



New Testament

Mundurukú Language

Mundurukú - Bible - New Testament

Mateus	3
Marcos	122
Lucas	191
João	309
Atos dos Apóstolos	398
Romanos	520
1 Coríntios	573
2 Coríntios	624
Aos Gálatas	657
Aos Efésios	676
Aos Filipenses	694
Aos Colossenses	706
1 Tessalonicenses	718
2 Tessalonicenses	729
1 Timóteo	735
2 Timóteo	750
A Tito	760
A Filemom	767
Hebreus	770
Tiago	809
1 Pedro	822
2 Pedro	837
1 João	846
2 João	859
3 João	861
Judas	863
Apocalipse	867

Mundurukú - Bible - New Testament

O Evangelho Segundo Mateus

Mateus 1

¹Kuyjeayũ Jesus Cristo diwatwat. Ixe Jesus tiwat ijop'in ma Davi dak, Abraão dak. Ixe Davi Abraão naxegebit osunuy. Kuyjeayũ osodop ip. Tobuyũ osodop ip. Ite diwatwat ma. Ibũrũ ma osodop ip:

²Isaque ebay Abraão osunuy. Jacó ebay Isaque o'e. Judá ebay Jacó osunuy—Judá kitpiyũ ebay dak.

³Peres ebay Judá osunuy, Zera ebay dak. Ixi Tamar osunuy. Esrom ebay Peres osunuy, Zera ebay dak. Ixi Tamar osunuy. Esrom ebay Peres osunuy. Arão ebay Esrom osunuy.

⁴Aminadabe ebay Arão osunuy. Nasom ebay Aminadabe osunuy. Salmom ebay Nasom osunuy.

⁵Boaz ebay Salmom osunuy. Raabe Boaz xi osunuy. Obede ebay Boaz osunuy. Obede xi Rute osunuy. Jessé ebay Obede osunuy. Imẽn o'e. 14 em osodop—14 gerações osodop.

⁶Davi ebay Jessé osunuy—kuyibit kukukat ebay. Salomão eba y Davi osunuy. Urias tayxibuk Salomão xi osunuy.

⁷Roboão ebay Salomão osunuy. Abias ebay Roboão osunuy. Asa ebay Abias osunuy.

⁸Josafá ebay Asa osunuy. Jorão ebay Josafá osunuy. Uzias ebay Jorão osunuy.

⁹Jotão ebay Uzias osunuy. Acaz ebay Jotão osunuy. Ezequias ebay Acaz osunuy.

¹⁰Manassés ebay Ezequias osunuy. Amom ebay Manassés osunuy. Josias ebay Amom osunuy.

¹¹Jeconias ebay Josias o'e, Jeconias kitpiyũ ebay dak. Iměn Josias o'e, itakomaayũ Israel naxeğebitbit tujowatwan pima Babilônia eipi be. Iměn o'e dak. Wara'at 14 em osodop—14 gerações osodop.

¹²Tujowat puje, Salatiel ebay ixé Jeconias osunuy. Zorobabel ebay Salatiel osunuy.

¹³Abiúde ebay Zorobabel osunuy. Eliaquim ebay Abiúde osunuy. Azor ebay Eliaquim osunuy.

¹⁴Sadoque ebay Azor osunuy. Aquim ebay Sadoque osunuy. Eliúde ebay Aquim osunuy.

¹⁵Eleazar ebay Eliúde osunuy. Matã ebay Eleazar osunuy. Jacó ebay Matã osunuy.

¹⁶⁻¹⁷José Maria itop osunuy. Jacó Maria itop ebay osunuy. Jesus Maria'it osunuy. Cristo i ibutet, ixé Jesus putet. Iměn o'e dak. Warara'at 14 em osodop—14 gerações osodop. Ibürũ ma Jesus tobuyũ.

¹⁸Jesus Cristo kapap. Jesus xi José wadip osunuy. Maria i ibutet osunuy. Yukreğ o'e, jewebumũn awap. Deus biõğbuk o'ğ'u'ukreğ.

¹⁹Yukreğ puje, José iboam itaybit o'e. Icēmat osunuy José. Maria musūsũn pin ġu osunuy ibaripyũ etabun. Imēnpuye José ibu'u osunuy jewebumũn. Iba'arēm suiwat ojuy.

²⁰José bit ijop i'e pin pima, Deus ekawēn tojotjot'ukat ma oajēm José kay, jexeyxey bima. — José! — io'e. — Davi diwacat ěn! Epararam ġu juy Maria eju jewebumũn ãm—ewadip eju. Deus biõğbuk Xipan o'ğ'u'ukreğ.

²¹I'it je'kap—ağokatkat'it'it. Ibuten Jesus i esubutetmõğ. I'it puten. Judeuyũ bewi ikērēat ju'uk je'e ipiat'ajoap puxim — io'e—Deus ekawēn tojotjot'ukat o'e José be.

²²Soat ijop o'jebapuk. Deus o'e jekawēn muwēnuwēn'ukayũ be iap tağ o'jebapuk.

²³Imēn ixē o'e apēn Deus o'e iap taḡ: Eya'ōpicūḡcūḡ cuy epesop. Ayacat yukreḡ je'e. Ayacat i'it je'kap. Aḡokatkan je'e. Yaypan'isuat je'it ḡukap. Emanuel i ibuten je'e, i. (Emanuel o'e Deus omuy wuyweju.)

²⁴Jewurūḡ puje, José o'e soat Deus ekawēn tojotjot'ukato'e cebe. Deus ekawēn taḡ José o'jewebumūn Maria eju.

²⁵I'it kap awap, o'jepo ḡu buk ceweju. Maria'it o'subutetmōḡ Jesus i, ikap puje.

Mateus 2

¹O'kap Jesus Belém ka be, Judéia eipi be. Ḡebuje itaybit cīcāyū oajēm Jerusalém ka kay. Kasopta jujuap itaybit cīcā ip. Herodes Judeuyū kukuk'ukat pima, oajēm ip. Kaxijēmap eipi bewi oajēm ip.

²— Poce bekicat omuy? — io'e ip. — Xeku Judeuyū kukuk'ukan em—ixē bekicat. Kasopta ocetajojo oceka be—kaxijēmap eipi be. Tawaru ma o'jedaebapuk. Imēnpuye ocetaybit bekicat o'kap iam. Ya'ōbacaat xeku. Ocajēm ixē mubuyxi am — io'e ip.

³Imēnpuye Herodes yaḡuybabi'ūm o'e, Jerusalém ka watwat tak.

⁴Judeuyū epaīyū kukukayū o'tomuwā Herodes. Moisés ekawēn imutaybitbin'ukayū dak o'tomuwā ixē. O'je'awero ip Herodes kay. — Poce Deus emunaē je'kap? — io'e cebe ip.

⁵— Belém ka be, Judéia eipi be — io'e ip Herodes pe. — Imēn Deus ekawēn muwēnuwēn'ukat kuy tupmubararaḡ o'e—Deus ekawēntup.

⁶Kuy o'e: Belém ka bewi eykukukat omuyku—Judá eipi bewi. Imēnpuye iboceayū je'e iboap ika muboḡuboḡ. Eykukukat Israel naxeḡebitbit mujujum je'e. Imēnpuye ikaboḡ je'e iboka, i. Imēn Deus ekawēn muwēnuwēn'ukat kuy tupmubararaḡ o'e—Deus ekawēntup — io'e ip.

⁷Ḡebuje Herodes itaybit cīcāyū o'tomuwā—kaxijēmap eipi bewiayū. Iba'arēm o'tomuwā. Oajēm ip, o'tomuwā buye. — Puju ixē kasopta

o'jedaebapuk kabi be—eyeipi be? — i biḡ ma o'e—Herodes o'e. Kasopta muwēnuwēn o'e ip Herodes eju.

8— Epeju Belém ka kay — Herodes o'e cebe ip. — Bekicat kudadam cīcā epeju. Tobuxik puje, ixē awēḡ cuy epeyawēḡmuwēn owebe, owebe ijo am, ixē mubuyxin am — Herodes o'e itaybit cīcāyū be. Herodes pit bekicat mubuyxin ojuy ḡu.

9-10Herodes ekawēn co buje, o'jēm ip. Belém ka kay o'ju ip. Cucum pima, kasopta o'ju cewap ip. Icocok cīcā ip o'e waram, tajojom puye. Cum. Cum. Cum. O'jedaecū. Bekicat tuk'a ase o'jedaecū.

11Oajēm ip uk'a kay. Oōm ip. ḡebuje bekicat o'jojojo ip. Ixi eju osunuy bekicat—Maria eju. O'jēḡ'aecōḡcōḡ ip bekicat topabe, imubuyxin am. Jebubut mūn'a o'yadomudip'uk ip. Ibubun o'ḡūm ip Maria be. Ouro o'ḡūm ip. Darut'a o'yaūm ip. Tade'oatup o'tupūm ip—mirradup. Soat o'ḡūm ip bekicat peam.

12Xet. O'jexeyxey ip, jexet pima. — Epeyepit ḡu juy Herodes kay — Deus o'e cexey bi. Imēnpuye o'jepit ip jeipi kay wara'at e daḡwi ma.

13Itaybit cīcāyū ijēm puje, Deus ekawēn tojtjt'ukat o'jebapuk José kay—Maria itop kay. Ixet pima, jexey bi o'jebapuk. O'jekawēn José eju. — Ecenapōn cuy Egito eipi kay — io'e José be. — Bekicat etujupa'um, ixi dak. Bomaku epesop cuy — i'e'em cebe. — Ajēm puje, epesop cuy Egito eipi be, Herodes bekicat kudadam puye. Ixe kudadam je'e yaokam — io'e José be. — Emukuyjo buje, epeju juy Egito eipi bewi — io'e Deus ekawēn tojtjt'ukat. — Hm hm — José o'e.

14O'jenapōn. Egito eipi kay o'ju ip. Bekicat o'tujupa'um ixima daḡ, ixi dak.

15Oajēm ip. Osodop ip Egito eipi be Herodes itait pima, osodop ip. Ce'ū buje, o'jepit ip jeka be. Deus ekawēn muwēnuwēn'ukat cuk adi o'jekawēn kuyjeayū be. Egito eipi bewi okpot otomuwā, i juk o'e Deus, io'e. Imēn Deus o'e. Ipot muwēnuwēn o'e. Jesus muwēnuwēn o'e. José itait pima, Deus ja'ō mucūḡ ām o'ḡuḡē.

¹⁶Wara'at e dağ itaybit cīcāayū epit puje, Herodes itaybit o'e jemuğuykuku iam. Cekay ip itakoma jījā o'e. Te'e ma o'e. Kuy bima kasopta o'jedaebapuk—xepxep koato bima. Iboam osunuy itaybit Herodes. Imēnpuye jebekitkit o'ğuju xepxep koatoayū yaokam, pūğ koatoayū dak yaokam. Kap'isuat tak ip o'yaokaka. O'ğuju Belém ka be—Belém ka tēğ ma dak.

¹⁷Imēn Deus tak o'ğugē. Ja'ō mucūğ ām o'ğugē. Jeremias kuyje imēn kawēnwēn o'e Deus a'ō dağ.

¹⁸Kuyje Jeremias o'e: Raquel o'ya'ījojo ip—Rama ka becat. O'tōtōn cīcā Raquel ya'ōberen. Iğuycūğ cīcā o'e ixē. Iba'ore iboceayū be Raquel mucok am. Bekitkit'ūm'ūm kay o'tōtōn. O'tōtōn jenaxeğebitbit oe'ū'ū buye, o'ğuy'ūm puye, i juk o'e Jeremias Deus a'ō dağ.

¹⁹Herodes e'ū buje, Deus ekawēn tojotjot'ukat waram o'jebapuk José kay. Ixet pima jexey bi o'jebapuk. Egito eipi be o'jebapuk.

²⁰O'jekawēn José eju. — Kuy oe'ū ip—bekicat aoka pinayū — io'e cebe. — Bekicat etujowat, ixi dak. Israel eipi kay epeju juy — io'e José be. — Hm hm — José o'e.

²¹Aripit. O'jepit Israel eipi kay. Bekicat o'tujupit, ixi dak. O'jepit ip.

²²Imēnpit iparara o'e José Herodes ipot puxim—Arquelau buxim. Judéia eipi kukukan o'e Herodes'ūm tieğ Arquelau. José iboam itaybit pima, iparara o'e Judéia eipi be jajēm am. Galiléia eipi be o'ju ip José jeparara pibun. O'ju ip, waram ma jexeyxey buye. — Eğuy ğu juy Judéia eipi be — Deus o'e José be, jexeyxey bima.

²³Oajēm ip Nazaré ka kay. Osodop ip Nazaré ka be, Judéia eipi be. Imēn Deus ekawēn muwēnuwēn'ukayū juk o'e ip bekicat muwēnuwēn pima. Nazaré ka wat je'bapuk xeku, i. Soat ma apēn Deus ekawēn muwēnuwēn'ukayū o'e iap tağ o'jebapuk. Imēnpit soat etabun xipat'ūm cīcā osodop ip—Nazaré ka wat.

Mateus 3

¹Ĝebujeat kabia João Batista o'ju. Judéia eipi be o'ju—Jordãodi be—uk'a'ūmat pe. O'ju, Jesus Nazaré ka be bima. Ipi juacat mutaybitbin oeku ixē João.

²— Epeyepere juy ikērēat muḡēḡēap. Deus soat kukanap kabia jajēm dao ma. Deus a'ōbi ijoceyũ muju am jajēm — io'e ipi juacat pe.

³⁻⁴Camelodap muḡēḡē osunuy João doti. Jekpumũnpu dak ixee muḡēḡē osunuy. Ixat osunuy arobidadek puximat, eit koḡũnpi daḡ tak. Kuyje Isaías ixē João muwēnuwēn o'e Deus a'ōbi Israel naxeḡebit pe. Aḡokatkat jewāwāwām uk'a'ūmat pe, i. Imēn jewāwām: “Soat e juy epesuemukacũḡ wuykukukat ajēm ām,” i. “Ie juy epesuemudim ceku am,” i, io'e. Imēn e'em Isaías emudupmubararaktup.

⁵Ĝejuje isu ma Jerusalém ka watwat o'ju ip João kay. O'ju João ekawēn a'ījo am. Soat Jordãodi wābu korerenayũ dak o'ju, Judéia eipi beacat tak.

⁶Soat ip o'jewemubatatisasan Jordãodi be. O'jewemubatisasan João be. O'ḡubatisasan ixē João. — Deus etabun ikērēat kuḡ oceju. Imēnpit ikērēat epere pin oce'e. Imēnpuye ocemubatisasan cuy ece — io'e ip João be. Ijop ekawēn muwēnuwēnayũ o'ḡubatisasan João.

⁷Fariseuyũ cucum o'e ip jewemubatisasan Jordãodi be. Saduceuyũ dak cucum o'e ip. João o'jekawēn cebe ip—Fariseuyũ be, Saduceuyũ be dak. — Deus xewi eyenapõn pin, eykay itakoma buye. Eyenapõn pin ikērēat ipi cīcāat puxixim. Abu jeymukũyjo eyenapõn ām? — io'e. — Puybu'it'it buxim eyju. Wuye'ūap mubapukatpu buxim eyju — io'e. — Apēn puybu o'jenapõn wuykat pewi wuykat mupik pima, imēn tak eyenapõn pin Deus o'supi'ajoiat pewi — io'e.

⁸— Cũḡ ma juy epeku soat etabun. Ikērēat cuy epeyepere — io'e. Imēn soat itaybit e'em iḡuycũḡ cīcā ip ikērēat e'e buye iam, ḡasũ cũḡ ma je'ku ip iam tak.

⁹— Tũibe Deus ipiat supi'ajoat ġu wuywebe, wuyju Abraão naxeġebitbit puye iãn purut eyju e'em — io'e João cebe ip. — Cedaġ ġu eyju jewaġuydadam. Iba'ore ġu Deus pe wita'a muwexat am Abraão naxeġebitbiyũm, jekay kũyjobitayũm — io'e.

¹⁰— Ġaxĩn ma o'a kukat jajẽm ya'a'e'ũmat'ip takat am, yop xik am daxa be — io'e. — Ixe buxim Deus tak ġaxĩn ma ipiat supi'ajoat kũyjobit'ũmayũ be, eywebe — João o'e.

¹¹— Wara'acat omuyku onomuju. Ixe obodi ma ya'õbuyxi. Soat podi ma ya'õbaca. Õn pit ajo peġap ġu cebeam? Cedaġ ġu kuka oce ixe a'õbuywatwat'ukan, oboġ ġu buye. Õn ma eymubatisasan idibi be. Ixe bit Deus biõġbuk ġuõm eywebe, ya'õ daġ eyeku am. Apẽn daxa be taixee mupik, imẽn tak Deus biõġbuk pe ikẽrẽat ġuy'ũ.

¹²Wuyju taixee xixiġ tumũntata mujẽm ãm taixee bewi. Tumũntata muxipanpan wuyju tamũn'a be. Taixee mupikpiġ daxa be. Imẽnpuxim Deus kũyjobicayũ muwajejẽm kũyjobit'ũmayu xewi. Kũyjobicayũ ixe xe jeedop soat em. Kũyjobit'ũmayũ bit soat em ipiat supi'ajojo — João o'e cebe ip—Fariseuyũ be, Saduceuyũ be dak.

¹³Jesus oajẽm Jordãodi be, ixe jemubatisaan João be. João bit ibu'u o'e Jesus mubatisasan.

¹⁴— Okay du ejut? — João o'e Jesus pe. — Õn ġu bit. Ĕn acã juy ece omubatisan — io'e João Jesus pe.

¹⁵— Ġasũ ma — io'e João be. — Omubatisasan cuy ece. Imẽn cuy ace, cũġ ma wuyeku am Deus etabun. — Xipacat — João o'e. O'ġubatisan.

¹⁶Idibi bewi o'jeu Jesus. Kabi ma o'jekoce. Pukaso jo'iat o'jojojo pupum—Ibiõġbuk xipacat. Jesus kay oajẽm. Oõm Ibiõġbuk xipacat cebe—Jesus pe.

¹⁷Ġebuje Deus o'jekawẽn kabi bewi. — Ite okpot—wemukukpinut — io'e. — Soat em ocokcok cĩcã cekay — Deus o'e.

Mateus 4

¹Ĝaxĩn ma Ibiõgbuk xipacat Jesus o'tujowat uk'aũmat pe. O'tujowat, ibiõgbuk kërëayũ kukukat pe ibuyxijo am.

²Uk'aũmat pe osunuy Jesus ade kabia—40 kabia. 40 ixima dak osunuy. Jekõnkõn ĝu osunuy. Repi'ajojom cĩcã osunuy.

³Ibiõgbuk kërëayũ kukukat oajëm Jesus kay. — Jesus — io'e. — Deus ipot ěn pima, a'õbi ma wita'a juy eyamuwexat pão'am, ere jĩjã buye — io'e.

⁴— Ap! — io'e. — Imẽn e'em Deus ekawëntup: Wuyetabẽğ wuyxat o'om puye ĝu—Deus wuymutaicin puye, i. Wuyju jekukum, Deus a'õbuyxi buye acã, i — io'e Jesus.

⁵Ĝebu je ibiõgbuk kërëayũ kukukat Jesus o'tujowat Jerusalém ka be, Deus a'õbi ika xipacatka be. Deus eju kawënwënap'a kay oajëm ip—yaboğat'a kay. O'jeu ibo uk'a jeje. Uk'a yaberenat'a o'yadop. O'jomõğ ibo uk'abi jeje.

⁶— Ěn Deus ipot pima, ecewemuy'at ijop'abi jejewi ipi ju — io'e. — Imẽn e'em Deus ekawëntup: Deus ekawën tojotjot'ukayũ ĝuju xipan ekuk am, i. Ixeyũ jeak ekay wita'a be ei mucakcakap puxim, i — io'e. — Imẽn e'em Deus ekawëntup — io'e Satanás. — Deus ekawëntup tomuju ecewemuy'at — io'e.

⁷— Ap! — io'e Jesus. "Cëm paxi Deus ja'õ dağ e'em?" i'ũmğju juy epe'e, i — io'e Jesus. — Imẽn tak e'em Deus ekawëntup — io'e Jesus.

⁸⁻⁹Ĝebu je ibiõgbuk kërëayũ kukukat Jesus o'tujowat co'a kay—yaberenat'a kay. Ibocewi soat o'ğubapuk Jesus pe. Jebacaap, ipi juacat, ipi juacat muju'ukayũ; soat ip o'jojojo. Idip cĩcã ma osodop ip. Ixe biõgbuk kërëat kukukat ja'õbuyxi ojuy Jesus pe. Imënpuye ixex o'e Jesus pe: — Soat kuka ijop o'ğũm ewebe, owap ěn a'ecũğcũğ puje, omubuyxin puje dak — io'e.

¹⁰— Ap! — io'e Jesus. — Ecenapõn oxewi, Satanás! Deus ekawëntup e'em: "Xipat ěn" i juy epe'e Deus pe acã, i. Deus a'õ kay acã epesop kũyjobin—eykukukat a'õ kay, i — Jesus o'e.

¹¹Imēneju o'jenapōn ibiōgbuk kērēayū kukukat Jesus xewi. Deus ekawēn tojotjot'ukayū oajēm ip Jesus buywat am ġebuġe bit.

¹²Itaybicayū Jesus pe o'ġuwēn ip João omuy daomūnmūnap'a be iam. Imuwēn puġe, o'ju Galiléia eipi be Jesus.

¹³Jesus o'ju Cafarnaum ka kay. Nazaré ka bewi o'ju. Oajēm. Osunuy Cafarnaum ka be iodi xe—Galiléiadi xe. Zebulom eipi be osunuy, Naftali eipi be dak.

¹⁴Kuyġe Isaías juk o'e Deus a'ōbi:

¹⁵Judeu'ūmayū kabiaat cīcāat o'jojoho ip—yoboġat. Jeipi be o'jojoho ip—Galiléia watwat, iodi wābu watwat, Jordāodi winabuat ka watwat tak. Zebulom watwat o'jojoho ip, Naftali watwat tak.

¹⁶Kabiokboġ pe kaxikxik'iyū kabiaat o'jojoho. Kabiaat cīcāat oajēm kuy je'ū ojuyayū kay, i juk o'e Isaías. O'jekawēn kuyġeayū be.

¹⁷Ibocewi Jesus kawēnwēn o'e adeayū be. Ikērēat mujurūġrūġap cuy epeyepere! Eyġuyġūġ cuy epesop, ikērēat kuġ puġe. Deus soat kukanap kabia jajēm dao ma—kabi beat soat kukanap — io'e. Imēn soat em kawēnwēn o'e Jesus.

¹⁸Pūġ kabia Jesus Pedro o'jojoho, André dak. André Pedro kitpit osunuy. Pedro butet osunuy Simão Pedro i. Ixeyū o'jojoho Jesus. Xīġxīġ'i bima Galiléiadi wābu be o'jojoho. Axima bubuap xixiġ ip o'e iodi be, axima bubu'ukayū osodop ip puġe.

¹⁹— Epesot okay, oweju jekuku am — Jesus cebe ip. — Axima bubu'ukayūm cuk adi epesop. Iġasū kawēn idipat epeġuwēnuwēn ijodiat pe imutabun ip okay — io'e Jesus cebe ip.

²⁰Axima bubuap o'suiwat ip dao ma. O'ju ip Jesus kay, ceweju jekuku am.

²¹Jesus wara'acayū o'jojoho—xepxepayū—Tiago, João dak. O'jojoho, ibocewi cucum pima. João Tiago kitpit osunuy. Zebedeu ipotpoyū osodop ip. Kobe

be osodop ip Zebedeu eju. Axima bubuap muwaketken o'e ip. — Epesot okay, oweju jekuku am — Jesus o'e Zebedeu ipotpoyũ be.

²²Kobe o'suiwat ip, jebay dak. O'suiwat ip cekobe be. O'ju ip Jesus kay. Dao ma o'ju ip, Jesus eju jekuku am.

²³O'ju Jesus soat tağ—Galiléia eipi dağ. Adeayũ mutaybitbin o'e Deus eju kawēnwēnap'a be. Kawēn idipat muwēnuwēn o'e adeayũ be. Deus soat kukanap muwēnuwēn o'e. Iwātaxipiyũ o'ğ'u'ada'ada. Ibac'aũmayũ mubacacan o'e Jesus.

²⁴Imēneju itaybicayũ Jesus awēğ o'ğuwēnuwēn. Soat Síria eipi becat o'jekũyjojo. Soat iwātaxipiyũ: ipi kuğayũ, ibiōğbuk kēreāt kuğayũ, yağuybabi'ũm'ukayũ, ijebit e'ũat puximayũ; soat ip o'tujowat Jesus kay. Soat ip o'ğ'u'ada.

²⁵Adeayũ o'ju ip Jesus tomuju—ade jĩjã. Galiléia eipi bewiyũ, Dez Cidades ka bewiyũ, Jerusalém ka bewiyũ, Judéia eipi bewiyũ, Jordãodi winabu wiayũ; soat ip o'ju Jesus tomuju.

Mateus 5

¹Adeayũ jojom pima, o'ju Jesus, ade jĩjã ip puye. Co'a kay o'ju. O'jeu co'a dağ. Oabik iboce. Cebekitkit oajēm Jesus kay—ceweju etaybitbinayũ.

²Ğebuje o'jekawēn jebekitkit pe. Imutaybitbin o'e Jesus.

³— Icockok okay itabutpinayũ, jetaybicap puye — io'e Jesus. — Itaybit ip Deus oce mubacanucan pima acã, Deus a'õ dağ oceku iam. Icockok ip, soat em Deus xe jeedop puye.

⁴— Waayũ dak icockok ip — Jesus o'e. — “Epetõtõn ğu juy epesop,” Deus waayũ be e'em. Imēnpuye icockok cĩcã je'e ip — io'e Jesus.

⁵— Icockok ya'õkadidim warara'cat kukayũ. Xipacat je'jat ip Deus xewi—apēn Deus o'e'e iap tağ.

⁶— Icockok cĩcã jeedop ip—Deus xe cũğ cĩcãayũ. Apēn idibi kay wuyju, wuybipuruk pima, imēn tak Deus bikuyap kay ixeyũ dak jajēm. Apēn puybit

kay dak wuyrere bima, imēn tak Deus bikuyap taḡ jeku pin ip. Imēnpuye Deus ibikuyap je'ḡūm cebe ip—cūḡ cīcāayū be. Icūḡ cīcā e'em ip — io'e Jesus.

⁷— Icocok cīcā jeedop wara'acat kay itabotaidabotbocayū — io'e. — Deus tak itabotaidabotbot jeenuy cekay ip — io'e Jesus.

⁸— Icocok cīcā jeedop ip—yaḡuy'isuayū. Deus cocom jeedop ip — io'e Jesus.

⁹— Icocok itakomaat mudinudin'ukayū. Jekpotpoyū buxim Deus tak jukuk ip — io'e Jesus.

¹⁰— Icocok cīcā jeedop ip—Deus bikuyap taḡ jekuku'ukayū. Ipiat ajojom ip, Deus bikuyap taḡ jekukum puye. Imēnpit soat em Deus xe jeedop ip — io'e.

¹¹— Okay eyetabut puye, adeayū itakoma jeedop eykay. Imēnpit eycokcoḡ ma epesop — io'e cebe ip. — Eycokcoḡ ma epesop, eymuymuy ip pima, xipat'ūm eykuk ip pima dak, eyawēḡ mukērērērēm ip pima dak. Eycokcoḡ ma epesop itakomaayū imēn jeykuk, okay eyetabut puye — Jesus o'e.

¹²Imēn tak kuyjeayū Deus ekawēn muwēnuwēn'ukayū xipan ḡu o'jukuk ip. Eycokcoḡ cīcā epesop. Kabi be bit, Deus xe bit, ade kuḡ epesop—idipat kuḡ — io'e Jesus.

¹³O'jekawēn jebekitkit pe. Wuymutaybinap muwēnuwēn o'e Jesus—imēnpuximap ekawēn. — Ipi juacat pima eyju, kawta buxim epesop — io'e. — Kawta tayu buye, xipat cīcā. Imēnpit takō'ōm puje, xipat ḡu kuka. Te'e ma kuka atakuk. Apēḡām tak takuḡ kuka acesop? Taxik am acā. Taxik puje, tamucakucaḡ kuka wuyju — io'e Jesus. Imēnpuximap kawēnuwēn o'e Jesus. Kawta wuyxat mukun. I'o pin wwuyju, wuyxat pe kawta opop puye. Imēnpuxim Jesus kay itabucayū ekukuap cuy ipi juacat mudim. Jekuku ojuy ipi juacat Deus a'ō daḡ, Jesus kay itabucayū ekukuap jojo buye. Tayu'ūm pima bit, xipat ḡu kuka kawta. Acetaxik kuka, tamucak am. Imēnpuxim tak

cebekitkit Jesus kay itabut'ũm'ũm jekukum pima bit, xipat ġu kuka, ipi juacat mudim'ũm kuka buye.

14-16Ipi juacat etabixe kabiahamat puximayũ epesop — io'e Jesus. — Xipan eyekukuap cocom pima ip, Deus awẽġ mubuyxin jeedop ip—wuyebay awẽġ—kabi beat awẽġ — io'e Jesus. — Apẽn e daġ wuyjojo but, kabiaham pima; imẽnpuxim Deus awẽġ buxin put warara'acayũ, xipan eyju jekukum pima — io'e Jesus. — Ipi juacat eyju bima, kabiaat puxim epesop — io'e. — Aġokaxiri co'a be wuysukamuy bima, ika ba'arẽm ġu o'sukadop. Ikamunẽm pa'ore. Kuy bi ma ikabapuk soat pe, co'a jeje buye — io'e. — Eyju dak iba'arẽm ġu epesop, xipan epekuku bima. Soat pe eyekukuap je'bapuk. Imẽn ipi juacat pe kabiaat puxim eyju, itaybit ip puye ajo xipat Deus xe iam, eyekukuap cocom ip pima — io'e. — Lamparina musop puje, ico diotpe ġu ajomuy. Uk'a be acejomõġ imũn ceje. Um ma ajomuy kabia i'e am soat uk'a beat kay, soat ijo but am.

17O'jekawẽn Jesus jebekitkit pe. — Epeyewaġuy ġu juy “Osodot tekku Moisés ekawẽn mu'ũm ãm, Deus ekawẽn muwẽnuwẽn'ukat imutaybitbinap mu'ũm ãm tak” i. Imẽġãm ġu ojot. Ojot ma imutaybit am apẽn ape iboap ekawẽn osodop iam — io'e Jesus.

18— Moisés ekawẽn i'ũm pa'ore cebe ip. Soat Deus o'e iap taġ je'bapuk — io'e Jesus. — Kabi oi'ũm kuka, ipi dak. Deus ekawẽn pit i'ũm ġu. Pũġ a'õ dak kaũma ma i'ũm. Soat epa'ũmap jajẽm. Iboap ekawẽn tak jeedop—Moisés ekawẽn. Iboap kay ġebum cuy epesop — io'e.

19— Imẽnpit pũġpũġ Moisés ekawẽn kay ġu. Kũyjobit ġu ip Moisés ekawẽn kay. Warara'acayũ mutaybitbin ip kũyjobit'ũm ãm Moisés ekawẽn kay. Kabi be bima, Deus xe bima, “Teku Deus a'õ kaysũ ã. Xipatput acã tekku,” i je'e soat kũyjobit'ũmayũ be. — Pũġpũġ ma Moisés ekawẽn kay jĩjã. Kũyjobit cĩcã ip. Warara'acayũ mutaybitbin ip kũyjobit am Moisés ekawẽn kay. Kabi be bima, Deus xe bima, “Teku Deus a'õ kay jĩjãat. Xipacat tekku,” i je'e soat kũyjobicayũ be.

20— Oğuwēn eywebe: Deus bikuyap tağ eyeku bimap acã, eywebe ajēm put Deus kay. Fariseuyũ bodi ma Deus bikuyap tağ eyeku'ũm pima, Deus xe ġu epesop soat em—Moisés ekawēn imutaybitbin'ukayũ bodi ma dak — io'e Jesus.

21— Eyju juk epeya'ĩjojo apēn Moisés o'e iam. Epeyaoka ġu juy. Pũğ em tak ka'ũma. Wara'at o'yaokaiat epetujowat cuy ibimãmãat ekawēn coco'ukat pe, i — Jesus o'e.

22— Ōn pit e'em eywebe: Soat cuy epetujowat ibimãmãat ekawēn coco'ukat kay—jewağo kay itakomaayũ. Iboce ipiat supi'ajoat itakomaat pe. “Ka'ũmaat ma ēn,” i'e'e'ukat pe bit itakomaat podi ma ipiat supi'ajoat ibimãmãat ekawēn coco'ukayũ kukukat a'õ dağ. “Akpidapi,” i'e'e'ukat pit daxaboğ kay je'ju—ipiat'ajoat ka kay — io'e.

23-24— Imēneju eykitpit epeğudin cuy, eykay itakoma bima. Iũmũmap epesuiwat Deus eju kawēnwēnap'a be. Ajo epetojot imõğ ãm Deus etabixeat'a be, ijop epesuiwat. Epeju juy eykitpit kay, imudin am — io'e Jesus. — Epeju juy, juk epeõm ma'ğũ Deus tuk'a be. Epeju juy, eyju ġebum puye “Okitpit itakoma okay,” i — io'e Jesus. — Eykitpit mudin puje acã, epeyepit iũmũmap ũm ãm Deus pe — io'e Jesus.

25— Eybure eymuymuy bima, eyweroap teida'ũm pima, dao ma juy epeğudin eybure. Xipan epeyekawēn — io'e Jesus. — Cucum pima ibimãmãat ekawēn coco'ukayũ kay, xipan epeyekawēn cebe — io'e. — Imēn eyekawēn'ũm pima, imudin'ũm pima, eymuymuyat eydujowan ibimãmãat ekawēn coco'ukayũ xe. Ixeyũ eydujowan daomũnmũnap'a kukat kay, eymõğ ãm daomũnmũnap'a be. Eyenapõn pa'ore kuka epe'e ibocewi bit — io'e.

26— Icēmãn õn e'em eywebe. Daomũnmũnap'a be epesop soat em. Soat ġu eyweroap teida'ũm pima, jeymujēm ġu ip daomũnmũnap'a bewi — io'e Jesus cebe ip.

27— Moisés o'jekawēn kuyjeacat pe — Jesus o'e. Ecepo ġu juy wara'at ayacat eju—etayxi eju acā. Aoyū dak jepo ġu juy ip wara'at aġokatkat eju—jektop eju acā, i — io'e. — Eyetaybit iboam — io'e Jesus.

28— Imēnpit ōn e'em eywebe: Ayacat kay aġ pima eyju, dabi'o pin pima dak, kuy ceweju jepo iap co'i epe'e. Eyaġuy be ma kuy ibapuk ayacat kay — io'e Jesus.

29— Imēnpuye epeyepere juy jeakap ikērēat kay. Eyba'at kadiata'ūm pima bit purut, kuka ikērēat epeġuġē. Imēn ikērēat epeġuġē ġu ipiat'ajoap puxixim — io'e—Jesus o'e. Imēn Jesus o'e, Jesus xe wuyta wuybikuyap puxim. Wuybikuyap pewi wuyju ikērēat kay bima, iboap ibikuyap taġ jekukum ġu juy acesop. Puġ ěm tak ka'ūma.

30— Epeyepere juy ikērēat muġeġēap tak — io'e Jesus. — Eyba'at kadiatpu'ūm pima bit purut, kuka eybum ikērēat epeġujurūġ. Imēn ikērēat epeġuġē ġu, ipiat'ajoap puxixim — io'e Jesus. Imēn Jesus o'e, Jesus xe wuyba wuye'eap puxim. Wuye'eap pewi wuyju ikērēat mubapuk pima, iboap e'eap taġ jekukum ġu juy acesop. Jepere juy wuyju.

31— Moisés o'jekawēn waram kuyjeacat pe. Aġokatkat jetayxi epere pin pima, otayxim ġu ěn ġasū bit iaptup cuy tupūm cebe. Imēn cuy etupūm cebe, cepere am, i — Jesus o'e.

32— Ōn pit e'em eywebe: Aġokatkat jetayxi epere buje, jetayxi wara'at eju o'jepo ġun ma'ġu, ixē aġokatkat ikērēat kuġ Deus xe. Ixē ayacat waram jewebumūn puje, ikērēat kuġ Deus xe, itop ikērēat o'ġuġē buye. Wara'at aġokatkat tak ixē ayacat eju jewebumūn puje, ikērēat kuġ Deus xe — io'e Jesus.

33— Moisés o'jekawēn. Icēmān cuy epe'e. Eybu'um ġu juy eytabucap kay epesop. Eya'ō daġ cuy epeku soat em. Eya'ō kay juy epesop—ajo imuġēap ojuy iap kay. Kuy juk epeyekawēn Deus pe: 'Wa'ō kay'ūm pima, ipiat osupi'ajoat owebe,' i juk epe'e. Imēneju eya'ō kay juy epesop, i — io'e Jesus.

34— Ōn pit e'em eywebe: Eyetabucap epe'e bima, epeyekawēn ġu juy Deus pe: “Wa'ō kay'ūm pima, ipiat osupi'ajoat owebe,” i ġu juy epe'e. Pūġ em tak ka'ūma — io'e Jesus. — “Etaybit icēmān kabi kake. Imēnpuxim cuy etaybit icēmān e'em ōn ewebe,” i'ūmġu dak cuy epe'e warara'acat pe. Imēn epe'e bima, “Etaybit icēmān Deus kake,” i bima bit purut ka epe'e, kabi Deus abikbikap puxim puye. Imēn pima pit purut ka epe'e, Deus kabi be omuyiat puye.

35— “Etaybit icēmān ipi kake. Imēnpuxim cuy etaybit icēmān e'em ōn ewebe,” i'ūmġu dak cuy epe'e warara'acat pe. Imēn epe'e bima, “Etaybit icēmān ipi o'ġuġēiat kake,” i bima bit purut ka epe'e, ipi Deus imūnka buxim puye. Imēn pima bit purut ka epe'e, Deus ipi o'ġuġē buye. — “Etaybit icēmān Jerusalém ka kake. Imēnpuxim cuy etaybit icēmān e'em ōn ewebe,” i dak ūmġu juy epe'e warara'acat pe. Imēn epe'e bima, “Etaybit icēmān Jerusalém ka watwat kukukat kake,” i bima bit purut ka epe'e, Deus Jerusalém ka watwat kukukat cīcāat puye. — Imēneju epe'e ġu juy soat pe. Pūġ em tak ka'ūma. Soat kake ip, Deus a'ōbiat ebapukpukap puye.

36— “Etaybit icēmān wa'a kake. Imēnpuxim cuy etaybit icēmān e'em ōn ewebe,” i dak ūmġu juy epe'e warara'acat pe. Imēn ġu juy epe'e, eywebe iba'ore buye yaypan'isuat waram ebapuk am, yaypan cīcā buje; eywebe iba'ore buye dak yaypan cīcā ebapuk am, yaypan'isuat pima — io'e Jesus.

37— I juy epe'e, “Icēmān,” i. I dak epe'e, “Ka'ūma,” i. Imēn acā epeyekawēn cuy, ibiōġbuk kērēayū kukukat pewi beku wara'at ekawēn ajēmjēm puye—dapxi iap ekawēn ajēmjēm puye — io'e.

38— Moisés cuk o'jekawēn. Aġokatkat ta'ūm pima, eyju dak wara'at epesutamu'ūm, i. Agokatkat tūy'uk puje, wara'at tak epetūy'uk cuy, i — io'e Jesus.

39— Ōn pit e'em eywebe: Ikērēm eykukayū eyba'at kadi eydopaoka buje ip, wara'at kadi koreren epe'e eydopa, wara'at kadi eydopaoka am — io'e Jesus. — Ikērēm ġu juy ip epejukuk — io'e.

40— Eyekamixa kay ip pima, ibimãmãayũ kay eydujowan pima, epeḡũm cuy cebe ip. Eyekabek tak epeḡũm — io'e Jesus.

41— Wara'at ka bewiat sorara a'õbi pũḡ kilometroat taḡ jebubut eymudujowan puje, epeyetujowat cuy xepxep kilometroat taḡ.

42— Eyxewi iojuy buje, epeḡũm cuy cebe. Eyweju o'jekawẽn pima: “Eybubut epeḡũm cuy owebe darem. Waram iũmũm eywebe ma,” i; darem cuy epeḡũm cebe — io'e Jesus.

43— Kuyje Moisés o'jekawẽn. Eyduk'a xeayũ xipan epejukuk, i. Eykay itakomaayũ bit xipan ḡu juy epejukuk, i — io'e Jesus.

44— Ḡasũ oce eywebe: Eykay itakomaayũ xipan cuy epejukuk. Xipan ḡu eykukayũ beam cuy epeyekawẽn Deus eju — io'e Jesus. — “On odin ip cekay,” i juy epe'e, kawẽnwẽn pima Deus pe.

45— Imẽn jekukum pima, kabi beat ipotpoyũm epe'e. Soat peam Deus kaxi o'ḡuju kabi be—xipacayũ beam, xipat'ũmayũ beam tak — io'e Jesus. — Soat peam tak Deus muba'at o'ḡuju ipi kay—icũḡat peam, cũḡũmat peam tak — io'e.

46— Eykayayũ acã ikukpin eyxe bima, imẽn xipat Deus xe du? Ka'ũma. Apẽnpuye Deus a'õbi xipacat ũmap wiwim eyju? Jeyipi iecuḡap peam dinheiro bubu'ukayũ imẽn tak ixeyũ xe jekayayũ ikukpin jekuku ip—eyxe cekay'ũm cĩcãayũ imẽn jekuku ip. Eykay'ũmayũ dak xipan cuy epejukuk — io'e Jesus.

47— Eybureyũ eju acã eyekawẽn puje, ajo ḡu e'em cĩcã eyju. Imẽn tak Deus kay itabut'ũmayũ jekuku ip.

48— Wuyebay xipat cĩcãat soat em. Ixe buxim cuy epesop—wuyebay icẽmat puxim cuy epesop—kabi beat puxim — io'e Jesus.

Mateus 6

1O'jekawẽn Jesus jebekitkit pe. — Eyday'em'um cuy epesop — io'e Jesus. — Wara'acayũ be eyjojoap puxim ḡu cũḡ ma epekuku — io'e. — Imẽn cuy

epeḡuḡẽ ḡu ixeyũ be eyjojoap puxim. Imẽn epeḡuḡẽ bima, Deus xewi ka'ũmḡu jeyjat, eye'eap puye. Ixe kabi beat xewi ka'ũmḡu epejat — io'e ya'ĩjojo'ukayũ be.

²— Imẽnpuye ibubutbet'ũmat kay eyetabotaidabotbot pima, cebe eyebutbut'in ũmũm pima, eyawẽḡ epeyawẽḡmupõḡpõḡ ḡu juy — Jesus o'e. — Eymuḡuykuku'ukayũ jawẽḡ mupõḡpõḡ ojuy ip imẽn ma. Deus uk'a be jawẽḡ mupõḡpõḡ ip, e daḡ tak. Jebureyũ ekawẽn kay jĩjã ip, “Xipat cĩcãat ẽn,” i bima cebe ip. Iboap ekawẽn kay jĩjã ip. Icẽmãn oce eywebe. Jebikuyap taḡ je'jat ip. Imẽnpit ka'ũma ma je'jat Deus xewi — io'e Jesus ya'ĩjojo'ukayũ be.

³— Eyju bit ibubutbet'ũmat pe iũmũm pimap, iba'arẽm ma juy epeḡũm, jebure jĩjãat cuy itaybit ḡu iũm ãm je'e — io'e cebe ip.

⁴— Iba'arẽm iũmũm pima eyju, ixex kabi beat o'jojojo—wuyebay. Xipacat je'ḡũm eywebe. “Xipat ẽn oxe,” Deus e'em eywebe — io'e Jesus.

⁵— Eyju bit warara'acat muḡuykuku'ukat puxim ḡu juy epesop. Soat etabutpe ip kawẽn pin Deus eju. Deus eju kawẽnwẽnap'a be kawẽn pin ip soat etabutpe—uk'a ukpibubu daḡ tak. Warara'acat pe jejojoan acã ip kawẽnwẽn Deus eju. Warara'acat kawẽn ãm ojuy ip. “Xipat ip. Deus kay jĩjã ip,” i. Warara'acat o'jewaguy cebe ip ojuy ip. Wararaãcat ijojom ip iap acã je'jat ip. Deus xewi bit ka'ũma ma je'jat ip.

⁶— Eyju bit eyduk'a be juy epeõm, Deus eju kawẽn ãm — Jesus o'e cebe ip. — Eyduk'a exĩntabi juy epetomudip, warara'acat pe eyjojoap puxim. Epetomudip, kawẽn ãm kabi beat eju—ijo ba'oreat eju—wuyebay eju. Deus imẽn eyjojo. Xipacat je'ḡũm eywebe. “Xipat ẽn oxe,” i'e'em tak eywebe — io'e Jesus cebe ip.

⁷— Deus eju kawẽnwẽn pima, eyejoojuyap ade em ḡu juy epeyekawẽn — io'e. — Imẽn Judeu'ũmayũ o'jekawẽn ip Deus baroyũ be. Tũybe ocekawẽn kay ya'ĩjojo je'e oceju ade ma kawẽnwẽn puye iãn je'e ip.

8— Eyju bit ka'ūma. Imēn epeyekawēn ġu juy Deus eju. Deus eyebay buxim. Kabi beat tekū. Eyekawēn awap, itaybit ajo-kuḡ ġu eyju iam — io'e.

9— Imēn cuy epe'e, Deus eju kawēnwēn pima: “Bay!” i juy epe'e kabi beat pe. “Soat cuy ibuyxin ebutet kuḡ jeenuy,” i.

10“Ġaxīn ma juy soat kukukan eḡuy,” i dak. “Soat kukukan eḡuy bima, ipi juacat cuy jekukum jeedop ip ebikuyap taḡ apēn kabi beacat cucum ip ebikuyap taḡ,” i.

11“Ġasū ocezan cuy eḡūm ocewebe,” i.

12“Apēn oceju ḡebum ġu apēn warara'acayū be juk adi warēmtaḡ ocekek iap kay; imēn tak ḡebum ġu juy eḡuy apēn cuk adi ikērēat oceḡujurūḡrūḡ iap kay,” i dak.

13“Oca'ō mubacanucan cuy eḡuy ocewebe ikērēat mujurūḡap puxim. Ikērēat tak eju'uk cuy ocewebewi,” i dak cuy epe'e — io'e Jesus. — Imēn ma juy epe'e Deus eju kawēnwēn pima — io'e.

14— Eyju ḡebum'ūm pima apēn warara'acayū be juk adi ikērēm eykek iap kay; ikērēat epeḡujurūḡrūḡ cīcā ma'ḡu, Deus tak jeḡebu ġu apēn juk adi ikērēat epeḡuḡēḡē iap kay. Kabi beat jeḡebu ġu—wuyebay — io'e.

15— Eyju ḡebum pima bit apēn warara'acayū be juk adi ikērēm eykek iap kay, Deus tak jeḡebu apēn juk adi ikērēat epeḡuḡēḡē iap kay. Wuyebay xeku — io'e Jesus.

16— Deus kay ḡebumap kay jekōnkōn'ūm pima eyju, eyḡuycūḡcūḡ ġu juy epesop. Eymuḡuykuku'ukayū iḡuycūḡcūḡ oekuku ip, Deus kay ḡebumap kay jekōnkōn'ūm pima ip. Iḡuycūḡcūḡ oekuku ip, soat itaybit ojuy, “Teku Deus kay ḡebumap kay jekōnkōn ġu iam. Jebureyū juk o'jekawēn ip. “Deus kay jījāat tekū,” i. Imēnpuye jebikuyap taḡ cuk o'jat ip—soat ma. Iboap kay ḡebum cuy eyju — io'e Jesus.

17— Eyju bit Deus kay ḡebumap kay jekōnkōn'ūm pima, epeyewedopawuywuy juy. Epeyewedapmusem cuy dak — io'e.

18— Imēn wara'acayũ itaybit ġu ip tekū jekōnkōn ġu iam. Deus acā je'e itaybit iba'arēm jekōnkōn ġu tekū iam. Ijo ba'oreat acā itaybit. Xipacat je'ġũm eywebe. “Xipat ēn oxe,” i dak e'em Deus eywebe — io'e Jesus.

19O'jekawēn jebekitkit pe. — Eywebeam ade bubut epeġuxipan ġu juy epesop — Jesus o'e. — Ijoce imuxipan ġu juy. Ijoce kopi'i eybubut jo'o. Hi'ep eybubut iokok an e'em Ibukurukat eyduk'a be ōm'ōm eybubut tujupa'um am — io'e.

20— Kabi be bit Deus xe epesop soat em. Eycokcok cīcā epesop. Kopi'i kake ġu Deus xe. Hi'ep kake ġu dak. Ibukurukayũ kake ġu dak — io'e.

21— Eybubut ijodi bima soat em ġebum epesop eybubut kay. Kabi be eyġuy pin pima bit, ġebum epesop kabi beat kay. Imēnpuye eycōkcōk cīcā epesop Deus xe soat em — io'e Jesus.

22— Wuyeta kabiaap puxim. Wuyjebit peam ixē kabiaap. Wuyetadip pima soat ijo but wuywebe. Kabia daġ ajeku. Soat ijobucap wuyekukuap puxim—Deus xe cūġ ma wuyekukuap puxim.

23— Wuyetakērē bima bit, ijo ba'ore wuywebe. Kabiok taġ ajeku. Kabiok taġ jekukuap ikērēat mujurũġrũġap puxim. Imēnpuye kabiaap kabiok e'em pima, kabiok cīcā e'em wuywebeam. Ikērēat mujurũġrũġ cīcā wuyjuyũ.

24— Pũġ'a be, uk'a be bima, iba'ore ibuywatwat'ukat pe xepxepayũ beam kapik am. Kariwawayũ wara'at taġtaġtaġ e'em pima, itakoma kuka o'e pũġ kay, jekariwa kay, wara'at jekariwa ikuk pin cīcā bima. Kūyjobit kuka o'e pũġ a'ō kay, wara'at a'ō kay kūyjobit'ūm pima. Imēnpuxim dinheiro kay jījā bima, Deus kay jījā ġu epe'e — io'e Jesus.

25— Imēnpuye oġuwēn eywebe: Eyaġuy'ūm ġu juy epesop eybubut kay — Jesus o'e cebe ip. — “Ajo paxi acejo'o?” i'ūmġu juy epe'e — io'e. — “Ajo paxi acetikōn?” i'ūmġu dak cuy epe'e — io'e. — “Ajo paxi aceġuōm wuydotim?” i'ūmġu dak cuy epe'e. Xipat eyxat kuġ pima, eydoti kuġ pima dak. Imēnpit ibodi ma xipat soat em Deus xe eydop am — io'e.

26— Ĝebum cuy epesop wasũ kay — io'e Jesus. — Pupum ip kabi be. Taidadam ĝu ip. Jeku beat tak pupum ĝu ip, jeku bewiat mũn'a be imõĝ ãm. Imēnpit Deus ixat ũmũm cebe ip—wasũyũ be. Deus xe wasũ teiboĝ ĝu—wuyebay xe—kabi beat xe. Imēnpit aĝ cekay ip. Imēnpuxim wuykay dak soat em aĝ.

27Ade koato mabuk wetabēĝ oĝuy iap kay ĝebum cĩcã bima, eyetabēĝ xe'e? Ka'ũma. Ĝaxĩn ma aco'i epe'ũ.

28— Pãm eydoti dak? Apēnpuye eyaĝuybabi'ũm eydoti kay? Eyaĝuybabi'ũm ĝu juy. Ĝebum cuy epesop apēn tũmũntitit aypapan iap kay. Tũmũntitit kapikpiĝ ĝu. Jesay muĝēĝēm ĝu dak ip.

29Icēmãn õn e'em eywebe. Salomão ibubut adeat osunuy. Idip cĩcãat kuĝ osunuy—jesay kuĝ. Salomão dipap podi ma bit titip tip taĝatip.

30Ĝasũ ma tũmũntitit titetabēĝ e'em. Kuyaje bit tite'ũ e'em. Titip Deus a'õbi. Imēnpuxim ja'õbi dak eyemukaypinut je'ĝũm eywebe. Eyetabutsu ma'ĝu cekay — io'e Jesus.

31— Imēnpuye eyaĝuybabi'ũm ĝu juy epesop. “Ajo paxi acejo'o?” i'ũmĝu juy epe'e. “Ajo paxi acetikon?” i dak. “Ajo paxi aceĝuõm?” i dak — io'e.

32— Judeu'ũmayũ yaĝuy'ũm iboap kay—soat kay. Eyebayat pit itaybit eyju ikuĝ'ũm pima iam—kabi beat.

33— Koap ĝebum cuy epesop Deus soat kukan je'e iap kay—Deus ebikuyap kay dak. Imēn ĝebum pima, Deus soat je'ĝũm eywebe. Eyxan je'ĝũm, eydotim tak — io'e.

34— Imēneju eyaĝuybabi'ũm ĝu juy epesop kuyajeat kabia kay. Kuyaje jajēm pima, eyetaybit epe'e ajo o'jebapuk ixē kabia iam—ajo xipāt, ajo xipātput tak. Ĝasũ bit eyaĝuybabi'ũm ĝu juy epesop kuyajeat kabia kay — io'e Jesus.

Mateus 7

1O'jekawēn jebekitkit pe. — “Eykerē jĩjã Deus xe,” i'ũmĝu juy epe'e warara'acat pe. Imēn tak Deus “Eykerē oxē,” i'ũmĝu je'e eywebe.

²“Ikērēat kuḡ ãn,” i'ũmḡu juy epe'e warara'acat pe. Imẽn e'em'ũm pima, Deus “Ikērēat kuḡ eyju,” i'ũmḡu dak je'e eywebe. Apẽn warara'acat pe eyekawẽnap puxim Deus tak je'e eywebe ajo xipat jexe, ajo xipat ḡu jexe. Warara'acat pe epeḡũm pima, Deus tak jeḡũm eywebe. Apẽn cuk epeḡũm iap puxim epejat — io'e Jesus.

³Wuymutaybitbinap ekawẽn muwẽnuwẽn o'e Jesus—imẽnpuximap ekawẽn. Jebekitkit pe imuwẽnmuwẽn o'e, itaybit am ip. Warara'acat ekukuap mukorẽm ãm, wuyekuku bima, imukorẽmap tãm puxim Jesus xe, ip puxim tak cexe. Imẽnpuye Jesus o'jekawẽn jebekitkit pe. — Te'e ma eyju jeakaḡ eybure eta beatõtõtãm kay, eyeta beap'ip cocom'ũm pima.

⁴Te'e ma eyju e'em cebe: “Ma. Otõtõtãm'uk eta bewi,” i, eyeta beap'ip cocom'ũm pima — io'e Jesus.

⁵— Eyju jewemuḡuykukukum. Koam eyeta beap'ip cuy epeyop'uk. — Yop'uk puje, iba'ore ḡu je'e eywebe tõtõtãm'uk am eybure eta bewi. Yop'uk puje, xipan epe'e ijojom — io'e. Imẽn Jesus wuymutaybitbin warara'acat kay ḡu juy acejeak iam—wuyekay acã juy acejeak ikērēat muḡẽ buje iam—yopit ma ikērēat muḡẽ buje iam yoboḡ ma ikērēat muḡẽ buje iam tak.

⁶— Wekawẽn icēmãn — io'e Jesus. — Soat pe ḡu juy epeḡuwẽn wekawẽn. Akurice buximayũ be ḡu juy epeḡuwẽn, wa'õ kay ḡu ip puye. Ya'õpuruḡ jede ip. Warẽmtaḡ webekitkit o'jukuk ip — Jesus o'e. — Xipat ma wekawẽn. Soat pe ḡu juy wekawẽn epeḡuwẽn. Dajebaro buximayũ be dak ḡu juy epeḡuwẽn. Itaybit ḡu ip ya'õdip ma iam. Ixeyũ be wekawẽn kawẽn te'e maap puxim — Jesus o'e cebe ip.

⁷O'jekawẽn jebekitkit pe. — Deus xewi juy epejoojuy. Iojuyjuy bima, epejat. Ixe xewi juy epejokudada. Ikudadam pima, epetobuxik. Ixe xewi iojuyjuyap xĩntabi be taḡtaḡtaḡ'iap puxim. Xĩntabi be taḡtaḡtaḡ'i bima, tomudip'uk ip eymuõm ãm.

⁸Soat ojuyjuy'ukat je'jat; soat kudada'ukat tobuxik; xĩntabi taḡtaḡtaḡ'iat pe xĩntabi tomudip'uk ip — io'e.

⁹— Wita'a ġu epeyaũm eyipotpot pe “Pão'a kay òn,” i'e buje. Kaũma ma ey'in wita'a o'yaũm kuka cebe pão'a yaũmap tieġ.

¹⁰Puybu ġu epesubuũm cebe, “Axima kay òn” i'e buje. Kaũma ma ey'in puybu o'subuũm kuka cebe aximaũmap tieġ.

¹¹Eyju ikērēat kuġ. Imēnpit eyju ma xipacat ũmũm eyipotpoyũ be. Apēn eyju iũmũmap podi ma eyebayat pit xipacat ũmũm jexewi iojuyjuy'ukayũ be—kabi beat pit.

¹²Eybikuy warara'acat pe xipan eykuk am. Imēnpuye xipan cuy warara'acat epejukuk. Iju Moisés ekawēn, Deus ekawēn muwēnuwēn'ukayũ emumutaybitbinap tak.

¹³Jesus tak o'jekawēn. — Epeõm cuy xĩntabi itok'it taġ. Xĩntabi itokboġ pit daxaboġ kay wuymujujuap e ma—ipiat'ajojoap kay. E pa'ore'ũmat e. Xĩntabi itokboġ. Ade wuyjuyũ ie daġ jekukum.

¹⁴Xĩntabi itok'it pit e pa'oreat e xĩntabi. Wuytait'icap e. Pũġpũġ ma wuyjuyũ ie dobuxikxiġ.

¹⁵Jesus dak o'jekawēn jebekitkit pe. — Eyday'em'um cuy epesop eymuġuykuku ojuyayũ kay—jewexe Deus ekawēn muwēnuwēn'ukayũ kay. Omuyku ip. Ovelha jo'i ma'ġu ip jajēm, badi bit ip ika'uayũ buxim, akurice buxim. Eykay itakomaayũ ma ip, xipacat co'iaayũ ma'ġu ip jajēm — io'e.

¹⁶— Eyetaybit widaõhõ ya'a'e ġu e'em—uva'a iam. Eyetaybit tak aru'ip taġ figo'a'e ġu e'em iam. Imēn eyetaybit widaõhõ, aru'ip tak. Ya'a nomuju eyetaybit iboyũm. Imēnpuxim tak eyetaybit je'e abuyũ jewexe Deus ekawēn muwēnuwēn'ukayũ iam. Xipat'ũm cekukuap tomuju eyetaybit ixeyũm.

¹⁷— Yopxipacat'ip ya'a xipat e'em. Yopxipat'ũmat'ip ya'a dak xipat ġu ma e'em.

¹⁸Yopxipcat'ip pit yaku'ũm an ġu aypatpan. Yopxipat'ũmat'ip tak yaku an ġu aypatpan.

¹⁹Yop yaku'ũmat'ip soat wuyju ixikxiġ, takatkan daxa be ixik am.

²⁰Apěn yopxipat'ūmat'ip ya'a dak xipat ġu ma e'em; imēnpuxim jewexe Deus ekawēn muwēnuwēn'ukayū xipat ġu jeku. — Imēneju eyetaybit epe'e pebicayū jewexe Deus ekawēn muwēnuwēn'ukayū xipat'ūm cekukuap tomuju — io'e Jesus.

²¹— Deus soat kukanap kabia je'e ip owebe: “Ēn ocekekukat,” i. Soat pit jeōm ġu Deus xe kabi be—webay ibikuyap taġ cekuibiyū acā—kabi be omuyat a'ō kayayū acā — Jesus o'e.

²²— Ġebujeat kabia Deus abuyū ikērēat kuġ iap ġuwēn. Adeayū je'e'e ip owebe: “Ocekekukat! A'ōbi ocekekuku. Xipacap oceġuwēnuwēn—Deus soat kukukaniap muwēnuwēn oceju,” i. “A'ōbi ibiōġbuk kērēayū oceġujēmujem wuyjuyū xewi,” i dak je'e. “A'ōbi ocewebe i'e ba'oreat oceġubapukpuk,” i dak je'e.

²³— Ġebuje ōn je'a'ōbu. — “Wetaybit ġu oġuy eyjum. Pūġ em tak ka'ūma,” ioce'e — Jesus o'e. — “Wede epe'e oxewi. Ikērēat muġēġēm acā epekuku,” ioce'e dak — Jesus o'e.

²⁴— Wa'ōkayayū itaybicat puxim ip—aġokatkat puxim ixeyū wekawēn coco'ukayū. Ixe aġokatkat uk'a o'yamuy wita'a jeje. Uk'a'abi'ip o'yopmuy wita'a jeje.

²⁵Muba'at oajēm wita'a jejeiat'a kay—muba'atxixi. Muba'at idibi o'timuboġ. O'tiajēm. Kabidoxixi dak o'subidoakaka. Imēnpit o'ya'at ġu yacem puye, wita'a jeje buye — io'e Jesus cebe ip.

²⁶— Wa'ō daġ ġu jekuku'ukayū itaybit'ūmat puxim—waramtaġ ma uk'a o'yamuyiat puxim ip—wekawēn kay'ūmayu. Wa'ījojom ip. Inaka kūyjobit ġu ip wa'ō kay. Warēmtaġ uk'a o'yamuyiat puxim—aġokatkat puxim—yaġuyba'arēmat puxim. Ixe aġokatkat uk'a o'yamuy ipi ju, ka'oririt pe. Cem ġu o'yamuy.

²⁷— Muba'at oajēm ka'oririt peat'a kay. Idibi o'tiajēm—tiboġati. Kabido dak o'subidoajēm. O'subido'at bidoboġ ya be. O'ya'at. Iġo'a o'ya'ūm cīcā, o'ya'at puye — io'e Jesus.

²⁸Soat yağuybabi'ũm ip osodop, Jesus ekawẽn epere buje. — Wara'an wuymutaybitbin Jesus — io'e ip. — Idim cĩcã teku wuymutaybitbin — io'e ip.

²⁹Ja'õbi imutaybitbin Jesus osunuy. Moisés ekawẽn imutaybitbin'ukayũ buxim ģu imutaybitbin osunuy.

Mateus 8

¹Ĝuyjom o'kop Jesus co'a bewi. Ade dak o'kop ip Jesus tomuju.

²Kopkom pima, ierepat oajẽm Jesus kay, jemu'ada am. O'jeğ'aecõğcõğ cewap, Jesus ya'õbuyxiat puye. — Kariwa — io'e Jesus pe. — Ebu'u'ũm pima, omu'adam ece — io'e Jesus pe.

³— Obu'u ģu. Jemu'ada õn — Jesus o'e. O'jebaepucũğ. O'ğucay. O'je'ada dao ma. Ierep topibit xipat o'e.

⁴— E'adaap cuy eğuwẽn ģu warara'acat pe — io'e. — Paĩ kay juy eju — io'e. — Ecewemubapuk cebe emu'adaam itaybit am — io'e. — Xepxem cuy pukaso eğũm paĩ be Moisés ekawẽn tağ. Imẽn ece'e soat ijoceayũ itaybit am Jesus ierepat o'ğ'u'ada iam. Ĕn pit eğuwẽn ģu e'adaap. Paĩ ma juy ģuwẽn e'adaap — Jesus o'e ierep tũibit pe. — Hm hm — io'e.

⁵Cafarnaum ka be Jesus ajẽm puje, sorarayũ kukukat oajẽm. Jesus kay oajẽm. — Kariwa! — io'e Jesus pe.

⁶— Obuywatwat'ukat opop oduk'a be. Ipi jĩjã opop. Jebit oe'ũat puxim. Iwãtaxipi jĩjã ma. Ikop pa'orean — io'e Jesus pe.

⁷— Ijom puk õn pit, imu'ada am — Jesus o'e.

⁸— Ka'ũma, Kariwa — io'e. — Eju ģu juy oduk'a kay, wa'õbuyxi'ũm puye, Judeu'ũmat õn puye. A'õm ma juy eğ'u'ada. “Ece'ada juy,” i ĩn e'em pima, obuywatwat'ukat je'ada — io'e Jesus pe.

⁹— Ĕn tak warara'acat mujujum. Wa'õ kay kũyjobit ip wesorarayũ. Pũğ pe õn e'em, “Ejẽm,” i bima, je'jẽm. Wara'at pe õn e'em, “Ejot,” i bima, je'dot. Obuywatwat'ukat pe õn e'em, “Imẽn cuy ece,” i bima, imẽn je'e. — Apẽn

wesorarayũm wa'õ kay, imẽn tak a'õbi ma obuywatwat'ukat je'ada — io'e Jesus pe.

10Iboap co buje, Jesus itabẽg o'e. — Soat Judeuyũ etabucap podi ma itabut okay iõo sorarayũ kukat, Judeu õu ma'õu — io'e Jesus jenomujuacayũ be.

11— Adeayũ jajẽm ip Deus dopap pe—Judeu'ũmayũ, mesa koreren jabik ãm Abraão eju, Isaque eju dak, Jacó eju dak. Soat eipi bewi jajẽm ip. Pũg ixeyũ'in kaxijẽmap ka bewi jajẽm ip. Wara'acayũ ixeyũ'in kaxiajẽmap ka bewi jajẽm ip, kabi beat soat kukan pima. Icockok cĩcã e'em ip — io'e Jesus.

12— Ajẽmjẽm ip pima, Deus Israel naxegebitbit joxik ip wũy ma kabiokboõ pe. Iboce ma tõtõn jeedop. Tũy yẽyẽy ipi bun jeedop — io'e Jesus jenomujuacayũ be. Ipiat'ajoap ka be iap muwẽnuwẽn o'e Jesus—kabiokat ka be iap.

13— Eju eduk'a kay — Jesus o'e sorarayũ kukukat pe. — Kuy ebuywatwat'ukat o'je'ada, okay etabut puye — io'e Jesus. O'je'ada õebuje bit. Ibuywatwat'ukat o'je'ada.

14O'ju. Jesus oajẽm Pedro duk'a be. Oõm. Pedro daxijo o'jojojo. Ipa'i jĩjã opop xeku.

15Jesus o'õucay ipa'iat. O'subaixik. Imẽnpuye ipa'i'ũm o'e. Xipat o'e. O'kop cama bewi. Jesus xat o'õuõẽ cebeam.

16Katpuje ma iboceayũ ibiõõgbuk kẽrẽat kuõayũ o'tujowat ip Jesus kay. Imu'ada am, o'tujowat ip. Ade osodop ip—iwãtaxiapiayũ. Ibioõgbuk kẽrẽayũ o'õujẽm Jesus ikukayũ bewi. — Epejẽm — io'e cebe. O'ajẽm ip Jesus a'õbi. Iwãtaxiapiayũ dak o'õu'ada'ada.

17Isaías juk o'jekawẽn kuyjeayũ be. Deus ekawẽn muwẽnuwẽn'ukat juk o'jekawẽn. Jesus muwẽnuwẽn o'e. Iwãtaxiapiayũ o'õu'ada xeku, ibaca'ũmayũ dak, i juk o'e kuyjeayũ be. Jesus o'õujẽm xipat'ũmayũ jemumukukukayũ xewi—ibiõõgbuk kẽrẽayũ. Imẽn Jesus e'eap puye, soat itaybit o'e icẽmãn Isaías'ũm ekawẽn iam.

¹⁸Adeayũ o'je'awero ip Jesus kay. Timudek pin Jesus, ade buye. — Ĝa'a — io'e. — Iodi atimudek cuy.

¹⁹Moisés ekawēn imutaybitbin'ukat tak oajēm. — Omutaybitbin'ukat — io'e cebe. — Soat ka daḡ ojekuku eweju ejuap taḡ — io'e.

²⁰— Tapu — Jesus o'e. — Oweju jekukuayũ ya'ũmḡu jedopdopap'a — io'e cebe—Moisés ekawēn imutaybitbin'ukat pe. — Kak ikũykēy. Wasũ dak topipe. Ōn pit ka'Ūma. Ya'ũmḡu odopdopap'a — io'e—Jesus o'e—soat waḡo o'e.

²¹— Kariwa! — io'e wara'at Jesus pe. — Koap webay'ũm ojokot. Ĝebuḡe cum puk ōn eweju — io'e Jesus eju jekukuat.

²²— Kã'ã. Ejot cuy okay — Jesus o'e cebe. — Deus ekawēn kay'ũmat jebadipyũ'ũm'ũm jokot. Ĕn pit ka'ũma. Oweju juy ejekuku — io'e.

²³Kobe be oōm Jesus. O'timukek ip, wĩnãbu o'timudek ip—Jesusyũ.

²⁴Timudekdeḡ pima ip, kabidoxixi oajēm. Oajēm iodi kay. Topapũn kobe o'e idibim, kabidoxixi ajēm puje. Kobe daḡacat iparara ip o'e kabido buxixim. Jesus pit ixet kobe be.

²⁵Jesus o'ḡuwurũḡ ip—ceweju etaybitbinayũ. — Kariwa! — io'e ip. — Ocedaxijom ece. Akōm wuyju!

²⁶O'jewurũḡ Jesus. — Apēḡãm puxim eyparara? — io'e. — Apēnpuye eyetabutbūt okay? — io'e ipararaayũ be. — Eypararam ḡu juy epesop. Okay juy eyetabut cĩcã. — Ebidopon! — io'e kabido be. — Edipon! — io'e iodi be. Imēnpuye kabidoxixi o'subido'ũm. Iodi dak tistem cĩcã o'e Jesus a'ōbi.

²⁷— Apen ibo o'jebapuk? — io'e ip. — Abu sute? Kabidoxixi o'subido'ũm ya'ōbi. Iodi dak kũyjobit ya'ō kay — io'e ip. Jesus muwēnuwēn o'e ip jewewebe.

²⁸Kabido'ũm puje, o'timudek ip. Gadara eipi daḡ oeku Jesus. Xepxep osodot ip—ibiōḡbuk kēreāt kuḡayũ. Ika'u jĩjã o'e ip. Ce'ũ'ũayũ mōḡmōḡap pewi

osodot ip. Bomaku nuynuy soat em. Ixeyũ buxixim, e dağ kapkap ġu o'e ip—ibo ka watwat—Gadara ka watwat.

²⁹— Deus ipot ěn — io'e ip Jesus pe. — Ağ cuy ocesũy. Jajēm ġu juy ocekey ipiat'ajoan ocewebe ipi ũm awap ma — io'e ip Jesus pe.

³⁰⁻³¹— Ite ağokatkayũ xewi ocemujēm puje, ocemujum ece dajebaro be—ibiõğbuk kērēayũ o'e cebe. Imēn ma o'e ip, dajebaro bomaku wurūrũrũğ puye—ade dajebaro.

³²— Epejēm — Jesus o'e. O'jēm ip ağokatkayũ xewi. O'ju dajebaro kay. Oõm. Imēnpuye dajebaroyũ daudaum o'jenapõn co'a pēnpēn tağ. Iodi be o'kop ip. Oakõmkõm ip. Jeabokaboğ ip oap.

³³Dajebaro kukukayũ owatwat ip. Soat muwēnuwēn o'e ip ağoka watwat pe. Dajebaro aokaap awēğ muwēnuwēn o'e ip ağoka be. Ibiõğbuk kērēat kuğ topibiyũ awēğ tak yawēğ muwēnuwēn cĩcã o'e ip.

³⁴Ğebye Jesus o'topabe ip—ağoka watwat—soat. — Ejēm cuy oceka bewi — io'e Jesus pe.

Mateus 9

¹O'jēm. O'jepit Jesus. Jeipi be o'jepit—Cafernaum ka be. O'jepit, waram timudek puje.

²Ağoka watwat ijebit e'ũat o'tujowat Jesus kay. Ixexecap pe ixē ijebit e'ũat o'tujowat ip. Jesus itaybit o'e cekay itabut ip iam. Imēnpuye o'jekawēn ijebit e'ũat pe: — A'õcam cuy — io'e cebe. — Ikērēat kuy oju'uk ewebewi, tapu. Iboap ikērēat kay ġebum ġu oce, i'uk puje — io'e. — Pũğ em tak ka'ũma — io'e—Jesus o'e ijebit e'ũat pe.

³— Ite Jesus “Deus co'i õn,” i napa ma tekū e'em — Moisés ekawēn imutaybitbin'ukayũ napa ma o'e. Pũğpũğ ixeyũ'in napa ma o'e jewewebe.

⁴Jesus itaybit o'e apēn jewağuydadam ip iam. — Apēnpuye ikērēm epeyewağuy? — io'e Jesus Moisés ekawēn imutaybitbin'ukayũ be.

⁵— “Ikērēat oju'uk ewebewi,” i kuy oce cebe — io'e. — Imēnpit eyetabut ġu ikērēat'uk put owebe iap kay — io'e. — “E'āy,” i oce ibima, “Ecexīġxīġ,” i dak, eyetabut ġu kuka epe'e okay — io'e.

⁶— Soat waġo òn — Jesus o'e. — Wa'òbi tekū oġu'ada. Imu'adaap co buje, “Ja'òbi ma tekū o'ġu'ada,” i epe'e — io'e cebe ip. Ġebuġe Jesus o'jekawēn iġebit e'ūat pe. — E'āy — io'e cebe. — Eju eduk'a kay. Exexecap cuy etujowat eweju — io'e.

⁷O'āy. Jexexecap kuġ o'ju jeduk'a kay.

⁸Adeayū iparara jījā o'e ip, iboap tobuxik puġe. — Ka'ūmġu xipacat Deus co'iat — io'e ip. — Deus Jesus a'ò mubacaat puye. Imēnpuye ixē Jesus pe ikērēat i'uk put wuyxewi — io'e ip.

⁹Ibocewi Mateus o'joġoġo Jesus. Oajēm Jesus Mateus kay. Ixē Mateus xik'i osunuy jekapikpikap'a be—iecuġap edinheiro bubuap'a be. — Ejot. Oweju ejeku — io'e Mateus pe. O'āy. Oeku Jesus eju.

¹⁰Mateus tuk'a be oajēm ip—adeayū, jekōn ām. Oabikbik mesa koreren iecuġap edinheiro bubu'ukayū, Deus xe ikērēan e'e'ukayū dak, Jesus tak, Jesus eju etaybitbinayū dak. Soat ip oabikbik mesa xe jekōn ām.

¹¹— Apēnpuye ixeyū eju eymutaybitbin'ukat jekōnkōn—iecuġap edinheiro bubu'ukayū eju? Ikērēat muġēġē'ukayū eju dak? — Fariseuyū o'e Jesus etaybitbinayū be. Imēn kawēnwēn o'e ip, Jesus jekōnkōn o'joġoġo ip puye.

¹²⁻¹³O'jede ġu imutaybitbinayū. Jesus pit Fariseuyū o'ya'īġoġo. O'jekawēn. — Iwātaxipi'ūmayū wuyanūġtata'ukat kay je'ju ġu—iwātaxipipiyū acā — io'e. — Imēnpuxim òn tak jewexe xipacayū nomuwā ām ġu ojot—xipat'ūmayū nomuwā ām acā. Ikērēat uk am ixeyū bewi ojot. Imēnpuye cekōn ikērēat muġēġē'ukayū eju — io'e. — Cum cuy eyju eymutaybitbinayū kay — io'e — eytaybit am apēn Deus ekawēntup e'em iam — io'e Jesus Fariseuyū be. — Imēn opop ibararakat: Idip ma oxe warara'acayū eyetabotaidabotbot pima. Imēnpit idip ġu oxe warara'acayū kay ġu eyetabotaidabotbot pima, obuyxi

am carneiroyũ mupiğ ma'ğũ eyju, i — io'e. — Imēnpuye ijoce jewexe xipacayũ nomuwã ãm ãũ ojot—xipat'ũmayũ nomuwã ãm acã — io'e Jesus.

14João Batista eju etaybitbinayũ oajēm ip Jesus kay. — Apēnpuye Fariseuyũ jekpiwan ma jewemureren Deus eju kawēn ãm—oceju dak, eweju etaybitbinayũ bit jekōnkōn ip pima? — io'e ip.

15— Oweju etaybitbinayũ jekōnkōn, ãn ceweju ip puye. Õn pit ceweju ip'ũm pima, jekōnkōn ãũ ip. Jekpiwan ma jewemureren ip Deus eju kawēn ãm. Imēn soat itaybit e'em iğuycũğ cĩcã ip iam. Õn iwadip puxim. Iwadip cexe ip pima, abu ixeyũ'in iğuycũğ e'em—jewebumũnap epeta be tomuwãibiyũ'in? Ka'ũma ma! Imēnpuxim oweju etaybitbinayũ jekōnkōn ip. Jewebumũnap epeta be tomuwãibiyũ buxim ip — io'e Jesus.

16Jesus wuymutaybinap ekawēn o'ğuwēn cebe ip—imēnpuximap ekawēn. Imēn o'ğuwēn. — Pağo iisuan ãũ imuwaketken wuyju—toti iorokat muwaketken. Iisuat pit imuwaket puje, jewa'i'in biğ ma idieğboğ e'em — io'e Jesus.

17— Uva'abidi tiisuati dak acetimōğ yayisuat'a dağ — io'e Jesus. — Ya iisuat tağ'ũm pima, o'jeabağ kuka — io'e. — Imēnpuye uva'abidi tiisuati acetimōğ timũn'a be—yayisuat'a be, uva'abidi cediepuyat puxixim, tiporoyat puxixim, timun'a'ũmap puxixim — io'e Jesus João Batista eju etaybitbinayũ be. Iboam e'em pima, “Wekawēn pağo iisuat puxim, uva'abidi tiisuati buxim tak,” i'e ojuy osunuy. Imēn Jesus o'e. Kawēn iisuat ma Jesus ekawēn o'e ģasũ bit. Fariseuyũ ekawēn tağ ãũ o'e, Saduceuyũ ekawēn tağ ãũ o'e dak.

18Judeuyũ kukukat tak oajēm Jesus kay. Ixe osunuy Deus eju kawēnwēnap'a kukukat. O'jēğ'aecōğcōğ Jesus topa be, ibuyxi am. — Odaxit ģaxĩn ma oe'ũ — io'e Jesus pe. — Ejot pima bit, eğũ'ada. Jetait — io'e Jesus pe. — Ebuesubumōğ ijeje bima, je'ada odaxit — io'e.

19— Ģa'a — io'e. O'ju ip—Jesusyũ.

20-21Cucum pima, pũğ ayacat oajēm Jesus tomuju, cesay mucay am—Jesus ekabek ukpu mucay am. 12 koato bun ma ixe ayacat iwãtaxipipin o'e,

doybucukcuḡ ḡu buye. — Cesay mucay buje ma, oce'ada — ixē ayacat o'e jewebe ma. Jesus ekabek o'ḡucay.

²²O'jekorepēn Jesus. ḡebuje Jesus ayacat o'jojojo. — A'ōcam cuy — io'e ayacat pe. — Etabut okay. Imēnpuye ḡaxīn ma eceje'ada — io'e. Dao ma o'je'ada ixē ayacat.

²³Oajēm ip Judeuyū kukukat tuk'a kay. Ade wāwām ip osodop. Jebubut'uk muydedeayū dak o'jojojo Jesus. Imuydedem ip Judeu babi daḡ. Cebabi daḡ tak wāwā ip osodop.

²⁴— Ce'ū ḡu teku. Yaypan'isuat ixet ā — io'e Jesus wāwāayū be. Jesus itaybit o'e yaypan'isuat'ūm oe'ū iam. Inaka waram imutain. Imēnpuye “Ixet ā,” io'e. Wāwāibiyū bit jewaywayway ip o'e Jesus kay. Jesus o'e cebe ip: — Epejēm uk'a bewi — io'e. O'ḡujēm.

²⁵Ijēm puje, Jesus oōm yaypan'isuat kay. O'subaixik. Dao ma o'je'ada. Itait o'e waram ḡuto ce'ū topibit, Jesus o'subaixik puye. Ixe o'kop—ce'ū topibit.

²⁶Ipi juayū ce'ū topibit awēḡ o'yawēḡmupōḡ ip. Jekawēnwēn o'e ip soat taḡ—soat ibo eipi daḡ.

²⁷Jesusyū eipi kukukat ka bewi cēm puje, xepxep o'ju Jesus tomuju—ita'ūmayū. — Etabotaidabotbon cuy eḡuy ocekey — io'e ip. — Ocemu'ada am — io'e ip Jesus pe—Davi'ūm naxeḡebit pe—Judeuyū ajojoyū'ūm'ūm kukukat naxeḡebit pe.

²⁸Oajēm ip Jesus kay, ixē jeduk'a be ōmōm pima. — Eyetabut tu okay—eyemu'ada ōn iap kay? — io'e Jesus cebe ip. — Hm hm — io'e ip. — Ocetabut, kariwa.

²⁹⁻³⁰O'sutamucay Jesus ita'ūmayū. O'je'ada. — Eyju eyetabut okay buye, ōn jeymu'ada — io'e Jesus itā'ūm topibiyū be. Itate o'e, Jesus o'sutada buye. — Eymu'adaap epeḡuwēn ḡu juy eybureyū be—ka'ūma be ma — io'e Jesus.

³¹Imēnpit je'adaap o'ḡuypōḡpōḡ ip soat kaka daḡ.

³²Jesusyũ uk'a be cẽmcẽm pima, iboceayũ ibiõõgbuk kẽrẽat kuḡat o'tujowat Jesus kay. Cekawẽn pa'oreat o'e ixẽ, ibiõõgbuk kẽrẽat kuḡ puyẽ. O'tujowat ip Jesus pe, imu'ada am.

³³O'je'ada Jesus a'õbi. Aḡokatkat pewi ibiõõgbuk kẽrẽat cẽm puje, xipan o'jekawẽn ma, o'je'ada buyẽ. — Abu yaḡuyḡuy imẽn o'jebapuk iam? — adeayũ o'e ip jewewebe. — Ka'ũma ma ijo'iat imẽn wuyjojojo ḡu Israel eipi be—wuyeipi be — io'e ip.

³⁴Imẽnpit Fariseuyũ o'jekawẽn. Napa ma o'jekawẽn ip. — Jesus ibiõõgbuk kẽrẽat mujẽmjẽm cebewi ibiõõgbuk kẽrẽayũ kukukat a'õbi—Satanás a'õbi — io'e ip napa ma.

³⁵O'ju Jesus ikaboḡatka daḡ, ika'ĩcatka dāḡ tak. O'ju aḡoka watwat mutaybitbin. Judeuyũ Deus eju kawẽnwẽnap'a be imutaybitbin o'e. Deus soat kukanap o'ḡuwẽnuwẽn soat pe—kawẽn idipat. Imẽn ma imutaybitbin ip oeku. Ibomaayũ mu'ada'adam oeku: iwãtaxipipiyũ, ibaca'ũmayũ dak—soat mu'ada'adam oeku.

³⁶Itabotaidabotbot ma iboka watwat kay Jesus osunuy, yaḡuybabi'ũm osodop puyẽ. Ovelha buxim ip, jekukat'ũm pima ip. Imẽnpuxim ika beacat ikukuk'ukat'ũmayu osodop ip, ka'ũmḡu ibuywatwat'ukat puyẽ.

³⁷Imẽneju Jesus o'jekawẽn jeweju etaybitbinayũ be. — Kadai ya ade opop—kadai'a—yaopat'a. Pũḡpũḡ pit omuyku ip yabu am — io'e cebe ip.

³⁸— Epeyekawẽn cuy kapikpik'ukayũ kukukat pe. I juy ep'e cebe: “Kapikpik'ukayũ eḡuju juy kadai'a bu am,” i — io'e Jesus jeweju etaybitbinayũ be. Imẽn Jesus kawẽnwẽn o'e, Jesus eju adeayũ ceku pin ip puyẽ. Apẽn kadai ya ade o'yadop—kadai'a yaopat'a; imẽn tak adeayũ ceku pin ip Deus emunaẽ eju. Imẽnpit pũḡpũḡ oekuku Jesus kawẽn muwẽnuwẽn ijodiacat pe. Imẽnpuyẽ imuwẽnuwẽn'ukayũ kukat eju juy jekawẽn ip Deus eju. — Adeayũ juy eḡuju ekawẽn muwẽn ãm — i juy e'em ip cebe.

Mateus 10

¹Jesus 12 beayũ o'tomuwã—jeweju etaybitbin'ukayũ. O'tomuwã, ja'õbi soat mu'ada am—iwãtaxipiyũ mu'ada am, ibiõgbuk kërëayũ mujëm ãm tak—ja'õbi imujëm ikuğayũ bewi—soat ip pewi. Ja'õbacaap o'ğũm cebe ip—12 beayũ be.

²⁻⁴12 beayũ ibutet 12 butet pe osodop ip. Ibũrũ ma ibutet osodop ip—Jesus emumujuyũ butet: Koapat Simão i, André i, Tiago i, João i, Filipe i, Bartolomeu i, Tomé i, Mateus i, wara'at Tiago, Tadeu i, wara'at Simão, Judas Iscariotes i. Ibũrũ ma ibutet osodop ip. Wara'at putet Pedro i ibutet osunuy—Simão butet. André Pedro kitpit osunuy. Tiago, João dak, Zebedeu ipotpoyũ osodop. João Tiago kitpit osunuy. Mateus iecuğap peam Israel naxeğebitbit xewi dinheiro bubu'ukat osunuy. Wara'at Tiago Alfeu ipot osunuy. Wara'at Simão Israel eipi kay cĩcãat osunuy. Judas Iscariotes ġuyjom Jesus o'ğũm cekay itakomaayũ be yaoka am. Ibũrũ ma osodop ip—12 beayũ—Jesus eju jekuku'ukayũ.

⁵⁻⁶12 beayũ o'ğuju Jesus. — Epeju Israel naxeğebitbit kay — io'e cebe ip. — Itabidaoyũ buxim ip — io'e. — Ovelhayũ buxim ip — io'e Jesus. — Wara'at eipi bewiyũ kay epeju ġu — io'e 12 beayũ be. — Israel naxeğebitbit kay acã juy epeju. Judeu'ũmayũ kay ġu epeju, Samaria eipi beayũ kay ġu dak — io'e.

⁷— “Ijasun Deus soat kukan je'e,” i juy epe'e Judeuyũ be, Israel naxeğebitbit pe cucum pima eyju — Jesus o'e 12 beayũ be.

⁸— Iwãtaxipiyũ epeğ'u'ada juy ip — io'e cebe ip. — Ce'ũ'ũayũ dak epeğutait. Waram jetait ip — io'e Jesus. — Ierepayũ epeğ'u'ada juy — io'e cebe ip. — Ibiõgbuk kërëayũ dak epeğujëm cuy ibiõgbuk ikërëat kuğayũ bewi — io'e Jesus. — Imën epe'e juy wa'õbi—ce'adaap epe'e juy. Epeteida ġu juy. Imën ãm cuk oğũm wa'õbacaap eywebe teidam ġu — io'e Jesus cebe ip.

⁹— Dinheiro epetujowat ġu juy eyweju. Ouro epetujowat ġu, prata dak ka'ũma. Cobre dak ka'ũma. Epetujowat ġu juy dinheiro mũn'a be.

10 Cucumap pubut mŭn'a dak epeyadujowat ġu juy. Xepxem cuy epetujowat ġu—eydoti, pŭġ ma acã. Sandália dak ka'ŭma. Eyba'ip tak epeyoptujowat ġu juy. Eybuywacayŭ ma juy eyxan je'ġŭm. Imēnpuye eybubut epetujowat ġu juy — io'e Jesus.

11— Ajēm pima aġoka be jeduk'a be eyġuyġuy pinat epetobuxik cuy. Ixeduk'a be juy epesopsop, ibo aġoka be bima — io'e Jesus.

12— Ixeyŭ duk'a be ōmōm pima, epeyekawēn tuk'a beayŭ eju. Kato juy epe'e cebe ip — io'e Jesus.

13— Ġebuġe eyekawēn kay ya'ōpīcŭġcŭġ je'e ip. Ya'ōpīcŭġcŭġ je'e ip, eyekawēn kay buye. Imēnpit wara'acayŭ eyekawēn kay'ŭm pima bit, ya'ōpīcŭġcŭġ ġu je'e ip. Epajēm cexe ip. Imēnpit te'e ma epe'e, “Wuykabia,” cebe ip. “Epeōm,” i ġu je'e ip, eyekawēn kay'ŭm puye.

14— Eykay'ŭmayŭ bewi epejēm cuy, eyekawēn kay'ŭmayŭ bewi dak. Cēm pima eyesandália epeġupoypoy, “Deus ipiat supi'ajoat eywebe ya'ō kay'ŭm puye” iap mubapuk am ibo ka watwat pe. Imēn cuy epe'e cebe ip, aġoka bewi wan pima, uk'a bewi wan pima — Jesus o'e 12 beayŭ be.

15— Deus kūyjobit'ŭmayŭ be ipiatpi'ajoap kabia bima, Sodoma ka watwat pe ipiat supi'ajoat, Gomorra ka watwat pe dak. Ixeyŭ be iap podi ma bit ibo ka watwat pe ipiat supi'ajoat, eyekawēn com ip ibu'u buye. Iboap kay ġebum cuy epesop — io'e.

16— Ya'ōpicŭġ cuy epesop — io'e cebe ip. — Eymujum ōn. Ovelha buximayŭ eyju. Widayŭ parakpe eyju ovelhayŭ buxim. Imēnpuxim eykay itakomaayŭ parakpe eyju. Ovelhayŭ be bit i'e baōre akuriceyŭ be. Imēnpuxim eywebe i'e ba'ore eykay itakomaayŭ be. — Wa'ōbi eyju buġe, itaybit cīcāayŭm epesop. Aġ cīcā juy epesop. Dao ġu juy eyetakomām cekay ip — io'e Jesus.

17— Aġ cuy epesop — io'e. — Eykay itakomaayŭ jeydaomŭn. Jeydujowat ip wuyekawēn coco'ukayŭ be. Jeymupokupok ip Deus eju kawēnwēnap'a be jetakomaap kay. Ixee bum jeymupokupok ip — Jesus o'e.

18— Eyju webekitkit puye jeydujowat ip ipi kukayũ be, kariwawayũ be dak. Jeydujowat itaybit am eyetabucap xipat cexe ip iam ma, eyetabucap xipat'ũm cexe ip iam pit. Kawẽn idipat epeğuwẽn cebe ip, Judeuyũ'ũmayũ be dak — io'e Jesus.

19— Eyağuybabi'ũm ġu juy epesop, eyetaybit'ũm puye ajom epeyekawẽn iam, apẽn epeyekawẽn iam tak. Eydujowatwan pima ip, Deus o'ğuwẽn eywebe ajom epeyekawẽn iam. Imẽn jeymutaybin.

20Wa'õbi juy epeyekawẽn. Imẽn epeyekawẽnwẽn Deus biõğbuk ma kawẽnwẽn je'e eywebewi—Wuyebay biõğbuk — Jesus o'e cebe ip.

21— Adeayũ jebadipyũ kay itakoma je'e, ixeyũ webekitkit puye. Iwağo jekitpit tujowat cekay itakomaayũ be yaoka am. Ikitpit tak jewağo tujowat yaoka am. Ipotpet tak itakoma jĩjã je'e jebay kay. Jebay tujowat cebe ip, yaoka am — io'e.

22— Soat ixeyũ itakoma jĩjã je'e eykay, eyju webekitkit puye. Ipiat pibun eyetaxi bima, Deus a'õ dağ jekukum cuy eyju. Ğuyjom Deus jeymuy, cexe soat em eyedop am — io'e.

23— Eywebe ipiat supi'ajojo bima, epeyenapõn cuy. Imẽn e'e ip pima pũğ ka be, epeyenapõn cuy wara'at ka be—ağoka be — io'e cebe ip. — Soat wağo õn — Jesus o'e. — Waram wajẽm awap, ade ağoka dağ epeju—Israel naxeğebitbit eipi dağ — io'e Jesus.

24— Imutaybitbin'ukat podi ġu je'e jewēju etaybitbinayũ itaybit ip. Kariwa dak podi ġu dak je'e jekapikpiğ'ukayũ kapikpiğ ip.

25Imẽnpuye kapikpiğ'ukayũ icokcoğ cuy jeedop ip, jekariwa buximayũ ip puye. Itaybitbinayũ dak icokcoğ cuy jeedop ip jeymutaybitbin'ukat buximayũ ip puye. Ijoceayũ cekariwa a'õ ya'õmuy ip pima, “Belzebu tekũ,” i bima ip, cebekitkit a'õ dak ijo'i ma ya'õmuy je'e ip. Cekariwa omuymuy ip pima, cebekitkit tak imuymuy ip cekariwa muymiyap podi ma — io'e Jesus.

26— Eypararam ġu juy epesop ixeyũ e'eap puxixim — io'e jebekitkit pe. — Yajuyjuyat jewedobuxik ġuyjom. Iba'arẽmat ibapuk je'e soat xe.

²⁷Imēnpuxim ajo oḡuwēn eywebe, kawēnwēn wuyeweweju ma, ijop epeḡuwēn soat pe ḡuyjom — io'e. — Ibidadaap kay epeya'ījojo, ijop soat pe epeḡuwēn ḡuyjom — Jesus o'e.

²⁸— Eypararam ḡu juy epesop eyaoka ojuyayū buxixim — io'e jebekitkit pe. — Wuyejebit aoka but ip. Imēnpit wuybiōḡbuk aoka ba'ore cebe ip — io'e. — Deus puxim pit cuy eypararam epesop. Wuyejebit muy'ūm put cebe, wuybiōḡbuk tak. Ipiat'ajojoap pe imu'ūm put — Jesus o'e.

²⁹— Xepxep pe pidiwe dei tei'īt ma—pūḡpūḡ centavo ma—wasū yopīcat tei. Imēnpit pūḡ wasū yopīcat at'an pima, Deus itaybit ixē wasū o'at iam. Deus a'ōbi acā je'at — Jesus o'e.

³⁰⁻³¹— Deus xe teibōḡ ḡu wasūdei. Imēnpit aḡ cekay. Imēnpuxim wuykay dak aḡ soat em. Deus itaybit wuyadap peburūdap iam. Imēneju eyaḡuybabi'ūm'ūm ḡu juy epesop. Deus soat itaybit wuyekuku iam — io'e.

³²— Eyju “Jesus ebekitkiyū oceju,” i soat pe e'em pima, ōn tak “Teyūku webekitkit,” i oce webay be—kabi beat pe — io'e Jesus jewēju etaybitbinayū be.

³³— Eyju bit e'em warara'acayū be, “Jesus bureyū ḡu oceju,” i bima, ōn tak “Iteyū bure ḡu ōn,” i oce Webay be—kabi beat pe — io'e Jesus.

³⁴— Epeyewaḡuy ḡu juy: “Jesus osodot kaba'ūm wuydop am,” i. Ojot puye, ipi watwat pe wara'at taḡtaḡtaḡ ma jekuku. Itakoma je'e ip jewewekay. Pajam jewaokakam je'e ip — Jesus o'e.

³⁵⁻³⁶— Ibadipyū itakoma cīcāayū je'e jewewekay, pūḡpūḡ ixeyū'in okay itabut puye — Jesus o'e. — Cebay ma okay je'e. Ipot pit okay ḡu je'e. Ixi ma okay je'e. I'iyū okay ḡu je'e—ayacayū. I'it tayxi okay ḡu je'e. Yuktayxi okay je'e. Imēneju wara'at taḡtaḡtaḡ ma jeku ip — Jesus o'e cebe ip.

³⁷— Eyebay kayap podi ma okay'ūm pima, oweju jekukuayū ḡu epesop, eyxi kayap podi ma dak, eyekpotpoyū kayap podi ma dak, eydaxityū kayap podi ma dak.

³⁸Owebeam je'ũ ibu'u'ũmat puximayũ acã webekitkit ma oxe. Korosa jeje je'ũ ãm, korosa dujuwatwan ãn pima, webekitkit tak cucum onomuju. Cucum ip korosa kuḡ, je'ũ ãm. Apẽn aḡokatkat korosa dujuwatwan cucum, korosa jeje jebamupayam je'ũ ãm; imẽnpuxim cuy epeku soat em owebeam je'ũ ibu'u'ũmat puxim.

³⁹— Eye'ũ bima, ãn ma obuyxi eyxe buye, ibin ma soat em eyetabẽḡ epesop Deus xe. Eywebe ma jewaḡuyḡuy: “Õn ma obuyxiat,” i bima bit, soat em ipiat'ajojoap pe epesop eye'ũ buje — Jesus o'e cebe ip.

⁴⁰— Ḡasũ epeju Israel naxeḡebitbit kay. Wa'õbi epeju — Jesus o'e jeweju etaybitbinayũ be. — Pũḡ ixeyũ'in eyewebe je'e, “Epeõm,” i. Imẽnpuxim ma owebe dak je'e ip — io'e Jesus. — Imẽnpuxim ma oḡujuiat pe dak je'e ip — io'e.

⁴¹— Deus ekawẽn muwẽnuwẽn'ukat pe dak je'e, “Eõm,” i. Ixe dak iõm pin, Deus ekawẽn muwẽnuwẽn'ukat puye. Iõm pin. Imẽnpuye Deus cekapikaptei je'ḡũm cebe, kapikaptei ãmũm pima jekawẽn muwẽnuwẽn'ukat pe. — Cũḡ cĩcãt pe dak je'e, “Eõm,” i. Ixe dak iõm pin, cũḡ cĩcãt puye. Iõm pin je'e. Imẽnpuye Deus cekapikaptei je'ḡũm cebe, kapikaptei ãmũm pima cũḡ cĩcãt pe.

⁴²Wara'acat webekit'isuat pe idibi ma tiũm ticukati, ixewebe puye, Deus tak xipacat je'ḡũm idibiũmat pe — io'e. — Iboap kay ḡebum cuy epesop — io'e Jesus.

Mateus 11

¹Ibocewi o'ju Jesus aḡokaxiriyũ be. Wũy ḡu osodop boyũku. 12 beayũ muju bujep, aḡokaxiri beayũ mutaybit am o'ju. Deus ekawẽn muwẽnuwẽn oeku Jesus.

²João Batista Cristo awẽḡ o'yawẽḡcoco daomũnmũnap'a be. Bekitkit o'ḡuju Jesus kay. Jeweju etaybitbinayũ o'ḡuju João. O'ḡuju, ja'õ daxijo am.

³— “Deus emumuju ajẽmap wiwim oceju,” i juy epe'e cebe — io'e João. — “Ën ma du ixewe? Wara'at ḡu xe'e ocejowiwi?” i juy epe'e cebe — io'e João. —

Hm hm — io'e ip. João a'õ daxijo am o'ju ip. Oajēm ip cekay—Jesus kay. — Ën ma du omuykuiat? Wara'at ġu xe'e ocejowiwi? — io'e ip Jesus pe.

⁴— Epeyepit cuy João kay — io'e cebe ip. — Epejojoioiap cuy epeġuwēn João be, epekūyjoioiap tak — io'e.

⁵— Ita'ūm topibiyū o'e itate ġasū. Taokērē topibiyū dak xipan ip o'e jexĩġxĩġ ġasū. Ierep topibiyū dak xipan o'e ġasū. Ya'õpi'ūm topibiyū dak ya'õpipe o'e ip. Jekūyjojom ip o'e. Ce'ū topibiyū dak waram itabēġ o'e ġasū. Tadaibotbocayū dak kawēn idipat cocom ġasū—Deus ipot awēġ cocom.

⁶— Imēneju: “Ecokcoġ eġuy okay etabut am ebu'u'ūm pima. ‘Ite ġu omuykuiat,’ ie'em pima bit, ecokcoġ ġu eġuy,” i juy epe'e João be — io'e Jesus. — Hm hm — io'e ip.

⁷Cēm cēm ip pima, Jesus João o'ġuwēn ibo ka beayū be. — João jom cuk epeku uk'a'ūmat pe — io'e Jesus. — Pām ixē João? Ajo-buxim ixē o'e? Ip'ūn'ūn kay kabido ajēm puje, je'ipe'adedem. Yaġuykorerenayū ite'ip puxim, soat em jewēġuy muwarurururun puye. João bit yaġuykoreren ġu. Ite'ip puxim ġu.

⁸João doti teiboġ ġu. Teiboġat kukayū adeayū kukat tuk'a be opop ip—ibubut adeayū.

⁹João bit ibubut adeat ġu. Deus ekawēn muwēnuwēn'ukat xeku. Warara'acat podi ma João ya'õbuyxi—Deus ekawēn muwēnuwēn'ukayū bodi ma.

¹⁰— Imēn Deus ekawēntup e'em—João muwēġaptup: Aġ cuy epesop, ie'em Deus, i. Wemumuju oġuju ewap ajēm puje, emuxipan am, i. Imēn e'em Deus ekawēntup—João muwēġaptup — io'e.

¹¹— Kuyjeayū bodi ma João ya'õbuyxi. Ka'ūma ma omuy João Batista jo'i ya'õbuxian. Deus xe bit—kabi beat xe bit—yopīcat João bodiat ya'õbuyxiat wekawēn kayayū'in — Jesus o'e.

12— Ixe João Deus awẽg̃ o'yawẽg̃tojot ipi juacat kay—Deus soat kukanap awẽg̃. Iboap awẽg̃cocom pima ip, cekay jĩjã ip, Deus xe nuynuy pin cĩcã ip puye. Imẽn g̃asũ dak cekay jĩjã ip — io'e. — Deus xe ajẽm pin ip — io'e.

13— João ajẽm awap, Deus ekawẽn muwẽnuwẽn'ukayũ dak iboap awẽg̃ cuk o'yawẽg̃tojot—soat ip. Imẽn tak Moisés ekawẽn tup e'em — io'e Jesus.

14— Iboap awẽg̃ kay eyetabut pima, eyetabun tak Elias jajẽmiap João jo'i ma oajẽm.

15Epeya'õpicũg̃cũg̃ cuy epesop — io'e Jesus cebe ip.

16Jesus waram o'jekawẽn adeayũ eju. — Og̃uwẽn eywebe, abu-buxim g̃asuacat iap iam eyetaybit am. Bekitkit puxim ixeyũ—pasiaham ip iap pe pubutbucayũ buxim. Jewãwãwãm ip jebureyũ—bekitkiyũ.

17“Tẽg̃tẽg̃'a oceyamuyde eywebe ya'ĩjo am. Eydaobu'u'u eyju bit da'ĩn,” ie'em ip. “Wa ocesop jewexe i'ũmcocom. Eybu'u eyju bit oceweju totõn,” ie'em ip. Ijoyũ buxim g̃asũacat — io'e Jesus.

18— João Batista oajẽm eykay. Ixe vinhodi o'tikõn g̃u. Ire oeku Deus eju jekawẽn ãm. Soat pit napa ma e'em João muwẽnuwẽn: “Ibiõg̃buk kërëat kukat teku,” i.

19— Soat waõo õn. Ojot eykay. Soat xat o'om ojeku, soat tikõnkõn tak. Soat pit napa ma e'em omuwẽnuwẽn: “Ika'o'on'ukat teku,” i. “Teku iecuõap peam dinheiro bubu'ukat pure,” i dak. “Teku ikërëat mujurũg̃rũg̃'ukat pure,” i dak — io'e. — Wuyju Deus emumutaybitbinap taõ jekukum pima bit, warara'acayũ je'e omuwẽnuwẽn, João muwẽnuwẽn tak, “Deus xe cũg̃ ma wuymutaybitbin,” i — Jesus o'e.

20Jesus tak o'jekawẽn ibocean pe. Ikërëan e'e'ukayũ muwẽnuwẽn o'e Jesus. Ikërëat eperẽ'ũmayũ muwẽnuwẽn o'e. Ikërëat kuõg̃ o'e ip. Imẽnpit ig̃uycũg̃ g̃u ip ikërëat kay. Jesus a'õbi iba'oreat cuk o'jebapuk ixeyũ etabun. Jesus a'õbi o'jebapuk. Imẽnpit ikërëat mujurũg̃rũg̃. Imẽn o'e—Corazim ka watwat o'e, Betsaida ka watwat tak, Cafaranaum ka watwat tak.

21— Karem ma ipiat epesupi'ajo jījā, Corazim ka watwat! — Jesus o'e. — Karem ma ipiat epesupi'ajo jījā, Betsaida ka watwat — io'e. — Ka'ūma buk epejojoiap cuk adi oğubapukpuk eyetabut pe eyka be bima — io'e. — Tiro ka be iboap mubapuk pima, Sidom ka be dak, kajuk ikērēat mujurūgrūgāp o'jepere ip—ibo ka watwat. Itabut kajuk ip Deus kay — io'e. — Ibo ka be iboap mubapuk pima, kajuk ikurususucat o'ğūōm ip jedotim. Daxa daypibewiaptōm tak kajuk o'tōmōg ip jabi jeje. Imēn kajuk o'e ip, “Oceğuycūg cīcā ikērēat kuğ oceju buye” iap mubapuk am; “Ğasū bit ikērēat ağūgē ğu” iap tak mubapuk am jebureyū be — io'e.

22— Deus kūyjobit'ūmayū be ipiat supi'ajoat iap kabia bima, Tiro ka watwat pe ipiat supi'ajoat, Sidom ka watwat pe dak. Imēnpit Tiro ka be iap podi ma, Sidon ka be iap podi ma dak eywebe ipiat supi'ajoat. Iboap kay ğebum cuy epesop — io'e Jesus Corazim ka watwat pe, Betsaida ka watwat pe dak.

23— Cafarnaum ka watwat! — io'e. — Deus jeymuyu ğu kabi kay — io'e Jesus. — Jeymukop ipiatpi'ajojoap kay bit. Ka'ūma buk epejojoiap cuk adi oğubapukpuk eyetabut pe eyka be bima oce — io'e. — Iboap mubapuk pima Sodoma ka be, ikērēat kajuk o'jepere ip. Deus kajuk ağoka o'sukamupik ğu — io'e Jesus.

24— Deus kūyjobit'ūmayū be ipiat supi'ajoat iap kabia bima, Sodoma ka watwat pe ipiat supi'ajoat, Tiro ka watwat tak. Imēnpit Sodoma ka be iap podi ma Deus ipiat supi'ajoat eywebe. Iboap kay ğebum cuy epesop — io'e Jesus Cafarnaum ka watwat pe.

25-26— Jesus o'e ğebu je bit. — Bay — io'e. — Ĕn acā soat kukukat—kabi beacat kukukat, ipijuacat kukukat tak — io'e. — Apēn Ĕn e'em iap mubapukpuğ Ĕn jewexe itaybit cīcāayū be ğu—imutaybitbin'ūmayū be acā — io'e. — Ixeyū acā wekawēn imutaybitbin Ĕn. Imēn xipat oxe. Ocokcok cīcā imēn ebikuy buye. Ocokcok cīcā xipat exe buye dak — io'e Deus pe.

27— Soat ma juk Webay o'ğūm owebe — io'e cebe ip. — Warara'acat ğu itaybit abu Deus ipot iam—cebay acā. Imēnpuxim warara'acat ğu itaybit abu

ipote bay iam—ipot acã. Jebay mubapuk am, ipot ibikuy bima acã warara'acat itaybit je'e abu Deus iam — Jesus o'e cebe ip.

²⁸— Okay epesot. Ikêrêat oju'uk eywebewi — io'e Jesus cebe ip. Deus a'õ kay kÿyjobit ojuy ip. Imênpit kÿyjobit ġu ip.

²⁹— Eymutaybitbin oce. Webekitkit e'em. Wa'õpuruġ'ũmat ãn. Waġuybabibi. Yoboġat pin ġu owexe. Eywebewi ikêrêat oju'uk.

³⁰Wa'õ kayap iba'ore ġu imuġê ãm. Kÿyjobit am okay dak iba'ore ġu eywebe. Wara'at ikêrêat kay eyebu'um epe'e, eywebewi ikêrêat oju'uk puye — Jesus o'e soat pe.

Mateus 12

¹Ġebuġe Jesusyũ o'ju trigodip taġ. Sábado bima o'ju, Judeuyũ jebodoydoyap kabia bima. Trigodadot o'tadot'uk ceweju etaybitbinayũ. Trigoda o'tabu ip, jerere buye. O'ta'o'o ip.

²Ta o'om pima, Fariseyũ ixeyũ o'jojojo. Jesus eju etaybitbinayũ o'jojojo ip. — Ak'i! — Fariseyũ o'e Jesus pe. — Eweju etaybitbinayũ Moisés ekawên taġ ġu jekuku ip. Jebodoydoyap kabia be kapikpiġ ip. Cũġ ma ġu e'em ip. Trigodadot uk'uġ ip. Imênpuye ikêrêat kuġ ip, wuywebe jebodoydoyap kabia be kapikpi buye — io'e cebe.

³⁻⁴— Tã. Ikêrêat kuġ ġu ip — io'e Jesus. — Kuyġe Davi oãm Deus eju kawênwênap'a be. Ire bima, oãm Davi, cewejuyũ dak. Deus emesa bewi paõ'a o'ya'o'o ip—Deus etabixe o'yamõġ ip iat'a—paĩyũ be acã ya'o pi ġu iat'a. Moisés ekawên taġ ġu ijop'a o'ta'o'o ip—Daviyũ. Apên Davi o'e'e iaptup opop Deus ekawêntup pe. Kuy epetupcoco—iboaptup — io'e Fariseuyũ be.

⁵— Deus eju kawênwênap'a be paĩyũ kapikpiġ ip soat kabia. Jebodoydoyap kabia jekukum ip Moisés ekawên taġ ġu yaboġat'a be. Wara'at taġ jekukum ip, kapikpiġ puye. Imênpit ikêrêat kuġ ġu ip Deus xe. Iboaptup ekawên eyetaybit—Deus ekawêntup. Kuy epetupcoco—iboaptup tak — io'e Jesus.

⁶— Icēmān ocekawēn eywebe. Deus eju kawēnwēnap'a Israel naxeḡebitbit o'yamuy—yaboḡat'a. O'yamuy ip, wuyju yamubuyxin am. Imēnpuye Deus eju kawēnwēnap'a kukukayū ya'ōbacaayū. Imēnpit ya'ōbaca jījāat omuy ijoce ḡasū — io'e Jesus cebe ip. Jewebe ma o'e Jesus, “ya'ōbaca jījāat” i'e'em pima.

⁷Warara'acayū kay eyetabotaidabotbocap kay ōn, i Deus juk o'e — io'e Jesus cebe ip. Owebeam carneiro mupikap kay ḡu bit ōn—eyetabotaidabotbotap kay acā, i — io'e Jesus. Ijoptup ekawēn eyetaybit pima, “Ikērēat kuḡ ip,” i kajuk epe'e ḡu ikērēat kuḡ'ūmayū muwēnuwēn pima — io'e Jesus Fariseyū be.

⁸— Soat waḡo ōn. “Epeyekapik cuy,” i ōn e'em pima jebodoydoyap kabia be dak, cedaḡ kuka o'e eyekapikap Deus xe — Jesus o'e.

⁹O'ju Jesus ibocewi. Oajēm Deus eju kawēnwēnap'a kay—Judeuyū e'aweroroap'a kay. Oōm.

¹⁰ḡebuḡe aḡokatkat o'tobuxik iḡo'a be. Pūḡbūnū'a o'subūnū'anūy ibūnū'akērē. Pūḡpūḡ o'je'aweroiayu'in Jesus muymuy ojuy ip. — Jesus Moisés ekawēn taḡ ḡu jekukum — i'e ojuy ip warara'acayū be. Imēnpuye: — Jebodoydoyap kabia bima, xipat tu exe ibūnū'a kērēat mu'ada am? Imēn tu Moisés ekawēn taḡ ma? — io'e ip Jesus pe.

¹¹⁻¹²— Xipat Moisés ekawēn taḡ warara'acayū ikukpin wuyxe bima — Jesus o'e Fariseuyū be. — Jebodoydoyap kabia bima eyōhō o'at pima ipikūykūy be i'uk'uḡ ip ipikūykūy bewi—ixe ovelha — io'e. — Abū jeōhōyū uḡ ḡu? Kaūma ma. Ovelha ikukpin ip, jeōhōyū buye. Imēnpuye i'uḡ ip. Imēn tak wuyju ovelha bodi ma wuykukpin Deus xe. Imēnpuye xipat Moisés ekawēn taḡ wuywebe xipacat muḡē ām jebodoydoyap kabia be — io'e Jesus.

¹³— Paya'i ece ebu — io'e ibūnū'a kērēat pe. O'jewebūmupaya. O'je'ada ibūnū'a kērē topibit. Wara'atpunu'a jo'i o'e. Ibūnū'adip o'e.

¹⁴Fariseuyū bit o'jēm yabewi. O'jewede ip Jesus xewi. O'jewawē ip Jesus aoka am, kapikpiḡ Sábado kabia be buye.

¹⁵Imēnpuye Jesus o'ju ibocewi. Fariseuyū ekawēn itaybit puye, o'ju. Adeayū o'ju Jesus tomuju. Iwātaxipiayū o'ģu'ada'ada—soat ip.

¹⁶— Wawēģ epeyawēģmuwēn ģu juy. Pūģ em tak ka'ūma — io'e cebe ip.

¹⁷Ibo o'jebapuk apēn Deus ekawēn muwēnuwēn'ukat o'e iap taģ—apēn Isaías kuyje o'e iap taģ.

¹⁸Deus o'e: Ija otaēiat—obuywatwat'ukat—ōn cekay jījāiat—omucokcokcok'ukat. Obiōģbuk ojomōģ cebe. Ajo cūģ ma oxeiap ģuwēn soat pe—Judeu'ūmayū be.

¹⁹Ya'ōxikxiģ ģu je'ku. Jewāwām ģu je'ku. Soat ka daģ tak kawēnwēn ģu je'ku.

²⁰Ikērēan e'e jījāayū daxijo xeku ikērēat pewi. Okay itabut cīcā'ūmayū ģutabut cīcā okay. Imēn ma je'kuku soat pewi ikērēat uk'uģ—Deus kayayū bewi.

²¹Soat ipi juacat Deus emunaē kay je'e, i. Imēn Isaías o'ģuwēn kuyjeayū be.

²²Ĝebuje iboceayū aģokatkat o'tujowat. Ita'ūmat osunuy ixē aģokatkat. Cekawēn pa'oreat tak o'e ixē, ibiōģbuk kērēat imuyde'ūm'ūmm puye. O'tujowat ip. O'je'ada Jesus a'ōbi. Ijojom o'e, o'je'ada buye. Xipan kawēnwēn o'e—ibiōģbuk kērēat kuģ tūibit o'e, o'je'ada buye.

²³Iboceayū yaģuybabi'ūm o'e ip—soat ip. — Davi naxeģebit paxi sūte? — io'e ip. Jesus muwēnuwēn o'e ip.

²⁴Fariseuyū bit Jesus awēģ o'yawēģcoco. — Ixē Jesus ibiōģbuk kērēayū o'ģujēm aģokatkayū bewi Belzebu a'ōbi—ibiōģbuk kērēayū kukukat a'ōbi—Satanás a'ōbi ma — i napa ma o'e ip.

²⁵Jesus itaybit osunuy apēn ixeyū jewaģuyģuy iam. — Pūģ eipi watwat jewewēju ma jewaoka buje, jewemu'ūm ip. Pūģ ka kukukat jebekitkit mujēm puje, abu kuka o'e ya'ō kay? Ka'ūma ma. Pūģ tiwat kukakat pe jebekitkit mujēm puje, abu kuka o'e ya'ō kay? Ka'ūma ma — io'e Fariseuyū be.

26— Imēnpuxim Satanás pe jebekitkit mujēm puje, abu kuka o'e ya'ō kay? Ka'ūma ma. Imēn Satanás a'ōbacaap mu'ūm kuka o'e. Imēneju Satanás ja'ōbacaap ūmūm ġu owebe ibiōġbuk kērēayū mujēm ām—jebekitkit mujēm am — io'e Jesus.

27— Belzebu a'ōbi ōn ibiōġbuk kērēat mujēmjēm pima, abu a'ōbi dak eyebekitkiyū imujēmjēm ip? Jewemuġuykukukum eceju iap mubapukpuġ cīcā eyebekitkiyū.

28— Deus biōġbuk a'ōbi ibiōġbuk kērēayū oġujēm. Belzebu a'ōbi ġu oġujēm. Ibiōġbuk kērēayū o'jēm ip puye, kuy eyetaybit Deus soat kukukan je'e iap mubapukpuġ ōn eywebe iam — io'e cebe ip.

29— Wuyōm pa'ore wuykay isapka'oreat tuk'a be ibubut pu am. Imukiriġ acā koam — io'e. — Imukirik puje bit, wuyōm put soat pu am—uk'a beap pu am — io'e Jesus. Imēn Jesus o'e, jebacaap Satanás ebacaap podi ma buye. Ibodi ma buye, Jesus pe ibiōġbuk kērēayū mujēm put ikukayū xewi.

30— Imēn tak okay'ūmat itakoma okay — io'e Jesus. — Webekitkit mu'awerom obuywatwat'ūmat imuypōġpōġpōġ—webekitkit muypōġpōġpōġ — io'e.

31— Imēnpuye oġuwēn eywebe. Ipi juacayū be Deus muymuy buje, iboap imuymuyap kay soat em Deus ġebum ġu je'e. Deus iboap ju'uk cebewi ip. Ixeyū be Deus biōġbuk muymuy buje bit, iboap imuymuyap kay soat em Deus ġebum je'e. Cebewi ip iboap i'uk pa'ore Deus pe; apēn eyju napa ma e'em, “Ijop e'eap Satanás a'ōbi o'jebapuk,” i. Imēn tak kuy eyetaybit Deus a'ōbi ijop e'eap o'jebapuk iam — Jesus o'e.

32— Soat waġo ōn — io'e Jesus. — Omuymuy puje ip, Deus jeġebu ġu iboap kay soat em. Iboap ju'uk cebewi ip. Deus biōġbuk muymuy ip pima bit, Deus jeġebu iboap kay soat em—ġasū, waram tak ġebum je'e. Iboap kuġ jeedop ip soat em—ikērēat kuġ—Deus biōġbuk muymuyap kuġ — io'e Jesus.

33— Wuyetaybit yopkērēat'im. Yopkērēat'ip puye, ya'a e'em yakērēat'a. Wuyetaybit yoptipat'im tak. Yoptipat'ip puye, ya'a e'em yadipat'a.

Yoptipat'ip, ya'a dak soat em jeenuy yaku. Yapkērēat'ip pit, ya'a dak soat em jeenuy yakērēat'a.

³⁴Imēn puybu tuypiatpu buximayū eyju, ikērēat kuḡ cīcā buye. Iba'ore dak eywebe idipat ekawēn muwēn ām. Apēn wuyju jewaḡuyḡuy wuywebe, imēn wuyju e'em. Imēn tak iba'ore ḡasūacat pe idipat ekawēn muwēn ām, yaḡuykērē buye.

³⁵Apēn xipacat idipap uk'uḡ imuxipanpanap'a bewi, imēn tak wuyaḡuydip pima, wuyekawēn tak idip ma e'em, wuye'eap tak. Wuyaḡuy nomuju ma wuyju jekawēnwēn. Xipat'ūmat idi'ūmap uk'uḡ imuxipanpanap'a bewi. Imēn tak wuya'ḡuydip'ūm pima, wuyekawēnkērē e'em, wuye'eap tak — io'e Jesus cebe ip.

³⁶⁻³⁷— Oḡuwēn eywebe. Wuyekawēntip pima, “Idip ma eyju oxe,” i je'e Deus wuywebe kūyjobit'ūmayū be ipiat supī'ajoap kabia. Wuyekawēnkērē bima bit, “Ikērēat kuḡ eyju oxe,” i je'e Deus wuywebe. — Deus ipiatpi'ajoan kūyjobit'ūmayū be iap kabia bima te'e ma juk adi acekawēn iap aḡuwēn Deus pe — io'e Jesus.

³⁸— Ocekukukat! — Fariseuyū o'e cebe. — Ka'ūma buk ocejojoioiap eḡubapuk cuy ocewebeam — io'e ip. Imēn tak Moisés ekawēn imutaybitbin'ukayū o'e Jesus pe.

³⁹— Ka'ūma — io'e. — Ikērēat kuḡ eyju. Deus kay eyetabut ḡu. Ka'ūma buk eyejojoioiap co pin eyju. Imēnpit oḡubapuk ḡu eywebeam. Jonas awēḡ acā ka'ūma buk eyejojoioiap tieḡ e'em eywebeam—Deus ekawēn muwēnuwēn'ukat awēḡ — Jesus o'e.

⁴⁰— Soat waḡo ōn — io'e Jesus. — Ixe Jonas osunuy ebapūḡ kabia axima yoboḡat uk pe. Ebapuḡ ixima osunuy dak. Apēn Jonas osunuy axima yoboḡat uk pe, imēnpuxim ma oḡuy ebapūḡ kabia ipi be, ebapūḡ ixima dak — io'e Jesus. — Deus a'ōbi ixie Jonas o'jēm axima yoboḡat uk pewi. Cejēmap Nínive ka watwat pe ka'ūma buk o'jojoioiap osunuy. Ōn tak imēnpuxim Deus a'ōbi waram ocetait we'uap tomukadi — io'e Jesus.

⁴¹— Kuyje Nínive ka watwat iġuycũġ o'e ip ikērēat kuġ puye ip — Jesus o'e. — Ikērēat mujurũġrũġap o'jepere ip—ikērēat e'e'ukayũ. O'jepere ip, Jonas pe Deus ekawēn o'tojot puye. Deus ipiatpi'ajoan kũyjobit'ũmayũ be iap kabia Nínive ka watwat je'bapuk soat etabut pe. Ixeyũ je'e ġasũacat pe: “Eyju ikērēat kuġ Deus xe,” i, eyju wekawēn kay'ũm puye. Jonas kay o'e ip Deus ekawēn muwēnuwēn pima Jonas. Ōn pit Jonas etaybicap podi ma wetaybit cĩcã Deus ekawēn muwēn ãm. Imēnpit eyju wekawēn kay ġu — Jesus o'e.

⁴²— Kuyje kaxi etajoreġat ka kukat oajēm wũyat ka bewi. Ayacat oajēm Salomão ekawēn co am—itaybit cĩcãat ekawēn co am. — Deus ipiat'ajoan kũyjobit'ũmayũ be iap kabia ixē ayacat je'bapuk soat etabi xe. “Ikērēat kuġ eyju Deus xe,” i je'e ġasũacat pe, eyju wekawēn kay'ũm puye. Salomão kay o'e ixē, taybit cĩcãp muwēnuwēn pima Salomão. Ōn pit Salomão etaybicap podi ma wetaybit cĩcã. Imēnpit eyju wetaybicap kay ġu — Jesus o'e.

⁴³— Aġokatkat pewi ibiõġbuk kērēat cēm puje, ixē ibiõġbuk jekukum idibi'ũmat taġ, jebodoyap kudadam. Jebodoyap pit tobuxik'ũm pima kuka o'e jewebe ma:

⁴⁴“Jepin ma ōn kuy bima onuyap kay,” i — Jesus o'e. — Jepitpin. — Yajēm puje, ixē aġokatkat tobuxikxiġ. Ka'ũmġu ibiõġbuk kērēat opop ixē aġokatkat pe ġasũ. Ixē aġokatkat uk'a buxim—yabuk'a buxim—yabi'õġ'õġat'a buxim—yaxipanat'a buxim.

⁴⁵Imēnpuye ixē ibiõġbuk kērēat cēm cēm ma'ġuto. 7 beayũ dobuxikxiġ—ibiõġbuk kērēayũ dobuxikxiġ—ibodi ma xipat'ũmayũ dobuxikxiġ. Ixeyũ dak ōmōm ixē aġokatkat pe—7 beayũ. Ōmōm koapat ibiõġbuk kērēat eju. Kuy bima ixē aġokatkat tadaybot osunuy. Ġasũ bit ibodi ma tadaybot o'e. Imēnpuxim ma dak ġasũayũ jeedop. Ikērēat ġubapukpuk cĩcã ip — io'e Jesus.

⁴⁶Ixi oajēm Jesus kay—ikitpitpit tak. Warara'acat pe kawēnwēn pima oajēm ip. Akiju osodop ip. — Ocekawēn pin Jesus eju — io'e ip iboceayũ be.

⁴⁷— Exi oajēm, ekitpityũ dak — io'e—puḡ aḡokatkat o'e Jesus pe. — Akiju opop ip. Cekawēn pin ip eweju — io'e Jesus pe.

⁴⁸— Icēmān iḡo oxiat. Boyũku okitpitpicat — io'e Jesus.

⁴⁹Pacuḡ'i o'e jebekitkit kay. — Webekitkit pit oxi jo'i oxe, okitpitpit co'i dak — io'e.

⁵⁰— Kabi beat a'ō kay buye, okitpitpit co'i oxe, wuyĩxīt co'i dak ip, oxi jo'i dak ip—Deus bikuyap taḡ jekuku'ukayũ — io'e Jesus.

Mateus 13

¹Ixe kabiam ma Jesus o'jēm uk'a bewi. Iodi kay oajēm. Oabik iodi wābu be.

²Ade jījā o'je'awero Jesus xe. Imēnpuye kobe be oōm ixē. Oabik kobe be. Adeayũ bit kapurũḡ pe ma osodop ip kacũḡcũḡ'i.

³Ḡebuje o'jekawēn adeayũ be. Wuymutaybitbinap ekawēn muwēnuwēn o'e adeayũ be. Adeap muwēnuwēn o'e. Koap imēn o'e: — Aḡokatkat o'ju — Jesus o'e. — Jekadai damuduudu am o'ju.

⁴Tamududum pima, xepxepta o'ta'at. E bitako daḡ o'ta'at — io'e Jesus. — Ixeda wasũyũ o'ta'o'o, ajēmjēm pima ip — io'e Jesus.

⁵— Wara'ata karatũḡ'a parak taḡ o'ta'at. Ade ḡu ka'wi o'e iboce. Ierũn ma o'e ka'wi. Imēnpuye dao ma kadai o'tanokap — io'e Jesus.

⁶— Imēn tak kaxiepiat e ajēm puje, kaxie o'ḡuy'ũ ibo kadai — io'e. — Ikaraw o'e. Oe'ũ tābuju ba'ore buye — io'e Jesus.

⁷— Wara'ata widaohoda picũḡ pe o'ta'at. Widaoho yaypan pima, iḡo kadai o'tipmu'ũm.

⁸— Wara'ata ma katō be o'ta'at. Iḡoda o'ta'acoḡ. Katō be o'ta'acoḡ — io'e Jesus. — Ta'ade o'e. Pũḡpũḡ kadai be ta'adesu o'e—30 be o'e ta—katō peata. Wara'at kadai be ta'ade o'e—60 be o'e ta. Wara'at kadai be ta'ade jījā o'e—100 be o'e ta — io'e.

⁹— Wekawēn eyetaybit pin pima, eya'ōpicũḡcũḡ cuy wa'ō kay — io'e.

10 Ĝebuje 12 beayũ oajēm Jesus kay. — Apēnpuye ocemutaybitbinap ekawēn acã ecekawēn ijoceayũ eju? — io'e ip.

11— Itaybit ĝu ip puye Deus soat kukan je'e iam. Iba'arēm ijoceayũ be. Eyju bit eymutaybitbin òn, eyetaybit am kabi beat soat kukan je'e iam — io'e Jesus.

12— Xipan'ũm ya'ĩjo buje, yopīt ma juy eyetaybin. Xipan ya'ĩjo buje bit, yoboğ cuy eyetaybin—ade jĩjã.

13 Imēnpit ijoceayũ mutaybitbinap ekawēn muwēnuwēn òn cebe ip. Jeakağ ip. Inaka ijojom ĝu ip. Wekawēn pa'arēm cexe ip, wekawēn cocom ma'ğũ ip — io'e Jesus 12 beayũ be.

14— Isaías cuk o'jekawēn apēn ĝasũ o'jebapuk ĝasũacat pe iam. Ĝasũacat muwēnuwēn o'e kuyje. Ya'ĩjojom je'e ip iboceayũ. Imēnpit itaybit ĝu ip je'e. Ijojom je'e ip. Imēnpit itaybit ĝu je'e ip ajom sute e'em iam.

15 Jağuyumu'ũm ojuy ip: Ja'õpi o'jewa'õpinomudip ya'ĩjoap puxim. Jeta o'sutanomudip ijoap puxim. Imēn'ũm pima bit kadi ijojom ip, ya'ĩjojom tak. Imēn'ũm pima bit kadi ip itaybit o'e. Okay itabut kuka o'e ip. Òn kuka adi ip oğũ'ada, ikērēat uk'uğ cewebewi, io'e Deus, i juk o'e Isaías — io'e Jesus. — Ĝasũacat muwēnuwēn pit o'e — Jesus o'e. Imēn Jesus o'e itaybit ĝasũacat itaybit pin pima, ip kajuk iğuycũğ ikērēat kuğ puye iam—ikērēat kajuk o'jere ip, kajuk Deus ikērēat o'ju'uk ixeyũ bewi buye iam.

16— Eyju bit eycokcok epesop. Eyju ijojo pin. Ya'ĩjo pin tak. Eyeta itaisuata jo'i — Jesus o'e 12 beayũ be. — Wekawēn kayap eyeta itaisuata iap puxim. Eya'õpipe iap puxim tak. Imēnpuye soat wekawēn epeya'ĩjojo. Imēnpuye eyetaybit soat wekawēn. Soat epjojojo, apēn cuk ocece iap.

17— Kuyje ajo eyju ijojom iap co pin cĩcã osodop ip ade Deus ekawēn muwēnuwēn'ukayũ, Deus xe cũğ cĩcãayũ dak. Imēnpit o'jojojo ĝu ip. Ajo eyju kũyjojom iap co pin cĩcã ip osodop. Imēnpit o'jekũyjo ĝu ip. Ĝebu'i juy epe'e iboap kay — Jesus o'e.

18— Epeya'įjojo juy kadaida mududumap ekawēn kay, eyetaybit am apēgape ibo wekawēn iam — io'e 12 beayū be.

19— Deus ekawēn a'įjojoyū iğoda buxim—e be ta'at'anata buxim. Deus soat kukan ekawēn ya'įjojo ip. Imēnpit itaybit ġu ip apēgape Deus ekawēn iam. Satanás oajēm cekay ip—Deus ekawēn a'įjojoyū kay. Yağuyba'ūm'ūm ip cekawēn kay—Deus ekawēn kay, Satanás oajēm ip cekay buye — io'e Jesus cebe ip.

20— Wara'acayū Deus ekawēn o'ya'įjojo ip. Ixeyū iboapta buxim ip—karatūğ'a parak tağata buxim ip. Dao ma Deus ekawēn cocom o'e ip. Koap icokcok cīcā e'em ip—įjojoyū.

21Imēnpit kadai tabue'ūmat puxim ip. Deus ekawēn badi ġu ōmōm cebe ip. Ibureyū itakoma cekay ip. Ipiat supi'ajoat cebe ip. Imēneju ibu'u ip jetabut am Deus kay.

22— Warara'acayū o'ya'įjojoyū widaoho parak tağata buxim. Ixeyū Deus ekawēn o'ya'įjojo ip. Imēnpit soat em ġebum ip jemukaypinpuy kay. Tuybe ocokcok cīcā oce dinheiro kuğ pima iān e'em ip. Deus ekawēn kay ip yopīt ma itabut. Deus ekawēn muwēnuwēn ġu ip warara'acayū be—jebureyū be — io'e.

23— Warara'acayū o'ya'įjojoyū iğoda buxim—katō beata buxim. Ixeyū Deus ekawēn kay jįjā ip. Apēgape Deus ekawēn iam ip itaybit. Deus ekawēn tağ jekukum ip. Ixeyū duk'a xeyū dak Deus ekawēn tağ jekukum, Deus ekawēn a'įjom pima. Ade Deus ekawēn kay itabut jeedop ip. Ade ip e'em soat ka dağ—Deus kay itabucayū. Kadai'ip puxim ixeyū—ya'a'eat'ip puxim. 30 be o'e takuğ'iat'ip puxim ip, 60 be o'e takuğ'iat'ip puxim tak, 100 be o'e takuğ'iat'ip puxim tak — io'e Jesus jeweju etaybitbinayū be.

24Deus soat kukanap muwēnuwēn o'e Jesus. Imēnpuy wara'acat tak imuwēnuwēn o'e iboceayū be—wuymutaybitbinap—imēnpuximap ekawēn. — Deus soat kukanap muwēnuwēn pimap, kat pe wuyju tiotatam pimap

puxim — io'e Jesus. — Wuyju tiotatam pimap tiotataat jekat pe xipacata o'taida.

²⁵— Ixet. Ixima dağ oajēm ip—itakomaayũ. Ixidipta o'tadum ip trigoda paraktağ—trigoda jo'iata. O'tadum ip. O'jenapōn itakomaayũ — Jesus o'e.

²⁶— Ğebye ixidip o'jedipuk kadai paraktağ, yaypapan pima.

²⁷Imēnpuye ibuywatwat'ukayũ o'jekawēn ip jekariwa be. — “Kariwa,” io'e ip. “Xipacata du etadum ekat pe?” io'e ip. — “Hm hm,” io'e. — “Abu ixidipta o'tadum kadai paraktağ?” io'e ip.

²⁸— “Okay itakomaayũ o'tamudu,” io'e. — “Ixidip tu acetip'uk tu?” io'e ip.

²⁹— “Iba'ore,” io'e cebe ip. “Trigodip kuka epetip'uk, ixidip uk'uğ pima. Imēnpuye trigodip'ukap puxixim tip uğ ğu eyju,” io'e.

³⁰— “Imēneju ixidip tiptop cuy trigodip'ukap puxim. Yaypan pima, tip pupu'ukayũ be ocekawēn: ‘Koap ixidip puk epetip'uk tipmūnmūn ām, daxa be tip mupik am. Trigodip pit epetipu, ta'uk am tip pewi, oduk'a be tamōğ ām,’ ioce'e tip pupu'ukayũ be. Soat tarun pimap, tip pupum ip,” i — io'e Jesus. Imēn Jesus iboceayũ mutaybitbin o'e.

³¹Jesus waram o'jekawēn iboceayũ be. Wuymutaybitbinap o'ğuwēn—imēnpuximap ekawēn. Deus soat kukanap muwēnuwēn o'e. — Deus soat kukanap mostardada buxim — io'e Jesus.

³²— Iboda wuykat pe atadaida. Ta'ĩcata mostardada, taidadam pima. Warara'ata bodi ma ta'īt ma. Imēnpuxim Deus soat kukanap koap ma pūğpūğ ma ikukan. Ade ğu cekay itabucayũ. Mostardada bit aypapan cĩcā, taida buje. Wara'at kadai bodi ma aypapan e'em. Wasũ ajēmjēm jedopi mōğ ām tāku jeje, yaypan pima. Imēnpuxim Deus soat kukanap ğuyjom pit ade jījā ikukan. Ade cekay itabucayũ — io'e Jesus.

³³Jesus waram o'jekawēn—wuymutaybitbinap—imēnpuximap ekawēn. Imēn o'jekawēn. — Deus soat kukanap pāo'a muyhuhaptōm puxim — io'e Jesus iboceayũ be. — Trigonōm kuğ osunuy ayacat—ebapūğ copo. Ixe ayacat pāo'a muyhuhaptōm o'tōmpu. O'tōmōğ trigonōm pe. O'tōmupinā.

Soat tağ o'jenõmupõğpõğ—trigonõm tağ. Imēnpuxim soat ka watwat Deus soat kukukan je'e iap awēğ coco—kabi beat soat kukan je'e iap awēğ — io'e Jesus.

³⁴Imēn o'jekawēn Jesus iboceayū be. Wuymutaybitbinap ekawēn acā o'jekawēn cebe ip. Soat em o'jekawēn Jesus imēn ma.

³⁵Imēn o'jebapuk apēn Deus ekawēn muwēnuwēn'ukat o'e'e iap. O'jekawēn ixē: Wuymutaybitbinap ekawēn acā ceweju ip oğuwēnwēn. Ya'õba'arēm ipi ebapuk ebi kaap ekawēn oğuwēnwēn, i. Imēn cuk o'e Deus ekawēn muwēnuwēn'ukat.

³⁶Ğejuje Jesus o'ju uk'a be. Adeayū xewi o'ju. Imutaybitbin'ibiyū oajēm ip Jesus kay. — Iba'arēm ocewebe. Ocewebe juy eğuwēn apēğape—ixidip muwēnuwēn iape — io'e ip Jesus pe.

³⁷— Kā — io'e. — Ağokatkat co'iat õn. Xipacata o'taidaiat co'i õn. Soat wağõ õn.

³⁸Ikat soat ipi beayū co'i. Xipacata Deus kay itabucayū jo'iat. Ixidip Satanás kay itabucayū jo'iat—ibiõğbuk kērēayū kukukat kay itabucayū jo'i.

³⁹Itakomat ibiõğbuk kērēat kukukat co'i. Tabubuap co'i ipi jucayū'ūmap. Tip pupu'ukayū Deus ekawēn tojotjot'ukayū jo'iyū — io'e Jesus.

⁴⁰— Imēn e'em ipi'ūmat kabia, ipi juacat'ūmap. Apēn wuyju ixidip pupum pima, tip mupik am; imēnpuxim je'e ipi juacat'ūmap.

⁴¹Soat wağõ õn. Wa'õ dojotjot'ukayū oce'gudot, soat xipat'ūmayū uk am xipacap pewi, wara'acat pe xipat'ūmat muğēğē'ukayū dak.

⁴²— Ğejuje jomõğ ip daxaboğ pe, ipiat'ajojoap pe. Iboce ip jeedop jetõtõn. Tūy yeiyei je'e ip ipi bun.

⁴³— Soat Deus a'õ kay kūyjobit pin pima, Deus ebekitkit jeedop ip isop Deus xe. Kaxi buxim ip isop jeedop, Deus soat kukan pima. Eya'õpicũğcũğ cuy epesop wa'õ kay — io'e Jesus.

⁴⁴Jesus iboceayũ mutaybitbin o'e. Deus soat kukanap kabia muwẽnwẽn o'e. — Deus soat kukanap kabia teiboğat puxim—xipacap puxim — io'e Jesus. — Ikat pe iba'arẽmat puxim — io'e. — Ağokatkat ibo xipacap o'tobuxik wara'at kat pe. Cekay jĩjã o'e. Imẽnpit waram o'ğunẽm. Icocok cĩcã o'e. Soat ikuğat o'ğũm wara'acat pe dinheiro bu am ma. — Waram o'jepit. Ibo kat o'jat kat iwat xewi. Imẽnpuxim wuywebe ģasũ dak ajo wuyju ikuğiat iũm put, Deus xe wuynuy am. Soat iũm put wuywebe, wuynuy pin cĩcã cexe buye — io'e Jesus.

⁴⁵— Deus soat kukanap kabia wara'acat puxim tak—ağokatkat jekukuap puxim — io'e Jesus. — Pérola'a kudadamat ixẽ. Teiboğat'a kudadam o'e.

⁴⁶— Ixe ağokatkat pérola'a o'yadobuxik—yaboğat'a. Ade dinheiro o'ğũm yadeim—perola'a deim. Soat ikuğat o'ğũm wara'acat pe, dinheiro bu am ma — io'e Jesus. — Ibocewi oajẽm perola'a kukukat pe. Yaboğat'a o'yabu yakukat xewi. Imẽnpuxim wuyju dak. Wuybikuyap pupum Deus xewi. Wuywebe ajo wuyju ikuğiat iũm put Deus pe, cexe wuynuy am, Deus soat kukan pima wuynuy pin cexe buye — io'e Jesus.

⁴⁷— Deus soat kukanap axima bubuap puxim tak — io'e Jesus. — Ağokatkayũ ixẽ axima bubuap o'joxik iodĩ be. Ade o'jat ip ibubuap pe—axima — io'e Jesus.

⁴⁸— Ibubuap topapũn pima, ixẽ ağokatkayũ tojojon ka'oririt kay, axima naẽ ãm. Kaxikxik'i o'e ip ibubuap akokoreren. Taẽhẽm o'e ip ibubuap pewi. Xipacat ico be ip mōğmōğ. Xipat'ũmat ixikxiğ ip — Jesus o'e.

⁴⁹⁻⁵⁰— Imẽn je'e ipi'ũmat kabia — io'e. — Deus ekawẽn tojotjot'ukayũ jajẽm ijodi wuyjuyũ naẽm—xipat'ũmayũ naẽm xipacayũ xewi. Jajẽm ip xipat'ũmayũ xik am daxaboğ pe, ipiat'ajojoap pe. Ibocewi jeedop ip tõtõn xipat'ũmayũ. Tũy yeiyeyi ip je'e ipi bun — io'e.

⁵¹— Ijop ekawẽn eyetaybit tu—soat? — io'e jewēju etaybitbinayũ be. — Hm hm — io'e ip. — Kuy ocetaybit. — Xipat — io'e Jesus.

⁵²— Deus soat kukan pima, Moisés ekawēn imutaybitbinayũ webekitkin je'e—soat ip. Bekicat ebay buxim ip. Ibubut muxipanpanap'a bewi iisuat uk'uğ, kuyat uk'uğ tak xeku. Imēnpuxim ixeyũ dak itaybit cĩcã Moisés ekawēn. Ijop ekawēn kuyat uk'uğap puxim. Wekawēn pit iisuat uk'uğap puxim — io'e Jesus cebe ip.

⁵³Imutaybitbinap epere buje, Jesus o'ju jeka kay—Nazaré ka kay.

⁵⁴Oajēm. Iboceayũ mutaybitbin o'e Deus eju kawēnwēnap'a be. O'yağuybabi'ũm iboceayũ. — Apēn sute soan itaybit imēn? — io'e ip. — Apēn xe'e sute o'ğubapuk wuywebe i'e ba'oreap? — io'e ip jewewebe.

⁵⁵— José ipot ģu du sute? — io'e ip jewewebe. — Karepiğa ipot ģu du sute? — iboceayũ o'e. Tũybe Jesus José ipot iãn o'e ip. — Maria i xixi butet ģu du? — io'e ip. — Ikitpityũ butet Tiago i, José i, Simon i, Judás i. Soat ip ikitpityũ ģu du? — io'e ip jewewebe.

⁵⁶— Iixĩtyũ dak ijoce ma ģu du wuyweju—soat iixĩtyũ? — io'e ip. — Apēn cuk sute itaybit cĩcã ģasũ? — io'e ip.

⁵⁷Itakoma ip o'e cekay. — Wuyju bit kũyjobin ģu juy ajop ixex a'õ kay, ixex wuyjo'iat puyex — i napa ma o'e ip. — Soat ka dağacat ibuyxim ma Deus ekawēn muwēnuwēn'ukat kuğ. Jaypanap ka beayũ bit ibuyxim ģu ikuğ—ipi beayũ bit, uk'a beayũ bit tak — io'e Jesus.

⁵⁸Ade ģu o'ğubapuk Jesus—Deus a'õbacaap. Iba'ore o'e, ipi beayũ itabut'ũm cekay buye.

Mateus 14

¹Herodes Jesus awēğ o'yawēğcoco. Ipi kukukat osunuy ixex Herodes iğebujeat—Galiléia eipi kukukat.

²— Ixex ağokatkat João Batista i ibutet — Herodes o'e, tũybe iboap icēmãn iãn o'e buye. Imēn kawēnwēn o'e jebuywatwat'ukayũ be. Jesus muwēnuwēn o'e. — Waram ģuto o'jetait João je'ũap tomukadi — i cedağ ģu o'e. —

Imēnpuye Deus a'ōbaca am wuywebe i'e ba'oreat mubapukpuḡ tekū — Herodes o'e.

³Kuy bima Herodes jebekitkit o'ḡuju João kay. João uk puje, o'ḡukirikirik. O'ḡukirikirik imōḡ ãm daomūnmūnap'a be. Ayacat cekayap puye, o'jomōḡ—Herodías cekayap puye. Herodes kitpit tayxi osunuy ixē ayacat—Filipe tayxi. Imēn daomūnmūnap'a be Herodes João o'ḡuōmat, João ekawēn puye.

⁴— Cūḡ ḡu ewebe ixē ayacat kuk am. Deus xe cedaḡ ḡu ekitpit tayxi eju jewewbumūn ãm—ixē Herodías eju jewewbumūn ãm — i juk o'e João ipi kukukat pe—Herodes pe.

⁵Imēnpuye Herodes João aoka ojuy. Imēnpit Judeuyū xe João Deus ekawēn muwēnuwēn'ukat osunuy. Imēnpuye Herodes iparara o'e Judeuyū buxixim.

⁶Peta bima bit Herodías it o'jebapuk da'i'in Herodesyū etabut pe. O'jebapuk Herodes kapap epeta buye. Cekay jījā o'e Herodes—ayacat yaypan'isuat kay.

⁷— Da'i'iap kay jījā ōn — io'e yaypan'isuat pe. — Emukaypinput eḡuwēn owebe — io'e. — Deus etabun ōn e'em ewebe emukaypinput oḡūm ewebe — Herodes o'e. — Deus cuy ipiat supi'ajoat owebe, wa'ō daḡ ḡu iūm pima — io'e.

⁸— Ijoce ma João Batista a prato be eyaūm owebe — io'e. Imēn yaypan'isuat o'e. — Imēn ece, o'it — i juk o'e cebe ixi. Imēnpuye yaypan'isuat o'e imēn ma.

⁹Yaūm pin ḡu o'e Herodes. Ibu'u o'e. Iḡuycūḡ o'e, yaypan'isuat imēn o'e buye. O'yaūm an pit cebe, jekawēn puye, itakoyiayū buye dak—jewejuayū buye. Jekawēn taḡ o'yaūm.

¹⁰— Daomūnmūnap'a kay eju — io'e sorara be. — João a eya'uk — io'e cebe.

¹¹— Hm hm — sorara o'e. O'ju. O'ya'uk. O'yadojot prato be. O'yaūm ayacat'isuat pe. Imēn Herodes juk itaybit João oe'ū iam. O'yadujowat jexi

kay ixē. Imēneju Herodes tūybe João'ūm waram o'jetait iān o'e, Jesus awēg yawēgcom pima.

¹²João eju oekuku'iyū oajēm João'ūm kay. Ijebit o'tujowat witabikūy be, ikot am. Jebabim ikot puje, o'ju ip. Oajēm Jesus kay. João'ūm awēg muwēnuwēn o'e ip.

¹³Tobuxik puje, o'jēm Jesus adeayū xewi. O'ju kobe daḡ aḡoka'ūmat kay. Oajēm. Adeayū dak o'ju ip. E daḡ pit o'ju ip, Jesus cucumap awēg cuk o'yawēgcom ip puye. Oajēm ip aḡoka'ūmat pe, Jesus ajēm awap.

¹⁴Kobe bewi cēm puje, Jesus ade jījā o'jojojo. Itabotaidabotbot o'e cekay ip. Ĝebuje iwātaxipiyū o'ḡu'ada Jesus.

¹⁵Jesus eju etaybitbin'ukayū o'jekawēn cebe. — Katpuje ma oexe buye, jexat pupu am ip eḡuju aḡoka kay — io'e ip. — Ijoceayū eḡuju juy. Ka'ūmḡu ixat ijoce, aḡoka'ūmat puye — io'e ip. — Iteyū juy eḡuju jexat pupu am dinheiro deim — io'e ip Jesus pe.

¹⁶— Ka'ūma — Jesus o'e. — Je'ju ḡu juy ixeyū, jexat pum. Eyju ma ixan epeḡūm cebe ip — io'e.

¹⁷— Pūḡpūḡ ma ixat kuḡ oceju — io'e ip. — Cinco be ma pāo'a opop. Axima dak opop—xepxep ma — io'e ip.

¹⁸— Pāo'a epeyadojot, axima dak — io'e jewēju etaybitbinayū be.

¹⁹— Soat epabikbik. Xikxikxik'i — io'e warara'acayū be—adeayū be. Kaxikxik'i osodop ip. Pāo'a o'yabu Jesus. Axima dak o'jat. Xepxep ma o'jat. Ĝebuje Deus eju o'jekawēn. Jeapūnpūn o'e kabi kay. — Bay, ēn xipat — io'e. — Pāo'a eyaūm ocexat'am — io'e. O'yadakat jebum. O'yaūmūm jewēju etaybitbinayū be. O'yaūmūm ip iboceayū be. Imēn Jesus o'yamu'acoḡ. Ya'ade jījā o'e. Ceweju etaybitbinayū o'yaūm adeayū be.

²⁰O'jo'o'o soat ip. Ibēḡbēḡ ip o'e. Cepoyat puje, Jesus eju etaybitbinayū o'jat ico be. 12 be ico o'ḡunopapūn ip cepoyan—pāo'a epoyan, axima epoyan tak.

²¹Ağokatkayũ 5 mil be osodop ip. Aoyũ dak bekitkit eju, ade ip osodop. Adeayũ osodop ip—jekõnkõnayũ.

²²— Owap cuy wĩnãbu epeju kobe dağ — io'e jewēju etaybitbinayũ be. — Eyju cucum pima, ijoceayũ mujum puk õn ika be — io'e. — Hm hm — io'e ip. Õmõm ip kobe be. O'ju.

²³Warara'acayũ o'ğuypit Jesus ika be. Co'a kay jağepũğ ma o'ju, jekawẽn ãm Deus eju. Oajẽm. Kabiok pima co'a jeje osunuy jağepũğ ma.

²⁴Kobe dağayũ bit iodid bicũğpe o'e ip. Wũy ma ipi bewi o'e ip. Tipodoy tiboğ cĩcã o'e. Kobe mupokupoğ o'e kabidoxixi buye. Kopũğ. Kopũğ. Kopũğ. O'subidoajẽm topabe.

²⁵Kaxi jẽm awap ma xĩğxĩğ o'e. Idibi adopa dağ xĩğxĩğ o'e. Oajẽm jewēju etaybitbinayũ kay.

²⁶Iparara jĩjã o'e ip. Tũybe axik sute iãn o'e ip iodid adopa dağ xĩğxĩğ puye. — Axik tu sute? — io'e ip. O'jewãwã ip, iparara jĩjã buye.

²⁷— Axik ma ãu õn. Eya'õcam cuy epesop. Eypararam ãu juy. Õn ã — Jesus o'e cebe ip.

²⁸— Kariwa! — Pedro o'e. — Õn pima, “Ejot idibi jeje,” i ece owebe. “Ejot ijodi,” i juy ece owebe — Pedro o'e cebe.

²⁹— Ejot — io'e. O'jẽm kobe bewi. Xĩğxĩğ o'e idibi adopa dağ, ajẽm ãm Jesus kay.

³⁰Iparara bit o'e tipodoy buye. Imẽnpuye oakõm pin. — Kariwa! — io'e. — Odaxijom ece iodid bewi — io'e ya'õberen.

³¹O'jebumupaya Jesus dao ma. O'subuijik Pedro. O'jat. Jesus Pedro o'jat. — Etabutbũt ma okay — io'e cebe. — Etabun cĩcã juy okay — io'e Jesus.

³²Kobe be oõm—xepxem. Kabido o'subido'ũm ģebuje bit.

³³— Icẽm. Deus ipot õn — kobe beayũ o'e ip Jesus pe. Jesus oibuyxin ip.

34-35 Iodi mudek puje, Genesaré eipi kay oajēm Jesusyũ. Jesus itaybit o'e ip—Genesaré watwat. O'ju ip eipi dağ—soat tağ. Iwãtaxipiyũ dakoykoy o'e ip—soat. Iwãtaxipiyũ o'tojotjot ip Jesus kay.

36— Iwãtaxipiyũ esay ukpi mucay pin cĩcã je'ada am — io'e ip Jesus pe. Genesaré watwat o'e ip. — Ha'a — Jesus o'e. O'je'ada ip—soat o'ğucay'iyũ—soat iwãtaxipi topibiyũ.

Mateus 15

1 Fariseuyũ oajēm Jesus kay Moisés ekawēn imutaybitbin'ukayũ eju. Jerusalém ka bewiyũ osodop ip—soat ip. (Kuyje Fariseuyũ oekuku ip aypapayũ'ũm'ũm ekawēn tağ. — Jekōn awap jewebuwywuy'uk'ũm pima, xipat ġu wuyxe — io'e ip kuyje. Imēnpuye Fariseuyũ oajēm Jesus kay.)

2— Apēnpuye eweju etaybitbinayũ jewebu wuywuy'uk ġu ip, jekōn awap? — io'e ip Jesus pe. — Xipat ġu imēn — io'e ip. — Wuyajojoyũ'ũm'ũm ekawēn tağ ġu ip jekukum, jewebuwywuy ġu ip puye — io'e ip cebe.

3— Pām eyju? — Jesus o'e. — Apēneju Deus ekawēn tağ ġu eyju jekukum? Apēneju wuyajojoyũ'ũm'ũm ekawēn tağ acã eyju jekukum? Deus ekawēn tağ ġu eyju jekukum — io'e Jesus cebe ip.

4— Xipan cuy ebay ejukuk, exi dak, i. Imēn Deus ma juk o'e — io'e Jesus. Jebay muymuy'ukat cuy epeyaoka, jexi muymuy'ukat tak, i. Imēn Deus o'e — io'e Jesus.

5— Eyju warara'acat mukũyjom pima bit, e'em: “ ‘Dinheiro kuka adi oğũm eywebe eybuywat am,’ i juy epe'e eyebay be,” ie'em eyju bit warara'acat mukũyjom — io'e Jesus.

6— Eyju dak e'em warara'acat pe: “Ĝebuġe cũğ ma e'em ewebe ebay jukukuk xipan'ũm pima,” i — io'e Jesus. — Imēn ma ajojoyũ'ũm'ũm ekawēn tağ ip jekukum, Deus a'õ mubuyxi'ũm'ũmay eyju — Jesus o'e Fariseuyũ be.

7— Wuyjuyũ muğuykuku'ukayũ eyju — io'e Fariseuyũ be. — Kuyje ma juk Isaías emuwēn icēmān. Imēn o'e:

8“ ‘Deus kay oceju,’ i napa ma e'em iteyũ wuyjuyũ,” i. “Imēnpit okay ġu ip,” i'e'em Deus, i juk o'e Isaías — io'e Jesus.

9“ ‘Ēn xipāt,’ i te'e ma e'em ip,” i. “Imēnpit xipāt ġu òn ip cexe,” io'e Deus, io'e Isaías. “ ‘Deus ekawēn eymutaybitbin oceju bit,’ i napa ma e'em ip. Imēnpit wuyjuyũ ekawēn acã adeayũ mutaybitbin ip,” ie'em Deus, i juk o'e Isaías — io'e Jesus.

10Ġebuġe Jesus adeayũ o'tomuwã. Oajēm ip. — Ya'õpicũġcũġ cuy epesop, eyetaybit am — io'e cebe ip.

11— Ajo òmòm eybi be iap ġu eymukērērērēn ġu — io'e. — Ajo cēm cēm eybi bewi acã eymukērērērēn — io'e. — Iboap kay juy epeġebu — io'e cebe ip.

12— Etaybit tu Fariseuyũ itakoma ekay iam—ekawēn puye, itakoma iam? — ceweju etaybitbinayũ o'e Jesus pe.

13— Wetaybit — Jesus o'e. — Kadaidip webay o'taidaġuiaptip ju'uk Deus. Apēn wuyju tipkērēatip ju'uk ku bewi; imēnpuxim Deus fariseuyũ emumutaybitbinap ju'uk wuyaġuy bewi — io'e Jesus.

14— Eyaġuybabi'ũm ġu juy itakomaayũ kay — io'e. — Ikukukat ita'ũmat puxim ip—Fariseuyũ. Ikukukat ita'ũmat pima, jekukukat tomuġu wara'at ita'ũmat cucum pima, xepxem ma ip at'an je'e ipikũykũy be, ita'ũmayũ ma ip puye.

15Ibocewi Pedro o'e: — Wuywebe òmòmāp ġu wuymukērērērēn—wuybinũn peat acã iat ekawēn iba'arēm ocexe. I juy ece ocewebe apēġape ekawēn, iba'arēm puye — io'e Jesus pe.

16— Eyju adeayũ buxim: ka'ũmġu eyetaybit — io'e Jesus.

17— Ajo òmòm eybi be, ijop kapkam eydada be. Ġuyjom cēm cēm eywebewi — io'e.

18— Ajo cēm cēm eybi daġwi, ixē eymukērērērēn, eybinũn pewi cēm cēm puye — io'e.

¹⁹— Soat em ijodiat jewağuydadam ikērēat kay: warara'acat aokakam ip, warara'acat tayxi kaykay'uk ip, aoyũ kaykay'uk ip, warara'acat pubut tujupa'ũm'ũm'uk ip, warara'acat awēğ mukērērēn 'uk ip, warara'acat awēğtatam ip. Soat eybinũn pewi jebapukpuğ, soat em ikērēat kay ģebum puye acã — Jesus o'e.

²⁰— Ijodiacat ikērēat mujurũğrũğ'uk, aypapa'ũm'ũm ekawēn tağ jewebuwywuy'ũm puye ģu—soat em ikērēat kay ģebum puye acã. Iğo ağuykērēat acã ey mukērērērēn. Iboam eytaybit ģu buk? — io'e jewegu etaybitbinayũ be.

²¹Ibocewi o'ju. Jesus Tiro ka tēğ ma o'ju. Sidom ka tēğ ma dak oeku.

²²Ayacat oajēm Jesus kay—Canaã eipi wat—Judeu'ũmat. — Kariwa! — io'e ya'õberen. — Etabotaidabotbon cuy okay. Ibiõğbuk kērēat kuğ o'it, ipiat'ajojom cĩcã ibiõğbuk kērēat kuğ puye — io'e Jesus pe—Davi diwacat pe. Ayacat ma i'it osunuy.

²³O'jede ģu Jesus. Imēnpuye Jesus eju etaybitbinayũ o'jekawēn ip Jesus pe. — Soat em ixe ayacat wuynomuju ma ya'õkarey. Esu'it mu'ada juy. Ĝebu je juy eğunapõn — io'e ip Jesus pe.

²⁴— Iba'ore — io'e. — Deus omuju Israel naxeğebitbit kay acã — Jesus o'e. — Itabidaoat puximayũ kay—ovelha buximayũ kay — io'e.

²⁵Jesus wap o'jēğ'aecõğcõğ ayacat. — Kariwa — io'e. — Obuywan ece — io'e.

²⁶— Ka'ũma. Xipat ģu oxe, bekicat xat'a yaxikxiğ pima, akurice be ya'om — io'e.

²⁷— Icēmãn, Kariwa — io'e. — Imēnpit akuriceyũ wuyxat epoyat o'om. Mesa bewi i'at puje, akurice io'om.

²⁸— Ka — io'e. — Wetaybit ģasũ okay etabut cĩcã iam — io'e. — Ebikuyap tağ e'it mu'ada oce — io'e. Ĝasũ ma je'it o'je'ada.

²⁹Ibocewi o'ju iodi be—Galilėadi be. O'jeu. Oajēm co'a jeje Jesus. Oabik.

³⁰Jesus kay oajēm ip—ade jījāayū. Taokērēayū dujotjon ajēmjēm o'e ip, ita'ūmayū dak, jekawēn pa'oreayū dak, warara'acayū iwātaxipipiyū dak. Jesus kay imu'ada am ip o'tojot. Oajēm ip. O'jomōḡ Jesus wap. Soat ip o'jomōḡ. Soat ip o'je'ada.

³¹Yaḡuybabi'ūm o'e ip—adeayū, xīḡxīḡ pa'ore topibiyū o'jojoko ip puye. Yaḡuybabi'ūm o'e ip, kawēn pa'ore tūibiyū dak o'jojoko ip puye. Ita'ūm topibiyū tate o'e. — Ka'ūmḡu xipacat Deus co'iat. Israel naxeḡebitbit Deus mubuyxi. Ixe a'ōbi o'je'ada ip — io'e yaḡuybabi'ūmayū.

³²Ḡebuḡe Jesus jeweju etaybitbinayū o'tomuwā. — Wetabotaidabotbot adeayū kay — io'e Jesus. — Ibacā'ūm ip, ixat'ūm puye. Irere ip. Xepxep xet oweju ip jekukum. Ḡāsū bit ixat'ūmḡu ip o'e. E daḡ jeku am iba'ore e'em cebe ip, irere jījā buye, ibacā'ūm puye ip. E daḡ ma ip kuka o'tao'ūm'ūm repibun puye dak — Jesus o'e jeweju etaybitbinayū be. — Obu'u kawēn ām cebe ip: “Eyduk'a kay juy epeyepit,” i, irere buye — io'e.

³³— Pomawi pāo'a oceyabu soat muykōn ām? — io'e ip. — Ya'ūmḡu uk'a iḡo ka be. Iba'ore yabu am — io'e ip.

³⁴— Pebūrū pāo'a opop? — io'e cebe ip. — 7 be — io'e ip. — Pūḡpūḡ ma axima'it'it tak — io'e ip.

³⁵— Kaxikxik'i epabik — Jesus o'e iboceayū be—adeayū be. Oabikbik ip ipi ju.

³⁶Pāo'a o'yabu Jesus—7 beat'a. Axima dak o'jat. O'jekawēn Jesus Jebay be—Deus pe. — Bay! — io'e. — Xipat ēn, ocewebeam ocexat eḡūm — io'e. Soat xat o'takat Jesus—pāo'a, axima dak. O'yamu'acoḡ cīcā. Ya'ade jījā o'e. Ade axima dak, imu'acoḡ puye. Iūmūm o'e jeweju etaybitbinayū be. Cexat ūmūm o'e ip iboceayū be.

³⁷Soat ip o'jo'o'o ip. Ibeḡbeḡ iboceayū o'e. Ixat o'jepoyat. 7 beap ico be o'ḡunopapūn ip cepoyan—axima epoyan, pāo'a epoyat'am tak. Jesus eweju etaybitbinayū o'ḡunopapūn. O'tujowat ip.

³⁸4000 beayū o'jekōn ip—aḡokatkayū. Bekitkiyū dak o'jekōn ayacayū eju.

³⁹Ĝebuje Jesus ixeyũ ibeĝbeĝayũ o'ĝuju. Kobe daĝ Jesus pit o'ju Magadã ka kay.

Mateus 16

¹Fariseuyũ oajẽm ip, Saduceuyũ dak. Oajẽm ip Jesus kay. Pũĝpũĝ ajẽmjẽm o'e Jesus eju kawẽn ãm. — Ocewebe i'e ba'oreat eĝubapuk cuy ocewebe — io'e ip Jesus pe. — Deus a'õbacaap co buje, acetabun ãn Deus xewiat iap kay — io'e ip. Iboap muwẽn o'e ibuyxijo am.

²⁻⁴— Oĝubapuk ĝu juy — Jesus o'e cebe ip. — Ĝasũacat ikẽrẽat kuĝayũ ip. Deus kay itbut'ũmayũ ip. Eywebe i'e ba'oreat oĝubapuk ĝu. — Kan pima eyju e'em, “Kuyajeat kabia idip ma e'em, kabi ipakpuk puye,” i. Kabia isum pima eyju e'em, “Muba'at oajẽm ĝasũ, kabi ipakpuk puye, kabikerere buye dak,” i. Eyetaybit cĩcã apẽnape kabi ipakpukat iam, kabi kay aĝ puye. Imẽnpit eyetaybit ĝu apẽnape oce'e'eap iam. Ajo juk o'jebapuk Jonas pe iap puxim pit ĝuyjom je'babuk eyetabun — io'e Jesus. Imẽn Jesus o'jekawẽn cebe ip, itaybit puye ip apẽnape kabi ipakpukat iam, ijojom pima ip. Imẽnpuxim Jesus e'e'ap cuk o'jojojo ip. Itaybit kuka o'e ip Jesus bacaap Deus xewi osunuy iam. — Kuyje Jonas o'jẽm axima boĝat uk pewi. Icẽmãn kuyjeacat pe i'e ba'oreat o'e. Imẽnpuxim ĝasũ aĝokatkat waram ĝuto itait je'e, ce'ũũayũ dopap pewi cẽm puje xeku. Ĝasũacat pe i'e ba'oreat je'e xeku waram itaicap. Wara'at ĝu eywebe i'e ba'oreat ĝubapuk eyetabun—xeku waram itaicap acã Deus ĝubapuk — io'e Jesus. Ibocewi Jesusyũ o'ju ip wara'at ka be.

⁵O'timudek ip. Oajẽm wara'at ka be. Pão'a o'yadujowat ĝu Jesus eju etaybitbinayũ, ĝebum'ũm puye ip.

⁶— Aĝ cuy epesop Fariseuyũ epão'a muyuhuhuptõm kay, Saduceuyũ enõm kay dak — Jesus o'e cebe ip.

⁷Ĝebuje o'jekawẽn ip jewewebe. — Jesus imẽn o'jekawẽn wuywebe, pão'a wuyadojot ĝu buye — io'e ip. Cedaĝ ĝu o'e ip.

⁸Jesus pit ixeyũ ekawẽn o'ya'ĩjojo. — Yopĩt ma eyetabut okay — io'e cebe ip. — Apẽnpuye eyewewebe kawẽnwẽn eyju: “Imẽn xeku o'e, wuyju pã'o'a kuğ ģu buye,” i? Imẽn ģu juy epe'e — io'e Jesus.

⁹— Eyetaybit ģu buk? — io'e cebe ip. — Ğebum ģu du eyju 5 be pã'o'a oyaũm 5000 beayũ xat'am iap kay? Ğebum cuy epesop iboap kay — io'e. — Ğebum ģu du eyju pebũrũ ico epeğunopapũnpũn yaepoyan? Ğebum cuy epesop iboap kay dak — io'e.

¹⁰— Ğebum ģu du eyju 7 be pã'o'a oyaũm 4000 beayũ xat'am iap kay? Ğebum cuy epesop iboap kay dak. Ğebum ģu du eyju pebũrũ ico epeğunopapũnpũn yaepoyan? Ğebum cuy epesop iboap kay dak.

¹¹— Eyetaybit gu buk tu pã'o'a muwẽnuwẽn ģu õn iam? Eyetaybin cuy. Ağ cuy ixeyũ be pã'o'a muyuhuhuaptõm kay—Fariseuyũ epã'o'a muyuhuhuaptõm kay, Saduceuyũ epã'o'a muyuhuhuaptõm kay dak — io'e cebe ip.

¹²Imẽnēju itaybit ip Jesus pã'o'a muyuhuhuaptõm i'e buje, Fariseuyũ emumutaybitbinap i'e ojuy osunuy, Saduceuyũ emumutaybitbinap tak. Imẽn ip o'ğukũyo. Xipat ģu cemumutaybitbin ip. Deus xe cedağ ģu ip imutaybitbin—Fariseuyũ, Saduceuyũ dak. Wuyjuyũ muğuykuku'ukayũ ip osodop.

¹³O'ju ip Cesaréia eipi tẽğ ma—Filipe eipi tẽğ ma. Oajẽm. — Abu xe'e õn wuyjuyũ xe? — io'e cebe ip—soat wağo o'e.

¹⁴— “Teku waram ģuto o'jetait'iat,” i'e'em ip—pũğpũğ e'em ip — io'e ip. — “Teku João Batista—waram ģuto o'jetait'iat,” pũğpũğpũğ e'em — io'e ip. — “Teku Elias—waram ģuto o'jetait'iat,” i'e'em warara'acayũ — io'e ip. — “Teku Jeremias—waram ģuto o'jetait'iat,” i'e'em warara'acayũ — io'e ip. — “Teku kuyjeat—Deus ekawẽn muwẽnuwẽn'ukat—waram ģuto o'jetait'iat,” i'e'em warara'acayũ — io'e ip.

¹⁵— Pãm eyju? — io'e. — Abu õn eyxe bit? — io'e.

16— Cristo ãn — Simão Pedro o'e Jesus pe. — Deus emunaã ãn. Soat em itaicat ipot ãn—Deus ipot ãn — io'e Jesus pe.

17— Icēmãñ, Simão — Jesus o'e. — Ijoceayũ dak iboap ekawẽn o'ğuwẽn ğu ip ewebe—Deus acã—webay acã—kabi beat acã. Ekokcok ãn, João ipot, — io'e.

18— Icēmãñ oğuwẽn ewebe: ãn Pedro. “Deus ipot ãn,” exe iap ekawẽn kay itabucayũ webekitkin e'em ip, itabut puye ip. Okay itabucayũ oe'ũ ip ma'ğũ, jetait waram, ibaca jĩjã buye. Satanás ebekitkit bacaap podi ma e'em okay itabucayũ bacaap.

19— Ajo cũğ ma exe ijoce, iboap tak cũğ ma je'e Deus xe kabi be — io'e Pedro be. — Ajo bit cũğ ğu exe ijoce, iboap tak cũğ ğu je'e Deus xe kabi be. Imẽnpuye a'õbi Deus emunaã kay itabucayũ jeedop ip Deus xe—okay itabucayũ. Deus soat kukan pima, cexe jeedop ip — Jesus o'e Pedro be.

20— Ğasũ dak cuy omuwẽnuwẽn epekuku ğu wara'acayũ be. “Teku Deus emunaã,” i'ũmğũ juy epeku — io'e jewegu etaybitbinayũ be.

21Jesus jewegu etaybitbinayũ mukũyjojo o'e apẽn kuka o'jebapuk cebe iam. — Jerusalém ka be oju — io'e cebe ip. — Ika watwat xipan ğu okuk soat ip—Judeuyũ kukukayũ, paĩyũ kukukayũ, Moisés ekawẽn imutaybitbin'ukayũ. Ipiat'ajom õñ, ixeyũ buye — io'e jewegu etaybitbinayũ be. — Waoka ip — io'e Jesus. — Imẽnpit xepxep xet kap puje bit, waram ocetait — io'e Jesus.

22Pedro ibodi ma o'tujowat jewegu, kawẽn ãm. — Jaoka ğu ip. Deus bikuyap tomuju ğu, Kariwa — io'e Pedro. — Je'bapuk'ũma — io'e. Imẽn Pedro o'e Jesus pe. Imukorẽm pin, Pedro xe xipat ğu kuka o'e imẽn pima bit.

23O'jekorepẽn Jesus. — Mũğ ece! — io'e Pedro be. — Satanás ekawẽn puxim ãn kawẽnwẽn. Satanás tak ibu'u owebe we'ũ ãm adeayũ beam. Deus ağuy dağ ğu ãn jewağuyğuy—ipi juacat ağuy dağ acã ãn. Imẽnpuye Deus bikuyap tağ jekuku am, ãn omubu'un ojuy — io'e Jesus Pedro be.

²⁴Ĝebuje Jesus o'jekawēn jewēju etaybitbinayũ eju. — Oweju jeku pin pima, eywekay ma eyaḡuyba'ũm cuy; eybu'um ḡu dak cuy eye'ũ ãm owebeam; wa'õ daḡ tak cuy epeku — io'e cebe ip.

²⁵— Imēneju owebeam eye'ũ buje, soat em eyetait epesop Deus xe eye'ũap tomukadi. Eybu'u eye'ũ ãm owebeam pima bit, epajēm ḡu Deus kay — io'e.

²⁶— Ajo-kuḡ tak epesop soat tarekrek kuḡ ipi juat kuḡ, eybiõḡbuk ipiatpi'ajojoap pe imēnpit? Ka'ũma kuḡ ma! — Jesus o'e cebe ip. Tei'ũmḡu soat em Deus xe wuydopapteim — io'e.

²⁷— Soat waḡo õn — Jesus o'e, kawēnwēn pima jewebeap pe ma. — Ocepit ma wekawēn tojtjot'ukayũ eju, webay a'õbacaap eju dak, idip cĩcãap eju dak. Yajēm puje, teim je'ḡũm soat pe—apēn oekuku iapteim — io'e. —

²⁸Pũḡpũḡ pit jeedop wajēmap wiwim itabēḡ—ijodiat. Oxe xe ma jeedop ip, soat kukan õn pima. Wajēmap co'ũm puje, je'ũ ḡu ip — io'e Jesus—soat waḡo o'e.

Mateus 17

¹₅ xet kap puje, o'ju ip co'a kay—yaumat'a kay. Jesus ebapũḡ ma o'tujowat—Pedro, Tiago dak, João dak. Tiago kitpit osunuy ixex João. Jaḡepũḡ ma o'tujowat ip. Oajēm ip.

²Co'a jeje Jesus o'jewemuwarurun ebapũḡayũ wap. Kaxi sopsepap puxim topasopsep o'e—Jesus topa. Iisuat puxim jekabek—Jesus ekabek. Irut cĩcã o'e.

³Ĝebuje Moisés'ũm o'jebapuk, Elias'ũm tak. O'jebapuk ebapũḡayũ wap. Jesus eju jekawēn ãm o'jebapuk ip. O'jekawēnwēn ip Jesus eju.

⁴Kawēnwēn epere buje, Pedro o'e Jesus pe: — Kariwa — io'e. — Xipat ma wuyju ijoce am. Xipat exe bima, xijap ojomõḡ ijoce. Pũḡ edopam ojomõḡ. Wara'at Moisés'ũm dopam ojomõḡ, wara'at Elias'ũm dopam — io'e Jesus pe.

⁵Kabikerereat tak oajēm cekay ip—Jesusyũ kay. Isopsepat osunuy. Ixeyũ dak o'yajuy isopsepat. Deus isopsepat pidasewi o'jekawēn—kabikererereat

pidasewi. — Teku okpot. Ikukpin cīcāat oxe. Omucokcokap cīcā okpot. Eya'ōpicūḡcūḡ cuy epesop ya'ō kay — io'e—Deus o'e. Imēn kawēnwēn o'e Deus. Jesus muwēnuwēn o'e.

⁶Ijo buje, ebapūḡayū o'jēḡ'aecōḡcōḡ ip. Iparara jījā o'e ip Deus kabikerereat pidasewi o'jekawēn puye.

⁷Jesus pit o'jēḡ'aecōḡcōḡ'iyū o'ḡucay. — Epe'āy juy — io'e cebe ip. — Eypararam ḡu juy epesop — io'e.

⁸Jeakaḡ ip pima, Jesus ma o'jojojo ip. Ka'ūmḡu warara'acayū o'jojojo ip. O'āy ip. O'kop ip Jesus eju. O'kop ip co'a jejewi.

⁹Kopkom pima, Jesus o'jekawēn ebapūḡayū eju. — Ḡasū ḡu juy epejojoioiap epeḡuwēn warara'acayū be — io'e cebe ip. — Ḡuyjom pit epeyawēḡmuwēnuwēn put, waram wetait puje — io'e—soat waḡo o'e.

¹⁰— Apēnpuye Moisés ekawēn ocemutaybitbin'ukayū e'em, “Koap Elias'ūm omuyku,” i? — io'e ebapūḡayū Jesus pe. Imēnpuye Jesus kawēnuwēn o'e. Elias muwēnuwēn o'e.

¹¹— Elias'ūm awēḡ itaybit ḡu buye ip — io'e Jesus. — Elias'ūm co'iat kuy oajēm, soat muxipan am—wajēmap peam imuxipan. Adeayū aḡuymuwarurun itabut am ip Deus kay — io'e Jesus.

¹²— Imēn Elias'ūm co'iat kuy oajēm ma ijoceayū kay. Ixeyū bit ixem itaybit ḡu o'e—Moisés ekawēn eymutaybitbin'ukayū. Warēmtaḡ ma ip o'jukuk. Ikērēm cīcā ip o'jukuk. O'ḡudadaibotbon cīcā ip. Imēn ma ōn tak ipiat osupi'ajojo, xipan ḡu ip okuk puye — io'e Jesus—soat waḡo o'e.

¹³Imēn Jesus eju etaybitbin'ukayū itaybit o'e Jesus ekawēn—João Batista ajēmap ekawēn.

¹⁴Jesusyū oajēm adeayū kay. Iboceat o'jēḡ'aecōḡcōḡ—aḡokatkat. O'jēḡ'aecōḡcōḡ Jesus wap.

15— Okpot kay etabotaidabotbon cuy, Kariwa — io'e. — Axik opop cebe. Ipiat'ajojom ibiōḡbuk kērēat pibun — io'e aḡokatkat Jesus pe. — Ade em o'at'at daxa be. Ade em oakōmkōm idibi be — io'e.

16— Eweju etaybitbin'ukayū kay otojot. Okpot otojot. Imēnpit itaybit ḡu ip ibiōḡbuk kērēat mujēm ām. Iba'ore cebe ip okpot mu'ada am — io'e Jesus pe.

17— Deus kay itabut'ūmayū eyju! — Jesus o'e. — Soat em wara'at taḡ epeyaḡuyḡuy buye, eyetabut'ūm Deus kay. Soat em ikērēan e'e buye dak. Puḡūn oḡuy eyxe? Ade koato eyxe oḡuy bima dak, kuka eyeabut'ūm ma epesop okay. Imēnpit ekpot etojot cuy okay ḡasū — io'e cebay be. O'tojot.

18Ibiōḡbuk o'ḡukorēm Jesus. — Ejēm — io'e Jesus ibiōḡbuk kērēat pe. O'jēm jekukat xewi—aḡokatkat ipot xewi. O'je'ada ḡaxīn ma ibiōḡbuk kērēat kuḡ topibit.

19Yaḡepūḡ ma bima, oajēm ip Jesus kay. Jesus eju etaybitbinayū oajēm. — Apēnpuye ocewebe ibiōḡbuk kērēat mujēm pa'ore? — io'e ip cebe.

20— Deus kay eyetabutbūt puye — Jesus o'e. — Deus kay eyetabucap yopīt pima, ka'ūmḡu iba'ore kuka eywebe. Eyetabucap yopīt pima, mostardada buxim acā okay eyetabucap pima, kuka epe'e co'a be: “Ecenapōn ijocewi. Wara'at ka be eju juy,” i. Iḡo'a dak o'jenapōn kuka wara'at ka be — io'e cebe ip.

21— Deus a'ōbi'ūm pima bit, o'jēm ḡu kuka ip—ibiōḡbuk kērēayū. O'jēm ḡu kuka ip ikukukayū bewi. Deus kay ḡebum pima, wuyju jekōnkōn ḡu e'em acā o'jēm ip, Deus eju wuyekawēnwēn'uk pima dak — io'e Jesus.

22ḡebuḡe o'je'aweroro Jesusyū Galiléia eipi be. — Soat waḡo ōn — Jesus o'e cebe ip. — Ipi juacayū odujowan ip oaoka pinayū kay.

23Okay itakomaayū oaoka ip. Imēnpit ebapūḡ kabia kap puḡe, ōn pit waram ocetait Deus a'ōbi — io'e aweroayū be. Imēn Jesus o'e buye, iḡuycūḡcūḡap kuḡ ma acā ip o'e—aweroayū o'e.

²⁴Cafarnaum ka kay oajēm ip. Israel naxeḡebitbit pewi dinheiro bubu'ukayũ osodop ibo ka be. Deus eju kawēnwēnap'a muxipanpan'ukayũ beam ibubum o'e ip. — Emutaybitbin'ukat dinheiro je'ḡũm tu ibubu'ukayũ be Deus eju kawēnwēnap'a muxipanpan'ukayũ beam? — io'e ip Pedro be.

²⁵— Hm hm — Pedro o'e. — Je'ḡũm — io'e. O'jepit. Dexe. Jesus o'jekawēn Pedro eju. — Apēn xipacat exe, Simão? — io'e. — Abu-bewi ipi kukukayũ dinheiro je'jat ip? Jekpotpoyũ bewi du? Wara'acayũ bewi ḡu xe'e? — io'e Pedro be.

²⁶— Jekpotpoyũ bewi ḡu—wara'acayũ bewi acã — io'e. — Hm hm — Jesus o'e. — Imēnpuye ipi kukukat ipotpoyũ dinheiro je'ḡũm ḡu ip dinheiro bubu'ukayũ be — io'e Jesus. — Imēnpuxim Deus ipot tak dinheiro je'ḡũm ḡu juy Deus eju kawēnwēnap'a muxipanpan'ukayũ be.

²⁷— Inaka wuyju dinheiro aḡũm cebe ip — Jesus o'e. — Itakomān ḡu juy ip wuykay. Eju iodi kay — io'e Pedro be. — Piḡa ejoxik cuy idibi be — ie'em. — Axima juy eju'uk piḡa bewi koap ma. Axima bi ixik puje, dinheiro'a eyadobuxik axima bi be. Axima bi bewi eyabu juy — io'e. — Ibo'a eyadujowat dinheiro bubu'ukayũ kay Deus eju kawēnwēnap'a muxipanpan'ukayũ beam—dinheiro'a. Yamuxipanpanayũ dei je'e owebewi, ewebewi dak — io'e Jesus Pedro be. — Hm hm — io'e Pedro. O'ju. O'yabu. O'yaũm.

Mateus 18

¹Ḡaxĩn ma oajēm ip—imutaybitbinayũ. Oajēm Jesus kay, Pedro cēm awap. — Abu je'e ya'õbuyxian wuy'in warara'acat podi ma, Deus xe acesop pima? — io'e ip Jesus pe.

²Imēnpuye Jesus bekicat o'tomuwã jekadi am. Jesusyũ bidase cũḡ'i osunuy bekicat.

³⁻⁴— Wara'acat podi ma wuyetabun ibuyxiat pin'ũmat. Bekicat puxim ixē. Iḡasũ xipacat xeku Deus xe, soat kukan pima õn. Iboap kay juy ḡebum epesop — io'e Jesus cebe ip. — Wara'at taḡ jekukum epesop — io'e cebe ip.

— Bekicat puxim cuy epesop. Apēn ite bekicat ya'ōbaca pin ġu, imēn tak eyju eya'ōbaca pin ġu juy epesop. Eya'ōbaca pin'ūm pima, xipan epeyeku Deus xe. Eya'ōbaca pin pima, Deus xe ġu epesop, soat kukan pima ōn — io'e Jesus.

⁵— Eyju xipan bekitkit kuġ pima, xipan okuġ tak epesop — io'e Jesus. Ijop bekicat Jesus itabun'isuat puxim. Jesus tieġ Jesus kay itabun'isuat ju'kuk xipan pima, Jesus tak ju'kuk xipan ijo'iat.

⁶— Bekicat mubu'un puje okay itabut am, ikērēat mujurūġrūġ eyju, okay itabucat mubu'un puje. Imubu'un puje, Deus cuy ipiat supi'ajoat eykay. Imēn ey'e awap, xipat kuka juk o'e wita'a yaboġat'a mukirik am eyaġobu eju iodi be eymuakōm — io'e cebe ip.

⁷— Oġuycūġ cīcā, eyju wara'acat mubu'un pima, okay jetabut am. Okay itabucat ikērēan e'e ip, warara'acat cocom ip pima—ikērēan e'e'ukayū jojom ip pima. Imēnpuye ikērēan e'e'ukayū itabotaidadotbot cīcā jeedop ip, wara'at osubuyxijo buye.

⁸— Epeyepere juy ikērēat muġuġēap eybōmbicuk pima bit purut ka. Eybu'ūm pima bit purut ka, ikērēat epeġuġē ġu. Imēn eyajēm Deus kay, ikērēat muġēġēm ġu buye. Xipat kuka o'e eyōm ām Deus kay pūġpu bima dak. Xipat ġu kuka o'e eyōm ām ipiat'ajojoap pe xepxepu ma—daxa epirēm'ūmap pe. — Epeyepere juy ikērēat mujurūġrūġap. Eyī'ūm pima bit purut ka, ikērēat epeġujurūġrūġ ġu. Imēn kuka eywebe ipiat'ajoap puxixim, daxa epirēm'ūmap pe eyjuap puxixim. Imēn eyajēm Deus kay, ikērēat kay ġu epekuku buye. Xipat kuka o'e eyōm ām Deus kay taokērēat pima dak. Xipat ġu kuka o'e eyōm ām ipiat'ajojoap pe taokērēat'ūmat ma—daxa epirēm'ūmap pe.

⁹— Epeyepere juy jeakap ikērēat kay. Eyeta'ūm pima bit purut ka, ikērēat epeġēġē ġu, ipiat'ajoap puxixim, daxa epirēm'ūmap pe eyjuap puxixim. Imēn ikērēat muġēġē'ūm pima, eyajēm Deus xe, ikērēat kay ġu buye. Xipat kuka o'e eyōm ām Deus kay pūġta bima dak. Xipat ġu kuka o'e eyōm ām ipiat'ajojoap pe xepxepa ma—daxa epirēm'ūmap pe.

10— Eyday'em'um cuy epesop — io'e jewēju etaybitbinayũ be. — Okay itabun'isuayũ mubekitkin ġu juy epesop. Ioce eywebe, Deus ekawẽn tojotjot'ukayũ ixeyũ kuġ soat em. Deus ekawẽn tojotjot'ukayũ jebikuyap taġ cepit put ip Deus kay, ceweju kawẽn ãm—webay eju—kabi beat eju. Iměnpuye eyday'em'um cuy epesop — io'e Jesus cebe ip.

11— Soat waġo òn. Ijodi ojot ikěreāt mujurũġrũġ'ukat taxijo am — Jesus o'e. — Iměnpuye okay itabun'isuayũ mubekitkin ġu juy epesop — io'e cebe ip.

12Jesus wuymutaybitbinap ekawẽn o'ġuwẽn cebe ip ġebuġe bit. — Apěn kuka o'e jeõhõyũ kukukat, iõhõ oitabidao bima? Jeõhõ kudadam je'e xeku. 100 be iõhõyũ—ovelha. Pũġ ixeyũ'in pit oitabidao bima, kudadam je'e. Co'a koreren taġ warara'acat kõnkõn pima, jeju itabidaoat kuda am. 99 beayũ bewi je'ju — io'e.

13— Icěmãn òn e'em eywebe, itabidao topibit tobuxik puġe, icokcok cĩcã ma je'e, jeõhõ o'tobuxik puye. Ickokcok cĩcã je'e itabidaoat kuġ oexe buye. Itabidao'ũmayũ kay icokcokap podi ma je'e itabidaoat kay icokcokap — Jesus o'e cebe ip.

14— Jeõhõyũ kukukat ibu'u jeõhõ be itabidao am. Iměnpuxim Deus ibu'u pũġ pe ma okay itabun'isuayũ be ma wũy ma jedop am jexewi—wuyebay xewi—kabi beat xewi — io'e Jesus.

15— Eykitpit ikěreāt eywebe e'em pima, epeyekawẽn ceweju. Iboap ikěreāt muwěnuwẽn cuy epesop. Eyaġuypũġ ma epeyekawẽn eykitpit eju. Eyekawẽn kay bima, eyburem epesop—eykitpit, eyju dak — io'e Jesus.

16— Eyekawẽn kay'ũm pima bit, eyweju epetujowat pũġ, xepxep eyekawẽn co am. Waram cuy epeyekawẽn eykitpit eju. Eywejuayũ juy iměn e'e'eap ya'ĩjo. — Ya'ĩjo buġe, soat jekawẽn put wuyjuyũ be: “Aceya'ĩjo soat e'e'eap. Iměn o'e,” i. Iměn xepxep ekawẽn taġ, ebapũġ ekawẽn taġ ġu xe'e'i. Iměn opop ibararak Deus ekawěntup pe — io'e Jesus.

17— Ixeyũ ekawẽn kay'ũm pima dak, okay itabucayũ mukũyjom cuy eyju, jeawero puġe ip. Ixeyũ ekawẽn kay'ũm pima bit, Judeu'ũmat puxim

epejukuk—eykipit epejukuk. Wuywebewi iecuḡap peam dinheiro bubu'ukat puxim epejukuk—cekay'ũmat puxim — io'e cebe ip.

18— Icēmān e'em ōn eywebe. Ipi juacat pe, “Deus xe cũḡ ma ekukuap,” i ey'e buje, kabi be bima iboap kukuap cũḡ ma je'e. Ipi juacat pe, “Deus xe cũḡ ḡu ekukuap,” i ey'e buje bit, kabi be bima iboap kukuap cũḡ ḡu je'e Deus xe — Jesus o'e cebe ip.

19— Xepxem kawēnwēn pima eyju Deus eju pũḡ taḡ ma, eybikuyap taḡ ma webay je'e eywebeam—kabi beat je'e — io'e cebe ip.

20— Xexep xe'e, ebapũḡ ma xe'e omubuyxi am jeawerorom pima, ōn tak e'em ixeyũ xe — io'e.

21Ḡebu je Pedro o'jekawēn Jesus eju. — Ocexe ibuyxiat — io'e. — Pebũrũ em cuy oceḡebu ḡu ikērēat kay? —owebe okitpit ikērēān e'eap kay? 7 em ma du? — io'e Jesus pe.

22— Ka'ũma — Jesus o'e. — 7 em ḡu ma. Ade em ma—490 em ma — io'e Pedro be.

23Pedro ekawēn buye, Jesus o'jekawēn iboceayũ be. Deus soat kukanap muwēnuwēn o'e. O'jekawēn iboceayũ mutaybitbin. — Webay ipi kukukat puxim — io'e Jesus. — Kabi beat webay. Imēnpit ipi kukukat puxim. Ipi kukukat oajēm jekapik'ukayũ kay. Kapik'ukayũ bewi ceweroaptei bu am, oajēm ipi kukukat.

24— Koap em kapik'ukat o'tujot ip jekariwa be. Ade jĩjã ceaweroap o'e—mil be dinheiro'a—prata muḡēḡēat'a.

25Imēnpit ixē kapik'ukat kaka ḡu dinheiro. Cedinheiro o'e ḡu ceaweroap teida am. Imēnpuye jekariwa ja'ōbi oḡuju soat tuk'a beat ūm ām, teida am—itayxi ūm ām, ipotpoyũ ūm ām tak.

26O'jēḡ'aecōḡcōḡ cewap. — “Imēnpuk,” io'e jekariwa be. “Oteida ḡuyjom soatei,” io'e kapik'ukat.

²⁷Kapikpik'ukat a'õ buye, cekariwa itabotaidabotbot o'e cekay. — “Eaweroaptei eḡm̃ ḡu juy owebe,” cekariwa o'e cebe. “Pũḡ em tak ka'ũma,” io'e kapikpik'ukat pe. — “Xipat cĩcãat ěn,” io'e kapikpik'ukat.

²⁸— O'ju. Kapikpik'ukat o'ju jebureyũ kay—kapikpik'ukayũ kay. Dao ma o'topabijuk jekapikap peayũ. Pũḡ ma ceaweroap 100 dinheiro osunuy. Yopĩt ma dinheiro osunuy. O'jat jebure yaḡobu eju. — Ğebuje o'yaḡobuaha. — “Eaweroap owebe eteida,” io'e.

²⁹O'jěḡ'aecõḡcõḡ cewap. — “Obure!” io'e. “Etabotaidabotbot okay,” io'e. “Õn soat oteida ḡuyjom—weaweroap,” io'e jebure be.

³⁰— Ixe iměnpit: “Ap!” io'e. “Ḡaxi ma õn cekay,” io'e. — “Iba'ore. Dinheiro kuḡ ḡu õn,” io'e. Iměnpuye ibure daomũnmũnap'a be o'ḡuju. — “Eaweroap teida buje acã, ecejěm,” io'e ibure.

³¹Warara'acat kapikpik'ukayũ itakoma ip o'e jebure awěḡ cocom pima. — Ğebuje ip jeipi kukukat pe o'ju. Soat o'ḡuwěn ip jeipi kukukat pe — io'e Jesus.

³²— Ğebuje kapikpik'ukat ekariwa o'tomuwã. — “Kapikpik'ukat,” io'e. “Xipat'ũmat,” io'e cebe. “Juk ece owebe, 'Iměnpuk. Ḡuyjom cuy oteida,' i. Iměnpuye eteida'ũmap kay kuy ḡebum ḡu oce.

³³Wetabotaidabotbot oḡuy ekay õn pit. Iměnpuxim ma juy eḡuy ěn tak ebure kay,” io'e — io'e Jesus.

³⁴— Kariwa itakoma jĩjã o'e kapikpik'ukat kay. Iměnpuye o'ḡuju daomũnmũnap'a be ipiat'ajo am. — “Teida buje acã dak ecejěm,” io'e cebe.

³⁵Eyju dak eyetabotaidabotbot'ũm pima eywaḡoyũ kay, ikěreāt kay ḡebum puye; iměnpuxim webay dak—kabi beat tak itabotaidabotbot ḡu je'e eykay, ikěreāt kay ḡebum puye — io'e Jesus cebe ip.

Mateus 19

¹Jekawěn epere buje, Jesus Galilėia eipi bewi o'ju. Jepitpin o'e Jesusyũ. Judėia eipi kay oajěm. Wara'at kadi be ma oeku. Jordãodi wĩnãbu ma oeku.

²Adeayũ o'ju Jesus tomuju. Ade jĩjã. O'ju ibo ka beayũ—iwãtaxipiyũ Soat o'ģu'ada. Judėia eipi be o'ģu'ada Jesus.

³Fariseuyũ oajēm ip cekay waram. Jesus a'õ muwarurunap ojuy ip. — Wuyawēwēap tağ tu wuytayxi epereperem, wuyxe cũğ'ũmap tağ jekukum pima xeku? — io'e ip cebe.

⁴— Epetupco juy Deus ekawēntup — Jesus o'e cebe ip. — Imēn ibodup e'em: Kuyje soat muğēğē'ukat ağokatkat o'ģuğē, ayacat tak. Ixeyũ o'ģuğē xepxem ma jekuku am, i — io'e Jesus.

⁵⁻⁶— Imēnpuye Deus o'jekawēn cebe ip—ağokatkat pe, ayacat pedak. Jetayxi bu buje, ağokatkat cēmcēm jebay duk'a bewi, jetayxi eju cucum. Jektop pu buje, ayacat tak jektop eju cucum, i. Xepxep ma ip. Imēnpit pũğat puxim ip o'e jewekuğ soat em jeweweju ip cucum puye. Imēnpuye eytayxi juy epeyepere ģu. Pũğat puxim eyju Deus a'õbi. Deus xe eyju pũğ ma — io'e Jesus.

⁷— Apēneju Moisés o'e: “Eytayxi epere pin pima, ‘Otayxim ģu ece ģasũ bit’ iaptup cuy epetupmubararak. Ğebu je ibodup epetupũm ayacat pe, epere am,” i?

⁸— Moisés imēn o'e, eybu'u jĩjã buye ya'õ dağ jeku am. Kuyje bit imēn ģu o'e. Kuyje Deus soat o'ģuğē.

⁹— Ibocewi e'em õn eywebe. Ağokatkat jetayxi epere buje, wara'at pu am pima, ikērē cĩcãat muğēğēm. Itayxi koapat jektop eju acã o'jepo. Imēn pima, ixē ağokatkat ikērēat muğēğēm itayxi be. Imēnpuye ikērēat o'ğubapukpuk ixē ağokatkat — Jesus o'e.

¹⁰— Ibu'u'u ip pima jewewekay, xipat kuka o'jewebumũn ģu — io'e ip—Jesus eju etaybitbinayũ o'e cebe.

¹¹Ğebu je Jesus o'jede. — Soat pe ģu õn e'em imēnpit. Pũğpũğ ma iğo ekawēn tağ jekukum. Deus ixeyũ mubacan'ũm pima, iba'ore cebe ip jağepũğ ma jeku am.

¹²— Iḡo ekawēn taḡ jewebumūnmūn ḡu ip Deus a'ōbi. Deus soat kukanap kay jījā ip. Imēnpuye jewebumūnmūn ḡu ip. Warara'acat pit jewebumūnmūn ḡu ip—aḡokatkayū. Jewebumūnmūn ḡu jekapap pibun; iba'ore cebe ip ayacat mu'ukreḡ am. Warara'at tak jewebumūnmūn ḡu pūḡ ma o'subudakacap pibun; iba'ore cebe dak. — Imēneju soat pe ḡu ōn e'em. Iḡo ekawēn kayayū be acā ōn e'em. Cekay butayū iḡo ekawēn taḡ cuy jekukum ip — io'e.

¹³Ḡebuje iboceayū bekitkit o'tojot ip Jesus kay. Bekicat yabi jeje jebumōḡ ām, o'tojot Jesus kay. Bekicat peam kawēn ām Deus eju, o'tojot ip. — Bekicat cuy epetojot ḡu juy Jesus kay — io'e ceweju etaybitbinayū iboceayū be. Imēn iboceayū o'ḡukorēm ip.

¹⁴— Āḡ jeedot ip bekitkit okay — Jesus pit o'e. — Imubu'un ḡu juy okay imudot am. Ixe bekitkit oxe yajēm pin ip. Imēnpuxim Deus soat kukanap kabia soat ip yajēm pin oxe—okay itabucayū — io'e. — Imēnpuye epeḡudot cuy okay — io'e.

¹⁵O'jebumōḡ bekitkit abi jeje, bekicat peam kawēn ām Deus pe. O'ju.

¹⁶Pūḡ em ibubut adeat oajēm Jesus kay. — Omutaybitbin'ukat! — io'e Jesus pe. — Soat em Deus xe oḡuy pin wetait. Apēn xipacat oce'e juy, soat em cexe oḡuy am? — io'e.

¹⁷— Apēnpuye ecekawēn owebe, “Apēn xipacat oce'e juy?” i. Pūḡ acā xipat cīcāat. Deus xeku. Apēn wuye'ajojoyū'ūm'ūm pe Moisés o'e iap taḡ cuy jekukum ecesop — io'e. — Imēn jekukum pime, etait eḡuy cexe soat em.

¹⁸— Ajo a'ō daḡ cuy oceku Moisés ekawēn'in? — io'e. — Iḡo a'ō daḡ — io'e Jesus. Warara'acat epeyaoka ḡu juy, i. Wara'acat tayxi kay ḡu juy, i dak. Eybukuruḡ ḡu juy epesop, i dak. Warara'at awēḡ mukērērērēn ḡu juy epesop, i dak.

¹⁹Ibuyxim cuy eyebay epejukuk, eyxi dak, i dak. Eyxeat ikukpin epejukuk eywekukap puxim, i dak — io'e Jesus.

20— Ijop ekawēn taḡ ojekukuku—soat taḡ — io'e. — Ajo dak ḡuto oḡūḡē? — io'e.

21— Soat taḡ oweju jekuku am, ebubut cuy eteida—soat ma. Ibo juy dinheiro tei'ūma eḡūm tadaibocayū be — io'e. — Imēn e'e buje, ade je'e ebubut kabi be — io'e. — Ḡebuḡe ejot okay, oweju jekuku am soat em — io'e Jesus. — Iba'ore — io'e.

22Iḡuycūḡ cīcā o'e, Jesus ekawēn puye, ibubut ade jījā buye. Tacup o'e jebubun. O'jenapōn ixē.

23Ḡebuḡe Jesus o'jekawēn jeweju etaybitbinayū eju. — Iba'ore jījā ibubut adeat ōm ām Deus xe kabi be — io'e cebe ip. — Ibu'u jījā ip Deus a'ō kay ām, itabut cīcā ip jebubut kay buye.

24Camelo ikap pa'ore awi daobi'atok taḡ. Imēnpit ibodi ma iba'ore ibubut adeat ōm ām Deus xe, kabi be — io'e.

25Jewaḡuy muḡēḡēm o'e ip, iboap co buje. — Abu jewedaxijo but? — io'e ip.

26Imēnpuye Jesus o'jeak cekay—iboceayū kay. — Wuywedaxijo ba'ore soat em Deus xe wuydop am — io'e cebe ip. — Deus pe bit soat i'e but — io'e. — Deus pe soat daxijo but — io'e Jesus.

27— Pām oceju? — Pedro o'e. — Kuy soat ocesuiwat eweju jeku am. Ajo dak ocejat? — io'e.

28— Icēmān ōn e'em eywebe. Soat waḡo ōn — io'e Jesus. — Ipi be wepit puje, iisu e'em soat ma ipi daḡ. Xik'i e'em ōn. Israel diwacayū kay ya'ījojo oce'e. Wa'ōbuyxi jījāat oce'e. Ajo xipat Deus xe iap oḡuwēn cebe ip—ajo xipat'ūm Deus xe iap tak. Eyju ma dak Israel diwacayū epeyewede—12 beayū diwacayū. Eyju dak xixik'i epesop. Epeḡuwēn cebe ip ajo xipat Deus xe iap, ajo xipat'ūm Deus xe iap tak.

29— Owebeam soat xewi o'juiayū ade jījā je'jat ip. 100 beat je'jat ip. Jeduk'a bewi o'juiayū, jeipi bewi o'juiayū dak, jebadipyū xewi o'juiayū dak; jewaḡo xewi o'juiayū, jekitpit xewi o'juiayū, jebay xewi o'juiayū, jexi xewi o'juiayū,

jekpotpoyũ xewi o'juiayũ, jedaxityũ xewi o'juiayũ—soat ip ade jĩjã xipacat je'jat ip. Deus xe dak itait jeedop ip soat em — io'e Jesus.

³⁰— Ade ya'õbuyxiayũ'in yopĩcayũm jeedop ip. Ade yopĩcayũ'in ya'õbuyxiayũm jeedop ip — io'e Jesus.

Mateus 20

¹Deus soat kukan pima, uva'a kuḡ jekat peat puxim ixē. Xeku kapikpikayũ kudadam o'e, jewebeam kapik am. Imẽn Jesus ekawẽn o'e jewejuacat mutaybit am. Wuymutaybitbinap muwẽnuwẽn o'e—imẽnpuximap ekawẽn. — Ixe uva kuḡ jekat peat o'ju jebuywatwacayũ kudadam. Kabia isum o'ju, jekat pe tujowat am — io'e. — O'ju — io'e.

²— “Ḡasũ epeju, okat pe obuywat am,” io'e cebe ip—soat pe. “Pũḡ kabia oteida—eyekapikapteim. Okat pe eyepere buje, oteida. Pũḡ isurũḡat'a eyekapikaptei e'em—prata'a,” i. Imẽn o'e cebe ip, iboaptei ibabi daḡ o'e buye—jeka beacat pabi daḡ. — “Xipat,” io'e ip. Imẽnpuye soat o'ju ip ikat pe, ibuywan.

³— Kabia isusu ma o'ju waram kapikpikayũ kuda am. 9 hora bima o'ju. O'tobuxik warara'acayũ—xerem ḡu pẽnpenayũ. — Oajēm ka'ũmḡu pẽnpenayũ kay. Ceaweroroap pe oajēm—tarekrek muxipanap'a be.

⁴— “Epeju okat pe. Oteida eywebe eykapikaptei—ajo cũḡ ma iaptei,” io'e cebe ip. — “Hm hm,” io'e ip. “Ebuywan oceju,”.

⁵Imẽnpuye ip o'ju. — Kariwa waram o'ju. Kaxicuḡ ma waram o'ju. Uvadip kat iwat o'ju. Warara'acayũ o'tujowat jekat pe, kapik am. — Katpujesu warara'acayũ o'ḡuju jekat pe, kapik am tak. 3 hora bima o'ḡuju.

⁶— Katpuje oeku. 5 hora bima, oeku. Warara'acayũ o'tobuxik—ka'ũma pẽnpenayũ. Ceaweroroap pe ip o'e. — “Apẽnpuye eyju kabia bun kapikpiḡ ḡu?” io'e cebe ip.

7— “O'e ġu ocewebe buye, oceju ġu,” io'e ip. — “Ġasū bit eyju dak ōn jeymuju. Oteida eywebe,” io'e. — “Hm hm,” io'e ip. Imēnpuye o'tujowat jekat pe, kapik am.

8— Kaxi cēm pima, ixē uvadip kat iwat jedinheiro kukukat o'tomuwā. — “Kapikpikibiyū etomuwā juy, cekapikapte i ūm ām,” io'e. “Katpuje ajēmibiyū ekapikapte juy eġūm cebe koam. Ġebuġe katpujesu ajēmibiyū be juy eġūm. Ġebuġe kaxicuġ ajēmibiyū be. Ġebuġe kabia isusu ajēmibiyū be. Kabia isu ajēmibiyū ekapikapte eġūm kanomūm,” io'e cebe. — “Hm hm,” io'e jekariwa be.

9— Katpuje ajēmibiyū o'tomuwā 5 hora be ajēmibiyū. Cekapikapte o'ġūm cebe ip, ajēm puje. Pūġ kabia ekapikapte o'ġūm cebe ip. O'jat. O'ju ip.

10— Kabia isu ajēmibiyū ekapikapte o'ġūm kanomūm. Tūybe ade ocejat ocekapikapte iān o'e ip. Imēnpit ibitbit ma ip o'jat jedinheiro—jekapikapte—katpuje ma ajēmibiyū ekapikapte, kabia isu ajēmibiyū ekapikapte dak.

11Imēnpuye uvadip kat iwat kay ip o'e jemāmāmām.

12— “Katpuje acā kapikpiġ o'e ip—wara'acayū. Cūġ ġu o'e tei jo'iat kuka ocedei,” io'e ip. Jemāmāmā ip. “Pūġ hora acā kapikpiġ o'e ip. Oceju bit kapikpiġ soat em ma—kabia isum pima, kaxicuġ pima dak. Kajepi kuġ cīcā oceju, kapikpiġ puye,” io'e ip.

13— “Obure,” io'e uvadip kat iwat jemāmāmāmaat pe. “Xipat ōn. Oġūm ekapikapte wa'ō daġ. Cūġat ōn. — “Pūġ kabia ekapikapte oteida—eyekapikapteim,' i'e buje, ēn tak 'Xipat,' iece owebe,” io'e jemāmāmāmāat pe.

14“Imēn eywebe oġūm, katpuje ma ajēmibiyū be dak oġūm,” io'e. “Teku ekapikapte,” io'e. “Etujopit eduk'a kay,” io'e.

15— “Etakoma ġu okay eġuy, odacup ġu buye,” io'e cebe. “Wedinheiro ma beku,” io'e. “Ōn būrūku poro teida pin,” io'e uvadip kat iwat jemāmāmāmāat pe.

16— Imēntak — Jesus o'e. — Deus icēmat cīcāat. Ajo xipat cexe iam, ajo xipat ġu cexe iam kawēnwēn je'e soat pe. Soat ijo'in ma je'e — io'e Jesus. — Imēnpuye ade ya'ōbuyxiayū'in yopīcayūm jeedop ip. Ade yopīcayū'in ya'ōbuyxiayūm jeedop ip — io'e.

17Jerusalém ka kay cucum pima, Jesus jewēju etaybitbinayū jewekay o'tomuwā adeayū parakpewi. O'jekawēn cebe ip.

18— Eya'ōpicūġcūġ cuy epesop! — io'e cebe ip. — Jerusalém ka kay cum wuyju — io'e Jesus. — Soat waġo ōn. Iboceayū osubamukirik, okay itakomaayū be odujowat am—paīyū kukukayū be, Moisés ekawēn imutaybitbin'ukayū be dak. “Ikērēat kuġ ēn ocexe,” i je'e ip owebe — io'e Jesus. — “Eje'ū juy,” i je'e ip owebe — io'e.

19Judeu'ūmayū be odujowat ip — io'e. — Owaywayway jījā je'e ip. Omupokupok ip. Korosa jeje oba mupaya ip. Oaoka ip. Imēnpit xepxep xet kap puje, waram ġuto ocetait — io'e 12 beayū be.

20Ġebuġe Zebedeu tayxi oajēm Jesus kay. Je'iyū eju oajēm—āġokatkayū eju. Ojġġ'aecōġcōġ Jesus wap. Ibikuyap kay o'e Jesus xewi.

21— Ajo-kay ēn? — io'e Jesus cebe. — O'iyū dak imēn cekay, pūġ xik'i eba'at kadi, wara'at eba'ūġat kadi. Imēn ōn cekay, ēn soat kukan puje — io'e. — I juy ece owebe: “Ekawēn taġ oce'e ewebe,” i — io'e Jesus pe.

22— Iba'ore — Jesus o'e cebe ip. — Eyetaybit pūn'ūma eyju iboap ojujuy oxewi. Apēn owebe ipiat o'supi'ajoat ip iap puxim tu eywebe dak ipiatsupi'ajoat ip? — io'e. — Hm hm — io'e ip. — Ocewebe dak ipiatsupiajoat ip apēn ewebe ipiat o'supi'ajoat ip iap puxim — io'e Zebedeu ipotpoyū.

23— Ha'a — io'e Jesus. — Apēn owebe ip ipiat o'supi'ajo iap puxim ma eyju dak ipiat epesupi'ajojo — io'e cebe ip. — Imēnpit wa'ōbi ġu jeedop ip oba'at kadi—webay a'ōbi acā jeedop ip. Wa'ōbi ġu jeedop ip oba'ūġat kadi—webay a'ōbi acā jeedop ip. Deus a'ōbi acā ixeyū iboka kaxikxik'i jeedop—Deus o'taēiyū — io'e Jesus.

²⁴Warara'acat iboam co buje bit, itakoma o'e ip xepxepayũ kay—Zebedeu ipotpoyũ kay. 1o beayũ itakoma o'e ip.

²⁵Imēnpuye Jesus: — Epesot cuy okay — io'e cebe ip—soat pe. — Eyetaybit Judeu'ũmayũ kukukayũ soat em ya'õpuruğ jebekitkiyũ mujujum iam — io'e cebe ip. — Ikukukayũ soat em biğ ma jebekitkiyũ mukapikpiğ'uk ip iam — io'e. — “Oca'õbuyxi jĩjã,” i'e'em ip jebekitkit pe soat em.

²⁶Eyju bit ka'ũma. Imēn ġu juy epeyewekuk. Eyju bit kariwaboğ pin pima, warara'acat puywatwan cuy epesop.

²⁷Ya'õbuyxian pin pima, eybureyũ beam tei'ũma epeyekapikpik cuy — io'e Jesus.

²⁸— Imēntak soat wağo òn — Jesus o'e. — Warara'acat pe obuywat am ġu ojot ijodi. Warara'acat puywatwat'ukan ojot. Adeayũ daxijo am ma ojot. Soat em itabēğ jeedop ip kabi be, cewebeam oje'ũ buye — io'e Jesus.

²⁹Jericó ka bewi o'ju ip—Jesusyũ—adeayũ. Jesus tomuju o'ju ip.

³⁰Xepxepayũ oabik e bitako dağ—ita'ũmayũ. — Jesus ijoma kapkam — adeayũ o'e ita'ũmayũ be. Ğebuje ya'õberen o'tomuwã ip Jesus kay. — Davi naxeğebit ěn. Etabotaidabotbon cuy eğuy ocekey — ita'ũmayũ o'e Jesus pe.

³¹— Mũğ'i juy epesop! — io'e adeayũ. O'ğukoreñ. Imēnpit biğ ma o'jewãwã ya'õberen. — Kariwa! — io'e ma'ğuto. — Davi naxeğebit ěn. Etabotaidabotbon cuy eğuy ocekey — io'e ip Jesus pe.

³²O'jecũ Jesus. — Epesot okay — io'e ita'ũmayũ be. O'ju ip cekay—Jesusu kay. — Ajo-kay eyju oxewi? — io'e cebe ip.

³³— Ocetadam ece — io'e ip jekariwa be. — Jetada òn — io'e Jesus.

³⁴— Ita'ũmayũ kay wetabotaidabotbot — io'e. Ita o'sutamucay itamudim am. Iboap e isum ma o'jewetada. O'jecoan ip. Jesus tomuju o'ju ip, o'je'ada buye.

Mateus 21

¹Jerusalém ka tēḡ pima Jesusyũ, oajēm ip Betfagé ka kay. Co'a bicũḡpe osunuy—Oliveiradip'a bicũḡpe. Ibocewi jeweju etaybitbinayũ o'ḡuju Jesus. Xepxep o'ḡuju. Wara'at aḡoka kay o'ḡuju.

²— Epeju juy aḡoka kay—wuywapat ka kay — io'e. O'ḡukũyjo. — Bomaku epeju. Dao ma jumenta epetobuxik. I't'it eju ma juy epetobuxik — io'e. — Ikirikirik opop ip. Epeḡuwekap cuy. — Imuwekap puje, epetojot okay jumenta, i't'it tak — io'e Jesus xepxepayũ be. — Hm hm — io'e ip. — Ocetojot cuy.

³— “Ajo pēnpēn eyju?” i'e'em iboceayũ eywebe bima, “Ikuḡ'ũm puye, ocekarwa jumenta kay, i't'it kay dak,” i juy epe'e cebe ip — io'e Jesus. — “Ha'a. Epetujowat ḡaxĩn ma,” iboceayũ je'e eywebe — Jesus o'e. — Okay imujum je'e — Jesus o'e. — Hm hm — io'e ip.

⁴⁻¹¹Jesus a'ōbi o'ju ip. Jumenta o'tobuxik ip. Ikirikirik osunuy. O'ḡuwekap ip. I't'it tak o'ḡuwekap ip. Jesus kay o'tujuajēm. Jeekabek jumento ukxabi jeje o'jomōḡ ip. Oabik Jesus iekabek ceje jumento ukxabi jeje. Ade jĩjã iboceayũ jeekabek o'ḡupayapaya ip Jesus wap e daḡ, ya'ōbuyxi cexe ip puye. — Xipat cĩcãat Jesus — io'e adeayũ—Jesus wap cuibiyũ, tomujuayũ dak. — Davi naxeḡebit teku. Deus kuy imucokcokcoḡ, Deus a'ōbi oajēm teku wuykay buye. Deus ya'ōbuyxi jĩjã. Idip cĩcã — io'e ip ya'ōberen, icokcok cĩcã buye. Jerusalém ka kay oajēm Jesus. Soat Jerusalém watwat yaḡuybabi'ũm o'e ip, jetabiba'arēm puye. — Abu sute? — io'e ip. — Jesus teku — adeayũ o'e cebe ip. Itaybicayũ o'e. — Nazaré ka wat teku. Deus ekawēn muwēnuwēn'ukat teku—Galiléia eipi bewiat — io'e ip. Imēn soat o'jebapuk apēn Deus ekawēn muwēnuwēn'ukat o'tupmubararak Deus a'ōbi. Imēn juk adi o'jekawēn: Jerusalém watwat cuy epeḡukũyjo: “Eykukukat omuyku. Jumento ukxabi jeje xik'i omuy—jumenta'it'it ukxabi jeje. Ya'ōdidiat eykukukat je'e,” i juy epe'e — i juk o'e—Deus ekawēn muwēnuwēn'ukat o'e.

¹²Oajēm Jesus puca deidada'ukayũ kay. Deus eju kawēnwēnap'a be osodop ip, puca bubu'ukayũ dak. Yabogat'a be osodop ip. Dinheiro

mutrokakan'ukayũ emesa o'ğuy'at. Wũn'i! Pukaso deidada'ukayũ abikbikap o'ğudu'udu. Batku! Yabikbikap o'ğuy'at Jesus. O'ğujēm soat ip.

13— Deus ekawēntup e'em: Oduk'a soat ka dağwiacat oweju kawēnwēnap'am je'e, i'e'em Deus ekawēntup. Eyju bit Deus tuk'a epeyamuwexat ibukurukat dopdopap'am Jesus o'e cebe ip. Imēn o'e Jesus, dinheiro bu am, Deus tuk'a be ajēmjēmayũ muğuykukum ip puye.

14Taokērēayũ oajēm Jesus kay. Ita'ũmayũ oajēm. Deus eju kawēnwēnap'a be osodop ip. Soat o'ğu'ada Jesus—ita'ũm topibiyũ, taokērē topibiyũ dak.

15— Xipat cĩcãat tekũ — bekicat o'e, Jesus muwēnuwēn o'e. — Davi naxeğebit tekũ — i'e'em ip. Idip ma o'jekawēn ip. Paĩyũ kukukayũ bit itakoma o'e ip Jesus kay, Deus eju kawēnwēnap'a be ma bekicat o'jekawēn puye, ade o'ğu'ada buye dak. Moisés ekawēn imutaybitbin'ukayũ dak itakoma o'e.

16— Eya'ĩjojo ģu du bekitkit ekawēn? — io'e ip Jesus pe. — Hm hm — Jesus o'e. — Oya'ĩjo ma. Imēn tağ Deus ekawēntup e'em: Deus bekitkit o'ğutaybit cedağ ma jawēğmudim am—yopĩcat tak, i. Iboaptup cuk epetupcoco ģu du? — io'e Jesus. — Iboam eyetaybit — io'e paiyũ kukukayũ be.

17O'ju Jesus Jerusalém ka bewi. Betânia ka kay oajēm. Jexecap ka kay oajēm.

18Kabia bima, o'jepit Jerusalém ka be. Jepitpin pima, ire o'e Jesus.

19Figueira'ip o'yopcoco, jepitpin pima. E bidase osunuy ibo figueira'ip. Oajēm yopkay—figueira'ip kay. O'yadobuxik ģu figueira'a. Ya'ũmğũ figueira'a. Tup acã o'tuptobuxik. Tõh! — A'a'e ģu ece'e — io'e Jesus figueira'ip pe. — Waram ma dak ka'ũma — io'e. Ğebuje figueira'ip dao ma o'je'ip'eũ.

20Jesus eju etaybitbinayũ yopco buje, yağuybabi'ũm o'e ip. — Apēneju dao ma iğo'ip yoporo ģasũ? — io'e ip.

21— Soat em eyetabut okay bima, eyju dak kuka epe'e apēn figueira'ip pe oce iap puxim. Epeyopmupuruk kuka — Jesus o'e cebe ip. — Ka'ũma ibo

bit. Eywebe dak i'e but ite co'a be: “Wede ece ijocewi. Aakōm cuy idixidi be,” i. Imēn yaakōm, Deus yamuakōm puye, Deus kay eyetabut puye.

²²Deus kay eyetabut pima, epejoojoy epejat, Deus eju kawēnwēn pima dak — io'e Jesus.

²³Jay. Waram oajēm ip Jerusalém ka be. Deus eju kawēnwēnap'a be oōm ip. Adeayū mutaybitbin o'e Jesus yaboğat'a be. Imutaybitbin pima, paīyū kukukayū oajēm, Judeuyū kukukayū dak. — Abu-a'ōbi ēn jekukum? Deus a'ōbi du? Abu-a'ōbi ijop e'eap tağ jekukum ēn? — paīyū kukukayū o'e cebe. Imēn tak Judeuyū kukukayū o'e cebe.

²⁴— Koap cuy eyju ma omukūyjom cuy epe'e apēn oce — Jesus o'e. — Iboap muwēn puje, ōn tak ocede eywebe eyetaybit am abu-a'ōbi jekukum ōn iam.

²⁵⁻²⁷— Abu-a'ōbi juk oeku João Batista? Abu-a'ōbi juk ocemubatisasan o'e xeku? Deus a'ōbi ma du eyxe? Ijodiat a'ōbi ġu xe'e eyxe? — io'e Jesus cebe ip. — Ocetaybit ġu — io'e ip Jesus pe. Imēn o'jekawēn ip Jesus pe, jeyağuy dağ. — Cebe wuy'e buje, “Deus a'ōbi,” i, “Apēnpuye dak eyetabut ġu João kay?” i kuka o'e wuywebe — io'e ip jewewebe. — “Ijodiat a'ōbi,” i wuy'e bima bit, adeayū itakoma kuka o'e ip wuykay, ixeyū xe João Deus ekawēn muwēnuwēn'ukat puye — io'e ip jewewe be. Imēneju o'jekawēn ip Jesus pe: — Ocetaybit ġu — io'e ip. — Kā — io'e. — Abu-a'ōbi João Batista oeku iap epeğuwen ġu owebe. Ōn tak oğuwēn ġu eywebe abu-a'ōbi ōn jekukum iap — io'e Jesus.

²⁸Jesus o'jekawēn tak. — Eya'ōpicūğcūğ cuy epesop wekawēn kay — Jesus o'e iboceayū be. Wuymutaybinap ekawēn o'ğuwēn. Uvadip kat iwat muwēnuwēn o'e. — Ixe uva'a kukat xepxep ipotpoyū osodop. Koapat pe o'jekawēn: “Okpot,” io'e cebe. “Kapiğ cuy ēn ġasū okat pe.”

²⁹— “Ap!” io'e. Imēnpit ġūyjom o'jewağuy: “Kapiğ cuy ōn webay beam,” i. Imēnpuye o'ju jebay kat pe kapiğ.

30— Wara'at pe o'jekawēn—cebay o'jekawēn: “Okpot,” io'e wara'at pe. “Kapiḡ cuy ḡasū okat pe.” — “Hm hm,” io'e. “Kapiḡ puk ñn. Cum puk ñn,” io'e jebay be. Imēnpit o'ju ḡu jebay kat pe.

31-32— Pebicat jebay bikuyap taḡ oeku? — Jesus o'e iboceayū be. — Koapat ma — io'e ip. — Cūḡ ma epeyekawēn — Jesus o'e. — Yapoayū ixē koapat puxim ip, iecuḡap peam dinheiro bubu'ukayū dak. Ibuxim ip, João kay itabut puye ip. Deus soat kukan pima, ixeyū dak Deus xe jeedop ip. Eyju bit ka'ūma! João oajēm imuwēn ãm apēn cūḡ ma Deus etabun iap. Eyju bit eyetabut ḡu cekay. Cekay itabucayū epejojojo. Imēnpit eyetabut ḡu João kay — io'e Jesus. — Ikērēāt kuḡ epesop. Imēnpit eyḡuycūḡ ḡu epesop ikērēāt kay—eyetabut'ūmap kay. Deus a'õ kay jekuku pin ḡu eyju — Jesus o'e paīyū kukukayū be, Judeuyū kukukayū be dak.

33Waram tak o'jekawēn Jesus—wuymutaybitbinap ekawēn—imēnpuximap ekawēn. Aḡokatkat jekat o'tiotaap muwēnuwēn o'e. — Aḡokatkat uva bune o'subunedaída — io'e Jesus. — Pere ḡebujep — Jesus o'e. — Ḣebuje korara o'ḡuḡē jekat etako daḡ. Uvadip koreren o'jomuy. Pere. Uva'abidi muwesoḡsoḡap tak o'ḡuḡē jekat pe. — Ḣebuje uvadip wiwimap'a o'yamuy jekat pe—kadaidip wiwiap'a—umat'a. Pere. O'jepere. — Ḣebuje uvadip wiwimayū o'jomuy jekat pe, uvadip wiwi am bomaku. Uva'a o'yaūm cuy ip ikat iwat pe. Imēn teim ip iūm cuy uvadip iwat pe. — Ikat iwat wara'at eipi kay o'ju. Iboma omuy wara'at eipi be.

34— Yabubuap ekaxi ajēm puje, jebuywatwat'ukayū o'ḡuju jekadai'a bu am—pūḡpūḡ'a jekat peat'a'in.

35— Oajēm ip uvadip wiwiayū kay. — “Ijo'a bum ocesot,” io'e ip. “Ikat iwat a'õbi ocesot,” io'e ip. — “Ap!” uvadip wiwiayū o'e. Ibu'u ip o'e yaūm ãm. Uvadip wiwiayū oajēmiayū o'jat ip. Pūḡ ixeyū'in o'yaoka ip. Poḡ. Wara'acayū ixeyū'in o'yabuḡbuḡ ip wita'am. Warara'acayū ixeyū'in yaokakam ip. O'jenapōnpōn ip—ikat iwat buywatwat'ukayū.

36— Waram ḡuto wara'acayū o'ḡuju ixē kadaidip iwat. Jebuywatwat'ukayū o'ḡuju cekay ip—uvadip wiwiayū kay. Ade o'ḡuju. — Oajēm ip. Uvadip

wiwiayũ bit oajẽmiayũ o'jat ip. Pũḡpũḡ o'yaokaka ip. Wara'acayũ o'yaoka ip. Warara'acat o'yabuḡbuḡ ip. Imẽnpuye ibuywatwat'ukayũ o'jepit jekariwa kay—ikat iwat kay.

³⁷— Imẽneju ikat iwat jekpot o'ḡuju cekay ip—uvadip wiwiayũ kay. Tũybe ibuxim ip okpot jukuk iãn o'e—ikat iwat o'e. O'ḡuju. Jekpot o'ḡuju.

³⁸— Oajẽm ipot cekay ip. Ajẽmjẽm pima, o'jojojo ip. — “Ga'a,” io'e ip jewewebe. “Ayaoka. Ikat iwat ipot teku. Cebay e'ũ buje, ite ma uvadip iwan je'e. Ayaoka juy. Imẽn tip iwacayũm acesop!” io'e ip — io'e Jesus.

³⁹— Ipot o'jat ip. O'tujowat ip. Ikat etako be o'yaoka ip. Poḡ.

⁴⁰— Ikat iwat waram ajẽm puje, apẽn je'e jekat peayũ be? — Jesus o'e ya'ĩjojoayũ be.

⁴¹— Uvadip wiwiayũ aokam — io'e ip. — Ajẽm puje, yaoka. Ipiat supi'ajoat cebe ip, yaoka ip. Wara'acayũ jomuy tip wiwi an. Ḡebuje ixeyũ uva'a yaũm ip, yarum puje — io'e ip Jesus pe.

⁴²— Imen e'em Deus ekawẽntup: Uk'a muymuy'ukayũ o'e, “Ite'a xipat ḡu wita'a,” i, i. Yakẽrẽ o'e cexe ip, i. O'yaxik ip, i. Warara'acat pit o'e, “Ite'a yadip ma,” i, i. Uk'a muycemucemat'am o'e, i. Iboap xipat cĩcã wuyxe, Deus imẽn o'e buye, i'e'em Deus ekawẽntup. Iboaptup epetupcoco ḡu du? — io'e Jesus cebe ip. Iḡo'a Cristo buxim—yamuycemucemat'a.

⁴³— Juk epetupcoco — io'e Jesus. — Imẽneju Deus soat kukan pima, ixexẽ ḡu epesop. Ixexẽ bikuyap e'e'ukayũ acã ixexẽ jeedop ip — io'e Jesus paĩyũ kukukayũ be, Moisés ekawẽn imutaybitbin'ukayũ be dak.

⁴⁴— Iḡo'a jejewi je'at puje, o'jewenõmnõmnõm kuka. Ijodiat ceje iḡo'a at puje, tõm a kuka o'e ip — io'e Jesus. Iboap ekawẽn o'ḡuwẽn Deus a'õbi õn jekukum iam ixeyũ mukũyjoap ojuy.

⁴⁵Paĩyũ kukukayũ Jesus ekawẽn o'ya'ĩjojo ip, Fariseuyũ dak. Ade wuymutaybitbinap ekawẽn o'ya'ĩjojo. Deus ekawẽn itaybit o'e ip ixeyũ

muwēnuwēn o'e iam. — Jesus ijop ekawēn o'ḡuwēn wuymukorēm ām — io'e ip jewewebe.

⁴⁶Jesus daomūn ojuy o'e ip. Iparara bit o'e ip adeayū buxixim. Adeayū xe Jesus Deus ekawēn muwēnuwēn'ukat o'e, ibuye iparara o'e ip Jesus daomūn ām.

Mateus 22

¹Waram Jesus o'jekawēn jewējuayū be. Wuymutaybitbinap ekawēn o'ḡuwēn—imēnpuximap ekawēn. Ipi kukukat muwēnuwēn o'e jewējuayū mutaybit am.

²— Deus wuynomuwā jewekay iap ipi kukukat adeayū o'tomuwā jekpot ewebumūnap epeta kay iap puxim. Ixe ipi kukukat peta o'ḡuḡē, jekpot o'jewebumūn puye — io'e Jesus.

³— Jebuywatwat'ukayū o'tomuwāiyū be o'ḡuju tomuwā ām, jekpot epeta beam ip tomuwā ām, puybit o am. O'ju ip. O'tomuwā. Imēnpit o'takoyiayū oajēm ḡu ip, taobu'u ip puye.

⁴— Wara'acayū o'ḡuju ḡuto—jebuywatwat'ukayū. — “I juy epe'e o'tomuwāiyū be: ‘Kuy biopak oyaoka—biopak'it'it tak. Soat ma opop, peta be i'o am. Epesot cuy,’ i. ‘Ade puybit puye,’ i,” ixe o'e—ipi kukuk'ukat o'e jebuywatwat'ukayū be. O'ju ip.

⁵— O'tomuwāiyū bit osodot ḡu. O'taobu'un ip. Jewaywayway ip o'e. Oajēm ḡu ip peta kay. O'ju ip wara'at ka be. Pūḡ ixeyū'in kadaidip pe o'ju. Wara'acayū tarekrek mūn'a be o'ju ip. O'ju ḡu peta be. Peta iwat ekawēn kay ḡu o'e ip.

⁶— Ḡebuje wararar'acat ixeyū'in ibuywatwat'ukayū o'jat ip. Xipan ḡu o'jukuk ip. O'yaoka ip. Oe'ū. Poḡ.

⁷Ipi kukukat itakoma jījā o'e ibuye. Sorarayū o'ḡuju, jemunomuwāayū aokam, aḡokaxirixiri kasukamuy'ūm ām.

8— Ĝebuje jebuywatwat'ukayũ be o'jekawẽn. “Kuy peta opop, okpot jewebumũn puye. Imẽnpit wemunomuwãayũ xipat'ũmayũ. Imẽnpuye ixeyũ ajẽmap cũğ ĝu oxe,” io'e.

9— “Epeju juy e dağ, uk'a ukpibubu dağ tak,” io'e jebuywatwat'ũkayũ be. “Wara'acayũ epetakoy—e dağayũ. Soat cuy epetakoy—epetobuxikiayũ,” io'e. — “Hm hm,” io'e ip.

10O'ju ip. O'takoy. E dağayũ o'takoy. Soat pupum ip o'e—o'tobuxikiayũ—xipacayũ, xipat'ũmayũ dak. — O'tujowat ip jekariwa kay. Imẽnpuye yanopapũn o'e jewebumũnap'a cemudakoyũm.

11— Ĝebuje jemudakoyayũ kay oajẽm. Ipi kukukat oajẽm, ijo am. Jewebumũnap ekabek kuğ'ũmat o'tobuxik.

12— “Apẽnpuye juk eõm, obure?” io'e. “Jewebumũnap ekabek kuğ ĝu ẽn,” io'e cebe. O'jede ĝu, yağuybabi'ũm o'e buye.

13— “Epesubamũnmũn cuy—ceba, sui dak epesuimũnmũn,” io'e ipi kukukat jebikuyap e'e'ukayũ be. “Epejoxik cuy kabiokboğ pe, wuy Deus wi,” io'e ixeyũ ipi kukukat. “Bomaku ağokat kayũ tõtõn jeedop. Tũy dak ip jenũy yeiyei je'e ip ipi bun,” io'e — io'e Jesus, o'ya'ĩjojoiyũ be imutaybitbin pima.

14— Ade ma o'takoyiyũ e'em ip. Pũğpũğ pit o'taẽiyũ e'em ip—Deus o'taẽiyũ — io'e Jesus ixeyũ be. Ibũrũ ma o'e Jesus ekawẽn. Imẽn o'jekawẽn Jesus ade ma Deus kay o'takoy buye. Imẽnpit pũğpũğ acã ip Jesus eju jekukum. Pũğpũğ acã Deus xe.

15Fariseuyũ o'jeawero ip, Jesus a'õ muwarurun ojuy ip puye. — Apẽn Jesus ekawẽn ağukorẽm? — io'e ip jewewebe.

16Jewewebe imẽn kawẽn puje, Fariseuyũ jewegu etaybitbinayũ o'ğuju ip Jesus kay. Herodes ebekitkit tak o'ğuju ip. Oajẽm soat ip. — Ocemutaybitbin'ukat — io'e ip Jesus pe. — Soat em ẽn icẽmãn e'em. Apẽn Deus ibikuy ocewebe jeku am iam ẽn ocemutaybitbin. “Iğõ du xipat exe?” i'ũmğu ẽn e'em warara'acat pe emutaybit am. Kacũğ kadiat cocoap tomuju ĝu ẽn e'em “Teku xipat,” i — io'e ip.

17— Cedağ tu exe dinheiro ũmũm oceju bima Roma ka kukukat peam? —César peam? Ixe wuyedinheiro ojuyjuy cebeam teidadam—César beam. Teida buje, wuyawewēap ekawēn tağ ġu kuka ajeku? — io'e ip.

18Imēnpit Jesus itaybit ikērēm okuk pin ip iam. — Apēnpuye eyju wa'õmuwarurun ojuy? — io'e. — Omuykukum ojuy eyju — io'e cebe ip.

19— Dinheiro isurũğat cuy epetojot owebe—pũğ'a'in—dinheiro'a yaũm Roma ka kukukat peat'a'in — io'e cebe ip. O'yadojot ip dinheiro isurũğat'a—yopĩcat'a—prata muğēğēat'a.

20— Abu-biõğbuk ija'a be—dinheiro'a be? — io'e. — Abu-butet tak ija'a be?

21— César biõğbuk, ibutet tak — io'e ip. — Imēnpuye iğo'a César pubut'a—dinheiro'a — io'e. — Cemuojujuy epeğũm César be wuyeipi kukat pe — io'e. — Deus pe dak cuy epeğũm cemuojujuy — io'e.

22Iboap ekawēn buye, mũğ ma osodop ip. O'jēm ma ip Jesus xewi. O'yağuybabi'ũm ip. — Ya'õmuypit pa'ore wuywebe — io'e ip jewewebe.

23Ixe kabiam Saduceuyũ oajēm Jesus kay. Judeuyũ osodop ip. Tũybe wuye'ũ buje waram ġuto acejetait ġu iãn o'e ip.

24— Ocemutaybitbin'ukat! — io'e ip Jesus pe. — Moisés juk kuyjeayũ mutaybitbin osunuy: Iwağo e'ũ buje, jekitpit jewebumũn cuy jewağo'ũm tayxibuk eju, itayxibuk i't'et'ũm pima, i. I't'et pima, iwağo'ũm tieğ ipotpot kuka o'e i't, i. — Imēneju ocetaybit ġu abu-tayxim e'em ixe ayacat iam, waram ce'ũ'ũayũ etait puje — io'e ip cebe.

25— 6 beayũ osodop ip iwağo kitpityũ. Iwağo jewebumũnat o'e. Oe'ũ, jekpotpet'ũm puxe ma. Imēnpuye pũğ ixeyũ'in o'jewebumũn jewağo'ũm tayxibuk eju—jewağo nomujuat.

26Oe'ũ ixe dak. Jekpotpet'ũm puxe ma. Imēnpuye wara'acat o'jewebumũn itayxibuk eju—pũğ ixeyũ'in. Oe'ũ ixe dak. Jekpotpet'ũm puxe ma. Imēn o'jewebumũn ip—ikitpiyũ—soat ip. Pũğpũğpũğ ma o'jewebumũn ip itayxibuk eju. Soat oe'ũ ip—pũğpũğpũğ ma.

²⁷Ibocewi ixē ayacat i'it'et puxe ġu ma ixē dak oe'ũ.

²⁸Imēn pima, ajo cūġ ma exe? Abu-tayxim je'e ixē ayacat waram ġuto wuyetait puje? Soat ip o'jewebumūn ixē eju—7 beayũ — io'e ip Jesus pe.

²⁹— Cedāġ ġu eyju jewaġuyġuy — Jesus o'e. — Tūybe waram acetait ġu iān eyju. Eyetaybit ġu Deus ekawēn iam. Deus bacaam tak eyetaybit ġu. Deus warara'acat podi ma jebacaap kuġ iam — Jesus o'e.

³⁰— Waram jetait puje, wuyjuyũ jewebumūnmūn ġu ip. Kabi beat co'i ip je'e—Deus ekawēn tojtjot'ukat co'i — Jesus o'e cebe ip.

³¹⁻³²— Imēntak Deus oe'ũiyũ kukukat ġu—itabēġayũ kukukat acā. Imēnpit juk o'jekawēn ixē: Ōn Deus, i. Abraão itabut mabuk okay, Isaque dak, Jacó dak, i. Imēn Deus cuk o'e. “Itabut ip okay,” io'e Deus, waram ġuto ip o'jetait puye. Ce'ũ'ũayũ ġu itabut Deus kay—itabēġayũ acā. — Imēneju wuyetaybit ce'ũ'ũayũ waram ġuto itabēġ jeedop ip iam. Wuyetaybit tak Deus ce'ũ'ũayũ kukukat ġu iam, Deus ekawēntup e'em. Epetupco — io'e Jesus.

³³Adeayũ iboap co buje, yaġuybabi'ũm o'e ip, imutaybitbinap puye.

³⁴Fariseuyũ bit Saduceuyũ o'ġuymūġ iap awēġ co buje, o'jeawero ip Jesus pe.

³⁵Pūġ ixeyũ'in o'jekawēn Jesus eju. Moisés ekawēn imutaybitbin'ukat osunuy xeku. Jesus a'õmuwarurun ojuy xeku.

³⁶— Ocemutaybitbin'ukat! — io'e Jesus pe. — Pu-ġu Moisés ekawēn'in yoboġ cīcā wuymukũyjobit am? — io'e Jesus pe.

³⁷— Iġo ekawēn: Deus cuy ikukpin cīcā epejukuk, i. Warara'acat kukpinap podi ma juy epejukuk. Eyxe ikukpin cīcā buye, ibikuyap taġ cuy epeku soat em; xipacat kay dak cuy epesop ġebum, i.

³⁸— Imēn imubararakap opop Deus ekawēn tup pe. Iġodup kay kũyjobin cīcān ma epesop. Iġodup wara'atup podi ma — io'e cebe ip.

³⁹— Wara'at tak ixē ekawēn'in yobōġ cīcā wuymukũyjobit am. Imēn e'em: Xipan cuy warara'acat epejukuk eyewekukap puxim ma, i.

⁴⁰Iğodup pewi soat tup o'jebapuk—Deus ekawēn muwēnuwēn'ukayū emumutaybitbinaptup, Moisés ekawētup tak, soat o'jebapuk iğodup pewi.

⁴¹Fariseuyū eawero buje, Jesus o'jekawēn cebe ip.

⁴²— Abu ipot ixē Cristo? Abu Deus emunaē? — Jesus o'e cebe ip. — Davi naxeğebit xeku — io'e ip.

⁴³⁻⁴⁴— Apēnpuye ixē Davi kuyje o'jekawēn Deus biōğbuk a'ōbi: “Cristo okukukat,” i? Imēn o'tupmubararak kuyje: Cristo okukat—Deus emunaē, i. Deus o'jekawēn Cristo be, i. “Xik'i. “Ekay itakomaayū a'ōbacaap cuy oğuy'ūm,” io'e, i. “A'ō kay kūyjobin jeedop ip,” io'e, i. “Ēn ixeyū kukan'ūm pima, oxe ma juy eğuy,” io'e, i.

⁴⁵Davi juk o'e Cristo be—Deus emunaē be: “Ēn ma okukukat,” io'e. Imēnpuye ibapuk ma wuyxe Davi naxeğebit acã ġu Cristo osunuy—Davi kukukat tak osunuy — io'e Jesus.

⁴⁶Ibocewi ka'ūmğuat o'jede Jesus pe. Cede ba'ore osodop ip Jesus pe. Ya'ōbabi'ūm ip o'e Jesus a'ōbu am.

Mateus 23

¹Ğebye Jesus o'jekawēn adeayū be, jeweju etaybitbinayū be dak.

²— Fariseuyū itaybit cīcã ip Moisés ekawēn imutaybit am, Moisés ekawēn itaybitbin'ukayū dak itaybit. Imutaybitbin cuy ip ja'ōbi, itaybit puye Moisés ekawēn muwēn ãm — io'e Jesus.

³— Imēnpuye soat cuy epe'e ya'ō dağ kūyjobin cuy epeku soat i'e'e iap tağ. Imēnpit cekukuap tağ ġu juy epeku, Deus kay kūyjobit'ūm ip puye. Deus ekawēn imutaybitbin ip. Deus a'ō kay bit kūyjobit'ūm — io'e Jesus cebe ip.

⁴— Ixeyū e'em warara'acayū be: “Moisés ekawēn tağ cuy epeku—soat tağ,” i. Imēnpit soat tağ ġu ixeyū dak jekukum Moisés ekawēn tağ — io'e. — Eybuywatwan ġu ip Moisés ekawēn tağ eyeku am. Pūğ em tak ka'ūma — io'e Jesus.

⁵— Soan ma e'em ip warara'acat pe jejojoan. Deus ekawëntupat ekawën mubarararağ ip wara'atup pe. Ibo dup mōğmōğ ip tupmün pe—tuperenaptup. Iğo mün pe mōğmōğ ip jedopa'a dağ, jeba dağ tak warara'acat pe tup mün jojoan. Imën ojuy ip ixeyū kay warara'acat ağuy dağ, “Deus kay cĩcãat teku,” i warara'acat pe i'e am. — Jesay iwaruat kuğ ip jekukum warara'acat muak am jekay. Jesay ukpi mubōğubōğ ip warara'acat pe jejojo an.

⁶— Petatam pima kariwawayū nuyap pe abik ojuy ip. Ya'ōbuyxiat tūyap pe abik ojuy ip Deus eju kawënwënap'a be, jebureyū be jejojo am.

⁷Icokcok cĩcã ip warara'acat “Eya'ōbuyxi jĩjã” i'e buje cebe ip, adeayū etabixe tarekrek pupuap pe. Icokcok warara'acat “Omutaybitbin'ukat” i'e buje cebe ip. Imën icokcok cĩcã ip warara'acat pe ibuyxim ikuk am soat etabut pe.

⁸— Ikitpitpiyū buximayū eyju bit—soat — io'e Jesus jewējuayū be. — Ōn ma eykukukat. Wara'acat pit ka'ūma. Imënpuye i'ümğū juy warara'acayū eywebe, “Ocemutaybitbin'ukat,” i, eyju ikitpitpiyū buxim puye — io'e Jesus.

⁹— Ipi ju bima, “Warara'acat podi ma ya'ōbuyxiat ěn,” i'ümğū juy epe'e. Pũğ ma soat podi ma ya'ōbuyxiat—kabi beat acã—wuyebay acã — io'e.

¹⁰— Warara'acayū “Okukukayū eyju,” i'ümğū juy ip eywebe. Imën cuy ğu ip, ōn acã eykukukat puye. Ōn Deus emunaẽ — io'e Jesus.

¹¹— Ya'ōbuyxiat podi ma eyeweweju, eybuywatwat'ukat ma e'em — io'e.

¹²— Ya'ōbuyxi pin'ūmat yoboğ e'em Deus xe — io'e.

¹³O'jekawën Jesus Fariseuyū be, Moisés ekawën imutaybitbin'ukayū be dak. — Karem ma ipiat epesupi'ajo! Ipi juacat muğuykuku'ukayū eyju! Iba'ore warara'acat pe itaybit am ajo xipat Deus xe iam. Xipat Deus xeap ekawën itaybit ğu ip. Deus kay kũyjobit ğu ip, iboap ekawën epeğuwën ğu buye. Deus kay eyju kũyjobit ğu. Warara'acat mubu'u'un tak eyju Deus xe wuynūyap puxixim—Deus kay wuyjuap puxixim. (¹⁴— Karem ma ipiat epesupi'ajo! Ipi juacat muğuykuku'ukayū eyju — io'e Jesus Fariseuyū be,

Moisés ekawēn imutaybitbin'ukayū be dak. — Itayxibuk muḡuykukukum eyju, ibubut pu am — io'e. — Ibun ma eyju jewexe kawēnwēn Deus eju, “Teku ya'ōbuyxiat,” i'e ojuy eyju warara'acat pe. Deus pit ipiat supi'ajoat eywebe warara'acat pe ipiat supi'ajoat podi ma — io'e Jesus.)

15— Karem ma ipiat epesupi'ajo, Fariseuyū, Moisés ekawēn imutaybitbin'ukayū dak — io'e Jesus. — Soat taḡ jekukum eyju wara'acat kudadam. Ikudadam cīcā eyju, imutabun am—Deus kay imutabun am—eyetabucap puxim imutabun am. — Imutabun puje, imuwexaxan eyju ikērēat mujurūḡrūḡ'ukayūm. Ipiat'ajojoap kay cumayūm ip imuwexaxan eyju. Eybodi ma xipat ḡu ip — io'e.

16— Karem ma ipiat epesupi'ajo. Ya'ōpi'ūmat puximayū eyju. Imēn ma warēmtaḡ ma warara'acat mutaybitbin eyju — Jesus o'e cebe ip. — Warara'acat mutaybitbin eyju: “ ‘Etaybit icēmān De us eju kawēnwēnap'a omuy iam. Imēnpuxim cuy etaybit icēmān e'em ōn ewebe iam tak,' i epe'e bima, cedaḡ ma epesop Deus xe eya'ō daḡ ḡu ma'ḡu epekuku,” i'e'em eyju warara'acat pe — io'e Jesus. — Wara'at imutaybitbin eyju dak. “ ‘Etaybit icēmān Deus eju kawēnwēnap'a be ouro opop iam. Imēnpuxim cuy etaybit icēmān ōn e'em ewebe iam tak,' i epe'e bima, cedaḡ ḡu kuka epe'e Deus xe, eya'ō daḡ ḡu epekuku,” i'e'em eyju warara'acat pe — io'e Jesus.

17— Eyetaybit ḡu! Ajom xe'e eyetaybit? Ka'ūma ma! Ya'ōpi'ūmat puximayū eyju. Ajo yobo'ḡ Deus xe—ceweju kawēnwēnap'a du? Yabeat ouro ḡu xe'e? Deus eju kawēnwēnap'a yaboḡ ma. Ouro xipat Deus eju kawēnwēnap'a be buye — io'e.

18— Warēmtaḡ ma eyju warara'acat mutaybitbin. Warara'acat pe e'em eyju, “Wara'at pe epe'e bima, ‘Etaybit icēmān wūnca mupikpikap'a caixa'a opop Deus eju kawēnwēnap'a be iam. Imēnpuxim cuy etaybit icēmān e'em ōn ewebe iam tak,' i. Imēn e'em pima, cedaḡ ma epesop Deus xe eya'ō daḡ ḡu ma'ḡu epekuku,” i'e'em eyju warara'acat pe — io'e Jesus. — Warara'acat pe e'em eyju dak: “Wara'at pe epe'e bima, ‘Etaybit icēmān wuyju wūnca ūmūm paī be imupik am iḡo'a be iam. Imēnpuxim cuy etaybit icēmān e'em ōn

ewebe iam tak,' i. Imēn e'em pima, cūḡ ma kuka epesop Deus xe, eya'ō daḡ ḡu ma'ḡu epekuku," i'e'em eyju warara'acat pe — io'e Jesus.

19— Ya'ōpi'ūmat puximayū eyju! Abuat ḡasū ma ibaca eyxe? Wūnca mupikpikap'a ma du? Ya'a jeje imōḡap ḡu xe'e? Wūnca mupikpikap'a ma yabaca — io'e. — Ajo-mōḡ'i buje iat Deus pubut ma e'em. Imēnpuye imōḡap bacaap podi ma wūnca mupikupikap'a ma ibaca — io'e Jesus.

20— Imēneju wuyekawēn taḡ cuy ace'e, “Oce'e xe'e Deus eju kawēnwēnap'a be, wūnca mupikpikap'a be,” i bima. Imēn ma kawēnwēn pima, wūnca mupikpikap'a muwēnwēn tak wuyju—soat imōḡap tak — io'e Jesus.

21— Imēneju warara'acat pe e'em pima: “Apēn etaybit icēmān Deus eju kawēnwēnap'a oyamuy iam; imēnpuxim cuy etaybit icēmān e'em ōn ewebe iam,” i bima, eya'ō daḡ cuy epeku. Imēn Deus eju kawēnwēnap'a muwēnuwēn pima, Deus muwēnuwēn tak, Deus omuy buye ibo'a be.

22— Imēneju warara'acat pe e'em pima: “Apēn etaybit icēmān kabi kake iam; imēnpuxim cuy etaybit icēmān e'em ōn ewebe iam,” i bima, eya'ō daḡ cuy epeku. Imēn kabi muwēnuwēn pima, Deus abikbikap muwēnuwēn tak, Deus muwēnuwēn tak, Deus omuy jabikbikap ceje xik'i buye — io'e.

23— Karem ma ipiat epesupi'ajojo! Ipi juacat muḡuykuku'ukayū eyju! — i dak o'e cebe ip. — Soat em eybubut mu'awerorom io be, pūḡat ūm ām eyju Deus pe. Wara'at pit eyju imuxipanpan eybubun. Eyju puybit mukunukunaptup ūmūm Deus pe, erva-doce dak ūmūm, puybit mude'o'onaptup tak ūmūm. Xipat eywebe iboap ūmūm Deus pe. Imēnpit soat Moisés ekawēn kay kūyjobit ḡu eyju, soat Deus a'ō kay'ūm puye. Soat ḡu cūḡ ma epeḡuḡe Deus etabun. Deus a'ō kay juy epe'e. Warara'acayū xipan cuy epejukuk. Warara'acayū kay eyetabotaidabotbon cuy. Soan cuy epe'e cūḡ ma Deus etabun. Cūḡ ma jījā epeḡūm puybit mukunukunaptup pewi—yopīcat pewi. Imēnpit soat em epekuku Deus kay kūyjobitsū ma — io'e Jesus.

24— Warara'acayū kukuk'ukayū eyju! — io'e Jesus. — Imēnpit ya'īopi'ūmat co'iyū eyju. Tikōnkōnat puxim eyju. Tikōnkōnapti mukapkam teku paḡo

dağ, ikoëro uk am tikõnkõnapti bewi. Imënpit camelo uk pin ãu tikõnkõnapti bewi — Jesus o'e. Imën o'jekawën Jesus itaybit am ip. Ikoëro yopĩcat ùmũmap puxim. Deus xe yoboğ pit warara'acayũ xipan ajukuk iap. Imënpuye camelo Deus xe yoboğat puxim.

25— Karem ma ipiat epesupi'ajojo! — Jesus o'e Fariseuyũ be, Moisés ekawën imutaybitbinayũ be dak. Ipi juacat muğuykuku'ukayũ eyju. Kopo iokokat puxim eyju. Kacũğ kadi acã eyju kopo wuywuy, prato wuywuy dak. Yabi bit kaũma. Yabi okok cĩcã. Prato buxim eyju dak. Eyokok. Ade bubut epejat. Iparağ epejat warara'acat pubut, ibui bewi ip. Ade eybubut imën ibu ibit. Eydacup puye, epejat. Imënpuye prato iokokat puxim eyju.

26— Yaĩopiũmat puximayũ eyju! Ikërëãn ãu juy epesop. Epejat ãu juy wara'acayũ bubut. Eydacum ãu juy epesop. Xipan ma epeku — io'e Jesus fariseuyũ be.

27— Karem ma epesupi'ajojo! — io'e Jesus Fariseuyũ be, Moisés ekawën imutaybitbin'ukayũ be dak. — Ce'ũat topap puxim eyju, ce'ũũayũ dao kuğ ibima. Yarucat'a ika beat'a—wita'a. Yadip'a o'yajojoiyũ xe. Ikũydip ãu iğo'a'a binũn pe, watabikũy be. Ikũykërë jĩjã badi, ce'ũat tao opop puye. Iğëmat tak — io'e.

28— Imënpuxim badi ma eyju ikërëat kuğ cĩcã, dapxi jĩjãayũ dak eyju. Kacũğ kadi bit eyju xipacayũ jo'i — io'e Jesus cebe ip.

29— Karem ma ipiat epesupi'ajojo! — io'e Jesus Fariseuyũ be, Moisés ekawën imutaybitbin'ukayũ be dak. — Eyju Deus ekawën muwënuwën'ukayũ'ũm'ũm etaypi mubapukap'a epeyamuy wita'a. Ixeyũ'ũm'ũm kay ģebum am epeyamuy—Deus xe xipan e'e'ukayũ'ũm'ũm kay. Idip cĩcãat epeğũğë — io'e Jesus.

30— Epekawën: “Kuyje ocetaıt pıma, kajuk Deus ekawën muwënuwën'ukat oceyaoka ģu,” i'e'em eyju te'e ma. “Ocedobuyũ'ũm'ũm ekukuap tağ ģu kuka ocejeku,” i dak e'em eyju te'e ma.

31Te'e ma imēn e'em eyju. Ibapuk e'em soat xe eyju eydobuyũ'ũm'ũm naxeḡebitbit—o'yaokaiayũ naxeḡebitbit, cekukuap co'i eyju dak jekukum puye.

32— Karem ma ipiat epesupi'ajojo! — io'e cebe ip. — Ikērēat cuy epeḡuḡē eydobuyũ'ũm'ũm co'i ixeyũ ekapikap. Ikērēat co'i juy epeḡuḡē. Eydobuyũ'ũm'ũm ekapikap muḡēḡē juy epe'e. Deus ekawēn muwēnuwēn'ukayũ aokaap muḡēḡē juy epe'e — io'e. — Imēn cuy epeḡēḡē kuyjeayũ'ũm'ũm ekapikap epere am — io'e.

33— Puybu buxim eyju—wuye'ũap puybu tũypiat puxim, ikērē jĩjāat kuḡayũ eyju buye. Puybu'it'it puxim tak. Iba'ore eywebe ipiat'ajojoap ka bewi eyenapōn ām — io'e Jesus.

34— Ōn e'em eywebe: Deus ekawēn muwēnuwēn'ukayũ oḡuju eykay, itaybit cĩcāayũ dak, wekawēn imutaybitbin'ukayũ dak, i. Pũḡpũḡ epeyaoka—ixeyũ'in. Wara'acayũ epesubamupaya korosa be, ce'ũ ām. Wara'acayũ epeḡupokupok Deus eju kawēnwēnap'a be. Ixeyũ epeḡujēm soat ka bewi. Wara'at ka kay, wara'at ka kay epeḡuju ip — io'e Jesus cebe ip.

35— Imēneju soat ibapuk je'e eywebe. Ipiat'ajojoap pe ibapuk je'e. Eydobuyũ'ũm'ũm ikērēat kuḡ'ũmayũ o'yaoka ip. Koap Abel'ũm o'yaoka ip. Ikērēat o'ḡuḡē ḡu Abel'ũm. Kanomũm Zacarias'ũm o'yaoka ip—Baraquias ipot. Deus eju kawēnwēnap'a be bima, o'yaoka ip, wũnca mupikapupikap'a xe bima. Eyju eyukpiwat ma soat ixeyũ'ũm'ũm aoka am. Soat ibapuk je'e eywebe ipiat'ajojoap pe — io'e Jesus.

36— “Eyju ma karem ma ipiat epesupi'ajojo,” i ōn e'em. Ḡasũayũ be ipiat supi'ajojoat Deus—soat supi'ajojoat — io'e Jesus.

37— Jerusalém ka watwat! — io'e cebe ip. — Deus ekawēn muwēnuwēn'ukayũ aokakam eyju—Deus emumujuyũ. Yabuḡbuḡ tak eyju ip wita'am. Sapokay'it'it jexi kay. Jedaudaum jexi eḡebadap tiotpe kajuk pibun. Eyju bit okay ḡu. Eybu'u jĩjā eyetabut am okay, eykukpin cĩcā a'ḡu oxe — Jesus o'e.

³⁸— Jeywat òn aḡokatkat jeduk'a iwacap puxim — Jesus o'e.

³⁹— Imēnpuye icēmān òn e'em eywebe. Waram ojo ḡu eyju waram wajēm'ūm pima. Wajēm puje: “Deus xipan wuykukukat a'ōbi yajēm'ibit jukuk,” i epe'e — Jesus o'e.

Mateus 24

¹Ḡebuje o'jēm Jesus. Deus eju kawēnwēnap'a bewi o'jēm—yabogat'a bewi. Ijēm puje, imutaybitbin'ukayū oajēm Jesus kay. — Ak'i — io'e ip Jesus pe. — Uk'a yadipat'a ijoceat'a. Eyajo juy — io'e ip. Imēn ip kawēnwēn o'e ade o'yadop ibo ka be buye—Deus tuk'a'ayū.

²— Soat ma epejojojo ḡu du? — io'e Jesus. — Ya'ade opop ijoce. Imēnpit ya'dop ḡu ḡuyjom pit — io'e. — Soat' je'aedu. Xepxep'a jewa'atēḡtēḡ ḡu je'e—wita'a — io'e Jesus.

³O'ju Oliveira'a be—co'a be. Xik'i osunuy iboma. Oajēm ip cekay—Jesus kay. Ceweju etaybitbinayū oajēm. Jaḡepūḡ pima, oajēm ip cekay. — Puḡūn soat'a je'aedu? — io'e ip Jesus pe. — Puḡūn je'bapuk? Pām ēn? Puḡūn ajēm waram? Puḡūn Deus ipi ḡu'ūm? — io'e ip.

⁴— Ḡuyjomsūm — io'e Jesus. — Koap ma eymuḡuykuku pinayū jajēm ip eykay. Kawēnwēn jajēm ip. Epeya'ījojo ḡu juy iboap ekawēn. Eyday'em'um epesop ixeyū be eymuḡuykukuap puxixim — io'e.

⁵— Adeayū omuyku. “Cristo òn ma—Deus emunaē,” i napa ma je'e ip. Warara'acayū itabun je'e ip. Ixeyū ade ḡuḡuykuku — io'e Jesus.

⁶— Jenopaḡoḡōmap muwēnuwēn e'em ip. Yaokakaap epeya'ījojo. Eypararam ḡu juy epesop. Imēn cuy je'bapuk. Imēnpit soat puk oi'ūm ḡu.

⁷Pūḡ eipi watwat nopaḡoḡōm je'e wara'at eipi watwat eju. Pūḡ ka watwat nopaḡoḡōm je'e wara'at ka watwat eju. Pūḡ ka daḡ ipi jexixim. Wara'at ka beayū iren je'ku ip — Jesus o'e cebe ip.

⁸— Yopīt ma ipiat supi'ajojo ip koam—ipi juayū. I'itpin'isumapi jo'i ma je'e koam. Ḡuyjom pit ipiat supi'ajo jījā ma ip — io'e.

⁹— Ĝebuĵe ipiatpi'ajoĵoap kay jeyduĵowat ip. Jeyduĵowat ip eyaokam. Kawēnwēn je'e ip eymuwēnuwēn: “Ocexe yukpiwan tekū. Oe'ũ juy ocexe,” i. Soat itakoma je'e eykay—wuyjuyũ, pariwayũ, warara'acayũ. Soat ma ipi juacayũ. Soat eykay ĝu jĵĵā je'e okay eyetabut puye — io'e Jesus cebe ip—jeweju etaybitbinayũ be.

¹⁰— Ixe kabia ade ip wuywat. Itabut okayayũ oibu'un okay. Eymuwēnuwēn je'e ip eykay itakomayũ be, ipiat'ajoan eywebe. Eykay'ũm cĵcā je'e ip.

¹¹Jewexe Deus ekawēn muwēnuwēn'ukayũ jajēm ip—ade. Imēnpuye ade ĝuĝuykuku ip. Imuĝuykuku'ukayũ e'em ip.

¹²Imēn ikērēat ade e'em iboce. — Imēneju xipan ĝu ip jewekuk. Xipan warara'acat kukap suiwat ip.

¹³Pũĝpũĝ okay itabucayũ jeedop ip, wajēm puje. Ipiatpi'ajoĵom ma'ĝu ip okay ibu'u'ũm pima, ixeyũ idaxijo Deus itakomaayũ xewi — io'e Jesus.

¹⁴— Wawēĝ muwēnuwēn je'e ip—Jesus soat kukukat awēĝ. Kawēn idipat muwēnuwēn je'e ip. Soat eipi daĝ ijop awēĝ muwēnuwēn je'e ip—soat eipi watwat itaybit am. Icēmān itaybit ip — io'e Jesus cebe ip. — Imēn soat mu'ũmap kabia jajēm — io'e Jesus cebe ip.

¹⁵— Imēneju ipararu jĵĵāat epeĵoĵo Deus eju kawēnwēnap'a be—yaboĝat'a be—bodiat'a be—Deus nuynuyap'a be. Daniel'ũm ekawēn taĝ epeĵoĵoĵo—Deus ekawēn muwēnuwēn'ukat ekawēn taĝ. (Eyetaybin cuy epesop ijoptup coco'ukayũ!).

¹⁶— Ipararu jĵĵāat iĝo'a be bima, jenapōn cuy ip co'a bicũĝ kay—Judéia eipi watwat — io'e. Imēn kawēnwēn o'e Jesus. Apēn je'bapuk ĝuyjom iap muwēnuwēn o'e Jesus, itaybit puye.

¹⁷— Eyduk'a eakiju bima, epeōm ĝu juy eyduk'a be eybubut pum—yabeat pum — io'e.

¹⁸— Eykat pe bima, epeyepit ĝu juy eyduk'a kay eyeekabek pum — io'e. — Epejat ĝu juy. Dao ma epeyenapōn — io'e Jesus.

19— Ixeyũ kabia dağ iba'ore jĩjã je'e yukreğayũ enapõn ãm, je'it mutitinayũ enapõn ãm tak.

20“Ihi bima ãu juy ocenapõnap, tirem puye, kajuk puye dak,” i juy epe'e Deus pe. “Sábado bima ãu dak cuy, jebodoydoyap kabia buye,” i — io'e Jesus.

21— Ixeyũ kabia dağ soat ipi juayũ ipiat supi'ajojo jĩjã. Ibiatpi bit ipiat asupi'ajo ãu, Deus pe ipiat mubapuk'isum — io'e. — Waram pit ibiatpi ãu acesupi'ajo—ixeyũ kabia dağ acã — io'e.

22— Deus pe ipiatpi'ajojoap kabia mu'ũm'ũm pima, ka'ũma ma kuka o'jewedaxijo. Imẽnpit: “Pũğpũğ kabia ipi watwat supi'ajojo,” i'e'em Deus. “Pũğpũğ kabia acã,” i'e'em Deus, jemunaëyũ daxijo am, ikukpin cĩcã cexe buye — io'e.

23— Wara'acat je'e eywebe napa ma: “Ak'i! Ğoku Cristo—wuydaxijojo'ukan—Deus emunaë,” i. “Ak'i! Ğoku ixë,” i dak. Imẽn i'e buje, eyetabun ãu juy epesop ixeyũ ekawẽn kay — io'e.

24— Jewexe Deus emunaëhëyũ je'bapuk, jewexe Deus ekawẽn muwẽnuwẽn'ukayũ dak. Wuymucoatcoanap ãu'bapuk ip Deus ebekitkiyũ muğuykuku ojuy. Eywebe i'e ba'oreat ãu'bapuk ip imuğuykuku ojuy.

25Apẽn ãuyjom jajëm ip adeayũ muğuykuku ojuy iap kuy oğuwẽn eywebe. Ğebu'i epe'e wekawẽn kay, ixeyũ be eymuğuykukuap puxim — io'e.

26— Ixeyũ je'e napa ma: “Ak'i! Teku uk'a'ũmat pe,” i. Imẽn i'e buje, epeju ãu juy uk'a'ũmat pe. Ixeyũ je'e dak napa ma: “Ak'i! Teku ikaba'arëmatka be,” i. Imẽn i'e buje, eyetabun ãu juy iboap kay — io'e Jesus jewëju etaybitbinayũ be.

27— Soat wağo õn. Xiririkxiririkiat jesopsom kaxijëmap kadiwi i'acap kadibe. Iboap co'i õn oajëm. Imẽn wajëm puje, soat itaybit je'e ip. Iba'arëm ãu wajëmap je'e.

²⁸Urupuyũ je'awerorom iğēmat kay i'o am. Imēnpuxim Deus jajēm ipiatpi'ajoan ikērēat mujurũğrũğ'ukayũ be — io'e Jesus.

²⁹— Ipiatpi'ajojoap kabia kap puje, kabi beacat muycēm cēmap iaruaru je'e — io'e. — Kaxiepiat kaxiepi ġu je'e. Kabiok je'e. Kaxiamat tak kaxiam ġu je'e. Kabiok je'e. Kasoptayũ dak ida'at kabi kadiwi — io'e.

³⁰— Ğebuje okop ipi kay. Soat tōtōn je'e ip—ipi juacayũ—soat ip. Soat wağo òn. Ojojo ip kabikerereat tağwi kopkom. Wa'òbacaap kuğ okop, odipap kuğ tak.

³¹Parasuy jo'iat Deus ġuyde—yoboğat. Jekawēn tojotjot'ukayũ ġuju soat tağwi. Cemunaēhēyũ ġu'awero ip. Soat tağwi ġu'awero ip—ipi dağwi — io'e Jesus. Imēn Jesus waram jeedocap o'ğuwēn jewēju etaybitbinayũ be.

³²— Ğebum cuy epesop wajēmap kay, figueira'ip kay ġebum pima. Figueira'a bikit cēm puje, “Koato ijasun ma,” i'e'em eyju, dup cēm pima — io'e.

³³— Imēnpuxim ipiat'ajoap kabia ajēm pima, “Ğaxīn ma Deus emunaē jajēm,” i juy epe'e. Wekawēn puye, eyetaybit epe'e — io'e Jesus.

³⁴— Ğasũayũ'in iboap coco je'ũ awap, soat pe wekawēn jebapuğ—soat ma. Ğebum cuy epesop iboap kay — io'e Jesus jewējuacat pe.

³⁵— Kabi i'ũm, ipi dak; wekawēn pit i'ũm ġu. Wekawēn kayayũ bit soat em jeedop — io'e Jesus.

³⁶⁻³⁷— Soat wağo òn. Waram oajēm òn. Abu itaybit wajēm ãm? Ka'ũma ma itaybit ip wajēm ãm. Deus ekawēn tojotjot'ukayũ itaybit ġu—kabi beayũ. Òn tak wetaybit ġu. Webay acã itaybit. Ka'ũma ma owiwim pima, oajēm. Imēnpuxim tak Noé kabia be ka'ũma ma iwiwim pima muba'atxiri oajēm kuyje — io'e Jesus.

³⁸— Muba'atxiri ajēm awap, soat ip tikōnkōn'uk osodop. Jekōnkōn'uk ip osodop. Jewebumũnmũn'uk ip osodop. Imēn ma osodop, kobexixi be Noé òm awap.

³⁹Itaybit ġu osodop ip ajo je'bapuġ iam. Kobexixi be Noé òm puje acã, muba'atxiri ajēm puje acã itaybit o'e ip. Itabut ġu ip Noé kay osodop. Imēnpuye muba'atxiri wiwim ġu ip. Imēnpuye dak soat ip oakōm. Wajēm puk pima, imēn ma dak. Ka'ūma ma wajēmap wiwim je'e — io'e Jesus.

⁴⁰— Wajēmap kabia be xepxep kapikpiġ e'em jekat pe—aġokatkayū. Pūġ ixeyū'in tujowat jewēju—Deus emunaē eju. Wara'acat tujowat ġu.

⁴¹Trigo muġēġēap ka be xepxep trigo muġēġēm e'em—aoyū. Imuġēġēm pima, pūġ ixeyū'in tujowat jewēju—Deus emunaē eju. Warara'acat tujowat ġu — io'e.

⁴²— Aġ cuy epesop — io'e cebe ip. — Eyetaybit ġu buye pujuat kabia eykukukat jajēm iam — io'e Jesus.

⁴³⁻⁴⁴— Ixima daġ uk'a beat iwiwim pima, ibukurukat ajēmap puxim, iōmap puxim; ixet ġu kajuk ixē uk'a beat — io'e Jesus cebe ip. — Imēnpuxim wuyju wuykukukat wiwim'ūm pima, ixē dak imēnpuxim jajēm — io'e Jesus.

⁴⁵— Kariwa jekapikpik'ukat kay pimaap, itaybit cīcāat kudadam je'e. Xipacat muġēġē'ukat kudadam je'e. Iġo kapikpik'ukat warara'acayū kukuk'ukat kariwa a'ōbiat. Irere bima ip, soat em ixat je'ġūm ip cebe—warara'acayū be—kapikpik'ukayū be. Jexat o am awero am ip cebe, icūġ ām je'ġūm.

⁴⁶Jekariwa a'ō kay kūyjobin pima, iġo kapikpik'ukat icokcok je'e jekariwa ajēm puje.

⁴⁷Icēmān òn e'em eywebe — io'e. — “Obubut kukukan cuy ece—soat ma,” i je'e cekariwa iġo kapikpik'ukat pe.

⁴⁸Imēnpit je'ġūm ġu wara'at pe—kapikpik'ukat pe, “O'jekuyan ma wekariwa,” i'e'em puye. Ikērēat kuġ xeku.

⁴⁹Ibureyū mupokupoġ je'e. Tikōnkōn je'e ika'oayū eju. Jekōnkōn tak je'e ceweju ip.

⁵⁰Jekariwa wiwim ġu xeku. Itaybit ġu je'e pu kabia wekariwa jajēm iam, pu ehora iam tak.

⁵¹— Iwiwim'ūm pima, je'pit cekariwa. Ipiat supi'ajoat jekapikpik'ukat pe. Jekapikpik'ukat ipiat supi'ajo wuyjuyū muġuykuku'ukayū ipiat supi'ajojoap co'i. Ixeyū tōtōn cīcā ip je'e ipiat'ajojoap ka be. Ipi kuġ puye, tūy yeiyei ip je'e dak — io'e Jesus jeweju etaybitbinayū be.

Mateus 25

¹Deus soat kukuanap kabia muwēnuwēn o'e Jesus o'ya'ļjojoiyū mutaybitbin pima. Imēnpuye wuymutaybitbinap muwēnuwēn o'e itaybit am ip. Imēnpuximap ekawēn muwēnuwēn o'e. — Deus soat kukanap kabia ayacayū cucumap kabia buxim — io'e Jesus. — Ixe ayacayū yaypan'isuayū osodop ip—10 beayū. Jewebumūnat kay o'ju ip lamparina kuġ. Jewebumūnat dopabijuk am o'ju ip.

²₅ beayū ixeyū'in yaġuysacayū osodop ip. Warara'acayū 5 beayū yaġuyba'arēmayū osodop — Jesus o'e.

³— Yaġuyba'arēmayū o'tidujowat ġu ip daxadi—lamparina beapti. O'tidujowat ġu ip timūn'a be.

⁴Yaġuysacayū acā o'tidujowat daxadi timūn'a be.

⁵— Ixet pin ip. Etapok'i e'em. Ixet osodop ip—10 beayū. Ixet, ibun jewebumūnat puye. Xet.

⁶— Iximadakpe iboceayū o'tomuwā 10 beayū be. — “Ak'i!” io'e ip. “Jewebumūnat oajēm,” io'e ip. “Epeju cekay, topabijuk am,” io'e ip 10 beayū be.

⁷— O'ġuwurūġ ip. O'kop ip—10 beayū. Lamparina mudipudim osodop ip, imusopusop am.

⁸— Ġebuje yaġuyba'arēmayū o'jekawēn yaġuysacayū be. — “O'ti'ūm. Imēnpuye iba'ore ocewebe lamparina musop am. Daxadi epetiūm cuy ocewebe,” i ip o'e.

⁹— “Ap!” yağuyzacayũ o'e. “Iba'ore ocewebe tiũm am eywebe. Pũgti ma ocedaxadi. Epeju, ti buam. Dinheiro juy epeğũm warara'acayũ be—tideim,” io'e ip. O'ju ip, tibu am.

¹⁰— Jewebumũnat oajẽm peta muğẽğẽat tuk'a kay. Cucum pima ip daxadi bum, oajẽm. O'ju jewebumũnat eju yağuyzacayũ. O'ju ceweju, kuy buye ip. Oõm ip ceweju. — Bik. O'tomudip ip xĩntabi.

¹¹— Oajẽm ġuyjom. Yağuyba'arẽmayũ oajẽm. O'tomuwã. — “Kariwa!” io'e ip. “Xĩntabi etomudip'uk ocewebeam,” io'e ip.

¹²— “Wetaybit ġu ma eyjum,” io'e cebe ip — io'e—Jesus o'e. Pere. Imẽn 10 beayũ be kawẽnwẽnap pi o'jepere Jesus. Apẽn ixẽ jewebumũnat kay 10 beayũ oekuku, imẽnpuxim wuyju be jekukum, Deus soat kukan pima. Pũğ wuy'in iwiwim je'e Deus soat kukanap kabia bima. Warara'acayũ wuy'in iwiwim ġu je'e.

¹³— Ağ cuy epesop ekariwa jajẽmap kay — io'e Jesus iboceayũ be. — Eyetaybit ġu buye puju eyekariwa jajẽm iam. Ajo hora iam eyetaybit ġu. Ajo kabia iam eyetaybit ġu. Ağ cuy! — io'e cebe ip.

¹⁴Waram Jesus o'jekawẽn iboceayũ be. Deus soat kukanap kabia muwẽnuwẽn o'e. — Deus soat kukanap kabia ağokatkat cuap kabia buxim — io'e Jesus. — Ixẽ cucum o'e wũy ma. Wara'at eipi be cucum o'e. Cucum awap, kapikpik'ukayũ o'tomuwã—jebuywatwat'ukayũ. Jebubut o'ğũm cebe ip. O'ğũm imuxipanpan am.

¹⁵Dinheiro'a o'yaũm cebe ip. Ajo-xe imuxipanpan pucat o'yaũm cebe ip. Pũğ ixeyũ be 5 mil iat'a o'yaũm. Wara'acat pe 2 mil iat'a o'yaũm. Warara'at pe pũğ mil iat'a o'yaũm—dinheiro'a. — Ibocewi o'ju wara'at eipi be.

¹⁶— Ğejuje 5 mil iat'a juk o'yabuiat wara'at dinheiro'a o'yabu—wara'at 5 mil iat'a. Imẽnpuye 10 mil iat'a kuğ o'e.

¹⁷Wara'at ibuywatwat'ukat ijo'i ma o'ğũğẽ dinheiro'am—ibo 2 mil iat'am. Imẽnpuye 4 mil iat'a kuğ o'e.

¹⁸Yabi beat pit ibo pũḡ mil iat'a o'yamõḡ ipikũykũy be. O'jokot. Batku. O'yamõḡ. Pere.

¹⁹— Ade xet kap puje, oexe. Cekariwa oexe. O'jekawẽn jekapikpik'ukayũ be. Jedinheiro'a muwẽnuwẽn o'e.

²⁰Imẽnpuye 5 mil iat'a juk o'jat iat dinheiro'a o'yadojot jekariwa be—10 mil iat'a o'yadojot. — “Juku, Kariwa,” io'e. “Ijoce edinheiro'a—5 mil iat'a. Wara'at oyabu—wara'at 5 mil iat'a. Soat ebubut'a. Edinheiro'am ḡasũ—10 mil iat'a. Wara'at 5 mil oyabu ibo 5 mil iap,” io'e jekariwa be — io'e Jesus.

²¹— “Xipacat,” cekariwa o'e cebe. “Xipacat ãn. Wedinheiro'a muxipan cĩcã ãn. Yopĩt ma o'e. ãn pit wa'õ daḡ imuxipanpan cĩcã owebeam. — “Imẽneju ade obubut muxipan ece owebeam,” io'e — io'e Jesus. — “Ḡa'a! Peta oḡuḡẽ ḡasũ. Acekõnkõn,” io'e cekariwa.

²²— Imẽnpuye dak 2 mil iat'a juk o'yabuiat dinheiro'a oyadojot dojot ixé be—jekariwa be. 4 mil iat'a o'yadojot. — “Juku, Kariwa!” io'e. “Ijoce edinheiro'a—2 mil iat'a. Wara'at'a oyabu—wara'at 2 mil iat'a. Soat edinheiro'am ḡasũ. 4 mil iat'a oyabu ibo 2 mil iap,” io'e cebe — io'e Jesus.

²³— “Xipacat,” cekariwa o'e cebe. “Xipacat ãn. Wedinheiro'a muxipanpan cĩcã ãn. Yopĩt ma o'e. Wa'õ daḡ imuxipanpan cĩcã eḡuy owebeam. — “Imẽneju ade bubut cuy eḡuxipan owebeam,” io'e — io'e Jesus. — “Ḡa'a! Peta oḡuḡẽ ḡasũ. Acekõnkõn,” io'e cekariwa.

²⁴— Ḡebuḡe pũḡ mil iat o'yabuiat o'jekawẽn ixé be—jekariwa be. — “Kariwa!” io'e. “Kuy juk wetaybit edacup iam—warara'at ekat pewi ejat iam—etiotata'ũmap kat pewi,” i napa ma o'e cebe. “Kuy juk wetaybit ekapikap'ũmat pewiata etabu iam,” i napa ma o'e dak.

²⁵“Oparara ebuxim ibuye. Edinheiro'a oyamõḡ ipikũykũy be—mil iat'a. Juku,” io'e. “Edinheiro'am—ebubut'am.”

²⁶— “Ibu'u'uat ãn,” cekariwa o'e. “Ikẽrãt kuḡ ãn. Etaybit tu warara'at ekat pewi ojat iam? Wekapikap'ũmat pewiata otabu iam etaybit tu?

²⁷Imēn etaybit pima, wedinheiro'a eyaũm cuy dinheiro'a muxipanpan'ukat pe wara'at dinheiro'a bu am owebeam,” io'e. “Wepit puje, eyaũm kuka owebe,” io'e.

²⁸— “Dinheiro'a juy epeyabu cebewi—pũg mil iat'a,” cekariwa o'e warara'acayũ be. “Epeyaũm cuy wara'at pe—10 mil iat'a kuğat pe,” io'e kapikpikayũ be.

²⁹“Imēn ma. Adeat kukat pe wara'at je'gũm ip. Imēnpuye ade jĩjã ikuğ e'em. Imēnpit yopĩcat kukat xewi ixē yopĩcat jejat ip,” io'e cekariwa.

³⁰“Ite ibu'u'uat tak epejoxik cuy kabiokboğat ka be—tõtõnap ka be—tũy yeiyeiat ka be,” io'e cekariwa — io'e Jesus. Imēn Jesus soat o'e iboceayũ imutaybit am. Cekariwa dinheiro muxipatpan cĩcãayũ o'ju ip peta be ceweju. Imēnpuxim Deus a'õ kayayũ jeedop ip Deus xe soat em. Ipičkũy be cekariwa dinheiro mõğat pit o'joxik ip kabiokboğat ka be. Imēnpuxim Deus ipiat supi'ajoat ja'õ kayũmayũ be. Imēn Jesus imutaybitbin o'e.

³¹Jesus o'jekawēn waram iboceacat pe. — Soat wağõ õn. Odipap kuğ wajēm puje, soat kukan oce'e. Deus ekawēn tojotjot'ukayũ jajēm ip oweju. Jay. Ajo xipat Deus xe iap oceğuwēn, ajo xipat ģu iap tak.

³²⁻³³— Ipi juacayũ je'awero owap. Apēn ovelha kukuk'ukat ovelhayũ o'taē bodeyũ bewi, imēnpuxim õn tak ipi juacayũ bewi wa'õ kayayũ otaē—kũyjobitbicayũ. Kacũğcũğ'i jeedop ip oba'at kadi. Kũyjobitbit'ũmayũ bit oba'ũğ kadi kacũğcũğ'i jeedop ip.

³⁴— Cũğ'i buje, ocekawēn oba'at kadiayũ be. — “Deus kuy eymucokcok cĩcã. Webay kay juy epesot! Eyka be juy epeõm—kuy osukamuxipaniap ka be. Deus kuy ipi muğēğēm pima, cuk eyka muğē dak,” ioce'e cebe ip.

³⁵“Epeõm! Xipan cĩcã juk adi eyju okuk. Ore bima, puybit cuk adi epeğũm owebe. Obipuruk pima, idibi juk adi epetiũm owebe. Oka be'ũm pima, xipan cuk adi eyju okuk eyduk'a be.

³⁶Ka'ümǵu wekamixa bima, kamixa juk epeǵũm owebe. Owãtaxipi bima, epajẽm obuywat am. Õn daomũnmũnap'a be bima, epajẽm okay," ioce'e cebe ip.

³⁷— “Kariwa!” Deus xe cũǵ cĩcãayũ e'em. “Ere jekukum ejojo ǵu oceju. Puybit cuk oceǵũm ǵu ewebe. Ebipuruǵ jekukum tak ejojo ǵu oceju. Idibi juk ocetiũm ǵu ewebe,” i'e'em ip.

³⁸⁻³⁹“Ewãtaxipi ǵu ejojo oceju. Cuk ocajẽm ǵu ekay ebuywat am, ãn daomũnmũnap'a be bima,” i. “Eduk'a'e'ũma jekukum ejojo ǵu oceju. Oceju ǵu xipan ekuk cuk acesop oceduk'a be. Kamixa dak cuk oceǵũm ǵu ewebe,” i'e'em ip.

⁴⁰— “Owebe epeǵũm ǵu,” ioce'e cebe ip. “Imẽnpit webekitkit pe epeǵũmiap owebe epeǵũmiap puxim. Omubuyxin cĩcã webekitkit. Yopĩt ma ip ipi juacat etabun. Imẽnpit ixeyũ be epeǵũmiap, owebe epeǵũmiap puxim ma,” ioce'e. — Soat kukan oce'e — io'e.

⁴¹— Ğebuǵe õn e'em cebe ip—oba'ũǵ kadiayũ be. “Deus xe ikẽrẽat mujurũǵrũǵ'ukayũ eyju. Imẽnpuye Deus jajẽm eykay ipiat'ajoan eywebe. Epeyenapõn cuy oxewi. Ipiatpi'ajojoap pe soat em epesop—daxaboǵ pe—ibiõǵbuk kẽrẽayũ kukukat ka be. Deus o'ǵuǵẽ ibiõǵbuk kẽrẽayũ kukukat kam—ixe ekawẽn tojtot'ukayũ kam tak,” ioce'e — io'e Jesus.

⁴²— “Xipan ǵu juk adi okuk epesop. Ore bima, puybit cuk adi epeǵũm ǵu owebe. Obipuruk pima, idibi juk adi epetiũm ǵu owebe.

⁴³Oka be'ũm pima, xipat ǵu juk adi eyju okuk eyduk'a be. Ka'ümǵu wekamixa bima, kamixa juk adi epeǵũm ǵu owebe. Owãtaxipi bima, kuy obuywatwan ǵu epesop. Õn daomũnmũnap'a be bima, epajẽm ǵu okay,” ioce'e cebe ip — Jesus o'e.

⁴⁴— “Kariwa!” Deus xe ikẽrẽat mujurũǵrũǵ'ukayũ e'em. “Ere jekukum ejojo ǵu oceju. Imẽnpuye puybit cuk oceǵũm ǵu ewebe. Ebipuruǵ jekukum ejojo ǵu oceju. Imẽnpuye idibi juk ocetiũm ǵu ewebe. Ewãtaxipi ǵu ejojo oceju. Imẽnpuye juk ocajẽm ǵu ekay ebuywat am. ãn daomũnmũnap'a be ǵu eǵuy.

Imēnpuye juk ocajēm ġu ekay,” i. “Eduk'a'e'ūma jekukum ejojo ġu oceju. Imēnpuye oceju ġu xipan ekuk cuk acesop oceduk'a be. Ejojo ġu oceju, ekamixa'ūm pima. Imēnpuye kamixa juk oceġūm ġu ewebe,” i'e'em ip.

⁴⁵— “Webekitkit pe ġu epeġūm iap, owebe ġu epeġūm iap puxim,” ioce'e cebe ip. “Ipi juacat etabun webekitkit yopīt ma. Imēnpit ixeyū be ġu epeġūm iap, owebe ġu epeġūm iap puxim,” ioce'e—soat kukan oce'e — Jesus o'e.

⁴⁶— Imēntak ixeyū je'ju ipiatpi'ajojoap pe jedop am — io'e Jesus. — Deus xe cūġ cīcāayū acā jeedop ip Deus tēġ ma—itait jeedop ip soat em Deus xe — io'e Jesus jeweuayū be.

Mateus 26

¹Wuymutaybinap ekawēn mutaybitbin epere buje, Jesus o'jekawēn jeweuacat pe.

²— Eyetaybit xepxep xet kap puje, Páscoa epeta jajēm iam. Ijop Páscoa bima, ijoceat odujowat okay itakomaayū kay obamupaya am. Korosa be oba mupaya ip. Waoka ip — io'e Jesus—soat waġo o'e.

³Ġebuje paīyū kukukayū o'jeawero ip uka yaboġ cīcāat'a be—ibuyxi jījāat tuk'a be—Caifás tuk'a be. Judeuyū kukukayū dak o'jeawerowero.

⁴O'jewaġuyda soat ip. Jesus daomūnūnap muwēnuwēn o'e ip. Apēn oce'e iam kawēnuwēn o'e jewewebe. Yaoka ojuy ip iba'arēm.

⁵— Páscoa bima bit Jesus ataomūn ġu, adeayū be wuyaokaap puxim — io'e ip jewewe be. Ixe Páscoa epeta bima Judeuyū pāo'a o'o'uk ip osodop—yamuyuhuhuptōmtēm'ūmat'a. Ijop epeta muġēġēm pima, apēn Deus wuye'ajojoyū'ūm'ūm o'ġujēm Egito eipi bewi iap kay ġebum'uk ip osodop.

⁶⁻⁷Ierep tūibit tuk'a be ayacat oajēm—Simão duk'a be. Jesus xik'i o'e jekōnkōn jeweu itaybitbinayū xe. Tide'oati kuġ oajēm Jesus kay. Jesus'a abi be o'timōġ Betânia ka be. O'timōġ timūn'a bewi—wita'a muġēġē'a bewi—alabastro'a muġēġē'a bewi. Tideiboġ cīcā ixedi tide'oati.

⁸Imēnpuye itakoma ip o'e ayacat kay Jesus eju etaybitbinayũ. — Te'e ma iḡodi tide'oati mu'ũm teku — io'e ip.

⁹— Tide'oati deida buje, kajuk teiboḡ o'jat! Ade kuka juk dinheiro isurũḡat o'jat prata muḡēḡē. Tadaybotbocayũ be kuka juk dinheiro o'ḡũm — io'e ip.

¹⁰Jesus itaybit apēn kawēnwēn ip iam. Imēnpuye o'jekawēn cebe ip. — Ite mukorēm̄rēm̄ ḡu bit cuy epe'e — io'e cebe ip. — Xipacan ma teku o'e owebe. Apēnpuye eyetakoma ite kay? Eyetakoma ḡu juy epesop cekay — io'e Jesus cebe ip.

¹¹— Tadaybotbocayũ soat em ma eyxe — io'e. — Eybikuy bima, ixeyũ buywan put eywebe. Ōn pit soat em ḡu oḡuy eyxe. Soat em ḡu xipacan ey'e but owebe — io'e.

¹²— Ite ayacat ojebit o'ḡude'on, oje'ũ ḡu buk ma'ḡu. Wetabēḡ pima ma kuy omude'on witabikũy be omōḡ awap — io'e.

¹³— Okay itabucayũ ijop ekawēn ḡuwēnuwēn soat kaka daḡ—kawēn idipat. Apēn ite ayacat o'tidi wa be iap ḡuwēnuwēn tak ip soat kaka daḡ. Soat ka watwat ḡebum je'e apēn ixē o'e iap kay. ḡebum cuy epsop iboap kay — io'e cebe ip.

¹⁴ḡebuje Judas Iscariotes oajēm paĩyũ kukukayũ kay. Pũḡ 12 beayũ'in ixē Judas osunuy.

¹⁵Ixe o'jekawēn paĩyu kukukayũ be. — Pebũrũ epeteida owebe Jesusũmap teim? — Judas o'e. — 30 be prata'a — io'e ip. — Xipat — Judas o'e. O'yaũm ip.

¹⁶Imēnpuye Judas oeku: — Pu kabia Jesus puap kabia? — io'e jewebe ma. Imēn oekuku kudadam. ḡebuje bit ma aḡu Judas oeku Jesus pu ojuy itakomaayũ be iũm ãm.

¹⁷Oajēm ip Jesus kay—12 beayũ. Páscoa epeta osunuy. Iboap epetam Judeuyũ pão'a o'o'uk—yamuyuhuhuaptōmtēm'ũmat'a. Ovelha dak

aokaka'uk osodop ip Páscoa epeta bima—koapat kabia bima. — Poce ovelha ocejoyoy peta ajēm pima? — io'e ip Jesus pe.

18— Epeju juy okay itabucat pe—aḡokatkat pe — io'e. — Jerusalém ka be xeku omuy. I juy epe'e cebe: “ ‘Omuyku eduk'a kay,' wuymutaybitbin'ukat o'e ewebe. ‘Páscoa be i'o am omuyku, oweju etaybitbin'ukayũ dak,' io'e ewebe,” i. “ ‘On oje'ũ ḡasũ,' io'e dak ewebe,” i dak. Imēn cuy epe'e cebe — io'e Jesus jewēju etaybitbinayũ be.

19— Hm hm — io'e ip. O'ju ip Jerusalém ka be. Oajēm. Jesus kay itabucat tuk'a oōm. Apēn cuk ixē o'e, Jesus kay itabucat pe o'e ip—soat ma. Iḡo'a be ovelha o'joyoy ip peta ajēm pima. Soat muxipanpan o'e ip peta beam.

20Katpuje ma Jesus oajēm. Oabik mesa koreren 12 beayũ eju. O'jekōnkōn ip iḡo'a be.

21Jekōnkōn pima ip, o'jekawēn 12 beayũ eju. — Icēmān ōn e'em eywebe. Pũḡ ey'in jekawēn okay itakomaayũ be. Poce oḡuyiap ḡuwēn ixeyũ be, odobuxik am. Imēn oūm epe'e okay itakomaayũ be waoka am — io'e cebe ip.

22Iḡuycũḡcũḡ cĩcã ip o'e. — Kariwa! Ōn xe'e? — io'e'e ip pũḡpũḡpũḡ.

23— Oweju pão'a mudirem pũḡ pe ma prato be cekōnkōnat okay itakomaayũ be oūm waoka am.

24Soat waḡo ōn. Apēn oje'ũ iap tup taḡ oje'ũ—Deus ekawēntup taḡ — io'e Jesus. — Karem ḡu ipiat supi'ajo oūmat pit. Xipat kuka adi a'ḡu ixē bit o'jebapuk'ūma — io'e Jesus.

25— Omutaybitbin'ukat! — Judas o'e—itakomaayũ be Jesusūmat o'e. — Ōn tu jeūm itakomaayũ be? — Hm hm. Ēn ma — io'e Jesus jeūmat pe.

26Jekōnkōn ip pima, Jesus pão'a o'yabu. — Bay! Xipat ēn — io'e Deus pe. — Ocexat'am eyaūm ocewebe — io'e. O'yamuweka. O'yaūm jewēju etaybitbinayũ be. — Juku — io'e Jesus. — Epeya'o. Ijop'a ojebit — io'e cebe ip. — Pão'a muwekaap puxim ip obamupaya — io'e.

²⁷Uva'abidi dak o'timõğ tikõnkõnap pe. — Bay! Xipat ãn — io'e Deus pe. — Ocexati etiũm ocewebe — io'e. O'tiũm cebe ip. — Juku — io'e. — Ijopti juy epetikõn—soat eyju juy epetikõn — io'e 12 beayũ be.

²⁸— We'ũ buje jedoyekereren oce “Adeayũ bewi ikẽreat oju'uk,” io'e Deus puye. Imẽnpuye Deus ijop kẽreat kay ġebum ġu. Adeayũ ġuisun Deus ekawẽn iisuat xe. Cũğ ma jeedop ip cexe—Deus xe — io'e.

²⁹— Waram ġu otikõn uva'abidi soat ipi watwat webay a'õ kay kũyjobit'ũm pima. Soat ipi watwat ya'õ kaykũyjobin pima bit, tiisuati otikõn uva'abidi — io'e Jesus.

³⁰Jekõn puje, jebibododon ip o'e Deus kay. O'ju ip. Oajẽm ip—soat ip. Co'a kay oajẽm—Oliveiradip'a kay. Jay. Jesus o'jekawẽn cebe ip—jewejuayũ be. Xĩğxĩğ pima co'a jeje, Jesus o'jekawẽn.

³¹— Ijop exima eyju operem — io'e. — Epeyenapõn okay itakomaayũ buxixim. Imẽn Deus ekawẽntup omuwẽnuwẽn: Ovelha kukuk'ukat oyaoka, i. Soat ip jepõğpõğ iõhõyũ, i. Imẽn Deus ekawẽntup omuwẽnuwẽn — io'e. Imẽn kawẽnwẽn o'e Jesus jeweju etaybitbinayũ kukukat puye. Imẽnpuxim ovelha kukukat Jesus puxim. Jesus eju etaybitbinayũ ovelha buxim kuka ip. Ovelha jepõğpõğ ip jekukukat'ũm pima. Jesus etaybitbinayũ jepõğpõğ kuka ip, Jesus e'ũ buje.

³²— Imẽnpit we'ũap tomukadi Deus waram ġuto omutait. Oju eywap Galiléia eipi be — io'e Jesus cebe ip.

³³— Soat ip jepere—ebureyũ. Ekay itakomaayũ buxixim iparara buye, ip jepere. Õn pit jepere ġu. Pũğ em tak ka'ũma — Pedro o'e.

³⁴— Tapu, icẽmãn õn e'em ewebe — io'e Jesus Pedro be. — Ijop exima ma “Obure ġu teku,” i napa ma ece'e ebapũğ em — io'e. — Sapokay ede awap “Obure ġu teku,” i napa ma ece'e — io'e Jesus.

³⁵— Oce ġu ma buk, “Obure ġu teku,” i, eweju waokaap puxim — io'e Pedro. Soat cewejuayũ imẽn o'e'e.

³⁶Ĝebuje Jesusyũ o'ju kadaihiaptip kay—Ĝetsêmani ka kay. — Jocebuku epabikbik — io'e jewējuayũ be. — Bomaku buk õn cum, Deus eju jekawẽn ãm — io'e cebe ip. Oabik ip.

³⁷Pedro o'tujowat, Zebedeu ipotpoyũ dak. Ewapug o'tujowat. Iĝuycũĝ cĩcã Jesus o'e.

³⁸— Oĝuycũĝap pibun je'ũmat co'i õn — io'e ebapũĝayũ be. — Epabik — io'e. — Aĝ cuy epesop — io'e. — Oweju epeyeak cuy.

³⁹Bosusu o'ju, jebay eju jekawẽn ãm. O'jepo ipi ju jeĝuycũĝap pibun. — Bay! — io'e. — Ewebe iba'ore'ũm pima, omuwedem ece, owebe ipiat'ajoap puxim. Wa'õbi bit we'ũ pin ĝu. Ĕn ebikuy bima bit oje'ũ — io'e Deus pe.

⁴⁰Aripit. O'jepit. Oajēm ebapũĝayũ kay. Ixet ip osodop. — Pedro — io'e Jesus. — Eywebe iba'ore du eyĝuy pũĝ hora ma oweju jeak am?

⁴¹Aĝ cuy epesop! — io'e cebe ip — ebapũĝayũ be. — Xen ĝu juy epesop. Deus eju juy epeyekawẽn eywebe ikērēat mujurũĝap puxim—eywebe Satanas a'õ kay kũyjobicap puxim — io'e. — Eybu'u jĩjã ikērēat muĝē ãm. Imēnpit ikērēat epeĝuĝē eya'õbaca'ũm puye. Imēneju Deus eju juy epeyekawẽn, ixē a'õbacaap kuĝ eyeku am — io'e Pedro be.

⁴²O'ju waram. — Bay! — io'e waram Deus pe. — Ewebe iba'ore'ũm pima, omuwedem ece, ip owebe ipiat'ajoap puxim. Ĕn ebikuy bima bit, oje'ũ — io'e Deus pe.

⁴³Aripit. Jesus waram o'jepit ebapũĝayũ kay. Ixet ma'ĝuto ip osodop. Itaxeebaca o'e ip, xet pibun.

⁴⁴Waram o'ju jebay kay, jekawẽn ãm. Kuyat ekawẽn puxim waram o'jekawẽn Deus eju.

⁴⁵Aripit. O'jepit ebapũĝayũ kay. — Eyxet mabuk ĝu du? — io'e cebe ip. — Jebodoydoy mabuk ĝu du eyju? — io'e. — Soat waĝo õn. We'ũap kabia kay õn ajēm — io'e. — Ĝasũ okay itakomaayũ oũm ip ikērēat mujurũĝrũĝ'ukayũ be waoka am.

⁴⁶Epe'āy! — io'e cebe ip. — Ak'i juy epe'e! Itakomaayũ be oūmat omuyku. Ĝã'ã okay itakomaayũ atopabijuk — io'e cebe ip.

⁴⁷Jesus kay Judas oajēm. Kawēnwēn pima, oajēm. 12 beayũ'in osunuy Judas. Jesus eju jekuku'uk osunuy. Ade oajēm ip—paja kukuḡayũ, jeba'ip kukuḡayũ dak. Oajēm ip, Jesus kudadam Judeuyũ kukukayũ a'ōbi, paĩyũ kukukayũ a'ōbi dak.

⁴⁸— Oyaḡobukōn'ibit cuy epejat. Ixe Jesus — Judas juk o'e cebe ip—Jesusũm cekay itakomaayũ beiat. — Ocejat cuy — i juk o'e ip—Judas ejuayũ.

⁴⁹Isum yajēm: — Wuykat, omutaybitbin'ukat! — Judas o'e Jesus pe. O'yaḡobukōn.

⁵⁰— Obure — io'e Jesus. — Apēn ēn e'em iap, ḡasũ ma juy ece — io'e. Oajēm ip Jesus xe, ibu am.

⁵¹Imēnpuye Jesus ejuat jepaja o'ju'uk iyuk pewi. O'suḡuybu'uk pajam paĩyũ kukukat ebekit ḡuybu ikibi.

⁵²— Paja ejomōḡ cuy iyuk pe — Jesus o'e. — Pajam wara'at o'yaokaiat ixe dak pajam yaoka ip — io'e Jesus.

⁵³— Ōn cekay bima, webay 12 mil beat o'ḡuju kuka—jakawēn tojotjot'ukayũ. Ĝaxīn ma kuka o'ḡuju okay itakomaayũ buxim — io'e jewējuacat pe.

⁵⁴— Deus ekawēn tojotjot'ukayũ ajēm puje bit, iba'ore kuka o'e owebe we'ũ ām Deus a'ō daḡ pit. Imēn put ma owebe—we'ũ but ma — io'e Jesus.

⁵⁵Ixe ehora bima, Jesus o'jekawēn yajēmibiyũ be—adeayũ be. — Ade kabia juk adi oḡuy Deus eju kawēnwēnap'a be—yaboḡat'a be. Imukũyjojom cuk adi oḡuy. Eyju bit odaomũn iḡo'a be ḡu bit. Eyju dak epesot odaomũn ām paja kukuḡ, eyba'ip kukuḡ tak, ibukurukat taomũḡap puxim — io'e cebe ip. — Ibukurukat ḡu on pit! — io'e cebe ip.

⁵⁶— Kuy bima o'tupmubararak ip Deus ekawēntup apēn ip odaomũniaptup — io'e. — “Ibukurukat taomũḡap puxim ixe taomũn ip,” i'e'em iḡodup —

io'e. — Iměn ma odaomün ip ġasũ dak — io'e Jesus. Soat ip Jesus o'jepere ceweju etaybitinayũ. Soat ip o'watwat.

⁵⁷O'jacayũ o'tujowat ip. Jesus o'tujowat ip Caifás kay—paĩyũ kukukat kay. Iboceayũ juk o'jeawero ip Caifás tuk'a be. Judeuyũ kukukayũ o'jeawero ip, Moisés ekawěn imutaybitbin'ukayũ dak.

⁵⁸Pedro bit Jesus nomuju o'ju. Wũy ma o'ju. Paĩyũ kukukat tuk'a naxĩnõm pe oajēm. Oabik sorarayũ parakpe. Oabik, ijo am—apěn je'bapuk Jesus pe iap co am.

⁵⁹Paĩyũ kukukayũ o'je'awero ip, yawēģ mukērērērēn'ukayũ kudadam, pũģ taģ ma Jesus muymuy am, Jesus aokam dapxi a'õ nomuju. Soat o'je'awero ip—paĩyũ kukukayũ, Judeuyũ kukukayũ, Moisés ekawěn imutaybitbin'ukayũ dak—soat o'je'aweroiayũ.

⁶⁰Oajēm ip je'aweroayũ kay. Ade oajēm—yawēģ mukērērērēn'ukayũ. Imēnpit iba'ore o'e Jesus awēģ mukērē ãm.

⁶¹Xepxep oajēm ġebu je bit—wuymuģuykuku'ukayũ. — Ite aģokatkat o'e: “Deus eju ekawēnwēnap'a oyamuy'üm put—yaboģat'a. Imēnpit oyamuy put waram ebapũģ kabiam,” i — io'e xepxepayũ—dapxiyũ.

⁶²Imēnpuye paĩyũ kukukat ma o'ãy, jekawēn ãm. — Apenpuye ecede ġu awēģ mukērērēnayũ be? — io'e. — Icēm tu ip e'em? — io'e Jesus pe.

⁶³Jesus mũģ ma osunuy. — Deus emunaē ěn pima, eģuwēn cuy ocewebe — koapat paĩyũ kukukat o'e Jesus pe. — Deus a'õbi—soat em itaicat a'õbi eģuwēn cuy. Deus emunaē ěn tu? Deus ipot tu ěn? — io'e.

⁶⁴— Hm hm. Ixe ipot ma õn — io'e. — Soat waģo õn. Ģuyjom ojojom epe'e. Xik'i oģuy Deus xe iba'at kadi. Ixe Deus soat podi ma ya'õbacaat. Cexe õn pima ojojom epe'e. Soat kukukan oce ixē eju. Ģuyjom ijodi waram ojot. Kabikerereat taģwi okop — io'e Jesus.

⁶⁵Imēneju jeekabek o'ģuwek paĩyũ kukukat, jetakoma pibun. — Deus muymuy tekū — i napa ma o'e. Jesus muwēnuwēn o'e. — Epeya'ĩjojo kuy

ixe ekawēn. Wara'acayũ ġu ajokudada Jesus awēġ mukērērēn ām — io'e cebe ip—o'je'aweroweroiayũ be.

⁶⁶— Ajo cūġ ma eyxe? Apēn tak ace'e Jesus pe? — io'e cebe ip. — Ikērēat kuġ tekus Deus xe — i napa ma o'e ip—ibimāmāayũ ekawēn coco'ukayũ. — Imēnpuye ayaoka — io'e ip.

⁶⁷O'je'aweroweroiayũ o'ġuxiuxi Jesus dopa be—jebidi. Jetakoma pibun o'ġuxiuxi. O'yaokaka ip. Pūġ ixeyũ'in Jesus dopa o'topaoka.

⁶⁸— Cristo! — io'e ip cebe. — Abu edopaoka oce'in? Imen o'jekawēn ip, kuy Jesus o'topamuekabek paġōm puye.

⁶⁹Pedro dak xik'i osunuy uk'a daxirōġ pe. Paĩyũ kukukat ebuywatwat oajēm—ayacat'isuat. Oajēm Pedro kay. — Ēn tak mo Jesus eju ejeku—Ġalilía eipi bewiat eju — io'e Pedro be.

⁷⁰— Ōn ġu. Apēn ēn e'em? Ixe bure ġu ōn — i napa ma o'e Pedro, soat ya'ļjojom pima.

⁷¹O'ju yanaxĩnōm pe. Wara'at ayacat'isuat ixe Pedro o'jojjo. — Ite Jesus ejuibit — io'e iboceayũ be. — Nazaré wat ejuibit — i.

⁷²— Ixe eju oceku ġu — Pedro o'e. — Ixe bure ġu ōn. Deus itaybit Jesus wetaybit ġu iam — i napa ma o'e Pedro.

⁷³Ibunbun pima, oajēm cekay iboceayũ. — Icēman — io'e ip. — Apēn ēn kawēnwēn, imēntak Ġalilía watwat kawēnwēn ip. Imēnpuye ocetaybit Jesusyũ'in ēn iam — io'e ip Pedro be.

⁷⁴— Dapxiyũ eyju! — i napa ma o'e Pedro. — Ixe bure ġu ōn! Ceweju ōn pit oceku ġu — i napa ma o'e. — Ōn icēmān e'em'ūm pima, Deus cuy ipiat supi'ajoat owebe — Pedro o'e. Sapokay o'jede ġebu je bit.

⁷⁵Jesus a'ō kay Pedro o'jeġebu. — Sapokay ede awap, abapūġ em ece'e, “Jesus bure ġu ōn,” i — i juk o'e Jesus Pedro be. Iboap kay o'jeġebu Pedro. O'ju uk'a naxĩnōm pewi. O'tōn cĩcā Pedro. Iġuycūġ cĩcā o'e, ikērēat o'ġuġe buye.

Mateus 27

¹Kabia isum soat o'je'awero ip—Judeuyũ kukukayũ, paĩyũ kukukayũ dak. O'je'awero ip, Jesus aokaap muwẽnuwẽn ãm.

²Jesus o'jacayũ o'subamukirik ip jekukukat a'õbi. O'tujowat ip. O'ju ip Jesus eju. Pilatos kay o'ju ip—ipi kukukat kay.

³Judas pe itakomaayũ Jesus dujowat aokam iap co buje, o'ju waram Judas paĩyũ kukukayũ kay. O'yadujowat dinheiro'a—prata'a—30 beat'a. Iğuycũğ o'e, o'ğugẽap puye. Oajẽm cekay—paĩyũ kay, Judeuyũ kukukayũ kay dak. Itakomaayũ be Jesusũmat oajẽm.

⁴⁻⁵O'yaxik prata'a Deus ekawẽnwẽnap'a be—yaboğat'a be. Batku! — Ikẽrẽat kuğ ğu Jesus. Õn ma ikẽrẽat kuğ, Jesus omuyap oğuwẽn eywebe buye. Iğasũ bit ip kuy o'tujowat yaoka am. O'tujowat, cekay itakomaayũ be õn iũm puye — io'e. — Ën ma ikẽrẽat kuğ a'õbi ma—oceju ğu bit. Ekpiwan ma — io'e ip. O'jenapõn Judas. Oe'ũ Judas'ũm. O'jewağobumukirik. O'jewemutoro. Oe'ũ.

⁶Ğejuje: dinheiro'a o'yabu ip. — Ijop'a yamõğ pa'ore wuywebe Deus edinheiro mũn'a be — io'e paĩyũ kukukayũ. Jewewebe o'e ip. — Cũğ ğu kuka o'e Moisés ekawẽn tağ ijop'a Jesus aokaap ma dei an puye — io'e ip.

⁷Imẽneju o'je'awewero ip. Apẽn xe'e ace'e iap muwẽnuwẽn o'e ip. Imẽnpuye iğo'a yaũm ip itĩğ'a buximat'a muğẽğẽ'ukat pe jekat teim. Imẽn iboap kat o'jat ip. O'jat ce'ũ'ũayũ kot am iboce—Jerusalém ka bewi'ũmayũ kot am.

⁸Jesus aokaapteim ip o'jat iapka i osunuy ika butet. Ğasũ dak imẽn ibutet.

⁹Imẽn o'jebapuk Jeremias ekawẽn tağ—Deus a'õ muwẽnuwẽn'ukat ekawẽn tağ. Kuyje Jeremias o'e: Israel naxeğebitbit kukukayũ dinheiro'a o'yadujowat ip—prata'a—30 beat'a. Ijop edinheiro juk o'ğuwẽn ip itakomaayũ be Deus emunaẽ oğũm iaptei o'e iap, i.

¹⁰O'yaũm ip itĩğ'a buximat'a muğẽğẽ'ukat pe ikat teim. Deus a'õbi o'yaũm ip, i juk o'e Jeremias.

11Oajēm Pilatos kay Jesus o'jaciayũ—ipi kukukat kay. — Judeuyũ kukukat tu ěn? — io'e Pilatos Jesus pe. — Ěn ma iboam e'em — io'e Jesus.

12Jesus tak o'jomuymuy ip—Judeuyũ kukukayũ, paĩyũ kukukayũ dak. Jesus o'jede ģu bit ixeyũ be.

13— Soat eya'ĩjojo ģu du ixeyũ o'e iap? — Pilatos o'e Jesus pe.

14O'jede ģu bit. Pũĝ em tak ka'ũma. Pilatos yaĝuybabi'ũm cĩcã o'e, Jesus o'jede ģu buye.

15-17Ĝebuje soat o'je'awero ip Pilatos xe. Judeuyũ o'je'awero ip. — Abu oĝujēm cuy daomũnmũnap'a bewi? — Pilatos o'e cebe ip. — Barrabás ma du? — io'e. — Jesus Cristo ģu xe'e? — io'e. — Pebicat oĝujēm cuy? Cristo butetecat tu? io'e Judeuyũ be—adeayũ be. Iměn Pilatos o'e, iměn ibikuy buye. Páscoa epeta bima ipi kukukat Judeuyũ emunaě mujēmjēm'uk osunuy daomũnmũnap'a bewi. Imujēmjēm'uk, jekpiwan ma. Ikěrēat kuĝ cĩcãat osunuy daomũnmũnap'a be iboap Páscoa bima. Barrabás i osunuy ibutet. Soat ma itaybit ip ixem.

18Iměnpit Pilatos itaybit paĩyũ kukukayũ itabutkarey o'e ip Jesus kay iam. Itaybit jetabutkarey pibun Jesus o'tujowat ip iam.

19Pilatos tayxi dak ja'õ dujowacat o'ĝuju. Ja'õdaxijom o'ĝuju jektop kay. Ipi kukukat pe iboceacat aweroroap pe o'ĝuju. Iboce Pilatos xik'i osunuy Jesus awěĝ co am. Oajēm ya'õdujowacat. — “Ixe Jesus cũĝat,” etayxi o'e — ya'õdujowacat o'e itop pe. — “Jesus oajēm wexeybi,” i. “Ipiat osupi'ajo jĩjã wexey ixē buye,” i — io'e ya'õdujowacat. — “Ikěrēat cuy eĝuĝē ģu cebe—Jesus pe,” i dak — ya'õdujowacat o'e Pilatos pe.

20-21— Pebicat oĝujēm cuy daomũnmũnap'a bewi? — Pilatos o'e waram o'je'aweroiayũ be. — Barrabás — io'e ip. Iměn o'je'aweroiayũ o'e paĩyũ kukukat ekawěn puye, Judeuyũ kukukayũ ekawěn puye dak. — “Barrabás,” i juy epe'e Pilatos pe — paĩyũ kukukayũ juk o'e o'je'aweroiayũ be. — “Jesus cuy esubamupaya korosa be,” i juy epe'e Pilatos pe — i juk o'e ip. Iměnpuye

o'je'aweroiyũ o'jekawēn ip Pilatos pe. — Barrabás eġujēm cuy daomũmũmap'a bewi — io'e o'je'aweroiayũ.

22— Pam Jesus? Ite butet Cristo i. Apēn tak oce cebe? — Pilatos o'e o'je'aweroiayũ be. — Esubamupaya juy korosa jeje, yaoka am — io'e ip.

23— Ikērēat o'jukuk ġu teku—pũġ em tak ka'ũma! — io'e Pilatos. Imēnpit biġ ma ya'õberen o'jewāwā ip. — Esubamupaya juy korosa be, yaoka am.

24O'je'aweroiayũ mukaba'ũm pa'ore o'e Pilatos pe. Jekaba'ũm ġu o'je'aweroiayũ. Ibuje, Pilatos idibi o'tibu. O'jewebuwywuy o'je'aweroiayũ etabun, imutaybit am ip õn ġu okpiwat iam. — Õn ġu okpiwat Jesus aoka am. Eyju ma epeyaokaat — io'e Pilatos.

25— Ipiat acesupi'ajo — io'e ip. — Wuyipotpot tak, yaokaap puye — io'e ip.

26Ġebuġe Pilatos Barrabás o'ġujēmat daomũnmũnap'a bewi. Jesus pit imupokupoġ ip o'e ixee muġēġēbum Pilatos a'õbi. Ya'õbi Jesus o'tujowat ip o'je'aweroiayũ be, yaoka am, korosa be ibamupaya am.

27Ġebuġe sorarayũ Jesus o'tujowat iecuġap tuk'a be. Pilatos a'õbi o'tujowat ip. O'je'awero ip warara'acayũ xe—o'tomuwāayũ—sorarayũ—jewējuacat'in ma. O'je'awero ip iwaywayway am—Jesus waywayway am. Soat ip sorarayũ oajēm.

28Jesus esay o'ju'uk ip. Iekabek o'ġuõm ip—ipakpukat—iecuġap eekabek puximat.

29Widaohobune o'subunemuwakēn ip yakoreren ma. O'jomõġ ip yakoreren. Imēn o'ġuġē ip Jesus pe, Judeuyũ kukukat puximan imubapuk am, iwaywayway am. Iba'ip o'yopmõġ ibui be, iba'at kadi. O'jēġ'aecõġcõġ ip cewap iwaywayway am. — Ēn ma Judeuyũ kukukat! — io'e ip, iwaywayway am. — Warara'acat podi ma ěn a'õbuyxi — io'e ip, iwaywayway am.

30O'ġuxiuxi ip Jesus ceje. O'yamupāupā ip iba'im. Iwaywayway o'e ip. Pere.

31Ġebuġe iekabek ipakpukat o'ju'uk ip. Cesay ip waram o'ġuõm. O'tujowat ip yaokam—iba mupaya am korosa be.

32-33 O'ju ip co'a kay—Gólgota'a kay. Gólgota'a “ce'uat aririt'a” iape. Cucum pima ip, Cirene ka wat o'topabijuk. Simão i ibutet osunuy. Ixe Simão o'ģuju ip ibuywat am—Jesus puywat am, korosa dujowat am.

34 Vinhodi tiũm ojuy ip Jesus pe. Iboceat o'tupmuwekoy uva'abidi be wuypipimu'ũmapti be. O'tikõ'ajo Jesus. Tikõn pin ģu o'e. — Ap! — io'e.

35 Ğebuje sorarayũ Jesus o'subamupaya ip korosa be. Cesay bubum o'e ip—sorarayũ. Dado xixiĝ o'e ip Jesus tiotpe. — Abu cesay je'jat? — io'e ip jewewebe.

36-38 Tupmubararakaptup kuĝ o'e ip sorarayũ. Tupmubararara'ĝ o'e ip Jesus puten. Tũybe ajo-ikẽrean ip o'e iãn tak ip o'tupmubararak: “Ibutet Jesus i. Judeuyũ kukukat teku,” i. Ibodup tupararakatup o'tupmõĝ ip korosa be, Jesus abi ase. Ğebuje xepxep o'subamupaya ip wara'at korosa be. Ibukurukayũ osodop ip—xepxep. Jesus pa kadi o'subamupaya ip. Pũĝ ma Jesus pa'at kadi osunuy; wara'at iba'ũĝat kadi. Oabik ip Jesus kay jeak am. Iwiwim o'e ip.

39 Wara'acayũ kapkam o'e ip korosa etako daĝ. Yaaruaru. Iwaywayway o'e ip.

40— “Deus eju kawẽnwẽnap'a oyamu'ũm—yaboĝat'a,” i juk ece — io'e jewaywaywayayũ Jesus pe. — “Ebapũĝ kabiam wara'at'a kuka oyamuy,” i juk ece — io'e ip. — Ecewe daxijo juy — io'e ip. — Deus ipot ěn pima, ekop korosa ejuwi — io'e ip Jesus pe.

41 Paĩyũ kukukayũ dak Jesus kay jewaywayway o'e ip. Moisés ekawẽn imutaybitbin'ukayũ dak ixe kay jewaywayway ip, Judeuyũ kukukayũ dak. Soat ip jewaywayway o'e ip.

42— Teku wara'acayũ daxijojo'uk osunuy — io'e ip. — Imẽnpit jewedaxijo ba'ore cebe je'ũap puxim. Israel eipi kukukat ģu du? Ğaxĩn ma korosa ejuwi kop puje, ocetabut oce'e cekay — io'e ip.

43— Deus kay itabut teku. Deus cekay bima, Deus o'taxijo juy ĝasũ — io'e ip. — O'taxijo juy teku o'e buye, “Deus ipot õn,” i — io'e ip.

- ⁴⁴Ibukurukayũ dak imēn o'e Jesus pe—ceweju ibamupaya'ibiyũ.
- ⁴⁵Kaxi wuyase bima, kabiok o'e ibo kabia—Jesus e'ũap kabia. Soat taḡ o'e kabiok—Judeia eipi daḡ. Kaxicuḡ pima, katpuje bima dak. Ebapũḡ hora bun kabiok oeku.
- ⁴⁶Katpuje ya'õberen o'jewāwā Jesus. — Eli, Eli, léma sabactani? — io'e. "Deus, apēnpuye ēn opere?" iboap ekawēn iape.
- ⁴⁷Iboceayũ Jesus ekawēn o'ya'ĩjojo ip. — Elias nomuwāwām tekū — io'e ip, xipan ḡu ip o'jekũyjo buye.
- ⁴⁸Iboceat o'jedau idibi bubuap munopapũn ām uva'abidim—tideiboḡũmatim. Ixe dak idibi bubuap o'jomōḡ ip'abi be. ḡebuḡe o'yopmuyu Jesus pe imutitit am.
- ⁴⁹— Mēnpuk — warara'acayũ o'e. — Omuyku paxi Elias taxijo am — io'e ip.
- ⁵⁰Waram o'jewāwā Jesus ya'õberen. Oe'ũ ḡebuḡe. Jekpiwan ma oe'ũ.
- ⁵¹(Oe'ũ bima paḡo Deus eju kawēnwēnap'a be osunuy—yaboḡat'a be—uk'a exĩntabi nomudipap epaḡo. Jekpiwan ma ixē paḡo o'jewek, Jesus e'ũ buḡe. O'jewek kabi kadi wi ipi kay. Ipi o'jexixi ibo ka be. Wita'a o'je'aewekwek. Jesus oe'ũ bima, o'je'aewekwek ip.
- ⁵²⁻⁵³Jesus waram ḡuto itait puḡe, ce'ũũayũ dopap o'tomudip'uk ip, ipi jexixi buye. O'tomudip'uk ḡuyjom. Oe'ũiayũ itait o'e waram—Deus kay itabucayũ'ũm'ũm. O'jēm jedopap pewi. O'ju ip Jerusalém ka kay—Deus xe xipacat ka kay. Adeayũ kay o'jebapuk ip—ce'ũ osodopiayũ.)
- ⁵⁴Sorarayũ kukukat o'jojojo, cewejuayũ dak. Soat o'jebapukiap o'jojojo ip, Jesus oe'ũ bima. Ipi jexixim o'jojojo ip. Soat o'jojojo ip—Jesus kay jeakayũ. Iparara jĩjā o'e ip. — Icēmān — io'e ip. — Ite aḡokatkat'ũm Deus ipot osunuy — io'e ip.
- ⁵⁵Aoyũ dak o'jojojo ip wũy wi—Jesus nomuju tũibiyũ—ibuywatwat tũibiyũ. Cēm cēm pima ḡalilía eipi bewi ibuywatwan ip o'e. Ade osodop ip.

⁵⁶Ixeyũ aoyũ parakpe ebapũg aoyũ osodop ip. Ibũrũ ma ip osodop: Maria Madalena, wara'at Maria dak, Zebedeu ipotpoyũ xi dak. Wara'at Maria Tiago xi osunuy, José xi dak.

⁵⁷⁻⁵⁸Katpuje ma Arimatéia ka wat oajēm Pilatos kay. José i ibutet osunuy—ade ibubutbecat—Jesus kay itabucat. — Jesus'ũm jebit mukop pin oce — io'e Pilatos pe. — Ha'a — io'e. — Ijebit cuy eḡukop — io'e.

⁵⁹O'ju José korosa ka. Ijebit o'ḡukop korosa ejuwi. Jesus'ũm o'ḡukabekbek paḡõm—irucan—iisuan.

⁶⁰O'tujowat ce'ũ'ũay'ũ dopap kay. Ixe'ũm o'jomõḡ witabikũy be—jemukũy muḡēkũy be. Kuy o'sukũy muḡē je'ũap puxim. Ḡebuje wita'a o'yamuypen witabikũy nomudip'am. Yaboḡat'a o'yamõḡ. Ḡebuje José o'jenapõn.

⁶¹Maria Madalena dak xik'i o'e witabikũy xe, wara'at Maria dak.

⁶²Kuyaje paĩyũ kukukayũ o'je'awero Pilatos wap Sábado bima. Fariseuyũ dak o'je'awero.

⁶³— Kariwa! — io'e ip Pilatos pe. — Itait pima, Jesus cuk o'e: “Ebapũg kabia bima, waram wetait oce. Ojebapuk ḡuto,” i — io'e ip. — Imēn wuymuḡuykukum xeku — i napa ma o'e ip. Itabut'ũm ip. Tũybe napa ma e'em iān o'e ip.

⁶⁴— Imēnpuye juy esukũywiwiat. Sorarayũ eḡuju juy ebapũg kabia topam ip, witabikũy wiwi am — io'e ip. — Imuju'ũm pima, Jesus kay itabucayũ jajēm ip ixima daḡ ijebit pu am. Ḡebuje ip napa ma jĩjã je'e: “Jesus o'je'ada,” i. Xeku juk o'e: “Deus emunaē oce,” i — io'e ip Pilatos pe. — Koapat podi ma je'e ip napa jĩjã ma — io'e ip.

⁶⁵— Ma — io'e. — Sorarayũ oḡuju eyweju ikũy wiwi am — io'e Fariseuyũ be. — Hm hm — io'e ip. — Cum oceju.

⁶⁶O'ju ip Jesus'ũm topap kay. Wita'a mudek bõrõbu o'subumupaya ip Pilatos a'õbi—ikũy nomudipap'a pidase. Sorarayũ o'jomõğ ip. Ikũy wiwiayũ o'jomõğ ip. Aripit. O'jepit ip jeduk'a be—Fariseuyũ, paĩyũ kukukayũ dak.

Mateus 28

¹Domingo bima Maria Madalena o'ju, wara'at Maria dak. Jesus'ũm dopap kay oajẽm ip. Oajẽm kabia isum.

²(Kuy o'jebapuk Deus ekawẽn tojtjot'ukat kabi bewi. Jesus'ũm dopap pe o'jebapuk. Imẽnpuye ipi o'jexixi. Wita'a o'ya'uk Jesus'ũm dopap pewi. Oabik ibo yaboğat'a jeje.

³Osusuy isopsep ãn. Xiririkxiririkiap puxim osunuy. Kabidiğ buximat co'i iekabek. Irut cĩcã osunuy.

⁴Sorarayũ iparara jĩjã o'e ip—topap wiwimayũ. Ce'ũ'ũayũ buxim ip o'e iparara. Jexixim ip Deus ekawẽn tojtjot'ukat puxixim.)

⁵Oajẽm ip. Maria Madalena oajẽm, wara'at Maria dak. O'jekawẽn cebe ip. Deus ekawẽn tojtjot'ukat o'jekawẽn. — Eypararam ãu juy epesop. Epeyepere. Wetaybit Jesus'ũm kudadam eyju iam—ibamupaya'ibit kudadam iam.

⁶— Ijoce ãu bit xeku. Itait waram ãuto xeku apẽn cuk o'e iap tağ — io'e. — Epesot. Epejojojo Jesus'ũm topap — io'e.

⁷— Ijo buje, dao ma epeju juy Jesus eju etaybitbit topibiyũ kay — io'e aoyũ be. — I juy epe'e cebe ip: “Jesus waram ãuto o'jetait. Cum eywap Galilía eipi be. Iboce ixu juy epejojojo,” i. Wekawẽn kay ãebum cuy eyju — io'e cebe ip—Deus ekawẽn tojtjot'ukat o'e. — Hm hm — io'e ip.

⁸Dao ma o'ju ip witabikũy bewi. O'ju Jesus eju imutaybitbit topibiyũ kay. Iparara o'e ip. Imẽnpit icokcok cĩcã o'e ip. O'jedau ip, imukũyjo am.

⁹Daudaum pima ip, Jesus aoyũ o'tobede. — Wuykabia — io'e. O'jẽğ'a'ecõğcõğ ip Jesus wap. O'suibu ip, ibuyxim ikuk am.

10— Eypararam ġu juy — io'e cebe ip. — Okitpitpiyũ be epeyekawẽn cuy: “Epeju juy Galilía eipi kay, ijo am,” i — io'e aoyũ be.

11Cucum o'e ip imuwẽn ãm cebe ip. Sorarayũ dak o'ju ip Judeuyũ epaiyũ kukukayũ kay. Pũġ o'ju—iwiwim topibiyũ'in. O'ju ip Jerusalém ka be. Soat o'ġuwẽn ip paĩyũ kukukayũ be o'jebapukiap.

12Ġebuġe paĩyũ kukukayũ o'je'awero ip—Judeuyũ kukukayũ dak. Jesus awẽġ o'yawẽġmuwẽn ip. Ġebuġe dinheiro o'ġũm ip sorarayũ be—Jesus'ũm topap wiwim topibiyũ be.

13— I juy epe'e Jesus awẽġ tobuxik pinayũ be: “Jesus'ũm o'tujowat ip ixima be ma. Jesus eju jekukuk topibiyũ o'tujowat ip. Ocexet pima, o'tujowat ip,” i juy epe'e — io'e ip sorarayũ be.

14— Ipi kukukat iboap co buġe, ocejekawẽn ceweju. “Ocecokcok cekapikap kay—sorarayũ ekapikap kay,” ioce'e cebe. Imẽn itakoma ġu je'e eykay — io'e ip—paĩyũ kukukayũ o'e sorarayũ be.

15— Ha'a — io'e ip. — Oceju dak imẽn Jesus awẽġ oceyawẽġmuwẽn. Dinheiro o'jat ip paĩyũ kukukayũ xewi, o'ġũm puye. Apẽn paĩyũ kukukayũ o'e iap taġ o'e ip. Imẽnpit iboap ekawẽn napaat acã o'e. Imẽneju ibo awẽġ te'e ma o'yawẽġmuypõġpõġ soat Judeuyũ daġ. Ġasũ dak o'yawẽġmuypõġpõġ ip—ibo awẽġ.

16Galilía eipi be onze beayũ o'ju ip. Jesus o'e iap taġ o'ju ip. Oajẽm ip co'a kay, Jesus dobede am.

17Iboce Jesus o'jojojo ip. O'jẽġa'ecõġcõġ ip o'e, ibuyxin ikuk am. Pũġpũġ pit o'jetabiebarẽm.

18Oajẽm Jesus ixeyũ tẽġ ma. — Wa'õbi soat cucum ip—soat ipi juacayũ, soat kabi beayũ dak — io'e Jesus cebe ip—jejojoayũ be.

19— Epeju juy soat kay—soat ipi juayũ kay — io'e cebe ip. — Imutaybit am ip, epeju juy. Wawẽġ cuy epeyekũyjo imutaybitbin ip. Imubatisasan ip epeju

juy wa'õbi, webay a'õbi dak, Ibiõgbuk Xipacat a'õbi dak—Deus biõgbuk a'õbi — io'e.

20— Soat cuk adi oce eywebe iap cuy epe'e soat pe—ipi juacayũ be — io'e Jesus onze beayũ be. — Okay soat ip imukũyjobit am, wawẽg epe'e — i dak o'e cebe ip. — Ipi opop pima, oju ãu eywebewi. Soat em oãuy eyxe. Eyxe oãuy iap kay ãebum cuy epesop — io'e Jesus. — Xipat — io'e ip Jesus pe. — Ën ma ejekuku oceweju soat em — io'e ip. Ibũrũ ma

O Evangelho Segundo Marcos

Marcos 1

João Batista wara'acat awēwēap ekawēn

¹Ijoptup pe ibararak opop Jesus Cristo ekawēn—kawēn idipat ekawēn—Deus ipot ekawēn.

²Ixe o'jebapuk ijodi apēn Deus ekawēn muwēnuwēn'ukat emudupmubararaktup ekawēn taḡ—Isaías emudupmubararaktup ekawēn taḡ. Deus o'e: wemumuju oḡuju ewap emubapuk am ewebeam, i.

³Ixe wemumuju jewāwāwām uk'a'ūmat pe: E juy epesuemudim wuykukukat kap am, i'e'em. Epesuemucūḡcūḡ cuy ixē em, i'e'em.

⁴Ibo ekawēn taḡ João Batista o'jebapuk uk'a'ūmat pe. O'jebapuk ijodiat mubatisasan, Deus ekawēn muwēnuwēn tak. — Ikērēat mujurūḡrūḡap cuy epeyepere — io'e ijodiat pe. — Epeyewemubatisaan cuy “Ikērēat o'gujurluḡ ḡu ḡasū bit” i'e am soat pe. Imēn ey'e buje, Deus ikērēat ju'uk eywebewi — io'e.

⁵Ade ma o'ju João kay cekawēn co am. Judéia eipi beayū o'ju, Jerusalém ka beayū dak. — Ikērēat cuk adi oḡujurūḡrūḡ — io'e ip. — Ḡasū bit cuy oḡujurūḡ ḡu — io'e ip. Imēnpuye ip o'ḡubatisaan Jordāodi be.

⁶Ixe João doti camelodap muḡēḡḡ. Yukpumūnpu kuḡ oeku ixee muḡēḡḡ. Arobidadek puximat o'o'uk osunuy. Eit koḡūfpi daḡat o'o'uk tak osunuy João.

⁷Imēn o'e ijodiat pe: — Wara'at omuyku onomukadi. Ixe ḡu itaybitbit cīcā obode ma. Owebe bit suiuk'uk pa'ore ka'ūma ma ōn puye — io'e.

⁸— Idibi be ōn eymubatisasan. Ixe bit Ibiōḡbuk xipacat ḡuōm eywebe eykukan — io'e.

⁹Jesus oajēm João kay. Nazaré ka bewi o'jēm—Galiléia eipi beatka bewi, ika'ītcatka bewi. Oajēm João kay jemubatisan am. João Jesus o'ḡubatisan Jordāodi be.

¹⁰Idibi daḡwi jeu isum kabi ikoce o'jojojo. Deus biõḡbuk o'jojojo. Pukaso buxim o'kop jekay.

¹¹Deus o'jekawēn kabi kadiwi. — Okpot ēn—oxe ikukpin cīcāat! — io'e. — Ocokcok cīcā ekay — io'e Jesus pe.

¹²Ḡebuje Deus biõḡbuk Jesus o'ḡuju uk'a'ūmat kay.

¹³Quarenta kabia bun oeku iboce. Satanás te'e ma ikērēat o'ḡujurūḡat cebe. Puca dak oeku iboce—ika'uayū. Deus ekawēn tojtjot'ukayū bit oajēm Jesus buywan. Ibuywatwan ip osodop.

¹⁴Daomūnmūnap'a be ip João muōm puje, Jesus Deus ekawēn muwēnuwēn o'e. Galiléia eipi daḡ oeku imuwēnuwēn. Kawēn idipat muwēnuwēn oeku soat kaka daḡ.

¹⁵— Ḡaxīn ma Deus soat ijodiacat kukukan je'e — io'e. — Ixe be soat kukukat iap ehora oajēm. Imēnpuye ikērēat mujurūḡrūḡap cuy epeyepere! Eyetabun cuy kawēn idipat kaywuydaxijojoap ekawēn kay — io'e.

¹⁶Ḡebuje Jesus xepxep axima bubu'ukayū o'jojojo. Galiléiadi wābu daḡ cūḡcūḡ pima ip o'jojojo iodi wābu daḡ. Simão o'jojojo, André dak. André Simão kitpit osunuy. Axima bubum ip osodop ūrūm.

¹⁷Jesus o'e cebe ip: — Epesot cuy oweju — io'e. — Axima bubu'ukayūm cuk adi epesop. Ḡasū bit kawēn idipat epeḡuwēnuwēn ijodiat pe imutabun ip okay — io'e.

¹⁸Imēnpuye ip dao ma jēḡrū o'suiwat axima bubuap. Jesus eju ix o'ju.

¹⁹Bosusu o'ju ḡebuje Jesus. Xepxep o'jojojo—Tiago, João dak. João Tiago kitpit osunuy. Zebedeu ipotpoyū osodop ip. Jekobe be ip osodop axima bubuap muwaketken axima bu ojuy.

²⁰Ijo isum ma Jesus o'tomuwā ip. — Epesop cuy oweju — io'e. Jebay o'suiwat ip. Ceweju ip kapikpik'ukayū dak o'suiwat ip jebay xe kobe be. Jesus eju ip o'ju soat em jeku am ceweju.

²¹Jesus o'ju Cafarnaum ka kay ebadipipayũ eju—jeweju etaybitbinayũ eju. Jebodoydoyap kabia bima oõm ip Judeuyũ e'aweroroap'a be—Deus eju kawẽnwẽnap'a be. Iõgo'a beayũ o'õgutaybinbin.

²²— Idim cĩcã teku wuymutaybitbin! — io'e ip. — Moisés ekawẽn wuymutaybitbin'ukayũ buxim õu ite wuymutaybitbin. Wuyeajojoyũ'ũm'ũm a'õbi wuymutaybitbin ixeyũ ma. Jesus pit ja'õbi ma wuymutaybitbin — io'e ip jewewebe.

²³Õgebuje aõokatkat oõm iõgo'a be ibiõõgbuk kẽrẽat kukat. Ibiõõgbuk kẽrẽat cebe osunuy. O'jewãwã ya'õberen Jesus kay.

²⁴— Jesus, Nazaréka bewiat, apẽn ãn em ocewebe? — io'e. — Ocemuy'ũm tu ejot? — io'e. — Wetaybit abu ãn iam. ãn Deus emumudot. Ikẽrẽat kuõ õu ãn—soat taõ eisu — io'e.

²⁵Imẽnpit Jesus ibiõõgbuk kẽrẽat o'õgukorẽm. — Ecemũõ cuy! — io'e. — Ejẽm cuy cebewi! — Jesus o'e.

²⁶Õgebuje ibiõõgbuk kẽrẽat aõokatkat o'õgukutukutu jĩjã. O'jewãwãwã ya'õberen. O'jẽm cebewi.

²⁷Imẽnpuye o'jojajo'iaiyũ o'jewetakaka jĩjã ip. — Ajo sute? — io'e ip. — Ya'õbuyxiat teku! — io'e ip. Ibiõõgbuk kẽrẽat kũyjobit ixẽ a'õ kay. Ixẽ itaybit ibiõõgbuk kẽrẽat mujẽm ãm wuyjuyũ jebit pewi! — io'e ip. — Kawẽn iisuan tu ite wuymutaybitbin? — io'e ip jewewebe.

²⁸Imẽneju soat Galiléia eipi daõgayũ Jesus awẽõ o'yawẽõcoco ip.

²⁹Õgebuje Jesus o'jẽm iõgo'a bewi. O'ju Simão duk'a kay, André duk'a kay. Pũõ'a uk'a iwat osodop ip—Simão, André dak. O'ju Tiago eju, João eju dak.

³⁰Simão daxijo ipa'i jĩjã opop. — Simão daxijo ipa'i jĩjã — io'e ip Jesus pe.

³¹Jesus o'ju cekay. O'subaixik. O'õu'aõobucẽõ. Ipa'iat oi'ũm õgebuje bit. Xipat o'e. Ipa'i topibit ixan o'õũm cebe ip—Jesusyũ be.

³²Katpuje ade iwãtaxipipiyũ o'tujowat Jesus kay ibo ka watwat. Axik kukukayũ dak o'tujowat cekay.

³³Soat aḡoka watwat o'je'awero ip uk'a esũntabi be.

³⁴Ḡebuje Jesus o'ḡu'ada'ada ip iwãtaxipiyũ. Kiiih. Ade osodop ip iwãtaxipiyũ. Soat iwarururu osodop iwãtaxipi cexe ip. Ade axik o'ḡujẽmjẽm cebewi ip. Itaybit axik osodop ip Jesus Deus emunaẽ iam. Jesus pit ixeyũ be o'ḡuwẽnat ḡu. — Abu õn iam cuy epeḡukũyjo ḡu ip — io'e cebe ip.

³⁵Ḡebuje Jesus o'kop kuyḡu. Kaxi jẽm awap o'kop. O'jẽm uk'a bewi. O'ju uk'aũmat kay. Iboce o'jekawẽn Deus eju.

³⁶Ḡebuje Simão o'jẽm uk'a bewi. O'ju Jesus kudadam, cewejuayũ dak. O'tobuxik ip.

³⁷— Soat ijoceayũ ekudadam! — io'e ip cebe.

³⁸— Ijoce ḡu oḡuy — io'e Jesus pit. — Ḡa'a juy wara'at ka watwat kay — io'e. — Kawẽn idipat muwẽn pin õn wara'at ka watwat pe. Ixeyũ be dak ojut imuwẽn ãm — Jesus o'e cebe ip.

³⁹Ibocewi soat kaka daḡ oekuku ip Jesusyũ—Galiléia eipi daḡ. Deus ekawẽn muwẽnuwẽn oekuku ip Judeuyũ e'aweroroap'a be—Deus eju kawẽnwẽnap'a be. Axik mujẽmujẽm oekuku ip ibo eipi watwat pewi.

⁴⁰Aḡokatkat oajẽm Jesus kay ierepat. O'jẽḡ'aecõḡcõḡ cewap Jesus ya'õbuyxiat puye. — Omu'ada pin pima, iba'ore ḡu ewebe — io'e Jesus pe.

⁴¹Ḡebuje Jesus itabotaidabotbot o'e ierepat kay. O'jebaepacũḡ cekay. O'ḡucay. — Emu'ada pin õn — io'e. — Kuy õn emu'ada — io'e.

⁴²Ierep tũibit o'je'ada ḡebuje bit. Xipat o'e.

⁴³— Eduk'a kay juy ecepit — io'e Jesus ya'õpuruḡ cebe.

⁴⁴— E'adaap cuy eḡuwẽn ḡu warara'acat pe — io'e. — Paĩ kay juy eju — io'e. — Ecewemubapuk cebe — io'e. — Xepxem cuy pukaso eḡũm paĩ be Moisés ekawẽn taḡ. Imẽn ece'e soat ijoceayũ itaybit am Jesus ierepat o'ḡu'ada iam. Ën pit eḡuwẽn ḡu e'adaap. Paĩ ma juy ḡuwẽn e'adaap — io'e ierep topibit pe.

⁴⁵Imēnpit ierep tūibit kūyjobit'ūm osunuy. Jesus a'ō kay ġu osunuy. O'jēm Jesus xewi. Je'adaap o'ḡuwēnuwēn soat pe jebureyū be. Imēnpuye soat kaka daḡ o'yawēḡcu ce'adaap awēḡ. Imēnpuye Jesus pe ibapuḡ ceku ba'ore o'e ikaboḡatka be. Uk'a'ūmat taḡ acā oeku. Ade ma'ḡu o'ju ip cekay soat kaka daḡwi je'adaap ojuy.

Marcos 2

¹Xepxep kabia kap puje, Jesus o'jepit Cafarnaum ka kay. — Jesus jeduk'a be omuy — io'e ibo ka beayū jewewebe.

²Imēnpuye adeayū o'je'awero ip Jesus duk'a etakobe. Ka'ūmḡu topap o'e warara'acat pe iōm ām uk'a be. Ade osodop ip uk'a be, uk'a esūḡtabi xe dak. Jesus Deus ekawēn ixeyū mukūyjojom o'e.

³Ḡebuje ebadipdip aḡokatkayū oajēm Jesus kay. Jebure dujuajēm ojuy ip—ijebit e'ūat.

⁴Imēnpit tujuajēm pa'ore o'e ip Jesus kay ade jījā Jesus akokoreren ip puye. Imēnpuye ebadipdipayū o'jeu uk'a abi jeje. Uk'a ip o'yabimutok Jesus ase. Ijebit e'ūat o'ḡukop ip ixexecap pe. O'ḡukop ip Jesus wap.

⁵— Teyūku itabut okay — io'e Jesus jewebe ma. Ḡebuje Jesus o'jekawēn ijebit e'ūat pe. — Tapu, ikērēat kuy oju'uk ewebewi — io'e.

⁶Pūḡpūḡ Moisés ekawēn imutaybitbin'ukayū kaxikxik'i osodop ip i'go'a be. Jawaḡuydadam osodop ip.

⁷— Teku napa ma e'em! — io'e ip jewewebe. — “Deus co'i ōn,” i napa ma tekū e'em — io'e ip. — Abu-be ikērēat uk put wuywebewi—Deus pe acā — io'e ip jewewebe.

⁸Jesus itaybit o'e apēn jewaḡuydadam ip o'e iam. — Apēnpuye dak eyju imēn jewaḡuydadam? — io'e.

⁹— “Ikērēat oju'uk ewebewi,” i kuy oce cebe — io'e. — Imēnpit eyetabut ġu ikērēat'uk put owebe iap kay — io'e. — “E'āy,” i oce ibima, “Ecexiḡxiḡ,” i

dak, “Exexecap cuy etujuxe eduk'a be,” i dak, eyetabut ġu kuka epe'e okay — io'e.

¹⁰— Soat waġo òn — io'e. — Wa'òbi teku oġu'ada. Imu'adaap co buje, “Ja'òbi ma teku o'ġu'ada,” i epe'e — io'e cebe ip.

¹¹Ġebuġe Jesus o'jekawēn ijebit e'ūat pe. — E'āy — io'e cebe. — Exexecap cuy ejat — io'e. — Eju juy eduk'a be — io'e Jesus cebe.

¹²Ġebuġe ijebit e'ū topibit o'āy. Jexexecap o'jat. O'jēm soat etabun. Imēneju soat itabēġbēġ o'e ip ijojom. — Ajojoho ġu buk imēġat — io'e ip jewewebe — Ka'ūmġu xipacat Deus co'iat — io'e ip.

¹³Jesus waram o'jēm. O'ju iodi kay—Galilíadi kay. Adeayū o'ju ikudadam. O'tobuxik ip. Ixeyū mutaybitbin o'e.

¹⁴Kapkam pima Jesus Levi o'jojoho. Levi Alfeu ipot osunuy. Iecuġap edinheiro bubu'ukat osunuy. Xik'i osunuy dinheiro bubuap'a be. — Ejot. Oweju ejeku — Jesus o'e cebe. Levi o'jēm dinheiro bubuap'a bewi. O'ju Jesus eju.

¹⁵Ġebuġe Jesus o'ju Levi duk'a kay. O'jekōn ceweju. Ade iecuġap edinheiro bubu'ukayū awerom osodop ip iġo'a be. Jekōnkōn ip o'e Jesus eju, ceweju etaybitbinayū eju dak, ade ikērēat muġēġē'ukayū dak. Ade jījā osodop ip Jesus eju jekuku'ukayū.

¹⁶Pūġpūġ Fariseuyū'in ixeyū o'jojoho—Moisés ekawēn imutaybitbin'ukayū. Ikērēan e'e'ukayū eju Jesus jekōnkōn o'e iap o'jojoho ip—iecuġap edinheiro bubu'ukayū eju iap tak. — Apēnpuye ekariwa jekōnkōn ikērēat muġēġē'ukayū eju, iecuġap edinheiro bubu'ukayū eju dak? — io'e ip Jesus eju etaybitbinayū be. Imēn xipat ġu — io'e ip.

¹⁷Iboap co buje, Jesus o'jekawēn ceweju ip. — Iwātaxipi'ūmayū bit wuyanūġtata'ukat kay je'ju ġu—iwātaxipiayū acā — io'e. — Imēnpuxim òn tak jewexe xipacayū nomuwā ām ġu ojot—xipat'ūmayū nomuwā ām acā. Ikērēat uk am ixeyū bewi ojot — io'e.

18Koap pima João Batista eju etaybitbinayũ jekpiwan ma jewemureren ip osodop Deus eju kawẽn ãm, Fariseuyũ dak. Imẽnpuye ade o'ju Jesus kay. — João eju etaybitbinayũ jekpiwan ma jewemureren Deus eju kawẽn ãm, Fariseuyũ eju etaybitbinayũ dak — io'e ip. — Eweju etaybitbinayũ bit jekõnkõn. Apẽnpuye dak? — io'e ip cebe.

19Ĝebuje Jesus o'jekawẽn ceweju ip. — Oweju etaybitbinayũ jekõnkõn, õn ceweju ip puye — io'e. — Tomuwã'ibiyũ cucum pima jewebumũnap epeta kay, jekõnkõn cĩcã ip. Iwadip cexe ip pima, jekõnkõn cĩcã ip — io'e.

20— Ĝuyjom pit iwadip ju'uk ip ceparakpewi — io'e. — I'uk puje, jekõn ĝu ip — io'e. — Imẽnpuxim, õn ixeyũ eju'ũm pima, oweju etaybitbinayũ jekpiwan ma jewemuren ip Deus eju jekawẽn ãm — io'e.

21— Paĝo iisuat ajoinũm ĝu toti iorokat eju—iwekwekat eju imuwaket am — io'e Jesus. — Paĝo iisuat inũm puje paĝo iorokat eju, biĝ ma kuka o'jewekwek. Iwekat biĝ ma kuka o'e yoboĝ — Jesus o'e ma'ĝuto.

22— Uva'abidi tiisuati atimuõm ĝu ixee muĝẽĝẽ'a be—timũn'a be—yaokokat'a be — io'e. — Yaokokat'a be tiisuati muõm puje, kuka o'jaepaw. Uva'abidi kuka o'jediepuy. Uva'abidi mũn'a dak kuka o'jaewenõmnõm. Imẽnpuye tiisuati atimuõm timũn'a be yaisuat'a be — io'e Jesus. Iboam e'em pima, “Wekawẽn paĝo iisuat puxim, uva'abidi tiisuati buxim tak” i'e ojuy osunuy.

23Ĝebuje Jesus kapkam o'e trigodip taĝ Sábado kabia be—jebodoydoyap kabia be. Kapkam o'e jeweu etaybitbinayũ eju. Kapkam pima ceweju etaybitbinayũ o'tadot'uk, jere buye.

24Imẽnpuye Fariseuyũ o'jekawẽn Jesus eju. — Ak'i juy ece! — io'e ip. — Eweju etaybitbinayũ kapikpiĝ Sábado kabia be! Trigo dadot uk'uĝ ip! — io'e ip. — Cũĝ ĝu e'em ip! — io'e ip. — Imẽn e'em Moisés ekawẽntup: jebodoydoyap kabia be juy epeyekapik ĝu, i — io'e ip.

²⁵Ĝebuje Jesus o'jede Fariseuyũ be. — Epetupcoco ĝu du apẽn Davi o'e'e iaptup—Deus ekawěntup? — io'e cebe ip. — Ire bima, Davi oõm Deus eju kawěnwěnap'a be jebureyũ eju.

²⁶Ixe kabia be Abiatar paĩyũ kukukat osunuy. Pão'a o'ya'o Daviyũ—iĝo beat'a—Deus etabixe o'yamõĝ ipi iat'a. Moisés ekawěntup e'em: Deus etabixeat'a ya'opi, i — io'e. — Paĩyũ be acã ya'opi ĝu — i'e'em Deus ekawěntup — io'e. — Iměnpit Davi o'ya'o, paĩ ĝu ma'ĝu. O'yaũm jebureyũ be dak — io'e. — Deus pit “Ekěře oxe,” io'e ĝu cebe ya'o buje. Apěnpuye dak eyju e'em owebe “Eweju etaybitbin'ukayũ cũĝ ĝu e'em,” i? — io'e Jesus.

²⁷— Te'e ĝu Deus o'e: Pũĝ kabia be juy epeyekapik ĝu, i. Iměn ixē o'e ijodiat ebodoy am — io'e.

²⁸— Soat waĝo õn. “Epeyekapik cuy,” i õn e'em pima Sábado kabia be dak, cedaĝ kuka o'e Deus xe — Jesus o'e.

Marcos 3

¹Sábado kabia be Jesus oõm ma'ĝuto Judeuyũ e'aweroroap'a be—Deus eju kawěnwěnap'a be. Iĝo'a be aĝokatkat osunuy. Pũĝbũnũ'a o'subũnũ'anũy ibũnũ'akěře.

²Fariseuyũ o'jeak cĩcã Jesus kay Jesus ibũnũ'a kěřeat ĝu'ada paxi jebodoydoyap kabia be iap com. Jesus muymuy ojuy ip. “Moisés ekawěntaĝ ĝu ěn jekukum” i'e ojuy ip Jesus pe. “Jesus kapikpiĝ jebodoydoyap kabia be—Sábado kabia be” i'e ojuy ip Jesus muymuy am.

³— Ejot cuy ijoce — Jesus o'e ibũnũ'a kěřeat pe.

⁴Jesus o'jekawěnt Fariseuyũ eju ĝebuje bit. — Wuyeaypapayũ'ũm'ũm xe cedaĝ tu osunuy wuywebe xipacat muĝě ãm jebodoydoyap kabia be? — io'e cebe ip. — Cũĝ ĝu xe'e wuywebe ikěřeat muĝě ãm? Cedaĝ tu warara'acat aoka am? Cedaĝ ĝu xe'e warara'acat daxijo am Sábado kabia be? — io'e. Mũĝ. O'jemũĝ ip. Cede ba'ore ip o'e.

⁵Ĝebuje Jesus o'jeak cekay ip. Itakoma o'e cekay ip, Fariseuyū itabotaidabotbot'ūm ibūnū'a kērēat kay buye. Iĝuycūĝ tak o'e ibu'u ip jemutaybin jekawēn puye. — Paya'i ece ebu! — io'e ibūnū'a kērēat pe. Ĝebuje o'jewebumupaya. Ibūnū'adip o'e.

⁶Imēnpuye Fariseuyū o'jēm yabewi. O'jewede ip Jesus xewi. O'je'awero ip Herodes ebekitkit eju—Judeuyū kukukat ebekitkit eju. O'jewawē ip Jesus aoka am kapikpiĝ Sábado kabia be buye. Jesus o'ju iodi wābu be jewegu etaybitbin'ukayū eju—Galilíadi wābu be.

⁷Ĝebuje ade o'ju ip Jesus kay. Soat ka daĝwi o'ju ip: Galilía eipi daĝwi, Judía eipi daĝwi dak,

⁸Jerusalém ka bewi dak, Idumía eipi daĝwi dak, Jordāodi wīnābu wi dak, Tiro ka tēĝatka bewi dak, Sidom ka tēĝatka bewi dak. Jesus idipat o'ĝuĝē iam o'jekūyjo ip. Imēnpuye ade jījā ma o'ju ip cekay. Kiiih.

⁹Jesus o'jekawēn jewegu etaybitbin'ukayū eju. — Kobe epeĝudim owebeam adeayū be omukuĝap puxim — io'e cebe ip.

¹⁰Kuy bima Jesus ade ma o'ĝu'ada'ada. Imēnpuye soat iwātaxipipiyū ajēm ojuy ip osodop imucay ojuy. — Omu'ada paxi ixē? — io'e ip jewebe ma.

¹¹Jesus dobuxik puje ip ibiōĝbuk kērēayū kukukayū o'jēĝ'aecōĝcōĝ cewap “Teku ya'ōbuyxiat,” i'e'em jewebe ma buye. O'jewāwā ip ya'ōberen: — Ĕn Deus ipot — io'e ip.

¹²— Epeĝuwēn ĝu juy warara'acat pe: “Teku Deus ipot” i — Jesus pit o'e ya'ōpuruĝ cebe ip.

¹³Ĝebuje Jesus o'jeu co'a daĝ. Jemukaypinayū o'taē jewegu jeku am. Oajēm ip cexe.

¹⁴¹² beayū o'taē. — Soat em cuy epeku oweju — io'e cebe ip. — Deus wuydaxijojom iap ekawēn cuy epeĝuwēnuwēn soat ka daĝ — io'e cebe ip.

¹⁵— Wa'ōbacaap oĝūm eywebe ibiōĝbuk kērēat mujēm ām ikukukayū bewi — io'e.

¹⁶Ibūrũ ma ibutet osodop ip—taē'ibiyũ butet: Simão, i, Tiago i, João i

¹⁷⁻¹⁹André i, Filipe i, Bartolomeu i, Mateus i, Tomé i, wara'at Tiago i, Tadeu i, Simão i, Judas iscariotes i. Ibūrũ ma ibutet ip. Jesus wara'at o'subutetmõğ Simão buten. Wara'at ibutet Pedro i osunuy. João Tiago kitpit osunuy. Jesus wara'at o'subutetmõğ João buten—Tiago buten tak. Boanerges i wara'at ibutet ip osunuy. Boanerges ibaca ip xiririkiap puxim iape. Zebedeu ipotpoyũ ip osodop xepxep. Wara'at Tiago Alfeu ipot osunuy. Simão jeipi kay jĩjãat osunuy. Judas Iscariotes ġuyjom Jesus o'ğũm cekay itakomaayũ be yaoka am. Ibūrũ ma osodop ip 12 beayũ—Jesus emumujuyũ.

²⁰Ibocewi Jesus o'ju jebure duk'a be. Ade ma'ğuto oajēm ip Jesus kay. Cekõn pa'ore o'e cebuxim ip, ceweju etaybitbinayũ dak.

²¹Ibadipyũ iboam jekũyjo buje, o'ju ip Jesus dujupit ojuy jeduk'a be. Tũybe Jesus yakpidapin iãn o'e ip jekõnkõn'ũm puye.

²²Moisés ekawēn imutaybitbin'ukayũ oajēm cekay—Jerusalém ka bewiayũ. Jesus ip o'jomuymuy adeayũ be. — Jesus jekukum ibiõğbuk kērēayũ kukukat a'õbi—Belzebu a'õbi—Satanás a'õbi — i napa ma o'e ip Jesus muymuy. — Ixe ja'õbacaap ũmũm Jesus pe ibiõğbuk kērēat mujēm ãm adeayũ bewi — io'e ip napa ma.

²³Imēnpuye Jesus jemuymuy ojuyayũ o'tomuwã jewekay—Moisés ekawēn imutaybitbin'ukayũ. O'jekawēn ceweju ip. “Napa ma eyju e'em” i'e ojuy. Wuymutaybitbinap ekawēn o'ğuwēn cebe ip. — Satanás a'õbi ġu õn imujēmujēm — io'e. — Satanás owebe ibiõğbuk kērēat mujēmujēmãn pima, jebekitkit kuka juk ixē o'ğujēm! Imēnpit Satanás a'õbi ġu õn imujēmujēm — io'e.

²⁴— Pũğ ka kukat jebekitkit mujēm puje, abu kuka o'e ya'õ kay? Ka'ũma ma! — io'e.

²⁵— Pũğti watwat kukat jebekitkit mujēm puje, abu kuka o'e ya'õ kay? Ka'ũma ma! — io'e.

26— Imēnpuxim Satanás jebekitkit mujēm puje, abu kuka o'e ya'ō kay? Ka'ūma ma! Imēneju Satanás ja'ōbacaap ūmūm ġu owebe ibiōġbuk kērēat mujēm ām—jebekitkit mujēm ām — io'e Jesus.

27— Wuyōm pa'ore wuykay isapka'oreat tuk'a be ibubut pu am. Imukiriġ acā koam — io'e. — Imukirik puje bit, wuyōm put soat pu am—uk'a beat pu am — io'e. — Imēnpuxim Satanás a'ōbacaap mu'ūm'ūm pima, iba'ore kuka o'e wuywebe Satanás ebekitkit a'ōbacaap mu'ūm ām — io'e Jesus.

28— Icēmān ōn e'em eywebe — io'e Jesus. — Wuywebe ikērēat muġē buje, Deus iboap ju'uk wuywebewi—ikērēat ju'uk — io'e. — Wuywebe Deus muymuy buje dak, Deus iboap ju'uk wuywebewi—ikērēat ju'uk — io'e.

29— Wuywebe Deus biōġbuk muymuy buje bit, Deus iboap ju'uk ġu wuywebewi. Iboap i'uk pa'ore Deus pe. Iboap kuġ acesop soat em—ikērēat kuġ, ibiōġbuk muymuyap kuġ — Jesus o'e.

30— Ēn ibiōġbuk kērēat a'ōbi jekukum — i juk o'e ip Jesus pe. Imēnpuye Jesus imēn o'ya'ōbu ip imukūyjojom ip.

31Ixi o'ju Jesus kay, ikitpitpit tak. Akiju osodop ip. — Jesus etomuwā — io'e ip kakijuayū be. — Ceweju ocekawēn pin — io'e ip. Kaxikxik'i osodop ip Jesus akokoreren akijuacat.

32— Exi akiju omuy, ekitpitpit tak — io'e ip Jesus pe. — Eweju cekawēn pin ip — io'e ip cebe.

33— Icēmān iġo oxiat. Boyūku okitpitpicat — io'e Jesus.

34Jesus o'jeak jexeayū kay. O'jekawēn ceweju ip. — Warara'acayū bit oxī jo'i oxe, okitpitpit co'i dak — io'e.

35— Deus bikuyap taġ jekuku'ukayū okitpitpit co'i oxe, oīxīt co'i dak ip, oxī jo'i dak ip — io'e.

Marcos 4

- ¹Jesus waram adeayũ o'ğutaybin iodi wābu be. Ade jījā o'je'awero ip cexe. Imēnpuye Jesus oōm kobe be. Oabik kobe bitakobu jeje iwābu tēğ. Adeayũ bit kapurũğ pe osodop ip ya'įjojom.
- ²Wuymutaybitbinap ekawēn o'ğuwēn Jesus. Ade o'ğutaybin ip.
- ³— Eya'ōpicũğcũğ cuy epesop wa'ō kay — io'e cebe ip. — Ağokatkat o'ju jekat pe jekadai damuduudu am.
- ⁴Tamududum pima xepxepa o'ta'at ipi ju e bitako dağ — io'e. — Wasũyũ oajēm. O'ta'o'o ip taduduata—cekadaida—e bitako dağata — io'e Jesus.
- ⁵— Ibocewi wara'ata o'ta'at karatũğ'a paraktağ. Ade ğu ka'wi o'e iboce. Ierũn ma o'e ka'wi. Dao ma o'tanōkap ka'wi ierũn puye — io'e.
- ⁶— Imēnpit kaxiepi bima kaxie kadai o'ğukaraw. O'ğuy'ũ. Oe'ũ tābuju ba'ore buye — io'e.
- ⁷— Wara'ata o'ta'at widaoho parakpe. Yaypan pima widaoho kadai o'ğũm. Oe'ũ. O'jewa'ada ğu — io'e.
- ⁸— Wara'ata bit o'ta'at katō be. O'tanōkap. Xipan o'yaypan. Ta'ade o'e. Pũğpũğ kadai be ta'adesũ o'e—30 be o'e ta—katō peat. Wara'at kadai be ta'ade o'e—60 be o'e ta. Wara'at kadai be ta'ade jījā o'e—100 be o'e ta — io'e. Jesus imēn wuymutaybitbinap ekawēn o'ğuwēn.
- ⁹— Wekawēn eyetaybit pin pima, eya'ōpicũğcũğ cuy epesop wa'ō kay — io'e.
- ¹⁰Adeayũ epit puje, pũğpũğ o'ya'įjojo'iyũ oajēm Jesus kay. 12 beayũ eju oajēm ip. — Iba'arēm ekawēn ocexe — io'e ip cebe. — Apēn ocemutaybin ojuy eğuy kadaida mududuap ekawēn muwēnuwēn? — io'e ip.
- ¹¹— Kawēn ibapukan ōn eymutaybitbin — io'e. — Iba puğ ma apēn Deus soat ipi dağayũ kukukan je'e iap muwēnuwēn ōn eywebe — io'e. — Kuy bima iboam o'ğutaybin ğu. Warara'acayũ mutaybitbin pit ōn iba'arēmān, wa'ō kaykũy ip puye — io'e.

12— Iba'arēmān ōn ixeyū mutaybitbin. Ya'ijojom ip. Imēnpit itaybit ġu ip. Jekūyjojom ip. Imēnpit wekawēn pa'arēm cexe ip. Itaybit pima bit kuka juk iġuycūġ o'e ip ikērēat kuġ puye. Ikērēat tak kuka juk o'jepere ip. Ikērēat epere buje ip kuka juk Deus ikērēat o'ju'uk ixeyū bewi — io'e.

13— Kadai damuduuduap ekawēn iba'arēm eyxe. Apēntak eyetaybit epe'e owebe wara'at muwēn puje wuymutaybitbinap ekawēn muwēn puje? Wara'at muwēn puje dak, wekawēn pa'arēm je'e eyxe — io'e.

14— Apēġape ibo wekawēn iam ōn jeymutaybin. Kadaida muduuduap Deus ekawēn muwēnuwēnap puxim — io'e.

15— Deus ekawēn coco'ukayū kadaida buxim — io'e. — Pūġpūġ cekawēn coco'ukayū e bitako daġata buxim — io'e. — Deus ekawēn co isu, Satanás ajēmjēm cekay ip — io'e. — Yaġuyba'ūm'ūm ip cekawēn kay—Deus ekawēn kay — io'e.

16— Warara'acayū karatūġ'a paraktaġata buxim—Deus ekawēn coco'ukayū — io'e Jesus. — Koap icokcok e'em ip Deus ekawēn co am.

17Kadai tābube'ūmat puxim Deus ekawēn badi ġu ōmōm cebe ip. Ibureyū e'em: “Teyūku Deus ekawēn kay,” i, iwaywayway am. Ibureyū itakoma cekay ip. Ipiat supi'ajoat cebe ip. Imēneju ibu'u ip jetabut am Deus kay — io'e.

18— Warara'acayū widaoho parak taġata buxim Deus ekawēn coco'ukayū. Deus ekawēn cocom ip — io'e.

19— Imēnpit soat em ġebum ip jemukaypinp kay. Tūybe ocokcok cīcā oce dinheiro kuġ pima iān e'em ip. Itabikuku ip soat kay jebubun. Deus ekawēn kay bit ip yopīt ma itabut, soat kay itabikuku jebubun puye. Deus ekawēn muwēnuwēn ġu ip warara'acat pe jebureyū be — io'e.

20— Warara'acayū bit katō daġata buxim Deus ekawēn coco'ukayū — io'e. — Cekawēn co buje, cekawēn kay jījā ip. Idipat mujurūġrūġ ip soat peam. Kadai'ip puxim ixeyū—ya'a'eat'ip puxim. 30 be o'e takuġ'iat'ip puxim ip, 60 be o'e takuġ'iat'ip puxim tak, 100 be o'e takuġ'iat'ip puxim tak — io'e.

²¹Jesus wara'at kawēn o'ḡuwēn jewēju etaybitbinayū be—12 beayū be dak—wuymutaybitbinap ekawēn. — Lamparina musop puje, ico diotpe ḡu ajomuy — io'e. — Wuyxexecap tiotpe ḡu dak ajomuy. Um ma ajomuy kabia i'e am wuykay—soat ijo but am — io'e.

²²— Soat wuyxe iba'arēmat ibapuk je'e. Ḡasū ade ma wuyetaybit'ūmat. Ḡuyjom pit wuyetaybin ace'e soan ma — io'e.

²³— Wekawēn co pin pima, eya'ōpicūḡcūḡ cuy — io'e. Imēn o'ḡuwēn “Wekawēn eyetaybin puje, warara'acat pe juy epeḡuwēn dao ma eyaḡuyba'ūmap puxim” i'e ojuy.

²⁴— Eya'ōpicūḡcūḡ cuy epesop wa'ō kay — io'e. — Xipan'ūm ya'ījo buje, yopīt ma juy eyetaybin. Xipan ya'ījo buje bit, yoboḡ cuy eyetaybin — io'e.

²⁵— Wara'an eyetaybit pin pima, wara'an ma eyetaybit epesop. Ya'ījom eybu'u buje bit, kuy juk epeya'ījoiap kay jeyaḡuyba'ūm — io'e.

²⁶Jesus waram wuymutaybitbinap ekawēn o'ḡuwēn. — Deus soat ipi daḡacat kukukan iap kadai aypapanap puxim — io'e. — Aḡokatkat o'taida jekat pe — io'e.

²⁷— Taida buje, soat exima xexen ma. Kabia isum kopkom. Nōjēmjēm. Aypapan. Aḡokatkat pit itaybit ḡu apēn aypapan iam.

²⁸Kadai jekpiwan ma jewa'adadam. Koap dupcēmcmēm. Taipuk cēmcmēm ḡuyjom. Kanomūm dajēmjēm taipuk taḡ—tajakata — io'e.

²⁹— Tarum'isum kadai bubum kat iwat kadai bubuap kaxi oajēm puye — io'e. — Imēnpuxim eya'ōbi ḡu warara'acayū itabut je'e Deus kay—Deus a'ōbi acā — io'e. Jesus imēn wuymutaybitbinap ekawēn o'ḡuwēn.

³⁰Jesus waram o'jekawēn. — Deus ade jījāayū kukukan je'e — io'e. — Ajobuxim xe'e je'e? Eya'ōpicūḡcūḡ cuy epesop iboap ekawēn kay — io'e.

³¹— Deus soat ipi daḡacat kukukan iap mostardada buxim—e da jo'iat puxim. Ipi be taida buje, ta'īt ma mostardada. Warara'ata bodi ma ta'īt ma. Aypapan cīcā taida buje bit.

³²Wara'at kadai bodi ma aypapan e'em. Tākuboḡ e'em. Wasū jedopi mōḡmōḡ tāku jeje — io'e. — Imēnpuxim ḡasū Deus pūḡpūḡayū kukukat. ḡuyjom pit adeayū kukukan je'e — io'e.

³³Jesus ibo ekawēn puximat o'ḡuwēnuwēn adeayū be. Deus soat kukukan je'e iap ekawēn o'ḡuwēnuwēn cebe ip. Imēnpuye itaybit put ip.

³⁴Adeayū mutaybitbin pima wuymutaybitbinap ekawēn acā o'ḡuwēn—kawēn iba'arēmat acā. Jeweju etaybitbinayū mutaybitbin pima bit, ibapuḡ ma o'ḡutaybin ip. Kawēn iba'arēmat ḡu o'ḡuwēn cebe ip—ibapukat ma.

³⁵Ixe kabia kabioḡkabloḡ'i bima, Jesus o'jekawēn jeweju etaybitbinay'u be. — ḡa'a iodi wīnābu aju — io'e.

³⁶Ceweju etaybitbinayū o'jewemuwēn ip adeayū be. Jesus kuy kobe be osunuy. Jeweju etaybitbinayū o'tujowat jeweju. Warara'acayū dak o'timudek jekobe daḡ ma ip.

³⁷ḡebuḡe kabidoxixi oajēm cekobe kay. O'subidoajēm cekay ip—Jesus kay, jewejuayū kay dak. Kobe be diōmōm o'e tipodoyat. Kobedi tiboḡ o'e. Kobe munopapūn ojuy o'e idibim.

³⁸Imēnpit Jesus ixet osodop kobe ukpu be. Ixet jadipi jeje. ḡebuḡe ceweju etaybitbinayū Jesus o'ḡuwurūḡ. — Ocemutaybitbin'ukat! Ak'adit ma du ēn ocekey? — io'e ip. — Je'ūm wuyju! — io'e ip cebe.

³⁹Jesus o'āy. ḡebuḡe Jesus kabidoxixi o'ḡukorēm. — Ebidopon! — io'e kabidoxixi be. — Edipon! — io'e iodi be. Kabido dao ma o'subido'ūm. Tipo o'e iodi.

⁴⁰Imēneju Jesus o'jekawēn jeweju etaybitbinayū eju. — Apēnpuye dak eyparara? Eyetabut ḡu du Deus kay? — io'e.

⁴¹Iparara jījā ip o'e. — Abu dak sute? — io'e ip jewewebe. — Cekawēn acā kabido o'subidomu'ūm! Dao ma o'timupon iodi! — io'e ip.

Marcos 5

- ¹Jesus wĩnābu oajēm jewēju etaybitbinayũ eju. Oajēm ip Gerasa eipi be.
- ²Kobe bewi Jesus cēm puje, aḡokatkat osodot ce'ũ'ũayũ mōḡmōḡap pewi. Ibiōḡbuk kērēat kukat osunuy.
- ³Ixe ukā be ḡu osunuy—ce'ũ'ũayũ mōḡmōḡap pe acā, ibiōḡbuk kērēat kuḡ puye.
- ⁴Ade em Gerasa eipi watwat cuk adi ibiōḡbuk kērēat kuḡat o'taomũnmũn ip. Correntebum cuk adi o'taomũnmũn ip, cabobum tak. Ḡasũ bit taomũn pa'ore ip osodop. Iba'ore osodop ip correntebum tak. Ade em ma juk adi o'taomũnmũn ip correntebum, cabobum tak. Imēnpit ixē aḡokatkat correntebu o'subumuwekapkap. Ixe cabobu o'subudakatkat. Ixe muwaḡōn pa'ore o'e soat pe.
- ⁵Kabia bun, ixima bun tak e'ũ'ũayũ mōḡmōḡap taḡ oekuku ibiōḡbuk kērēat kuḡat. Co'a daḡ tak oekuku. Soat em jewāwāwām oekuku. Jewemuwerikweriḡ wita'am oekuku. Jewemudadaibotbon oekuku.
- ⁶Wũywi ma Jesus co buje, ibiōḡbuk kērēat kuḡat o'jedau Jesus kay. O'jēḡ'aecōḡcōḡ Jesus wap ya'ōbuyxi cexe buye.
- ⁷⁻⁸— Ibiōḡbuk kērēat, ejēm cuy aḡokatkat pewi — Jesus o'e. Ibiōḡbuk kērēat kuḡat o'jewāwā ya'ōberen. — Jesus, apēn ēn em owebe? — io'e. — Ēn Deus ipot—soat podi ma ya'ōbacaat ipot! — io'e. — Ipiat'ajoan ḡu juy ēn owebe, Deus etabutpe wuyju buye — io'e Jesus pe.
- ⁹⁻¹⁰— Apēn ebutet? — Jesus o'e. — Obutet Ade i, ade oceju buye — io'e. — Ijop ka bewi ḡu juy ibiōḡbuk kērēat eḡujēm — io'e aḡokatkat Jesus pe.
- ¹¹Ade jĩjā dajebaryũ wurũrũrũḡ osodop ip iboce co'a daḡ.
- ¹²— Dajebaryũ be juy eḡuōm — io'e. — Āḡ ocemuōm cebe ip — aḡokatkat o'e.
- ¹³— Ha'a — io'e. — Epeōm cuy cebe ip — Jesus o'e. Ibocewi ibiōḡbuk kērēayũ o'jēm aḡokatkat pewi. Oōm ip dajebaryũ be. Ade jĩjā osodop ip dajebaryũ. Kiiih. 2000 be aco'i osodop ip. Daudaum o'jenapōn ip co'a

pēnpēn taḡ. O'kop ip iodi be. Oakōm ip. Jeabokaboḡ oap ip iodi be. Poḡ. Oe'ũ'ũ ip.

¹⁴Imēneju dajebaroyũ kukukayũ owatwat ip. — Jesus ibiōḡbuk kērēayũ o'ḡuōm dajebaroyũ be — io'e ip warara'acayũ be. — Oap ip ade — io'e ip. O'ḡuwēn ip ikaboḡatka watwat pe, koḡūnpi watwat pe dak. Ade o'ju ip apēn o'jebapuk iap com.

¹⁵O'ju ip Jesus kay. Ibiōḡbuk kērēat kuḡ tūibit o'jojojo ip. Ḡasũ bit tadaibot ḡu o'e. Xik'i osunuy. Totite o'e ḡasũ bit. Yaḡuysat o'e ḡasũ bit. Imēneju itabēḡbēḡ ip o'e ijojom.

¹⁶Ibocewi o'jojojo'iaiyũ apēn o'jebapuk iap o'ḡuwēn oajēm'iaiyũ be. — Jesus ibiōḡbuk kērēat o'ḡujēm aḡokatkat pewi — io'e ip. — O'ḡuōm dajebaroyũ be — io'e ip. — Oakōm ip iodi be. O'jeabokabok ip. Oap ip — io'e ip.

¹⁷Imēneju: — Ejēm cuy oceka bewi — io'e ip Jesus pe Gerasa eipi watwat.

¹⁸Imēnpuye Jesus oōm kobe be jejēm ām. Kobe be iōm puje ibiōḡbuk kērēat kuḡ tūibit o'ju Jesus kay. — Eweju ōn tak cum — io'e. — Exe ma onuy pin — io'e Jesus pe.

¹⁹— Ap — io'e Jesus pit. — Oweju ḡu ejot. Eduk'a be juy eju, ebureyũ kay — io'e Jesus cebe. — “Kariwa ibiōḡbuk kērēat o'ḡujēm owebewi,” i juy ece cebe ip — Jesus o'e. — “Kariwa juk xipan okuk,” i juy ece cebe ip — Jesus o'e. — Ha'a — io'e.

²⁰Ḡebuje o'ju jeka kay. 10 beatka daḡ oekuku: — Jesus ibiōḡbuk kērēat o'ḡujēm owebewi — i'e'em soat pe. Iboam jekūyjo buje: — Ajo iba'ore cekay—Jesus kay? — io'e jewewebe.

²¹Ḡebujep Jesus iodi o'timudek ma'ḡuto kobe daḡ. Timudek puje, ade jījā ip o'ju topabe ka'oririt pe. Kiiih.

²²Judeuyũ e'aweroroap'a kukukat o'ju Jesus kay—Deus eju kawēnwēnap'a kukukat. Ibutet Jairo i osunuy. Taxitxet osunuy. Taxit 12 koato osunuy. Jesus dopabijuk puje, o'jēḡ'aecōḡcōḡ cewap, Jesus ya'ōbuyxi cexe buye.

23— Tapu, odaxit oe'ũ pin — io'e. — Ejot cuy oduk'a be — io'e. — Ebu juy esubumõğ cebe imu'ada am. Esubumõğ cuy cebe ce'ũap puxim — io'e Jesus pe.

24Imēnpuye Jesus o'ju ceweju—Jairo eju. Ibocewi ade ip o'ju Jesus nomuju. Icēğsũğ ip o'e ade jĩjã buye.

25Iboce ayacat tak osunuy. Ade koato ma toybucukbucuğ ğu osunuy—12 koato ma.

26Ade wuyanũğtata'ukayũ ixē ayacat anũğtata'uk ip osodop. Imēnpit biğ ma xipat'ũm cĩcã o'e. Soat jedinhoiro o'ğũ'ũm janũğtataapteim. O'jexere ğu. Biğ ma xipat'ũm cĩcã o'e.

27-28Ixē ayacat Jesus iwãtaxipipi mu'ada'adaap awēğ o'yawēğcoco. — Jesus esay mucay buje, oce'ada — ayacat o'e jewebe ma. Ğebu je o'ju Jesus tēğ adeayũ parakpe—aweromayũ parakpe.

29Jesus esay o'ğucay warara'acat eta'ũmpi. Cesay mucay'isum ma o'toybucuk. Xipat o'e ğebu je bit.

30Wa'õbacaan aco'i oğũ'ada iam itaybit o'e Jesus pit. O'jekorepēn adeayũ parakpe ğebu je bit. — Abu wesay o'ğucay? — io'e.

31— Tã! — io'e ceweju etaybitbinayũ. — Adeayũ wuymukuğukuğ iap cocom ğu du ģn? — io'e ip. — Apēnpuye ģn e'em “Abu wesay o'ğucay?” i? — io'e ip.

32Imēnpit Jesus o'jeakak soat kay. Abu wesay o'ğucay iat kudadam o'jeakak.

33Ayacat itaybit o'e Jesus omu'ada iam. Imēnpit iparara o'e Jesus itakoma je'e okay iap puxixim. Ikarabakbak tak o'e jeparara pibun. O'jēğ'aecõğcõğ Jesus wap. — Őn ma esay oğucay — io'e cebe. — Ğn cuk omu'ada — io'e.

34Imēnpuye: — Tũ'ũ, kuy ece'ada etabut okay buye — io'e Jesus. — Ecepit cuy eduk'a be — io'e. — Ecokcoğ cuy eğuy — io'e. — Kuy ece'ada. Xipat ecesũy ğasũ bit — io'e.

³⁵Jesus puk kawēnwēn ma ayacat eju bima, Jairo duk'a bewiayũ oajēm cekay—Jairo kay. — Iģuje, edaxit'ũm kuy oe'ũ — io'e ip. — Wuymutaybitbin'ukat eģuwa'ũm ġu ġasũ bit — io'e ip.

³⁶Imēnpit Jesus ak'adit ma o'e oe'ũ iap awēģ kay. — Eģuycũģ ġu juy eģuy — Jesus o'e Jairo be. — Etabun pit cuy eģuy okay — io'e.

³⁷ġebuje Jesus ebapũģayũ acã o'tujowat jeweju. Pedro o'tujowat jeweju, Tiago dak, João dak. João Tiago kitpit osunuy. Ibũrũ ma o'tujowat jeweju.

³⁸O'ju ip Deus eju kawēnwēnap'a kukukat tuk'a kay—Jairo duk'a kay. Ade osodop ip tuk'a be. Wawa ip osodop. Jewãwãwãm ya'õberen ip osodop yaypan'isuat'ũm cocom.

³⁹Uk'a be jeõm puje, Jesus o'jekawēn ceweju ip. — Apēnpuye eyju wawa? Eya'õkarey jĩjã oxe! — io'e cebe ip. — Yaypan'isuat ce'ũ ġu—ixet ã! — Jesus o'e wawaayũ be. Jesus itaybit o'e yaypan'isuat'ũm oe'ũ iam. Inaka waram imutain. Imēnpuye: — Ixet ã — io'e.

⁴⁰Wawaayũ itaybit o'e yaypan'isuat'ũm oe'ũ iam. Imēnpuye Jesus o'jowayway ip. Jesus soat ip o'ģujēm uk'a bewi. Ibocewi Jesus yaypan'isuat'ũm ebay o'tujowat jeweju, ixi dak, ebapũģayũ dak—jeweju etaybitbin'ukayũ. O'ju ip ce'uat kay. Oajēm.

⁴¹Ce'uat o'subaixik. — Talitá cumi — Jesus o'e ja'õm cebe. (Talitá cumi “Tu'ũ, aģobucēģ ece” i õn e'em ewebe iape wuya'õm).

⁴²Ce'ũ topibit waram o'jetait. O'je'aģobucēģ ġebuje bit. O'kop. O'jexĩģxĩģ. Imēnpuye o'jojojo'iaiyũ itabēģbēģ o'e ip ijojom.

⁴³— Ixan cuy eģũm cebe — Jesus o'e ixi be. — “Jesus waram odaxit'ũm o'ģutait” i'ũmģu juy epe'e warara'acayũ be — io'e cebe ip.

Marcos 6

¹Jesus o'ju ibocewi. O'ju jaypanapka kay. Oajēm Nazaré ka be jeweju etaybitbin'ukayũ eju.

²Sábado bima ade o'ğutaybin Deus eju kawēnwēnap'a be. Jebodoydoyap kabia be ip o'ğutaybin. Ade ixē ekawēn o'ya'įjojo ip. Ya'ōpicũğcũğ ip o'e cekawēn kay. — Apēntak iğo ağokatkat itaybit soan kawēn? — io'e ip jeweweju. — Abu dak ixē o'ğutaybitbin? Wuywebe i'e ba'oreap mubapukpuğ ģoku — io'e ip.

³— Iğo ģu du karepiğa? — io'e ip. — Maria it ma ģoku. Tiago wağo ma ģoku. José wağo dak. Judas wağo dak. Simão wağo dak — io'e ip. Iixityũ dak ijoce ma wuyweju ma — io'e ip. — Wuyju bit kũyjobin ģu juy ajop ixē a'ō kay, ixē wuyjo'iat puye — i napa ma o'e ip.

⁴Imēnpuye Jesus o'jekawēn ceweju ip. — Soat ka dağacat ibuyxim ma Deus ekawēn muwēnuwēn'ukat kuğ — io'e. — Jaypanap ka beayũ bit ibuyxim ģu ikuğ — Jesus o'e cebe ip.

⁵⁻⁶Nazaré ka be bima ade em ģu Deus a'ōbacaap o'ğubapuk, itabut'ũm ip puye. — Itabut'ũm cĩcã ip okay — Jesus o'e jewebe ma. Warara'acayũ bit ixē kay jįjã o'e. Imēnpuye jebu o'jewebumōğ cebe ip—iwãtaxipipiayũ be. O'ğu'ada'ada ip. Ģuyjom wuyjuyũxirixiri dağ oekukuku. Imutaybitbin ip oekukuku.

⁷Jesus 12 beayũ o'tomuwã jewekay. Xepxepxem ip o'ğujuju warara'acat ka dağ. Ģebuje o'jekawēn ceweju ip. — Wa'ōbi ma ibiōğbuk kērēat epeğujēmjēm ikuğayũ bewi — io'e cebe ip.

⁸— Eyba'ip acã epeyoptujowat eyjuap tağ — io'e cebe ip. — Eyxan pit epetujowat ģu, sacola dak ka'ũma, dinheiro isurũğat tak ka'ũma.

⁹Eyesandália dak epetujowat — io'e. — Eywebeat acã eydoti epetujowat—xepxem pit ka'ũma — io'e.

¹⁰— Pũğka be eyajēm puje, pũğ'a be ma epesopsop uk'a be. Pũğ'a be ma epesop iğo ka be bima — io'e.

¹¹— Pũğka be eyajēm puje, ibo ka watwat pe eykukpin'ũm pima, wara'atka kay juy epeju — io'e. — Ibo ka watwat eya'įjo pin'ũm pima, epejēm cuy ibo ka bewi. Cēm pima eyesandália epeğupoypoy “Deus pe ipiat pi'ajoat puje

eywebe, ocekwiatpi ġu oce'e," i'e'em cebe ip — io'e. — “Eyju ma eyukpiwat Deus ekawēn kay'ūm puye,” i juy epe'e cebe ip — io'e Jesus.

¹²Imēneju 12 beayū o'ju. Ade mukūyjojom oekukuku ip kawēn idipan. — Ikērēat muġēġēap epeyepere juy — io'e ip. — Cūġ ma juy epeku — io'e ip adeayū be.

¹³Ibiōġbuk kērēat o'ġujēmujēm ip soat pewi. Ixepi o'timōġmōġ ip iwātaxipiyū a jeje imu'ada am.

¹⁴Ġebuġe ipi kukukat Herodes Jesus awēġ o'yawēġtobuxik soat kaka daġ o'jeawēġepōġpōġ puye. Tūybe waram ġuto o'jetait'iat teku iān o'e ip adeayū. — João Batista teku — io'e ip pūġpūġ. — Waram ġuto o'jetait teku je'ūap tomukadi — io'e ip. — Imēnpuye Deus a'ōbacaam wuywebe i'e ba'oreat mubapukpuġ teku — io'e pūġpūġpūġ.

¹⁵— Ka'ūma — io'e warara'acat pit. — Elias'ūm teku — io'e ip. — Waram ġuto o'jetait — io'e ip. — Ka'ūma — io'e warara'acayū bit. — Deus ekawēn muwēnuwēn'ukat'ūm teku — io'e ip. — Waram ġuto o'jetait'iat teku — io'e ip. — Kuyje osunuyiat teku — io'e ip.

¹⁶Imēnpit ipi kukukat Herodes Jesus awēġ co buje, imēn o'jekawēn. — Oxe bit teku João Batista — io'e. — Kuy bima wemu'a'uk teku. Imēnpit waram ġuto o'jetait — io'e.

¹⁷⁻¹⁹Kuy bima Herodias Filipe tayxi osunuy. Ikukat Herodes kitpit tayxi osunuy. Herodes pit Herodias o'jat jetayxim. Imēnpuye João Batista o'e Herodes pe: — Deus xe cedaġ ġu ewebe jewebumūn ām ekitpit tayxi eju — i. Imēnpuye Herodias itakoma jījā o'e João kay. João aoka ojuy o'e. Imēnpuye Herodes João o'ġuōmat daomūnmūnap'a be jetayxi be yaokaap puxim. Herodias pe João aoka ba'ore o'e, Herodes xe João ya'ōbuyxi buye.

²⁰— João cūġ cīcā — io'e Herodes. — Xipat cīcā ixē—ikērēat kuġ ġu — io'e. Herodes João muxipanpan osunuy daomūnmūnap'a be yaokaap puxim. Herodes pe João ekawēn co buje, yaġuybabi'ūm'ūm osunuy. Inaka João ekawēn co pin cīcā osunuy.

²¹Ĝebuje Herodes peta o'ĝuĝē jekapap kabia kay ĝebum am. Peta boĝ cīcā o'ĝuĝē ip. Herodes ya'ōbuyxiayū o'tomuwā peta kay jebekitkiyū. Sorarayū kukukayū dak o'tomuwā, Galiléia eipi beayū dak—kariwawa ecuĝapap. Peta kabia bima Herodias o'e jewebe ma: — Ĝasū ma João oyaokaat — i.

²²Ibocewi Herodias it oōm peta muĝēĝēap'a be. Ayacat osunuy yaypan'isuat. O'jeda'i'in Herodes etabutpe, ceweju jekōnkōnayū etabutpe dak. Da'i'iap co buje, icokcok o'e ip. Imēnpuye: — Ajo-kay ĕn oxewi? — io'e Herodes yaypan'isuat pe. — Emukaypin cuy oĝūm ewebe — io'e. — Ade obubut weipi be. Ipidaseat ma oĝūm ewebe — io'e.

²³— Deus etabun ōn e'em ewebe — io'e. — Soat emukaypin cuy oĝūm ewebe — io'e. — Ipidase juy oĝūm ewebe obubut. A'ō kay je'e ip webekitkiyū — Herodes o'e.

²⁴Ixe yaypan'isuat o'jēm. O'ju jexi kay. — Mamāi, ajo dak ojoojuy? — io'e jexi be. — “João Batista a juy eya'ukat. Eyaūm owebe,” i juy ece cebe — io'e ixi.

²⁵Herodes kay yaypan'isuat o'jepit ipi kukukat kay ĝebuje bit. — João Batista a juy eyaūm owebe parato be — io'e ipi kukukat pe. — Ĝaxīn ma juy eyaūm owebe — io'e jexi a'ōbi.

²⁶Ipi kukukat Herodes iĝuycūĝ o'e. Ibu'u jījā ya'uk an osunuy. — Soat emukaypin cuy oĝūm ewebe — i juk o'e yaypan'isuat pe jeweju jekōnkōnayū etabutpe. Imēnpuye isūsūn o'e jebureyū buxim. “Oyaūm ĝu ewebe” i'ep puxim isūsūn o'e.

²⁷Ĝebuje o'jekawēn sorara be. — João a juy eya'uk — io'e. — Eyadojot cuy owebe — io'e sorara be ipi kukukat. Sorara o'ju. João a o'ya'uk daomūnmūnap'a be.

²⁸O'yadujupit parato be. O'yaūm yaypan'isuat pe. Yaypan'isuat o'yadujowat jexi be. O'yaūm cebe.

²⁹João'ūm e'ū ām jekūyjo buje, ceweju oekuku'iaiyū o'ju Herodes kay. João'ūm jebit o'tujowat ip. Jebabim o'jomōĝ ip witabikūy be.

³⁰Ixe be juk o'ģuju'iaiyũ o'jepit Jesus kay. Soat cuk o'e'e ip iat o'ģuwẽn ip cebe, soat cuk o'ģutaybitbitbin iap tak.

³¹Ade jĩjã ajẽmjẽm ip o'e Jesus kay, ceweju etaybitbin'ukayũ dak. Cẽmcẽm tak o'e ip cexewi ip. Ixeyũ dak cekõn pa'ore o'e ade ip puye. Imẽnpuye Jesus o'jekawẽn ceweju ip. — Eydaobire jĩjã — io'e. — Ğa'a aju uk'a'ũmat kay jebodoy am. Wuyju acã aju — Jesus o'e cebe ip. — Ğa'a — io'e ip.

³²Ğebuje o'ju ip uk'a'ũmat kay. Kobe dağ ip o'ju. Ixeyũ acã o'ju jebodoy am.

³³Ijẽm puje ip, ade kapurũğ tağayũ Jesusyũ o'jojojo. — Jesus o'jẽm jeweju etaybitbinayũ eju — io'e ip jewewebe. — Ğa'a aju kapurũğ tağwi ixeyũ dopabe — io'e ip. Imẽnpuye o'jedau ip kapurũğ tağ. O'jedau ip Jesusyũ dopabijuk am. Soat kaka dağwi o'ju ip. Jesus ajẽm'ũm awap ma oajẽm ip.

³⁴Kobe bewi jejẽm puje, Jesus ade jĩjã o'jojojo. Itabotaidabotbot o'e cekay ip. — Teyũku ovelhayũ buxim oxe—jekukat'ũmayũ buxim — Jesus o'e jewebe ma. Ade ma ip o'ģutaybin.

³⁵Kaxi ipi tẽğ pima ceweju etaybitbinayũ o'ju Jesus kay. — Ijoce ya'ũmğũ uk'a — io'e ip. — Ka'ũmğũ wuyxan. Kuy katpuje jĩjã — io'e ip.

³⁶— Adeayũ juy eğuyypit ağoka kay — io'e ip. — Eğuyypit ip ikatẽğatka be jexat pu am — io'e ip.

³⁷— Eyju ma ixan epeğũm cebe ip — Jesus o'e cebe ip. — Apẽntak pão'a oceyabu soat xat'am? — io'e ip. — Pão'a deim kuka o'e teiboğ cĩcã. 200 dinheiro isurũğat kuka o'e—prata muğẽğẽ — io'e ip. (Pũğ dinheiro isurũğat prata muğẽğẽ pũğ kabia ekapikapteim osunuy).

³⁸— Pebũrũ'a eyju pão'a kuğ? Epeju buk eyetaybit am — Jesus o'e. O'ju ip jetaybit am. Itaybit puje ip o'jepit. — 5 be pão'a kuğ oceju, xepxep axima kuğ tak — io'e ip Jesus pe.

³⁹— Epe'e juy adeayũ be “Epabik cuy tip kireat ceje,” i — Jesus o'e.

⁴⁰Soat ip awerom oabikbik. Ade jĩjã osodop ip. Pũğ eawero 50 be wuyjuyũ osodop ip. Wara'at eawero 100 be osodop ip. Wara'at eawero 50 be osodop

ip. Wara'at eawero 100 be osodop ip. Ade jījā osodop ip. 5000 aḡokatkat osodop ip—pāo'a omayũ. Ixeyũ tayxiyũ dak ya'om, ipotpoyũ dak, taxityũ dak.

41-44 Ğebuje Jesus o'jekawēn jebay eju—Deus eju. Pāo'a o'yabu. Axima dak o'jat xepxep. Ixe dak o'jeapũn kabi kay. O'jekawēn Deus eju. — Bay, ěn xipat — io'e. — Pāo'a eyaũm ocexat'am — Jesus o'e Deus pe. Pāo'a o'yadakat. — Juku pāo'a — io'e jewegu etaybitbinayũ be. Cinco be pāo'a o'yadop. Imēnpit Jesus o'yamu'acoḡ. Ya'ade jījā o'e. Ceweju etaybitbinayũ o'yaũm adeayũ be. Xepxep axima osodop. Jesus pit axima o'ḡu'acoḡ. Imēnpuye ade jījā o'e. Axima dak o'ḡũm jewegu etaybitbinayũ be. O'ḡũm ip adeayũ be. Soat ip o'jo'o'o—5000 beayũ—aḡokatkayũ. Soat ip ibeḡbeḡ o'e, Jesus o'ḡu'acoḡ puye. Ibocewi ceweju etaybitbinayũ cepoyat o'jat. Ico be ip o'ḡuõm. 12 be o'ḡunopapũn ip cepoyan—pāo'a epoyat'am, axima epoyan tak.

45 Ğebujeap tomukadi: — Epeõm cuy kobe be — Jesus o'e jewegu etaybitbinayũ be. — Wĩnābu epeju owap. Betsaida ka kay juy epeju — io'e. Jesus “Eyduk'a be juy epeyepit,” i'e'em pima adeayũ be, ceweju etaybitbinayũ o'ju wĩnābu.

46 Tuk'a be adeayũ muju buje, Jesus o'ju co'a kay jekawēn ãm Deus eju.

47 Kabiok pima Jesus jaḡepũḡ ma o'e kapurũḡ pe. Imēnpit kobe daḡayũ iodi bicũḡ pe o'e ip—ceweju etaybitbinayũ.

48 Jesus ip o'jojojo—kobe daḡayũ—tibicũḡ peayũ. Pipim jekoykoy o'e ip kabido o'subidoajēm topabe buye. O'ju cekay ip kabiakabia'i bima—kaxi jēm awap ma. Kuyḡu o'ju tibicũḡ peayũ kay. O'kop co'a daḡwi. Idibi adopa daḡ xĩḡxĩḡ o'ju. Cekay ip o'ju.

49 Jesus o'jojojo ip idibi adopa daḡ xĩḡxĩḡ pima. Tũybe ite axik iãn o'e ip. Jesus co buje soat ip o'jewāwā jeparara pibun.

50 Iparara jījā ip o'e. — Eya'õcam cuy epesop! Eypararam ḡu juy! Õn ã! — Jesus o'e.

⁵¹Ibocewi Jesus oõm kobe be ceweju ip. Kabido o'subido'ũm ģebuĵe bit. Dao ma o'tipon. Imẽnpuye o'jekuy ip. Yaĝuybabi'ũm o'e ip. O'joĵoĵo ĝu buk ip imẽĝat.

⁵²Ixe kabido o'subidomupon iap o'joĵoĵo ip. Inaka tekus Deus a'õbacaap kuĝ jekukum iap kay itabut ĝu ip. Pão'a o'yamu'acoĝ iap o'joĵoĵo ip. Inaka: — Ka'ũma ma ite jo'i ya'õbuyxi — i'ũmĝu o'e ip. Itabut ĝu o'e ip cekay.

⁵³Iodi mudek puĵe ip, Jesusyũ oajẽm Genesarẽ eipi be. O'jemũĝ ip ebikopap pe. Kobe ip o'ĝukirik ka'oririt pe.

⁵⁴Kobe bewi ijẽm isum ma ip itaybit o'e teyũku Jesusyũ iam ibo ka watwat.

⁵⁵Daudaum o'ju ip uk'a'a daĝ iwãtaxipiyũ dakoykoy. O'tujowat ip Jesus kay. Dobaptup ceje o'tujowat ip. Iwãtaxipiyũ o'tujowat ip adeayũ o'e “Jesus omuyku ijoce” iap pe.

⁵⁶Aĝoka daĝ Jesus oeku, ikaboĝatka daĝ tak, biopak kukukayũ ka daĝ tak. Yajẽm puĵe jebureyũ iwãtaxipiyũ o'jomõĝ je'aweroroap pe. — Āĝ esay ukpi oceĝucay — io'e ip Jesus pe. Soat ip o'je'ada o'ĝucay'iyũ. Soat iwãtaxipiyũ xipat o'e.

Marcos 7

¹Fariseuyũ o'je'awero ip Jesus kay, Moisés ekawẽn imutaybitbin'ukayũ dak—Jerusalẽm ka bewiyũ.

²⁻⁴Aypapayũ'ũm'ũm ekawẽn taĝ jekuku'uk osodop ip Fariseuyũ, soat warara'acayũ Judeuyũ dak. Jebu'isu bima dak ip jebuwuywuy'uk ma osodop. Tũybe ade em wuybuwuy'ũm pima wuykẽrẽ Deus xe iãn o'e ip. Imẽnpuye ade em jebuwuy'ũm pima, o'jekõn ĝu ip. Tarekrek pupuap pewi jepit puĵe, o'jekõn ĝu ip ade em jebuwuy'ũm pima. Ade ma ajojoyũ'ũm'ũm ekawẽn taĝ jekuku'uk osodop ip—kuyjeayũ'ũm'ũm ekawẽn taĝ. Imẽnpuxim soat em ma kopo'abi wuywuy'uk ip osodop, kamuti'abi wuywuy'uk tak ip osodop, kajarão'abi wuywuy'uk tak ip osodop. Jesus eju etaybitbinayũ bit ade em'ũma o'jewebuwuy jekõn pima—pũĝ em ã. Fariseuyũ iboap o'joĵoĵo.

⁵Ĝebuje Fariseuyũ o'jekawẽn Jesus eju, Moisés ekawẽn imutaybitbin'ukayũ dak. — Eweju etaybitbinayũ wuyajojoyũ'ũm'ũm ekawẽn tağ ĝu jekukum — io'e ip cebe. — Cedağ ĝu ip jekukum. Ade em'ũma jewebuwywuy'uk ip jekõn ãn — io'e ip imuymuy ip.

⁶Ĝebuje Jesus o'jekawẽn ceweju ip. Ixeyũ o'ğukorẽm. — Kuyje ma juk Isaías emuwẽn icẽmãn — io'e. — Imẽn o'e jemudupmubararaktup pe: Deus e'em: "Deus kay oceju" i napa ma e'em iteyũ wuyjuyũ, i. Imẽnpit okay ĝu ip, i'e'em Deus, i juk o'e Isaías — io'e Jesus.

⁷"Ën xipat," i te'e ma e'em ip owebe, i. Imẽnpit xipat ĝu õn ip cebe, io'e Deus, io'e Isaías. "Deus ekawẽn eymutaybitbin oceju bit," i napa ma e'em ip. Imẽnpit wuyjuyũ ekawẽn acã adeayũ mutaybitbin ip, i'e'em Deus, i juk o'e Isaías — io'e Jesus.

⁸— Eyju Deus ekawẽn iwatiwan aypapayũ'ũm'ũm ekawẽn tağ eyeku am — io'e Jesus Fariseuyũ be, Moisés ekawẽn imutaybitbin'ukayũ be dak.

⁹— Deus ekawẽn kay ĝu eyju—aypapayũ'ũm'ũm ekawẽn kay acã! Jewexe eyetaybit cĩcã! — io'e.

¹⁰⁻¹³— Moisés o'e kuyje: Xipan cuy eyebay epejukuk, eyxi dak, i. Waram o'e ĝuto: Jebay muymuy'ukat cuy epeyaoka—jexi muymuy'ukat tak, i. Imẽn Moisés o'e — io'e. — Imẽn eyju warara'acayũ muwa'ũm'ũm cebay buywat am, ixi buywat am tak. " 'Dinheiro kuka adi oğũm eywebe eybuywat am,' i juy epe'e eyebay be," i eyju bit e'em warara'acat mukũyjojom — io'e Jesus. " 'Imẽnpit ibo edinheiro oğũm cuy Deus pe,' i juy epe'e eyebay be," i'e'em eyju bit warara'acat mukũyjojom — io'e Jesus. — " 'Ĝasũ iba'ore owebe eybuywat am,' i juy epe'e cebe ip," i eyju e'em imukũyjojom ip — io'e Jesus. — Imẽn eyju Deus ekawẽn kay ĝu. Deus ekawẽn ĝu warara'acayũ mutaybitbin eyju—eyekawẽn acã. Deus ekawẽn tağ ĝu eyju jekukum—eyekawẽn tağ acã. Soan eyju e'em cedağ'ũmãn — Jesus o'e Fariseuyũ be.

14 Ğebuje Jesus waram adeayũ o'tomuwã jewekay. — Eya'õpicũġcũġ cuy apẽn õn em iap kay — io'e cebe ip. — Eyetaybin cuy epesop! — io'e.

15 — Wuywebe iõmõmap ġu wuymukẽrẽrẽrẽn—wuybinũn peat acã! — io'e.

16 — Wekawẽn eyetaybit pin pima, xipan cuy eya'õpicũġcũġ! — io'e.

17 Jesus o'jẽm adeayũ xewi. Ğebuje oõm uk'a be jeweju etaybitbinayũ eju. O'jekawẽn ip ceweju—Jesus eju. — “Wuywebe iõmõmap ġu wuymukẽrẽrẽrẽn—wuybinũn peat acã,” i kuy ece adeayũ be — io'e ip. — Iba'arẽm ekawẽn ocexe — io'e ip.

18-19 — Eyju dak eyetaybit ġu du wekawẽn? io'e. — Adeayũ-buxim wekawẽn pa'arẽm tu eyxe? — Jesus o'e. — Eya'õpicũġcũġ cuy epesop wa'õ kay. Eyxat õmõm eybinũn pe ġu—eydada be acã! Ğuyjom cẽmcẽm ġu to eywebewi — io'e. — Imẽneju eyxat ġu eymukẽrẽrẽrẽn — io'e. Jesus iboam i'e buje “Soat i'opi ġu wuywebe” iam imutaybin ojuy ip o'e.

20 — Ixat ġu ijodiacat mukẽrẽrẽrẽn — io'e. — Ijodiacat ikẽrẽat mujurũġrũġ soat em ikẽrẽat kay ġebum puye — io'e.

21 — Soat em ijodiat ġebum ikẽrẽat kay. Imẽnpuye soat em ikẽrẽat kay jewaġuydadam ip: aoyũ kaykay dak ip, warara'acat pubut tujupa'um'um tak ip; warara'acat aokakam tak ip,

22 warara'acat tayxi kaykay dak ip; itabikuku dak ip warara'acat pubut kay; ikẽrẽat mujurũġrũġ tak ip; napapa'uk tak ip; warara'acat muġuykuku ojuy dak ip; cekawẽnkẽrẽ dak ip; itabutkarey dak ip; warara'acat awẽġtatam tak ip; yoboġan pin tak ip; yaġuyba'arẽm tak ip — io'e Jesus.

23 — Ijodiacat ikẽrẽat mujurũġrũġ jexat o'om puye ġu—soat em ikẽrẽat kay ġebum puye acã — Jesus o'e. Imẽn Jesus jewejuayũ o'ġutaybitbin

24 Ibocewi Jesus o'ju Tiro ka kay, iġo ka tẽġatka kay dak. Oõm uk'a be jenuy ãm. Ibu'u osunuy warara'acat pe itaybit am Jesus omuy ijoce iam. Imẽnpit cemunẽm pa'ore osunuy.

²⁵Ĝebuje Jesus uk'a be omuy iam o'jekũyjo ayacat. Ixe ayacat it axik kuĝ osunuy jewebe—ayacat'it'it. Je'it mu'adaap ojuy o'ju Jesus kay. O'jẽĝ'aecõĝcõĝ cewap.

²⁶Grego a'õm kawẽnwẽn'ukat osunuy ayacat. Judeu ĝu osunuy. Sirofenícia eipi bewiat osunuy. — O'it axik kuĝ — io'e. — Eĝujẽm cuy cebewi — io'e Jesus pe.

²⁷— Ap! — io'e. — Judeu ĝu ẽn — io'e. — Koap puk õn webekitkit puywan—Judeuyũ buywan. Ĝuyjom acã Judeu'ũmayũ osubuywan — io'e. — Cedaĝ ĝu wuywebe webekitkit xat pum iũm ãm akurice be. Icẽm ĝu du? — io'e Jesus ibuyxijojom.

²⁸— Icẽmãn ẽn e'em, Kariwa — ayacat o'e. — Imẽnpit akuriceyũ bekitkit pi nõmnõm acap wiwim mesa diotpe — io'e. — Õn tak ewebe obuywacap wiwim akurice be ibi nõmnõm acap wiwiap puxim — io'e ayacat.

²⁹— Icẽmãn ẽn e'em — io'e. — Imẽnpuye juy ecepit eduk'a kay — io'e. — Axik kuy oĝujẽm e'it pewi — io'e.

³⁰O'jepit je'it kay. Je'it o'tobuxik po'i jexexecap pe. Axik kuy o'jẽm cebewi. Xipat o'e.

³¹Ĝebuje Jesus o'jẽm Tiro ka tẽĝatka bewi. Jepitpin pima o'kap Sidom ka daĝ, 10 beatka daĝ tak. O'ju iodi kay Galiléia eipi beati kay.

³²Ĝebuje ibureyũ ya'õpi'ũmat o'tujowat Jesus kay. Ya'õpi'ũmat ya'õbabi'ũm tak osunuy. — Ebu juy esubumõĝ ya'õpi'ũmat pe imu'ada am — io'e ip Jesus pe.

³³Ĝebuje Jesus ya'õpi'ũmat o'tujowat adeayũ parakpewi. Jaĝepũĝ ma o'tujowat. O'jewebumuy ya'õpi'ũmat a'õpi be. O'jexi. Jebidim ya'õpi'ũmat kõ o'sukõmucay.

³⁴Kabi kay jeapũnapũn pima, o'jepidowat. — Efatá! — Jesus ja'õm o'e cebe. (Efatá “a'õpi juy ja'õpietok” iape).

³⁵Ya'ōpi'ūmat o'jea'ōpietok ġebuġe. O'jekōewut tak. Xipan o'e jekūyjojom. Xipan o'e kawēnwēn tak. Jesus o'jepit adeayū kay ya'ōpi'ūm tūībit eju.

³⁶— Jesus ya'ōpi'ūmat a'ōpi o'ya'ōpimutok iap awēġ epeguwēn ġu warara'acayū be — io'e Jesus adeayū be. Imēnpit biġ ma ip o'ġuwēnuwēn yawēġ.

³⁷Yawēġ coco'ukayū itabēġbēġ o'e ip ijojom. — Xipan acā xeku e'em — io'e ip jewewebe. — Ixe a'ōbi ya'ōpi'ūm tūībiyū jekūyjojom o'e ġasū bit. Ixe a'ōbi ya'ōkērē tūībiyū xipan kawēnwēn o'e ġasū bit — io'e ip.

Marcos 8

¹Ġuyjom ġuto adeayū oajēm Jesus kay. Ebapūġ kabiabun ixeyū mutaybitbin osunuy Jesus. Ixat ip oi'ūm. Jesus jewēju etaybitbinayū o'tomuwā jewekay.

²— Wetabotaidabotbot iteyū kay — io'e. — Xepxep xet oweju ip jekukum. Ġasū bit ixat'ūmġu ip o'e — io'e.

³— Jeduk'a kay ip imuypit puġe, e daġ ma kuka juk ip o'tao'ūm'ūm repibun — io'e. — Pūġpūġ wūywi oajēmjēm — Jesus o'e jewēju etaybitbinayū be.

⁴— Apēn iteyū xan acejat? Ka'ūmġu ijoce — io'e ip Jesus pe.

⁵— Pebūrū'a eyju pāo'a kuġ? — Jesus o'e. — 7 be ma — io'e ip.

⁶— Epabik cuy ipi ju — Jesus o'e adeayū be—jexat kuġ'ūmayū be o'e. Ġebuġe Jesus ixan o'jat. 7 be o'yabu pāo'a. — Bay, ěn xipat — io'e. — Eyaūm ocexat'am pāo'a — Jesus o'e Deus pe. Pāo'a o'yadakat. O'yamu'acoġ cīcā. Ya'ade jījā o'e. — Juku. Epeyaūm cuy adeayū be — io'e Jesus jewēju etaybitbinayū be. Yaūmūm o'e cebe ip ixeyū be yamu'ē'ē ām adeayū be. O'yamu'ē'ē ip cebe ip.

⁷Axima kuġ o'e ip pūġpūġ mā. — Bay, ěn xipat — io'e. — Axima eġūm ocewebe — Jesus o'e Deus pe. — Judaku — io'e. — Epeġūm cuy adeayū be — io'e jewēju etaybitbinayū be. O'yamu'ē'ē ip adeayū be.

⁸Ĝebuje soat ip o'jo'o'o adeayũ. Ibeĝbeĝ o'e ip Jesus pão'a o'yamu'acoĝ puye. Ceweju etaybitbinayũ cepoyat o'jat ip. Axima epoyat o'jat ip, pão'a epoyat'a dak. 7 be o'yamunopapũn ip cepoyan yoba'a.

⁹Ade jĩjã wuyjuyũ o'jo'o'o. Ebadipdip mil o'jo'o'o. Ĝebuje Jesus adeayũ o'ĝuypit ip tuk'a kay.

¹⁰Ixe oõm kobe be jeweju etaybitbinayũ eju. O'ju ip Dalmanuta eipi be.

¹¹Fariseuyũ o'ju Jesus kay. Jesus buyxijo ojuy ip o'ju. — Ocewebe i'e ba'oreat cuy eĝubapuk ocewebe — io'e ip. — Iboap co buje, acetabun ěn Deus xewiat iap kay — io'e ip cebe.

¹²Imẽn o'e ip Jesus buyxijoap ojuy. Jesus iĝuycũĝ o'e jekay itabut am ibu'u ip puye. — Ap! — io'e cebe ip. — Eyju e'em “Ocewebe i'e ba'oreat cuy eĝubapuk ocewebe,” i — io'e. — Iměnpit eybu'u'u eyetabut am okay. Iměnpuye eywebe i'e ba'oreat oĝubapuk ĝu eywebe — io'e.

¹³Ibocewi Jesus Fariseuyũ o'suiwat. Oõm kobe be. O'ju wĩnãbu jeweju etaybitbinayũ eju.

¹⁴Pũĝ'a ma pão'a kuĝ o'e ip kobe be. O'yaĝuyba'ũm ip wara'at'a dujowat am jexat'am.

¹⁵Jesus o'jekawẽn ceweju ip. — Fariseuyũ epão'a muyuhuhuaptõm kay ĝu juy epesop, Herodes ebekitkit epão'a muyuhuhuaptõm kay ĝu dak — Jesus o'e.

¹⁶— Apěnpuye dak ixekawẽnwẽn oceweju pão'a muyuhuhuaptõm? — io'e ip jewewebe. — Imẽn kawẽnwẽn oceweju pão'a kuĝ'ũm puye wuyju — io'e ip.

¹⁷Jesus itaybit o'e apěn ip o'jekawẽn jewewebe iam. Iměnpit pão'a muyuhuhuaptõm i'e buje, Fariseuyũ emumutaybitbinap i'e ojuy osunuy. — “Pão'a kuĝ ĝu wuyju,” i'ũmĝu juy epe'e! — io'e. — Wekawẽn pa'arēm tu eyxe? Eyetaybit ĝu du? — io'e.

18— Eyetaybit ġu eyetate ma'ġu. Jekũyjojom ġu eyju, eya'õpiehe ma'ġu — io'e. — Eyaġuyba'ũm wa'õbacaam ma pão'a oyamu'acoġ iap kay — io'e.

19— Pão'a oyaũm 5000 beayũ xat'am iap kay ġebum ġu du eyju? Pebũrũ'a yoba'a epeyamunopapũnpũn yaepoyan? — io'e cebe ip. — 12 beat'a yoba'a — io'e ip.

20— Ġebum ġu du eyju 7 be pão'a oyaũm 4000 beayũ xat'am iap kay? — io'e. — Pebũrũ ico epeġunopapũnpũn yaepoyan? — io'e. — 7 be ico — io'e ip.

21— Eyetaybit ġu du ka'ũmãn ma iba'ore owebe iam? — io'e Jesus.

22Jesus oajẽm Betsaida ka be jewēju etaybitbinayũ eju. Iġo ka watwat aġokatkat o'tujowat Jesus kay—ita'ũmat. — Ita'ũmat cuy eġucay imu'ada am — io'e ip Jesus pe.

23Ġebuje Jesus ita'ũmat o'subaixik. O'tujowat aġoka bewi. Jebidi o'timõġ ita'ũmat eta be. Jebu o'subumõġ cebe. — Ijojom tu ěn? — io'e.

24Ita'ũmat o'jeak. — Aġokatkayũ jojom õn — io'e. — Imẽnpit awaydip co'i ip cũġcũġ oxe — io'e.

25Jesus jebu o'subumõġ ma'ġuto ita be xipan ġu ijojom puye. Kabia o'e ijojom ġebuje bit. Xipan o'e ijojom.

26Ġebuje Jesus ita'ũm tũibit o'ġuypit tuk'a kay. — Ecepit cuy eduk'a be — io'e. — Eju ġu juy ikaboġatka kay — io'e.

27Ġebuje Jesus o'ju jewēju etaybitbinayũ eju. O'ju ip aġoka kay ika'ĩcatka kay. Cesaréia eipi daġ o'kap ip—Filipe eipi daġ. E daġ pima ip o'jekawẽn ceweju ip. — Abu xe'e õn wuyjuyũ xe? — Jesus o'e cebe ip.

28— “Teku waram ġuto o'jetait'iat,” i'e'em ip soat wuyjuyũ — io'e ip. — “Teku João Batista—waram ġuto o'jetait'iat,” i pũġpũġpũġ e'em — io'e ip. — “Teku Elias—waram ġuto o'jetait'iat,” i'e'em warara'acayũ — io'e ip. — “Teku kuyjeat—Deus ekawẽn muwẽnuwẽn'ukat—waram ġuto o'jetait'iat,” i'e'em warara'acayũ — io'e ip.

- ²⁹— Abu òn eyxe bit? — io'e. — Òn Cristo—Deus emunaẽ òn — Pedro o'e.
- ³⁰— Omuwẽn ãu juy epe'e — io'e Jesus. — Adeayũ be: “Teku Deus emunaẽ,” i ãu juy epe'e cebe ip — io'e.
- ³¹Jesus jaokaap o'ãuwẽn jewegu etaybitbinayũ be. — Soat waão òn — io'e. — Ipiatpi'ajom cĩcã òn — io'e. — Judeuyũ kukukayũ okay'ũm cĩcã je'e, Moisés ekawẽn imutaybitbin'ukayũ dak, Judeuyũ epaĩyũ kukukayũ dak — io'e. — Oaokaat ip. Xepxep xet kap puje waram ocetaít — io'e Jesus.
- ³²Cekawẽnbapuk cĩcã o'e cebe ip. Ñejuje Pedro Jesus o'tujowat warara'acayũ xewi. — “Oaokaat ip,” i'ũmãu juy ece! — io'e Jesus pe.
- ³³Jesus o'jekorepẽn. Warara'acayũ jojom pima, jewegu etaybitbinayũ jojom pima dak, Pedro o'ãukorẽm. — Mũã ece! — io'e. — Satanás ekawẽn puxim òn kawẽnwẽn. Satanás tak ibu'u owebe we'ũ ãm adeayũ beam! Deus aãuy daã ãu òn jewaãuyãuy—Satanás aãuy daã acã — io'e.
- ³⁴Ñejuje Jesus adeayũ o'tomuã jewekay, jewegu etaybitbinayũ dak. O'jekawẽn cewegu ip. — Owegu jeku pin pima, eywekay ma eyaãuyba'ũm cuy; eybu'um ãu dak cuy je'ũ ãm owebeam; wa'õ daã tak cuy epeku — io'e.
- ³⁵— Eybu'u je'ũ ãm owebeam pima, epe'ũ'ũ. Owebeam ey'ũ buje bit, soat em eyetaít epesop kabi be eye'ũap tomukadi, kawẽn idipat muwẽn ãm eye'ũ buje dak — io'e.
- ³⁶— Ajo-kuã tak epesop soat tarekrek kuã ipi daãat kuã, eybiõãbuk ipiatpi'ajojoap pe imẽnpit? Ka'ũma kuã ma! — io'e.
- ³⁷— Tei'ũmãu soat em Deus xe wuydopaptem.
- ³⁸Ñasũacat ikẽrẽat mujurũãrũã. Deus kay jetabucap o'jepere ip. Okay'ũm cĩcã ip. Wa'õ kay ãu dak. Soat waão òn. “Jesus ebekitkiyũ ãu oceju bit,” i'e'em ip. Wepit puje òn tak “Webekitkiyũ ãu eyju,” i oce'e cebe ip. Ocepit ma. Idip cĩcã je'e wepicap. Deus ekawẽn tojotjot'ukayũ eju ocepit—idip cĩcãayũ eju — io'e.

Marcos 9

¹— Deus soat kukukan pima ka'ũma ma ixē jo'ian je'e ya'õbacaan. Ixe xe ma epesop ixē soat kukukan pima. Ijo'ũm puje epe'ũũ ġu pũġpũġ ey'in — io'e Jesus.

²₅ xet kap puje Jesus Pedro o'tujowat jewēju, João dak, Tiago dak. O'ju ip co'a kay—yaumat'a kay. Oajēm ip. O'jeu ip. Ğebuġe Jesus o'jewemuwarurun itabun ip.

³Cesay isopsep cĩcã o'e. Irut cĩcã o'e. Iba'ore wuywebe say murun am cesay rucap co'iam.

⁴Ğebuġe aypapayũ'ũm'ũm o'jebapuk iboce. Kabi kadiwi o'jebapuk ip. Moisés o'jebapuk, Elias dak.

⁵Kawēnwēn osodop ip Jesus eju. Pedro o'jekawēn Jesus eju. — Ocemutaybitbin'ukat, xipat wuyju ijoceam — io'e Pedro. — Ebaġũġ xijap cuy ocejomõġ—pũġ edopam, wara'at Moisés dopam, wara'at Elias dopam — io'e.

⁶Itaybit ġu o'e jede am jeparara pibun. Pedro bureyũ dak iparara ip o'e.

⁷Kabikerereat o'jebapuk. O'ġuba'arēm ip Jesusyũ. Ğebuġe Deus o'jekawēn kabikerereat pewi. — Teku okpot — io'e. — Ikukpin cĩcã oxe. Eya'õpicũġcũġ cuy epesop ya'õ kay — io'e.

⁸Ceweju etaybitbinayũ jeakaġ pima, xepxepayũ o'jeu ma'ġuto—kabi kadiwi oajēm'iaiyũ. Wara'acat ġu o'jojojo ip—Jesus acã.

⁹Ğebuġe Jesus o'jekawēn jewēju etaybitbinayũ eju. Co'a daġwi kopkom pima o'jekawēn ceweju ip. — Ğasũ ġu juy epejojojoiap epeġuwēn adeayũ be — io'e. — Soat waġo õn — io'e. — We'ũ buje waram ocetait. Waram wetait puje acã juy epeġuwēn epejojojoiap — io'e.

¹⁰Imēneju kũyjobit osodop ip Jesus a'õ kay. O'jojojoiap o'ġuwēn ġu ip warara'acat pe. Imēnpit jeweweju ma ip o'jekawēn. — Apēnpuye ixē o'e “Waram ġuto ocetait,” i? — io'e ip jewewebe ma.

11— Apēnpuye Moisés ekawēn ocemutaybitbin'ukayū e'em “Elias koam omuyku,” i? — io'e ip Jesus pe.

12— Icēmān ōn e'em eywebe — Jesus o'e. — Elias co'iat koam omuyku adeayū muisun ām. Adeayū aḡyumuwarurun je'e itabut am ip Deus kay — io'e. — Kuyje omuwēḡaptup ip o'tupmubararak. Imēn e'em ibodup: Ite ipiat supi'ajo jījā, i. Warēmtaḡ ma ip ixē jukuk, i. Itakoma jījā je'e ip cekay, i'e'em ibodup — io'e Jesus.

13— Icēmān ōn e'em eywebe. Elias co'iat kuy oajēm. Warēmtaḡ ma ip o'jukuk. Ikērēm cīcā ip o'jukuk — io'e Jesus. — O'ḡudadaibotbon cīcā ip. Kuyjeatup ekawēn taḡ ikērēm ip o'jukuk — io'e.

14Warara'acayū kay, jeweju etaybitbinayū kay yajēm puje, ade jījā wuyjuyū o'jojojo yakokoreren ip. Moisés ekawēn imutaybitbin'ukayū Jesus eju etaybitbinayū a'ōxikxiḡ o'e ya'ōberen.

15Jesus co buje adeayū itabēḡbēḡ o'e ip ijojom. O'jedau ip cekay—Jesus kay. — Ajēm tu? — io'e ip Jesus pe.

16— Oajēm — io'e Jesus. — Apēnpuye eyju oweju etaybitbinayū a'ōxikxiḡ? — io'e.

17— Ocemutaybitbin'ukat, axik opop okpot pe — io'e pūḡ. — Ixe axik okpot a'ōmu'ūmu'ūm, ya'ōpimu'ūmu'ūm tak.

18Axik pe ixē bu buje, okpot muy'at'an. Ibidopabok cēmcēm ibi bewi dak, jenūyekūnūykūnūy dak, ibaca'ūm e'em tak — io'e cebay. — Imēnpuye okpot otojot ekay. Ajēm awap “Axik cuy epeḡujēm okpot pewi,” i juk oce eweju etaybitbinayū be. Imēnpit iba'ore o'e cebe ip imujēm ām — io'e Jesus pe.

19— Eyetabut ḡu Deus kay — io'e adeayū be. — Puḡūn oḡuy eyxe? Ade koato eyxe oḡuy bima dak, kuka eyetabut'ūm ma epesop okay — io'e. — Yaypan'isuat cuy epetojot okay — io'e Jesus cebe ip.

²⁰Imēnpuye yaypan'isuat o'tujowat ip. Jesus co buje, axik yaypan'isuat o'gukutukutu jījā. Ipi ju o'at. O'jejorojoro dak ipi ju. Ibidopabok o'jēm ibi bewi.

²¹— Puju ku ite ekpot o'e imên? — io'e Jesus cebay be.

²²— Bekin pin ma — io'e. — Ade em imuy'at'an daxa be. Imu'akōmkōm idibi be imuy'ūap ojuy. Etabotaidabotbon cuy eḡuy ocekey — io'e. — Ocebuywan cuy ece ewebe i'e but pima — io'e.

²³— “I'e but ewebe bima,” i'ūmḡu juy ece! Okay etabut pima etaybit ece'e soat i'e but owebe iam — io'e Jesus.

²⁴— Wetabut cīcā ḡu — io'e cebay. — Wetabutsū ma. Obuywan cuy ece wetabut cīcā am — io'e ya'ōberen ḡebuje bit.

²⁵Adeayū o'jedau cekay ijo am. Ixeyū jo buje, Jesus axik o'ḡukorēm. — Ejēm cuy cebewi — io'e wuyjuyū a'ōmu'ūmu'ūm'ukat pe, ya'ōpimu'ūmu'ūm'ukat pe. — Waram pit eōm ḡu juy cebe — io'e.

²⁶Ḡebuje axik o'jewāwāwā ya'ōberen. Ixe dak yaypan'isuat o'gukutukutu jījā. O'jēm cebewi. Yaypan'isuat ce'ūat puxim o'e. Imēnpuye: — Oe'ū teku — io'e adeayū. Tūybe ce'ū iān o'e ip.

²⁷Imēnpit Jesus yaypan'isuat o'subaixik. O'ḡu'aḡobucēḡ. Yaypan'isuat o'āy. Xipat o'e.

²⁸Ukā be Jesus ōm puje, ceweju etaybitbinayū o'jekawēn ceweju. — Apēnpuye ocewebe axik mujēm pa'ore o'e? — io'e ip.

²⁹— Soat em ma Deus eju kawēnwēn'uk'ūm pima, iba'ore wuywebe ite buximat mujēm ām — Jesus o'e.

³⁰⁻³¹Jesus waram ḡuto je'ūap o'ḡuwēn je'ūm awap. Jesus Galiléia eipi daḡ oeku jewēju etaybitbinayū eju. Imutaybin ojuy ip oeku. Imēnpuye ibu'u o'e warara'acayū be itaybit am poce omuy iam. — Soat waḡo ōn — io'e. — Oūm ip okay itakomaayū be — io'e Jesus. — Oaokam ip. Xepxep xet kap puje bit, waram ocetai — io'e Jesus.

³²Imēn imutaybin ojuy o'e. Imēnpit pēgape ite o'e iam itaybit ġu o'e ip. Ade em cuk adi o'e'e cebe: — Ekawēn pa'arēm ocexe — i. Imēnpuye ibisūsūn o'e ip “Pēgape ēn e'em” i'e am cebe.

³³⁻³⁴Ibocewi Jesus o'ju Cafarnaum ka be jewēju etaybitbinayū eju. E daġ pima jewa'ōxikxiġ ip. — Ōn ma warara'acat podi ma wa'ōbuyxiat! — io'e ip soat. Oexexe ip Cafarnaum ka be. Ġebuġe Jesus o'jekawēn ceweju ip. Ukā be bima o'jekawēn ceweju ip. — Apēn cuk epe'e eyewewebe e daġ pima? — io'e. O'jede ġu ip, e daġ pima “Ōn ma warara'acat podi ma wa'ōbuyxiat,” i juk o'e ip puye. O'jewemusūsūn ip jede am.

³⁵Jesus oabik. — Eya'ōpicūġcūġ cuy — io'e. — Yoboġan pin pima, yopican cuy epesop. Soat puywatwan tak cuy epesop — io'e Jesus.

³⁶Ixe dak bekicat o'subuijik. O'tujuajēm cepidase ip. O'yakobot. O'jekawēn ma'ġuto jewēju etaybitbinayū eju.

³⁷— Bekitkit xipan cuy epejukuk, eyju webekitkit puye — io'e. — Xipan bekitkit kuġ pima, xipan okuġ tak epesop. Xipan okuġ pima, xipan omudocat kuġ tak epesop — io'e Jesus.

³⁸Ġebuġe João o'jekawēn Jesus eju. — Kariwa — io'e. — Aġokatkat cuk ocejojojo — io'e. — Ibiōġbuk kērēat mujēmujēm o'e ijodiacayū bewi “Jesus a'ōbi ōn jemujēm,” i'e'em — io'e. — “Imēnmēn ġu bit,” i juk oce cebe, ixewuyweju jekuku'uk'ūm puye — io'e.

³⁹Imēnpit Jesus o'jede: — “Imēnmēn ġu bit,” i'ūmġu juy epe'e cebe — io'e. — Wa'ōbi wuywebe i'e ba'oreat mubapukpuġ pima, dao ġu kuka omuy — io'e.

⁴⁰— Wuykay itakoma'ūmat wuykadiat — io'e.

⁴¹— Icēmān ōn e'em eywebe. Wara'acat idibi tiūm eywebe tikōn ām eyju Cristo ebekitkit puye. Deus tak xipacat je'ġūm cebe — io'e.

⁴²— Bekicat mubu'un puje okay itabut am, ikērēat mujurūġrūġ eyju, okay itabucat mubu'un puje. Imubu'un puje, Deus cuy ipiat supi'ajoat eykay. Imēn ey'e awap, xipacat kuka juk o'e wita'a yaboġat'a mukirik am eyaġobu eju idibi

be eymuakōm. Imubu'un'ūm piam Deus kuka juk ipiat o'supi'ajoat ġu eywebe — io'e.

⁴³— Eybum ikērēat mujurūġrūġ pima, epeyewebudakat cuy — io'e. — Xipat kuka o'e eyōm ām kabi be pūġpu bima dak. Xipat ġu kuka o'e eyōm ām ipiat'ajojoap pe xepxepu ma—daxa epirēm'ūmap pe — io'e.

⁴⁴— (Iboce iohe ġu—soat em ma ierep. Daxa dak jepirēm'rēm ġu).

⁴⁵Ikērēat mujurūġ ām soat em eyju buje, epeyeweidakat cuy — io'e cebe. — Xipat kuka o'e eyōm ām kabi be eyeicuġ tak. Xipat ġu kuka o'e eywebe eyxik am ipiat'ajojoap pe xepxep im ma — io'e.

⁴⁶— (Iboce iohe ġu—soat em ierep. Daxa dak jepirēm'rēm ġu).

⁴⁷Eyetam ikērēat mujurūġrūġ pima, epeyeweta'uk cuy! — io'e. — Xipat kuka o'e eyōm ām kabi be pūġ etam tak—soat ma Deus a'ō kay iap pe. Xipat ġu kuka o'e eywebe eyxik am daxaboġ pe xepxep eta bima — io'e.

⁴⁸— (Iboce iohe ġu—soat em ierep. Daxa dak jepirēm'rēm ġu. Iboceayū soat em ipiatpi'ajojom e'em) — io'e Jesus.

⁴⁹— Wuyju puybit muyunuyun iġēmap puxim. Imēnpuxim Deus tak ipiat pi'ajoan wuywebe, wuywebe ikērēat mujurūġap puxixim — io'e.

⁵⁰— Kawta tayu bima, xipat cīcā. Tayu'ūm pima bit, xipat ġu. Apēġām tak takuġ kuka acesop? Taxik am acā. Kawta tayuat pit xipat. Xipan cuy epeyewekuk eyju dak — io'e.

Marcos 10

¹Jesus oajēm Judéia eipi kay. Jordāodi wīnābu oajēm. Ġebuje ade jījā wuyjuyū o'je'awero ma'ġuto Jesus kay. Adeayū mutaybitbin'uk osunuy iap puxim imutaybitbin ma'ġuto o'e waram.

²Fariseuyū oajēm. O'jekawēn ip ceweju ya'ōmukorēm ojuy. — Wuyawēwēap ekawēn taġ tu wuytayxi epereperem? — io'e ip Jesus pe.

³— Apēn wuy'ajore Moisés o'e kuyje? — io'e.

⁴— “Eytayxi epere ojuj bima otayxim ġu ece ġasũ bit iaptup cuy epetupmubararak cekay,” i juk o'e Moisés — io'e ip. — “Epetupũm cebe eytayxi be. Tup ũm puje, xipat eytayxi epere am,” i juk o'e Moisés — io'e ip Jesus pe. — Itayxi epereap cũġ ma osunuy Moisés xe. Pãm exe? — io'e ip cebe ya'õmuwarurunap ojuj.

⁵— Moisés imẽn o'e eybu'u jĩjã ya'õ dag jekum puye — io'e Jesus.

⁶— Kuyje bit imẽn ġu o'e. Kuyje Deus soat o'ġuġẽ — io'e. — Aġokatkat o'ġuġẽ, ayacat tak. Ixeyũ o'ġuġẽ xepxem ma jekuku am.

⁷⁻⁸Imẽnpuje jetayxi bu buje, aġokatkat cẽmcẽm jebay duk'a bewi. Jetayxi eju cucum. Jektop pu buje ayacat tak cẽmcẽm jexi duk'a bewi. Jektop eju cucum. Xepxep ma ip. Imẽnpit pũġat puxim ip o'e jewekuġ soat em jeweweju ip cucum puye.

⁹Deus xe ip pũġ ma. Imẽnpuje eytayxi juy epeyepere ġu — io'e Jesus.

¹⁰Ġuyjom uk'a be oõm ma'ġuto Jesus, ceweju etaybitbinayũ dak. — Ekawẽnpa'arẽm ocexe — io'e ip Jesus pe. — Ocetayxi epeream cuy ocemutaybin — io'e ip cebe.

¹¹— Aġokatkat jetayxi epere buje wara'at pu am jetayxim, ikẽrẽãn e'em koapat pe—jetayxi be — io'e.

¹²— Imẽnpuxim ayacat jektop epere buje wara'at pu am jektom, ikẽrẽãn e'em koapat pe jektop pe — io'e cebe ip.

¹³Iboceayũ je'iyũ o'tujowat ip Jesus kay Deus cuy xipan jeykuk i'e am. — Bekitkit ġu juy epetujowat Jesus kay — io'e ceweju etaybitbinayũ bit cebe ip.

¹⁴Jesus itakoma o'e jewegu etaybitbinayũ kay bekitkit tujowat ojuyacat o'ġukorẽmrẽm ip puye. — “Bekitkit ġu juy epetujowat Jesus kay,” i'ũmġu juy epe'e — io'e cebe ip. — Āġ jeedot ip okay — io'e. — Ixeyũ buximayũ jeeõm kabi be soat Deus a'õ kay kũyjobit pima. Jeeõm ip ibu'u'ũm puye ip Deus pe jekukan — io'e.

15— Icēmān òn e'em eywebe. Bekitkit ibu'u ġu Deus pe jekuk an. Deus pe eykuk an eybu'u bima, Deus xe ġu epesop soat Deus a'ò kay kũyjobit pima — io'e.

16Bekicat o'yakobot. O'jekawēn Deus eju. — Bay, xipan cuy iteyũ bekitkiyũ ejukuk — io'e.

17Ibubut adeat o'ju Jesus kay. Jesus cu ojuy bima aġokatkat daudaum oajēm cekay—yaypan'isuat. O'jēġ'aecōġcōġ cewap, Jesus ya'òbuyxi cexe buye. — Kariwa, — io'e. — Ēn xipat cīcā. Soat em Deus xe onuy pin wetait. Apēntak oce soat em cexe onuy ām? — io'e Jesus pe.

18— Apēnpuye ēn e'em owebe “Xipat cīcā ēn,” i? — io'e. — Ka'ũmġu xipacat—Deus acā — io'e.

19— Kuy etaybit apēn Moisés o'e wuye'ajojoyũ ũm'ũm pe iam — io'e. — Imēn o'e: warara'acat epeyaoka ġu juy, i; wara'acat tayxi kay ġu juy, i dak; eybukuruġ ġu juy epesop, i dak; napa ġu juy epe'e, i dak; warara'acat epeġuġyukukuku ġu juy, i dak; xipan cuy eyebay epejukuk, eyxi dak, i dak. Imēn Moisés o'e kuyje. Kuy etaybit ijom soan — io'e Jesus.

20— Kariwa, soat ijop ekawēn taġ ojekukuku bekin pin ma — io'e.

21Jesus xe ibubut adeat ikukpin cīcā o'e. — Wara'an puk ece ġu — io'e. — Eju — io'e ibubut adeat pe. — Soat ebubut cuy eteida. Ibo juy dinheiro tei'ũma eġũm tadaybocayũ be — io'e. — Imēn e'e buje, ade je'e ebubut kabi be — io'e. — Imēn e'e buje juy ejot oweju — io'e Jesus.

22Cekawēn co buje iġuycũġ cīcā o'e. Itakoma dak o'e. Iġuycũġ ma o'jēm Jesus xewi ibubut ade jījā buye. Tacup o'e jebubun. O'ju ġu Jesus eju.

23Imēnpuye Jesus jakokoreren o'jeak adeayũ kay. Ixe dak o'jekawēn jeweju etaybitbinayũ eju. — Iba'ore jījā ibubut adeat òm ām kabi be — io'e. — Ibu'u jījā ip Deus a'ò kay am, itabut cīcā ip jebubut kay buye — io'e.

²⁴Ceweju etaybitbinayũ itabēgbēg o'e ip ijojom cekawēn co buje. Imēnpuye Jesus o'jekawēn ma'guto ceweju ip. — Tapupuyũ, iba'ore jījã ijodiacat òm ãm kabi be. Ibu'u ip Deus a'õ kay am — io'e.

²⁵— Camelo ikap pa'ore awi daobi'atok tağ. Imēnpit ibodi ma iba'ore ibubut adeat òm ãm kabi be — io'e.

²⁶Jewağuyumuğēgēm o'e ip. — Abu be dak jewedaxijo but? — io'e ip.

²⁷Ğe buje Jesus o'jeak cekay ip. — Wuywedaxijo ba'ore soat em Deus xe wuydop am — io'e cebe ip. — Deus pe bit wuydaxijo but. Soat i'e but Deus pe — io'e Jesus.

²⁸— Kariwa! Kuy soat ocesuiwat eweju jeku am — io'e Pedro.

²⁹⁻³⁰— Icēmãn òn e'em eywebe — io'e Jesus. — Eyju okay jījã. Eyju kawēn idipat muwēn pin cĩcã soat kaka watwat pe. Imuwēgāp ojuy eybubut epere buje, ade epejat wara'at eybubun. Eyduk'a epere buje, ya'ade epeyabu eyduk'am—100 beat'a. Eywağo epere buje, “owağo” i epe'e adeayũ be—100 beayũ be. Eykitpit epere buje, “okitpit” i epe'e adeayũ be—100 beayũ be. Eyxi epere buje “oxi” i epe'e adeayũ be—100 beayũ be. Eyebay epere buje “webay” i epe'e adeayũ be—100 beayũ be. Eyebekitkit epere buje, “webekitkit” i epe'e adeayũ be—100 beayũ be. Eykat epere buje ade epejat eykan—100 be. Warara'acayũ je'e itakoma eykay. Ipiat supi'ajoat ip eywebe. Guyjom pit Deus xe epesop kabi be. Soat em epesop cexe eyetabēg — io'e.

³¹— Ade ya'õbuyxiayũ'in yopicayũm jeedop ip. Ade yopicayũ'in ya'õbuyxiayũm jeedop ip — io'e Jesus.

³²Waram Jesus je'ũmap o'ğuwēn. Jeweju etaybitbinayũ eju cum o'e e dağ Jerusalém ka kay. Jesus o'ju koap. Ğasũ ixeyũ o'ju tomuju. Yağuybabi'ũm'ũm ip osodop. Iparara osodop ip warara'acayũ ixeyũ nomujuayũ. Jesus 12 beayũ o'tomuwã jewekay.

³³— Eya'õpicũgçũg cuy epesop! — io'e cebe ip. — Jerusalém ka kay cum wuyju. Soat wağo òn. Oũm ip okay itakomaayũ be, paĩyũ kukukayũ be, Moisés ekawēn imutaybitbin'ukayũ be dak. “Ikērēat kuğ ěn Deus xe, ocexe

dak,” i je'e ip owebe — io'e. — “Eje'ũ juy,” i je'e ip owebe — io'e. — Judeu'ũmayũ be oũm ip — io'e.

³⁴— Owaywayway jĩjã je'e ip. Jetakomaap pibun ip omuxi. Omupokupok ip. Ğebuĵe oaoka ip — io'e. — Xepxep xet kap puĵe bit, waram ġuto ocetaĵt — io'e Jesus.

³⁵Ğebuĵe Tiago oajẽm Jesus kay, João dak. Zebedeu ipotpoyũ osodop ip. — Kariwa — io'e ip. — Ocemuojuyĵuy eġũm ocewebe — io'e ip.

³⁶— Aĵo ojuyĵuy eyĵu oxewi? — io'e Jesus.

³⁷— Soat kũyĵobit a'õkay bima ãġ ocabik exe ixeyũ kuk am eweĵu—pũġ oce'in eba'at kadi, wara'at eba'ũġat kadi — io'e ip. — Soat kũyĵobit a'õ kay iap idip cĩcã je'e — io'e ip.

³⁸— Ap! — io'e. — Eĵetaybit pun'ũma eyĵu iboap ojuyĵuy oxewi. Apẽn osupi'ajo iap puxim tu eyĵu dak epesupi'ajo? — io'e.

³⁹— Hm hm — io'e ip. — Oceĵu dak ipiat ocesupi'ajo ebuxim ma. — Imẽn ma — io'e. — Ipiatpi'ajojom pima bit, “Ipiat esupi'ajoat ġu juy ocewebe,” i du epe'e? — io'e Jesus. — Ap! “Ipiatpi'ajoat ġu juy ocewebe,” i'ũmġu oce'e! — io'e ip.

⁴⁰— Ha'a — io'e Jesus. — Obuxim ma eyĵu dak ipiat epesupi'ajo — io'e. — Õn ġu bit e'em: “Abik cuy oba'at kadi oba'ũġat kadi,” i. Webay imẽn i'e but. Ixe ma oweĵu adeayũ kukayũ nuy ãm o'ġuxipan. Ixe ma je'e abuyũ jabik iboce iap — io'e Jesus.

⁴¹Xepxepayũ ekawẽn co buĵe, warara'acayũ ceweĵu etaybitbinayũ itakoma o'e ip cekay ip—Tiago kay, João kay dak.

⁴²Imẽnpuye: — Epesot cuy okay — io'e Jesus cebe ip. — Eĵetaybit Judeu'ũmayũ kukukayũ soat em ya'õpuruġ jebekitkiyũ mujujum iam — io'e cebe ip. — Ikukukayũ soat em e'em “Oca'õbuyxi jĩjã,” i. Biġ ma ip jebekitkiyũ mukapikpiġ,” io'e.

⁴³— Eyju bit—imēn ġu juy epeyewekuk. Kariwaboġ pin pima, warara'acat puywatwan cuy epesop! — io'e.

⁴⁴— Ya'ōbuyxian pin pima, tei'ūma epeyekapik cuy warara'acat peam — io'e Jesus.

⁴⁵— Imēntak soat waġo ōn. Warara'acat pe obuywat am ġu ojot ijodi. Warara'acat puywatwat'ukan ojot. Adeayū daxijo am ma ojot. Soat em itabēġ jeedop ip kabi be, oje'ū buye — io'e.

⁴⁶Ibocewi Jesus oajēm Jericó ka be jeweju etaybitbinayū eju. O'jēm ip Jericó ka bewi wuyjuyūxirixiri eju. Ġebuje Jesus oajēm ita'ūmat kay. Ita'ūmat xik'i osunuy e bitakobe. Ibutet Bartimeu i osunuy. Timeu ipot osunuy. Kapkamayū xewi dinheiro ojuyjuy'uk osunuy ita'ūm puye.

⁴⁷— Jesus Nazareno omuyku — io'e ip kapkamayū Bartimeu be. Iboap co buje, ita'ūmat o'jewāwā Jesus kay. O'jewāwā ya'ōberen. — Jesus! Ĕn Davi'ūm naxeġebit — io'e — wuye'ajojoyū'ūm'ūm kukukat naxeġebit — io'e. — Etabotaidabotbon cuy eġuy okay! — i o'jewāwā ya'ōberen.

⁴⁸Imēnpuye adeayū ita'ūmat o'ġukorēm. — Ecemūġ! — io'e ip. — Ecewāwā ġu juy! — io'e adeayū Bartimeu be. Imēnpit biġ ma o'jewāwā ya'ōberen. — Jesus! Davi'ūm naxeġebit! Etabotaidabotbon cuy eġuy okay — io'e.

⁴⁹Ibocewi Jesus o'jecū e bidase. — Ita'ūmat cuy etomuwā — io'e Jesus adeayū be. Ita'ūmat o'tomuwā ip. — Epararam ġu eġuy! — io'e ip cebe. — E'āy. Jesus enomuwāwām — io'e ip ita'ūmat pe.

⁵⁰Bartimeu jeekabek o'joxik ġebuje jecokcok pibun. Dao ma o'āy. Jesus kay o'jedau.

⁵¹— Ajo-kay ĩn oxewi? — io'e Jesus ita'ūmat pe. — Ocemutaybitbin'ukat, wecoat pin oce! — io'e ita'ūmat. Ġebuje Jesus o'jekawēn ita'ūmat eju.

⁵²— Ecepit cuy eduk'a kay — io'e. — Kuy ece'ada okay etabut puye — io'e Jesus. Ita'ūm tūibit o'jecoan ġebuje bit. Dao ma o'e ijojom. Xipan o'jojomo. Ixe dak o'ju Jesus eju e daġ.

Marcos 11

¹Jesusyũ oajẽm Jerusalén ka be. Jerusalém ka tẽg pima ip oajẽm Betfagé ka tẽg Betânia ka tẽg tak, Oliveira dip'a tẽg tak. Jesus xepxep jeweju etaybitbinayũ o'gũju ikaboãatka be—Jerusalém ka be.

²— Epeju juy aãoka kay—wuywapatka kay — io'e cebe ip. — Eyajẽm'isu ma jumento epetobuxik—yaypan'isuat, ikirikat, yakpi jeje ibit'ũmat. Epeãuwekap cuy — io'e. — Epetojot cuy okay — io'e cebe ip.

³— “Apẽnpuye eyju jumento dujowan?” i'e buje eywebe ijoceat, “Ocekariwa buk cekay darem ma,” i juy epe'e cebe. “Gaxĩn ma waram ocetujupit eykay,” i juy epe'e cebe — io'e Jesus.

⁴O'ju ip. Oajẽm ip jumento kay. Jumento o'tobuxik ip—yaypan'isuat. Uk'a ukpibubu be o'tobuxik ip. Ikirik xintabi be o'tobuxik ip. O'ãuwekap ip.

⁵— Apẽnpuye eyju jumento dujowan? — io'e iboceayũ cebe ip.

⁶— Ocekariwa buk cekay darem ma — io'e ip. — Gaxĩn ma waram ocetujupit eykay — io'e xepxepayũ cebe ip. — Ha'a. Epetujowat — io'e iboceayũ xepxepayũ be.

⁷Jumento o'tujowat ip Jesus kay. Jeekabek ip o'jomõg jumento ukxabi jeje. Jesus oabik iekabek ceje jumento ukxabi jeje.

⁸Adeayũ jeekabek o'gũpayapaya ip Jesus ajẽmap taã e daã. Warara'acayũ uktup o'tuptakat koãũnpi daãatup. O'tupmõgmõg ip e daã. — Wuyekabek ajomõg cuy e daã — io'e ip. — Ya'õbuyxiat omuyku! Uktup atupmõg ixedebede am — io'e ip jewewebe.

⁹Jesus wap iju'ibiyũ o'jewãwã ya'õberen icokcok cĩcã buye, tomujuayũ dak. — Deus xipat cĩcã! — io'e ip. — Teku omuyku Deus a'õbi! — io'e ip ya'õberen. — Deus a'õbacaap kuã teku! Teku xipat cĩcã — io'e ip.

¹⁰— Teku ijodiacat kukukan jeenuy apẽn cuk adi Davi wuy'ajoreyũ kukukan osunuy iap puxim. Deus ya'õbuyxi jĩjã. Idip cĩcã! — io'e ip Jesus mucokcokcoã.

11 Ĝebuĵe Jesus oajĕm Jerusalĕm ka be. Oĕm Deus eju kawĕnwĕnap'a be—yaboĝat'a be. O'jeak soat kay—uk'a beat kay. O'ju jeweuĵu etaybitbinayũ eju, Betĕnia ka be jexet am. O'ju ip katpuĵe ĵĩĵā buye. Xet. O'xet ip Betĕnia ka be.

12 Kuyaje Jesusyũ o'ĵĕm Betĕnia ka bewi. Cucum pima Jesus ire o'e.

13 Wũy wi figueira'ip o'yopcoco—yoptuptepat'ip. Yajom o'ju ya'a'e paxi iam. Yop xe yajĕm puĵe o'yadobuxik ĝu. Tup acā o'tuptobuxik ya'a'e ĝu buk puye.

14 Ĝasũ bit a'a'e ĝu ecesũy wuyjuyũ be ya'oap puxim! — io'e Jesus yop pe. Ceweuĵu etaybitbinayũ iboap o'ya'ĩjojo ip.

15 Ĝebuĵe Jesusyũ oajĕm ma'ĝuto Jerusalĕm ka be. Oĕm ip Deus eju kawĕnwĕnap'a be—yaboĝat'a be. Itakoma o'e wuyjuyũ muĝuykukuku'ukayũ kay—uk'a eaki korerenayũ kay. Puca deidada'ukayũ o'ĝujĕm uk'a bewi, puca bubu'ukayũ dak. Wũn'i. Jesus dinheiro mutrokakan'ukayũ emesa o'ĝuy'at. Wũn'i. Pukaso deidada'ukayũ abikbikap tak o'ĝuy'at jetakoma pibun.

16— Ĝasũ bit cuy eybubut epetujukap ĝu Deus eju kawĕnwĕnap'a daĝ—yaboĝat'a daĝ — io'e ya'ĕpuruĝ cebe ip.

17 Uk'a beayũ mutaybitbin o'e. — Imĕn e'em Deus kawĕntup: Oduk'a soat ka daĝwiacat oweju kawĕnwĕnap'am je'e, i'e'em Deus ekawĕntup. Imĕn e'em Deus ekawĕntup — io'e Jesus. — Eyju bit oduk'a be ajĕmjĕmayũ muĝuykukukum dinheiro bu am. Imĕn oduk'a epeyamuwexat ibukurukat dopdopap'am — io'e.

18 Jesus ekawĕn o'ya'ĩjojo paĩyũ kukukayũ, Moisés ekawĕn imutaybitbin'ukayũ dak. Itakoma ĵĩĵā o'e ip cekay. “Apĕntak Jesus aceyaoka?” iap kay ip o'jewauĝuy. Adeayũ bit “Jesus itaybit cĩcā Deus ekawĕn ocemutaybit am” i'e'e'uk osodop ip. Imĕnpuye paĩyũ kukukayũ iparara o'e ip Jesus aokaap puxim. — Apĕn tak iba'arĕm ma Jesus aceyaoka? — io'e ip jewewebe.

19 Katpuĵe Jesusyũ o'ĵĕm ikaboĝatka bewi. O'jepit ip Betĕnia ka be jexet am. Xet. O'xet ip.

²⁰Kabia'isu ma o'kop ip. O'jēm ip ma'ḡuto. O'kap ip figueira'ip tēḡ ma. O'yopkaraw ḡasū bit tābu daḡwi.

²¹Pedro ḡebum o'e “Ḡasū bit a'a'e ḡu ecesūy” io'e iap kay. — Ocemutaybitbin'ukat, ak'i ece! — io'e Pedro. — Eyopmukorēmiat'ip o'yopkaraw—figueira'ip — io'e.

²²— Eyetabun cuy epesop Deus kay! — io'e Jesus.

²³— Deus kay eyetabut pima, “Wede ece ijocewi” i'e but eywebe co'a be, “Idixidi be juy aakōm” i dak — io'e. — Eyetabut pima, Deus co'a yamuakōm idixidi be — io'e. — “Yaakōm paxi?” i ey'e'ūm pima, yamuakōm tak — io'e.

²⁴— Deus xewi iojuy buje, eyetabun cuy epesop “Ite ma Deus je'ḡūm owebe” iap kay. Eyetabut pima, epejat ma — io'e.

²⁵— Deus eju kawēnwēn pima, eyaḡuyba'ūm cuy epesop apēn cuk adi wara'acat pe ikērēm eykuk iap kay. Eyaḡuyba'ūm puje, eyebay dak kabi beat yaḡuyba'ūm apēn cuk adi ikērēat epeḡuḡē iap kay. Ikērēat ju'uk eywebewi — io'e Jesus.

²⁶— Apēn cuk adi warara'acat pe ikērēm eykuk iap kay eyaḡuyba'ūm'ūm pima bit, Deus tak yaḡuyba'ūm ḡu apēn cuk adi ikērēat epeḡuḡēḡē iap kay — io'e Jesus.

²⁷Oajēm ma'ḡuto ip Jerusalēm ka be. Deus eju kawēnwēnap'a ekorara be xīḡxīḡ pima paīyū kukukayū o'ju Jesusyū kay, Moisés ekawēn imutaybitbin'ukayū dak, Judeuyū kukukayū dak.

²⁸⁻³⁰— Abu-a'ōbi ija'a beacat eḡujēm? — io'e ip Jesus pe. — Abu dak “Eḡujēm cuy,” i juk o'e ewebe? — io'e ip cebe. — Abu-a'ōbi João Batista'ūm ijoceacat mubatisasan'uk osunuy? — io'e Jesus. — Deus a'ōbi du? Ijodiat a'ōbi ḡu xe'e? — io'e cebe ip. — Eywebe iboap muwēn puje, ōn tak abu-a'ōbi ōn jekukum iap oḡuwēn eywebe — io'e Jesus.

³¹Iboap co buje o'jekawēn cīcā ip jeweweju. — Apēn kuka ace cebe? — io'e ip jewewebe. — “Deus a'ōbi” i wuy'e buje, “Apēnpuye dak eyetabut ġu epesop cekay?” i kuka o'e Jesus wuywebe — io'e ip jewewebe.

³²— “Ijodiat a'ōbi,” i wuy'e buje bit, adeayū kuka itakoma jījā o'e wuykay — io'e ip. — Soat ip itabut João Batista'ūm Deus a'ōbi oekuku iap kay — io'e ip jewewebe.

³³Imēnpuye: — Ocetaybit ġu — io'e ip Jesus pe. — Ka — io'e. — Abu-a'ōbi João Batista oeku iap epeġuwēn ġu owebe. Ōn tak abu-a'ōbi ōn jekukum iap oġuwēn ġu eywebe — io' e.

Marcos 12

¹Ġuyjom Jesus wuymutaybitbinap ekawēn o'ġuwēn cebe ip. — Aġokatkat uvadip o'tiptaida — io'e Jesus. — Tiptaida buje, korara o'ġuġē. Uvadip koreren korara o'jomuy. Uva'abidi muwesōġsōġap o'ġuġē. Uvadip wiwiap'a o'yamuy—umat'a. Warara'acayū o'jomuy tip wiwi an. Uva'a'in kuka o'yaūm tipwiwi'ukayū be ya'ade tip wiwiapteim. Wara'at'a'in kuka o'yabu jexat'am. Kadai iwat wara'at ka kay o'ju.

²— Yabubuap ekaxi ajēm puje, kadai iwat jebuywatwat'ukayū o'ġuju tip wiwi'ukayū kay jekadai'a bu am. — “Oxat'a juy epeyadujupit okay,” io'e cebe ip — io'e Jesus.

³— Imēnpit tip wiwi'ukayū ibuywatwat'ukayū o'jat. O'yaokaka ip. Ibui puġ ma ip o'ġuypit kadai iwat kay. Oajēm ip — io'e Jesus.

⁴— Waram ġuto wara'at jebuywatwat'ukat o'ġuju. O'yamupāupā ip. Warēmtaksuġ ip o'e cebe. O'jepit ip jebui puġ ma kadai iwat kay — io'e Jesus.

⁵— Waram ġuto warara'acayū jebuywatwat'ukayū o'ġujuju. Pūġpūġpūġ ma imujum. Imēn ma ikērēm ip o'jukuk. Pūġpūġ o'yamupāupā ip. Warara'acayū o'yaokaka ip. Poġ. Oe'ū'ū ip. O'jepit ip jebui puġ ma kadai iwat kay — io'e Jesus.

6— Pũḡ ma o'jepoyat cexe—ipot acã — io'e Jesus. — Cexe ikukpin cĩcã osunuy. Amãm jekpot ma o'ḡuju. — “Ibuyxim ip okpot jukuk,” kadai iwat o'e jewebe ma — io'e Jesus.

7— Imēnpit uvadip wiwi'ukayũ o'jekawēn jeweweju. “Ak'i! Kadai iwat ipot omuyku!” io'e ip jewewebe. “Cebay eũ buje, ite ma kadai iwan je'e. Ğa'a ayaoka. Wuyju ma uva dip iwan ace'e!” io'e ip jewewebe — io'e Jesus.

8— Ğebuḡe ipot o'jat ip. O'yaoka ip. Poḡ. Oeũ. Xik. Ijebit o'joxik ip uva dip pewi — io'e Jesus. Imēn wuymutaybitbinap ekawēn o'ḡuwēn cebe ip.

9— “Āḡ puk jeedop ip,” i du je'e uva dip iwat? — io'e Jesus Judeuyũ kukukayũ be. — Imēn ḡu je'e! Ixe je'ju jekadaidip wiwi'ukayũ aoka am — io'e. — Warara'acayũ jomuy uva dip wiwian — io'e.

10— Imēn e'em Deus ekawēntup: Uk'a muymuy'ukayũ o'e “Ite'a xipat ḡu wita'a” i, i. Yakēre o'e cexe ip, i. O'yaxik ip, i. Warara'acat pit o'e “Ite'a yadip ma” i, i. Uk'a muycemucemap'am o'e, i.

11Iboap xipat cĩcã wuyxe, Deus imēn o'e buye, i'e'em Deus ekawēntup. Iboaptup epetupcoco ḡu du? — io'e Jesus cebe ip—Judeuyũ kukukayũ be.

12Iboap ekawēn co buje: — “O'yaxik'iaiyũ buxim eyju!” i'e ojuy osunuy Jesus wuywebe — io'e ip jewewebe. — “Tip ipot o'yaoka'iaiyũ buxim eyju” i'e ojuy osunuy wuywebe — io'e ip jewewebe. Jesus daomũn ojuy o'e ip. Imēnpit iparara o'e ip ixe daomũnap puxim adeayũ buxim iparara buye. Imēnpuye Jesus o'suiwat ip—taomũn ojuyayũ. Ixeyũ dak o'jēm.

13Ḡebuḡe Judeuyũ kukukayũ Fariseuyũ o'ḡuju ip Jesus kay. Iecuḡap Herodes ebekitkit tak o'ḡuju ip cekay. Ixeyũ o'ḡuju ip Jesus a'õmuwarurun ojuy. “Ēn iecuḡap muymuy” i'e ojuy osodop ip.

14Oajēm ip. — Kariwa — io'e ip. — Soat em ěn icēmãn e'em — io'e ip. — Apēn Deus ibikuy ocewebe jeku am iam ěn ocemutaybitbin — io'e ip. — “Iḡo du xipat exe?” i'ũmḡu ěn e'em warara'acat pe emutaybit am. Kacũḡ kadiat cocoap tomuḡu ḡu ěn e'em “Teku xipat” i — io'e ip. — Roma ka kukat

wuyedinheiro ojuyjuy cebe teidadam—César be. Teida buje wuyawēwēap ekawēn taḡ ḡu kuka ajeku?

¹⁵Aceteida xe'e? Aceteida ḡu xe'e? — io'e ip. César ip o'jomuyat pin Jesus pe. Imēnpit Jesus itaybit o'e wa'ōmuwarurun ojuy ip iam. — Apēnpuye eyju wa'ōmuwarurun ojuy? — io'e. — Dinheiro isurūḡat cuy epetojot owebe. Ojojo buk — io'e Jesus.

¹⁶Dinheiro isurūḡat o'tojot ip cekay. — Abu-biōḡbuk ija be dinheiro be? — io'e. — Abu-butet tak ija be? — Jesus o'e. — César biōḡbuk, ibutet tak — io'e ip.

¹⁷— Cemuojujuy epeḡūm César be—wuyeipi kukat pe — io'e. — Deus pe dak cuy epeḡūm cemuojujuy — io'e Jesus. — Itaybitbin ma o'jede — io'e ip jewewebe. Iba'ore o'e ip cebe ya'ōbu am.

¹⁸Saduceuyū o'ju Jesus kay ḡebuje bit. Tūybe wuye'ū buje waram acejetait ḡu iān o'e ip. O'jekawēn ip ceweju.

¹⁹— Ocemutaybitbin'ukat — io'e ip. — Imēn Moisés wuymutaybitbin: Iwaḡo e'ū buje, jekitpit jewebumūn cuy jewaḡo'ūm tayxibuk eju itayxibuk i'it'et'ūm pima, i. I'itkap puje, iwaḡo'ūm ipot tieḡ kuka o'e i'it, i. Imēn Moisés o'ḡutaybin kuyje — io'e ip. — Imēn e'em Deus ekawēntup — io'e ip.

²⁰— 7 be ikitpitpiyū osodop ip — io'e ip. — Koapat o'jewebumūn. Ixe koapat'ūm jekpotpet'ūm puxen ma oe'ū — io'e ip.

²¹— Ḡebuje ikitpit o'jewebumūn jewaḡo'ūm tayxibuk eju. Ixe tomjuat'ūm tak jekpotpet'ūm puxen ma oe'ū. Imēnpuxim ma oe'ū wara'at'ūm ikitpit'ūm tomjuat'ūm — io'e ip.

²²— Ibocewi 7 beayū soat o'je webumūnmūn ip jewaḡo'ūm tayxibuk eju—pūḡ eju ma. Soat ip oe'ū'ū jekpotpet'ūm puxen ma. Soat oe'ū ip pima, ayacat'ūm tak oe'ū — io'e ip.

²³— Waram ce'ū'ūayū etait puje, abu-tayxim xe'e je'e? — io'e ip. — Soat 7 beayū o'jewebumūnmūn ip ceweju — io'e ip Jesus pe ya'ōbuap ojuy.

²⁴— Ijo'i ġu eyju e'em iboam — io'e Jesus. — Cedağ ġu eyju jewağuyğuy. Eyetaybit ġu Deus ekawën. Eyetaybit ġu Deus warara'acat podi ma ja'õbacaap kuğ iam — io'e.

²⁵— Waram jetait puje, wuyjuyũ jewebumũnmũn ġu ip — io'e. — Kabi beat co'i ip je'e—Deus ekawën tojotjot'ukat co'i — io'e Jesus.

²⁶— Moisés emutupmubararaktup epetupcoco ġu du—wuye'ũ buje waram acejetait iatup? — io'e. — Deus ekawën ibararak opop kadai o'jedipesop iaptup pe. Deus o'e Moisés pe: Õn Deus, i. Abraão itabut mabuk okay, Isaque dak, Jacó dak, i. Imën Deus o'e Moisés pe. Kuyje ixeyũ'ũm'ũm oe'ũ—Abraão'ũm, Isaque'ũm tak, Jacó'ũm tak. Imënpit: “Itabut mabuk ip okay,” io'e Deus — io'e Jesus.

²⁷— “Itabut ip okay,” io'e Deus, waram ġuto ip o'jetait puye. Ce'ũ'ũayũ ġu itabut Deus kay—itabëğayũ acã. Cedağ ġu jġã eyju e'em. “Wuye'ũ buje waram ġu acejetait,” i te'e ma eyju e'em — io'e.

²⁸Moisés ekawën imutaybitbin'ukat kuy juk oajëm Jesus kay. Jesus ekawën o'ya'ĩjo—ya'õbu ojuyayũ eju iap ekawën. — Aiyuuui! Itaybitbit cĩcã o'jede — io'e jexeayũ be. — Moisés ade ma wuymutaybitbin cedağ wuyeku am Deus etabutpe iam — io'e Jesus pe. — Pu ġu ixekawën'in yoboğ cĩcã wuymukũyjobit am? — io'e.

²⁹— Imën Moisés o'e — io'e Jesus. Eya'õpicũğcũğ cuy epesop, Israel naxeğebitbit, i. Pũğ ma Deusat, i. Ixe kay wuyetabut, i. Ka'ũmğũ wara'at deus, i.

³⁰Deus cuy ikukpin cĩcã epejukuk, i. Warara'acat kukpinap podi ma juy epejukuk. Eyxe ikukpin cĩcã buye, ibikuyap tağ cuy epeku soat em; xipacat kay dak cuy epesop ġebum; kapikpiğ tak cuy epesop cebeam, i. Imën Moisés wuymutaybitbin — io'e Jesus.

³¹— Wara'at tak ixekawën'in yoboğ cĩcã wuymukũyjobit am. Imën o'e: Xipan cuy warara'acat epejukuk eyewekukap puxim ma, i — io'e Jesus. —

Ade ma Moisés wuymutaybitbin. Ijop ekawēn'in kay bit cuy kūyjobin cīcā ma epesop — io'e Jesus.

32 Ĝebuje Moisés ekawēn imutaybitbin'ukat o'e: — Kariwa — io'e Jesus pe — Etaybitbit ma ěn e'em — io'e. — Icēmān ěn e'em — io'e. — Pũğ ma Deusat omuy. Ka ũmğū wara'at deusat — io'e.

33 — Ikukpin cuy Deus ajukuk warara'acat kukpinap podin ma — io'e. — Wuyxe ikukpin puye, ibikuyap tağ cuy ajeku soat em; xipacat kay dak cuy ajop ġebum; kapikpiğ tak cuy ajop cebeam — io'e. — Xipan tak cuy warara'acat ajukuk wuyewekukap puxim — io'e. — Deus icokcok e'em wuywebe wūnca ũm puje paĩyũ be imupik am cetabixe. Ibodi ma bit icokcok e'em wuywebe xipan warara'acat kuk puje wuyewekukap puxim — io'e. — Wuyxe ikukpin cīcā bima dak icokcok cīcā e'em — io'e.

34 Ya'õetaybit o'jede iap co buje, Jesus o'e cebe: — Wũy ġū ěn Deus ka wi — io'e. — Jekūyjobin ojuy ěn Deus a'õ kay — io'e. — Abu be jede but Jesus pe? — io'e ip soat ya'ĩjo'ibiyũ Jesus edeap co buje.

35 Ibocewi Jesus wuyjuyũ mutaybitbin o'e Deus eju kawēnwēnap'a be—yaboğat'a be. — Apēnpuye “Cristo Davi naxeğebit—Deus emunaẽ,” i'e'em Moisés ekawēn eymutaybitbin'ukayũ? — io'e Jesus.

36 — Davi o'jekawēn Deus biõğbuk a'õbi. Imēn ixē e'em ixē emudupmubararaktup pe: Cristo okukat—Deus emunaẽ, i. Deus o'jekawēn Cristo be, i. Xik'i Ekay itakomaayũ a'õbacaap cuy oğū'ũm, io'e, i. A'õ kay kūyjobin jeedop ip, io'e, i. Ěn ixeyũ kukan'ũm pima oxema juy eğuy, io'e, i. Imēn Davi kuyje o'tupmubararak Deus biõğbuk a'õbi — io'e Jesus.

37 — “Ěn ma okukukat,” io'e Davi Cristo be—Deus emunaẽ be. Imēnpuye ibapuk ma wuyxe Davi naxeğebit acā ġū Cristo osunuy—Davi kukukat tak osunuy — io'e Jesus. Adeayũ icokcok cīcā ip o'e Jesus ekawēn co buje.

38-39 — Moisés ekawēn eymutaybitbin'ukayũ ekukuap puxim ġū juy epeku — io'e Jesus adeayũ be. — Eymuğuykukukum ip. Jesay iwaruat kuğ ip jekukum warara'acat muyak am jekay. Jewexe ip ya'õbuyxi jĩjā. Soat

etabutpe ce'aweroroap pe warara'acayũ ya'õbuyxim jewēju ip kawēnwēn pima, icokcok e'em ip — io'e. — Kariwawayũ abikbikap pe yabik pin ip Deus eju kawēnwēnap'a be. Petatam pima icokcok e'em ip koap jekōn ām kariwawa ekōn'ũm awap ma — io'e.

⁴⁰— Itayxibuk muḡuykukukum ip ibubut pu am — io'e. — Ibun ma ip jewexe kawēnwēn Deus eju “Teku ya'õbuyxiat” i'e ojuy warara'acat pe. Deus pit ipiat supi'ajoat ixeyũ be warara'acat pe ipiat supi'ajoat podi ma — io'e Jesus.

⁴¹Ḡebuje Jesus oajēm dinheiro mūn'a kay. Ya tēḡ ma oabik Deus eju kawēnwēnap'a be—yaboḡat'a be. Iboce ajēmjēmayũ jojom o'e ya be jedinheiro mōḡmōḡayũ jojom. Ibubut adeayũ dinheiro mōḡmōḡ ip o'e ade.

⁴²Ḡebuje itop'ũm e'ũ'ibit oajēm—ibubut kuḡ'ũmat. Dinheiro isurũḡat o'jomōḡ ya be xepxep. Ixeyũ xepxep isurũḡat tei'it ma osodop.

⁴³⁻⁴⁴Jesus o'jekawēn jewēju etaybitbinayũ eju. — Ak'i juy epesop ixē ayacat kay—ibubut kuḡ'ũmat kay—itop'ũm e'ũ'ibit kay — io'e. — Ixeyũ ma ade jexewiat'in o'jomōḡ dinheiro ibubut adeayũ — io'e. — Deus xe bit ade ḡu o'jomōḡ ip. Ade kuḡ mabuk ip. Ixē ayacat yopīt ma o'jomōḡ jedinheiro. Deus xe bit ade jĩjã o'jomōḡ, soat jexewiat o'jomōḡ puye—jexat puap ojuy ma o'jomōḡ puye — io'e. — Ajo-kuḡ ḡasũ ixē ayacat? Ka'ũma kuḡ ma! Imēnpuye Deus xe ixē ayacat warara'acat pe o'jomōḡiap podi ma o'jomōḡ — io'e Jesus.

Marcos 13

¹Deus eju kawēnwēnap'a bewi Jesus cēm puje, ceweju etaybitbinat o'jekawēn ceweju uk'a jojom pima. — Kariwa, ak'i juy ece! — io'e. — Wita'a yaboḡ cĩcã ḡu du? Uk'a yadip cĩcã! — io'e.

²— Itē'a yadip cĩcã du exe? Xipat cĩcã du itē'a exe? — io'e Jesus. — Xepxep'a jewa'atēḡtēḡ ḡu je'e wita'a. Soat'a je'aedu — io'e Jesus.

³Ḡuyjom Jesus oabik Oliveira dip'a bicũḡpe—co'a bicũḡpe. Oabik Deus eju kawēnwēnap'a weḡũn—yaboḡat'a weḡũn. Ebadipdip ceweju etaybitbinayũ

o'jekawēn ceweju. Jaḡepũḡ pima Pedro o'jekawēn ceweju, Tiago dak, João dak, André dak—ebadipdip.

4— Puḡũn soat'a je'aedu? Ajo je'bapuk iboap em pima? Ajo ḡubapuk Deus je'aedu awap? — io'e ip.

5-6ḡebuḡe Jesus ixeyũ o'ḡutaybin. — Adeayũ omuyku “Deus omudot,” i napa ma e'em warara'acayũ be. “Jesus Cristo õn,” i napa ma je'e ip soat pe. Ixeyũ ade ḡuḡuykuku. Imēneju eyday'em'um cuy epesop ixeyũ be eymuḡuykukuap puxim! — io'e.

7— “Jenopaḡõḡõm ip ijoxĩn ma,” i warara'acayũ e'em pima, “Jenopaḡõḡõm ip wũyat eipi be,” i'e'em pima dak, eypararam ḡu juy epesop. Imēn cuy je'bapuk. Imēnpit soat puk oi'ũm ḡu — io'e.

8— Pũḡ eipi watwat nopaḡõḡõm je'e wara'at eipi watwat eju. Pũḡ ka watwat nopaḡõḡõm je'e wara'at ka watwat eju. Ipi jexixi ijoce, iboce dak soat ka daḡ. Reren cĩcã je'e ip soat ka daḡ. Yopĩt ma ipiat supi'ajo ip koam ipi daḡayũ. I'tpin'isumapi jo'ma je'e koam. ḡuyjom pit ipiat supi'ajo jĩjã ma ip — io'e.

9— Eyday'em'um cuy epesop ixeyũ be eymuḡuykukuap puxim — io'e. — Eykay itakomaayũ jeydaomũn. Jeydujowat ip ibimãmãayũ ekawēn coco'ukayũ be. Jeymupokupok ip Deus eju kawēnwēnap'a be. Jeydujowat ip iecuḡapyũ etabixe, ipi kukukayũ etabixe dak, eyetabut okay buye. Kawēn idipat epeḡuwēn cebe ip — io'e.

10— Kawēn idipan soat ka daḡayũ mukũyjojom'ũm pima, ipi buk i'ũm ḡu.

11Jeydaomũn ip. Ika kukukayũ etabixe ip eydujowat puje, eyaḡuybabi'ũm ḡu juy epesop. “Apēn paxi oce'e?” i'ũmḡu juy epe'e. Ixeyũ etabixe buje, Deus ma jeymutaybin apēn epe'e iam. Eya bewi ḡu juy epeḡuwēn. Deus biõḡbuk cuy jeymutaybin imuwēn ãm — io'e.

12— Ixe kabia bima adeayũ jebadipyũ kay itakoma je'e, ixeyũ webekitkit puye. Iwaḡo jekitpit je'ḡũm cekay itakomaayũ be yaoka am. Ikitpit tak jewaḡo je'ḡũm yaoka am. Cebayũ dak jekpot je'ḡũm cebe ip yaoka am.

Ipotpetayũ dak itakoma je'e jebay kay. Jebay je'gũm ip cebe yaoka am — io'e.

13— Soat itabut'ũmayũ itakoma jĩjã je'e eykay, eyetabut okay buye. Ipiatpi'ajojom ma'ġu eybu'u ġu okay bima, Deus jeydaxijo. Jeydakoy jexeam — io'e.

14— Ipararu jĩjãat epejojo — io'e. — Imõġpiat pe jeedop—Deus eju kawẽnwẽnap'a be — io'e. — (Eyetarybin cuy epesop ijudup coco'ukayũ!). Ipararu jĩjãat iġo'a be bima, jenapõn cuy ip co'a bicũġ kay Judéia eipi watwat — io'e.

15— Eyduk'a eakiju bima, epeõm ġu juy eyduk'a be yabeat pum — io'e.

16— Eykat pe bima, epeyepit ġu juy eyduk'a kay eyesay bum — io'e.

17— Ixeyũ kabia daġ iba'ore jĩjã je'e yukreġayũ enapõn ãm, je'it mutitinayũ enapõn ãm tak.

18“Thi bima ġu juy ixeyũ eġudot ipiatpi'ajo an ocewebe,” i juy epe'e Deus pe.

19— Ixeyũ kabia daġ soat ipi daġayũ ipiat supi'ajojo jĩjã. Ibitpi bit ipiat asupi'ajo ġu Deus pe ipi mubapuk isum — io'e. — Waram pit ibitpi ġu acesupi'ajo—ixeyũ kabia daġ acã — io'e.

20— Deus pe ipiatpi'ajojoap kabia mu'ũm'ũm pima, ka'ũma kuka o'jewedaxijo. Imẽnpit: “Pũġpũġ kabia acã ipi watwat supi'ajojo,” io'e Deus kuy bima. “Pũġpũġ kabia acã,” io'e Deus, taxijo am o'taẽ'iyũ ikukpin cĩcã cexe buye — io'e.

21— Wara'acat je'e eywebe napa ma “Ak'i! Teku Cristo—wuydaxijojo'ukan Deus emunaẽ,” i. “Ak'i! Ģoku Cristo,” i dak je'e. Imẽn i'e buje, eyetabun ġu juy epesop ixeyũ ekawẽn kay — io'e.

22— Jewexe Deus emunaẽhẽyũ jebapuk, jewexe Deus ekawẽn muwẽnuwẽn'ukayũ dak. Wuymucoatcoanap ġubapuk ip Deus emunaẽhẽyũ muġuykuku ojuy. Deus a'õbacaap ġubapuk ip imuġuykuku ojuy.

23 Ğuyjom jajēm ip adeayũ muğuykuku ojuy iap kuy oğuwēn eywebe. Ğebu'i epe'e wekawēn kay ixeyũ be eymuğuykukuap puxim — io'e.

24-25 — Ipiatpi'ajojoap kabia kap puje kabi beacat muycemcemap iaruaru je'e — io'e. — Kaxiepiat kaxiepi ğu je'e. Kabiok je'e. Kaxiamat tak kaxiam ğu je'e. Kabiok je'e. Kasopta dak ida'at kabi kadiwi — io'e.

26 — Ğebuje okop ipi kay. Kabikerereat tağwi okop. Soat wağo òn. Wa'òbacaap kuğ okop, odipap kuğ tak. Soat ipi dağayũ je'e “Jesus warara'acat podi ma ya'òbaca,” i. “Warara'acat podi ma idip,” i je'e ip. “Abu ixex jo'iat? Ka'ũma ma,” i je'e ip — io'e.

27 — Ğebuje Deus jekawēn tojotjot'ukayũ ğuju soat tağwi. Ixeyũ ğuju jemunaēhēyũ kay. Jemunaēhēyũ ip ğu'awero soat tağwi. Kabi dağwi ixeyũ ğu'awero ip, ipi dağwi dak — io'e. Jesus waram jedocap o'ğuwēn jeweju etaybitbinayũ be.

28 — Ğebum cuy epesop wajēmap kay figueira'ip kay ğebum pima — io'e. — Figueira'a bikit cēm puje, “Koato ijasũn ma,” i'e'em eyju, dup cēm pima dak — io'e.

29 — Imēnpuxim soat ipi dağayũ ipiatpi'ajojom pima, “Ğaxĩn ma Jesus jajēm,” i juy epe'e — io'e.

30 — Ğasũayũ'in iboap coco ip je'ũ awap. Ğebum cuy epesop iboap kay! — io'e.

31 — Kabi i'ũm, ipi dak. Wekawēn pit i'ũm ğu. Wekawēn kayayũ bit soat em jeedop — io'e. Imēn Jesus o'jekawēn jeweju etaybitbinayũ eju.

32 — Itaybit ğu ip wajēmap kabiam, ipiatpi'ajoap kabiam tak — io'e. — Deus ekawēn tojotjot'ukayũ itaybit ğu ibo kabiam. Òn Deus ipot. Òn tak wetaybit ğu ibo kabiam. Webay acã itaybit — io'e.

33 — Eyetaybit ğu puje oajēm iam. Imēneju epejowiwi juy ağ. Wajēmap wiwim cĩcã juy epesop — io'e.

³⁴— Wajēmap kariwa epicat puxim — io'e. — Kariwa o'jēm jeduk'a bewi. “Ijoce ma epesop,” io'e jebuywatwat'ukayũ be — io'e. — “Epeyekapik oka be,” io'e cebe ip — io'e. — Jeduk'a exĩntabi wiwi'ukat pe “Ijoce ma eğuy warara'acat pe obubut tujupa'umap puxim,” io'e kariwa — io'e. — “Wepicap wiwim cuy epesop,” io'e cebe ip — io'e Jesus.

³⁵— Ixe kariwa buxim òn tak — io'e. — “Puğũn paxi waram wekariwa je'pit?” i eyju e'em. Katpuje paxi ocepit. Iximadakpe paxi ocepit. Kabiakay paxi ocepit. Kabia'isu paxi ocepit. Eyetaybit ģu pũğũn ocepit iam — io'e.

³⁶— Imēnpuye juy epejowiwi ağ. Ocepicap wiwim cuy epesop. Obu'u jĩjã eyxen ma eydobuxik am wepit puje! — io'e.

³⁷— “Epejowiwi juy ağ,” i òn e'em soat pe. “Epejowiwi juy ağ,” i òn e'em eywebe dak — io'e Jesus jeweju etaybitbinay ũ be.

Marcos 14

¹Xepxep kabia peta e awap cekay itakomaayũ Jesus daomũn ojuy ip—Páscoa epeta e awap. Ixe epeta bima Judeuyũ pão'a o'o'uk ip osodop—yamuyuhuhuptõmtēm'ũmat'a. Ijop epeta muğēğēm pima apēn Deus wuydobuyũ'ũm'ũm o'tujujēm Egito eipi bewi iap kay ģebum'uk ip osodop. Iba'arēm Jesus daomũn ojuy ip. Paĩyũ kukukayũ Jesus aoka ojuy osodop ip, Moisés ekawēn imutaybitbin'ukayũ dak. Jesus kay itakoma osodop ip.

²— Petatam pima bit Jesus ataomũn ģu adeayũ be wuyaokaap puxim — io'e ip jewewebe.

³Jesus Betânia ka be osunuy. Simão duk'a be osunuy—ierep tũibit tuk'a be. Jekõnkõn pima ayacat oajēm Jesus kay. Timũn'a kuğ oajēm—wita'a muğēğē'a kuğ. (Wita'a butet alabastro i osunuy). Tide'oati otinuy ya be. (Tide'oati butet nardo i osunuy). Judeuy'u ce'uat mude'o'o'uk ip osodop nardodim. Tideiboğ cĩcã otinuy. Ayacat oajēm Jesus kay. Timũn'a ũ o'su'ũkaka. Tideo'ati o'tidi Jesus a be Jesus ikukpin cĩcã cexe buye.

⁴Iboceayũ bit pũḡpũḡ itakoma o'e ayacat kay ixē o'tidi buye. — Ak'i! Etidi! — io'e ip. — Etimukereren — io'e ip ayacat pe.

⁵— Tide'oati deida buje, kajuk teiboḡ ejat! Ade kuka juk dinheiro isurũḡat ejat prata muḡēḡē — io'e ip. — 300 be kuka juk ejat! Tadaybotbocayũ be kuka juk dinheiro eḡũm — io'e ip cebe. Ya'õpuruḡ ip ayacat o'ḡukorēm o'timukereren puye.

⁶— ãḡ jeenuy ayacat jekpiwan — Jesus pit o'e. — Epeḡukorēm ḡu juy — io'e. — Cekaykay ḡu! Xipacan ma tekū o'e owebe! — io'e.

⁷— Tadaybotbocayũ soat em ma eyxe — io'e. — Eybikuy bima, ixeyũ buywan put eywebe. Õn pit soat em ḡu oḡuy eyxe. Soat em ḡu xipacan ey'e but owebe — io'e.

⁸— Ite ayacat tide'oati kuḡ osunuy. Tiũm put owebe. Ojebit o'ḡude'on, oje'ũ ḡu buk ma'ḡu. Wetabēḡ pima ma kuy omude'on okot awap — io'e.

⁹— Okay itabucayũ kawēn idipat ḡuwēnuwēn soat kaka daḡ. Apēn ite ayacat o'tidi wa be iap ḡuwēnuwēn tak ip soat kaka daḡ. Soat ka watwat ḡebum je'e apēn ixē o'e iap kay. Ḡebum cuy epesop iboap kay — io'e Jesus.

¹⁰Ḡebuje Judas Iscariotes o'ju paĩyũ kukukayũ kay. — Jesus cuy oḡũm eywebe yaoka am — io'e cebe ip. Ixē Judas Iscariotes 12 beayũ'in osunuy.

¹¹Ixē ekawēn co buje, icokcok cĩcã o'e ip paĩyũ kukukayũ. — Dinheiro juy oceḡũm ewebe iũmapteim — io'e ip Judas pe. Imēnpuye “Ḡasũ du Jesus ũm put owebe paĩyũ kukukayũ be?” i'e'em jewebe ma oeku. Cekay itakomaayũ be Jesus ũmap kudadam oeku.

¹²Jesus o'jekõn jewēju etaybitbinayũ eju Páscoa epeta bima. Páscoa epeta bima Judeuyũ ovelha aokaka'uk osodop ip—koapat kabia bima. Soat ip pã'o'a o'o'uk osodop—yamuyuhuhaptõmtēm'ũmat'a. Ixē kabia be ceweju etaybitbinayũ o'jekawēn Jesus eju. — Poce wuyxan oceḡuḡē Páscoa epeta be i'o am? — io'e ip.

13 Ğebuje Jesus xepxepayũ o'ğuju Jerusalém ka kay jewēju etaybitbinayũ. — Epeju juy ikaboğatka be — io'e cebe ip. — Ağokatkat epetobuxik—idibi mũn'a kuğat. Ceweju juy epeju — io'e.

14— Uk'a be iõm puje, epeõm cuy ceweju — io'e cebe ip. — “Ocekariwa e'em: ‘Apu'a be juy ocekõn Páscoa kabia oweju etaybitbinayũ eju?’ i,” i juy epe'e iğo duk'a iwat pe — io'e Jesus.

15— Ixe jeduk'a yabimubapuk eywebe—umat'abi, yabiboğat'abi — io'e. — Kuy mesa kake iğo'abi be, abikbikap tak. Soat ixipan je'e kuy — io'e. — Iğo'abi be ovelha juy epejoyoy wuywebe i'o am Páscoa kabia be — io'e. — Ha'a — io'e ip.

16 Ğebuje ceweju etaybitbinayũ o'ju ikaboğatka be. Soat o'tobuxik ip apẽn cuk cebe ip Jesus o'e iap tağ. Iğo'a be ovelha ip o'joyoy Páscoa kabia be i'o am.

17 Kabioğ pima Jesus oajēm iğo'a be jewēju etaybitbinayũ eju—12 beayũ eju. Oabik ip mesa akokoreren.

18 Jekõnkõn pima Jesus o'jekawẽn ceweju ip. — Icēmãn õn e'em eywebe — io'e. — Pũğ ey'in oũm okay itakomaayũ be waoka am—oweju jekõnkõnat ma — io'e.

19 Iğuycũğcũğ o'e ip. — Õn xe'e? — io'e'e ip pũğpũğpũğ.

20— Pũğ eyju'in — io'e Jesus. — Oweju prato be pão'a o'yamuerepiat ma — io'e.

21— Soat wağo õn. Apẽn oje'ũ iaptup tağ oje'ũ—Deus ekawëntup tağ — io'e. — Karem ğu ipiat supi'ajo oũmat pit. Xipat kuka adi a'ğu ixē bit o'jebapuk'ũma — io'e Jesus.

22— We'ũap kay ğebum cuy epesop — io'e Jesus cebe ip. Jekõnkõn o'e jewēju etaybitbinayũ eju. Jekõnkõn pima Jesus pão'a o'yabu. — Bay, ěn xipat — io'e. — Pão'a eyaũm ocewebe — io'e Jesus Deus pe. O'yamuweka.

O'yaũm cebe ip. — Juku, epeya'o — io'e cebe ip. — Ite ojebit — Jesus o'e. — Pã'o'a muwekaap puxim ip obamupaya — io'e.

²³Tikõnkõnap o'jat. Uva'abidi o'tinuy tikõnkõnap pe. — Bay, ên xipat — io'e. — Uva'abidi etiũm ocewebe — io'e Deus pe. Tikõnkõnap o'gũm cebe ip. Soat ip o'tikõn.

²⁴— Juku. Epetikõn. Ite odoy — io'e Jesus. — We'ũ buje odoy jedoyekoreren “Adeayũ bewi ikērēat oju'uk,” io'e Deus puye — io'e. — Imēnpuye Deus adeayũ ġuisun. Cũġ ma jeedop ip cexe—Deus xe — io'e.

²⁵— Icēmān õn e'em eywebe. Waram ġu otikõn uva'abidi soat ipi watwat Deus a'õ kay kũyjobit'ũm pima. Soat ipi watwat ya'õ kay kũyjobin pima bit, tiisuati otikõn uva'abidi — io'e Jesus. Imēn Jesus o'e cebe ip: — We'ũap kay ġebum cuy epesop — i.

²⁶Ġebuje soat ip o'jebibododon Deus kay. Umat'a bewi ip o'kop. O'ju ip co'a bicũġpe—Oliveira dip'a bicũġpe.

²⁷Oajēm ip Oliveira dip'a bicũġpe. Jesus waram o'jekawēn ceweju ip. Soat eyju operem — io'e. — Epeyenapõn — io'e. — Imēn Deus ekawēntup omuwēnuwēn: Ovelhayũ kukukat oyaoka, i. Soat ip jepõġpõġ iõhõyũ, i. Imēn Deus ekawēntup omuwēnuwēn — io'e Jesus.

²⁸— Imēnpit we'ũap tomukadi Deus waram ġuto omutait. Õn ovelha kukukat puxim. Okay itabucayũ ovelhayũ buxim. Oju eywap Galiléia eipi be — io'e.

²⁹— Soat ip jepere obureyũ. Õn pit jepere ġu — io'e Pedro.

³⁰— Tapu, icēmān õn e'em ewebe — io'e Jesus Pedro be. — Ijop exima ma: “Obure ġu teku,” i napa ma ece'e ebapũġ em — io'e. — Xepxep em sapokay ede awap: “Obure ġu teku,” i napa ma ece'e — io'e Jesus.

³¹— Oce ġu ma buk “Obure ġu teku,” i, eweju waokaap puxim — io'e Pedro. Ya'õpuruġ o'jede. Soat cewejuayũ imēn o'e'e.

³²Ĝebuje o'ju ip kadaihiaptip kay. Kadaihiaptip putet Getsêmani i osunuy. — Jocebuku epabikbik — io'e Jesus. — Deus eju buk òn jekawēn — io'e jewēju etaybitbinayũ be.

³³Ibocewi Jesus o'ju kawēn ãm Deus eju. Pedro o'tujowat jewēju, Tiago dak, João dak. Iĝuycũĝ cĩcã o'e. Yaĝuy'ũm o'e ipiatpi'ajoap kay.

³⁴— Je'ũmayũ jo'i òn oĝuycũĝap pibun — io'e. — Aĝ cuy epesop ijoce — io'e.

³⁵Bosusu Jesus o'ju. Iboce o'jepo ipi ju jeĝuycũĝap pibun. Ĝebuje o'jekawēn Deus eju. — Bay — io'e. — Odaxijom ece we'ũap puxim, ĕn odaxijo pin pima — io'e Deus pe. — Ipiat esupi'ajoat ĝu owebe — io'e.

³⁶— Bay — io'e. — Webay ĕn. Soat iba'ore ĝu ewebe. Omuwedem ece ip owebe ipiat'ajoap puxim. Wa'õbi bit we'ũ pin ĝu. Ĕn ebikuy bima bit, oje'ũ — io'e Deus pe.

³⁷Ĝebuje ebapũĝayũ kay o'jepit—Pedro kay, Tiago kay dak, João kay dak. Ixet ma ip o'tobuxik. — Simão Pedro — io'e. — Exet ma du? — io'e. — Pũĝ hora dak tu aĝ pa'ore ewebe?

³⁸Aĝ cuy epesop! — io'e cebe ip ebapũĝayũ be. — Xen ĝu juy epesop. Deus eju juy epeyekawēn eyewebe ikĕrĕat muĝĕap puxim—eywee Satanás a'õ kay kũyjobicap puxim — io'e. — Eybu'u jĩjã ikĕrĕat muĝĕ ãm. Imĕnpit ikĕrĕat epeĝuĝĕ eya'õbaca'ũm puye. Imĕneju Deus eju juy epeyekawēn ixē a'õbacaan kuĝ eyeku am — io'e cebe ip.

³⁹Ĝebuje bosusu o'ju waram. Kuyat ekawēn puxim waram o'jekawēn Deus eju.

⁴⁰Jesus waram o'jepit ebapũĝayũ kay. Ixet ip o'tobuxik ma'ĝuto. Itaxeebaca o'e ip xet pibun. — Apĕn tak Jesus pe acejede? Wuyxexet tekū wuydobuxik — io'e ip jewewebe.

⁴¹Jesus waram o'jepit bosusu. Waram o'jekawēn Deus eju. Waram ĝuto o'jepit ebapũĝayũ kay. — Eyxet mabuk tu? — io'e cebe ip. — Jebodoydoy

mabuk tu eyju? — io'e. — Kuy o'e xexecap! Soat wažo òn. We'ũap kabia kay òn ajēm — io'e. — Ĝasũ oũm ip ikērēat mujurũgrũg'ukayũ be waoka am.

⁴²Epe'āy! — io'e cebe ip. — Ak'i juy epe'e! Oũmat omuyku! Ĝa'a atopabijuk ip — io'e.

⁴³⁻⁴⁴Judas oajēm Jesus kay. Yajēm puje, Jesus kawēnwēn mabuk osunuy jewēju etaybitbinayũ eju. Ixe Judas 12 beayũ'in osunuy. Jesus eju jekuku'uk osunuy. — Wuyajēm puje juy owebe yağobukõn'ibit cuy epejat — i juk o'e ixe Judas jewējuayũ be—Jesus aoka ojuyayũ be. — Cem ma juy epetujowat — i juk o'e cebe ip. Ixe Judas oajēm Jesus kay. Ceweju adeayũ oajēm paja kukuğ, jeba'ip kukuğ tak. Paĩyũ kukukayũ ixeyũ o'ğuju Jesus daomũn ãm, Moisés ekawēn imutaybitbin'ukayũ dak, Judeuyũ kukukayũ dak.

⁴⁵Yajēm'isum ma Judas o'ju Jesus kay. — Ocemutaybitbin'ukat! — io'e Jesus pe.

⁴⁶Judas eju oajēmiayu Jesus o'jat. Cem ma o'taomũn ip.

⁴⁷Imēnpuye Jesus ejuat jepaja o'ju'uk iyuk pewi. Paĩyũ kukukayũ ebekit ĝuybuikibi o'suğuybuikibika. O'suğuybu'uk pajam.

⁴⁸Ĝebu je Jesus o'jekawēn oajēmiayu eju. — Eyju dak epesot odaomũn ãm paja kukuğ, eyba'ip kukuğ tak ibabikurukat taomũnap puxim — io'e cebe ip. — Ibukurukat ĝu òn pit! — io'e.

⁴⁹— Ade kabia adi oğuy eyxe. Imukũyjom'uk cuk adi oğuy Deus eju kawēnwēnap'a be—yaboğat'a be — io'e. — Iğo'a be ĝu bit eyju odaomũn. Kuy bima o'tupmubararak ip Deus ekawēntup apēn ip odaomũn iaptup — io'e. — “Ibabikurukat taomũnap puxim ixe taomũn ip,” i'e'em iğodup — io'e. — Imēn ma odaomũn ip ĝasũ dak — io'e Jesus.

⁵⁰Ĝebu je soat ip Jesus o'jepere ceweju etaybitbinayũ. Soat ip o'watwat.

⁵¹Jesus daomũnmũn ip pima ağokatkat o'ju Jesus nomuju—yaypan'isuat. Jeekabek kuğ acã oeku. Iekabek o'jat ip Jesus daomũnayũ. Yaypan'isuat taomũn ojuy ip.

⁵²Imēnpit jeekabek o'suiwat jedaomūnap puxim. Toti'ūm ma o'jenapōn jeaparara pibun.

⁵³⁻⁵⁴Ĝebuje taomūn'ibiyū Jesus o'tujowat paīyū kukukat kay. Wūy ma Pedro o'ju Jesus nomuju jeaparara pibun. O'ju paīyū kukukat tuk'a kay. Imēnpit tuk'a naxīnōm pe osunuy. Xik'i osunuy sorarayū parakpe. Jewewewem o'e daxa etako be. Ĝebuje paīyū kukukayū o'je'awero ip Judeuyū kukukayū dak, Moisés ekawēn imutaybitbin'ukayū dak. Ixeyū ma ibimāmāayū coco'ukayū osodop ip. O'je'awero ip ibimāmāayū ekawēn cocoap'a be. O'je'awero ip Jesus xipat ġu iap mubapukap ojuy yaoka am.

⁵⁵Ibimāmāayū ekawēn coco'ukayū warara'acayū kudadam o'e ip Jesus muymuy am. Ibikuy o'e ip xepxepayū be pūġ taġ ma Jesus muy am. Jesus aoka ojuy ip.

⁵⁶Adeayū napa ma ip Jesus o'yawēġmukērērērēn. Imēnpit pūġ taġ ġu o'yawēġmukērērērēn ip—wara'at taġtaġtaġ ma. Jesus muymuy jījā o'e ip.

⁵⁷Warara'acayū imēn napa ma Jesus o'yawēġmukērērērēn soat etabutpe.

⁵⁸— “Ijop'a Deus eju kawēnwēnap'a oyamu'ūm—ijodiat emuamuy'a oyamu'ūm,” i kuy juk o'e ite ma — i napa ma o'e ip. — “Xepxep xet kap puje wara'at'a oyamuy,” i kuy juk o'e ite — io'e ip napa ma. — “Ijodiat emuamuy'am ġu je'e,” i juk o'e — i napa ma o'e ip. — Imēn ixē ekawēn oceya'ījojo — io'e ip napa ma.

⁵⁹Imēnpit pūġ taġ ġu ip o'yawēġmukērērērēn—wara'at taġtaġtaġ ma.

⁶⁰Ixeyū ekawēn co buje paīyū kukukat o'āy soat wap jekawēn ām Jesus eju. — Apēnpuye ecede ġu awēġmukērērērēnayū kay? — io'e. — Icēm tu ip e'em? — io'e Jesus pe.

⁶¹Imēnpit Jesus mūġ ma osunuy. O'jede ġu. — Ēn tu Deus emunaē? — io'e. — Soat wuyju e'em: “Ēn xipat cīcā,” i Deus pe. Ixe ipot tu ěn? — io'e Jesus pe.

⁶²— Hm hm — io'e Jesus. — Ixe ipot ma ōn — io'e. — Soat waġo ōn — io'e. — Ojojom epe'e. Xik'i oġuy Deus xe ibaāt kadi. Ixe Deus soat podi ma

ya'ōbacaat. Cexe òn pima ojojom epe'e. Soat kukukan oce ixē eju. Ĝuyjom ijodi waram ojut. Kabikerereat taḡwi okop — io'e Jesus.

⁶³⁻⁶⁴Iboap co buje paĩyũ kukukat jesay o'ḡuwek jetakoma pibun. — Tũybe Deus jo'i òn iãn teku e'em — io'e. — Kuy epeya'ĩjojo ixē ekawēn — io'e. — Warara'acayũ ḡu ajokudada ixē awēḡ mukērērēn ãm. Deus muymuy teku — io'e. — Apēntak ace'e cebe? — io'e cebe ip. — Ĝa'a ayaokaat — io'e ip. — Ikērēat kuḡ teku Deus xe — i napa ma o'e ip ibimãmāayũ ekawēn coco'ukayũ.

⁶⁵Jesus o'ḡuxiuxi ip pũḡpũḡ ixeyũ'in jetakoma pibun ma. Jesus o'topamuekabek ip paḡõm. O'yaokaka ip. — Abu aokakam i ece! — io'e ip iwaywayway am. Jesus pu buje sorarayũ dak jebum o'yaokaka. Soat taḡ ma o'yaokaka ip.

⁶⁶Pedro mabuk uk'a daxirõḡ pe bima, paĩyũ kukukat puywatwat'ukat o'ju Pedro kay. Ayacat o'ju cekay.

⁶⁷Ixe ayacat Pedro o'jojajo jewewewem daxa etako be. O'jeak cĩcã cekay. — Ĕn tak mo Jesus eju ejeku—Nazaré ka bewiat eju — io'e Pedro be ayacat.

⁶⁸— Òn ḡu! Apên ěn e'em? Ixe bure ḡu òn! — i napa ma o'e Pedro. Ibocewi Pedro o'ju uk'a ekorara exĩntabi be. Sapokay o'jede ḡebuḡe bit.

⁶⁹Ixe ibuywatwat'ukat waram Pedro o'jojajo iboce. — Jesus bure tedaku! — io'e iboceayũ be.

⁷⁰Imēnpit Pedro napa ma o'e ḡuto: — Ite bure ḡu òn — i. Ibũnbũn pima iboceayũ o'jekawēn Pedro eju. — Ocetaybit ěn. Ejojajo oceju ceweju. “Ite bure ḡu òn,” i'ũmḡu juy ece! — io'e. — Ĕn tak Galilía eipi bewiat! — io'e.

⁷¹— Dapxi ěn! — i napa ma o'e Pedro. — Ixe bure ḡu òn! Ceweju òn pit ocekuḡu ḡu — i napa ma o'e. — Òn icēmãn e'em'ũm pima, Deus cuy ipiat supi'ajoat owebe — Pedro o'e.

⁷²Sapokay waram o'jede ḡebuḡe bit. Pedro Jesus a'õ kay o'jeḡebu. — Ijop exima ma: “Ite bure ḡu òn,” i napa ma ece'e ebapũḡ em — i juk o'e Jesus

cebe. — Xepxep em sapokay ede awap: “Ite bure ġu òn,” i napa ma ece'e — i juk o'e Jesus cebe. Iboap kay o'jeġebu Pedro. O'jewemuġuycũġ cĩcã. O 'tõn.

Marcos 15

¹Kabia isum paĩyũ kukukayũ o'je'awero ip, Judeuyũ kukukayũ dak, Moisés ekawẽn imutaybitbin'ukayũ dak, ibimãmãayũ ekawẽn coco'ukayũ dak. O'je'awero ip jewawẽ ãm apẽn Jesus aceyaoka iam. Jesus o'subamukirikat ip. O'tujowat ip Pilatos kay—Judéia eipi kukat kay. Pilatos o'jekawẽn Jesus eju.

²— Ĕn tu Judeuyũ kukukat? — io'e Pilatos Jesus pe. — Ĕn imẽn e'em owebe — io'e Jesus.

³Jesus o'jomuymuy jĩjã ip Pilatos pe paĩyũ kukukayũ.

⁴— A'õpicũġ cuy ece! Emuymuy jĩjã ip — io'e Pilatos Jesus pe. — Apẽnpuye ĩn jedem ġu? — io'e Jesus pe.

⁵Imẽnpit Jesus mũġ ma osunuy. Imẽnpuye Pilatos yaġuyabi'ũm o'e. — Apẽnpuye mũġ ma tekun e'em? — io'e jewebe ma.

⁶⁻⁷Aġokatkat daomũnmũnap'a be osunuy—iecuġap ebekitkit eju jenopaġoġo'ibiyũ xe. Ibutet Barrabás i osunuy. Soat ip cuk wara'acat o'yaoka daomũnmũnap'a beayũ iecuġap ebekitkit eju jenopaġoġõm pima. Páscoa epeta bima iecuġap pũġ ma taomũnmũnat mujẽmjẽm'uk osunuy daomũnmũnap'a bewi. Adeayũ emuojuyjuy mujẽmjẽm'uk osunuy.

⁸⁻¹¹Ġebuje adeayũ o'je'awero Pilatos xe—iecuġap xe. — Ijop epeta bima taomũnmũnat mujẽmjẽm'uk eġuy — io'e ip. — Pũġ cuy eġujẽm ġasũ dak ocewebe, — io'e ip Pilatos pe. Paĩyũ kukukayũ itabutkarey o'e ip Jesus kay adeayũ cekay jĩjã buye. Imẽnpuye o'tujowat ip Pilatos pe. Pilatos itaybit osunuy paĩyũ kukukayũ itabutkarey Jesus kay iam. Paĩyũ kukukayũ kuy o'e adeayũ be: — Barrabás cuy epejoojuy Pilatos pe imujẽmãn daomũnmũnap'a bewi — i. — Judeuyũ kukukat mujẽmãn pin tu eyju owebe? — io'e Pilatos Judeuyũ be. — Ap! — io'e ip paĩyũ kukukayũ.

12— Apēntak oce ite aḡokatkat pe—Judeuyũ kukukat i eyju e'emat pe? — io'e ma'ḡuto Pilatos adeayũ be.

13— Esubamupayaat korosa be imuy'ũ ãm — io'e ip.

14— Apēnpuye osubamupayaat? Ikērēat o'jukuk ḡu tekū—pũḡ em tak ka'ũma! — io'e Pilatos. Imēnpit biḡ ma ya'õberen o'jewãwã ip: — Esubamupayaat korosa be imuy'ũ ãm — i.

15Imēnpuye Pilatos Barrabás o'ḡujēmat daomũnmũnap'a bewi. O'ḡujēmat adeayũ mucokcokap ojuy. Jesus o'tujowacat sorarayũ be. — Jesus cuy epeḡupok ixee muḡēḡēbum — io'e sorarayũ be. — Epesubamupaya korosa be imuy'ũ ãm — io'e cebe ip. Imēn Pilatos o'e adeayũ mucokcokap ojuy.

16Ḡebuje sorarayũ Jesus o'tujowat iecuḡap tuk'a kay. Tuk'a eaki be o'tujowat. Warara'acayũ o'takoy ip sorarayũ—jewejuacat'in ma. — Ḡa'a ite ma ajowaywayway — io'e ip jebureyũ be.

17Iwaywayway am iekabek ip o'ḡuõm cebe—ipakpukḡũḡũnat. Widaohobune o'subunemuwakēn ip yakoreren am. O'jomõḡ ip yakoreren.

18— Ēn ma Judeuyũ kukukat! — io'e ip iwaywayway am. — Warara'acat podi ma ěn a'õbuyxi — io'e ip iwaywayway am.

19O'yamupãupã ip im. O'ḡuxiuxi ip. O'jēḡ'aecõḡcõḡ ip cewap iwaywayway am: — Soat podi ma ěn a'õbuyxi — i'e'em cebe.

20Iwaywaywayap epere buje iekabek o'ju'uk ipakpukḡũḡũnat. Cesay ip waram o'ḡuõm cebe. O'tujujēm ip uk'a eaki bewi ibamupaya am korosa be imuy'ũ ãm.

21Tujujēm pima oajēm ip aḡokatkat kay. Aḡokatkat ajēmjēm o'e koḡũnpi bewi. Ibutet Simão i osunuy. Cirene ka bewiat osunuy. Alexandre ebay osunuy, Rufo ebay dak. — Korosa juy ejukuk Jesus pe ikukap puxim — io'e sorarayũ ixē Simão be.

22Jesus o'tujowat ip co'a kay. Gólgota i co'a butet osunuy. (Gólgota ce'uat aririt'a iape wuya'õm). Oajēm ip.

²³Iboceat mirradup o'tupmuwekoy uva'abidi be wuypipimu'ũmaptim. — Juku! Etikõn — io'e ip Jesus pe. — Ap! — io'e bit. O'tikõn ãu.

²⁴Ĝebuĵe sorarayũ Jesus o'subamupaya ip korosa be. Tapoa o'jomõĝ ip Jesus bu be, sui be dak. Korosa o'jomõĝ ip ipikũykũy be. Imẽn ma o'subamupaya ip. Karatũĝ'a buximat'a ip o'yamuju ipi ju—yabararukat'a. O'yamuju ip Jesus esay bu am. Imẽn Jesus esay o'ĝu'ẽ'ẽ'ẽ ip jewewedaĝ.

²⁵Kaxi jeum pima Jesus o'subamupaya ip korosa be—9 hora bima.

²⁶— “Apẽnpuĵe dak o'subamupaya ip imuy'ũ ãm?” i je'e ip kapkapayũ — io'e Pilatos jewebe ma. Imẽnpuĵe o'tupmubararakat apẽnpuĵe o'subamupaya ip iaptup. “Judeuyũ kukukat teku” iaptup o'tupmubararakat Pilatos. O'tupmõĝ ip korosa be Jesus abi ase.

²⁷Jesus pa mupayapayam pima xepxep ibukurukayũ dak o'subamupaya ip wara'at korosa be. Pũĝ ma Jesus pa'at kadi osunuy. Wara'at iba'ũĝat kadi osunuy.

²⁸Deus ekawẽn tup o'tupmubararak ip kuyje. Imẽn e'em ibodup: Ikẽrẽat mujurũĝrũĝ'ukat kukap puxim ixek dak o'jukuk ip, i. Jesus pa o'subamupaya ip ijoptup ekawẽn taĝ.

²⁹Ĝebuĵe korosa etako daĝ kapkapayũ Jesus muymuy o'e. Jesus o'jowaywayway jĩjã ip. — “Deus eju kawẽnwẽnap'a oyamu'ũm—yaboĝat'a,” i juk ece — io'e ip cebe. — “Xepxep xet kap puĵe, wara'at'a oyamuy,” i juk ece — io'e ip Jesus pe iwaywayway am.

³⁰— Ecedaxijo juy! Etabitbit pima juy korosa ejuwi ekop e'ũap puxim — io'e ip cebe iwaywayway am.

³¹Imẽnpuĵim paĩyũ kukukayũ dak Jesus o'jowaywayway jewewegu ma ip, Moisés ekawẽn imutaybitbin'ukayũ dak. — Teku warara'acayũ daxijojo'uk osunuy. Imẽnpit jewedaxijo ba'ore je'ũap puxim — io'e ip jewewebe.

³²— Teku juk o'e: “Deus emunaẽ õn,” i, “Judeuyũ kukukat õn,” i dak — i napa ma o'e ip. — Teku Deus emunaẽ bima, juy je'kop korosa ejuwi je'ũap puxim — io'e ip. — Ikop puĵe, bit kuka wuyetabut ace'e cekay — io'e ip

jewewebe. Ceweju ibamupaya'ibiyũ dak Jesus o'jomuymuy jĩjã ibukurukayũ.

³³Kaxi wuyase bima kabiok o'e soat tağ Judéia eipi dağ. Ibun ma kabiok oeku. Ebapũğ hora bun kabiok oeku.

³⁴Katpuje Jesus o'jewãwã ya'õberen. — Eloí, eloí, lemá sabactani? — io'e ja'õm. (Ijop ekawën, Deus, Deus, apënpuye ën opere iape wuya'õm).

³⁵Iboap o'ya'ĩjojo ip iboceayũ. — Eya'õpicũğcũğ cuy epesop! Elias nomuwãwãm tekũ! — io'e ip, xipan ġu ip o'jekũyjo buye.

³⁶Iboceat o'jedau idibi bubuap munopapũn ãm uva'abidim—tideiboğ'ũmati. Ixe dak idibi bubuap o'jomõğ ip'abi be. Ğebu je o'yopmuyu Jesus pe timutitit am. — Mënpuk! — io'e. — Omuy paxi Elias imukop am korosa ejuwi — io'e.

³⁷Jesus o'jewãwã ya'õberen. Poğ. Oe'ũ.

³⁸Pağo Deus eju kawënwënap'a be osunuy—yaboğat'a be—uk'a exĩntabi nomudip epa'go. Jekpiwan ma ixex pağo o'jewek Jesus e'ũ buje. O'jewek kabi kadi wi ipi kay.

³⁹100 be sorarayũ kukat cũğ'i osunuy Jesus wap. Apën Jesus oe'ũiap o'jojojo. — Icemãn ite'ũm Deus ipot osunuy — io'e.

⁴⁰Jesus korosa eju bima, aoyũ dak iboce ijojom osodop. Wũy wi ip ijojom osodop—Jesus cocom. Ixeyũ aoyũ parakpe ebapũğ aoyũ osodop ip. Ibũrũ ma ip osodop: Maria Madalena, Salomé, wara'at Maria dak. Wara'at Maria José xi osunuy—Tiago xi dak—yaypan'isuat xi.

⁴¹Ixeyũ aoyũ Jesus eju oekuku Galiléia eipi dağ pima. Ibuywatwan oekuku ip. Ade warara'acayũ aoyũ dak osodop ip korosa xe. Jerusalém ka be oajëm ip ceweju kuy bima. Soat ip Jesus kay jeakağ osodop.

⁴²Katpuje jĩjã o'e. Kuyaje Sábado je'e—Judeuyũ xe jebodoydoyap kabia. Kabioğkabiog'i bima jexat tata'uk ip osodop Judeuyũ Sábado bima jekapikap puxim.

⁴³Kabioḡkabioḡ'i bima José o'ju Pilatos kay. Ixe José Arimatéia ka bewiat osunuy. Ixe ibimãmãayũ ekawën coco'ukat osunuy. Ya'õbuyxi jĩjã dak osunuy soat xe. Deus pe soat kukukan iap wiwim osunuy. Iparara'ũm o'ju Pilatos kay. Oajēm. — Jesus'ũm jebit mukop pin oce — io'e Pilatos pe.

⁴⁴— Kuy du ix'e'ũm oe'ũ? — io'e Pilatos. Imēnpuye 100 be sorarayũ kukat o'tomuwã. — Kuy ma du oe'ũ Jesus? — io'e sorarayũ kukukat pe.

⁴⁵— Hm hm. Kuy ma — io'e sorarayũ kukukat. — Ha'a — io'e José be. — Ijebit cuy eḡukop — io'e.

⁴⁶Ḡebuje José Jesus'ũm jebit o'ḡukop korosa ejuwi. Kuy juk paḡo o'jat—xipacat—irucat. Ijebit o'ḡukabekbek ixem paḡõm. O'jomõḡ witabikũy be. Wita'a yabo'gat'a o'yamuypen witabikũy nomudip'am.

⁴⁷Xepxep Mariayũ osodop iboce. Maria Madalena iboce osunuy. Wara'at Maria José xi osunuy—yaypan'isusu xi. Poce Jesus'ũm jebit o'jomõḡ ip iap o' jojojo ip.

Marcos 16

¹Sábado jebodoydoyap kabia Judeuyũ xe. Kaxi at puje, waram ip jekapikpiḡ ma'ḡuto. Kaxi at puje ebapũḡ aoyũ tide'oati o'tibu. O'tibu ip Jesus'ũm jebit mude'on am. Ebapũḡ aoyũ o'ju: Maria Madalena, Salomé dak, wara'at Maria dak—Tiago xi. Ixeyũ ebapũḡayũ o'ju.

²Domingo bima o'ju ip witabikũy kay—kabia'isum ma—kaxi jēm'isum ma.

³— Abu wita'a uḡ ocewebe—witabikũy nomudip'a? — io'e ip jewewebe.

⁴Imēn o'jekawën ip ikũynomudip'a yaboḡ cĩcã buye. O'jeak ip witabikũy kay. Kuy wita'a yawede o'yadobuxik ip.

⁵Oõm ip witabikũy be. Deus xewiat o'jojojo ip—yaypan isuat. Xik'i osunuy iba'at kadi. Cesay irut cĩcã osunuy. Ḡebuje o'jewetakaka ip aoyũ.

⁶— Epeyekuy ḡu! — io'e cebe ip. — Wetaybit Jesus kudadam eyju iam. Nazaré ka bewiat kudadam eyju—korosa be ibamupaya'ibit kudadam —

io'e. — Ijoce ġu opop. Kuy o'jetait waram — io'e. — Ak epe'e topap kay. Topap acã — io'e.

⁷— Epeju juy ġasũ bit — io'e aoyũ be. — Ceweju etaybitbin oekuku'iaiyũ juy epeġukũyjo — io'e. — Pedro dak cuy epeġukũyjo. “Kuy o'jetait waram,” i juy epe'e cebe ip. “Cum eywap Galiléia eipi kay,” i juy epe'e cebe ip — io'e. — “Iboce ma epetobuxik apẽn ixexeyũ kuy o'e eywebe iap taġ,” i juy epe'e cebe ip — io'e. — “Waram o'jetait'iat cuy epetobuxik,” i juy epe'e cebe ip — io'e—yaypan'isuat o'e.

⁸Ġebuġe o'ġem ip. Owatwat ip witabikũy bewi jeparara pibun. Ikarabakbak o'e ip jeparara pibun. Kabi bewiat ekawẽn o'ġuwẽn ġu ip warara'acayũ be iparara jĩjã ip puye.

⁹Jesus waram o'jetait kabi'isum. Waram o'jetait Domingo bima. Koam o'jebapuk Maria Madalena kay—kuy bima cebewi 7 be ibiõġbuk kērēayũ o'ġujēmīat kay.

¹⁰⁻¹¹Jesus eju oekukuiayũ wawa o'e iġuykitkit ip Jesus kay buye. Wawa ip pima Maria Madalena o'ju ixeyũ mukũyjom. — Wuyekariwa waram o'jetait! — io'e cebe ip. — O'jebapuk okay. Ojojojo — io'e Maria. Imēnpit itabut'ũm o'e ip Maria ekawẽn kay. — Dapxi ěn — io'e ip Maria be.

¹²Ġuyjom Jesus o'jebapuk xepxepayũ kay. Iwarun ma o'jebapuk cekay ip. O'jebapuk cekay ip cucum pima koġũnpi be.

¹³Imēnpuye ixeyũ o'jepit warara'acayũ kay—jebureyũ kay. — Wuyekariwa itabēġ ma'ġuto! Ocejajojo! — io'e ip cebe ip. — Dapxi eyju — io'e ip xepxepayũ be. Itabut'ũm o'e ip ixeyũ ekawẽn kay.

¹⁴Ġuyjom o'jebapuk 11 beayũ kay. Jekõnkõn ip pima, o'jebapuk cekay ip. O'ġukorēm ip itabut'ũm puye waram o'jetait iap ekawẽn kay. — Apēnpuye eyetabut ġu okay? — io'e. — Oweju oekukuiayũ kuy o'e eywebe: “Wuyekariwa waram o'jetait,” i — io'e. — Eyetabut ġu ixeyũ ekawẽn kay. Eybu'u jĩjã eyetabut am waram ocetai iap ekawẽn kay — io'e. Imēn ip o'ġukorēm.

15— Epeju juy soat kaka dağ — io'e Jesus. — Soat ka dağayũ be juy kawẽn idipat epeğuwẽn — io'e.

16— Okay itabut pima, jemubatisasanan pima dak, Deus taxijo — io'e. — “Eykerẽ oxẽ,” i je'e Deus okay itabut'ũmayũ be bit. “Soat em ipiat epesupi'ajo,” i dak je'e — io'e.

17— Deus ja'õbacaap je'ğũm okay itabucayũ be ka'ũma ma ajojoiap mubapuk am soat etabutpe — io'e. — Iboap a'õbacaam ibiõgbuk kërëayũ ğujëmjëm ip ikuğayũ bewi — io'e. — Warara'acat a'õm jekawẽn ip iisuan — io'e.

18— Itaybit'ũma puybu tũypiatpu mucay buje, je'ũ ğu ip — io'e. — Itaybit'ũma tipiati kõn puje, je'ũ ğu ip — io'e. — Iwãtaxipiyũ jeje jebu mõğ puje, je'ada ip — io'e Jesus.

19Kariwa Jesus imẽn o'jekawẽn jeweju etaybitbinayũ eju. Cekawẽn epere buje, Deus Jesus o'ğuyu kabi kay. Oabik Deus xe ixẽ eju soat kukukan.

20Ibocewi ceweju etaybitbinayũ o'jëm. Soat ka dağ o'ju ip. Kawẽn idipat muwẽnuwẽn oekuku ip. Wuyekariwa Jesus ixeyũ buywatwan osunuy. Soat etabutpe ka'ũma buk ajojoiap mubapukpuğ oekuku ip ixẽ a'õbi. Imëneju adeayũ itabut o'e ip ixeyũ ekawẽn kay.

O Evangelho Segundo Lucas

Lucas 1

¹⁻²Teofilo, ãn a'õbuyxi soat xe ocexe. Õn ijudup mubararağ ewebeaptum—apãn cuk adi Jesus Cristo o'e'e wuyetabutpe iaptup. Kuy bima warara'acayũ apãn ixẽ Jesus Cristo o'e'e iaptup o'tupmubararak. Koap o'jekawãn ip ixẽ eju oekuku'iaiyũ eju ixẽ e'eap o'jojojo'iaiyũ eju dak. Ixeyũ a'õbi juk ixẽ e'eaptup o'tupmubararak ip.

³Õn pit cuk oce owebe ma: — Õn tak cuy ocekawãn ceweju ip — i. — Soat eju ixeyũ ejujuy ocekawãn — i juk oce owebe ma. — “Apãn ixẽ Jesus o'e'e?” i juy oce cebe ip — i juk oce owebe ma. Imẽnpuye ixeyũ eju juk ocekawãn. Soat cuk o'ğuwãn ip owebe. Õn tak apãn o'e'e ip iaptup otupmubararak ewebeaptum ģasũ bit, Teófilo.

⁴Ijudup co buje, ãn tak ece: — Ixeyũ juk adi icẽmãn omutaybitbin apãn Jesus Cristo o'e'e iam — i.

⁵Teófilo, koam apãn o'jebapuk Zacarias pe iap o'ğuwãn ewebe, apãn o'jebapuk itayxi be iap tak. Herodes Judéia eipi watwat kukukat pima, Zacarias itabẽğ osunuy. Judeuyũ epaĩ osunuy ixẽ Zacarias. Kapikpik'uk osunuy Abias ebekitkit eju Deus eju kawẽnwẽnap'a be. Abias ebekitkit tak paĩyũ osodop ip. Zacarias tayxi Arão badip osunuy—paĩyũ kukukat badip. Itayxi butet Isabel i osunuy.

⁶Ixeyũ xepxepayũ cũğ ma ip osodop Deus xe. Kũyjobit ip osodop soat Deus a'õ kay. Deus bikuyap tağ jekuku'uk ip osodop.

⁷Bekicat kuğ ģu ip osodop, itayxi i'it ta ba'ore buye. Yabut osunuy. Zacarias tak aypa osunuy.

⁸Ğebuje Zacarias o'ju Deus eju kawẽnwẽnap'a kay—yaboğat'a kay. Ibo'a be kapikpiğ osunuy Deus etabixe paĩ buye. Kapikpiğ osunuy Abias ebekitkit eju.

⁹Jebabi dağ ibadipyũ juk Zacarias o'taẽ iõm ãm badiat'a be.

10Oõm tõmte'ootõm mupik am Deus etabixe. Adeayũ dak Deus eju kawẽnwẽnap'a eakiju ip osodop. Akiju kawẽnwẽn ip osodop Deus eju, Zacarias badi tõmte'ootõm mupikupiḡ pima.

11Ḡebuje Deus ekawẽn tojtjot'ukat oajẽm Zacarias kay. Cũḡ'i osunuy tõmte'ootõm mupikupikap'a ba'at kadi—caixa'a jo'iat'a ba'at kadi.

12Zacarias yaḡuy'ũm o'e ixex Deus ekawẽn tojtjot'ukat co buje. Iparara jĩjã o'e.

13Ḡebuje Deus ekawẽn tojtjot'ukat o'jekawẽn Zacarias pe. — Tapu, epararam ḡu juy eḡuy — io'e. — Apẽn cuk adi ece cebe iap o'ya'ĩjojo Deus — io'e. — Ḡasũ ma emumujuy je'ḡũm ewebe — io'e. — Etaxi ekpon ḡukap. João i juy ibuten je'e — io'e.

14— Eycokcoḡ cĩcã ma epesop bekicat kap puje. Adeayũ dak icokcok cĩcã je'e eyweju.

15Ekpot ya'õbuyxian je'e Deus xe. Uva'abidi juy idikõn ḡu, wuymuka'o'onapti dak. Ibiõḡbuk xipacat a'õbi ixex jeku jekap'isum piap — io'e.

16-17— Ekpot Judeuyũ aḡuymuwarururun je'e ixeyũ be Deus kay am, wuykukukat kay am tak. Deus biõḡbuk a'õbacaap kuḡ ixex jeku Elias ekukuap puxim. Ka'ũma buk ocejojoiap mubapukpuḡ jeku. Ixex omuyku wuykukukat ajẽm awap. Ixex cebayũ aḡuymuwarururun je'e ixeyũ be waram ḡuto jebekitkiyũ kay am. Ixex Deus a'õ kay'ũmayũ aḡuymuwarururun je'e ixeyũ be waram ḡuto kawẽn icẽmat taḡ jeku am. Ixex ijodiacat ḡubikuy wuykukukat ajẽmap wiwi am — io'e. Imẽn Deus ekawẽn tojtjot'ukat o'jekawẽn Zacarias pe.

18Ḡebuje Zacarias o'jekawẽn Deus ekawẽn tojtjot'ukat pe. — Iba'ore ma owebe okpotpet am — io'e. — Kuy aypa oce. Otayxi dak yabut kuy — io'e.

19— Gabriel i obutet — io'e. — Deus etabixe cũḡ'i õn nuynuy. Deus ma omudot jekawẽn ãm eweju. Ixex omudot iboap awẽḡ muwẽn ãm ewebe—yawẽḡ tipatawẽḡ muwẽn ãm ewebe.

²⁰Ĕn pit etabut ġu wa'õ kay — io'e. — Imēnpuye ekōmbicaca ecesūy. Ede ba'ore ecesūy. Wekawēn taġ cebapuk puje bit, waram ġuto ede but ece'e. Soat ma je'bapuk ixē kabia be apēn õn e'em ewebe iap taġ — io'e.

²¹Adeayū dak Deus eju kawēnwēnap'a bewi Zacarias jēmap wiwim ip osodop. — Apēnpuye dak Zacarias ibun cīcā Deus eju kawēnwēnap'a be? — io'e ip jewewebe kakijuayū.

²²Ġebuġe Zacarias oajēm akijuayū kay. Cekawēn pa'ore o'e cebe ip. Imēnpuye itaybit ip o'e Deus eju kawēnwēnap'a be bima Zacarias jexey jo'iat o'jojojo iam. Jekawēn ojuy akijuayū eju. Cekawēn pa'ore bit o'e. Imēnpuye jebum acā o'jekawēn ceweju ip.

²³Deus eju kawēnwēnap'a be jekapikap epere buġe, Zacarias o'jepit jeduk'a kay.

²⁴Ġuyjom ma itayxi o'yukreġ—Isabel. Pūġpōġbi kaxi jeduk'a be ma osunuy Isabel.

²⁵— Okukukat xipāt cīcā oxe! — io'e Isabel. — Koap cuk adi oġuy osūsūn, o'it'et'ūm puye — io'e. — Ġasū bit osūsūn ġu oce o'ukreġ puye — io'e Isabel jewebe ma.

²⁶⁻²⁷Ġebuġe Deus jekawēn tojtjt'ukat o'ġuju yaypan'isuāt kay—aġokatkat eju o'jepo ġu'iat kay. O'ġuju cekay Isabel 6 kaxi yukeġ puġe. Deus ekawēn tojtjt'ukat putet Gabriel i osunuy. Oajēm aġokatkat eju o'jepo ġu'iat kay. Ixē ayacāt Galilēia eipi be osunuy. Nazaré ka be osunuy. Maria i ibutet osunuy. José wadip osunuy. José Davi badip osunuy.

²⁸Oajēm Deus ekawēn tojtjt'ukat Maria kay. — Tū'ū, ecokcoġ cuy eġuy — io'e. — Deus xipāt cīcāat je'ġūm ewebe. Wuykukukat soat em jekukum eweju — Gabriel o'e.

²⁹Maria yaġuybabi'ūm o'e cekawēn co buġe. — Apēnpuye dak imēn teku odobededem? — io'e Maria jewebe ma.

³⁰— Tū'ū, epararam ġu juy eġuy — io'e. — Deus xe ekukpin cīcā — io'e.

- 31— Je'ukreḡ. Aḡokatkat eceḡukap e'in. Jesus i juy esubuteta — io'e.
- 32— Ya'ōbuyxian je'e e'it — io'e. — “Deus ipot teku,” i je'e soat ijodiat. “Soat podi ya'ōbacaat ipot teku,” i je'e ip. Deus ixē jomuy Judeuyū kukukan. Kuy bima Davi Judeuyū kukukat osunuy—Jesus eajot. Imēnpuxim Jesus Judeuyū kukukan je'e.
- 33Soat em ma imēn Jacó naxeḡebitbit kukukan jeenuy. Wara'at ḡu jomuy ixē dieḡ ixeyū kukukan — Gabriel o'e Maria be.
- 34— Apēn xe'e dak osu'itkap? Ocepo ḡu mabuk a'ḡu aḡokatkat eju — io'e Maria Deus ekawēn tojotjot'ukat pe.
- 35— Ibiōḡbuk xipacat jajēm ekay — io'e. — Je'ukreḡ soat podi ma ya'ōbacaat a'ōbi—Deus a'ōbi. Imēnpuye bekicat ikērēat kuḡ ḡu je'e. Deus ipon je'e.
- 36ḡebum cuy eḡuy ebadip kay—Isabel kay — io'e. — Ixe Isabel o'yukreḡ yabut ma'ḡu. Kuy aḡokatkat opop yuk pe. “I'tit ta ba'ore teku,” io'e'e ip kuy bima. ḡasū bit 6 kaxi yukreḡ.
- 37Ka'ūma ma iba'ore Deus pe — io'e.
- 38— Ha'a — Maria o'e. — Deus okukukat. Deus a'ōbi soat je'bapuk owebe apēn ēn e'em owebe iap taḡ — Maria o'e. Deus ekawēn tojotjot'ukat o'jēm cexewi.
- 39ḡaxīn ma Maria o'ju Isabel kay. Dao ma o'ju co'a'uat kapēn pe. Judéia eipi be o'ju. Isabel ka be o'ju. Jay. Oajēm.
- 40Oōm Zacarias duk'a be—Isabel duk'a be. Isabel o'tobede.
- 41Joroh. Isabel ukpeat o'jejoro yuk pe Maria be Isabel dobede buje. Ibiōḡbuk xipacat a'ōbacaap kuḡ osunuy Isabel.
- 42ḡebuje Isabel o'jekawēn ya'ōberen Maria eju. — Deus xipat cīcā! — io'e. — Deus xipacat ūmūm ewebe. Ecokcok soat cokcokap podi ma—aoyū cokcokap podi ma. “Ēn xipat cīcā,” i je'e adeayū e'uk peat pe.
- 43Deus xipacan e'em owebeam tak! Ēn okukukat xi. Inaka okay ajēm, wa'ōbuyxi ḡu ma'ḡu — io'e.

- 44— Ewebe odobede buje, o'uk peat o'jejoro jecokcok pibun — io'e.
- 45— “Soat je'bapuk owebe apĕn okukukat e'em owebe iap taĝ,” i ĕn e'em. Imĕnpuye Deus xipacan e'em ewebeam — Isabel o'e.
- 46Ĝebuje Maria o'jekawĕn Isabel eju. — “Wuykukukat soat podi ma xipat,” i ōn e'em — io'e.
- 47— Ocokcok cĭcā Deus xipan okuĝ puye—odaxijojo'ukat xipan okuĝ puye — io'e.
- 48— Ixe acā okukukat. Odadaybot ma dak. Imĕnpit ixe soat em aĝ okay — Maria o'e. — “Deus xipacan ixe ayacat o'jukuk,” i je'e soat ka watwat omuwĕnuwĕn — io'e. — Ĝasū imĕn je'e ip, ĝuyjom tak — io'e.
- 49— Ixe ka'ūma buk ocejojojoiap o'ĝubapuk owebe. Soat podi ma ixe ya'ōbaca — io'e. — Ibuyxim cuy ibutet ajukuk — io'e.
- 50— Deus itabotaidabotbot cĭcā ibuyxim jekukayū kay. Wuydobuyū'ūm'ūm kay itabotaidabotbot cĭcā osunuy. Ĝasūayū kay dak itabotaidabotbot—soat kay. Ĝuyjomayū kay dak itabotaidabotbon jeedop — io'e.
- 51— Deus ja'ōbacaap o'ĝubapukpuk. Yoboĝan pinayū o'ĝuypōĝpōĝ. Ixeyū e'eap o'ĝu'ūm — io'e.
- 52— Ika kukukayū o'ĝujĕm jenuyap pewi. Ya'ōbuyxi'ūmayūm o'e ip. Ya'ōbuyxi'ūmayū o'jomuy ixeyū nuyap pe. Ya'ōbuyxiayūm o'e ip — io'e.
- 53— Tadaybotbocayū be xipat cĭcāat o'ĝūmĝūm. Soat kuĝ ip o'e. Ibutut adeayū bit ibuipuk o'ĝujĕmjĕm — io'e.
- 54— Ixe Israel naxeĝebitbit o'subuywatwan cĭcā—ja'ō kay kūyjobicayū o'subuywatwan cĭcā. Xipan wuydobuyū'ūm'ūm o'jukukuk apĕn cuk adi o'e'e iap taĝ — io'e.
- 55— Xipan wuydobuyū'ūm'ūm o'jukukuk—Abraão'ūm o'jukukuk, cenaxeĝebitbit'ūm'ūm tak o'jukukuk. Ja'ō daĝ soat em ĝebum osunuy ixeyū kay. Soat em ixe ĝebum osunuy ixeyū kay xipan ikuk am — io'e—Maria o'e.

⁵⁶Ebapũğ kaxi Maria Isabel xe osunuy. Ibocewi o'jepit jeduk'a be.

⁵⁷Ija kaxi ajēm puje, Isabel o'su'itkap aḡokatkat.

⁵⁸⁻⁵⁹Bekicat 8 kabia bima ibadipyũ oajēm ixē duk'a xeyũ dak. Oajēm ip ikap'isuat taypu'aḡobixeedakat am “Deus ebekit teku” i'e am. Soat ibadipyũ icokcok cĩcã o'e ip. — Deus xipan cĩcã ija xi o'jukuk — io'e ip. Ibutetaat ojuy ip. — Zacarias i juy asubutetaat cebay butet kadin ma — io'e ip jewewebe.

⁶⁰— Ap! — ixi bit o'e. — Ibo ḡu je'e ibutet—João i acã — io'e ixi.

⁶¹— Ebadipyũ butet João i'ũmḡu — io'e ip ixi be.

⁶²Ḡebuje o'jekawēn ip cebay eju. — Apēn ekpot puten je'e? — io'e ip cebay be. Jebum acã o'jekawēn cebay, cekawēn pa'ore buye.

⁶³“Taperadup cuy etupũm owebe” iape, cebay o'e jebum cebe ip. O'tupũm ip cebe. Ibocewi o'tupmubararak cebay. Ibutet João i iaptup o'tupmubararak. Soat ip itabēḡbēḡ o'e ijojom. Zacarias i cebay je'e tũybe iãn o'e ip.

⁶⁴Cebay cekawēn put o'e ḡebuje bit. Xipan o'jekawēn ḡuto. — Deus xipat cĩcã — io'e. — Ka'ũma ma ixē jo'iat ya'õbuyxiat — io'e.

⁶⁵Imēneju yaḡuybabi'ũm o'e ip tuk'a xeyũ. João kapap awēḡ o'yawēḡmuwēnuwēn ip soat ka daḡ—Judéia eipi daḡ, co'a'uat kapēn taḡ tak.

⁶⁶O'yawēḡtobuxik'iayũ jewaḡuydadam ip osodop João kapap awēḡ kay. — Apēn xe'e je'e ite bekicat yaypan pima? — io'e ip jewewebe. Imēn o'jekawēn ip, João Deus a'õbacaap kuḡ oeku buye.

⁶⁷Ḡebuje Zacarias apēn ḡuyjom je'bapuk iap o'ḡuwēn—ikap'isuat ebay. Iboap o'ḡuwēn Ibiõḡbuk xipacat a'õbi.

⁶⁸— Ḡa'a ace Deus pe “Ka'ũmḡu ejo'iat,” i. Ixe Deus kay itabut ip osodop Israel naxeḡebitbit. Jebekitkiyũ o'subuywan. Jebekitkiyũ o'taxijo — io'e.

⁶⁹— Deus wuydaxijojo'ukat o'ḡudot wuykay. Ya'õbacaat o'ḡudot wuykay. Wuydaxijojo'ukat Davi naxeḡebit—Deus a'õ kay kũyjobicat naxeḡebit — io'e.

70— Ixe wuydaxijojo'ukat ya'ōbacat jījā. Ka'ūma ma ixē jo'i ya'ōbaca. Imēnpuxim kuyje Deus ekawēn muwēnuwēn'ukayū o'e'e Deus a'ōbi—soat taḡ iisuayū o'e'e — io'e.

71— “Deus wuydaxijo wuykay itakomaayū be wuyaokaap puxim. Ixe wuykay'ūmayū a'ōbacaap ḡu'ūm ixeyū be wuyaokaap puxim,” i'e'e'uk osodop ip — io'e Zacarias.

72— Deus itabotaidabotbot osunuy wuydobuyū'ūm'ūm kay apēn kuy o'e'e iap taḡ. “Wekawēn taḡ oce,” io'e Deus. Jekawēn taḡ o'e'e soat em ma. Cekawēnkērē ḡu osunuy—cekawēntip cīcā — io'e.

73— Ixe o'jekawēn wuydobu'ūm eju—Abraão'ūm eju. “Jedaxijo ōn ekay itakomaayū bewi; ebekitkiyū dak otaxijo,” io'e Abraão be — io'e.

74— “Jeybuywan ōn eypararam ḡu kapik am owebeam,” io'e Abraão be — io'e.

75— “Cūḡ ma epesop oxe,” io'e. “Ikērēat kuḡ ḡu epesop oxe,” io'e. “Soat em epesop oxe eyetai,” io'e. Ixe o'e apēn cuk adi o'e'e iap taḡ — io'e Zacarias.

76— Bekit — Zacarias o'e jekpot pe—ikap'isuat pe — Wuykukukat wap eceju soat muxipan am ixē mudot am. Deus ekawēn muwēnuwēn'ukan ece'e—soat podi ma ya'ōbacaat ekawēn muwēnuwēn'ukan — io'e.

77— Adeayū be ece'e “Deus ikērēat ju'uk eywebewi,” i. “Deus jeydaxijo,” i ece'e cebe ip — io'e Zacarias.

78— Imēn Deus itabotaidabotbot cīcā wuykay. Yukpiceḡē ḡu wuykay. Wuydaxijojoap kabia jajēm ixē a'ōbi. Ixe jajēm kabia buxim.

79— Ixe kabiok pe jekuku'ukat puximayū ḡukabia. Je'ūap puxim ipararaayū ḡukabia. Ixe wuymutaybitbin je'e wuywebe xipan jewewekuk am. Kaba'ūm acesop wuyeweweju. — Imēneju adeayū je'e ewebe: “Ēn Deus ekawēn muwēnuwēn'ukat,” — io'e ikap'isuat ebay. Imēn Zacarias apēn ḡuyjom je'bapuk iap o'ḡuwēn Deus a'ōbi.

⁸⁰Bekicat o'yaypan. Kūyjobit osunuy Deus a'ō kay. Uk'a'ūmat pe osunuy Judeuyū kay jeju'ūm pima—Judeuyū mutaybitbin'ūm pima.

Lucas 2

¹Ixeyū kabia be Augusto cartadup o'tupmubararak—soat ka kukat. O'tupmuju soat pe jebekitkiyū be. Bekitkit, eykapap ka kay juy epeju eybutet mubararak am taperadup pe i'eaptup o'tupmuju.

²Ka'ūma ma iġo eipi watwat o'ġuweġūn ijoptup muju awap. Jebekitkit o'ġuweġēġat Cirênio Síria eipi watwat kukat pima.

³Imēnpuye soat ixē ebekitkit o'ju jebutet mubararak am taperadup pe. Jekapap ka be ip o'ju.

⁴Imēnpuye José dak o'jēm Galiléia eipi bewi—Nazaré ka bewi. O'ju Judéia eipi be—Belém ka be—Davi osunuyiat ka be. Ixē José o'ju Davi diwat osunuy buye.

⁵O'ju jebutet mubararak am Maria eju—jetayxi eju. Maria yukreġ osunuy.

⁶Ixeyū Belém ka be bima, Maria o'yukpasuk.

⁷Ġebuje Maria o'su'itkap koapat—aġokatkat. Ikap'isuat o'yamuekabek paġōm. O'ġuyxet biopak xat mūn pe—cucuayū nuyap'a be topap'ūm puye.

⁸⁻⁹Kabi bewi Deus ekawēn tojtjot'ukat tak o'kop ovelha kukukayū kay. Koġūnpi be osodop ip Belém ka tēġ ma. Ovelha kukuġ ip osodop ixima be. Deus o'ġukabia ovelha kukukayū akokoreren. Iparara jījā ip o'e kabia jo buje, idip cīcā ma'ġu kabia.

¹⁰Ġebuje Deus ekawēn tojtjot'ukat o'jekawēn ceweju ip. — Eypararam ġu juy epesop — io'e. — Kawēn idipat otojot imuwēn ām eywebe eymucokcok am. Kawēn idipat otojot soat pe imuwēn ām ijodiat pe.

¹¹Eydaxijojo'ukat o'kap ġasū. Davi osunuyiat ka be o'kap — io'e. — Soat kukat ixē—ipi daġat kukat. Cristo i ibutet — io'e Deus ekawēn tojtjot'ukat.

12— Ixe ikap'isuat iekabek pağõm. Po'i biopak xat mûn pe. Imên õn eymukũyjojom eywebe tobuxik am — io'e cebe ip.

13Ğebuje warara'acayũ o'jebapuk kabi kadiwi Deus ekawên tojtjot'ukayũ. — Ka'ũma ma Deus co'iat — io'e ip. — Soat podi ma ixeye ya'õbuyxi — io'e ip.

14— Ka'ũmğũ Deus co'iat xipacat — io'e kabi kadiwiayũ. — Kaba'ũm jeedop ip soat ijodiacat—Deus emumukukpinyũ — io'e ip.

15Waram ip o'jeu kabi kay Deus ekawên tojtjot'ukayũ. Cexewi Deus ekawên tojtjot'ukayũ cẽm puje, o'jekawên ip jeweweju ovelha kukukayũ. — Ğa'a aju — io'e ip. — Belém ka kay juy aju — io'e ip. — Apẽn Deus o'e wuywebe iap cuy ajojo — io'e ip jewewebe.

16Dao ma ip o'ju. Oajẽm ip. Ixeyũ dak ikap'isuat o'tobuxik José eju, Maria eju dak. Po'i osodop biopak xat mûn pe.

17Ikap'isuat tobuxik puje, ikapap awẽğ muwẽnuwẽn oekuku ip soat ka dağ. Apẽn Deus ekawên tojtjot'ukayũ bekicat kapap o'ğuwẽn cebe ip iap muwẽnuwẽn oekuku ip soat ka dağ.

18Itabẽğbẽğ ip o'e cẽm paxi iam o'ya'ĩjojoiayũ ma.

19Maria bit soat em ğebum osunuy apẽn je'it o'kap iap kay. Iboap kay jewağuymuğẽğẽm osunuy.

20Ovelha kukukayũ o'jepit koğũnpi be. — Ğn xipacat cĩcã — io'e ip Deus pe. — Idip cĩcãat ocejojajo — io'e ip. — Idim cuk Ğn ocemukũyjo — io'e ip. Soat o'tobuxik ip apẽn Deus ekawên tojtjot'ukat o'e cebe ip iap tağ. Imẽnpuye: — Ka'ũma ma ejo'iat xipacat — io'e ip.

218 xet kap puje cebaydaap Jesus daypu'ağobuxee o'suxeedakacat Judeuyũ babim. Yukreğ awap Deus ekawên tojtjot'ukat o'e Maria be: — Jesus i ibuten je'e — i. Imẽnpuye Jesus i o'subutetaat ip.

22-23Ğebuje cebaydaap Jesus o'tujowat Jerusalém ka kay. Jetayxi eju o'tujowat. O'tujowat ip ikap'isuat mubapuk am paĩ be Moisés ekawên tağ.

Ibararak opop wuykukukat ekawëntup pe: Aḡokatkat kap puje—koapat kap puje, ixē ikap'isuat Deus ebekit ma, i. Imēneju cebaydaap Jesus o'tujowat Jerusalém kay imubapuk am Deus etabixe Deus eju kawēnwēnap'a be.

24-30 Imēn e'em wuykukukat ekawëntup: Bekicat kap puje, wūnca juy eḡūm paī be ixē be imupik am Deus etabixe, i. Xepxep pukaso juy eḡūm, i. Pukaso kuḡ'ūm pima, xepxep coot cuy eḡūm, i. Imēn e'em wuykukukat ekawëntup. Imēneju cebaydaap oajēm Jerusalém ka be ikap'isuat mubapuk am Deus etabixe. Ḡebuḡe Ibiōḡbuk xipacat Simeão oōmat Deus eju kawēnwēnap'a be—yaboḡat'a be. Cebaydaap tak Jesus o'tujuajēm Deus eju kawēnwēnap'a be pukaso ūm ām paī be Moisés ekawēn taḡ. Simeão Jesus o'takoy jebakopixirik ceje. Ixē Simeão Jerusalém ka be osunuy. Cūḡ cīcā osunuy Deus xe. Itabut cīcā osunuy Deus kay. Judeuyū daxijojo'ukat ajēmap wiwim osunuy. Ibiōḡbuk xipacat ixē mutaybitbin'uk osunuy. Ibiōḡbuk xipacat o'e Simeão be kuy bima: — Eje'ū ḡu wuykukukat co'ūm pima—soat taxijo am Deus emunaē jo'ūm pima — i. Ḡebuḡe Simeão Deus o'ḡuwēnuwēn xipan. — Okukukat — io'e. — Ḡasū ōn iju jojom — io'e. — Soat taxijo am etaēiat cocom ōn — io'e.

31— Soat etabixe juk etaēiat cocom ōn — io'e. — Ḡasū bit we'ū but ocokoḡ — Simeão o'e. — Ēn acā okukukat — io'e. — Ḡasū ōn iju jojom apēn cuk ece owebe iap taḡ — io'e.

32— Kabiaap puxim je'e ixē. Judeu'ūmayū mutaybitbin je'e — io'e. — Ebekitkiyū dak kūyjobin jeedop ip warara'acat a'ō kay ḡu—ixē a'ō kay acā—Israel naxeḡebitbiyū — io'e. — Edipap kuḡ jeedop ip — io'e Deus pe.

33 Cebaydaap, ixi dak itabēḡbēḡ ip osodop Simeão ekawēn cocom—bekicat muwēnuwēnap cocom.

34-38— Xipan cuy ikap'isuat ebayū ejukuk — Simeão o'e Deus pe. Ḡebuḡe Simeão o'jekawēn Maria eju—ikap'isuat xi eju. — A'ōpicūḡ cuy eḡuy — io'e. — Deus cuk ixē bekicat o'taē — io'e. — Inaka adeayū iju kay ḡu jījā je'e Judeuyū'in. Deus pit ixeyū ḡu'ūm. Ēn tak eḡuycūḡ cīcā ece'e — io'e. — Ipiat ecesupi'ajo jījā paja ewebe ōmap puxim — Simão o'e Maria be. —

Warara'acayũ bit iju kay jĩjã je'e. Icokcok cĩcã jeedop ip cekay. Deus imẽn adeayũ aũyumbapukpuũ je'e soat pe — io'e Simeão Maria be. Bekicat ebayũ Deus eju kawẽnwẽnap'a be bima, Ana oajẽm cekay ip. O'jekawẽn Deus eju. — Bay, ẽn xipat cĩcã — io'e Deus pe—Ana o'e. Ixe Ana bekicat o'kapiap o'ũuwẽn adeayũ be Jerusalém ka watwat pe—Deus jebekitkit taxijoap wiwi'ukayũ be. Ixe Ana Deus ekawẽn muwẽnuwẽn'ukat osunuy. Fanuel daxit osunuy. Aser diwat osunuy. Yabut cĩcã osunuy. Yaypan'isu bima juk o'jewebumũn. 7 koato jektop xe osunuy. Kuy ma itop'ũm oe'ũ. Ixe Ana 84 koato osunuy ģasũ. Deus eju kawẽnwẽnap'a bewi o'jẽm ģu. Soat em ma iũo'a be nuynuy—kabiam, ixima daũ tak. — ẽn xipat cĩcã — i'e'e'uk osunuy Deus pe soat em. Deus eju kawẽnwẽn'uk osunuy. Jekpiwan ma jewemureren'uk osunuy ceweju jekawẽn ojuy.

³⁹Deus ekawẽn taũ paĩ be bekicat mubapuk epere buje, cebayũ Jesus o'tujupit jeka kay. Nazaré ka kay ip o'jepit—Galilėia eipi be.

⁴⁰Bekicat o'yaypan. Ibacaan o'e. Jeadipyũ bodi ma itaybican o'e. Deus xipacat ũmũm'uk osunuy cebe.

⁴¹Jesus ebayũ waram o'ju ip Jerusalém ka kay. Soat em Páscoa epeta be cucu'uk ip osodop Jerusalém ka kay.

⁴²12 koato bima, Jesus o'ju ģuto jebaydaap, ixi iat eju, peta be cucu'uk puye.

⁴³Peta epere buje, cebayũ ma o'jepit ip jeka be. Jesus pit o'jecũ Jerusalém ka be. Itaybit ģu ip osodop cecũam.

⁴⁴Tũybe Jesus wuybadipyũ eju o'jepit iãn o'e ip cebayũ. Jepitpin o'ju ip e daũ jeka kay. O'xet ip e bidase. Jesus o'jokudada ip jeadipyũ daũ, jebureyũ daũ tak.

⁴⁵Ka'ũmũu. O'tobuxik ģu ip. Imẽnpuye ikudadam o'jepit ģuto ip Jerusalém ka be. Ebaũũ ģu kabia ikudadam oekuku ip.

⁴⁶Ģebuje Jesus o'tobuxik ip Deus eju kawẽnwẽnap'a be—yaboũat'a be. Xik'i osunuy Moisés ekawẽn Judeuyũ mutaybitbin'ukayũ xe—aypapayũ xe. Cekawẽn cocom osunuy. Kawẽnwẽn osunuy ceweju ip.

⁴⁷Jesus kay jījā ip o'e soat cekawēn cocoayū, itaybit cīcā buye, cūḡ cīcā jededem puye dak.

⁴⁸Jesus tobuxik puje, cebayū itabēḡbēḡ ip o'e ijojom. — Tapu — io'e ixi Jesus pe. — Edaobu'u du eḡuy jepin? — io'e. — Ocaḡuybabi'ūm cīcā ocesop ekudadam—ōn, ebaydaap tak — io'e—jekpot pe o'e.

⁴⁹— Aī, apēnpuye dak okudadam epeku? — io'e. — Eyetaybit ḡu du webay duk'a be juy ōn iam—Deus eju kawēnwēnap'a be? — io'e—jexi be o'e.

⁵⁰Imēnpit Jesus ekawēn iba'arem o'e cexe ip.

⁵¹Ibocewi o'jepit jebayū eju Jesus. Oajēm jeka be—Nazaré ka be. Jebaydaap a'ō kay kūyjobit osunuy. Ixi dak soat em ḡebum osunuy apēn Jesus cuk adi o'e'e cebe iap kay.

⁵²Ixe Jesus tak jebureyū bodi ma itaybican o'e. O'yaypan. Ikukpin cīcā osunuy Deus xe, jexeayū xe dak.

Lucas 3

¹⁻²Ḡebuje Deus o'jekawēn João Batista eju—Zacarias ipot eju. João uk'a'ūmat pe osunuy. — Wekawēn cuy eḡuwēnuwēn itaybit'ūmayū be — Deus o'e João be. O'jekawēn João eju Tibério Roma ka kukat pima. 15 koato kuy ika kukat osunuy. O'jekawēn ceweju Pōncio Pilatos Judéia eipi kukat pima dak, Herodes Galiléia eipi kukat pima dak, Lisânias Abilene eipi kukat pima dak, Filipe Ituréia eipi kukat pima dak. Ixe Filipe Traconites eipi kukat tak osunuy. Filipe Herodes kitpit osunuy. O'jekawēn João eju Anás Judeuyū epaīyū kukukat pima. Caifás tak Judeuyū epaīyū kukukat osunuy.

³Imēnpuye Jordāodi wābu daḡ oeku João. Ḡuyjom João Deus ekawēn o'ḡuwēnuwēn adeayū be. — Eyḡuycūḡcūḡ cuy epesop ikērēat kuḡ puye — io'e cebe ip. — Ikērēat mujurūḡrūḡap cuy epeyepere — io'e. — Epeyewemubatisasanat cuy — io'e. — Imēn ey'e buje, Deus ikērēat ju'uk eywebewi — io'e.

⁴— Imēntak e'em Isaías emudupmubararaktup—Deus ekawēn muwēnuwēn'ukat emudupmubararaktup: Aḡokatkat jewāwāwām uk'a'ūmat pe, i. Imēn jewāwāwām: Soat e juy epesuemukacūḡ wuykukukat ajēmap em, i. Ie juy epesuemudim ceku am, i.

⁵Kabioreḡreḡat cuy epeḡudim, i. Ipiweḡūn je'e, i. Co'a dak epeyamuweḡūḡūn, i. Iebixirik taḡ cuy epesuemujēm, i. Wakenat e be epesuemujēm, i. Soat iekērēate iedip cīcā je'e, i.

⁶Wuydaxijo am Deus emunaē coco ip soat ijodiacat, i. Imēn e'em Isaías emudupmubararaktup — io'e João adeayū be.

⁷Imēnpuye adeayū o'ju João be jemubatisanan. Ḡebuḡe João adeayū o'ḡukūyjo. — Deus itakoma eykay, ikērēat kuḡ cīcā buye — io'e. — Ipiat supi'ajoat eywebe, ikērēat kuḡ puye — io'e. — Eynapōn pa'ore Deus xewi — io'e.

⁸— Cūḡ ma juy epeku kuy ikērēat mujurūḡrūḡap ocepere iap mubapuk am warara'acayū be — io'e. — Tūybe Deus ipiat supi'ajoat ḡu wuywebe wuyju Abraão naxeḡebitbit puye iān purut eyju e'em — João o'e. — Imēn ḡu juy epe'e — io'e. — Iba'ore ḡu Deus pe wita'a muwexat am Abraão naxeḡebitbiyūm — io'e.

⁹— Ḡaxīn ma o'a kukat jajēm ya'a'e'ūmat'ip takat am yop xik am daxa be — io'e. — Ixe buxim Deus tak ḡaxīn ma ipiat supi'ajoat kūyjobit'ūmayū be — João o'e.

¹⁰— Apēntak oce'e ipiat pi'ajoap puxim? — io'e ip João be.

¹¹— Xepxep eyekabek kuḡ pima, pūḡ cuy epeḡūm ikuḡ'ūmat pe — io'e. — Puybit kuḡ pima, epeḡu'e'ē juy ikuḡ'ūmat pe — io'e.

¹²Iecuḡap peam dinheiro bubu'ukayū dak oajēm João be jemubatisanan. — Pām oceju? Apēntak oce'e? — io'e ip João be.

¹³— Iecuḡap emumubudei bodi ḡu juy epejat cebekitkit pewi—ixe emumubudei acā — io'e João.

14— Pãm oceju? — io'e ip sorarayũ dak. — Puyxibun ġu juy dinheiro epejat warara'acat xewi — io'e. — Napa ġu juy epe'e dinheiro bu am warara'acat xewi. Jemãmãmãm ġu juy epesop eyekapikaptei kuġ—eycokcoġ acã — io'e.

15Soat ġebum cĩcã o'e ip João ekawẽn kay. — Ite du Deus emunaẽ soat taxijo am? — io'e ip jewewebe.

16Ġebuje João o'jekawẽn soat pe. — Őn ma eymubatisasan idibi be — io'e. — Wara'acat pit omuyku. Obodi ma ixex ya'õbuyxi. Soat podi ma ya'õbaca. Őn pit ajo pẽġap ġu cebeam? Cedaġ ġu kuka oce ixex a'õbuywatwat'ukan, oboġ ġu buye. Őn ma eymubatisasan idibi be. Ixex bit Deus biõġbuk ġuõm eywebe ya'õ daġ eyeku am. Ixex dak ipiat supi'ajoat eywebe cũġ ma eyeku am.

17Wuyju taixee xikxiġ tũmũntata mujẽm ãm taixee bewi. Tũmũntata muxipanpan wuyju tamũn'a be. Taixee mupikpiġ daxa be. Imẽnpuxim Deus kũyjobicayũ muwajejem kũyjobit'ũmayũ xewi. Kũyjobicayũ ixex xe jeedop soat em. Kũyjobit'ũmayũ bit soat em ipiat supi'ajojo — io'e João.

18Imẽn adeayũ awẽwẽm oeku João. Kawẽn idipat muwẽnuwẽn oeku.

19-22Adeayũ mubatisasan epere buje, João Jesus o'ġubatisan. Ġebuje Jesus kay Ibiõġbuk xipacat o'kop. Jesus Deus eju kawẽnwẽn pima, o'kop. Pukaso jo'i o'kop Ibiõġbuk xipacat. Ġebuje Deus o'jekawẽn kabi kadiwi. — Ĕn okpocat — io'e. — Ocokcok cĩcã ekay — Deus o'e Jesus pe. Ġuyjom Herodes João o'ġuõmat daomũnmũnap'a be. Ixex Herodes Galiléia eipi kukat osunuy. Kuy bima João o'e Herodes pe: — Cedaġ ġu ewebe ekitpit tayxi bum etayxim—Herodias bum — i. — Ĕn ikẽrẽat kuġ — io'e Herodes pe. Herodes ikẽrẽat kukuk'uk osunuy. Waram ikẽrẽat o'jukuk ġasũ dak. João ikẽrẽat o'jukuk ġu. Inaka Herodes João o'ġuõmat daomũnmũnap'a be.

23Jesus 30 koato bima ijodiacat mutaybitbin o'e. — Jesus José ipot — io'e'e ip adeayũ.

²⁴José ebay butet Eli i osunuy. Eli ebay butet Matate i osunuy. Matate ebay butet Levi i osunuy. Levi ebay butet Melqui i osunuy. Melqui ebay butet Janai i osunuy.

²⁵Janai ebay butet José i osunuy. José ebay butet Matatias i osunuy. Matatias ebay butet Amós i osunuy. Amós ebay butet Naum i osunuy. Naum ebay butet Esli i osunuy. Esli ebay butet Nagai i osunuy. Nagai ebay butet Maate i osunuy.

²⁶Maate ebay butet Matatias i osunuy. Matatias ebay butet Semei i osunuy. Semei ebay butet José i osunuy. José ebay butet Joda i osunuy.

²⁷Joda ebay butet Joanã i osunuy. Joanã ebay butet Resa i osunuy. Resa ebay butet Zorobabel i osunuy. Zorobabel ebay butet Salatiel i osunuy. Salatiel ebay butet Neri i osunuy. Neri ebay butet Melqui i osunuy.

²⁸Melqui ebay butet Adi i osunuy. Adi ebay butet Cosã i osunuy. Cosã ebay butet Elmadão i osunuy. Elmadão ebay butet Er i osunuy.

²⁹Er ebay butet Josué i osunuy. Josué ebay butet Eliézer i osunuy. Eliézer ebay butet Jorim i osunuy. Jorim ebay butet Matate i osunuy. Matate ebay butet Levi i osunuy.

³⁰Levi ebay butet Simeão i osunuy. Simeão ebay butet Judá i osunuy. Judá ebay butet José i osunuy. José ebay butet Jonã i osunuy. Jonã ebay butet Eliaquim i osunuy.

³¹Eliaquim ebay butet Meleá i osunuy. Meleá ebay butet Mená i osunuy. Mená ebay butet Matata i osunuy. Matata ebay butet Natã i osunuy.

³²Natã ebay butet Davi i osunuy. Davi ebay butet Jessé i osunuy. Jessé ebay butet Obede i osunuy. Obede ebay butet Boaz i osunuy. Boaz ebay butet Salá i osunuy. Salá ebay butet Nasson i osunuy. Nasson ebay butet Aminadabe i osunuy.

³³Aminadabe ebay butet Admim i osunuy. Admim ebay butet Arni i osunuy. Arni ebay butet Esrom i osunuy. Esrom ebay butet Peres i osunuy. Peres ebay butet Judá i osunuy.

³⁴Judá ebay butet Jacó i osunuy. Jacó ebay butet Isaque i osunuy. Isaque ebay butet Abraão i osunuy. Abraão ebay butet Tera i osunuy.

³⁵Tera ebay butet Nacor i osunuy. Nacor ebay butet Seruque i osunuy. Seruque ebay butet Ragaú i osunuy. Ragaú ebay butet Faleque i osunuy. Faleque ebay butet Éber i osunuy. Éber ebay butet Sala i osunuy.

³⁶Sala ebay butet Cainã i osunuy. Cainã ebay butet Arfaxade i osunuy. Arfaxade ebay butet Sem i osunuy. Sem ebay butet Noé i osunuy. Noé ebay butet Lameque i osunuy.

³⁷Lameque ebay butet Matusalém i osunuy. Matusalém ebay butet Enoque i osunuy. Enoque ebay butet Jarete i osunuy. Jarete ebay butet Maleleel i osunuy. Maleleel ebay butet Cainã i osunuy. Cainã ebay butet Enos i osunuy.

³⁸Enos ebay butet Sete i osunuy. Sete ebay butet Adão i osunuy. Adão Deus ipot osunuy, Deus o'ģuģẽ buye.

Lucas 4

¹Jordãodi bewi Jesus epit puje, Ibiõģbuk xipacat o'tujowat uk'aũmat pe. Jesus aģuydada'uk osunuy Ibiõģbuk xipacat.

²Uk'aũmat taģ oeku 40 kabia. Jesus Ibiõģbuk xipacat a'õbacaap kuģ osunuy. Ibiõģbuk kěrēayũ kukukat tak Jesus o'subuyxijo iboce. Te'e ma ikěrēat mujurũģat ojuy Jesus pe iboce. 40 kabia Jesus jekõnkõn ģu osunuy. Ire jĩjã osunuy.

³Ģebuģe ibiõģbuk kěrēayũ kukukat o'jekawẽn Jesus eju. — Ĕn Deus ipot pima, a'õbi ma wita'a juy eyamuwexat pão'am — io'e Jesus pe.

⁴— Ap! — io'e Jesus. — Imẽn e'em Deus ekawěntup: “Wuyetaběģ wuyxat o'om puye ģu—Deus wuymutaicin puye acã,” i — io'e.

⁵Ibocewi ibiōgbuk kērēayū kukukat Jesus o'tujowat umat pe. Soat eipi o'ğubapuk cebe. Dao ma soat eipi dağacat o'ğubapuk cebe. Soat ip o'jojojo.

⁶— Ōn cuy emuy soat eipi watwat kukukan — io'e. — Wa'ōbi soat eipi watwat kukukan ecesūy — io'e. — “Ĕn acā ocekukukat,” i je'e ip ewebe — io'e. — Ibubut adeayū kukukan ecesūy wa'ōbi — io'e. — Soat ma iūm put owebe omunaē be, soat podi ma ōn wa'ōbaca buye — io'e napa ma.

⁷— “Ĕn xipat,” i ěn e'em owebe bima, soat oğūm ewebe — io'e. — A'ōbuyxian ecesūy wa'ōbi — io'e Satanás Jesus pe.

⁸— Ap! — io'e Jesus. — Imēn e'em Deus ekawēntup: “ ‘Xipat ěn,’ i juy epe'e Deus pe acā,” i. “Deus a'ō kay acā epesop kūyjobin—eykukukat a'ō kay,” i — Jesus o'e Satanás pe.

⁹Ibocewi o'tujowat Jerusalém ka be. O'jomōğ Deus eju kawēnwēnap'abi jeje—yaboğat'abi jeje. — Ĕn Deus ipot pima, ecewemuy'at ijop'abi jejewi ipi ju — io'e Satanás.

¹⁰— Imēn e'em Deus ekawēntup: “Deus jekawēn tojotjot'ukayū ġuju xipan ekuk am,” i. “Ixeyū jedaxijo ewebe xipat'ūmat ebapukap puxim,” i.

¹¹“Ixeyū jeak ekay wita'a be eimucakcakap puxim,” i — io'e Satanás.

¹²— Ap! — io'e Jesus. — “Cēm paxi Deus ja'ō dağ e'em?” i'ūmğū juy epe'e — io'e Jesus.

¹³Ĕbeuje ibiōgbuk kērēayū kukukat o'jewede Jesus xewi. O'jēm cexewi Jesus puyxijojoap epere buje. Te'e ma Jesus pe ikērēat mujurūğat ojuy. O'jēm. — Waram ġuto osubuyxijo jījā — io'e jewebe ma ibiōgbuk kērēayū kukukat—Satanás.

¹⁴Jesus o'jepit Galiléia eipi kay. Ibiōgbuk xipacat a'ōbacaap kuğ oeku. Soat ibo eipi watwat yajēmap awēğ o'yawēğtobuxik.

¹⁵Ĕbeuje Jesus kawēn idipan ip o'ğutaybitbin Deus eju kawēnwēnap'a be. — Soat podi ma Jesus xipan wuymutaybitbin — io'e ip ya'ījojoayū. — Ka'ūmğū ixē jo'iat xipacat — io'e ip.

¹⁶Jesus o'ju jaypanap ka kay—Nazaré ka kay. Jay. Oajēm. Jebodoydoyap kabia bima Judeuyũ òmòm'uk ip osodop Deus eju kawēnwēnap'a be. Sábado bima ip òmòm'uk osodop. Jesus oòm jewēju ip iğo'a be. O'āy Deus ekawēntup com iğo'a becat pe ya'ļjo am.

¹⁷Ĝebuje iğo'a kukukat Deus ekawēntup o'tupũm Jesus pe—Isaiás emudupmubararaktup—Deus ekawēn muwēnuwēn'ukat emudupmubararaktup. Jesus o'tupmupaya. Pũğtup o'tuptobuxik. Imēn e'em itedup:

¹⁸Deus biõğbuk owebe nuynuy, i. Imēnpuye ixē onaē owebe kawēn idipat muwēn ām tadaybotbocayũ be, i. Ixē omuju owebe: “Taomũnmũnayũ daomũnmũnap'a bewi ġujēm ip” i'e am taomũnmũnayũ be, i. Ixē omuju owebe: “Ita'ũmayũ itate je'e ip” i'e am ita'ũmayũ be, i.

¹⁹Ixē omuju owebe tadaybotbocayũ mujēm ām imudadaybotbot'ukayũ xewi, i. Ixē omuju owebe: “Ĝaxĩn ma Deus jebekitkit idaxijo” i'e am soat pe, i.

²⁰Imēn e'em itedup. Jesus ibodup o'tupcoco ya'õberen. Otupmupirik. Waram o'tupũm yakukukat puywatwat'ukat pe. Oabik. Soat iğo'a becat o'jeak cĩcã Jesus kay. — Apēntak teku? — io'e ip jewewebe.

²¹Ĝebuje Jesus o'jekawēn ceweju ip. — Ĝasũ bit soan o'jebapuk ijudup peat ekawēn tağ—ğasũ otupcociatup ekawēn tağ — io'e.

²²Soat xe Jesus xipat cĩcã osunuy iğo'a becat xe. — Jesus ekawēn soat podi ma cekawēntip! — io'e ip jewewebe. — Teku José ipot ġu du? — io'e ip jewewebe.

²³Jesus o'jekawēn ceweju ip. — “Tapu, ecewanũğta juy,” i wuyju e'em wuyanũğtata'ukat pe — io'e. — Iboap kuka epe'e owebe dak. “Ocejojojo ġu bukiap cuy eğubapuk ocewebe ijo am apēn cuk adi eğubapukpuk Cafarnaum ka be bima,” i aco'i eyju e'em owebe — Jesus o'e.

²⁴— Icēmān òn e'em eywebe. Deus ekawēn muwēnuwēn'ukat jaypanap ka be bima, ibo ka watwat ixē ekawēn kay ġu — io'e.

25— Icēmān ōn e'em eywebe. Kuyje Deus Elias o'ģuju pũģ kay itop e'ũ'ibit kay—Sarepta ka beat kay—Judeu'ūmat kay—Sidom eipi beat kay. Ixeyũ kabia daģ soat kaka beayũ irere oekuku. Ka'ūmģu muba'at osodop ebapũģ koato, ipidaseat koato dak. Soat ip irere jĩjā osodop. Imēnpuye ade itop e'ũ'ibiyũ tadaibotbot cĩcā osodop ixeyũ kabia daģ—Judeuyũ.

26-27Imēnpit Deus Elias o'ģuju Judeuyũ kay ģu—Sarepta ka beacat kay acā—Sidom ka tēģatka beacat kay acā — Jesus o'e. — Deus Eliseu o'ģuju Naamā kay imu'ada am. Eliseu Deus ekawēn muwēnuwēn'ukat osunuy. Naamā ierepat osunuy. Ade ierepayũ Judeuyũ eipi daģ osodop ip ixeyũ kabia daģ. Imēnpit Eliseu warara'acat ģu o'ģu'ada. Naamā acā o'ģu'ada — Jesus o'e.

28-29Iboap ekawēn co buje oitakomān cĩcā ip Jesus kay Deus eju kawēnwēnap'a beayũ. Jesus o'tujujēm ip jeka bewi. Jesus o'tujuu ip co'a bicũģ kay yaoka am. Aģoka ibo'a pēnpēn taģ o'sukadop. Co'a bicũģ pewi yabitorom Jesus muy'at ojuy ip.

30Imēnpit Jesus o'kap cepidase ip. Jeju pinap taģ o'ju.

31Jesus o'ju Cafarnaum ka kay—Galilėia eipi beat ka kay, ikaboģatka kay. Judeuyũ o'ģutaybitbin Deus eju kawēnwēnap'a be jebodoydoyap kabia be. Soat esemana imutaybitbin'uk ip osunuy.

32— Cũģ cĩcā ma Jesus wuymutaybitbin — io'e ip. — Jesus ja'ōbi ma wuymutaybitbin — io'e ip.

33Ĝebuje aģokatkat o'jewāwā iģo'a beat—ibiōģbuk kērēat kukat. O'jewāwā ya'ōberen ibiōģbuk kērēat cebe buye.

34— Jesus, apēn ēn em ocewebe? — io'e Jesus pe—Nazaré ka bewiat pe. — Ocemuy'ũ ām tu ejot? — io'e. — Wetaybit ēn — io'e. — Ēn Deus ipot—ikērēat kuģ'ūmat ipot — io'e.

35Ĝebuje Jesus ibiōģbuk kērēat o'ģukorēm. — Ecemũģ — io'e Jesus cebe. — Ejēm cuy aģokatkat pewi — io'e ibiōģbuk kērēat pe. Aģokatkat pewi o'jēm

ipi ju imuy'at'an pima. Imēnpit warēmtaḡ ḡu aḡokatkat o'jukuk cēmcēm pima.

³⁶Imēnpuye itabēḡbēḡ o'e ip ijojom—ibiōḡbuk kērēat o'ḡujēm iap cocomayũ. — Jesus ibiōḡbuk kērēat mujēmjēm ja'ōbi — io'e ip. — Ya'ōbacaat tekū — io'e ip jewewebe. — Itaybit ibiōḡbuk kērēat mujēm ām — io'e. — Imēnpuye cēmcēm ip ya'ōbi — io'e ip.

³⁷Soat ka daḡ Jesus awēḡ o'yawēḡcu—Galilēia eipi korerenat ka daḡ.

³⁸Ibocewi Jesus o'jēm Deus eju kawēnwēnap'a bewi. O'ju Simão Pedro duk'a kay. Oajēm. Cereḡ. Oōm. Simão daxijo osodop ibo'a be. Ipa'i jījā osodop. — Ipa'iat eḡu'ada — io'e ip Jesus pe.

³⁹ḡebuḡe Jesus o'ju ipa'iat kay. Pa'i o'ḡukorēm. — Ejēm cebewi — Jesus o'e pa'i be. Imēnpuye pa'i o'jēm. Xipat o'e. Ipa'i topibit o'kop ḡebuḡe bit. Ixat o'ḡuḡē Jesus peam, cewejuayũ beam tak.

⁴⁰Kaxi at puḡe ibo ka watwat iwātaxipiyũ o'tujowat Jesus kay imu'ada am. Soat kuḡ ip osodop iwātaxipi. Jesus o'jewebumōḡ cebe ip—soat pe. Soat ip o'ḡu'ada'ada. Adah.

⁴¹Ibiōḡbuk kērēat o'ḡujēmjēm ikukayũ bewi. Poxerewun. O'jēm. — Ēn Deus ipot — io'e ip ya'ōberen—ibiōḡbuk kērēayũ o'e. Itaybit ip osodop Jesus Deus emunaē iam. Inaka Jesus ibu'u osunuy ixeyũ be iboap muwēn ām. — Ōn Deus emunaē iap epeḡuwēn ḡu juy — io'e cebe ip.

⁴²Kabia'isum Jesus o'jēm Simão Pedro duk'a bewi. Poxerewun. O'ju uk'aũmat pe. Jay. Oajēm. Adeayũ Jesus kudadam o'e ip. Jay. Oajēm ip Jesus kay. — Ejēm ḡu juy ocexewi. Ijoce ma juy eḡũy — io'e ip Jesus pe. ḡebuḡe o'jekawēn ceweju ip.

⁴³— Warara'acayũ be dak kawēn idipat oḡuwēn—wara'atka watwat pe dak — io'e. — “Deus soat kukukan je'e,” i juy oce cebe ip — io'e. — Deus cuk omudot ibo ekawēn muwēn ām — io'e Jesus.

⁴⁴Imēnpuye kawēn idipat muwēnuwēn oeku Deus eju kawēnwēnap'a be. Judéia eipi dağ imuwēnuwēn oeku—soat kaka dağ.

Lucas 5

¹Adeayũ o'jewemuwunuwun ip Jesus ekawēn co pin cĩcã buye. Jesus cũği osunuy iodi wãbu ka'oririt pe. Iodi Genesaré eipi be o'tinuy. Genesaré i tibutet osunuy. Adeayũ jewemuwunuwun ip Deus ekawēn co pinayũ.

²Ğejuje Jesus xepxep kobe o'jojoko kapurũğ pe. Axima bubu'ukayũ jekobe be ğu ip osodop. Kuy o'jēm ip. Axima bubuap wuywuy ip osodop kapurũğ pe.

³Jesus oōm pũğ pe ixeyũ ekobe be—Simão ekobe be. — Kobe eğuwun — io'e. — Eğuwun cuy kapurũğ pewi — io'e Jesus Simão be. Xik. Jesus oabik kobe be. Kobe be bima adeayũ o'ğutaybin—kapurũğ peayũ o'ğutaybin.

⁴Imutaybin pu'u bima, o'jekawēn Simão eju—kobe iwat eju. — Tibucũğ pe aju axima bum — io'e. Tibucũğ pe ip o'ju. — Axima bubuap cuy eğukōm tibucũğ pe axima bu am — io'e Simão be.

⁵— Kariwa, ixima bun oceku axima bu ojuy — io'e Simão. — Ocejat ğu. Imēnpit waram oceğukōm imēn ěn e'em ocewebe buye — io'e. Sa. Axima bubuap o'ğukōm.

⁶Ğejuje axima o'jat ade. Xeresu ğu axima. Kurekoh. Axima bubuap jewek ojuy axima poxi pibun.

⁷Wēğwēğ'i o'e ip jebureyũ kay—wara'at kobe beacayũ kay. Jebureyũ o'takoy yajēm ãm jebuywat am. Ibureyũ oajēm ibuywat am. Xepxep kobe o'ğuporan ip aximãm. Imēnpuye kobe jepiriğ ojuy axima poxi pibun.

⁸Iboap co buje, Simão Pedro o'jēğ'aecōğcōğ Jesus wap jexe ya'ōbuyxi buye. — Okukukat, wede ece oxewi — io'e. — Őn ma ikērēat kuğ. ěn pit a'ōbuyxi. Oxe ğu juy eğuy — io'e—Simão o'e.

⁹Simão itabēğ o'e ijojom, soat cewejuayũ dak. Itabēğbēğ ip o'e ijojom ade jĩjã axima buye.

¹⁰Warara'acayũ dak itaběgběg ip o'e ijojom—Tiago, João dak. Ixeyũ xepxepayũ Zebedeu ipotpoyũ ip osodop. Simão eju kapikpik'uk ip osodop axima bubum. Ğebuĵe Jesus o'jekawēn Simão eju. — A'õ'cam cuy eĝuy — io'e Simão be. — Ğasũ bit axima bubu'ukan ĝu juy eĝuy, — io'e. — Kawēn idipat muwēnuwēn'ukan cuy eĝuy adeayũ be imutabut am ip Deus kay — io'e. — Ha'a — io'e.

¹¹Ğebuĵe Simão o'ju Jesus kay, cewejuayũ dak. Putwedu'i. Jekobe o'tujuu ip kapurũg pe. Soat o'suiwat ipibun Jesus eju jeku am. Soat em Jesus eju oekuku ip.

¹²Ikaboĝatka be bima aĝokatkat oajēm Jesus kay—ierepat. O'jěg'aecōgĉcōg cewap jexe ya'õbuyxi buye. — Kariwa! — io'e Jesus pe. — Ebu'u'ũm pima, omu'adam ece — ierepat o'e.

¹³Pucũg. Jesus o'jebaepucũg cekay. — Obu'u ĝu emu'adam — io'e. — Ğaxĩn ma õn jemu'ada — io'e. Jesus a'õbi ierep topibit dao ma o'je'ada. Xipat o'e.

¹⁴— Emu'adaap eĝuwēn ĝu juy warara'acayũ be — io'e Jesus cebe. — Ğasũ bit paĩ kay juy eju — io'e. — Eõhõyũ'in cuy eĝũm paĩ be imupik am Deus etabixe ece'ada buye. Eĝũm cuy cebe Moisés ekawēn taĝ. Eõhõyũ'in cuy eĝũm cebe e'adaap mubapuk am soat ka watwat pe — io'e.

¹⁵Imēnpit soat ka watwat Jesus awēg o'yawēgtobuxik ip—ierepat o'ĝu'ada iap awēg. Imēnpuye adeayũ o'je'awero ip ixekawēn co am. O'je'awero ip Jesus pe jewemu'ada am tak.

¹⁶Jesus pit o'jēm cexewi ip. Poxerwun. Cexewi ip cēmcēm'uk osunuy jekawēn ãm Deus eju. Uk'a'ũmat pe kawēnwēn'uk osunuy Deus eju.

¹⁷Ğebuĵe Jesus adeayũ o'ĝutaybitbin kawēn idipan. Fariseuyũ kaxikxik'i osodop iboce, Moisés ekawēn imutaybitbin'ukayũ dak. Judeuyũ osodop ip. Jesus ekawēn co ojuy osodop ip. Oajēm ip soat kaka daĝwi—Galilėia eipi daĝwi, Judėia eipi daĝwi dak, Jerusalēm ka bewi dak. Jesus iwātaxipipiyũ mu'ada'adam osunuy Deus a'õbacaap kuĝ puye.

¹⁸Ĝebuje aĝokatkayũ oajēm Jesus kay. Cexĩgxĩĝ pa'oreat o'tujuajēm ip Jesus kay. Jay. Uk'a be tujuõm ojuy ip cexĩgxĩĝ pa'oreat mõĝ ãm Jesus wap.

¹⁹Imēnpit tujuõm pa'ore ip o'e uk'a yapora buye. Imēnpuye o'jeu ip uk'a abi jeje. Weru. Kawi'a'a o'ya'uk ip. Cabobum cexĩgxĩĝ pa'oreat o'ĝukop ip yabitokat taĝwi. Kop. O'ĝukop ip ixexecaptup pe. O'ĝukop ip Jesus wap imu'ada am. Uk'a beayũ parakpe o'ĝukop ip.

²⁰Jesus itaybit o'e teyũku itabut okay iam. Ĝebuje Jesus o'jekawēn cexĩgxĩĝ pa'oreat pe. — Tapu — io'e. — Ikērēat kuy oju'uk ewebewi — io'e.

²¹Moisés ekawēn imutaybitbin'ukayũ, Fariseuyũ dak jewaĝuydadam o'e ip Jesus ekawēn kay. — Ite be ikērēat'uk pa'ore wuywebewi. Deus pe acã i'uk put — io'e ip jewewebe. — Teku Deus muymuy — io'e ip napa ma.

²²Jesus itaybit o'e apēn ip o'e jewaĝuydadam iam.

²³— Apēnpuye dak eyju imēn jewaĝuydadam? — io'e. — Iba'ore ĝu owebe “Ikērēat kuy oju'uk ewebewi” i'e am cebe — io'e. — Iba'ore ĝu dak owebe “E'ãy” i'e am cebe, “Ece'ada,” i dak — io'e. — Ka'ũma ma iba'ore owebe — io'e.

²⁴— Soat waĝo õn. Ĝasũ cexĩgxĩĝ pa'oreat eju ocekawēn eymutaybit am owebe ikērēat'uk put ijodiat pewi iam. Deus a'õbacaap kuĝ õn ijodi bima dak — io'e cebe ip. — E'ãy! Ecexĩgxĩĝ cuy — Jesus o'e cexĩgxĩĝ pa'oreat pe. — Cũĝcũĝ cuy eju — io'e. — Exexecaptup cuy etupu — io'e. — Eju juy eduk'a be — io'e cebe.

²⁵Cexĩgxĩĝ pa'ore topibit o'je'ada. O'ãy. Cũĝcũĝ ma o'e adeayũ etabutpe. Jexecaptup o'tupu. Kuruk. “Ka'ũmĝu ejo'iat xipacat,” i'e'em Deus pe bima, o'ju jeduk'a be.

²⁶Imēneju ibo ka watwat itabēĝbēĝ ip o'e ijojom, o'jexĩgxĩĝ puye. — O'je'ada xeku — io'e ip. — Xĩgxĩĝ o'e xeku — io'e ip. Yaĝuybabi'ũm ip o'e. — Ka'ũma buk cexĩgxĩĝ pa'oreat o'ĝu'ada wuyetabutpe — io'e ip jewewebe. — Ĝasũ acã cexĩgxĩĝ pa'oreat mu'adaap ajojojo — io'e ip jewewebe.

²⁷Ĝebuje Jesus o'jēm. Porewuh. Cucum pima Levi o'jojojo. Levi dinheiro bubu'uk osunuy iecuḡap peam. Ixe Levi kapikpiḡ osunuy iecuḡap pe teidadaap'a be. — Ejot cuy okay — io'e Jesus. — Oweju juy ejeku — io'e.

²⁸Imēnpuye o'ju Jesus kay. Soat o'suiwatibun Jesus eju jeku am.

²⁹Ĝebuje Levi Jesus o'takoy jekōn ãm jewēju. O'ju. Oajēm. Jay. Adeayũ awerom osodop Levi dukta be—iecuḡap peam dinheiro bubu'ukayũ, warara'acayũ dak. Jesus o'jekōn ceweju ip.

³⁰Ĝebuje Fariseuyũ Jesus o'jomuymuy Moisés ekawēn imutaybitbin'ukayũ dak—Fariseuyũ ebekitkit. — Apēnpuye dinheiro bubu'ukayũ eju eyju jekōnkōn, ikērēat mujurũḡrũḡ'ukayũ eju dak? — io'e ip Jesus eju etaybitbinayũ be.

³¹Jesus o'jekawēn ceweju ip. — Iwātaxipi'umat ḡu cucum wuyanũḡtata'ukat kay—iwātaxipiat acã — io'e.

³²— Imēnpuxim cūḡ ma jekuku'ukayũ nomuwã ãm ḡu ojot—ikērēat mujurũḡrũḡ'ukayũ nomuwã ãm acã — io'e. — Ojot “Eyḡuycūḡcūḡ cuy epesop ikērēat kuḡ puye” i'e am cebe — io'e Jesus. — “Ikērēat mujurũḡrũḡap cuy epeyepere” i'e am tak ojot — io'e Jesus.

³³— João eju etaybitbinayũ soat em jekpiwan ma jewemureren xipat je'e am Deus xe — io'e ip Jesus pe. — Deus eju kawēnwēn tak ip soat em — io'e ip cebe. — Fariseuyũ eju etaybitbinayũ dak ade em ip jekpiwan ma jewemureren jekawēn ãm Deus eju — io'e ip. — Eweju etaybitbinayũ bit repi'ajojom ḡu. Jekōnkōn ip — io'e ip. — Apēnpuye ip repi'ajojom ḡu? — io'e ip. Jesus muymuy ojuy osodop ip.

³⁴— Iba'ore oweju etaybitbinayũ be jekpiwan ma repi'ajo am òn ceweju ip puye — io'e Jesus. — Òn iwadip puxim — io'e. — Iwadip cexe ip pima, kaũma ma jekpiwan ma repi'ajojom jewebumũnap epeta be tomuwa'ibiyũ. Jekōnkōn acã ip — io'e Jesus.

³⁵— Ğuyjom pit iwadip je'jēm cexewi ip. Ijēm puje bit, jekpiwan ma repi supi'ajo ip — io'e. — Ōn ixeyũ xe'ũm pima, oweju etaybitbinayũ dak jekpiwan ma repi ip supi'ajo — io'e Jesus.

³⁶Ğebuje Jesus wuymutaybitbinap ekawēn o'ğuwēn cebe ip. Imēn o'ğuwēn. — Iwuywuy'ũmat ğu ajoinũm iokokat muwaket am — io'e. — Iwuywuy'ũmat inũm pima, kuka o'jewek. Iwuywuy'ũmat kuka o'jewa'i — io'e.

³⁷— Uva'abidi atimuõm yaokokat'a be ğu timun'a be tiisuati—yaisuat'a be acã — io'e. — Yaokokat'a be timuõm puje, tidai e'em — io'e. — Yaokokat'a timun'a kuka o'jeabağ. Uva'abidi dak kuka o'jediepuj — io'e. — Timũn'a dak kuka o'ya'ũm — io'e.

³⁸— Imēnpit tiisuati atimõğ yaisuat'a be timũn'a be — Jesus o'e.

³⁹— Uva'abidi kōn puje kuyati kōn puje, tiisuati kay ğu ace'e — io'e. — “Kuyati tiku e'em uva'abidi,” i wuyju e'em — Jesus o'e. — Imēnpuxim kuyjeat ekawēn kay bima, wekawēn kay ğu kuka epe'e — io'e.

Lucas 6

¹Jebodoydoyap kabia be ceweju etaybitbinayũ trigodadot o'tadot'uk cucum pima ku dağ Jesus eju.

²O'tamukitikitik ip jebui be. O'ta'o'o ip. — Apēnpuye eyju ta'uk'uğ? — io'e Fariseuyũ cebe ip. — Kapikpi wuywebe jebodoydoyap kabia be — io'e ip. Tamukitikitikap kapikap osodop Fariseuyũ xe. Imēnpuye Jesus o'jomuymuy ip.

³— Apēn cuk o'e Davi, ibureyũ dak, irere bima? — io'e Jesus. — Iboap ekawēntup epetupco ğu du? — io'e Jesus Fariseuyũ be.

⁴Ixe Davi oõm Deus eju kawēnwēnap'a be. Pã'o'a o'yabu—Deus etabixe yamõğmõğ'ibit'a. O'ya'o. O'yaũm jebureyũ be ya'opiat'a. Paĩyũ be acã ya'o pi ğu o'yadop — io'e. — Iboap ekawēntup epetupco ğu du?

⁵Soat waḡo òn — Jesus o'e Fariseuyũ be. — Òn pit e'em apěn i'epi wuywebe jebodoydoyap kabia be iap, apěn i'epi ḡu iap tak — io'e Jesus.

⁶Ḡebuje Jesus ibakērēat o'tobuxik. Jebodoydoyap kabia be o'tobuxik. Oòm ma'ḡuto Deus eju kawēnwēnap'a be. Ibo'a be o'ḡutaybitbin. Ibo'a be aḡokatkat osunuy. Pũḡpa ibakērē osunuy—ibaatpa.

⁷Jesus kay aḡ cĩcã o'e ip Fariseuyũ, Moisés ekawēn imutaybitbin'ukayũ dak. — Jebodoydoyap kabia be dak paxi ḡu'ada? — io'e ip jewewebe. Fariseuyũ “Jesus Moisés ekawēn taḡ ḡu jekukum” i'e ojuy napa ma.

⁸— Omuymuy pin teyũku — io'e Jesus pit jewebe ma. Ḡebuje Jesus o'jekawēn ibakērēat pe. — E'ãy — io'e. — Ejot cuy ijoce soat pe ejo am — io'e. Ibakērēat o'ãy. O'ju ibo'a beayũ wap.

⁹Ḡebuje Jesus o'jekawēn Fariseuyũ eju, Moisés ekawēn imutaybitbin'ukayũ eju dak. — Jebodoydoyap kabia be Moisés ekawēn taḡ tu wuywebe xipan i'e am? Ikērēan i'e am ḡu xe'e? — io'e. — Warara'acat taxijo am cekawēn taḡ tu? Warara'acat aoka am ḡu xe'e? — io'e.

¹⁰Ḡebuje Jesus o'jeak soat kay. — Pacũḡ ece eba — Jesus o'e ibakērēat pe. O'jepacũḡ. Ibadip o'e.

¹¹Imēnpuye Fariseuyũ itakoma jĩjã ip o'e Jesus kay, Moisés ekawēn imutaybitbin'ukayũ dak, jebodoydoyap kabia bima o'subamudim puye. O'je'awero ip. O'jewawēwē ip pěn paxi ace'e Jesus pe i'e am.

¹²Ḡuyjom Jesus o'ju co'a be jekawēn ãm Deus eju. Ixima bun o'jekawēn ceweju.

¹³Ḡebuje 12 beayũ o'taē jeweju etaybitbinayũm. Kabia'isum ixeyũ o'taē. — Wa'õbi epeju wekawēn muwēn ãm soat pe — io'e ixeyũ be—12 beayũ be.

¹⁴⁻¹⁶Ibũrũn ma ip ibutet osodop: Simão i, André i, Tiago i, João i, Filipe i, Bartolomeu i, Mateus i, Tomé i, wara'at Tiago i, wara'at Simão i, Judas i, wara'at Judas i. Ibũrũn ma ip ibutet osodop. Ibũrũn ma o'taē jeweju etaybitbinayũm. Tiago Alfeu ipot osunuy. Jesus Simão wara'an o'subuteta. Pedro i wara'at ibutet osunuy. Xepxep putet osunuy Simão butet. Jeipi kay

jǐjǎat i dak ibutet osunuy. André Pedro kitpit osunuy. Judas Tiago ipot osunuy. Xepxep putet osunuy Judas putet. Iscariotes i dak ibutet osunuy. Ixe Judas ġuyjom Jesus o'ġūm cekay itakomaayū be yaoka am.

¹⁷Ibocewi Jesus co'a daġwi o'kop jemunaēyū eju—12 beayū eju. Ğebuġe adeayū oajēm Jesus kay. Warara'acayū kuy Jesus xe osodop ip—ceweġu etaybitbinayū. Adeayū kawēġūnat pe o'je'awero Jesus xe. Wūywi ip oajēm. Judéia eipi daġwi oajēm ip, Jerusalém ka bewi dak, Tiro ka bewi dak, Sidom ka bewi dak.

¹⁸Oajēm ip Jesus ekawēn co am, jemu'ada am tak. Ibiōġbuk kērēat kukayū dak oajēm cekay imujēm ām. Jesus ibiōġbuk kērēat o'ġujēmujēm ikukayū bewi. Imēnpuye Jesus mucay ojuy ip imu'ada am.

¹⁹Ixe be imu'ada but osunuy Deus a'ōbacaap kuġ puye. Soat o'ġu'ada'ada iwātaxipipiyū.

²⁰Jesus o'jeak jewēġu etaybitbinayū kay. O'jekawēn cebe ip. Koap o'jekawēn tadaybotbocayū be. Eycokcok cīcā eyju — io'e. — Eybubutbet ġu ġasū. Imēnpit Deus eykukukat — io'e.

²¹— Eycokcok cīcā eyju. Ğasū acā eyrere. Ğuyjom pit eybeġbeġ epesop — Jesus o'e. — Eycokcok cīcā eyju. Ğasū acā eyju wa. Ğuyjom pit jewaywayway epesop.

²²Eycokcok cīcā juy epesop warara'acat itakoma eykay bima, eywebe “Oceweġu ġu juy epeku—eyju soat waġo ebekitkit puye” i'e buġe dak, warara'acat eymuymuy bima dak, warara'acat eyawēġmukērērērēn pima dak — io'e.

²³— Eycokcoġ cīcā juy epesop warara'acat warēmtaġ eykuġ pima eyju webekitkit puye — io'e. — “Eycokcoġ cuy epesop,” i ōn e'em eywebe — io'e. — Kabi be ade kuġ epesop idipat kuġ. Warēmtaġ ma Deus ekawēn muwēnuwēn'ukayū kukuk'uk osodop ip eydobuyū'ūm'ūm kuyġe — Jesus o'e.

²⁴Ĝebuje Jesus o'jekawēn ibubut adeayū be. — Karem ĝu eydadaybot epesop — io'e. — Ĝasū eybubut ade — io'e. — Kapikipiĝ'ūm pima dak soat kuĝ eyju ĝasū ma.

²⁵Karem ĝu eydadaybot epesop. Ĝasū acā eybeĝbeĝ. Ĝuyjom pit eyrere epesop. Karem ĝu eydadaybot epesop. Ĝasū acā eyju jewaywayway. Ĝuyjom pit wawa epe'e. Eyĝuycūĝcūĝ epesop — io'e.

²⁶— Karem ĝu eydadaybot epesop, warara'acat xipan eymuwēnuwēn pima. Imēnpuxim xipan jewexe Deus ekawēn muwēnuwēn'ukayū kukuk'uk ip osodop eydobuyū'ūm'ūm kuyje — Jesus o'e.

²⁷Ĝebuje soat pe o'jekawēn. — Ōn kawēnwēn soat eju eyweju—soat wa'ĵojoayū eju — io'e. — “Ey kay itakomaayū burem cuy epesop,” i ōn e'em eywebe — io'e. — “Xipan cuy ixeyū epejukuk,” i ōn e'em — io'e.

²⁸— “Xipan cuy omuymuy'ukayū ejukuk,” i juy epe'e Deus pe. Deus eju juy epeyekawēn warēmtaĝ eykukayū beam — io'e.

²⁹— Pūĝ kadi warara'acat pe eydopaoka buje, epeyaoka ĝu juy. Āĝ puk wara'at kadi jeydopaoka. Warara'acat pe eyekabek pu buje, āĝ cuy eyekamixa dak ju'uk.

³⁰Eyxewi iojuy buje, epeĝūm cuy soat pe. Warara'acat pe darem eybubut pu buje, “Obubut cuy epetujupit okay,” i'ūmĝu juy epe'e cebe ip.

³¹Eybikuy warara'acat pe xipan eykuk am. Imēnpuye xipan cuy warara'acat epejukuk — io'e.

³²— Eykayayū acā ikukpin eyxe bima, “Deus cuy xipacat je'ĝūm ocewebe,” i'ūmĝu juy epe'e. Cekayayū ikukpin ikērēat mujurūĝrūĝ'ukayū xe dak.

³³Xipan eykayayū kuĝ acā bima, “Deus cuy xipacat je'ĝūm ocewebe,” i'ūmĝu juy epe'e. Ikērēat mujurūĝrūĝ'ukayū dak xipan jekayayū kuĝ — io'e.

³⁴— Eyju darem iūmūm warara'acat pe waram tujupit okay iam eyetaybit puye. Imēn iūmūm pima, “Deus cuy xipacat je'ĝūm ocewebe,” i'ūmĝu juy

epe'e. Ikērēat mujurūgrūg'ukayū dak darem ma iūmūm wara'at ikērēat mujurūgrūg'ukat pe dinheiro buap ojuy cexewi — io'e.

³⁵— Ikērēat mujurūgrūg'ukayū ekukuap puxim ġu juy epeku! — io'e. — Warēmtaġ ġu juy eykay itakomaayū epejukuk. Xipan cuy ip epejukuk. Darem ma epeġūm cebe ip ibubut puap ojuy ġu. Imēn eyeku buje, ade xipacat kuġ epesop kabi be. Deus ebekitkiyūm epesop. Soat podi ma ya'ōbacaat ebekitkiyūm epesop. “Ēn xipat,” i'ūmġu e'em adeayū Deus pe. Deus pit soat em xipacat ūmūm cebe ip—soat pe—ikērēat mujurūgrūg'ukayū be dak.

³⁶Wuyebay itabotaidabotbot soat kay wuykay. Ixe buxim eyju dak eyetabotaidabotbon cuy epesop warara'acat kay — io'e.

³⁷— “Ekērē jījā Deus xe,” i'ūmġu juy epe'e warara'acat pe. Iboap e'em'ūm pima, Deus tak “Eykērē oxe,” i'ūmġu je'e eywebe. “Ikērēat kuġ ěn,” i'ūmġu juy epe'e warara'acat pe. Imēn e'em'ūm pima, Deus “Ikērēat kuġ eyju,” i'ūmġu dak je'e eywebe. Ġebum ġu juy epesop apēn cuk adi warara'acat warēmtaġ eykuk iap kay. Ġebum'ūm pima, Deus tak ġebum ġu je'e apēn cuk adi warēmtaġ wara'acat epejukuk iap kay — io'e.

³⁸— Warara'acat pe epeġūm pima, Deus tak je'ġūm eywebe. Apēn cuk epeġūm iap puxim epejat. Yoboġat epeġūm pima, eyju dak yoboġat epejat. Topapūn epejat—iwajem, ibikbiġ tak, kutukutu'i ma dak, cūġ'i ma dak. Apēn warara'acat pe eyju iūmap puxim Deus tak je'ġūm eywebe — io'e.

³⁹Ġebuje Jesus wuymutaybitbinap ekawēn o'ġuwēn cebe ip. — Ita'ūmat pe emubapuk pa'ore wara'at ita'ūmat pe — io'e. — Ita'ūmat pe wara'at ita'ūmat tujowat puje, xepxem ma kuka ip o'at ipikūykūy be.

⁴⁰Eyetaybitbin pima, eyemutaybitbin'ukat podi ġu eyetaybit. Eyewemutaybitan cīcā bima bit, eyemutaybitbin'ukat co'i eyetaybit epe'e — io'e.

⁴¹— Te'e ma eyju jeakaġ eybure eta beatōmtōm kay, eyeta beap'ip cocom'ūm pima.

⁴²Te'e ma eyju e'em cebe: “Tapu, ma, otōmtōm'uk eta bewi,” i, eyeta beap'ip cocom'ūm pima. Eyju jewewemuḡuykukukum. Koam eyeta beap'ip cuy epeyop'uk. Yop'uk puje, iba'ore ḡu je'e eywebe tōmtōm'uk am eybure eta bewi — io'e.

⁴³— Yoptipat'ip pe yakērēat'a'e ḡu—yadipat'a'e acã. Imēnpuxim yopkērēat'ip pe yadipat'a'e ḡu—yakērēat'a'e acã.

⁴⁴Yajo buje, wuyetaybit ace'e pubeat'ip poro iam. Asão'a bubum wuyju widaoho'ip taḡwi ḡu—asão'ip taḡwi acã. Banka'a bubum wuyju arū'ip taḡwi ḡu—banka'ip taḡwi acã.

⁴⁵Imēnpuxim xipacayū ma xipacat mujurūḡrūḡ. Xipat'ūmayū bit ikērēat mujurūḡrūḡ. Apēn wuyju jewaḡuyḡuy iap puxim wuyju kawēnwēn. Ikērēat kay jewaḡuyḡuy bima, ikērēān wuyju e'em. Idipat kay jewaḡuyḡuy bima bit, xipacan wuyju e'em — io'e.

⁴⁶— Eyju te'e ma e'em owebe “Ēn ocekurat,” i, wa'ō kay kūyjobit'ūm pima — io'e.

⁴⁷— Abu-buxim okay ajēmjēmayū iap oḡuwēn eywebe—abu-buxim wa'ō kayayū iap tak, ajo-buxim wa'ō daḡ jekuku'ukayū iap tak.

⁴⁸Itaybicat puxim ip—aḡokatkat puxim. Ixe aḡokatkat uk'a o'yamuy. Koap ipikūykūy o'sukūykot. Ikūyberen o'sukūykot. Wita'a o'yadobuxik badi. Uk'a'abi'ip o'yopmuy iḡokūy be badiat'a jeje—wita'a jeje. Cem uk'a o'yamuy. Kabidoxixi oajēm iḡo'a kay, muba'atxiri dak. Muba'at idibi o'timuboḡ. O'tiajēm iḡo'a kay. Imēnpit o'ya'at ḡu yacem puye—wita'a jeje buye. Wa'ō kayayū ixe aḡokatkat puxim—cem jeduk'a o'yamuy'iat puxim — Jesus o'e.

⁴⁹— Wa'ō daḡ ḡu jekuku'ukayū bit warēmtaḡ uk'a o'yamuy'iat puxim—wa'ō kay'ūmayū. Wa'ījom ip. Inaka kūyjobit ḡu ip wa'ō kay. Warēmtaḡ uk'a o'yamuy'iat puxim ip—aḡokatkat puxim. Ixe aḡokatkat uk'a o'yamuy ipi ju. Cem ḡu o'yamuy. Idibi o'tiajēm iḡo'a kay—tiboḡati. Dao ma o'ya'at. O'ya'ūm cīcã. Wa'ō daḡ ḡu jekuku'ukayū ixe aḡokatkat puxim—wa'ō kay kūyjobit'ūmayū. Cem'ūma jeduk'a o'yamuy'iat puxim ip — Jesus o'e.

Lucas 7

¹Adeayũ be jekawẽn eperu buje, Jesus o'ju Cafarnaum ka kay. Oajẽm. Sorarayũ kukat ibo ka be osunuy.

²Ixe ibuywatwat'ukat iwãtaxipi o'e—kariwa xe ikukpinat. Oeũ pin ibuywatwat'uikat.

³Ĝebuje sorarayũ kukat pũĝpũĝ Judeuyũ kukukayũ o'ĝuju Jesus kay. O'ĝuju ip Jesus Cafarnaum ka be iam o'jekũyjo buye. — “Ejot cuy obuywatwat'ukat mu'ada am,” i juy epe'e Jesus pe — io'e sorarayũ kukat ixeyũ be. O'jẽm ip. Poxerewun. Jay.

⁴Oajẽm ip. O'jekawẽn ip Jesus eju. — Cemuojujuy juy eĝũm ixu sorarayũ kukat pe — io'e ip Jesus pe. — Xipat cĩcã ixu ocexe — io'e ip.

⁵— Ocebadiipyũ ikukpin cĩcã ixu xe — io'e ip. — Deus eju kawẽnwẽnap'a o'yamuyat ocewebeap'am — io'e ip.

⁶Imẽnpuye Jesus o'ju ceweju ip. Sorarayũ kukat tuk'a wi wũy'ũm pima, sorarayũ kukat jebureyũ o'ĝuju Jesus dopabe. O'ĝuju ip ja'õmuwẽn ãm cebe. O'jẽm ip. Poxerewu. Jay. Ibureyũ oajẽm Jesus kay. O'jekawẽn ip Jesus eju. — Ocebure ocemudot ja'õmuwẽn ãm ewebe — io'e ip Jesus pe. — A'õmudodon ewebe — io'e ip Jesus pe. — “ ‘Kariwa, ecewemuwa'ũm ĝu juy oduk'a kay edot am,' i juy ece,” io'e ocewebe — io'e ip Jesus pe. — “ ‘Osũsũn emudon oduk'a be.

⁷Cedaĝ ĝu emudot am oduk'a be wa'õbuyxi'ũm puje,' i juy ece cebe,” io'e ocewebe — io'e ip Jesus pe. — “ ‘ “Ece'ada juy,” i ěn e'em pima, obuywatwat'ukat je'ada.

⁸Õn tak warara'acat mujujum. Wa'õ kay kũyjobit ip wesorarayũ. Pũĝ pe õn e'em “Ejẽm” i bima, je'jẽm. Wara'at pe õn e'em “Ejot” i bima, je'dot. Obuywatwat'ukat pe õn e'em: “Imẽn cuy ece,” i bima, imẽn je'e,' i juy ece Jesus pe,” io'e ocewebe — io'e ip Jesus pe. — Imẽn ja'õmudodon ewebe — io'e ip Jesus pe.

⁹Iboap co buje Jesus itabẽg̃ o'e ixeyũ ekawẽn cocom. O'jekorepẽn adeayũ kay. — Soat Judeuyũ etabucap podi ma itabut okay iḡo sorarayũ kukat, Judeu ḡu ma'ḡu — io'e.

¹⁰Ḡebuje Jesus kay o'ḡuju'iyũ o'jepit sorarayũ kukat tuk'a kay. Ibuywatwat'ukat o'tobuxik ip—iwãtaxipi topibit. Kuy xipat o'e Jesus a'õbi.

¹¹O'ju jewegu etaybitbinayũ eju. Ade warara'acayũ dak o'ju ceweju. Naim ka be o'ju ip.

¹²Jesusyũ oajẽm ikaboḡatka exĩtabi be—Naim ka exĩtabi be. Jay. Ibocewi aḡokatkayũ yaypan'isuat'ũm tujujẽmjẽm ip o'e ikaboḡatka bewi ikot am. Ce'uat xibuk i'it'et ḡu osunuy wara'at. Jaḡepũḡ ma dak osunuy ce'uat xibuk. Itop'ũm e'ũ'ibit osunuy. Adeayũ o'ju ce'uat xibuk eju ibo ka watwat.

¹³Wuykukukat Jesus ite jo buje, itabotaidabotbot cĩcã o'e ce'uat xibuk kay. — Wa ḡu, tũ'ũ — Jesus o'e ce'uat xibuk pe.

¹⁴O'ju ce'uat kay. Ce'uat tujujẽmjẽmap o'ḡucay. Ce'uat tujujẽmjẽmayũ o'jecũ ip e bidase. — Tapu — Jesus o'e. — Aḡobucẽḡ ece — io'e ce'uat pe.

¹⁵Ḡebuje ce'ũ topibit itabẽg̃ o'e. O'je'aḡobucẽḡ. O'jekawẽn. Ḡebuje Jesus o'jekawẽn ce'ũ topibit xi eju. — E'it waram ḡuto o'jetait — Jesus o'e cebe.

¹⁶Imẽnpit soat imu'adaap cocoayũ yaḡuybabi'ũm cĩcã ip o'e. — Ka'ũmḡu ejo'iat xipacat — io'e ip Deus pe. — Deus ekawẽn muwẽnuwẽn'ukat wuykay osodot—ya'õbuyxiat — io'e ip jewewebe. — Deus osodot jebekitkit com — io'e ip.

¹⁷Ibocewi Judéia eipi watwat Jesus ce'uat o'ḡu'ada iap awẽḡ o'yawẽḡtobuxik—soat ka watwat.

¹⁸Ceweju etaybitbinayũ be Jesus ce'uat o'ḡu'ada iam João mukũyjo buje, João xepxepayũ o'tomuã jewekay—jeweju etaybitbinayũ.

¹⁹Ixeyũ o'ḡuju ja'õmuju am wuykukukat Jesus kay. — “Deus emunaẽ ajẽmap wiwim oceju,” i juy epe'e cebe — io'e João. — “Ën tu ixẽ? Wara'at ḡu xe'e ocejowiwi?” i juy epe'e cebe — io'e João. Poxerewun. O'jẽm ip.

²⁰Jay. Oajēm ip Jesus kay. — João Batista ocemudot ekay — io'e xepxepayũ Jesus pe. — “Ēn tu omuykuiat? Wara'at ġu xe'e ocejowiwi?” i juk o'e João ocewebe — io'e ip Jesus pe.

²¹Ġasũ Jesus tak adeayũ o'ġu'ada'ada João emumudotyũ etabutpe. Iwãtaxipipiyũ o'ġu'ada'ada. Ibiõġbuk kērēat o'ġujēmujēm ikuġayũ bewi. Ita'ũmayũ o'sutada. Ierepayũ o'ġu'ada'ada. Jesus tak o'jekawēn xepxepayũ eju—João emumudotyũ eju.

²²— Epeyepit cuy João kay — io'e cebe ip. — Epejojoioiap cuy epeġuwēn João be, epeyekũyjoioiap tak — io'e. — Ita'ũm topibiyũ itate o'e ġasũ. Taojere topibiyũ dak xipan ip o'e xĩġxĩġ ġasũ. Irep topibiyũ dak xipat o'e ġasũ. Ya'õpi'ũm topibiyũ dak ya'õpipe o'e ip. Jekũyjojom ip o'e. Ce'ũ topibiyũ dak waram itait o'e ġasũ. Itadaybotbocayũ dak kawēn idipat cocom ġasũ — io'e.

²³— Imēneju eycokcoġ epesop okay eyetabut am eybu'u'ũm pima — io'e Jesus. — “Ite ġu omuykuiat,” i'e'em pima bit, eycokcoġ ġu epesop — io'e xepxepayũ be—João emumudotyũ be.

²⁴Jesus João o'ġuwēn adeayũ be, cemumudotyũ jēm puje. — João jom cuk epeku uk'a'ũmat pe — io'e Jesus. — Ipi'ũn'ũn kay kabido ajēm puje je'ipe'adededem. Yaġuykorerenayũ ite'ip puxim, soat em jewaġuymuwarururun puye. João bit yaġuykoreren ġu. Wita'a buxim pit ixē.

²⁵João doti teiboġ ġu. Teiboġat kukayũ adeayũ kukat tuk'a be opop ip—ibubut adeayũ.

²⁶João bit ibubut adeat ġu—Deus ekawēn muwēnuwēn'ukat acã. Wara'at Deus ekawēn muwēnuwēn'ukayũ bodi ma João ya'õbuyxi.

²⁷Imēn Deus ekawēntup e'em—João muwēġaptup: Aġ cuy epesop, i'e'em Deus, i. Wemumuju oġuju ewap soat ajēm puje emuxipan am, i. Imēn e'em Deus ekawēntup—João muwēġaptup — io'e.

²⁸— Ka'ũma ma omuy João jo'i ya'õbuyxian. Deus xe bit, yopĩcat João bodiat ya'õbuyxiat cebekitkiyũ'in — Jesus o'e.

²⁹Iboap ekawēn co buje, — Cũg cĩcã Deus — io'e soat ma, iecuḡap peam dinheiro bubu'ukayũ dak. João ixeyũ o'ḡubatisasan.

³⁰Fariseuyũ bit ibu'u jĩjã osodop ip Deus bikuyap taḡ jeku am, Moisés ekawēn imutaybitbin'ukayũ dak. Ixeyũ ḡu bit o'ju João kay jemubatisan am—wara'acat acã—iecuḡap peam dinheiro bubu'ukayũ acã, wara'at ikērēat mujurũḡrũḡ'ukayũ dak.

³¹Ḡebuḡe Jesus waram o'jekawēn adeayũ eju. — Abu-buxim ḡasũacat? Ajoap oḡuwēn eywebe abu-buxim ip iap mubapuk am eywebe?

³²Bekitkit puxim ixeyũ—pasiaham ip iap pe pubutbucayũ buxim. Jewãwãwãm ip jebureyũ kay bekitkiyũ. — “Tēḡtēḡ'a oceyamuyde eywebe yaĩjo am. Eydaobu'u'u eyju bit da'i'in,” i'e'em ip. “Wa ocesop jewexe i'ũmcocom. Eybu'u eyju bit oceweju tōn,” i'e'em ip. Ijoyũ buxim ḡasũacat — Jesus o'e.

³³— João Batista oajēm eykay. Ixe jekpiwan ma irere oeku Deus eju jekawēn ãm. Eyju bit napa ma e'em ixē muwēnuwēn: “Ibiōḡbuk kērēat kukat teku,” i.

³⁴Soat waḡo ãn. Ojot eykay. Soat xat o'om ojeku, soat tikōnkōn tak. Eyju bit napa ma e'em omuwēnuwēn: “Ka'o'on'ukat teku,” i. “Teku iecuḡap peam dinheiro bubu'ukat pure,” i dak. “Teku ikērēat mujurũḡrũḡ'ukat pure,” i dak — io'e.

³⁵— Wuyju Deus emumutaybitbinap taḡ jekukum pima bit, warara'acayũ je'e “Deus cũḡ ma wuymutaybitbin,” i — Jesus o'e.

³⁶Ḡebuḡe Fariseu Jesus o'tomuwã jewēju jekōn ãm. Simão ibutet osunuy. Jesus o'ju Fariseu duk'a be. Oajēm. Oabik jekōn ãm ceweju.

³⁷Ḡebuḡe ayacat oajēm Jesus kay. Ixe ayacat ibo ka wat osunuy. Ikērēat mujurũḡrũḡ'ukat osunuy. Ixe itaybit o'e Jesus jekōnkōn Fariseu duk'a be iam. Imēnpuye tide'oati o'tidojot Jesus kay timũn'a be. Timũn'a waenōm muḡēḡē jo'i osunuy—alabastro muḡēḡē osunuy.

³⁸Oajēm Jesus kay. Xik'i osunuy Jesus nōḡpikadi, sui xe. Wa osunuy. Iḡuycũḡ osunuy juk adi ikērēat o'ḡuḡē iap kay. Jesus i o'suimubot jetadim. O'suisup jadam. O'suikōn. O'suimude'o'on tide'oatim. Imēn o'e Jesus ikukpin cīcā cexe buye.

³⁹Iboap o'jojojo Fariseu—Jesus emunomuwã. Ĝebuḡe Fariseu o'jekawēn jewebe ma. — Teku Deus ekawēn muwēnuwēn'ukat tu? — io'e jewebe ma. — Deus ekawēn muwēnuwēn'ukat pima, itaybit kuka o'e abu ite ayacat wuimurerem iam — io'e. — “Ejēm cuy oxewi,” i kuka o'e cebe — io'e te'e ma. — Ite ayacat ikērēat mujurũḡrũḡxiat — io'e Fariseu jewebe ma.

⁴⁰Ĝebuḡe Jesus o'jekawēn Fariseu be. — Simão — io'e. — Kawēn puk ōn eweju — io'e. — Ha'a — io'e. — Ecekawēn puk, kariwa — io'e.

⁴¹— Xepxep aḡokatkat cewero ip osodop jekariwa eju. Pũḡ ixeyũ'in ceweroap boḡ jĵã osunuy. 500 dinheiro osunuy cewero. Wara'acat ixeyũ'in ceweroap boḡbuḡ ã osunuy. 50 dinheiro isurũḡat osunuy cewero.

⁴²Xepxem ma teida ba'ore o'e ip jekariwa be. Ixe kariwa bit o'e cebe ip: “Teidam ḡu eyju owebe,” i. “Ka'ũmḡu ḡasũ bit je'e oweju eyeweroap,” i. Abu-xe ixe kariwa ikukpin cīcā je'e ixeyũ'in? — Jesus o'e. — 500 dinheiro isurũḡat cewero tũibit xe xe'e? 50 dinheiro isurũḡat tũibit xe ḡu xe'e? — Jesus o'e.

⁴³— 500 dinheiro isurũḡat cewero tũibit xe aco'i — Simão o'e. — Cekariwa o'e ixe be: “Teidam ḡu eyju owebe,” i. “Ka'ũmḡu ḡasũ bit je'e oweju eyeweroap,” i. Imēnpuye ixe xe aco'i cekariwa ikukpin cīcā je'e — Simão o'e. — Hm hm — Jesus o'e. — Ixe xe ma ikukpin o'e cekariwa — io'e.

⁴⁴Jesus o'jekorepēn ayacat kay. Waram o'jekawēn Simão be bit—Fariseu be. — Ak'i juy ece ite ayacat kay — io'e. — Eduk'a be oōm puje, ēn ma idibi etiũm ḡu wuiwuyaptim wuybabi daḡ — io'e. — Ite bit wui o'suimubot jetadim. Wui o'suisup jadam — io'e.

⁴⁵— Ĝēn ma waḡobu eyaḡobukōn ḡu wuybabi daḡ. Ite bit oibu'un ḡu wuikōn ãm — io'e.

⁴⁶— Ĕn ma wa'a eyamude'on ġu axeptim wuybabi daġ. Ite bit wui o'suimude'on tide'oatim — io'e.

⁴⁷— Icēmān ōn e'em ewebe. Ite ayacat ikērēat kuġ—ade jījāat kuġ. Imēnpit Deus soat o'ju'uk. Ikērēat o'ju'uk cebewi, cexe Deus ikukpin cīcā buye. Wuywebewi Deus yopīt ma ikērēat uk puje, ikukpin cīcā ġu Deus wuyxe—ikukpinpūn ā — Jesus o'e. — Ade ikērēat uk puje bit, ikukpin cīcā e'em wuyxe — Jesus o'e Fariseuyū be.

⁴⁸Ġebuje Jesus o'jekawēn ayacat eju. — Ikērēat kuy o'ju'uk ewebewi — Jesus o'e cebe.

⁴⁹Imēneju ceweju jekōnkōnayū o'jekawēn jeweweju. — Abu ite ikērēat'uk'uk'ukan! — io'e ip jewewebe.

⁵⁰— Deus kuy edaxijo, cekay etabut puye — Jesus o'e ayacat pe. — Kaba'ūm cuy eġuy ġasū bit — io'e.

Lucas 8

¹Ibun'ūm pima Jesus kawēn idipat o'ġuwēnuwēn. Ikaboġatka daġ oeku ika'icatka daġ tak. Deus soat kukukan je'e iap muwēnuwēn oeku.

²⁻³¹² beayū Jesus eju oekuku ip, aoyū dak. Jesus cuk ixeyū aoyū o'ġu'ada. Ibiōġbuk kērēat tak cuk o'ġujēm cebewi ip. Maria Jesus eju oeku, Joana dak, Susana dak, ade warara'acayū dak. Madalena i osunuy wara'at Maria butet. 7 be ibiōġbuk kērēat cuk o'ġujēm ixē Maria bewi. Joana Cuza tayxi osunuy. Herodes pubut kukukat ixē Cuza osunuy—Galilēia eipi kukat pubut kukukat. Ixeyū aoyū jebubut'in iūmūm'uk osodop ip Jesus pe, 12 beayū be dak. Jesus eju oekukuku ip Jesus xat muġēġēm.

⁴Ade ka bewi o'je'awero ip Jesus kay cekawēn com. Adeayū e'awero buje Jesus wuymutaybitbinap ekawēn o'ġuwēn cebe ip.

⁵— Aġokatkat kadaida o'tamudu jekat pe — io'e Jesus. — Tamududum pima, ta'ade ġu o'ta'at e bitako daġ. Cūġcūġayū o'tamucakucak e bitako daġ puye — io'e Jesus.

6— Ibocewi wasũyũ ixeda o'ta'o'o. Tamududum pima wara'ata o'ta'at karatũg'a jeje. O'jedae'ũ idibi'ũm puye. O'tanokap ġu.

7Tamududum pima wara'ata o'ta'at widaoho nuybi be. Da aypapan o'e widaoho nuybi be — io'e Jesus.

8— Ibocewi widaoho kadai o'ġu'ũm. Wara'ata bit o'ta'at katõ be. Imẽnpuye xipan o'yaypan. Kadaim o'e. Pũġ pe kadai be ta'ada jĩjã o'tadop—100 be o'tadop — io'e Jesus. — Wa'ĩjo pin pima, eya'õpicũġcũġ cuy epesop wa'õ kay — Jesus o'e adeayũ be.

9Ġebuje ceweju etaybitbinayũ o'jekawẽn Jesus eju. — Apẽnape ibo kawẽn? — io'e ip.

10— Deus soat kukukan je'e — Jesus o'e. — Deus ibikuy eywebe eyetaybit am iboam. Imẽnpuye ibapuġ ma õn eymutaybitbin. Warara'acayũ be bit imutaybitbinap ekawẽn muwẽnuwẽn õn. Jeakaġ ip. Inaka ijojom ġu ip. Wekawẽn pa'arẽm cexe ip wekawẽn cocom ma'ġu ip — Jesus o'e.

11— Apẽnape ibo kawẽn jeymukũyjo õn. Deus ekawẽn kadaida buxim—tamudu'ibita buxim — Jesus o'e.

12— Deus ekawẽn cocomayũ'in e bitako daġata buxim. Deus ekawẽn cocom ip. Cekawẽn co'isum pit Satanás ajẽmjẽm cekay ip ibiõġbuk kẽrẽayũ kukukat. “Te'e ma eyju iboap cocom,” i napa ma e'em Satanás cebe ip. “Iboap ekawẽn kay eyetabun ġu juy epesop,” i napa ma e'em. Imẽn Satanás imubu'u'un ip itabucap puxim Deus kay. Ixeyũ mubu'u'un Deus pe ixeyũ daxijoap puxim — io'e Jesus.

13— Warara'acat karatũg'a jejeata buxim Deus ekawẽn cocomayũ — io'e Jesus. — Cekawẽn co buje, icokcok e'em ip. Wekawẽn kay jĩjã ip. Imẽnpit darem ma itabut ip tãbube'ũmat puxim. Deus kay jetabucap epereperem ip. Warara'acat ixeyũ be ikẽrẽat mujurũġat puje, ibu'un ip Deus kay jetabut am — Jesus o'e.

14— Warara'acat widaoho daġata buxim Deus ekawẽn cocomayũ. Wekawẽn cocom ip. Ġuyjom pit soat em ġebum ip jemukaypin kay. Adem ibu pin ip

jebubun. Jebikuyap tağ ip jeku ojuy, jemucokcokcoğ. Warēmtağ ip jeku ojuy. Imēnpuye ibu'u ip jetabut am Deus kay — Jesus o'e.

¹⁵— Warara'acat katō beata buxim Deus ekawēn cocomayũ. Deus ekawēn cocom ip. Cekawēn kay jījā ip. Oibu'un ġu ip jetabut am Deus kay. Ixeyũ xipat Deus xe. Cũğ ma ip cexe ixeyũ. Cekawēn muwēnuwēn ip warara'acayũ be imutabut am ip Deus kay. Warara'acat mutabunat kadai buxim—ya'a'eat puxim — Jesus o'e.

¹⁶Ğebuje Jesus wara'at kawēn o'ğuwēn. — Imusop puje lamparina kuka ajomuy ġu ico'a'a diotpe — io'e. — Ajomuy ġu dak kuka wuyxexecap tiotpe. Um kuka ajomuy uk'a be òmòm'ukayũ be kabiok tağ iōmap puxixim.

¹⁷Imēnpuxim soat imunēm'ibit kuka o'tobuxik ip. Wara'acat pe ya'ījoap puxim kawēnwēn ām tak itaybit je'e soat — io'e.

¹⁸— Imēneju juy eya'ōpicũğcũğ epesop wa'ō kay — io'e. — Eyağuyba'ũm ġu juy epesop wekawēn kay. Xipan eya'ōpicũğ pima, waram jeyetaybin wekawēn. Xipan'ũm pima bit, jeyağuyba'ũm wekawēn kay — io'e.

¹⁹Ixi ajēm ojuy oeku Jesus kay jekawēn ām, ikitpitpiyũ dak. Cekay yajēm pa'ore o'e ip adeayũ buye.

²⁰— Exi omuy akiju, ekitpitpiyũ dak — io'e ip. — Ejo pin ip — io'e ip.

²¹Ğebuje Jesus o'jekawēn adeayũ be. — Deus ekawēn coco'ukayũ oxi jo'i oxe, okitpitpiyũ jo'i dak — io'e. — Kũyjobicayũ oxi jo'i oxe, okitpitpiyũ jo'i dak — io'e.

²²Ğuyjom Jesus oōm kobe be jeweju etaybitbinayũ eju. Xik. Oabik. — Ğa'a wīnābu aju — io'e cebe ip. Timudek ojuy o'ju ip.

²³Timudekdeğ pima, Jesus o'xet. Tibicũğ pe bima kabidoxixi oajēm iodi kay. Idibi o'tiōm kobe be tipodoy buye. Kobe ipoxi o'e idibim. Jepiriğ ojuy o'e ip. Jakōmap puxixim iparara ip o'e.

²⁴Imēnpuye ceweju etaybitbinayũ Jesus o'ḡuwurũḡ. — Kariwa! — io'e ip. — Akōm wuyju! Wūrũh. O'jewurũḡ. Jewurũḡ puje, Jesus kabido o'subidomukorēm. Tipodoyat o'tipon. Iodi tipo o'e.

²⁵Imēnpuye itabēḡbēḡ ip o'e ijojom dao ma o'tipon iap cocom. — Apēnpuye eyetabut ḡu Deus kay? — io'e Jesus cebe ip. — Abu dak sute? Kabido kūyjobit ya'ō kay. Tipodoyat tak kūyjobit ya'ō kay — io'e ip jewewebe.

²⁶Oajēm ip wīnābu—Gerasa eipi watwat kay, o'timudek puye. Gerasa eipi Galiléia eipi weḡūn opop. Jesusyũ oajēm.

²⁷⁻²⁹Ḡebuje Jesus o'jēm kobe bewi. Oajēm aḡokatkat kay. Ikaboḡatka wat osunuy ixē. Ibiōḡbuk kērēat kukat osunuy ixē. Ika'uat puxim osunuy. Toti'ūm jekuku'uk osunuy kuy bin ma. Uk'a be ḡu osunuy. Ce'ũ'ūayũ mōḡmōḡap taḡ ma oeku. — Ejēm cuy aḡokatkat pewi — io'e Jesus ibiōḡbuk kērēat pe. Imēn Jesus o'e ibiōḡbuk kērēat pe aḡokatkat kuku'uk puye. Ixē aḡokatkat daomunmun'uk osodop ip ibo ka watwat cabobum, correntebum tak kuy bin ma. Imēnpit cabobu, correntebu dak o'subudakatkat ixē. Ibiōḡbuk kērēat ixē mujuju'uk osodop uk'a'ūmat pe. Jaḡepūḡ ma oeku uk'a'ūmat taḡ. Jesus cocom pima, o'jewāwā ixē aḡokatkat. O'jēḡ'aecōḡcōḡ Jesus wap, jexe ya'ōbuyxi buye. — Apēn ēn em owebe, Jesus? — io'e. — Ēn Deus ipot—soat podi ma ya'ōbacaat ipot — io'e ya'ōberen. — Ipiat esupi'ajoat ḡu juy owebe — io'e cebe.

³⁰Ibocewi Jesus o'jekawēn aḡokatkat pe. — Apēn ebutet? — io'e Jesus. — Ade i — io'e. Ade i ibutet osunuy ade ibiōḡbuk kērēat cebe buye.

³¹Ḡebuje ixeyũ ibiōḡbuk kērēayũ o'jekawēn Jesus pe. — Ocemujum ḡu juy ipiat'ajojoap kay — io'e. — Dajebaroayũ be acā juy ocemujum ece — io'e ip Jesus pe.

³²Imēn o'e ip ade dajebaroayũ co'a pēnpēn taḡ wūrūrūrũḡ puye. — Ha'a — io'e Jesus.

³³O'jēm ip aḡokatkat pewi Jesus a'ōbi. Oōm ip dajebaroyū be. Imēnpuye dajebaroyū daudau ip owat co'a pēnpēn taḡ. O'kop ip iodi be. Oakōmkōm ip. O'sūm ip. Poḡ. Oap ip.

³⁴Dajebaroyū kukukayū iboap o'tobuxik tak. O'jenapōn ip. Jesus ibiōḡbuk kērēat o'ḡuōm dajebaroyū be iap muwēnuwēn cekuku ip ikaboḡatka watwat pe, koḡūnpi watwat pe dak.

³⁵Ḡebuḡe o'jekūyjo'iaiyū o'ju dajebaroyū'ūm'ūm com. Oajēm ip Jesus kay. Jay. Ibiōḡbuk kērēat kuḡ tūibit o'tobuxik ip Jesus xe. Xik'i osunuy Jesus xe. Totite o'e. Yaḡuysat o'e. Yaḡuyba'ūm o'e ip oajēm'iaiyū.

³⁶Imēnpuye o'jojojo'iaiyū ma Jesus ibiōḡbuk kērēat o'ḡujēm iap o'ḡuwēn soat pe.

³⁷Ibo eipi watwat pit Jesus o'ḡujēm jeka bewi—Geresa eipi watwat. Jesus o'ḡujēm ip jeparara pibun. O'jēm Jesus ixeyū xewi. Porewuh. Oōm kobe be waram timudek am. Xik. Oabik.

³⁸Ibiōḡbuk kērēat kuḡ tūibit oajēm tak Jesus kay. — Āḡ eweju oju — io'e Jesus pe. — Eweju ma ojeku — io'e.

³⁹— Ap! Obu'u. Oweju ḡu juy. Ecepit cuy eduk'a be — io'e ibiōḡbuk kērēat kuḡ tūibit pe. — “Deus xipan cuk okuk,” i juy ece cebe ip eduk'a beayū be — io'e cebe. Ḡebuḡe ibiōḡbuk kērēat kuḡ tūibit o'jepit jeduk'a kay. Soat kaka daḡ oeku. — Jesus ibiōḡbuk kērēat o'ḡujēm owebewi — i'e'em oeku. Jesusyū dak waram o'timudek.

⁴⁰Waram Jesus epit puḡe, Galiléia eipi watwat icokcok o'e iwiwim ip puye. Aḡokatkat oajēm Jesus kay.

⁴¹Jairo i ixē aḡokatkat putet osunuy. Deus eju kawēnwēnap'a kukuk'ukat osunuy ixē. O'jēḡ'aecōḡcoḡ Jesus topabe Jesus ya'ōbuyxi cexe buye.

⁴²— Ejot cuy oduk'a kay — io'e Jesus pe. — Odaxit ce'ū pin — io'e. Doze koato Jairo daxit osunuy. Wara'at taxit ka'ūmḡu. Pūḡ ma osunuy. — Ḡa'a —

Jesus o'e. E daḡ cucum pima, adeayũ o'ju ip Jesus nomuju. Jesus o'ḡukuḡukuḡ ip, ade buye.

⁴³E daḡ cucum pima ayacat oajēm Jesus kay. Jesus tōḡpikadiwi oajēm. Ixe ayacat iwātaxipi o'e. Doybucukcuḡ ḡu osunuy 12 koato bun. Imēnpuye jedinheiro o'ḡu'ũm januḡtataapteim. Dinheiro kuḡ ḡu o'e. Ka'ũma ma kuka o'ḡu'ada ayacat.

⁴⁴Jesus esay ukpu o'ḡucay ixe. O'toybucuk ḡebuḡe bit. O'je'ada.

⁴⁵Ḡebuḡe Jesus o'e: — Abu omucay? — i. — Ōn ḡu — io'e soat. — Kariwa — Pedro o'e. — Adeayũ ekuḡukuḡ — io'e. — Akokoreren ip ade — io'e.

⁴⁶— Pũḡ'in ixeyũ'in omucay — io'e. — Wetaybit iboam. Deus a'ōbacaap o'jēm owebewi — io'e.

⁴⁷Imēneju ayacat o'e jewebe ma: — Wemunēm pa'ore oce — i. Ixe dak oajēm Jesus dopabe. Ikarabakbak o'e jeparara pibun. Tũybe Jesus omukorēm iān o'e. O'jēḡ'aecōḡcōḡ Jesus topabe. Ḡebuḡe ixe ayacat je'adaap o'ḡuwēn soat etabun. — Esay oḡucay omu'ada am — io'e Jesus pe. — Eekabek ukpu mucay buḡe, oce'ada — io'e cebe.

⁴⁸— Tũ'ũ — Jesus o'e. — Ece'ada, okay etabut puye. Kaba'ũm cuy eḡuy ḡasũ bit — io'e ayacat pe.

⁴⁹Aḡokatkat oajēm tak Jairo kay—Jesus xeat kay. Jairo duk'a bewiat oajēm. Oajēm ayacat pe Jesus kawēnwēn pima. — Edaxit'ũm kuy oe'ũ — io'e. — Kariwa Jesus eḡuwa'ũm ḡu juy — io'e.

⁵⁰Jesus pit iboap co buḡe, o'jekawēn Jairo eju. — Eḡuycũḡ ḡu juy eḡuy — io'e Jesus cebe. — Etabun cuy eḡuy okay — io'e. — Etabut pima, je'ada, oe'ũ ma'ḡu edaxit — io'e.

⁵¹Ḡebuḡe Jesus oajēm Jairo duk'a kay. Pũḡpũḡ ã o'ḡuōmat jeweju. Pedro oōm ceweju, João dak, Tiago dak, yaypan'isuat'ũm ebay dak, ixi dak.

⁵²Soat ibo'a beayũ dak wawa ip osodop yaypan'isuat'um cocom. Jewãwãwãm ip osodop. Imēnpuye Jesus o'jekawēn ceweju ip. — “Wawa ġu juy epesop,” i òn e'em — io'e cebe ip. — Ixe ce'ũ ġu—ixet acã — io'e Jesus.

⁵³Waram ġuto oġu'ada iam itaybit puye, “Ixtet acã” io'e. Imēnpit Jesus o'jowayway ip, ixel'ũm oe'ũ iam itaybit ip puye uk'a beayũ.

⁵⁴Ġebuje Jesus Jairo daxit'ũm pa o'subaixik. — Tũ'ũ, aġobucēġ ece — io'e cebe.

⁵⁵O'ġu'aġobucēġ ġebuje bit waram ġuto o'jetait puye. Itabēġ ma o'e ġasũ bit. — Ixat epeġũm cebe i'o am — Jesus o'e.

⁵⁶— Ak'i — io'e ip cebay. — Waram ġuto o'jetait — io'e ip. — Waram ġuto imutaicap cuy epeġuwēn ġu warara'acayũ be — Jesus tak o'e cebay be. Icocok cĩcã o'e waram o'jetait puye.

Lucas 9

¹⁻²Waram pima Jesus 12 beayũ o'tomuwã jewēju etaybitbinayũ. Ja'òbacaap o'ġũm cebe ip. — Ibiõġbuk kērēat cuy epeġujēm wa'õbi — io'e cebe ip. — Iwãtaxipiyũ juy epeġu'ada wa'õbi — io'e cebe ip. — “Deus soat kukukan je'e,” i juy epe'e soat pe — io'e.

³Ixeyũ mujum pima o'jekawēn ceweju ip. — Ade ġu juy epetujowat eyjuap taġ — io'e cebe ip. — Eyba'ip ġu epeyoptujowat, dinheiro mũn tak ka'ũma, eyxat tak ka'ũma, dinheiro dak ka'ũma. Eyekamixa dak pũġ ma epetujowat — io'e.

⁴— Aġoka be eyajēm puje, wara'at'a bebebe ġu juy epesop—pũġ'a be ma — io'e.

⁵— Ibo ka watwat ibu'u eykuġ pima, juy epejēm ibo ka bewi. Wara'at ka kay juy epeju. Eyjēm puje ka'wi epeġudu eyei bewi “Deus ipiat supi'ajoat eywebe ya'õ kay'ũm puye” iap mubapuk am ibo ka watwat pe — io'e.

⁶Imēneju 12 beayu o'jēm. Soat kaka daġ oekuku ip. Kawēn idipat muwēnuwēn oekuku ip. Iwãtaxipiyũ mu'ada'adam oekuku ip.

⁷Ĝuyjom Herodes Jesus e'eap o'ya'ĵojo—Galilĕia eipi kukat. Tŭybe Jesus waram ĝuto o'jetaitiat iān o'e ip adeayŭ. Tŭybe Jesus Joāo Batista iān o'e ip pŭĝpŭĝayŭ. — Joāo Batista waram ĝuto o'jetait je'ŭap tomukadi — i te'e ma o'e ip Jesus muwĕnuwĕn.

⁸Tŭybe Elias'ŭm waram o'jebapuk ijodi je'ŭap tomukadi iān o'e ip warara'acayŭ. Tŭybe Deus ekawĕn muwĕnuwĕn'ukat'ŭm waram ĝuto o'jetait—kuyjeat'ŭm iān o'e ip warara'acayŭ. Imĕnpuye Herodes yaĝuy'ŭm o'e Jesus e'eap co buje.

⁹— Abu sute? — io'e Herodes jewebe ma. — Ōn ma Joāo oya'ukat — io'e. — Soat ip ite e'eap muwĕnuwĕn — io'e jewebe ma. Imĕneju Herodes Jesus co pin cĭcā osunuy.

¹⁰Jesus emumujuyŭ epit puje, soat o'ĝuwĕn ip Jesus pe. Apĕn cuk adi o'e'e ip iap o'ĝuwĕn ip cebe. Ibocewi Jesus ip o'tujowat jeweju. O'jĕm ip adeayŭ xewi. O'ju ip Jesus eju Betsaida ka kay.

¹¹Adeayŭ bit o'ju Jesus nomuju, kuy o'jĕm iam itaybit ip puye. Oajĕm ip adeayŭ. Ĝebuĵe Jesus icokcok o'e jenomuju iju buje ip. Ĝaxĭn ma Deus soat kukukan je'e iap o'ĝuwĕn cebe ip. Iwātaxipipiyŭ o'ĝu'ada.

¹²Imĕnpit katpuĵe jĭjā o'e. Imĕnpuye 12 beayŭ o'ju kawĕn ām Jesus eju. — Ajo kuka o'jo'o ip? Ka'ŭmĝu puybit ijoce — io'e ip Jesus pe. — Eĝuyŭpit cuy ip tomukay ma. Ikatĕĝatka kay juy ip eĝuju ixat pu am — io'e ip cebe. — Ixeyŭ juy eĝuju ixet am — io'e ip. — Ijoce bit ya'ŭmĝu uk'a ixet am ip — io'e ip.

¹³— Eyju ma ixat epeĝŭm cebe ip — io'e Jesus pit jeweju etaybitbinayŭ be. — Apĕntak suteyŭ xan acejat? — io'e ip Jesus pe. — Cinco be ma pāo'a kuĝ oceju. Axima kuĝ tak xepxep ma oceju — io'e ip. — O'e ĝu kuka cebeam ip. Pomawi dak puybit suteyŭ xan acejat? — io'e ip Jesus pe.

¹⁴Imĕn o'e ip ade jĭjā buye. 5000 aĝokatkayŭ osodop ip Jesus ekawĕn cocom. — Adeayŭ epeĝuabik — Jesus o'e cebe ip. — Ha'a — io'e ip.

¹⁵Soat oabik ip. Kaxikxik'i ip o'e.

16 Ğebuje Jesus ixat o'jat. Akoh. Pão'a o'yabu—cinco beat'a. Axima o'jat xepxepat. Ixe dak o'jeapũn kabi kay. Apũn. — Bay, xipat cĩcã ěn — Jesus o'e Deus pe. — Ocexan eġubapuk ocewebe i'o am — io'e. Ixat o'takatkat jebum. Pão'a o'yadakatkat. Pan. O'yaũmũm 12 beayũ be yaũm ãm adeayũ be. Iũmũm pima o'ġu'acoġ axima. 12 beayũ ixat o'ġũmġũm adeayũ be. Soat ip o'jo'o. Ibeġbeġ ip o'e.

17 12 beayũ cepoyat o'ġuxipan. O'jomõġ ip ico be. 12 be ico o'ġunopapũn ip cepoyan. Imẽn Jesus yopĩcat o'ġu'acoġ adeayũ xan. Ğebuje Jesus adeayũ o'ġuypit tuk'a kay. Irerem ġu ip o'ġuypit—ibeġbeġ acã.

18 Waram pima Jesus o'jekawẽn Deus eju. Jaġepũġ ma kawẽnwẽn o'e ceweju. Ceweju osodop ip 12 beayũ. Ğebuje Jesus o'jekawẽn jewēju etaybitbinayũ eju. — Abu dak õn adeayũ xe? — io'e Jesus cebe ip.

19— ěn João Batista pũġpũġayũ xe — io'e ip. — “Teku João Batista,” i te'e ma e'em ip. “Teku Elias,” i te'e ma e'em warara'acat — io'e ip. — “Teku Deus ekawẽn muwẽnuwẽn'ukat—waram ġuto o'jetaitiat,” i te'e ma e'em warara'acat — io'e ip.

20— Pãm eyju? Abu dak õn eyxe? — io'e. — ěn Cristo ma — io'e Pedro. — Deus pe wuydaxijo am taẽ'ibit ěn — Pedro o'e.

21— Iboap pit cuy epeġuwẽn ġu warara'acayũ be — Jesus o'e cebe ip.

22— Soat waġo õn. õn pit ipiat osupi'ajo — io'e. — Paĩyũ kukukayũ itakoma jĩjã je'e okay, Moisés ekawẽn imutaybitbin'ukayũ dak, Judeuyũ kukukayũ dak. Waoka ojuy je'e ip. Waoka ip ġuyjom. Xepxep xet kap puje bit, waram ocetait — Jesus o'e.

23 Ğebuje Jesus o'jekawẽn soat eju—cekawẽn cocomayũ eju. — Oweju jeku pin pima eybikuyap taġ ġu juy epeku—obikuyap taġ acã — io'e. — Wekawẽn taġ cuy epeku — io'e. — Eybu'um ġu juy epesop eye'ũ ãm owebeam — io'e.

24— Obikuyap taġ eyeku buje, soat em Deus xe eyetait epesop eye'ũ buje — io'e. — Eybikuyap taġ eyeku buje bit, wũy ma Deus wi epesop — io'e.

²⁵— Eye'ũ buje soat em wũy ma Deus wi epesop pima, te'e ma eyju soat pupum ijodi eybubun.

²⁶Soat waḡo òn. Waram ojot ijodi Deus ekawēn tojotjot'ukayũ eju—ikērēat kuḡ'ũmayũ eju. Waram ojot webay a'òbi. Soat je'e owebe: “Ka'ũmḡu ejo'iat ya'òbuyxiat,” i. “Ka'ũmḡu ejo'iat idipat,” i dak. Okay eybu'u bima, òn tak obu'un ma oce eykay wedot puje. Wa'ĩjo am eybu'u bima, òn tak obu'un ma oce eya'ĩjo am — io'e.

²⁷— Icēmān òn e'em eywebe — io'e. — Deus soat kukukan je'e. Pũḡpũḡ puk ijodiacat je'ũ ḡu iboap com'ũm pima — Jesus o'e. Jesus imēn waram jedocap o'ḡuwēn cebe ip.

²⁸8 xet kap puje, Jesus o'ju Pedro eju, João eju dak, Tiago eju dak. O'ju ip co'a kay jekawēn ām Deus eju.

²⁹Oajēm ip. Jay. Jesus o'jekawēn Deus eju. Kawēnwēn pima o'jedopaewarurun. Iekabek irut cĩcā o'e. Isopsep cĩcā o'e.

³⁰Xepxep aḡokatkayũ dak o'jekawēn Jesus eju—kuyayũ, kuy oe'ũ'iyũ. Moisés o'jekawēn, Elias dak.

³¹Idip cĩcā osunuy cebapukap. O'jekawēn ip jeweweju. — Jesus je'ũ Jerusalém ka be Deus bikuyap taḡ — io'e ip jewewebe.

³²Imēnpit Pedro o'xet, Tiago dak, João dak. O'xet ip itaxet pinpin ip puye. Jewurũḡ puje, Jesus o'jojojo ip. Idip cĩcāat o'jojojo ip. Ixeyũ dak xepxep aḡokatkayũ o'jojojo—Jesus eju kawēnwēnayũ.

³³Ḡebuje Pedro o'jekawēn Jesus eju xepxepayũ cēm pima. — Kariwa! — io'e Pedro. — Xipat cĩcā wuyju ijoceam. Xijap cuy ocejomōḡ ebapũḡ — io'e. — Pũḡ ewebeam je'e, wara'at Moisés peam je'e. Wara'at Elias peam je'e — io'e. Pedro imēn o'e itaybit'ũm apēn oce iam puye. Yaḡuybabi'ũm o'e.

³⁴Kabikerereat tak Pedro o'ḡuba'arēm, Tiago dak, João dak. Kabidiḡ pe ip o'e. Iparara ip o'e kabidiḡ pe jeba'arēm puye.

³⁵Ĝebuje kabikerereat pewi Deus ekawĕn ip o'ya'ĭjojo. — Xeku okpot — io'e Deus. — Wemunaĕ xeku — io'e. — Kūyjobin cuy epesop ya'ō kay — io'e Deus.

³⁶Ibocewi Jesus acā o'jojojo ip. Kuy o'jĕm xepxepayū. Warara'acat pe ĝu apĕn cuk o'jojojo ip iap o'ĝuwĕn ip—jewewebe acā. O'jojojo ma'ĝu ip. O'ĝuwĕn ĝu bit ip.

³⁷Kuyaje Jesus co'a bewi o'kop ebapūĝayū eju.

³⁸Adeayū oajĕm Jesus kay. Aĝokatkat o'jekawĕn Jesus eju—ceparakpeat ip. — Ocemutaybitbin'ukat — io'e. — Okpot cuy esubuywan!

³⁹Pūĝ ma okpot. Axik pe ikukuk puje, pipim imuy'at'an ipi ju, jewāwāwām ya'ōberen, ibidopabokbek e'em, imuwerikweriĝ — io'e. — Ibu'u o'e cĕm cebewi — io'e.

⁴⁰— “Axik cuy epeĝujĕm okpot pewi,” i kuy oce eweju etaybitbinayū be. Imĕnpit imujĕm pa'ore o'e cebe ip — cebay o'e Jesus pe.

⁴¹— Tāh! — io'e. — Eyetabut'ūm cīcā okay — io'e Jesus iboceayū be. — Xipat ĝu eyju — io'e. — Puĝūn tak oĝuy eyxe? Ibun ma okpiceĝĕ eyetabut'ūmap cocom! — Jesus o'e. — Ekpot cuy etojot okay — Jesus o'e cebay be.

⁴²Ĝebuje axik pipim aĝokatkat'it'it o'ĝuy'at Jesus kay ajĕmjĕm pima. O'ĝuwerik cīcā. — Ejĕm cuy aĝokatkat'it'it pewi — io'e axik pe. Aĝokatkat'it'it pewi o'ĝujĕm. Waram ĝuto o'ĝūm cebay be.

⁴³— Soat podi ma Deus ya'ōbaca — io'e ip soat o'jojojo'iyū. Ĝebuje Jesus o'jekawĕn jeweju etaybitbinayū eju. Adeayū itabĕĝbĕĝ ip o'e ijojom, axik o'ĝujĕm puye. Ĝebum osodop ip apĕn Jesus o'ĝujĕm iap kay.

⁴⁴— Eyaĝuyba'ūm ĝu juy wa'ō kay — io'e cebe ip. — Soat waĝo ōn. Warara'acayū oūm okay itakomaayū be — io'e. — Ĝebum cuy epesop wa'ō kay — io'e cebe ip.

⁴⁵Imēnpit cekawēn pa'arēm o'e ceweju etaybitbinayũ xe. — Apēḡape dak cekawēn? — io'e ip jewewebe ma. Imēnpit isūsũn ip o'e “Apēḡape dak ekawēn?” i'e am cebe.

⁴⁶Ibocewi jewa'ōxikxiḡ o'e ip ceweju etaybitbinayũ. — Abu omuy ya'ōbuyxiat wuy'in warara'acat podi ma? — io'e ip jewewebe.

⁴⁷Jesus itaybit osunuy yaḡuy ip iam. Imēnpuye bekicat o'tojot jexe am.

⁴⁸Ḡebuje o'jekawēn ceweju ip. — Cexe okukpin puye xipan ite bekicat kuḡ pima, xipan okuḡ tak epe'e — io'e. — Xipan okuḡ pima, omudocat kuḡ tak xipan epe'e — io'e. — “Ōn pit wa'ōbuyxi” i'e'em'ūmat ya'ōbuyxi Deus xe — io'e Jesus.

⁴⁹Ḡebuje João o'jekawēn Jesus eju. — Kariwa — io'e. — Aḡokatkat cuk ocejojojo. A'ōbi ma ibiōḡbuk kērēat mujēmjēm'Uk osunuy — io'e. — “Imēn ḡu bit cuy,” i juk oce cebe, wuyweju'ūm puye — io'e João.

⁵⁰— Imukorēm'rēm ḡu juy — io'e Jesus pit. — Wuykay itakoma'ūmat wuykadiat — Jesus o'e.

⁵¹Kabi kay waram Jesus euap ekabia ajēm pin pima: — Jerusalém ka kay juy oju — io'e Jesus jewēju etaybitbinayũ be. Iju pin o'e ibo ka kay.

⁵²Ja'ōdujowacayũ o'ḡuju jewap. O'ju ip. E daḡ pima aḡoka be oajēm ip Jesus nuyap'a muxipan am—Samaria eipi watwat ka be.

⁵³Ibo ka watwat pit Jesus kay ḡu o'e, Jerusalém ka kay cum puye. Ibu'u o'e ip imu'abiḡ jeka be.

⁵⁴Imēnpuye Tiago o'jekawēn Jesus eju, João dak. — Kariwa — io'e ip. — Ebikuy du ocewebe daxa mudot am kabi bewi ijop ka watwat muy'ũ ām? — io'e ip.

⁵⁵— Ap — io'e Jesus pit cekay ip jekorepēn puje. — Epeḡuy'ũ ḡu juy ip — io'e. O'jēm ip ibo ka bewi.

⁵⁶Soat kaka daḡ oekuku ip wara'atka daḡ.

⁵⁷E dağ cucum pima, aḡokatkat oajēm Jesus kay. — Soat ka dağ ojekuku eweju ejuap taḡ — io'e Jesus pe.

⁵⁸— Oweju du eku pin? — io'e Jesus. — Kak ikūykēy — io'e. — Wasū topipe. Soat waḡo ñn. Imēnpit ya'ūmḡu odopdopap'a. Eku pin tu oweju? — io'e cebe.

⁵⁹Ḡebuḡe Jesus oajēm wara'at aḡokatkat kay. — Oweju juy ejeku — io'e cebe. — Ḡasū ḡu. Ḡuyjom acā — io'e. — Āḡ webay'ūm ojokot — io'e cebe.

⁶⁰— Āḡ Deus ekawēn kay'ūmat jebadipyū'ūm'ūm jokot — io'e. — Ēn pit oweju juy ejeku — io'e. — Deus soat kukukan je'e i'e'e'ukan cuy eḡuy — io'e cebe.

⁶¹Wara'at aḡokatkat oajēm Jesus kay. — Kariwa, eweju juy ojeku — io'e. — Oduk'a beat pe buk ñn jekawēn. “Cum puk ñn,” i buk oce cebe ip — io'e Jesus pe.

⁶²— Biopak kuḡ ipi kotkon pima cekorepēn puje, ipi kocap wakēnwakēn'i kuka o'e — io'e Jesus pit. — Imēnpuxim etabut am ebu'u bima, te'e ma kuka ece Deus soat kukukan je'e iap ekawēn muwēnuwēn'ukan — io'e Jesus.

Lucas 10

¹Iboap tomukadi wuykukukat Jesus 70 beayū o'taē kawēn idipat muwēn ām adeayū be. Xepxepxem ma ip o'ḡuju jewap. — Soat kaka daḡ cuy epeju — io'e cebe ip. — Ñn tak oju eynomuju — io'e cebe ip.

²— Jeymuju ñn apēn aḡokatkat jekat peat'a bum jebuywatwat'ukat mujuap puxim — io'e. — Apēn ya'ade opop kat pe kadai'a yaopat'a iap puxim ade opop ipi ju Deus ekawēn itaybit'ūmayū. Ade ḡu bit Deus ekawēn muwēnuwēn'ukayū. Imēnpuye imuwēnuwēn'ukayū kukat eju juy epeyekawēn—Deus eju. “Adeayū juy eḡuju ekawēn muwēn ām,” i juy epe'e cebe — Jesus o'e.

- ³— Epeju juy ġasũ — io'e. — Ōn ma dak jeymuju. Deus ekawēn muwēnuwēn pima, ovelha'it'it puxim epesop—widayũ pidaseat puxim, ikērēat kay jījāayũ pidase buye — io'e.
- ⁴— Sacola ġu juy epetujowat eyjuap taġ, dinheiro mūn tak ka'ũma, eyeiuk tak ka'ũma — io'e. — Ibun ġu juy epesop kawēnwēn warara'acat eju e bidase — io'e.
- ⁵— Uk'a be eyōm puje, “Deus cuy ija'a watwat jukuk kaba'ũm ip jedop am,” i juy epe'e — io'e.
- ⁶— Xipan jewewekuġ ip pima, kaba'ũm ip jeedop iġo'a watwat. Jewewekay itakoma ip pima bit, te'e ma “Deus cuy ija'a watwat jukuk kaba'ũm ip jedop am,” i epe'e — io'e cebe ip.
- ⁷— Iġo'a be ma epesop uk'a be — io'e. — Soat cuy epejo'o ajo ip o'ġũm eywebe iap. Soati juy epetikōn ajo ip o'tiũm eywebe iapti. Eysūsũn ġu juy epesop eyxat pu am cexewi ip. Cekapikaptei juy ateida kapikpik'ukat pe — Jesus o'e.
- ⁸— Aġoka be eyajēm puje juy ajo ip o'ġũm eywebe iap epejo'o xipan ip eykuġ pima.
- ⁹Iwātaxipipiyũ juy epeġu'ada—ibo ka watwat. “Ġaxĩn ma Deus soat kukukan je'e,” i juy epe'e cebe ip — io'e.
- ¹⁰— Aġoka be eyajēm puje, “Epeōm cuy oduk'a be,” i'e'em'ũm ip pima uk'a ukpibubu daġ cuy epeju.
- ¹¹“Ka'wi opop ocei eju—eyka beat ka'wi,” i juy epe'e cebe ip. “Ka'wi mududum ocei bewi eyukpiwat puye, Deus ekawēn co pin'ũm puye,” i juy epe'e cebe ip. “Deus soat kukukan je'e,” i juy epe'e. “Eyetaybit ġu iboam, wekawēn kay'ũm puye,” i juy epe'e cebe ip — io'e Jesus.
- ¹²— Icēmān ōn e'em eywebe. Deus kũyjobit'ũmayũ be ipiatpi'ajoap kabia bima, Sodoma ka watwat pe ipiat supi'ajoat. Ixeyũ be iap podi ma bit ibo ka watwat pe ipiat supi'ajoat, eyekawēn com ip ibu'u buye — io'e Jesus.

13 Ğebuje Jesus wara'at kaka watwat o'ğuwēn. — Karem ma ipiat epesupi'ajo jījā, Corazim ka watwat — Jesus o'e. — Karem ma ipiat epesupi'ajo jījā, Betsaida ka watwat — io'e. — Ka'ūma buk epejojoiap cuk adi oğubapukpuk eyetabutpe eyka be bima — io'e. — Tiro ka be iboap mubapuk pima, Sidom ka be dak, kajuk ikērēat mujurūğrūğap o'jepere ip ibo ka watwat. Itabut kajuk ip o'e Deus kay — io'e. — Ibo ka be iboap mubapuk pima, kajuk ikurususucat o'ğūōm ip jedotim. Daxadaypi be dak kajuk o'e ip kaxikxik'i. Imēn kajuk o'e ip oceğuycūğ cīcā ikērēat kuğ puye iap mubapuk am jebureyū be, ğasū bit ikērēat ağujurūğ ğu iap mubapuk am tak — io'e.

14 — Deus kūyjobit'ūmayū be ipiatpi'ajoap kabia bima, Tiro ka watwat pe ipiat supi'ajoat, Sidom ka watwat pe dak. Ixeyū be iat podi ma bit eywebe ipiat supi'ajoat — io'e Jesus.

15 — Cafarnaum ka watwat — io'e. — Deus jeymuyu ğu kabi kay — io'e Jesus. — Jeymukop ipiat'ajojoap kay — io'e.

16 — Eyekawēn kayayū wekawēn tak ip cekay — io'e jewēju etaybitbinayū be. — Eykay'ūmayū ōn tak ip okay ğu. Okay'ūmayū omudocat tak ip cekay ğu — Jesus o'e. — Epeju juy ğasū — io'e. — Wekawēn cuy epeğuwēnuwēn soat ka watwat pe — io'e. — Ha'a — io'e ip. Ibun cīcā ip oekuku kawēn idipat muwēnuwēn.

17 Ğebuje icokcok cīcā ip o'jepit Jesus kay — 72 beayū. O'jekawēn ip Jesus eju. — Kariwa, ibiōğbuk kērēayū kūyjobit oca'ō kay, a'ōbi oceju jekukum puye — io'e ip Jesus pe.

18 — Hm hm — io'e Jesus. — Kabi bewi Satanás at'anap ojojojo. Dao ma o'at xiririkiat puxim — Jesus o'e.

19 — Eya'ōpicūğcūğ cuy epesop wa'ō kay — Jesus o'e. — Wa'ōbacaap cuy oğūm eywebe. Wa'ōbi juy epeku soat em. Puybu epesubumucak tūypiatpu. Dat tak epeğucak. Ka'ūma bit jeyaoka. Eykay itakomaayū dak o'e ğu eywebe, wa'ōbi eyju jekukum puye.

²⁰Imēnpit eycokcoḡ cuy epesop ibiōḡbuk kērēat cēmcēm eya'ōbi iap kay ḡu—kabi beatup pe eybutet ibararak opop iap kay acā — Jesus o'e.

²¹Jesus Ibiōḡbuk xipacat a'ōbi icokcok cīcā o'e ḡebuje bit. ḡebuje Jesus o'jekawēn Deus eju. — Bay — io'e. — Ēn acā soat kukukat—kabi beacat kukukat, ipi juacat kukukat tak — io'e. — Jewexe itaybit cīcāayū xewi eḡunēmiap eḡubapuk itaybit'ūmayū be — io'e. — Ixeyū be acā iboap eḡubapuk, imēn ebikuy buye, xipat exe buye dak — io'e Deus pe.

²²— Soat ma juk webay o'ḡūm owebe — io'e. — Warara'acat ḡu itaybit cīcā abu Deus ipot iam—cebay acā. Imēnpuxim warara'acat ḡu itaybit cīcā abu ipot ebay iam—ipot acā. Iboap mubapuk am ipot ibikuy bima acā, warara'acat itaybit je'e abu Deus ipot iam — Jesus o'e cebe ip.

²³ḡebuje Jesus jebidadam o'jekawēn jewēju etaybitbinayū eju warara'acat pe ya'ījoap puxim. — Eycokcok wekawēn cocom puye — io'e.

²⁴— Kuyje ajo eyju ijojomap co pin cīcā osodop ip ade Deus ekawēn muwēnuwēn'ukayū, ika kukukayū dak. Imēnpit o'jojajo ḡu ip. Eymukūyjojomap co pin cīcā ip osodop. Imēnpit o'jekūyjo ḡu ip — Jesus o'e.

²⁵ḡebuje Moisés ekawēn imutaybitbin'ukat oajēm Jesus kay. O'jekawēn Jesus eju cekawēn puyxijo ojuy. — Kariwa — io'e. — Apēntak oce soat em Deus xe onuy ām? — io'e.

²⁶— Apēn e'em wuyawēwēap ekawēntup? Apēn iboaptup wuymutaybitbin exe? — Jesus o'e.

²⁷— Imēn e'em wuyawēwēaptup — io'e aḡokatkat. — Deus kay jījā juy epesop, i. Ixe Deus eykukukat, i. Ixe bikuyap taḡ jekukum pima, ixe kay jījā epesop; soat em xipacat kay ḡebum pima dak; ya'ō kay kūyjobit pima dak; ixe aḡuy daḡ jewaḡuyḡuy bima dak, i. Imēn cuy epeku, i. Xipan cuy eyxeat epejukuk eyewekukap puxim, i. Imēn e'em wuyawēwēap ekawēntup — io'e Moisés ekawēn imutaybitbin'ukat.

²⁸— Icēmān ēn e'em — Jesus ma o'e. — Imēn eku buje, soat em Deus xe ecesūy etait — io'e.

29— Abu oxeat pit? — io'e ixē bit jewedayo ojuy.

30Imēnpuyē Jesus wuymutaybitbinap ekawēn o'ḡuwēn abu wuyxēat iam imutaybit am. — Aḡokatkat kopkom o'e Jerusalém ka bewi — Jesus o'e cebe. — Ixe aḡokatkat cu ojuy Jericó ka kay. Judeu osunuy. Cucum pima ibukurukayũ ixē o'topabijuk e daḡ. — Oajēm ip cekay. Toti o'ju'uk ip. Soat o'jat ip cexewi ibubut. O'yaokaka jĩjã ip. Je'ũje'ũm ip o'suiwat ebidakpe.

31— Paĩ cucum o'e ixē e daḡ. Je'ũje'ũmat co buje, o'kap wara'at e bitako daḡ. O'subuywan ḡu — Jesus o'e.

32— Imēntak paĩ buywatwat'ukat oajēm ixē e daḡ cucum pima. Je'ũje'ũmat co buje, o'kap wara'at e bitako daḡ—paĩ buywatwat'ukat. O'subuywan ḡu — io'e.

33— Ḡebuje bit Samaria eipi bewiat oajēm cucum pima ixē e daḡ. Samaria eipi watwat Judeuyũ kay'ũm cĩcã ip. Ixe jo buje, itabotaidabotbot o'e je'ũje'ũmat kay. O'ju cekay taxijo ojuy.

34Posũḡti o'timõḡ werowero be—uva'abidi, ixēpti dak. Werowero o'jomũnmũn paḡõm. — Je'ũje'ũmat o'tujowat powatwat ajēmjēmap'a kay. Jejumento akpi jeje o'tujowat. Xipan ixē o'jukuk iḡo'a be.

35— Kuyaje xepxep jedinheiro o'jat isurũḡat, teiboḡat, prata muḡēḡē. O'ḡũm uk'a iwat pe je'ũje'ũmat kukaptem. — “Xipan cuy ite ejukuk,” io'e uk'a iwat pe — io'e Jesus. — “Ijop edinheiro'ũm pima, wara'at oḡũm ewebe wedinheiro wepit puje,” Samaria eipi bewiat o'e — io'e Jesus. Imēn Jesus wuymutaybitbinap ekawēn o'ḡuwēn.

36— Ebapũḡayũ je'ũje'ũmat o'jojajo—ibukurukayũ emuaokaka — io'e. — Abu xipan o'jukuk jexeat kukap puxim? — Jesus o'e.

37— O'subuywan'iat — io'e Jesus pe. — Ixe ekukuap co'i juy ejeku — Jesus o'e. — Warara'acat puywatwat'ukan cuy eḡuy — io'e Moisés ekawēn imutaybitbin'ukat pe. O'jēm Jesus xewi.

³⁸Waram pima Jesus oõm aõoka be jewēju etaybitbinayũ eju. O'ju ip ayacat kay—Marta kay. — Oduk'a be juy epesop — Marta o'e Jesusyũ be. — Ma — io'e ip.

³⁹Marta duk'a be ip osodop. Marta kubit tak uk'a be osunuy. Ikubit putet Maria i osunuy. Ğebuje Maria Jesus ekawẽn o'ya'ĩjojo jĩjã jewemutaybin ojuy. Maria ma xik'i osunuy Jesus xe cekawẽn cocom.

⁴⁰Marta bit kapikpiğ osunuy ixat tatam, ixat tojotjon tak. Yağuybabi'ũm o'e jekapikap kay cekapikap ade buye. Ğebuje Marta o'jekawẽn Jesus eju. — Kariwa — io'e. — Ak'ğũ du ěn okay? Okubit oibu'un obuywat am. Wağepũğ ma õn wuyxat tatam, wuyxat tojotjon — io'e. — “Ewağo juy esubuywan,” i juy ece cebe — io'e Jesus pe.

⁴¹— Ap — io'e Jesus Marta be. — Ğebum cĩcã ěn wuyxataap kay—ekapikap kay. Ağuykoreren soat kay ekapikap kay.

⁴²Maria bit wekawẽn co pin cĩcã. Soat em ġũ wuyxat dopdom. Soat em pit Maria ġebum wekawẽn kay jeenuy — io'e Jesus.

Lucas 11

¹Waram pima Jesus o'jekawẽn Deus eju. Perek. O'jepere. Ğebuje ceweju etaybitbinat o'jekawẽn ceweju—12 beayũ'in. — Kariwa — io'e. — João kuy jewēju etaybitbinayũ o'ğutaybin kawẽn ãm Deus eju. Imẽnpuxim oceju dak cuy ocemutaybin ece — io'e Jesus pe.

²— Imẽn cuy epe'e, Deus eju kawẽnwẽn pima — Jesus o'e. — “Bay, soat cuy ip jeedop ibuyxim ebutet kuğ,” i juy epe'e Deus pe—kabi beat pe — io'e. — “Ğaxĩn ma juy soat kukukan eğuy,” i dak cuy epe'e cebe — io'e.

³— “Soat kabia ocexan cuy eğũmğũm ocewebe,” i dak.

⁴— “Oceju ġebum ġũ apẽn wara'acat cuk adi warẽmtağ ocekuhiap kay,” i dak. “Imẽnpuye ġebum ġũ juy eğuy apẽn cuk adi ikẽrẽat oceğujurũğrũğ iap kay,” i dak cuy epe'e cebe. — “Oca'õmubacacan cuy eğuy ocewebe ikẽrẽat

kukap puxim,” i dak cuy epe'e — io'e. — Iměn ma juy epe'e Deus eju kawēnwen pima — Jesus o'e.

⁵Ĝebuje Jesus waram adeayũ o'ĝutaybin. — Apēn kuka epe'e powatwat ajēm puje pāo'a kuĝ'ũm pima? — io'e. — Cum aco'i eyju eybure kay iximadakpe. “Obure, pāo'a kay ōn pũĝ'a ma,” i aco'i epe'e cebe.

⁶“Wara'at obure oajēm oduk'a be jekuap taĝwi,” i aco'i epe'e cebe.

⁷“Ya'ũmĝu pāo'a. Ya'a'e bima oyaũm kajuk,” i aco'i epe'e cebe. Ixe eybure je'e eywebe badiwi: “Okaykay ĝu juy,” i. “Kuy oduk'a exĩntabi otomudip,” i du je'e? “Webekitkit kuy ixexet,” i du je'e eywebe? “Kuy ōn po'i” i du je'e? “Okop pa'ore yaũm ām ewebe,” i du je'e? Iměn tu je'e eywebe? — Jesus o'e.

⁸— Ka'ũma! Iměn ĝu je'e — io'e. — Eybure je'kop yaũm ām eywebe. Eybure buye ĝu yaũm eywebe. Ibun eyju yaojuyjuy buye bit kuka o'yaũm — io'e.

⁹— Icēmān ōn e'em eywebe — io'e. — Deus xewi juy epejoojuy. Iojuyjuy bima, epejat. Ixe xewi juy epejokudada. Ikudadam pima epetobuxik. Ixe xewi iojuyjuyap xĩntabi be taĝtaĝtaĝ'iap puxim. Xĩntabi be taĝtaĝtaĝ'i bima, tomudip'uk ip eymuōm ām.

¹⁰Soat ojujuy'ukat je'jat; soat kudada'ukat tobuxik; xĩntabi be taĝtaĝtaĝ'iat pe xĩntabi tomudip'uk ip — io'e.

¹¹— Puybu ĝu juy epesubuũm eyipotpot pe “Axima kay ōn” i'e buje.

¹²“Sapokay dopsa kay ōn” i'e buje, dat epeĝũm ĝu cebe.

¹³Eyju ma xipacat ũmũm eyipotpoyũ be ikērēat kuĝ ma'ĝu eyju. Eyju xipacat ũmũmap podi ma eyebayat pit xipacat ũmũm eywebe—kabi beat. Ibiōĝbuk xipacat je'ĝũm soat pe jexewi iojuyjuy'ukat pe — io'e Jesus. Iměn Jesus ijodiacat o'ĝutaybin.

¹⁴Ĝebuje Jesus ibiōĝbuk kērēat o'ĝujēm aĝokatkat pewi. Ixe ibiōĝbuk kērēat aĝokatkat muyde'ũm'ũm'uk osunuy. Cekawēn pa'ore osunuy aĝokatkat. Aĝokatkat pewi ibiōĝbuk kērēat cēm puje bit, xipan o'jekawēn. Imēnpuye adeayũ icokcok cĩcā ip o'e.

¹⁵Warara'acayũ bit o'jekawēn ip jewewebe. — Belzebu a'ōbi Jesus ibiōḡbuk kērēat mujēmjēm cebewi—ibiōḡbuk kērēayũ kukat a'ōbi—Satanás a'ōbi — io'e ip napa ma.

¹⁶— Ka'ũma buk ocejojojiap cuy eḡubapuk ěn Deus a'ōbi ibiōḡbuk kērēat mujēmjēm iap mubapuk am ocewebe — io'e ip warara'acat warēmtaḡ cekuap ojuy.

¹⁷Imēnpit Jesus itaybit osunuy apēn ixeyũ jewaḡuyḡuy iam. Ḡebuje Jesus o'jekawēn ceweju ip. — Pũḡ eipi watwat jeweweju ma jewaoka buje, jewemu'ũm ip. Imēnpuxim pũḡ'a watwat uk'a watwat jeweweju ma jewaoka buje, jewemu'ũm ip — io'e.

¹⁸— Imēnpuxim Satanás ebekitkit jeweweju ma jewaoka buje, jewemu'ũm ip. Jewaoka buje, ikoro ḡu ip je'e. Imēnpuye “Belzebu a'ōbi ěn ibiōḡbuk kērēat mujēmjēm ijodiat pewi,” i eyju e'em napa ma owebe — io'e.

¹⁹— Belzebu a'ōbi ōn ibiōḡbuk kērēat mujēmjēm pima, abu a'ōbi dak eyebekitkiyũ imujēmjēm ip? Jewemuḡuykukukum eyju iap mubapukpuḡ cĩcã eyebekitkiyũ.

²⁰Belzebu a'ōbi ḡu ōn ibiōḡbuk kērēat mujēmjēm—Deus a'ōbi acã. Deus soat kukukan je'e iap mubapukpuḡ ōn eywebe imujēmjēm pima — io'e Jesus.

²¹Ḡebuje Jesus meḡapekawēnku boku iap o'ḡubapuk cebe ip. — Ibacaat nobano kuḡ jeduk'a wiwim pima, ibukurukat pe iōm pa'ore tuk'a be ibubut pu am.

²²Ibacaat podiat ajēm puje bit ixē kuka ibacaat o'ḡuwun pipim jeōm ām. Ibaca jĩjãat o'e kuka cebe. Cenobano kuka o'jat. Soat ibubut kuka o'jat. Ibubut kuka o'ḡu'ě'ě jebureyũ be — io'e.

²³— Okay'ũmat itakoma okay. Imu'awerom obuywatwat'uk'ũmat imuypōḡpōḡpōḡ — io'e.

²⁴— Aḡokatkat pewi ibiōḡbuk kērēat cēm puje, idibi'ūmat taḡ jekukum jebodoyap kudadam. Jebodoyap tobuxik'ūm pima kuka o'e jewebe ma “Jepin ma ōn kuy bima onuyap kay,” i — Jesus o'e.

²⁵— Jepitpin. Yajēm puje, ixē aḡokatkat tobuxikxiḡ. Ka'ūmḡu ibiōḡbuk kērēat opop ixē aḡokatkat pe ḡasū. Ixē aḡokatkat uk'a buxim—yabi'ōḡ'ōḡat'a buxim—yaxipanat'a buxim — io'e.

²⁶— Ibocewi ixē ibiōḡbuk kērēat cēm cēm maḡuto. 7 beayū dobuxikxiḡ—ibiōḡbuk kērēayū dobuxikxiḡ—cebodi ma xipāt'ūmayū dobuxikxiḡ. Ixeyū dak ōmōm ixē aḡokatkat pe 7 beayū. Kuy bima ixē aḡokatkat tadaybot osunuy. ḡasū bit ibodi ma tadaybot o'e — Jesus o'e.

²⁷Iboam i'e buje ayacat o'jewāwā Jesus kay—adeayū parakpe at. — Icockok cīcā juy exi—emukapat—emuytitit'ukat! — io'e Jesus pe.

²⁸— Hm hm — Jesus o'e. — Deus ekawēn coco'ukat pit oxi cockokap podi ma icockok—cekawēn taḡ jekuku'ukat tak — io'e.

²⁹ḡebuḡe Jesus o'jekawēn adeayū be—jakokoreren je'aweroromayū be. — Xipāt'ūm cīcā ḡasūacat! — io'e Jesus. — “Ka'ūma buk ocejojoioiap cuy eḡubapuk ocewebe,” i eyju e'em owebe — io'e. — “Ēn Deus a'ōbi jekukum iap cuy eḡubapuk ocewebe,” i eyju te'e ma e'em. Ade ḡu oḡubapuk eywebe epejojo ḡu buk iap.

³⁰Pūḡ ma oḡubapuk eywebe. Jonas kay juy ḡebum epesop. Kuy bima Deus Jonas o'ḡuju Deus soat podi ma ya'ōbaca iap mubapuk am Nínive ka watwat pe. Deus Jonas waram ḡuto o'ḡutait ce'ūap tomukadi soat podi ma wa'ōbaca iap mubapuk am iḡo ka watwat pe. Imēnpuxim Deus omudot eykay ḡasū dak. Ōn soat waḡo — io'e.

³¹— Kaxi etajoreḡatka kukat je'bapuk soat etabixe—ayacat — io'e. — “Teyūku ikērēat kuḡ oxe,” i Deus e'emap kabia bima, ixē ka kukat je'bapuk — io'e. — ḡasūacat tak je'bapuk ixē kabia be. “Ikērēat kuḡ eyju Deus xe,” i je'e ibo ka kukat ixeyū be. Ixē ayacat oajēm wūyatka bewi Salomāo ekawēn

co am—itaybit cīcāat ekawēn co am. Ōn eyxe ġasū. Salomāo etaybicap podi ma ōn wetaybit cīcā. Imēnpit eyju wekawēn kay ġu — Jesus o'e.

³²— “Teyūku ikērēat kuġ oxe,” i Deus e'emap kabia bima, Nínive ka watwat je'bapuk soat etabutpe. Ixeyū je'e ġasūacat pe: “Eyju ikērēat kuġ Deus xe,” i. Nínive ka watwat oibu'un ikērēat mujurūġ ãm. Ikērēat mujurūġrūġap o'jepere ip Jonas pe Deus ekawēn muwēn puje. Ōn eyxe ġasū. Jonas etaybicap podi ma wetaybit cīcā Deus ekawēn muwēn ãm. Imēnpit eyju wekawēn kay ġu — Jesus o'e.

³³— Imusop puje, lamparina aġunēm ġu ico diotpe. Ipikūykūy be ġu ajomuy. Um acā ajomuy uk'a be ōmōmayū be soat co am — Jesus o'e.

³⁴— Imēnpuxim wuyeta lamparina buxim. Wuyetadip pima, soat ijo but wuywebe. Kabia daġ ajeku. Wuyetakērē bima, ijo ba'ore wuywebe. Kabiok taġ ajeku. Kabiok taġ jekukuap ikērēat mujurūġrūġap puxim.

³⁵Aġ cuy epesop ikērēat mujurūġap puxim.

³⁶Ikērēat mujurūġrūġ'ūmap kabia be jekukuap puxim. Ikērēat mujurūġrūġ'ūm pima, kabia buxim wuyju — Jesus o'e.

³⁷Jesus ekawēn epere buje Fariseu o'jekawēn ceweju. — Ejot cuy oduk'a be jekōn ãm — io'e. O'ju ceweju. Oabik jekōn ãm.

³⁸Jekōn pima Jesus Judeuyū babi daġ ġu o'jewebuwuy. Imēnpuye Fariseu itabēġ o'e ijojom.

³⁹Ġebuġe Jesus o'jekawēn ceweju ip. — Fariseuyū — io'e. — Kacūġkadi acā eyju kopo wuywuy, prato wuywuy dak. Yabi bit ka'ūma. Yabiokok cīcā. Prato buxim eyju dak eyokok, eyetabikuku jījā buye, ikērēat mujurūġxi buye dak — io'e.

⁴⁰— Eyaġuyba'arēm! Kacūġkadiat o'ġuġēiat badiat tak o'ġuġē.

⁴¹Eybubut'in cuy epeġūm tadaybotbocayū be. Iūmūm pima, xipat epesop Deus xe — io'e.

⁴²— Karem ma ipiat epesupi'ajojo — Jesus o'e Fariseuyũ be. — Soat em eybubut mu'awerorom 10 be. Pũğat ũmũm eyju Deus pe. Wara'at pit eyju imuxipanpan eybubun. Eyju puybit mukunukunaptup ũmũm Deus pe, arrudadup ũmũm tak, posũğ puximatup ũmũm tak, puybit peaptup ũmũm tak. Xipat eywebe iboap ũm ãm Deus pe. Imēnpit cedağ ģu warara'acat kuğ eyju—warēmtağ ma! Deus ikukpin ģu eyxe. Imēn xipat ģu! Xipan cuy warara'acat epejukuk. Ikukpin cuy Deus epejukuk — io'e.

⁴³— Karem ma ipiat epesupi'ajojo, Fariseuyũ — Jesus o'e. — Eyju abik ojuy ya'õbuyxiat tũyap pe Deus eju kawēnwēnap'a be. Eycokcok cĩcã warara'acat pe ibuyxim eykuk am soat etabutpe — io'e.

⁴⁴— Karem ma ipiat epesupi'ajojo, Fariseuyũ — Jesus o'e. — Eyetaybit Judeu be ce'ũat etaypi jeje cexĩğxĩğpi iam. Eyju wuyjuyũ'ũm'ũm etaypi buxim iba'arēmat puxim. Wuyju itaypi dağ kapkam itaypi opop ijoce iam wuyetaybit'ũm puye. Imēnpuxim eyju warara'acat pe ikērēat mujurũğan — io'e.

⁴⁵Ğe buje Moisés ekawēn imutaybitbin'ukat o'jekawēn Jesus eju. — Tapu, ģn oceju dak ocemukorēmrēm imēn e'em Fariseuyũ be bima — io'e.

⁴⁶— Hm hm — Jesus o'e. — Eyju dak karem ma ipiat epesupi'ajojo — io'e. — Warara'acat ukxabi be ipoxiat mōğmōğat puxim eyju. Eyju e'em warara'acat pe: “Moisés ekawēn tağ cuy epeku—soat tağ” i. Imēnpit soat tağ ģu eyju dak jekukum ixekawēn tağ — io'e.

⁴⁷— Karem ma ipiat epesupi'ajojo — io'e. — Eydobuyũ'ũm'ũm ade Deus ekawēn muwēnuwēn'ukayũ'ũm'ũm o'yaoka. Ixeyũ'ũm'ũm etaypi mubapukap'a epeyamuy wita'a yadipat'a.

⁴⁸Iğo'a muymuy bima, “Ocedobuyũ'ũm'ũm cũğ ma oekuku,” i eyju e'em napa ma. Ixeyũ'ũm'ũm ekukuap tağ eyju dak warēmtağ ma jekukum.

⁴⁹Imēnpuye kuyje Deus o'e: Wekawēn muwēnuwēn'ukayũ juy oğuju cekay ip wa'õdujowatwat'ukayũ dak, i. Pũğpũğ ip yaoka ixeyũ'in, i. Ipiat supi'ajoat

ip warara'acayũ be dak, i — Jesus o'e. — Iměn Deus o'e kuyje, itaybit soan puye.

⁵⁰⁻⁵¹Deus ipiat supi'ajoat ġasũacat pe cekawěn muwěnuwěn'ukayũ'ũm'ũm o'yaoka buye. Kuy jĩjã ixeyũ'ũm'ũm o'yaoka ip. Deus ipi mujurũġ puje, ixeyũ'ũm'ũm o'yaoka ip. Koap Abel'ũm o'yaoka ip. Kanomũm Zacarias'ũm o'yaoka ip. Deus eju kawěnwěnap'a be bima o'yaoka ip, iõhõ mupikupikap xe bima. Deus ipiat supi'ajoat ġasũacat pe ikěrěat o'ġujurũġrũġ ip puye — io'e.

⁵²— Karem ma ipiat epesupi'ajo — Jesus o'e Moisés ekawěn imutaybitbin'ukayũ be. — Eyju warara'acat muġuykukukum kawěn icēmãn itaybicap puxim ip. Eyetabut ġu kawěn icēmat kay. Eyju warara'acat mubu'u'un tak kawěn icēmat kayap puxim — io'e.

⁵³Ibocewi Jesus cēm puje itakoma jĩjã o'e ip Jesus kay Moisés ekawěn imutaybitbin'ukayũ, Fariseuyũ dak. Jesus o'jomuymuy ip. Jewa'õmukorēmřēm o'e ip. Ixe ekawěn cocom cĩcã ip o'e. Yawěġmukěrěrěn ojuy ip. Cekawěn puyxijo ojuy ip.

⁵⁴Ixe warěmtaġ e'em pima, kuka o'jomuymuy ip. Warěmtaġ e'em pima, kuka o'yawěġmukěrěrěn ip.

Lucas 12

¹Tak ġu ip o'ju Jesus kay—ade jĩjã. Jewemukakucakan ip o'e, ade buye. Ģebuje Jesus o'jekawěn jēju etaybitbinayũ be—12 beayũ be. — Aġ cuy epesop Fariseuyũ be eymuġuykukuap puxim — io'e. — Ixeyũ emumutaybitbinap pão'a muyuhuhaptõm puxim. Ixeyũ emumutaybitbinap taġ ġu juy epeku — io'e. — Jewexe ip xipat.

²Yajuyjuyat jewedobuxik ġuyjom. Iba'arěmat ibapuk je'e soat xe.

³Kabiok taġ epeyekawěn iap ya'ĩjojo ip kabiam. Badiat'a be eybidadadam epeyekawěn iap ġuwěn ip soat a'õpiju — io'e. — Iměneju warara'acat

muḡuykukukum ḡu juy epesop xipat oceju iam. Fariseuyũ ekukuap puxim ḡu juy epeku — io'e.

⁴— Obureyũ — io'e. — Eyaoka ojuyayũ buxim ḡu juy eypararam epesop. Ixeyũ be eyaoka but ma. Ḣuyjom pit eybiõḡbuk mu'ũm pa'ore cebe ip.

⁵Deus buxim acã juy eypararam epesop. Ixe be bit wuyaoka pi ḡu. Wuye'ũ buje dak ipiat'ajojoap pe wuybiõḡbuk xik put cebe. Imēneju juy ixē buxim eypararam epesop — io'e.

⁶— 5 be pidiwe dei tei'it ma—pũḡ centavo ma. Deus pit yaḡuyba'ũm ḡu wasũyũ kay. Pũḡ kay dak yaḡuyba'ũm ḡu.

⁷Deus itaybit wuyadap pebũrũdap iam. Deus xe teiboḡ ḡu wasũdei. Imēnpit aḡ cekay. Imēnpuxim wuykay dak aḡ soat em. Imēneju eyaḡuybabi'ũm'ũm ḡu juy epesop — io'e.

⁸— Icēmãn õn e'em eywebe. Soat waḡo õn. Eyju “Jesus ebekitkiyũ oceju,” i'e'em pima, õn tak “Teyũku webekitkit,” i oce Deus ekawēn tojotjot'ukayũ be.

⁹Eyju e'em warara'acayũ be “Jesus bure ḡu oceju,” i bima, õn tak “Iteyũ bure ḡu õn,” i oce Deus ekawēn tojotjot'ukayũ be.

¹⁰Soat waḡo õn. Omuymuy bima, eyju ikērēat kuḡ Deus xe. Deus iboap ju'uk eywebewi ikērēat. Ibiõḡbuk xipacat muymuy bima bit, Deus iboap ju'uk ḡu eywebewi ikērēat — io'e.

¹¹— Warara'acayũ jeydujowat Deus eju kawēnwēnap'a be ipi kukukayũ dopabe dak, iecuḡap dopabe dak. Eydujowat puje, eyaḡuybabi'ũm ḡu juy epesop eyewedayo am. “Pēn paxi oce,” i'ũmḡu juy epe'e — io'e.

¹²— Ixeyũ dopabe eydujowat puje Ibiõḡbuk xipacat jeymukũyjo jekawēn ãm — io'e.

¹³Ḣebuje aḡokatkat o'jekawēn Jesus eju adeayũ parakpeat. — Tapu — io'e. — “Ebay'ũm pubut cuy eḡu'e'ẽ ekitpit pe,” i juy ece owaḡo be — io'e Jesus pe.

14— Ap! — io'e. — Deus cuk omudot eykay eyemãmãap coco am ġu, ce'uat pubut mu'ẽẽ ãm ġu dak — io'e.

15— Eyetabikukum ġu juy epesop! Soat em Deus xe wuyetait acesop ade wuybubut pupum puye ġu—cekay wuyetabut puye acã — io'e.

16Ĝebuje Jesus wuymutaybitbinap ekawẽn o'ġuwẽn aweromayũ be. — Ibutut adeat kat katõ be osodop. O'jew'a'ada jĩjã. Ya'ade o'e — io'e.

17— Imẽnpuye ibubut adeat o'jekawẽn jewebe ma. — “Okat pewiat mूं'a yaboġ ġu,” io'e. “Apěntak oce? Je'e ġu, ya'ade jĩjã buye,” io'e jewebe ma — io'e Jesus.

18— “Imẽn ma oce. Okat pewiat mूं'a oyamuy'at—yaboġbuġat'a. Yaboġat'a oyamuyat,” io'e jewebe ma. “Yamuyisuat'a be okat pewiat oġuxipan, soat obubut tak,” io'e jewebe ma.

19“ ‘Ocoġcoġ oġuy, ade obubut puye,’ i juy oce owebe ma,” io'e jewebe ma. “ ‘Soat kuġ oġuy,’ i juy oce owebe ma,” io'e jewebe ma. “ ‘Kapikpiġ ġu oġuy jebodoydoy acã, jekõnkõn acã dak, tikõnkõn acã dak,’ i juy oce owebe ma,” io'e jewebe ma ibubut adeat — Jesus o'e.

20— Iměnpit Deus o'jekawẽn ixẽ ibubut adeat pe. — “Aġuyba'arēm!” io'e. “Ade jĩjã juk adi eġuxipan ewebeam ma,” io'e Deus. “Ijop kabiok ma ece'ũ,” io'e. “Abu je'jat ebubut e'ũ buje?” io'e Deus — io'e Jesus.

21— Pũġpũġayũ soat em ġebum apěn xe'e wara'at'in ojat obubun iap kay. Deus kay ġebum ġu ma'ġu ip. Ixe aġokatkat puxim ip—yadaodaoat puxim — Jesus o'e.

22— Iměnpuye eyaġuy'ũm ġu juy epesop eybubut kay — io'e jewēju etaybitbinayũ be. — “Ajo paxi acejo'o?” i'ũmġu juy epe'e — io'e. — “Ajo paxi aceġuõm wuydotim?” i'ũmġu dak cuy epe'e.

23Xipat eyxat kuġ pima, eydoti kuġ pima dak. Ibodi ma bit xipat soat em Deus xe eydop am — io'e.

24— Ğebum cuy epesop wasũ iokat kay — io'e. — Taidadam ġu ip. Jeku beat pupum ġu dak ip. Jeku bewiat mũn'a'e ġu ip. Imēnpit Deus ixat ũmũm cebe ip—wasũyũ be. Deus xe teiboğ ġu wasũ. Imēnpit ağ cekay ip. Wuykay dak ağ soat em ma.

25Ade koato mabuk wetabēğ oğuy iap kay ġebum cĩcã bima, eyetabēğ xe'e? Ka'ũma. Ğaxĩn ma aco'i epe'ũ.

26Iboap iba'ore eywebe bima, te'e ma eyağuy'ũm ijodiap kay—eydoti kay, eyxat kay dak — io'e.

27— Ğebum cuy epesop koğũnpi dağatit kay, apēn dit aypapan iap kay. Kapikpiğ ġu tũmũntitit. Jedoti muğēğēm ġu dak ip. Icēmãn òn e'em eywebe. Salomão ibubut adeat osunuy. Idip cĩcãat kuğ osunuy jesay kuğ. Salomão dipap podi ma bit titip tip tağatip.

28Ğasũ ma tũmũntitit titetabēğ e'em. Kuyaje bit tite'ũ e'em. Deus a'õbi titip. Ja'õbi dak eyemukaypinput je'ğũm eywebe eyetabutsũ ma'ğũ cekay — io'e Jesus.

29— “Ajo paxi acejo'o,” i'ũmğũ juy epe'e, “Ajo paxi aceğũõm,” i dak — io'e.

30— Deus kay itabut'ũmayũ yağuy'ũm iboap kay. Wuyebayat pit itaybit wuyju ikuğ'ũm pima iam—kabi beat.

31Ğebum cuy epesop Deus acã wuykukukat iap kay. Iboap kay ġebum pima, Deus soat je'ğũm eywebe. Eyxan je'ğũm, eydotim tak — io'e.

32— Eypararam ġu juy epesop — io'e. — Wuyebay Deus eykukukat ovelha kukuk'ukat puxim. Ixe ibikuy eywebe jekukan — Jesus o'e.

33— Eybubut'in cuy epeteidaat eyedinheiro bu am — io'e. — Ixe dinheiro juy epeğũm tadaybotbocayũ be. Iũmũm pima eybubut ade epe'e kabi be. Eybubut iwekwek ġu je'e kabi beat. I'ũm ġu dak. Ka'ũmğũ ibukurukat kabi be eybubut tujupa'am am. Kopi'i eybubut jo'o ġu kabi be.

34Eybubut ijodi bima, soat em ġebum epesop eybubut kay. Kabi be bima bit ġebum epesop kabi beat kay — io'e.

35-36— Kariwa ajēmap wiwimap puxim cuy epesop wajēmap wiwim — io'e. — Ixe kariwa juk o'ju jewebumūnap epeta kay. Cepicat wiwim ibuywatwat'ukayū. Lamparina kuḡ ip—isopsepat kuḡ. Jekariwa ajēmap wiwim ip xīntabi nomudip'uk am cebeam yajēm puje, cetaḡtaḡ puje.

37Aḡ ip tobuxik puje icokcok je'e ip ixeyū ibuywatwat'ukayū jekariwa ajēm puje. Icēmān ōn e'em eywebe. Ixe kariwa jeōm jeduk'a be. Ixat je'ḡūm cebe ip. “Ḡa'a acekōn,” i je'e jebuywatwat'ukayū be.

38Iximadak pe, iximadak pepu i aco'i jajēm. Yajēmap wiwim ip tobuxik puje, icokcok je'e ip ixeyū ibuywatwat'ukayū.

39-40Imēnpuxim cuy aḡ epesop wepicap wiwim—soat waḡo epicap wiwim. Ocepit eyju wepicap wiwim'ūm pima, aḡ'ūm pima dak. Ibukurukat ajēmap ehoram itaybit pima, jeduk'a kajuk o'yaiwat ḡu uk'a iwat. O'yaiwat ḡu puyxibut'ūm iōmap puxim. Imēnpuye juy aḡ epesop wepicap kay — io'e Jesus.

41Ḡebuḡe Pedro o'jekawēn Jesus eju. — Kariwa — io'e. — Ēn ijop ekawēn muwēnuwēn ocewebe ya'ījo am acā du? Soat pe ya'ījo am ḡu xe'e? — io'e.

42— Ōn ijop ekawēn muwēnuwēn xipan jekariwa bubut kukayū be ya'ījo am—itaybicayū be ya'ījo am — io'e. — “Obubut kukukan cuy ece,” i'e'em kariwa cebe ip. “A'ō kay jeedop ip kūyjobin warara'acayū obuywatwat'ukayū,” i'e'em kariwa. “Ixeyū xan cuy eḡūmḡūm,” i'e'em cebe, cedaḡ kapikpiḡ puye — io'e.

43— Jekariwa a'ō kay kūyjobin pima, ixe ibuywatwat'ukat icokcok je'e jekariwa ajēm puje.

44Icēmān ōn e'em eywebe — io'e. — “Obubut kukukan cuy ece,” i je'e kariwa ixe jebuywatwat'ukat pe.

45— “O'jekuyan ma wekariwa,” i'e buje bit, ḡebuḡe'isum ma jajēm cekariwa. Kapikpiḡ'ūm pima jajēm. Ixe ibuywatwat'ukat warara'acayū kaykay bima, jajēm. Jekpiwan ma jekōnkōn cīcā bima jajēm. Ika'o bima, jajēm.

⁴⁶Jebuywatwat'ukat yajëmap wiwim'üm pima jajëm, yajëmam itaybit'üm pima dak. Imënpuye cekariwa ipiat supi'ajoat jebuywatwat'ukat pe. Jebuywatwat'ukat ġuju kÿyjobit'ümayÿ dopap pe jenuy am.

⁴⁷Apën jekariwa ibikuy osunuy jekapikam iam itaybicat yoboğ ipiat supi'ajojo jewemuxipan'üm pima, kÿyjobit'üm pima dak. Yoboğ ipiat supi'ajojo itaybit puye.

⁴⁸Apën jekariwa ibikuy osunuy iam itaybit'ümat pit yopīt ma ipiat supi'ajojo kÿyjobit'üm pima. Yopīt ma ipiat supi'ajojo itaybit'üm puye. Ade ikuğat cuy ade je'ğüm warara'acat pe. Ade o'jatiat xewi juy ade acejoojuy — io'e.

⁴⁹— Daxa buxim okop ijodiacat pe wara'at tağtağtağ ma jewağuy ãm — Jesus o'e. — Iboap wekapikap. Wekapik epere ojuy òn.

⁵⁰“Warara'acat ipiat supi'ajoat ewebe,” i juk o'e Deus owebe. “Aokam ip,” i juk o'e. Deus bikuyap tağ weku pin cīcā soat em. Soat em ġebum òn iboap kay.

⁵¹Tÿybe teku osodot kaba'üm wuydop am iãn eyju e'em. Imëğãm ġu ojot. Ojot ijodiacat pe wara'at tağtağtağ ma jeku am.

⁵²Ibadipyÿ wara'at tağtağtağ ma jeku òn ojot puye. Xepxepayÿ pÿğ tağ ma jeku ip. Ixeyÿ badipyÿ bit wara'at tağ ma jeku ip ebapÿğayÿ.

⁵³Cebay ma okay je'e. Ixe ipot pit okay ġu je'e. Ixi ma okay je'e. Ixe'it pit okay ġu je'e. Yuktayxi ma okay je'e. Ixe ayacat uktayxi bit okay ġu je'e. Imëneju wara'at tağtağtağ ma jeku ip — Jesus o'e.

⁵⁴Ğebuje Jesus wuymutaybitbinap ekawën o'ğuwën adeayÿ be. — Kaxi'acap pewi kabikerereat ebapuk puje “Muba'at omuyku,” i eyju e'em. Icëmãn ajëmjëm.

⁵⁵Kaxietajoreğat pido ajëm puje “Kaxiepi jījã ġasÿ,” i eyju e'em. Icëmãn kaxiepi je'e.

⁵⁶Eyetaybit muba'at ajēm iam kabi kay aḡ puye. Eyetaybit kaxiepi je'e iam kabido jojom puye. Imēnpit eyetaybit ḡu ajo ḡuyjom je'bapuk eywebe iam wekawēn cocom ma'ḡu eyju. Wekawēn pa'arēm eyxe — io'e.

⁵⁷— Eyju jewawēwēm ḡu dak cedaḡ ma eyeku am.

⁵⁸Eykay itakomaat e'em eywebe “Eyweroap cuy epeteida owebe,” i. “Teida'ūm pima, jeydujowan ōn ibimāmāayū ekawēn coco'ukat kay,” i. Imēn i'e buje, ixē juy epeḡudin e daḡ pima. E daḡ pima itakomaat mudin'ūm pima, ixē jeydujowat ibimāmāayū ekawēn coco'ukat kay. Ibimāmāayū ekawēn coco'ukat tak jeydujowat sorarayū kay. Sorarayū jeymuōm daomūnmūnap'a be.

⁵⁹Soat ḡu eyeweroap teida'ūm pima, jeymujēm ḡu ip daomūnmūnap'a bewi — Jesus o'e.

Lucas 13

¹ḡebuje pūḡpūḡayū o'jekawēn Jesus eju. — Iecuḡap Pilatos Galilēia eipi watwat'in o'yaokaat — io'e ip. — O'yaokaat ip Deus eju kawēnwēnap'a be bima, wūnca ūmūm pima paī be imupik an Deus etabixe — io'e ip.

²— “O'yaokaat ixeyū aḡokatkayū warara'acat podi ma xipāt'ūm puye—Galilēia eipi watwat podi ma,” i du eyju e'em?

³Imēn ḡu juy epe'e'e! Icēmān ōn e'em eywebe. Ikērēat epere'ūm pima, Deus kay eyetabut'ūm pima dak, ipiat'ajojoap kay epeju eyju dak — io'e.

⁴— Waram pima oap ip Siloé ka watwat 18 beayū. Oap ip uk'a o'je'aedu buye—umat'a. Oḡucak ip. “Oap ip soat podi ma xipāt'ūm puye—Jerusalém ka watwat podi ma,” i du eyju e'em? Imēn ḡu juy epe'e'e!

⁵Ikērēat epere'ūm pima, Deus kay eyetabut'ūm pima dak, ixeyū buxim epeju ipiat'ajojoap kay eyju dak — io'e Jesus.

⁶ḡebuje Jesus wuymutaybitbinap ekawēn o'ḡuwēn adeayū be—figueira'ip ekawēn. — Aḡokatkat figueira'ip o'yoptaida jekat pe, uvadip pe — io'e Jesus. — Oajēm figueira'ip kay figo'a kudadam.

⁷O'yadobuxik ġu. Imēnpuye o'jekawēn uvadip wiwi'ukat pe — io'e. — “Tapu, ebapũġ koato juk adi oajēm ija'ip kay figueira'ip kay”, io'e cebe — io'e. — “Yaopap ekaxi bima juk adi oajēm figo'a kudadam,” io'e — io'e. — “Ya'ümġu. Oyadobuxik ġu. Te'e ma ijop'ip omuy. Eyopxik cuy,” io'e uvadip wiwi'ukat pe — io'e.

⁸— Ġebuje tipwiwi'ukat o'jekawēn tip iwat pe — io'e Jesus. — “Kariwa, jewebuyxijo buk,” io'e. “Ijop koato ġu eyopxikat,” io'e. “Oyokobidoġ cuy yokobi koreren. Tūmūntūntūn otūnmōġ yokobi koreren,” io'e.

⁹“Wara'at koato bima ya'a'e bima, xipat je'e. Ya'a'e'üm pima bit oyopxik,” io'e tip iwat pe — Jesus o'e.

¹⁰⁻¹²Waram pima Jesus Deus eju kawēnwēnap'a beayū o'ġutaybin. Sábado bima ip o'ġutaybin jebodoydoyap kabia bima. Jesus ayacat o'jojojo iġo'a be. Ixe ayacat ikokpiwakun osunuy ade koato—18 koato bun. Ikokpiwakun osunuy ibiōġbuk kērēat a'ōbi. Ce'aġobucēġ pa'ore osunuy ibiōġbuk kērēat a'ōbi. Jesus ixē o'ġudot jekay. — Tū'ū — io'e. — Ōn jemu'ada — io'e.

¹³O'jewebumōġ ixē jeje. O'ġu'ada ġebuje bit. O'sukokpimucūġ. O'sukokpimudim. Ikokpicūġ o'e. — Bay, xipat cīcā ěn owebeam — io'e Deus pe.

¹⁴Deus eju kawēnwēnap'a kukuk'ukat pit itakoma o'e Jesus kay, jebodoydoyap kabia bima ayacat o'ġu'ada buye. Tūybe imu'ada pi jebodoydoyap kabia be iān o'e. Imu'adaap kapikap co'i osunuy cexe. — Seis kabia bima cūġ ma wuywebe wuyekapik am — yakukuk'ukat o'e iġo'a beayū be. — Jebodoydoyap kabia be bit epesot ġu jemu'adaan—wara'at kabia be acā — io'e cebe ip.

¹⁵Ġebuje Jesus o'jekawēn iġo'a beayā be. — Tūybe imu'ada pi wuywebe iān eyju e'em — io'e. — Jebodoydoyap kabia bima epeġuwekap ġu du ehōyō—biopak? — io'e. — Jumento dak epeġuwekap ġu du tujujēm ām korara bewi idibi kōn ām? Soat eyju eyōhō muwekapkam soat kabia bima—jebodoydoyap kabia bima dak.

¹⁶Imēnpuye cedağ ma owebe ixē ayacat mu'ada am ɣasũ. Abraão naxeğebit puxim itabut ixē. 18 koato bun Satanás ixē ayacat kokpi muwakunkun'uk osunuy—ibiõğbuk kērēayũ kukukat — io'e Jesus.

¹⁷Cekay itakomaayũ ma isūsũn o'e ip Jesus edeap co buje. Warara'acayũ bit icokcok o'e ip Jesus kay. — Ka'ũma buk ocejojoioiap mubapukpuğ Jesus wuyetabutpe — io'e ip. — Idip cĩcãat mubapukpuğ wuyetabutpe — io'e ip.

¹⁸Ğebuje Jesus waram wuymutaybitbinap ekawēn o'ğuwēn. — Apēn je'e Deus soat kukukan pima? — io'e. — Apu ekawēn tak o'ğuwēn iboam eymukũyjo am? — io'e.

¹⁹— Ağokatkat mostardada o'taida jekat pe. Mostardada ta'ĩt ma. O'yaypan cĩcã bit. Mostarda'im o'e. Yoboğ o'e. Wasũyũ jedopi o'jomõğmõğ takũ dağ. Imēnpuxim koap Deus ade'ũmayũ kukukan je'e. Ğuyjom pit soat kukukan je'e — Jesus o'e.

²⁰— Apu ekawēn tak o'ğuwēn waram eymukũyjo am Deus soat kukukan je'e iam? — io'e.

²¹— Trigonõm kuğ osunuy ayacat—ebapũğ copo. Ixe ayacat pão'a muyuhuhaptõm o'tõmpu. O'tõmõğ trigonõm pe. O'tõmupinã. Soat tağ o'jenõmepõğpõğ trigonõm tağ. Imēnpuxim soat ka watwat Deus soat kukukan je'e iap awēğ coco — io'e.

²²Ğebuje Jesus o'ju Jerusalém ka kay. Cucum pima soat ka dağ oekuku—ika'ĩcatka dağ, ikaboğatka dağ tak. Soat kaka dağ imutaybitbin oekuku.

²³Ğebuje ağokatkat o'jekawēn Jesus pe. — Kariwa, taxijojo'ibiyũ xepxep ma du je'e? — io'e.

²⁴— Tapu, okay eyetabucap xĩntabi be wuyõmap puxim. Eyetabun cuy epesop okay! — io'e. — Kabi kayat exĩntabi itokboğ gu—itok'ĩt ma — io'e. — Soan cuy epe'e kabi be eyõm ãm! Icēmãn õn e'em eywebe. Adeayũ õm ojuy je'e. Imēnpit iõm pa'ore je'e ip.

²⁵Uk'a iwat je'kop xĩntabi nomudim. Tomudip puje, eyõm pa'ore epesop. Kacũgkadi epesop. Xĩntabi be tağtağtağ'i epesop. “Kariwa, ocewebe xĩntabi etomudip'uk oceõm ãm,” i epe'e. Imēnpit kariwa je'e eywebe “Wetaybit ġu pomawiacat eyju iam,” i — Jesus o'e.

²⁶— “Jekõnkõn tak ocesop eweju,” i epe'e cebe. “Ocemutaybitbin cuk ejeku oceka dağ,” i epe'e.

²⁷Imēnpit kariwa je'e eywebe: “Icēmān õn e'em eywebe. Wetaybit ġu dak pomawiacat eyju iam,” i. “Eyõm pa'ore ijoce eyju ikērēat kuğ oxe buye. Epejēm,” i je'e — io'e Jesus.

²⁸— Ğebu je epe tõtõn. Eyğuycũgçũğ cĩcã ma epesop. Deus soat kukukan pima, Abraão cexe jeenuy, Isaque dak, Jacó dak. Deus ekawēn muwēnuwēn'ukayũ dak Deus xe jeedop ip. Wũy wi ixeyũ epejojojo. “Wũy ma juy epesop owi,” i je'e Deus eywebe.

²⁹Adeayũ jajēm soat eipi dağwi—kaxijēmap kadiwi, kaxi'acap kadiwi dak, kaxijēmapcoreğwi dak, kaxiejoreğwi dak. Soat ip jabik jekõn ãm Deus ka be Deus soat kukukan pima — Jesus o'e.

³⁰— Koapayũ kanomũmayũm je'e. Imēnpuxim kanomũmayũ koapayũm je'e — Jesus o'e.

³¹Ğebu je isum ma Fariseuyũ oajēm Jesus kay. — Aoka ojuy Herodes—oceipi kukat — io'e ip Jesus pe. — Ecenapõn cuy ijocewi ixē be aokaap puxim — io'e ip. — Ocenapõn ġu — io'e. — Deus ibikuy bima acã oje'ũ. Herodes eymuğuykukuku'ukat kak puxim — Jesus o'e. — Epeju juy cekay. Wa'õ juy epeya'õmuwēn cebe.

³²“Ğasũ, kuyaje dak ibiõğbuk kērēat oğujēmjēm ijodiat pewi,” i juy epe'e cebe — Jesus o'e. — “Iwãtaxipipiyũ oğu'ada'ada,” i juy epe'e. “Kuyajebusu wekapikap oğu'ũm,” i.

³³“Oje'ũ. Imēnpit wekupinap tağ ojeku ġasũ, kuyaje dak, kuyajebusu dak,” i juy epe'e cebe — Jesus o'e. — “Eka be ġu oje'ũ, Jerusalém ka be acã,” i juy epe'e Herodes pe — io'e Jesus.

³⁴— Jerusalém ka watwat, Deus ekawēn muwēnuwēn'ukayū aokakam eyju — io'e Jesus. — Yabuḡbuḡ tak eyju ip wita'am. Sapokay'it'it jexi kay. Jedaudaum jexi eḡbadap tiotpe kajuk pibun. Eyju bit okay ḡu. Eybu'u jījā eyetabut am okay, eykukpin cīcā a'ḡu oxe — Jesus o'e.

³⁵— Eyaōpicūḡcūḡ cuy epesop wa'ō kay — io'e. — Jeywat ōn aḡokatkat jedukā iwacap puxim — Jesus o'e. — Icēmān ōn e'em eywebe. Waram ojo ḡu eyju waram wajēm'ūm pima. Wajēm puje, “Deus xipan wuykukukat a'ōbi yajēm'ibit jukuk,” i epe'e — Jesus o'e.

Lucas 14

¹Jebodoydoyap kabia bima Jesus o'ju aḡokatkat tuk'a kay—Fariseu duk'a kay—ya'ōbuyxiat tuk'a kay. Sábado bima o'ju. Jekōn ām ceweju o'ju.

²Iyeuhuhuat Jesus xe osunuy. Uk'a beayū o'jeak Jesus kay. Tūybe imu'ada pi osunuy jebodoydoyap kabia be iān o'e ip. Imu'ada buje, kuka o'jomuymuy ip.

³ḡebuje Jesus o'jekawēn Fariseuyū eju, Moisés ekawēn imutaybitbin'ukayū eju dak. — Wuyawēwēap ekawēn taḡ tu iwātaxipiat mu'ada am jebodoydoyap kabia bima? Cedaḡ ḡu xe'e? — Jesus o'e.

⁴Ya'ōbu'u osodop ip jedem. Mūḡ ma ip osodop. ḡebuje Jesus iyeuhuhuat o'subaixik. O'ḡu'ada. Iyeuhuhu ḡu o'e. Xipat o'e. O'ḡuypit tuk'a be.

⁵ḡebuje waram o'jekawēn Fariseuyū be, Moisés ekawēn imutaybitbin'ukayū be dak. — Soat eyju kapikpiḡ jebodoydoyap kabia be — io'e. — Ipikūykūy be eyipot at puje, epeju'uk ḡu du kuka jebodoydoyap kabia bima? Eyeōhō biopak at puje dak, epeju'uk ḡu xe'e kuka? Dao ma kuka epeju'uk! Imēnpuye te'e ma eyetakoma okay — io'e.

⁶Ya'ōbu ba'ore o'e ip cebe.

⁷ḡebuje Jesus wuymutaybitbinap ekawēn o'ḡuwēn jekōn ām takoy'ibiyū be. Ixeyū takoy'ibiyū kariwa boḡat nuyap pe abik ojuy ip o'e. Imēnpuye ijop ekawēn o'ḡuwēn cebe ip.

⁸— Jewebumūnap epeta be eydakoy buje, kariwa yoboğat tūyap pe ġu juy epabik—ka'ūmaap tūyap pe acā — io'e. — Kariwa yoboğat aco'i o'takoy ip—eybodiat.

⁹Kariwa yoboğat tūyap pe eyabik puje, eydakoyat jajēm eykay. “Wede'i ece. Ĕn kariwa ġu,” i je'e eywebe — io'e. — “Iğo bit kariwa. Iğo abik pin enūyap pe,” i je'e eywebe — io'e. — Imēn i'e buje, eysūsūn epe'e. Jeymuabik ka'ūmaap tūyap pe — io'e.

¹⁰— Eydakoy buje juy epeju. Ka'ūmaap tūyap pe juy epabik. Eydakoyat pe iboap co buje, jajēm eykay. “Obure, kariwa yoboğat tūyap pe juy abik, ĕn kariwa buye,” i je'e eywebe — io'e. — Imēn i'e buje, eyweju jekōnkōnayū xe eya'ōbuyxiayūm epe'e — io'e.

¹¹— Eya'ōbuyxian pin pima, Deus xe eya'ōbuyxi ġu epesop. Eya'ōbuyxian pin'ūm pima bit, cexe eya'ōbuyxiayūm epesop — io'e Jesus.

¹²Ĝebu je Jesus o'jekawēn jedakoyat pe. — Peta muğēğēm pima, ibubut adeayū acā ġu juy etomuwā. Ibubut adeayū acā ġu juy etomuwā, ebureyū acā ġu dak, ewağoyū acā ġu dak, ebadipyū acā ġu dak, eduk'a xecat kariwaat acā ġu dak. Ixeyū waram cuy jenomuwā apēn cuk ixeyū enomuwāap puxim. Apēn cuk eğūm iap puxim ejat.

¹³Peta muğēğēm pima tadaybocayū dak etomuwā, taokērēayū dak, taojereayū dak, ita'ūmayū dak.

¹⁴Ixeyū be waram iūm pa'ore ewebe apēn cuk cebe ip eğūm iap puxim. Deus pit xipacat je'ğūm ewebe. Waram ġuto cūğ ma jekuku'ukayū'ūm'ūm etait puje, Deus xipacat je'ğūm ewebe — io'e.

¹⁵Ceweju jekōnkōnat o'jekawēn Jesus eju ibo ekawēn co buje. — Deus soat kukukan pima icokcok cīcā je'e ceweju cekōn'ibit — io'e.

¹⁶— Hm hm — Jesus o'e. — Abuyū jekōn Deus eju iap oğuwēn eywebe — io'e. — Ağokatkat petaboğ o'ğugē. Jebureyū o'tomuwā—ibubut adeayū — io'e.

17— Soat ixipan pima jebuywatwat'ukat o'ģuju jemunomuwayũ dakoy am. O'ju. — “Kuy soat ixipan,” io'e. “Epesop cuy wekariwa epeta be,” ibuywatwat'ukat o'e tomuwã'ibiyũ be — io'e Jesus.

18— Imēnpit tomuwã'ibiyũ “Ocedaobu'u,” io'e ibuywatwat'ukat pe. O'taobu'un ip peta kay. — “Ipi ojat okat mōģ ãm,” io'e ibuywatwat'ukat pe — io'e Jesus. — “Cum puk òn ipi jom,” io'e. “Imēnpuye odaobu'u ekariwa epeta be,” io'e. “Imēn cuy ece ekariwa be,” io'e — io'e Jesus.

19— “io be ojat biopak,” wara'acat o'e. “Cum puk òn ibuyxijom ip,” io'e. “Imēnpuye odaobu'u ekariwa epeta be. Imēn cuy ece ekariwa be,” io'e — io'e Jesus.

20— “Kapsu ma juk ocewebumũn ayacat eju,” wara'acat o'e. “Oju ba'ore ekariwa epeta be. Imēn cuy ece cebe,” io'e — io'e Jesus.

21— Imēneju ibuywatwat'ukat o'jepit jekariwa kay—peta iwat kay. Taobu'u'uayũ a'õ o'ya'õmuwēn jekariwa be — Jesus o'e. — Iboap co buje cekariwa itakoma jĩjã o'e. — “Tadaybocayũ juy etojot wepeta kay taobu'u'uayũ dieģ,” io'e jebuywatwat'ukat pe. “Cexĩģxĩģ pa'oreayũ juy etojot, taokērēayũ dak, ita'ũmayũ dak,” io'e. “Dao ma eju ikaboģatka kay,” io'e. “Uk'a ukpibubu daģ cuy eju, e daģ tak,” io'e. “Soat ip etojot wepeta kay,” io'e cebe — io'e Jesus.

22— O'ju ikaboģatka kay. Tadaybocayũ o'tojot jekariwa duk'a be. — “Kariwa,” io'e. “Otojojot ip a'õbi,” io'e. “Imēnpit eduk'a be wuydop pun mabuk,” io'e — io'e Jesus.

23— “Waram cuy eju tadaybocayũ kay,” io'e cebe. “E daģ cuy eju, koģũnpi daģ tak. Eģuõm ip oduk'a be yamuporan am. ‘Epesot cuy wekariwa epeta be,’ i juy ece cebe ip,” io'e — Jesus o'e.

24— “Õn soat kukukan pima koap tomuwã'ibiyũ jekõn ģu oweju—pũģ tak ka'ũma,” io'e peta iwat — io'e Jesus. Imēn Jesus wuymutaybitbinap ekawēn o'ģuwēn jeweju jekõnkõnat pe.

²⁵Waram pima Jesus o'jekawēn adeayū be. Ceweju jekuku'uk osodop ip. O'jekawēn ceweju ip.

²⁶— Oweju eyeku pin pima, okay jījā ma juy epesop — io'e. — Eyebay kayap podi ma okay'ūm pima, webekitkin ġu epe'e, eyxi kayap podi ma dak, eytayxi kayap podi ma dak, eyebekitkit kayap podi ma dak, eywaġo kayap podi ma dak, eykibit kayap podi ma dak, eykipit kayap podi ma dak. Jewekayap podi ma okay'ūm pima dak, webekitkin ġu epe'e — io'e.

²⁷— Owebeam je'ū ām eybu'u bima, webekitkin ġu epe'e, oweju jekum eybu'u bima dak — io'e Jesus.

²⁸— Yaberenat'a muy pin pima, koam kuka yamuyapte epeġuweġūn — io'e. — “Je'e paxi wedinheiro?” i juy epe'e eyewewebe ma.

²⁹Imuweġūn'ūm pima yamuy epere ba'ore kuka o'e eywebe. Imuweġūn'ūm pima eyedinheiro kuka oi'ūm ipi kayat muy buje. Ipi kayat'a jojoayū kuka eywaywayway — io'e.

³⁰— “Ak'i juy epe'e iġo'a kay,” i kuka o'e ip. “Yaberenat'a muy ojuy. Imēnpit o'yamuy ġu cedinheiro oi'ūm puye,” i kuka o'e ip eywaywayway — io'e Jesus. — Uk'a muy pin pima wuyju e'em “Je'e paxi wedinheiro?” i. Imēnpuxim eyju dak webekitkit pin pima, “Ipiat'ajojom pima paxi kuka ocebu'un?” i juy epe'e eyewewebe ma — io'e Jesus.

³¹— Wara'at ka kukat eju jenopaġōġō ojuy bima, aġoka kukat koam kuka o'jewawē jebureyū eju—itaybit cīcāayū eju. “Wuyesorarayū adesū—10,000 beayū,” i kuka o'e cebe ip. “Wuykay itakomaayū esorarayū bit ade jījā—20,000 beayū,” i kuka o'e cebe ip. “O'e paxi wuywebe ixeyū mu'ūm ām?” i kuka o'e — io'e.

³²— Itaybit cīcāayū be: “Iba'ore wuywebe” i'e buje, ipi kukukat iparara kuka o'e. Oibu'un kuka jenopaġōġōm. Jexewi wūy bima, jebekitkit kuka o'ġuju cekay ip jekay itakomaayū mudin am — io'e. — “Ġa'a juy acenopaġōġōm ġu,” i kuka o'e cebe — io'e Jesus. — “O'e paxi wesorarayū be itakomaayū mu'ūm ām?” i'e'em ipi kukukayū.

³³Imēnpuxim eyju dak webekitkit pin pima, “Ĝuyjom paxi ocebu'un?” i juy epe'e eyewewebe ma. Soat eybubut iwan eybu'u bima, webekitkin ĝu epesop — Jesus o'e.

³⁴— Kawta xipat. Imēnpit takō'ōm puje, te'e ma kuka atakuk.

³⁵Tamuyun pa'ore wuywebe. Taxik am acã xipat. Imēnpuxim okay eybu'u bima, te'e ma kuka epe'e: “Cristo ebekit òn,” i. Wekawēn a'ĵjo pin pima juy xipan epeya'ĵjo.

Lucas 15

¹Ĝebuje iecuĝap peam dinheiro bubu'ukayũ o'ju Jesus kay, warara'acayũ ikērēat mujurũĝrũĝ'ukayũ dak. O'ju ip Jesus ekawēn com.

²Ĝebuje Fariseuyũ Jesus o'jomuymuy Moisés ekawēn imutaybitbin'ukayũ dak. — Ite aĝokatkat ikērēat mujurũĝrũĝ'ukat purem. Jekōnkōn ceweju ip — io'e ip.

³Iboap co buje, Jesus wuymutaybitbinap ekawēn o'ĝuwēn cebe ip jemuymuyayũ be.

⁴— Eyju 100 be eyōhō kuĝ aco'i—ovelha kuĝ — io'e. — Pũĝ oitabidao bima, wara'acat eyōhō kuka epesuiwat koĝũnpi daĝ itabidaoat kuda am. Tobuxik'ũm pima kuka epeju itabidaoat kuda am. Epejokuda kuka tobuxik puje.

⁵Tobuxik puje, eycokcok kuka epe'e. Eya'ōpi'a jeje kuka epejomōĝ. Eyduk'a be kuka epetujuxe.

⁶Eyduk'a be eyōm puje, eybureyũ kuka epetomuwã, eyduk'a xeyyũ dak. “Oceōhō ocetobuxik! Eycokcoĝ cuy oceweju,” i kuka epe'e cebe ip — io'e. — “Ovelha ocetobuxik—itabidao oekuiat,” i kuka epe'e.

⁷Icēmān òn e'em eywebe. Itabidao oekuiat puxim ikērēat mujurũĝrũĝap o'jepere iat—ovelha buxim — io'e. — Imēnpuye Deus icokcok e'em ade cũĝayũ kay. Imēnpit jekay ikērēat mujurũĝrũĝ'ukat etabun puje, ibodi ma

icokcok e'em Deus, ikērēat mujurūgrūgāp epere buje dak — io'e Jesus. Imēn Jesus wuymutaybitbinap ekawēn o'ḡuwēn cebe ip.

⁸Ḡebuje Jesus wara'at ekawēn o'ḡuwēn cebe ip. — Ayacat 10 be dinheiro kuḡ—isorūgāt kuḡ—teiboḡāt kuḡ—prata muḡēgē kuḡ. Pūḡ ma o'jepa'ūm. Imēnpuye ixē ayacat lamparina o'ḡusop jedinheiro kuda am. — Jedinheiro o'jokudada. Jedukā o'yabi'ōḡ jedinheiro kudadam. Tobuxik'ūm pima ikudadam mabuk — io'e.

⁹— Tobuxik puje, jebureyū o'tomuwā ayacat, jeduk'a xeyū dak. “Wuycokoḡ cuy ajop wedinheiro otobuxik puye—isorūgāt—cepa'ūm'ibit,” i'e'em ixē ayacat cebe ip.

¹⁰— Icēmān ōn e'em eywebe — io'e. — Deus ekawēn tojtjot'ukayū icokcok e'em pūḡ ma itabun Deus kay buje—ikērēat mujurūgrūgāp epere buje dak. Ixē ayacat cokcokap puxim icokcok e'em — io'e Jesus. Imēn Jesus wuymutaybitbinap ekawēn o'ḡuwēn adeayū be.

¹¹Ḡebuje Jesus wara'at ekawēn o'ḡuwēn cebe ip.

¹²— Aḡokatkat xepxep ipotpot kuḡ osodop. Ikitpit o'jekawēn jebay be. “Bay,” io'e. “Ebubutei'in cuy eḡūm owebe obubuteim,” io'e. “E'ūap wiwim ḡu ōn obubut pu am,” io'e jebay be — io'e Jesus. — Imēnpuye cebay jebubutei o'ḡu'ē'ē jekpotpoyū be—xepxepayū be. Ade ma o'ḡūm cebe ip — Jesus o'e.

¹³— Ibun'ūm pima ikitpit jebubut o'jat. O'ḡuxipan. Oibu'un jebay xe. O'jenapōn jebay xewi. Poxerewun. O'jēm jebay duk'a bewi. O'ju wūyatka kay. Jay. Oajēm. Ibo ka be te'e ma jebubut o'ḡu'ūm.

¹⁴Ūm. O'ḡu'ūm. Warēmtaḡ ma o'ḡu'ūm soat — Jesus o'e. — Muba'at'ūmḡu oeku. Ibun cīcā oeku. Imēnpuye ibo ka watwat irere jījā ip o'e.

¹⁵Ikitpit tak ire jījā o'e ibubut oi'ūm puye — Jesus o'e. — Ikitpit o'ju ibo ka beat kay. O'jekapik ixē aḡokatkat eju. Ixē aḡokatkat ikitpit o'ḡuju jeōhō muykōn ām—dajebaro muykōn ām — Jesus o'e.

16— Ikitpit dajebaro xat'a kay o'e jexat'am, reren cĩcã buye. Imēnpit o'ḡũm ḡu cebe — Jesus o'e.

17— Ḡebuje ikitpit o'yaḡuysan. O'jewāḡuy. O'jekawēn jewebe ma. — “Webay eju kapikpik'ukayũ ma soat kuḡ jexat kuḡ,” io'e jewebe ma. “Ōn pit ijoce oje'ũ repibun!” io'e jewebe ma — io'e Jesus.

18— “Jepin puk ōn webay kay,” io'e jewebe ma. “Ocekawēn webay eju,” io'e. “'Bay,' i juy oce cebe. 'Ikērēat kuḡ ōn Deus xe, exe dak,' i juy oce cebe,” io'e.

19“ ‘Ōn ekpot. Imēnpit ekpon ḡu juy oce ḡasũ bit, a'ōmubuyxi'ũm'ũm ojeku buye. Eweju ocekapik acã dinheiro bu am,' i juy oce webay be,” io'e ikitpit jewebe ma — io'e Jesus.

20— Ḡebuje o'jēm wũyat ka bewi. O'jepit jebay kay. Cebay duk'a wi wũy bima, cebay bit ikitpit o'jojojo. Tadaybot cĩcã o'e jekpot ibubut kuḡ'ũm puye. Itabotaidabotbot cĩcã o'e jekpot kay — io'e. — Ḡebuje cebay o'jedau jekpot kay. O'topabijuk. O'yakobot. O'yaḡobukōn jecokcokap kuḡ.

21Ipot o'jekawēn jebay eju. “Bay,” io'e. “Ikērēat kuḡ ōn Deus xe, exe dak, a'ōmubuyxi'ũm'ũm ojeku buye,” io'e. “Ekpon ḡu oce ḡasũ bit. Eweju ocekapik acã,” io'e ipot jebay be — io'e Jesus. — “Ka'ũma!” io'e cebay bit. “Okpon ma ēn soat em,” io'e — io'e Jesus.

22— Cebay o'jekawēn jebuywatwat'ukayũ be ḡebuje bit. “Daosuw!” io'e. “Xipacat cuy oḡũm okpot pe,” io'e cebay. “Iekabek cuy epetojot—xipacat,” io'e. “Epeḡuōm cuy okpot pe,” io'e cebay. “Ibumũn cuy epeḡuōm ibu be,” io'e. “Suiyuk cuy epeḡuōm sui be,” io'e cebay.

23“Biopak'it'it cuy epejat—kuy aḡuxep'iat,” io'e. “Epeyaoka juy,” io'e. “Ḡa'a peta aḡuḡē,” io'e. “Ḡa'a acewemukcoḡ,” io'e.

24“Tũybe okpot'ũm oe'ũ iãn cuk oce,” io'e. “Ḡasũ bit wetaybit oce itabēḡ ma iam,” io'e. “Warēmtaḡ ma oeku wũyat ka daḡ,” io'e. “Ḡasũ bit cexe,” io'e cebay. “Ḡa'a peta aḡuḡē,” io'e. Icocok cĩcã o'e ip — Jesus o'e. — Petatam o'e ip. Jeda'i'in o'e ip — io'e.

25— Tuk'a be jewemukcoğ ip pima, wara'at ipot tak jekat pe osunuy kapikpiğ—koapat. Oexe jebay duk'a be. Uk'a wi wuy'ũm pima, cedarukrekat'a a'õ o'ya'õdobuxik, da'i'iyũ a'õ dak.

26Jebay eju kapikpik'ukat o'tomuwã. “Ajo pēnpēn i'eayũ?” io'e iwağo cebe.

27“Petatam ip ekitpit oexe buye,” io'e kapikpik'ukat. “Ebay biopak'it'it o'yaokaat—kuy ağuxep'iat,” io'e. “O'yaokaat, xipan oexe buye,” io'e — Jesus o'e.

28— Imēnpit iwağo itakoma o'e. Taobu'u jījã o'e uk'a be jeõm ãm jekitpit tobede am — Jesus o'e. — Ğebu je cebay oajēm jekpot kay akiju—koapat kay. “Eõm cuy,” io'e cebay jekpot pe—koapat pe — io'e Jesus.

29— “Ap!” io'e. “Ade koato juk adi ocekapikpik cĩcã eweju,” io'e. “Puju oğuy kũyjobit'ũm a'õ kay? Soat em cuk adi a'õ kay oğuy,” io'e. “Imēnpit cuk bode'it'it eyaokaat ğu owebe peta muğē ãm obureyũ beam,” io'e jebay be iwağo — io'e Jesus.

30— “Ite ekpot peam pit eyaoka,” io'e. “Soat edinheiro o'ğũũm yapoyũ eju japoaptem,” io'e jebay be — io'e Jesus. — “Cexe buje bit, ěn peta muğēğēm!” io'e. “Biopak'it'it aokakam ěn,” io'e iwağo — Jesus o'e.

31— “Tapu,” io'e. “Soat em ěn oweju. Obubut ebubun je'e soat,” io'e.

32“Tũybe okpot'ũm oe'ũ ekitpit'ũm iãn cuk oce,” io'e. “Ğasũ bit wetaybit oce itabēğ ma iam. Warēmtağ ma oeku wũyatka dağ,” io'e. “Ğasũ bit xipan oexe,” io'e. “Imēneju cedağ ma wuywebe peta muğē ãm, wuymucokcok am tak,” cebay o'e — Jesus o'e. — Ikērēat mujurũğrũğap o'jepereiat jebay kay o'jepit'iat puxim — io'e Jesus. Imēn Jesus wuymutaybitbinap ekawēn o'ğuwēn Fariseuyũ be, Moisés ekawēn imutaybitbin'ukayũ be dak.

Lucas 16

1Ğebu je Jesus wara'at ekawēn o'ğuwēn jewēju etaybitbinayũ be. — Ibutut adeat jedinheiro o'ğũũm ağokatkat pe imuxipan am jewebeam — io'e. —

“Warēmtaḡ ebubut mu'ūmu'ūm edinheiro kukat,” io'e ibureyū ibubut adeat pe — Jesus o'e.

2— Imēnpuye ibubut adeat jekaxero o'tomuwā. “ ‘Warēmtaḡ ebubut mu'ūmu'ūm edinheiro kukat,’ i'e'em obureyū owebe,” io'e ibubut adeat — io'e Jesus. — “Cūḡ ḡu ēn oubut kuḡ,” io'e. “Imēnpuye soat ip cewero oweju iaptup etupmubararak omutaybit am,” io'e. “Ḡasū bit ēn kapiḡ ḡu oweju,” io'e — io'e Jesus. — “Wara'at ma ojomuy edieḡ,” io'e. Cekaxero o'jēm.

3— Ḡebuḡe cekaxero o'jekawēn jewebe ma. — “Apēntak oce ḡasū bit?” io'e jewebe ma. “Wekariwa o'e owebe ‘Ḡasū bit ēn kapiḡ ḡu oweju,’ i,” io'e jewebe ma. “Iba'ore owebe kapik am kat pe, obaca'ūm puye,” io'e. “Osūsūn oce warara'acat xewi dinheiro ojuy am,” io'e jewebe ma. “Wetaybit apēn oce iam,” io'e.

4“Wekariwa oḡuḡuykuku,” io'e jewebe ma. “Ixe eju ōn kapikpiḡ'ūm pima, warara'acayū je'e owebe: ‘Eōm cuy oduk'a be eḡuy am,’ i,” io'e jewebe ma cekaxero — io'e Jesus.

5— Imēneju cekaxero ceweroap kuḡayū o'tomuwā. Pūḡpūḡpūḡ ma ip o'tomuwā. Pūḡpūḡpūḡ ma ip ceweju o'jekawēn. — “Pebūrū eweroap wekariwa eju?” io'e koap oajēmiat pe.

6— “Ade jījā omuyku ixep̄ti weweroap teida am—100 be bahi'uk,” io'e. — “Juku. Eweroaptup etupu,” io'e. “Ade ḡu omuyku bahi'uk ixep̄tim weweroap teida am—50 ma iam cuy eḡubararak tup pe,” io'e cekaxero koap oajēmiat pe — Jesus o'e.

7— “Pām ēn? Pebūrū eweroap wekariwa eju?” io'e warara'acat pe. — “Ta'ade omuyku weweroap teida am trigoda—1000 be trigoda,” io'e. — “Juku. Eweroaptup etupu. “Ade ḡu omuyku weweroap teida am trigoda—800 be iam cuy eḡubararak,” cekaxero o'e cebe — Jesus o'e.

8— Imēnpuye kaxero itaybit cīcāat osunuy jekariwa xe, imuḡuykuku'uk ma'ḡu — io'e Jesus. — “Etaybit cīcā,” io'e cekariwa jekaxero be — Jesus o'e. — Itaybit cīcā ḡu Deus ekawēn kayayū jebubut kuḡ. Cekawēn kay'ūmayū

bit itaybit cĩcã jebubut kuḡ — Jesus o'e. Imẽn Jesus wuymutaybitbinap ekawẽn o'ḡuwẽn cebe ip.

⁹— Ceweroap teibubu'ukat ekukuap puxim ḡu juy epeku — io'e Jesus. — Eybubut'in cuy epeḡũm tadaybotbocayũ be iburem am ip. Cebe ip iũmũm pima, ixeyũ eybureyũ jeydobede kabi be eyexe buje. Soat em kabi be epesop — Jesus o'e.

¹⁰— Eyju cedaḡ yopĩcat kuḡ pima, cedaḡ ma yoboḡat tak epejukuk. Warẽmtaḡ yopĩcat kuḡ pima bit, warẽmtaḡ ma yoboḡat tak epejukuk — io'e.

¹¹— Eyju warẽmtaḡ ijodiap kuḡ pima—dinheiro kuḡ, Deus kabi beat je'ḡũm ḡu eywebe—idip cĩcãat.

¹²Eyju warẽmtaḡ wara'acat pubut kuḡ pima, ka'ũma ma wara'at je'ḡũm eywebe eybubun.

¹³Pũḡ'a be uk'a be bima, iba'ore ibuywatwat'ukat pe xepxepayũ beam kapik am. Kariwawayũ wara'at taḡtaḡtaḡ e'em pima, itakoma kuka o'e pũḡ kay jekariwa kay, wara'at jekariwa ikukpin cĩcã bima. Kũyjobit kuka o'e pũḡ a'õ kay wara'at a'õ kay kũyjobit'ũm pima. Imẽnpuxim dinheiro kay jĩjã bima, Deus kay jĩjã ḡu kuka epe'e — io'e Jesus.

¹⁴Soat Fariseuyũ iboap o'ya'ĩjojo. Ixeyũ Jesus o'jowaywayway dinheiro kay jĩjã ip puye.

¹⁵Ḡebuje Jesus o'jekawẽn Fariseuyũ eju. — “Cũḡ ma oceju Deus xe,” i napa ma eyju e'em warara'acat pe — io'e. — Deus pit itaybit ajo kay eyju ḡebum iam. Ijodiat xe xipat cĩcãat Deus xe xipat ḡu — io'e.

¹⁶— Moisés ekawẽn taḡ jekuku'uk osodop ip kuyjeayũ, Deus ekawẽn muwẽnuwẽn'ukayũ dak. Ḡuyjom pit João Batista o'e'e adeayũ be: “Deus soat kukukan je'e,” i. Deus ekawẽn muwẽnuwẽn'ukayũ imẽnpuxim imuwẽnuwẽn ḡasũ dak soat ip. Ḡasũ adeayũ ibikuy Deus pe jekukan.

¹⁷Kabi i'üm, i'pi dak. Deus pe wuyawẽwẽap ekawẽn pit i'üm ãu—pũã em tak ka'ũma — io'e. — Soat em cedaã cĩcã wuywebe wuyeku am ixẽ ekawẽn taã — io'e Jesus.

¹⁸— Aãokatkak jetayxi epere buje, wara'at pu am jetayxim, ikẽrẽat kuã Deus xe. Imẽnpuxim cepere'ibit eju jewebumũn puje, ikẽrẽat kuã Deus xe aãokatkak — io'e cebe ip.

¹⁹ãebuje Jesus wuymutaybitbinap ekawẽn o'ãuwẽn cebe ip. — Aãokatkak jexat o'jo'o'o—iku jĩãat o'jo'o'o — io'e. — Ibut adeat osunuy. Ixat ku jĩã osunuy. Jesay idip cĩcãat kuã osunuy.

²⁰Tadaybocat tak oabik ixẽ ibut adeat tuk'a exĩtabi be—aãokatkak. Xĩtabi xe abikbik'uk osunuy soat kabia. Lázaro i tadaybocat putet osunuy. Ade werowero kuã osunuy ixẽ Lázaro daã soat taã.

²¹Oabik iboce ibinõmnõm kay itabiku buye, cemesa be jedudumat o pin puye. Imẽntak akuriceyũ oajẽm cewerowero kõnkõn ãm.

²²— Lázaro'ũm e'ũ buje, Deus ekawẽn tojotjot'ukat ixẽ'ũm o'tujuu Abraão kay—Deus xeat kay. Iku jĩãat o'om osunuy Abraão eju. Ixẽ ibut adeat'ũm pit oe'ũ. Aãokatkayũ ixẽ'ũm o'jokot.

²³— ãebuje ibut ade osunuyiat Abraão o'jojoho wũy wi. Ipiat'ajojoap pewi o'jojoho. Lázaro dak o'jojoho Abraão xe.

²⁴— “Ajot!” io'e ibut ade tũibit Abraão be. “Etabotaidabotbon cuy eãuy okay,” io'e ya'õberen. “Lázaro juy eãudot okay idibi be ibu'abi muakõm ãm okõ mucuk am idibim,” io'e. “Ipiat'ajojom cĩcã õn daxa be,” io'e.

²⁵— “Ka'ũma, oãuju ãu,” io'e Abraão bit. “Etabẽã pima, ade idip cĩcãat kuã cuk adi eãuy. Lázaro bit ikẽrẽat kuã cuk adi osunuy itabẽã pima. ãn ma ecokcok cuk adi eãuy. Ixẽ bit tadaybot osunuy. ãbum cuy eãuy iboap kay. ãsũ bit ixẽ ma icokcok. ãn pit ipiat'ajojom,” io'e.

²⁶— “Imēntak katek omuy wuypidase. Itediacat pe iju ba'ore iğodi kay eykay. Ibodiacat pe dak tot pa'ore ijodi ocekey. Iba'ore cebe ip katek puye,” Abraão o'e.

²⁷— “A jot,” io'e Abraão be. “Eya'opicũğ cuy wa'õ kay! Lázaro juy eğuju webay duk'a kay, okitpitpiyũ kay,” io'e.

²⁸5be opop ip webay duk'a be. Eğuju ixeyu mukũyjo am ipiat'ajojoap pe tocap puxim,” io'e.

²⁹— “Ka'ũma,” io'e. “Oğuju ģu,” io'e Abraão. “Ekitpitpiyũ Moisés ekawēntup kuğ, Deus ekawēn muwēnuwēn'ukayũ emudupmubararaktup kuğ tak,” io'e. “Kũyjobin cuy ekitpitpiyũ jeedop ibo dup a'õ kay,” io'e.

³⁰— “A jot, ebu'um ģu juy ixē muju am,” io'e. “Ce'ũat tomukadi waram o'jetait'iat co buje bit, iğuycũğ je'e ip ikērēat kuğ puye,” io'e. “Ikērēat mujurũğrũğap jepere ip,” io'e ibubut ade tũibit.

³¹— “Ka'ũma. Oğuju ģu,” Abraão o'e. “Ekitpitpiyũ kũyjobit'ũm Moisés a'õ kay. Kũyjobit'ũm tak ip Deus ekawēn muwēnuwēn'ukayũ a'õ kay. Ce'ũ'ũayũ dopdopap pewiat tobuxik puje dak, waram ģuto o'jetait'iat tobuxik puje, itabut ģu je'e ip. Imēnpuye oğuju ģu cekay ip,” Abraão o'e — Jesus o'e.

Lucas 17

Ĝebum ģu juy epesop apēn ixē juk adi ikērēat o'ğujurũğrũğ iap kay iap ekawēn

¹Ĝebuje Jesus o'jekawēn jeweju etaybitbinayũ eju. — Adeayũ wuymubu'un wuyetabucap epere am — io'e. — Imēnpit Deus ixeyũ ģuju ipiat'ajojoap kay.

²Warara'acat pe okay itabut'isuat mubu'un puje, ikērēat kuğ ip Deus xe. Imēnpuye imutabut'ũm awap xipat kuka wuywebe ixeyũ aoka am—yağobu eju wita'a mukirik am yapoxiat'a mukirik am ticoğ pe imuakõm ãm. Xipat ģu wuye'ũ ãm. Ibodi ma xipat ģu wuyju am ipiat'ajojoap kay. Ikērēm ģu juy epesop eyewewebe—idim acã — io'e.

³— Eybure be ikērēat mujurũğ puje juy epeğukũyjo. Ikērēat kay iğuycũğ pima, ģebum ģu juy epesop apēn cuk adi ikērēat o'ğujurũğ iap kay.

⁴Sete em aco'i ikērēat mubapukpuḡ eywebe pūḡ kabia. 7 em tak “Oḡuycūḡ ikērēat oḡubapuk ewebe buye” i'e buje, juy ḡebum ḡu epesop apēn cuk adi ikērēat o'ḡujurūḡrūḡ iap kay — io'e Jesus.

⁵ḡebuje cemumujuyū o'jekawēn jekukukat eju—Jesus eju. — Ocebuiwan cuy ece biḡ ma ocetabut am Deus kay — io'e ip cebe.

⁶— Deus kay eyetabutbūt pima, eyemuojuy je'ḡūm eywebe — io'e. — “Ixe- ip cuy eyop'uk tābu daḡwi” i'e buje cebe, Deus yop'uk. “Eyoptaida juy ticōḡ pe” i'e buje, Deus yoptaida — io'e.

⁷— Eya'ōpuruḡ eybuywatwat'ukat kuḡ—eykat kotkot'ukat kuḡ—eyōhō kukuk'ukat kuḡ—ovelha kukuk'ukat kuḡ — io'e. — Jekapikap pewi yajēm puje, “Xik'i buk. Ecebodoy,” i'ūmḡu eyju e'em cebe.

⁸“Oxan cuy ejoda,” i'e'em eyju cebe. “Dao ma eḡudot okay,” i dak. “Wekōn epere buje acā ecekōn,” i'e'em eyju cebe.

⁹Eybuywatwat'ukat eya'ō daḡ kapikpiḡ pima, “Xipat cīcā eyju,” i'ūmḡu eyju e'em cebe.

¹⁰Deus a'ō daḡ jekukum pima, “Xipat cīcā oceju,” i'ūmḡu juy epe'e eyju dak. “Ocekukat a'ō daḡ ocekuku,” i acā juy epe'e — Jesus o'e. Imēn Jesus o'jekawēn jeweju etaybitbinayū eju.

¹¹Jesus o'ju Jerusalém ka kay. Kapkam o'e Galiléia eipi daḡ, Samaria eipi daḡ tak.

¹²ḡebuje 10 be ierepayū Jesus o'topabijuk aḡoka be yajēm pima. Kacūḡcūḡli osodop ip bosusu cewi.

¹³— Jesus! Kariwa! — io'e ip y'ōberen. — Etabotaidabotbon cuy eḡuy ocekey! — io'e ip Jesus pe.

¹⁴Ixeyū jo buje, o'jekawēn ceweju ip. — Epeju juy paī kay, ixē be eyjo am — io'e ierepayū be. O'ju ip. Jeju buje ip o'je'ada ierep topibiyū. Xipat o'e ip.

¹⁵ḡebuje pūḡ ma o'jepit Jesus kay ixeyū'in je'adaap tobuxik puje. — Deus, ēn xipat cīcā — io'e.

16O'jěǵ'aecōǵcōǵ Jesus topabe ya'ōbuyxi jexe buye. — Xipat cīcā ěn, Kariwa — io'e. — ěn omu'ada — io'e ya'ōberen. Samaria eipi beat osunuy ixex o'jepitiat.

17Ǵebuǵe Jesus o'jekawěn ceweju. — Dez be ǵu du oǵu'ada? — io'e. — Pu warara'acayũ—9 beayũ? — io'e Jesus.

18— 9 beayũ ǵu o'jepit “Xipat cīcā ěn omu'ada” i'e am Deus pe. Ite Samaria eipi beat acā o'jepit — io'e jexeayũ be.

19— E'ǵy — Jesus o'e cĕǵ'aecōǵcōǵ'ibit pe. — Őn emu'ada, etabut okay buye — io'e.

20Waram pima Fariseuyũ o'jekawěn Jesus pe. — Puǵũn Deus soat kukukan je'e? — io'e ip. — Ixe soat kukukan pima, ibapuk ǵu je'e wuyxe — io'e.

21— “Bomaku Deus soat kukukan,” i'ũmǵu ace'e, “Jodiku Deus soat kukukan,” i'ũmǵu dak — io'e. — Ibapuk ǵu warara'acat xe. Deus wuykukukan pima, wuywebe nuynuy — io'e Jesus.

22Ǵebuǵe Jesus o'jekawěn jewēju etaybitbinayũ eju—12 beayũ eju. — Ǵuyjom ojo pin cīcā epesop—soat waǵo jo pin. “Ocebikuy jĵjā ǵaxĵn ma soat waǵo jajĕm ocekey,” i epe'e — io'e. — “Ocebikuy pũǵ kabia ocexe am,” i epe'e — io'e Jesus. — Imĕnpit eyxe ǵu oǵuy — Jesus o'e.

23— Warara'acayũ napa ma je'e eywebe “Ak'i juy epe'e,” i, “Soat waǵo o'jepit,” i, “Bomaku omuy,” i. “Soat waǵo o'jepit,” i je'e ip eywebe. “Jocekuy omuy,” i napa ma je'e ip. Epeju ǵu juy okudadam ya'ōbi ip. Eyetabun ǵu juy epesop ixeyũ a'ō kay — Jesus o'e.

24— Wepit puje, eyetaybit epesop—soat waǵo epit puje — io'e. — Xiririkiat soat taǵ kabiam. Jodiwiki kabiam, bodiwidaku. Soat ijodiat xiririkiat cocom. Imĕnpuxim soat ijodiat wepicap jojo.

25Imĕnpit koam cuy ipiat osupi'ajo — io'e. — Ade ǵasũacat okay ǵu je'e — io'e.

26— Wepit puje, ijodiat jeku apĕn Noé kabia be juk adi oekuku ip iap puxim.

²⁷Jekōnkōn'uk osodop ip Noé itabēḡ pima, tikōnkōn'uk tak, jewebumūnmūn'uk tak. Aḡ'ūm pima, dao ma muba'atxiri oajēm — io'e. — Kobexixi be Noé ōm puje, muba'atxiri oajēm soat kay ipi juacat kay. Soat ipi juacat o'ḡu'ūm. Oe'ū'ū ip — io'e.

²⁸— Imēnpuxim ip oekuku Ló itabēḡ pima — io'e. — Jekōnkōn'uk osodop ip, tikōnkōn'uk tak, jebubut pupu'uk tak, teidada'uk tak, taidada'uk tak, uk'a muymuy'uk tak. Sodoma ka watwat aḡ'ūm pima dao ma Deus daxa o'ḡudot i'ḡo ka kay.

²⁹Sodoma ka bewi Ló jēm puje, Deus daxa isopat o'ḡudot kabi kadiwi daxa daxik tak. Soat ibo ka watwat'ūm'ūm o'ḡu'ūm — io'e.

³⁰— Soat waḡo ōn. Wepit puje ka'ūma ma wepicatp wiwim je'e. Apēn kuyje oekuku ip iap puxim jeku ip ijodiat — io'e.

³¹— Wepit puje, jeduk'a be ḡu juy jeōm akijuat yabeat pu am — io'e. — Jepit ḡu juy jeduk'a kay jekat peat.

³²Ḡebum cuy epesop Ló tayxi epit ojuyap kay — io'e.

³³— Oburemap tomuju eybu'u je'ūm pima, soat em ipiat'ajojoap pe epesop eye'ū buje. Je'ūm eybu'u'ūm pima bit, soat em Deus xe epesop eye'ū buje — io'e.

³⁴— Wepicap exima be xepxepayū ixet ip jeedop pūḡ pe ma kama be. Deus pūḡ ma tujowat jewēju. Wara'at pit suiwat.

³⁵Imēnpuxim xepxep aoyū tadedem ip jeedop. Deus pūḡ ma tujowat jewēju. Wara'at pit suiwat.

³⁶Xepxep aḡokatkat jekat pe kapikpiḡ ip je'e. Deus pūḡ ma tujowat jewēju. Wara'at pit suiwat — io'e.

³⁷— Poma ip tujowat, Kariwa? — io'e ip Jesus pe. — Urupuyū je'awerorom iḡēmat kay i'o am. Imēnpuxim Deus ja'jēm ipiatpi'ajoan ikērēat mujurūḡrūḡ'ukayū be — io'e Jesus.

Lucas 18

¹Ĝebuje Jesus wuymutaybitbinap ekawēn o'ḡuwēn jewēju etaybitbinayū be soat em cuy epeyekawēnwēn Deus eju iam ixeyū mutaybit am, eybu'un ḡu juy epesop Deus eju jekawēn ām iam tak.

²— Ibimāmāmāat ekawēn coco'ukat osunuy ikaboḡatka be — io'e Jesus. — Tūybe Deus ya'ōbuyxi ḡu iān o'e. Warara'acat kuḡ tak ibuyxim ḡu osunuy — Jesus o'e.

³— Itop'ūm e'ūibit ade em ma ajēmjēm ixē ibimāmāmāat ekawēn coco'ukat kay — io'e. — O'taobu'un ḡu cekay. — “Obuywan cuy ece okay itakomaat pe okaykayap puxim,” io'e'e itop'ūm e'ūibit — Jesus o'e.

⁴— Ade kabia ibimāmāmāat ekawēn coco'ukat ibu'u osunuy itop'ūm e'ūibit puywan. Ĝuyjom pit o'jekawēn jewebe ma. “Deus ya'ōbuyxi ḡu oxe,” io'e jewebe ma — io'e. — “Warara'acat tak ibuyxim ḡu ojukuk,” io'e jewebe ma — io'e.

⁵— “Imēnpit ixē itop'ūm e'ūibit cuy osubuywan ixē be omu'ukpiceḡēḡap puxim,” io'e jewebe ma — io'e. — “Ibuywan'ūm pima, soat em kuka oajēmjēm okay, omu'adaodao kuka,” io'e jewebe ma — Jesus o'e.

⁶— Ixē ibimāmāmāat ekawēn coco'ukat itop'ūm e'ūibit o'subuywan jemu'ukceḡēḡap puxim cūḡ ḡu ma'ḡu jekukum — io'e.

⁷— Pām Deus? Eyxe Deus ibu'u du jemunaēhēyū buywan—soat kabia, soat ixima be dak jekay jewāwāwā'ukayū buywan— “Obuywatwan cuy ece” i'e'e'ukayū buywan?

⁸Ibu'u ḡu ixeyū buywan — io'e. — Soat em aḡ cekay ip. Ĝaxīn ma ixeyū buywan — io'e. — Soat waḡo òn. Ocepit cuy ijodi. Wepit puje Deus kay itabucayū xe'e otobuxik? Tobuxik pin cīcā oxe. Imēnpuye juy eybu'un ḡu epesop Deus eju jekawēn ām — Jesus o'e.

⁹Ĝebuje Jesus wara'at ekawēn o'ḡuwēn jewexe xipacayū be—warara'acat mubuyxi'ūm'ūmayū be— “Oceju acā xipat Deus xe” i'e'e'ukayū be.

10— Xepxep aḡokatkat o'ju Deus eju kawēnwēnap'a kay—yaboḡat'a kay — io'e. — Oajēm ip Deus eju jekawēn ām. Pūḡ Fariseu osunuy. Wara'at iecuḡap peam dinheiro bubu'ukat osunuy — io'e.

11— Ĝebuḡe Fariseu o'jekawēn Deus eju. Jaḡepūḡ ma cūḡ'i osunuy. Jewexe ya'ōbuyxi jījā osunuy. Imēn o'jekawēn: — “Deus,” io'e. “Ocokcok oce warara'acat puxim ḡu ōn etabixe buye,” io'e. “Ixyū ma itabikuku warara'acat pubut kay. Ōn pit ka'ūma,” io'e. “Ixyū ma warēmtaḡ ma jekukum. Ōn pit ka'ūma,” io'e. “Ixyū ma jepopom warara'acat tayxi eju. Ōn pit ka'ūma,” io'e. “Iḡo buxim ḡu dak ōn—iecuḡap peam dinheiro bubu'ukat puxim ḡu,” io'e.

12— “Pūḡ semana be xepxep kabia okpiwat ma ōn jewemureren kawēn ām eweju,” io'e Deus pe. “Wedinheiro'in ōn iūmūm ewebe,” io'e. “10 be ikuḡ pima, pūḡ ma ōn iūmūm ewebe,” io'e — Jesus o'e.

13— Iecuḡap peam dinheiro bubu'ukat pit cūḡ'i osunuy wūy ma Fariseu wi. Isūsūn osunuy kabi kay jeak am ya'ōbuyxi'ūm cexe buye. Yatoro ma o'jekawēn Deus eju. O'jewekūmpiokaka jeḡuycūḡap pibun, ikērēat kuḡ puye — io'e. — “Deus,” io'e — io'e. — “Ikērēat kuḡ ōn,” io'e — io'e. — “Imēnpuye etabotaidabotbon cuy eḡuy okay,” io'e — io'e Jesus.

14— Icēmān ōn e'em eywebe — Jesus o'e. — Jeduk'a be ixeyū epit puje, Fariseu ḡu cūḡ ma o'e Deus xe—iecuḡap peam dinheiro bubu'ukat acā — io'e. — Eya'ōbuyxian pin cīcā bima, eya'ōbuyxian ḡu epesop Deus xe. Eya'ōbuyxian pin'ūm pima bit, eya'ōbuyxian epesop cexe — Jesus o'e.

15— Ĝebuḡe Jesus eju etaybitbinayū warara'acat o'ḡukorēm. O'ḡukorēm ip Jesus kay mucayan bekitkit tojotjon puye.

16— Imēnpit: — Ebekitkit cuy epetojot okay — io'e Jesus cebayū be ip. Ĝebuḡe Jesus o'jekawēn jewēju etaybitbinayū eju—12 beayū eju. — Bekitkit mubu'un ḡu juy okay imudot am — io'e. — “Epeju ḡu juy Jesus kay,” i'ūmḡu juy epe'e cebe ip. Deus ixeyū buximayū kukukan je'e soat kukukan pima.

¹⁷Icēmān òn e'em eywebe. Bekitkit ibu'u ġu Deus pe jekukan. Imēnpuxim Deus pe eykukan eybu'u'ũm pima, cexe epesop ixē soat kukukan pima — io'e.

¹⁸Ĝebuĵe aġoka kukat oajēm Jesus kay. O'jekawēn Jesus eju. — Tapu — io'e. — Ĕn xipāt, cedaġ ocemutaybitbin puyē — io'e. — Apēntak oce soat em Deus xe onũy ām? — io'e Jesus pe.

¹⁹— Apēnpuyē dak ēn e'em owebe “Ĕn xipāt,” i? — Jesus o'e. — Ka'ũmġu xipacāt—Deus acā — io'e.

²⁰— Etaybit Deus pe wuyawēwēap ekawēn — io'e. — “Warara'acāt tayxi kaykay ġu juy epesop,” io'e Deus. “Warara'acāt epeyaoka ġu juy,” i dak. “Eyetabikum ġu juy warara'acāt pubut kay,” i dak. “Napa ġu juy epe'e,” i dak. “Ibuyxim cuy eyebay epejukuk, eyxi dak,” i dak o'e Deus wuywebe — Jesus o'e.

²¹— Soat taġ ibiat ekawēn taġ cuk adi ojekuku bekin piman ma — io'e.

²²Iboap co buĵe, Jesus waram o'jekawēn cebe. — Pũġ ma buk omuy ewebe i'e am — io'e. — Soat ebubut cuy eteida dinheiro bu am. Dinheiro juy eġũm ikuġ'ũmayũ be — io'e. — Iũm puĵe, ebubut ade ece'e kabi be — io'e. — Ĝebuĵe juy ejot. Oweju juy ejeku — io'e Jesus.

²³Iġuycũġ cĩcā o'e iboap co buĵe, ade jĩjā ibubut puyē. Tacup osunuy. Ibu'u o'e jebubut ũm tadaybotbocayũ be. Xerewun. O'jēm Jesus xewi.

²⁴Aġoka kukat cemap co buĵe, Jesus o'jekawēn jewēju etaybitbinayũ eju—iġuycũġāt cēmap co buĵe. — Iba'ore jĩjā ibubut adeat Deus pe jekukan — io'e Jesus.

²⁵— Iba'ore camelo be ikap am awi daobi'atoġ. Imēnpuxim iba'ore jĩjā ma ibubut adeat Deus pe jekukan, ibu'u ip puyē — io'e.

²⁶— Abu be dak kuka o'e taxijo but? — io'e o'ya'ĩjojo'iaiyũ.

²⁷— Ijodiat pe jewedaxijo ba'ore — io'e. — Deus pe bit iba'ore ġu soat ma — Jesus o'e.

²⁸Ĝebuje Pedro o'jekawēn Jesus eju. — Ocejū bit soat ocesuiwat eweju am — Pedro o'e Jesus pe.

²⁹— Icēmān ōn e'em eywebe — Jesus o'e. — Deus bikuyap taĝ eybadip iwat puje, eywebe epesuiwat podi ma epejat — io'e. — Eyduk'a beayū aco'i epesuiwat, eytayxi dak, eywaĝo dak, eyebay dak eyxi dak, eyebekitkit tak.

³⁰Deus bikuyap taĝ iwat puje, eywebe epesuiwat podi ma epejat — io'e. — Eytait pima Deus xipacat je'ĝūm eywebe. Eye'ū buje dak waram ĝuto epyetait — io'e. — Soat em Deus xe epesop — Jesus o'e.

³¹Adeayū parakpewi Jesus 12 beayū o'tujowat. O'jekawēn ceweju ip. — Eya'ōpicūĝcūĝ cuy epesop wa'ō kay — io'e cebe ip. — Jerusalém ka kay aju — io'e. — Soat waĝo ōn. Kuyjeayū emudupmubararaktup ekawēn taĝ adeayū warēmtaĝ ma ip okuk — io'e.

³²— Ixeyū oīm Judeu'ūmayū be okay itakomaayū be. Owaywayway ip je'e. Warēmtaĝ ma ip okuk. Omuxixuxi ip. Omupokupok ip.

³³Oaoka ip. Imēnpit xepxep xet kap puje, waram ĝuto ocetait — io'e Jesus cebe ip—12 beayū be.

³⁴Imēnpit 12 beayū xe cekawēn pa'arēm osunuy Jesus ekawēn. — Apēnape ite e'em? — io'e ip jewewebe. — Cekawēn pa'arēm ocewebe — io'e ip.

³⁵Jericó ka be Jesus ajēm pima, ita'ūmat dinheiro o'joojuy kapkapayū xewi.

³⁶E bitako daĝ xik'i bima kapkapayū daobiwēĝ cocom ixē ita'ūmat. — Apēnpuye eyju kapkam ijoma? — io'e kapkapayū be.

³⁷— Jesus ijoma kapkam puye—Nazaré ka bewiat — io'e ip cebe.

³⁸Ĝebuje ita'ūmat o'jewāwā Jesus kay. — Jesus! — io'e. — Davi naxeĝebit ěn! — io'e. — Etabotaidabotbon cuy eĝuy okay — io'e ya'ōberen.

³⁹Imēnpuye kapkapayū ita'ūmat o'ĝukorēm. — Ecemūĝ cuy! — io'e ip. Imēnpit biĝ ma o'jewāwā ya'ōberen. — Jesus! — io'e ma'ĝuto. — Davi naxeĝebit ěn! Etabotaidabotbon cuy eĝuy okay — io'e.

⁴⁰Jesus oajēm ita'ūmat kay. O'jecū e bidase. — Ixe ita'ūmat epetojot okay — io'e jexeacat pe. O'tojot. O'jekawēn cebe, yajēm puje.

⁴¹— Ajo-kay ēn oxewi? — io'e—Jesus o'e. — Wetadam ece — io'e.

⁴²— Jetada òn — io'e Jesus. — Estate ece'e Deus kay etabut puye — io'e.

⁴³Jesus iboap e isum ma o'jewetada. Jecoatoan o'e. Ixe dak o'ju Jesus eju. — Ka'ūmḡu ejo'iat xipacat — io'e Deus pe. Imēneju soat o'jojojo'iaiyū: — Ka'ūmḡu ejo'iat xipacat — io'e ip Deus pe.

Lucas 19

¹Jesus oajēm ikaboḡatka kay—Jericó ka kay. Kapkam oeku ibo ka daḡ.

²Ibo ka be aḡokatkak osunuy. Ibutet Zaqueu i osunuy. Iecuḡap peam dinheiro bubu'ukat osunuy. Ibutut adeat osunuy.

³Ixe dak Jesus co ojuy o'e. Imēnpit Jesus co ba'ore osunuy taoapñ puye. Ijo ba'ore osunuy adeayū Jesus akokoreren oekuku buye.

⁴Imēnpuye Zaqueu o'jedau Jesus topabe. Jesus co am o'jeu figueira'ip eju. O'jeu ijop'ip tēḡ ma je'kap iam itaybit puye.

⁵Ibo'ip tiotpe yajēm puje, Jesus o'jeapūn Zaqueu kay. — Zaqueu — io'e. — Ekop cuy! — io'e. — Daosuw! — io'e. — Eduk'a be òn cum — Jesus o'e.

⁶Zaqueu dao ma o'kop ip ejuwi. Icockok o'e Jesus tuk'a be cu ojuy buye. — Ejot cuy oduk'a be — io'e Jesus pe.

⁷Iboap o'jojojo'iaiyū Jesus o'jomuymuy ip jeweweju. — Jesus o'ju Zaqueu duk'a be — io'e ip jewewebe. — Ixe Zaqueu ikērēat mujurūḡrūḡxi! — io'e ip jewewebe.

⁸Ḡebuje Zaqueu o'jekawēn Jesus eju jeduk'a be. — Kariwa — io'e. — A'ōpicūḡ cuy eḡuy. Ikērēat cuk adi oḡujurūḡrūḡiap cuy ocepere. Obubut'in oḡūm ikuḡ'ūmayū be. Ipidase oḡūm cebe ip — io'e. — Adeayū muḡuykukukum cuk adi oḡuy dinheirom — io'e. — Ebadipdip dinheiro juy oḡūm pūḡ dinheiro ojat'iat pe soat pe — io'e Zaqueu.

⁹— Zaqueu, Deus edaxijo ġasū bit — io'e Jesus. — Xipat ixē be edaxijo am ěn Abraão naxeġebit puye.

¹⁰Soat waġo ōn. Ijodi ojot ikērēat mujurūġrūġ'ukat kudada am. Ixeyū daxijo am ojot — io'e Jesus.

¹¹Adeayū be iboap co buje, Jesus wuymutaybitbinap ekawēn o'ġuwēn cebe ip. Jerusalém ka be Jesus oajēm pin. Tūybe ġaxīn ma Deus soat kukukan je'e iān o'e ip adeayū. Imēnpuye iboap ekawēn o'ġuwēn Jesus.

¹²— Kariwa yoboġat cu ojuy wūyatka kay — io'e Jesus. — Wūyatka watwat ixē kariwa yoboġat muy ojuy jekukan.

¹³Iju'ūm pima 10 beayū o'ġudot jewekay jebuywatwat'ukayū. Pūġpūġpūġ ma o'ġūm soat pe dinheiro isurūġat. Soat ip pūġpūġpūġ o'e ikuġ. “Ōn ijoce'ūm pima, epeyekapik ijop kuġ dinheiro kuġ wara'at pu am—dinheiro bu am,” io'e ixē kariwa cebe ip.

¹⁴Imēnpit cebekitkityū'in itakoma osodop ip jekariwa yoboġat kay. Imēnpuye itakomaayū jebureyū o'ġuju jekariwa nomuju jekawēn ām ceweju. E daġ ip o'e cebe: “Ekay ġu oceju,” i. “Ocekukat pin ġu ewebe,” io'e ip cebe e daġ — Jesus o'e.

¹⁵— Ġebuje o'ju wūyat ka kay — io'e. — Wūyatka be bima ibo ka watwat ixē kariwa yoboġat o'jomuy jekukan. Ade ka kukan ip o'jomuy. O'jēm wūyatka bewi. Jay. Oajēm ġuto jeka be — io'e. — Jebuywatwat'ukayū o'tomuwā jewekay. 10 be dinheiro o'ġūmġūm cebe'iaiyū o'tomuwā. Itaybit pin o'e pebūrū paxi ip dinheiro o'jat wara'at iam — io'e Jesus.

¹⁶— Ġebuje ibuywatwat'ukat oajēm jekariwa kay — io'e. — “Kariwa,” io'e. “Pūġ dinheiro eġūm owebe isurūġat. 10 be ojat wara'at,” io'e — Jesus o'e.

¹⁷— “Xipat ěn,” io'e. “Xipan cīcā juk adi ecekapik,” io'e. “Xipan cuk adi ecekapik pūġat kuġ ewebe oġūm'iat kuġ—dinheiro kuġ—yopīcat kuġ,” io'e. “Imēnpuye 10 be aġoka kukan ecesūy,” io'e kariwa cebe — Jesus o'e.

18— Ibocewi wara'at oajēm ibuywatwat'ukat — io'e. — “Kariwa,” io'e. “Ixaat kuḡ pima, 5 be ojat wara'at,” io'e wara'acat — Jesus o'e.

19— “5 be ikaboḡatka kukan ecesũy—wũyat eipi ka kukan,” io'e kariwa cebe — Jesus o'e.

20— Ibocewi wara'at oajēm ibuywatwat'ukat — io'e. — “Juku, kariwa,” io'e. “Edinheiro. Pũḡ ma,” io'e. “Ocekapik ḡu wara'at pu am. Oḡuekabek pit paḡōm,” io'e.

21— “Oparara ebuxim, ěn warara'acat mudadaybotbon puye,” io'e. “Ěn ibubum warara'acat xewi iũmũm ḡu ma'ḡu,” io'e. “Ěn ibubum cexewi ip taidadam ḡu ma'ḡu,” io'e ibuywatwat'ukat — Jesus o'e.

22— “Xipat'ũm cĩcã ěn,” io'e kariwa. “Ajo pēḡap ḡu ěn?” kariwa o'e ya'õberen jebuywatwat'ukat pe. “ ‘Ocekapik ḡu wara'at pu am,’ i ěn e'em owebe. ‘Oḡuekabek paḡōm,’ i ěn e'em owebe,” io'e. “Ěn warara'acat mudadaybotbon,’ i ěn e'em owebe,” io'e. “Ěn ibubum warara'acat xewi iũmũm ḡu ma'ḡu,’ i ěn e'em owebe,” io'e. “ ‘Ěn ibubum cexewi ip taidadam ḡu ma'ḡu,’ i ěn e'em owebe,” io'e.

23— “Apēnpuye dak dinheiro eḡũm ḡu dinheiro muxipanpan'ukat pe ixē be wara'at pu am? Ixē be iũm puje, wara'at kuḡ kajuk ece'e dinheiro kuḡ,” io'e kariwa — Jesus o'e.

24— “Pũḡ ma ikuḡat pui bewi juy cedinheiro epejat,” io'e kariwa jexeayũ be. 10 be ikuḡat pe juy epeḡũm,” io'e — Jesus o'e.

25— “Kariwa, imēn ḡu bit,” io'e ip. “Teku kuy 10 be ikuḡ!” io'e ip kariwa be.

26— “Imēn ma õn e'em,” io'e kariwa bit. “Adeat kukat pe wara'at je'ḡũm ip. Ade'ũmat kukat xewi bit je'jat ip,” io'e kariwa — Jesus o'e.

27— “Okay itakomaayũ juy epetojot ijoce,” io'e. “ ‘Ocekukat pin ḡu ewebe,’ i juk o'e ip owebe,” io'e. “Ixeyũ juy epetojot ijoce,” io'e. “Ixeyũ ma epeyaoka wetabixe,” io'e kariwa — Jesus o'e. Imēn Jesus wuymutaybitbinap ekawēn o'ḡuwēn cebe ip.

²⁸Jesus iboap e buje, o'ju Jerusalém ka kay. Jeweju etaybitbinayũ wap o'ju Jesus.

²⁹Oajēm ip Betfagé ka xe, Betânia ka xe dak, co'a xe. Co'a butet Oliveira dip'a i osunuy. Ajēm pima xepxepayũ o'ģuju wara'atka be jeweju etaybitbinayũ.

³⁰— Epeju juy aģoka kay—wuywapatka kay — io'e xepxepayũ be. — Iboce jumento'it'it epetobuxik—ikirikat—yakpi jeje'ibit'ũmat. Ixe jumento'it'it epeģuwekap — io'e cebe ip.

³¹— Ixe juy etojot ijoce — io'e. — “Apēnpuye dak eyju jumento'it'it muwekapkam?” i'e buje ip, “Ocekariwa cekay, ikuģ'ũm puye,” i juy epe'e cebe — io'e cebe ip.

³²O'ju ip xepxepayũ. Oajēm ip jumento'it'it kay. O'tobuxik ip apēn cuk Jesus o'e iap taģ.

³³Imuwekapkam pima ōhō iwat o'jekawēn cebe ip. — Apēnpuye eyju jumento'it'it muwekapkam? — io'e ōhō iwat.

³⁴— Ocekariwa cekay, ikuģ'ũm puye — io'e xepxepayũ. — Ha'a — io'e.

³⁵O'tujowat ip Jesus kay. Oajēm. Jumento'it'it akpi jeje jeekabek o'jomōģ ip. Ceweju etaybitbinayũ Jesus o'ģuju jumento'it'it akpi jeje—iekabek ceje.

³⁶Jerusalém ka xe Jesus ajēm pima, adeayũ jeekabek o'ģupayapaya ip Jesus wap e daģ ya'ōbuyxi cexe ip puye.

³⁷Jesus o'tobede jĵjã ip ģebuĵe. Icoĵcok cĵcã ip o'e Oliveira dip'a pēnpēn taģ kopkom pima—soat cebekitkit. O'jewãwã ip Jesus kay. — Deus xipat cĵcã — io'e ip ya'ōberen. — Teku ka'ũma buk ajoĵoĵoiap mubapukpuģ jekukum — io'e ip.

³⁸— Wuykukukat omuyku Deus a'ōbi — io'e ip jewewebe. — Ka'ũma ma ixe jo'iat idipat! — io'e ip. — Kaba'ũm jeedop ip kabi watwat — io'e ip. — Deus cuy xipacat je'ģũm cebe — io'e ip Jesus cocom pima.

³⁹Imēneju Fariseuyū o'jewāwā Jesus pe adeayū parakpewi. — Tapu — io'e ip. — “Epeyemūḡ cuy,” i juy ece eweju etaybitbinayū be, warēmtaḡ ma ip e'em puye — io'e ip.

⁴⁰— Iteyū mūḡ'i bima, wita'a ma kuka o'jeaewāwā odobede am — io'e.

⁴¹Jajēm puje, Jerusalém ka kay o'jeak Jesus. O'tōn ika jojom pima ade ika watwat kūyjobit'ūm puye. O'jekawēn ika jojom pima.

⁴²— Jerusalém ka watwat, Deus omudot eydaxijoap ojuy kaba'ūm eydop am — io'e Jesus. — Obikuy jījā ḡasū ma eymutaybit am iboam. Eyju bit eybu'u ixē be eydaxijo am. Imēnpuye wekawēn ba'arēm eyxe — io'e.

⁴³— Imēnpuye ḡuyjom eykay itakomaayū korara jo'iat jomuy ip eyka koreren jeōm ām eyaokaka am — io'e. — Ka'wi muḡēḡē ip jomuy. Jeymukoreren ip eyenapōnap puxixim. Jeyakodip ip — io'e.

⁴⁴— Jeymu'ūm ip. Soat eyka watwat ḡu'ūm ip. Ka'ūma ma jepoyat. Ikaboḡatka sukamu'ūm cīcā ip. Wita'a yamudu ip—soat'a uk'a muḡēḡēap'a. Pūḡ'a iwat ḡu ip wara'at'a jeje. Deus omudot eydaxijo am. Eyju bit okay ḡu. ḡasū ocedaxijo pin Deus iam eyetaybit ḡu. Imēnpuye soat ip jeymu'ūm. Pūḡ tak epeyepoyat ḡu. Soat ip jeymu'ūm — io'e Jesus.

⁴⁵Jesus oajēm Deus eju kawēnwēnap'a kay—yaboḡat'a kay. Ya be oōm. Aḡokatkayū o'ḡujēm uk'a ekorara bewi—ōhō deidada'ukayū.

⁴⁶— Imēn e'em Deus ekawēntup: “Oduk'a bit cuy yanuy Deus eju kawēnwēnap'am” i — io'e cebe ip. — Eyju bit epeyamuwexat ibukurukayū munēmap'am — io'e cebe ip.

⁴⁷Jesus adeayū mutaybitbin osunuy soat kabia Deus eju kawēnwēnap'a be—yaboḡat'a be. ḡebuje paīyū kukukayū Jesus aoka ojuy oeku ip—Moisés ekawēn imutaybitbin'ukayū dak, warara'acayū dak—Judeuyū kukukayū. Jesus aoka ojuy osodop ixeyū ma.

⁴⁸Adeayū bit Jesus ekawēn kay jījā osodop. Imēnpuye Jesus aoka ba'ore o'e cekay'ūmayū be.

Lucas 20

¹Jesus imutaybitbin pima paŷyũ kukukayũ oajēm cekay. Oajēm ip Jesus kawēn idipat muwēnuwēn pima Deus eju kawēnwēnap'a be—yaboġat'a be. Oajēm ip Moisés ekawēn imutaybitbin'ukayũ eju, Judeuyũ kukukayũ eju dak.

²Soat ip o'jekawēn Jesus eju. — Abu-a'ōbi juk ija'a beayũ eġujēm? — io'e ip. — Abu-a'ōbi ēn jekukum? — io'e ip. — Iboam cuy ocemukũyjom ece — io'e ip.

³— Eyju ma omukũyjom cuy epe'e — Jesus o'e.

⁴— Abu-a'ōbi ġu juk João ijodiat mubatisasan oeku? Deus a'ōbi du? Ijodiat a'ōbi ġu xe'e? Iboam cuy epe'e omukũyjom — io'e cebe ip.

⁵Ġebuje o'jewa'ōxikxik ip jeweweju. — Apēn xe'e acejede? — io'e ip. — “Deus a'ōbi” i'e buje cebe, “Apēnpuye juk eyetabut ġu João kay?” i je'e Jesus wuywebe — io'e ip.

⁶— “Ijodiat a'ōbi,” i'e buje bit cebe, adeayũ wuyabuġbuġ je'e wita'am, ixeyũ xe João Deus a'ōbi juk adi oeku buye — io'e ip jewewebe.

⁷Imēnpuye: — Ocetaybit ġu abu-a'ōbi juk João ijodiat mubatisasan oeku iam — io'e ip cebe.

⁸— Ōn tak jeymukũyjo ġu abu-a'ōbi ōn jekukum iam — io'e Jesus.

⁹Ġebuje Jesus wuymutaybitbinap ekawēn o'ġuwēn adeayũ mukũyjo am Deus a'ōbi ōn jekukum iam. — Aġokatkat ibune'īcatpune o'taida uvabune — io'e Jesus. — Ixe uvadip iwat aġokatkayũ o'jomuy tip wiwi an. “Wekadaidip cuy epetipwiwi,” io'e cebe ip. O'ju wara'at ka be ixeyũ aġokatkayũ tip wiwim pima. Ibun cīcā osunuy wara'at ka be — io'e.

¹⁰— Yaopap ekaxi bima tip iwat uva'a kay o'e. Jebuywatwat'ukat o'tomuwā. — “Eju juy wekadaidip kay,” io'e. “Uva'a juy eyadojot oxat'am,” io'e. Imēn jebuywatwat'ukat o'ġuju uva'a bum. O'jēm. Jay. Oajēm uvadip pe. Imēnpit tip wiwi'ukayũ ibuywatwat'ukat o'yamupāupā tip iwat buywatwat'ukat.

O'ğujēm ip tip pewi. Ibui puğ ma o'ğujēm ip. Pũğ'a dak ip o'yaũm ğu cebe. Jebui puğ ma o'jepit tip iwat pe — Jesus o'e.

11— Ibocewi tip iwat wara'at o'ğuju uva'a kay jebuywatwat'ukat. — “Eju juy uvadip kay wekadaidip kay,” io'e wara'at pe. “Uva'a juy eyadojot oxat'am,” io'e. — Xerewun. O'jēm ibuywatwat'ukat. Jay. Oajēm uvadip pe. Imēnpit ixē wara'acat tak o'ğujēm ip. Ixe dak ip o'yaokaka jījā. Warēmtağ ma o'jukuk ip. Ibui puğ ma o'ğujēm ip. Pũğ'a dak ip o'yaũm ğu cebe. Jebui puğ ma o'jepit kadai iwat pe — io'e.

12— Ibocewi wara'at o'ğuju uva'a kay jebuywatwat'ukat. Ixe wara'acat oajēm tip pe. Ixe dak ip o'yamupāupā. Ixe dak o'ğujēm ip tip pewi. Jebui puğ ma o'jepit tip iwat pe — io'e. — Imēn kadaidip wiwi'ukayũ ebapũğayũ o'ğujēm tip pewi. Tip iwat buywatwat'ukayũ o'ğujēm ip. Ebapũğ em ip ibui puğ ma o'ğuypit kadaidip iwat kay.

13— Imēneju tip iwat o'jekawēn jewebe ma. — “Apēn paxi oce?” io'e jewebe ma. Okpot cuy oğuju tip kay yabum,” io'e. “Oxe ikukpin cĩcāat cuy oğuju. Ibuyxim ma ip okpot jukuk,” io'e jewebe ma.

14— Kadaidip tip iwat jekpot o'ğuju tip kay. Xerewun. O'jēm. Jay. Oajēm tip pe. Imēnpit ipot co buje, tip wiwi'ukayũ o'jekawēn jewewebe. — “Ğa'a tip iwat ipot ayaoka,” io'e ip jewewebe. “Cebay eũ buje, teku soat je'jat jebay'ũm pubut,” io'e ip. “Tip kukan je'e,” io'e ip. “Ğa'a ayaoka. Wuyju ma ibubut ajat. Wuyju ma tip kukan acesop,” io'e ip jewewebe.

15— Tip iwat ipot o'tujujēm ip tip pewi. Kacũğ kay o'tujowat ip. Ipot'ũm o'yaoka ip — io'e Jesus imutaybitbin. — Apēn je'e tip iwat jekpot'ũm o'yaoka'iyũ be? — io'e Jesus ja'ĩjojomayũ be.

16— Oğuwēn eywebe. Kadaidip iwat je'ju tip wiwi'ukayũ kay. Yaoka ip. Warara'acayũ jomuy ixeyũ'ũm'ũm tieğ jekadaidip wiwi an — io'e. — Cēm tu? — io'e Jesus ekawēn cocoayũ. — Imēn xe'e je'e? — io'e ip Jesus pe.

17— Icēmān — io'e Jesus. — Omuwēğaptup imēn e'em: "Ite'a wita'a xipat ğu,” io'e uk'a muymuy'ukayũ jewewebe, i. Ite'a o'yaxik ip, i. Imēnpit

o'yaxikiat'a xipat cĩcãat'am o'e, i. Wara'at'a muycemap'am o'e ce'aedup puxim, i. Imẽn e'em Deus ekawẽntup—omuwẽğaptup — io'e Jesus.

18— Iğo'a jejewi je'at puje, o'jewenõmnõmnõm kuka. Ijodiat ceje iğo'a at puje, tõm ã kuka o'e ip — io'e. Iboap ekawẽn o'ğuwẽn Deus a'õbi õn jekukum iam ixeyũ mukũyjoap ojuy.

19O'ya'ĩjojo'iaiyũ oitakomãn Jesus kay ibo ekawẽn cocom puye—Moisés ekawẽn imutaybitbin'ukayũ, paĩyũ kukukayũ dak. — Jesus ijop ekawẽn o'ğuwẽn wuymukorẽm ãm — io'e ip jewewebe. Imẽnpuye Jesus pu ojuy o'e ip. Imẽnpit iparara o'e ip adeayũ buxim.

20Ixeyũ dak dinheiro o'ğũm ağokatkayũ be Jesus ekawẽn puyxijo am. — Jewexe juy Jesus ekawẽn kay epeku — io'e ip. — Ixe dobatban cuy epeku — io'e ip cebe. — Ixe ekawẽn puyxijojom cuy epeku — io'e ip. — Warẽmtağ ma aco'i jekawẽn — io'e ip. — Warẽmtağ ma cekawẽn puje, iecuğap kay juy atujowat — io'e ip. — Iecuğap a'õbi acã yaoka but wuywebe — io'e ip. O'ju ip Jesus kay. Jay. Oajẽm ip.

21— Tapu — io'e ip. — Ocetaybit cedağ ma ãn kawẽnwẽn iam. Cedağ ma ãn ocemutaybitbin tak — io'e ip cebe. — Kocũğ kadi kay ğu ãn ağ—badiat kay acã — io'e ip. Imẽn o'e ip ya'ĩjojoayũ muğuykuku ojuy Jesus kay oceju iam.

22— Cedağ tu exe wuywebe dinheiro ùm ãm soat xe ya'õbuyxiat pe—wuyeipi kukat pe—César be? Aceğũm ğu xe'e? — io'e ip Jesus pe.

23Jesus pit o'e jewebe ma: — Iteyũ wekawẽn puyxijo ojuy — i.

24— Dinheiro isurũğat cuy epetojot okay — io'e Jesus cebe ip—jedobatbanayũ be—jekawẽn puyxijojo ojuyacat pe. — Juku — io'e ip. O'ğubapuk cebe. — Abu-biõğbuk ija cebe? — io'e. — Abu-butet tak? — io'e. — César biõğbuk—soat xe ya'õbuyxiat biõğbuk — io'e ip. — Ixe butet tak opop cebe — io'e ip.

25— César emukaypin cuy epeğũm cebe — io'e. — Deus emukaypin pit cuy epeğũm cebe — io'e Jesus.

²⁶Jesus ekawēn puyxijo ba'ore o'e cebe ip soat etabun. Cede ba'ore o'e ip. Mũḡ ma osodop ip. — Itaybit cĩcã teku jede am — io'e ip. — Ya'õmuypit pa'ore wuywebe — io'e ip jewewebe.

²⁷Saduceuyũ oajēm Jesus kay. Saduceuyũ Judeuyũ dak osodop ip. Tũybe wuye'ũ buje acejetait'ũma waram iãn o'e ip. O'jekawēn ip Jesus eju.

²⁸— Tapu — io'e ip. — Moisés Deus pe wuyawēwēaptup cuk adi o'tupmubararak ocewebeaptum — io'e ip. — Imēn e'em ibodup: Aḡokatkat waḡo'ũm e'ũ buje, ikitpit puk cuy jewebumũn jewago'ũm tayxibuk eju itayxibuk i'it'et'ũm pima, i. Jewebumũn cuy imu'ukreḡ am, bekicat muaypan am jewaḡo'ũm tieḡ, i.

²⁹Imēn Moisés o'tupmubararak — io'e ip. Ğebuje 7 beayũ o'ḡuwēn ip Jesus pe—ikitpitpiyũ. — Koapat o'jewebumũn. Ixe koapat'ũm oe'ũ jekpotpet'ũm pima ma — io'e ip.

³⁰— Ğebuje jewaḡo'ũm tomujuat o'jewebumũn jewaḡo'ũm tayxibuk eju. Ixe tomujuat'ũm oe'ũ jekpotpet'ũm pima ma'ḡuto — io'e ip.

³¹— Ibocewi warara'acayũ o'jewebumũnmũn jewaḡo'ũm tayxibuk eju 5 beayũ—koapat tayxibuk eju—pũḡ eju ma. Soat ip o'jewebumũnmũn ceweju. Jekpotpet'ũm pima ma oe'ũ'ũ ip soat ma — io'e ip.

³²— Soat ip ce'ũ buje, ayacat'ũm tak oe'ũ.

³³Soat o'jewebumũnmũn ceweju 7 beayũ. Imēneju waram wuyetait puje, abu-tayxim xe'e je'e? — io'e ip Jesus pe.

³⁴⁻³⁵Ğebuje Jesus o'jekawēn Saduceuyũ be. — Ijodiat ma jewebumũnmũn — io'e. — Waram o'jetait'iaiyũ bit jewebumũnmũn ḡu. Deus ixeyũ o'ḡutait ce'ũap tomukadi. Jewebumũnmũn ḡu ip.

³⁶Waram o'jetait'iaiyũ waram ḡu je'ũ, Deus ekawēn tojotjot'ukat puxim ip puye. Deus ipotpoyũ ip, Deus ixeyũ o'ḡutait ce'ũap tomukadi buye — io'e Jesus.

³⁷— Napa ma eyju e'em "Waram acejetait ġu," i. Waram epeyetai — io'e. — Waram acejetait wuye'ũ buje iam cuk adi o'ġutaybitbin Moisés — io'e. — Ixe Moisés tipsopat ekawëntup o'tupmubararak. "Deus Abraão kukukat, Isaque kukukat tak, Jacó kukukat tak," i juk o'e Moisés, ce'ũũ ip puje.

³⁸Deus ce'ũat kukukat ġu—itaicat kukukat acã. Imēnpuye wuyetaybit ixeyũ'ũm'ũm waram o'jetait ce'ũap tomukadi iam. Soat itait Deus xe—itaicayũ, waram o'jetait'iaiyũ dak — Jesus o'e.

³⁹— Etaybit cĩcã ma jede am — io'e Moisés ekawēn imutaybitbin'ukat.

⁴⁰Ya'õbabi'ũm ip o'e Jesus a'õbu am.

⁴¹Jesus pit o'e cebe ip: — Addeayũ e'em "Deus emunaẽ Davi naxeġebit," i — io'e Jesus cebe ip.

⁴²— Imēn e'em Davi Salmodup pe: Deus o'e okukukat pe: "Xik'i abik oba'at kadi," i.

⁴³"Ekay itakomaat a'õbacaap oġu'ũm," i. Kũyjobit jeedop ip a'õ kay, i — io'e.

⁴⁴— Imēn Davi e'em Salmodup pe—jebibododonaptup pe — io'e. — Davi o'e Deus emunaẽ be "Okukukat" i. Imēnpuye Deus emunaẽ Davi naxeġebit acã ġu osunuy. Davi kukukat tak osunuy — io'e Jesus cebe ip.

⁴⁵Ġebuje Jesus o'jekawēn jewēju etaybitbinayũ eju. 12 beayũ eju o'jekawēn adeayũ a'õpiju.

⁴⁶— Eyday'em'um cuy epesop Moisés ekawēn eymutaybitbin'ukayũ be eymuġuykukuap puxim — io'e. — Tũybe soat podi ma oca'õbuyxi iãn e'em ip — io'e. — Jesay ukpi wēnēġwēnēġãn ip jekukum soat pe jejojoan. Icocok cĩcã ip warara'acat pe ibuyxim ikuk am soat etabutpe — io'e. — Kariwa yoboġat tũyap pe abik ojuy ip Deus eju kawēnwēnap'a be. Peta kabia be dak cucum ip kariwa yoboġat tũyap kay yabikap ojuy.

⁴⁷Aġokatkat'ũm e'ũ buje, itayxibuk pubut pupum ip. Cekawēn wa'ũm cĩcã ip Deus eju warara'acat pe "Eyetaibit cĩcã Deus eju kawēn ãm" i'e am cebe ip.

Jewexe Deus eju ip kawēnwēn. Deus xe ãu ip ya'õbuyxi—jewexe acã. Imēnpuye soat podi ma ipiat supi'ajo ip — io'e Jesus.

Lucas 21

¹Ĝebuje Jesus o'jeak dinheiro mūn'a kay—isurũgat mūn'a kay. Dinheiro mūn'a Deus eju kawēnwēnap'a be o'yanuy. Ibutut adeayũ dinheiro mōgmōg ip o'e iĝo'a be. Xeresu ãu o'jomōgmōg ip ya be.

²Ĝebuje Jesus ayacat o'jojo—itop'ũm e'uubit—tadaybocat. Ixe ayacat dinheiro isurũgat o'jomōg iĝo'a be—xepxep ã o'jomōg. Xepxepatei teiboĝ ãu osodop—tei'it ma.

³⁻⁴— Icēmān õn e'em eywebe — Jesus o'e jexeayũ be. — Ibutut adeayũ ma ade o'jomōgmōg ip. Yopit ma bit jexewiat'in o'jomōgmōg ip ya be jedinheiro'in. Ixe ayacat pit soat jexewiat o'jomōg jedinheiro. Ka'ũma ma o'jepoyat cexe. Tei'icat o'jomōg. Inaka soat o'jomōg jedinheiro. Jexat pu ojuyap tak o'jomōg. Imēnpuye Deus xe ayacat teiboĝ o'jomōg tei'it ma'ĝu wuyxe. Deus xe warara'acat podi ma o'jomōg — io'e Jesus.

⁵Ĝebuje ceweju etaybitbinayũ o'jekawēn Jesus eju. — Tapu, ak'i juy ece — io'e ip. — Deus eju kawēnwēnap'a yadip cĩcã! — io'e ip. — Wita'a muĝēĝe'a yadip cĩcã! — io'e ip. — Adeayũ juk adi jedinheiro o'ĝũmĝũm yamudipaptem — io'e ip.

⁶— Icēmān — io'e Jesus cebe ip. — Yadip cĩcã ĝasũ. Ĝaxĩn ma bit soat'a je'aedu. Xepxep'a jewa'awebotbon ĝu je'e wita'a — io'e Jesus.

⁷— Tapu, puĝũn xe'e je'aedu? — io'e ip. — Ajo je'bapuk ĝasũ je'aedu iam ocemutaybit am? — io'e ip.

⁸— Eyday'em'um cuy epesop warara'acat pe eymuĝuykukuap puxim! — io'e. — Napapa'ukayũ jajēm. “Cristo õn,” i napa ma je'e ip warara'acat pe. “Ijodiat taxijojo'ukan Deus emunaẽ õn,” i napa ma je'e ip. “Ĝaxĩn ma Deus soat kukukan je'e,” i napa ma je'e ip. Eyetabun ĝu juy epesop ixeyũ ekawēn kay — io'e.

⁹— Soat kaka daḡ nopaḡōḡōm je'e ip—ijoxĩn ma, wũy dak. Nopaḡōḡōmap awēḡ tobuxik puje, eyaḡuykorereren ḡu juy epesop. Imēn cuy je'e koam. Imēnpit soat i'ũmap kabia oajēm ḡu buk.

¹⁰— Pũḡ eipi watwat nopaḡōḡōm je'e wara'at eipi watwat eju. Pũḡ ka watwat nopaḡōḡōm je'e wara'at ka watwat eju.

¹¹Soat kaka daḡ ipi jexixi. Soat ka daḡ je'e reap. Soat ka daḡ je'e iwātaxipipi ade. Xipāt'ũm cīcāat je'bapuk. Wuymuparararanap tak je'bapuk kabi be — io'e.

¹²— Iboap ebapuk awap itakomaayũ jeydaomũn. Ipiat supi'ajoat ip eywebe. Jeydujowat ip Deus eju kawēnwēnap'a be Judeuyũ be eymuymuy am. Daomũnmũnap'a be ip jeymuõm. Jeydujowat ip iecuḡap dopabe ika kukukayũ dopabe dak, okay eyetabut puye.

¹³Ixeyũ dopabe bima juy kawēn idipat epeḡuwēn cebe ip — io'e.

¹⁴— “Apēn paxi oce'e cebe ip?” i'ũmḡu juy epe'e. “Apēn paxi ocededayo?” i'ũmḡu dak cuy epe'e. Eyaḡuybabi'ũm'ũm ḡu juy epesop apēn paxi ocededayo iap kay.

¹⁵Õn ma jeymutaybin jedem ixeyũ dopabe bima. Eya'õmuypit pa'ore je'e cebe ip eykay itakomaayũ be — io'e.

¹⁶— Eyebay ma jeyũm eykay itakomaayũ be eyaoka am, eywaḡoyũ dak, eybadipyũ dak, eybureyũ dak. Ixeyũ ma ey'in yaoka pũḡpũḡ.

¹⁷Soat eykay ḡu jĩjã je'e okay eyetabut puye — io'e.

¹⁸— Õn pit soat em aḡ oḡuy eykay. Soat em õn xipan jeykuk.

¹⁹Eyetabun cuy epesop okay ipiat'ajojom ma'ḡu eyju. Soat em Deus xe epesop eye'ũ buje — io'e Jesus.

²⁰— Sorarayũ be Jerusalém ka mukoreren puje, eyetaybit epesop ḡaxĩn ma ip ikamu'ũm iam.

²¹Jerusalém ka koreren pima, jemat cuy ip co'a kay jaokaap puxim Judéia eipi watwat. Jeka bewi juy ip je'jēm ġu ikaboġatka watwat. Ikaboġatka kay ġu juy ip jenapōn koġūnpi watwat.

²²Jenapōn ġu juy ip ixē kabia be Deus jekay itakomaayū be jeweiġ puye. Ixē soat pe jewaik jemudupmubararaktup ekawēn taġ—kuyjeatup ekawēn taġ — io'e.

²³— Yukreġayū ipiat supi'ajojo jījā ixē kabia be, jekūm pe je'it kukayū dak. Judéia eipi watwat ipiat supi'ajojo jījā. Deus ipiat supi'ajoat Judeuyū be itakoma jījā buye.

²⁴Cekay itakomaayū Judeuyū yaokaka pajam. Warara'acat ip taomūn. Taomūnmūn ip tujowat wara'at ka daġ. Jerusalém ka sukamu'ūm Judeu'ūmayū. Imēn je'bapuk Judeu'ūmayū soat kukukan pima — Jesus o'e.

²⁵— Iwaruat je'bapukpuk kaxiepiat pe, kaxiaat pe dak, kasopta be dak. Soat ka watwat yaġuybabi'ūm'ūm cīcā je'e. Yaġuybabi'ūm'ūm je'e ip soati jediexixi jījā buye, tipodoy jījā buye dak.

²⁶Soat kabi beacat muycemcemap jearere. Soat ya'ōca'ūm je'e jeparara pibun. Ya'ōca'ūm je'e ip ipararuat ebapuk puje — io'e.

²⁷— Ġebu je ip ojo — io'e Jesus. — Kabikerereat eju oajēm puje ip ojo — io'e Jesus. — Soat waġo òn. Ixeyū ojo. “Ka'ūma ma ejo'iat ya'ōbacaat,” i je'e ip owebe — io'e Jesus. — “Soat podi ma edip,” i je'e ip owebe — io'e Jesus.

²⁸— Iboap ebapuk puje, ġaxīn ma taxijojom epe'e. Imēnpuye eycokcoġ cuy epesop. Eya'ōcam cuy epesop — io'e. Imēn Jesus o'jekawēn cebe ip.

²⁹Ġebu je Jesus wuymutaybitbinap ekawēn o'ġuwēn jexeayū be. — Figueira'ip cuy epeyopcoco, wara'at'ip tak.

³⁰Tupkireatup cēm puje, eyetaybit ġaxīn ma koato je'e iam.

³¹Imēnpuxim ipararuat ebapuk puje, eyetaybit epe'e ġaxīn ma Deus soat kukukan je'e iam — io'e.

³²— Icēmān òn e'em eywebe. Soat ġasũacayũ e'ũ awap soat je'bapuk wekawēn taġ.

³³Kabi i'ũm, i'pi dak. Wekawēn pit i'ũm ġu. Soat em wekawēn kay itabut jeedop ip adeayũ — io'e.

³⁴— Aġ cuy epesop wajēmap kay — io'e. — Puybitxim ġu juy epesop kawedixim ġu dak, tarekrek pupuxim ġu dak — io'e. — Aġ cuy epesop wepit pujeap kay.

³⁵Aġ'ũm pima epeyekuy wepit puje puca ekuyap puxim ibu buje.

³⁶Imēnpuye soat em ma aġ cuy epesop wepicap kay. Soat em cuy epeyekawēn Deus eju — io'e. — “Bay, ocemutaxin cuy eġuy ipiat'ajoap puxim,” i juy epe'e Deus pe. “Bay, ocebuywatwan cuy eġuy soat waġo kay ocajēm puje ocesũsũnap puxim,” i juy epe'e cebe — Jesus o'e.

³⁷⁻³⁸Soat kabia Jesus adeayũ mutaybitbin'uk osunuy Deus eju kawēnwēnap'a be—yaboġat'a be. Kabia'isum adeayũ je'aweroro'uk ip osodop iġo'a be Jesus ekawēn com. Kabioġkabiog'i bima o'jepitpit Jesus Oliveira dip'a bicũġpe xexen.

Lucas 22

¹Peta ajēm pima paĩyũ kukukayũ Jesus aoka ojuy ip, Moisés ekawēn imutaybitbin'ukayũ dak. Peta butet Páscoa i osunuy.

²Ixe epeta bima Judeuyũ pão'a o'o'uk osodop—yamuyuhuhuptõmtēm'ũmat'a. Soat kabia Jesus aoka ojuy oekuku ip paĩyũ kukukayũ, Moisés ekawēn imutaybitbin'ukayũ dak. — Apēn ġu xe'e aceyaoka? — io'e ip jewewebe. Adeayũ eta'ũm pima ip yaoka ojuy oekuku, adeayũ buxim iparara ip puye.

³⁻⁴Ġebuġe Judas o'ju paĩyu kukukayũ kay oibu'un Jesus kay buye. Kũyjobit o'e Satanás a'õ kay. Ixe Judas xepxep putet osunuy. Iscariote i wara'at ibutet osunuy. 12 beayũ'in osunuy ixex. Deus eju kawēnwēnap'a wiwi'ukayũ kukukayũ kay dak o'ju. Jekawēn ãm ceweju ip o'ju. Oajēm cekay ip. Jay. —

Õn ma Jesus oğũm eywebe yaoka am — io'e. — Apẽn xe'e oğũm eywebe? — io'e Judas.

⁵Icokcok cĩcã ip o'e paĩyũ kukukayũ, Deus eju kawẽnwẽnap'a wiwi'ukayũ kukukayũ dak. — Ocewebe Jesus ãm puje, dinheiro oce'ğũm ewebe iũmapteim — io'e ip Judas pe.

⁶— Ha'a, dinheiro juy eğũm owebe — io'e cebe ip. Imẽnēju soat kabia paĩyũ be Jesus ãm ojuy oeku Judas. Adeayũ eta'ũm pi iũm ojuy oeku.

⁷⁻⁸Peta ajẽm puje, Jesus Pedro o'ğuju ikaboğatka be, João dak. Ixe epeta bima Judeuyũ pão'a o'o'uk osodop ip yamuyuhuhuptõmtẽm'ũmat'a. Ovelha aokaka'uk ip osodop Páscoa epeta bima. Imẽnpuye Jesus Pedroyũ o'ğuju soat muxipan am. — Ikaboğatka be juy epeju — io'e. — Ovelha juy epejat. Epeyaoka juy. Epejoyoy juy wuywebe i'o am Páscoa kabia be — io'e cebe ip—Pedro be, João be dak.

⁹— Pu'a be xe'e oceyoyoy wuyxat? — io'e ip.

¹⁰— Eyaõpicũğcũğ cuy epesop! — io'e. — Ikaboğatka be eyõm puje, ağokatkat eydopabijuk—idibi mũn'a kukat. Ixe nomuju juy epeju — io'e. — Ixe be uk'a be iõm puje, eyju dak epeõm iğo'a be — io'e.

¹¹— Uk'a iwat pe juy epeyekawẽn. “Ocemutaybitbin'ukat o'jewa'õmudot ewebe,” i juy epe'e cebe. “ ‘Pu'abi be ebikuy omujum jekõn ãm oweju etaybitbinayũ eju Páscoa kabia bima,’ i juk o'e ocemutaybitbin'ukat,” i juy epe'e uk'a iwat pe — io'e Jesus.

¹²— Uk'a iwat yabimubapuk eywebe umat'abi, yaboğat'abi, soat opop iat'abi — io'e. — Ibo'abi be juy ovelha epejoyoy wuyxan — io'e cebe ip.

¹³O'ju ip ikaboğatka be. Apẽn cuk adi Jesus o'e cebe ip iap tağ o'tobuxik ip soat tağ. Ovelha o'joyoy ip iğo'abi be.

¹⁴Jekõn pima Jesus o'jekawẽn jemumujuyũ eju—12 beayũ eju. Kaxikxiki osodop ip mesa be.

15— Páscoa xat o pin cĩcã òn eyweju ijop epeta bima — io'e. — Ğaxĩn ma juy òn ipiat'ajom — io'e.

16— Deus soat kukukan'ũm pima Páscoa xat ojo'o ğu. Imēnpit Deus soat kukukan pima, ojo'o waram — io'e.

17Ğebuĵe Jesus uva'abidi o'timuõm tikõnkõĝap pe. — Bay, ěn xipat cĩcã — io'e Deus pe. Tikõnkõĝap o'ĝũm jeweu etaybitbinayũ be. — Juku — io'e. — Epetikõn. Epetimu'ẽ'ẽ eyewewebe — io'e.

18— Ijodi ğu waram uva'abidi otikõn. Deus soat kukukan pima bit, waram otikõn — io'e Jesus.

19Ğebuĵe pão'a o'yabu. — Bay, ěn xipat — io'e Deus pe. O'yadakat. O'yaũm cebe ip. — Iju'a oĵebit — io'e. — Eywebeam oĵe'ũ. Ya'o buĵe we'ũap kay juy ğebum epesop — io'e cebe ip.

20Jekõn epere buĵe, uva'abidi o'tiũm cebe ip. — Ijudi kõn puĵe, odoymukererenap kay juy ğebum epesop — io'e. — Ğasũ Deus ikẽrẽat ju'uk eywebewi odoymukereren puye, oĵe'ũ buye. Ikẽrẽat ju'uk eywebewi apẽn kuyĵe ixẽ o'e iap taĝ — io'e Jesus.

21— Mesa be xik'i owejuat ma oũm okay itakomaayũ be — io'e.

22— Soat waĝo òn. Oĵe'ũ apẽn cuk adi webay ibikuy osunuy iap taĝ. Imēnpit Deus ipiat supi'ajoat oũmat pe — io'e.

23— Abu xe'e wuy'in kuka Jesus o'ĝũm cekay itakomaayũ be? — io'e ip jewewebe Jesus eĵu jekõnkõnayũ.

24Ğebuĵe Jesus eĵu etaybitbinayũ o'jewa'õbubu jeweweĵu. — Abu wuy'in soat podi ma ya'õbuyxian je'e? — io'e ip jewewebe. O'jewa'õxixik ip.

25Jesus o'jekawẽn cebe ip. — “Kũyjobin cuy epesop wa'õ kay,” i'e'em ijodiat kukukayũ jebekitkit pe. “Kariwa yoboĝat òn,” i'e'em ip — io'e. — Ijodiat bure ip adeayũ xe.

²⁶Eyju bit imēn ġu juy epesop. Kariwa yoboġat pin pima, ya'ōbuyxi'ūmat puxim cuy epeku — io'e Jesus cebe ip. — Warara'acat kukukat pin pima juy ibuywatwan ip epesop — io'e cebe ip.

²⁷— Abu kariwa yoboġat? — io'e. — Jekōn ām mesa be xik'iat tu? Ixat tojtjot'ukat ġu xe'e? Jekōn ām mesa be xik'iat ma kariwa yoboġat. Imēnpit eyxe bima wuyxat tojtjot'ukat puxim cuk adi ojekuku. Warara'acat puywatwan cuk adi ojekuku — io'e Jesus.

²⁸Eybu'un ġu juk adi epesop okay, warara'acat a'ġu ipiat o'supi'ajoat owebe — io'e.

²⁹— Kuy bima webay o'e owebe “Soat kukukan ecesūy,” i. Imēnpuxim “Eyju dak soat kukukayūm epesop oweju,” i ōn e'em eywebe.

³⁰Ōn soat kukukan pima, wemesa be epeyekōn oweju — io'e. — “Eyju ikērēat kuġ Deus xe,” i epe'e kūyjobit'ūmayū be. “Eyju ikērēat kuġ ġu Deus xe,” i dak cuy epe'e kūyjobicayū be. Imēn epe'e Israel naxeġebitbit pe—12 be tiwatwat pe — io'e Jesus jewēju etaybitbinayū be.

³¹— Simão — io'e Jesus Simão Pedro be. — Eya'ōpicūġ cuy — io'e. — Satanás kuy o'e owebe “Simão buyxijo pin ōn, itabut paxi je'e wa'ō kay iam,” i — io'e Jesus Simão be. — Satanás itabucayū xewi emujēm pim apēn wuyju tarekrekata mujēmjēm taixee bewi iap puxim — io'e. — “Ha'a. Esubuyxijo,” i juk oce Satanás pe — io'e Jesus. — “Soat cuy esubuyxijo oweju etaybitbinayū,” i juk oce cebe — io'e Jesus.

³²— Imēnpit kuy ocekawēn Deus eju ewebeam. “Simão juy esubuywan itabucap epereap puxim,” i oce Deus pe — Jesus o'e. — Waram okay etabun pima, eykitpitpiyū juy esubuywan itabut cīcā am ip okay — io'e Jesus.

³³— Kariwa, jeiwat ġu ōn — io'e Simão Jesus pe. — Obu'un ġu ekay — io'e. — Daomūnmūnap'a be dak cuy oju eburem. We'ūap kay ma juy oju eburem — io'e Pedro.

³⁴— Pedro — io'e. — Sapokay ede'ūm awap, ebapūġ em “Ixe bure ġu ōn,” i ece'e — io'e Jesus pit.

³⁵Ĝebuje o'jekawēn wara'acayũ eju—jeweju etaybitbinayũ eju. — Patorõn kuḡ'ũm cuk adi õn eymuju, sako kuḡ'ũm tak, bolsa kuḡ'ũm tak, eyiuk kuḡ'ũm tak — io'e. — Irerem tu juk adi epekuku? — io'e. — Ka'ũma. Xipan cuk adi ocekuku — io'e ip.

³⁶— Ĝasũ bit — io'e cebe ip — patorõn kuḡ pima juy epetujowat eyekuap taḡ — io'e. — Sako kuḡ pima juy epetujowat. Payao kuḡ'ũm pima juy eyeekabek epeteida ibu am — io'e.

³⁷— Imēn e'em Deus ekawēntup—omuwēḡaptup: "Ikērēat muḡēḡē'ukat ěn," i napa ma ijodiat e'em Deus emunaē be, i. Ibodup ekawēn taḡ je'e ip owebe ḡasũ — io'e Jesus.

³⁸— Kariwa, ak'i ece — io'e ip. — Xepxep oceju payao kuḡ — io'e ip. — O'e ma burut — io'e.

³⁹Ibocewi o'jēm ip jekõnkõnap'a bewi umat'abi bewi. Jesus o'ju co'a kay—Oliveira dip'a kay—cucu'uk osunuyiap'a kay. Ceweju etaybitbinayũ dak o'ju tomuju.

⁴⁰O'jekawēn ceweju ip yajēm puje. — Epeyekawēn cuy Deus eju eywebe ikērēat kukap puxim — io'e.

⁴¹Jesus o'jewerũḡ jeweju etaybitbinayũ xewi. Bosusu o'ju. Jaḡēpũḡ ma o'e. Ĝebuje Jesus o'jekawēn Deus eju. Jēḡ'aecõḡcõḡ o'jekawēn.

⁴²— Bay, ebu'u bima bit ipiat esupi'ajoat ḡu owebe — io'e Deus pe. — Imēnpit obikuyap taḡ ḡu juy ece—ebikuyap taḡ acã — io'e.

⁴³Ibocewi Deus ekawēn tojtõt'ukat o'kop kabi kadiwi Jesus a'õmucan am.

⁴⁴Biḡ ma ja'õbuyxim o'jekawēn Deus eju. Jeḡuycũḡat pibun ma oe'ũ pin. Topa'adiayey o'e toy buxim, iḡuycũḡ cĩcã buye. O'jedopadoyebot ipi ju.

⁴⁵Deus eju jekawēn epere buje o'ãy. Kirik'ãy. jeweju etaybitbinayũ kay oajēm. Jay. Ixexet ma ip o'tobuxik. Ixexet ip jeḡuycũḡap kuḡ ip yoboḡ cĩcã buye.

⁴⁶— Apēnpuye eyxexet? — io'e. — Epeyewurũg cuy! — io'e cebe ip. — Epeyekawēn cuy Deus eju eywebe ikērēat kukap puxim — io'e.

⁴⁷Warara'acayũ dak oajēm Judas eju. Ixe Judas warara'acayũ wap oajēm jaku Jesus iam imutaybin am ip. Ixe 12 beayũ'in osunuy. Oajēm Jesus kay Judas. Oajēm Jesus aģobu kōn ãm tobede am.

⁴⁸— Judas — io'e Jesus. — Soat waģo ãn — io'e. — Waģobu kōn tu ěn oũm ãm okay itakomaayũ be? — io'e.

⁴⁹Ĝebuje Jesus eju etaybitbinayũ itaybit o'e Jesus pum ip iam. — Kariwa, oceyaoka du ip pajam? — io'e ip Jesus pe.

⁵⁰Pũģ ixeyũ'in tak paĩyũ kukukat puywatwat'ukat o'suģuybu'uk pajam. Tep. Iba'at kadiat ĝuybu o'suģuybu'uk.

⁵¹— Imēn ĝu bit epesop! — io'e Jesus jeweju etaybitbinayũ be. Cay. O'suģuybumucay. O'suģuybumuwedap. Ĝuybudip o'e.

⁵²Ĝebuje Jesus o'jekawēn Judas ejuayũ eju—paĩyũ kukukayũ eju, Deus eju kawēnwēnap'a wiwi'ukayũ kukukayũ eju dak, Judeuyũ kukukayũ eju dak. — Epajēm odaomũn ãm ibukurukat taomũnap puxim — io'e. — Eyba'ip kukuģ epajēm — io'e Jesus.

⁵³— Soat kabia Deus eju kawēnwēnap'a be juk adi oģuy. Epesot ĝu juk adi odaomũn ãm iģo'a be bima — io'e. — Ĝasũ bit okuk put eywebe eybikuyap taģ. Eybikuyap taģ eyeku but ĝasũ. Kabiokboģ taģ jekuku'ukayũ kukat ijodiat kukat ĝasũ. Satanás ijodiat kukat ĝasũ. Eyju dak kũyjobit ixē a'õ kay — io'e Jesus.

⁵⁴Judas ejuayũ Jesus o'jat. O'tujowat ip paĩyũ kukukat duk'a kay. Pedro dak o'ju Jesus nomuju. Wũy ma oeku Jesus nomuju. Oajēm ip.

⁵⁵Ĝebuje daxa o'ģusop ip paĩyũ kukat tuk'a xe, uk'a ekorara be. Oabikbik ip daxa etako be. Pedro xik'i o'e ixeyũ parakpe.

⁵⁶Ĝebuje ayacat Pedro o'jojojo—yaypan'isuat—paĩyũ kukukat puywatwat'ukat. O'jojojo Pedro daxa ekabia daḡ puye. O'jeak cekay. — Ixe dak Jesus eju oeku — io'e ixe ayacat.

⁵⁷— Ka'ũma — Pedro bit o'e napa ma. — Tũũ, ixe bure ḡu õn — io'e napa ma jebuap puxim.

⁵⁸Wara'acat Pedro o'jojojoibun'ũm pima aḡokatkat. — Ĕn tak ejeku Jesus eju — io'e cebe. — Ka'ũma — Pedro o'e. — Jekukum ḡu õn ceweju. Ojeku ḡu õn pit ceweju — io'e napa ma.

⁵⁹Pũḡ hora kap puje, wara'acat o'jekawẽn. — Icēmãn ĩn ma Jesus eju ejeku — io'e. — Galilėia eipi bewiat ĩn — io'e Pedro be.

⁶⁰— Tapu — Pedro bit o'e. — Wetaybit ḡu apẽn ĩn e'em iam — io'e napa ma. — Ixe bure ḡu õn pit — io'e napa ma. Sapokay o'jede iboam i'e buje. Kariwa Jesus o'jekorepẽn.

⁶¹Ĝebuje o'jeak Pedro kay. Pedro dak o'jeḡebu Jesus a'õ kay—kuy bimaap a'õ kay. — Ebapũḡ em napa ma ece'e “Jesus bure ḡu õn,” i — i juk o'e Jesus Pedro be.

⁶²Kacũḡ kay Pedro o'ju. Jesus bure ḡu õn iap kay o'jeḡebu. Imẽnpuye o'tõn cĩcã.

⁶³Iwiwi'ukayũ Jesus o'jowayway—o'jat'iaiyũ. Jesus o'ḡupokupok ip.

⁶⁴Jesus eta o'sutamuekabek ip paḡõm. — Abu emupok exe? — io'e ip cebe iwaywayway am.

⁶⁵Jesus o'jomuymuy jĩjã ip. Warẽmtaḡ ma ip Jesus o'jukuk.

⁶⁶Ĝebuje Judeuyũ kukukayũ o'je'awero ip, paĩyũ kukukayũ dak, Moisés ekawẽn imutaybitbin'ukayũ dak. Judeuyũ awẽwẽ'ukayũ yoboḡayũ ip osodop. Kabia'isum ip o'je'awero. Jesus o'tujowat ip ixeyũ kay. Waram ḡuto Jesus o'jowaywayway ip.

⁶⁷— Ĕn tu Deus emunaẽ? — io'e ip. “Cemunaẽ bima bit cuy ece ocewebe,” io'e ip Jesus pe. — Ōn eymukũyjo bima, okay eyetabut ġu kuka epe'e — io'e Jesus pit.

⁶⁸— Omukũyjom cuy epe'e i ōn e'em eywebe bima, kuka omukũyjom ġu epe'e.

⁶⁹Imēnpit soat waġo ōn. Ġaxĩn ma oabik Deus ba'at kadi—soat podi ma ya'ōbacaat ba'at kadi. Ixe jo'i wa'ōbaca oġuy — io'e Jesus. — Jewejojo'i ma ocesop oca'ōbacaap kuġ — io'e.

⁷⁰— Deus ipot tu ĕn? — io'e ip Jesus pe. — Eyju ma iboam e'em — io'e.

⁷¹— Apēġãm kuka warara'acat atakoy Jesus muy am? Kuy o'e! Kuy ixekawēn oceya'ĩjojo — io'e Judeuyũ kukukayũ. Deus muymuy xeku — io'e ip napa ma. Oibu'un ip awerom.

Lucas 23

¹Ġebuġe Jesus o'tujowat ip Pilatos kay—iecuġap kay. Jesus o'jomuymuy ip Pilatos pe.

²— Ite aġokatkat warēmtaġ ma ocemutaybitbin — io'e ip Pilatos pe napa ma. — “Kũyjobin ġu juy epesop wuyeipi kukat a'ō kay,” i'e'em Jesus ocewebe — io'e ip napa ma. — “Eyedinheiro juy epeġũm ġu César be—wuyeipi kukat pe,” i'e'em ocewebe — Judeuyũ napa ma o'e Pilatos pe. — “Adeayũ kukukat ōn,” i'e'em teku — io'e ip napa ma Judeuyũ. — “Deus emunaẽ ōn,” i'e'em teku — io'e ip.

³— Judeuyũ kukukat tu ĕn? — Pilatos o'e Jesus pe. — Ĕn ma iboam e'em — io'e Jesus.

⁴— Ite aġokatkat ikērēat kuġ ġu oxe bit — io'e Pilatos soat pe paĩyũ kukukat pe, je'awero'ibiyũ be dak.

⁵— Warēmtaġ ma teku ebekitkit mutaybitbin — io'e ip napa ma Pilatos pe. — Koap warēmtaġ ma Galilėia eipi watwat mutaybitbin oekuku. Soat taġ

imutaybitbin oekuku—Judéia eipi dağ. Ğasũ ijoce oajēm. Teku ebekitkit mubu'u'un César a'õ kayap puxim — io'e ip napa ma.

⁶— Teku Galiléia eipi bewiat tu? — io'e Pilatos cebe ip. — Hm hm — io'e ip.

⁷Imēnpuye Pilatos Jesus o'ğuju Herodes kay, Herodes Galiléia eipi kukukat puye, Jesus tak Galiléia eipi bewiat puye dak. Ixe Herodes Jerusalém ka be osunuy ixeyũ kabia be.

⁸Oajēm ip Herodes kay. Herodes Jesus o'jojojo. Icokcok cĩcã o'e ijojom pima. Kuy bima Herodes ijo pin osunuy Jesus awēğ o'yawēğtobuxik puye. — Wuywebe i'e ba'oreat paxi ğubapuk wetabutpe? — io'e jewebe ma.

⁹O'jekawēn Jesus eju. — Abu-a'õbi ěn jekukum? — io'e cebe. — Ojojojo ğu buk iat mubapuğ tu ebu'u wetabutpe? — io'e cebe. Mũğ ma osunuy Jesus pit.

¹⁰Paĩyũ kukukayũ dak Jesus o'jomuymuy jĩjã, Moisés ekawēn imutaybitbin'ukayũ dak.

¹¹Herodes tak Jesus o'jowayway jĩjã. Warēmtağ ma Jesus o'jukuk, cesorarayũ dak. Cesay idipat o'ğũm ip Jesus pe iwaywayway am. Ğebujep waram Jesus o'ğuju Pilatos kay.

¹²Ixe kabia dak Herodes Pilatos burem o'e. Kuy bima itakoma jĩjã osodop ip jewewekay.

¹³Ğejuje Pilatos paĩyũ kukukayũ o'tomuwã, Judeuyũ kukukayũ dak, warara'acat tak Judeuyũ.

¹⁴O'jekawēn cebe ip. — Ite ağokatkat epetojot okay — io'e. — “Ite ağokatkat warēmtağ ma ocemutaybitbin,” i juk epe'e owebe — io'e. — Kuy ocekawēn ceweju eyetabun — io'e. — Oxe bit ikērēat o'ğujurũğ ğu—pũğ em tak ka'ũma — io'e. — Te'e ma eyju e'em “Ikērēat kuğ teku,” i — io'e.

15— Herodes tak o'jekawēn ceweju — io'e. — Herodes xe dak ikērēat kuḡ ḡu — io'e. — Imēnpuye waram Jesus o'tujupicat ip ocekey. Cedaḡ ḡu ocewebe bit yaoka am.

16Imēnpuye imupok puje oḡuwekap jekpiwan ma iju am — io'e Pilatos.

17-18— Ap! — io'e adeayũ ya'ōberen Pilatos pe — Ite aḡokatkat eḡujēm ḡu — io'e ip. — Eyaoka ma! — io'e ip. — Barrabás pit eḡujēm daomũnmũnap'a bewi. Ite aḡokatkat pit eḡujēm ḡu — io'e ip ya'ōberen. Iḡo epeta bima Pilatos pũḡ ma daomũnmũnap'a beat mujēmjem'uk osunuy. Ixe Barrabás daomũnmũnap'a be osunuy.

19Kuy bima ixe Barrabás iecuḡap ebekitkit eju o'jenopaḡōḡōm. Jenopaḡōḡōm pima wara'acat o'yaoka. Imēnpuye daomũnmũnap'a be osunuy.

20Ḡebuḡe Pilatos ma Jesus muwekap ojuy o'e. — Jesus ma oḡuwekap — io'e adeayũ be.

21Adeayũ bit Jesus pamupayaat ojuy korosa be ce'ũ ãm. — Jesus cuy epeyaokaat! — io'e ip Pilatos pe. — Jesus juy esubamupayaat korosa be ce'ũ ãm — io'e ip ya'ōberen.

22— Apēnpuye dak osubamupayaat? — io'e Pilatos. — “Ikērēat o'ḡujurũḡ ḡu,” i òn e'em — io'e. — Cedaḡ ḡu wuywebe yaoka am — io'e. — Oḡupokupokat acã. Imupokupok puje, juy oḡuwekap — io'e.

23— Ap! — io'e ip. — Jesus esubamupayaat korosa be — ixeyũ bit o'e. Imēn o'e ip ade em ma. Ya'ōberen o'jewāwā ip. Imēnpuye:

24— Iteyũ bikuyap taḡ oce, biḡ ma cewāwāwāap puxim ip — io'e Pilatos jewebe ma. — Ixeyũ etabun imuwekap pa'ore owebe — io'e jewebe ma. — Ha'a — io'e adeayũ be—aweromayũ be. — Eybikuyap taḡ cuy oce — io'e Pilatos cebe ip.

25Imēnpuye Pilatos Barrabás o'ḡujēmat daomũnmũnap'a bewi—iecuḡap ebekitkit eju o'jenopaḡōḡōm'iat o'ḡujēmat—wara'acat o'yaoka'iat

o'ğujēmat—adeayũ o'joojuy imujēm ãm'iat o'ğujēmat. Jesus pit o'ğũm adeayũ be. — Eybikuyap tağ cuy epe'e cebe — io'e Pilatos. Jesus o'jat ip.

26 Ğe buje sorarayũ Simão o'jat. Cirene ka bewiat o'jat ip—koğũnpi bewi ajēm'ibit. O'jat ip Jesus korosa dujowan co'a kay bima. Korosa o'jomuy ip Simão a'õpi'a jeje. O'tujowacat Jesus nomuju.

27 Adeayũ dak o'ju Jesus nomuju. Aoyũ dak o'tõn cĩcã Jesus kay. Iğuycũğ cĩcã ip o'e Jesus kay.

28 Imēnpit Jesus o'jekorepēn cekay ip. — Tũ'ũ'ũyũ — io'e cebe ip—Jerusalém ka watwat pe—aoyũ be. — Eyewewekay acã juy epetõtõn—okay bit ka'ũma — io'e. — Ey'iyũ kay dak cuy epetõtõn — io'e.

29— Ipiat epesupi'ajojo. Ipiat'ajojom pima soat je'e “Icokcok e'em i'it kapkap'ũmayũ, i'it'it'ibit'ũmayũ dak, i'it muytin'ũm'ibiyũ dak,” i — io'e Jesus.

30— Adeayũ ce'ũ pin je'e ixē kabia be ipiat'ajojom puye. “Ocejeje juy a'a'at ocemuy'ũ ãm,” i je'e ip co'a be. “Ocemunēm cuy,” i je'e ip co'a'ũn'a be — io'e.

31— “Imēn yopkicat'ip kukuğ pima, apēn xe'e kuka yopkarawat'ip o'jukuk ip?” i'e'em eyju — io'e Jesus waayũ be. Imēn Jesus o'e cebe ip warēmtağ ip jekuğ puye.

32 Xepxepayũ dak o'tujowat ip Jesus eju yaoka am—iecuğap a'õ kay'ũmayũ.

33 Co'a be yajēm puje Jesus pa o'subamupaya ip korosa jeje. Ce'uat'a ririt'a i omuy co'a butet. Iecuğap a'õ kay kũyjobit'ũmayũ dak o'subamupaya ip wara'at pe korosa be—xepxepayũ. Pũğ korosa o'jomuy ip ipikũykũy be Jesus ba'at kadi. Wara'at o'jomuy ip iba'ũğat kadi. Jesus tak o'jekawēn Deus eju.

34— Bay — io'e. — Ğebum ğu juy apēn ip warēmtağ okuk iap kay, itaybit ğu ip ajo pēnpēn oceju iam puye — io'e Jesus. Ğe buje dado o'joxikxik ip Jesus pa o'subamupaya'iyũ. Jesus esay mu'ěě ãm jewewebe o'joxikxik ip ipi ju. Dado karatũğ'a buxim o'yanuy. Ibararuk o'yanuy.

³⁵Adeayũ dak osodop Jesus cocom. Judeuyũ kukukayũ bit warẽmtağ o'e ip Jesus pe iwaywayway am. — Teku warara'acat o'taxijo — io'e Judeuyũ kukukayũ. — Teku Deus emunaẽ bima, juy jewedaxijo — io'e ip iwaywayway am. — Deus pe wuydaxijo am o'taẽ'ibit pima juy jewedaxijo — io'e ip.

³⁶Sorarayũ dak Jesus o'jowaywayway. Uva'abidi ũm ojuy ip o'e cebe tikõn ãm—tideiboğ'ũmati.

³⁷— Ën Judeuyũ kukukat pima juy ecedaxijo — io'e sorarayũ.

³⁸Taperadup toro'i oeku korosa eju Jesus abi ase—tupararukatup—Judeuyũ kukukat teku iap mubapukatup.

³⁹Ğejuje wara'at korosa ejuat Jesus o'jomuymuy—iecuğap a'õ kay kũyjobit'ũmat. — Ën Deus emunaẽ bima, ocedaxijom cuy ece — io'e ya'õberen Jesus pe. — Ecedaxijo dak cuy — io'e.

⁴⁰Wara'at ejuat pit jebure o'ğukorẽm korosa ejuat. — Eparara ğu du Deus puxim? — io'e jebure be. — Wuyewewēju ma wuyju je'ũm korosa eju.

⁴¹Cedağ wuywebe je'ũ ãm ikẽrẽat cuk adi ağujurũğrũğiap teim — io'e. — Ite bit o'ğujurũğrũğ ğu ikẽrẽat — io'e.

⁴²— Jesus — io'e ixē wara'at. — Ğebum cuy okay eğuy ãn soat kukukan pima — io'e Jesus pe.

⁴³— Icẽmãñ õn e'em ewebe, ğasũ ma ãn oweju ecesũy onuyapka be—idip cĩcãatka be — io'e Jesus ixē wara'at pe.

⁴⁴⁻⁴⁵Pağo oicuk jekpiwan ma—Deus eju kawẽnwẽnap'a beat epağo—xĩntabi nomudip epağo. Oicuk ipidase ixē pağo bit. Kaxi wuyase bima kabiok o'e soat tağ i'pi dağ. Kaxiepiat o'jepirẽm. O'jekabia ğu. Ibun ma kabiok oeku—ebapũğ ehora.

⁴⁶Ğejuje Jesus o'jekawẽn Deus pe. — Bay — io'e. — Ağ cuy eğuy okay. Je'ũm cuy õn ebikuyap tağ — io'e ya'õberen. Oe'ũ.

⁴⁷100 be sorarayũ kukat o'jeak cekay. Apẽn oe'ũ iap o'jojojo. — A'õbuyxi soat podi ma — io'e Deus pe. — Icēmān ite aḡokatkat ikērēat kuḡ ḡu osunuy — io'e.

⁴⁸Korosa be ce'ũap com o'je'awero'iaiyũ dak o'jepit ip jeduk'a be. O'jepit ip jewekũmpi okakam jeḡuycũḡap pibun.

⁴⁹Jesus bureyũ dak wũywũy ma korosa wi ip osodop, aoyũ dak—Galiléia eipi bewi Jesus eju yajēm'ibiyũ. Kacũḡcũḡ'i osodop ip Jesus e'ũap cocom.

⁵⁰Ḡebuje José o'ju Pilatos kay—Arimatéia ka bewiat—Judéia eipi bewiat. Ixe Judeuyũ awēwē'ukat yoboḡat osunuy. Xipat cĩcã osunuy. Cũḡ cĩcã osunuy. Soat xe ya'õbuyxi osunuy.

⁵¹Warara'acayũ juk adi Jesus aoka ojuy osodop ip Judeuyũ awēwē'ukayũ yoboḡayũ. José bit ka'ũma. Deus soat kukukan iap wiwim osunuy José bit.

⁵²Oajēm Pilatos kay ixē José. Ḡebuje korosa ejuwi Jesus'ũm jebit mukop ojuy o'e. — Jesus'ũm jebit cuy oju'ukat — io'e Pilatos pe. — Eju'uk cuy — io'e Pilatos.

⁵³O'ju i'uḡ. Oajēm. Jesus'ũm jebit o'ju'uk korosa ejuwi José. Jesus'ũm jebit o'jomũnmũn paḡõm—idip cĩcãan, irucan. Imũnmũn epere buje, o'tujowat witabikũy kay. Jesus'ũm jebit o'jomõḡ witabikũy be ikũykot'isuatkũy be.

⁵⁴Sexta-feira osunuy. Katpuje jĩjã o'e. Ḡaxĩn ma jebodoydoyap kabia Judeuyũ be.

⁵⁵Aoyũ o'ju José eju—Galiléia eipi bewiayũ. Witabikũy o'sukũyjojo ip. Apẽn Jesus'ũm jebit o'jomõḡ'iap o'jojojo ip.

⁵⁶Ibocewi o'jepit ip jeduk'a be. Tõmte'oatõm o'tõmuwekoy ip Jesus'ũm jebit mude'onap ojuy. Kuyaje acã ijebit mude'on ojuy ip osodop, kuy jebodoydoyap kabia buye. Kapikpi kuka o'e kuyaje.

Lucas 24

¹Judeuyũ ebodoydoyap kabia bima aoyũ o'jebodoy jawẽwẽap ekawẽn tağ. Kabia'isum pit waram o'ju ip witabikũy kay. Domingo bima ip o'ju. Tõmte'oatõm tujowan o'ju ip Jesus'ũm mude'on ojuy. Jay. Oajẽm ip.

²Yajẽm puje wita'a o'yadobuxik ip yawede—ikũynomudip'a.

³Oõm ip witabikũy be. Jesus'ũm jebit o'tobuxik ġu ip.

⁴Yağuybabi'ũm cĩcã ip o'e tobuxik'ũm puye. — Apẽn xe'e ixẽ o'e? — io'e ip jewewebe. Xepxep ağokatkayũ dak o'jebapuk aoyũ wap—kabi bewiayũ. Cesay kuğ osodop ip isopsupat kuğ.

⁵Jeparara pibun ma ip o'jẽğ'aecõğcõğ cewap ip. Ağokatkayũ dak o'jekawẽn aoyũ be. — Tũ'ũ'ũyũ — io'e ip. — Apẽnpuje eyju itaicat kudadam ce'uat topapkũy be? — io'e ip.

⁶— Ixe ijoce ġu. Deus ixẽ o'ğutait waram. O'ğuyy kabi kay — io'e ip. — Ğebum cuy epesop ixẽ a'õ kay—Galilėia eipi be bima iap a'õ kay.

⁷“Soat wağo õn,” i mo o'e eywebe. “Ikẽrėat mujurũğrũğ'ukayũ be oũm ip,” i mo o'e eywebe — io'e ip. — “Obamupaya ip korosa be. Oje'ũ. Imẽnpit xepxep xet kap puje waram ocejetait,” i mo o'e eywebe — io'e aoyũ be ixeyũ ağokatkayũ.

⁸Ğejuje Jesus a'õ kay o'jeğebu ip. O'jẽm ip witabikũy bewi.

⁹Aripit. O'jepit onze beayũ mukũyjo am apẽn cuk ip o'jojojo iam. Jay. Oajẽm ip. Soat o'ğuwẽn ip onze beayũ be—Jesus eju oekuku'iyũ be, warara'acayũ be dak.

¹⁰Maria Madalena soat o'ğuwẽn Jesus emumujuyũ be, Joana dak, Tiago xi dak, warara'acayũ dak. Tiago xi butet Maria i osunuy. Soat o'ğuwen ip Jesus emumujuyũ be.

¹¹Warẽmtağ ma tũybe aoyũ kawẽnwẽn iãn o'e ip. Itabut ġu ip o'e cekawẽn kay.

¹²Pedro bit dao ma o'ju witabikũy kay. Oajẽm. O'jeerot. Itaburuh. O'jetaburut witabikũy kay. Pağo acã o'jojojo—idip cĩcãat—irucat. Wara'at

pit o'jojojo ġu. — Ka'ümġu Jesus! — io'e. Ibocewi o'jepit jeduk'a be. Yaġuybabi'üm cĩcã o'e. — Apen xe'e o'e ip Jesus'üm jebit pe? — io'e jewebe ma. — Poma xe'e ijebit o'tujowat ip? — io'e.

¹³Ixe kabia be xepxep Jesus eju oekuku'iaiyũ o'ju Emaús ka kay. Emaús ka 10 kilometros osunuy Jerusalém ka wi.

¹⁴E daġ ip kawēnwēn oeku. Apēn Jesus'üm o'tobuxik ġu ip witabikũy be iam kawēnwēn ip oeku.

¹⁵Kawēnwēn pima Jesus oajēm ixeyũ kay—xepxepayũ kay. Ceweju ip o'ju e daġ.

¹⁶Jesus o'jojojo ip. O'jetabiebarēm ip Jesus tekku iam. Tũybe Jesus ce'ũ mabuk opop iãn o'e ip.

¹⁷— Apēn eyju kawēnwēn e daġ? — io'e Jesus cebe ip. Topaġuycũġcũġ o'jecũcũ ip.

¹⁸Ixeyũ'in o'jede Jesus pe. Cleopas i ibutet osunuy. — Soat Jerusalém ka watwat itaybit apēn o'jebapuk ibo ka be ġasũ iam. Ĕn acã etaybit ġu! — io'e.

¹⁹— Apēn xe'e o'jebapuk? — io'e Jesus cebe ip. — Apēn Jesus pe o'e ip iap awēġ eyawēġtobuxik ġu du—Nazaré ka bewiat pe iap awēġ? — io'e. — Ixe Jesus Deus ekawēn muwēnuwēn'ukat osunuy. Soat xe ya'õbuyxi osunuy. Ocejjojojo ġu iap mubapukpuġ oekuku Deus a'õbi. Ixe juk cedaġ ocemutaybitbitbin — io'e.

²⁰— Paĩyũ kukukayũ wuyka kukukayũ dak Jesus o'ġũm Judeu'ũmayũ be yaoka am. Jesus pa o'subamupaya ip korosa be — io'e.

²¹— Ocejju bit tũybe ixex Judeuyũ taxijo iãn cuk adi oce'e — io'e. — Inaka ebapũġ kabia kuy o'kap ce'ũap kabia.

²²Imēnpit oce'in ip ocaġuymubabi'üm aoyũ — io'e. — Witabikũy be o'ju ip kabia'isum. Ikudadam ip oeku — io'e.

²³— Jesus'üm jebit o'tobuxik ġu ip ikũy be — io'e. — Ocekay o'jepit ip — io'e. — “Deus ekawēn tojtjtot'ukayũ ocejojojo,” i mo o'e ip ocewebe — io'e

Jesus pe. — “Kabi bewiat ocejojo,” i mo o'e ip ocewebe — io'e. — “Jesus waram o'jetait,” i mo o'e ip ocewebe — io'e Jesus pe.

²⁴— Wara'at ocebureyũ o'ju witabikũy kay — io'e. — Apẽn aoyũ o'e iap tağ o'tobuxik ip — io'e. — Jesus pit o'jojojo ġu ip — io'e Jesus pe.

²⁵— Eyetaybin wa'ũm cĩcã Deus ekawẽn muwẽnuwẽn'ukayũ'ũm'ũm ekawẽn — io'e Jesus cebe ip. — Eyetabun wa'ũm cĩcã!

²⁶Cedağ osunuy Deus xe Cristo imẽn ipiat'ajo am, je'ũ ãm tak—wuydaxijo am Deus emunaẽ. Cedağ osunuy waram kabi kay jeu am soat kukukan—Deus co'i ya'õbacaan—Deus co'i idipan — io'e Jesus cebe ip.

²⁷Jemuwẽnuwẽğaptup ekawẽn o'ğukũyjojo ip soatup ekawẽn—Deus ekawěntup ekawẽn—Moisés emudupmubararaktup ekawẽn, soat Deus ekawẽn muwẽnuwẽn'ukayũ emudupmubararaktup ekawẽn tak. Iboaptup ekawẽn o'ğukũyjojo ip.

²⁸Imẽn oajẽm ip jejuapka kay—Emaús ka kay. — Bosusu ma buk oju — Jesus o'e cebe ip.

²⁹— Ocexe juy eğuy — ixeyũ bit o'e. — Katpuje jĩjã o'e kuy. Kabioğ wuyju — io'e xepxepayũ Jesus pe. Iměnpuye Jesus o'ju ceweju ip cexe ip jenũy ã. Oõm ip tuk'a be.

³⁰Ğebuje Jesus pão'a o'yabu jekõn pima ceweju ip. — Bay, ěn xipat — io'e Deus pe. O'yadakatkat. O'yaũm cebe ip.

³¹Jetaan ip o'jeak. Teku Jesus iam itaybit ip o'e. Iměnpit Jesus o'jepa'ũm.

³²— Oca'õxabida karabakbakãn oce'e e dağ oceweju kawěnwẽn pima, Deus ekawẽn muwẽnuwẽn pima — io'e ip jewewebe.

³³Ğebuje o'jẽm ip mesa bewi. Aripit. O'jepit ip Jerusalém ka kay. Jay. Oajẽm ip. Ğebuje onze beayũ o'tobuxik ip—jebureyũ. Awerom ip o'tobuxik.

³⁴— Wuykukukat waram o'jetait — io'e ip xepxepayũ be. — Simão itaicat o'jojojo — io'e ip.

³⁵Ĝebuje xepxepayũ apẽn Jesus o'e cebe ip iap o'ĝuwẽn jebureyũ be. — Jesus o'jebapuk oce kay e daĝ — io'e ip. — Pão'a dakat puje, ocetaybit oce'e teku Jesus iam — io'e xepxepayũ cebe ip.

³⁶Dao ma Jesus o'jebapuk aweromayũ kay imẽn kawẽnwẽn pima ip. — Kaba'ũm cuy epesop — io'e.

³⁷O'jekuy ip. Iparara jĩjã ip o'e. Tũybe axik iãn o'e ip.

³⁸— Apẽnpuye eykuykuykuy? — io'e Jesus. — Apẽnpuye eyju e'em “Cẽm tu Jesus waram o'jetait?” i? Apẽnpuye eyetabut ĝu okay? — Jesus o'e.

³⁹— Ak epe'e obu kay, wui kay dak. Ĝoku tapoa kuybut — io'e. — Obu kukuĝ cuy epe'e — io'e. — Wui kukuĝ tak cuy epe'e. Asubit'ũm! Axik tu õn eyxe? Axik taohe ĝu. Õn pit odaohe — io'e Jesus.

⁴⁰Imẽn e'em pima, o'jewebumubapuk cebe ip. O'jeweimubapuk.

⁴¹Imẽnpit itabut ĝu ma buk o'e ip Jesus kay jecokcok pibun, yaĝuybabi'ũm'ũm ip puye. — Ajo opop eyxe i'o am? — Jesus tak o'e cebe ip.

⁴²Axima yoyoy o'ĝũm ip cebe i'o am.

⁴³O'jat. Etabutpe ip o'jo'o.

⁴⁴Ĝebuje o'jekawẽn ceweju ip. — Moisés apẽn warẽmtaĝ itakomaayũ okuk iaptup o'tupmubararak, Deus ekawẽn muwẽnuwẽn'ukayũ'ũm'ũm tak — io'e. — Davi dak apẽn warẽmtaĝ ip okuk iaptup o'tupmubararak Salmodup pe—jebibododonaptup pe — io'e. — Ixeyũ'ũm'ũm emudupmubararakatup pe iap taĝ ma ip okuk ikẽrẽm — io'e. — Eyweju õn pima iboap o'ĝuwẽn eywebe — io'e Jesus.

⁴⁵Ixeyũ mutaybitbin o'e apẽnape Deus ekawẽn iam.

⁴⁶— Imẽn e'em iĝodup: Deus emunaẽ juy ipiat supi'ajo, i. Je'ũ juy, i. Xepxep xet kap puje, waram jetait ĝuto, i.

⁴⁷Ixe a'õbi itabucayũ juy kawẽn idipat ĝuwẽn soat ka watwat pe, i. Koap Jerusalém ka watwat pe juy ĝuwẽn ip, i. Ĝuyjom wara'atka watwat pe juy ĝuwẽn ip, i. “Ikẽrẽat mujurũĝrũĝap cuy epeyepere,” i juy je'e ip, i. “Ikẽrẽat

mujurũgrũgãp epere buje, Deus ikẽrẽat ju'uk eywebewi,” i juy je'e ip, i. Imẽn e'em iğodup, — io'e Jesus.

⁴⁸— Wekawẽn epeya'įjojo. We'ũap tak epejojojo ma. Soat ka watwat pe juy iboap epeğuwẽn — io'e Jesus cebe ip.

⁴⁹— “Jeya'õmucan õn,” io'e webay eywebe — io'e. — Webay a'õbi õn jeya'õmucan — io'e Jesus. — Deus pe eya'õmucanap wiwim cuy epesop ikaboğatka be—Jerusalém ka be — io'e. — Ğaxĩn ma juy jeya'õmucan — io'e cebe ip.

⁵⁰Jesus ixeyũ o'tujowat Betânia ka be. Ğebuje o'jekawẽn Deus eju cebeam ip. — Bay, xipan cuy teyũku ejukuk — io'e Deus pe.

⁵¹Bosusu o'ju cexewi ip Deus eju kawẽnwẽn pima. Ğebuje Deus o'tujowat jewekay, kabi kay.

⁵²— Bay, ěn xipat cĩcã — io'e ip Deus pe tujowacap cocoayũ. — Ka'ũma ma ejo'iat ya'õbacaat — io'e ip cebe. Ğebuje o'jepit ip Jerusalém ka kay. Icocok cĩcã ip osodop.

⁵³Deus eju kawẽnwẽnap'a be osodop ip soat em—yaboğat'a be. — Bay, ka'ũma ma ejo'iat ya'õbuyxiat — i'e'em ip osodop.

O Evangelho Segundo João

João 1

¹Jesus Cristo oajēm Deus mubapuk am ijodiayũ be. Ipi muḡẽ awap Deus mubapukpuk'ukat kuy osunuy. Deus xe osunuy. Deus co'i osunuy.

²Ixe Deus xe osunuy ipi muḡēm pima.

³Deus eju ixē soat o'ḡuḡe—ipi daḡat, kabi beat tak. Ka'ũma ma kajuk o'e ipi daḡ ixē imujurũḡ'ũm pima.

⁴Ja'õbi dak ixē itabēḡayũ mujurũḡrũḡ'uk osunuy. Ixe icēmān wuymutaybitbin'uk osunuy Deus ekawēn—apēn kaxi wuy mukabiahap puxim.

⁵Ixe oajēm ijodi Deus ekawēn wuy mutaybin am. Ade jĩjā ikērēat mujurũḡrũḡ'ukayũ osodop ijodi. Imēnpit ixē ekawēn muwēnmu'ũm pa'ore osodop ip.

⁶Ixe ajēm awap Deus warara'acat o'ḡudot ijodi aḡokatkat. Ja'õbi o'ḡudot. João i ibutet osunuy.

⁷Oajēm Jesus Cristo muwēn ām—kabiaap puximat muwēn ām ijodiayũ be. Ixe o'ḡuwēnuwēn adeayũ mutabun am cekay.

⁸João ma ixē Deus mubapukpuk'ukat ḡu osunuy. Oajēm ixē muwēn ām acā.

⁹— Ixe kawēn icēmat wuy mutaybitbin je'e — io'e João. — Ixe jajēm ijodi — io'e João. — Soat mutaybitbin jeku Deus ekawēn — io'e João.

¹⁰Deus mubapukpuk'ukat oajēm ipi kay. Ijodi oekuku. Soat ipi daḡacat ixē emumuḡẽ osodopdop ip. Inaka ibu'u o'e ip jetabun cekay.

¹¹Jebadipyũ kay oajēm—Judeuyũ kay. Inaka itabut ḡu o'e ip cekay.

¹²Warara'acayũ bit ixē kay osodop ip. Itabut ip osodop ixē kay. Imēnpuye: — Deus ebekitkiyũ eyju ḡasũ, okay eyetabut puye — io'e cebe ip.

¹³Bekitkit jebapukpuḡ ijodi ayacat'uk pewi kapkam puye; aḡokatkat aoyũ dabi'o pin e'em puye dak; aḡokatkat jekpot mujurũḡ pin puye dak. Imēn ḡu

bit wuyju Deus ebekitkin e'em. Ijodiayũ Deus ebekitkin e'em Deus ibikuy buye acã.

¹⁴Deus mubapukpuk'ukat ijodian o'e. Jesus Cristo ijodian o'e. Wuyxe osunuy. Pũg ma Deus ipot osunuy. Wara'at ka'ũmgu—ixe acã. Ijodiayũ ikērēat mujurũgrũg oekuku. Inaka ixe xe ikukpin cĩcã osodop ip. Icēmãn ixe Deus ekawēn wuymutaybitbin'uk osunuy. Imēneju: — Warara'acat podi ma tekū idip — i juy ace'e'e wuyewewebe.

¹⁵João Batista abu Deus mubapukpuk'ukat iap muwēnuwēn oeku adeayũ be. Ixe imēn o'e: Omuykuiat ma ya'õbuyxi, i. Õn pit ka'ũma, i. Okap awap ixe itabēg osunuy iwaḡo ma'ḡu õn, i. Imēnpuye obodi ma ya'õbuyxi ixe ma, i. Ixe kuy oḡuwēn eywebe, io'e — João o'e. Imēn abu Deus mubapukpuk'ukat iap muwēnuwēn oeku João Batista.

¹⁶Soat kabia ixe xe wuykukpin cĩcã ikērēat mujurũgrũg ma'ḡu wuyju. Soat podi ma xipan wuykuḡ, ixe xe wuykukpin puye.

¹⁷— Eyju cũg ma Deus xe cekawēn taḡ jekukum pima — i juk adi o'e'e Moisés'ũm wuydobuyũ'ũm'ũm pe. — Deus xe eykukpin cĩcã ikērēat mujurũgrũg ma'ḡu eyju — i juk adi o'e'e Jesus Cristo bit. Ixe kawēn icēmat muwēnuwēn oekuku.

¹⁸Ka'ũma ma Deus o'jojojo buk. Ixe ipot pũg ma. Ipot acã o'jojojo. Ipot ikukpin cĩcã jebay mubapukpuk'uk osunuy wuywebe. Deus mubapukpuk'ukat ixe.

¹⁹⁻²⁸Judeuyũ kukukayũ jepaĩyũ o'ḡuju João Batista kay. O'ḡuju ip jekawēn ãm ceweju. Jerusalém ka beayũ osodop ip ixeyũ Judeuyũ kukukayũ. Paĩyũ buywatwat'ukayũ dak o'ḡuju ip. Levitayũ i ibuywatwat'ukayũ butet osunuy. Fariseuyũ ixeyũ o'ḡuju João kay. Betânia ka xe o'jekawēn ip. Jordãodi wĩnãbu o'jekawēn ip. João iboceayũ mubatisasan osunuy ijudi be. Oajēm ip João kay. Jay. João ibu'u ḡu o'e jekawēn ãm ceweju ip. — Abu ěn? — io'e ip João be. — Cristo ḡu õn — io'e João. — Ijodiayũ daxijojo'ukan Deus emunaē ḡu õn. — Abu ěn? — io'e ma'ḡuto ip. — Elias du ěn? — io'e ip. — Deus ekawēn muwēnuwēn'ukat tu ěn? Waram ḡuto du ekop ocekey? Kuyjeat

tu ěn? — io'e ip cebe. — Ka'ũma — io'e. — Elias ġu õn. — Deus ekawĕn muwĕnuwĕn'ukat tu ěn—ocemumuwiwiiat? — io'e ip. — Ka'ũma — io'e. — Eyemumuwiwiiat ġu õn — io'e. — Abu ěn? — io'e ma'ġuto ip. — Abu ěn iap cuy eġuwĕn ocewebe. Abu ěn iap muwĕn pin oceju ocemudocayũ be — io'e ip João be. — Uk'a'ũmat pe wuyjuyũ mukũyjojom pit õn — io'e João. — “Ikĕrĕat mujurũġrũġap cuy epeyepere,” i õn e'em cebe ip. “Wuykukukat jajĕm,” i õn e'em. “Kũyjobin cuy epesop ya'õ kay,” i õn e'em cebe ip — io'e. — Imĕn õn e'em cebe ip Isaías ekawĕn taġ—kuyat ekawĕn taġ—Deus ekawĕn muwĕnuwĕn'ukat ekawĕn taġ — io'e. — “Deus ekawĕn muwĕnuwĕn'ukat ġu õn,” i juk ece ocewebe, “Eymumuwiwiiat ġu õn,” i dak, “Elias ġu õn,” i dak — io'e ip. — Apĕnpuye dak ěn wuyjuyũ mubatisasan? — io'e ip. — Õn ma ijodiayũ mubatisasan idibi be — io'e João. — Wara'at pit omuy wuyparakpe. Eyetaybit ġu ixem. Deus ekawĕn eymutaybitbin cuk adi ojekuku. Ģasũ bit ixem jeymutaybin. Omuykuiat ya'õbuyxiat. Õn pit ixem jo'i'ũmġu. Wa'õbuyxi ġu õn pit ixem buxim — io'e João.

²⁹Kuyaje João jekay Jesus ajĕmap o'jojajo. — Ak'i juy epe'e! — io'e João adeayũ be. — Teku Deus emunaĕ. Paĩyũ cordeiro aokaka'uk osodop ip ikĕrĕat uk am wuydobuyũ'ũm'ũm pewi — io'e. — Imĕnpuxim teku je'ũ ikĕrĕat uk am wuywebewi — io'e.

³⁰— Ixe oġuwĕn eywebe kapusu — io'e. — “Ģasũ bit wara'at Deus ekawĕn jeymutaybin,” i juk oce eywebe. “Okap awap ixem kuy itabĕġ osunuy iwaġo ma'ġu õn,” i juk oce eywebe. “Imĕnpuye ixem ya'õbuyxiat. Õn pit ixem jo'i'ũmġu. Wa'õbuyxi ġu õn pit” i juk oce eywebe — io'e.

³¹⁻³³— Õn pit wetaybit ġu oġuy abu ixem osunuy iam. Imĕnpit Israel naxeġebitbit mutaybin ojuy oġuy abu Deus emunaĕ iam. Imĕnpuye ojot ijodiacat mubatisasan — io'e. — Õn pit wetaybit ġu oġuy abu ixem iam — io'e João. — Imĕnpit Deus cuk o'e owebe: “Obiõġbuk je'kop wemunaĕ kay,” i. “Ixe be jeedop,” i. “Ixe epejojajo,” i. “Ixe jebiõġbuk ġuõm ijoceayũ be,” i. Imĕn omudocat cuk o'e owebe — io'e—João o'e. Imĕn João Jesus

muwẽnuwẽn oekuku. — Deus biõgbuk ojojojo — io'e João. — O'kop kabi kadiwi. Pukaso jo'i osunuy ibiõgbuk. Jesus abi jeje o'jecũg — io'e João.

³⁴— Ixe ma ojojojo. Ixe Deus ipot. Iboap oğuwẽn eywebe — io'e João iboceayũ be.

³⁵Kuyaje João Batista waram Jesus o'jojojo. João cũg'i osunuy jeweju etaybitbinayũ eju—xepxepayũ eju.

³⁶Jesus cũgcũg o'e cewap ip. — Ak'i juy epe'e! — io'e João. — Teku Deus emunaẽ — io'e. — Cordeiro eũap co'i teku jeũ ikẽreat uk am wuywebewi — io'e.

³⁷Iboap co buje, Jesus kay o'ju ip João eju etaybitbinayũ—xepxepayũ. João ip o'suiwat Jesus kay jeju am.

³⁸Jesus o'jekorepẽn. — Ajo-kudadam eyju? — io'e Jesus. — Ocemutaybitbin'ukat, poce ãn? — io'e ip.

³⁹— Ğa'a onuynuyap'a kay aju — io'e Jesus. O'ju ip Jesus eju. Oajẽm ip Jesus nuynuyap'a be. Katpuje ip oajẽm—16 hora bima. Uk'a be ip oõm. Jesus eju ip osodop ixe kabia.

⁴⁰Pũg ma ixeyũ'in André i osunuy—xepxepayũ'in. André kuy João ekawẽn itaybit osunuy. Imẽneju Jesus eju o'ju. Ixe André Simão kitpit osunuy.

⁴¹Ğebuje André o'ju Simão kay—jewağo kay. — Cristo oacetobuxik — io'e Simão be. (Wuydaxijo am Deus emunaẽ iape Cristo.)

⁴²O'tujowat Jesus kay. Jesus Simão o'jojojo. — ãn aco'i Simão — io'e. — João ipot aco'i ãn. Wara'at ebuten ğasũ — io'e. — Ojomõg ebuten. Céfo i ebuten je'e — io'e Jesus. (Céfo Pedro iape Grego a'õm, wita'a iape Mundurukú a'õm).

⁴³Kuyaje: — Cum puk õn Galiléia eipi kay — io'e Jesus. Jesus Filipe o'tobuxik e dağ pima. — Filipe, oweju juy ejeku — io'e.

⁴⁴Filipe Betsaida ka bewiat osunuy, André dak, Simão Pedro dak. Pũgka bewiat ip osodop.

⁴⁵Ĝebuje Filipe Natanael o'tobuxik. — Deus emunaẽ ocetobuxik — io'e Natanael be. — Moisés ixē muwẽğaptup o'tupmubararak kuyje — io'e. — Deus a'õbi o'tupmubararak. Deus ekawẽn muwẽnuwẽn'ukayũ'ũm'ũm tak ixē muwẽğaptup o'tupmubararak. Jesus i ibutet. José'ũm ipot ixē, Nazaré ka bewiat — io'e.

⁴⁶— Apẽn ěn e'em? — io'e Natanael. — Nazaré ka bewi ĝu Deus emunaẽ jajẽm — io'e. — Ejot cuy ijom — io'e Filipe bit.

⁴⁷Jesus Natanael o'jojojo ajẽm pima. — Ak'i juy epe'e — Jesus o'e jewejuacat pe. — Teku Israel naxeğebit — io'e. — Wuymuğuykukuku'ukat ĝu teku! Icẽmãn e'e'ukat ma teku! — io'e.

⁴⁸— Ěn pit ojojo ĝu buk — io'e. — Apẽntak ěn etaybit õn? — io'e Natanael. — Filipe be enomuwã buje õn ejojo wũy ma'ğũ ěn — io'e Jesus. — Ěn figueira'ip kabicuk pe bima ejojo õn — io'e. — Wa'õbacaam õn ejojo — io'e.

⁴⁹— Ocemutaybitbin'ukat — io'e. — Ěn ma Deus ipot — io'e. — Icẽmãn ěn ma Israel naxeğebitbiyũ kukukat — io'e.

⁵⁰— Etabut okay, “Ěn figueira'ip kabicuk pe bima ejojo õn,” i juk oce buye. “Jesus itaybit cĩcã,” i ěn e'em. Ĝuyjom pit obacaap ojomõğ ijodiacayũ be. Iboap epejojojo. “Soat podi ma Jesus ya'õbaca,” i ece ĝebuje bit — io'e.

⁵¹— Icẽmãn õn e'em eywebe — io'e Jesus soat pe ijodiacayũ be. — Soat wağõ õn — io'e. — Koce'i je'e kabi. Deus ekawẽn tojotjot'ukayũ je'kop okay. Jeu dak ip oxewi. Soat iboap epejojojo — io'e Jesus cebe ip.

João 2

¹Xepxep xet kap puje Jesus o'ju jwebumũnap epeta kay. O'ju jweju etaybitbinayũ eju—12 beayũ eju. Judeuyũ peta muğẽğẽ'uk osodop ip jwebumũn puje. Caná ka be peta o'ğũğẽ. Ibo ka Galiléia eipi be o'sukadop.

²Jesusyũ juk o'tomuwã ip. Ixi dak o'ju ceweju ip.

³Ĝebuje uva'abidi kay o'e ip o'ti'ũm puye. — Uva'abidi o'ti'ũm — io'e ixi Jesus pe.

⁴— Aĩ — io'e Jesus. — I'e but ġu iboap owebe. Ĝasũ bit cũġ ġu owebe Deus a'õbacaap mōġ ãm.

⁵Ĝebuġe ixi o'ju peta iwat a'õbuywatwat'ukayũ kay. — O'it a'õ kay juy epe'e — io'e cebe ip.

⁶Idibi mũn'a o'yadop iboce 6 be. Wita'a muġġġġe o'yadop yaboġat'a. 80 litro opop pũġ'a be idibi, 100 litro dak. Judeuyũ jewebuwuywuy'uk ip osodop jekõn puġe, jekõn epere buġe dak. Jevasília wuywuy'uk osodop ip soat em. Imēnpuye ti'ade o'tidop iġo'a be.

⁷O'jekawēn ibuywatwat'ukayũ be ixe Jesus. — Idibi juy epetibu ite'a munopapũn ãm—pote'a munopapũn ãm — io'e. — Epeyamunopapũnpũn cuy ip idibim — io'e. Idibi o'eimuõm ip pote'a be. Yanopapũn o'e.

⁸— Ti'in cuy epeti'uk yabewi — Jesus o'e cebe ip. — Eyekariwa kay juy epetidujowat — io'e. O'ti'uk ip yabewi. O'tidujowat ip jekariwa kay.

⁹Idibim ġu o'e. Uva'abidim o'jediewexat. Peta iwat o'tikõn. Peta iwat ma itaybit ġu o'e abu o'timuwexat uva'abidim iam. O'ti'uk'iaiyũ bit itaybit o'e. Ĝebuġe peta iwat jewebumũniat o'tomuwã.

¹⁰— Soat oceju koam tikujĩġãti ũmũm ocebureyũ be. Ibeġbeġ ip pima, oceju tikõõmati ũmũm cebe ip. Ĕn pit imēn ġu e'em. Ĝasũ acã tikujĩġãti ũmũm ģn ocewebe! — io'e.

¹¹Imēneju ceweju etaybitbinayũ oitabun cekay. — Deus a'õbacaap kuġ teku — io'e ip. Jesus idibi o'timuwexat uva'abidim. Jesus koam wuywebe i'e ba'oreat o'ġubapuk Caná ka beayũ etabutpe Galiléia eipi be. Őn Deus a'õbacaap kuġ iap o'ġubapuk adeayũ be.

¹²Iboap tomukadi Jesus o'ju Cafarnaum ka be. O'ju jexi eju, jekitpityũ eju dak, doze beayũ eju dak. Ade xet ġu osodop ip iġo ka be—pũġpũġ ã.

¹³Ĝebuġe o'ju Jerusalém ka kay jeweju etaybitbinayũ eju. O'ju ip Judeuyũ epeta kay. Peta mujurũġrũġ'uk osodop ip Judeuyũ jeġebu am Egito eipi bewi Deus wuydobuyũ'ũm'ũm o'tujujēm iap kay. Páscoa i iġo epeta butet osunuy.

14O'ju Deus eju kawēnwēnap'a kay—yaboğat'a kay. Oajēm. Oōm. Adeayū o'jojojo ya be. Biopak teidada'ukayū o'jojojo uk'a naxirōğ pe. Carneiro teidada'ukayū dak o'jojojo. Pukaso deidada'ukayū dak o'jojojo. Soat ip o'jojojo yanaxirōğ pe. Ajēmjemayū edinheiro mutrokakan ip osodop warara'acayū.

15Jesus oitakomān uk'a beacat kay. Ixibu o'subumukirik bōrōbum. Iōhōyū o'ğuwat ya bewi soat. Bioooh. Aki kay o'ğujēm. Dinheiro mutrokakan'ukayū dak o'ğujēm. Biopak deidada'ukayū dak o'ğujēm. Carneiro deidada'ukayū dak o'ğujēm. Soat ip o'ğujēm. Buğ. Dinheiro mutrokakan'ukayū emesa o'ğuy'at. Duoooooh. O'jedu. Soat o'ğudu dinheiro isurūğat mesa bewi.

16— Soat cuy epetujjēm ite'a naxirōğ pewi! — io'e Jesus pukaso deidada'ukayū be. — Webay duk'a be ğu juy epeteidada! — io'e.

17O'jeğebu ip Deus ekawēn kay doze beayū. Ibodup pe ibararak opop: Bay, ijop'a eduk'a! i. Inaka warēmtağ e'em ip ite'a be, i. Imēnpuye wetakoma jījā, i.

18Ğebu je Judeuyū kukukayū o'jekawēn Jesus eju. — Abu-a'ōbi iteyū eğujēm Deus eju kawēnwēnap'a bewi? — io'e ip Jesus pe. — Deus a'ōbacaap cuy ejomōğ ocewebe — io'e ip. — Iboap mōğ puje, “Cūğ ma cebe iteyū mujēm ām,” i kuka oce'e — io'e ip.

19— Eywebe Deus eju kawēnwēnap'a muy'at puje, wara'at'a juy oyamuy ōn ma — io'e Jesus. — Xepxep xet kap puje, wara'at'a oyamuy uk'a — io'e Jesus cebe ip.

20— Iba'ore ewebe wara'at'a muy ām xepxep xet — io'e ip. — Ocejū ite'a muymuy ade koato—46 koato — io'e ip Jesus pe.

21Jesus ekawēn cekawēn pa'arēm o'e cexe ip. “Uk'a” i'e buje, jejebit o'ğuwēn Jesus.

22Ce'ū'ūayū xewi Deus pe Jesus muyu buje, Jesus ekawēn kay o'jeğebu ip doze beayū. — Deus ekawēntup pe ibararak icēmān — io'e ip. — Jesus icēmān o'e'e ocewebe — io'e ip jewewebe.

²³Adeayũ oitabun Jesus kay ixé Jerusalém ka be bima—Judeuyũ Páscoa epeta muḡēḡēm pima. Ōn Deus a'ōbacaap kuḡ iap o'ḡubapukpuk Jesus. Iboap co buje itabut o'e ip cekay. Imēnpit Pũḡpũḡayũ yopīt ma itabut o'e.

²⁴Jesus pit itaybit osunuy apēn ixeyũ jewaḡuyḡuy iam. Imēnpuye ibapuḡ ḡu o'jewemuwēn cebe ip.

²⁵Abu-be Jesus e'em: — Apēn tekú jewaḡuyḡuy — i? Ka'ũma be ma. Jewewebe ma itaybit osunuy.

João 3

¹⁻²Ixima be Nicodemos oajēm Jesus kay. Nicodemos ya'ōbuyxiat osunuy. Judeu osunuy. Fariseu osunuy. — Ocemutaybitbin'ukat — io'e Jesus pe. — Ocetaybit ēn ocemutaybitbin'ukat iam. Wuywebe i'e ba'oreat mubapukpuk'ukat ēn. Deus a'ōbacaap mōḡmōḡ'ukat ēn. Abu-be Deus a'ōbacaap mōḡ put? Deus bikuyap taḡ jekuku'ukat pe acā! Ocexe ēn Deus xewiat — io'e Nicodemos.

³— Icēmān ōn e'em ewebe — io'e Jesus. — Waram eykap'ũm pima, iba'ore Deus pe eykukan — io'e.

⁴— Apēn kuka dak waram akap aypa bima? Iba'ore! — io'e Nicodemos. — Waram xe'e kuka aōm wuyxi uk pe? Iba'ore! — io'e.

⁵⁻⁶— Aoyũ uk pewi wuykap puje, wuyebay ipotpoyũm acesop — io'e Jesus. — Deus biōḡbuk a'ōbi bit Deus ebekitkiyũm acesop. Wuyaḡuyisum aceku. Icēmān ōn e'em ewebe — io'e Jesus. — Idibi be eymubatisasan'ũm pima Deus eykukukan ḡu je'e, Deus biōḡbuk eywebe'ũm pima dak — io'e.

⁷— “Deus ebekin cuy eḡuy,” i ōn e'em ewebe — Jesus o'e. — “Aḡuyisum cuy ejeku,” i ōn e'em ewebe. Aḡuybabi'ũm ḡu juy eḡuy wa'ō kay — io'e Nicodemos pe.

⁸— Kabido jekpiwan ma pidojum. Kabido a'ĩjom pit wuyju. Eyetaybit ḡu poma pidojum iam, pomawi o'subidodot iam tak. Imēnpuxim eyetaybit ḡu dak apēn kuka Deus ebekitkiyũm acesop ibiōḡbuk a'ōbi iam — io'e.

- ⁹— Apěn paxi kuka o'jebapuk? Ekawēn pa'arēm oxē — io'e Nicodemos.
- ¹⁰— Ēn Israel naxeḡebitbit mutaybitbin'ukat—Judeuyũ mutaybitbin'ukat — io'e Jesus. — Ēn pit a'ōbuyxi adeayũ xe. Apēnpuye dak wekawēn pa'arēm exe? — io'e.
- ¹¹— Icēmān ōn e'em ewebe — io'e Jesus. — Wetaybicap muwēnuwēn ōn. Kuy ojojoiat muwēnuwēn ōn. Inaka ēn wekawēn kay ḡu — io'e.
- ¹²— Ipi daḡayũ e'eap muwēnuwēn pima, etabut ḡu wekawēn kay. Kabi beayũ e'eap muwēn puje, iboap kay dak etabut ḡu kuka epe'e — io'e.
- ¹³— Warara'acat ḡu o'kop kabi kadiwi o'jojoiap muwēn ām ipi daḡacat pe. Ōn acā okop — io'e. — Soat waḡo ōn — io'e.
- ¹⁴— Moisés puybujo'iatpu o'subumu'āy ip-takūbi daḡ—bronze muḡēḡēbu. Uk'aūmat pe o'subumu'āy kuyje. Iḡobu kay ceak'ibiyũ oe'ũ ḡu puybu nuy pibun. O'je'ada ip soat. Imēnpuxim itakomaayũ obamupaya korosa be we'ũ ām. Soat waḡo ōn — io'e.
- ¹⁵— Okay itabucayũ yaḡuyisum jeku ḡasũ—soat ip. Soat em itait jeedop ip Deus xe je'ũ buje dak — io'e Jesus.
- ¹⁶— Deus xe wuykukpin cīcā ajop. Imēnpuye jekpot o'ḡudot wuykay. Pũḡ ma ipot. Ixe ipot kay wuyetabut pima, soat em ḡu wuye'ũ acesop. Ce'ũūayũm ḡu acesop. Waram acejetait. Soat em wuyetait acesop Deus xe — io'e.
- ¹⁷— “Ipiat osupi'ajoat eywebe ikērēat kuḡ eyju oxē buye,” i'e ojuy ḡu Deus. Imēnpuye jekpot o'ḡukop ipi kay. O'ḡudot ipi daḡayũ daxijo am ipiatpi'ajoap kay cuap puxim — io'e.
- ¹⁸— Deus ipot pũḡ ma. Deus e'em ḡu “Ikērēat kuḡ eyju oxē,” i jekpot kay itabucayũ be. Deus kuy o'e “Ikērēat kuḡ eyju oxē,” i itabut'ūmayũ be bit, jekpot kay itabut'ūm puye.
- ¹⁹Deus ipot osodot ipi kay apěn ikērēat Deus xe iap mubapuk am wuywebe, apěn cūḡ ma iap mubapuk am tak. Ixe kabiaap puxim. Ijodiayũ bit ikērēat

mujurũgrũg̃. Kabiok taḡ jekuku'ukat puxim ip. Imēnpuye ip ibu'u jetabut am Deus ipot kay — io'e.

²⁰— Ikērēat mujurũgrũg̃'ukayũ ibu'u jĩjã jemutaybinan ajo ikērē Deus xe iam. Imēnpuye Jesus ekawēn a'ĩjojom ḡu ip. Ibu'u jĩjã ip warara'acat pe itaybit am ikērēat mujurũgrũg̃ teyũku iam. Kabiok taḡ jekuku'ukat puxim ip — io'e.

²¹— Idipat mujurũgrũg̃'ukayũ bit itabut Deus ipot kay, òn pit Deus ekawēn taḡ jekukum iap mubapuk am warara'acat pe. Kabia daḡ jekuku'ukat puxim ip — io'e. Imēn Jesus o'jekawēn Nicodemos eju.

²²Ḡuyjom Jesus o'ju Judéia eipi kay. Jeweju etaybitbinayũ eju o'ju—doze beayũ eju. Iboceayũ mubatisasan osodop ip.

²³João Batista dak Enom ka be osunuy. Imubatisasan ip osunuy iboceayũ mutaybit am teyũku João Batista ebekitkiyũ iam. Salim ka xe osunuy tiboḡ puye. Adeayũ cucum o'e João kay. Imēn João imubatisasan ip osunuy,

²⁴daomũnmũnap'a be ḡu buk puye.

²⁵João eju etaybitbinayũ o'jewa'òxikxik ip Judeu eju. — Abu ḡu cũḡ ma wuyjuyũ mubatisasan teyũku webekitkiyũ iap mubapuk am? — io'e ip jewewebe. — Jesus ḡu xe'e? — io'e ip. — João Batista ḡu xe'e? — io'e ip jewewebe.

²⁶Imēnpuye o'jekawēn ip João eju. — Ocemutaybitbin'ukat — io'e ip. — Aḡokatkat iboceayũ mubatisasan ḡasũ! Kuy bima ixē ocweju oeku Jordão wĩnãbu bima — io'e ip. — Ixē juk adi eḡuwēn ocwebe — io'e ip. — Soat iboceayũ cum cekay acã oceju ixē ebekitkiyũm ḡasũ bit i'e am — io'e ip.

²⁷— Ocokcok cĩcã adeayũ cum Jesus kay buye — io'e João bit. — Deus acã wuymõḡmõḡ wuya'õbuyxian — io'e.

²⁸— “Òn pit Cristo ḡu—Deus emunaē ḡu òn,” i juk adi oce eywebe — io'e João. — “Deus acã omudot tot awap,” i juk adi oce eywebe. Kuy wekawēn epeya'ĩjojo — io'e João.

²⁹— Wuyewebumũn puje jewebumũnat jetayxi bum — io'e João. — Jewebumũnat pure bit jewebumũnat xe nuynuy. Ibure icokcok e'em jewebumũnat icokcok puye. Jewebumũnat pure buxim òn — io'e João. — Òn tak ocokcok cĩcã adeayũ cum Jesus kay ya'òkayayũm — io'e.

³⁰— Ade jĩjã je'e ip Jesus a'ò kayayũm. Wa'òkayayũ bit ade ģu je'e ip—pũġpũġ ã. Iměnpit ocokcok cĩcã — io'e João. Iměn João o'jekawěn jewegu etaybitbinayũ eju.

³¹Kabi kadiwi oajěmiat itaybit cĩcã. Soat podi ma itaybit. Ipi daġat pit ka'ũma. Itaybit ipi daġayũ e'e am. Ipi daġayũ e'e am acã kawěnwě. Kabi bewiat pit itaybit cĩcã.

³²O'jojoiap muwěnuwě. O'ya'ĩjojoiap muwěnuwě tak. Inaka pũġpũġ acã itabut ya'ò kay.

³³Ixe a'ò kay itabucat pit e'em: — Deus cũġ wuykuġ — i soat pe jebureyũ be.

³⁴Deus emumudot Deus ekawě muwěnuwě. Cebay tacup ģu. Jebiõġbuk muõmõm jekpot pe. Iměnpuye soat em jebay biõġbuk a'õbi jekukum ipot.

³⁵Deus xe jekpot kukpin cĩcã. Iměnpuye soat ja'õbacaap o'ġũm jekpot pe. — Okpot pit wa'õbaca jo'i — io'e Deus.

³⁶Deus ipot kay itabucat yaġuyisum jeku ijodi bima. Ce'ũ buje itait jeenuy Deus xe. Itabut'ũmat pit Deus xe ģu ma jeenuy itait. Soat em Deus itakoma jĩjã cekay—ja'ò kay kũyjobit'ũmat kay.

João 4

¹⁻³Ibocewi Jesus o'jěm Judėia eipi bewi, Fariseuyũ Jesus awěġ o'yawěġtobuxik puye. Adeayũ juk Fariseuyũ o'ġukũyjojo. — Ade ģu João Batista eju etaybitbinayũ — io'e Fariseuyũ be. — Jesus eju etaybitbinayũ bit ade jĩjã — io'e ip. — Ade iboceacat mubatisasan Jesus — i napa ma o'e ip. Iměnpit Jesus ģu iboceacat mubatisasan osunuy idibi be—ceweju

etaybitbinayũ acã. Jesus epit ojuy Galiléia eipi kay jewēju etaybitbinayũ eju.

⁴— Ĝa'a aju Samaria eipi dağ — io'e Jesus. — Ĝa'a — io'e ip.

⁵Ibocewi oajem ip ağoka be—Sicar ka be. Kuyje Jacó jekat o'ğũm jekpot pe—José be. Sicar ka José katpuk tẽğ ma o'sukadop.

⁶Jesus o'ju idibikũy kay. Iğokũy Jacó juk o'sukũykocat kuy bima. Jesus taopipi o'e cũğcũğãm. Jebodoy am oabik. Oabik idibikũy xe o'sukopibareren puye. Kaxicuğ o'e.

⁷⁻⁸Jesus eju etaybitbinayũ o'ju ağoka be jexat pum. Ijẽm ip puje, ayacat oajẽm ikũy be—Samaria eipi beat. Idibi bu ojuy oajẽm. Ĝebu je Jesus o'jekawẽn ayacat eju. — Etibu buk wekõnaptim — io'e Jesus.

⁹— Ap! — io'e. — Ĕn Judeu. Ōn pit Samaria eipi beat — io'e ayacat. — Apẽnpuye ĩn e'em owebe “Etibu buk wekõnaptim,” i? — io'e. Judeuyũ ibu'u jĩjã osodop Samaria eipi beat ewa'e bewi jekõn ãm. Imẽnpuye ayacat o'e ibu'u jewa'e beati ũm Jesus pe.

¹⁰— Deus tei'ũma iũmũm wuywebe. Etaybit ĝu iboam — io'e. — “Etibu buk wekõnaptim,” i oce ewebe. Etaybit ĝu dak abu õn iam — io'e. — Etaybit õn ibima, “Etibu buk wekõnaptim,” i kuka ece owebe. Oxewi tiojuyjuy bima, ekõnaptim kuka otiũm ewebe. Itedi kõn puje, ağuyisum eceku. E'ũ buje dak soat em etait ecesũy Deus xe — io'e Jesus.

¹¹— Tapu — io'e. — Tibubuap kuğ ĝu ĩn — io'e. — Ikũyberen cĩcã idibikũy. Pomawi kuka iğodi etibu—wuymutaitcapti? — io'e.

¹²— Ocedobu'ũm ya'õbuyxi osunuy—Jacó'ũm — io'e ayacat. — Soat xe ya'õbuyxi osunuy. Ixe'ũm itekũy o'sukũykocat ocewebeam kuyje. Ixe Jacó'ũm tikõnkõn'uk osunuy itekũy bewiati. Cebekitkiyũ dak tikõnkõn'uk osodop, iõhõyũ dak. Ya'õbuyxi osunuy ix'e'ũm Jacó'ũm. Ĕn pit ibodi ma'ğũ a'õbuyxi? — io'e Jesus pe.

¹³— Itekũybewiati kõn puje, waram tak ebipuruk ece'e — io'e Jesus.

14— Wemudiũmti kōn puje bit, waram ebipuruk ġu ece'e—pũġ em tak ka'ũma — io'e. — Wemudiũmti bit tiwaru. Idi'a buxim je'e ewebe—tiapep'ũmati buxim. Imēnpuxim je'e wemudiũmti. Tiapap ġu je'e. Wemudiũmti kōn puje, waram eybipuruk ġu epe'e. Itedi kōn puje, eyaġuyisum epeku ijodi. Soat em eyetait epesop Deus xe eye'ũ buje dak — Jesus o'e cebe.

15— Tapu — io'e. — Itedi buk etiũm owebe! — io'e. — Etiũm waram obipurukap puxim — io'e. — Etiũm puk waram ijoce tibum wajēmap puxim — io'e Jesus pe.

16— Ektop cuy eġudot okay — io'e cebe. — Ektop eju juy eceptit — io'e.

17— Tã — io'e. — Oktoptep ġu — io'e. — Icēmãñ ěñ e'em “Oktoptep ġu,” i — io'e.

18— Cinco beayũ eju juk a'ġu ecewebumũñ—emumukukukyũ eju — io'e. — Ĝasũ ewejuat ektop ġu — io'e. — Imēñ ikērē Deus xe — io'e. — Icēmãñ ěñ e'em pit “Oktoptep ġu,” i — io'e.

19— Tapu — io'e. — Ĝasũ bit iba'arēm ġu o'e oxe. ěñ Deus ekawēñ muwēnuwēñ'ukat ma — io'e ayacat.

20— “Cũġ ma wuywebe Deus kay ġebum ma ijoce ma—co'a be—Gerazim'a be,” i juk adi o'e ocedobuyũ'ũm'ũm. Eyju bit Judeuyũ. “Cũġ ma wuywebe Deus kay ġebum am wara'atka be ġu—Jerusalém ka be acã,” i eyju e'em — io'e. — Abuyũ icēm ġu e'em exe? — io'e Jesus pe.

21-22— Tũ'ũ, eya'õpicũġcũġ cuy wa'õ kay — io'e Jesus. — Eyju Samaria eipi beayũ — io'e. — Eyju e'em Deus pe “ěñ ma ocekkukat,” i. Imēñpit eyetaybit ġu abu ixē iam. Oceju bit Judeuyũ. Oceju bit ocetaybit abu ixē iam. Deus Judeu o'taē ijodiayũ daxijojo'ukan, — io'e. — Ĝuyjom ma “ ‘ěñ ocekkukat,’ i juy ace'e wuyebay be Gerazim'a be acã,” i'ũmġu epe'e; “Jerusalém ka be acã,” i'ũmġu dak. Soat ka daġ “ěñ ocekkukat,” i epe'e cebe — io'e.

- 23**— Ĝaxĩn ma Deus pe eykukukan epesop — io'e. — Ixe bikuyap tağ epeku. Ixe ekawẽn kay kũyjobin epesop. Imẽn eyeku buje, Deus kay ĝebum epesop soat em. Eyebay ibikuy imẽn ma eyeku am — io'e Jesus.
- 24**— Deus ijebitbet ĝu. Ijo ba'ore eywebe — io'e. — Ixe kay juy ĝebum epesop ijojom ĝu ma'ğ̃u. Ixe biõğ̃buk a'õbi juy epesop ĝebum cekay. Cekawẽn tağ tak cuy epesop ĝebum cekay—kawẽn icemat tağ — io'e Jesus.
- 25**— Wetarybit Cristo omuyku iam. Wuydaxijo am Deus emunaẽ omuyku — io'e ayacat. — “Deus emunaẽ ix̃e,” i wuyju e'em, “Wuydaxijo ix̃e,” i dak — io'e. — Yajẽm puje soan ocemutaybin ix̃e — io'e.
- 26**— Õn ma Cristo — Jesus o'e ayacat pe. — Õn ma kawẽnwẽn eweju — io'e.
- 27**Iboam e buje, ceweju etaybitbinayũ o'jepit Jesus kay jexat kuğ̃. Yağ̃uybabi'ũm o'e ip ibapuğ̃ ma Jesus ayacat eju kawẽnwẽn puye. Imẽnpit: — Ajo-kay ẽn ayacat xewi? — i'ũmğ̃u o'e ip Jesus pe. — Apẽnpuye ẽn kawẽnwẽn ayacat eju? — i'ũmğ̃u dak ip o'e cebe.
- 28**Ĝebu je ayacat o'jepit jeka kay. O'ju jeka beacat kay. Timũn'a o'yaiwat idibikũy xe. Jay. Oajẽm.
- 29**— Epesot cuy ağ̃okatkat com — io'e cebe ip—jeka beacayũ be. — Idibikũy xe omuy — io'e. — “Èn cuk adi ikẽreat eğ̃ujurũğ̃rũğ̃,” i juk o'e owebe — ayacat o'e. — Ixe xe'e Cristo? — io'e. — Ixe xe'e Deus emunaẽ? — io'e ayacat.
- 30**O'ju ip Jesus kay. O'jẽm ip ağ̃oka bewi.
- 31**Ağ̃oka bewiayũ ajẽm awap ceweju etaybitbinayũ o'jekawẽn Jesus eju. — Ocemutaybitbin'ukat — io'e ip. — Juku wuyxat — io'e ip. — Ĝa'a acekõn! — io'e ip.
- 32**— Oxat ĝu omucokcokcoğ̃—wara'at acã. Eyetarybit ĝu iboam — io'e—Jesus o'e.
- 33**— Warara'acat xe'e ixat o'tojot cebe? — io'e ip jeweweju.

³⁴— Eyju ma eycokcok eyxat kuḡ pima. Õn pit ocokcok omudocat bikuyap taḡ weku am — io'e. — Omudocat kapikap o'ḡũm owebe. Ocokcok oce wekapikap mu'ũm ãm — Jesus o'e cebe ip.

³⁵— “Ebadipdip kaxi kap puje, wuyku beat'a yaop je'e,” i eyju ma e'em. “Ḡaxĩn ma yaop,” i õn pit e'em eywebe. Imēnpuxim eyxe adeayũ ibu'u jemutabun am okay. “Ak'i epe'e iteyũ kay—ajēmjēmayũ kay,” i õn pit e'em — Jesus o'e. — “Ḡaxĩn ma ip itabun okay,” i — io'e.

³⁶— Kadaidaidada'ukat jekapikaptei bubum, jeku beat'a bubu'ukat tak. Icokcok e'em ip jeku beat'a kuḡ pima. Imēnpuxim omuwēnuwēn'ukat icokcok je'e warara'acat pe itabut puje, warara'acat mutabunbun'ukat tak. Itabucayũ soat em itait jeedop ip webay xe kabi be — Jesus o'e.

³⁷⁻³⁸— Õn cuk eymuju omuwēn ãm adeayũ be. Icēmãn wuyju e'em “Wara'at taidadam. Wara'at pit yabubum,” i. Imēnpuxim pũḡpũḡayũ omuwēnuwēn. Warara'acayũ itabut'ũmayũ mutabunbun. Adeayũ epeḡutabun ḡasũ cebe ip omuwēn puje. Itabut je'e ip warara'acayũ kuy omuwēn puye — Jesus o'e.

³⁹⁻⁴⁰Ḡebuḡe aḡoka bewiayũ oajēm cekay—Jesus kay. Oitabun ip cekay. Ade oitabun Samaria eipi watwat. Itabut ip o'e ayacat o'jewemuwēn puye. — “Ikērēat eḡujurũḡrũḡrũḡ,” i juk xeku o'e owebe — i juk ayacat o'e cebe ip. Itabut ip o'e cekay. — Ocexe juy eḡuy — io'e ip Jesus pe. — Ha'a. Oḡuy — io'e. Xet. Xet. Xepxep xet osunuy iḡo ka be.

⁴¹Warara'acayũ Jesus kay itabut o'e cekawēn co buje. Ade jĩjã itabut o'e cekay.

⁴²— Koap ma ekawēn oceya'ĩjojo. Imēnpuye ocetabut cĩcã ixē kay — io'e ip ayacat pe. — Ixē ekawēn oceya'ĩjojo ḡasũ bit. Ixē ipi daḡacat taxijojo'ukat wuyxe — io'e ip.

⁴³Xepxep xet o'kap. Jesus waram o'ju Galilėia eipi kay. Ixē ka Galilėia eipi be o'sukadop—Nazaré ka.

⁴⁴— Warara'acayũ xe Deus ekawēn muwēnuwēn'ukat ya'õbuyxi. Jeka beacat xe bit ka'ũma — i juk o'e Jesus.

⁴⁵Galiléia eipi watwat pit Jesus o'topabijurũğ. Icocok ip o'e. Jesus osunuy ya'õbuyxi cexe i Peta muğẽğẽm ip osodop Jerusalém ka be. Jerusalém ka be bima Jesus e'eap o'jojojo ip. Ja'õbacaap mōğmōğap o'jojojo ip. Imēnpuye icocok ip o'e Jesus dopabijurũğ puje.

⁴⁶Jesus o'jepit Caná ka kay—idibi o'timuwexat uva'abidim iat ka kay. Caná ka Galiléia eipi be o'sukadop. Ipi kukat ebekit iğoka be osunuy—Caná ka be. Ixe ipot iwātaxipi jījā osunuy. Po'i osunuy ipot Cafarnaum ka be. Oe'ũ pin ipot jewātaxiapiap pibun.

⁴⁷— Jesus oajēm ijoce, adeayũ o'e ipi kukat ebekit pe. Oajēm Judéia eipi bewi — io'e ip cebe. Ipi kukat ebekit o'ju Jesus kay. Jay. Oajēm. — Ejot cuy oduk'a be — io'e. — Okpot eğũ'ada! — io'e Jesus pe. — Oe'ũ pin okpot — io'e.

⁴⁸— Deus ja'õbacaap mōğmōğap coco'ũm puje, kuka eyetabut ģu epe'e okay — io'e Jesus — wuywebe i'e ba'oreat mubapukpukap coco'ũm puje dak.

⁴⁹— Kariwa — io'e. — Ejot cuy okpot e'ũ awap — io'e.

⁵⁰— Ecepit cuy eduk'a be — io'e Jesus. — Ekpot kuy o'je'ada. Oe'ũ ģu — io'e. Iwātaxipi topibit ebay itabut o'e Jesus a'õ kay. Aripit. O'jepit jeduk'a kay. Jesus eju ģu o'jepit—jağepũğ ma.

⁵¹Jeduk'a be kapikpik'ukayũ ixe o'topabijuk e dağ—jeduk'a be yajēm pima. — Ekpot oe'ũ ģu — io'e ip. — O'je'ada jījā — io'e ip cebay be.

⁵²— Poce kaxi bima o'je'ada? — io'e. — Wuyase bima o'je'ada kapusu — io'e. — Ipa'iat oi'ũm — io'e ip cebay be.

⁵³— Wuyase bima ma Jesus o'jekawēn oweju — io'e cebay. — “Ekpot kuy o'je'ada,” io'e owebe — io'e. Imēneju itabut o'e Jesus kay. Tuk'a beacat tak itabut o'e ip cekay—soat ip.

⁵⁴Imēn Jesus waram wuywebe i'e ba'oreat o'ğubapuk adeayũ etabutpe—Galiléia eipi beacat etabutpe. O'ğubapuk Judéia eipi bewi ijēm puje.

João 5

¹Ĝuyjom Jesus waram o'ju Jerusalém ka kay. Oajēm. Judeuyũ peta muĝēĝēm osodop ibo ka be.

²Jerusalém ka be idibi'it'iti o'tinuy. Betesda i tibutet osunuy Judeuyũ a'ôm. Ovelha muômōmap exĩntabi xe o'tinuy ixedi—aĝoka ekorara exĩntabi xe. Pũĝpõĝbi iwãtaxipiat nuyap'a o'yadop idibi'it'iti akokoreren.

³Ade iwãtaxipiyũ kapopo'i osodop joyũ'abeku. Ita'ũmayũ osodop ip, cexĩĝxĩĝ pa'oreayũ dak, ijebit e'ũayũ dak. Timukoruyap wiwim ip osodop iwãtaxipiyũ.

⁴Deus ekawēn tojotjot'ukat ajēmjēm'uk osunuy iĝodi be. Idibi mukoruy buje, iwãtaxipiyũ kopkop'uk ip osodop idibi kay. Koap kopat acã o'je'ada.

⁵Jesus oajēm iĝodi xe. Ĝebuĵe Jesus aĝokatkat o'jojajo iĝodi xe. Ixe aĝokatkat ade koato iwãtaxipi osunuy. 38 koato iwãtaxipi osunuy.

⁶Ade koato po'i osunuy jewãtaxipiap kuĝ. Jesus itaybit o'e iboam. — Tapu, e'ada pin tu? i — io'e Jesus cebe.

⁷— Hm hm — io'e aĝokatkat. — We'ada pin oce. Imēnpit ka'ũmĝu obure odujukop am idibi kay timukoruy buje — io'e. — Okop pa'ore. Okop pin pima, warara'acat ma kom. Ixe ma o'je'ada — io'e. — Ōn pit ka'ũma — io'e.

⁸— E'ãy — io'e Jesus. — Exexecaptup cuy etupu — io'e. — Xĩĝxĩĝ ece — io'e.

⁹O'je'ada ĝebuĵe bit aĝokatkat. Jexexecaptup o'tupu. Xĩĝxĩĝ o'e. Xipat o'e. Judeuyũ xe jebodoydoyap kabia osunuy. Sábado osunuy.

¹⁰Imēnpuye Judeuyũ kukayũ o'jekawēn aĝokatkat eju—ce'ada'ibit eju. — Jebodoydoy oceju ijop kabia. Cũĝcũĝ ĝu — io'e ip. — Ka'ũmĝu wuyekapikap ĝasũ. Wuymutaybitbinap taĝ ĝu ěn e'em — io'e ip. — Cũĝ ĝu ewebe exexecaptup tujowat am ĝasũ. Kapikipiĝ ěn exexecaptup tujowatwan — io'e ip.

11— “Exexecaptup cuy etupu,” i juk o'e owebe omu'adaat — io'e. — “Xīgxīg ece,” io'e owebe — io'e ce'ada'ibit.

12— Abu o'e ewebe “Exexecaptup cuy etupu,” i; “Xīgxīg ece,” i dak? — io'e ip. — Apēn ibutet? — io'e ip.

13Imēnpit ce'ada'ibit itaybit ġu o'e jemu'adaat puten. Imu'ada buje, Jesus dao ma o'jēm adeayũ parakpewi. Imēnpuye ce'ada'ibit itaybit ġu o'e ibuten.

14Jesus ce'ada'ibit o'tobuxik ġuyjom. Deus eju kawēnwēnap'a be o'tobuxik—yabo'gat'a be. — Kuy ece'ada — io'e. — Ikērēat cuy eġujurũġ ġu waram ewātaxipinap puxim — io'e Jesus imu'ada'ibit pe. — Hm hm. Ikērēat oġujurũġ ġu — io'e.

15Ce'ada'ibit o'jēm. O'ju Judeuyũ kukukayũ kay. — Kuy bima wetaybit ġu oġuy abu omu'ada iam — io'e. — Ġasũ bit wetaybit oce ibuten — io'e. — Jesus i ibutet — io'e cebe ip.

16Imēnpuye Judeuyũ kukukayũ Jesus kaykay o'e ip. Yaoka ojuy ip Jesus aġokatkat o'ġu'ada jebodoydoyap kabia be buye.

17Imēneju Jesus o'jekawēn cebe ip. — Webay soat kabia jekapikap kuġ e'em. Imēnpuxim ōn tak wekapikap kuġ e'em — io'e Jesus cebe ip.

18Imēnpuye Jesus aoka ojuy ip Judeuyũ kukukayũ. — Jesus o'jekapik jebodoydoyap kabia be. Aġokatkat o'ġu'ada — io'e ip. — Imēn cūg ġu Deus xe — i napa ma ip o'e. — Jesus o'e “Deus webay,” i — io'e ip. — “Deus webay” i'e'em pima, “Deus a'ōbacaap co'i ōn tak wa'ōbaca,” i'e'em tak — io'e ip. — Imēnpuye juy ayaoka — io'e ip. Imēn o'jekawēn ip jeweweju.

19Ġebuġe Jesus o'jekawēn Judeuyũ kukukayũ eju. — Icēmān ōn e'em eywebe — io'e. — Deus ipot ōn. Wa'ōbi ġu ōn e'em—webay a'ōbi acā. Webay e'eap cocom ōn. Webay e'eap taġ acā ōn e'em, ixē ipot puye — io'e.

20— Webay xe okukpin cīcā. Webay a'ōbi iwātaxipiat mu'ada'ada'uk oġuy. Idip cīcā o'e iwātaxipiat mu'adaap. Iboap podi ma idipat ġubapuk webay — io'e Jesus. — Eyetabēġbēġ epe'e iboap cocom—webay e'eap cocom — io'e.

21— Webay ce'ũ'ũayũ mutaicin. Waram ip itait. Kabi kay ixeyũ muyuhum. Õn tak waram ce'ũ'ũayũ mutaicin. Obikuy bima waram imutaicin òn ixé ipot puye — io'e.

22— Deus ġu e'em ijodiacat pe “Eykêrê oxe,” i. Owebe ma webay e'em “Ën ma ece ‘Ikêrêat kuġ eyju Deus xe,’ i ijodiacat pe — io'e Jesus.

23— Imênpuye adeayũ je'e owebe “Ën Deus ipot,” i. “A'õbuyxi jĩjã ên,” i. “Deus tak ya'õbuyxi jĩjã,” i je'e ip. Warara'acayũ xe wa'õbuyxi'ũm pima, webay dak kuka o'e ya'õbuyxi ġu. Omudocat tak kuka o'e ya'õbuyxi ġu cexe ip — io'e Jesus.

24— Icēmān òn e'em eywebe — io'e. — Wa'õ kay kũyjobicayũ yaġuyisum jekukum—omudocat kay itabucayũ — io'e. — Soat em Deus xe jeedop ip itait — io'e. — “Ikêrêat kuġ eyju oxe,” i'ũmġu je'e Deus okay itabucayũ be. “Soat em ipiat osupi'ajoat eywebe,” i'ũmġu dak je'e cebe ip — io'e Jesus. — “Soat em ipiatpi'ajojoap pe juy epesop,” i'ũmġu je'e cebe ip— “Soat em oxe ma juy epesop,” i acã — io'e Jesus.

25— Icēmān òn e'em eywebe. Deus ipot òn. Ġaxĩn ma ojēm eyxewi. Oajēm waram. Wajēm puje, wa'õberen ocewāwā. Ce'ũ'ũayũ wa'ĩjojo. Waram ġuto jetait ip wa'õberen wewāwā buje.

26— Warara'acat Deus mutaicin ġu. Ja'õbi ma itabêġ e'em. Wa'õbi ma òn tak wetait — io'e. — Õn tak webay jo'i — io'e.

27— Soat waġo òn. Webay a'õbi acã òn e'em pũġpũġayũ be “Eykêrê ġu Deus xe,” i. Ya'õbi acã “Eykêrê Deus xe,” i òn e'em warara'acayũ be — io'e.

28— Eyaġuybabi'ũm ġu juy epesop wekawēn kay. Ġuyjom ma ce'ũ'ũayũ wa'ĩjojo — io'e.

29— Ce'ũ'ũayũ xewi jeu ip jedopap pewi. Xipacat mujurũġrũġ'ukayũ jeu kabi kay. Soat em Deus xe jeedop ip. Ikêrêat mujurũġrũġ'ukayũ dak jeu. “Eykêrê oxe,” i je'e Deus cebe ip. Ixeyũ ġuju ipiat'ajojoap pe — io'e.

30— Wa'õbi ġu òn kawēnwēn—pũġ em tak ka'ũma. Obikuyap taġ ġu òn jekukum—omudocat bikuyap taġ acã. Kuy owebe Deus e'eap taġ acã òn

kawēnwēn. Imēneju cūḡ ma owebe “Ikērēat kuḡ eyju Deus xe” i'e am pūḡpūḡayū be; “Xipat eyju Deus xe” i'e am warara'acayū be — io'e.

31— Ōn acā omuwēnuwēn pima, “Deus a'ōbi ōn e'em,” i'e'em pima, “Dapxi ēn,” i kuka juk epe'e. Wa'ō kay eyetabut ḡu kuka epe'e — io'e Jesus.

32— Wara'acat tak omuwēnuwēn. Webay dak omuwēnuwēn. Ixe icēmān e'em. Wetaybit icēmān ixe omuwēnuwēn iam — io'e.

33— Eybureyū juk epeḡuju João Batista kay — io'e Judeuyū kukukayū be. — Ixe João icēmān omuwēnuwēn oeku.

34“Xipan cuy epe'e omuwēnuwēn,” i'ūmḡu ōn pit e'em warara'acayū be. “João icēmān omuwēnuwēn oeku,” i ōn e'em eywebe, eydaxijo ojuy ōn puye — io'e Jesus.

35— Lamparina kuḡ pima wuyetaybit poma aju iam. João Batista lamparina buxim osunuy. João Deus ekawēn muwēnuwēn oeku. Imēnpuye eyetaybit cūḡ ma jeku am Deus xe iam. Darem ma eycokcoḡ epesop ixe ekawēn com — io'e.

36— João omuwēnuwēn oeku. Adeayū okay itabut o'e. Webay a'ōbi wa'ōbacaap mōḡmōḡ ojeku eyetabutpe. Iboap tobuxik puje adeayū e'em owebe “Ebay juk omudot ocekey,” i.

37Webay omuwēnuwēn. Omudocat omuwēnuwēn. Eyju bit kūyjobit ḡu webay a'ō kay. Webay kay eyetabut ḡu dak — io'e Jesus.

38— Webay juk omudot ijodi. Webay a'ōmupubutbun eyju bit, eybu'u jījā eyetabut am okay buye — io'e.

39— Eyju Deus ekawēntup cocom cīcā. “Deus ekawēn taḡ jekukum pima, cebekitkiyūm acesop,” i eyju e'em. “Soat em Deus xe acesop wuyetait,” i dak eyju e'em. Imēnpit Deus ekawēntup tak omuwēnuwēn — io'e.

40— Inaka eybu'u jījā eyetabut am okay. Okay eyetabun pima, soat em epesop eyetait Deus xe — io'e.

41-42— Wetaybit apẽn eyju jewağuyğuy iam. Wetaybit cĩcã eyju Deus kay ġu jĩjã iam — io'e Jesus. — Imẽnpuye eywebe ibuyxim okukap kudadam ġu õn — io'e Jesus.

43— Webay a'õbi ojot. Imẽnpit eyju eyetabut ġu jĩjã okay. Ja'õbi warara'acat tot puje bit, ixē kay kuka eyetabut epe'e — io'e.

44— Pũğ ma Deusat. Kaũmğū wara'at. Eyju bit Deus pe xipan eymuwẽnuwẽnap kudadam ġu—wuyjuyũ be xipan eymuwẽnuwẽnap kudadam acã. Imẽnēju eybu'u jĩjã eyetabut am okay — io'e.

45-46— Eyju te'e ma e'em “Moisės emudupmubararaktup tağ oceju jekukum,” i. “Imẽnpuye oceju cũğ cĩcã Deus xe,” i eyju te'e ma e'em — io'e. — Moisės cuk adi omuwẽnuwẽn Deus ekawěntup pe. Imẽnpuye Moisės a'õ kay eyju kũyjobit pima, wa'õ kay dak kuka juk kũyjobit epe'e. “Teyũku ikērē,” i'ũmğū õn pit e'em webay be. Deus acã je'e eywebe “Eykērē oxe, Moisės a'õ kay kũyjobit'ũm puye,” i.

47Moisės emudupmubararaktup kay eyetabut ġu. Imẽnpuye wa'õ kay dak iba'ore eymutabut am — io'e Jesus Judeuyũ kukukayũ be.

João 6

1Ibocewi Jesus iodi o'timudek—Galilėia eipi beati. Tiberıades tibutet osunuy.

2Ğebuje adeayũ o'ju Jesus kay. — Jesus juk adi iwãtaxipiyũ o'ğū'ada'ada. Wuywebe i'e ba'oreat o'ğubapukpuk — io'e ip. — Waram tak paxi iwãtaxipiat ġū'ada? — io'e ip jewewebe. Imẽnpuye o'ju ip tomuju.

3O'jeu Jesus co'apẽn pe. Jeweju etaybitbinayũ eju oabik—doze beayũ eju.

4Judeuyũ epeta wap osodop ip—Páscoa epeta wap.

5-6Ğebuje Jesus adeayũ o'jojojo. — Teyũku oğubeğbeğ ixan — io'e jewebe ma. — Filipe du itabut adeayũ mubeğbeğ put Jesus pe iap kay? — io'e Jesus jewebe ma. Imẽnpuye: — Apẽn xe'e juy pão'a aceyabu iteyũ xat'am—soat xat'am? — io'e Jesus Filipe be.

⁷— 6 kaxi be wuyekapikap teim pã'o'a bu buje, kuka o'e ãu adeayũ xat'am — io'e Filipe.

⁸Wara'acat o'jekawẽn Jesus eju jewegu etaybin'ibiyũ'in. André o'jekawẽn cewegu. Simão Pedro waõo osunuy André.

⁹— Ak'i! — io'e André. — Yaypan'isuat otobuxik. Cinco be pã'o'a kuã. Axima kuã tak xepxep — io'e. — Imẽnpit apẽããm kuka ajat cexewi? O'e ãu kuka adeayũ xat'am — io'e.

¹⁰— “Epabik cuy,” i juy epe'e adeayũ be — Jesus o'e jewegu etaybitbinayũ be. O'jekawẽn ip adeayũ be. Oabikbik ip adeayũ kapĩ'idip ceje, tip'ade o'tiptop puye. Ade jĩã ip osodop. Cinco mil aãokatkayũ osodop aoyũ parakpe, bekikiyũ parakpe dak.

¹¹ãegu Jesus pã'o'a o'yabu. O'jekawẽn Deus eju. — Bay, ẽn xipat — io'e cebe. — Ocexat'am eyamudot ocewebe — io'e. O'yaũm doze beayũ be pã'o'a. Yaũmũm pima o'yamu'aren cĩã. Ya'ada jĩã o'e. Doze beayũ pã'o'a o'yaũmũm kaxik'ik'iyũ be. Axima dak o'ãũm doze beayũ be. Iũmũm pima o'ãũ'aren cĩã. Doze beayũ o'ãũmãũm cebe ip—kaxik'ik'iyũ be. Kuy jemu'opinput o'jat ip. Ibeãbeã ip o'jekõn.

¹²Soat ip ibeãbeã o'e Jesus ixat o'ãũ'aren cĩã buye. — Ceaepoyat'a juy epeyabu — io'e Jesus doze beayũ be. — Epeyamuxipan — io'e. — Axima epoyat tak cuy epejat. Epeãuxipan cuy — io'e. — Epejat cuy ierepap puxim — io'e cebe ip.

¹³Soat cepayat ip o'jat. Paãeiro'a jo'iat'a be o'ãũõm ip. O'yamuporan ip cepoyan. Doze be o'yamunopapũn pa'geiro'a jo'iat'a.

¹⁴Imẽn Jesus wuywebe i'e ba'oreat o'ãubapuk soat etabutpe. Ixat o'ãũ'aren cĩã. Imẽnpuye: — Ite ma Deus ekawẽn muwẽnuwẽn'ukat! — io'e ip jewewebe o'jojojo'iyũ. — Ade koato ma ixẽ ajẽmap wiwim ocesop — io'e ip jewewewbe ma.

¹⁵Jesus dakoy ojuy ip o'e. “En ma juy ocejukan ece” i'e ojuy ip cebe. — Odakoy ojuy ip jekukukan — io'e. — Ĝasũ bit obu'u ixeyũ kukukan — io'e Jesus jewebe ma. Imēneju o'jepit jenomukay ma. Jaḡepũḡ ma o'ju co'a daḡ.

¹⁶Kabioḡkabioḡi bima ceweju etaybitbinayũ o'kop iodi kay—doze beayũ.

¹⁷Iodi mudek ojuy ip. — Ĝa'a accepit Cafarnaum ka be — io'e ip jewewebe. Kobe be ip oõm. Kabiok o'e. Jesus oajēm ḡu buk.

¹⁸Tipodoyboḡ cĩcã o'e kabidoboḡ puye. Daum cĩcã kobe tipodoy daḡ.

¹⁹Wũy jĩjã o'jekoykoy ip. 5 kilometro o'jekoykoy ip. Jesus o'jojojo ip. Xĩḡxĩḡ oeku idibi adopa daḡ Jesus. Yakõmkēm ḡu tipodoy daḡ. Xĩḡxĩĩĩĩh. Ti'adopa daḡ cũḡcũḡ ma oajēm. Oajēm pin kobe kay. Iparara jĩjã ip o'e ti'adopa daḡat tobuxik puje—xĩḡxĩḡat tobuxik puje. — Ajo xe'e tekũ ti'adopa daḡat? — io'e ip jewewebe.

²⁰— Eypararam ḡu juy epesop — io'e. — Wara'at ḡu õn. Õn ma — io'e Jesus.

²¹Iparara ḡu ip o'e doze beayũ Jesus ekawēn co buje. Icockok cĩcã ip o'e. Imēnpuye: — Eõm kobe be — io'e ip cebe. Kobe dak o'jemũḡ wĩnãbu. Jejuap ojuy ka be o'jemũḡ. Muḡ.

²²Kuyaje tomukudadaayũ Jesus o'tobuxik ḡu. — Apu Jesus? — io'e ip jewewebe. — Pũḡ ma juk kobe ijoce osodop kapusu — io'e ip. — Jesus pit oõm ḡu ibo be kobe be — io'e ip. — Ceweju etaybitbinayũ acã juk oõm kobe be. Ixe bit ka'ũma — io'e ip. — Apoma o'ju? — io'e ip jewewebe.

²³Kawēnwēn pima wĩnãbuayũ oajēm jekobe daḡ. Tiberíades ka bewi ip oajēm. O'jemũḡ ip. Muḡ. Wuyjuyũ be pão'a o'oap pe o'jemũḡ ip. Jebay eju kapusu wuykukukat Jesus o'jekawēn iap pe o'jemũḡ ip.

²⁴— Jesus pit ijoce ḡu omuy — io'e ip—tomukudadaayũ o'e yajēm'ibiyũ be. — Ceweju etaybitbinayũ dak ijoce ḡu omuy — io'e ip. — Ĝa'a atimudek eyekobe daḡ — io'e ip. — Ĝa'a — io'e ip. Imēnpuye ip oõm kobe be—Tiberíades ka bewiayũ ekobe be. Poroḡ. Oõm ip soat. Toktek.

O'timudek ip wĩnābu. Cafarnaum ka ebikopap pe ip o'jemũg̃ Jesus kudadam. — Ĝa'a Jesus ajokudada! — Ĝa'a! — io'e ip.

²⁵O'tobuxik ip. Wĩnābu ip o'tobuxik. — Ocemutaybitbin'ukat — io'e ip. — Puje ajēm ijoce? — io'e ip. — Ekudadam oceku — io'e ip Jesus pe.

²⁶Ĝe buje Jesus o'jekawēn ceweju ip. — Icēmān òn e'em eywebe — io'e Jesus cebe ip. — Kapusu pāo'a epeyabu oxewi. Eybeḡbeḡ epesop oxewiat'am. Ĝasũ epesot okudadam “Ēn xipat cīcā” i'e am ḡu—pāo'a o pin puye acā — io'e Jesus cebe ip.

²⁷— Eyxat kay acā ḡu juy epeyeḡebu. Eybeḡbeḡ eyxan ijodi bima acā — io'e. — Wara'at tak opop eyxat eyaḡuymuisusunap xat — io'e. — Ixe xat o buje, eyaḡuyisum epeku ijodi bima. Soat em epesop eyetait Deus xe eye'ũ buje dak — io'e. — Soat waḡo òn. Deus webay. “Obikuyap taḡ ēn jekukum soat em,” i juk o'e Deus owebe — io'e. — “Imēnpuye ēn ma ibiat xat ūmũm'uk eḡuy wuyjuyũ be,” i juk o'e owebe — io'e. — Eyju dak Deus bikuyap taḡ cuy epekuku soat em ma — io'e.

²⁸— Apēn xe'e oceku soat em Deus bikuyap taḡ? — io'e ip Jesus pe.

²⁹⁻³¹— Deus e'em “Wemumudot kay eyetabun cuy epesop,” i — io'e. — Ōn ma Deus emumudot — io'e. — Okay eyetabut puje, Deus bikuyap taḡ eyju jekukum — io'e Jesus. — Ocedobuyũ'ũm'ũm pāo'a jo'iat'a o'o'uk ip osodop uk'a'ũmat taḡ pima — io'e ip Jesus pe. — Imēn e'em Deus ekawēntup: Moisés pāo'a mudodot'uk osunuy cekay ip—kabi bewiat'a, i — io'e ip. — Deus a'ōbi Moisés ja'ōbacaap mōḡmōḡ'uk osunuy pāo'a jo'iat'a mudodon — io'e ip. — Pām ēn? A'ōbacaap cuy ejomōḡ ocetabutpe — io'e ip. — Imōḡ puje ocetabut oce'e ekay — io'e ip.

³²— Icēmān òn e'em eywebe — io'e Jesus cebe ip. — Ja'ōbi ḡu Moisés pāo'a jo'iat'a mudodot'uk osunuy eydobuyũ'ũm'ũm pe—Deus a'ōbi acā. Moisés Deus xewiatxat ḡu imudodot'uk osunuy cekay ip. Deus pit jexewiatxat mudodon eywebe—eyaḡuymuisusunap xat — io'e Jesus.

³³— Deus cuk omudot jexewi kuyje pã'o'a jo'iat'a mudocap co'i — io'e. — Õn kabi kadi wiatxat co'i ojot ijodiat aḡuymuisun am — io'e. — Okay itabucayũ yaḡuyisum jeku — io'e. — Õn ijodiat aḡuymuisusun'ukat — io'e.

³⁴— Kariwa — io'e ip Jesus pe. — Ibiatxat cuy eḡũm ocexan. Soat em cuy eḡũmḡũm ocewebe.

³⁵— Õn Deus xewiatxat — Jesus o'e. — Õn ma ijodiat aḡuymuisusun — io'e. — Okay eyetabut puje, soat em eycokcoḡ epesop ibeḡbeḡat co'i. Okay eyetabut puje soat em eycokcoḡ epesop ibipuruk'ũmat co'i — io'e Jesus.

³⁶— “Eybu'u eyetabut am okay,” i juk adi ocece eywebe — io'e Jesus.

³⁷— Webay pũḡpũḡayũ mutabunbun okay. Imēnpuye itabut ip okay. “Eyetabun ḡu juy epesop okay,” i'ũmḡu òn pit e'em cebe ip—itabun ojuyayũ be—pũḡ pe dak ka'ũma — io'e.

³⁸— Kabi kadiwi juk oajēm obikuyap taḡ weku am ḡu. Omudocat bikuyap taḡ weku am oajēm — io'e.

³⁹— Soat em aḡ òn okay itabucayũ kay. Imēnpuye jetabucap epereperem ḡu ip—pũḡ tak ka'ũma. Waram ixeyũ oḡuyu kabi kay ce'ũ'ũayũ muyuap kabia be. Oḡuyu ip omudocat bikuyap taḡ — io'e Jesus.

⁴⁰— Okay itabucayũ oḡuyu ce'ũ'ũayũ xewi, webay soat ce'ũ'ũayũ muyuap kabia be — io'e. — Soat ip jeedop itait Deus xe soat em—abu òn iam itaybicayũ. Imēn webay ibikuy — io'e Jesus.

⁴¹Imēneju Jesus ekawēn kay ḡu ip o'e Judeuyũ kukayũ. Jawa'õxikxiḡ o'e ip jeweweju. — “Õn Deus xewiat,” i teku e'em — io'e ip. — “Kabi kadiwiat xat co'i òn,” i teku e'em — io'e ip.

⁴²— Jesus ma teku! — io'e ip jewewebe. — José'ũm ipot teku — io'e ip te'e ma. — Wuyetaybit ixim, cebay'ũm tak. Apēntak “Deus xewi ojot,” i teku e'em? Dapxi teku — io'e ip te'e ma.

⁴³— Wa'õxikxiḡ ḡu juy epesop — io'e Jesus.

44— Webay wuyjuyũ mutabunbun okay—omudocat — io'e. — Imutabun'ũm pima, kuka itabut ġu ip o'e okay. Okay itabucayũ acã oġuyu kabi kay. Webay soat ce'ũ'ũayũ muyuap kabia be ip oġuyu. Soat em jeedop ip webay xe — io'e.

45— Kuyje Deus ekawẽn muwẽnuwẽn'ukayũ o'tupmubararak. Imẽn ibararak opop tup pe: Deus soat wuyjuyũ ġutaybin, i. Imẽn e'em iġodup pe — io'e. — Webay ekawẽn co buje, itabut ip okay ijodiacat, webay be imutaybin puje dak — io'e.

46— Pũġ ma webay o'jojojo. Warara'acat pit ka'ũma — io'e. — Ōn acã webay ojojojo — io'e.

47— Icēmãn òn e'em eywebe — io'e—Jesus o'e. — Okay eyetabut pima, soat em epesop eyetait Deus xe eye'ũ buje — io'e.

48— Ōn ma Deus xewiatxat — io'e. — Ijodiat aġuymuisusun òn — io'e.

49— Wuydobuyũ'ũm'ũm mana'a o'o'uk osodop uk'a'ũmat pe bima. Inaka oe'ũ'ũ ip.

50Kabi bewiat kay eyetabut puje, Deus wi wũy ġu epesop — io'e.

51— Ōn ma kabi bewiat — io'e. — Kabi bewi ojot ijodiat aġuymuisun am. Okay itabucayũ yaġuyisum jeku ijodi bima. Soat em jeedop ip itait Deus xe ce'ũ buje. We'ũ buje, oẽn osuẽnũm ijodiat xatẽn — io'e.

52Iboap co buje jewa'òxixiġ ip o'e Judeuyũ kukukayũ. — Apěntak sute jeẽn iẽnũm wuywebe iẽn'o am? — io'e ip jewewebe. Jesus ekawẽn cekawẽn pa'arēm osunuy ixeyũ xe—Judeuyũ kukayũ xe. (Oẽn'oat okay itabucat iape. Iměnpit itaybit ġu ip osodop iboam.)

53— Icēmãn òn e'em eywebe — io'e Jesus. — Soat waġo òn. Oẽn'o'ũm pima Deus ebekitkin ġu epe'e. Odoy kōn'ũm pima dak cebekitkin ġu epe'e — io'e.

54— Oẽn'o buje bit, Deus ebekitkin epesop. Odoy kōn puje dak, cebekitkin epesop. Soat em epesop Deus xe eyetait — io'e. — Oẽn'oat oġuyu kabi kay webay ce'ũ'ũayũ muyuap kabia be. Odoy kōnat oġuyu ibo kabia be — io'e.

55— Wuyjuyũ mutaicinatēn oēn. Odoy wuyjuyũ mutaicinatoy — io'e Jesus.

56— Obiōḡbuk omuy oēn'oat pe—odoykōnat pe — io'e. — Obiōḡbuk a'ōbacaap kuḡ jekukum ip. Ōn tak pũḡ taḡ ma jekukum ceweju ip — io'e Jesus.

57— Webay ja'ōbi ma itabēḡ soat em ma. Ixe ma omudot. Ōn tak wetabēḡ ijodi webay a'ōbi — io'e. — Imēnpuxim ōn ma okay itabucayũ aḡuyuisusun. Yaḡuyisum jekukum ip wa'ōbi—oēn'oayũ — io'e—Jesus o'e.

58— Imēn ma kabi kadi wiatxat — io'e. — Pāo'a jo'iat'a buxim ḡu—wuydobuyũ'ũm'ũm xat puxim ḡu. Wuydobuyũ'ũm'ũm pāo'a jo'iat'a o'o'uk ip osodop — io'e. — Oe'ũ'ũ ip—ya'o'o'ukayũ'ũm'ũm ma. Kabi bewiat xat ōn. Soat em jeedop ip itait Deus xe oēn'o'oyũ — io'e—Jesus o'e.

59 Jesus iboam o'e Judeuyũ e'aweroroap'a be—Deus eju kawēnwēnap'a be. Iḡo'a beacat mutaybinbin osunuy Cafarnaum ka be. Oēn'oat okay itabucat iape. Odoykōnat tak okay itabucat iape. Imēnpit cekawēn pa'arēm osunuy ixeyũ xe.

60 Imēneju: — Cekawēn pa'arēm cīcā wuyxe — io'e ip jewewebe cekawēn o'jojojo'iyũ. — Cekawēn kay ḡu wuyju — io'e ip.

61 Warara'acayũ be jemukũyjo'ũm pima, Jesus itaybit o'e ixeyũ ekawēn. Imēnpuye o'jekawēn ceweju ip. — Wekawēn pa'arēm tu eyxe? — io'e. — Eybu'u du eyetabut am okay wekawēn kay'ũm puye? — io'e Jesus.

62— Soat waḡo ōn. Wekawēn pa'arēm eyxe bima, eyetabut ḡu okay — io'e. — Kabi kay waram omuyup tobuxik puje dak eyetabut ḡu kuka epe'e okay — io'e. — Oka kay wepicap co buje dak kuka eyetabut ḡu epe'e okay — io'e Jesus.

63— Ijodiat aḡuyuisusun oēn o'o am ḡu — io'e. — Deus biōḡbuk acā ijodiat aḡuyuisusun — io'e. — “Oēn cuy epesuēn'o,” i juk oce eywebe — io'e. — Imēnpit okay eyetabun cuy epesop iam eymutaybin ojuy oḡuy — io'e. — Wekawēn kay eyetabut pima, obikuyap taḡ epeku—eyaḡuyisum epeku — io'e Jesus.

⁶⁴— Imēnpit pũḡpũḡ ey'in itabut ḡu okay — io'e Jesus. (Jesus kuy itaybit o'e abuyũ ibu'u osodop itabut am okay iam. Itaybit o'e abu oũm okay itakomaayũ be iam tak. Kuy bima itaybit o'e iboam doze beayũ naẽ buje.)

⁶⁵— Soat ḡu eyetabut okay — io'e. — Webay emumutabunbunyũ acã itabut je'e okay. Kuy iboap oḡuwēn eywebe — io'e.

⁶⁶Kuy bima ceweju oekuku'iaiyũ Jesus kay ip ibu'u o'e, cekawēn kay'ũm puye. Ḡebuje oibu'un ip Jesus eju jeku am.

⁶⁷Jesus o'jekawēn doze beayũ eju—jeweju etaybitbinayũ eju. — Pãm eyju? — io'e. — Eyju dak tu eybu'un oweju? — io'e.

⁶⁸— Kariwa — io'e Simão Pedro. — Abu-eju kuka oceku? — io'e Jesus pe. — Ēn acã apēn itabucayũ yaḡuyisum jekukum iap ekawēn muwēnuwēn ocewebe — io'e. — Ēn acã Deus xe epesop iap ekawēn muwēnuwēn ocewebe — io'e.

⁶⁹— Ekay acã ocetabut — io'e. — Ocexe ěn acã Deus emumudot — io'e. — Ocexe ěn acã xipacat — io'e. — Ēn acã ikērēat ejukuk ḡu — io'e—Simão Pedro o'e.

⁷⁰— Ōn cuk eynaẽ — io'e Jesus. — Doze beayũ juk otaẽ — io'e. — Imēnpit pũḡ ey'in Satanás a'ōkayan o'e — io'e.

⁷¹Jesus Judas o'ḡuwēn—Simão Iscariotes ipot o'ḡuwēn. Ixe Judas doze beayũ'in osunuy. Inaka Jesus ũm ojuy o'e cekay itakomaayũ be yaoka am.

João 7

¹Ibocewi Jesus Galiléia eipi daḡ oeku. Judeuyũ kukukayũ Judéia eipi be osodop ip. Ixeyũ Jesus aoka ojuy. Imēnpuye Judéia eipi daḡ o'ju ḡu Jesus.

²Judeuyũ epeta wap osunuy. Cepetaboḡ cĩcã osunuy. Xijap mōḡmōḡ'uk ip osodop. Xijap pe dopdom osodop ip iḡo epeta bima.

³Ḡebuje ikitpiyũ o'jekawēn Jesus eju. — Ejēm cuy ijocewi — io'e ip Jesus pe. — Judéia eipi kay juy eju — io'e ip. — A'ōbacaap cuy ejomōḡ a'ō kayayũ etabutpe ixeyũ be “Teku ya'ōbaca jĩjã” i'e am — io'e ip.

⁴— Iba'arēm ġu wuyju e'em xipan jewemuwēn pin pima. Eju juy — io'e ip. — Ka'ūma buk ocejojojoiap cuy eġubapuk — io'e ip. — Xipan jewemuwēnat cuy soat pe — io'e ip.

⁵Jesus kitpityū imēn o'e itabut'ūm cekay buye.

⁶— Cūġ ġu mabuk oju am peta kay — io'e Jesus. — Cūġ ma bit eyju am. Soat em cūġ ma eyju am.

⁷Deus kay'ūmayū eykay ġu itakoma ip. Okay bit itakoma jījā ip “Ikērēat mujurūġrūġ eyju,” i ōn e'em cebe ip puye — io'e.

⁸— Eyju ma peta kay epeju — io'e jekitpiyū be. — Ōn pit oju ġu iġo epeta kay. Cūġ ġu mabuk oju am — io'e Jesus.

⁹Jesus imēn o'e jekitpitpiyū be. O'jēm ip ikitpitpiyū. Jesus pit Galilēia eipi be osunuy pūġpūġ xet.

¹⁰Ebapūġ xet kap puje, Jesus o'ju peta kay. Soat eta'ūmpi ma o'ju. Iba'arēm ma o'ju.

¹¹⁻¹³Ġebuġe Jesus o'jokudada ip Judeuyū kukukayū. Petatam pima o'jokudada ip. — Apu Jesus? — io'e ip jewewebe. Adeayū ibidadada ma jekawēnwēn osodop Judeuyū kukukayū be ja'ōdobuxikap puxim. Jesus peam jewa'ōxikxiġ ip osodop. — Xipat cīcā teku — io'e pūġpūġ ixeyū'in. — Ka'ūma — io'e warara'acayū bit. — Wuymuġuykukuku'ukat teku — io'e ip napa ma. Adeayū imēn ibidadada ma jekawēnwēn ip o'e.

¹⁴Jesus o'ju Deus eju kawēnwēnap'a kay—yaboġat'a kay. Peta muġēġēm pima o'ju. Iġo'a beacat mutaybitbin osunuy.

¹⁵Judeuyū kukukayū Jesus ekawēn kay ġu ip o'e. — Apēnpuye dak sute itaybit? — io'e ip. — Wuymutaybitbin'ukat xe ġu osunuy jmutaybinan. Cūġ ġu cexe wuyjuyū mutaybin am — io'e ip soat pe iġo'a beacat pe.

¹⁶— Wa'ōbi ġu ōn adeayū mutaybitbin—omudocat a'ōbi acā — io'e Jesus.

17— Wa'ōbi du eyxe òn eymutaybitbin? Pām ġuto Deus a'ōbi? — io'e. — Deus bikuyap taġ jeku ojuyat itaybit je'e Deus a'ōbi òn eymutaybitbin iam — io'e cebe ip.

18— Pūġpūġayū Deus a'ōbi ġu ijodiat mutaybitbin—ja'ōbi acā. Cūġ ġu imutaybitbin ip. “Xipan omuwēnuwēn cuy epe'e,” i'e'em ip ya'ījojo'ibiyū be. Warara'acayū bit Deus a'ōbi ijodiat mutaybitbin—jemudocat a'ōbi. “Xipan Deus muwēnuwēn cuy epe'e,” i'e'em ip. Icēmān e'em ip. Napa ġu ip e'em.

19Moisés Deus ekawēn cuk adi o'ġuwēnuwēn eydobuyū'ūm'ūm pe kuyje. Imēnpit soat eyju kūyjobit ġu iboap ekawēn kay. Abu ey'in iboap ekawēn kay kūyjobit? Ka'ūma ma! Eyju dak waoka ojuy. Apēnpuye? — io'e Jesus.

20Adeayū Jesus ekawēn o'ya'ījojo Deus eju kawēnwēnap'a beacayū. — Akpidapi ěn — io'e ip napa ma adeayū Jesus pe. — Ka'ūma ma aoka ojuy — io'e ip Jesus pe. Itaybit ġu ip osodop adeayū Jesus aoka ojuy iam Jerusalém ka be powatwat.

21— Jebodoydoyap kabia be wa'ōbacaap ojomōġ pūġ em ma — io'e Jesus. — “Cūġ ġu teku e'em,” i juk adi epe'e iboap co buje. “Sábado be kapikpiġ teku,” i juk adi epe'e — io'e.

22— “Wuydobuyū'ūm'ūm ekawēn taġ aġokatkat'it'it epetaypu'aġobixedakat,” io'e Moisés kuyje. “Ikap'isuat epetaypu'aġobixedakat teku Deus ebekit iap mubapuk am,” io'e Moisés kuyje. Jebodoydoyap kabia bima dak eyju ixedakatkan Moisés ekawēn mupubutbunap puxim — io'e.

23— Sábado bima eyju ixedakatkan Moisés ekawēn mupubutbunap puxim. Sábado bima owebe iwātaxipiat mu'ada buje bit, eyetakoma juk adi epe'e okay! “Ěn jebodoydoy ġu! Kapikpiġ ěn,” i eyju e'em owebe. “Ěn Moisés ekawēn mupubutbun,” i eyju e'em owebe. “Ikērēat mujurūġrūġ ěn,” i eyju e'em owebe — io'e Jesus.

²⁴— Dao ġu “Ēn ikērēat mujurũgrũġ,” i juy epe'e warara'acat pe — io'e. — Tũybe tekku ikērēat mujurũgrũġ iãn eyju e'em. Cekuku am eyetaybit'ũm pima, “Ēn ikērēat mujurũgrũġ,” i'ũmġu juy epe'e'e — io'e Jesus.

²⁵— Ite aoka ojuy ġu du wuyka kukayũ? — io'e ip Jerusalém ka watwat jewewebe.

²⁶— Ak'i juy epe'e — io'e ip. — Ijoce ma omuy — io'e ip. — Soat etabutpe tekku kawēnwēn — io'e ip. — Imēnpit ka'ũma ma ibubum — io'e ip. — Wuyka kukayũ dak itabut xe'e Jesus Deus emunaē iap kay? — io'e ip jewewebe.

²⁷— Tekku Deus emunaē ġu wuyxe — io'e ip Jerusalém ka watwat'in. — Deus emunaē ajēm puje, abu xe'e itaybit je'e pomawi osodot iam? Ka'ũma ma! Imēnpit wuyetaybit pomawi tekku osodot iam — io'e ip.

²⁸Jesus adeayũ mutaybitbin mabuk osunuy Deus eju kawēnwēnap'a be—yaboġat'a be. — Eyetaybit ġu abu ōn iam — io'e Jesus. — Eyetaybit ġu pomawi ojot iam. Wa'ōbi ġu ojot—omudocat a'ōbi acã. Ixe icēmãn e'em soat em. Eyetaybit ġu abu ixē iam — io'e.

²⁹— Ōn pit wetaybit ixem — io'e. — Ojot cexewi. Ixe ma omudot ijoce — io'e Jesus.

³⁰Imēneju itakomaayũ Jesus daomũn ojuy ip. Deus pit jewebe ma o'e: — Jesus daomũn ġu buk ip — i. Imēnpuye ka'ũma ma o'jat.

³¹Tak ġu o'ya'ĩjojo'iaiyũ bit itabut o'e ip Jesus kay. Ade jĩjã itabut o'e. — “Deus emunaē ja'ōbacaap jomōġ,” i wuyju e'em — io'e ip. — Ite aġokatkat ja'ōbacaap mōġmōġ cĩcã. Wuywebe i'e ba'oreat mubapukpuġ ite ma. Imēneju ite ma Deus emunaē ocexe — io'e ip.

³²Imēnpuye Jesus daomũn ojuy o'e ip Fariseuyũ. Adeayũ Jesus muwēnuwēn iam o'jekũyjo ip Fariseuyũ. Fariseuyũ eju paĩyũ kukukayũ Deus eju kawēnwēnap'a wiwi'ukayũ o'ġuju Jesus daomũn ãm.

33— Darem ma buk òn eyxe — io'e Jesus adeayũ be. — Ĝaxĩn ma ocepit omudocat kay — io'e.

34— Okudadam epeku. Odobuxik ĝu eyju. Ojuap kay eyju ba'ore — io'e.

35— Apoma sute je'ju? — io'e Judeuyũ kukukayũ. — Poce iba'ore kuka wuywebe tobuxik am? — io'e ip. — Je'ju du sute Judeuyũ xe jenuy ãm Grécia eipi watwat xe jenuy ãm? — io'e ip. — Ipõğpõğayũ kay du sute je'ju Judeu'ũmayũ mutaybit am? — io'e ip.

36— “Okudadam epeku,” i juk o'e ocewebe — io'e ip. — “Iměnpit eyju odobuxik ĝu,” i juk o'e — io'e ip. — “Ojuap kay eyju ba'ore,” i juk o'e — io'e ip. — Cekawěn pa'arěm ocexe — io'e ip Fariseuyũ, paĩyũ kukukayũ dak.

37Waram Jesus o'jekawěn peta muğěğěayũ be. Peta epere buje o'jekawěn cebe ip. Ibo kabia yoboğ cĩcã osunuy Judeuyũ xe. — Wuybipuruk pima, idibi kay jĩjã wuyju — io'e. — Abu yağuyisum ceku pin cĩcã? — io'e Jesus ya'õberen. — Eyetabun cuy epesop okay! — io'e. — Okay eyetabut pima, eyağuyisum epeku — io'e Jesus.

38— Okay itabucayũ be idibi buxim jeenuy badi — io'e. — Iměnpuye yağuyisum ip jeku — io'e. — Iměn e'em Deus ekawěntup — io'e—Jesus o'e.

39Iměn e buje Deus biõğbuk o'ğuwěn Jesus. Deus biõğbuk õmõm Jesus kay itabucayũ be. Jesus iboam o'e ipi kay Deus biõğbuk ajěm awap. Ixe oajěm ĝu buk, Jesus jebay xe jenuy ãm o'jeu ĝu buk puye.

40Jesus ekawěn co buje pũğ tağ ĝu o'jekawěn ip adeayũ—wara'at tağtağtağ ma. — Teku Deus ekawěn muwěnuwěn'ukat—ocemumuwiwiiat ma — io'e pũğpũğ ixeyũ'in.

41— Deus emunaě teku — io'e warara'acayũ. — Ka'ũma — io'e warara'acayũ bit. — Deus emunaě ĝu teku. Teku Galilėia eipi bewiat! — io'e ip. — Deus emunaě Galilėia eipi bewi ĝu jajěm — io'e ip.

⁴²— Iměn e'em Deus ekawěntup: Davi naxeģebit Deus emunaě, i. Belém ka be je'kap—Judéia eipi be, i. Davi osunuyiat ka be je'kap, i — io'e ip. — Iměn e'em Deus ekawěntup — io'e ip.

⁴³Pũģ taģ ģu ip o'jekawěn adeayũ Jesus muwěnuwěn. Jewa'ōdawunuwun ip osodop.

⁴⁴Jesus daomũn ojuy ip yawiwi'ukayũ. Iměnpit o'taomũn ģu buk ip.

⁴⁵Jesus kuģ ģu yawiwi'ukayũ o'jepit. Oajēm ip kuy o'ģuju'iyũ kay—paĩyũ kukukayũ kay, Fariseuyũ kay. — Apěnpuye Jesus epetojot ģu? — io'e ip yawiwi'ukayũ be.

⁴⁶— Ixe ekawěn kawěntip cĩcã ocexe! Abu-buxim ixe kawěnwěn? Ka'ũma buxim ã! — io'e ip.

⁴⁷— Eyju dak eymuģuykuku du ixe? — io'e ip Fariseuyũ.

⁴⁸— Ya'ōbuyxiayũ itabut ģu ip cekay—pũģ tak ka'ũma — io'e ip. — Oceju dak ocetabut ģu cekay—pũģ tak ocetabut ģu ma — io'e ip.

⁴⁹— Adeayũ bit itaybit ģu Moisés ekawěn. Iměnpuye Deus e'em cebe ip “Eykerē oxe,” i, “Ipiat osupi'ajoat eywebe,” i — io'e ip. — Iteyũ acã itabut cekay—Moisés ekawěn itaybit'ũmayũ acã — io'e ip Fariseuyũ yawiwi'ukayũ be.

⁵⁰Nicodemos pit o'jede Fariseuyũ be—jebureyũ be. Ixe Nicodemos ibimãmãmãayũ ekawěn coco'ukat osunuy. Kuy bima o'ju Jesus kay jekawěn ãm ceweju.

⁵¹— Jesus puk atujuajēm ģu wuykay cekawěn co am, imuymuy'ukayũ ekawěn co am tak — io'e Nicodemos. — Cekawěn co'ũm pima, “Ite juy ayaokaat, ikērēat kuģ puye,” i'ũmģu juy ace'e. Iměn Moisés cuk adi wuymutaybitbin — io'e Nicodemos.

⁵²— Galiléia eipi bewiat co'i ģn kawěnwěn. Deus ekawěn itaybit'ũmat co'i ģn kawěnwěn — io'e ip Nicodemos wayway. — Ite aģokatkat napa ma e'em “Deus ekawěn muwěnuwěn'ukat ōn,” i. Deus ekawěntup cuy etupco! — io'e

ip Nicodemos pe. — “Ka'ũmġu Deus ekawēn muwēnuwēn'ukat Galilėia eipi beat,” i'e'em ibiatup — io'e ip Nicodemos pe.

⁵³Soat ip o'jepit jeduk'a be.

João 8

¹Jesus pit o'ju co'a kay—Oliveira dip'a kay.

²Kabia isum Jesus waram o'jepit Deus eju kawēnwēnap'a be—yaboġat'a be. Adeayũ o'je'awero Jesus ekawēn co pin puye. Ixe oabik. Adeayũ mutaybitbin o'e.

³Ġebuġe Fariseuyũ eju Moisés ekawēn imutaybitbin'ukayũ ayacat o'tojot Jesus kay. Ayacat itoptep ma'ġu osunuy. Inaka warara'acat itop kay itabiku osunuy. Warara'acat itop eju o'tobuxik ip Fariseuyũ. O'tojot ip Jesus kay. Adeayũ etabutpe ip o'tojot.

⁴— Kariwa — io'e ip Jesus pe. — Ite ayacat ocetobuxik wara'acat itop eju. Imēnpuye ocetojot ekay — io'e ip.

⁵— Moisés o'e wuydobuyũ'ũm'ũm pe: “Wara'acat itop eju jepopomat cuy epeyabuġbuġ wita'am,” i. Imēn Moisés ocemutaybitbin. Pām ēn? Apēn ēn ece'e? — io'e ip Jesus pe.

⁶Imēn o'e ip Jesus pe. Tũybe cũġ'ũma jede iãn o'e ip. “Cũġ ġu ēn e'em,” i'e ojuy ip Jesus pe. “Moisés ekawēn taġ ġu ēn e'em,” i'e ojuy ip cebe. Jesus o'je'aetoro. Ipi mukorepkorem o'e jebum. Koreh. Yatoroh ipi mukorepkorem o'e.

⁷— Apēn ēn ece'e? — io'e ip waram. Kirik'āy. O'āy. — Ey'inat ikērēat kuġ'ũm pima, ixe juy koam wita'a yamuġu cekay ayacat abuġ am — io'e Jesus cebe ip.

⁸Waram o'je'aetoro. Waram jebum ipi mukorepkorem. Koreh.

⁹O'jēm ip cekawēn co buġe. Koap aypapayũ o'jēm ōn tak ikērēat kuġ iam itaybit puye. Warit. Xerewun. Wara'at. Xerewun. Wara'at. Xerewun. Ġuyjom

warara'acayũ o'jēm yaypan'isuayũ. Warit. Xerewun. Wara'at. Xerewun. Soat ip o'jēm. Jesus acã o'jepoyat. Ayacat Jesus xe o'e cũḡ'i.

10 Kirik'āy. Jesus o'āy. O'jeak ayacat kay. — Tũ'ũ — io'e. — Apōma o'ju ip “Ēn ma ikērēat kuḡ cīcã Deus xe,” i'e ojuyayũ? “Ḡa'a ayaoka wita'am,” i'e ojuyayũ? — io'e—Jesus o'e.

11— Kariwa — io'e. — Ka'ũmḡu ip — io'e. — O'jēm ip — io'e. — Weiwat xeyũku. — “Ikērēat kuḡ cīcã ěn,” i'ũmḡu òn tak e'em ewebe — io'e Jesus. — Eju juy — io'e. — Waram pit eḡujurũḡ ḡu ikērēat — io'e Jesus.

12 Waram pima Jesus o'jekawēn adeayũ eju. — Kabia buxim òn — io'e. — Deus ekawēn eymutaybitbin òn cũḡ ma eyeku am. Okay itabucayũ kabiok taḡ jekuku'ukayũ buxim ḡu. Ikērēat mujurũḡrũḡ'uk ḡu ip. Cũḡ ma ip jekukum kabia daḡ jekuku'ukat puxim. Yaḡuyisum jekukum ip — io'e.

13— Ēn acã xipan jewemuwēnuwēn — io'e Fariseuyũ. — Cũḡ ḡu ěn kawēnwēn — io'e ip napa ma.

14— Cũḡ ma òn kawēnwēn — io'e Jesus. — Eyetaybit ḡu pomawi ojot iam, poma òn cum iam tak — io'e. — Òn pit wetaybit pomawi ojot iam, poma òn cum iam tak — io'e. — Cũḡ ma òn kawēnwēn wetaybit puye — io'e.

15— Eyju e'em “Cũḡ ma ěn kawēnwēn,” i, eyxe warara'acat e'eap ibapuk'ũm ma'ḡu. Imēn ḡu òn pit e'em — io'e.

16— “Cũḡ ḡu ěn kawēnwēn,” i òn e'em pima bit, cũḡ ma kuka oce. Cũḡ ma kuka oce, omudocat tak imēn e'em puye. Webay omudot. Pũḡ taḡ ma oceju e'em — io'e.

17— Imēn e'em Moisés ekawēntup: Xepxepayũ pũḡ taḡ ma kawēnwēn pima, “Teyũku icēmān e'em,” i kuka o'e ip ya'ĩjojo'ibiyũ, i — io'e Jesus.

18— Òn ma xipan jewemuwēnuwēn. Webay dak xipan omuwēnuwēn—omudocat. Pũḡ taḡ ma omuwēnuwēn oceju—òn, webay dak — io'e.

19— Poce omuy ebay? — io'e ip Jesus pe. — Etetaybit ġu abu òn iam, abu webay iam tak — io'e. — Abu òn iam eyetaybit pima, abu webay iam tak kuka eyetaybit epe'e — io'e.

20Iměn Jesus o'e Deus eju kawēnwēnap'a be—yaboġat'a be. Adeayũ mutaybitbin osunuy. Dinheiro muõmõmap'a xe imutaybitbin osunuy. Cekay itakomaayũ Jesus daomũn ojuy. Imēnpit o'taomũn ġu ip taomũnap kabia ġu buk puye.

21-24Waram Jesus o'jekawēn Judeuyũ kukukayũ eju. — Ġaxĩn ma ojēm ijocewi — io'e Jesus. — Te'e ma epeku okudadam eydaxijoap ojuy. Epe'ũ Deus pe eywebewi ikērēat uk'ũm pima. Ojuap kay eyju ba'ore — io'e. — “Epe'ũ Deus pe ikērēat uk'ũm pima,” i kuy oce eywebe. Òn Deus xewiat iap kay eyetabut'ũm pima, epe'ũ Deus pe eywebewi ikērēat uk'ũm pima — io'e Jesus. — “Ojuap kay eyju ba'ore,” i tekku e'em — io'e ip Judeuyũ kukayũ. — Jewaoka du sute? — io'e ip jewewebe. — Eyju ma ipi daġacat. Òn pit kabi bewiat — io'e Jesus. — Eyju ma jewaġuyġuy ijodiat aġuy daġ. Òn pit ka'ũma.

25— Abu ěn? — io'e ip. — Iebikam piman ma juk ocevemuwēn abu òn iam — io'e.

26— Adeat muwēn pin mabuk òn eywebe. “Cũġ ġu eyju kawēnwēn” i'e pin mabuk oce eywebe. Omudocat ekawēn muwēnuwēn acã òn. Ixe icēmãn e'em — io'e Jesus.

27Jesus jemudocat muwēn puje, jebay o'ġuwēn. Iboap ekawēn pit Judeuyũ kukayũ itaybit ġu.

28— Soat waġo òn — io'e Jesus. — Obamuapay epe'e we'ũ am korosa be. Obamupaya buje, “Icēmãn xeku kabi bewiat,” i epe'e. “Ja'õbi ġu xeku oeku—jebay a'õbi acã,” i epe'e — io'e. — “Wuyebay e'eap muwēnuwēn xeku oeku,” i epe'e — io'e Jesus.

29— Soat em omudocat bikuyap taġ òn jekukum. Imēnpuye soat em aġ okay. Ixe opere ġu — io'e Jesus.

30 Imēneju ade oitabun Jesus kay—ya'ļjojo'ukayū'in.

31 Jesus waram o'jekawēn Judeuyū kukukayū eju. Pūḡpūḡ ixeyū'in o'e: — Teku icēmān e'em — i. — Wekawēn kay kūyjobit pima, oweju etaybitbinayūm epesop — io'e Jesus.

32— Kawēn icēmat muwēnuwēn ōn eywebe — io'e. — Kawēn icēmān eyetaybit pima cekariwa be imudadaybotbot'ibiyū buximayūm ḡu epesop — io'e cebe ip.

33— Abu ocemudadaybotbot'uk osunuy? Ka'ūma ma! — io'e ip. — Abraão naxeḡebitbit oceju! — io'e ip. — Apēnpuye ēn e'em ocewebe “Cekariwa be imudadaybotbot'ibiyū buximayūm ḡu epesop,” i? — io'e ip.

34— Icēmān ōn e'em eywebe — io'e Jesus. — Cekariwa be imudadaybotbot'ibiyū be iba'ore jekariwa epere am. Imēnpuxim ikērēat mujurūḡrūḡ'ukat pe iba'ore ikērēat mujurūḡrūḡap epere am, Satanás ixekariwa buye — io'e.

35— Cekariwa be imudadaybotbot'ibit ma soat em ḡu cekariwa duk'a be dopdom. Kariwa imujēm pin pima, ḡujēm. Kariwa ipot pit, soat em jebay duk'a be dopdom. Cebay ixekariwa ḡu — io'e.

36— Ōn ma Deus ipot. Owebe eydaxijo buje, Satanás ḡu eykukukan jeenuy — io'e. — Imēnpuye ikērēat mujurūḡrūḡap epere but epesop — io'e.

37— Icēmān eyju Abraão naxeḡebitbit — io'e. — Inaka eyju oaoka ojuy wa'ō kay kūyjobit'ūm puye — io'e—Jesus o'e.

38— Webay be omutaybitbinap muwēnuwēn ōn eywebe. Satanás ebekitkit eyju. Ixekukuap taḡ eyju dak jekukum — io'e Jesus.

39-40— Ka'ūma! Ocedobu'ūm ekukuap co'i oceju jekukum—Abraão'ūm ekukuap co'i — io'e ip te'e ma. — Deus kawēn icēmat o'ḡuwēn owebe — Jesus o'e. — Iboap ekawēn acā oḡuwēn eywebe. Inaka eyju ma oaoka ojuy kawēn icēmat kay'ūm puye — io'e. — Abraão bit kawēn icēmat kay kūyjobit

cĩcã osunuy. Abraão naxeğebitbit eyju. Ixe'ũm ekukuap co'i ġu bit eyju jekukum — Jesus o'e. — Apẽnpuye dak? — io'e.

⁴¹— Satanás ekukuap co'i eyju jekukum — io'e. — Satanás ekukuap co'i ġu oceju jekukum—Deus ekawẽn tağ ma — io'e ip. — Deus acã ocebay — io'e ip.

⁴²— Deus xewi ojet. Wa'õbi ġu ojet. Ixe ma omudot — io'e Jesus. — Deus eyebay bima, kajuk okukpin eyxe oğuy — io'e.

⁴³— Wekawẽn kay jekũyjobin pin ġu eyju. Imẽnpuye wekawẽn pa'arẽm eyxe — io'e.

⁴⁴— Ibiõğbuk kërëayũ kukat ebekitkiyũ eyju—Satanás ebekitkiyu — io'e—Jesus o'e. — Apẽn ixekërëat mujurũğrũğ iap co'i eyju dak ikërëat mujurũğrũğ — io'e. — Ixe warara'acat aokaka'uk osunuy ipi mujurũğ isum. Ğasũ dak wuyjuyũ muy'ũ'ũ'uk ixek — io'e. — Kawẽn icẽmat kay kũyjobit'ũm osunuy ixek — io'e. — Iba'ore ixek be kawẽn icẽmat kay kũyjobit am. Icẽm ġu tekuk e'em. Napa ma e'em. Napa ma e'em pima, je'e pinap tağ e'em cexe. Dapxi tekuk — io'e. — Icẽm'ũmãn e'em ip ixek ebekitkiyũ.

⁴⁵Icẽmat õn pit e'em eywebe — io'e. — Inaka eyetabut ġu wekawẽn kay — io'e.

⁴⁶— Ka'ũma ma icẽmãn e'em owebe “Ikërëat mujurũğrũğ ãn” i — io'e. — Icẽmãn wekawẽn. Apẽnpuye eyetabut ġu wekawẽn kay? — io'e.

⁴⁷— Kũyjobit ip cekawẽn kay Deus ebekitkit. Eyju bit Deus ebekitkit ġu. Imẽnpuye Deus ekawẽn kay ġu eyju — io'e Jesus Judeuyũ kukukayũ be.

⁴⁸— Icẽmãn oceju e'em ewebe “Ibiõğbuk kërëat a'õbi ãn e'em” i, “Akpídapi ãn,” i dak — io'e ip. — “Cũğ'ũma ãn jekukum Samaria eipi wat puxim,” i oceju e'em ewebe. Icẽmãn oceju e'em — io'e ip.

⁴⁹— Icẽm ġu eyju e'em — Jesus o'e. — Ibiõğbuk kërëat a'õbi ġu õn e'em. Webay kuğ õn ibuyxim. Eyju bit obuyxim ġu okuğ — io'e.

50— Õn ma obuyxim okuḡap kudadam ḡu — io'e. — Webay bit obuyxim okuḡ. Ixe obuyxim ḡu okukat ḡuju ipiat'ajojoap pe — io'e.

51— Icēmān òn e'em eywebe — io'e. — Wekawēn taḡ jekuku'ukat soat em ḡu jeedop ce'ũ'ũayũ xe — io'e Jesus.

52— Ibiõḡbuk kērēayũ kukat a'õbi ěn kawēnwēn — i napa ma o'e ip Judeuyũ kukukayũ. — Abraão'ũm oe'ũ. Deus ekawēn muwēnuwēn'ukayũ'ũm'ũm tak oe'ũ'ũ. “Wekawēn taḡ jekuku'ukat soat em ḡu jeedop ce'ũ'ũayũ xe,” i ěn pit e'em — io'e ip.

53— Ocedobu'ũm oe'ũ—Abraão'ũm. Abraão bit toto osunuy ya'õbuyxiat. Ixe'ũm podi du a'õbuyxi? — io'e ip. — Deus ekawēn muwēnuwēn'ukayũ'ũm'ũm tak oe'ũ'ũ. Ixeyũ'ũm'ũm pit toto osodop ya'õbuyxiayũ. Ixeyũ'ũm'ũm podi du a'õbuyxi? — io'e ip. — Abu dak ěn? — io'e ip Jesus pe.

54— Õn ma xipan jewemuwēnuwēn pima, abu kuka wa'õ kay o'e? Ka'ũma ma! — io'e. — Webay bit xipan omuwēnuwēn. “Ka'ũmḡu okpot co'iat ya'õbuyxiat,” i'e'em ixe. “Ěn acā ocekekukat,” i te'e ma eyju e'em webay be — io'e Jesus.

55— Eyju ma eyetaybit ḡu abu ixe iam. Õn pit wetaybit ixem. “Wetaybit ḡu ixem,” i òn e buje, napa ma kajuk oce. Eybuxim kajuk oce dapxi. Imēnpit wetaybit cĩcã ixem. Kũyjobit òn cekawēn kay — io'e.

56— Wuydobu'ũm Abraão'ũm itaybit o'e ipi kay tekun jajēm wuydaxijojo'ukan iam. Imēnpuye icokcok o'e — io'e Jesus.

57— Aypa ḡu ěn — io'e ip. — Cinquenta koato ḡu buk ěn — io'e ip. — Abraão ejojojo ḡu! — io'e ip. — Icēm ḡu ěn e'em — io'e ip Jesus pe.

58— Icēmān òn e'em eywebe — io'e Jesus. — Abraão kap awap ma kuy wetabēḡ oḡuy — io'e.

⁵⁹Ĝebuje wita'a o'yabu ip Jesus kay yamuju am Judeuyũ kukukayũ. Yaoka ojuy ip napa ma tũybe e'em iãn. Jesus pit o'jemunẽm adeayũ parakpe. Xerewun. O'jẽm Deus eju kawẽnwẽnap'a bewi—yaboĝat'a bewi. Akiju o'jẽm.

João 9

¹Ĝebuje Jesus ita'ũmat o'jojojo doze beayũ eju cũĝcũĝ pima. Ikap puje ma ita'ũm osunuy. Dinheiro ojuyjuy'uk osunuy ita'ũm puye.

²— Ocemutaybitbin'ukat — io'e ceweju etaybitbinayũ. — Apẽnpuye ite ita'ũm o'kap? Ita'ũm o'kap ite ma ikẽrẽat mujurũĝrũĝ puye du? — io'e ip. — Pãm ĝuto cebay ikẽrẽat mujurũĝrũĝ puye du? Pãm ĝuto ixi ikẽrẽat mujurũĝrũĝ puye du? — io'e ip.

³— Ita'ũm ma o'kap ikẽrẽat mujurũĝrũĝ puye ĝu, cebay ikẽrẽat mujurũĝrũĝ puye ĝu dak, ixi ikẽrẽat mujurũĝrũĝ puye ĝu dak — io'e Jesus. — Deus ja'õbacaap jomõĝ wuyetabutpe jabeku. Imẽnpuye ita'ũm o'kap — io'e.

⁴⁻⁵— Apẽn kaxi wuymukabiahham iap puxim õn tak Deus ekawẽn ijodiat mutaybitbin ijodi bima cũĝ ma ceku am ip. We'ũ buje kabiok je'e — io'e. — Deus omudot kapik am jewebeam ja'õbacaap mubapukpuk am. Deus peam cuy acejekapik wuyekapik put pima. Ĝuyjom iba'ore je'e wuywebe wuyekapik am cebeam.

⁶O'jexi ipi ju. Xih. A'a'a. Ka'wi o'ĝu'a'a jebidim. Wũnxik. Poroĝ. Ka'wi'a'a o'yamuy ita'ũmat eta be imu'ada am. (14) Judeuyũ ebodoydoyap kabia be o'yamuy ita be imu'ada am.

⁷— Eju juy idibi'it'iti be—Siloédi be — io'e Jesus. — Ecededopawuy juy idibim — io'e. (Siloé timudot'ibiti iape wuya'õm). Xĩĝxĩĝ. O'ju jewedopawuy. Jay. Oajẽm idibi'it'iti kay. O'jewedopawuywuy. Boroboro'i. Itate o'e. O'jeu. Jecoatcoan o'e.

⁸Imẽnpuye ita'ũm tũibit tuk'a etakobeayũ o'jekawẽn ip jeweweju, ita'ũm tũibit o'jojojo'iaayũ dak. — Ijoce dinheiro ojuyjuy'uk osunuyiat ĝu du sute? — io'e ip jewewebe.

⁹— Ijoce osunuyiat tekū — io'e ip pũḡpũḡpũḡ. — Ka'ũma. Ijoce osunuyiat ḡu tekū — io'e warara'acayũ. — Ixe-buximat acã tekū — io'e ip. — Ōn ma ijoce dinheiro ojuyjuy'uk oḡuy — io'e ita'ũm tũibit.

¹⁰— Apẽn etate ḡasũ? — io'e ip cebe.

¹¹— Aḡokatkat oajẽm okay — io'e ita'ũm tũibit. — Ibutet Jesus i — io'e. — Ka'wi o'ḡu'a'a. O'yamuy weta be weta mu'ada am. “Eju juy Siloédi be,” i juk o'e owebe — io'e. — “Ecededopawuy juy,” i dak — io'e. — Imẽnpuye oju. Ocededopawuy. Wetate oceu — io'e ita'ũm tũibit. — Wecoan put oce — io'e.

¹²— Poce omuy ixe Jesus? — io'e ip. — Iye. Wetaybit ḡu — io'e.

¹³ḡebuje Fariseuyũ kay tuk'a etakobeayũ ita'ũm tũibit o'tujowat.

¹⁴⁻¹⁶— Apẽn ecewetada ḡasũ? — io'e ip Fariseuyũ ita'ũm tũibit pe. — Ka'wi'a'a o'yamuy weta be — io'e. — Ocededopawuy. Wetate ḡasũ oce — io'e. — Itadaat o'jekapik jebodoydoyap kabia be—Sábado bima — io'e ip Fariseuyũ. — Moisés ekawẽn taḡ ḡu ite jekukum. Deus a'õbi ḡu ite e'em — i napa ma o'e ixeyũ Fariseuyũ. — Ikẽrẽat mujurũḡrũḡ'ukat ḡu itadaat! Apẽn kuka ikẽrẽat mujurũḡrũḡ'ukat pe wuywebe i'e ba'oreat mubapuk put? — io'e warara'acayũ. Imẽneju pũḡ taḡ ḡu ip Jesus muwẽnuwẽn o'e Fariseuyũ. Wara'at taḡtaḡtaḡ ma kawẽnwẽn ip o'e.

¹⁷— Pãm ẽn? — io'e ip ita'ũm tũibit pe. — Ixe etadaat. Abu ixe exe? — io'e ip. — Deus ekawẽn muwẽnuwẽn'ukat xeku — io'e ita'ũm tũibit.

¹⁸Judeuyũ kukuk'ukayũ ibu'u ip o'e jetabut am ita'ũm tũibit a'õ kay. — Ita'ũm ḡu tekū osunuy — io'e ip itabut'ũm puye. Imẽnpuye ita'ũm tũibit ebay o'ḡudot ip, ixi dak. O'jekawẽn ip ceweju ip yajẽm puje.

¹⁹⁻²⁰— Ekpot tu iḡo? — io'e ip cebay be. — Hm hm. Okpot iḡo — io'e cebay. — Ita'ũm tu o'kap? — io'e ip. — Hm hm, ita'ũm ḡoku o'kap. — Apẽn tak o'jewetada ḡasũ? — io'e ip cebayũ be.

²¹— Wetaybit ḡu bit apẽn xe'e o'jewetada iam — cebay o'e. — Wetaybit ḡu abu ixe o'ḡu'ada iam — io'e. — Iḡo eju ma juy epeyekawẽn — io'e ip

Judeuyũ kukukayũ be. — Ite ma jewetadaap ġuwēn eywebe. Bekit ġu ġoku — io'e ip.

²²Imēn o'jede ip, Judeuyũ kukukayũ buxim iparara buye. Judeuyũ kukukayũ juk o'e jebekitkit pe: — “Jesus Deus emunaē,” i eyju e'em pima, eymuōmat ġu kuka oce'e Deus eju kawēnwēnap'a be — i.

²³Imēnpuye iparara o'e ip Judeuyũ kukukayũ buxim. Imēnpuye ixeyũ o'e: — Bekit ġu ġoku — i. — Je'adaap ġuwēn eywebe — i. — “Apēn ece'ada?,” i juy epe'e cebe — io'e ip.

²⁴Fariseuyũ waram ita'ũm tũibit o'tojocat jewekay. — Deus etabutpe wuyju nuynuy — io'e ip. — Imēnpuye icēmān ma juy ece — io'e ip Fariseuyũ. — Etadaat ikērēat mujurũġrũġ'ukat — io'e ip napa ma. — Ocetaybit iboam — io'e ip.

²⁵— Wetaybit ġu ikērēat kuġ xe'e ixē iam — io'e ita'ũm tũibit. — Wetaybit wetate ġu ojop iam. Ġasũ bit wetate ma oce — io'e.

²⁶— Apēn sute o'e ewebe? — io'e ip. — Apēn etada? — i waram o'e ip.

²⁷— Kuy juk iboap oġuwēnuwēn eywebe — io'e. — Eyju bit eyetabut ġu wa'ō kay. Apēn eyju dak waram wa'ļjo pin eyxe? — io'e ita'ũm tũibit. — Ixe ebekitkiyũm pin paxi eyju dak? — io'e cebe ip.

²⁸— Ap! Ixe ebekitkiyũm pin ġu oceju! — io'e ip. — Ekawēnkērē jļjā ocexe! — io'e ip. Oitakomān ip ita'ũm tũibit kay. O'ġukorēm cīcā ip. — Ēn ma ite ebekit — io'e ip. — Oceju bit Moisés ebekitkit — io'e ip.

²⁹— Ocetaybit Deus a'ōbi Moisés e'e'uk osunuy iam. Ocetaybit ġu abu a'ōbi sute e'em iam — io'e ip.

³⁰— “Abu-a'ōbi sute e'em?” i eyju e'em — io'e. — “Deus a'ōbi ite wetada,” i ōn pit e'em — io'e. — Iboap iwaru jļjā oxe — io'e.

³¹— Wuyetaybit Deus ikērēat mujurũġrũġ'ukat ekawēn a'ļjojom ġu ibuywat am iam. Jebikuyap taġ jekuku'ukat ekawēn a'ļjojom pit ibuywat am. Jebuyxim jekukat ekawēn a'ļjojom Deus.

³²Ka'ūma ma tekū ita'ūm o'kap'iat o'sutada iap awēḡ o'yawēḡtobuxik. Kuyje dak iboap awēḡ o'yawēḡtobuxik ḡu — io'e. — Ḡasū bit Jesus wetada — io'e.

³³— Deus a'ōbi'ūm pima, iba'ore kajuk o'e cebe wetada am. Deus a'ōbi ma ite wetada — io'e ita'ūm tūibit.

³⁴— Warara'acat podi ma ikērēat kuḡ ēn! Eta'ūm ekap ikērēat kuḡ cīcā buye! — io'e ip napa ma. — Ēn tu ocemutaybin pin? Ejēm cuy ocexewi! — io'e ip. — Ejēm cuy Deus eju kawēnwēnap'a bewi! — io'e ip. — Waram cuy eōm ḡu ijop'a be — io'e ip. O'ḡujēm ip itakoma ita'ūm tūibit kay buye.

³⁵Ḡebuḡe Jesus ita'ūm tūibit o'tobuxik. O'tobuxik Fariseuyū be ixē mujēm iap awēḡ tobuxik puḡe. O'jekawēn ceweju. — Tapu, ēn pit tu etabut Deus ipot kay? — io'e Jesus.

³⁶— Abu sute, Kariwa? — io'e ita'ūm tūibit. — Ixē juy eḡubapuk omutabut am — io'e.

³⁷— Ixē jojōm ēn ḡasū—eweju kawēnwēnat cocom — io'e. — Ōn ma ixē — io'e Jesus.

³⁸O'jēḡ'aecōḡcōḡ Jesus wap Jesus ya'ōbuyxi cexe buye. — Kariwa, wetabut oce ekay ḡasū bit — io'e.

³⁹— Pūḡpūḡ ipi daḡayū'in cūḡ ma Deus xe wedot puyē. Okay itabucayū cūḡ ma cexe. Itateayū buxim ip — io'e Jesus. — Warara'acayū bit ikērē cexe. Itabut'ūmayū ikērē cexe — io'e. — “Wetaybitsū mabuk Deus ekawēn. Imēnpit wetaybin pin cīcā,” i'e'em warara'acayū. Ḡuyjōm ixeyū itabut je'e okay — io'e Jesus. — Warara'acayū bit te'e ma e'em “Wetaybit Deus ekawēn,” i. Itabut ḡu je'e ip okay. Ita'ūmayū buxim ip — io'e.

⁴⁰— Te'e ma du oceju e'em “Ocetaybit Deus ekawēn,” i? — io'e ip Jesus pe, pūḡpūḡ Fariseuyū'in.

⁴¹— “Ocetaybitsū ma Deus ekawēn. Imēnpit ocetaybin pin cīcā,” i ey'e buḡe, ikērēat kuḡ ḡu kajuk epe'e Deus xe. Imēnpit te'e ma eyju e'em “Ocetaybit cīcā Deus ekawēn,” i. Imēnpuyē ikērēat kuḡ eyju cexe — io'e Jesus.

João 10

¹Ĝebuje Jesus wuymutaybitbinap ekawēn o'ḡuwēn adeayũ be. Ovelha ekawēn o'ḡuwēn cebe ip. — Icēmān ōn e'em eywebe — io'e. — Ovelha ekorara be iōm pinat, xīntabi be ḡu ōmōm pima. “Teku ovelha bu pin,” i wuyju e'em. “Teku ovelha dujupa'um'um'ukat,” i wuyju e'em — io'e Jesus.

²— Ovelha kukuk'ukat pit korara exīntabi be ōmōm — io'e.

³— Korara exīntabi wiwi'ukat xīntabi muywekweḡ ovelha kukat ōm ām. Ovelha jekukat a'ījojom. Ikukat jeōhō nomuwāwām ibuten e'em. Jeōhō mujēmjēm akiju korara exīntabi be jekorara bewi — io'e.

⁴— Imujēm puje cucum jeōhōyũ wap. Ovelha jekukat nomuju cucum jekukat a'ōm itaybit ip puye.

⁵Wara'acat nomuju bit taobu'u ip cum. Itaybit ḡu ip wara'acat a'ōm. Jekukat a'ōm acā itaybit ip. Wara'acat puxim pit jenapōnpōn ip itaybit'ūm ya'ōm puye — io'e Jesus.

⁶Ovelha ekawēn o'ḡuwēn Jesus. Xepxep pe o'jekawēn. Ovelha muwēnuwēn pima, jekay itabucayũ dak o'ḡuwēn. Imēnpit cekawēn pa'arēm o'e cexe ip—adeayũ xe.

⁷Waram Jesus o'jekawēn cebe ip. — Icēmān ōn e'em eywebe — io'e. — Xīntabi daḡ ovelha ōmōm korara be. Korara be bima abu-be ixeyũ muy'ũ but? Ka'ūma be ma. Imēnpuxim soat em aḡ ōn okay itabucayũ kay — io'e Jesus.

⁸— Ovelha itaybit ḡu dujupa'um'um'ukat a'ōm. Imēnpuxim okay itabucayũ itabut ḡu icēm'ūma wuymutaybitbin'ukayũ ekawēn kay. Wajēm awap osodot'iyũ icēm ḡu wuyjuyũ o'ḡutaybitbin — Jesus o'e.

⁹— Xīntabi daḡ ovelha ōmōm korara be. Cēm cēm ip jexat kudadam. Korara be bima abu-be ixeyũ muy'ũ but? Ka'ūma be ma! Imēnpuxim wuyjuyũ okay itabun puje soat em aḡ ōn ixeyũ kay. Abu-be ixeyũ muy'ũ but? Ka'ūma be ma! — io'e Jesus.

10— Tujupa'um'um'ukat ma ajēmjēm ovelha dujupa'um ãm, ixeyũ aoka am tak. Õn pit ojot ijodiat aḡuymuisun am. Okay itabucayũ yaḡuyisum jekukum. Ojot ixeyũ mucokcok am — io'e. — Okay itabucayũ icokcok cĩcã — io'e.

11— Okay itabucayũ kuḡ ãn xipan ikukat jeõhõ kuḡ xipan iap puxim — io'e. — Ovelha kukat puxim ãn. Obu'u ḡu we'ũ ãm warara'acat pe okay itabucayũ aokaap puxim — io'e.

12— Ovelha kukukat aõbuywatwat'ukat ikukukat ḡu. Dinheiro bu am acã kapikpiḡ. Ovelha iwat ḡu—ibuywatwat'ukat acã. Ovelha iwatiwan kak ajēm puje. Jenapõnpõn kak puxim iparara buye. Kak ovelha bubum. Ovelha muwatwan soat taḡ.

13— Ibuywatwat'ukat jenapõnpõn dinheiro bum acã kapikpiḡ puye. Ibu'u ovelha kuḡ, cexe ikukpin'ũm puye.

14-15 Ovelha kukukat puxim ãn—xipacat puxim — Jesus o'e. — Wetaybit webay. Webay dak itaybit ãn. Imēnpuxim ãn tak wetaybit okay itabucayũm. Ixeyũ dak itaybit ãn — io'e. — Obu'u ḡu we'ũ ãm okay itabucayũ e'ũap puxim — io'e Jesus.

16— Soat ḡu ovelha pũḡ ekorara be. Imēnpuxim soat ka daḡacat itabut je'e okay — io'e Jesus. — Wa'õ kay je'e ip kũyjobit. Pũḡ taḡ ma ip jeku — io'e. — Soat ixeyũ kukan oḡuy — io'e Jesus.

17— Oje'ũ okay itabucayũ e'ũap puxim. Waram ḡuto ãn pit ocetait we'ũ buje. Imēneju webay xe okukpin cĩcã obu'u'ũm puye we'ũ ãm — io'e.

18— Obu'u we'ũ ãm pima, iba'ore kajuk o'e warara'acat pe bit oaoka am. “Ece'ũ” i juk o'e webay owebe. “Waram ḡuto etait ece'e,” i dak. Wukpiwatpi ma oje'ũ, webay ukpiwatpi dak. Wukpiwatpi ma waram ḡuto wetait oce'e, webay ukpiwatpi dak — io'e Jesus.

19 Imēneju pũḡ taḡ ḡu ip Jesus ekawēn o'ḡuwēn—wara'at taḡtaḡtaḡ ma Judeuyũ kukukayũ.

20— Ibiõgbuk kërëat kuḡ tekū — io'e ip napa ma ade ixeyũ'in. — Imēnpuyē yukpidapi — io'e ip napa ma. — Apēnpuyē dak eyju ixē a'ļojom? — io'e ip.

21— Ibiõgbuk kërëat kukat pit imēn cekawēn pa'ore! — io'e warara'acayũ bit. — Apēn kuka ibiõgbuk kërëat kukat ita'ūmat o'sutada? — io'e ip Jesus pe jededem. — Iba'ore itada am ibiõgbuk kërëat kukat pe — io'e ip.

22-24 Waram pima Judeuyũ kukukayũ o'ju Jesus kay. Jerusalēm ka beayũ peta muḡēḡēm ip osodop Judeuyũ. Peta muḡēḡēm ip osodop apēn kuyjeayũ Deus eju kawēnwēnap'a o'yamudim iap kay ḡebum am. Ihi bima peta mujurũḡrũḡ'uk osodop ip. Jesus Deus eju kawēnwēnap'a etaybu daḡ cūḡcūḡ o'e—Salomão emuamuy'a etaybu daḡ. Oajēm ip Jesus kay Judeuyũ kukukayũ. O'jekawēn ip Jesus eju. — Ēn tu Cristo—Deus emunaē? — io'e ip. — Ibaḡuyḡ cuy eḡuwēn ocewebe — io'e ip. — Ade kabia emuwēnap wiwim ocesop — io'e ip. — Iba'arēm acā ēn kawēnwēn ocewebe. Ēn Deus emunaē bima, Cristo bima, ibaḡuyḡ cuy eḡuwēn ocewebe — io'e ip.

25— Kuy juk adi ocevemuwēnuwēn eywebe—ade em ma — io'e Jesus. — Imēnpit eyetabut ḡu wa'õ kay — io'e. — Webay a'õbi wa'õbacaap ojomõḡmõḡ eyetabutpe — io'e. — Teku Deus emunaē iap mubapukpuḡ oḡuy eywebe — io'e.

26— Imēnpit eyetabut ḡu wa'õ kay, okay eyetabut'ūm puyē — io'e.

27— Okay itabucayũ kūyjobit wa'õ kay ovelha jekukat a'õ kayap puxim — io'e Jesus. — Wetaybit ixeyũ e'eam. Wekawēn taḡ jekukum ip ovelha jekukat a'õm itaybicap puxim — io'e.

28— Ixeyũ aḡuymuisusun õn. Warara'acayũ bit ixeyũ ju'uk ḡu obui bewi—pũḡ tak ka'ūma. Soat em itait jeedop ip Deus xe je'ũ buje — io'e.

29— Webay ixeyũ o'ḡutabun okay weõhõyũ buximayũm. Warara'acat podi ma ja'õbacaap kuḡ webay. Abu-be ixeyũ uk put webay bui bewi—weõhõyũ uk put? Ka'ūma be ma! — io'e.

30— Jewa'õca jojo'i oceju webay eju — io'e Jesus.

31Iboap co buje, waram wita'a o'yabu ip Jesus abuḡ ojuy am Judeuyũ kukukayũ.

32— Webay a'õbi juk adi wa'õbacaap ojomõḡmõḡ eyetabutpe—ade ma — io'e Jesus. — Apēnpuye dak eyju wabuḡ ojuy wita'am? — io'e Jesus.

33— “Ekērē Deus xe, juk adi a'õbacaap ejomõḡmõḡ puye,” i'ũmḡu oceju e'em ewebe — io'e ip. — “Ekawēnkērē Deus xe,” i acã oceju e'em ewebe — io'e ip. — Ën ijodiat acã. Imēnpit “Oceju jewa'õca jojo'i ma webay eju,” i napa ma ãn e'em — io'e ip jetakoma pibun. — Imēneju abuḡ ojuy oceju — io'e ip Jesus pe.

34— Imēn e'em Deus ekawēntup: Eyju dak Deus a'õbiayũ — io'e Deus kuyje, i. Deus kuyje o'e “Deus a'õbiayũ eyju” i jekawēn muwēn ãm taēhē'ibiyũ be — io'e.

35— Deus ekawēntup napa ḡu e'em—pũḡ em tak ka'ũma. Icēmān e'em. Wuyetaybit iboam — io'e Jesus Judeuyũ kukukayũ be.

36— Õn ma Deus cuk onaē ijodiat taxijo am. Õn ma ixē omudot — io'e Jesus. — Apēnpuye eyju napa ma e'em “Ekawēnkērē Deus xe,” i, “Jewa'õca jojo'i oceju webay eju,” i õn e'em puye? — io'e Jesus.

37— Webay a'õbi'ũm pima, eyetabun ḡu juy epesop okay — io'e.

38— Wekawēn coco am eyetabut'ũm pima, eyetabun cuy epesop wa'õbacaap mõḡmõḡap coco am — io'e. — Eyetabun puje “Jesus ya'õbaca cebay a'õbacaap co'i,” i epe'e — io'e.

39Imēneju Jesus daomũn ojuy ma'ḡuto ip Judeuyũ kukukayũ. Jesus pit o'jenapõn jenaomũnap puxim.

40Wara'at ka kay o'ju Jesus. Toktek. Jordãodi waram o'timudek. Jay. Oajēm João Batista be adeayũ mubatisasan osunuy iatka kay. Wĩnãbu osunuy.

41-42Ḡebuje ade ibo ka watwat o'tabun Jesus kay—Jordãodi wĩnãbuayũ. — João Batista ma wuywebe i'e ba'oreat o'ḡubapukpuk ḡu — io'e ip adeayũ jewewebe. — Imēnpit ixē aḡokatkat muwēnuwēn'uk osunuy ocewebe.

Icēmān João ixē o'ḡuwēnuwēn — io'e ip. Imēnpuyē Jesus kay itabut o'e ip adeayũ.

João 11

¹Lázaro iwātaxipi o'e. Maria kipit iwātaxipi o'e—Betânia ka beat. Imēnpuyē iixīyũ Lázaro wātaxiapi awēḡ o'yawēḡmuju Jesus kay. Betânia ka watwat osodop ip—Maria, Marta dak, Lázaro dak.

²Ḣuyjom ixē Maria wuykukukat i o'suimude'on tide'oatim. Ixē o'suimupuruk jadam. Imēn o'e jexē Jesus ikukpin cīcā buye. Yawēḡtujowacat oajēm Jesus kay. Jay.

³⁻⁴— Kariwa — io'e Jesus pe. — Lázaro iwātaxipi jījā — io'e. — Exe ikukpinat iwātaxipi o'e — io'e. — Kuy wetaybit — io'e Jesus. — Iwātaxipi jījā opop — io'e. — Ce'ũ buje dak jeedop ḡu ce'ũ'ũayũ xe. Ḣuyjom adeayũ je'e “Deus soat podi ma ya'ōbaca; soat podi ma idip,” i — io'e. — “Deus ipot tak ya'ōbaca—soat podi ma ya'ōbaca,” i je'e ip — io'e Jesus.

⁵Jesus xe Marta ikukpin cīcā osunuy. Maria dak ikukpin cīcā osunuy, Lázaro dak.

⁶Inaka Jesus xepxep xet osunuy jenuyap ka be iwātaxiapiat awēḡ tobuxik puje. O'ju ḡu buk Lázaro kay. Xet. Xet.

⁷Ḣebuje Jesus o'jekawēn 12 beayũ eju—jewēju etaybitbinayũ eju. — Ḣa'a bukto aceptit Judéia eipi kay waram — io'e.

⁸— Ocemutaybitbin'ukat — io'e ip. — Iboceat abuḡ ojuy ḡaxīn ma wita'am—Judeuyũ kukukayũ. Waram tak tu iboce eju pin? — io'e ip Jesus pe.

⁹⁻¹⁰— Hm hm — io'e. — Wekapik put mabuk owebe. Pũḡ kabia be doze hora kabiaham wuyju — io'e. — Ixima be cūḡcūḡat kuka o'at kabiok puyē. Kabia daḡ cūḡcūḡat pit kuka o'at ḡu kaxi imukabiaham puyē. Imēnpuxim Deus bikuyap taḡ jekuku'ukat je'ũ ḡu jekapikap mu'ũm'ũm pima. Ḣa'a aju. Oaokam ḡu buk ip, we'ũap kabia oajēm ḡu buk puyē — io'e.

11Waram Jesus o'jekawēn ceweju ip—doze beayū eju. — Wuybure, Lázaro opop ixet — io'e—Jesus o'e. — Ōn pit cum ixē muwurūḡ ām — io'e.

12— Kariwa — io'e ip. — Ixet pima, kuka o'je'ada — io'e ip.

13Jesus itaybit o'e Lázaro'ūm oe'ū iam. Imēnpit — Lázaro ixet — io'e cebe ip. Imenpuye tūybe Lázaro ixet iān o'e ip 12 beayū.

14Imēnpuye Jesus ibapuḡ o'jekawēn cebe ip. — Lázaro'ūm oe'ū — io'e. Imēn o'e ixeyū mutaybit am.

15— Oju ḡu cekay ce'ū awap — io'e. — Ḡasū bit wa'ōbacaap oḡubapuk eywebe eymutabun am okay. Wa'ōbacaap kay eyetabut cīcā bima, ocokcok oḡuy. Ḡa'a aju ixē'ūm kay ḡasū bit — io'e doze beayū be.

16— Ḡa'a wuyju dak aju ceweju. Āḡ itakomaayū wuyju dak wuyaoka Jesus aoka buje — io'e Tomé—jebureyū be o'e, xepxem ikap'ibit. O'ju ip Lázaro'ūm com.

17-18Jesusyū oajēm Betânia ka xe. Betânia ka Jerusalém ka etako o'sukadop. Ebaḡūḡ kilometro o'sukadop Jerusalém ka bewi. Lázaro'ūm kay yajēm awap oe'ūiap awēḡ o'yawēḡtobuxik Jesus. — Lázaro'ūm o'ḡuōm ip witabikūy be — io'e ip Jesus pe. — Ebadipdip xet omuy ikūy be — io'e.

19Lázaro'ūm ixītyū mudiu ip o'e—Marta, Maria dak. Ade ibureyū ixeyū muḡuycūḡap mu'ūm ojuy ip o'e.

20Jesus omuyku iap awēḡ Marta o'yawēḡtobuxik. Ḡebuje Marta o'ju Jesus dopabe. Jesus e daḡ mabuk oeku. Maria bit jeduk'a be osunuy.

21Jay. Oajēm Jesus kay. — Kariwa — io'e Marta. — Ēn ijoce bima, okipit'ūm kajuk oe'ū ḡu — io'e.

22— Imēnpit Deus emujoojuyjuy je'ḡūm ewebe. Wetaybit iboam. Deus eju okipit'ūm peam ekawēn puje, Deus jekawēn a'ījojo — io'e.

23— Ekipit'ūm waram jeu ce'ū'ūayū xewi — io'e Jesus Marta be.

24— Wetaybit ixē'ūm waram jeu iam — io'e Marta. — Waram wuyeu buje, ixē'ūm tak jeu—wuyebay soat ce'ū'ūayū muyuap kabia be — io'e Marta.

25— Ōn ma ce'ũ'ũayũ mutaicit'ukat — io'e Jesus. — Wa'ōbi ce'ũ'ũayũ waram ġuto jetait — io'e. — Okay itabucat e'ũ buje, waram ġuto jetait. Soat em jeedop ip itait Deus xe — io'e Jesus.

26— Okay itabucat ce'ũ'ũayũ xe ġu jeenuy—Deus xe acã. Etabut tu iboap kay? — io'e Jesus Marta be.

27— Hm hm, wetabut, Kariwa — io'e. — Ĕn Deus emunaẽ oxe — io'e. — Deus ipot ĕn — io'e. — Ocemumuwiwi ĕn. Wetabut iboap kay — io'e Marta.

28Jesus eju jekawĕn epere buje, Marta o'jepit jekibit tomuwã ãm. Ya'ōapĭn ma Maria o'tomuwã uk'a beacat pe ja'ĭjojoap puxim. — Tũ'ũ — io'e. — Ejot puk — io'e. — Wuyekariwa omuyku jexem — io'e. — E daġ omuyku — io'e. — Enomuwãwãm — io'e jekibit pe, Maria be. — Ejot puk — io'e.

29Maria o'ju Jesus dopabe e daġat topabe.

30Jesus aġoka be oexe ġu mabuk. Wũy mabuk oeku. E daġ mabuk oeku. Marta be jedopabijukap pe mabuk osunuy.

31Judeuyũ o'ju Maria nomuju—Lázaro'ũm duk'a beacat—iixĭt muġuycũġap mu'ũm ojuyayũ. Ixeyũ etabixewi Maria o'jĕm jeduk'a bewi. Imĕnpuye o'jĕm ip ixē nomuju. Tũybe ite witabikũy be cum wa am iãn o'e ip.

32Jay. Maria oajĕm Jesus kay. O'jĕġ'aecōġcōġ cewap. — Kariwa — io'e. — Ĕn ijoce bima, okipit'ũm kajuk oe'ũ ġu — io'e Maria.

33Maria o'tōn. Maria eju yajĕm'ibiyũ dak wawa osodop ip Lázaro'ũm cocom. Jesus iġuycũġ cĭcã o'e wawaayũ jojom. Tadaybotbot cĭcã ip cexe o'e wawaayũ.

34— Poce ixē'ũm epeġuōm? — io'e Jesus. — Kariwa, ejot puk — io'e ip. — Ejojo buk — io'e ip.

35Jesus o'tōn ġebuġe bit. Ah. Wa. Imĕnpuye:

36— Ak'i cekay — io'e ip Judeuyũ. — Lázaro'ũm ikukpin cĭcã osunuy cexe — io'e ip.

37— Ita'ũm tũibit o'sutadada tekũ — io'e warara'acayũ ixeyũ'in. — Iba'ore ġu du juk o'e cebe Lázaro mu'ada am ce'ũap puxim? — io'e ip jewewebe.

38Ĝebuje Jesus o'ju witabikũy kay—Lázaro'ũm muõmapkũy kay. Iġuycũġ cĩcã o'e. O'ju Marta eju, Maria eju, Lázaro'ũm cocoayũ eju dak. Yaboġat'a o'yanuy wita'a ikũy nomudip'am. Ikũynomudip cem osunuy.

39— Ikũynomudip'a juy epeyamuwede — io'e Jesus. — Kariwa, eyamuwedeat ġu juy — io'e Marta. — Iġẽm xeku opop. Ebadipdip xet opop witabikũy be — io'e.

40— “Okay etabut pima, Deus ja'õbacaap kuka o'jomõġ etabutpe,” i kuy oce ewebe — Jesus o'e. — Etabun cuy eġuy — io'e.

41Ikũynomudip'a o'yamuwede ip ikũy etako bewi. Jesus o'jekawẽn Deus eju. — Bay — io'e. — Soat em ěn wa'ĩjojom — io'e. — Imẽnpuye “Ěn xipat cĩcã,” i õn e'em ewebe — io'e Jesus jebay be.

42— Bay, soat em wekawẽn cocom ěn — io'e. — Eweju õn kawẽnwẽn ijoceayũ be wa'ĩjo am—ixeyũ mutabut am tekũ Deus emumudot iap kay — io'e Jesus Deus pe, jebay be.

43Jebay eju jekawẽn epere buje, Jesus ya'õberen o'jewãwã Lázaro'ũm kay. — Lázaro, ejẽm cuy! — io'e.

44Ce'ũ topibit o'jetait waram. O'jẽm witabikũy bewi. Soat taġ ijebit taġ imũnmũn mabuk oeku paġõm. Yamũnmũn mabuk oeku. — Eju'uk cuy paġo cebewi — io'e Jesus. O'ju'uk ip paġo.

45Imẽnēju oitabun ip Jesus kay Judeuyũ ma—Maria ejuacayũ ma—adeayũ—Jesus Lázaro'ũm o'ġutait iap o'jojojo'iaiyũ ma.

46Warara'acayũ bit o'ju Fariseuyũ kay. — Jesus Lázaro'ũm o'ġutait waram — io'e ip Fariseuyũ be.

47Ĝebuje paĩyũ kukukayũ o'je'awero ip Fariseuyũ eju, jewãwẽwẽ'ukayũ eju dak. O'jewãwẽ ip jeweweju. — Apẽn kuka dak ace Jesus pe? — io'e ip

jewewebe. — Wuywebe i'e ba'oreat mubapukpuḡ adeayũ etabutpe. Imēnpuye ade itabut cekay — io'e ip.

⁴⁸— Apēn kuka dak ace cebe ja'ōbacaap mōḡap puxim? — io'e ip jewewebe. — Apēn kuka dak ace adeayũ be jetabucap puxim? — io'e ip. — Itabut puje ip Jesus pe jekukukan je'e ip. Jesus pe jekukukan pima, Roma ka kukat jebekitkit kuka o'ḡudot wuykay — io'e ip. — Wuyka kuka ip o'sukamu'ũm. Deus eju kawēnwēnap'a dak kuka ip o'yamu'ũm. Soat ka daḡ kuka ip wuymuypōḡpōḡpōḡ. Wuydobuyũ'ũm'ũm ekawēn taḡ ḡu kuka ajeku — io'e ip jewewebe.

⁴⁹Caifás o'jekawēn warara'acat eju—jawēwē'ukayũ eju. Ixe Caifás paĩyũ kukukat osunuy ixē koato be. — Eyetaybit'ũmān! — io'e Caifás jewēju jewawēwē'ukayũ be.

⁵⁰— Cũḡ ma ixē aḡokatkat e'ũ ām. Xipat kuka o'e pũḡ pe aḡokatkat pe je'ũ ām soat e'ũap tieḡ—wuye'ũap tieḡ — io'e—Caifás o'e.

⁵¹Deus ibikuy osunuy Jesus e'ũ ām soat e'ũ'ũap puxim. Caifás pit itaybit ḡu osunuy imēn Deus ibikuy iam. — Xipat kuka o'e pũḡ pe aḡokatkat pe je'ũ ām soat e'ũap puxim—wuye'ũap tieḡ — i juk o'e itaybit ḡu ma'ḡu. Caifás jaḡuy daḡ ḡu imēn o'e—Deus aḡuy daḡ acā.

⁵²Ixe je'ũ Judeuyũ e'ũ'ũap tieḡ. Warara'acayũ e'ũ'ũap tieḡ tak je'ũ. Je'ũ Deus ebekitkiyũ be pũḡ taḡ ma jeku am.

⁵³Imēneju apēn paxi Jesus aceyaoka iam jekawēnwēn oekuku ip jeweweju Judeuyũ kukukayũ.

⁵⁴Imēnpuye Jesus ibapuḡ ḡu oeku Judeuyũ kukukayũ etabun Judéia eipi daḡ. O'jēm ibocewi. Wara'atka be o'ju—Efraim ka be. Ibo ka uk'a'ũmat xe o'sukadop. Iboka be osunuy doze beayũ eju—jeweju etaybitbinayũ eju.

⁵⁵Ade Judeuyũ o'ju Jerusalém ka kay. Peta muḡēm ip o'ju. Iḡo epeta bima apēn Deus wuydobuyũ'ũm'ũm o'tujujēm Egito eipi bewi iap kay ḡebũm ip osodop. Soat ka daḡwi o'ju ip Jerusalém ka kay. Peta muḡē awap o'ju ip

jewemuisun am jebabi dağ. — Jewemuisun puje, xipat acesop Deus xe — io'e ip jewewebe.

56-57Paĩyũ kukukayũ o'jekawẽn peta muğẽğẽayũ eju—Fariseuyũ dak. — Poce Jesus nuyãm eyetaybit pima, epeğuwẽn cuy ocewebe — io'e ip. Iboam o'e ip Jesus daomũn ojuy buye. Imẽnpuye Jesus ajẽmap wiwim cĩcã osodop ip adeayũ. — Jesus omuyku du peta kay? — io'e ip jewewebe. — Omuyku ãu xe'e? — io'e ip. Deus eju kawẽnwẽnap'a be o'jekawẽn ip jewewebe adeayũ—yaboğat'a be.

João 12

1Jesus waram o'ju Lázaro kay—waram ãuto o'jetait'iat kay. Betânia ka be osunuy Lázaro. O'ju peta muğẽ awap. Seis kabia kuka Páscoa epeta ip o'ğuy'at. Oajẽm doze beayũ eju.

2Marta puybit mõğmõğ o'e Jesus pe i'o am, doze beayũ be dak. Lázaro jekõnkõn o'e Jesusyũ eju.

3Ğejuje Maria tide'oati o'tibu. Ti'ade o'tibu. Nardo i tibutet osunuy. Tiwekoykeyati ãu o'tinuy—nardodi acã. Tideiboğ cĩcãati o'tinuy. Puy. O'suiabi Jesus i. O'suisup jadam. Tide'okuati o'tinuy. Soat tağ o'e uk'a yabi de'o. De'ooooh. Imẽn o'e Maria ma.

4Judas Iscariotes pit Maria o'ğukorẽm—Simão ipot. Ixe Judas doze beayũ'in osunuy. Ixe Judas Jesus o'ğũm cekay itakomaayũ be ãuyjom Jesus aoka am cebe ip. Ixe bit Maria o'ğukorẽm.

5— Apẽnpuye iğodi o'tideida ãu dinheiro bu am? — io'e—Judas o'e jebureyũ be. — 300 dinheiro isurũğat kuka tidei o'e! — io'e. — Tidei kajuk ağũm ibubut'ũmayũ be — io'e Judas Iscariotes. (Pũğ dinheiro isurũğat pũğ kabia be wuyekapikaptei osodop).

6Judas Iscariotes doze beayũ edinheiro mũn kuğ oeku. Imũn pewi i'uk'uk'uk osunuy jewebe ma. — Apẽnpuye dak o'tideida ãu? — io'e dinheiro kay pin puye. Itabotaidabotbot ãu osunuy ibubut'ũmat kay.

7— ãġ cuy Maria jeenuy kaba'ũm — io'e Jesus Judas pe. — Ijudi o'timuxipan we'ũ awap ojebit mude'onaptim — io'e.

8— Soat em eybubut'ĩn iũm put epesop ibubut'ũmayũ be — io'e. — Owebe bit ka'ũma. Darem ma eyxe oġuy — io'e.

9Ġebuje ade Judeuyũ o'ju Jesus kay. Jesus Betânia ka be omuy iap awẽġ o'yawẽġcoco ip. Imẽnpuye ip o'ju Jesus com. O'ju ip Lázaro jom tak—Jesus o'ġutait'iat com—waram o'jetait'iat com.

10-11Ade Judeuyũ oibu'un paĩyũ kukukayũ a'õ kay kũyjobit am. Jesus a'õ kay acã kũyjobit o'e ip Lázaro'ũm waram o'ġutait puye. Imẽnpuye o'jewawẽ ip paĩyũ kukukayũ. — Ġa'a Lázaro ayaoka! — io'e ip.

12-19O'jojojo'ibiyũ Jesus e'eap o'ġuwẽnuwẽn warara'acayũ be—Jerusalém ka beayũ be. — Icẽmãn Jesus Lázaro'ũm o'tomuwã witabikũy bewi — io'e'e ip adeayũ be. — Icẽmãn Jesus waram Lázaro'ũm o'ġutait — io'e'e ip. — Jesus ma ja'õbacaap mõġmõġ — io'e'e ip. Jerusalém ka be õm pasuġ pima Jesus jumento'it'it o'tobuxik. Deus ekawẽn taġ e ojuy—kuyjeatup ekawẽn taġ. Xik. Oabik jumento'it'it akpi jeje. Imẽn e'em Deus ekawẽntup—kuyjeatup: Jerusalém ka watwat, eyġuycũġcũġ ġu juy epesop, i. Eykukukat omuyku jexem eykay, i. Jumento'it'it akpi jeje omuyku jexem, i. Imẽn e'em Deus ekawẽntup. Imẽnpuye Jerusalém ka be Jesus oajẽm jumento'it'it akpi jeje Deus ekawẽn taġ. Ġebuje Jesus kay o'ju Jerusalém ka beayũ. Ade ma ip o'ju, Jesus omuyku iap awẽġ o'yawẽġtobuxik puye. Kuy ip oajẽm Páscoa epeta muġẽ ãm. O'ju ip Jesus dopabijuġ, Jesus wuywebe i'e ba'oreat mubapukpuġ iap awẽġ o'yawẽġtobuxik puye. Namusudup o'tupupu ip. Jesus kay o'ju ip tup kukuġ. Imẽn Judeuyũ ya'õbuyxiat tobedede'uk ip osodop kuyje. — Deus xipat cĩcã! — io'e ip Jesus pe. — Ġn ma omuyku ya'õbi! — io'e ip. — Ġn ma oceukukat—Israel naxeġebitbit kukukat! Deus cuy xipacat je'ġũm ewebe! — io'e ip Jesus pe. Jumento'it'it akpi jeje Jesus oajẽm Jerusalém ka be Deus ekawẽntup pe ibararak iap puxim—kuyjeatup puxim. Iboap iba'arẽm osunuy doze beayũ xe Jesus õm puje. Waram kabi be Jesus eu buje bit o'jeġebu ip iġodup peap ekawẽn kay. — Iġodup peap ekawẽn puxim Jesus

jumento'it'it akpi jeje oajēm Jerusalém ka be — io'e ip jewewebe. — Ixe juk ocemuju jumento'it'it tobuxik — io'e ip jewewebe. Fariseuyũ bit o'e jewewebe: — Ak'i juy epe'e! — io'e ip. — Soat ma cekay itabut — io'e ip. — Te'e ma wuyju e'em adeayũ be “Ixe kay eyetabun ġu juy epesop,” i — io'e ip jewewebe.

20 Ğebuje Gregoyũ Jesus co pin o'e—Grécia eipi watwat. Adeayũ eju kuy oajēm ip Jerusalém ka be peta muġē ãm.

21 O'ju ip Filipe eju kawēn ãm. Ixe Filipe Betsaida ka bewiat osunuy. Galiléia eipi bewiat osunuy. O'ju ip Filipe be. — Tapu — io'e ip Filipe be. — Jesus co pin oceju — io'e ip.

22 Filipe o'ju André mukũyjo am. — Gregoyũ Jesus co pin — io'e Filipe André be. Xepxem ip o'ju Jesus mukũyjo am. Oajēm ip cekay. — Gregoyũ ejo pin — io'e ip Jesus pe.

23 Ğebuje Jesus o'jekawēn xepxepayũ be. Adeayũ etabutpe o'jekawēn ceweju ip. — Soat waġo òn — io'e Jesus. — Ğaxĩn ma oje'ũ. Ğuyjom pit waram ġuto ocetait. “Soat podi ma a'õbuyxi!” i je'e adeayũ we'ũap puye, waram ġuto wetaicap puye dak — io'e Jesus.

24— Kadaida taida buje, ipi be atamõġ — io'e. — Tamõġ puje, tae'ũata jo'i tadop ipi be ma. Pũġta ma tadop ipi be. Kadai aypan puje bit, ta'ade tadop kadai daġ — io'e. Imēn Jesus o'jekawēn je'ũãm, waram jetaicam tak, ġuyjom ade tiwatwat itabut je'e okay iam tak.

25— “Ocebu'u jĩjã ipiat'ajom,” i wuyju e'em pima, “Ocebu'u jĩjã oce'ũ ãm,” i dak, “Imēnpuye ocekupinap taġ acã oceju,” i dak, ace'ũ. “Ocebu'u ġu ipiat'ajom,” i wuyju e'em pima bit, “Ocebu'u ġu oce'ũ ãm,” i dak, “Deus bikuyap taġ acã oceku,” i dak, wuyaġuyisum aceku ijodi. Soat em Deus xe acesop wuye'ũ buje dak — io'e Jesus.

26— Obikuyap taġ jeku ojuyat kũyjobin cuy wa'õ kay. Obikuyap taġ jekuku'ukat oxe ma jeenuy. Webay dak je'e cebe “Ēn xipat oxe,” i — io'e Jesus.

27— Wağuybabi'ũm cĩcã oce — Jesus o'e jewebe ma. — “Bay, obuywan ece we'ũap puxim,” i du oce webay be? — io'e jewebe ma. — Ka'ũma! Imẽn ġu juy oce cebe. We'ũ ãm ma ojot ijodi — io'e jewebe ma.

28— Bay — io'e Deus pe. — Edipap cuy eğubapuk soat pe ijodiat pe “Deus idip cĩcã” i'e am ip — io'e jebay be. Deus o'jekawẽn kabi kadiwi ġebuġe bit. — Odipap kuy oğubapuk cebe ip — io'e jekpot pe—Jesus pe. — Ĝasũ adeayũ e'em owebe “Soat podi ma edip,” i. Waram tak oğubapuk warara'acayũ be “Soat podi ma edip” i'e am owebe — io'e Deus.

29Adeayũ kacũğcũğ'i osodop iboce. Tũybe o'jexirikxirik iãn o'e ip pũğpũğ ixeyũ'in. Tũybe Deus ekawẽn tojotjot'ukat o'jekawẽn cebe iãn o'e ip warara'acat ixeyũ'in.

30Ĝebuġe Jesus o'jekawẽn ijoceat eju. — Ixe o'jekawẽn kabi kadiwi omukũyjo am ġu—eymukũyjo am acã — io'e Jesus.

31— Ĝaxĩn ma Deus je'e soat pe okay itabut'ũmayũ be: “Eyju ikẽrẽat kuğ oxe,” i. Ĝaxĩn ma itabut'ũmayũ kukukat a'õbacaap o'gu'ũm. Abu-kukukan je'e? Ka'ũma ma! — io'e.

32— Okay itakomaayũ omuyu korosa eju oaoka am — io'e. — Omuyu buġe adeayũ itabut je'e okay — io'e Jesus ijoceat pe.

33Jesus iboam o'e imutaybin am ip osubamupaya ip korosa eju we'ũ ãm iam.

34— Moısės ekawẽntup e'em: Cristo je'ũ ġu—Deus emunaẽ, i. Soat em itabẽğ e'em, i. Imẽn Moısės ekawẽntup e'em — io'e ip ya'ĩjojo'ibiyũ. — Ĕn pit e'em “Soat wağo õn,” i, “Soat wağo subamuyu ip ce'ũ ãm,” i dak. Deus emunaẽ du soat wağo? — io'e ip Jesus pe.

35— Õn kabiaap puxim — io'e. — Ojot ijodiat mutaybin am Deus ekawẽn — io'e. — Darem ma ijodi oğuy eymutaybinbin. Okay eyetabun cuy epesop eyetabun put pima. Eyetabun cuy epesop ipiatpi'ajojoap pe eyjuap puxim. Kabiok tağ jekuku'ukayũ itaybit ġu poma oceju iam. Imẽnpuxim itabut'ũmayũ itaybit ġu ipiatpi'ajojoap kay oceju iam — Jesus o'e.

³⁶— Ōn eyxe bima, eyetabun cuy epesop okay — io'e. — Eyetabun puje webekitkiyũm epesop. Kabia daḡ jekuku'ukayũ buximayũm epesop. Ikērēat mujurũḡrũḡ'uḡ ḡu epesop. Eyaḡuyisum epeku — io'e. Jesus o'jēm adeayũ xewi iboam e buje.

³⁷Soat em ma Jesus wuywebe i'e ba'oreat mubapukpuk'uk osunuy adeayũ etabun. Inaka ibu'u jījā ip osodop jetabut am cekay.

³⁸Imēn cuk adi o'tupmubararak Isaías'ũm kuyje—Deus ekawēn muwēnuwēn'ukat'ũm: Kariwa, kawēn icēmat muwēnuwēn ocekekuku adeayũ be, i. Imēnpit itabut ḡu ip o'e ocekawēn kay, i. Soat podi ma a'ōbaca ēn iap iba'arēm o'e cexe ip, i. Imēn ibararak opop tup pe. Itabut ḡu ip o'e Jesus kay apēn kuyjeayũ Isaías'ũm ekawēn kay itabut'ũmap puxim.

³⁹Judeuyũ kukukayũ ibu'u o'e jetabut am Jesus kay, Isaías'ũm emudupmubararaktup e'eap puxim o'jebapuk cebe ip puye.

⁴⁰Imēn Isaías'ũm ekawēn: Deus iteyũ adeayũ o'yaḡuymubabi'ũm, i. Imēnpuye itabut ḡu osodop ip, Deus a'ōbacaap co ma'ḡu ip, i. Itabut ḡu osodop ip Deus ekawēn co ma'ḡu ip, i. Ikērēat mujurũḡrũḡap o'jepere ḡu ip, i. Itabut ḡu osodop ip Deus kay ixē be ikērēat uk am cebewi ip, i. Imēn Isaías'ũm ekawēn.

⁴¹Isaías'ũm iboam o'e kuyje Jesus soat podi ma idip iam itaybit puye. Imēnpuye Jesus o'ḡuwēnuwēn.

⁴²Ade Judeuyũ kukukayũ oitabun ip Jesus kay. “Jesus kay ocetabut,” i'ũmḡu bit e'em oekuku ip Fariseuyũ buxim jeparara pibun. Jetabucap muwēnuwēn ḡu ip oekuku Fariseuyũ be ixeyũ mujēmap puxim Deus eju kawēnwēnap'a bewi.

⁴³Deus mucokcok pin ḡu ip osodop—ijodiat mucokcok pin acā. Fariseuyũ mucokcok pin ip osodop.

⁴⁴Ḡebuḡe Jesus o'jekawēn adeayũ be. — Okay itabucayũ omudocat kay dak itabut ip — io'e.

⁴⁵— “Deus ipot tekū” i'e'e'ukat “Deus o'ğudot ijodi,” i'e'em tak.

⁴⁶Ijodi juk ojot Deus ekawēn eymutaybin am. Okay itabucayū ikērēat mujurūğrūğ ģu. Yağuyisum jeku ip — io'e. — Kabiok tağ jekuku'ukayū buxim ģu ip—kabia dağ jekuku'ukayū buxim acā — io'e.

⁴⁷— Wa'įjo buje, kųyjobit'ūm wa'ō kay bima, “Ikērēat kuğ eyju Deus xe” i'ūmğu ōn pit e'em eywebe. Ijodi ojot “Ikērēat kuğ eyju Deus xe” i'e am ģu adeayū be. Adeayū daxijo am acā ojot — io'e.

⁴⁸— “Ikērēat kuğ eyju Deus xe,” i ōn ģu e'em okay'ūmayū be, wa'ō kay'ūmayū be dak. Warara'acat pit imēn je'e ixeyū be webay soat ce'ū'ūayū muyuap kabia be — io'e. — Deus acā “Ikērēat kuğ eyju oxe,” i je'e ixeyū be. Imēn Deus je'e cebe ip wekawēn tağ ģu ip puye — io'e Jesus.

⁴⁹— Wa'ōbi ģu juk adi ojekukuku — io'e. — Owebe webay e'eap acā juk adi oğuwēnuwēn eywebe. Wara'acat ģu oğuwēnuwēn eywebe. Iboap acā oğuwēnuwēn — io'e.

⁵⁰— Deus ekawēn tağ eyeku buje, eyağuyisum epeku ijodi. Deus xe epesop eye'ū buje dak. Wetaybit iboam — io'e. — Owebe webay o'e'e iap acā ōn e'em — io'e Jesus.

João 13

¹Jesus jebekitkiyū kay jįjā osunuy soat kabia ipi dağ pima. Jesus itaybit o'e ģaxīn ma oje'ū iam, ģaxīn ma oceu webay kay iam tak. Eykukpin cīcā oxe iap o'ğubapuk cīcā jebekitkit pe je'ū awap. Páscoa epeta ajēm pima,

²Jesus jekōnkōn o'e doze beayū eju. Judas Iscariotes Jesus ūm ojuy o'e cekay itakomaayū be. Ixe Judas Simão Iscariotes ipot osunuy. Ibiōğbuk kērēayū kukukat a'ōbi Jesus ūm ojuy yaoka am.

³Soat em Jesus itaybit osunuy webay soat ja'ōbacaap o'jomōğ owebe iam. Deus xewi ojot iam tak itaybit osunuy. Ģaxīn ma ocepit Deus kay iam tak itaybit osunuy.

⁴Je'ũap muwẽnuwẽn pima, kirik'ãy, o'ãy. Jesus o'ãy mesa xewi. Jeekabek o'ju'uk. Kuruk. Toaya o'jat. Mũn. O'jomũn jekpu dağ.

⁵Jewēju etaybitbinayũ i wuy am o'ju. Wa'e co'iat'a be idibi o'timõğ. O'suiwuy koapat i. O'suisup toayam. Perek. Wara'acat o'suiwuy. O'suisup. Perek.

⁶Oajẽm Simão Pedro kay. Simão ibu'u o'e Jesus pe jeiwuy an. — Kariwa — io'e Simão. — Ën tu wuiwuy? — io'e.

⁷— Hm hm. Etaybit ġu buk apẽnpuye paxi ite wuiwuywuy iam — io'e Jesus Simão be. — Ğuyjom pit etaybit ece'e — io'e.

⁸— Ap! Wuiwuy ġu juy ece—pũğ em tak ka'ũma! — io'e Simão bit. — Eiwuy'ũm pima, obuerm ġu eğuy — io'e Jesus.

⁹— Kariwa — io'e. — Wuiat ġu esuiwuy — io'e. — Wa'a dak eyawuy — io'e. — Oba dak — io'e Simão Pedro Jesus pe.

¹⁰— Oajok'iat iokok ġu—iisu ma! — io'e. — Dao ġu jajok waram. Jeiwuy acã — io'e. — Wuyjuyũ bewi Deus pe ikẽrẽat'uk puje, iisuat puxim ip. Deus kuy ikẽrẽat o'ju'uk eywebewi. Pũğ pewi bit ka'ũma. Ite ikẽrẽat kuğ mabuk jewebe. Ixe iokokat puxim — io'e.

¹¹Jesus kuy itaybit o'e abu oũm ixeyũ'in okay itakomaayũ be iam. Imẽnpuye: — Pũğ pit ey'in ikẽrẽat kuğ mabuk jewebe — io'e.

¹²Ixeyũ i wuy buje, Jesus jeekabek o'ğũm waram. O'jepit ip mesa kay. Oabik ma'ğuto jewēju etaybitbinayũ eju. — Eyetaybit ġu du apẽnpuye òn eyeiwuywuy iam? — io'e Jesus.

¹³— “Ën ocekkukat,” i eyju e'em owebe, “Ën ocemutaybitbin'ukat,” i dak. Cũğ ma eywebe iboam e'em — io'e.

¹⁴— Òn eykkukat. Eymutaybitbin'ukat tak òn — Jesus o'e. — Inaka eyeiwuywuy oce warara'acat puywatwat'ukat co'i — io'e.

¹⁵— Òn eyeiwuywuy, eykkukat ma'ğũ òn. Eyju dak obuxim eybu'um ġu juy epesop warara'acat puywatwat am.

¹⁶Eykukukat warara'acat puywatwan pima, eyju dak eybu'um ġu juy epesop warara'acat puywatwat am. Eymujuat warara'acat puywatwan pima, eyju dak eybu'um ġu juy epesop warara'acat puywatwat am — io'e.

¹⁷— Õn eykukukat. Inaka juk eyeiwuywuy oce. Jewebuywatwan cuy epesop obuxim. Jewebuywatwan pima, eycokcoġ epesop.

¹⁸Soat pe ġu eywebe iboap muwēnuwēn òn. Wetaybit cīcā wemunaēyū ekukuam. Pūġ ey'in oūm okay itakomaayū be waoka am. Imēn e'em Deus ekawēntup: Obiwaġodada'ukat ma ikērēm cīcā okuk, i. Imēn ibararak opop Deus ekawēntup pe. Ġaxīn ma je'bapuk owebe iġodup ekawēn puxim — io'e.

¹⁹— Iboap muwēnuwēn òn eywebe waoka awap — io'e. — Imēġap ebapuk puje ibodi ma eyetabun epesop soat em wa'õ daġ òn e'em iap kay — io'e.

²⁰— Icēmān òn e'em eywebe — io'e. — Wemumujuyū kay itabucat okay dak itabut. Okay itabucat omudocat kay dak itabut — io'e Jesus doze beayū be.

²¹Iboam buje, Jesus iġuycūġ cīcā o'e. — Icēmān òn e'em eywebe — io'e jewēju etaybitbinayū be. — Ey'inat oūm okay itakomaayū be — io'e ibapuġ ma.

²²O'jeakakak ip jewewekay. — Abu paxi kuka o'ġūm cekay itakomaayū be? — i'e'em ip jewewebe ma.

²³Doze beayū'inat xik'i osunuy Jesus tēġ ma—Jesus emumukukpinput.

²⁴Simão Pedro jebum o'jewēġwēġ Jesus tēġat pe. — “Abu eūm ekay itakomaayū be?” i juy ece cebe — io'e.

²⁵Jesus tēġat wurūġ'i o'ju Jesus kay iboap muwēn ām cebe. — Kariwa, abu sute? — io'e Jesus pe.

²⁶— Minka'o be pāo'a oyamuakōm — io'e Jesus. — Pūġ pe oyaūm. Ixe ma oūm okay itakomaayū be — io'e. Kuruko. O'yabu. O'yamuakōm. Wūntok. Yadirem pima, o'yaūm Judas pe—Simão Iscariotes ipot pe.

²⁷Pāo'a bu buje, Judas Jesus kay oibu'un. Satanás a'ōkayan o'e. — Dao ma juy ece e'e pinap taġ — Jesus o'e Judas pe.

28-29 Tũybe Judas o'ju Jesus a'õbi wuyxat pum peta be wuyemumu'om iãn o'e ip pũğpũğ mesa watwatyũ'in. Tũybe Judas o'ju wuyedinheiro'in iũm ãm ibubut'ũmayũ be iãn o'e ip warara'acayũ ixeyũ'in. Jesus ekawẽn pa'arẽm o'e mesa watwat pe.

30 Pão'a o'yabu Judas. Kurukoh. O'jẽm ģebuje bit. Warara'acat xewi o'jẽm. Xerewun. Cũh. Kabiok tağ o'jẽm.

31 Judas cẽm puje, Jesus o'jekawẽn onze beayũ eju. — Soat wağo õn — io'e. — Ğaxĩn ma oje'ũ. Odipap ģasũ webay ģubapuk. Soat je'e “Jesus idip cĩcã,” i. “Deus idip cĩcã,” i we'ũap puye — io'e.

32 — Owebe “Deus idip cĩcã” i'e buje, Deus tak e'em “Okpot idip cĩcã,” i. Ğaxĩn ma imẽn je'e — io'e.

33 — Bekitkit — io'e. — Ibun ģu oğuy eyxe. Okudadam epeku. “Ojuap kay eyju ba'ore epesop,” i kuy oce Judeuyũ kukukayũ be — io'e. — Imẽn eywebe dak õn e'em — io'e.

34 — Wara'an ma õn jeymutaybin ģasũ bit — io'e Jesus. — Eykukpin cĩcã juk adi epesop oxe. Imẽnpuxim cuy eyju dak eykukpin ma epeyewekuk — io'e Jesus.

35 — Eykukpin jewewekuğ pima, “Teyũku Jesus ebekitkiyũ,” i je'e soat ijodiayũ — io'e.

36 — Kariwa — io'e Simão Pedro. — Poma ģn cum? — io'e. — Ğasũ eyju ba'ore ojuap kay — io'e Jesus. — Ğuyjom pit epesot okay — io'e.

37 — Kariwa — io'e ma'ğuto Simão. — Apẽnpuye oju ba'ore ejuap kay ģasũ? Ekay jĩjã õn. Obu'u ģu we'ũ ãm owebe epereap puxim. Warara'acayũ “Jesus eju ejeku bima, jaokam oce'e,” i'e'em pima dak, jeiwat ģu õn — io'e.

38 — Ebu'u ģu du e'ũ ãm ewebe opereap puxim? — io'e Jesus. — Icẽmãn õn e'em ewebe. Ebpũğ em “Jesus ejuat ģu õn pit,” i napa ma ece'e. Sapokay ede awap imẽn ece'e — io'e. — Ğaxĩn ma napa ma imẽn ece'e — io'e.

João 14

- ¹— Eyağuykorereren ġu juy epesop — Jesus o'e onze beayũ be. — Eyğuycũğcũğ ġu juy epesop — io'e. — Kuy eyetabut Deus kay. Okay dak cuy eyetabun epesop — io'e.
- ²— Ya'ade opop webay ka be uk'a—ijodiacat dopdop'am — io'e. — Cum òn eydopdopap'a muxipan am. Icēmān òn e'em eywebe. Icēm'ũm pima, iboam kajuk oce ġu eywebe — io'e.
- ³— Cum òn. Eydopdopap'a oyamuxipan eyajēmjēmap'am — io'e. — Eydakoy ocepit eydopdopap'a muxipan puje — io'e. — Onuyapka kay òn jeydujuxe. Onuyapka be epesop soat em — io'e.
- ⁴— Eyetaybit poma òn cum iam — io'e Jesus. — Eyetaybit tak apēn iboce epeju iam — io'e.
- ⁵— Kariwa — io'e Tomé. — Poma eju? Ocetaybit ġu. Apēn tak ocetaybit oce'e enuyap ka kay oceju am? — io'e Tomé.
- ⁶— Okay itabucat mujujum òn webay nuyap ka be — io'e. — Okay itabucat mutaybitbin òn kawēn icēmān—Deus ekawēn. Okay itabucat yağuyisum jekukum wa'õbi — io'e. — Abuyũ je'ju webay kay? Okay itabucayũ acā! Òn ma okay itabucat oğuju webay kay—warara'acat pit ka'ũma — io'e.
- ⁷— Eyetaybit abu òn iam pima, eyetaybit kuka juk epesop abu webay iam — io'e. — Ğasũ bit kuy eyetaybit webay e'eam, apēn cuk adi ocece iap epejojojo buye — io'e Jesus.
- ⁸— Kariwa — io'e Filipe. — Ebay juy eğubapuk ocewebe. Wuyebay juy ejojoat ocewebe. O'e kuka ocewebe ixex jo am — io'e Filipe.
- ⁹— Pũğ xet ġu oğuy eyxe — io'e Jesus. — Eyetaybit ġu buk tu abu òn iam, Filipe? — io'e. — Abu òn iam itaybicat itaybit abu webay iam tak — io'e. — Apēnpuye ēn pit e'em “Ebay juy ejojoat ocewebe,” i? — io'e.
- ¹⁰— Pũğ tağ ma oceju jekukum—òn, webay dak — io'e. — Filipe, eyetabut ġu du iboap kay? — io'e Jesus. — Wekawēn muwēnuwēn'uk ġu oğuy

eywebe—webay ekawēn muwēnuwēn acā — io'e. — Pūḡ taḡ ma kawēnwēn oceju—ōn, webay dak. Wa'ōbi ḡu ōn jekukum—webay a'ōbi acā — io'e.

11— “Pūḡ taḡ ma oceju jekukum—ōn, webay dak,” i ōn e'em eywebe. Eyetabun cuy epesop wekawēn kay. Wekawēn kay eyetabut'ūm pima, eyetabun cuy epesop okay wa'ōbacaap coco am — io'e.

12— Icēmān ōn e'em eywebe. Okay itabucayū wekukuap puxim jeku. Owebe Ja'ōbacaap mōḡmōḡap podi ma wa'ōbacaap jomōḡ ip, webay kay oju buje — io'e.

13— Eyju e'em owebe “Ebikuyap taḡ cuy ece owebe,” i bima, eyemuojuyjuy oḡūm eywebe—soat oḡūm eywebe — io'e. — Imēnpuye “Ka'ūmḡu Deus co'iat xipacat,” i je'e soat ijodiacat.

14Eyju e'em owebe “Ebikuyap taḡ cuy ece owebe,” i bima, soat eyemuojuyjuy oḡūm eywebe — io'e Jesus.

15— Eyxe okukpin pima, kūyjobin cuy epesop wa'ō kay — io'e.

16— Ōn kawēnwēn webay eju. “Ibuywatwat'ukan cuy eḡuju okay itabucayū kay,” i oce webay be — io'e. — Ixe jebiōḡbuk ḡudot eykay eybuywatwat'ukan. Soat em ixee jeenuy eyxe. Icēmān eymutaybitbin jeenuy.

17Itabut'ūmayū be iba'ore ixee ekawēn kay kūyjobit am. Ixe e'eap iba'arēm cexe ip. Itaybit ḡu ip ixee e'eam. Eywebe bit ixee nuynuy. Imēnpuye eyxe ixee e'eap ibapuk — io'e.

18— Jeypere ḡu ōn. Ocepit eykay — io'e. — Eyaḡuyaḡepūḡ ḡu epesop — io'e.

19— Ḡaxīn ma Deus kay'ūmayū ojo ḡu. Eyju bit waram ojo. Eyaḡuyisum epeku, waram ḡuto wetait puye — io'e.

20— Pūḡ taḡ ma ōn jekukum webay eju. Eyju dak pūḡ taḡ ma jekukum oceweju. Oceju dak pūḡ taḡ ma jekukum eyweju. Eykay eybuywatwat'ukat ajēm puje, iboap iba'arēm ḡu je'e eyxe — io'e.

21— Wa'õ kay jĳĳāayũ xe okukpin—wa'õ kay kũyjobicayũ xe. Webay xe dak ixeyũ ikukpin je'e. Oxe dak ikukpin cĳcĳ oce'e. Abu õn iam ixeyũ oĳutaybin. Itaybit cĳcĳ je'e ip abu õn iam — io'e Jesus.

22— Kariwa — io'e Judas — Apĕn tak ĕn iboam ocetaybin itabut'ũmayũ mutaybin'ũm pima? — io'e. (Iscariotes ġu osunuy ixē Judas—wara'at Judas acĳ).

23— Wa'õ kay jeedop ip kũyjobin okayayũ — io'e. — Webay xe ixeyũ ikukpin je'e. Ojot ixeyũ kay webay eju. Soat em ixeyũ xe ocesop—õn, webay dak — io'e.

24— Okay'ũmayũ bit kũyjobit ġu wa'õ kay. Wa'õbi ġu õn iboap muwĕnuwĕn eywebe—webay a'õbi acĳ. Ixe juk omudot ijodi — io'e.

25— Iboap muwĕnuwĕn õn eywebe eyxe bima.

26Webay jebiõġbuk ġudot eykay. Obikuyap taġ ġudot. Ixe eybuywatwat'ukat. Ixe xipat cĳcĳat. Soan ma eymutaybin jeenuy. Ade ma õn cuk adi eymutaybinbin oġuy. Ixe eybuywatwan jeenuy wekawĕn kay eyaġuyba'ũmap puxim — io'e.

27— Itabut'ũmayũ be eyaġuymukorerenapmu'ũm pa'ore. Õn pit waġuykorereren ġu. Imĕnpuye eyaġuykorerenap oġu'ũm. Eyaġuykorereren ġu juy epesop ojuap kay. Eyġuycũġcũġ ġu juy epesop — io'e. — Eypararam ġu juy epesop — io'e.

28“Cum õn,” i juk oce eywebe — io'e. — “Waram tak eykay ocepit,” i juk oce. Iboap kuy epeya'ĳjojo. Webay kay õn cum. Wa'õbuyxi. Webay bit obodi ma ya'õbuyxi. Imĕnpuye eycokcoġ cuy epesop cekay ojuap kay. Eyxe okukpin pima, eycokcoġ kuka epesop ojuap kay — io'e.

29— Oju awap iboap muwĕnuwĕn õn eywebe. “Icĕmĕn adi xeku o'e ocewebe,” i epe'e oju buje — io'e.

30— Ĝaxĩn ma Deus kay'ũmayũ kukukat omuyku — io'e. — Imēneju buk eyweju òn kawēnwēn darem. Ixe wa'òbacaap mu'ũm pin. Imēnpit itaybit ĝu — io'e.

31— Ĝa'a aju. Apēn webay o'e owebe iap taĝ òn jekukum, oxe ikukpin cĩcã buye. Itabut'ũmayũ oĝutaybin webay a'ò daĝ òn jekukum iam — io'e.

João 15

1— Òn uvabune buxim — io'e Jesus. — Webay uvadip puxim.

2Okay itabucayũ ibune'ĩcat puxim. Webay bikuyap taĝ jekum ibu'u'uyũ ya'ũmatpune buxim. Ya'a'e'ũm pima ibune'ĩcat uk'uĝ tip kukat. Imēnpuxim webay jebikuyap taĝ jekum ibu'u'uyũ mujēmjēm itabucayũ xewi. Kadaidip iokokatpune xikxiĝ ya'ade i'e am. Imēnpuxim webay itabucayũ mukũyjojom ixeyũ be ikērēat mujurũĝap puxim. Ixeyũ mukũyjojom biĝ ma jebikuyap taĝ jeku am — io'e.

3— Webay kuy ikērēat o'ju'uk eybewi, wekawēn kay kũyjobit puye — io'e.

4— Mũĝ'i juy epeku oweju — io'e. — Oweju jekukum pima, òn tak eyweju mũĝ'i ojeku. Ibune'ĩcatpune uvabune be'ũm pima, kuka o'yajēm ĝu uva'a. Imēnpuxim mũĝ'i oweju eyeku'ũm pima, webay bikuyap taĝ ĝu epeku — io'e.

5— Uvabune buxim òn — i waram o'e Jesus. — Eyju ibune'ĩcatpune buxim. Obikuyap taĝ jekukum pima, xipan ma epeku Deus xe. Mũĝ'i eyweju òn tak jekukum. Obikuyap taĝ jekukum'ũm pima bit, ajo eye'e'eap xipat je'e Deus xe? Ka'ũma ma! — io'e.

6— Mũĝ'i oweju jekum eybu'u bima, apēn uvadip iwat ya'ũmatpune kukap puxim Deus tak jeykuk—ya'ũmatpune xikap puxim. Wũn. Ibune xik puje ibunekaraw e'em. Ibune e'ũatpune mu'awerorom uvadip kukat. Aweroh. Iibunemupikupiĝ daxa be. Wũn. Pik. Hoĝ.

7Mũĝ'i juy epeku oweju! Wa'ò dak juy kũyjobin epesop! Oweju eyeku buje, Deus soat epejoojuyiat je'ĝũm eywebe — io'e.

- 8— Deus bikuyap taḡ eyju jekukum pima, soat ijodiat je'e webay be: “Ka'ũmḡu ejo'iat xipacat,” i — io'e. — Itaybit je'e ip eyju webekitkiyũ iam — io'e.
- 9— Eyju eykukpin cĩcã oxe webay xe okukpinap co'i. Eycokcoḡ cuy epesop Jesus xe ocekukpin iap kay ḡebum.
- 10Webay a'õ kay õn kũyjobit. Imẽnpuye ocokcok soat em webay xe okukpin iap kay ḡebum. Imẽnpuxim wa'õ kay kũyjobit pima, eycokcoḡ epesop Jesus xe ocekukpin iap kay ḡebum — io'e.
- 11— Iboap oḡuwẽn eywebe eymucokcok am. Wa'õcokcok cĩcã. Obu'u eywebe eycokcoksũ ãm. Obikuy eywebe eycokcok cĩcã ãm wa'õcokcokap puxim — io'e.
- 12— “Oxe xipan eykukap puxim cuy xipan epeyewekuk,” i õn e'em eywebe — io'e.
- 13— Wuybureyũ e'ũap puxim wuye'ũ ãm wuybu'u'ũm pima, soat ijodiat je'e “Ak'i juy epe'e! Teyũxeke ibureyũ ikukpin cĩcã,” i. “Warara'acat podi ma ikukpin cexe ip,” i je'e ip — io'e.
- 14— Wa'õ kay kũyjobit pima, obureyũm epesop — io'e.
- 15— “Eyju oweju kapikpik'ukayũ ã,” i'ũmḡu õn e'em ḡasũ eywebe. Kapikpik'ukat itaybit ḡu jekariwa e'eam. Webay owebe ie'eap pit oḡuwẽn eywebe soat. Iboap oḡuwẽn eywebe eyju obureyũ buye — io'e.
- 16— Eyju ma onaẽ ḡu eykukan. Õn pit eynaẽ obureyũm. Õn cuk eymuju omuwẽn ãm warara'acayũ be imutabun am ip okay. Okay jetabucap jepere ḡu ip. Ibu'u ḡu ip je'e itabut am okay. Obikuyap taḡ webay eju kawẽnwẽn pima, soat epejoojuyiat je'ḡũm eywebe — io'e.
- 17— Imẽnpuye “Xipan cuy epeyewekuk,” i õn e'em eywebe — io'e.
- 18— Deus kay'ũmayũ itakoma eykay. Koap pit okay itakoma ip osodop. Iboap kay ḡebum cuy epesop — io'e.

¹⁹— Eyju Deus kay'ūmayū kadi bima, eykay kuka ip o'e. “Teyūdaku wuykadiacat,” i kuka ip o'e. Imēnpit ōn eymuwe'uk Deus kay'ūmayū xewi. Deus kay'ūmayū kadi ġu eyju. Imēnpuye itakoma jījā ip eykay — io'e.

²⁰— Kuy juk ocece eywebe iap kay ġebum cuy epesop. “Ikērēm cīcā ip wuyekariwa o'jukuk. Wuyju bit ikērēm ġu wuykuk ip,” i'ūmġu juy epe'e eyewewebe. Deus kay'ūmayū ipiat o'supi'ajojoat owebe. Imēnpuye eywebe dak ip jopi'ajoat. Yopīt ma wa'ō kay ip osodop. Imēnpuye dak eya'ō kay je'e ip yopīt ma — io'e.

²¹— Eywebe ipiat supi'ajoat ip, eyju webekitkit puye. Eywebe ipiat supi'ajoat ip, omudocat kay itabut'ūm puye — io'e.

²²— Ijodi oajēm. Deus ekawēn cuk adi oġuwēnuwēn ixeyū be. Wekawēn kay ġu bit ip o'e. Odot'ūm pima, “Ikērēat kuġ eyju oxe, wekawēn kay'ūm puye ya'ļjojom ma'ġu,” i'ūmġu kajuk o'e Deus ixeyū be. Ġasū bit “Ikērēat kuġ ġu oceju” i'e ba'ore cebe ip Deus pe.

²³Okay itakomaat webay kay dak itakoma — io'e.

²⁴— Wa'ōbacaap mōġmōġ cuk adi ojekuku soat etabutpe. Soat a'ōbacaap podi ma wa'ōbacaap mōġmōġ ojekuku. Okay ġu bit ip o'e. Imōġmōġ'ūm pima, “Ikērēat kuġ eyju oxe, okay eyetabut'ūm puye, wa'ōbacaap mōġap cocom ma'ġu eyju,” i'ūmġu kajuk o'e Deus ixeyū be. Ġasū bit ikērēat kuġ ip cexe. Inaka itakoma jījā ip okay, webay kay dak — io'e.

²⁵— Ixeyū muwēnuwēn Deus jekawēntup pe—kuyatup pe: Ikērēm'ūm a'ġu ip ojukuk, i. Inaka ip oitakomān okay, i. Itakoma ip okay iġodup ekawēn puxim — Jesus o'e.

²⁶— “Ebiōġbuk cuy eġuju okay itabucayū kay,” i oce'e cebe—webay be — io'e Jesus. — Ixe ġudot eybuywatwat'ukan. Ixe icēmān e'e'ukat. Ixe ma omuwēn eywebe — io'e.

²⁷— Eyju dak cuy epesop omuwēnuwēn ijodiayū be. Ōn ijodiat mutaybitbin pima, oweju juk adi epekuku. Imēnpuye juy epesop omuwēnuwēn ġasū bit — io'e.

João 16

- ¹— Imên òn e'em eywebe okay eyetabucap epereap puxim — io'e.
- ²— Eykay itakomaayũ jeymuõmat ãu Deus eju kawẽnwẽnap'a be. Jeyaoka ip. Eyaoka buje, tũybe Deus bikuyap taã wuyju jekukum iãn je'e ip — io'e.
- ³— Ikêrêm jeykuk ip abu òn iam itaybit'ũm puye, abu webay iam tak.
- ⁴ãGasũ iboap muwẽnuwẽn òn ãuyjom eyeãebu am apẽn òn eymukũyjojo iap kay — io'e. — Warẽmtaã eykuk puje, “Imên kuka ip wuykuk,” i juy epe'e eyewewebe — io'e Jesus jewegu etaybitbinayũ be. — Kuy bima a'ãu eyxe ma oãuy — io'e. — Imẽnpuye juk iboam ãu òn eymukũyjo.
- ⁵ãGasũ bit ocepit omudocat kay. Ka'ũma ma ey'in pit e'em owebe “Poma ãn cum?” i.
- ⁶Eyãuycũãcũã cĩcã imên òn e'em puye.
- ⁷Wepit'ũm pima, xipat ãu kuka o'e eywebe. Wepit pima bit, xipat je'e eywebe. Wepit'ũm pima kuka eybuywatwat'ukat osodot ãu. Oju buje bit ixex oãudot eykay. Imẽnpuye eycokcoã cuy epesop ojuap kay — io'e.
- ⁸— Ixex dot puje, “Soat eyju ikêrãat kuã Deus xe,” i je'e soat pe ipi daãayũ be. “Deus acã itaybit eymucũã ãm,” i dak je'e. “Ipiat supi'ajoat Deus ikêrãat mujurũãrũã'ukayũ be,” i dak je'e — io'e.
- ⁹— “Soat eyju ikêrãat kuã Deus xe,” i je'e, okay itabut'ũm ip puye — io'e Jesus.
- ¹⁰— Eyju ojo ãu waram, Deus jewekay odujuu buye — io'e. — Imẽnpuye “Deus acã itaybit eymucũã ãm,” i je'e Deus biõãbuk — io'e.
- ¹¹— Deus kuy o'e “Deus kay'ũmayũ kukukat soat em jeenuy ipiatpi'ajojoap pe—Satanás,” i. Imẽnpuye “Ipiat supi'ajoat ikêrãat mujurũãrũã'ukayũ be Deus,” i je'e Deus biõãbuk — io'e Jesus.
- ¹²— Ade mabuk òn imuwẽn pin eywebe. ãGasũ bit iba'ore eywebe eyetaybin am wekawẽn, eyãuycũãcũã cĩcã buye — io'e.

13— Ibiõgbuk xipacat icēmān e'e'ukat. Ixe ajēm puje soan kawēn icēmān eymutaybin jeenuy. Ja'õbi ġu ixē ġuwēn. Kuy o'ya'ļjojoiap acā ġuwēn. Ģuyjom acejebapukiap tak ġuwēn eywebe — io'e.

14— Ixe obuyxim okuk. Itaybit wekawēn je'e. Icēmān soat wekawēn ġuwēn eywebe — io'e.

15— Webay e'eap taġ õn tak e'em. Imēnpuye cuk adi ocece eywebe “Deus biõgbuk wekawēn ġuwēn eywebe,” i — io'e.

16— Ģaxīn ma eyju ojo ġu. Ģuyjom pitapit waram eyju ojo — io'e Jesus.

17— Apēn ite e'em wuywebe? — io'e ip jewewebe jewēju etaybitbinayū. — Ite e'em “Ģaxīn ma eyju ojo ġu,” i. “Ģuyjom pitapit eyju waram ojo,” i — io'e ip. — “Imēn je'bapuk webay kay ojo buye,” i teku e'em wuywebe — io'e ip jewewebe.

18— Apēnpuye ite e'em “Ģuyjom pitapit waram eyju ojo,” i? — io'e ip. — Cekawēn pa'arēm cīcā wuyxe — io'e ip jewewebe.

19Jesus itaybit o'e teyūku “Apēn tak ēn e'em ocewebe?” i'e ojuy owebe iam. Imēnpuye waram o'jekawēn ceweju ip. — “Apēn ēn ocemutaybin pin?” i du eyju e pin owebe? — io'e Jesus. — “Ģaxīn ma eyju ojo ġu,” i juk oce eywebe — io'e. — “Ģuyjom pitapit waram eyju ojo,” i dak cuk oce — io'e. — Wekawēn pa'arēm tu eyxe? — io'e Jesus.

20— Icēmān õn e'em eywebe. Wawa jījā juy epesop we'ū buje — io'e. — Itabut'ūmayū bit wa ġu je'e. Darem ma eyġuycūġcūġ epesop. Ģuyjom pit eyġuycūġcūġ ġu epesop—eycokcok ā — io'e. — Eyġuycūġap i'ūm — io'e.

21— I'it kam pima, ayacat iġuycūġ e'em je'it pibun. Je'it kap puje bit, ipiat kay ġebum ġu e'em. Icokcok e'em je'it kuġ puye.

22Imēnpuxim eyju dak. Ģasū eyġuycūġcūġ ojo buye. Ģuyjom pit waram eyjojom oce. Eycokcok cīcā ma epe'e ġebuje bit. Abu-be eycokcokap mu'ūm put ixē kabia be? Ka'ūma be ma! — io'e.

23— Eybuywatwat'ukat ajēm puje bit, ixē ma jeymutaybin — io'e. — Imēnpuyē “Ocemutaybin cuy ece,” i'ūmḡu epe'e owebe ma — io'e. — “Ekawēn pa'arēm ocexe,” i'ūmḡu dak epe'e owebe — io'e Jesus. — Icēmān ōn e'em eywebe. Obikuyap taḡ cexewi iojuyjuy bima, webay soat eyemuojuyjuy je'ḡūm eywebe — io'e.

24— Obikuyap taḡ epejoojuy ḡu buk. Pūḡ em tak ka'ūma — io'e. — Ḡasū bit cuy epejoojuy cexewi! — io'e. — Eyemuojuyjuy epejat. Ibu buje, eycokcoksū ḡu epesop—eycokcok cīcā ma — io'e.

25— Koap puk cuk adi ibapuḡ ḡu ocekawēn eywebe — io'e. — Ijodiat mutaybitbinap ekawēn acā oḡuwēnuwēn eywebe. Ḡuyjom pit ibapuḡ ma webay ekawēn oḡuwēn eywebe — io'e.

26— Ibapuḡ owebe imuwēn puje, obikuyap taḡ cuy epejoojuy webay xewi. Ōn acā ḡu webay xewi ojojuy eywebeam — io'e.

27— Eyju dak cuy epejoojuy. Webay eyekawēn ya'ījo, ixē xe eykukpin cīcā buye. Webay xe eykukpin cīcā, eyxe okukpin puyē; “Icēmān Jesus osodot Deus xewi,” i eyju e'em puyē dak — io'e.

28— Icēmān webay xewi juk ojot. Ipi kay juk ojot—ijodi. Oje'ū. Ipi daḡwi ojēm ḡasū. Webay kay juy ocepit — io'e Jesus.

29— Ḡasū bit ēn iba'arēm ḡu kawēnwēn ocewebe — io'e onze beayū Jesus pe. — Ibapuḡ ma ēn kawēnwēn ḡasū bit — io'e ip.

30— Etabit soan ma. Etabit apēn oceju jewaḡuyḡuy iam. Ēn ocemukūyjojom, “Apēn ēn e'em ocewebe,” i'ūmḡu ma'ḡu oceju e'em — io'e ip. — Imēnpuyē “Deus xewi teku osodot,” i oceju e'em ḡasū — io'e ip.

31— Eytabut tu epe'e okay? — io'e Jesus.

32— Ḡaxīn ma bit epewatwatwat eydukā daḡ. Opere eyju eyaokaap puxim. Waḡepūḡ ma oḡuy opere buje. Imēnpit odadaybot ḡu oḡuy, webay soat em oxe buye — io'e.

³³— Itabut'ũmayũ ma ipiat supi'ajoat eywebe. Õn pit kuy Deus kay'ũmayũ kukat a'õbacaap oġu'ũm. Imēnpuye eya'õcam cuy epesop! Imēn òn e'em eywebe eypararaap puxim. Eyaġuykorereren ġu, mũġ'i oweju buye — io'e.

João 17

¹Iboam e buje, Jesus o'je'apũn kabi beat kay—jebay kay. O'jekawēn jebay eju. — Bay — io'e. — Ĝaxĩn ma oje'ũ. Õn ma ekpot. Odipap cuy eġubapuk adeayũ be. Õn tak edipap cuy oġubapuk cebe ip — io'e.

²— Pũġpũġpũġayũ juk eġutabun okay ipi daġayũ'in. A'õbacaap cuk eġũm owebe. Imēnpuye okay itabucayũ yaġuyisum jekukum wa'õbi — io'e jebay be.

³— Ĕn acã Deusat. Ka'ũmġu wara'at. Õn ma emumudot—Jesus Cristo. Ijodiat yaġuyisum jeku okay itabun puje, ekay itabun puje dak — io'e. — Soat em exe ma jeedop ip ce'ũ buje — io'e.

⁴— Wekapikap cuk adi eġũm owebe. Ipi daġ pima abu ěn iap cuk adi oġuwēnuwēn edipap mubapukpuġ. Ĝasũ wekapikap oġu'ũm — io'e Jesus.

⁵— Bay — io'e Jesus. — Exe bima soat kabi beacat odipap mubapukpuk'uk ip osodop—ekawēn tojotjot'ukayũ. Ipi mujurũġ awap odipap mubapukpuk'uk ip osodop. Waram cuy odipap mubapukpuġ ip jeenuy, exe wajēm puje — io'e.

⁶Jesus jekay itabucayũ o'ġuwēn jebay be ġebuje bit. — Pũġpũġayũ juk eġutabun okay ipi daġayũ'in — io'e. — Ebekitkiyũm osodop ip. Ixeyũ eġutabun okay. Ixeyũ itabucayũ be emuwēnuwēn ojekuku. Kũyjobit o'e ip a'õ kay — io'e Jesus jebay be.

⁷— Itaybit ip ġasũ a'õbi acã òn emuwēnuwēn iam — io'e.

⁸— Apēn cuk adi ecece iap ma oġuwēnuwēn soat pe okay itabucayũ be. Wa'õ kay ip osodop. Itaybit o'e ip icēmãn Deus xewi Jesus osodot iam. Itabut o'e ip Deus ma Jesus o'ġudot iap kay — io'e Jesus.

⁹— Bay, ixeyũ beam ma òn kawēnwēn eweju—onze beayũ beam — io'e. — Itabut'ũmayũ beam ġu òn kawēnwēn—okay emumutabunyũ beam acã — io'e. — Ebekitkiyũ ixeyũ.

¹⁰Soat okay itabucayũ ebekitkiyũ. Imēnpuye webekitkiyũ dak ip. Adeayũ odipap cocom webekitkiyũ cũġ ma jekukum puye — io'e.

¹¹— Bay, soat podi ma a'òbaca. A'òbacaap cuk adi eġũm owebe. A'òbacaap co'i wa'òbaca. Ĝaxĩn ma oajēm ma'ġuto ekay. Òn ma ipi daġ ġu ojeku. Okay itabucayũ bit ipi daġ ip jeku. — Bay — io'e. — Pũġ em ikērēat ejukuk ġu. Imēnpuxim aġ cuy eġuy ixeyũ kay cũġ ma ip ceku am wekuap co'i, ekuap co'i dak — io'e.

¹²— A'òbacaap cuk adi eġũm owebe. Òn ixeyũ xe bima, a'òbi ma juk adi aġ oġuy cekay ip itabucap epereap puxim. Ka'ũma ma ixeyũ'in oibu'un okay. Pũġ acã oibu'un—jetabucap epereperemxi acã. Apēn ixē jetabucap o'jepere iap ibararak opop Deus ekawēntup pe. Iġodup ekawēn taġ jetabucap jepere ġasũ — io'e.

¹³— Bay, ġaxĩn ma'ġuto ocepit ekay — io'e Jesus. — Ijoce bima bit òn kawēnwēn ewebe onze beayũ beam ixeyũ mucokcok am ocokcokap co'i. Obu'u icokcoksũ ãm ip. Obikuy icokcok cĩcã ãm ip ocokcokap co'i — io'e.

¹⁴— Ekawēn cuk adi oġuwēnuwēn cebe ip. Ekay'ũmat ekukuap puxim ġu òn jekukum. Ixeyũ dak ekay'ũmat ekukuap puxim ġu jekukum. Imēnpuye ixeyũ kay itakoma o'e ip itabut'ũmayũ, ekay'ũmayũ — io'e.

¹⁵— Bay, “Okay itabucayũ juy etujujēm ipi daġwi,” i'ũmġu òn pit e'em ewebe. “Ixeyũ juy eġuxipan ikērēat mujurũġrũġ'ukayũ kukukat xewi,” i òn pit e'em ewebe — io'e.

¹⁶— Itabut'ũmat ekukuap puxim ġu òn jekukum. Imēnpuxim itabut'ũmat ekukuap puxim ġu jekukum ip okay itabucayũ — io'e.

¹⁷— Bay, ixeyũ juy eġuwexat soat em ebikuyap taġ jekuku'ukayũm. Ekawēn cocoam cuy ip eġuwexat. Ekawēn acã kawēn icēmat — io'e.

18— Ën cuk omudot ijodiat mutaybin am kawën icēmān. Imēnpuxim ixeyū oģuju ijodiat mutaybin am kawën icēmān — io'e.

19— Oģe'ün'ün ģasū, oxe ixeyū ikukpin puye. Ebikuyap taģ oje'ū ixeyū dak ebikuyap taģ ceku am — io'e.

20— Onze beayū beam acā ģu òn kawēnwēn eweju, Bay. Warara'acayū itabut je'e okay, ixeyū omuwēnuwēn puye. Ixeyū beam tak òn kawēnwēn eweju—ģuyjom itabunayū beam — io'e.

21— Bay, “Ixeyū juy esubuywan pūģ taģ ma ip ceku am,” i òn e'em ewebe. Bay, pūģ taģ ma ěn jekukum oweju. Òn tak pūģ taģ ma eweju jekukum. — Bay — io'e. — Obikuy wuyekukuap co'i ceku am ip. Wuyekukuap taģ jekukum pima, itabut'ūmayū je'e “Deus Jesus emumudot,” i — io'e.

22— Bay, a'ōbacaap cuk adi ejomōģ owebe. “Ojo'i ěn tak a'ōbaca,” i juk adi ece owebe, Bay. Imēnpuxim “Ojo'i eyju dak eya'ōbaca,” i òn e'em okay itabucayū be. Imēn òn e'em cebe ip pūģ taģ ma ceku am ip wuyekukuap co'i — io'e Jesus.

23— Pūģ taģ ma òn jekukum ixeyū eju. Ën tak oweju pūģ taģ ma jekukum. Imēneju pūģ taģ ma jekukum ip wuyekukuap co'i. Wuyekukuap co'i jekukum pima, itabut'ūmayū itabut je'e ěn ma omudocat iap kay. Deus xe wuykukpin apēn jekpot ikukpin cexe iap co'i iap kay dak itabut je'e ip — io'e.

24— Exe okukpin cuk adi oģuy ipi mujurūģ puje. “Wa'ōbacaap co'i ěn tak a'ōbaca,” i juk adi ecece owebe. — Bay — io'e. — Onze beayū juk adi eģutabun okay. Obikuy wuydopap pe ixeyū dop am okpot wa'ōbacaap co'i ya'ōbaca iap co am — io'e.

25— Bay — io'e. — Soat em ěn cūģ ma e'em. Ikērēat ejukuk ģu—pūģ em tak ka'ūma. Itabut'ūmayū itaybit ģu abu ěn iam. Òn pit wetaybit cīcā abu ěn iam. Onze beayū itabut cebay teku o'ģudot ijodi iap kay — io'e.

²⁶— “Webay xe eykukpin cīcā,” i juk adi ocece cebe ip. Iboap oḡuwēn cebe ip cewemukukpin am ip exe okukpinap co'i. Iboap oḡuwēn cebe ip pūḡ taḡ ma weku am ceweju ip — io'e Jesus. Imēn Jesus o'jekawēn cīcā jebay eju.

João 18

¹Jebay eju jekawēn epere buje, Jesus o'jēm Jerusalém ka bewi. Jeweju etaybitbinayū eju o'jēm. Kadidi daḡwi o'ju ip—Cedromti daḡwi. Kadaidip o'tiptop kadidi wīnābu. Jesus o'ju ibodip pe onze beayū eju. Oajēm ip kadaidip kay.

²Ade em Jesus cuk adi oekukuku ibodip taḡ doze beayū eju. Imēnpuye Judas itaybit osunuy ibodim Cedromtim. Judas Jesus ūm ojuy cekay itakomaayū be.

³Judas o'ju Jesus kay. O'ju kadaidip pe. O'ju sorarayū eju, Deus eju kawēnwēnap'a wiwi'ukayū eju dak. O'ju ip paīyū kukukayū a'ōbi, Fariseuyū a'ōbi dak. O'ju ip lamparina'a kukuḡ jebui be, jeba'ip kukuḡ tak, wexiktak kukuḡ tak. Oajēm ip cekay—Jesus kay.

⁴Jesus kuy itaybit o'e soan—apēn owebe je'bapuk iam. O'ju ajēmayū dopabe—Judasyū dopabe. O'jekawēn ceweju ip. — Abu-kudadam epesot? — io'e—Jesus o'e.

⁵— Jesus kudadam oceju — io'e ip. — Nazaré ka bewiat kudadam oceju — io'e ip. — Ğebujeat ma'ḡu ōn — io'e Jesus.

⁶“Ğebujeat ma'ḡu ōn” i'e buje, soat ip o'jewede cexewi ajēm ojuyayū. O'at ip ipi ju Jesus ekawēn co buje. Waram Jesus o'e: — Abu-kudadam eyju? — i cebe ip.

⁷Waram ip o'e: — Jesus kudadam oceju — i. — Nazaré ka bewiat kudadam — i.

⁸— “Ğebujeat ma'ḡu ōn,” i kuy oce eywebe — Jesus o'e. — Ōn ma eyju okudadam. Owejuayū bit cuy epejat ḡu. Āḡ cuy je'jēm ip — io'e. (⁹— Bay, juk eḡutabun'iyū jetabucap jepere ḡu—pūḡ tak ka'ūma — i juk Jesus o'e.

Imēnpuye — Āḡ cuy je'jēm ip — io'e Judasyū be jewēju etaybitbinayū daomūnap puxim, ixeyū be ipiat supi'ajoacap puxim).

¹⁰Iboap co buje, Simão Pedro jepaja o'ju'uk iyuk pewi. Kiririk. Paīyū kukukat puywatwat'ukat ḡuybu o'suḡuybu'uk iḡuybuikibi daḡ pajam. Tēḡwūn. Iba'at kadiat ḡuybu o'suḡuybu'uk. Ibuywatwat'ukat putet Malco i osunuy.

¹¹— Odaxijom ḡu juy paja kuḡ! Ipiat osupi'ajo webay bikuyap taḡ—kuyjeat ekawēn taḡ — io'e Simão Pedro be.

¹²Jesus o'jat ip Judasyū, sorarayū dak, sorarayū kukukayūdak, Deus eju kawēnwēnap'a wiwi'ukayū dak. O'subamukirik ip.

¹³Koam Jesus o'tujowat ip Anás kay. Ixe Anás Caifás tadop osunuy. Caifás paīyū kukukat osunuy ixē koato.

¹⁴— Xipat wuywebe ite aḡokatkat aoka am wuymuy'ū'ūap puxim — i juk o'e ixē Caifás Judeuyū kukukayū be. (24) Anás Jesus o'ḡujuat Caifás kay—paīyū kukukat kay. Ibōḡbikiriḡ o'ḡujuat.

¹⁵Simão Pedro o'ju Jesus nomuju. Warara'acat tak o'ju ceweju. Ixe dak onze beayū'in osunuy. Ixe wara'acat ma Jesus eju oōm paīyū kukukat tuk'a ekorara be. Oōm paīyū kukukat itaybit cīcā ixem puye.

¹⁶Pedro bit uk'a ekorara exīntabi xe osunuy. Oōm ḡu buk uk'a ekorara be. Warara'acat o'jepit korara exīntabi be. O'jekawēn xīntabi wiwi'ukat pe—ayacat pe. — Āḡ jeōm obure — io'e ayacat pe. — Xipat — io'e cebe. — Eōm cuy — iwiwi'ukat o'e Pedro be. Oōm uk'a ekorara be.

¹⁷— Jesus eju etaybitbinat ḡu du ēn? — ayacat o'e Simão Pedro be—xīntabi wiwi'ukat o'e. — Kaūma — i napa ma o'e Simão Pedro. — Ceweju etaybitbinat ḡu ōn — io'e napa ma jebuap puxim.

¹⁸Kajuk kuḡ osunuy. Paīyū kukukat puywatwat'ukayū daxanabōē o'tabōēmusop jeweweam. Daxa etako be kacūḡcūḡ'i ip osodop daxae o'om jewewewem ibuywatwat'ukayū, sorarayū dak. Pedro dak o'ju daxa etako be. Jewewewem ip osodop.

¹⁹Ĝebuje paĩyũ kukukat o'jekawẽn Jesus eju. — Eweju etaybitbinat e'eap cuy eĝuwẽn owebe — io'e Jesus pe. — Apẽĝap ekawẽn ixeyũ eĝutaybitbitbin? — io'e cebe.

²⁰⁻²¹— Apẽnpuye ěn e'em owebe ma “Apẽĝap ekawẽn ixeyũ eĝutaybitbitbin?” i? Soat em ibapuĝ ma ijoceat oĝutaybitbitbin — io'e Jesus. — Adeayũ etabutpe oĝutaybitbitbin Deus eju kawẽnwẽnap'a be, yaboĝat'a be dak — io'e. — Iba'arẽm ĝu oĝutaybitbitbin—pũĝ em tak ka'ũma — io'e. — Wemumutaybitbinyũ be juy ecekawẽn. “Apẽn eymutaybin Jesus?” i juy epe'e cebe ip — io'e. — Itaybit ip — io'e Jesus.

²²Deus eju kawẽnwẽnap'a wiwi'ukat Jesus dopa o'topaokaka jebum cekawẽn co buje. — Imẽn tu ěn kawẽnwẽn paĩyũ kukukat eju? — io'e. — Cedaĝ ĝu ěn kawẽnwẽn! — io'e.

²³⁻²⁴— Wekawẽn cũĝ'ũm pima, iboap cuy eĝuwẽn soat pe, ijocecat pe — io'e Jesus. — Wekawẽn cũĝ ma bima bit, apẽnpuye dak ěn odopaokaka? — io'e. Mũĝ ma o'e. Jededem ĝu.

²⁵Pedro jewewewem mabuk o'e daxa etakobe. Cũĝ'i osunuy warara'acayũ parakpe. — Ibakirikat eju etaybitbinat ĝu du ěn? — io'e ip Pedro be. — Őn ĝu — io'e Pedro napa ma. — Iĝo ejuat ĝu õn — i napa ma o'e.

²⁶Warara'acat o'jekawẽn Pedro be ĝebuje bit. Ixe wara'acat paĩyũ kukukat puywatwat'ukat osunuy. Pedro emuĝuybu'uk badip osunuy. — Őn ma ejojo iĝo eju kadaidip pe! — io'e wara'acat.

²⁷— Őn ĝu—warara'acat acã — io'e Pedro napa ma. Ĝebuje isum ma sapokay o'jede.

²⁸Jesus o'tujujẽm ip Caifás tuk'a bewi ceweju jekawẽn epere buje. Ĝebuje Caifás Jesus o'tujowacat iecuĝap tuk'a kay—Pilatos tuk'a kay. O'tujowat ip kabia isum. Judeuyũ oõm ĝu iecuĝap tuk'a be Pilatos Judeu'ũm puye. Tuk'a akiju ma ip osodop. Cedaĝ ĝu kuka o'e õm ãm Judeu'ũmat tuk'a be Páscoa epeta muy'an pima. Őm pima: — Wuyisu ĝu Deus xe — i kajuk o'e ip. —

Peta xat o ba'ore wuywebe — i kajuk o'e ip. Imēneju oōm ġu ip iecuġap tuk'a be—Pilatos tuk'a be.

29Imēnpuye Pilatos o'jēm jeduk'a bewi. O'ju Judeuyū kukukayū eju jekawēn ām. — Jesus ikērēat kuġ tu eyxe? — io'e Pilatos Judeuyū kukukayū be.

30— Hm hm — io'e ip. — Ocexe ma ite ikērēat cuk adi o'jukuk. Ocedobuyū'ūm'ūm ekawēn taġ ġu teku jekukum. Ĕn cuy ite eyaokaat — io'e ip.

31— Eyju ma juy epetujujēm oxewi — io'e Pilatos. — Eyju ma juy ipiat epesupi'ajoat cebe eydobuyū'ūm'ūm ekawēn taġ — io'e. — Ap! — io'e ip. — Oca'ōbi ġu oceju ibamupaya ojuy ce'ū ām—a'ōbi acā — io'e ip Pilatos pe—iecuġap pe.

32(Jesus cuk adi o'e — Obamupaya ip we'ū ām — i. Itaybit'ūm pima Judeuyū kukukayū o'jekawēn Pilatos pe kuy o'e'e iap co'i—Jesus pe o'e'e iap co'i).

33Pilatos oōm ma'ġuto jeduk'a be. Jesus o'ġudocat jewekay. — Judeuyū kukukat tu ĩn? — io'e Jesus pe.

34— Aġuy daġ tu iboam ĩn e'em owebe? — io'e. — Warara'acat aġuy daġ ġu xe'e? — io'e Jesus.

35— Waġuy daġ ġu! — io'e—Pilatos o'e. — Judeu ġu ōn pit — io'e Pilatos. — Judeuyū ma edojot okay. Apĩn ĩn tak ece ikērēan? — io'e Jesus pe. — “Judeuyū kukukat ōn,” i du ĩn eēm? — io'e Jesus pe.

36— Eybuxim ġu ōn ijodiacat kukukat — io'e. — Ōn ijodiat puximan pima kuka adi webekitkit o'jewaokaka okay itakomaayū eju. O'jewaokaka kuka adi ip Judeuyū be obuap puxim. Imēnpuye ijodiat a'ōbi ġu ōn warara'acayū kukukat — io'e Jesus.

37— Ijodiat kukukat tu ĩn? — io'e Pilatos. — Hm hm. Ikukukat ōn — io'e. — Kawēn icēmat muwēn ām okop ijodi. Kawēn icēmat muwēn ām okap. Kawēn icēmat kay kūyjobicayū wekawēn kay dak kūyjobit — io'e Jesus.

³⁸— Ka'ũmǵu kawēn icēmat! — io'e Pilatos. Ğebuǵe Pilatos Jesus eju jekawēn o'jepere. O'jēm ma'ǵuto jeduk'a bewi. O'jēm jekawēn ãm ma'ǵuto Judeuyũ kukukayũ eju. Akiju ip osodop. — Oxe ma ite aǵokatkat ikērēat o'jukuk ǵu. Pũǵ em tak o'jukuk ǵu ma — Pilatos o'e cebe ip. — Cũǵ ǵu kuka o'e wuywebe yaoka am — io'e.

³⁹— Páscoa epeta bima pũǵ ma òn imujēmjēm'uk daomũnmũnap'a bewi jekpiwan ma ceku am. Eybikuy du owebe eykukukat mujēm ãm jekpiwan ma ceku am—Jesus mujēm ãm? — io'e Pilatos.

⁴⁰— Ap! — io'e ip. — Ixe ǵu juy eǵujēmat — io'e ip ya'õberen. — Barrabás pit eǵujēmat — io'e ip. — Barrabás kay oceju! — io'e ip ya'õberen. (Ixe Barrabás jebureyũ aokakaxi osunuy).

João 19

¹— Jesus cuy epeyukxabimupokupok wuyukxabimupokupokapxeem — io'e Pilatos sorarayũ be. O'yukxabimupokupok ip sorarayũ.

²Jesus waywayway pin ip osodop. Jesus ijodiat kukat iap waywayway pin osodop ip. Imēnpuye widaohobune o'subunemuwakēn ip yabeam. O'jomõǵ ip ya be ijodiat kukat a beat mõǵap co'i. Iekabek o'ǵuõm ip Jesus pe ijodiat kukat ekabek co'iat. O'ǵuõm ip iberenat—iremrumǵuǵũnat. O'ǵuõm ip iwaywayway am.

³— Ak'i! Teku Judeuyũ kukukat! — io'e ip Jesus waywayway am. Warara'acat ma ip o'topaokaka jebum.

⁴Pilatos waram o'ju jeduk'a ekorara be. Judeuyũ kukukayũ kay o'ju. — Ak'i! — io'e. — Waram ixē otojocat eyetabixe am — io'e. — “Oxe bit ite ikērēat o'jukuk ǵu—pũǵ em tak ka'ũma,” i òn e'em eywebe — io'e Pilatos.

⁵Imēnpuye ixē Jesus o'jēm uk'a bewi. Xerwun. O'ju Pilatos xe. Oajēm adeayũ wap. Yabeat kuǵ mabuk osunuy—widaohobune kuǵ. Iekabek kuǵ mabuk osunuy—iremrumǵuǵũnat kuǵ. — Ak'i juy epe'e — io'e Pilatos adeayũ be. — Ijoce ma aǵokatkat — io'e cebe ip.

⁶— Ite ba juy esubamupayaat korosa be ce'ũ ãm — io'e ip ya'õberen paĩyũ kukukayũ, Deus eju kawẽnwẽnap'a wiwi'ukayũ dak. O'jewãwã ip. Imẽn o'e ip Jesus co buje. — Ite ba juy esubamupayaat korosa be ce'ũ ãm — io'e ip ya'õberen. — Eyju ma juy epejat — io'e Pilatos cebe ip. — Eyju ma juy epesubamupaya korosa be — io'e. — Oxe bit cũg ģu wuywebe yaoka am. Oxe ikẽrẽat o'jukuk ģu—pũg em tak ka'ũma — io'e.

⁷— Cũg ma ocexe bit yaoka am cekawẽnkẽrẽ buye — io'e Judeuyũ kukukayũ. — “Deus ipot õn,” i juk adi o'e tekũ — io'e ip. — Imẽnpuye ocedobuyũ'ũm'ũm ekawẽn tağ oceju yaokam — io'e ip.

⁸Pilatos iparara jĩjã ma o'e “Deus ipot õn,” i tekũ e'em iap tobuxik puje.

⁹Waram oõm jeduk'a be Jesus eju kawẽn ãm. — Apomawi ejot? — io'e Pilatos Jesus pe. Imẽnpit Jesus jededem ģu.

¹⁰— Ede pin ģu du owebe? — io'e Pilatos. — Wa'õbuyxi õn. “Iteba juy epesubamuwekap,” i õn e'em pima, jebamuwekap ip. Ekupinap tağ eceku — io'e Pilatos. — “Epesubamupaya korosa be ce'ũ ãm,” i õn e'em pima bit, jebamupaya ip e'ũ ãm — io'e—Jesus pe o'e.

¹¹— A'õbuyxi ěn Deus cuk a'õbuyxian emuy buye — io'e Jesus. — Emuy'ũm pima, apẽn kuka ece owebe? Ka'ũma ma! — io'e—Jesus o'e. — Ewebe oaokan puje, ikẽrẽat kuğ ece'e Deus xe. Ebodi ma bit ekay odjocat pit ikẽrẽat kuğ je'e cexe — io'e.

¹²Iboap co buje, Pilatos Jesus pa muwekap ojuy jĩjã o'e. — Jesus pa muwekap ojuy oce — io'e Pilatos jewebe ma. — Roma ka kukat itakoma soat kay— “Õn ma ijodiat kukat,” i'e'e'ukayũ kay — io'e Judeuyũ kukukayũ Pilatos pe. — César itakoma cekay ip — io'e ip. — Ewebe ibamuwekap puje, César kuka itakoma o'e ekay dak — io'e ip Pilatos pe.

¹³Pilatos waram Jesus o'tujowat jeduk'a eakiju. O'tujowat adeayũ wap iboap co buje. Pilatos oabik ibimãmãmãat ekawẽn coco'ukap pe. Gabatá i uk'a eakijuat putet osunuy. Gabatá wita'a muğẽgẽ iape wuya'õm.

¹⁴Sexta-feira kaxicuḡ osunuy. Sábado emap kabia Judeuyũ jekaxipanpan ip o'e peta muy'an—Páscoa epeta muy'an. — Ak'i juy epe'e — io'e. — Teku eykukukat — io'e Pilatos Judeuyũ kukukayũ be.

¹⁵— Ite ḡu ocekukukat! i o'jede paĩyũ kukukayũ. — Ite juy eyaokaat! — io'e ip ya'õberen. — Ite juy eyaokaat — io'e ip. — Esubamupayaat korosa be ce'ũ ãm — io'e ip jetakoma pibun. — Eykukukatpa du osubamupayaat korosa be? — io'e Pilatos. — Pũḡ ma wuykukukat — io'e ip. — César acã wuykukukat — io'e ip paĩyũ kukukayũ.

¹⁶Imēneju Pilatos jesorarayũ o'tomuwã. — Ite juy epejat — io'e cebe ip. — Epesubamupaya korosa be — io'e cebe ip.

¹⁷Jesus o'jat ip. Ibocewi o'jēm ip Pilatos duk'a bewi. Ḡebuḡe Jesus o'tujowat ip co'a kay. Wuyjuyũ'aririt'a i co'a butet osunuy. (Gólgota i co'a butet osunuy Judeuyũ a'õm). Korosa kuḡ o'ju Jesus. Jay. Oajēm ip.

¹⁸Iḡo'a be sorarayũ Jesus pa o'subamupaya ip korosa jeje ipiju. Taḡtaḡtaḡi tapoam o'e ip. Iubida be tapoa o'jomuy ip. Cēh. Korosa o'ḡu'aḡobucēḡ ip ipikũykũy be. Bēḡ. Warara'acayũ be dak o'subamupaya ip korosa eju xepxepayũba. Wara'acat ceje o'subamupaya ip korosa jeje. Pũḡ korosa o'jomuy ip ipikũykũy be Jesus ba'at kadi. Wara'at o'jomuy ip iba'ũḡat kadi. Jesus ixeyũ parakpe osunuy korosa eju. Toro'ih.

¹⁹Pilatos tak taperadup o'tupmubararakat. O'tupmõḡat korosa eju. Tupararakatup o'tupcoco ip kapkamayũ “Jesus teku,” io'e taperadup pe. “Nazaré ka bewiat—Judeuyũ kukukat” io'e taperadup pe.

²⁰Iboaptup o'tupmubararak ip Judeuyũ a'õm, Romanoyũ a'õm tak, Gregoyũ a'õm tak. Jesus o'subamupayaiat ka Jerusalém ka tēḡ ma o'sukadop. Imēneju iboaptup o'tupcoco Jerusalém ka be powatwatyũ.

²¹Imēneju paĩyũ kukukayũ o'jekawēn Pilatos eju. — “Teku Judeuyũ kukukat osunuy” iaptup ḡu juy etupmubararak, “ ‘Õn Judeuyũ kukukat,’ i juk adi o'e teku” iaptup acã — io'e ip paĩyũ kukukayũ.

²²— Ap! — io'e Pilatos. — Otupmuwarurun ġu juy wemudupmubararaktup — io'e.

²³Korosa eju Jesus pa mupaya buje sorarayũ cesay mu'ě'ě ojuy ip jewewebe. Cesay osodop ebadipdip. Sorarayũ dak ebadipdip osodop. Ibinũnpeat pit pũġ ma imuġěġě osunuy paġõm. Iinũmnũm ġu ikuġ osunuy. Soat iinũmnũm'ũmat kay o'e ip sorarayũ.

²⁴— Ibinũnpeat aġuwek ġu juy — io'e ip jewewebe. — Ġa'a karatũġ'a jo'iat'a ayaxik ipi ju. Ya'at puje pũġ ma je'jat. Ya'at puje wuyetaybit ace'e abu je'jat iam — io'e ip jewewebe. O'yaxik ip ipi ju. Deus ekawěntup e'em—kuyjeatup: Wesay o'ġu'ě'ě ip jewewebe, i. Karatũġ'a jo'iat'a o'yaxik ip obinũnpeat pu am, i. Iměn e'em Deus ekawěntup. Sorarayũ be yaxik puje Jesus ekabek pu am, iboaptup ekawěn taġ ip o'e.

²⁵Ġebuġe Jesus jexi o'joġoġo. Jesus xi korosa xe osunuy. Ixi kubit tak iboce osunuy. Maria Madalena dak iboce osunuy korosa xe. Wara'at Maria dak iboce osunuy—Clupas tayxi.

²⁶Jesus jexi o'joġoġo. Doze beayũ'inat ixi xe osunuy. Ixe Jesus emumukukpinput osunuy. Ixe dak Jesus cocom o'e. — Tũ'ũ — io'e. — Teku jekuk ġasũ jexi kukap co'i — io'e.

²⁷— Tapu — io'e jemumukukpinput pe. — Oxi juy ejukuk ġasũ exi kukap co'i — io'e Jesus. Ixe aġokatkat Jesus xi o'ġuõm jeduk'a be ġebuġe bit. Jesus e'ũ buje jexi kukap co'i ma xipan o'jukuk.

²⁸Jesus itaybit o'e soat wekapikap oġu'ũm iam. — Obipuruk — io'e Jesus. Iboam o'e Deus ekawěntup ekawěn taġ.

²⁹Uva'abidi o'tinuy iboce wa'e jo'iat'a be—tideiboġ'ũmati. Iboceat tibubuap o'ġuakõm iġodi be. O'jomuy ip ip'abi be hissopo'ip abi be. Běġ'i. O'yopmuyu Jesus pe tikõn ãm.

³⁰O'tikõn tibubuap pewi. Korotkorot'i. — Soat wekapikap oġu'ũm — io'e Jesus. O'je'aetore. Jekpiwan ma oe'ũ.

31 Ğebuje Judeuyũ kukukayũ ibamupaya'ibit mukop ojuy korosa ejuwi. O'ju ip kawẽn ãm Pilatos eju—iecuğap eju. — Ocebu'u jĩjã jebodoydoyap kabia be korosa eju ce'ũ'ũayũ nuy ãm — io'e ip. — Ibamupaya'ibit tao juy etaodakacat dao ma ce'ũ ãm — io'e ip Pilatos pe. — Ixeyũ'ũm'ũm cuy eğukopat Sábado ajẽm awap — io'e ip Pilatos pe. Imẽn o'e ip sexta-feira buye. Kuyaje Sábado—jebodoydoyap kabia. Judeuyũ xe petaboğ cĩcã osunuy. Imẽneju ibu'u jĩjã ip osodop ixeyũ'ũm'ũm nuy ãm korosa eju Sábado bima—jebodoydoyap kabia bima.

32 Imẽneju sorarayũ o'ju korosa ejuayũ kay. Wẽğ. Pa. Koapatao o'taodakat ip korosa ejuatao. Wẽğ. Pa. Wara'acatao dak o'taodakat ip—Jesus eju ibamupaya'ibitao.

33 Sorarayũ oajẽm Jesus'ũm kay. — Kuy oe'ũ — io'e ip jewewebe. Imẽnpuye Jesus'ũmtao o'taodakat ğu ip.

34-37 Imẽn e'em Deus ekawẽntup: Ixe dao taodakat ğu ip—pũğtao dak ka'ũma, i. Tik. O'ya'õxamutik. Sorara Jesus'ũm o'ya'õxamutik obukaka'ukren. Wara'atup imẽn e'em—Deus ekawẽntup: Ya'õxamutik'ibit kay jeakak ip wuyjuyũ, i. Kuyjeatup ekawẽn tağ o'jebapuk Jesus e'ũ buje—Deus ekawẽntup ekawẽn tağ. Jesus'ũm oe'ũiap o'jojoiat ce'ũap o'ğuwẽn ocewebe. Ocetaybit ixẽ icẽmãn e'em iam. Oceju dak Jesus'ũm e'ũap muwẽnuwẽn eywebe dak eyetabun cekay am.

38 José o'ju Pilatos kay Jesus'ũm jebit mukopap ojuy korosa ejuwi. Arimatéia ka bewiat osunuy ixẽ. Jesus kay itabut osunuy. Ibapuğ ğu bit Jesus kay wetabut i'e'e'uk osunuy warara'acayũ be—iba'arẽm mabuk. Ibapuğ ğu i'e'e'uk osunuy Judeuyũ kukukayũ buxim jeparara buye. — Jesus'ũm jebit mukop ojuy õn pit korosa ejuwi — io'e José Pilatos pe. — Ha'a — io'e Pilatos. — Esujebitmukop — io'e. José o'ju Jesus'ũm kay—korosa ejuat'ũm kay. Ijebit o'ğukop korosa ejuwi. O'tujowat witabikũy kay.

39 Nicodemos o'ju José eju. Imude'o'onap kuğ o'ju. Ade ikuğ o'ju—45 kilo ikuğ. Iwekoykeyap osunuy imude'o'onap. Mirra'ip peati tiwekoykey o'e

aloé'ip peati eju. Jesus'úm jebit mude'o'on ojuy iğēmap puxim. Ixe Nicodemos kuy bima Jesus eju o'jekawēn ixima be.

⁴⁰Xepxepayū Jesus'úm jebit o'jat—José, Nicodemos tak. Imude'o'onap o'ğuwedi ip pağo dağ—xipacat tağ. Ijebit o'jomūnmūn ip ixem pağōm. Perek. Imēn ma Judeuyū wuyjuyū'ūm'ūm muxipanpan'uk ip osodop witabikūy be imuōm ām.

⁴¹Kadaidip o'tiptop Jesus pamupayaap pe. Iğodip pe witabikūy o'sukūynuy—wuyjuyū'ūm'ūm muōmuōmapkūy. Ikūyisuatkūy o'sukūynuy. Ikūyisuatkūy be ce'ūat o'jomōğ ġu buk ip.

⁴²Sexta-feira osunuy. Sexta-feira bima jexat muxipanpan'uk ip osodop Judeuyū Sábado bima i'o'ibin. Sábado bima jebodoydoy'uk ip osodop. Witabikūy ibamupayaap tēğ ma o'sukūynuy. Imēneju Jesus'úm o'jomōğ ip iğokūy be.

João 20

¹Domingo bima Maria Madalena o'ju witabikūy kay. Kabiakabia'i bima o'ju. Kabiok ma bima buk o'ju. Ikūynomudip'a o'yajojo wita'a. Yaboğat'a o'yajojo. Tūybe wuyjuyū o'tujupa'um ijebit iān o'e Maria. Yawede o'yadobuxik tomudip'a.

²O'jedau Pedroyū kay. Oajēm cekay ip. Pūğ ixeyū'in Simão Pedro osunuy. Wara'acat Jesus emumukukpinput osunuy. Ixe dak Jesus eju etaybitbinat osunuy. — Wuykukukat'ūm o'tujupa'um ip witabikūy bewi — io'e Maria xepxepayū be. — Poce xe'e ip ixē'ūm o'jomōğ? Ocetaybit ġu — io'e.

³O'jēm Pedroyū jeduk'a bewi. O'ju ip witabikūy kay.

⁴Xepxem ma o'ju ip daudaum. Warara'acat pit dao ma o'jedau. Koap oajēm witabikūy be. Jay.

⁵Atoroh. O'je'atoro ikūy kay. Etaburut. O'jetaburut. Pağo o'jojojo irucat. Ijebit mūnmūn o'jojojo. Imēnpit oōm ġu ikūy be.

⁶Kanomũm Simão Pedro oajēm. Jay. Oõm witabikũy be Simão Pedro. Cereğ. Bodiku paço osodop irucat xipacat. Ibo o'jojojo.

⁷Wara'at paço o'tobuxik—Jesus'ũm a dağ osodopiat. Yadağ osodopiat ijebit mũnmũnap epaço xe ġu osodop. Wara'at pe ma osodop. Iekabek acã osodop ya'a o'yadopiat pe. Ka'ũmġu ijebit pit.

⁸Wara'acat tak oõm ġasũ—Jesus eju etaybitbinat—Jesus emumukukpinput. Badi o'jeak. — Ak'i ece! Ka'ũmġu ijebit! — io'e jewebe ma. — Waram Jesus o'jetait! — io'e jewebe ma.

⁹Deus ekawẽntup imẽn e'em: Deus ixẽ ġuyu ce'ũ'ũayũ xewi, i. Kuy bima ibodup ekawẽn cekawẽn pa'arēm osodop cexe ip. Ģasũ bit ibapuk o'e Jesus eju etaybitbinayũ xe.

¹⁰Xepxepayũ ma o'jepit jeduk'a be.

¹¹Maria Madalena bit waram o'ju witabikũy jom. Jay. Oajēm. Ikũy jojom osunuy itabẽğ ikũy etakobe. Wa osunuy. O'je'atoro. Atoroh. Axih. Wa o'e. O'jetaburut ikũy be.

¹²Deus ekawẽn tojotjot'ukayũ o'jojojo xepxepayũ—kabi kadiwiayũ. Cesay irucat kuğ ip osodop. Kaxikxik'i osodop ip Jesus'ũm osodopiat pe. Pũğ ixeyũ'in ya'a o'yadopiat pe osunuy. Wara'acat ixeyũ'in sui o'suidopiat pe osunuy.

¹³— Tũ'ũ — io'e ip Maria be. — Abu-kay ěn wa? — io'e ip. — Okukukat'ũm kay — io'e. — Okukukat'ũm o'tujupa'um ip — io'e. — Imẽnpuye õn wa. Wetaybit ġu poce ip o'jomõğ iam — io'e.

¹⁴O'jekorepẽn imẽğap e buje. Jesus cũğ'i osunuy tõğpikadi. Jesus o'jojojo. Imẽnpit itaybit ġu o'e ixem. O'jetabieba'arēm ixem. Tũybe ija ġu iãn o'e.

¹⁵— Tũ'ũ — io'e Jesus. — Abu-kay ěn wa? — io'e cebe. — Abu-kudadam ěn? — io'e. Tũybe sute kadaidip wiwi'ukat iãn o'e Maria cebe. — Okukukat'ũm kudadam õn — io'e. — Ĕn tu ixẽ'ũm etujujēm? Poce

ejomõgiap cuy eḡuwēn owebe! — io'e. — Õn ma oju ix'eũm tujupit am — io'e.

16— Maria! — io'e. O'jekorepēn Jesus kay. — Raboni — io'e ja'õm—Judeuyũ a'õm. (Raboni wekariwa iape).

17— Obaixiḡ ḡu ece — io'e. — Webay kay buk oceu ḡu — io'e Jesus. — Eju juy okitpiyũ kay—oweju etaybitbinayũ kay — io'e. — “Webay kay waram oceu—eyebay kay,” i juy ece cebe ip — io'e. — “Wuyebay Deus oxe, eyxe dak,” i juy ece cebe ip — io'e Jesus Maria be. — Hm hm — io'e—Maria o'e.

18Maria Madalena o'ju Jesus eju etaybitbinayũ kay. — Wuykukukat ojojoho! — io'e cebe ip. — Waram o'jetait! — io'e. Jewebe Jesus o'e'e iap o'ḡuwēn cebe ip.

19Kabioḡ pima Jesus o'jebapuk jewegu etaybitbinayũ kay. Ixe Domingo bima o'jebapuk cekay ip. Awerom ip osodop uk'a be. Cem ma'ḡu tomudipdip osunuy xĩntabi, Judeuyũ kukukayũ buxim iparara buye. Inaka Jesus o'jebapuk cekay ip. — Kaba'ũm cuy epeyewekuk — io'e cebe ip.

20O'jewebumupaya cekay ip. O'jewa'õxamubapuk cekay ip. Icockok cĩcã ma ip o'e jekukukat tobuxik puje.

21— Kaba'ũm cuy epeyewekuk — io'e waram Jesus. — Webay juk omudot ijodi. Imēnpuxim õn tak jeymuju omuwēn ãm ijodiat pe — io'e.

22Jebido o'subidomuju cekay ip. Puw io'e. — Obiõḡbuk oḡuõm eywebe — io'e. — Xipacat oḡuõm eywebe — io'e cebe ip.

23— “Deus ikērēat ju'uk eywebewi” i ey'e buje, ikērēat ju'uk ixeyũ bewi — io'e. — “Deus ikērēat ju'uk ḡu eywebewi” i ey'e buje bit, ju'uk ḡu ikērēat ixeyũ bewi — io'e Jesus.

24Ḡebuḡe Jesus o'ju Tomé kay—jewegu etaybitbinat kay. Ixe Tomé doze beayũ'in osunuy. Xepxem ikap'ibit i ix'e butet osunuy wara'at ibutet. Warara'acayũ eju ḡu ix'e Tomé osunuy ixeyũ kay Jesus ebapuk puje. Jesus o'jojoho ḡu buk waram cetait puje.

²⁵Imēnpuye warara'acayũ o'jekawēn Tomé eju—ceweju etaybitbinayũ. — Tapu, wuykukukat ma ocejojo! — io'e ip. — Waram ġuto o'jetait! — io'e ip. — Dapxi eyju! — io'e. — Wetabut ġu oce waram ixē'ũm o'jetait iap kay — io'e. — Tapoa kũybut cocom'ũm pima, wetabut ġu oce — io'e. — Tapoa kũybut pe osubumõġ'ũm pima dak, wetabut ġu oce — io'e. — Ya'õxatikat pe osubumõġ'ũm pima, wetabut ġu oce — io'e Tomé.

²⁶7 xet kap puje Jesus eju etaybitbinayũ waram awerom osodop ip uk'a be. Tomé dak cexe ip o'e. Uk'a exĩntabi tomudipcēm cĩcã osunuy. Jesus pit oõm iġo'a be. Onze beayũ kay waram o'jebapuk. — Kaba'ũm cuy epeyewekuk — io'e Jesus cebe ip.

²⁷Jesus dao ma o'jeak Tomé kay. Ak'i o'e. O'jekawēn ceweju—Tomé eju. — Ak ece obubida kay — io'e Tomé be. — Tapoa kũybut cuy ejojojo obubida be — io'e. — Tapoa kũybut pe juy ebu esubumuõm — io'e. — Wa'õxatikat pe juy ebu esubumuõm itikatkũybut pe icēmãm poro iam — io'e Jesus. — “Ixe'ũm waram o'jetait ġu,” i'ũmġu juy ece — io'e. — Etabun cuy eġuy! — io'e.

²⁸— Kariwa, wetabut ekay — io'e Tomé. — “Ēn ma Deusat,” i õn e'em — io'e—Tomé o'e.

²⁹— Etabut ojojom ěn puye — io'e Jesus. — Warara'acayũ bit ojojo ġu. Inaka itabut je'e ip okay. Ickokcok cĩcã ma ip je'e — io'e.

³⁰Jesus ja'õbacaap o'jomõġmõġ jewēju etaybitbinayũ etabixe. Soat ġu ya'õbacaap mõġmõġap mubarararaġ õn ijudup pe.

³¹Pũġpũġ ã õn imubarararaġ ijudup pe Jesus pe o'ġubapukpukiap. Iboap oġubararak eymutabut am Jesus Deus emunaẽ iap kay, Jesus Deus ipot iap kay dak. Iboap kay eyetabun pima, ixē a'õbi eyaġuyisum epeku ijodi; eyetait epesop cexe eye'ũ buje dak.

João 21

¹ġuyjom Jesus waram o'jebapuk jewēju etaybitbinayũ kay. Iodi xe o'jebapuk cekay ip. Iodi butet Tiberiades i osunuy. O'je'awero ip 7 beayũ ceweju

etaybitbinayũ. Iodi xe o'je'awero ip. Pũḡ em ḡu o'jebapuk ce'ũ'ũ'ibiyũ xewi jeu buje.

²Ibũrũ ma ibutet osodop ip: Simão Pedro i, Tomé i, Natanael i, Zebedeu ipotpoyũ xepxep, warara'acayũ dak xepxep. Xepxem ikap'ibit i Tomé butet osunuy wara'at ibutet. Natanael Caná ka bewiat osunuy—Galiléia eipi bewiat. Ibũrũ ma o'je'awero ip.

³— Cum puk õn axima bum — io'e Simão Pedro jebureyũ be. — Ha'a — io'e ip. — Ocejũ dak cum eweju ocexat pum — io'e ip. Ixima daḡ axima bubum ojuy ip. Kobe be ip oõm axima bu pinayũ. Haham oeku ip. Imẽnpit o'jat ḡu ip. Te'e ma ip oeku.

⁴Jesus o'jebapuk iodi wãbu be kabia buje. Imẽnpit tekũ wuyekariwa iap iba'arẽm o'e 7 beayũ xe. Itaybit ḡu o'e ip tekũ wuyekariwa iam. Wĩnãbu wi o'jewãwã cebe ip.

⁵— Tapupuyũ — io'e Jesus cebe ip. — Peburũ axima epejat? — Ka'ũma ma — io'e ip. — Ocejat ḡu! Te'e ma oceku — io'e ip. — Eyba'at kadi ma ũrũ epeḡuakõm — io'e Jesus. — Ḡejuje bit ade ma epejat — io'e. — Hm hm — io'e ip.

⁶Tok. ũrũ o'ḡuakõm ip jeba'at kadi. Ade o'jat ip axima. ũrũ mupuxik pa'ore o'e cebe ip axima poxi pibun.

⁷— Ak'i juy ḡokayku! Wuykukukat ma ḡoku! — io'e Jesus emumukukpinput Simão Pedro be. Simão Pedro jeekabek o'ḡuõm jekukukat topabe jejuam. Jeekabek kuḡ ḡu kapikpik'uk osodop ip. Tip. O'jetip iodi be dao ma Jesus kay jajẽm ãm.

⁸Warara'acayũ Jesus kay oajẽm kobe daḡwi. Oajẽm ip ũrũ mupuxikpuxiḡ kobe ukpu bewi. Ade jĩjã osodop axima ũrũ be. Wũy ḡu ip osodop kapurũḡ pewi—100 metros acã.

⁹Jay. Muḡ. Jesus o'jojojo ip. Axima yoyoy o'e daxa be. Pão'a kuḡ tak osunuy.

10— Axima'in epetojot—ğasũ epejat'iat'in — io'e Jesus cebe ip. — Hm hm — Pedro o'e.

11Oõm kobe be axima bum. Ũrũ o'ğuwekap. O'tujuu kapurũğ kay. Jay. Axima o'tojot. Ade osodop ũrũ be axima yoboğat. 153 osodop ip. Inaka ũrũ o'jewek ğu.

12— Ğa'a acekõn — io'e jewegu etaybitbinayũ be. — Ğa'a — io'e ip. — Abu ěn? — io'e ğu ma cebe. Itaybit o'e ip wuykukukat teku iam—waram o'jetaitiat teku iam.

13-14Jesus pão'a o'yabu. Axima dak o'jat. O'ğũm cebe ip ixan.

15Ğebuje Jesus o'jekawẽn Simão Pedro eju—João ipot eju. O'jekawẽn cewegu jekõn epere buje. — Simão — io'e Jesus. — Warara'acat kukpinap podi ma du okukpin exe? — io'e. — Hm hm, Kariwa — io'e Simão. — Etaybit ebure õn iam — io'e. — Wekawẽn cuy eğutaybin itabun'isuayũ — io'e Jesus. — Xipan cuy ixeyũ ejukuk apẽn ovelha kukat xipan jeõhõ'it'it kukap puxim — io'e.

16— Simão — io'e Jesus waram. — Okukpin tu exe? — Hm hm, wekariwa — io'e. — Etaybit ebure õn iam. — Wekawẽn cuy okay itabucayũ eğutaybin — io'e. — Xipan cuy ixeyũ ejukuk apẽn ovelha kukat jeõhõyũ kukap puxim — io'e.

17— Simão — io'e Jesus waram. — Ebure du õn? — io'e. Ebapũğ em imẽn o'jekawẽn Simão eju. Imẽnpuye Simão iğuycũğ o'e Jesus e'eap kay. — Kariwa — io'e. — Etaybit soan. Etaybit õn ebure iam. — Wekawẽn cuy itabucayũ eğutaybin — io'e Jesus. — Xipan cuy ixeyũ ejukuk apẽn ovelha kukat jeõhõyũ kukap puxim — io'e.

18— Simão, icēmãn õn e'em ewebe. Jaypan'isum ekpiwat ma jekuku'uk eğuy. Esay muõm puje, ekupinap tağ acã jekuku'uk eğuy. Aypa bima bit ecejebaepacũğ warara'acat pe ebamũn ãm correntebum. Warara'acat jedujowat edaobu'unap tağ — io'e Jesus.

19-24 Imēn Jesus apēn Pedro je'ũ iam o'ḡukũyjo. Apēn Pedro Deus dipap ḡubapukpuk iam tak o'ḡukũyjo. — Obikuyap taḡ cuy ejeku — io'e Jesus Pedro be. Jekorepēn puje Pedro Jesus emumukukpinut o'jojojo. Cemumukukpinut doze beayũ'in osunuy. Pedro nomuju o'e. — Kariwa — io'e. — Apēn je'bapuk ḡuyjom ḡobeku? — io'e Simão Pedro Jesus emumukukpinat co buje. — “Apēn je'bapuk ḡobeku ḡuyjom,” i'ũmḡu juy ece owebe — io'e. — “Ōn tu wekariwa bikuyap taḡ jekukum?” i acã ece ewebe ma — io'e Jesus. — Obikuy bima bit kuka adi tekū oe'ũ ḡu — io'e. — Obikuy bima, ijoce mabuk tekū kuka adi osunuy waram wajēmap com — io'e. — Imēn obikuy bima, ak'adit ma'ḡu kuka eḡuy iboap kay — io'e Jesus. Imēneju itabucayũ o'Jekawēn cĩcã jeweweju. Tũybe je'ũ ḡu iãn o'e ip. Imēnpit: — Tekū je'ũ ḡu — i'ũmḡu o'e Jesus. — Obikuy bima kuka adi tekū ijoce mabuk jeenuy waram wajēmap com — i juk o'e Jesus. Jesus eju oekukuiat ma apēn Jesus cuk adi o'e'e iap o'ḡuwēn ocewebe—Jesus xe ikukpinat. Jesus tēḡ ma osunuy doze beayũ eju jekōnkōn pima Jesus e'ũ awap. — Kariwa, abu oce'in je'ũm ekay itakomaayũ be? — i juk o'e ce'ũ awap. Ixe ma Jesus o'e'eiap o'ḡuwēn ocewebe. Wuyetaybit ixe icēmãn e'em iam. Ixe ekawēn mubarararaḡ ōn ijudup pe—cartadup pe.

25 Ade jĩjã ma osunuy Jesus e'eap. Soat ḡu ixe e'eap o'ḡubararak cemudupmubararaktup pe—ijudup pe. Soat pit ixe o'e'e iap mubarararaḡ pima, apoce dak kuka atupmōḡ? Tup ade jĩjã ma kuka o'e ibiatup. O'e ḡu kuka ipi daḡ wuywebe ibiatup mōḡ ãm. Imēn kuka o'e wuyxe. Ibũrũ ma.

Atos dos Apóstolos

Atos 1

¹Teófilo, kuy bima livrodup otupmubararak ewebeaptum. Apẽn ijodi bima Jesus cuk adi o'ğutaybitbiniaptup otupmubararak, apẽn ixek juk adi o'e'eiaptup tak. Soat iboap oğubararak kuyatup pe ewebeaptup pe.

²Kabi kay jeu awap Jesus doze be o'taẽ ağokatkayũ. O'taẽ jweju itaybin'ibiyũm. Taẽ'ibiyũ o'ğutaybin Deus biõğbuk a'õbi jeu awap.

³₄₀ kabia ijodi oeku waram jetait puje. Ade em o'jebapukpuk jweju etaybitbinayũ kay. Itaybit cĩcã ip o'e Jesus waram o'jetait iam, ade em ixek o'jojojo buye. — Deus soat kukukan je'e — io'e ixek cebe ip.

⁴Awerom pima Jesus o'jekawẽn ģuto ceweju ip. — Epewatwat ģu juy Jerusalém ka bewi — Jesus o'e. — Ijop ka ma epesop. Ibiõğbuk xipacat ajẽmap pit cuy epejowiwi. Webay ixek ģudot eykay apẽn eywebe juk adi ocece iap tağ — io'e.

⁵— Kuy bima João ijodiat mubatisasan osunuy idibi be — io'e cebe ip. — Ğaxĩn ma bit Deus biõğbuk jajẽm eykay. Ibiõğbuk xipacat jeõm eywebe — io'e Jesus. Jesus imẽn o'jekawẽn jweju etaybitbinayũ eju.

⁶Waram Jesus emumujuyũ o'je'awero ip. O'jekawẽn ip Jesus eju. — Kariwa — io'e ip. — Ğasũ du ocebadipyũ'in ecejomuy ocekekukan—Judeuyũ kukukan? — io'e ip.

⁷— Eyetaybicap ģu iboam — io'e Jesus. — Webay acã itaybit. Ixek ja'õbi ixeyũ'in eykekukan iap kabia o'ğuweğũn.

⁸Imẽnpit eywebe Ibiõğbuk xipacat õm puje, Deus a'õbacaap kuğ epekuku. Eya'õcam omuwẽnuwẽn epekuku soat kaka dağ. Omuwẽnuwẽn epekuku Jerusalém ka watwat pe, Judéia eipi watwat pe dak, Samaria eipi watwat pe dak, wũyatka watwat pe dak — io'e.

⁹Iboap muwën puje, Deus Jesus o'tujowat jewekay. Ceweju etaybitbinayũ etabutpe o'tujowat. Aḡ ip o'e cekay. Ceuap o'jojojo ip. Pa'ũm. O'jepa'ũm kabikerereat pe Jesus. Iba'arēm o'e.

¹⁰Kabi kay apũn pima aḡokatkayũ oajēm Jesus eju oekuku'iaiyũ kay—xepxepayũ—cesayrucayũ.

¹¹— Tapupuyũ — io'e ip. — Apēnpuye dak eyju jeapũnapũn kabi kay? — io'e ip Jesus emumujuyũ be—Galiléia eipi bewiaiyũ be. — Deus Jesus o'tujowat eyxewi. Oḡuyu kabi kay. Ceuap epejojojo. Jeuap puxim waram je'pit — io'e aḡokatkayũ.

¹²Jesus emumujuyũ o'jepit Jerusalém ka kay. O'jēm ip co'a bewi—Oliveira dip'a bewi. Oliveira dip'a Jerusalém ka tēḡ ma o'yanuy—pũḡ kilometro ma.

¹³O'jeawero ip uk'a be—umat'abi be—Jerusalém ka be—kuy bima osodop ip iat'a be. Ibūrũ ma ibutet osodop ip; Pedro i, João i, Tiago i, André i, Filipe i, Tomé i, Bartolomeu i, Mateus i, wara'at Tiago i, Simão i, Judas i. Tiago Alfeu ipot osunuy. Judas Tiago ipot osunuy. Simão jeipi kay jĩjãat osunuy. Ibūrũ ma awerom ip osodop umat'abi be.

¹⁴Pũḡ taḡ ma ip jewaḡuyḡuy osodop. Soat em je'aweroro'uk osodop ip Deus eju kawën ãm. Aoyũ dak je'aweroro'uk ip osodop ceweju ip. Maria cexe ip osunuy—Jesus xi. Jesus kitpitpiyũ dak je'aweroro'uk ip osodop ceweju ip.

¹⁵Awerom pima, Pedro o'ãy itabucayũ xewi. Ade jĩjã ip osodop Jesus kay itabucayũ. 120 osodop ip. Pedro o'jekawën ceweju ip.

¹⁶— Okitpitpiyũ, eya'õpicũḡcũḡ cuy epesop wa'õ kay — io'e. — Kuyje Davi apēn Judas kuka o'e iap o'ḡuwën Deus biõḡbuk a'õbi. Ixe Davi ekawën ibararak opop Deus ekawën tup pe. Ixe Judas Jesus pu ojuyayũ o'tujowat cekay. Ḡasũ o'jebapuk ibiat tup ekawën taḡ—kuyatup ekawën taḡ — Pedro o'e.

¹⁷— Jesus ixé Judas o'taē kapik am oceweju — io'e. — Oceweju juk adi oekuku.

¹⁸Imēnpit ixē Judas Jesus o'ḡūm itakomaayū be. Dinheiro o'jat Jesus ūmap teim — io'e Pedro. — Ipi o'jat ixem dinheiom. Iḡo eipi be o'jewaḡobua. Yabitorom o'at. O'je'ukedeḡ. O'tūnpujēm ijebit pewi. Oe'ū — io'e Pedro cebe ip.

¹⁹— Soat Jerusalēm ka watwat ce'ūap awēḡ o'yawēḡtobuxik ip. Imēnpuye ibo eipi butet Aceldama i o'subuteta ip ja'ōm. (Aceldama aḡokatkat toy o'toyjēmiap ka iape wuya'ōm).

²⁰Imēn e'em Salmo dup: Tuk'a juy yabibuḡ, i. Ka'ūma ma juy je'e ya be, i. Wara'at tup imēn e'em: Wara'at cuy jeenuy tūyap pe kapik am ixē dieḡ, i — io'e Pedro.

²¹⁻²²Imēnpuye wara'at'in cuy ataē oceweju ceku am ixē'ūm tieḡ. Wara'at'in cuy ataē wuykukukat Jesus waram o'jetait iap muwēn ām soat pe — io'e. — Jesus ocexe bima ocweju juk adi oekuku'iaiyū'in cuy ataē — io'e. — João'ūm imubatisasan pima ocweju juk adi oekuku'iaiyū'in cuy ataē—Deus Jesus muyu buje kabi kay ocweju oekuku'iaiyū'in — io'e. — Ibiat cuy ataē — io'e ip.

²³— José juy ataē — io'e pūḡpūḡayū. — Barsabás cuy ataē—cūḡ cīcāat — io'e warara'acayū Pedro be. — Matias cuy ataē — io'e ip warara'acayū bit.

²⁴ḡebuje o'jekawēn ip Deus eju. — Bay — io'e ip. — Etaybit apēn oceju jewaḡuyḡuy iam.

²⁵Judas'ūm oibu'un ocweju jeku am — io'e ip. — Oibu'un ekpot eju am. Jekapikap o'suiwat jejuap ka kay jeju am — io'e ip. — Abu ḡu xe'e ocetaē ocweju jeku am Judas'ūm tieḡ? Barsabás tu ocetaē? Matias ḡu xe'e? — io'e ip Deus pe. Imēn o'jekawēn ip Deus eju.

²⁶ḡebuje yabararukat'a o'yaxik ip pūḡ'in ip taē ām. Imēn itaybit ip o'e abu Deus o'taē iam. Imēn Matias o'taē ip jeweju ip jeku am Judas'ūm tieḡ. Ixe Matias onze beayū eju oekuku ḡebuje bit.

Atos 2

¹Deus biõgbuk o'kop Jesus eju etaybitbinayũ kay. Pentecostes bima o'kop. Pentecostes i kabia butet osodop. Pentecostes ajẽm puje pũg pe ma ip osodop awerom itabucayũ—Jesus eju etaybitbinayũ dak—doze beayũ. Judeuyũ petata'uk osodop ip Pentecostes kabia be.

²Deus biõgbuk imẽn o'kop cekay ip. Kabi bewiata'õ o'ya'ĩjojo ip. Kabidoxixi a'õ buxim o'e kabi bewiat'a'õ. Kaxikxik'i osodop ip uk'a be. Soat ip o'ya'ĩjojo.

³Daxae jo'iat o'jebapuk cekay ip. Daxae jo'iat o'kop ceparakpe ip—soat parakpe. Soat pe o'sueabik cebe ip.

⁴Deus biõgbuk imẽn oõm soat pe cebe ip. Ğejuje itabucayũ warara'acat'a'õm ma o'jekawẽn. Deus biõgbuk a'õbi o'jekawẽn ip warara'acat a'õm.

⁵Ade powatwat Jerusalém ka be osodop ip—soat kaka daḡwiayũ. Judeuyũ etabucap puxim itabut ip osodop Deus kay.

⁶Ixeyũ a'õm ekawẽn co buje, soat ip o'ju cekay ip ya'ĩjom powatwat. Yaḡuy'ũm ip o'e itabucayũ soat a'õm kawẽnwẽn puye. Soat ip ja'õ ma o'ya'ĩjojo.

⁷Imẽnpuye yaḡuy'ũm ip o'e. — Eya'õpicũḡcũḡ cuy epesop — io'e ip. — Soat ijoyũ Galiléia eipi watwat ma — io'e ip. — Imẽnpit ja'õm ḡu kawẽnwẽn ip—wuya'õm acã — io'e ip jewewebe.

⁸— Apẽntak soat wuyju wuya'ĩjom—bekin pima wuyju kawẽnwẽnap a'ĩjom? — io'e ip. — Wuya'õm ma ip kawẽnwẽn! — io'e ip jewewebe.

⁹— Pártia eipi bewi ajot peta be, Média eipi bewi dak, Elão eipi bewi dak — io'e ip. — Mesopotâmia eipi bewi dak ajot, Judéia eipi bewi dak, Capadócia eipi bewi dak, Ponto eipi bewi dak, Ásia eipi bewi dak,

¹⁰Frígia eipi bewi dak, Panfília eipi bewi dak, Egito eipi bewi dak, Líbia eipi bewi dak, Cirene ka bewi dak, Roma ka bewi dak — io'e ip.

¹¹— Pũḡpũḡ wuy'in Judeuyũ ma. Warara'acayũ ka'ũma. Ixeyũ etabucap co'i wuyju dak wuyetabut Deus kay — io'e ip. — Creta eipi bewi dak ajot, Arábia eipi bewi dak. “Deus soat podi ma ya'õbaca,” i'e'em ip itabucayũ wuywebe.

“Soat podi ma xipat ixē,” i'e'em ip wuywebe. Wuya'ōm ma kawēnwēn ip — io'e ip jewewebe.

¹²Imēn o'e ip yağuy'ūm puye. Yağuybabi'ūm'ūm o'e ip. — Apēnpuye wuya'ōm ip kawēnwēn? Ajom Deus wuymukūyjo ojuy? — io'e pūğpūğ ce'in ip.

¹³— Ika'o'o ip — io'e ip napa ma warara'acayū bit Jesus eju etaybitbinayū waywayway am.

¹⁴Kirik'āy. Pedro o'āy jekawen am je'awero'ibiyū be. O'āy onze beayū eju. O'jekawēn ya'ōberen adeayū be. — Tapupuyū Judeuyū, Jerusalēm ka wat, eya'ōpicūğcūğ cuy epesop wa'ō kay — io'e Pedro.

¹⁵— Oceka'o'o ģu. Tūybe ip ika'o'o iān eyju e'em. Kaxicuğ mabuk 9 horas acā. Kabiam pit oceju uva'abidi kōnkōn ģu. Ōn jeymukūyjo apēnpuye oceju eya'ōm ma kawēnwēn iam — io'e.

¹⁶— Apēn Joel juk adi o'e'e iap tağ oceju eya'ōm kawēnwēn ģasū. Soat a'ōm kawēnwēn. Imēn e'em Joel emudupmubararaktup—Deus ekawēn muwēnuwēn'ukat emudupmubararaktup:

¹⁷“Ipi'ūm awap obiōğbuk oğuju eykay,” i'e'em Deus, io'e Joel. “Soat pe oğuōm,” i'e'em, io'e. “Enaxeğebitbit wekawēn ģuwēn,” i'e'em, io'e. “Ağokatkayū oğuyxeyxey wekawēn,” i'e'em, io'e. “Aypapayū dak oğuyxeyxey,” i'e'em, io'e.

¹⁸“Obiōğbuk oğuju obuywatwat'ukayū kay—ağokatkayū kay, aoyū kay dak,” i'e'em Deus, io'e Joel. “Imēnpuye wekawēn ģuwēn ip,” i'e'em, io'e.

¹⁹“Te ba'oreat oğubapuk kabi be. Oğubapuk ipi juayū ağuy mubabi'ūm ām,” i'e'em, io'e. “Soat podi ma wa'ōbaca iap oğubapuk adeayū be,” i'e'em, io'e. “Doy jedoyebapuk. Daxa dak je'bapuk. Daxidiğ tak jediğebapuk,” i'e'em, io'e.

²⁰Kaxiepiat kabiok je'e. Kaxi ipakpuk je'e doy-buxim. Iměn je'bapuk wuykukukat ajēm awap, io'e Joel. Ixe ajēmap kabia idip cīcā je'e. Yajēm puje ixe soat kukukan je'e—ipi juacayũ kukukan, io'e Joel.

²¹“Kariwa, odaxijom cuy ece” i'e'e'ukat ma Deus idaxijo, io'e Joel — io'e Pedro. — Iměn Joel o'e Deus a'ōbi — Pedro o'e.

²²— Israel naxegebitbit — io'e. — Eya'ōpicũgĩcũgĩ cuy wekawēn kay — io'e. — Jesus cuy oḡuwēn eywebe—Nazaré ka bewiat. Ixe Jesus Deus a'ōbi wuywebe i'e ba'oreat mubapukpuḡ oeku. Wuymucoatcoanap mubapukpuḡ oeku. Deus a'ōbacaap mubapukpuḡ oeku. Eyetaybit iboam eyetabutpe ixe oeku buye — io'e Pedro adeayũ be.

²³— Ikērēat mujurũḡrũḡ'ukayũ Jesus o'jat. O'jat ip apēn Deus ibikuy osunuy iap taḡ. Eyju ma ikērēat mujurũḡrũḡ'ukayũ be Jesus epeubamupayaat korosa be ce'ũ ām—Judeuyũ kukukayũ be.

²⁴Deus pit Jesus o'ḡutait waram. Ce'ũ buje Jesus o'ḡuyyu ce'ũap pewi ibun topap puxim — io'e.

²⁵— Deus a'ōbi Davi Jesus o'ḡuwēn wuydobuyũ'ũm'ũm pe kuyje — io'e. — Iměn Davi o'e: Okukukat, oparara ḡu, soat em ěn aḡ okay ibuye, soat em ěn obuywatwan ibuye dak, i.

²⁶Ocokcok cīcā ma ōn e'em, io'e. Soat em “Deus, ěn xipat cīcā oxe” i ōn e'em, i. Wetaybit soat em exe oḡuy iam, i. We'ũ buje dak a'ḡu oḡuy ewiwim, i.

²⁷Okukukat, obiōḡbuk esuiwat ḡu ce'ũ'ũayũ dopap pe, i. Wetabut cīcā iboap kay, i. ěn ojebit iwan ḡu ierepap puxim, ōn xipat exe buye—ōn ekpot puye dak, i.

²⁸Okukukat, waram adi ěn omutait, i. ěn ma'ḡu omukũyjo soat em wetabēḡ oḡuy exe iam, i. Omucokcokcoḡ ece'e soat em exe oḡuy buye, io'e—o'e Davi Deus a'ōbi — io'e Pedro.

²⁹— Tapupuyũ, ibapuḡ ma juy Davi oḡuwēn eywebe — io'e Pedro jebadipyũ be. — Kuyje ma wuy'ajore'ũm oe'ũ—ya'õbuyxiat'ũm oe'ũ. O'jomõḡ ip witabikũy be. Ḡasũ dak puk ixel'ũm mõḡapkũy omuy ma.

³⁰Ixe Deus ekawēn muwēnuwēn'ukat osunuy. “Enaxeḡebit wemunaēm je'e,” io'e Deus cebe. “Wemunaē soat kukukan je'e—Israel eipi watwat kukukan,” io'e Deus cebe. Soat em Davi iboap ekawēn kay ḡebum osunuy.

³¹Itaybit osunuy Deus jemunaē ḡutait ce'ũap tomukadi iam. Imēn Cristo mutaicap o'ḡuwēn imutait awap. Imēn o'e: Deus jemunaē biõḡbuk o'suiwat ḡu ce'ũ'ũayũ dopap pe, i. Ijebit oierep ḡu, i — io'e Pedro.

³²— Deus ixel'ũm Jesus waram o'ḡutait ce'ũap tomukadi — io'e Pedro. — Waram cetait puje ocejojojo. Imēnpuye oceju iboap muwēnuwēn eywebe — io'e Pedro.

³³— Deus Jesus o'ḡuyyu kabi kay—jenuyap kay. Deus xe Jesus omuy ḡasũ. Soat kukukan Deus eju. Deus co'i ya'õbaca. “Obiõḡbuk oḡuõm itabucayũ be,” io'e Deus Jesus pe. Ḡasũ Jesus Ibiõḡbuk xipacat o'ḡudot ijodi apēn Deus cuk adi o'e'e iap taḡ — io'e Pedro. — Ixe a'õbi oceju eya'õm ma kawēnwēn. Imēnpuye eyju eya'ĩjom ḡasũ — io'e Pedro.

³⁴— Davi'ũm jebit ḡu o'jeu kabi kay ce'ũ buje. Imēnpuye Davi o'e: "Oxe juy eḡuy,” io'e Deus wuykukukat pe, i.

³⁵“Ḡasũ bit ekay itakomaayũ a'õbacaap oḡu'ũm,” io'e, i. “Kũyjobin jedop ip a'õ kay,” io'e Deus, io'e Davi ajore wuydobuyũ'ũm'ũm pe — io'e Pedro. — Davi o'jewemuwēn ḡu—Jesus acã o'ḡuwēnuwēn — io'e Pedro.

³⁶— Wa'õ kay bit cuy eya'õpicũḡcũḡ epesop — io'e. — Eyju ma ocekukukat Jesus epesubamupayaat korosa be ce'ũ ãm, Israel naxeḡebitbit ma'ḡu eyju. Deus pit ixel'ũm o'jomuy wuykukukan. Deus ixel'ũm o'taē soat taxijo am—wuydaxijo am. Icēmãn õn e'em eywebe — io'e Pedro.

³⁷Iboap co buje iḡuycũḡcũḡ cĩcã ip o'e. — Tapupuyũ, apēn oce'e ḡasũ? — io'e ip Pedroyũ be—Jesus emumujuyũ be.

³⁸— Eyğuyçũğçũğ cuy epe'e ikērēat kuğ puye — io'e. — Ikērēat mujurũğrũğap cuy epeyepere — io'e Pedro. — Jewemubatisasaan cuy epesop “Ĝasu bit Jesus Cristo ebekitkiyũ oceju” i'e am soat pe — io'e. — Imēn cuy epe'e Deus pe ikērēat'uk am eywebewi. Imēn ey'e buje Ibiõğbuk xipacat jeõm eywebe—Deus emumudot — io'e.

³⁹— “Obiõğbuk muõm pin õn eywebe,” io'e wuykukukat Deus kuy bima — io'e. — “Obiõğbuk oğũõm eywebe, eybekitkiyũ be dak, eybadip'ũmayũ be dak—soat wemunomuwayũ be,” io'e Deus — io'e Pedro.

⁴⁰Pedro imēn ip o'yawēwē. — Ĝasũacat ikērēat mujurũğrũğ cĩcã — io'e. — Imēnpuye Deus xe ĝu ip jeedop ce'ũ buje. Eyju bit ixeyũ ekukuap puxim ĝu juy epeku — io'e. — Wũy ĝu juy epesop Deus wi eye'ũ buje — io'e Pedro. Imēn Pedro ip o'yawēwē.

⁴¹Imēneju adeayũ itabut o'e Jesus kay, Pedro Jesus o'ğuwēn puye. Tak ĝu ip oitabun—3000 beayũ. O'jewemubatisaan ip. Jesus a'õkayayũ eju ip oekuku ĝebuje bit.

⁴²Itabun'isuayũ mutaybitbin'uk ip osodop Jesus a'õkayayũ. Jewemukũyjojo'uk ip osodop. Jeburerexi osodop ip itabucayũ. Jeweweju ip jekõnkõn'uk osodop. Jekawēnwēn'uk ip osodop Deus eju. Pão'a o'o'uk osodop ip Jesus e'ũap kay ĝebum am.

⁴³Jesus emumujuyũ Deus a'õbacaap mubapukpuğ oekukuku soat etabut pe. Wuymucoatcoanap mubapukpuğ ip oekukuku. Imēnpuye adeayũ itabēğbēğ o'e ip ijojom — Deus acã ya'õbaca — i'e'em.

⁴⁴Soat jeburerexi ip osodop Jesus kay itabucayũ. Jebubut mu'ē'ē'uk osodop ip jewewebe.

⁴⁵Ka'ũma ma tacup o'e jebure be. Jebubut taidada'uk ip osodop dinheiro bu am, jeipi dak. Ixe dinheiro ũmũm'uk ip osodop tadaybocayũ be—ibubut'ũmayũ be.

⁴⁶Soat kabia Deus eju kawēnwēnap'a be je'aweroro'uk ip osodop—yaboğat'a be. Jeweweju ip jekõnkõn'uk osodop jeduk'a be. Awerom jekõnkõn'uk ip

osodop jebureyũ eju. Imēneju icokcok cīcā ip osodop. Ka'ūma ma jewexe ya'õca osunuy. Jewekay ġu ġebum osodop ip—jebure kay acā.

⁴⁷— Ĕn xipat cīcā ocewebe — i'e'e'uk ip osodop Deus pe. Soat itabut'ũmayũ xe cūġ ma ip oekukuku. Soat kabia Deus warara'acayũ o'ġutabun Jesus kay. Ixeyũ dak wara'acayũ itabucayũ burem o'e.

Atos 3

¹Pedro o'ju Deus eju kawēnwēnap'a be—yaboġat'a be. João eju o'ju. Katpujesu ip o'ju. Ixe ehora bima Judeuyũ kawēnwēn'uk ip osodop Deus eju iġo'a be.

²Aġokatkat iboce osunuy—taojereat. Jekap'isum piap ma taojere osunuy. Soat kabia ibureyũ tujowatwat'uk ip osodop iġo'a exĩntabi be. Xĩntabi butet I dipat i osunuy. Xĩntabi be taojereat dinheiro ojuyjuy'uk osunuy iġo'a be õmõmayũ be.

³Ixe taojereat Pedroyũ o'jojojo. Iġo'a be õm pima o'jojojo ip. — Dinheiro'in — io'e cebe ip.

⁴Pedroyũ o'jeak cīcā cekay. — Ak'i juy ece ocekey — Pedro o'e.

⁵Taojereat o'jeak cīcā cekay ip. Tũybe dinheiro ũm ip owebe iān o'e.

⁶Pedro o'jekawēn cebe. — Dinheiro kuġ ġu õn — io'e. — Okukukat pit ja'õbacaap ũmũm owebe. Ixe a'õbi jemu'ada õn. Edaodip ece'e Jesus a'õbi—Nazaré ka bewiat a'õbi. E'āy — io'e Pedro.

⁷Ġebuje Pedro taojereat pu o'subuixik iba'at kadi. O'ġu'āy. Dao ma ikaġobidip o'e. Sui dak suidip o'e.

⁸Ixe taojere osunuy'ibit o'jejoro. Icokcok o'e jedaodip puye. O'jexĩġxĩġ. Oõm Deus eju kawēnwēnap'a be Pedroyũ eju. O'jecũġcũġ iġo'a be. Jejorojorom o'e jecokcokap pibun. — Ĕn xipat cīcā — i'e'em Deus pe o'jejore. — Odaomudim ĩn — i'e'em.

⁹Soat iġo'a beayũ taojere tũibit o'jojojo ip cũġcũġ pima. Deus pe “Ĕn xipat cīcā” i'e'em pima, o'jojojo ip. O'jekawēn ip jewewebe.

10— Ixe bit mo a'ǵu taojere osunuy — io'e ip. — Ixe bit xik'i mo a'ǵu nuynuy ijop'a exĩntabi be—Idipat pe. Ixe bit mo a'ǵu dinheiro ojuyjuy'uk osunuy — io'e ip. — Apēnpuye dak ixexipat o'jexĩǵxĩǵ? — io'e ip. Taojere tũibit mu'adaap tobuxik puje itabēǵbēǵ o'e ip ijojom. Taojere tũibit ibu'u jĩjã o'e Pedroyũ nomu eperem.

11Soat iǵo'a beayũ dak o'jedau ebapũǵayũ kay—Pedroyũ kay, taojere tũibit kay dak. — Ak'i! — io'e ip. — Pedroyũ taojereat o'taomudim — io'e ip jewewebe. Pedroyũ Deus eju kawēnwēnap'a ekorara be osodop ip—yaboǵat'a ekorara be. Ixe korara butet Salomão ekorara i osunuy.

12Adeayũ jo buje, Pedro o'jekawēn cebe ip, Israel naxeǵebitbiyũ be. — Tapupuyũ, wekawēn kay eya'õpicũǵcũǵ cuy epesop — io'e. — Apēnpuye eyju dak eyetabēǵbēǵ ocejojom? “Ite aǵokatkat taojereat o'taomudim ya'õbaca jĩjã buye, cũǵ ma Deus xe buye,” i te'e ma eyju e'em. Oca'õbi ǵu o'je'ada—Jesus a'õbi acã — io'e.

13— Ixe Jesus soat em ma kũyjobit Deus a'õ kay. “Ka'ũmǵu ixexipacat” i'e'em Deus Jesus muwēnuwēn. Wuyetabut ixexipacat Deus kay. Wuy'ajojoyũ'ũm'ũm tak itabut osodop ip cekay—Abraão'ũm, Isaquẽ'ũm tak, Jacó'ũm tak. Eyju ma a'ǵu ixexipacat Jesus epeǵũm cekay itakomaayũ be yaoka am. Pilatos ma o'e “Jesus oyaoka ǵu õn pit,” i. “Imujēm õn eywebe yaokaap puxim,” io'e. Eyju bit “Ixe juy eǵujēm ǵu,” i mo a'ǵu epe'e iecuǵap pe—Pilatos pe. “Xipat ǵu teku,” i mo a'ǵu epe'e cebe. Jesus mo a'ǵu epejomuymuy jĩjã.

14Ixe Jesus Deus bikuyap taǵ acã oekukuku. Ikēreãt kuǵ ǵu osunuy Deus xe. Eyxe bit ikēreãt kuǵ. “Ixe juy eyaokaat,” i mo a'ǵu epe'e Pilatos pe. Wara'acat o'yaoka'iat mujēm ojuy epesop daomũnmũnap'a bewi.

15Wuymutaicit'ukat pit mo a'ǵu epeyaokaat—wuymuisusun'ukat. Deus pit ixexipacat o'ǵutait waram. Jesus ocejojomo waram cetait puje. Imēnpuye oceju waram cetait muwēnuwēn eywebe.

¹⁶Ite taojere osunuyiat cocom eyju. Eyetaybit cĩcã ixem. Jesus a'õbi oceju ocetaomudim. Soat etabutpe ocetaomudim Jesus kay ocetabut puye — io'e.

¹⁷— Obadipyũ, wa'õ kay eya'õpicũgũgũ cuy epesop — io'e. — Eyju mo a'õgu Jesus epeyaokaat eyetaybit'ũm puye. Wuyeipi kukukayũ dak itaybit õgu osodop ip. Eyju mo a'õgu eyetaybit õgu ikẽrẽ jĩjã Jesus aokaam iam. Wetaybit iboam.

¹⁸Imẽnpit kuyje “Deus emunaẽ juy ipiat supi'ajo,” io'e'e'e Deus ekawẽn muwẽnuwẽn'ukayũ. Imẽn cuk adi o'e ip Deus a'õbi itaybit õgu ma'õgu ip — io'e. — Ğasu bit kuy Jesus ipiat o'supi'ajo apẽn cuk adi o'e'e ip iap tağ.

¹⁹Ğasũ bit eyğuygũgũgũ cuy epesop ikẽrẽat kuğ puye. Ikẽrẽat mujurũgrũğap cuy epeyepere Deus pe ikẽrẽat uk am eywebewi — Pedro o'e. — Eywebe ikẽrẽat mujurũgrũğap epere buje, Deus ikẽrẽat ju'uk eywebewi. Ixe jeydaxijo.

²⁰Wuybipuruk'ũmap puxim eycokcoğ epesop Deus pe eydaxijo buje. Ğuyjom Deus waram Jesus ğudot ijodi—jemunaẽ ğudot—wuydaxijojo'ukat ğudot.

²¹“Deus soat ğuisun,” i juk adi o'e'e Deus ekawẽn muwẽnuwẽn'ukayũ kuyje—ikẽrẽat kuğ'ũmayũ. Deus soat ğuisun. Imuisun'ũm pima Jesus kabi be mabuk jeenuy — io'e.

²²— Kuyje Moisés imẽn o'e: Deus wuybadipyũ'in ğuju eykay, i. Ixe Deus ekawẽn ğuwẽn eywebe, i. Omudocap puxim ixẽ ağokatkat ğudot, i. Eya'õpicũgũgũgũ cuy epesop soat cekawẽn kay, i. Ixe a'õ dağ cuy epeku, i.

²³Deus ipiat'supi'ajoat ixẽ a'õkay'ũmayũ be, i. Deus ebekitkiyũ wi wũy ma jeedop ip ce'ũ buje, i. Imẽn Moisés o'jekawẽn kuyje — Pedro o'e.

²⁴— “Deus emunaẽ omuyku—ocebodi ma ya'õbuyxiat,” i juk adi o'e'e ip soat Deus ekawẽn muwẽnuwẽn'ukayũ. Samuel imẽn o'e'e tomujuayũ dak.

²⁵Deus o'e Abraão be “Xipacat oğũm soat ipi juacat pe, enaxeğebitbit cũğ ma oxẽ buye,” i. Deus imẽn jekawẽn o'ğuwẽn eydobuyũ'ũm'ũm pe ã

ġu—eywebe dak. Deus je'e eywebe apĕn cuk adi o'e'e jekawĕn muwĕnuwĕn'ukayũ be iap taġ — io'e.

²⁶— Ġebuje Deus jekpot o'ġudot eykay—ja'õ kay kũyjobicat o'ġudot. Ibikuy osunuy eywebe ikĕrĕat mujurũġrũġap epere am. Ibikuy osunuy xipacat ũm ĩm eywebe. Imĕneju jekpot o'ġudot eykay — io'e. Pedro imĕn Israel naxeġebitbit o'ġukũyjo.

Atos 4

¹Deus eju kawĕnwĕnap'a beayũ mukũyjojom pima, Judeuyũ epaĩyũ oajĕm Pedroyũ kay. Iġo'a wiwi'ukayũ kukat tak oajĕm cekay ip, Saduceuyũ dak.

²Pedroyũ kawĕnwĕn mabuk o'e iġo'a beayũ be. — Wuye'ũ buje waram acejetait Jesus waram o'jetait je'ũap tomukadi buye — io'e ip cebe ip. Itakoma ip o'e Pedroyũ kay iboam iġo'a beayũ mukũyjojom puye.

³Imĕnpuye o'jat ip. Daomũnmũnap'a be ip o'ġuõm. Ixe exima be jeperem ojuy ip daomũnmũnap'a be, kuy katpuje jĩjã buye.

⁴Cekawĕn cocoayũ dak itabut o'e ip Jesus kay. Ade jĩjã ip itabut o'e. 5000 be aġokatkayũ oitabun.

⁵Kuyaje o'je'awero ip Jerusalĕm ka be ya'õbuyxiayũ, Judeuyũ kukukayũ, Moissĕs ekawĕn imutaybitbin'ukayũ dak. Jewawĕwĕ'ukayũ yoboġayũ ip osodop.

⁶Ana tak oajĕm. Ixe Judeuyũ epaĩyũ kukukat osunuy. Caifás tak oajĕm, Alexandre dak, João dak. Warara'acayũ dak oajĕm paĩyũ kukukat badipyũ. Soat ip o'je'awero.

⁷Pedroyũ o'tojocat ip jewekay. — Abu-a'õbi taojere tũibit epeġu'ada? — io'e ip Pedroyũ be. — Abu-a'õbacaam epeġu'ada? — io'e ip cebe ip.

⁸Ġebuje Pedro o'jede jewawĕwĕ'ukayũ yoboġayũ be. Deus biõġbuk cebe jĩjã osunuy. Imĕnpuye ya'õbacam o'jede cebe ip—Judeuyũ kukukayũ be.

⁹— Tapupuyũ — io'e. — “Abu-a'õbi taojere tũibit epeġu'ada?” i eyju e'em ocewebe, “Apĕntak ixe epeġu'ada?” i dak — io'e.

10— Eyetaybin cuy epesop Jesus Cristo a'ōbi o'je'ada iam—Nazaré ka bewiat o'je'ada iam. Ixe xipat omuy eyetabutpe ġasū, Jesus Cristo a'ōbi o'je'ada buye. Eyju ma juk ixe Jesus epesubamupayaan korosa be ce'ū ām. Deus pit ixe o'ġutait waram. O'ġuyu ce'ū'ūayū dopap pewi. Jesus a'ōbi ma ite taojere tūibit xipat cūġ'i ijoce ġasū.

11Imēn e'em Deus ekawēntup pe: Uk'a muymuy'ukayū ite'a kay ġu osodop ip—wita'a kay ġu, i. Ite'a bit uk'a muycemap'am o'e, i. Jesus muwēnuwēn iġodup — io'e Pedro. — Uk'a muymuy'ukayū ite'a kay'ūmap puxim eyju dak Jesus kay ġu — io'e.

12— Deus Jesus acā o'ġudot wuydaxijo am. Ka'ūmġu wara'at wuydaxijojo'ukat soat kaka daġ—Jesus acā — Pedro o'e. Pedro imēn Judeuyū kukukayū o'ġukūyjojo—jewawēwē'ukayū yoboġayū.

13Ja'ōca o'jede ip Pedroyū. Iparara ġu ip o'e Judeuyū kukukayū buxim. Ya'ōca o'e ip. Imēnpuye Judeuyū kukayū itabēġbēġ o'e ip ijojom. — Apēn tak iteyū oitaybitbin? — io'e ip. — Itaybit ġu ip apēn Deus ekawēntup e'em iam. Ya'ōbuyxi ġu ip. Apēnpuye dak iteyū xepxepayū iparara ġu wuybuxim? — io'e ip. Itaybit o'e ip Jesus eju oekuku ip iam.

14Imēntak taojere tūibit ceparakpe ip cūġ'i osunuy. Imēnpuye Pedroyū imuymuy ba'ore o'e ip cebe.

15Pedroyū o'ġujēm ip jexewi. — Epejēm cuy ijocewi ġasū bit — io'e ip Pedroyū be. Imujēm puje ip o'jewawē ip jeweweju.

16— Apēntak ace'e iteyū aġokatkayū be? — io'e ip jewewebe. — Icēmān wuywebe i'e ba'oreat o'ġubapuk ip — io'e ip. — Soat Jerusalém ka watwat itaybit taojere tūibit o'ġu'ada ip iam. “O'ġu'ada ġu ip” i'e ba'ore wuywebe.

17Jesus awēġ jawēġepōġpōġpōġ je'e soat ka daġ — io'e ip. — Apēntak ace'e yawēġmupōġpōġ'ūm ām? — io'e ip jewewebe. — “Jesus cuy epeġuwēn ġu warara'acat pe,” i juy ace cebe ip wuya'ōpuruġ — io'e ip. — “Waram warara'acayū be Jesus muwēn puje, ipiat cuy ocesupi'ajoat eywebe,” i juy ace cebe ip — io'e ip jewewebe.

18 Ğebuje waram Pedroyũ o'tojocat ip jewekay. Ya'õpuruğ o'jekawẽn ip ceweju ip. — Jesus cuy epeğuwẽn ğu warara'acat pe — io'e ip. — Waram cuy epeğuwẽn ğu cekawẽn — io'e ip Pedroyũ be.

19— Apëntak cedağ eyxe? — io'e Pedroyũ bit cebe ip. — Eya'õ kay du oce'e? Deus a'õ kay ğu xe'e? Apẽn ğu cedağ eyxe? — io'e ip.

20— Mũğ ğu juy ocesop. Jesus cuy oceğuwẽn. Jesus ocejojojo ce'ũap tomukadi — io'e. — Jesus emumutaybitbinam cuk adi ocejekũyjojo — io'e. — Iměnpuye cedağ ğu ocewebe imuwẽn'ũm ãm warara'acat pe. Mũğ ğu ocesop. Ixe juy ağuwẽn — io'e Pedroyũ.

21-22 Taojere tũibit ade koato osunuy—40 koato. Iměnpuye jewawěwě'ukayũ yoboğayũ ipiat o'supi'ajoat ğu Pedroyũ be. — Ĕn xipat cĩcã — i'e'em o'e ip Deus pe adeayũ, taojere tũibit o'je'ada buye. Iměnpuye: — Pedroyũ be ipiat'ajoan pima, kuka oitakomãn ocekey adeayũ — io'e ip jewewebe jewawěwě'ukayũ yoboğayũ. Pedroyũ bit waram o'ğujěm jexewi ip. — Jesus cuy epeğuwẽn ğu warara'acat pe — io'e ip Pedroyũ be. — Jesus muwẽn puje, ipiat cuy ocesupi'ajoat eywebe — io'e ip waram Pedroyũ be.

23 Pedroyũ o'ju jebureyũ kay—itabucayũ kay. Apẽn cuk ya'õpuruğ paĩyũ kukukayũ o'jekawẽn cebe ip iap o'ğuwẽn cebe ip, apẽn Judeuyũ kukukayũ o'jekawẽn cebe ip iap tak.

24 Iboap co buje soat Jesus a'õkayayũ o'jekawẽn ip Deus eju. — Ocekukukat — io'e ip. — Soat muğěat ĩn. Kabi eğugě, ipi dak, idibi dak, tiboğ cĩcãati dak — io'e ip. — Soat kaka dağat tak eğugě — io'e ip.

25— A'õkay osunuy kuyje Davi ajore — io'e ip Deus pe. — A'õmuwěnuwẽn'uk osunuy. Jekawěnwě'uk osunuy Ibiõğbuk xipacat a'õbi. Ixe iměn o'e kuyje: Apěnpuye dak Judeu'ũmayũ itakoma jĩjã o'e ip? i. Apěnpuye dak te'e ma ixe aoka ojuy ip osodop? i.

26 Ipi kukukayũ o'je'awero ip soat ka kukukayũ eju—ya'õbuyxiayũ eju, i. O'je'awero ip wuykukukat Cristo aoka am—emunaě aoka am, i. Iměn Davi o'e kuyje — io'e ip Deus pe.

27— Ibo dup ekawēn taḡ ḡasū dak o'je'awero ip ijopka be — io'e ip. — Herodes o'je'awero Pôncio Pilatos eju, Judeu'ūmayū dak, Judeuyū dak — io'e ip Deus pe. — O'je'awero ip ekpot aoka am—Jesus aoka am—soat taḡ iisuat aoka am—a'ō kay kūyjobicat aoka am—wuydaxijo am emunaē aoka am — io'e ip.

28— Ixeyū Judeu'ūmayū itaybit ḡu Moisés ekawēn. Imēnpit apēn kuyje juk adi ecece iap taḡ e'em ip — io'e ip Deus pe.

29— Bay, aḡ cuy eḡuy ocekey — io'e ip Deus pe. — Jewawēwē'ukayū yoboḡayū itakoma jījā ocekey — io'e ip. — Ipiatpi'ajoat pin ip ocewebe — io'e ip. — Oceju ebekitkiyū. Imēnpuye ocebuywan cuy eḡuy — io'e ip. — Oca'ōmucanucan cuy eḡuy oceparara'ūm ma kawēn idipat muwēn ām soat ka daḡ — io'e ip Deus pe.

30— A'ōbacaap cuy eḡūm ocewebe a'ōbi iwataxipipiayū mu'ada am — io'e ip. — A'ōbacaap cuy eḡūm ocewebe i'e ba'oreat mubapuk am soat etabutpe Jesus a'ōbi—ekpot a'ōbi—soat taḡ iisuat a'ōbi—a'ō kay kūyjobicat a'ōbi — io'e ip Deus pe. Imēn o'jekawēn ip Deus eju.

31Je'aweroroap'a o'jeaexixi ceweju cekawēn epere buje. Ibiōḡbuk xipacat osodot soat kay ip. Ixe Ibiōḡbuk xipacat oōm soat pe ixeyū be. Imēnpuye ip iparara'ūm cīcā oekuku Deus ekawēn muwēnuwēn soat itaybit'ūmayū be.

32Soat Jesus kay itabucayū xipan ip o'e jewewekuḡ. Ade jījā ip osodop. Pūḡ taḡ ma ip jewaḡuyḡuy osodop. — Ijop owebeam acā — i'ūmḡu o'e ip. Tacup ḡu ip osodop jewewebe. Soat ip jebubut mu'ē'ē'ē'uk osodop.

33Soat Jesus emumujuyū “Ocekukukat Jesus waram o'jetait je'ūap tomukadi,” i'e'e'uk osodop soat pe. Deus xipacat o'ḡūmḡūm soat pe ixeyū be.

34Ka'ūmḡu tadaybocat o'e ceparakpe ip ka'ūmān ma tacup puye. Ipi kukayū jeipi o'teida dinheiro bu am. Jeduk'a dak o'teida ip dinheiro bu am. Teiūmūm'uk ip osodop Jesus emumujuyū be—doze beayū be.

35Ixe dinheiro mu'ē'ē'ē'uk ip osodop tadaybotbocayū be.

³⁶Ĝebuje José dinheiro o'ĝũm Jesus emumujuyũ be. José jeipi kuĝ osunuy. Jesus emumujuyũ wara'at o'jomõĝ ibuten. Wara'at ibutet Barnabé i osunuy. Barnabé wuya'õmucanucan'ukat iape. Ixe Levi badip osunuy. Tip'aroro bewiat osunuy—Chipre eipi bewiat. Ixe jeipi kuĝ osunuy.

³⁷Jeipi o'teida dinheiro bu am. José ma soat ixé edinheiro o'ĝũm Jesus emumujuyũ be—Pedroyũ be.

Atos 5

¹Ananias pit te'e ma Deus muĝuykuku ojuy o'e. Ixe Jesus kay itabut osunuy. Itayxi butet Safira i osunuy. Dinheiro o'jat. Ananias jeipi o'teida ixé dinheiro bu am.

²I'in o'ĝuxipan jewebeam. Itayxi itaybit o'e i'in o'ĝuxipan jewebeam iam. Soat ĝu jedinheiro o'tujowat Pedroyũ be iũm ãm. I'in ã o'tujowat. — Juku — io'e Pedroyũ be. — Weipi dei. Soat tei — i napa ma o'e cebe ip.

³Ĝebuje Pedro ya'õpuruĝ o'jede cebe. — Ananias — io'e. Satanás a'õ kay ěn ĝasũ — io'e. — Apēnpuye Deus biõĝbuk muĝuykuku ojuy ěn? — io'e. — Apēnpuye eipi dei'in eĝuxipan ewebeam? — io'e.

⁴— Koap pit a'ĝu eipin ma osodop. Eipi dei ũmũm pima, xipat kuka o'e. Iũmũm'ũm pima dak xipat kuka o'e — io'e. — Ka'ũma ma o'e ewebe “Eipi juy eteida dinheiro bu am,” i — io'e. — Apēnpuye dak ikērēat eĝujurũĝ? Ocemuĝuykuku ojuy ĝu ěn. Deus muĝuykuku ojuy acã ěn — io'e Pedro. — Ocewebe ĝu ěn napa e'em—Deus pe acã — io'e Pedro.

⁵Ananias dao ma oe'ũ iboap co buje. Poĝ. Imēnpuye ce'ũap awēĝ tobuxikayũ iparara jĩjã ip o'e Deus muĝuykukuap puxim.

⁶Aĝokatkayũ oajēm yaypan'isuayũ. Ananias'ũm o'ĝuekabek ip paĝõm. O'tujowat ip ibocewi. O'jomõĝ ip witabikũy be jebabim.

⁷Ananias'ũm kot isum Safira oajēm Pedro kay—ebapũĝ ehora kap puje—Ananias'ũm tayxibuk. Itaybit ĝu mabuk osunuy jektop'ũm oe'ũ iam.

8— Būrūnmaku du eipi dei osodop? — Pedro o'e Safira be. — Ektop o'e iat tei jo'i ma du ijop? — io'e. — Hm hm. Ibo jo'in ma ipi dei — io'e napa ma Safira.

9— Apēnpuye dak mo a'ģu ikērēat epeģujurūģ? — Pedro o'e. — Apēnpuye dak eyju te'e ma mo a'ģu Deus biōģbuk muģuykuku ojuy? Imēn mo a'ģu epeyewawē eyewewēju. Ak'i juy ece — io'e. — Witabikūy be ektop'ūm o'jomōģ'iayū omuyku ijoce — io'e. — Omuyku ip uk'a exĩntabi be — io'e. — Ğasū ip jedujowat tak — io'e.

10Ğebuje'isum ma Safira dak oe'ū. Poģ. Ce'ū o'at Pedro i xe. Ğebuje yaypan'isuayū oajēm waram. Ce'uat o'jojojo ip. O'tujujēm ip. O'jomōģ ip witabikūy be itop'ūm xe.

11Soat Jesus kay itabucayū o'jekūyjo Ananias'ūm e'ūām, Safira'ūm e'ūām tak. Warara'acayū dak ixeyū'ūm'ūm e'ūām o'jekūyjo ip. Imēnpuye iparara jĩjā ip o'e Deus xe ikērēat mujurūģap puxim. Ibu'u o'e ip ikērēat mujurūģ ām.

12-14Soat Jesus emumujuyū je'aweroro'uk ip osodop Deus eju kawēnwēnap'a ekorara be—yaboģat'a ekorara be. Ijop ekorara butet Salomāo ekorara i osunuy. Jesus ebekitkit cūģ ma oekuku ip soat xe. Ade jĩjā itabut o'e ip wuykukukat Jesus kay—aģokat kayū, aoyū dak. Warara'acayū iparara o'e ip Jesus kay jetabut am. Imēnpuye o'je'awero ğu ip Jesus ebekitkit eju. Wuywebe i'e ba'oreat mubapukpuģ ip oekuku Jesus emumujuyū. Ajojojo ğu buk iap mubapukpuģ oekuku ip Deus a'ōbi. Adeayū etabutpe Deus a'ōbacaap mubapukpuģ ip oekuku.

15Ğebuje ade iwātaxipiyū o'tujowat ip uk'a ukpibubu daģ. Iboce iwātaxipiyū o'jomōģ ip jexexecap pe, jedipidup ceje dak. Jebureyū iwātaxipiyū o'jomōģ ip Pedro kapap pe. Iwātaxipiyū o'jomōģ ip Pedro ekabicuk pe imu'ada am.

16Ade o'jēm ip Jerusalēm ka tēģatka bewi. Iwātaxipiyū o'tujowat ip Pedro kapap pe. Soat ip o'ģu'ada'ada. Ibiōģbuk kērēat kukayū dak o'tujowat ip. Ibiōģbuk kērēat o'ģujēmjēm. Xipat o'e ip—soat.

¹⁷Judeuyũ epaĩyũ kukukat pit itabutkarey o'e Jesus emumujuyũ kay. Paĩyũ kukukat ejuayũ dak itabutkarey o'e ip cekay ip—Saduceuyũ. Jesus emumujuyũ o'taomũnat ip.

¹⁸Daomũnmũnap'a be ip o'ġuõmat. O'ġuõmat ip ikērēat mujurũġrũġ'ukayũ eju ikērēat mujurũġrũġ ġu ma'ġu ip.

¹⁹Ibocewi Deus ekawēn tojtjt'ukat oajēm daomũnmũnap'a be Jesus emumujuyũ kay. Ixima be oajēm. Xĩntabi o'tomudip'uk—yoboġat—ipoxiat. Jesus emumujuyũ o'tujujēm iġo'a bewi. Tujujēm puje o'jekawēn ceweju ip.

²⁰— Deus eju kawēnwēnap'a be juy epeju—yaboġat'a be — io'e Jesus emumujuyũ be. — Jesus kayayũ yaġuyisum jekukum iam cuy iġo'a beayũ epeġukũyjo. Soat em Deus xe jeedop ip je'ũ buje iam cuy ip epeġukũyjo. Soan cuy ip epeġukũyjo — io'e cebe ip. — Imēn cuy oce'e — io'e ip.

²¹Deus tojtjt'ukat ekawēn co buje Jesus emumujuyũ kawēn idipat o'ġuwēn yaboġat'a beayũ be. — Jesus kayayũ yaġuyisum jekukum — io'e ip imukũyjom. O'ju ip Deus eju kawēnwēnap'a be—yaboġat'a be. Kabia'isum ip o'ju. Kawēn idipan ip iġo'a beayũ o'ġukũyjojo. Iboam e'em pima jewawēwē'ukayũ yoboġayũ te'e ma Jesus emumujuyũ o'ġudocat jewekay daomũnmũnap'a bewi. Tũybe daomũnmũnap'a be ma ip opop iān o'e ip. Paĩyũ kukukat o'je'awero jebureyũ eju. Judeuyũ kukukayũ o'tomuwā je'awero am—Israel naxeġebitbit kukukayũ, aypapayũ dak. Ixeyũ aġokatkayũ jewawēwē'ukayũ yoboġayũ ip osodop. — Jesus emumujuyũ juy epeġujēm daomũnmũnap'a bewi — io'e ip te'e ma Deus eju kawēnwēnap'a wiwi'ukayũ be. — Epetojot ip ocekey — io'e ip te'e ma.

²²Deus eju kawēnwēnap'a wiwi'ukayũ o'ju daomũnmũnap'a be. Jesus emumujuyũ o'tobuxik ġu ip. O'jepit ip paĩyũ kukukat pe. Te'e ma o'ju ip Deus eju kawēnwēnap'a wiwi'ukayũ.

²³— Daomũnmũnap'a be ġu ip Jesus emumujuyũ — io'e ip. — Daomũnmũnap'a exĩntabi cem cĩcā oacetobuxik — io'e ip. — Yawiwim mabuk ip osodop yawiwi'ukayũ. Kacũġcũġ'i osodop ip xĩntabixixi weġũn.

Ocetomudip'uk. Ka'ũma ma ocetobuxik badi. Jesus emumujuyũ ocetobuxik ġu — io'e ip ika kukukayũ be—jewawẽwẽ'ukayũ yoboġayũ be.

²⁴Iboap co buje yaġuy'ũm o'e ip jewawẽwẽ'ukayũ yoboġayũ, paĩyũ kukukayũ dak, Deus eju kawẽnwẽnap'a wiwi'ukayũ kukukat tak, warara'acayũ dak paĩyũ yoboġayũ. — Apẽn o'jebapuk cebe ip? — io'e ip jewewebe. — Apẽntak ace'e ġasũ? — io'e ip. — O'jẽm ip iap awẽġ jeawẽġepõġpõġ soat ka daġ — io'e ip.

²⁵Aġokatkat tak oajẽm. — Eya'õpicũġcũġ cuy epesop wa'õ kay — io'e. — Epetaomũnmũn'iaiyũ Deus eju kawẽnwẽnap'a be—yaboġat'a be opop ip. Iġo'a beayũ mutaybitbin ip — io'e jewawẽwẽ'ukayũ yoboġayũ be.

²⁶Deus eju kawẽnwẽnap'a wiwi'ukayũ kukukat o'ju Deus eju kawẽnwẽnap'a be Jesus emumujuyũ kay. O'ju jebekitkit eju—yawiw'ukayũ eju. Waram ġuto Jesus emumujuyũ o'taomũn ip. Imẽnpit iparara ip o'e adeayũ be jaokaap puxim. — Oceju warẽmtaġ iteyũ kuġ pima, adeayũ kuka ocabuġbuġ iteyũ kay jĩjã ip puye — io'e ip jewewebe. Imẽnpuye xipan ip o'jukuk taomũnmũn pima.

²⁷Waram Jesus emumujuyũ o'tujowat ip jewawẽwẽ'ukayũ yoboġayũ be. Ġebuje paĩyũ kukukat o'jekawẽn Jesus emumujuyũ eju.

²⁸— Kuy mo a'ġu oca'õpuruġ oce'e eywebe “Jesus cuy epeġuwẽn ġu warara'acat pe,” i — io'e. — Eyju bit kũyjobit ġu oca'õ kay — io'e. — Soat Jerusalém ka watwat mutaybitbin eyju. “Jewawẽwẽ'ukayũ yoboġayũ Jesus o'yaokaat,” i'e'em eyju napa ma — io'e.

²⁹Ġebuje Pedroyũ o'jede cebe ip. — Deus a'õ kay juy oceju kũyjobit — io'e. — Ocewebe iwarum ey'e buje eya'õ kay ġu oce'e Deus a'õ kay acã — io'e.

³⁰— Eyju ma Jesus epesubamupayaat korosa be. Eyju ma epeyaokaat — io'e. — Deus pit waram ġuto ixẽ o'ġutait ce'ũap tomukadi. Wuydobuyũ'ũm'ũm tak itabut osodop ip Deus kay — io'e.

³¹— Deus a'õbi ixẽ ya'õbuyxian o'e ġasũ. Imẽnpuye Deus xe omuy ġasũ. Wuykukukan o'e Deus a'õbi. Wuydaxijojo'ukan o'e Deus a'õbi. Deus ibikuy

osunuy Israel naxegebitbit pe iğuycũğ i'e am ikērēat kuğ puye. Ibikuy osunuy ikērēat mujurũğrũğap epere am cebe ip. Ibikuy osunuy ikērēat uk am cebewi ip. Imēnpuye Jesus wuydaxijojo'ukan o'e Deus a'ōbi. Ocejū dak ocetaybit apēn Deus cuk adi o'e'e iam — io'e.

32— Imēnpuye oceju ixē e'eap muwēnuwēn eywebe. Ibiōğbuk xipacat tak iboap muwēnuwēn. Deus jebiōğbuk muōmōm ja'ōkayayũ be — Pedro o'e.

33Iboap co buje jewawēwē'ukayũ yoboğayũ itakoma jījā o'e ip Jesus emumujuyũ kay. Yaokaat ojuy ip.

34Ğe buje ağokatkat o'āy—jewawēwē'ukat yoboğat. O'jekawēn jebureyũ eju. Ixe Fariseu osunuy. Moisés ekawēn imutaybitbin'uk ip osodop Fariseuyũ. Ixe butet Gamaliel i osunuy. Ya'ōbuyxi jījā osunuy soat xe jeka watwat xe. Imēn o'jekawēn jebureyũ be. — Taupuyũ — io'e. — Koam puk ip ağujēm — io'e. — Ğa'a acewawē — io'e. Jesus emumujuyũ o'ğujēm ip jewewāwā ap'a bewi.

35Gamaliel jebureyũ o'yawē. — Israel naxegebitbiyũ — io'e. — Eya'ōpicũğcũğ cuy epesop wa'ō kay — io'e. — Eyday'em'um cuy epesop! Xipan cuy iteyũ ağokatkayũ epejukuk. Eyağuyisan cuy epesop — io'e.

36— Kuy'ũm'ũm ma wara'at ağokatkat osunuy. Ibutet Teudas i osunuy. “Soat podi ma wa'ōbuyxi,” i napa ma o'e'e warara'acat pe. Adeayũ ceweju oekuku ip—400 beayũ. Imēnpit wara'acat ixē Teudas o'yaoka. O'jepōğpōğpōğ ixē a'ō kayayũ. Soat oi'ũm ixē ekapikap — io'e.

37— Ğe buje wara'at ağokatkat tak osunuy. Ibutet Judas i osunuy. Galilēia eipi bewiat osunuy. Wuyeipi kukayũ jebekitkiyũ o'ğuweğün ixeyũ kabia dağ. Ade oeku ip ixē Judas eju. Ixe Judas'ũm tak oe'ũ. O'jepōğpōğpōğ ip ixē a'ō kayayũ. Soat oi'ũm ixē ekapikap — io'e.

38— Ğasũ dak imēn ma. Ka'ũmā ma juy ace'e iteyũ ağokatkayũ be. Ijodiat a'ōbi jekukum pima, soat iteyũ e'eap tak i'ũm.

³⁹Deus a'ōbi jekukum pima bit, iteyũ e'eap mu'ũm pa'ore wuywebe — io'e. — Iteyũ e'eap mu'ũm pin pima, Deus eju kuka jewaokakam ace — io'e Gamaliel. Gamaliel ekawēn kay o'e ip jewewāwā'ukayũ yoboğayũ.

⁴⁰Waram Jesus emumujuyũ o'ğudocat ip. Sorarayũ be ip o'yukxabiokakaat ixee muğēğēm. — Jesus cuy epeğuwēn ğu warara'acat pe — io'e ip cebe ip. Waram o'ğujēm ip jexewi.

⁴¹Ibocewi Jesus emumujuyũ o'jēm jewewāwā'ukayũ yoboğayũ xewi. Icockok cĩcã o'jēm ip. — Deus xe ocekukpin cĩcã — io'e ip jewewebe. — Cedağ Deus xe ixeyũ ağokatkayũ be oce'ukxabiokakaan. Ipiat ocesupi'ajo Jesus kay ocetabut puye — io'e ip.

⁴²Jesus o'ğuwēnuwēn ip adeayũ be. “Jesus wuydaxijo am Deus emunaẽ,” i'e'e'uk osodop ip. Soat kabia Deus eju kawēnwēnap'a be imutaybitbin'uk osodop ip, jeduk'a be dak.

Atos 6

¹Pũğpũğ itabucayũ'in o'jemãmãmã ip jebureyũ kay. Jesus kayayũ biğ ma oiacoğ. Soat ip Judeuyũ osodop. Grego a'ôm kawēnwēn'uk osodop ip pũğpũğ ixeyũ'in. Hebraico a'ôm kawēnwēn'uk osodop ip warara'acayũ. Ixeyũ parakpe osodop ip itop'ũm e'ũ'ibiyũ tadaybotbocayũ. Imēnpuye pũğpũğ itabucayũ'in o'jemãmãmã ip jebureyũ kay. — Ocexat ũmũm ğu ip ocewebe — io'e ip aoyũ itop'ũm e'ũ'ibiyũ. — Jewewebe acã ip imu'ẽ'ẽm — io'e ip. — Dapxi eyju! Eywebe dak oceju iũmũm! — io'e ip warara'acayũ bit.

²Imēnpuye Jesus emumujuyũ soat itabucayũ o'tomuwã je'awero am. O'je'awero ip. Doze beayũ o'jekawēn warara'acayũ eju—Jesus kay itabucayũ eju. — Oceju Deus ekawēn muwēnuwēn — io'e ip. — Ibo ma ocekapikap — io'e ip. — Xipat ğu ocewebe Deus ekawēn muwēnap eperere am itop'ũm e'ũ'ibiyũ xat mu'ẽ'ẽ ãm — io'e ip.

³— Imēnpuye, tapupuyũ, 7 be ağokatkayũ'in ataẽ ixat mu'ẽ'ẽ ãm itop e'ũ'ibiyũ be — io'e ip. — Wuybadipyũ'in cuy ataẽ—itabut cĩcãayũ—itaybit cĩcãayũ—Deus biōğbuk a'ōkay jĩjãayũ — io'e. — Ibiayũ ma ataẽ — io'e. —

Ijop ocekapikap ocegũm taẽ'ibiyũ be. Ixeyũ ma itop e'ũ'ibiyũ xat gũ'e'ẽ'ẽ — io'e ip.

⁴— Ocejũ bit soat em Deus eju kawẽnwẽn'uk ocesop — io'e. — Soat em ixekawẽn imutaybitbin ocekuu — io'e ip.

⁵Doze beayũ ekawẽn kay o'e ip soat itabucayũ. Cekawẽn tağ e ojuy ip. Ğebuje Jesus kay itabucayũ 7 beayũ o'taẽ. Ibũrũ ma ibutet osodop ip—taẽ'ibiyũ butet: Estêvão i, Filipe i, Prócoro i, Nicanor i, Timom i, Pármenas i, Nicolau i. Estêvão Deus kay itabut cĩcãat osunuy. Deus biõğbuk a'õ dağ jekuku'uk osunuy. Nicolau Antioquia ka bewiat osunuy. Judeu gũ osunuy. Deus kay Judeuyũ etabucap puxim pit itabut osunuy. Ibũrũ ma ip osodop taẽ'ibiyũ.

⁶Jesus kay itabucayũ ixeyũ 7 beayũ o'tujowat Jesus emumujuyũ kay—doze beayũ kay. Jesus emumujuyũ o'jekawẽn Deus eju ixeyũ beam—7 beayũ beam. O'jewebumõğ ip yabi jeje. — Iteyũ juy ixat gũ'e'ẽ'ẽ itop e'ũ'ibiyũ be — io'e ip soat a'õpiju.

⁷Imẽneju adeayũ oitabun ip Jesus kay. Deus a'õ kay oitabun ip. Deus ekawẽn tağ oekuku ip. Ade jĩjã Jerusalém ka beayũ itabut o'e ip Jesus kay, ade Judeuyũ epaĩyũ dak.

⁸Estêvão wuywebe i'e ba'oreat mubapukpuğ oeku Deus a'õbi. Adeayũ o'ğucoatcoan Deus a'õbacaap kuğ puye. Deus Estêvão buywatwan osunuy.

⁹Pũğpũğayũ bit Estêvão o'jomuymuy jĩjã Judeuyũ'in. Ixeyũ Judeuyũ je'aweroro'uk ip osodop je'aweroroap'a be—Deus eju kawẽnwẽnap'a be. Ce'aweroroap'a butet jekupinap tağ jekuku'ukayũ e'aweroroap'a i osunuy. Cirene ka bewi osodop ip ixeyũ Judeuyũ, Alexandria ka bewi dak. Cilícia eipi bewi ip osodop, Ásia eipi bewi dak. Estêvão a'õxik o'e ip iğo'a be.

¹⁰Deus biõğbuk pit Estêvão mukũyjojom osunuy. Imẽnpuye ya'õxik pa'ore ip osodop.

¹¹Imẽnpuye ya'õxik ojuyayũ dinheiro o'ğũm warara'acat pe napaap muwẽğapteim—Estêvão awẽğ mukẽrẽrẽnapteim. — “Estêvão cũğ'ũma

wuybadipyũ mutaybitbin,” i juy epe'e napa ma — io'e. — “Estêvão Deus muymuy,” i juy epe'e napa ma — io'e ip cebe ip.

¹²Imēnpuye ixeyũ napapa'ukayũ Estêvão awēg̃ o'yawēgmukērērēn soat a'ōpiju. Ya'ōxik ojuyayũ adeayũ o'g̃utakomān Estêvão kay. Judeuyũ kukukayũ o'g̃utakomān ip, Moisés ekawēn imutaybitbin'ukayũ dak. Soat ixeyũ o'ju Estêvão kay. Estêvão o'jat ip. O'tujowat ip jewawēwē'ukayũ yoboğayũ etabutpe.

¹³Napapa'ukayũ dak o'tujowat ip. Estêvão a'ō o'ya'ōdada jījā ip. — Soat em teku Deus eju kawēnwēnap'a muymuy—ikērēat kuğ̃ ģu iat'a muymuy — io'e ip napa ma. — Soat em teku Moisés ekawēn mupubutbun — io'e ip napa ma.

¹⁴— Cekawēn cuk adi oceya'ījojo! “Jesus Deus eju kawēnwēnap'a ģu'ũm yaboğat'a. Nazaré ka bewiat iğ̃o'a ģu'ũm,” io'e ite napa ma — io'e ip napa ma. — “Moisés wuyawēwēap ekawēn ģuwarurun,” i juk adi o'e'e — io'e ip napa ma. Estêvão a'ō o'ya'ōdada jījā ip.

¹⁵Jewawēwē'ukayũ yoboğayũ o'jeak Estêvão kay ģebu je bit. Estêvão dopa Deus ekawēn tojotjot'ukat topa jo'i o'e. Imēn o'jojojo ip jewawēwēap'a beayũ.

Atos 7

¹— Icēm tu ixeyũ e'em? — io'e paīyũ kukukat Estêvão be.

²Estêvão o'jekawēn iboceayũ be. Apēn Deus xipan je'ajojoyũ'ũm'ũm kukuğ̃ osunuy iap o'g̃uwēn cebe ip. — Okotkotyũ, owağ̃oğ̃oyũ, baybayũ, wa'ō kay juy epesop — io'e. — Deus soat podi ma ya'ōbuyxi — io'e. — Soat podi ma idip — io'e. — Ixe o'jebapuk wuydobu'ũm kay—Abraão'ũm kay kuyje. O'jebapuk cekay Mesopotâmia eipi be bima. O'jebapuk cekay Hará ka be ajēm awap.

³“Ejēm cuy eka bewi, ebadipyũ xewi,” i mo a'ğ̃u o'e Abraão be Deus. “Ekam osukamubapuk'iat ka be juy eju,” i mo a'ğ̃u o'e.

⁴Imēnpuye Abraão o'jēm jeipi bewi—Mesopotâmia eipi bewi—Caldéia eipi bewi. Hará ka kay o'ju jenuy ãm — Estêvão o'e. — Ğuyjom Abraão ebay'ũm oe'ũ. Ce'ũ buje Deus Abraão o'ğudot ijop ipi kay—wuyeipi kay.

⁵Deus ipi o'ğũm ğu Abraão be. Yopĩt tak o'ğũm ğu ipi. Imēnpit “Soat ijop ipi eipim je'e,” i mo a'ğũ o'e Deus Abraão be. “E'ũ buje enaxeğebitbit eipim je'e,” io'e. Deus iboam o'e Abraão be ipotpet'ũm pima — io'e.

⁶— Deus imēn o'jekawēn Abraão eju. Deus o'e cebe: Obure, warara'acat eipi be jeedop ip enaxeğebitbit, i. 400 koato jeedop ip iboce, i. Iboceayũ warēmtağ cĩcã enaxeğebitbit jukuk, i. Enaxeğebitbit ğudadaybotbon ip, i.

⁷Enaxeğebitbit ğupokupok ip yaoka am, i. Imēnpit ipiat osupi'ajoat warēmtağ ixeyũ kukayũ be, i. Ğuyjom ibo eipi bewi je'jēm ip enaxeğebitbit, i. Ğebu je ijoce ma “Ēn xipat cĩcã,” i je'e ip owebe, i mo a'ğũ o'e Deus Abraão be — io'e Estêvão.

⁸— Deus waram o'jekawēn Abraão eju. — Ağokatkat'it'it epetaypu'ağobixeedakacat ikap'isum, i. Epetaypu'ağobixeedakacat “Oceju Deus ebekitkit” i'e am soat pe warara'acat pe, i mo a'ğũ o'e Deus Abraão be — io'e Estêvão. — Ğuyjom Isaque o'kap—Abraão ipot. 8 kabia bima ikap'isuat o'taypu'ağobixeedakat Deus a'õbi. Isaque yaypan puje o'jewebumũn. Ğuyjom ixey ipot o'kap. Ibutet Jacó i osunuy — io'e Estêvão adeayũ be. — Jacó ipotpoyũ ade osunuy. Doze be osodop ip ipotpoyũ. Ixeyũ doze beayũ Judeuyũ dobyũ'ũm'ũm osodop ip. Wuyeipi kukukayũ osodop ip — io'e Estêvão.

⁹— José Jacó ipotpoyũ'in osunuy. Iwağoyũ itabutkarey jĩjã o'e ip jekitpit kay—José kay. José o'teida ip Egito eipi kay cuayũ be dinheiro bu am — io'e. — Ibocewi José o'tujowat ip Egito eipi be teihem ğu kapik am — io'e. — Teihem ğu kapikpik'uk osunuy Egito eipi kukukat peam—Faraó beam. — Soat em Deus osunuy ağ José kay.

¹⁰Deus José buywatwat'uk osunuy ipiatpi'ajojom ma a'ğũ. José itaybit cĩcãan o'e Faraó xe, Deus ixey o'ğutaybitbin puye. Imēnpuye Faraó José kay jĩjã o'e.

“Ĝasũ ĕn tak Egito eipi kukukan ecesũy oweju,” io'e Faraó José be. “Oduk'a kukukan tak ecesũy,” io'e cebe — io'e Estêvão.

11— Ĝuyjom Egito eipi daĝayũ jexat o'jokudada jĩjã, Canaã eipi daĝayũ dak. Ka'ũmĝu ixat osodop Egito eipi daĝ, Canaã eipi daĝ tak. Soat kaka daĝ ire oekuku ip. Ixat tobuxik pa'ore o'e ip wuydobuyũ'ũm'ũm, oi'ũm puye — io'e.

12— Jacó o'jekũyjo tũmũntata kake Egito eipi be iam. Iboam jekũyjo buje jekpotpoyũ o'ĝuju iboce—wuydobuyũ'ũm'ũm o'ĝuju. Trigoda bu am ip o'ĝuju Egito eipi kay. Xepxep ekum o'ju ip trigoda bum.

13José o'jebapuk jewaĝoyũ kay xepxep em oeku ibima. “Ōn eykitpit José,” io'e cebe ip. Faraó itaybit o'e ixeyũm—José waĝoyũm — Estêvão o'e.

14— Imēneju José o'jewa'õmuju jebay be soat jewaĝoyũ badipyũ be dak. Ade osodop ip José badipyũ—75 be osodop ip. “Epesot cuy Egito eipi be soat eyju,” io'e José cebe ip — io'e Estêvão.

15— Soat ip o'ju Egito eipi kay. José ebay o'ju, soat iwaĝoyũ dak. O'ju ip jebadipyũ eju. Iboce osodop ip. Jacó'ũm oe'ũ iboce. Soat Jacó'ũm ipotpoyũ'ũm'ũm tak oe'ũ'ũ iboce. Oe'ũ'ũ ip wuydobuyũ'ũm'ũm.

16Ibocewi jebayũ'ũm'ũm tao o'taodujowat ip jeka be taokot am ade koato kap puje. Wuydobubuyũ'ũm'ũm tao o'taodujowat ip Jacó ka be—Siquém ka be Canaã eipi be. Kuy bima Abraão ibo eipi o'jat. Emor ipotpoyũ xewi. Dinheiro o'ĝũm isurũĝat cebe ip ipi deim. Ibo ka be wuydobubuyũ'ũm'ũm tao o'taomõĝ ip wítábikũy be — io'e Estêvão.

17— Egito eipi be bima wuydobubuyũ'ũm'ũm ade jĩjã ip osodop—Judeuyũ. Pũĝ koato ĝu ip osodop Egito eipi be—ade koato. Ĝaxĩn ma je'jēm ip Egito eipi bewi apēn Deus o'e Abraão be iap taĝ.

18Wara'acat Egito eipi kukukan o'e. Ixe ipi kukukat itaybit ĝu o'e José'ũm, kuy ma ixeyũm oe'ũ buye. Kuyjeayũ mudadaybotbon cĩcã o'e ip.

¹⁹Kuyjeayũ o'ġuġuykukuku ip. Ipiat o'supi'ajojoat cĩcã cebe ip. “Soat ikap'isusuayũ epejomõġ akiju ce'ũ ãm eyipotpoyũ,” io'e kuyjeayũ be Egito eipi kukukat. Imẽn o'e wuydobuyũ acoġap puxim — io'e Estêvão.

²⁰Moisés o'kap ġebuġe. Idip cĩcã osunuy. Ebaġũġ kaxi acã Moisés jexi xe osunuy.

²¹Bekicat o'ġujẽm ip jeduk'a bewi. Imẽnpit oe'ũ ġu — io'e. — Imujẽm puġe Faraó daxit Moisés o'tobuxik—Egito eipi kukukat taxit. O'tujoõm jeduk'a be. Moisés o'ġuaypan je'it muaypanap puxim.

²²Imẽnpuġe Moisés itaybit o'e soan. Egito eipi watwat o'ġutaybitbitbin. Ya'õbacaan o'e. Itaybit cĩcãan o'e kawẽn ãm, soat muġẽ ãm tak — io'e Estêvão.

²³— Moisés oajẽm jebadipyũ kay. Oajẽm jebadipyũ jo pin cĩcã buye—Israel eipi watwat co pin cĩcã buye. 40 koato osunuy.

²⁴— Egito eipi wat warẽmtaksuġ Israel eipi bewiat o'jukuk yukpiwat ġu ma'ġu. Moisés o'jojojo ip. Jeadip kay itabotaidabotbot o'e. Egito eipi wat'ũm o'yaoka jeadip kay jeweik pin puġe.

²⁵“Obadipyũ itaybit Deus omudot tujujẽm ãm ip Egito eipi bewi iam,” io'e Moisés jewebe ma. Imẽnpit ibadipyũ itaybit ġu o'e iboam — Estêvão o'e.

²⁶— Kuyaje Moisés o'ju waram jebadipyũ jom. Xepxepayũ o'tobuxik jebadipyũ. Jawaokakam o'e ip. O'ju jewaokakaayũ mubu'un am. “Tapupuyũ, apẽnpuġe dak eyju jewaokakam—ibadipyũ eyju!” io'e cebe ip.

²⁷Jeadip aokakaat pit Moisés o'ġuwun. Ixe dak o'e Moisés pe: “Abu dak emudot ocekekukan?” i. “Abu dak emudot ‘Cũġ ġu eyju jekukum’ i'e am ocewebe?” io'e Moisés pe.

²⁸“Kapusu Egito eipi wat eyaoka iat puxim tu ěn oaoka ojuy?” io'e Moisés pe.

²⁹Imẽnpuġe Moisés o'jenapõn Egito eipi bewi jaokaap puxim — io'e. — Midiã eipi kay o'ju. Osunuy. O'jewebumũn iboceat eju. Koapat o'kap ipot.

Ĝuyjom wara'at o'kap ipot. Moisés 40 koato osunuy Midiã eipi be — Estêvão o'e.

30— Ĝebuĵe Deus ekawēn toĵotĵot'ukat o'jebapuk Moisés kay. Uk'a'ūmat pe osunuy co'a xe. Co'a butet Sinai'a i osunuy. Moisés tip'aroro'it'it o'joĵoĵo. Tipsop o'e. O'tipik ĝu bit.

31Imēnpuye Moisés itabēĝ o'e iĵoĵom. “Aĵo xe'e iĵop?” io'e ĵewebe ma. O'ĵu cetēĝ ma xipan tip co am. Deus o'jekawēn ceweĵu tip'aroro'it'it pewi.

32“Ōn Deus,” io'e Moisés pe. “Edobuyũ'ũm'ũm itabut osodop ip okay—Abraão, Isaque dak, Jacó dak,” io'e Deus cebe. Moisés ikarabakbak o'e jeĵarara pibun. Ibu'u o'e iĵom iparara buye.

33Deus waram o'jekawēn ceweĵu. “Eyuk eĵu'uk ei bewi wa'ōbuyxi exe iap mubapuk am,” io'e Deus cebe. “Xipat cĩcãatka mucakucaĝ ĕn, ōn iĵoce buye,” io'e.

34“Egito eipi watwat ikērēm cĩcã webekitkit kuĝ,” io'e. “Ipiatpi'ajoĵom cĩcã ip. Imēnpuye ĵe'ũhũ'ũm cĩcã ip. Wetaybit iboam,” io'e Deus. “Ōn ma okop Egito eipi watwat xewi ixeyũ duĵujēm ām,” io'e. “Ĝa'a aĵu,” io'e. “Ōn ĵemuĵu webekitkit tujujēm ām Egito eipi watwat xewi,” io'e Deus Moisés pe. Imēn Deus o'jekawēn Moisés eĵu — Estêvão o'e.

35— Deus Moisés o'ĝuypit Egito eipi be. Moisés o'ĝuypit ixē be ĵebekitkit tujujēm ām Egito eipi bewi—Judeuyũ duĵujēm ām. Deus ixē o'ĝuypit ĵekawēn toĵotĵot'ukat ebapuk puĵe cekay tip'aroro'it'it pewi. Deus ma ixē o'ĝuypit. Judeuyũ bit ixē a'ō kay ĝu ip osodop. Judeuyũ ma o'e Moisés pe: “Abu-dak emudot oceĵukukan?” i. “Abu-dak emudot ‘Cũĝ ĝu eyĵu ĵekukum' i'e am ocewebe?” io'e ip Moisés pe. Deus pit ixē o'ĵomuy Judeuyũ kukukan, Egito eipi bewi Judeuyũ duĵujēmĵēm'ukan tak — io'e Estêvão.

36— Ĝuyjom ixē Moisés wuywebe i'e ba'oreat o'ĝubapukpuk Egito eipi be bima, tiboĝ cĩcãati mudeĝ pima dak. Tibog cĩcãati butet Tipakpekati i osunuy. Ixē Moisés Judeuyũ o'tujujēm Egito eipi bewi. Ade koato uk'a'ūmat taĝ oekuku ip—40 koato. Wuywebe i'e ba'oreat o'ĝubapukpuk iboce dak.

37— Ixe Moisés o'e Israel naxegebitbiyũ be: "Deus jekawẽn muwẽnuwẽn'ukat ģudot eykay," i. "Omudocap puxim ixẽ ģudot," i. "Eybadipyũ'in ģudot," i.

38— Ixe Moisés Israel naxegebitbiyũ xe osunuy uk'aũmat pe. Israel naxegebitbiyũ o'je'awero ip Sinai'a etakobe. Deus ekawẽn tojotjot'ukat o'jekawẽn Moisés eju iĝo'a jeje — io'e. — Iĝo'a be Moisés o'jekawẽn wuydobuyũ'ũm'ũm eju—Israel naxegebitbit'ũm'ũm eju. Deus ekawẽn o'ĝuwẽn cebe ip—wuyawẽwẽap ekawẽn. Moisés iboap ekawẽn o'ĝubararak witadopa be topa'erũnat topa be ĝuyjom ocetaybit am iboam — Estêvão o'e.

39— Ğuyjom wuydobuyũ'ũm'ũm oibu'un Moisés a'õ kay. Moisés kay'ũm cĩcã ip o'e. Egito eipi kay jepit ojuy o'e ip.

40Imẽnpuye o'jekawẽn ip Arão eju. O'jekawẽn ip Moisés co'a jeje ibun pima. — "Wuyedeusyũm cuy eĝuĝẽ," io'e ip Arão be. "Ixeyũ je'ju wuywap Egito eipi kayate mubapuk am wuywebe," io'e ip. "Poce paxi omuy Moisés—Egito eipi bewi wuydujũemat?" io'e ip. "Ocetaybit ĝu poma paxi o'ju iam," io'e ip Arão be napa ma.

41— Imẽnpuye biopak'it'it co'iat o'ĝuĝẽ ip ourom. Ovelha o'yaoka ip imõĝãm biopak'it'it co'iat wap "Teku Deus" i'e am. Petatam o'e ip jedeusbaro kuĝ puye, jemumuĝẽ kuĝ puye. Icocok ip o'e.

42Imẽnpuye Deus ibu'u o'e cekay ip itabut ip biopak'it'it co'iat kay buye. Tũybe biopak'it'it co'iat Deus iãn o'e ip. Tũybe kaxiepiat Deus iãn o'e ip, kaxiamat tak, kasoptayũ dak iãn o'e ip. Deus kay wuyetabucap puxim itabut o'e ip ixeyũ kay. Imẽn cedaĝ'ũm cĩcã o'e Deus xe. Imẽn e'em Deus ekawẽn muwẽnuwẽn'ukayũ emudupmubararaktup: "Bekitkit, owebe ĝu ovelha ũmũm'uk epesop uk'aũmat pe bima—40 koato bima," i'e'em Deus Israel naxegebitbit pe, i. "Eyedeusbaroyũ be acã iũmũm'uk epesop—eyemumuĝẽ be acã," i'e'em, i.

43"İbiõĝbuk epeĝuĝẽĝẽ," i'e'em, i. " 'Ocexe eyju acã deus,' i epe'e napa ma cebe ip," i'e'em Deus, i. " 'Ocetabut eykay,' i epe'e'e," i'e'em Deus, i. "Tũybe Moloque eyedeus iãn epesop, Renfã dak," i'e'em, i. "Moloque duk'a dujowatwan epekuku—torojo'a dujuwatwan—ya'ĩcat'a dujowatwan," i'e'em,

i. “Moloque biõgbuk iõo'a be osunuy,” i. “Tũybe kasopta jo'iat tak deus iãn epesop,” i'e'em, i. “Renfã i kasopta jo'iat putet osunuy,” i'e'em, i. “Imẽnpuye ipiat osupi'ajoat eywebe,” i'e'em, i. “Wũyat eipi kay jeymuju õn,” i. “Õn jeymuju Babilõnia eipi weõunat ka kay,” i. Imẽn e'em Deus ekawẽn muwẽnuwẽn'ukayũ emudupmubararaktup — Estêvão o'e.

⁴⁴— Uk'a'ũmat taõ jekukum pima wuydobuyũ'ũm'ũm Deus eju kawẽnwẽnap'a dujowatwan oekuku ip—ixee'a'a dujowatwan. Witadopa o'topadop iõo'a be—xepxoptopa—topaerũnatopa. Deus ekawẽn ibararak osodop ixee dopa be. Iõo'a o'yamuõõ ip apẽn Deus o'e Moisés pe iap taõ — Estêvão o'e.

⁴⁵— Moisés'ũm e'ũ buje Josué wuydobuyũ'ũm'ũm kukukan o'e. Josuéyũ Deus eju kawẽnwẽnap'a o'yadujujẽm uk'a'ũmat pewi torojo'a—ixee muõõõõ'a. O'yadujuajẽm ip Canaã eipi be. Judeu'ũmayũ osodop ip iboce yajẽm puje ip. Deus ixeyũ Judeu'ũmayũ o'õujẽm ibo ipi bewi wuydobuyũ'ũm'ũm top am. Deus eju kawẽnwẽnap'a o'yadujuajẽm ip jeweju Canaã eipi be — io'e adeayũ be.

⁴⁶— Õuyjom Davi o'e Deus pe: “Uk'a muy ojuy a'õu õn eweju kawẽnwẽnap'am,” i — io'e. — Canaã eipi be bima Davi wuydobuyũ'ũm'ũm kukukan o'e. Davi ikukpin cĩcã osunuy Deus xe. Deus soat em idipat o'õudotdot cekay. Davi o'e: “Deus, uk'a muy ojuy a'õu õn eweju kawẽnwẽnap'am,” i. “Jacó itabut osunuy ekay,” i. “Õn tak wetabut ekay,” i. “Imẽnpuye uk'a muy ojuy a'õu õn—ewebeap'am,” i. Imẽn Davi o'e Deus pe.

⁴⁷Imẽnpit Deus o'yamuyat Davi be õu. Davi õu Deus eju kawẽnwẽnap'a o'yamuy—ipot acã. Salomão o'yamuy.

⁴⁸Deus pit uk'a be õu nuynuy—ijodiat emuamuy'a be õu. Ixe Deusat. Soat podi ma ya'õbacaat. Kabi be bit nuynuy. Deus imẽn o'e jekawẽn muwẽnuwẽn'ukayũ ekawẽn taõ:

⁴⁹Kabi wabikbikap puxim, i'e'em Deus. Ipi wuimõgmõgãp puxim, i'e'em. Soat kuḡ òn kabi beacat kuḡ—ipi daḡacat kuḡ tak, io'e. Apẽntak ijodiat emuamuy'a be oḡuy? i.

⁵⁰Òn ma soat oḡuḡẽ. Ipi oḡuḡẽ, ipi daḡacat tak, kabi dak, kabi beacat tak, i. Imẽn Deus o'e ixeyũ ekawẽn taḡ — Estêvão o'e.

⁵¹— Tapupuyũ, eya'õpicũḡcũḡ cuy epesop wa'õ kay — Estêvão o'e jebadipyũ be. — Kũyjobit'ũm cĩcã eyju! — io'e. — Eybu'u jĩjã Deus ekawẽn com. Deus kay itabut'ũm co'i eyju. Eybu'u jĩjã Deus a'õ daḡ eyeku am. Eyebayũ ekukuap puxim eyju dak jekukum.

⁵²Warẽmtaḡ cĩcã Deus ekawẽn muwẽnuwẽn'ukayũ o'jukukuk ip eyebayũ. Ka'ũma ma ixeyũ'in xipan ip o'jukuk! Pũḡ tak ka'ũma. “Cũḡ cĩcãat omuyku,” io'e'e ip Deus ekawẽn muwẽnuwẽn'ukayũ. Imẽn o'e'e ip yajẽm awap. Imẽn e'e'ukayũ o'yaoka ip eyebayũ — io'e Estêvão. — Ḡasũ ma ixẽ cũḡ cĩcãat epeḡũm cekay itakomaayũ be. Jesus i ixẽ butet. Ixe epesubamupaya korosa eju.

⁵³Kuy juk Deus ekawẽn epeya'ĩjojo Deus ekawẽn muwẽnuwẽn'ukat pi bewi. Imẽnpit ya'õkay'ũm cĩcã eyju — Estêvão o'e adeayũ be, jebadipyũ be.

⁵⁴Ya'ĩjo'ibiyũ oitakomãn Estêvão kay. Cekawẽn co buje ip oitakomãn. Yaoka pin o'e ip jetakoma pibun.

⁵⁵Estêvão bit Deus biõḡbuk kuḡ cĩcã osunuy. O'jeapũn kabi kay. Deus dipap o'jojojo. Jesus tak o'jojojo. Cũḡ'i osunuy kabi be Deus xe soat kukukan. Estêvão o'jekawẽn ixẽ jojom pima.

⁵⁶— Ak'i juy epe'e — io'e. — Kabi ikoce òn ijojom — io'e. — Soat waḡo jojom òn. Cũḡ'i Deus xe soat kukukan — io'e.

⁵⁷Iboap co buje, ya'ĩjo'ibiyũ biḡ ma oitakomãn cekay. O'jewãwã ip ya'õberen. — Ḡa'a ayaoka — io'e ip ya'õberen. O'jewa'opinomudipdip ip waram ya'ĩjoap puxim. Adedem ip o'jedau cekay.

⁵⁸Kururuḡ o'tujowat ip ikaboḡatka eakiju. Jeekabek ip o'ju'uk'uk. O'jomōḡ ip Saulo be imuxipan am. Ixe Saulo yaypan'isuat osunuy. Estêvão o'yabuḡ ip wita'am.

⁵⁹Yabuḡbuḡ pima Estêvão o'jekawēn Jesus eju. — Okukukat Jesus, oje'ũ — io'e. — Ekay ojot — io'e.

⁶⁰O'jēḡ'aecōḡcōḡ. Waram o'jewāwā ya'ōberen. — Okukukat Jesus — io'e. — Ipiat cuy ecesupi'ajoat ḡu teyūbeku wabuḡbuḡapteim — io'e Deus pe.

Atos 8

¹Oe'ũ. Saulo dak Estêvão aokaap ojuy.

²Xipat cīcāayū Estêvão'ūm jebit o'jomōḡ witabikūy be—Jesus kay itabucayū. I'ūmcocom cīcā o'e ip. O'jepōḡpōḡpōḡ ip soat ka daḡ Jesus kay itabucayū. Pūḡpūḡ ixeyū'in o'jepōḡpōḡpōḡ ip Judéia eipi daḡ. Warara'acayū ixeyū'in o'jepōḡpōḡpōḡ ip Samaria eipi daḡ. Jesus emumujuyū bit o'jepōḡpōḡpōḡ ḡu—doze beayū. Jerusalém ka be ip osodop.

³Saulo dak Jesus kay itabucayū mu'ūm ojuy oekuku. Taomūn ām ōmōm'uk osunuy ixeyū duk'a be. Aḡokatkayū o'taomūnmūn, aoyū dak. Daomūnmūnap'a be ip o'ḡuōmōm. Saulo ipiat o'supi'ajoat cīcā cebe ip.

⁴Imēnpit Deus ekawēn muwēnuwēn oekuku ip o'jepōḡpōḡ'iyū—Jerusalém ka bewiyū. Soat ka daḡ ip oekuku Deus ekawēn muwēnuwēn.

⁵Jesus kay itabucayū Deus ekawēn o'ḡuwēnuwēn Samaria eipi watwat pe. Filipe o'ju ikaboḡatka be Samaria eipi beatka be. Ixe o'jepōḡpōḡpōḡ'iyū'in osunuy. Ibo ka be Deus ekawēn o'ḡuwēnuwēn. — Deus Jesus o'taē soat taxijo am — io'e ibo ka watwat pe.

⁶Ibo ka watwat itabut cīcā o'e ip Filipe a'ō kay—Deus a'ōbacaan wuywebe i'e ba'oreat o'ḡubapukpuk puye.

⁷Ibiōḡbuk kērēat o'ḡujēmjēm adeayū bewi. Ya'ōberen jewāwāwām o'jēm ip cebewi. Ade ijebit e'ũ topibiyū dak o'ḡu'ada'ada. Ade taojere topibiyū dak o'ḡu'ada'ada.

- ⁸Imēneju icokcok cīcā ip o'e ibo ka watwat. Itabut o'e ip Jesus kay.
- ⁹Kuy bima Simão kay itabut cīcā ip osodop ibo ka watwat. Ixe Simão ya'ōbuyxiat osunuy adeayū xe, wuywebe i'e ba'oreat mubapukpuḡ wamoat puxim puye. — Soat podi ma wa'ōbacaap kuḡ òn — io'e soat pe napa ma.
- ¹⁰Imēnpuye tūybe teku ya'ōbaca jījā iān o'e ip. Soat Samaria eipi watwat itabut cīcā o'e Simão kay—ya'ōbuyxiayū, tadaybotbocayū dak. — Teku ya'ōbaca jījā, Deus ja'ōbacaap o'ḡūm cebe buye — io'e ip napa ma. — Teku Deus a'ōbi jekukum — io'e ip napa ma.
- ¹¹Ade koato Simão wuywebe i'e ba'oreat mubapukpuḡ oekukuku ibo ka beayū etabutpe. Imēnpuye adeayū itabut o'e ip cekay.
- ¹²Ḡebuje Filipe Deus ekawēn o'ḡuwēnuwēn ibo ka watwat pe—Simão nuyapka watwat pe. — Deus soat kukukan je'e — io'e cebe ip. Jesus Cristo o'ḡuwēnuwēn cebe ip. Kawēn idipat o'ḡuwēnuwēn. Imēnpuye itabut o'e ip Jesus kay. O'jewemubatisanat ip—aḡokatkayū, aoyū dak.
- ¹³Simão dak itabut o'e Jesus kay—wamo tūibit. O'jewemubatisanat. Filipe eju oeku. Filipe Deus a'ōbacaan wuywebe i'e ba'oreat o'ḡubapukpuk adeayū etabutpe. Deus a'ōbacaap o'ḡubapukpuk cebe ip. Simão iboap o'jojojo. Itabēḡ cīcā o'e Filipe jojom.
- ¹⁴Jesus emumujuyū Jerusalém ka be osodop ip. Samaria eipi watwat awēḡ o'yawēḡtobuxik ip. — Samaria eipi watwat itabut o'e Deus ekawēn kay — io'e ip. Imēnpuye ixeyū Pedro o'ḡuju Samaria eipi kay. João dak ip o'ḡuju.
- ¹⁵Pedroyū oajēm Samaria eipi watwat kay—Jesus kay itabucayū kay. O'jekawēn ip Deus eju. — Ebiōḡbuk cuy eḡuōm cebe ip — io'e Deus pe,
- ¹⁶ibiōḡbuk oōm ḡu buk cebe ip puye. "Wuykukukat Jesus ebekit òn ḡasū" i'e am o'jewemubatisasaan ip. Imēnpit Deus biōḡbuk oōm ḡu buk cebe ip.
- ¹⁷Ḡebuje jebu o'subumōḡ ip itabucayū abi jeje. Deus biōḡbuk oōm cebe ip ḡebuje bit.

¹⁸Pedroyũ ixeyũ abi jeje jebu mōḡ puje Deus biōḡbuk oōm cebe ip iap o'jojojo Simão. Imēnpuye ixē Simão dinheiro ũm ojuy o'e Pedro be ibubabi bu ojuy.

¹⁹— Eububabi bu pin ōn — Simão o'e Pedro be. — Juku. Edinheiom — io'e cebe ip. — A'ōbacaap cuy eḡũm owebe dak imēn e'e am — io'e. — Wetaybit pin Deus biōḡbuk muōm ām wara'acat pe — io'e Pedro be.

²⁰Pedro itakoma o'e Simão kay. Ya'ōpuruḡ o'jede cebe. — Tūybe Deus emumuũm ojat wedinheiom iān ēn e'em — io'e Simão be. — Deus cuy jemuju ipiat'ajojoap kay edinheiro kuḡ! — io'e ya'ōpuruḡ.

²¹— Iba'ore ewebe kapik am Deus beam oceweju. Ikērēat kuḡ ēn Deus xe.

²²Eḡyucũḡ cuy eḡuy, ikērēat kuḡ puye — io'e cebe. — Ikērēat mujurũḡrũḡap cuy ecepere — io'e cebe. — “Ikērēat mujurũḡ ojuy ōn,” i juy ece Deus pe. “Ikērēat cuy eju'uk owebewi,” i juy ece cebe. Imēn e'e buje Deus ḡebum ḡu je'e apēn cuk adi ikērēat eḡujurũḡrũḡ iap kay.

²³Ēn pit etabutkarey jĩjā warara'acat kay. Ikērēat kay acā ēn — io'e Pedro ya'ōpuruḡ Simão be.

²⁴Simão iparara o'e Pedro ekawēn co buje. — Owebeam cuy ecekawēn Deus eju — Simão o'e. — Ecekawēn cuy ceweju owebe apēn cuk ece iap ebapukap puxim — io'e Pedroyũ be. — Ha'a. Ocekawēn cuy — io'e.

²⁵Pedroyũ o'jepit Jerusalém ka kay. Deus ekawēn muwēnuwēn oekuku ip Samaria eipi watwat pe jeka kay jexexem pima—Jerusalém ka kay. Wuykukukat o'e'e iap muwēnuwēn oekuku ip, apēn cuk adi o'jebapuk cebe ip iap muwēnuwēn tak. Ade ka daḡ ip oekuku Samaria eipi daḡ. Ade ka watwat pe Deus ekawēn muwēnuwēn oekuku ip jexexem pima.

²⁶Deus ekawēn tojtjot'ukat o'jekawēn Filipe eju—kabi kadi wiat. — Ecewemuxipan cuy — io'e. — Kaxietajoreḡat ka kayat e daḡ cuy eju—Jerusalém ka bewiat e daḡ, Gaza ka kayat e daḡ. Ixe e uk'aũmat taḡ opop — io'e Filipe be. — Hm hm — io'e. — Cum puk ōn — io'e.

²⁷Dao ma o'ju. Ixe e daḡ o'ju. Etiópia eipi bewiat Deus ekawěntup cocom oeku ixē e daḡ. Jepitpin o'e jeipi kay—Etiópia eipi kay. Ya'ōbuyxi jījāat osunuy. Etiópia eipi kukukat buywatwat'ukat osunuy. Etiópia eipi kukukat ayacat osunuy. Ipi kukukat putet Candace i osunuy. Etiópia eipi kukukat edinheiro kukukat osunuy. Kuy bima o'ju Jerusalém ka be “Ēn xipat cīcā oxe” i'e am Deus pe.

²⁸Jepitpin o'e Jerusalém ka bewi. Jeipi kay jepitpin o'e—Etiópia eipi kay. Cavallo emumupuxikpuxik taḡ oeku. Xik'i osunuy jabikbikap pe Deus ekawěntup cocom ya'ōberen. Kuyjeatup cocom oeku Deus ekawěn muwěnuwěn'ukat emudupmubararaktup cocom—Isaías emudupmubararaktup cocom.

²⁹— Ixe ecarro juy etomuixik — Deus biōḡbuk o'e Filipe be.

³⁰Filipe o'jedau carro nomuju. Aḡokatkat a'ō o'ya'ījojo ya'ōberen tupcocom puye. Isaías emudupmubararaktup cocom oeku. — Ibapuk tu exe iḡodup ekawěn? — io'e Filipe Etiópia eipi bewiat pe.

³¹— Ka'ūma. Cekawěn pa'arēm oxe — io'e. — Apěntak kuka cekawěn pabuk o'e oxe? — io'e. — Kaka ḡu omutaybinat ijoce — io'e. — Ejot cuy ijoma — io'e. — Eōm cuy wecarro be — io'e. — Xik'i abik oxe — io'e Filipe be.

³²Jesus muwěḡaptup cocom oeku. Iměn e'em iḡo dup: Yaoka am tujowan pima, ovelha wa ḡu, i. Iměnpuxim ixē dak o'tōn ḡu, i. Mūḡ ma e'em cordeiro jexeedap'uk'uḡ pima, i. Iměnpuxim ixē dak mūḡ ma osunuy ikērēm cīcā ip o'jukuk pima, i.

³³Warēmtaḡ cīcā ip o'jukuk, i. “Ikērēat kuḡ teku” io'e ip napa ma, i. Ka'ūma ma o'e “Ikērēat kuḡ ḡu” i. O'jomuymuy jījā ip, i. Ipotpet ḡu jeenuy, o'yaoka ip puye, i. Iměn e'em iḡo dup. Iḡo dup cocom oeku ixē Etiópia eipi bewiat.

³⁴— Apěḡape ijop ibararakat ijudup pe? — io'e. — Abu-muwěnuwěn Deus ekawěn muwěnuwěn'ukat ijudup pe? — io'e. — Jewemuwěnuwěn tu? Wara'acat muwěnuwěn ḡu xe'e? — io'e Filipe be.

³⁵Filipe o'ḡukūyjo mēḡapeku tedupeku ibararak opop iam. Kawēn idipat o'ḡuwēn cebe. Jesus o'ḡuwēn cebe.

³⁶Ḡebuje idibi o'tidobuxik ip e daḡ cucum pima. — Ak'i juy ece — io'e Etiópia eipi bewiat Filipe be. — Jodiku idibi! — io'e. — Cedaḡ tu ewebe omubatisaan? — io'e.

³⁷— Jesus kay etabut pima, cedaḡ kuka o'e — io'e. — Wetabut Jesus Cristo Deus ipot iap kay — io'e.

³⁸Etiópia eipi bewiat jecarro o'ḡuycũ. O'kop Filipe eju. O'kop ip idibi be. Filipe Etiópia eipi bewiat o'ḡubatisaan.

³⁹Idibi bewi ceu buje ip Deus biōḡbuk Filipe o'tujujēm ibocewi. Imēnpuye Etiópia eipi bewiat waram ḡu Filipe o'jojojo. Inaka o'ju ma'ḡuto e daḡ jeka kay. Icokcok cĩcã osunuy.

⁴⁰Filipe o'jebapuk Azoto ka be. Ibocewi puḡ ka daḡ ḡu oeku—ade ka daḡ. Kawēn idipat muwēnuwēn oekuku soat kaka daḡ. Cesaréia ka be o'ju ibocewi.

Atos 9

¹Saulo o'ju Judeuyũ epaĩyũ kukukat kay, itakoma jĩjã wuykukukat Jesus a'ōkayayũ kay buye. Warēmtaḡ suykukukat Jesus a'ōkayayũ kuḡ oekukuku. Taomũn ojuy ip oekukuku. Soat aokaka ojuy oekukuku. Imēnpuye o'ju Judeuyũ epaĩyũ kukukat kay. O'jekawēn ceweju.

²— Cum òn Damasco ka kay — io'e cebe. — Cartadup cuy etupũm owebe — io'e. — Damasco ka be bime otuptujowat Judeuyũ e'aweroroap'a kukayũ be—Deus eju kawēnwēnap'a kukayũ be. Ixeyũ aco'i Jesus a'ōkayayũ ḡubapuk owebe carta dup ũm puje — io'e. — Tobuxik puje otujupit ip ijoce Jerusalém ka be — io'e. — Ekay ip otujupit. Taomũnmũn ip otujupit—aḡokatkayũ, aoyũ dak — Saulo o'e. — Ha'a — io'e. — Eyju juy — io'e. — Imēn cuy ece — io'e.

³Damasco ka kay Saulo o'ju. E dağ pima Damasco ka tēğ pima, dao ma kabi bewiat ekabia oikabia. Yakokoreren kabia jījã o'e.

⁴Akoh! O'jeako. O'at ipi ju jeakoat pibun. Ğebuĵe wuykukukat o'jekawēn Saulo eju. Saulo kabi kadiwiat a'ō o'ya'ļjojo. — Saulo — io'e. — Apēnpuye ēn warēmtağ okuğ? — io'e—kabi beat o'e.

⁵— Abu ēn tak, Kariwa? — io'e. — Ekukukat Jesus ōn — io'e. — Warēmtağ ma ēn okuğ — io'e. — Ğn ma juk adi ipiat esupi'ajojoat owebe — io'e.

⁶— E'āy — io'e Saulo be. — Ikaboğatka be juy eōm. Iboka be bima, ağokatkat oğudot ekay. Apēn ēn em iam cuy jemukūyjo — io'e wuykukukat. Imēn kabi beat o'jekawēn Saulo eju.

⁷Imēnpuye cewejuayū o'jecūcū jījã ip. O'jekōbidaekuğ ip jeparara pibun. Mūğ ma ip o'e. Kabi kadiwiat a'ō o'ya'ļjojo ip. Imēnpit o'jojojo ğu ma ip.

⁸Saulo o'āy ipi juwi. Wedak. O'jetaewedakwedak. Imēnpit ijojom ğu. Imēnpuye cewejuayū iba com ma o'tujowat Damasco ka be.

⁹Ebapūğ kabia ibo ka be osunuy ijojom ğu. Jekōnkōn ğu osunuy, tikōnkōn ğu dak.

¹⁰Wuykukukat o'jebapuk Ananias kay cexeybi. Ananias Damasco ka be osunuy. Jesus kay itabut osunuy. Wuykukukat o'jekawēn cebe cexeybi. — Ananias — io'e. — Ajo, okukukat? — io'e.

¹¹— Uk'a ukpibubu dağ cuy eju—cūğat ka ukpibubu dağ — io'e. — Ağokatkat cuy ejokudada iboce—Tarso ka bewiat — io'e. — Ibutet Saulo i — io'e. — Judas duk'a kay juy eju — io'e. — Saulo omuy ixē duk'a be. Kawēnwēn oweju.

¹²Ixe juk ağokatkat o'jojojo jexeybi. Ixe ağokatkat putet Ananias i osunuy cexeybi — io'e. — Ananias o'jewebumōğ yajeje itada am iap o'jojojo jexeybi — io'e. — Soat iboap o'jojojo jexeybi — wuykukukat o'e Ananias pe.

13— Okukukat, odaobu'u — io'e. — Oparara oce. Obureyũ kuy omukũyjo apẽn ixē aḡokatkat e'em iam — io'e. — “Saulo juk adi ipiat o'supi'ajojoat Jesus a'ōkayayũ be—Jerusalém ka watwat pe,” i juk o'e ip owebe — io'e.

14— “Ixe Paulo oajēm ijoce paĩyũ kukukayũ a'ōbi,” i'e'em ip owebe — io'e Ananias. — “Ixe oajēm wuydaomũn ãm—Jesus eju kawēnwēn'ukayũ daomũn ãm,” i'e'em ip owebe — io'e Ananias.

15— Epararam ḡu juy eḡuy — io'e. — Eju juy cekay — wuykukukat o'e. — Õn ma ixē Saulo otaẽ kapik am owebeam. Ğaxin ma ixē omuwēn adeayũ be—Judeu'ũmayũ be, ipi kukukayũ be dak, Judeuyũ be dak — io'e.

16— “Ën cuy ipiat ecesupi'ajo jĩjã ěn wekawēn muwēnuwēn puye,” i oce kuy cebe — wuykukukat o'e Ananias pe.

17Ananias o'ju Saulo kay. Judas duk'a be o'ju. Jay. Oajēm. Cereḡ. Oõm. Jebu o'jebumõḡ Saulo abi jeje. — Tapu — io'e. — Ën okitpit — io'e. — Wuykukukat a'ōbi ojot ekay — io'e. — Jesus o'jebapuk ekay ijop ka kay ajēm pima — io'e. — Ixe ma omudot ekay — io'e. — Waram etada am omudot. Deus biõḡbuk muõm ãm ewebe omudot — io'e Saulo be.

18Axima xee jo'iat dao ma o'jedu Saulo eta bewi. Cecoat put o'e. O'ãy Saulo. O'jewemubatisaat “Jesus ebekit õn ḡasũ” i'e am soat pe.

19Jexat o'om o'e waram. Oibacan waram. Saulo Jesus o'ḡuwēnuwēn Damasco ka watwat pe. Ade kabia osunuy Damasco ka be. Warara'acayũ xe osunuy Jesus a'ōkayayũ xe.

20Itabun'isum Jesus o'ḡuwēnuwēn soat pe ibo ka watwat pe. Jesus o'ḡuwēnuwēn Judeuyũ e'aweroroap'a be—Deus eju kawēnwēnap'a be.

21— Jesus Deus ipot — io'e'e'e soat pe. O'ya'ĩjojo'iaiyũ yaḡuy'ũm o'e. — Ite aḡokatkat ḡu xe'e juk adi Jesus a'ōkayayũ taomũnmũn oekukuku? — io'e ip jewewebe. — Ite aḡokatkat ḡu xe'e juk adi ixeyũ aoka ojuy oekukuku? — io'e ip jewewebe. — Itabucayũ daomũn ãm ḡu xe'e osodot ijoce? Paĩyũ kukukayũ kay wuydaomũnmũn wuydujupit am ḡu xe'e osodot? — io'e ip. — Ite ma burut — io'e ip.

²²Imēnpit Saulo Jesus o'ḡuwēnuwēn cīcā Judeuyū be—Damasco ka watwat pe Deus biōḡbuk a'ōbacaap kuḡ puye. — Icēmān Deus Jesus o'taē wuydaxijojo'ukan — io'e'e'e cebe ip. Imapuḡ ip o'ḡutaybitbin. Imēnpuye cede ba'ore o'e ip Judeuyū.

²³Ade xet kap puje Judeuyū Saulo aoka ojuy o'e ip. O'je'awero ip. — Apēn xe'e Saulo ayaoka? — io'e ip jewewebe.

²⁴Saulo bit jaoka ojuy ip iap awēḡ o'yawēḡtobuxik. Judeuyū soat em aḡ ma osodop ip ikaboḡatka exīntabi be Saulo aokaap wiwim. Kabiam ip aḡ ma osodop. Ixima be dak ip aḡ ma.

²⁵Imēnpuye Jesus a'ōkayayū Saulo o'ḡukop aḡoka ekorara bodi yaokaap puxim. Ixima be o'ḡukop ip. Paḡeiro'a boḡ pe o'ḡukop ip. Saulo imēn o'jenapōn Damasco ka bewi.

²⁶Saulo o'ju Jerusalém ka be warara'acayū kay—Jesus a'ōkayayū kay. Jay. Oajēm. Jesus a'ōkayayū eju ceku pin o'e. Inaka soat ip iparara o'e Saulo buxim. Tūybe warēmtaḡ ḡasū dak wuykuk iān o'e ip. Tūybe Saulo itabut ḡu Jesus kay iān o'e ip.

²⁷Barnabé bit Saulo o'tujowat Jesus emumujuyū jom—doze beayū jom. Barnabé o'jekawēn Jesus emumujuyū eju. — Saulo wuykukukat o'jojojo Damasco ka kayate daḡ — io'e cebe ip. — Wuykukukat o'jekawēn ceweju. Saulo ya'ōcam Jesus o'ḡuwēnuwēn Damasco ka watwat pe — io'e.

²⁸Imēneju Jesus a'ōkayayū iparara ḡu o'e ip Saulo buxim. ḡebuḡe Saulo ya'ōcam wuykukukat o'ḡuwēnuwēn Jerusalém ka watwat pe. Jesus a'ōkayayū eju oekukuku.

²⁹O'ḡuwēnuwēn Grego a'ōm kawēnwēn'ukayū be. Ixeyū Grego a'ōm kawēnwēn'ukayū Saulo a'ō o'ya'ōdada. Te'e ma ip Saulo aoka ojuy o'e.

³⁰Jesus a'ōkayayū bit itaybit o'e Saulo aoka ojuy ip iam. Imēnpuye ip Saulo o'tujowat Cesaréia ka kay yaokaap puxim. — Xipat eju am Tarso ka kay—aypanap ka kay — io'e ip Saulo be.

³¹O'ju. Imēneju itabucayũ kayak am ip oibu'un itabut'ũmayũ. Ipiat o'supi'ajoat ġu cebe ip. Kaba'ũm ip osodop Judéia eipi watwat, Galiléia eipi watwat tak, Samaria eipi watwat tak. Warēmtaġ itabucayũ kukap o'jepere ip. Imēnpuye ip biġ ma oitabun Jesus kay. Deus a'õ daġ ip o'e jekukum. Deus biõġbuk ixeyũ buywatwan osunuy. Imēnpuye tak ġu ip oitabun wuykukukat Jesus kay. Ade jĩjã ip oitabun.

³²Pedro oajēm Enéias kay. Soat ka daġ oekukuku. Jesus a'õkayayũ jojom oekukuku. Lida ka be dak o'ju Jesus a'õkayayũ jom.

³³Enéias o'tobuxik iġo ka be. Enéias ibun po'i osodop jexexecap pe—oito koato bun, ijebit e'ũ buye. Pedro o'ju cekay.

³⁴— Enéias — io'e. — Jesus Cristo jemu'ada — io'e. — E'ãy — io'e. — Exexecap cuy eġuxipan eduk'a be eju am — Pedro o'e cebe. O'je'ada ġebuje bit Enéias. Xipat o'e.

³⁵O'ãy. Adeayũ ijebit e'ũ topibit o'jojojo—iboceayũ—Sarena ka watwat, Lida ka watwat tak. Imēnpuye kuyap jetabucap o'jepere ip. Wuykukukat Jesus kay acã oitabun ip.

³⁶Jope ka be osunuy Jesus kay itabucat—ayacat. Ibutet Tabita i osunuy. Tabita Dorcas iape Grego a'õm. Ixe soat em xipan warara'acat kukuk'uk osunuy. Xipat cĩcã osunuy. Tadaybocayũ buywatwat'uk osunuy soat em.

³⁷Ixe ayacat oiwãtaxipin. Oi'ũ. Imēnpuye itabucayũ ix'e'ũm jebit o'jowuy jebabin. Dorcas'ũm o'tujowat ip umat'abi be.

³⁸Ġebuje o'jekũyjo ip Pedro omuy Lida ka be iam. Lida ka Jope ka tēġ ma o'sukadop. Xepxep aġokatkat o'ġuju ip Lida ka be Pedro dakoy am. O'ju ip. Jay. Itabucayũ oajēm Pedro kay. — Ejot cuy oceweju — io'e ip Pedro be. — Oceka be juyaju—Jope ka be — io'e ip. — Ġa'a — io'e.

³⁹Pedro o'ju ceweju ip. Oajēm Dorcas'ũm kay. Jesus kay itabucayũ Pedro o'tujuu umat'abi be ce'ũat kay. Itop'ũm e'ũ'ibiyũ osodop ip iġo'abi be ade—Dorcas'ũm pureyũ. Wawa ip osodop i'ũmcocom. Jesay ip o'ġubapuk Pedro be. — Dorcas'ũm ijop o'joinũm owebe — io'e ip Pedro be.

⁴⁰Pedro soat ip o'ğujēm umat'abi bewi. O'jēm ip. O'jēğ'aecōğcōğ kawēn ãm Deus eju. O'jekoreren ce'ũat kay. — Tabita — io'e. — Ağobucēğ ece — io'e ce'ũat pe. Ce'ũ topibit o'jetaewek. Ak. O'jeak Pedro kay. O'je'ağobucēğ. Oabik. Xik'i o'e.

⁴¹Pedro ce'ũ topibit o'subaixik. — Kirik'ãy'i — io'e. O'ğũ'ãy. Ğebuđe Pedro warara'acayũ o'tomuwã—Jesus kay itabucayũ, itop'ũm e'ũ'ibiyũ dak. — Epesot cuy ce'ũ topibit com — io'e. — Waram o'jetait — io'e cebe ip.

⁴²Waram o'jetait iap awēğ o'jeawēğepōğpōğ soat tağ Jope ka watwat tağ. Imēnpuye adeayũ itabut o'e ip wuykukukat Jesus kay.

⁴³Pedro Jope ka be osunuy ade kabia. Simão duk'a be osunuy. Simão ixemuğēğ'ukat osunuy.

Atos 10

¹Deus ekawēn tojtjt'ukat o'jebapuk Cornélio kay. Cornélio Cesaréia ka be osunuy. 100 be sorarayũ kukukat osunuy. Itália eipi bewiayũ osodop ip cesorarayũ.

²Cornélio xipat cĩcã osunuy Deus xe. Itabut osunuy Deus kay Judeu ğũn ma'ğũ. Ibadipyũ dak itabut osodop ip Deus kay, soat tuk'a beayũ. Ade dinheiro ũmũm'uk osunuy tadaybotbocayũ be. Deus eju kawēnwēn'uk osunuy.

³Deus ekawēn tojtjt'ukat o'jebapuk Cornélio kay. Katpuđe o'jekawēn Cornélio eju—15 hora bima. Deus ekawēn tojtjt'ukat o'jojojo. Cetēğ ma oajēm. — Cornélio — io'e.

⁴— Ajo, Kariwa? — io'e. Ipararam o'jeak cekay. — Ekawēn cocom Deus jekawēnwēn ģn ceweju bima — io'e Cornélio be. — Deus itaybit ebubut'in iũmũm'uk eğuy tadabotbocayũ be iam — io'e. — Imēnpuye Deus ğebum ekay — io'e.

⁵— Ğasũ juy ebuywatwat'ukayũ'in eğuju Jope ka be — io'e. — Ibo ka wat cuy etomuwã — io'e. — Pedro i ibutet. Ixe juy etomuwã — io'e.

⁶— Simão duk'a be omuy—ixeemuḡeḡe'ukat tuk'a be—tiboḡ cīcāati wābu beat'a be — io'e. — Ixe juy etomuwā eduk'a be tot am — io'e.

⁷Kabi kay Deus ekawēn tojtjt'ukat epit puje, Cornélio ebapūḡayū o'tomuwā jebuywatwat'ukayū. Xepxep ixeyū'in jeduk'a be kapikpik'ukayū osodop. Wara'at ixeyū'in sorara osunuy. Sorara Deus kay itabucat osunuy.

⁸Cornélio Deus ekawēn tojtjt'ukat o'jebapuk cebe iap o'ḡuwēn cebe ip. Iboap muwēn puje ip o'ḡuju Jope ka be Pedro dakoy am. Xerewun. Ebapūḡayū o'ju—Cornélio emumujuyū. E bidase o'xet ip. Kuyaje o'ju ip.

⁹Jope ka tēḡ o'e ip. Ijasūn ip pima Pedro jexey jo'iat o'jojoho kaxicuḡ. Pedro o'jekawēn Deus eju. O'jeu uk'a abi jeje kawēn ām ceweju. Uk'a abi yabicuḡ ḡu o'yanuy—yapo ma.

¹⁰Ire jījā o'e iboce. Cekōn pin o'e. Uk'a beayū Pedro xat tatam pima, Pedro jexey jo'iat o'jojoho.

¹¹Paḡo boḡ kopkom o'e kabi kadiwi. Paḡo boḡ o'jojoho Pedro jexey jo'iat pe. Paḡo kabi kadiwi kopkom cekay iap o'jojoho jexey jo'iat pe. Paḡo ierunboḡ cīcā o'e. Ebadipdip abi eju yabikirikirik o'e. Ixe paḡo o'kop cexe.

¹²Warēmtaksuḡ osodop paḡo be—cūḡcūḡayū, wurūrūḡayū dak, pupumayū dak.

¹³ḡebuje Deus o'jekawen Pedro eju jexeybi. — Pedro — io'e. — Ixeyū juy eyaoka exan — io'e. — Yaoka buje juy ejo'o — io'e.

¹⁴— Ap! — io'e. — Ojo'o ḡu, Kariwa — io'e. — Oxat ḡu bit teku! — io'e. — I'o pi beku ocexe—Judeuyū xe — io'e. — Ōn pit beku ojo'o ḡu—pūḡ em tak ka'ūma! — io'e. — ḡasū dak ojo'o ḡu — Pedro o'e.

¹⁵Deus waram o'jekawēn ceweju. — Exan ma teyūku! — io'e. — Ōn ma exan oḡūm. Imēnpuye “Oxat ḡu bit teku,” i'ūmḡu juy ece owebe — io'e. — “I'o pi beku ocexe,” i'ūmḡu juy ece owebe — io'e Pedro be. — Ōn ma exan oḡūm — io'e. — Imēnpuye i'o pi ḡu exe — Deus o'e.

16Ebapũğ em Deus imẽn o'jekawẽn Pedro eju. Pağo o'jepa'ũm ibocewi. Waram o'jeu kabi kay.

17Pedro o'jewagũyda jexey jo'iat kay. — Apẽn omutaybin ojuy o'e Deus? — io'e jewebe ma. — Apẽğãm iboap o'ğubapuk owebe? — io'e jewebe ma. Ebapũğayũ oajẽm Pedro nuyap'a kay Pedro ģebum pima jexey jo'iat kay. Cornélio emumujuyũ oajẽm.

18— Pu'a be Simão Pedro omuy? — io'e ip. Oajẽm ip Simão nuyap'a exĩntabi be. — Ijoce du Simão Pedro omuy? — io'e ip uk'a beayũ be.

19Pedro uk'a abi jeje mabuk osunuy. Ģebum mabuk osunuy jexey jo'iat kay. Ģebuje Deus biõğbuk o'jekawẽn Pedro be. — Ebapũğ ağokatkayũ ekudadam—Judeu'ũmayũ — io'e. — Oajẽm ip enuyap'a be.

20Ekop cuy ixeyũ dopabe — io'e Pedro be. — Ceweju juy ip eju — io'e. — “Oju ģu xe'e ceweju ip?” i'ũmğũ juy ece ewebe ma — io'e. — Õn ma ip oğuju edakoy am — io'e Pedro be.

21O'kop. Ebapũğayũ dobedem o'ju. — Okudadam eyju — io'e. — Apẽğãm epesot ijoce? — io'e cebe ip.

22— Cornélio ocemudot — io'e ip. — 100 be sorarayũ kukukat ixē. Ixe cũğ cĩcã Deus xe — io'e ip. — Itabut cĩcã Deus kay. Ya'õbuyxi soat xe Judeuyũ xe. Deus ekawẽn tojotjot'ukat mo a'ğũ o'jekawẽn Cornélio be—ocekukukat pe — io'e ip. — “Pedro juy etomuwã,” i mo a'ğũ o'e cebe — io'e ip. “Pedro juy jeedot eduk'a be,” i mo a'ğũ oe cebe — io'e ip. “Cekawẽn kay juy eya'õpicũğ eğuy,” i mo a'ğũ o'e cebe — io'e ip Pedro be.

23— Ha'a — io'e. — Epeõm cuy oceduk'a be — io'e. — Ijoce juy epexet — io'e. — Ma — io'e ip. O'xet ip iğo'a be.

24Kuyaje Pedro o'kop. O'jewemuxipan. O'ju Cornélio emumujuyũ eju. Cornélio kay ip o'ju Cesaréia ka be. Wara'acayũ itabucayũ dak o'ju Pedro eju—Jopé ka watwat. Xet. E bidase ip o'xet. Kuyaje o'ju ip. Jay. Oajẽm ip Cesaréia ka be. Cornélio kuy jebadipyũ o'tomuwã jeduk'a be, jebureyũ dak.

Pedro ajẽmap wiwim ip osodop. Pedroyũ oajẽm tuk'a be. Cornélio kay oajẽm.

²⁵Pedro õm pima, Cornélio o'ju cekay tobedeam. O'jẽg'aecõgõgõ Pedro wap. Tũybe Pedro Deus iãn o'e.

²⁶Dao ma Pedro Cornélio o'gũ'ãy. — Owap gũ juy ecẽg'aecõgõgõ — io'e. — E'ãy — io'e. — Deus gũ õn—ãgokatkat acã — io'e.

²⁷Ĝebuje oõm ip tuk'a be kawẽnwẽn. Tuk'a beayũ adeayũ o'je'aweroro'iyũ Pedro o'jojjo. Pedro o'jekawẽn ceweju ip.

²⁸— Ocejũ Judeuyũ — io'e. — Eyetaybit ocexe oce'aweropi Judeu'ũmat eju iam. Imẽnpit kapusu Deus mo a'gũ wara'an ma omukũyjojjo. “Cedağ gũ ewebe ‘Judeu'ũmat xipat gũ’ i'e am,” i mo a'gũ Deus o'e owebe — io'e.

²⁹— Imẽnpuye ojot eykay, Judeuyũ gũ ma'gũ eyju. Eywebe onomuwã buje dao ma ojot — io'e. — Odaobu'u gũ wedot am eykay — io'e. — Apẽgãm eyju onomuwã? — Pedro o'e.

³⁰Cornélio o'jekawẽn Pedro eju. — Tapu, kapusukuruy ijoce ma mo a'gũ oğuy ija'a be — io'e. — Katpuesũ mo adi kawẽnwẽn oğuy Deus eju. Dao ma Deus ekawẽn tojotjot'ukat o'jebapuk okay—doti isopsepat kukat — io'e.

³¹— O'jekawẽn oweju. “Cornélio,” i mo a'gũ o'e owebe. “Ekawẽn cocom Deus, jekawẽnwẽn ãn ceweju bima,” i mo a'gũ o'e owebe — io'e. — “Deus itaybit ebubut'in'in iũmũm'uk eğuy tadaybotbocayũ be iam,” i mo a'gũ o'e owebe — io'e.

³²— “Ebuywatwat'ukayũ'in cuy eğuju Jope ka be,” i mo a'gũ o'e owebe — io'e. — “Ağokatkat cuy etomuwã. Pedro i ibutet. Simão duk'a be ixee omuy—ixee muğẽgẽ'ukat tuk'a be—tiboğ cĩcãati wãbu beat'a be,” i mo a'gũ owebe — io'e.

³³— Imẽneju dao ma obuywatwat'ukat oğuju edakoy am — io'e. — Xipat cĩcã ajẽm okay — io'e. — Ĝasũ soat wuyju ijoce Deus etabixe. Apẽn Deus

o'e ewebe iap cuy eḡuwēn ocewebe. Soat cuy eḡuwēn ocewebe — io'e Pedro be.

³⁴Pedro o'jekawēn ceweju ip—Judeu'ūmayū eju. — “Judeuyū kay acā ōn,” i'e'em ḡu Deus. “Judeu'ūmayū kay ḡu ōn,” i'e'em ḡu Deus. Ḡasū bit wetaybit iboam — io'e. — Deus xipan soat kuḡ ijodiat kuḡ. Pūḡ taḡ ma ip ikuḡ — io'e.

³⁵— Soat Deus a'ō daḡ jekuku'ukayū cūḡ ma cexe—Judeuyū, Judeu'ūmayū dak. Deus bikuyap taḡ jekuku'ukayū cūḡ ma cexe—soat ip — io'e.

³⁶Ḡasu Deus kawēn idipat o'ḡudot ocewebe—Judeuyū be — io'e. — “Jesus Cristo kay eyetabut puje wetakoma ḡu oce eykay,” i'e'em Deus wuywebe. Ixe Jesus soat kukukat.

³⁷“Ḡasū bit epeyewemubatisasaan cuy ‘Waram ḡu ikērēat oceḡujurūḡ’ i'e am eybureyū be,” io'e'e João Batista. Imēn o'e'e soat pe Judéia eipi watwat pe. Eyetaybit iboam — io'e.

³⁸— Deus Jesus o'taē. Nazaré ka be osunuyiat o'taē. Deus jebiōḡbuk o'ḡuōm cebe—Jesus pe. Ja'ōbacaap o'ḡuōm cebe. Jesus soat ka daḡ oekukuku xipacat muḡēḡēm wara'acat peam. Ibiōḡbuk kērēat o'ḡujēmjēm Satanás a'ō kayayū bewi. Jesus imēn oekukuku soat em Deus a'ōbi jekukum puye — io'e.

³⁹— Apēn cuk adi Jesus o'e'e iap ocejojojo Judéia eipi daḡ jekukum pima, Jerusalém ka be bima dak — Pedro o'e. — Judeuyū kukukayū ma Jesus o'subamupaya korosa be yaoka am.

⁴⁰Deus pit waram Jesus o'ḡutait — io'e. — Ebpūḡ kabia ce'ūap. Xepxep xet kap puje, Deus Jesus o'ḡutait waram — io'e. — Jesus waram o'jebapuk jewekay itabucayū kay. Deus a'ōbi o'jebapuk.

⁴¹Waram itait puje Jesus o'jebapuk soat kay ḡu—ocekay acā. Ocekay o'jebapuk kuy bima Deus ocenaē buye — io'e. — Deus cuk ocenaē ocewebe Jesus muwēn ām itaybit'ūmayū be — io'e. — Deus pe waram imutait puje, oceweju Jesus o'jekōn, o'tikōn tak.

⁴²“Kawēn idipat cuy epeḡuwēnuwēn soat pe,” i mo a'ḡu o'e Jesus ocewebe — io'e Pedro. — “ ‘Deus Jesus o'taē ixē be “Teyūku ikērēat kuḡ Deus xe,” i'e am kūyjobit'ūmayū be. “Teyūku xipat Deus xe” i'e am kūyjobicayū be,' i juy epe'e soat pe,” i mo aḡu o'e Deus ocewebe. “ ‘Imēn ixē je'e soat pe—itabēḡayū be, ce'ū'ūayū be dak,' i juy epe'e soat pe,” i mo aḡu o'e ocewebe — io'e Pedro.

⁴³— Kuyje dak Deus ekawēn muwēnuwēn'ukayū Jesus o'ḡuwēnuwēn. “Aḡokatkat omuyku,” io'e ip kuyje. “Cekay eyetabut pima, ja'ōbi Deus ikērēat ju'uk eywebewi,” io'e'e'e ip. Kuyje Deus ekawēn muwēnuwēn'ukayū imēn o'e'e'e Jesus muwēnuwēn — Pedro o'e.

⁴⁴Pedro kawēnwēn pima Deus biōḡbuk o'kop Judeu'ūmayū kay. Soat pe oōm—o'ya'ījojo'iaiyū be—Judeu'ūmayū be.

⁴⁵Yaḡuy'ūm cīcā ip o'e Judeuyū—Jesus kay itabucayū—Pedro ejuayū. Yaḡuy'ūm ip o'e Deus jebiōḡbuk o'ḡuōm Judeu'ūmayū be buye. Tūybe wuywebe acā Deus jebiōḡbuk ḡuōm iān o'e ip.

⁴⁶Ya'ōba'arēmat'a'ōm kawēnwēn ip o'e Judeu'ūmayū. — Deus, ēn xipat cīcā — io'e ip ya'ōba'arēmat'a'ōm. Judeuyū iboap o'ya'ījojo. Imēneju Pedro o'jekawēn jebureyū eju—Judeuyū eju.

⁴⁷— Deus jebiōḡbuk o'ḡuōm cebe ip — io'e. — O'ḡuōm cebe ip apēn cuk o'ḡuōm wuywebe iap co'i — io'e. — Imēnpuye cedaḡ ḡu du ocewebe ixeyū mubatisaan? — io'e. — Abu dak kuka o'e ocewebe “Cedaḡ ḡu,” i? — Pedro o'e.

⁴⁸O'jekawēn Judeu'ūmayū eju dak. — Epeyewemubatisasaan cuy “Wuykukukat Jesus ebekitkit oceju ḡasū bit” i'e am soat pe eybureyū be — io'e cebe ip. O'jewemubatisaan ip. — Ibun ma juy eḡuy ocexe — io'e ip Pedroyū be. Imēnpuye Pedroyū ibun osodop ip cexe ip.

Atos 11

- ¹Judéia eipi watwat o'yawěgcoco ip—Jesus emumujuyũ. Warara'acayũ dak o'yawěgcoco ip Jesus kay itabucayũ. Judeu'ũmayũ dak Deus ekawěn kay o'e iap awěg o'yawěgcoco ip.
- ²Pũgpũg Jesus a'ōkayayũ'in iboap awěg kay ġu o'e ip—Judeuyũ. Tũybe soat Jesus kay itabucayũ juy jedaypu'ağobixeedakatkan iãn o'e ip. Jerusalém ka be Pedro ajēm puje ixeyũ Judeuyũ Pedro o'ğukorēm.
- ³— Pedro, apěn mo ěn tak ece? — io'e ip. — Apěnpuye mo ěn tak eom Judeu'ũmat tuk'a be? — io'e ip. — Apěnpuye ěn tak mo ecekõn taypu'ağobixeedakat'ũmayũ eju? — io'e ip Pedro be.
- ⁴Ğejuje Pedro apěn o'jebapuk cebe ip iap o'ğuwěn cebe ip. — Měnpuk, obureyũ! — io'e. — Eya'ōpicũğcũğ puk! — io'e.
- ⁵— Jope ka be bima kawěnwěn mo oce Deus eju. Wexey jo'iat ojojoko. Kabi kadi wi pağo boğ kopkom iap mo ojojoko wexey jo'iat pe — io'e. — Okay kopkom o'e. Yabikirikirik o'e ebadipdip abi eju.
- ⁶Xipan mo oceak cekay. Puca mo ojojoko—cũğcũğayũ, wurũrũğayũ dak, pupumayũ dak, widayũ dak. Soat ip i'opi wuyxe — Pedro o'e.
- ⁷— Deus mo o'jekawěn oweju. “Pedro,” i mo o'e owebe. “Ixeyũ juy eyaoka exan,” i mo o'e — io'e.
- ⁸— “Ka'ũma, okukukat,” i mo oce cebe. “'Topi beku ocexe Judeuyũ xe. Ojo'o ġu buk,” i mo oce cebe — io'e Pedro.
- ⁹— Iměnpuye Deus waram o'jekawěn oweju. “Exat ma ijop,” i mo o'e. “'Topiat beku' i'ũmğũ juy owebe,” i mo o'e owebe. “Õn ma exan oğũm. Iměnpuye i'opi ġu ewebe,” i mo o'e owebe.
- ¹⁰Ebapũğ em Deus iměn o'jekawěn oweju. Pağo boğ waram o'jepa'ũm kabi kay — io'e.
- ¹¹— Ğejuje ebapũğ ağokat kayũ oajēm ocesopiat'a kay. Cesaréia ka wat cuk ip o'ğujuat odakoy am. Cornélio i ibutet — io'e.

12— Ĝebuje Deus biõĝbuk o'jekawën oweju — io'e. — “ ‘Oju xe'e Judeu'ūmat eju?’ i'ūmĝu juy ece owebe,” i mo o'e owebe — io'e. — Imēnpuye oju ceweju ip — io'e. — Cornélio duk'a kay oju—Judeu'ūmat tuk'a kay — io'e. — Iboceayũ dak o'ju ip oweju—6 beayũ—Jope ka watwat — io'e. — Soat mo ocajēm Judeu'ūmat tuk'a be—Cornélio duk'a be—omudocat tuk'a be — io'e.

13— Cornélio mo apēn Deus ekawën tojotjot'ukat o'jebapuk jekay iap o'ĝuwën ocewebe: “Deus ekawën tojotjot'ukat mo ojojjo,” i. “Cũĝ'i mo oĝuy oduk'a be,” i. “Ixe mo o'e owebe: ‘Ebuywatwat'ukayũ'in cuy eĝuju Jope ka be,’ i,” i. “ ‘Simão Pedro juy etomuwã,’ i,” i.

14“ ‘Ixe kawën idipat ĝuwën eywebe,’ i,” i. “ ‘Kawën idipat co buje, Deus jedaxijo—ebadipyũ dak taxijo’ i,” i. Imēn Cornélio mo o'e ocewebe — Pedro o'e.

15— Iboam Cornélio e buje, Jesus mo o'ĝuwën cebe ip—Judeu'ūmayũ be — io'e. — Ōn kawēnwēn pima Deus biõĝbuk o'kop cekay ip—Judeu'ūmayũ kay. Cebe ip oōm. Apēn wuywebe oōm koap iap puxim oōm cebe ip.

16Imēneju wuykukukat ekawën kay mo oceĝebu. Wuykukukat mo o'e wuywebe: “João idibi be imubatisasan oeku,” i. “Eywebe bit Deus biõĝbuk jeōm,” i mo o'e wuywebe — io'e Pedro.

17— Deus ma jebiõĝbuk o'ĝuōm wuywebe wuykukukat Jesus Cristo kay wuyetabut puye. Apēn kuy bima mo o'ĝuōm wuywebe iap co'i jebiõĝbuk o'ĝuōm cebe ip ĝasũ. Cedaĝ osunuy Deus pe jebiõĝbuk muōm ãm cebe ip. Imēnpuye “Cedaĝ ĝu Deus pe jebiõĝbuk muōm ãm cebe,” i'ūmĝu oce ōn pit — Pedro o'e cebe ip.

18Pedro a'ĵo buje Jerusalém ka watwat o'jede ĝu Judeuyũ. Pedro mukorēmap o'jepere ip. — Ka'ūmĝu Deus co'iat xipacat! — io'e ip cebe. — Judeu'ūmayũ dak ikērēat mujurũĝrũĝap epereap ojuy aco'i Deus — io'e ip. — Ibikuy aco'i ikērēat uk am cebewi ip. Soat em Deus xe jeedop ip je'ũ buje — io'e ip. — Deus xipacat cĩcã! — io'e ip.

¹⁹Estêvão e'ũ buje o'jepõğpõğpõğ ip itabucayũ. O'jepõğpõğpõğ ip warara'acayũ ixeyũ be ipiat o'supi'ajoat cĩcã buye. Pũğpũğ ixeyũ'in wũy ma o'ju. Fenícia eipi be o'ju ip. Chipre eipi be dak, Antioquia ka be dak. Ade kaka dağ jekukum pima Jesus o'ğuwẽnuwẽn ip jajẽmapka watwat pe. Jesus o'ğuwẽnuwẽn ip Judeu'ũmayũ be ğu—Judeuyũ be acã.

²⁰Pũğpũğ ixeyũ'in o'ju Antioquia ka kay. Chipre eipi be osodopiayũ o'ju ip Antioquia ka kay, Cirene eipi be osodopiayũ dak. Ğebuje kawẽn idipat o'ğuwẽnuwẽn ip Judeu'ũmayũ be—Grego a'õm kawẽnwẽn'ukayũ be. — Jesus acã ocekkukat — io'e ip cebe ip.

²¹Deus ip o'subuywatwan cĩcã wuykukat Jesus muwẽnuwẽnayũ. Imẽneju adeayũ oibu'un ip jetabut am jedobuyũ'ũm'ũm ekawẽn kay. Kuyap jetabucap o'jepere ip. Wuykukat Jesus kay ip oitabun.

²²Ğebuje Jesus kay itabucayũ apẽn Antioquia ka watwat itabut o'e iap awẽğ o'yawẽğtobuxik ip—Jerusalém ka watwat. — Ade Judeu'ũmayũ itabut o'e Jesus kay—Antioquia ka watwat — io'e itaybicayũ. Imẽnpuye itabucayũ kukukayũ Barnabé o'ğuju Antioquia ka be.

²³⁻²⁴Xipat cĩcãat osunuy Barnabé. Soat em Deus biõğbuk a'õ dağ oekukuku. Wuykukat Jesus kay itabut cĩcã osunuy. Barnabé oajẽm Antioquia ka be itabucayũ kay—Jesus kayayũ kay. Apẽn cuk adi Deus xipacat o'ğũm iboceayũ be iap awẽğ tobuxik puje icokcok cĩcã o'e. Soat ip o'ğutaybitbin Deus ekawẽn. — Eyetabun cĩcã juy epesop wuykukat Jesus kay! — io'e cebe ip. — Ya'õ dağ cuy epeku! Kũyjobin cuy epesop cekawẽn kay — io'e cebe ip. Imẽnpuye ade jĩjã oitabun wuykukat Jesus kay.

²⁵Ğebuje Barnabé Saulo o'takoy. Tarso ka be o'ju Saulo dakoy am. O'takoy. O'tobuxik. O'jekawẽn ceweju. — Ğa'a accepit Antioquia ka be — io'e. — Ğa'a — io'e.

²⁶O'jepit ip—Barnabé, Saulo dak. Pũğ koato ibo ka be osodop ip. Je'aweroro'uk ip osodop itabucayũ eju. Ade itabucayũ mutaybitbin'uk ip

osodop. Antioquia ka be bima soat em warara'acayũ o'e: — Cristo ebekitkit — i Jesus kay itabucayũ be.

²⁷Pũḡpũḡ Deus ekawēn muwēnuwēn'ukayũ oajēm itabucayũ kay—Antioquia ka beayũ kay. Oajēm ip Barnabé Antioquia ka be bima, Saulo dak. Jerusalém ka bewi ip oajēm. O'je'awero ip itabucayũ eju.

²⁸Pũḡ ixeyũ'in o'jekawēn itabucayũ eju. Ibutet Ágabo i osunuy. Deus biōḡbuk ixē Ágabo o'ḡukũyjo apēn ḡuyjom je'bapuk iam. Imēnpuye o'jekawēn ceweju ip. — Wuyrere jĩã acesop! Wuyxat i'ũm soat ka daḡ — io'e cebe ip. Cláudio ipi kukukan pima oireren ip apēn kuy bima Ágabo o'e iap taḡ.

²⁹O'je'awero ip Jesus kay itabucayũ. — Ĝa'a dinheiro aḡuju warara'acayũ be—itabucayũ be—Judéia eipi watwat pe — io'e ip jewewebe. — Irere ip jekukum — io'e ip.

³⁰Imēn soat ip jedinheiro muxipanpan'uk osodop ikuḡ pima. Imēnpuye Barnabé o'ḡuju ip Saulo dak. O'ḡuju ip dinheiro ũm ãm itabucayũ kukukayũ be—irereayũ kukukayũ be.

Atos 12

¹Ixeyũ ekabia be Herodes Judeuyũ kukukat osunuy. Ixe ipiat o'supi'ajoat Jesus kay itabucayũ be.

²Koap Tiago o'yaokaat pajam. Tiago'ũm oe'ũ—João waḡo'ũm.

³Icokcok o'e ip Judeuyũ o'yaokaat puye—itabut'ũmayũ. Imēnpuye Herodes Pedro o'taomũnat. O'taomũnat Judeuyũ petatam pima. Ixe epeta bima pã'o'a o'o'uk ip osodop—yamuyuhuhuaptōmtēm'ũmat'a.

⁴Taomũn puje Pedro o'ḡuōmat daomũnmũnap'a be. — Peta kap puje Pedro oḡujēm ḡuto daomũnmũnap'a bewi — Herodes o'e jewebe ma. — Ixe ekawēn cuy oya'ĩjo soat etabut pe — io'e jewebe ma. Sorarayũ o'ḡuju Pedro wiwi am. 16 be sorarayũ o'ḡuju. Ebadipipayũ iwiwim o'e kabia buje.

Ebadipdipayũ ġuto iwiwim o'e ip kaxicuġ. Ebadipdipayũ ġuto iwiwim o'e ip katpuje. Ebadipdipayũ ġuto iwiwim o'e ip ixima be.

⁵Sorarayũ ma xipan cĩcã Pedro wiwim ip o'e cenapõnap puxim. Itabucayũ bit kawẽnwẽn cĩcã o'e ip Deus eju Pedro mujẽm ãm.

⁶Herodes ma kajuk Pedro o'ġujẽm daomũnmũnap'a bewi kabia buje. Deus ekawẽn tojtjt'ukat pit o'ġujẽm ixima be. Deus ekawẽn tojtjt'ukat oajẽm Pedro kay ixexima be. Pedro ixet osunuy daomũnmũnap'a be. Ixet osunuy xepxep sorarayũ pidase. Cem ibakirik osunuy correntebum. Sorara aġ osunuy daomũnmũnap'a exĩntabi be—badiat exĩntabi be. Wara'at tak kacũġ kadiat exĩntabi be osunuy aġ.

⁷Deus ekawẽn tojtjt'ukat o'jebapuk daomũnmũnap'a be. Dao ma oikabia. Jok. Pedro o'ġujok jebum. O'ġuwurũġ.

⁸— Daosuw! E'ãy! — io'e cebe. — Ekop cuy okay! — io'e. O'jebuedu ipi ju Pedro bakirikpu—correntebu. Waram o'jekawẽn Pedro eju Deus ekawẽn tojtjt'ukat. — Ekamixa juy eġuõm — io'e. — Eyuk cuy eġuõm — io'e cebe. Pedro o'ġuõm. — Eekabek cuy eġuõm — io'e. — Ejot cuy onomuju — io'e cebe.

⁹Ġebuje o'jẽm ip—Pedro, Deus ekawẽn tojtjt'ukat tak. O'jẽm ip ya bewi. Pedro o'jẽm Deus ekawẽn tojtjt'ukat nomuju. Kacũġ kay ip o'ju. Pedro itaybit ġu o'e apẽn o'jebapuk okay iam. Tũybe wexeybi Deus ekawẽn tojtjt'ukat cocom õn iãn o'e.

¹⁰O'kap ip koapayũ deġ sorarayũ deġ. Waram o'ju ip. ãmap sorarayũ deġ ip o'kap. Oajẽm ip kacũġ kadiat exĩntabi be. Yoboġ cĩcã osunuy. Cem cĩcã osunuy. Icaat muġẽġẽ osunuy. Ixexĩntabi kacũġ kay wuyjẽmjẽmap exĩntabi osunuy. Ixexĩntabi jekpiwa ma o'jewenomudip'uk. O'kap ip cedaġ. Kacũġ pe ip o'jẽm. Uk'a ukpibubu daġ ip o'kap. Deus ekawẽn tojtjt'ukat Pedro o'suiwat.

¹¹Pedro apẽn o'jebapuk cekay iam o'yaġuysan ġebuje bit. — Wetaybit ġasũ apẽn o'jebapuk okay iam — io'e jewebe ma. — Deus jekawẽn tojtjt'ukat

o'ğudot omujēm ãm daomũnmũnap'a bewi — io'e jewebe ma. — Ixe omujēm Herodes pe waokaap puxim — io'e. — Judeuyũ ma waoka ojuy. Deus pit odaxijo ixeyũ be waokaap puxim — io'e jewebe ma.

¹²Pedro o'ju Maria duk'a kay. Ixe Maria João Marcos xi osunuy. Ade Jesus kay itabucayũ awerom osodop ip ixey duk'a be. Deus eju kawēnwēn o'e ip. — Daomũnmũnap'a bewi Pedro juy eğujēm — i'o'e'e ip Deus pe.

¹³Pedro o'ju xĩntabi be. Tağtağtağ io'e xĩntabi be. O'tomuwã tomudip'ukan. Ayacat oajēm xĩntabi be—yaypan'isuat. Rode i ibutet osunuy. Oajēm abu tağtağtağ io'e iap co am.

¹⁴Ixe yaypan'isuat itaybit o'e Pedro a'õm. Icockok cĩcã o'e. Xĩntabi o'tomudip'uk ğu. Badi oõm jebureyũ mukũyjom—kitabucayũ mukũyjom. — Pedro omuy xĩntabi be — io'e cebe ip.

¹⁵— Ğujeat ğu eku! — io'e ip. — Pedro ğu eku. Adaodao ma ece — io'e ip. — Pedro ma eku — io'e. — Wadaodao ğu. Pedro ma. — Pedro ğu eku — io'e ip. — Pedro eju jekuku'ukat acã eku—Deus ekawēn tojotjot'ukat acã — io'e ip.

¹⁶Pedro tağtağtağ'i mabuk osunuy. Iõm pin o'e. Ibun pima acã xĩntabi o'tomudip'uk ip. Pedro o'jojoho ip. Itabēğbēğ ip ijojom o'e. — Pedro ma! — io'e ip. Yağuybabi'ũm ip o'e.

¹⁷Imēnpit Pedro jebum o'e wēğwēğ'i ya'õkareyap puxim. Apēn Deus o'ğujēmat daomũnmũnap'a bewi iap o'ğuwēn cebe ip Pedro. — Deus omujēmap cuy epeğuwēn Tiago be, warara'acayũ be dak wuykitpitpiyũ be—kitabucayũ be — io'e. O'jēm ibocewi. Wara'at ka kay o'ju.

¹⁸Kabia buje Pedro o'tobuxik ğu taomũnmũnyũ wiwi'ukayũ. Yağuybabi'ũm'ũm ip o'e Pedro ip o'tobuxik ğu ya be buye. — Poma xe'e o'ju Pedro? — io'e ip. — O'jenapõn xe'e? — io'e ip jewewebe.

¹⁹Herodes Pedro o'ğudocat jewekay. Te'e ma jebuywatwat'ukayũ o'ğuju Pedro kudadam. Tobuxik pa'ore o'e ip. Ibocewi Herodes o'jekawēn Pedro wiwim osodop'iyũ be. — Apēn Pedro o'jēm daomũnmũnap'a bewi? — io'e.

Cede ba'ore o'e ip. Imēnpuye Herodes jebuywatwat'ukayũ o'ģuju Pedro wiwim osodop'iayũ aokaan. Herodes o'jēm Judéia eipi bewi. Cesaréia ka kay o'ju. Ibo ka be osunuy.

²⁰Herodes itakoma o'e Tiro ka watwat kay, Sidom ka watwat kay dak. Kuy bima Herodes ebekitkiyũ ixať tujowatwat'uk ip osodop Tiro ka watwat xan, Sidom ka watwat xan tak, ixaťũm ip ika be buye. Ĝasũ bit oibu'un ip ixať tujowat am Herodes itakoma buye. Imēneju Tiro ka watwat o'je'awero ip Sidom ka watwat eju. Ixeyũ Herodes buywatwat'ukat purem o'e. Ibuywatwat'ukat putet Blasto i osunuy. Ya'õbuyxiat osunuy. O'ju ip Blasto kay. O'jekawēn ip Blasto eju. — Ocebuiwan cuy ece — io'e ip cebe. — Ecekawēn cuy Herodes eju ocewebeam — io'e ip. — Ocebikuy ixe be waram oceburem i'e am — io'e ip. O'jekawēn ceweju Herodes mudinap ojuy. Herodes tak kabia o'ģuweģũn jekawēn ām jebekitkiyũ eju.

²¹Ixe ekabia bima ade jĩjã iboceayũ o'je'awero ip cekay. O'je'awero ip Herodes a'ĩjo am. Herodes jesay o'ģuõm—idip cĩcãat. Oabik ipi kukukat abikbikap pe. Idip cĩcãat pe oabik. O'jekawēn cĩcã aweromayũ be. Kawēnwēn pima aweromayũ o'jewãwã ip ya'õberen.

²²— Aģokatkat ĝu teku—oceweju kawēnwēnat—Deus acã! — i napa ma o'e ip. Ixe Herodes jewexe ya'õbuyxi jĩjã. — Deus ĝu õn. Deus kukap puxim ĝu juy epe'e okuģ — i'ũmģu o'e. — Deus acã ya'õbuyxi—õn pit ka'ũma — i'ũmģu o'e cebe ip.

²³Imēnpuye Deus ekawēn toťotťot'ukat Herodes o'ģuwãtaxipin. Nasēģpu o'tũnpu'o'o. Oe'ũ.

²⁴Imēneju adeayũ Deus ekawēn o'ya'ĩjojo ip. Soat kaka daģayũ o'ya'ĩjojo ip.

²⁵Barnabé, Saulo dak dinheiro o'tujowat Jesus ebekitkiyũ be—Jerusalém ka beayũ be.

Atos 13

¹Dinheiro ũm puje ip o'jepit Antioquia ka kay. João Marcos o'ju ceweju ip. Deus ekawēn muwēnuwēn'ukayũ osodop ip Antioquia ka be, Deus ekawēn

imutaybitbin'ukayũ dak. Ibũrũ ma ibutet osodop ip: Barnabé, i. Simão i, Lúcio i, Manaém i, Saulo i. Ibũrũ ma ibutet osodop ip. Simão xepxep putet osunuy. Wara'at ibutet Topayõn i osunuy. Lúcio Cirene ka bewiat osunuy. Manaém o'yaypan Herodes eju, Galiléia eipi kukukat eju.

²Deus biõgbuk o'jekawẽn ixeyũ aḡokatkayũ eju. Awerom ip osodop. Deus eju kawẽnwẽn pima, jekpiwan ma jewemurenuren pima dak, Deus biõgbuk o'jekawẽn ceweju ip. — Õn ma kuy Barnabé otaẽ kapik am owebeam, Saulo dak — io'e. — Imẽnpuye ixeyũ juy epeḡujẽm kapik am owebeam — io'e cebe ip.

³Deus eju kawẽnwẽn pima, jewemurenuren pima dak, Deus ekawẽn muwẽnuwẽn'ukayũ Barnabé o'ḡujẽm ibocewi, Saulo dak. O'jewebumõḡ ip Saulo abi jeje, Barnabé abi jeje dak. Imẽn o'ḡujẽm ip Deus a'õbi.

⁴⁻⁵Imuju'ibiyũ o'ju Chipre eipi kay—tip'aweroroboḡ kay. Tip'aweroroboḡ putet Chipre i osunuy. Saulo o'ju Barnabé eju. João Marcos o'ju ixeyũ buywatwat'ukan. O'ju ip apẽn Deus biõgbuk o'e cebe ip iap taḡ. O'ju ip Selêucia ka daḡ Chipre eipi kay cum pima. Selêucia ka tiboḡcĩcãati wãbũ osunuy. Oajẽm ip. Jay. Oõm ip kobexixi be Selêucia ka be bima. O'timudek ip kobexixi daḡ. Oajẽm ip Salamina ka be—tip'aweroroboḡ pe. Iboce yajẽm puje Deus ekawẽn o'ḡuwẽnuwẽn ip. Oõm ip Judeuyũ e'aweroroap'a be Deus eju kawẽnwẽnap'a be. Deus ekawẽn muwẽn ãm ip oõm.

⁶⁻⁸Soat tip'aweroro daḡ oekuku ip Deus ekawẽn muwẽnuwẽn. Pafos ka be ip oajẽm. Wamoat o'tobuxik ip ibo ka be. Wamoat putet Barjesus i osunuy. Barjesus xepxep ibutet osunuy. Wara'at ibutet Elimas i osunuy. Judeu osunuy wamoat. Ibukaypat osunuy. Ixe Barjesus tip'aweroroboḡ watwat muḡuykuku'uk osunuy. — Deus ekawẽn muwẽnuwẽn'ukat õn — io'e'e cebe ip napa ma. Ixe wamoat Sérgio Paulo eju osunuy—iecuḡap eju. Sérgio Paulo itaybit cĩcãat osunuy. Ḡebuḡe Sérgio Paulo Barnabéyũ o'tomuwã. Deus ekawẽn co am o'tomuwã ip. — Deus ekawẽn cuy eḡuwẽn owebe — Sérgio Paulo o'e cebe ip. Sérgio Paulo ma Deus ekawẽn co pin cĩcã osunuy. Barjesus pit ibu'u o'e Sérgio Paulo be Deus ekawẽn coan. Imẽnpuye Barjesus

Barnabéyũ awěğ o'yawěğmukērērēn. O'yawěğmukērērērēn ibu'u jījā buye Sérgio Paulo be Jesus kay itabut am. Barjesus Sérgio Paulo mubu'un ojuy osunuy Jesus kay itabucap puxim.

9-12 Ğebuje Saulo o'jeak cīcā wamoat kay—Barjesus kay. Kūyjobit cīcā o'e Deus biōğbuk a'ō kay. Ya'ōpuruğ o'jekawēn Barjesus pe—wamoat pe. — Satanás ebekit ēn — io'e. — Xipacat kay ġu ēn—pũğ em tak ka'ūma — io'e. — Wuymuğuykukukum ēn — io'e. — Soat em ēn ikērēat mujurũğrũğ — io'e. — Deus e ie cūğ. Ęn pit wara'acayũ mubu'u'un Deus e dağ cekup puxim ip. Ęn ikērēat mujurũğrũğap epereperem ġu. Imēnpuye Deus ipiat supi'ajoat ewebe ġasũ — io'e. — Deus jetamu'ūm cuk adi ikērēat eğujurũğrũğ iap teim. Ade kabia ġu eta'ūm ecesũy pũğpũğ ā — io'e wamoat pe—Barjesus pe. Wamoat dao ma o'suta'ūm. Wuyjojom ġu o'e. Warara'acat kudadam o'e jeba co am—jedujowat am. Imēneju iecuğap Sérgio Paulo oitabun Deus ekawēn kay. Deus ekawēn imutaybitbin osodop ip Barnabéyũ. Paulo xepxep ibutet osunuy—Saulo i, Paulo i dak. Paulo i ibutet osunuy Grego a'ōm. Saulo i ibutet osunuy Hebreu a'ōm. Sérgio Paulo wuykukukat ekawēn kay jījā osunuy.

13 Ğebuje Paulo o'jēm Pafos ka bewi, cewejuayũ dak. O'ju ip Perge ka kay Panfília eipi beatka kay. Kobexixi dağ ip o'ju. Ğebuje João Marcos o'jepit Jerusalém ka kay. Oibu'un Paulo eju, Barnabé eju dak. O'jeok cewejuwi ip.

14 Ğebuje Paulo oajēm Antioquia ka kay, Barnabé dak. Ijop Antioquia ka Síria eipi be ġu osunuy—Pisídia eipi be osunuy. Sábado bima o'ju ip Judeuyũ e'aweroroap'a kay—Deus eju kawēnwēnap'a kay. Oabik ip.

15 Moisés ekawēntup o'tupcoco ip, Deus ekawēn muwēnuwēn'ukayũ ekawēntup tak. Uk'a kukukayũ o'jekawēn Pauloyũ eju. — Ocebureyũ — io'e. — Wuymucokcok am Deus ekawēn muwēn pin pima juy epeyekawēn — io'e ip.

16 Ğebuje Paulo o'āy jekawēn ām. Wěğwěğ'i o'e jebum iğo'a beayũ muymũğ ām. O'jekawēn cebe ip. — Tapupuyũ — io'e. — Pũğpũğ ey'in Israel

naxeġebitbit—Judeuyũ. Warara'acayũ Deus kay eyetabut Judeuyũ etabucap puxim — io'e. — Eya'õpicũġcũġ cuy wa'õ kay — io'e.

17— Deus kuyjeayũ o'taẽ wuy'in. Judeuyũ ma o'taẽ jebekitkiyũm. Wuyetabut ixe Deus kay — io'e. — Deus ip o'ġu'acoġ cĩcã Egito eipi be bima — io'e. — Xipan cĩcã ip o'jukuk. Egito eipi bewi ip o'tujujẽm, ya'õbaca jĩjã buye.

18Uk'aũmat taġ oekuku ip pũġ koato ġu—40 koato bun. Deus yukpiceġe ġu bit ikuġ ip osunuy kũyjobit ġu ma'ġu ip.

19Deus 7 be ipi watwat o'ġu'ũmu'ũm Canaã eipi watwat. Imu'ũm puje cebekitkit Canaã eipi o'jat jeipim — io'e.

20— Ġebuġe Deus ibimãmãmãayũ ekawẽn coco'ukayũ o'jomuy kuyayũ kukukan. Canaã eipi be osodop ip ade jĩjã koato—450 koato. Jekawẽn muwẽnuwẽn'ukayũ o'jomuy ġũyjom ixeyũ mukũyjojo'ukayũm.

21Samuel koap osunuy Deus ekawẽn muwẽnuwẽn'ukan. Ġuyjom kuyjeayũ o'e Deus pe: “Aġokatkat cuy ejomuy ocekkukan,” i — io'e Paulo. — Imẽnpuye Deus Saulo o'jomuy Canaã eipi watwat kukukan kuyayũ kukukan. Saulo Quis ipot osunuy. Ixe Benjamim diwat osunuy. Ixe Canaã eipi watwat kukukat osunuy 40 koato.

22Deus oibu'un Saulo be jebekitkiyũ kukukan. Ixe o'ju'uk jebekitkit kukap puxim — io'e. — Ġebuġe Deus Davi o'jomuy jebekitkit kukukan Saulo dieġ. Davi Deus ebekitkit kukukat osunuy Deus bikuyap taġ. Deus imẽn Davi o'ġuwẽn: Wetaybit Davi soat em obikuyap taġ jekukum iam, i. Ixe Jessé ipot wa'õ kay jekukum soat em ma, i.

23Deus imẽn Davi o'ġuwẽn. Deus o'e kuyje: Davi naxeġebitbit oġuju eydaxijo am, i — io'e Paulo. — Ġebuġe Deus Jesus o'ġuju Judeuyũ daxijo am apẽn cuk adi o'e'e'e iap taġ — io'e. — Jesus Davi naxeġebit osunuy.

24João Batista oajẽm Jesus adeayũ mutaybitbin awap. Imubatisasan oeku. Ixe João Batista o'e Judeuyũ be: “Eyġuycũġcũġ cuy epesop ikẽrẽat kuġ puye,” i. “Ikẽrẽat mujurũġrũġap cuy epeyepere,” i. “Epeyewemubatisasaan cuy,” i.

²⁵— João jekapikap eperem pima, iměn o'e Judeuyũ be: “Tũybe ěn Deus emunaẽ iãn eyju e'em owebe,” i. “Eyxe õn Deus emunaẽ,” i. “Eyemuwiwi ġu õn pit,” i. “Ya'õbuyxi jĩjãat omuyku onomuju,” i. “Õn pit wa'õbuyxi ġu,” i. “Cedağ ġu owebe we'atoro am suiuk muwekap am wa'õbuyxi'ũm puye,” i. João iměn o'e — io'e Paulo.

²⁶— Obureyũ — io'e. — Pũğpũğ ey'in Abraão naxeğebitbit. Warara'acat ey'in Judeuyũ ġu. Inaka eyetabut Deus kay Judeuyũ etabucap co'i — io'e. — Deus wuydaxijojoap awẽğ o'yawẽğmuwẽn wuywebe — io'e.

²⁷— Iměnpit Jerusalém ka watwat itaybit ġu o'e Jesus wuydaxijojo'ukat iam. Ika kukukayũ dak itaybit ġu o'e ip iboam. Soat jebodoydoyap kabia be Judeuyũ ya'õberen tupcoco'uk ip osodop je'aweroroap'a—Deus ekawěnmuwěnuwě'n'ukat emudupmubararaktup. Soat Sábado bima ip tupcoco'uk osodop. Iměnpit itaybit ġu ip apěğape xe'e ijoptup ekawě'n iam. “Jesus cuy je'ũ ikěreät kuğ puye,” io'e ip napa ma. Kuyje Deus ekawě'n muwěnuwě'n'ukayũ o'e'e'e iap tağ Jesus o'yaoka ip — io'e Paulo.

²⁸— Ixeyũ mo o'jekawě'n Pilatos eju—ieçugap eju. Jesus ikěreät o'jukuk ġu—pũğ em tak ka'ũma. Inaka “Jesus cuy eyaokaat,” i mo o'e ip Pilatos pe.

²⁹Imě'n ibararak opop Deus ekawě'n tup pe. Soan o'e'e ip Jesus pe apě'n Deus emunaẽ jukuk ip iaptup ekawě'n tağ. Apě'n ip o'tupmubarararak iap ekawě'n tağ o'jebapuk ġasũ — io'e. — Iğodup ekawě'n tağ soat ebapuk puje warara'acayũ ma Jesus'ũm jebit mo o'ğukop korosa ejuwi. Witabikũy be adi o'jomõğ ip.

³⁰Deus pit waram Jesus o'ğutait. O'ğuyu ce'ũ'ũyayũ dopap pewi — io'e.

³¹— Ğebuje waram o'jetait'iat o'jojojo ip Jesus eju oekukuiayũ. Ibun oeku ip ceweju—Galiléia eipi bewi ceweju o'jěm'iaiyũ—Jerusalém ka kay ceweju o'ju'iaiyũ. Ade kabia ceweju oeku ip waram o'jetait'iat eju — io'e. — Ğasũ ixeyũ ma icěmã'n Jesus muwěnuwě'n Judeuyũ be. O'jojojo ip iap muwěnuwě'n ip ġasũ.

32-33 Ocejū dak kawēn idipat muwēnuwēn eywebe. “Waram wemunaē oğutait waram ce'ūap puxim,” io'e Deus kuyje wuydobuyū'ūm'ūm pe. Ğasū Jesus o'ğutait apēn cuk adi o'e'e'e iap tağ. Imēn e'em Deus ekawēntup—Salmodup—jebidododonaptup—xepxeptupatup: “Ĕn okpot,” i'e'em Deus, i. “Ğasū ōn ebay oce,” i'e'em Deus, i. Imēn e'em Salmodup.

34— Kuyje Deus o'e: “Waram wemunaē oğutait waram ce'ūap puxim,” i. Imēn e'em Deus ekawēn tup: “Xipacat oğūm ewebe,” i juk adi oce Davi be, i. “Obu'u ğu xipacat ūm ām ewebe,” i juk adi oce Davi be, i. Xipacat oğūm ewebe apēn cuk adi ocecece Davi be iap puxim, i.

35— Imēn e'em wara'atup pe jebibododonaptup—Salmodup: Wetaybit ekpot'ūm iwan ğu ěn ierepap puxim iam, i. A'ō kay kūyjobit cīcāat iwan ğu ěn, i. Ixe imēn Jesus o'ğuwēn. Imēn e'em Salmodup — io'e.

36— Icēmān Davi'ūm oe'ū. Itabēğ puje Deus ekawēn tağ oekukuku — io'e. — Icēmān Davi'ūm o'jomōğ ip witabikūy be jedobuyū'ūm'ūm etaypi tēğ. Davi'ūm ma oierrep.

37 Jesus'ūm pit oierrep ğu Deus waram o'ğutait puye — io'e.

38— Obureyū — io'e. — Eyetaybin cuy epesop Deus ikērēat uk'uğ wuywebewi Jesus oe'ū buye iam. Ixe Jesus muwēnuwēn ōn eywebe.

39 Moisés ekawēn tağ jekukum pima wuya'ōbaca ğu juk adi ajop waram ikērēat kukap puxim. Jesus kay wuyetabut pima bit Deus ja'ōbacaap ūmūm wuywebe waram ikērēat kukap puxim — io'e.

40-41 Imēn e'em Deus ekawēn muwēnuwēn'ukayū emudupmubararaktup—kuyayū emudupmubararaktup: Eyetabut'ūm cīcā eyju! i. Eybu'u jījā eyetabut am okay, i. Eyetabēğbēğ cuy epesop! Epeap eyetabut'ūm puye, i. Ōn Deus. Eywebe i'e ba'oreap oğubapuk eyetabutpe, i. Imēnpit eyetabut'ūm okay epe'e, i. Warara'acat pe eymukūyjo buje dak, eyetabut'ūm okay epe'e, i. Imēn e'em Deus ekawēn muwēnuwēn'ukayū emudupmubararaktup — Paulo o'e. — Eyday'em'um cuy epesop Deus

ekawēn muwēnuwēn'ukayū o'e'e iap taḡ je'apukap puxim eywebe — io'e cebe ip—Judeuyū be.

⁴²Je'aweroroap'a bewi Pauloyū jēm puje, Judeuyū o'jekawēn ceweju ip. — Waram cuy epe'e ocemukūyjom iboam — io'e ip. — Wara'at Sábado juy ejot ḡuto — io'e ip Judeuyū.

⁴³Ce'awero epere buje tak ḡu ip o'ju Pauloyū kay—Judeuyū, Judeu'ūmayū dak—Judeuyū etabucap co'i Deus kayayū. Pauloyū o'jekawēn ceweju ip. — Soat em ma Deus xipan wuykuḡ — io'e ip. — Soat em cuy ḡebum epesop iboap kay — io'e ip Pauloyū.

⁴⁴Waram pimaat esábado tak ḡu o'je'awero Deus ekawēn com iḡo ka beayū.

⁴⁵Adeayū e'aweroap tobuxik puje Judeuyū oitabutkarey Pauloyū kay. Paulo ip o'ya'ōmuwarururun—Jesus kay itabut'ūmayū. O'jomuymuy jījā ip.

⁴⁶ḡebuje Pauloyū iparara'ūm cīcā o'jekawēn ceweju ip—Judeuyū eju. — Cedaḡ osunuy ocewebe koam Deus ekawēn muwēn ām eywebe, eyju Judeuyū buye — io'e. — Cekawēn kay ḡu eyju bit — io'e. — Eybu'u Jesus pe eydaxijoan, eywebe ipiat'ajoap puxim — io'e. — Eybu'u eyaḡuyisum eykuam — io'e. — Imēnpuye warara'acat pe juy oceḡuwēn Deus ekawēn—Judeu'ūmayū be — io'e.

⁴⁷— Imēḡām Deus cuk ocemuju. Kuyje Isaísat Cristo o'ḡuwēn. Imēn o'e: Ōn cuk enaē wekawēn muwēn ām Judeu'ūmayū be, i. Kabia buje wuyetaybit wuyeku am, i. Imēnpuxim wekawēn co buje Judeu'ūmayū itaybit je'e apēn Deus soat taxijojom iam, i. Soat wekawēn kayayū otaxijo, i. Imēn Deus o'e kuyje — io'e Paulo. — Imēnpuye Judeu'ūmayū be juy oceḡuwēn Deus ekawēn — Paulo o'e.

⁴⁸Judeu'ūmayū icokcok cīcā ip o'e iboap co buje. — Ka'ūmḡu Deus ekawēn co'i xipat — io'e ip. Soat itabut o'e Jesus kay, jexe jenuy am Deus emunaēyū.

⁴⁹ḡebuje Jesus kay itabucayū wuykukukat ekawēn o'ḡuwēnuwēn soat pe itaybit'ūmayū be. Soat ibo eipi daḡ oekuku ip wuykukukat ekawēn muwēnuwēn.

⁵⁰Judeuyũ oitakomãn Pauloyũ kay. O'jewawẽ ip aḡokatkayũ eju—ibo ka kukukayũ eju. Aoyũ eju dak o'jewawẽ ip—ya'õbuyxiayũ eju. Ixeyũ aoyũ Deus a'õ kay ip osodop. Imēnpit itakoma ip o'e Pauloyũ kay. Pauloyũ ip o'yawẽḡmukērērērēn. Imēnpuye soat ip itakoma jĩjã o'e Pauloyũ kay. Jeipi bewi ip o'ḡujēm.

⁵¹O'jēm Pauloyũ. Jesandália ip o'ḡupoypoy ibo ka bewi jejēm puje “Eyukpiwat Deus xe ocekawēn co pin'ũm puye” i'e am ibo ka watwat pe.

⁵²Itabucayũ bit icokcok cĩcã o'e—Antioquia ka beayũ. Ibiõḡbuk xipacat cebe ip osunuy.

Atos 14

¹Icônio ka kay ip o'ju Pauloyũ. Oõm ip Judeuyũ e'aweroroap'a be—Deus eju kawēnwēnap'a be. Kawēn idipat o'ḡuwēn ip iḡo'a be. Imēnpuye tak ḡu ip oitabun Jesus kay—Judeuyũ, Judeu'ũmayũ dak.

²Judeuyũ kukukayũ bit Pauloyũ o'yawẽḡmukērērērēn—itabut'ũmayũ. O'yawẽḡmukērērērēn ip Judeu'ũmayũ be cekayap puxim. Imēnpuye itakoma o'e ip Pauloyũ kay Judeu'ũmayũ.

³Ḡejuje Pauloyũ wuykukukat o'ḡuwēnuwēn soat pe—Icônio ka watwat pe. Ibun cĩcã ip osodop ibo ka be. Pũḡ kabia ḡu ip osodop Icônio ka be, ade oitabun Jesus kay buye. Iparara'ũma wuykukukat o'ḡuwēnuwēn ip. — Deus xipan soat kuḡ wuykuḡ — io'e'e ip. Wuywebe i'e ba'oreap o'ḡubapukpuk ip Deus a'õbi. Deus a'õbacaap o'ḡubapukpuk ip soat etabutpe. Deus ibo ka watwat o'ḡutabun Pauloyũ ekajwēn kay. — Paulo icēmãn e'em — io'e ip.

⁴Imēneju pũḡ taḡ ḡu o'e ip Icônio ka watwat—wara'at taḡtaḡtaḡ ma. Pũḡpũḡ ixeyũ'in Judeuyũ kay ip o'e. Warara'acayũ bit Jesus emumujuyũ kay o'e.

⁵Ḡejuje pũḡpũḡ Icônio ka watwat o'jekawēn jeka kukukayũ eju—Judeuyũ, Judeu'ũmayũ dak. — Ikērēm cuy ip ajukuk. Ayabuḡbuḡ cuy ip wita'am — io'e ip.

⁶Pauloyũ jaoka ojuyap o'yawēgtobuxik. Imēnpuye dao ma o'jēm ip Icãoio ka bewi. Wara'at ka kay ip o'ju. Litra ka kay ip o'ju Derbe ka kay dak, iğo ka korerenatka kay dak. Ixeyũ ka Licaõnia eipi be opop.

⁷Kawēn idipat muwēnuwēn oekuku ip soat kaka dağ soat pe ya'ļjo am.

⁸Taokērēat kay Pauloyũ oajēm. Taokērēat Litra ka be osunuy. Ikap'isum pin ma taokērē osunuy. Cexĩğxĩğ pa'ore osunuy.

⁹Soat Paulo o'e'eiap o'ya'ļjojo. Paulo o'jeak cĩcã cekay. — Deus kay teku itabut jemu'adaam — Paulo o'e jewebe ma.

¹⁰O'jekawēn taokērēat pe. — E'āy — io'e. — Cũğ'i ece — io'e ya'õberen cebe. Taokērē tũibit o'āy. Xipan o'jexĩğxĩğ.

¹¹Paulo be imu'ada buje, o'jewāwā ip ya'õberen Litra ka watwat. — Deusyũ o'kop wuykay! — io'e ip ja'õm. — Ağokatkayũ jojo'i ip! — io'e ip jewewebe. Tũybe Pauloyũ deusyũ iān o'e ip. O'jewāwā ip Paulo a'õm ġu—ja'õm ma.

¹²— Wuyedeus teku! — io'e ip napa ma. — Júpiter teku! — io'e ip Barnabé muwēnuwēn. — Wuyedeus tedaku! — io'e ip napa ma. — Mercúrio teku! — io'e ip Paulo muwēnuwēn. Imēn o'e ip Paulo cekawēnxi buye. Litra ka watwat edeusbaro butet Júpiter i osunuy, Mercúrio i dak.

¹³Ixeyũ edeusbaro duk'a kukukat oajēm Pauloyũ kay—Júpiter tuk'a kukukat. Biopak o'tujuajēm. Yaoka ojuy ip imupik am Pauloyũ wap. Tũybe deus iān o'e ip. Tumũntitit o'titujuajēm biopak akārāsũ eju titmukirik am Pauloyũ ya'õbuyxi cekay ip puye. O'tujuajēm ip ağoka ekorara exĩntabi be. Júpiter tuk'a iboce o'yanuy. Tũybe teyũku wuyedeusyũ iān o'e ip.

¹⁴Apēn e ojuy ip ocewebe iam jetaybin puje, yağuybabi'ũm cĩcã Pauloyũ o'e. — Tũybe oceju deusyũ iān o'e ip — io'e Paulo jebure be—Barnabé be. Jesay o'ğuwek ip jağuybabi'ũmap mubapuk am ibo ka watwat pe. Pauloyũ o'jedau ajēmayũ kay. O'jekawēn ceweju ip.

¹⁵— Tapupuyũ — io'e. — Imēn ġu juy epe'e ocewebe! — io'e. — Deus ġu oceju—ağokatkayũ acā! — io'e. — Oceju dak eyjo'i ma — io'e. — Ocajēm ijoce kawēn idipat muwēn ām eywebe. Eymubu'un am eyedeusbaroyũ kay

ocajēm ijoce. Te'e ma eyetabut ixeyũ kay — io'e ip Listra ka watwat pe. — Deusbaroyũ kay eyetabucap cuy epeyepere! — io'e. — Deusat kay juy eyetabun epesop. Deusat soat em itait omuy. Ixe kay acã eyetabun cuy epesop — io'e. — Ixe kabi o'ğugẽ, ipi dak. Tiboğ cĩcãati dak o'timuğẽ. Ixe soat o'ğugẽ—kabi dağat, ipi dağat tak, tiboğ cĩcãat dağat tak — i'e'em ip.

16— Deus kuyjeayũ o'jepere jekpiwan ma ip jeku am—Judeuyũ, Judeu'ũmayũ dak — io'e.

17— Imēnpit Deus xipacan e'e'uk osunuy soat peam ijodiat peam. Imēn òn soat podi ma xipat iam wuymutaybitbin. Ixe muba'at muajēmjēm kabi bewi wuywebe. Ixe kadai mu'aypapan wuywebe i'o am. Deus soat em wuyemukaypinput ũmũm wuywebe wuymucokcok am. Deus imēn xipan wuykuğ ibikuy wuywebe wuyetabut am cekay buye — io'e ip. Imēn Paulo Listra ka watwat o'ğutaybin Deus ekawēn.

18Listra ka watwat biopak aoka ojuy jĩjã tũybe Pauloyũ deusyũ iãn o'e ip puye. Pauloyũ bit o'ğubu'un ip biopak aoka am.

19Judeuyũ oajēm Pauloyũ kay—itabut'ũmayũ. Oajēm ip Antioquia ka bewi, Icônio ka bewi dak. Listra ka be ip oajēm. Ade o'ğubu'un ip Pauloyũ kay. O'ğutakomãn ip cekay ip. Imēnpuye Paulo o'yabuğbuğ ip yaokaap ojuy. Kururuğ Paulo o'tujujēm ip jeka bewi—Listra ka bewi. Kacũğpe o'jepere ip. Tũybe oe'ũ iãn o'e ip.

20Paulo bit o'ãy Jesus kay itabucayũ cekay ce'awero buje. Waram oòm Listra ka be. Kuyaje Paulo o'kop Derbe ka be Barnabé eju.

21Kawēn idipat o'ğuwēnuwēn ip Derbe ka watwat pe. Imēnpuye tak ģu oitabun ip Jesus kay. Ğejuje o'jepit ip jedocap e dağ ma. Listra ka dağ ip o'jepit Icônio ka dağ tak, Antioquia ka dağ tak.

22Jesus a'õkayayũ jojom ip o'jepit. Ixeyũ a'õmucanucan oekuku ip. Yawēwēm ip oekuku. Paulo o'jekawēn ceweju ip. — Jesus kay eyetabucap cuy epeyepere ģu — io'e. — Jesus kay wuyetabut pima, warara'acat ipiat supi'ajoat wuywebe — io'e. — Ğuyjom pit Deus xe acesop. Ixe soat kukukan

pima, cexe ma acesop soat ya'õ kay kũyjobit pima — io'e cebe ip. Paulo soat kaka daḡ oeku Barnabé eju.

²³Ixeyũ dak aḡokat kayũ o'taē Jesus day itabucayũ kukukayũm. Soat kaka daḡwi o'taē ip. Jekpiwa ma o'jewemurun ip jekawēn ām Deus eju. Deus eju o'jekawēn ip o'taē'ibiyũ beam. Imēn o'jekawēn ip Deus eju: — Ocekukukat — io'e ip Jesus pe. — Iteyũ aḡokat kayũ juy ejukuk xipan, ekay itabut ip puye — io'e ip Deus pe.

²⁴O'kop ip Panfília eipi daḡ, Pisídia eipi daḡ tak.

²⁵Ĝebu je waram Deus ekawēn o'ḡuwēnuwēn ip Perge ka be. Atália ka daḡ ip o'kop.

²⁶Antioquia ka kay ip o'ju waram. Kobexixi daḡ ip o'ju. Koap jejēmap ka be ip oajēm—Antioquia ka be. — Xipan cuy ixeyũ ejukuk kapikpiḡ pima—ekawēnuwēnuwēn pima — i mo o'e itabucayũ Deus pe ibo ka be koap cēm pima.

²⁷Oajēm ip ma'ḡuto Antioquia ka be jekapikap o'jepere ip puye. Paulo ekawēn co am o'je'awero ip soat Jesus a'õkayayũ. Ĝebu je Paulo apēn Deus ixeyũ buywatwanap o'ḡuwēn cebe ip. Apēn soat kaka daḡ oekuku ip iap o'ḡuwēn. — Deus juk adi oca'õmucanucan osunuy Jesus muwēnuwēn pima — io'e. — Judeu'ũmayũ be ocemuju jekawēn muwēn ām — io'e. — Tak ḡu ip oitabun Jesus kay — io'e cebe ip.

²⁸Ibo ka be osodop ip ũm kaxi. Jesus a'õkayayũ xe osodop ipibun ma.

Atos 15

¹Judeuyũ o'ju Antioquia ka kay—Judéia eipi bewiayũ. Oajēm ip. Ĝebu je cedaḡ ḡu Jesus kay itabucayũ o'ḡutaybin ip—Judeu'ũmayũ o'ḡutaybin ip. — Moisés ekawēn taḡ eyedaypu'aḡobixeedakat'ũm pima, Deus jeydaxijo ḡu — io'e ip napa ma itabucayũ be.

²Imēneju Pauloyũ o'jewa'õxixik cĩcã ceweju ip Judéia eipi bewiacat eju. Imēnpuye Jesus a'õkayayũ itaybin pin o'e ip apēn ḡu paxi cũḡ ma wuyxe

iam. — Acesuxeedakat tu Moisés ekawēn taḡ? Acesuxeedakat ḡu xe'e? — io'e ip jewewebe. Imēnpuye ip Paulo o'ḡuju Jerusalém ka be, Barnabé dak, jebureyũ dak. — Jerusalém ka be juy epeju — io'e ip. — Epeju juy jekawēn ām Jesus emumujuyũ eju—itabucayũ kukukayũ eju dak — io'e ip. — Epeyewawē juy ceweju ip. “Acesuxeedakat tu Moisés ekawēn taḡ? Acesuxeedakat ḡu xe'e?” i juy epe'e cebe ip — io'e ip.

³Pauloyũ o'jewemuwēn cebe ip. O'jēm ip Antioquia ka bewi. O'ju ip itabucayũ kukukayũ kay. Cucum pima Fenícia eipi daḡ o'kop ip, Samaria eipi daḡ tak. Soat ka daḡ o'je'awero ip itabucayũ eju cucum pima. — Ade jījā Judeu'ūmayũ kuyap jetabucap o'jepere ip — io'e ip. — Jesus kay ip oitabun — Pauloyũ o'e cebe ip. Icokcok cīcā ip o'e itabucayũ iboap awēḡ tobuxik puje—Fenícia eipi watwat, Samaria eipi watwat tak.

⁴Oajēm ip Jerusalém ka be. O'ju ip itabucayũ kukukayũ kay. Itabucayũ kukukayũ ip o'tobede, Jesus emumujuyũ dak, wara'acayũ itabucayũ dak. Itabucayũ kukukayũ o'je'awero ip cexe. Ḡebuḡe Paulo o'jekawēn cebe ip. — Deus cuk adi ocebuywatwatn kawēn idipat muwēn ām — io'e. — Pũḡ ḡu Judeu'ūmat oitabun Jesus kay—ade jījā ma! — io'e Paulo.

⁵Pũḡpũḡ pit Fariseuyũ o'āy Paulo mukorēm ām—Jesus kay itabucayũ. — Ixeyũ dak cuy Moisés ekawēn taḡ jeku, itabut ma'ḡu ip Jesus kay — io'e ip. — Jedaypu'aḡobixeedakat cuy ip cekawēn taḡ — io'e ip te'e ma. Imēnpuye Pauloyũ o'jewa'ōxikxik cīcā Fariseuyũ eju.

⁶Ḡebuḡe Jesus emumujuyũ o'je'awero ip Jesus kay itabucayũ kukukayũ eju. O'jewawēwē jījā ip. — Apēntak cedaḡ wuywebe Judeu'ūmayũ mutaybit am Jesus kay itabun ip puje? — io'e ip jewewebe. — “Moisés ekawēn taḡ cuy epeku,” i du ace'e cebe ip? Imēn ḡu xe'e ace'e cebe ip? — io'e ip jewewebe.

⁷O'jekawēn cīcā ip jeweweju jewemudin ām. Ibun cīcā ip o'jewa'ōxikxik wara'at taḡtaḡtaḡ i'eap puxim. Pedro o'jekawēn soat pe aweromayũ be. — Okitpitpityũ — io'e. — Eya'ōpicūḡcūḡ cuy epesop wekawēn kay — io'e. — Kuy bima Deus onaē kawēn idipat muwēn ām Judeu'ūmayũ be. Eyetaybit iboam — io'e. — Ixe mo omuju ibikuy osunuy ixeyũ mutabut am jekay buye.

⁸Deus itaybit apĕn wuyju jewağuyğuy iam — io'e. — Ixe mo jebiōğbuk o'ğudot Judeu'ũmayũ kay apĕn wuykay o'ğudot iap co'i. Imĕn Judeu'ũmayũ kay dak ōn iam wuymutaybitbin o'e Deus.

⁹Soat ipi dağayũ ibit ma Deus xe. Soat jewejojo'i ma ip cexe. Imĕnpuye Deus ikĕrĕat o'ju'uk Judeu'ũmayũ bewi Jesus kay ip itabut puye. O'ju'uk apĕn wuywebewi ikĕrĕat o'ju'uk iap co'i — io'e.

¹⁰— “Cedağ ġu Deus pe jebiōğbuk muōm ģm cebe ip, Moisés ekawĕn tağ ġu ip puye,” i du eyju e'em? — Pedro o'e. — Iba'ore osunuy wuydobuyũ'ũm'ũm pe ixe ekawĕn tağ jeku am. Wuywebe dak iba'ore. Iba'ore kuka o'e Judeu'ũmayũ be dak. Imĕnpuye “Moisés ekawĕn tağ cuy epeku,” i'ũmğju juy ace cebe ip—Jesus kay itabun'isuayũ be.

¹¹Wuykukukat Jesus wuydaxijom cekay wuyetabut puye. Wuydaxijom xipan wuykuğ puye. Imĕnpuxim Judeu'ũmayũ dak idaxijo itabun puje ip — Pedro o'e.

¹²Ğuyjom Pauloyũ o'jekawĕn aweromayũ be. — Deus mo ocemuju kawĕn idipat muwĕn ģm Judeu'ũmayũ be — io'e. — Deus a'ōbi juk adi wuywebe i'e ba'oreat oceğubapukpuk soat etabutpe — io'e. — Deus soat podi ma ya'ōbaca iap juk adi oceğubapukpuk itabutpe ip — io'e ip aweromayũ be. Soat ip mũğ osodop ya'ĩjojom.

¹³Ğuyjom Tiago o'jekawĕn aweromayũ be. — Okitpitpityũ — io'e. — Eya'ōpicũğcũğ cuy epesop wekawĕn kay.

¹⁴Simão Pedro ekawĕn epeya'ĩjojo kuy — io'e. — Deus xipan Judeu'ũmayũ kuğ iam wuyrukũyjojo — io'e. — Deus Judeu'ũmayũ o'taĕ itabut am jekay. Ixeyũ dak o'taĕ jebekitkiyũm — io'e.

¹⁵— Iboap o'jebapuk kuyayũ ekawĕn tağ—Deus ekawĕn muwĕnuwĕn'ukayũ emudupmubararaktup ekawĕn tağ — io'e. — Imĕn e'em iboaptup:

¹⁶“Ōn Deus,” i. “Waram ocepit ya'at'ibit'a mudim am—Davi duk'a mudim am,” i. “Yadipat'am je'e ma'ğuto,” i. “Soat xe ijodiat xe wa'ōbuyxian oğuy apĕn Davi ya'ōbuyxi osunuy iap co'i,” i. “Obikuyap tağ jeku ip waram,” i.

17“Soat kaka dağacat itabut je'e okay Judeu'ũmayũ,” i. “Webekitkiyũm je'e ip,” i.

18Imẽn wuykukukat e'em, i. Kuyje ma iboap o'ğuwẽn, i. Imẽn e'em iboaptup — io'e Tiago. — Imẽn cuk adi Deus ekawẽn muwẽnuwẽn'ukayũ o'e'e'e Deus a'õbi — Tiago o'e.

19— “Imẽnpuye Judeu'ũmayũ kaykay ģu juy ajop,” i õn e'em — io'e Tiago. — “Jesus kay itabun'isuayũ kaykay ģu juy ajop,” i õn e'em — Tiago o'e. — Iboam acã juy ace Judeu'ũmayũ be—itabun'isuayũ be:

20Deusbaroyũ wap iẽnmõğ'ibitẽn cuy epesuẽn'o ģu, i. Wara'acat tayxi kaykay ģu juy epesop, wara'at itop kaykay ģu dak, i. Iẽntoyteyatẽn cuy epesuẽn'o ģu, i. Puca doy juy epetoykõnkõn ģu, i. Iboam acã juy ace Judeu'ũmayũ be—itabun'isuayũ be — Tiago o'e.

21— Kuy bin ma opop Moisés ekawẽn wuymutaybitbin'ukayũ soat kaka dağ — io'e. — Ğasũ dak soat kaka dağ opop ip. Soat Sábado cekawěntup cocom ip wuy'eaweroroap'a be—Deus eju kawěnwěnap'a be. Iboam acã juy ace cebe ip — Tiago o'e. — Imẽn cuy ace! — io'e ip aweromayũ.

22-23Soat ce'awero'ibiyũ Tiago be jawěwěap kay ip o'e—soat Jesus emumujuyũ, soat itabucayũ kukukayũ dak, soat itabucayũ dak. Ğebuje Jesus emumujuyũ cartadup o'tupmubararak itabucayũ kukukayũ. O'tupmubararak ip tup muju am warara'acayũ awěaptum—itabucayũ awěwěaptum—Antioquia ka watwat awěwěaptum. Xepxep ağokatkayũ o'ğuju ip cartadup tujowat am Antioquia ka watwat pe. Judas o'ğuju ip, Silas tak. Judas xepxep ibutet osunuy. Wara'at ibutet Barsabás i osunuy. Ixeyũ xepxepayũ ya'õbuyxi ip osodop soat xe. Ixeyũ xepxepayũ cartadup o'tuptujowat Antioquia ka watwat pe. O'ju ip Paulo eju, Barnabé eju dak. Cartadup imẽn o'e: Ocejũ Jesus emumujuyũ, itabucayũ kukukayũ dak, wara'acat itabucayũ dak, i. Eykitpitpiyũ oceju, i. Kato mujujum oceju soat pe eywebe Judeu'ũmayũ be, i. Kato mujujum ocejũ soat kaka dağacat pe—Antioquia ka watwat pe, Síria eipi watwat pe dak, i.

²⁴Kuy bima aḡokatkayũ mo a'ḡu eyaḡuymubabi'ũm'ũm oce'in, i. Ḡasũ eyetaybit ḡu apẽn oceku cedaḡ iam, i. “Moisés ekawẽn taḡ eyedaypu'aḡobixeedakat'ũm pima, Deus jeydaxijo ḡu,” io'e ip napa ma eywebe, i. Oceju ḡu mo a'ḡu ixeyũ oceḡuju eykay, i. Ja'õbi ma mo a'ḡu ip o'ju eykay, i.

²⁵Imẽnpuye juk a'ḡu oceje'awero pũḡ taḡ ma eyawẽ ãm, i. Ḡasũ xepxep aḡokatkayũ ocetaẽ imuju am eyjom, i. Ixeyũ cum Barnabé eju, Paulo eju dak, i.

²⁶Pauloyũ o'yaoka pin kuy bima, i. Inaka iparara'ũm ma wuykukukat Jesus Cristo muwẽnuwẽn oekuku ip, i. Imẽnpuye ikukpin cĩcã ip ocexe, i.

²⁷Xepxepayũ oceḡuju eykay—Judas, Silas tak, i. Ixeyũ soat ḡuwẽn eywebe ḡasũ ocekawẽn, i.

²⁸⁻²⁹Iboam acã oceju e'em eywebe: Deusbaroyũ wap iẽnmõḡ'ibitẽn cuy epesuẽn'o ḡu, i. Puca doy juy epetoykõnkõn ḡu, i. Iẽntoyteyatẽn cuy epesuẽn'o ḡu, i. Wara'at tayxi kaykay ḡu juy epesop, wara'at itop kaykay ḡu dak, i. Iboam acã juy oceju e'em eywebe, i. Iboap taḡ jekukum pima, cedaḡ epeku. Eywãtaxipipem ḡu juy epesop. Ibũrũ ma oceju e'em eywebe eyawẽwẽm, Deus biõḡbuk tak eyawẽwẽm, i. Imẽn o'tupmubararak ip Judeu'ũmayũ awẽwẽaptup itabucayũ kukukayũ Jerusalém ka be awerom pima.

³⁰Ḡebuḡe taẽ'ibiyũ cartadup o'tuptujowat ip Antioquia ka watwat kay—itabucayũ kay. Judas o'tuptujowat, Silas eju. O'ju ip Barnabé eju, Paulo eju dak. Yajẽm puḡe soat itabucayũ o'tomuwã ip je'awero am.

³¹Ḡebuḡe ip o'tupũm cebe ip. Itabucayũ kukukayũ ya'õberen o'tupcoco soat pe ya'ĩjo am. Soat ip icokcok o'e ibodup ekawẽn co buḡe.

³²Judas Silas tak itabucayũ o'yawẽwẽ. Antioquia ka watwat o'yawẽwẽ ip. Deus ekawẽn muwẽnuwẽn'ukayũ osodop ip. Deus ekawẽn ip o'ḡutaybitbin. Imẽnpuye biḡ ma ip itabut o'e Jesus kay. Icokcok ip o'e jetabucap kuḡ. Pũḡ kabia ḡu osodop ip Antioquia ka be.

³³Ibocewi o'jewemuwēn ip itabucayũ be. — Deus cuy xipan jeydujupit — itabucayũ o'e cebe ip. O'jepit ip Jerusalém ka be. Kuy bima o'ģuju'iyũ kay ip o'jepit.

³⁴Imēnpit Silas o'jepit ģu. — Ijoce ma oģuy — io'e. — Ocepit ģu juy — io'e.

³⁵Paulo dak Antioquia ka be osunuy, Barnabé dak. Wuykukukat ekawēn o'ģuwēnuwēn ip adeayũ be. Jebureyũ eju wuykukukat ekawēn o'ģuwēnuwēn ip.

³⁶Ibun'ũm pima Paulo o'jekawēn Barnabé eju. — Ĝa'a juy aceptit — io'e. — Soat kaka daģ cuy aju—kuy bima Deus ekawēn aģuwēnuwēn iap kaka daģ — io'e. — Wuynomukay juy aceptit waram Jesus a'ōkayayũ jom — io'e. — Ĝa'a aceptit xipat paxi opop ip iam — io'e Barnabé be. — Ĝa'a — io'e Barnabé.

³⁷Barnabé ma João Marcos dujowat ojuy ceweju ip.

³⁸Paulo bit ibu'u o'e tujowan. — Oxe ma xipat ģu João Marcos ju am wuyweju — Paulo o'e. — Koap pima mo wuyiwat — io'e. — Panfília eipi be bima, o'jepit — io'e. — Wuyweju bit mo oibu'un Deus ekawēn muwēn ãm — io'e. — Obu'u oce ikuģ — Paulo o'e.

³⁹O'jewa'ōxixik cĩcã ip. Imēnpuye o'jeok ip jewewejuwi oibu'un ikuģ puye. Ĝebuĵe Barnabé João Marcos o'tujowat jeweju. Kobexixi be ip oãm. Tiboģ cĩcãati o'timudek ip. Chipre eipi be ip o'ju—tip'aweroroboģ pe.

⁴⁰Ĝebuĵe Paulo wara'at ma o'taě jeweju am. Silas o'taě jeweju am. Soat ikitpitpiyũ o'jekawēn Deus eju cebeam ip—Antioquia ka watwat. — Bay, xipan soat kuģ ěn — io'e ip. — Iteyũ xepxepayũ juy ejukuk xipan — io'e ip Deus pe.

⁴¹Paulo o'ju Silas eju. Síria eipi daģ oekuku ip, Cilícia eipi daģ tak. Deus ekawēn itabucayũ mutaybitbin oekuku ip.

Atos 16

¹Pauloyũ o'ju Derbe ka be, Listra ka be dak. Listra ka be aḡokatkat osunuy. Jesus a'õkayat osunuy. Ibutet Timóteo i osunuy. Paulo o'ju Timóteo kay. Timóteo xi Judeu osunuy. Ixe ayacat Deus ekawēn kay itabut osunuy. Cebay Judeu ḡu osunuy—Grego acã.

²Jesus a'õkayatũ Timóteo o'ḡuwēn Paulo be—Listra ka watwat, Icônio ka watwat tak. — Timóteo xipat cĩcã — io'e ip Paulo be.

³Timóteo dujowat ojuy o'e jeweju jebuywatwat'ukan Paulo. Koap Paulo Timóteo o'taypu'aḡobixeedakat Judeuyũ babi daḡ, ade Judeuyũ osodop ika kay ip cumiat ka be buye. Itaybit cĩcã osodop ip Timóteo Judeu'ũmat ipot iam, taypu'aḡobixeedakat'ũm iam tak ixeyũ Judeuyũ.

⁴Ḡebuje Paulo o'ju Silas eju, Timóteo eju dak. Soat kaka daḡ ip oekuku Jesus kay itabucayũ jojom. Jerusalém ka watwat pe jawēwēap muwēnuwēn oekuku ip. Jesus emumujuyũ be jawēwēap muwēnuwēn oekuku ip—itabucayũ kukukayũ be jawēwēap muwēnuwēn. Mēnku Judeu'ũmayũ jekuku iap muwēnuwēn oekuku ip. — Kũyjobin cuy epesop eyawēwēap ekawēn kay — io'e ip itabucayũ be soat kaka watwat pe. Soat kaka daḡ oekuku ip imukũyjojom.

⁵Imēneju biḡ ma itabut o'e Jesus kay. Soat kabia warara'acayũ oitabun Jesus kay.

⁶Deus biõḡbuk Pauloyũ o'ḡujuat ḡu Ásia eipi be. O'ḡujuat ḡu ip iboce Deus ekawēn muwēn ãm. Imēnpuye Frígia eipi daḡ ip oekuku Galácia eipi daḡ tak. Kapurũḡ taḡ ip oekuku.

⁷Ibocewi oajēm ip Mísia eipi tēḡ ma. Bitínia eipi be cu ojuy ip. Deus biõḡbuk pit o'ḡujuat ḡu ip.

⁸Imēnpuye Mísia eipi daḡ o'timudek ip. Trôade ebikopap pe oajēm ip. Ibo ka tiboḡ cĩcãati xe osunuy.

⁹Ḡebuje Paulo jexey jo'iat o'jojoho ixe exima. Trôade ka be bima o'jojoho. Aḡokatkat o'jojoho jexey jo'iat pe. Macedônia eipi bewiat o'jojoho. Cũḡi

osunuy. — Macedônia eipi kay juy ejot — io'e Paulo be jexey jo'iat pe. — Ocebuiwan cuy ece — io'e Paulo be.

10 Paulo imên jexey jo'iat o'jojoko. Õn tak cuk Paulo xe oğuy Trôade ka be bima. Õn Lucas—ijudup mubarararağat. Macedônia eipi kay a'ğū cu ojuy ocejewağuy Paulo exey jo'iat puye. Ocetaybit cĩcã Deus cuk ocemuju Macedônia eipi kay kawên idipat muwên âm iam.

11 Ğebuje kobexixi be oceôm. Ocejêm Trôade ka bewi. Tiboğ cĩcãati ocetimudek. Cũğ ma oceju tip'aweroro kay Samotrácia eipi kay. Kuyaje oceju Neápolis ebikopap kay.

12— Ğebuje Filipos ka kay oceju. Filipos ka Macedônia eipi be opop. Ikaboğ cĩcã ma o'sukadop. Wara'atka bodi ma ikaboğ o'sukadop—Macedônia eipi beatka bodi ma. César ebekitkit ibo ka o'sukada Roma ka kukat ebekitkit.

13 Ağoka bewi ocejêm Sábado kabia. Idibi wãbũ kay oceju. — Judeuyũ aco'i kawênwên Deus eju ijoce — i juk a'ğū oce'e. Aoyũ awerom osodop ip iboce. Ocabik ma a'ğū ceparakpe ip—aweroayũ parakpe.

14 Ğebuje Deus ekawên oceğuwên cebe ip. Ayacat iboce osunuy. Ibutet Lídia i osunuy. Tiatira ka bewiat osunuy. Pağo idipat teidada'ukat osunuy. Deus kay itabucat osunuy. Deus Paulo ekawên o'ğubapuk Lídia be itabut cĩcã i'e am. Imênpuye itabut cĩcã o'e Jesus kay.

15 O'jewemubatisanat “Jesus ebekit ãn ġasũ bit” i'e am soat pe. Lídia duk'a watwat tak o'jewemubatisanat ip, itabut puye. Lídia o'jekawên ocewebe. — Eyxe wuykukukat Jesus kay wetabut pima, oduk'a be juy epesop ġasũ bit — io'e ocewebe. Imênpuye Lídia duk'a be ocesop Filipos ka be bima.

16 Ğebuje ayacat ocedopabijuk—yaypan'isuat—cekariwa be imudadaybotbot'ibit. Deus eju Judeuyũ kawênwên'uk osodop iap kay cum pima, ocedopabijuk. Ibiõğbuk kërëat kuğ osunuy jewebe. Ibiõğbuk kërëat a'õbi yaypan'isuat apên ġuyjom je'bapuk iap muwênuwên'uk osunuy adeayũ be. Ağokat kayũ yaypan'isuat kukayũ osodop ip. Ade dinheiro bubum ip

osodop apēn ġuyjom je'bapuk eykay iap muwēġap teim. Ixe yaypan'isuat ocedopabijuk.

¹⁷Jewāwāwām oekuku ocenomuju soat kabia. O'jekawēn ocekawēn coco'ukayū be. — Teyūku Deus a'ō kay kūyjobicayū — io'e'e'e. — Ixe Deus soat podi ma ya'ōbuyxiat — io'e'e'e. — Apēn wuyewedaxijo but iap muwēnuwēn wuywebe — io'e'e'e ya'ōberen ocekawēn coco'ukayū be.

¹⁸Iboap muwēnuwēn oekuku ocedobatban yaypan'isuat. Wara'at kabia dak. Wara'at kabia dak. Ade kabia iboap muwēnuwēn oekuku ocenomuju. Imēnpuye Paulo yukpiceġēn o'e cekay. O'jekorepēn yaypan'isuat kay. Ġebuje Paulo o'jekawēn ibiōġbuk kērēat pe—yaypan'isuat peat pe. — Ejēm cuy yaypan'isuat pewi — io'e. — “Ejēm cuy,” i ōn e'em ewebe Jesus a'ōbi — Paulo o'e. Ġebuje'isum ma o'jēm cebewi. Xipat o'e.

¹⁹Cebewi ibiōġbuk kērēat cēmap co buje, yaypan'isuat kukayū oitakomān ip Paulo kay. — Ġasū bit ixē ibiōġbuk kērēat a'ōbi ġuwēn ġu — io'e ip. — Abu dinheiro je'ġūm ocewebe ġasū bit? — io'e ip. Pauloyū o'jat ip. Akiju ip o'tujowat. Jeka kukukat topabe o'tujowat ip imuymuy am.

²⁰Ġebuje o'jekawēn ip jeka kukukayū eju. — Teyūku Judeuyū — io'e ip. — Wuyka watwat kaykay ip — io'e ip napa ma. — Iwaru ma ocemutaybitbin ip. Jebabim ip ocemutaybitbin — io'e ip.

²¹— Cedaġ ġu iteyū e'eap taġ wuyeku am, wuyju Roma ka kukukat ebekitkit puye — io'e ip napa ma.

²²Ġebuje ibo ka watwat oitakomān ip Pauloyū kay, imuymuy buje. Ika kukukayū Pauloyū eekabek o'ġuwekuwek ip. — Epeyukxabimupokupoġ cuy daxadaypam — io'e ip.

²³O'yukxabimupokupok cīcā ip. Daomūnmūnap'a be o'ġuōm. — Aġ cuy epesop cekay — io'e ip daomūnmūnap'a kukukat pe. — Epejowiwi juy ip ijēmap puxim — io'e ip.

²⁴Iboap co buje ãmap'abi be Pauloyũ o'ġuõm iġo'a kukukat. Badiat'abi be ip o'ġuõm, “Xipan cĩcã juy iteyũ epejowiwi,” i juk o'e buye. Sui o'suimuõm ip iptok pe. O'jekaġobiece ip parakpe. Cem cĩcã o'e ip. Ceok pa'ore ip o'e.

²⁵Iximadakpe Pauloyũ o'jebibododon Deus kay. O'jekawẽn ip Deus eju. Ibibodo a'ĩjojom o'e ip soat daomũnmũnap'a beayũ.

²⁶Ipi o'jexixi ġebuje bit. Imẽnpuye daomũnmũnap'abi'ip o'je'abi'ipekutu. Soat xĩntabi dak jekpiwa ma o'jeorek. O'tomudip'uk. Ikaġobimuparakap'ip tak o'jeipeorek jekpiwan ma.

²⁷Imẽn cebapuk puje daomũnmũnap'a kukukat o'jewũrũġ. Xĩntabi tomudip'uk'uk o'jojajo. Tũybe taomũnmũnayũ kuy o'jẽm iãn o'e. Imẽnpuye jepaja o'ju'uk iyuk pewi jewaoka ojuy.

²⁸Imẽnpuye Paulo ya'õberen o'jewãwã. — Ecewaoka ġu juy — io'e ya'õberen. — Ocejẽm ġu buk — io'e. — Soat oceju ijoce mabuk — io'e yakukukat pe.

²⁹— Wexiktak cuy eġũm owebe — io'e jebure be ya kukukat. — Etojot cuy kabia iam. O'ġũm cebe. Badi o'ju. Pauloyũ kay o'ju. Ikarabakbak o'e jeparara pibun. O'jẽġ'aecõġcõġ Pauloyũ dopabe.

³⁰O'tujujẽm ip yabewi. — Obureyũ — io'e. — Apẽntak wewedaxijo but? — io'e.

³¹— Etabun cuy eġuy Jesus kay—wuykukukat kay — io'e. — Etabut pima Deus jedaxijo. Eduk'a watwat tak idaxijo — io'e ip.

³²ġebuje Paulo Deus ekawẽn o'ġuwẽn yakukukat pe, soat tuk'a watwat pe dak.

³³Soat ip oitabun wuykukukat Jesus kay. Daomũnmũnap'a kukukat Pauloyũ o'yukxabiwuy iximadakpe ma. ġebuje daomũnmũnap'a kukukat o'jewemubatisanat “ġasũ bit Jesus ebekitkit oceju” i'e am jebureyũ be. Soat tuk'a watwat tak o'jewemubatisanat.

³⁴Pauloyũ o'tujowat ip jeduk'a be. Puybit o'ğũm cebe ip. — Juku eyxan — io'e. — Epejo'o — io'e. Soat ip icokcok cĩcã o'e Jesus kay itabut puye.

³⁵Kabia buje Filipos ka kukukayũ te'e ma sorarayũ o'ğuju daomũnmũnap'a beayũ dakoy am—Pauloyũ dakoy am. — Pauloyũ juy epeğujẽm daomũnmũnap'a bewi — io'e ip sorarayũ be.

³⁶O'ju ip daomũnmũnap'a be. Ika kukukayũ ekawẽn o'ğuwẽn ip iğo'a kukukat pe. Ixe o'ju Pauloyũ kay. — “Pauloyũ juy epeğujẽm daomũnmũnap'a bewi,” i juk o'e ip oceka kukukayũ — io'e yakukukat Pauloyũ be. — Epejẽm cuy — io'e ip. — Eyekupinap tağ cuy epeju — io'e Pauloyũ be.

³⁷Imẽnpit Paulo ika kukukayũ a'õ kay ğu o'e. O'jekawẽn sorarayũ be Paulo. — Oceju soat eipi kukukat ebekitkit—César ebekitkit Roma ka kukat ebekitkit — io'e. — Soat etabutpe ip ocukxabiaokaka — io'e. — Ocedujowat ğu ip ibimãmãmãmayũ ekawẽn coco'ukat kay ocekawẽn co am — io'e. — Itaybit ğu mo a'ğũ ip Pauloyũ ikẽrẽat o'ğujurũğ iam, o'ğujurũğ ğu iam tak, ocekawẽn co'ũm puye. Jetaybitpun'ũma ip ocemuõm daomũnmũnap'a be — io'e. — Iba'arẽm ma ip ocemujẽm ojuy! — io'e. — Iba'arẽm ğu juy ip ocemujẽm — io'e. — Soat etabutpe juy ip ocemujẽm — Paulo o'e.

³⁸Imẽneju sorarayũ o'jepit ika kukukayũ kay. Paulo ekawẽn o'ğuwẽn ip cebe ip. — César ebekitkit teyũbitku — io'e ip. Imẽnpuye ika kukukayũ iparara jĩjã ip o'e César ebekitkit ukxabi mupok pi osodop buye.

³⁹O'ju ip Pauloyũ kay. Daomũnmũnap'a be ip o'ju. — Oceju juk a'ğũ xipan ğu eykuk kapusu — io'e ip. — Imẽnpit eyağuyba'ũm cuy iboap kay — io'e. — “Filipos ka kukukayũ juk a'ğũ ikẽrẽm cĩcã ocekek,” i'ũmğũ juy epe'e — io'e ip. — Epejẽm oceka bewi — io'e ip Pauloyũ be.

⁴⁰O'jẽm ip daomũnmũnap'a bewi. O'ju ip Lídia duk'a be. Ixe duk'a be osodop ip kawẽnwẽn Jesus a'õkayayũ eju. O'yawẽwẽ ip. O'jẽm ip ibocewi.

Atos 17

¹Pauloyũ o'ju Tessalônica ka kay. Cucum pima o'kap ip Anfópolis ka dağ, Apolônia ka dağ tak. Oajēm ip Tessalônica ka be. Ebapũğ esemana ibo ka be ip osodop. Judeuyũ e'aweroroap'a ibo ka be o'yanuy—Deus eju kawēnwēnap'a.

²Ebapũğ Sábado bima iğo'a be o'jujuju ip. Oõm ip iğo'a be. Ğebuje Paulo Deus ekawēn o'ğuwēnuwēn iğo'a becat pe. Imutaybitbin o'e ip.

³— Deus ekawēn muwēnuwēn'ukayũ juk adi Jesus Cristo o'ğuwēnuwēn — io'e. — Imēn e'em ip: Deus emunaē juy ipiat supi'ajo, i. Je'ũ juy, i. Waram imēnpit jetait, i. Imēn e'em Deus ekawēn tup — io'e. — Ibodup ekawēn tağ o'jebapuk Jesus pe — io'e. — Ōn ixē Jesus muwēnuwēn eywebe. Deus ixē Jesus o'taē wuydaxijo'ukan — Paulo o'e.

⁴Iboap co buje ade Judeuyũ oitabun Jesus kay. Pauloyũ eju oekuku ip. Ade Grego a'õm kawēnwēn'ukayũ dak oitabun Jesus kay—Deus kay itabut osodop'iyũ. Ade aoyũ dak oitabun Jesus kay—Grego a'õm kawēnwēn'ukayũ—soat xe ibuyxiayũ.

⁵Warara'acayũ bit oitabutkarey Pauloyũ kay Judeuyũ—itabut'ũmayũ. Itabutkarey o'e ip ibadipdipyũ oitabun Jesus kay buye. Itabutkareyayũ ikērēat mujurũğrũğ'ukayũ o'tomuwã je'awero am. Ibukapik'ũmayũ o'tomuwã ip—kaycõm'ũmayũ. O'je'awero ip itabutkareyayũ Pauloyũ o'jomuymuy buye. Itabutkareyayũ warara'acayũ o'ğutakomãn ip Pauloyũ kay. Puyxibut'ũm ip oõm Jasão duk'a be Pauloyũ bu ojuy. Pauloyũ dujowat ojuy ip aweromayũ kay.

⁶Pauloyũ bit o'tobuxik ğu ip Jasão duk'a be. Imēnpuye Jasão o'jat ip Pauloyũ nuyap pe, Pauloyũ ka'ũm puye. Wara'acat itabucayũ dak o'jat ip. Ibocewi o'tujowat ip ika kukukayũ kay. Pauloyũ o'jomuymuy ip ika kukukayũ be. — Soat kaykay teyũku osodop! — io'e ip napa ma. — Soat kaka dağ ip oekuku wuybadipyũ kaykay — io'e ip napa ma. — Wuyka be ğasũ ip oajēm — io'e ip.

⁷— Jasão ixeyũ o'tujuõm jeduk'a be tũy ãm — io'e ip jeka kukukayũ be. — Wuyeipi kukukat a'õdadam ip—César a'õdadam — io'e ip napa ma. —

“César ġu soat kukukat—Jesus acã,” i napa ma e'em ip ocewebe — io'e ip napa ma.

⁸Iboap co buje ika kukukayũ oitakomãn Pauloyũ kay Pauloyũ wuyeipi kukukat a'õdadam tũybe iãn o'e buye. Adeayũ dak oitakomãn cekay ip.

⁹Imēnpuye ika kukukayũ dinheiro o'jat Jasãoyũ xewi Pauloyũ mujēmap teida am. — Pauloyũ juy epeġujēm wuyka bewi — io'e ip Jasãoyũ be. — Ixeyũ jēm puje waram eyedinheiro oceġũm eywebe — io'e ip. Jasãoyũ o'ġuypicat ip waram tuk'a be.

¹⁰Imēnpuye Jasãoyũ Pauloyũ o'ġujēm jeka bewi. O'ġujēm ip ixima be. O'ġuju ip Beréia ka kay. Pauloyũ o'ju Beréia ka kay. Oajēm. Judeuyũ e'aweroroap'a be ip oõm Deus eju kawēnwēnap'a be.

¹¹Ġebuje Pauloyũ Deus ekawēn Beréia ka watwat o'ġutaybitbin. Beréia ka watwat Tessalônica ka watwat puxim ġu ip osodop. Itabut pin ip osodop icēmat a'õ kay. Paulo ekawēn coco'uk ip osodop. Soat kabia Deus ekawēn tup coco'uk ip osodop jetaybit am Paulo icēmãn paxi e'em iam, icēmãn ġu paxi iam tak.

¹²Imēneju ade ma oitabun Jesus kay. Ade Judeuyũ itabut o'e ip cekay. Ade aoyũ dak itabut o'e ip Jesus kay—Grego a'õm kawēnwēn'ukayũ—soat xe ya'õbuyxiayũ. Ade aġokatkayũ dak itabut o'e Jesus kay—Grego a'õm kawēnwēn'ukayũ.

¹³Ġebuje Judeuyũ o'yawēġtobuxik Paulo Deus ekawēn muwēnuwēn Beréia ka be iap awēġ—Tessalônica ka watwat. Imēnpuye Paulo kay ip o'ju. Oajēm ip. Paulo awēġ o'yawēġmukērērēn ip Beréia ka watwat pe. O'jomuymuy jĩjã ip. O'gubu'un ip Paulo a'ĩjo am.

¹⁴Ġebuje itabucayũ Paulo o'tujowat tiboġ cĩcãati be. Silas pit Beréia ka be o'jecũ, Timóteo dak.

¹⁵Ibocewi Paulo o'tujowat ip Atenas ka be. Paulo dujowacayũ o'jepit jeka be—Beréia ka be. Jepitpin pima, Paulo o'jekawēn ceweju ip. — “Ġaxĩn ma juy epesot okay,” i juy epe'e Silasyũ — io'e cebe ip. — “Ibun ġu juy epesop

Beréia ka be,” i juy epe'e cebe ip—Silas pe, Timóteo be dak — io'e Paulo cebe ip.

16Paulo yağuybabi'üm'üm o'e Atenas ka watwat kuğ. Silasyũ ajẽmap wiwim osunuy ibo ka be. Ade deusbaroyũ kay itabut cĩcã ip osodop Atenas ka watwat. Tũybe ade deusyũ iãn o'e ip Atenas ka watwat. Paulo o'yukpiceğẽn deusbaroyũ biõğbuk cocom puye. Atenas ka watwat kuğ yağuybabi'üm'üm o'e.

17Ğe buje Paulo o'jekawẽn Atenas ka watwat eju. O'jekawẽn Judeuyũ e'aweroroap'a be—Deus eju kawẽnwẽnap'a be. Judeuyũ eju o'jekawẽn Judeuyũ'ũmayũ eju dak—Deus kayayũ eju. Wuyjuyũ e'aweroroap pe dak o'jekawẽnwẽn soat kabia aweromayũ eju.

18Itaybit cĩcãayũ dak o'jekawẽnwẽn Paulo eju—Estóicoyũ, Epicureuyũ dak. Ixeyũ ağokatkayũ itaybit cĩcã osodop ip. Paulo o'ğuwẽnuwẽn ip jeweweju. — Apẽntak sute e ojuy itaybit'ũmat? — io'e ip. — Deus muwẽnuwẽn teku oxe bit — io'e warara'acayũ. — Wuyju bit wuyetaybit ğu i'em — io'e ip. Imẽn o'e ip, Paulo soat em Jesus muwẽnuwẽn oekukuku buye, wuye'ũ buje waram acejetait iap muwẽnuwẽn oekukuku buye dak. Jesus buten itaybit ğu ip osodop.

19Ğe buje itaybit cĩcãayũ Paulo o'tujowat je'aweroroap pe jeweweju kawẽn ãm. Je'aweroroap putet Areópago i osunuy.

20-21— Ekawẽn iisuat cuy epeğuwẽn ocewebe — i'e'e'uk osodop ip jewewebe Atenas ka watwat soat em. Soat em iisuat muwẽnuwẽn oekuku ip iisuat cocom tak. Paulo o'ju je'aweroroap pe Atenas ka beayũ eju. — Ejot cuy oceweju ekawẽn iisuat muwẽn — io'e ip Paulo be. — Apẽn etaybit iap cuy eğuwẽn ocewebe — io'e ip. — Ekawẽn iisuat cuy ocemutaybin ece. Wara'an ma ĩn ocemutaybitbin — io'e ip. — Oceya'ĩjojo ğu buk iboap. Ocetaybin pin iboam — io'e ip Paulo be.

22Ğe buje Paulo o'jekawẽn cĩcã ceweju ip iboce Areópago be. — Atenas ka watwat — io'e Paulo. — Eyetabut cĩcã deusbaroyũ kay.

²³Deusbaroyũ biõgbuk cocom ocekukuku ijoce. Pũg'a oyajojo wit'a muğẽgẽ—eyedeusbaroyũ kay eyeğebubuap'a. Ibararak opop iğo'a eju. Imẽn e'em: “Wara'at paxi omuy deus, i. Ocetaybit ġu buk ixem,” i. Ijop'a oceyamuğẽ cekay oceğebubuap'am,” i. Imẽn ibararak opop iğo'a eju — Paulo o'e. — Õn pit wetabut ixekay. Ixe Deusat. Ka'ũmğũ wara'at. Õn wetaybit ixem, eyju bit ka'ũma. Te'e ma iğo'a mo a'ğũ epeyamuğẽ, eyetaybit ġu ixem puye. Ixe ekawẽn muwẽnuwẽn õn eywebe.

²⁴Kuyje ixekay ipi o'ğũgẽ, soat ipi dağacat tak. Ixe kabi beacat kukukat, ipi dağacat kukukat tak. Ixe bit wuyemu'amuy'a be ġu nuynuy.

²⁵Ixe buywat pa'ore wuywebe. Ixe soatkuğ. Ka'ũma kay ixekay. Ixe wuymutaicin, wuyemu'ada'adam tak. Ixe wuyxat ũmũm wuywebe. Wuydoti dak iũmũm.

²⁶Soat ka dağacat o'ğũ'acoğ pũğ ağokatkat pewi. Jebikuyap tağ ip o'ğũjuju soat kaka dağ. Poce ixeyũ jeedop iap o'ğũwẽnuwẽn, poce ixeyũ cum iap tak — io'e Paulo.

²⁷— Deus imẽn o'ğũwẽn ixekay etaybit am ixem, jekay jetabut am tak. Wũy ġu wuywi nuynuy—wuytẽğ ma. Deus dobuxik pin pima, iba'ore ġu wuywebe tobuxik am.

²⁸Wuyetait ixekay itait puye. Soat tağ wuyju cũğcũğ cucum ixekay ağ wuykay buye. Wuyju kake ixekay kake buye — Paulo o'e. — Eybadipyũ dak imẽn o'e—tupmubararak'ukayũ: “Deus ebekitkit wuyju dak,” i mo o'e ip.

²⁹Deus ebekitkit wuyju. Imẽnpit xipat ġu wuywebe i'e am: “Deus wita'a muğẽgẽ buxim” i, “Deus ouro muğẽgẽ buxim” i dak, “Deus prata muğẽgẽ buxim” i dak, “Wuyemu'amũgẽgẽ'a buxim” i dak — Paulo o'e.

³⁰— Kuyje ma Deus ġebum ġu osunuy apẽn ipi dağacat ikẽrẽat o'ğũjurũğrũğ iap kay, kawẽn icẽmãn itaybit'ũm ip puye. Ğasũ bit “Ikẽrẽat mujurũğrũğap cuy epeyepere,” i'e'em Deus soat pe wuywebe — Paulo o'e.

³¹— Deus ağokatkat o'taẽ—Jesus o'taẽ — io'e. — Kabia o'ğũweğũn. Soat ijodiat je'wapuk Deus wap ixekay kabia be. Abuyũ ikẽrẽat kuğ Deus xe iap Jesus

ḡuwēn. Abuyũ ikērēat kuḡ ḡu iap tak ḡuwēn. Cũḡ ma ḡuwēn itaybit puye. Deus pe waram Jesus mutait puje soat iboap o'ḡubapuk soat pe wuywebe — Paulo o'e Atenas ka watwat be.

³²“Deus ce'ūat o'ḡutait waram” i'e buje Paulo ekawēn o'jowaywayway ip Atenas ka watwat'in. Warara'acat pit Paulo ekawēn kay o'e ixeyũ'in. — Waram pima juy ḡuto ejot iboam ocemutaybin am — io'e ip Paulo be.

³³Paulo o'jēm cexewi ip.

³⁴Pũḡpũḡ aḡokatkayũ oitabun ip Jesus kay. Paulo eju oekuku ip oitabun'iaiyũ. Pũḡ ma itabucat putet Dionísio i osunuy. Ixe Areópago be je'aweroro'ukat osunuy. Ayacat tak itabut o'e Jesus kay. Damáris i ibutet osunuy. Pũḡpũḡ ã oitabun Jesus kay.

Atos 18

¹ḡuyjom Paulo o'jēm Atenas ka bewi. Wara'at ka kay o'ju—Corinto ka kay.

²Paulo oajēm aḡokatkat kay—Áquila kay. Áquila Roma ka bewiat osunuy. Kuy mo o'jēm Roma ka bewi jetayxi eju. Itayxi butet Priscila i osunuy. Áquila Judeu osunuy. Bekin pi ma Ponto eipi be osunuy. Kuy ma mo o'jēm ip Roma ka bewi Itália eipi bewi. Soat kukukat putet Cláudio i osunuy. O'jēm ip ixee Cláudio jeipi bewi Judeuyũ o'ḡujēmat puye. Oajēm Áquila kay Paulo.

³Áquila torojo'a muḡēḡē'ukat osunuy—ixee'a'a muḡēḡē'ukat. Paulo dak ixee'a'a muḡēḡē'ukat osunuy. Ixee'a'a deidada'uk ip osodop—Paulo, Áquila dak. Xepxem ip o'jekapikpik. Imēnpuye Paulo Áquila duk'a be osunuy Corinto ka be bima.

⁴ḡebuje soat Sábado cucu'uk osunuy Judeuyũ e'aweroroap'a be—Deus eju kawēnwēnap'a be. Ixe dak Jesus o'ḡuwēnuwēn iḡo'a be Judeuyũ aḡuymuwarururun ojuy, Judeu'ūmayũ aḡuymuwarururun ojuy dak. — Icēmān Jesus acā Deus emunaē — i'e'e'uk osunuy cebe ip.

⁵Silas tak oajēm Paulo kay, Timóteo dak. Macedônia eipi bewi ip oajēm. Jesus o'ḡuwēnuwēn cīcā ip Judeuyū e'aweroroap'a be. — Deus Jesus acā o'taē wuydaxijojo'ukan — io'e'e'e cebe ip.

⁶Pūḡpūḡ Judeuyū'in Paulo ekawēn kay'ūm cīcā o'e. Paulo o'jomuymuy jījā ip. O'ya'ōdada jījā ip. Imēneju Paulo oibu'un ceweju ip je'awero am. — Jesus ekawēn oḡuwēn eywebe — io'e. — Inaka eyetabut ḡu wekawēn kay — io'e. — Ipiat'ajojoap pe eyju buje, ōn ma okpiwat ḡu Deus xe. Eyju bit eyukpiwat, cekay eyetabut'ūm puye — io'e Paulo. Paulo jesay o'ḡuxixik ixeyū xewi ijēm puje okpiwat ḡu iap mubapuk am cebe ip.

⁷Ibocewi o'jēm, Judeuyū cekawēn kay'ūm puye. Tício Justo duk'a kay o'ju. Ixe duk'a Judeuyū e'aweroroap'a tēḡ ma o'yanuy—Deus eju kawēnwēnap'a tēḡ ma. Itabut osunuy Deus kay. Ixe duk'a be o'ju Paulo. Judeu'ūmayū be o'ju Jesus ekawēn muwēn ām. Ḡebuje Paulo Jesus o'ḡuwēnuwēn Tício Justo duk'a be.

⁸Crispo itabut o'e wuykukukat Jesus kay—ixē duk'a watwat tak. Ixe Crispo Judeuyū e'aweroroap'a kukukat osunuy. Itabut o'e Jesus kay ḡasū bit. Warara'acayū dak oitabun Jesus kay. Tak ḡu Corinto ka wat oitabun. Deus ekawēn co buje ip oitabun. O'jemubatisasanat ip “Jesus ebekitkiyū oceju ḡasū bit” i'e am jebureyū be.

⁹Ḡebuje jexey jo'iat o'jojojo Paulo. Wuykukukat o'jebapuk Paulo kay jexey jo'iat pe. Ixima be o'jekawēn Paulo eju. — Epararam ḡu juy eḡuy — io'e Paulo be. — Mūḡ ḡu juy eḡuy — io'e. — Ebibu'um ḡu juy eḡuy wekawēn muwēn ām — io'e.

¹⁰— Ōn ma exe oḡuy — io'e. — Imēnpuye aoka ba'ore cebe ip — io'e. — Ade mabuk itabut je'e okay ijop ka watwat — wuykukukat o'e Paulo be jexey jo'iat pe.

¹¹Imēnpuye Paulo ibun cīcā osunuy Corinto ka be. Pūḡ koato osunuy ibo ka be, koato ipidase dak. Soat em Deus ekawēn muwēnuwēn'uk osunuy ibo ka watwat pe.

¹²Ĝebuje Judeuyũ Paulo kay ĝu o'e ip. Paulo o'jat ip taomũn ojuy. O'tujowat ip Gálio be yaĩjo am. Gálio Grécia eipi kukukat osunuy. Iecuĝap osunuy. Oom ip ibimãmãayũ ekawẽn cocoap'a be. Paulo o'jomuymuy ip.

¹³— Teku ocemubu'u'un kuyat ekawẽn taĝ wuyeku am — io'e ip Gálio be. — “Xipat ma epesop Deus xe eydobuyũ'ũm'ũm ekawẽn taĝ jekukum ĝu ma'ĝu eyju,” i napa ma tek u e'em wuywebe — io'e ip. — Eĝukorẽm cuy! — io'e ip.

¹⁴Paulo jede ojuy o'e jemuymuyayũ be. Gálio bit: — Ecede ĝu juy — io'e Paulo be. Gálio bit o'jede Judeuyũ be. — Judeuyũ — io'e. — Õn pit ite aĝokatkat oĝukorẽm ĝu — io'e. — Wuykukukat mupubutbun puje, õn kajuk oĝukorẽm, ikẽrẽat kuĝ wuykukukat xe buje dak — io'e.

¹⁵— Jewa'õxixixixi eyju. “Teku wuybadip ekawẽn mukẽrẽrẽrẽn,” i'e'em eyju — io'e. — “Teku wuydobuyũ'ũm'ũm ekawẽn taĝ ĝu jekukum,” i'e'em eyju. Imẽnpuye õn pit oĝukorẽm ĝu. Eyju ma juy epeĝukorẽm — io'e Judeuyũ be. — Eyxe ma ikẽrẽat kuĝ. Oxe bit ikẽrẽat kuĝ ĝu — io'e.

¹⁶O'ĝujẽm ip ibimãmãayũ ekawẽn cocoap'a bewi.

¹⁷Imẽneju Judeu'ũmayũ itakoma o'e ip Judeuyũ kay, Paulo o'tujujẽm puye. Imẽnpuye Sóstenes o'jat ip Judeu'ũmayũ. O'jat ip ix e Judeuyũ e'aweroroap'a kukukat puye. O'ĝupokupok cĩcã ip ibimãmãayũ ekawẽn cocoap'a exĩntabi weĝũn. Gálio bit ak'adit'ũma osunuy ixeyũ kay. — Āĝ ĝupokupok ip — io'e jewebe ma. — Õn ĝu wukpiwat. Wa'õbi ĝu ip imupokupoĝ — io'e.

¹⁸Pũĝ kabia ĝu Paulo Corinto ka be osunuy. Ibun ma osunuy Jesus a'õkayayũ eju. Ĝuyjom o'jewemuwẽn cebe ip. Corinto ka bewi o'jẽm. Síria eipi daĝ cu ojuy.

¹⁹Éfeso ka kay o'ju. Priscila o'ju ceweju, Áquila dak. Cencreía ka daĝ ip o'kap. Cencreía ka be bima Paulo o'jakoeat apẽn kuy bima Deus pe o'e iap taĝ. Waram ip o'ju kobexixi daĝ. O'timudek ip. Oajẽm ip Éfeso ka be. Paulo oibu'un cewejuwi ip—Áquila ejuwi, Priscila ejuwi dak. Ĝebuje Paulo

Judeuyũ o'tobuxik. Oõm je'aweroroap'a be—Deus eju kawẽnwẽnap'a be. Jesus o'ğuwẽnuwẽn cebe ip. O'jewa'õxixik Judeuyũ eju.

²⁰— Ibunbun ma juy eğuy ocexe — Judeuyũ o'e cebe. Paulo bit ibu'u o'e cexe ip.

²¹— Ka'ũma — io'e. — Deus ibikuy bima bit ocepit eykay — io'e cebe ip. O'jewemuwẽn cebe ip. Éfeso ka bewi o'jẽm. Kobexixi dağ o'ju.

²²Cesaréia ka ebikopap pe cemũğ puje o'ju Jerusalém ka be. Itabucayũ kay o'ju. O'tobede ip. Ğebu je kapurũğ tağ o'ju Antioquia ka kay Síria eipi beat ka kay.

²³Jay. Oajẽm. Ibun ma osunuy ibo ka be. Ğebu je itabucayũ o'ğutaybinbin. Soat kaka dağ imutaybitbin ip oekukuku. O'jẽm Antioquia ka bewi. Kapurũğ tağ o'ju. Galácia eipi dağ oekukuku, Frígia eipi dağ tak. Jesus a'õkayayũ mutaybinbin oekukuku. Itabut cĩcã ip o'e cũğ ma o'ğutaybinbin puye.

²⁴Apolo oajẽm Éfeso ka be. Apolo ağokatkat osunuy. Judeu osunuy. Alexandria ka bewiat osunuy. Idim cĩcã o'jekawẽnwẽnwẽn. Itaybit cĩcã Deus ekawẽn.

²⁵Kuy bima wara'acat ixẽ o'ğutaybitbin wuykukukat e dağ wuyeku am iam. Jedokdokap kuğ o'ğutaybitbin ip. Cũğ ma o'ğutaybitbin apẽn wuykukukat cuk adi oekuku iam. Itaybit osunuy apẽn João Batista adeayũ o'ğubatisasan ikẽrẽat mujurũğrũğap o'jepere ip iap mubapuk am iam. Itaybit ğu bit osunuy apẽn ğasũ wuyju jewemubatisasanan “Jesus ebekitkit oceju” i'e am wuybureyũ be iam.

²⁶Jecokcokap kuğ osunuy imutaybitbin Judeuyũ e'aweroroap'a be—Deus eju kawẽnwẽnap'a be. Áquila, Priscila dak Apolo o'tujowat jeduk'a be cekawẽn co epere buje. Apẽn wuykukukat e dağ ajeku iam o'ğutaybin ip. Itaybit'ũmapi o'ğutaybin ip—ixẽ o'ya'ĩjojo ğu buk iam. Cũğ cĩcã ma o'ğutaybin ip.

²⁷Ibocewi Jesus kay itabucayũ Apolo o'tomuwã ixẽ cu ojuy Grécia eipi kay buye. — Cum puk õn Grécia eipi kay — Apolo o'e. — Ha'a — io'e ip.

Cartadup o'tupmubararak ip tupmuju am Apolo eju. O'tupmubararak ip Grécia eipi watwat peaptum—itabucayũ beaptum. O'tupmubararak ip xipan cuy Apolo epejukuk iaptum. Ĝebuĵe Apolo itabucayũ o'ĝutaybitbin cĩcã Deus ekawẽn Grécia eipi be jajẽm puje. Oitabun ip Jesus kay, Deus xe ikukpin ip puye.

²⁸Apolo Judeuyũ a'õxikxiĝ o'e soat etabutpe. — Jesus acã Deus emunaẽ. Jesus acã o'taẽ wuydaxijojo'ukan — io'e cebe ip. — Imẽn ibararak opop Deus ekawẽn tup pe — io'e cebe ip. Mũĝ ma ip osodop. Ya'õmuypit pa'ore cebe ip.

Atos 19

¹Apolo Corinto ka be bima Paulo o'kap soat kaka daĝ. Éfeso ka kay o'ju. Jay. Oajẽm Éfeso ka be. Ĝebuĵe Jesus a'õkayayũ o'tobuxik. Doze be ip osodop. João Batista imubatisasan oeku ikẽrẽat mujurũĝrũĝap epereap mubapuk am warara'acayũ be. Itaybit o'e ip João emumutaybinbinam.

²Paulo o'jekawẽn ceweju ip. — Ibiõĝbuk xipacat oõm tu eywebe, Jesus kay eyetabun puje? — io'e. — Ka'ũma. Oõm ĝu — io'e ip. — Ajo xe'e Ibiõĝbuk xipacat? Ocejekũyjo ĝu buk ixem — io'e ip.

³— Abu-a'õbi juk eymubatisasaan? — Paulo o'e. — João Batista a'õbi juk ocemubatisasaan — io'e ip.

⁴— João ikẽrẽat mujurũĝrũĝ o'jepere'iaiyũ mubatisasan oeku — io'e. — Imubatisasan pima, “Wara'acat omuyku kanomũm. Ibutet Jesus i. Ixe kay juy eyetabun epesop,” i'e'e'uk osunuy João — io'e Paulo.

⁵Iboap co buje o'jewemubatisasaan ip “Oceju Jesus ebekitkiyũ ĝasũ bit—ixe acã ocekkukat” i'e am jebureyũ be.

⁶Paulo jebu o'subumõĝ yabi jeje ip. Ibiõĝbuk xipacat oõm cebe ip. Ya'õba'arẽmat a'õm o'jekawẽnwẽn ip. Deus ekawẽn o'ĝuwẽnuwẽn ip.

⁷Doze be osodop ip—Jesus kay itabucayũ.

⁸Ĝebuje Paulo Deus ekawĕn o'ĝuwĕnuwĕn Judeuyũ e'aweroroap'a be—Deus eju kawĕnwĕnap'a be—Éfeso ka beat'a be. Ja'ócama Deus ekawĕn muwĕnuwĕn'uk osunuy ibo ka watwat pe. — Ĝaxĩn ma Deus soat kukukan je'e — io'e ibo ka watwat pe. Ibun osunuy ibo ka be imutaybitbin—ebapũĝ kaxi.

⁹Pũĝpũĝayũ bit Paulo be jemutaybitbinap kay ĝu o'e ip. Ibu'u ip o'e jetabut am Jesus kay. Jesus o'jomuymuy ip adeayũ be. Imĕnpuye Paulo o'jeok cexewi ip—Jesus kay jetabut am ibu'u'uyũ xewi. Wara'at'a kay o'ju Jesus a'ókayayũ eju. Iĝo'a wuymutaybitbinap'a o'yanuy. Soat kabia Paulo imutaybitbin osunuy iĝo'a be. Iĝo'a be Tirano imutaybitbin'uk osunuy pũĝpũĝ ehora daĝ. Ixe imutaybitbin'ũm pima Paulo Jesus ekawĕn imutaybitbin'uk osunuy.

¹⁰Imĕn imutaybitbin'uk osunuy xepxep koato bun. Imĕneju ade jĩjã wuykukukat Jesus ekawĕn o'ya'ĩjojo—Judeuyũ, Judeu'ũmayũ dak. Soat Ásia eipi watwat o'ya'ĩjojo.

¹¹Ĝebuje Deus ja'óbacaap o'ĝũm Paulo be wuywebe i'e ba'oreat mubapuk am adeayũ etabutpe—o'jojojo ĝu buk ip iap mubapuk am.

¹²Imĕnpuye adeayũ Paulo epaĝo o'jat cexewi—paĝonõmnõm, ikũmpi ekabek tak. Ixe paĝo o'jomõĝ ip iwãtaxipipiyũ be. O'je'ada'ada ip ixe paĝo mõĝ puje. Xipat o'e ip. Ibiõĝbuk kĕrĕat tak o'jĕmjĕm adeayũ bewi ixe paĝo mõĝ puje.

¹³Ĝebuje pũĝpũĝ Judeuyũ ibiõĝbuk kĕrĕat o'ĝujĕmjĕm warara'acat pewi. Pũĝ ka be ĝu ip osodop. Soat kaka daĝ oekukuku ip. Ibiõĝbuk kĕrĕat mujĕmjĕm'uk oekukuku ip. Paulo babim imujĕm ojuy ip. — Ocekukukat Jesus a'õbi oceju e'em ewebe “Ejĕm cuy cebewi,” i — io'e ip ibiõĝbuk kĕrĕat pe.

¹⁴Imĕn imujĕmjĕm ip osodop 7 be aĝokatkayũ. Ikitpitpityũ osodop ip. Cebay butet Ceva i osunuy. Ceva Judeu osunuy. Judeuyũ epaĩyũ kukukat osunuy. Jesus a'õbi ibiõĝbuk kĕrĕat mujĕmjĕm'uk osodop ip adeayũ bewi ikitpitpityũ.

¹⁵Jesus a'ōbi imujēm ojuy bima bit, ibiōgbuk kērēat o'jede cebe ip. — Wetaybit Jesus — io'e. — Wetaybit Paulom tak — io'e. — Pām eyju? Abuyū eyju? Jesus a'ōkayayū ġu eyju oxe bit — ibiōgbuk kērēat o'e cebe ip.

¹⁶Ibiōgbuk kērēat kukat o'jejorojoro cekay ip—7 beayū kay. Toti ip o'ġuwekuwek. O'watwat ip iġo'a bewi 7 beayū. O'jenapōn ip soat iwekwek. Soat ip yaokaka o'jēm. Ibo o'jebapuk Éfeso ka be.

¹⁷Iboap awēġ o'yawēġtobuxik ip—Éfeso ka watwat, Judeuyū, Judeuyū ūmayū dak. Iparara o'e ip te'e ma “Jesus a'ōbi ōn” i'eap puxim. — Wuykukukat Jesus ya'ōbuyxi jġā — io'e'e ip. Ade ixeyū'in oitabun wuykukukat Jesus kay.

¹⁸Ade wamomoyū dak oitabun Jesus kay. Apēn cuk adi ikērēat o'ġujurūġrūġ ip iap o'ġuwēn ip Paulo be. Itabut cġcā o'e ip Jesus kay. Jebukaypacap o'jepere ip.

¹⁹Ġebuġe ibukaypacap ibararak osodop taperadup pe ibibodo. Oibu'un ip jebibododon. Warara'acat muy'ū ām ip oibu'un. Jebukaypacaptup o'tupmu'awero ip tupmupik am soatup. O'tupmupik ip soat etabutpe. Teiboġ cġcā osodop tuptei. Tuptei 50,000 dinheiro osodop isurūġat prata muġēġē.

²⁰Imēneju warara'acayū oitabun Jesus kay. Tak ġu ip oitabun. Deus ekawēn kay jġā ip o'e, cūġ cġcā cexe ip puye.

²¹Ġebuġe Paulo co ojuy Jerusalém ka kay. Deus a'ōbi cu ojuy o'e Macedōnia eipi daġ cu ojuy, Acaia eipi daġ tak. — Jerusalém ka kay oju pin — io'e jewebe ma. — Ibo ka be oju buġe Roma ka kay dak oju pin — io'e jewebe ma.

²²Xepxep jewejuayū'in o'ġuju jewap Macedōnia eipi be. Timóteo o'ġuju, Erasto dak. Ixe bit Ásia eipi be ibunbun mabuk osunuy.

²³Ġebuġe Demétrio adeayū o'ġutakomān Jesus a'ōkayayū kay. O'ġutakomān ip, soat kaka daġayū oitabun Jesus kay buye.

²⁴⁻²⁵Demétrio pratam yamuġēġē'ukat osunuy. Diana kay je'e'eap'a'it'it'a muġēġē'ukat osunuy. Ade Éfeso ka watwat kapikpik'uk ip osodop Demétrio

eju ibiat'a muḡēḡēm. Ade dinheiro bubu'uk ip osodop ibiat'a muḡēḡēapteim. Tūybe Diana Deus iān o'e ip Éfeso ka watwat. Imēnpuye te'e ma Diana kay jījā ip osodop. Demétrio ibiat'a muḡēḡē'ukayū o'tomuwā je'awero am soat jewēju kapikpik'ukayū dak. Ibocewi o'jekawēn cebe ip. — Oburereyū — io'e. — Eyetaybit ade dinheiro bubum wuyju wuyekapikapteim iam.

²⁶Paulo bit adeayū mubu'u'un jetabut am Diana kay. “Ijodiat emumuḡē Deus ḡu,” i'e'em ixē soat pe. Imēnpuye adeayū pu'u'un ip jetabut am Diana kay. Jetabucap epereperem ip — io'e. — Itabut o'e ip Paulo ekawēn kay—Éfeso ka watwat, soat Ásia eipi watwat tak — io'e. — Imēn xipat ḡu jījā wuywebe!

²⁷Imēn ibun pima, ajo be acejekapik? Wuyekapikap ka'ūmḡu o'e. “Ibuyxim ḡu oce'e Diana duk'a!” i je'e ip adeayū—Ásia eipi watwat, soat ka daḡayū dak — io'e. — “Diana Deus ḡu,” i je'e ip — io'e.

²⁸Imēneju Demétrio ekawēn cocoayū isapka'ore o'e Paulo kay. Ḡebuḡe o'jewāwā ip ya'ōberen—Diana kay je'e'ep'a'it'it'a muḡēḡē'ukayū. — Diana ya'ōbuyxi jījā! — io'e ip ya'ōberen. — Soat ka watwat itabut cekay! — io'e ip. — Diana kay acā wuyetabut! Diana acā Deus! — i te'e ma o'e ip ya'ōberen.

²⁹Tūybe Diana Deus iān o'e ip. Imēnpuye soat'a'a daḡ ip ya'ōberen o'jewāwā. Ade ip dao ma o'ju je'aweroroap'a kay—yaboḡat'a kay. Cum pima ip xepxepayū o'jat Paulo eju jekuku'ukayū—Macedônia eipi bewiayū. Gaio o'jat ip, Aristarco dak. O'tujowat ip je'aweroroap'a be—yaboḡat'a be. Tak ḡu ip o'je'awero iḡo'a be.

³⁰Paulo ōm ojuy o'e iḡo'a be. Imēnpit itabucayū o'ḡuōmat ḡu.

³¹Warara'acayū dak o'jewa'ōmuju Paulo be—Ásia eipi kukukayū—ibureyū. — Eōm ḡu juy je'aweroroap'a be — io'e ip. — Aokam cuy ip — io'e ip Paulo be. — Oōm ḡu — io'e.

³²Ḡebuḡe aweromayū warēmtaḡ ma o'jewāwā. Wara'at taḡtaḡtaḡ ma ip jewāwāwām. Apēḡām ijoce awerom wuyju iam itaybit ḡu o'e ip. Inaka

ya'oberen ma jewāwāwām ip. Itakoma jījā ip o'e Paulo ejuayū kay, Judeuyū kay dak.

³³Ĝebuje Judeuyū itakomaayū mudin ojuy o'e. Imēnpuye Alexandre o'ĝuju ip jewāwāayū dopabe. Alexandre itakomaayū mudin ojuy o'e. O'jebaeuru mūĝ ma epesop i'e am aweromayū be.

³⁴Teku Judeu iam itaybit puje, biĝ ma ip o'jewāwā. — Diana ya'ōbuyxi jījā! — io'e ip ya'oberen. — Ixe Diana deus wuyxe soat xe, Éfeso ka watwat xe! — io'e ip ya'oberen. Ibun cīcā ip o'jewāwā. Xepxep hora ya'oberen o'jewāwā ip. O'jewāwā ip tūybe Diana Deus iān o'e ip puye.

³⁵Ĝebuje aĝokatkat jewāwāwāayū o'ĝuymūĝ. Ixe aĝokatkat Éfeso ka kukukayū'in sunuy. Pa'orem cīcā jewāwāwāayū o'ĝuymūĝ. O'jekawēn cebe ip. — Éfeso ka watwat, eya'ōpicūĝcūĝ cuy epesop wekawēn kay! — io'e. — Soat kaka daĝayū itaybit ip Éfeso ka watwat Diana kay je'e'eap'a kukan iam—deus tuk'a kukan iam—kuy bima kabi bewi o'kopiat'a kukan iam.

³⁶Abu kuka o'e: “Éfeso ka watwat itabut ĝu Diana kay,” i? Ka'ūma ma! — io'e. — Imēnpuye juy epeyewāwā ĝu — io'e. — Mūĝ ma epesop! — io'e. — Warēmtaĝ ĝu juy epe'e'e! — io'e cebe ip.

³⁷— Te'e ma juk iteyū aĝokatkayū epetojot ijoce — io'e. — Diana kay je'e'eap'a beat o'tujupa'um ĝu ip — io'e. — Diana nuyap'a o'jomuymuy ĝu ip — io'e.

³⁸— Demétrio, ceweju kapikpik'ukayū dak warara'acat muy pin pima, cum ip ibimāmāat ekawēn coco'ukat topabe — io'e. — Ade ip wuyka be. Ijoce ĝu bit ip warara'acat jomuymuy—ibimāmāat ekawēn coco'ukat topabe acā — io'e. — Soat em ip je'awerorom.

³⁹Ce'awero buje ip ceweju juy ip epeyekawēn — io'e. — Wuydobuyū'ūm'ūm ekawēn taĝ cuy ajeku — io'e. — Cedaĝ'ūm cīcā wuyju e'em ĝasū bit — io'e. — Warēmtaĝ wuyju e'em ĝasū bit — io'e.

⁴⁰— César ebekitkit kuka o'e wuywebe: “Cedaĝ ĝu juk adi epe'e'e,” i. “César a'ō daĝ ĝu juk epeye'awero,” i kuka o'e ip wuywebe — io'e. — Ipiat kuka

o'supi'ajoat ip wuywebe — io'e. — “Cedağ ma mo a'ğu oceju e'em” i'e ba'ore wuywebe — io'e cebe ip.

⁴¹Soat aweromayũ o'ğuyipit iboap epere buje. O'jepit ip jeduk'a be.

Atos 20

¹Ce'aweroap epere buje Paulo Jesus kay itabucayũ o'tomuwã je'awero am. O'jekawën ceweju ip ya'õmucan am. Ğuyjom: — Cum puk õn — io'e cebe ip. — Macedônia eipi kay õn cum. Eybu'um ğu juy epesop Jesus kay — io'e cebe ip. O'jëm Éfeso ka bewi. O'ju.

²Ğebuje Macedônia eipi dağ oeku. Soat kaka dağ oekuku itabucayũ jojom. O'ğubikuy ip biğ ma itabut am Jesus kay.

³Grécia eipi kay oajëm. Ebpũğ kaxi ibo eipi be osunuy. Paulo ma tiboğ cĩcãat mudek ojuy o'e Síria eipi kay jeju am. Judeuyũ bit Paulo aoka ojuy ip. O'jewawē ip Paulo aoka am. — Ğa'a juy ayaoka — io'e ip. — Kobexixi be iõm puje juy ayaoka — io'e ip. Paulo o'jekũyjo jaoka ojuy ip iam. Imēnpuye oibu'un tiboğ cĩcãati mudek am. Fílipos ka kay Paulo o'ju. Kapurũğ tağ o'ju. Macedônia eipi dağwi o'ju. Warara'acayũ o'ju ceweju itabucayũ.

⁴Ibũrũ ma ip o'ju Paulo eju: Sópatro, Aristarco, Segundo, Gaio, Timóteo, Tíquico, Trófimo. Sópatro Beréia ka bewiat osunuy. Pirro ipot osunuy. Aristarco Tessalônica ka bewiat osunuy, Segundo dak. Gaio Derbe ka bewiat osunuy. Tíquico Ásia eipi bewiat osunuy, Trófimo dak. Ibũrũ ma ip o'ju Paulo eju—7 beayũ.

⁵Jay. Oajëm ip. Õn tak cuk adi oğuy Filipos ka be. Õn Lucas. Ijudup mubarararağ õn. Ibocewi 7 beayũ o'ju ocewap Trôade ka be ocewiwi am. Paulo odopabijuk Filipos ka be.

⁶Judeuyũ peta muğëğëm osodop ixeyũ kabia dağ. Imuğëğëm pima pã'o'a o'o'uk osodop ip—yamuyuhuhaptõmtēm'ũmat'a. Ixe epeta kap puje Trôade ka kay oceju. Ocejëm Filipos ka bewi. Kobexixi be oceõm. Xet. Xet. Xet. Xet. Xet. Pũğpõğbi xet tiboğ cĩcãati dağ oceku. Warara'acayũ ocenomuixik

pũḡpõḡbi xet kap puje—itabucayũ—7 beayũ. Ocenomuixik ip Trôade ka be. Xet. Xet. Xet. Xet. Xet. Xet. Xet. 7 xet ibo ka be ocesop.

⁷Katpuje oceje'awero soat itabucayũ eju Sábado bima. Pão'a o am oceje'awero Jesus e'ũap kay oceḡebu am. Yaboḡat'abi be oceje'awero—umat'abi be. Paulo ocemutaybitbin o'e umat'abi be, kuyaje wara'at ka kay cum puye. Ibun osunuy ocemutaybitbin. Iximadakpe mabuk ocemutaybitbin osunuy.

⁸Torotoro'i oeku lamparina'a umat'abi daḡ yabimukabia am.

⁹Aḡokatkat tak Paulo ekawën o'jekũyjo iboce—yaypan'isuat. Ibutet Êutico i osunuy. Xik'i osunuy uk'aba'etatok pe. Xiiih. Oixet pin cĩcã ibun osunuy kawënwën puye. Xet. O'xet. Wũn. Bëkũ. Umwi o'at. O'ḡu'ãy ip. Kuy ce'ũ.

¹⁰Paulo o'kop umat'abi bewi. O'kop ce'ũat kay. Erot io'e. O'jeerot. Ce'ũat o'yakobut. O'jekawën itabucayũ eju. — Epeyekuy ḡu juy — io'e. — Ce'ũ ḡu tek! Itait ma — io'e.

¹¹ḡebu je umat'abi be ḡuto ocejeu. Pão'a oceyadakat iḡo'abi be Jesus e'ũap kay oceḡebu am. Ocejekõn. Paulo kabiam oibu'un kawënwënap. Oikabia kawënwën. O'jëm kabia buje.

¹²Yaypan'isuat o'tujowat ip tuk'a be. Soat ip icokcok o'e i'at'ibit o'jetait puye.

¹³— Cum õn Assôs ka kay — Paulo juk o'e ocewebe. — Kapurũḡ taḡwi ma õn cum — io'e. — Iboce õn jeydopabijuk. Kobexixi daḡwi juy eyju bit epeju — io'e ocewebe.

¹⁴Oceju Paulo wap. Kobexixi be oceõm. Oceju Assôs ka be. Paulo dak o'ju kapurũḡ taḡwi Assôs ka be. Ibo ka bewi ixë dak oõm kobexixi be oceweju. ḡebu je oceju Mileto ka kay. Mitilene ka daḡ oceku.

¹⁵Ocejëm Mitilene ka bewi. Kuyaje ocajëm tip'aweroro weḡũn. Tip'aweroro butet Quios i osunuy. Kuyaje ocejemũḡ wara'at tip'aweroro be. Ixë tip'aweroro butet Samos i osunuy. Kuyaje ocajëm Mileto ka be.

¹⁶Paulo ibu'u osunuyibun jenuy am Ásia eipi be. Imēnpuye ocejecū ġu Éfeso ka be. Ocekap ma. Jerusalém ka be yajēm pin o'e peta muġē awap—Pentecostes ekabia awap.

¹⁷Ġebuje Paulo Éfeso ka watwat o'tomuwã Mileto ka be bima—Jesus kay itabucayū kukukayū. Mileto ka Efeso ka tēġ ma o'sukadop. O'tomuwã ip tot am jekay.

¹⁸Yajēm puje Paulo o'jekawēn ceweju ip. — Oburereyū — io'e. — Ibun cuk oġuy eyxe. Wuykukukat peam kapikpiġ pima cedaġ ma juk adi ojekukuku. Ásia eipi bewi wajēm pujeap ojekukuku cedaġ. Eyetaybit wekukuam.

¹⁹“Soat podi ma wa'ōbuyxi ōn,” i'ūmġu juk adi ocece eywebe. Oġuycūġ cuk adi ojekukuku warara'acayū ikērēat muġēġēm pima. Ipiat cuk adi osupiājojo. Judeuyū oaoka ojuy bima. Kawēn idipat muwēnuwēn cuk adi ojekukuku soat pe.

²⁰Obu'un ġu adi kawēn idipat muwēn ām eywebe. Soan ōn eymukūyjojo. Eymutaybitbin cuk adi je'aweroroap'a be, eyduk'a be dak.

²¹— Jesus muwēnuwēn cuk adi ojekukuku soat pe eywebe—Judeuyū be, Judeu'ūmayū be dak. “Eyġuycūġcūġ cuy epesop ikērēat kuġ puye,” i juk adi ocece eywebe. “Ikērēat mujurūġrūġap cuy epeyepere,” i juk adi ocece eywebe. “Deus ekawēn taġ cuy epekuku,” i juk adi ocece eywebe. “Jesus Cristo kay eyetabun cuy epesop—wuykukukat kay,” i juk adi ocece eywebe. Imēn cuk adi eymutaybitbin ojekukuku. Eyetaybit soat iboam — io'e.

²²— Ġasū bit Jerusalém ka kay ōn cum. Deus biōġbuk a'ōbi ōn cum. Wetaybit ġu apēn je'bapuk owebe Jerusalém ka be iam.

²³Ipiat cuy osupi'ajo ibo ka be. Obu ip ibo ka be. Omuōm ip daomūnmūnap'a be. Wetaybit iboam. Soat ka daġ ōn cucum pima, Deus biōġbuk kuy juk omukūyjojo iboam.

²⁴Imēnpit omuparararan ġu iboap. Waokapi ġu. Obikuy jījã bit soat wekapikap mu'ūm ām—Jesus Cristo o'ġūm owebe iap mu'ūm ām. Ixe juk o'e owebe “ ‘Ikērēat mujurūġrūġap cuy epeyepere,’ i juy ece soat pe,” i. “

‘Eyepere buje Deus ikērēat ju'uk eywebewi,’ i juy ece soat pe,” io'e owebe. “ ‘Wuykukukat Jesus kay eyetabun puje, Deus ikērēat ju'uk eywebewi,’ i juy ece cebe ip,” io'e. “Deus soat em xipan jeykuk,” i juy ece cebe ip,” io'e. “Obikuy jījā wekapikap mu'ūm ām,” io'e.

25— “Soat ipi dağacat je'e ‘Deus acã wuykukukat,’ ” i juk adi ocece eywebe kuy bima.

26-27 Ğasū bit wetaybit waram eyju ojo ğu ijodi iam. Imēnpit Deus ekawēn cuk adi oğuwēnuwēn eywebe. Deus pe eymukūyjojoap ekawēn tak oğuwēnuwēn soat pe eywebe. Abu be oğuwēn'ūm? Soat pe ma oğuwēn. Imēnpuye pūğ ey'in Jesus kay itabut'ūm pima, ōn ğu okpiwat.

28 Deus ekawēn tağ cuy epeku — io'e cebe ip. — Deus biōğbuk cuk eynaē Jesus kay itabucayū kukukayūm. Jesus ebekitiiyū ip, ixē o'jedoyekereren cebeam ip puye — io'e. — Xipan cuy ip epejuk ovelha kukuk'ukat puxim — io'e.

29— Wetaybit ōn ijoce'ūm pima ağokatkayū jajēm eykay iam—ikērēat mujurūğrūğ'ukayū—ika'uat puximayū. Napaap ip ğuwēn eywebe Jesus kay eyetabucap epereap ojuy. Ovelha kay wida ajēmap puxim jajēm ip eykay. Adeayū ğuğuykukuku ip. Icēmān ğu ip ğutaybin—napaam acã.

30-31 Warara'acayū ğuğuykukuku ip jetabucap epereap ojuy. Imēneju ağ cuy epesop ixeyū be eymuğuykukuap puxim. Pūğpūğ ey'in tak warara'acayū ğuğuykukuku jetabucap epereap ojuy — io'e cebe ip. — Eba pūğ koato ma juk adi eymutaybinbin oğuyğuyğuy. Kawēn idipat muwēnuwēn cuk adi oğuyğuyğuy eywebe kabiam, ixima dağ tak — io'e. — Ekay wetabotaidabotbon kapikpiğ cuk adi oğuyğuyğuy. Ğebum cuy epesop iboap kay — io'e cebe ip.

32— Deus pit xipan cīcā jeykuk — io'e cebe ip. — Deus ekawēn kay juy epesop — io'e. — Ixē ekawēn kay bima, eypararam ğu epesop. Deus ekawēn kay bima, jeybu'un ğu Jesus kay eyetabut am. Deus xipacat ūmūm jebekitkiyū be. Eywebe dak xipacat je'ğūmğūm — io'e.

³³— Eyxe bima wetabikuku ġu juk oġuy eybubut kay eyxe bima, eyeprata kay dak, eyeouro kay dak, eydoti kay dak.

³⁴Õn ma kapikpik'uk oġuy obubut pu am, odoti bu am tak, owejuayũ bubut pu am tak, owejuayũ doti bu am tak. Eyju dak eyetaybit iboam. Imẽn cuk adi ojekuku eyxe bima.

³⁵Eyju dak wekukuap puxim cuy epeku ġasũ — io'e. — Acejekapik cĩcã juy tadaybotbocayũ buywat am. Kuy imẽn adi eymutaybitbin oġuy — io'e. — Wuykukukat Jesus imẽn o'e: Ibubu'ukat cokcokap podi ma iũmũm'ukat pit e'em, i. Imẽn o'e wuykukukat Jesus Cristo — io'e. — Cekawẽn kay ġebum cuy epesop — io'e cebe ip.

³⁶Paulo imẽn o'jekawẽn Jesus a'õkayayũ kukukayũ eju—Éfeso ka bewiayũ eju. Iboap e buje Paulo o'jẽġ'aecõġcõġ. O'jekawẽn Deus eju. Soat Éfeso ka bewiayũ dak o'jekawẽn Deus eju.

³⁷Soat ip wawa o'e Paulo cẽm puye. Ġebuje Paulo ip o'yakobutbut. O'yaġobukõnkõn ip cẽm puye.

³⁸Iġuycũġcũġ ip o'e Paulo ekawẽn kay, “Waram eyju ojo ġu ijodi,” io'e buye.

Atos 21

¹O'ju ip Paulo eju kobexixi kay. Ocejewemuwẽn cebe ip. Ocejẽm cexewi ip. Oceõm kobexixi be. Tiro ka kay oceju. Cucum pima oceju tip'aweroro be. Ocajẽm tip'aweroro be. Tip'aweroro butet Cós i osunuy. Kuyaje ocajẽm Rodes ka ebikopap pe. Ibocewi ocajẽm Pátara ka be.

²Wara'at kobexixi oacetobuxik. Oceõm cebe—Fenícia eipi kay cu ojuyat pe. Ocejek ebikopap pewi.

³Wara'at tip'aweroro oacetipcoco ġebuje. Ibutet Chipre i osunuy. Ocekap wuyba'ũġat kadi. Oceju Síria eipi be. Ocejemũġ Tiro ka ebikopap pe. Tiro ka Síria eipi be opop. Kobexixi be kapikpik'ukayũ tarekrek tujujẽm ojuy kobexixi bewi iboce. Imẽn ocajẽm Tiro ka kay.

⁴Jesus kay itabucayũ ocetobuxik ibo ka be. Ibun ma ocesop cexe ip. 7 xet ocesop cexe ip. Ixeyũ o'jekawẽn Paulo eju Deus biõg̃buk a'õbi. — Eju g̃u juy Jerusalém ka be — io'e ip Paulo be. — Jaoka ip itakomaayũ — io'e ip.

⁵Ocejẽm puje, itabucayũ o'je'awero ocewebe jewemuwẽn ãm—ag̃okatkayũ, aoyũ dak, bekitkit tak. Oceweju o'ju ip ebikopap pe. Ocejẽg̃'aecõg̃cõg̃ ka'oririt pe. Deus eju ocejekawẽn. — Cum puk oceju — i oce Tiro ka bewiyũ be. — Ha'a — io'e ip. — Deus cuy je'ju eyweju — io'e ip ocewebe.

⁶Oceõm kobexixi be. Ixeyũ bit o'jepit jeduk'a be. Imẽn ocejẽm Tiro ka bewi.

⁷Kobexixi dağ oceju. Ocejẽm Ptolemaida ka kay. Itabucayũ ocetobuxik. Pũg kabia ocesop cexe ip.

⁸Kuyaje ocajẽm Cesaréia ka be. Filipe ocetobuxik. Filipe kawẽn idipat muwẽnuwẽn'ukat osunuy. Kuy bima Jerusalém ka watwat Filipe o'jomuy itabucayũ buywatwat'ukan 6 beayũ eju. Ixe duk'a be ocesop.

⁹Ixe ebadipdip taxit osunuy. Itoptep g̃u ixeyũ bit osodop. Deus ekawẽn muwẽnuwẽn'ukayũ osodop ip. Puğ kabia g̃u ixede duk'a be ocesop.

¹⁰Ag̃okatkat tak oajẽm ocejay. Oajẽm Judéia eipi bewi. Deus ekawẽn muwẽnuwẽn'ukat osunuy. Ágabo i ibutet osunuy. Apẽn g̃uyjom je'bpuk iam Deus ocemutaybitbin'uk osunuy.

¹¹Ixe Paulo ukpumũnpu o'subu'uk. Jebõg̃bi o'jomũnmũn Paulo ukpumũnpum. Jekağobi dak o'jomũnmũn yukpumũnpum. Imũnmũn epere buje, o'jekawẽn Paulo eju. — Deus biõg̃buk omukũyjojom — io'e. — Jerusalém ka watwat jedaomũn — io'e. — Jedaomũn ip apẽn obõg̃bi mũnmũn iap puxim — io'e. — Jeũm ip Judeu'ũmayũ be—itakomaayũ be — io'e. Ágabo imẽn o'e Paulo be.

¹²Ğebuje oceju ocejekawẽn Paulo eju. — “Eju g̃u juy Jerusalém ka kay,” — i juk ocece ewebe — ioce cebe. — Jedaomũn ip — ioce. — Eju g̃u juy — io'e warara'acayũ dak yaokaap puxim. Itabucayũ o'tõtõn Paulo iju pin puye—Cesaréia ka watwat.

13— Apēnpuye eyju wawa? — io'e Paulo. — Cum cuy òn Jerusalém ka kay — io'e. — Omuḡuycũḡcũḡ eyju? Apēnpuye eyju omudaobu'un ojuy? Wuykukukat Jesus ibikuy bima, obu'u ḡu oce ixeyũ be odaomũn ãm. Obu'u ḡu dak we'ũ ãm. Wuykukukat Jesus a'õbi acã ojeku — io'e.

14Paulo aḡuymuwarurun pa'ore o'e ocewebe. Imēnpuye ocebu'un yaḡuymuwarurun. — Wuykukukat bikuyap taḡ cuy ejeku — i oce cebe.

15Imēneju ocejewemuxipan Jerusalém ka kay oceju am. Oceju.

16Jay. Ocajēm Jerusalém ka kay. Jesus kay itabucayũ o'ju oceweju. Ocedujowat ip Menasom kay Cesaréia ka watwat. Menason Chipre eipi bewiat osunuy. Kuyje ma itabucat osunuy Jesus kay. Ixe duk'a be ocesop.

17Jerusalém ka be ocajēm puje itabucyũ jom oceku. Icockok o'e ip ocajēm puje.

18Kuyaje Paulo o'ju Tiago kay oceweju. Tiago xe awerom osodop ip itabucayũ kukukayũ—Jerusalém ka watwat.

19Paulo ixeyũ o'tobede. Ḡebuje: — Deus ja'õbacaap o'ḡubapukpukpuk Judeu'ũmayũ be òn ixeyũ xe bima — io'e Paulo. — Tak ḡu ip oitabun Jesus kay Judeu'ũmayũ. Ade jĩjã ip oitabun — io'e Paulo cebe ip.

20— Ka'ũmḡu Deus co'iat xipacat! — io'e ip, iboap co buje. Ḡebuje itabucayũ kukukayũ o'jekawēn Paulo eju. — Xipit ma, ocekitpit — io'e ip. — Imēnpit etaybit ade Judeuyũ itabut o'e Jesus kay iam — io'e ip. — “Jesus kay wuyetabut puje dak Moisés ekawēn taḡ cuy ajeku,” i'e'em pit ip — io'e ip.

21— “Paulo bit warēmtaḡ ma Judeuyũ mutaybitbin Judeuyũ'ũmayũ ka be bima,” i'e'em ip napa ma — io'e ip Paulo be. — “ ‘Moisés ekawēn taḡ ḡu juy epeku,’ i'e'em Paulo,” i'e'em ip — io'e ip. — “ ‘Eyipotpoyũ juy epetaypu'aḡobixeedakat ḡu,’ i'e'em Paulo,” i'e'em ip — io'e ip. — “ ‘Aypapayũ'ũm'ũm ekawēn taḡ ḡu juy epeku ḡasũ bit,’ i'e'em Paulo,” i'e'em ip napa ma — io'e ip Paulo be. — Imēn emuymuy Judeuyũ, itabut ma'ḡu ip Jesus kay — io'e ip.

²²— Kuy ip o'jekũyjo ijoce ajẽmap awẽg̃ — io'e ip Paulo be.

²³— Oce'e'eap tağ cuy ece — io'e ip Paulo be. — Ebadipdip ağokatkayũ jewemuisusun Deus xe, itabucayũ — io'e ip. — “Ocewemuisun cuy,” i juk o'e ip Deus pe.

²⁴Ixeyũ ebadipdipayũ juy etujowat eweju. Wuybabi dağ cuy ecewemuisun ceweju ip — io'e ip Paulo be. — Dinheiro juy eğũm ebadipdipayũ be yakoeapteim, iõhõ buap teim tak. Iõhõ juy ip je'ğũm paĩyũ be imupik am Deus etabixe. Imẽn e'e buje, soat itaybit je'e icẽm ãu e'em ip Paulo muymuy iam — io'e ip. — Itaybit je'e ip ẽn tak Moisés ekawẽn tağ jekukum iam — io'e ip Paulo be.

²⁵— Kuy oceje'awero Judeu'ũmayũ awẽ ãm — io'e ip. — Cartadup ocetupmuju cebe ip—itabucayũ be. Imẽn e'em iğodup: “Deusbaroyũ wap iẽnmõğ'ibitẽn cuy epesuẽn'o ãu,” i. “Puca doy juy epetoykõn ãu,” i. “Iẽntoyteyatẽn cuy epesuẽn'o ãu,” i. “Wara'at tayxi eju ãu juy epeyepo, wara'at itop eju ãu dak,” i. Ibiatup ocetupmubararak ixeyũ awẽaptum — io'e ip. — Ocewebe yawẽwẽap tağ cuy jeku ip — io'e ip Paulo be. — Ma — Paulo o'e. — Eyekawẽn tağ cuy oce — io'e.

²⁶Paulo ixeyũ be jawẽap tağ o'e. Ebadipdipayũ o'tujowat jeweju. Kuyaje o'ju jewemuisun am Deus xe ceweju ip. Oõm Deus eju kawẽnwẽnap'a be—yaboğat'a be. — Ğaxĩn ma oceisu oce'e — io'e ip paĩyũ be. — Oceisu bima, iõhõ oceğũm eywebe imupik am Deus etabixe — io'e ip paĩyũ be. Paulo iõhõ kuka o'ğũm ebadipdipayũ muisunapteim 7 xet kap puje. Iboap tak o'ğuwẽn paĩyũ be.

²⁷7 xet kapap wi ijawũn pima Judeuyũ Paulo o'jojajo Deus eju kawẽnwẽnap'a be—Ásia eipi bewiyũ. Ixeyũ Judeuyũ adeayũ o'ğutakomãn Pauoyũ kay. Ixeyũ Paulo o'jat.

²⁸O'jewãwã ip ya'õberen adeayũ be. — Israel naxegebitbit! — io'e ip. — Ocebuywan cuy epe'e! — io'e ip. — Daosuw! — io'e ip. — Ağokatkat cuy ajat — io'e ip. — Ixe warẽmtağ wuymutaybitbin jekukum soat kaka dağ — io'e ip napa ma. — Ixe e'em adeayũ be: “Judeuyũ ikẽrẽat kuğ Deus xe,” i;

“Moisés ekawēn taḡ ḡu juy epeku,” i dak — io'e ip napa ma. — Ixe Deus eju kawēnwēnap'a muymuy — io'e ip napa ma. — Judeu'ūmayū o'tujuōm ija'a be — io'e ip. — Ija'a mubuyxi'ūm'ūm cīcā ip — Judeuyū napa ma o'e—Ásia eipi bewiayū.

²⁹Tūybe Paulo Judeu'ūmat o'tujuōm Deus eju kawēnwēnap'a be iān o'e ip. Imēnpuye oitakomān ip Paulo kay. Ixe Judeu'ūmat putet Trófimo i osunuy. Éfeso ka bewiat osunuy. Koap pima Judeuyū Paulo o'jojoho Trófimo eju. Xepxem oekuku ip Jerusalém ka be—Paulo Trófimo eju.

³⁰Imēneju ade Jerusalém ka watwat o'jedau Paulo kay. Soat taḡwi o'jedau ip. Paulo o'jat ip. Kururuḡ o'tujujēm ip ija'a bewi. Akikay o'tujowat ip. Dao ma ija'a exīntabi o'tomudip ip.

³¹Paulo aoka ojuy ip. Adeayū dak o'jedau 1000 be sorarayū kukukat kay imukūyjom—Jerusalém ka wiwi'ukayū kukukat kay. — Soat Jerusalém ka watwat jewaokakam! — io'e ip cebe. — Kawēn ikērē jījā — io'e ip. — Jewaoka ojuy ip — io'e ip cebe.

³²Imēnpuye sorarayū kukukat dao ma o'jedau iḡo'a be. Ade jījā jesorarayū o'tujowat jewaju. 100 be sorarayū kukukayū dak o'tujowat jewaju. O'jedau ip Paulo kay. Itakomaayū Paulo mupokupoḡ o'e. Oibu'un ip yaoka am sorarayū dobuxik buje. 1000 be sorarayū kukukat oajēm. Jesorarayū o'ḡuju Paulo bum iḡo'a beayū be yaokaap puxim.

³³— Epesubumikirik cuy correntebum—xepxepum — io'e sorarayū be. — Abu ite aḡokatkan? — io'e yaoka ojuyayū be. — Apēn ite o'e eywebe? — io'e.

³⁴Ḡebu je yaoka ojuyayū o'jewāwā ya'ōberen. Wara'at taḡtaḡtaḡ ma ip o'jewāwā. Imēnpuye 1000 be sorarayū kukukat pe itaybit pa'ore o'e apēnpuye Paulo aoka ojuy ip iam. — Epetujowat cuy wuydopdopap'a be — io'e jesorarayū be.

³⁵Sorarayū Paulo o'tujowat jedopdopap'a kay. Toptopap'a ewadaḡḡūn xe bima sorarayū ja'ōpi'a jeje Paulo o'tujuu itakomaayū be yaokaap puxim.

36Itakomaayũ nomuju o'jedau ip Paulo bu ojuy. — Epeyaoka juy! — io'e ip ya'õberen.

37Ĝebuje Paulo o'jekawën 1000 be sorarayũ kukukat pe. — Wekawën put tu eweju? — io'e Grego a'õm 1000 be sorarayũ kukukat pe.

38— Etaybit tu Grego a'õm? — io'e. — Egito eipi bewiat ĝu du ãn? — io'e. — Kuy bima ixegito eipi bewiat adeayũ o'ĝu'awero jenopaĝoĝo ãm Roma ka kukukat esorarayũ eju. 4000 aĝokatkayũ oekuku ip ceweju. 4000 beayũ o'tujowat uk'a'ũmat pe. Warara'acat aoka ojuy ip o'e. Ën ixegitokatkat ĝu du? 1000 be sorarayũ kukukat o'e Paulo be.

39— Ka'ũma — io'e. — Ĝujuat ĝu õn — io'e. — Wara'at ma õn pit. Judeu õn. Tarso ka be okap—Cilícia eipi be — io'e. — Tarso ka waypanap ka—ikaboĝatka — io'e. — Wekawën pin cĩcã waoka ojuyayũ be. Æĝ puk ocekawën ceweju ip — Paulo o'e.

40— Ha'a. Ecekawën puk — io'e. Paulo cũĝ'i osunuy sorarayũ dopdopap'a ewadaĝĝũn ceje. Wëĝwëĝ'i o'e jebum itakomaayũ muymũĝ ãm. Ĝebuje Paulo o'jekawën itakomaayũ be. Ya'õm ma ip o'jekawën ceweju ip—Judeuyũ a'õm—Hebreu a'õm.

Atos 22

1— Tapupuyũ okitpitpiyũ, baybayũ — io'e. — Eya'õpicũĝcũĝ cuy epesop wa'õ kay. Ocededayo juy eywebe wa'ĩjoam — io'e.

2— Wuya'õm ma teku kawënwën! — io'e ip Judeuyũ. Mũĝ o'e ip ya'ĩjo am. Paulo o'jekawën ceweju ip.

3— Ocededayo juy — io'e. — Judeu õn. Tarso ka be okap Cilícia eipi be — io'e. — Ijop ka be ma bit owaypan—Jerusalém ka be Gamaliel be omutaybit am. Moisés ekawën omutaybitbin osunuy. Ocedobuyũ'ũm'ũm ekawën omutaybitbin osunuy — io'e. — Kaypatpan ĝu õn pit wetaybin. Soat eyju Deus bikuyap taĝ jeku ojuy. Õn tak eybuxim cuk adi ibikuyap taĝ jeku ojuy oĝuy — io'e.

⁴— Wetakoma jījā juk adi oğuy Jesus a'ōkayayū kay—ieisuata dağ jekuku'ukayū kay. Ixeyū kaykay jījā ma juk adi oğuy. Ade ip otaomūnmūn. Daomūnmūnap'a be ip oğuōmōm—ağokatkayū, aoyū dak. Ade ip oyaokaat ixeyū'in.

⁵Paīyū kukukayū itaybit imēn cuk adi ojekuku iam, Judeuyū kukukayū dak — io'e. — Ixeyū juk cartadup o'tupūm owebe—Judeuyū beaptum—Damasco ka watwat beaptum — io'e. — Damasco ka kay juk oju. Jesus kay itabucayū daomūn ām oju. Ijoce taomūnmūn ip tujupit ojuy oju Jerusalém ka be. Ipiat pi'ajoat ojuy cebe ip oju.

⁶E dağ cucum pima juk oajēm Damasco ka tēğ ma. Kaxicuğ oajēm. Dao ma oikabia jījā ma wakokorenen.

⁷O'at ipiju wekuyap pibun. — Ğebuje kabi beat oya'ījojo. O'jekawēn oweju. — “Saulo,” io'e. “Apēnpuye warēmtağ ma ěn okuğ?” io'e owebe.

⁸— “Abu ěn tak, Kariwa?” i oce cebe. — “Jesus ōn,” io'e. “Nazaré ka be tūibit ōn. ěn ma ipiat esupi'ajojoat owebe,” io'e.

⁹Oweju oekukuiayū o'jekuy jījā. Kabiaat o'jojojo ip. Oweju kawēnwēnat a'ō bit o'jojojo ğu ip.

¹⁰— “Apēntak oce, Kariwa?” i oce. — “E'āy,” io'e. “Damasco ka be juy eju,” io'e. “Ibo ka be ağokatkat apēn Deus ibikuy ewebe eku am iap ğuwēn ewebe,” io'e — Paulo o'e.

¹¹— Ğebuje wekabiokok ojekuku ixē kabiaat iepokat wetabimu'ūm'ūm puye. Owejuayū obacom okuğ. Imēn ocajēm Damasco ka be — io'e.

¹²Ibo ka be bima, ağokatkat oajēm okay. Ibutet Ananias i osunuy. Moisés ekawēn tağ jekuku'ukat osunuy. Xipat cīcā osunuy soat Damasco ka watwat xe—Judeuyū xe.

¹³O'jekawēn oweju. — “Obure Saulo, ececoan waram,” i adi o'e owebe. — Ğebuje'isum ma ocecoan. Oceak cekay — io'e Paulo. — Waram wetate buje Ananias o'jekawēn oweju.

14— “Saulo,” io'e. “Kuyje Deus enaẽ,” i adi o'e Ananias. “Ocedobuyũ'ũm'ũm itabut osodop ip ixekay. Ixekay juk enaẽ ixekay bikuyam etaybit am. Ixekay juk enaẽ ewebe ixekay buywatwat'ukat co am—cũg cĩcãat co am. Ixekay juk enaẽ ibuywatwat'ukat pe emukũyjo am,” i adi o'e owebe.

15“Ixekay ekawẽn muwẽnuwẽn'ukan cuy eũy,” i adi o'e. “Apẽn ejojoiap cuy eũwẽnuwẽn, apẽn eya'ĩjojoiap tak,” i adi o'e Ananias owebe — io'e Paulo.

16— “Ajo wiwim tak ẽn? E'ãy!” i adi o'e owebe. “Ecewemubatisaan cuy!” i adi o'e. “'Ikẽrẽat cuy eju'uk owebewi,' i juy ece wuykukukat pe,” i adi o'e. “Imẽn e'e buje, Deus ikẽrẽat ju'uk owebewi,” i adi o'e owebe. Imẽn Ananias o'jekawẽn owebe — Paulo o'e.

17— Jerusalém ka kay juk ocepit — io'e. — Deus eju kawẽnwẽnap'a be oju jekawẽn am Deus eju.

18Deus ekawẽn kay ģebum pima wuykukukat ojojoi wexey jo'iat pe — Paulo o'e. — Ģebuje wuykukukat o'jekawẽn oweju. — “Daosuw!” i adi o'e owebe. “Ejẽm cuy Jerusalém ka bewi. Ijopka beayũ itabut ģu je'e ip ekawẽn kay cedağ ma'ğũ ẽn omuwẽnuwẽn,” i adi o'e owebe wexey jo'iat pe.

19— “Ka'ũma, Kariwa,” i adi oce. “Wekawẽn kay itabut je'e ip,” i adi oce. “Soat ip itaybit apẽn cuk adi ojekuku iam,” i adi oce cebe. “Itaybit ip apẽn soat kaka dağ ojekuku iam, apẽn Judeuyũ e'aweroroap'a be juk adi oõmõm itabucayũ bu ojuy iam tak, apẽn taomũnmũn ip cuk adi otujupitpit ijop ka be iam tak, apẽn cuk adi ip oyaokaka iam tak, apẽn cuk adi daomũnmũnap'a be ip oũõmõm iam tak,” i adi oce cebe.

20“Estêvão aokam pima, õn tak cuk ojojoi ip—ekawẽn muwẽnuwẽn'ukat aokam pima,” i adi oce cebe. “Tũybe xipat yaoka am iãn mo oce. Estêvão'ũm o'yaoka'iaiyũ eekabek kuğ oũy,” i adi oce. “Ĝasũ bit wağuyisun ma õn jekukum. Soat ijoceayũ itaybit iboam. Imẽnpuye wekawẽn kay je'e ip,” i adi oce wuykukukat pe.

21— “Ka'ũma,” i adi o'e. “Ejẽm cuy ijocewi,” io'e. “Ewebe omuwẽn puje, itabut ģu je'e ip ekawẽn kay,” i adi o'e. “Õn ma wũy ma jemuju.

Judeu'ũmayũ kay òn jemuju,” i adi wuykukukat o'e owebe — Paulo o'e adeayũ be.

²²Paulo ekawẽn cocom cĩcã ip osodop. “Judeu'ũmayũ kay òn jemuju” i'e buje bit, oibu'un ip ya'ĩjo am. O'jewãwã ip ya'õberen. — Epeyaoka juy! — io'e ip ya'õberen. — Epeyaoka juy! — io'e ip. — Epejoxik akikay — io'e ip.

²³Ya'õberen jewãwãwã ip o'e. Jesay wẽgwẽgãn ip jetakoma jĩjã buye. Ka'wi o'joxikxik ip jetakomaap pibun.

²⁴1000 be sorarayũ kukukat tak Paulo o'gũomat sorarayũ dopdopap'a be—yaboğat'a be. Itaybin pin o'e apẽnpuye adeayũ ya'õberen o'jewãwã iam. Imẽnpuye o'jekawẽn sorarayũ be. — Epeğupokupok cuy ixee muğẽgẽbum — io'e. — Ğuwẽn paxi jekpiwacap jemupikupikap? Apẽnpuye o'jewãwã ip ya'õberen cekay iap ğuwẽn paxi? — io'e sorarayũ be.

²⁵Sorarayũ Paulo o'subõgbimukirik imupokupok am. Ğebuje Paulo o'jekawẽn 100 be sorarayũ kukukat eju. — César ebekit òn—Roma ka kukukat ebekit òn — io'e. — Cedağ tu eywebe César ebekit mupokupok am? — io'e. — Eyju odujowat ğu buk ibimãmãmã'ukat ekawẽn coco'ukayũ dopabe — io'e. — Eyetaybit ğu ma buk òn ma xe'e okpiwat iam, pãm ğuto ka'ũma iam — io'e.

²⁶Imêneju 100 be sorarayũ kukukat o'jekawẽn 1000 be sorarayũ kukukat eju. Apẽn Paulo o'e cebe iap ekawẽn o'ğuwẽn cebe. — Apěntak ěn em cebe? — io'e. — Ixe ağokatkat César ebekit — io'e.

²⁷1000 be sorarayũ kukukat oajēm Paulo kay. — Cēm tu ěn César ebekit? — io'e Paulo be. — Hm hm — io'e.

²⁸— Òn tak cebekit ma — io'e. — Ade wedinheiro oğũm cebekin em pima — io'e. — Òn pit cebekit okapap ma — Paulo o'e.

²⁹Dao ma o'jewede ip cexewi sorarayũ—Paulo mupokupok ojuyayũ. 1000 be sorarayũ kukukat tak yağuybabi'ũm o'e. Yağuybabi'ũm o'e Paulo César ebekit iam itaybit puye, o'subõgbimukirikat puye dak. Soat ip oibu'un Paulo kaykay am.

³⁰1000 be sorarayũ kukukat itaybin pin o'e apēnpuye Judeuyũ Paulo o'jomuymuy iam. Paulo bõgbikirikpu o'subumuwekap kuyaje. Judeuyũ ya'õbuyxiayũ o'tomuwã je'awero am. Paĩyũ kukukayũ dak o'tomuwã ibimãmãmãat ekawēn coco'ukayũ dak. Soat ip o'je'awero. 1000 be sorarayũ kukat Paulo o'tujowat aweromayũ dopabe—jewawēwē'ukayũ yoboğayũ dopabe.

Atos 23

¹Paulo o'jeak jewawēwē'ukayũ yoboğayũ kay. — Oburereyũ — io'e. — Apēn cedağ ma oxe iap tağ cuk adi ojekuku. Cedağ ma ģasũ dak òn jekukum Deus etabutpe — io'e.

²Iboap co buje paĩyũ kukukat oitakomãn Paulo kay. Paĩyũ kukukat putet Ananias i osunuy. Tũybe Paulo Deus muymuy iãn o'e. — Esubioka juy — io'e Paulo xeyũ be.

³— Deus cuy ipiat supi'ajoat ewebe ma — Paulo o'e paĩyũ kukukat pe. — Ocemuğuykukuku'ukat ěn! — Paulo o'e. — ěn xik'i ijoce wa'ĩjo am etaybit am wuydobuyũ'ũm'ũm ekawēn tağ ocece iam pãm ģuto ka'ũma iam. Imēn pit wuydobuyũ'ũm'ũm ekawēn tağ ģu juk ěn tak obiokaat! — io'e Paulo.

⁴— ěn Deus epaĩyũ kukukat muymuy — cexeat o'e Paulo be.

⁵— Obadipdipyũ — io'e. — Wetaybit ģu juk ixē paĩyũ kukukat iam. Wetaybit pima bit imēn ģu kajuk oce cebe. Imēn e'em Deus ekawēn tup: Eybadipyũ kukukat cuy epejomuymuy ģu, i. Imēn Deus ekawēn tup e'em — Paulo o'e.

⁶Paulo o'jeak Fariseuyũ kay. O'jewãwã ya'õberen. — Obadipdipyũ — io'e. — Fariseu òn! Webay dak Fariseu osunuy. Wetabut wuye'ũ buje waram ģuto acejetait iap kay. Imēnpuye eyju wa'ĩjojom ģasũ eyetaybit am okpiwat paxi iam — io'e cebe ip. Pũğpũğ jewawēwē'ukayũ yoboğayũ'in Fariseuyũ ip osodop. Warara'acayũ ixeyũ'in Saduceuyũ ip osodop. Paulo itaybit o'e iboam.

⁷Imēneju o'jewāwā ya'ōberen — Fariseu ōn — i. Ade osodop ip jewawēwē'ukayū yoboğayū.

⁸Fariseuyū ma e'em — Wuye'ū buje waram ġuto acejetait — i. Itabut ip wuybiōğbuk kake iap kay, Deus ekawēn tojtjot'ukayū kake iap kay dak. Saduceuyū bit napa ma e'em: — Wuye'ū buje waram acejetait ġu — i. Itabut ġu ip wuybiōğbuk kake iap kay, Deus ekawēn tojtjot'ukayū kake iap kay dak. Paulo itaybit o'e pūğ tağ ġu ip itabut ip iam. Imēnpuye — Fariseu ōn — io'e cebe ip.

⁹Iboap co buje o'jewa'ōxikxik cīcā ip jeweweju jewawēwē'ukayū yoboğayū. Wara'at tağtağtağ ma o'e ip. Biğ ma ip o'jewāwā ya'ōberen. Fariseuyū Paulo dayoyom o'e—Moisés ekawēn imutaybitbit'ukayū. — Ite ağokatkat ikērēat mujurūğrūğ ġu ocexe — io'e ip. — Warēmtağ ġu juy ajukuk! Ibiōğbuk xipacat aco'i o'jekawēn ceweju. Deus ekawēn tojtjot'ukat aco'i o'jekawēn ceweju — io'e ip.

¹⁰Jewawēwē'ukayū yoboğayū o'jewa'ōxikxik cīcā. Imēnpuye jewaokaka ojuy ip. — Paulo ġuwekap aco'i teyūku — io'e 1000 be sorarayū kukukat jewa'ōxikxikayū jojom. — Paulo juy epejat — io'e jesorarayū be. — Epetojot cuy wuydopdopap'a be jewa'ōxikxik'ukayū be yaokaap puxim — io'e cebe ip. Ya'ō dağ o'e ip sorarayū. O'tujowat ip jedopdopap'a be. Iğo'a be osunuy Paulo.

¹¹Waram pimaat exima be wuykukukat o'jebapuk Paulo kay ya'ōmucan am. O'jekawēn ceweju. — Paulo, a'ōcam cuy eğuy — wuykukukat o'e cebe—Paulo be. — Apēn cuk adi Jerusalém ka watwat pe ēn omuwēnuwēn iap puxim Roma ka watwat pe dak omuwēnuwēn cuy eğuy — Jesus o'e Paulo be.

¹²Kabia buje Judeuyū'in o'je'awero jewawē ām apēn Paulo aceyaoka iam. — Ĝa'a Paulo ayaoka — io'e ip. — Paulo aoka'ūm pima juy acejekōn ġu, acetikōn ġu dak — io'e ip. — Yaoka'ūm pima juy Deus ipiat supi'ajoat wuywebe — io'e ip jewewebe. — Ĝa'a — io'e ip.

13Imēn o'jekawēn ip jewewebe Deus etabutpe. 40 be osodop ip imēn o'e'e'iyū aḡokatkayū—Paulo aoka ojuyayū.

14Imēn jewawē buje ip o'ju paīyū kukukayū kay, Judeuyū kukukayū kay dak. — Deus etabutpe juk ocejekawēn — io'e ip. — Pūḡ taḡ ma ocaḡuy — io'e ip. — “Paulo aoka'ūm pima juy acejekōn ḡu, acetikōn ḡu dak,” i juk oce — io'e ip. — Imēnpuye Paulo juy epetomuwā ocewebe jekawēn ām ceweju — io'e ip.

15— “Paulo juy eḡudot ocejay—jewawēwē'ukayū yoboḡayū kay,” i juy epe'e 1000 be sorarayū kukukat pe — io'e ip. — “Iwiwim oceju waram cekawēn co am,” i juy epe'e cebe — io'e ip. — “Cedaḡ ocewebe waram cekawēn co am,” juy epe'e cebe — io'e ip. — Imēnpit Paulo jajēm ḡu jījā. E daḡ iwiwim oce'e yaoka am — io'e ip Paulo aoka ojuyayū paīyū kukukayū be—40 beayū o'e.

16Imēnpit aḡokatkat iboce osunuy—yaypan'isuat—Paulo ixīt'it. Apēn Paulo aoka ojuy ip iam o'jekūyjo. Ḡebuje ixē yaypan'isuat o'ju Paulo kay imukūyjo am. Oōm sorarayū dopdopap'a be. Apēn cuk o'ya'ījojoiap o'ḡuwēn Paulo be.

17Paulo 100 be sorarayū kukukat o'tomuwā. — Ite yaypan'isuat cuy etujowat 1000 be sorarayū kukukat kay, yawēḡ muwēn pin cebe — io'e 100 be sorarayū kukukat pe.

18Yaypan'isuat o'tujowat. — Taomūnmūnat Paulo juk onomuwā ite yaypan'isuat tojon ekay — io'e. — Yawēḡ muwēn pin ewebe — io'e 1000 be sorarayū kukukat pe—Cláudio Lísias pe.

19Cláudio Lísias yaypan'isuat pu o'subuijik. Iba com o'tujowat jewēju. O'tujowat wara'acat xewi ixeyū be ya'ījoap puxim. — Ajo-muwēn pin ēn owebe? — io'e.

20— Judeuyū o'jewawē — io'e. — Kuyaje je'e ewebe ip: “Paulo juy eḡudot ocejay,” i — io'e. — “Kuyaje juy eḡudot ocewebe waram cekawēn co am,” i je'e ip ewebe — io'e.

²¹— Imēnpit emuḡuykuku ojuy ip. Etabun ḡu juy eḡuy apēn je'e ip ewebe iap kay — io'e. — 40 aḡokatkayũ ebitako be Paulo kapap wiwim. “Paulo aoka'ũm pima juy acejekõn ḡu, acetikõn ḡu dak,” i juk o'e ip jewewebe — io'e. — “Paulo aoka'ũm pima wuyekõn puje, Deus cuy ipiat supi'ajoat wuywebe,” i juk o'e ip jewewebe — io'e. — Ḡasũ ma edeap wiwim ip — yaypan'isuat o'e Cláudio Lísias pe.

²²— Owebe eḡuwēn iap cuy eḡuwēn ḡu wara'acat pe — io'e yaypan'isuat pe. Yaypan'isuat o'ḡuypit tuk'a be.

²³Ḡebuje Cláudio Lísias xepxep 100 be sorarayũ kukukayũ o'tomuwã. — 200 sorarayũ juy epeḡuxipanat iju am Cesaréia ka kay — io'e cebe. — Iximadakpe juy epeju — io'e. — 70 cavalo akpi jejeayũ juy je'ju. 200 warara'acayũ dak je'ju sorarayũ—obukaka'uk co'iat kukayũ.

²⁴Cavalo dak epeḡuxipan Paulo beam. Xipan cuy Paulo epetujowat Félix dopabe—wuyecuḡap dopabe — io'e 100 be sorarayũ kukukayũ be.

²⁵Ḡebuje cartadup o'tupmubararak tupmuju am Félix mukũyjoaptum. Imēn e'em ibo dup:

²⁶Félix, ocecuḡap ĩn, i. Obutet Cláudio Lísias, i. A'õbuyxiat oxe, i. Kato mujujum õn ewebe ijudup pe, i.

²⁷Taomũnmũn aḡokatkat mujujum õn ewebe, i. Judeuyũ ixē o'jat, i. Yaoka ojuy ip, i. Ixē César ebekit iam omutaybin puje wesorarayũ eju oju cekay, i. Otujupa'um yaoka ojuy'iyũ xewi, i.

²⁸Wetaybin pin oḡuy apēntak ite ikēreãn o'e cebe ip iam, i. Imēnpuye ixē otujowat Judeuyũ kukukayũ dopabe—jewawēwē'ukayũ yoboḡayũ dopabe, i.

²⁹“Ite aḡokatkat wuydobuyũ'ũm'ũm ekawēn taḡ ḡu jekukum,” i juk o'e ip owebe, i. Imēnpit wuyeipi kukukat o'jomuymuy ḡu. Cedaḡ ḡu wuywebe imuõm ãm daomũnmũnap'a be, yaoka am tak, i.

³⁰Ibocewi ip omukũyjo Judeuyũ Paulo aoka ojuy iam, i. Imēnpuye ekay õn Paulo mujujum, i. “Félix kay juy epeju Paulo awēḡ mukēreřen ãm,” i juk

oce yawēḡ mukērērēn ojuyayū be, i. Bay'a, ewātaxipipem ḡu juy eḡuy, i. Imēn o'tupmubararak. O'tupūm sorarayū be tup tujowat am Félix pe.

³¹Ḡebuje sorarayū Paulo o'tujowat Cesaréia ka be. O'tujowat ip apēn 1000 be sorarayū kukukat o'e cebe ip iap taḡ. O'ju ip cavalo akpi jeje. Ixima be ip o'ju. Ixima bun oeku ip cūḡcūḡ. Kuyaje dak cūḡcūḡ ma. Jay. Oajēm ip Antipátride ka be.

³²Ibocewi sorarayū o'jepit Jerusalém ka kay—cavalo akpi jeje'ūmayū. Ibocewi cavalo akpi jejeayū Paulo o'tujowat kabia buje.

³³Jay. Oajēm ip Cesaréia ka be. Iecuḡap tuk'a kay o'ju ip—Félix duk'a kay. O'tupūm ip Félix pe—Cláudio Lísias emudupmubararaktup. Paulo dak o'ḡūm cebe.

³⁴Félix o'tupcoco. Tupco buje Félix o'jekawēn Paulo eju. — Ajo-eipi wat ēn? — io'e. — Cilícia eipi wat ōn — io'e.

³⁵— Awēḡmukērērēnayū ajēm puje jenomuwā ōn a'ḡjo am — io'e Paulo be. — Paulo epeḡuōm Herodes tūyap'a be—ika kukukat tūyap'a be—yaboḡat'a be — Félix o'e jesorarayū be. O'tujuōm ip.

Atos 24

¹Judeuyū Paulo awēḡ o'yawēḡmukērērēn Félix pe. 5 xet kap puje paīyū kukukat oajēm iecuḡap kay—Félix kay. Cesaréia ka be oajēm. Ibutet Ananias i osunuy. Xepxep Judeuyū kukukayū dak oajēm ceweju. Ibimāmāat a'ōbuywatwat'ukat tak oajēm ceweju ip. Ibutet Tértulo i osunuy. Oajēm ip cekay. Paulo awēḡmukērērēn ām ip oajēm.

²Félix Paulo o'tojocat. Paulo ajēm puje Tértulo Paulo awēḡ o'yawēḡmukērērēn Félix pe. — Félix — io'e. — Ocecuḡap ēn. A'ōbuyxi jījā ēn — io'e. — Soat em ēn xipacan e'em ocewebeam. Etaybit cīcā wuyeipi kukan. Imēnpuye ocecokcok cīcā ekay. Ade kabia ka'ūmḡu nopaḡo soat wuyeipi daḡ ēn xipan ocekuḡ puye. Ēn idipan e'em ocewebeam.

³A'ōbuyxi jījā ēn ocexe. Ocecokcok ēn soan e'em ocewebeam puye.

- ⁴Imēnpitibun ġu ocekawēn eweju. Imēnpuye eya'ōpicūḡ cīcā buk — io'e.
- ⁵— Ocetaybit soat em ite aḡokatkat ocebadipyū kaykayxi iam. Itē aḡokatkat soat kaka daḡ jekukum—jewaoka ojuyap mubapukpuḡ. Iwarum ma Judeuyū mutaybitbin. Itē Nazaré ka be tūibit kay itabucayū kukukat—Jesus kay itabucayū kukukat — io'e.
- ⁶— Deus eju kawēnwēnap'a mubuyxi'ūm ojuy—yaboḡat'a mubuyxi'ūm ojuy — io'e napa ma. — Judeu'ūmat tujowat ojuy iḡo'a be — io'e napa ma. — Imēnpuye ocejat — io'e. — Oceya'ījo kajuk ocetaybit am ocedobuyū'ūm'ūm ekawēn taḡ yukpiwat paxi iam, pām ġuto ka'ūma ma iam — io'e.
- ⁷— 1000 be sorarayū kukukat pit oajēm Paulo kay. Cláudio Lísias oajēm — io'e. — Puyxibut ġu o'tujupa'um ocexewi — io'e. — “Félix kay juy epeju yawēḡ mukērērēn ām,” io'e Cláudio Lísias ocewebe. Imēnpuye ocajēm ekay — io'e Tértulo.
- ⁸— Ēn tak cuy ecekawēn Paulo eju — io'e Félix pe. — Etaybit ece'e cedaḡ ma oceju Paulo awēḡ mukērērērēn iam — Tértulo o'e Félix pe.
- ⁹— Tértulo icēmān e'em ewebe — soat warara'acayū Judeuyū dak o'e napa ma Félix pe. Soat ma ip imēn o'e.
- ¹⁰Félix o'jepacūḡ Paulo kay ēn pukto ecede iape. Paulo o'jewedayo Félix pe. — Ocokcok cīcā wewedayo am ewebe, ade koato ēn ocekawēn coco'ukat puye—Judeuyū ekawēn coco'ukat puye ibimāmāat ekawēn coco'ukat puye — io'e.
- ¹¹— Kuy jījā ġu oajēm Jerusalém ka kay—doze kabia bima ma — io'e. — Wajēm “Ēn xipat cīcā oxe” i'e am Deus pe. Ēn tak etaybit icēmān ōn e'em iam.
- ¹²Abu-a'ōxikxiḡ a'ḡu oḡuy? Ka'ūma ma! Ka'ūma kaykay ma'ḡu oḡuy Deus eju kawēnwēnap'a be, Judeuyū e'aweroroap'a be — io'e. — Aḡoka daḡ tak ka'ūma kaykay ma'ḡu oḡuy — io'e.

13— Imēneju wa'ōmukorēnrēnap mubapuk pa'ore cebe ip wukpiwat ġu buye — io'e.

14— Icēmān ōn e'em ewebe — io'e. — Wetabut Deus kay. Ixe kay dak ocedobuyū'ūm'ūm itabut osodop. Wetabut cekay apēn ġasū o'e'e wuywebe iap taġ. Judeuyū ġaxiāt ekawēn kay ġu ip ġebum. Kuyjeap ekawēn kay ma ip ġebum. Ġaxiāt ekawēn cedaġ ġu cexe ip. Wetabut Deus ekawēn muwēnuwēn'ukayū emudupmubararaktup peat ekawēn kay. Wetabut soat Moisés pe wuyawēwēap ekawēn kay dak.

15Wetabut wuye'ū buje waram ġuto acejetait—xipacat mujurūġrūġ'ukayū, ikērēat mujurūġrūġ'ukayū dak iap kay. Obuxim iteyū Judeuyū dak itabut iboap kay — io'e.

16— Apēn cedaġ oxe iap taġ ōn jekukum. Soan ōn e'em ikērēat kukap puxim Deus xe, ijodiacat xe dak. Deus itaybit wekuam, ijodiacat tak — io'e.

17— Ade koato wūyat eipi daġ ojekukuku. Ġebuje ocepit oka kay. Kuy'ūm'ūm ma ocepit. Dinheiro ūm ām tadaybotbocayū be ocepit—Jerusalém ka watwat pe. Kuy bima Jesus kay itabucayū ixe dinheiro o'ġūm owebe iūm ām cebe ip. Obubut'in kuka ōn tak o'ġūm Deus pe — io'e.

18— Ġebuje xepxep Judeuyū odobuxik Deus eju kawēnwēnap'a be—yaboġat'a be. Ásia eipi bewiayū odobuxik. Ocebabi daġ jewemuisusun oġuy Deus xe. Adeayū eju ġu ip odobuxik. Iġo'a beayū kaykay ġu ip odobuxik. Deus eju kawēnwēnap'a be ip odobuxik Deus pe wedinheiro ūmūm pima.

19-20Odobuxikayū oajēm ġu ijoce. Wawēġ mukērērēn pin pima juy jajēm ip ijoce wawēġ mukērērē ām ewebe — io'e. — Ajo oġuġē ikērēān cexe ip jewawēwē'ukayū yoboġayū dopabe bima? — io'e Félix pe. — Jajēm cuy ip ijoce iboap muwēn ām ewebe.

21“Ġasū eyju wa'ījojom wuye'ū buje waram ġuto acejetait iap kay wetabut puye,” i ōn pit mo oce cebe ip ya'ōberen. Iboap xe'e cedaġ ġu exe? — io'e Félix pe. — Wuye'ū buje waram acejetait iap kay wetabut. Imēnpuye

Judeuyũ wawẽğ mukẽrẽrẽrẽm ojuy — Paulo o'e. Imẽn Paulo o'jewedayo Félix pe.

²²Félix itaybit cĩcã kuy apẽn Jesus a'õkayayũ itabut iam. Waram Paulo jo ojuy o'e. Wara'at kabia o'ğuweğũn waram Paulo a'ĩjo am. — 1000 be sorarayũ kukukat ajẽm puje juy waram a'ĩjom oce—Cláudio Lísias ajẽm puje — io'e Paulo be.

²³— Xipan teku ejukuk — io'e 100 be sorarayũ kukukat pe. — Xipan cuy ejowiwi uk'a be — io'e. — Ibureyũ juy tot pi ģu ijo am. Cemukaypinput cuy tojot pi ģu cebe — io'e 100 be sorarayũ kukukat pe.

²⁴Pũğpũğ xet kap puje Félix oajẽm jetayxi eju. Itayxi butet Drusila i osunuy. Itayxi Judeu osunuy. Ixe dak Paulo o'tojocat. Jekũyjo pin o'e apẽn wuyetabut Jesus Cristo kay iam. Paulo o'jekawẽn ceweju ip.

²⁵— “Xipan cuy epeku wetabutpe,” i'e'em Deus wuywebe — io'e Paulo. — “Jewawẽwẽm cuy epesop ikẽrẽat mujurũğap puxim,” i'e'em — io'e. — Soat acejebapuk Deus xe — io'e. — Ixe kabia be abuyũ ikẽrẽat kuğ jexe iap ģuwẽn, abuyũ ikẽrẽat kuğ ģu iap tak — Paulo o'e cebe ip. Félix tak iparara o'e ikẽrẽat mujurũğrũğ'uk osunuy buye. — Ğasũ bit cuy ejẽm oxewi — io'e Paulo be. — Oba'orere'ũm pima waram õn jedojocat — io'e. Ibocewi Félix Paulo o'ğujuat ģu jeju pinap tağ iju am. Ade kaxi sorarayũ Paulo wiwim osodop.

²⁶Tũybe Paulo dinheiro je'ğũm owebe jemujẽmapteim iãn o'e Félix. Imẽnpuye ade em Paulo o'tojotjocat jekay. Ade em o'jekawẽnwẽn ceweju.

²⁷Imẽn osunuy xepxep koato. Pórcio Félix jebureyũm Judeuyũ muwexat ojuy. Imẽnpuye Paulo o'jepere daomũnmũnap'a be jejẽm puje. Wara'at ağokatkat oajẽm Cesaréia ka kay Félix dieğ. Ibutet Pórcio Festo i osunuy. Judéia eipi kukukan o'e Félix dieğ.

Atos 25

¹Ebapũğ xet kap puje Festo o'jēm Cesaréia ka bewi. Jerusalém ka be o'ju Judeuyũ kay.

²O'jekawēn paĩyũ kukukayũ eju, Judeuyũ kukukayũ eju dak. Ixeyũ waram Paulo o'jomuymuy cebe—Festo be.

³— Paulo juy eğudot ijoce Jerusalém ka be — io'e ip cebe. — Eğudot cuy ocewebe waram ya'įjo am — io'e ip. Paulo aoka am ip o'jewawē. E dağ iju buje yaoka ojuy ip. Imēnpit Festo o'jede cebe ip.

⁴— Paulo taomũnmũn Cesaréia ka be — io'e. — Ğaxĩn ma ocepit iboce — io'e.

⁵— Ey'in pit cuy je'ju oweju—iju pinayũ—eykukukayũ'in — io'e. — Paulo ikērēat o'ğujurũğ pima, iboam cuy ip omukũyjo Cesaréia ka be — io'e.

⁶Xet. Xet. Xet. Xet. Xet. Xet. Xet. Xet. Xet. Xet. Dez kabia Jerusalém ka be osunuy. Ğebu je Festo o'jepit Cesaréia ka kay. Pũğpũğ Judeuyũ kukukayũ o'ju ceweju. Jay. Oajēm ip Cesaréia ka be. Kuyaje Festo Paulo o'tojocat. O'ju ibimãmāat ekawēn cocoap'a be. Oabik ipi kukukat abikbikap pe. Judeuyũ kukukayũ o'je'awero cexe—Jerusalém ka bewi oajēm'iaiyũ.

⁷Yajēm puje Paulo awēğ o'yawēğmukērērēn ip Jerusalém ka bewiaiyũ. — Paulo ikērē jįjāān o'e — io'e ip napa ma. — Soat em ikērēat mujurũğrũğ'uk osunuy — io'e ip napa ma. Imēnpit icēmān oceju e'em iap mubapuk pa'ore o'e cebe ip.

⁸Ğebu je Paulo o'jewedayo. — Ikērēān oce ğu — io'e. — Deus pe Judeuyũ awēwēap ekawēn tağ acā ōn jekukum. Deus eju kawēnwēnap'a ojomuymuy ğu. Wuyeipi kukukat César dak ojomuymuy ğu — io'e Paulo.

⁹Festo bit Judeuyũ mucokcoğ ojuy. Imēnpuye: — Jerusalém ka be du eju pin? — io'e. — Jerusalém ka be du ixeyũ be awēğ mukērērēnap co pin oxe? — io'e Paulo be.

¹⁰— Ap! — io'e. — Odaobu'u. Cũğ'i oce ğasũ eyxe—César beam kapikpik'ukayũ xe—Roma ka kukat ebekitkiyũ xe — io'e. — Jerusalém ka

be ġu juy wawëġ mukërrëñayũ epeya'ïjo—iyoce acã — io'e. — Ajom ġu ikërrëãn oce Judeuyũ be? Ka'ũma ma! Eyetaybit iboam.

11Pũġ em ma ikërrëat oġuġë ibima acã kuka epe'e waokam. Eyxe cedaġ waokam ip ibima, “Omujëm cuy ece,” i'ũmġu kuka oce. Iteyũ be wawëġ mukërrëñap icëm'ũm pima bit, cedaġ ġu waram oũm ãm cebe ip. César kay bit oju pin ixë be wawëġ mukërrëñayũ a'ïjo am. Soat eipi kukukat kay bit oju pin — Paulo o'e Festo be.

12O'jekawën jeweweju jewawëwë'ukayũ eju Festo. O'jekawën Paulo eju. — “César kay bit oju pin ixë be wawëġ mukërrëñayũ a'ïjo am,” i ãn e'em owebe. Imënpuye César kay òn jemuju — io'e Festo.

13-14Ibun'ũm pima wara'at eipi kukukat oajëm Cesaréia ka be. Ibutet Agripa i osunuy. Jetayxi eju oajëm. Itayxi butet Berenice i osunuy. Oajëm ip Festo jom. Ade kabia osodop ip iboce. Ġebuġe Festo Paulo o'ġuwën Agripa be. — Félix aġokatkat taomũnmũn o'jepere iyoce—Paulo i ibutet — io'e. — O'jepere iecuġam oõm puġe — io'e.

15— Òn Jerusalém ka be bima paĩyũ kukukayũ Paulo o'ġuwën owebe Judeuyũ kukukayũ dak. Paulo kay ġu jĩjã ip. “Teku ikërrë jĩjãat o'ġujurũġrũġ ocewebe,” i adi o'e ip owebe napa ma. “Paulo cuy eyaokaat,” i adi o'e ip owebe — io'e.

16— Òn cuk oce cebe ip “Cedaġ ġu wuywebe imën e am Roma ka be,” i, “Wara'acat awëġ mukërrëñ puġe, ikërrëat o'ġujurũġ'iat ekawën cocom wuyju,” i. “Cekawën cocom wuyju ixë aġokatkat etabutpe, yawëġmukërrëñayũ etabutpe dak,” i adi oce cebe ip. “Soat ip jekawënwën jeweweju bima, cekawën cocom wuyju,” i adi oce cebe ip. “Yawëġmukërrëñ'ibit jewedayo but,” i adi oce cebe ip — io'e Festo.

17Ġebuġe Judeuyũ oajëm iyoce okay. Obu'u ġu oġuy ya'ïjo am ip — io'e. — Kuyaje oju ibimãmãat ekawën cocoap'a be. Paulo otojocat — io'e.

18Ġebuġe Paulo awëġ o'yawëġmukërrëñ ip. Tũybe “Paulo ikërrëat o'ġujurũġ César be,” i je'e ip owebe iãn oce.

¹⁹Imēnpit “Ocedobuyũ'ũm'ũm ekawēn taḡ ḡu Paulo jekukum,” adi o'e ip owebe — io'e. — Ĝebuje Jesus o'ḡuwēn ip owebe — io'e. — “Jesus'ũm oe'ũ,” i adi o'e ip owebe — io'e Festo. — “Inaka waram o'jetait,” i adi o'e ip — io'e. — Judeuyũ Paulo o'yawēḡmukērērērēn iboap o'ḡuwēnuwēn puye.

²⁰Imēneju “Apēn xe'e kuka oce icēmān omukũyjo am,” i adi oce owebe ma. Paulo eju adi ocekawēn. “Jerusalém ka be du eju pin?” i adi oce cebe. “Ibo ka be du awēḡmukērērēnayũ oya'ĩjo?” i adi oce cebe — io'e. — “Ibo ka be du ocejekawēn eweju icēmān wetaybit am?” i adi oce cebe.

²¹— Imēnpit Paulo adi o'e owebe: “Odaobu'u. César kay bit oju pin ixē be wawēḡ mukērērēnayũ a'ĩjo am,” i. Imēnpuye ōn adi oce sorarayũ be: “Taomũnmũnat cuy epejowiwi uk'a be,” i. “Ĝuyjom oḡuju César kay ya'ĩjo am,” i adi oce — Festo o'e Agripa be.

²²Agripa o'jede Festo be. — Ōn tak ixē aḡokatkat ekawēn co pin — Agripa o'e. — Ha'a. Kuyaje juy eya'ĩjo — Festo o'e.

²³Kuyaje Agripa oajēm ibimāmāat ekawēn cocoap'a kay Berenice eju. Oajēm ip jedoti dip cīcāat kuḡ—ipi kukukat toti kuḡ. Oajēm ip 1000 be sorarayũ kukukayũ eju. Warara'acayũ eju dak ip oajēm—ya'ōbuyxiayũ eju—Cesaréia ka watwat eju. Festo Paulo o'tojocat.

²⁴Ĝebuje Festo o'jekawēn Agripa eju aweromayũ etabutpe. — Agripa — io'e. — Soat ocewejuayũ dak — io'e. — Ak epe'e ite aḡokatkat kay — io'e. — Ōn Jerusalém ka be bima ade Judeuyũ oajēm okay ite aḡokatkat muymuy am — io'e. — Oajēm ip ijoce dak imuymuy am. Soat em e'em ip: “Ite aḡokatkat cuy eyaokaat,” i.

²⁵Oxe bit ka'ũma ma ikērēān o'e yaoka am — io'e. — Ĝebuje Paulo adi o'e owebe: “César juy wawēḡ mukērērēnayũ ya'ĩjo—wuyeipi kukukat,” i. Imēnpuye ijuju pin ōn César kay.

²⁶Imēnpit apēn otupmubararak iam wetaybit ḡu César mukũyjoaptum. Wetaybit ḡu apēn ite o'e ikērēān iam tak — io'e. — Paulo otojocat ewebe, Agripa — io'e. — Cũḡ'i ijoce exe. Ēn tak a'ōpicũḡ cuy eḡuy ya'ō kay. Ewebe

cekawēn co buje, wetaybit oce tupmubararak am César mukūyjoaptum — io'e.

²⁷— Apēnpuye Judeuyū ixē o'jomuymuy iap muwēn pa'ore owebe. Imēnpuye cedağ ġu taomūnmūn imuju am César kay. Cedağ'ūm cīcā oxē — Festo o'e cebe ip.

Atos 26

¹Ĝebuje Paulo o'jewedayo Agripa dopabe. Agripa koam o'jekawēn Paulo be. — Ecededayo juy — io'e Paulo be. Paulo o'jebueuru. O'jewedayo.

²— Agripa — io'e. — Ocededayo edopabe — io'e. — Wuyeipi kukukat ēn — io'e. — Judeuyū omuymuy jījā. Napa ma e'em ip. “Ikērēān cīcā o'e'e teku,” i. Ocokcok cīcā wawēğmukērērēnayū a'ōmuypit am edopabe

³etaybit cīcā Judeuyū babim puye, Judeuyū be jewa'ōxixikap ekawēn tak. Imēnpuye ekpiceğēm ġu juy wa'ījo am — io'e.

⁴⁻⁵Bekin pi ma òn adi ojekuku Fariseuyū etabucap kuğ — io'e. — Fariseuyū jekukum Moisés pe wuyawēwēap ekawēn tağ cīcā ma. Soat Judeuyū itaybit apēn ojekuku bekin pi ma iam, okapap ka be bima iam tak, Jerusalém ka be bima iam tak. Imuwēn pin pima iboap muwēn put ip ewebe, ade koato itaybit ip iboam puye — io'e.

⁶— Ĝasū ēn wa'ījojom ijoce Deus waram ce'ū'ūayū ġutait iap kay wetabut puye — io'e. — “Waram ce'ū'ūayū oğutait,” io'e Deus kuyjeayū be.

⁷Soat Judeuyū itabut Deus waram ce'ū'ūayū ġutait iap kay—doze be tiwatwat — io'e. — Imēnpuye “Ka'ūma ma ejo'iat xipacat,” i'e'em ip Deus pe. Imēn e'em ip kabiam, ixima be dak. Agripa, Judeuyū ma wawēğmukērērēn Deus waram ce'ū'ūayū ġutiat iap kay wetabut puye — io'e.

⁸— Apēnpuye eyetabut ġu Deus waram ce'ū'ūayū ġutait iap kay? — io'e ja'ījojomayū be.

⁹— Kuy bima ikērēm cīcā Jesus kay itabucayũ ojukukuk. Tũybe xipat cīcā owebe imēn ikuk am ip iān oce—Nazaré ka be tũibit ebekitkit kuk am.

¹⁰Xipan'ũm cīcā ip ojukukuk Jerusalém ka be bima. Ade itabucayũ oġuõmõm daomũnmũnap'a be. Paĩyũ kukukayũ a'õbi ocece iboam. “Ayaoka juy ip,” i'e'em pima ip, õn tak “Epeyaoka juy,” i oce. Ade em ipiat osupi'ajojoat cebe ip itabucap epereap ojuy. “Jesus Deus emunaẽ ġu,” i'e'e an ip cebe oġuy.

¹¹Imēn cuk adi ojekuku soat kaka daġ, soat Judeuyũ e'aweroroap'a daġ tak—Deus eju kawēnwēnap'a daġ. Wetakoma jĩjã juk adi oġuy cekay ip. Imēnpuye tobatban ip oju wara'at ka kay. Ipiatpi'ajoan cebe ip oju taomũn ãm tak — io'e.

¹²— Imēnpuye Damasco ka kay oju. Paĩyũ kukukayũ a'õbi oju. Ade itabucayũ daomũnap ojuy oju. Apēn o'jebapuk owebe iap cuy oġuwēn ewebe, Agripa — Paulo o'e.

¹³— Kabia yoboġat ojojojo kaxicuġ. Kabi kadiwi ojojojo. Kabiam cīcā o'e. Kaxie bodi ma isopsep o'e. Wakokoreren o'e kabia, owejuayũ akokoreren tak.

¹⁴O'at ipi ju. Owejuayũ dak o'at ipi ju — io'e. — Ģebuġe kabi kadiwiat o'jekawēn oweju wa'õm—Judeuyũ a'õm. “Saulo,” io'e. “Apēnpuye ěn ipiatpi'ajojoan owebe?” io'e. “Imēn e'em pima jumento-buxim ěn. Jumento jejorojorom jeiwat jemuju am jekpiokakam pima,” kabi kadiwiat adi o'e owebe.

¹⁵— “Abu ěn, Kariwa?” i adi oce cebe. — “Jesus õn,” i adi o'e owebe. “Ěn ipiatpi'ajojoan owebe,” i adi o'e owebe.

¹⁶“E'ãy,” i adi o'e owebe. “Cũġ'i eġuy edaocam,” io'e. “Õn ma ocebapuk ekay enaẽ ãm wekawēn muwēnuwēn'ukan,” i adi o'e owebe. “Õn enaẽ ewebe apēn ġasũ ejojojo iap muwēn ãm wara'acat pe. Wara'at tak oġubapuk ewebe ġuyjom. Iboap tak cuy eġuwēnuwēn wara'acat pe,” i adi o'e owebe. “Omuwēnuwēn'ukan eġuy adeayũ be.

17 Õn jekuk Judeuyũ be aokaap puxim, Judeu'ũmayũ be aokaap puxim tak," i adi o'e owebe. "Ĝasũ òn jemuju Judeu'ũmayũ be. Õn jemuju ewebe cũĝ ma ixeyũ mutaybit am.

18 Õn jemuju cebe ip kabiok taĝ cekuap puxixim ip—kabia daĝ ceku am acã ip—Deus bikuyap taĝ acã. Õn jemuju Satanás a'õ daĝ cekuap puxixim—Deus kay itabut am acã ip. Imẽn e'e buje Deus ikērēat ju'uk cebewi ip. Deus pe o'taxijojo'iaiyũ eju jeedop ip okay itabut ip puye," Jesus adi o'e owebe — Paulo o'e.

19— Imẽnpuye, Agripa — io'e. — Apẽn kabi kadiwiat o'jekawẽn owebe wexey jo'iat pe iap taĝ ojekuku — io'e.

20— Ĝebuje kawẽn idipat oĝuwẽnuwẽn. Koam oĝuwẽnuwẽn Damasco ka watwat pe. Jerusalém ka watwat pe dak oĝuwẽnuwẽn, Judéia eipi watwat pe dak—soat pe. Judeuyũ be oĝuwẽnuwẽn, Judeu'ũmayũ be dak. "Eyĝuycũĝcũĝ cuy epesop ikērēat kuĝ puye," i adi ocece cebe ip. "Ikērēat mujurũĝrũĝap cuy epeyepere," i. "Eyetabun cuy epesop Deus kay," i. "Cedaĝ cuy epekuku warara'acat pe itaybit am kuy ikērēat mujurũĝrũĝap o'jepere ip iam," i adi ocece cebe ip.

21 Imẽnpuye Judeuyũ obu Deus eju kawẽnwẽnap'a be. Waoka ojuy ip o'e. Deus pit obuywatwan osunuy — io'e.

22— Jesus muwẽnuwẽn òn ĝasũ soat pe ijodiacat pe—ya'õbuyxiayũ be, ka'ũmaayũ be dak. Imuwẽnuwẽn òn cebe ip Deus ekawẽn muwẽnuwẽn'ukayũ emudupmubararaktup ekawẽn taĝ. Imuwẽnuwẽn òn Moisés ekawěntup ekawẽn taĝ tak. Iwarum ĝu imuwẽnuwẽn òn. Cũĝ ma imuwẽnuwẽn òn.

23 Imẽn e'em kuyatup: Cristo juy ipiat supi'ajo wuydaxijojo'ukan Deus emunaẽ, i. Je'ũ juy, i. Ce'ũ buje juy waram itait je'e, i. Ixe koapat je'e wuy'in waram itait, i. Wuyju waram acejetait Cristo o'jetait waram puye, i. Iboap icēmãn, i. Cristo iboap o'ĝuwẽn Judeuyũ be, Judeu'ũmayũ be dak, i. Imẽn e'em kuyatup — Paulo o'e Festo be.

²⁴Paulo imēn jewedayo buje, Festo o'jewāwā: — Paulo, adaodao! — io'e napa ma. — Adaodao ēn tupcocom cīcā buye — io'e napa ma.

²⁵— Ka'ūma! Wadaodao ġu, Festo — io'e. — Waḡuysat ma òn. Icēmān òn e'em ewebe — io'e.

²⁶Ĝebuje Paulo o'jekawēn ipi kukukat eju—Agripa eju. — Agripa, wa'ōcam òn jewejom exe — io'e. — Etaybit icēmān òn e'em iam. Soat oḡuwēn Festo be iam kuy etaybit. Soat iboap o'jebapuk adeayū etabutpe — io'e. — Iba'arēm ġu o'jebapuk — io'e.

²⁷— Agripa — io'e. — Etabut tu Deus a'ōbi cekawēn muwēnuwēn'ukayū ekawēn kay? Wetaybit kuy etabut iam — io'e.

²⁸— Tūybe dao ma Cristo kay oḡutabun iān purut ēn — Agripa o'e Paulo be.

²⁹— Xipat kuka o'e dao ma etabut am, dao'ūm pima dak — io'e. — Xipat cīcā kuka o'e soat eyju Cristo kay eyetabut am—ēn, soat wekawēn cocomayū dak — io'e. — Xipat kuka o'e eyju obuxim an. Xipat kuka o'e obuxim eyetabut pima. Obamūnmūnap puxim eybamūnmūn pima bit xipat ġu kuka o'e — Paulo o'e.

³⁰Iecuḡap Agripa o'jēm ibocewi. Festo dak o'jēm, Berenice dak, soat cewejuayū dak.

³¹Kawēnwēn ma o'jēm ip. — Ite aḡokatkat xipat — io'e ip jewewebe. — Wuyxe bit ka'ūma ma o'e ikērēān. Cūḡ ġu wuyxe taomūn ām, yaoka am tak — io'e ip.

³²— “César juy wawēḡmukērērēnayū ya'ījo,” i juk o'e'ūm pima, kajuk oḡujēmat daomūnmūnap'a bewi — Agripa o'e Festo be.

Atos 27

¹Paulo muju ap ojuy ip Roma ka kay Festo, Agripa dak. Kobexixi daḡ ip o'ḡuju Roma ka kay—Itália eipi beatka kay. Ĝebuje Paulo o'ḡūm ip 100 be sorarayū kukukat pe, wara'acayū taomūnmūnayū dak. 100 be sorarayū kukukat putet Júlio i osunuy. Cesorarayū ijop eipi kukukat esorarayū

osodop—César esorarayũ. Ōn tak oju Paulo eju. Imēn oceju Roma ka kay. Aristarco eju oceju—Macedônia eipi bewiat eju—Tessalônica ka bewiat eju.

²Kobexixi be oceõm. Ixe kobexixi Adramítio ka ebikopap pewiat osunuy. Soat Ásia eipi ebikopap tağ cum. Purewuh. Ocejēm Cesaréia ka bewi. Tiboğ cĩcãati ocetimudek.

³Kuyaje ocajēm Sidom ka be. Jay. Júlio xipan cĩcã Paulo o'jukuk. Paulo iju pi ġu o'e jebureyũ jom. Paulo bureyũ iju pi ġu o'e Paulo buywat am.

⁴Ibocewi waram oceju. Purewuh. Tiboğ cĩcãati mudekdeğ oceku. Kabido o'subidoajēm ocedopa bewi. Imēnpuye tip'aweroroboğ kay oceju wuyba'ũğat kadi. Tip'aweroro butet Chipre i osunuy.

⁵Totek. Tiboğ cĩcãati ocetimudek. Cilícia eipi weğũn ocekap, Panfília eipi weğũn tak. Jay. Mirra ka be ocajēm Lícia eipi beatka be. Ibo ka be bima ocekap koapat pewi kobexixi bewi.

⁶100 be sorarayũ kukukat wara'at o'tobuxik kobexixi. Ixe kobexixi Alexandria ka ebikopap pewiat osunuy. Cum Itália eipi kay. Poroğ. Oceõm ixē kobexixi be waram oceju am.

⁷Pũğ kabia ġu daodaodao ġu oceju. Pa'orem cĩcã Cnido ebikopap pe ocejemũğ. Mũğ. Ooooh. Kabidoxixi o'subido'at ocedopa bewi. Iba'ore o'e ocewebe oceju pinap tağ kabidoxixi ocewap puye. Imēnpuye oceju tip'aweroro tēğ ma. Tip'aweroro butet Creta i osunuy. Iboce kabidoxixi'ũmğũ o'e—kabido'ıt ma o'e. Purewuh. Salmona eipi tēğ ma oceju.

⁸Pa'orem cĩcã oceju Creta eipi tēğ ma. Ibocewi ocejemũğ ebikopap pe—Creta eipi be. Jay. Ebikopap putet Bons Portos i osunuy. Ikaboğatka tēğ ma osunuy—Laséia ka tēğ ma.

⁹Ibun cĩcã ocesop ibo ka be. Judeuyũ epeta kuy o'kap Deus xe jemuisusunap epeta. Imēnpuye oceku pi oce'e kobexixi dağ. Kabidoxixi oeku kabiam, muba'atxiri dak. Ğebye Paulo o'jekawēn kobexixi beayũ eju.

¹⁰— Obureyũ — io'e. — Tiboḡ cĩcãati daḡ wuyju buje iba'ore jĩjã kuka o'e wuywebe. Wuyju buje bit soat wuybubut kuka oakõm, soat kobexixi beat tak — io'e. — Kobexixi dak kuka o'jepiriḡ. Wuyju dak kuka aje'ũ — io'e.

¹¹Imēnpit 100 be sorarayũ kukukat Paulo a'õ kay ḡu o'e—kobexixi iwat a'õ kay acã, kobexixi mujuju'ukat a'õ kay dak. Kobexixi iwat a'õ kay o'e kobexixi mujuju'ukat a'õ kay dak.

¹²Ocesopiat ebikopap xipat ḡu osunuy ihi bun ocedop am kabidoxixi buye, muba'atxiri buye dak. Soat warara'acayũ iju pin ibocewi. Wara'at ebikopap pe ajēm ojuy warara'acayũ—Fenice ka ebikopap pe. Ibo ka dak Creta eipi be osunuy. Kabidoxixi ḡu ajēmjēm'uk Fenice ebikopap pe—kaxie tajoreḡatpido acã. Imēneju iboce ihi mukap ojuy ip. — Fenice ebikopap pe juy aju — io'e ip. — Kabido'ũm puje juy aju — io'e ip.

¹³Kaxietajoreḡatpido o'subidoajēm—ibidodipat. Kabido ibidoboḡ ḡu o'e—ibido'ĩt ma. O'subidoajēm ocenomujuwi. Imēnpuye o'jekawēn ip jeweweju. — Kabido ibidodip ḡasũ — io'e ip. — Ğa'a aju — io'e ip. — Kabido juy wuydujowat wuyjupinap taḡ — io'e ip. Kobexixi muycũcũap o'ḡuyu ip—ipoxiat, icaat muḡēḡē. Kabido xipan ocedujowatwan o'e. Ocejũ tiwãbũ etako daḡ—Creta eipi etako daḡ.

¹⁴Ḡuyjomsũm kabidoxixi o'subidoajēm ocekey. Oooxxx'i. O'subidoajēm ocedopa bewi jĩjã. O'subidoajēm kapurũḡ kadiwi—Creta eipi kadiwi.

¹⁵O'subidoajēm kobexixi kay. Ixe kabido butet Nordeste i osunuy. O'subidoajēm ocedopa bewi jĩjã. Iba'ore o'e kobexixi mukorērēn ãm kabidoxixi dopabe. Imēnpuye ocebu'un kobexixi mukorērēn ãm. Kabido kobexixi o'tujowat.

¹⁶Ocejũ wara'at tip'aweroro biõḡ kay. Tip'aweroro butet Cauda i osunuy. Kabidoxixi'ũmḡu o'e iboce—kabido'ĩt ma.

¹⁷Kobe yopĩcat kuḡ tak ocesop. Kururuḡ oeku kobexixi nomuju. Pa'orem kobe yopĩcat oceḡuyu idibi bewi. Oceḡuyu kobexixi be. Ibocewi kobexixi be kapikpik'ukayũ correntebu o'subumukirik kobexixi koreren—ibuboḡatpu.

O'subumukirik ip kobexixi ewekaap puxim. — Ka'oririt ijoce ma opop Líbia eipi — io'e ip. — Pipim kobexixi kakam iboce! — io'e ip. Iparara o'e ip ka'oririt pe kobexixi kakaap puxim. Imēnpuye kobexixi mujujuap epaḡo oḡukop ip kapurũḡ kay, kabidoxixi be kobexixi mujuap puxim. Kabidoxixi kobexixi oḡuju ijuap taḡ. Ocekat. Xet. Ocexet iboce.

¹⁸Kuyaje tarekrek o'joxikxik ip idibi be—kobexixi be tujowat ojuyap. O'joxikxik ip kobexixi poxi mu'ũm ãm. O'joxikxik ip tipodoyat ocemudekudekun cĩcã buye. Ocekat. Xet. Ocexet iboce.

¹⁹Kuyajebusu kobexixi be kapikpik'ukayũ kobexixi beat o'joxik ipoxiat. Jebum ip o'joxik. Xet. Xet. Xet. Xet.

²⁰Ade kabia oceju kaxi jojom ḡu, kasopta dak, kabidoxixi buye. Ocededaxijo ba'ore.

²¹Ade kabia ocejekõnkõn ḡu. Ḡebuḡe Paulo o'jekawēn kobexixi beayũ eju. — Oburereyũ — io'e. — Eyju juk adi wa'õ kay ḡu epesop. Creta ka be bima juk wa'õ kay ḡu epesop. Creta ka bewi wuyjuap ḡu. — Wuyjēm'ũm pima kajuk te'e ma soat tarekrek aḡupa'ũm ḡu, xipat kajuk wuywebe dak — io'e.

²²— Ḡasũ bit eya'õcam cuy epesop — io'e. — Kobexixi juy jepiriḡ. Ka'ũma ma wuy'in pit jeap — io'e.

²³— Koapat exima Deus ekawēn tojtjt'ukat o'jebapuk okay — io'e. — Deus ixē oḡudot okay. Ixe Deus okukukat. Ixe Deus ebekit õn. Cekawēn tojtjt'ukat o'jekawēn oweju.

²⁴— “Paulo, epararam ḡu juy eḡuy,” io'e owebe — io'e Paulo. “Ajēm cuy César kay—Roma ka kukukat kay,” io'e. “Õn aḡ ekay, ewejuacat kay dak eye'ũap puxim, ãn cuk imēn ejoojuy oxewi buye,” io'e. “Deus je'e ewebeam apēn cuk ejoojuy cexewi iap taḡ,” Deus ekawēn tojtjt'ukat o'e owebe — io'e Paulo.

²⁵— Imēnpuye, eya'õcam cuy epesop, oburereyũ — io'e. — Deus kay wetabut. Apēn je'bapuk wuywebe iap oḡuwēn owebe Deus imēn ebapuk awap. Imēn je'bapuk.

²⁶Imēnpit pipim cuy acejemũg tip'aweroro be — Paulo o'e kobexixi beayũ be.

²⁷Xepxep semana kap puje: — Kapurũg kay aco'i ajēmjēm oceju — io'e kobexixi be kapikpik'ukayũ. Uhum oceju jekukum iximadakpe tiboğ cĩcãati dağ. Tiboğ cĩcãati butet Mediterrâneodi i osunuy.

²⁸Imēnpuye o'tibimuweğũn ip tibimuweğũnãm. Tibiraat 36 metros o'e. Bosusu oceju. Waram o'tibimuweğũn ip. Tibiraat 27 metros o'e—tibira gũn ma.

²⁹Iparara o'e ip wita'a be kobexixi kakaap puxim. Imēnpuye ebadipdip kobexixi muycũcũap o'ğgakõm ip. O'ğgakõm ip kobexixi ukpu bewi kobexixi muycũ ãm. O'jecũ. Cucum ģu o'e ģasũ—iwiwim acã. Kabia pin cĩcã o'e ip.

³⁰Ğebuje kobexixi be kapikpik'ukayũ kobexixi bewi jenapõn ojuy. Kobe'it'it o'ğgukop ip tiboğ cĩcãati be jewexe kobexixi muycũcũap muakõmkõm pima. — Kobexixi muycũcũap muakõmkõm oceju — io'e ip napa ma ocewebe.

³¹Imēnpit kobexixi bewi jenapõn ojuy ip. Paulo o'jekawēn loo be sorarayũ kukukat pe—wara'acat sorarayũ be dak. — Ixeyũ kobexixi be kapikpik'ukayũ watwat puje wuyewedaxijo ba'ore ace'e — io'e.

³²Imēnpuye sorarayũ kobe'it'it ekabobu o'subudakat. Kobe'it'it o'at idibi be. Uhum o'jewede kobexixi xewi.

³³Kabia'isum Paulo o'jekawēn kobexixi beayũ eju. — Epeyekõn ģasũ bit — io'e. — 14 kabia eyağuybabi'ũm'ũm epeku. Jekõnkõn ģu epeku — io'e.

³⁴Epeyekõn cuy eybaca am — io'e. — Eyağuybabi'ũm'ũm ģu juy epsop — io'e. — Ka'ũma ma wuy'in je'ũ — io'e.

³⁵Paulo pão'a o'yabu. O'jekawēn Deus eju pão'a kuğ puye. Soat etabun o'jekawēn ceweju. — Bay xipat cĩcã ģn — io'e cebe. O'yadakat. O'ya'o.

³⁶Imēneju soat ip waram o'ya'õcan—kobexixi beayũ.

³⁷Soat ip o'jekõn. Ade jĩjã ocesop kobexixi be. 276 be ocesop.

³⁸Ibeḡbeḡ puje kobexixi be kapikpik'ukayũ tarekrektata o'taxikxik ip idibi be—badi o'tadop'iata—trigoda. O'taxikxik ip kobexixi poxi mu'ũm ãm. Jepiriḡap puxim ip o'taxikxik.

³⁹Kabia buje tinebabaat o'tobuxik ip kobexixi be kapikpik'ukayũ. Tinebabaat kay oceju. Itaybit ḡu o'e ip apoceat ipi iam. Ka'oririt ixē tinebabaat pe osodop. Adeḡu wita'a o'yadop iboce. Kobexixi muymũḡ ojuy ip iboce.

⁴⁰Imēnpuye kobexixi muycũcũapu o'subudakat ip. O'subudakat ip tinebabaat xe bima. Pilatokukatpu o'subumurore ip. Kobexixi mujujuap epaḡo o'ḡupaya ip kabido at am. Kobexixi o'ju ka'oririt kay.

⁴¹Imēnpit kabido kobexixi o'ḡuyjayjay tibacaat ewebotbocap kay. Iboce kobexixi'a o'jeaece. O'jecuḡ. Iju ba'ore o'e. Kobexixi ukpu o'jekpuewekap. Tipodoyat paca ma o'yukpumuweka. Imēn kobexixi o'jepiriḡ.

⁴²Sorarayũ taomũnmũnayũ aoka ojuy dokdoḡ jenapõnap puxim kapurũḡ kay.

⁴³Imēnpit loo be sorarayũ kukukat ibu'u o'e Paulo e'ũ ãm. Taomũnmũnayũ oyaokaat ḡu sorarayũ be. — Kapurũḡ kay epeyedok! — io'e taomũnmũnayũ be. — Epakõm! — io'e loo be sorarayũ kukukat itaybit jedoḡayũ be.

⁴⁴— Kobexixi baḡbaḡ epejat! — io'e. — Kapurũḡ kay juy epeju ip com! — io'e itaybit'ũm jedoḡayũ be. Imēneju soat ocejeu kapurũḡ pe.

Atos 28

¹Tip'aweroro kay ocajēm. Iboce bima ocetaybit ocesop tip puten. Tip putet Malta i osunuy.

²Tip'aweroro watwat oajēm ocekey. Ocedobede ip. Xipan cĩcã ip ocejuk. Daxa o'ḡusop ip ocewewe am kajuk kukuḡ puye, muba'at oeku buye dak.

³Paulo daxadaypa o'taypabu. O'jomõḡ daxa be. ḡejuje puybu o'jēm daxadaypa diotpewi. Paulo o'subua. Tore iãn oeku Paulo bu eju.

⁴Iboceayũ puybu o'subujojo tore iãn Paulo bu eju. Imēnpuye o'jekawēn ip jeweweju. — Wuyjuyũ aokaka'ukat aco'i teku — io'e ip te'e ma. — Tiboḡ

cĩcãati be oe'ũ ġu. Puybu nuy pibun pit je'ũ ikērēat o'ġujurũġ puye — io'e ip te'e ma jewewebe.

⁵Imēnpit buġ'i o'subuxik. Paulo o'subumuy'at daxa be. Iboceayũ itabēġbēġ o'e ip Paulo jojom.

⁶Ibu euhuap wiwim o'e ip, ce'ũap wiwim tak. Ibun ma iwiwim osodop ip Paulo jojom. Imēnpit Paulo bu o'jebuehu ġu. Oe'ũ ġu dak. Xipat ma osunuy. Imēnpuye o'jeaġuymuwarurun ip Paulo kay. — Wuyjuyũ ġu tek—deus ma! — io'e ip napa ma jewewebe.

⁷Ġebuje Públjo ocenomuwã jeduk'a kay. Públjo Malta eipi kukukat osunuy. Ixe ka ocewewewear tēġ o'sukadop. Ocejju cekay. Iboce ocesop ebapũġ kabia. Xipan cĩcã ocekuk. Ocexan o'ġũm ocewebe, soat ocemukuypinput tak.

⁸Paulo o'ju Públjo ebay kay. Iwãtaxipi osunuy. Ipa'i osunuy, yukpidi dak. Paulo o'jekawēn Deus eju Públjo ebay beam. Jebu o'subumōġ cebe. O'ġu'ada. Xipat o'e.

⁹Ce'adaap awēġ tobuxik puje, ade iwãtaxipiyũ o'ju ip Paulo kay. Jay. Oajēm ip. Ixeyũ dak o'ġu'ada'ada Paulo. Xipat ip o'e.

¹⁰Imēnpuye ade ip jebubut o'ġũm ocewebe “Eyju xipat ocexe” i'e am ocewebe. Kobexixi be ōm ojuy bima ocemukaypinput o'jomōġ ip kobexixi be. Purewuh. Ocejēm tip'aweroro bewi.

¹¹Ebapũġ kaxi kap puje oceju Roma ka kay. Ocejēm Malta eipi bewi. Wara'at taġ ocejēm kobexixi daġ. Ixe kobexixi Malta ebikopap pe osodop ihi bun. Ixe kobexixi Alexandria ebikopap pewiat osunuy. Kobexixi butet deusyũ xepxem ikap'ibiyũ i osunuy.

¹²Mũġ. Ocejēmũġ Siracusa ebikopap pe. Iboce ocesop ebapũġ kabia.

¹³Ibocewi tiwãbu daġ oceju. Mũġ. Ocejēmũġ Régio ebikopap pe. Kabido o'subidoajēm kaxietajoreġat kadiwi kuyaje. Purewuh. Waram ocejēm

ibocewi. Pozuoli ebikopap pe ocejemũg xepxep kabia kap puje. Jay. Kapurũg pe ocejeu ibocewi.

¹⁴Jesus ebikitkit ocetobuxik. 7 xet ocesop ixeyũ xe. Purewuh. Ibocewi kapurũg tağ oceju. Roma ka kay oceju e dağ.

¹⁵Jesus ebekitkit Pauloyũ e dağ ajẽmap awẽg o'yawẽgtobuxik Roma ka watwat. Imẽnpuye o'jẽm ip ebidase ocedopabijuk am. Ocedopabijuk ip oceju Roma ka wuy'ũm'ũm pima. Ocedopabijuk ip Praça de Ápio ka be, Três Tavernas ka be dak. Paulo icokcok cĩcã o'e ixeyũ jo buje. — Bay, xipan cĩcã ẽn ocekuğ — io'e Deus pe.

¹⁶Imẽn ocajẽm Roma ka be. Ğebuje 100 be sorarayũ kukukat Paulo o'ğũm 1000 be sorarayũ kukukat pe. Ixe Paulo o'ğuju daomũnmũnap'a be ğu—uk'a be acã. Jağepũğ ma osunuy uk'a be. Imẽnpit pũğ sorara ceweju osunuy soat em. Xet. Xet. Xet. Ebapũğ xet o'kap.

¹⁷Ğebuje Paulo Judeuyũ kukukayũ o'tojocat jewekay Roma ka beayũ. Ce'awero buje Paulo o'jekawẽn ceweju ip. — Oburereyũ — io'e. — Cedağ cuk adi ojekukuku. Deus pe ocemukũyjojoap ekawẽn tağ cuk adi ojekukuku, aypapayũ'ũm'ũm ekawẽn tağ tak. Ixeyũ ekawẽn ojomuymuy ğu—pũğ em tak ka'ũma — io'e. — Imẽnpit Judeuyũ obu Jerusalém ka be. Oũm ip César ebekitkit pe. César ebekitkit o'jekawẽn oweju. Ixeyũ xe ikẽreat oğujurũğ ğu—pũğ em tak ka'ũma. Cũğ ğu ixeyũ xe odaomũn ãm, waoka am tak — io'e cebe ip.

¹⁸— César ebekitkit ma omujẽm ojuy daomũnmũnap'a bewi.

¹⁹Judeuyũ bit ibu'u jĩjã osodop omujẽm ãm yabewi. Imẽnpit “Judeuyũ yukpiwat,” i'ũmũgu adi oce. “César wawẽgmukẽrẽrẽnayũ ya'ĩjo,” i acã adi oce.

²⁰Imẽnpuye õn ey mudocat ijoce owebe eyjo am, eyweju jekawẽn ãm tak — io'e. — Kuy bi ma wuydaxijo am Deus emunaẽ ajẽmap wiwim Judeuyũ. Ixe kay wetabut—Jesus kay. Imẽnpuye obamũnmũn oce correntebum — Paulo o'e Judeuyũ kukukayũ be.

²¹— Judéia eipi watwat cartadup o'tupmudot ġu oce kay—apĕn Paulo e'em iaptup — io'e ip Paulo be.

²²— Ijoce oajĕmjĕm'ia yũ dak “Paulo ikĕrĕat o'ġujurũġ,” i juk o'e ġu ip oce webe—Judeuyũ — io'e ip. — Imĕnpit ekawĕn co pin cĩcã oceju. Soat ka daġayũ Jesus kay itabucayũ muymuy. Imĕnpuye etabucam cuy ocemukũyjo — io'e ip Paulo be.

²³Imĕnpuye kabia o'ġuweġũn ip waram Paulo ekawĕn co am. Ĝebu je ade Judeuyũ o'je'awero ip Paulo nuyap'a be ix e kabia. Kabia'isum Paulo apĕn Deus soat kukukan o'e iap o'ġuwĕnuwĕn cebe ip. Kabi'isum piap imuwĕnuwĕn osunuy. Oikat imuwĕnwĕn. — Jesus ma Deus emunaĕ — io'e cebe ip. — Deus Jesus ma o'taĕ soat ipi daġat taxijo am — io'e. — Ixe muwĕġaptup Moisés emudupmubararaktup, soat Deus ekawĕn muwĕnuwĕn'ukat emudupmubararaktup tak — io'e. — Jesus ma Deus emunaĕ — io'e.

²⁴Xepxep ixeyũ'in Paulo a'õ kay o'e. Itabut ip o'e Jesus kay. Warara'acayũ bit itabut ġu o'e.

²⁵Wara'at taġtaġtaġ ma jewaġuyġuy o'e ip. Ade ixeyũ'in Paulo a'õ kay ġu ip o'e. O'ã y ip jeduk'a be jepit ojuy. Paulo o'jekawĕn cebe ip. — Kuyje Isaías icĕmãn o'e wuydobuyũ'ũmũm pe — io'e. — Iboam Isaías o'e Deus biõġbuk a'õbi. Imĕn e'em ix e emudupmubararaktup:

²⁶“Eju juy ixeyũ wuyjuyũ kay,” io'e Deus owebe, i. Imĕn ece cebe ip: “Deus e'em: ‘Jekũyjojom cĩcã eyju. Imĕnpit eyetaybit ġu. Jeakaġ cĩcã eyju. Ijojom eyju. Imĕnpit iba'arĕm cĩcã eyxe,’ i.”

²⁷“Imĕn ece cebe ip,” io'e Deus owebe, i. “Ixeyũ wuyjuyũ itabut ġu, ibu'u ip jetabut am puye. Ya'õpicũġcũġ ġu ip wa'õ kay jekũyjopin'ũm puye,” io'e. “Ibu'u ip kawĕn icĕmat co am ibu'u ip jetabut am puye,” io'e. “Ibu'u ip ikĕrĕat mujurũġrũġap epere am Deus pe ikĕrĕat uk am cebewi,” io'e, i. Imĕn e'em Isaías emudupmubararaktup—Deus ekawĕntup — Paulo o'e.

28— Oburereyũ — io'e Paulo Judeuyũ be. — Eyetaybin cuy epe'e iboap ekawẽn! Ĝasũ bit Judeu'ũmayũ be juy kawẽn idipat oceġuwẽn. “Deus jeydaxijo,” i oce'e cebe ip. Ixeyũ bit xipan ya'ĩjo. Deus ixeyũ acã idaxijo — io'e Judeuyũ be.

29Imêneju Judeuyũ o'jẽm Paulo xewi. Jewa'õxikxiġ cĩcã jeweweju ip o'jẽm.

30Paulo kawẽn idipat o'ġuwẽnuwẽn Roma ka watwat pe. Xepxep koato Roma ka be osunuy. Ixe ma jedinheiro o'ġũmġũm uk'a be jenuyapteim. Icocok o'e warara'acayũ ajẽm puje jejo am.

31— Deus soat tiwatwat kukukan je'e — io'e cebe ip. Cũġ ma ip o'ġutaybitbin. Wuykukukat Jesus Cristo o'ġuwẽnuwẽn cebe ip. Ka'ũma ma ixe o'ġuymũġ kawẽn idipat muwẽnap puxim. Soat pe wuykukukat Jesus Cristo ekawẽn o'ġuwẽnuwẽn.

Epístola de Paulo aos Romanos

Romanos 1

¹Cartadup mubarararaḡ òn eywebeaptum—Roma ka watwat peaptum. Òn Paulo. Jesus Cristo beam kapikpik'ukat òn. Jesus Cristo emumuju òn. Deus cuk onaẽ. — Wa'òbi omuwẽnuwẽn cuy eḡuy soat ka watwat pe — i juk o'e owebe. — Kawẽn idipat acã juy eḡuwẽnuwẽn — i juk o'e owebe.

²— Kawẽn idipat oḡuwẽḡat soat pe ipi daḡacat pe — io'e Deus kuyje. Kawẽn idipat muwẽnuwẽn osodop ip cekawẽn muwẽnuwẽn'ukayũ. Iboap ekawẽn tak ibararak opop Deus ekawẽntup pe. Wara'at ekawẽn podi ma iboap ekawẽn kawẽn idip. Ka'ũmḡu xipat'ũmat iboap ekawẽn'in.

³Iboap ekawẽn co buje wuyetaybit abu Deus ipot iam. Ixe ipot wuykukukat—Jesus Cristo. Deus ipot ijodian o'e. Davi naxeḡebit osunuy—Judeuyũ kukukat naxeḡebit.

⁴Ixe Jesus Deus co'i osunuy. Imẽn ikẽrẽat o'jukuk ḡu ipi ju bima—pũḡ em tak ka'ũma. Deus ja'òbacaan jekpot o'ḡutait ce'ũap tomukadi. O'ḡutait teku okpot iam wuymutaybit am, teku soat podi ma ya'òbaca iam wuymutaybit am tak. Ixe Jesus Cristo wuykukukat.

⁵Ixe xipan okuḡ. Ixe dak cuk onaẽ kawẽn idipat muwẽn ãm soat kaka daḡ. Ixe emumuju òn. Imẽnpuye soat ka daḡayũ'in itabut je'e Cristo kay—pũḡpũḡpũḡ. Cristo ekawẽn kay kũyjobit je'e ip. Ibuyxin ip Cristo jukuk.

⁶Eyju dak Deus cuk eynaẽ, Roma ka watwat. Jesus Cristo kadiayũm cuk eynaẽ. Ḡasũ bit ixekadiayũm epesop.

⁷Imẽneju cartadup mubarararaḡ òn soat peaptum eywebeaptum, Roma ka watwat. Deus xe eykukpin cĩcã. Ixe juk eynaẽ jebekitkiyũm. — Bay, xipan cuy Roma ka watwat ejukuk — i òn e'em Deus pe—wuyebay be, Jesus Cristo be dak, wuykukukat pe. — Ixeyũ aḡuymubabibin cuy eḡuy — i òn e'em cebe ip.

⁸Roma ka watwat itabut cĩcã Jesus Cristo kay iap awẽg o'yawẽgtobuxik ip soat ka watwat. Imẽnpuye ocokcok cĩcã eykay. Imẽnpuye: — Bay, ãn xipat cĩcã — i ãn e'em Deus pe.

⁹Deus itaybit soat kabia ãn gẽbum eykay iam. Kapikpiğ cĩcã ãn Deus peam ocokcok cekay buye. Kawẽn idipat muwẽnuwẽn ãn soat kaka dağ. Ixe ipot ekawẽn muwẽnuwẽn ãn.

¹⁰⁻¹¹Eyjo pin cĩcã oce. Deus biõgbuk omutaybitbin iam eymukũyjo pin cĩcã ãn. Ibiõgbuk a'õbi eya'õmucan ojuy ãn biğ ma eyetabut am Jesus kay. Imẽneju: — Roma ka watwat com cuy omujum ece — i ãn e'em cebe. — Ebikuy bima juy omujum ece — i ãn e'em cebe. Soat em imẽn ãn e'em Deus eju kawẽnwẽn pima.

¹²Õn acã gu jeya'õmucan eywebe biğ ma eyetabut am. Jewewa'õmucanucan pit acesop biğ ma wuyetabut am cekay. Biğ ma eyetabut epe'e wetabucap co buje. Õn tak biğ ma wetabut oce eyetabucap co buje.

¹³Okitpitpiyũ, soat em cuk adi cu ojuy oğuy eykay. Iboam eymukũyjo pin ãn. Imẽnpit soat em omuju'ũm'ũm osunuy. Eywebe Deus ekawẽn muwẽn pin cuk adi oğuy biğ ma eyetabut am Jesus kay apẽn eybadipyũ oitabun iap co'i—Judeu'ũmayũ oitabun iap co'i.

¹⁴— Omuwẽnuwẽn cuy eğuy soat kaka dağayũ be — i juk o'e Jesus Cristo owebe. Imẽnpuye Cristo juy oğuwẽnuwẽn soat pe—cewağõnayũ be, cewağõn'ũmayũ be dak. Deus ekawẽn cuy oğuwẽnuwẽn itaybicayũ be, itaybit'ũmayũ be dak.

¹⁵Imẽnpuye obicokcok cĩcã kawẽn idipat muwẽn ãm eywebe, Roma ka watwat.

¹⁶Deus ja'õbacaan kawẽn idipat kay itabucayũ daxijojom. Koap Judeuyũ daxijojom itabut puje ip. Judeu'ũmayũ dak taxijojom itabut puje ip. Imẽneju obisũsũn gu kawẽn idipat muwẽn ãm soat ka watwat pe—obicokcok cĩcã ma.

¹⁷Kawēn idipat co buje, wuyetaybit apēn Deus wumucūḡucūḡ iam. — Jesus Cristo kay itabucayū acā cūḡ ma oxe — i'e'em Deus. Soat kabia: — Biḡ ma itabut ip cekay — i'e'em Deus. Imēn e'em Deus ekawēntup: — Deus emumucūḡyū soat em itait jeedop ip Deus xe itabut ip puye, — i.

¹⁸Deus kabi be omuy. Ixe itakoma jījā jekay'ūmayū kay, ikērēat mujurūḡrūḡ'ukayū kay. Ibu'u jījā ip Deus ekawēn co am—kawēn icēmat co am, ikērēat mujurūḡrūḡ ojuy jījā ip puye. Ikērēat mujurūḡrūḡ'ukayū kawēn idipat muwēnap muba'oreren tak ip ibu'u warara'acayū dak itabut am ibuye.

¹⁹Deus kuy apēn ixe e'em iam oḡutaybin ijodiacat. Imēn apēn Deus e'em iam itaybit put cebe ip. Inaka cekay ḡu jījā ip. Imēnpuye Deus ipiatpi'ajojoan cebe ip.

²⁰Deus ma ijo ba'ore wuywebe. Ixe bit soat oḡuḡē ipi daḡacat. Ixe emumuḡē jo buje, wuyetaybit soat podi ma Deus ya'ōbaca iam—ya'ōbacaap i'ūm ḡu iam. Wuyetaybit tak ixe acā Deusat iam. Kuyje itaybit osodop ip iboam ipi daḡacayū. Imēnpuye “Deus kake iap iba'arēm wuyxe” i'e ba'ore cebe ip.

²¹Itaybit ma'ḡu ip Deus kake iam. Imēnpit ibuyxim ḡu ip ikuḡ. — Ēn acā Deusat — i'e'em ḡu ip. — Ēn xipat cīcā — i'e'em ḡu ip Deus pe. Cūḡ'ūma jewaḡuyḡuy ip. Kabiok taḡ jekuku'ukat itaybit ḡu poma oju iam. Imēnpuxim itaybit'ūma jewaḡuyḡuy ip. Yaḡuy'ūm ip.

²²— Ocetaybit cīcā ma oceju bit — i te'e ma e'em ip. Deus xe bit itaybit ḡu jījā ip.

²³Imēnpit Deus acā je'ū ḡu. Soat em itait nuynuy. Ixeyū bit ibu'u jījā ibuyxim Deus kuk am, ijo ba'ore buye. Imēneju ijodiat co'iat muḡēḡēm ip wita'am, im tak, ourom tak. Soat ijodiacat pit je'ū. Soat em ḡu itait nuynuy ip. Wasū jo'iat tak imuḡēḡēm ip, puca jo'iat tak, jewururuḡat co'iat tak. Jemumuḡē wap jēḡ'aecōḡcōḡ ip “Eyju acā Deusyū ocexe” i'e am cebe.

²⁴Ikērēat mujurūḡ pin acā ip. Imēnpuye jekupinap taḡ ceku am ip Deus o'jepere. Imēnpuye yukpiwatpi ma ip jekukum ikērēat mujurūḡrūḡ. Isūsūn'ūma ip jekukum jeweweju ikērēat muḡēḡēm.

²⁵Imēnpuye kawēn icēmat ip ibu'u napaap ekawēn kay am. — Ēn acā a'ōbuyxi — i'e'em ip soat muḡēḡē'ukat pe ḡu—cemumuḡē be acā. Deus pe acā wuye'e but: — Soat podi ma ēn a'ōbaca — i. Soat em ma juy imēn acece cebe.

²⁶Soat muḡēḡē'ukat kuḡ ḡu ip ibuyxim—jemumuḡē kuḡ acā. Imēnpuye Deus o'jepere ip ikērēat muḡē ān. Imēnpuye aḡokatkat kay oibu'un ip aoyū. Jewenuy'ūnakēkēm ā ip o'e jeweweju.

²⁷Imēnpuxim aḡokatkayū aoyū aoyū kay oibu'un. Aḡokatkayū acā o'e ip cekay jījā. Jewenūn'o'om ā o'e ip. Imēḡap pit ikērē jījā Deus xe. Imēneju jeweweju ma ip ipiat'ajojom xipāt'ūm cīcā ip puye.

²⁸Deus ekawēn kay pin ḡu ip. Itaybin pin ḡu ip kawēn icēmān. Imēnpuye Deus ip o'jepere ikērēat kay ḡebum am, warēmtaḡ ceku am tak.

²⁹Imēnpuye ka'ūma ma ixeyū'in cūḡ ma jekukum. Soat kabia warēmtaḡ cīcā ip jekukum Deus etabutpe, jebureyū etabutpe dak. Ikērēat mujurūḡrūḡxi ip. Itabikuku ip soat kay jebubun. Ikērēm warara'acat kuḡ ip. Itabutkarey ip warara'acat kay. Warara'acat aokakaxi ip. Dapxixi'uk cīcā ip. Warara'acat muḡuykukukuxi ip. Soat em itakoma ip warara'acat kay. Warara'acat ekawēn mukērērērēnxi ip.

³⁰Warara'acat muymuyxi ip. Itakoma jījā ip Deus kay. Ibuyxim ḡu warara'acat kuḡ ip. Jewexe ip ya'ōbuyxi. — Ocejū acā oca'ōbaca — i napa ma e'em ip jewawēḡmuboḡ am jewexe. Soat em: — Apēn ḡuto ace'e ikērēan? — i'e'em ip jewewebe. Kūyjobit'ūm cīcā ip jebay a'ō kay.

³¹Itaybit'ūm cīcā ip apēn cūḡ ma iam, apēn cūḡ ḡu iam tak. Ja'ō daḡ ḡu ip jekukum. Ka'ūma ma ikukpin cexe ip. Itabotaidabotbot ḡu ip warara'acat kay.

³²— Ikērēat mujurūḡrūḡ'ukayū je'ju ipiat'ajojoap kay — i'e'em Deus. — Soat em jeedop ip ipiat'ajojom — i'e'em. Itaybit ip iboap ekawēn. Inaka ip biḡ ma buk ikērēat kay. Icokcok ip e'em warara'acat pe ikērēat mujurūḡ ām, jebuxim i'eat pin ip puye.

Romanos 2

¹Eyju bit aco'i e'em eyewewebe: — Ocebuxim'ũma ixeyũ ikērēat kuḡ Deus xe — i. Imēnpit ixeyũ ekukuap co'i eyju dak jekukum. Imēnpuye eyju dak ikērēat kuḡ cexe. “Ikērēat kuḡ ḡu oceju bit” i'e ba'ore eywebe.

²— Ipiat osupi'ajoat eywebe, ikērēat kuḡ eyju buye — i'e'em Deus pit ikērēat mujurũḡrũḡ'ukayũ be. Deus soat em cũḡ ma e'em. Imēnpuye wuyetaybit cũḡ ma ixē ipiatpi'ajoan ikērēat mujurũḡrũḡ'ukayũ be iam.

³Oburereyũ, tũybe Deus ocewebe ḡu ipiat supi'ajoat warara'acat pe acã iãn eyju e'em. Inaka ixeyũ ekukuap co'i eyju dak jekukum. Imēneju Deus ipiat supi'ajoat eywebe ixeyũ beap co'i. Tũybe ocenapõn ipiatpi'ajoap puxim iãn eyju e'em.

⁴— Ğaxĩn ma aco'i ikērēat muḡēḡēap jepere ip — i'e'em Deus jewebe ma. Imēnpuye soat em xipan eykuḡ. Yukpiceḡe ḡu eykuḡ. — Ipiat osupi'ajoat ḡu buk cebe ip — i'e'em jewebe ma. Ixe xipan eykuḡ ibikuy eywebe ikērēat mujurũḡrũḡap epere am puye. Eyju bit e'em: — Ğa'a ikērēat aḡujurũḡrũḡ — i. — Deus ipiat supi'ajoat ḡu wuywebe — i napa ma eyju e'em.

⁵Ḡuyjom Deus jetakomaap ḡubapuk ikērēat mujurũḡrũḡ'ukayũ be. Ibo kabia be ipiat supi'ajoat ixeyũ be. Cũḡ ma ipiat supi'ajoat cebe ip. Eyju bit eybu'u jĩjã ikērēat mujurũḡrũḡap epere am. Eybu'u jĩjã kũyjobit am ixē a'õ kay. Imēneju ikērēat mujurũḡrũḡ'ukayũ be ipiatpi'ajoat puje, warara'acat podi ma eywebe ipiat supi'ajoat.

⁶Ḡuyjom Deus apēn cuk adi oekuku ip iaptei ideida soat pe ijodiacat pe.

⁷Pũḡpũḡ ijodiacayũ'in xipacat mujurũḡrũḡxi. Deus bikuyap taḡ ceku pin cĩcã ip. Deus co'ian jedipap kudadam tak ip. Deus e'em cebe ip: “Eyju xipat oxē” iap kudadam tak ip. Deus xe jedop ip iap kudadam tak ip. Soat em itait jeedop ip cexe je'ũ buje ixeyũ ma.

⁸Warara'acayũ bit jewekay acã ġebum jewemukcokap ojuy. Cũġat o'jepere ip xipat'ũmat kay je'e am. Deus itakoma jĩjã jeenuy ixeyũ kay. Ipiat supi'ajoat cebe ip.

⁹Deus ipiat supi'ajoat soat pe ikērēat mujurũġrũġ'ukayũ be. Warara'acat podi ma ipiat supi'ajoat Judeuyũ be. Judeu'ũmayũ be dak ipiat supi'ajoat. Ipiatpi'ajojom cĩcã jeedop ip. Imēn Deus warēmtaġ ip cuk adi oekuku iaptei ideida cebe ip.

¹⁰Deus xipacat mujurũġrũġ'ukayũ ġuwarurun. Jesus Cristo jo'iyũm jeedop ip jedipap kuġ, ja'õbuyxiap kuġ tak. Yaġuybabibi jeedop ip soat em. Deus ixeyũ aġuymubabibin jeenuy. Imēn Deus apēn cũġ ma ip cuk adi oekuku iaptei ideida cebe ip. Koap Judeuyũ be ideida. Kanomũm Judeu'ũmayũ be ideida.

¹¹Imēn Deus cũġ ma soat kuġ—Judeuyũ kuġ, Judeu'ũmayũ kuġ tak.

¹²⁻¹⁵Judeu'ũmayũ ma Deus pe wuyawēwēap ekawēn tup kuġ ġu ip, Deus Moisés pe o'ġuwēn iap ekawēn tup kuġ ġu. Imēnpuye itaybit ġu ip ixekawēn. Ikērēat mujurũġrũġ ip. Inaka Deus ixeyũ ġuju ipiat'ajojoap kay ikērēat mujurũġrũġapteim. Imēnpit: — Wekawēn taġ ġu juk adi epekuku — i'ũmġu je'e cebe ip, ixekawēn tup kuġ'ũm puye. — Cũġ ma eyju oxe — i je'e Deus jekawēn coco'ukayũ be ġu—jekawēn taġ jekuku'ukayũ be acã. Imēn je'e. Judeu'ũmayũ Moisés ekawēn tup kuġ ġu. Jekpiwatpin ma aco'i cekawēn taġ jekukum ip itaybit ġu ma'ġu ip cekawēn. Cekawēn taġ jekuku'ukat co'i ip ġebuġe bit. Ixeyũ ekukuap co buġe, warara'acayũ e'em: — Jebinũn pewi ma teyũku Deus pe wuyawēwēap ekawēn taġ jekukum cekawēn tup kuġ ġu ma'ġu — i. Jebinũn pewi ma ip itaybit apēn cedaġ iam, apēn cedaġ ġu iam tak. Ikērēat mujurũġ puġe, “Ikērēat oġujurũġ,” i'eēm ip jewebe ma. Cũġ ma jeku buġe dak, “Cũġ ma õn jekukum,” i'e'em ip jewebe ma. Judeuyũ bit Deus pe wuyawēwēap ekawēn tup kuġ. Itaybit ip ixekawēn. Inaka ikērēat mujurũġrũġ ip. Imēnpuye Deus ixeyũ ġuju ipiat'ajojoap kay. — Wekawēn taġ ġu juk adi epekuku — i je'e cebe ip.

16 Ğuyjom Deus Jesus Cristo jomuy apěn cuk adi oekuku ip iaptei teida am soat pe. Xipacat je'ğũm xipacayũ be xipacat muğẽğẽaptem. Kũyjobit'ũmayũ bit ğuju ipiat'ajojoap kay kũyjobit'ũmaptem.

17 Pãm eyju? Ajo-kay eyju jeğebubum? — Ocejũ bit Judeuyũ — i eyju e'em. — Ocejũ acã cũğ ma Deus xe ixẽ be wuyawẽwẽap ekawẽn tup kuğ puyẽ — i eyju e'em. Jewexe eya'õbuyxi. — Ocejũ acã Deus ocenaẽ jebekitkiyũm — i'e'em eyju te'e ma.

18 — Ocejũ acã ocetaybit apěn Deus ibikuy iam — i te'e ma eyju dak e'em. — Ocejũ acã ocetaybit apěn cũğ ma iam, apěn cũğ ğu iam tak, Deus pe wuyawẽwẽap ekawẽn coco'uk puyẽ — i te'e ma eyju e'em.

19 — Warara'acayũ itaybit ğu apěn cũğ ma iam, apěn cũğ ğu iam tak — i eyju e'em. — Ocejũ acã ocetaybit — i te'e ma eyju e'em. — Warara'acayũ itaybit ğu Deus ekawẽn — i dak eyju e'em. — Soat podi ma ocejũ bit ocetaybit — i te'e ma eyju e'em. — Ocejũ acã warara'acayũ oceğutaybitbin — i te'e ma eyju e'em.

20 — Ocejũ acã itaybit'ũmayũ mutaybitbin kawẽn icẽmãn — i te'e ma eyju e'em. — Kawẽn icẽmãn yaypan'isuayũ mutaybitbin tak ocejũ bit — i te'e ma eyju e'em. — Ocejũ acã ocetaybit kawẽn icẽmãn, kawẽn cũğan, Deus pe wuyawẽwẽap ekawẽn tup kuğ puyẽ — i te'e ma eyju e'em.

21 Warara'acayũ mutaybitbin acã eyju jekukum. Jewemutaybitbin'ũma eyju bit jekukum. — Warara'acat pubut epetujupa'um ğu juy — i eyju e'em warara'acat pe ma. Eyju dak tujupa'um'um ma.

22 — Warara'acat tayxi kaykay ğu juy epesop — i eyju e'em warara'acayũ be. Eyju dak warara'acat tayxi kaykay ma. — Deusbaroyũ kay ğu juy epeku — i eyju e'em warara'acayũ be. Eyju bit ijodiat kay jĩjã Jesus Cristo kayap podi ma.

23 — Deus pe wuyawẽwẽap ekawẽn tup kuğ ocejũ bit — i eyju e'em soat pe te'e ma. Cekawẽn tağ ğu eyju bit jekukum. Imẽnpuyẽ Judeu'ũmayũ cekawẽn tup kuğ'ũmayũ Deus mubuyxi'ũm'ũm cũğ'ũma eyju jekukum puyẽ.

²⁴Imēn e'em Deus ekawēn tup: Judeuyū, Judeu'ūmayū Deus muymuy eyju cūḡ'ūma jekukum puye, i.

²⁵Imēntak Deus pe wuyawēwēap ekawēn kay kūyjobit pima, cūḡ ma eywebe ikap'isuat taypu'aḡobixeedakat am tekū Deus ebekit iap mubapuk am soat pe—Judeu'ūmayū be. Eyju ixeedakatkan oceju Deus ebekitkiyū iap mubapukpuḡ soat pe. Deus ekawēn kay kūyjobit'ūm pima bit, te'e ma ixeedakatkan eyju, Deus ebekit'ūmat co'i eyju jekukum puye.

²⁶Judeu'ūmayū bit jedaypu'aḡobixeedakatkan ḡu. Deus pe wuyawēwēap ekawēn kay kūyjobit pima bit, Judeuyū jo'i e'em ip Deus xe—jebekitkiyū jo'i—kūyjobicayū jo'i. — Eyju webekitkit — i'e'em Deus cebe ip ixeedakat ḡu ma'ḡu ip.

²⁷Eyju ma eyxeedakatkanat. Deus pe wuyawēwēap ekawēn tup kuḡ eyju. Imēnpuye eyetaybit cūḡ ma jeku am Deus xe iam. Inaka eyju kūyjobit'ūm cekawēn kay. Judeu'ūmayū bit ixeedakacap ḡu ip. Deus pe wuyawēwēap ekawēn tup kuḡ ḡu ip. Inaka cekawēn kay kūyjobit pima, ikērēat kuḡ ḡu ip Deus xe—Kūyjobicayū—Judeu'ūmayū. Eyju bit ikērēat kuḡ cexe kūyjobit'ūm puye, Judeuyū.

²⁸Wuyju Deus ebekitkit wuyxeedakacap tomuju ḡu—ixe ekawēn kay kūyjobicap tomuju acā. Pūḡpūḡayū te'e ma e'em: — Deus ebekitkit oceju — i. Te'e ma ip jexeedakatkan. Te'e ma ip Deus ekawēn tup kuḡ, kūyjobit'ūm ip puye. — Webekitkiyū ḡu eyju — i'e'em Deus ixeyū be, kūyjobit'ūm puye.

²⁹Warara'acayū cūḡ ma e'em: — Judeuat oceju bit — i. — Deus ebekitkiyū oceju — i dak. Jebikuyap taḡ ḡu ip jekukum—Deus bikuyap taḡ acā. Deus biōḡbuk nuynuy cebe ip. — Eyju ma webekitkiyū — i'e'em Deus ixeyū be, jexeedakatkanat ḡu ma'ḡu ip. — Xipat cīcā eyju — i'e'em Deus cebe ip. "Eyju xipat oxe" i'eap kudadam ḡu ip ijodiat pe. Deus pe acā "Eyju xipat oxe" i'eap wiwim ip. Soat Deus ekawēn kay kūyjobicayū cebekitkiyū—Judeuyū, Judeu'ūmayū dak.

Romanos 3

¹— Jewewejo'i kūyjobicayũ Deus ebekitkiyũ bima, apeğãm paxi wuyju judeuyũ? — i du eyju e'em owebe? — Apẽğãm paxi wuyju wuydaypu'ağobixeedakatkan? — i du eyju e'em owebe? — Xipat ġu aco'i wuyju Judeuyũ iap — i du eyju e'em owebe?

²— Xipat cĩcã ma wuyju Judeuyũ iap — i õn pit e'em eywebe. Deus jekawẽn o'ğuwẽn Judeu'ũmayũ be ġu—wuy'ajojoyũ'ũm'ũm pe acã. Imẽnpuye wuyju Judeuyũ iap xipat cĩcã. Jekawẽn o'ğuwẽn cebe ip ixeyũ be imuwẽn ãm warara'acayũ be.

³— Imẽnpit pũğpũğ wuy'ajojoyũ'ũm'ũm'in oibu'un ip ixekawẽn tağ jeku am — i du eyju e'em owebe? — Ğasũ aco'i Deus je'e ġu wuywebeam apẽn cuk adi o'e'e iap tağ, cekawẽn tağ oibu'un ip puye — i du eyju e'em owebe?

⁴— Ja'õ dağ ma Deus je'e wuywebeam tak — i õn pit e'em eywebe. Soat ma napapa'uk. Deus pit napapa'uk ġu. Imẽn e'em Deus ekawẽn tup: Deus, ãn acã icẽmãn e'em, i. “Cũğ'ũma ãn ocekuğ” i napa ma e'em emuymuy'ukayũ, i. Inaka ãn acã cũğ ma soat kuğ, i. Imẽn e'em Deus ekawẽn tup.

⁵— Cũğ'ũma wuyeku buje bit, Deus acã cũğ ma jekukum iap ibapuk e'em wuyekukuap cocoayũ xe — i aco'i eyju e'em owebe. Eyxe xipat wuywebe cũğ'ũma jeku am warara'acayũ mutaybit am Deus acã cũğ ma iam. Imẽnpuye: — Cũğ ġu Deus pe ipiatpi'ajoan wuywebe warẽmtağ wuyekukuapteim — i te'e ma eyju e'em owebe. Ijodiat puxim õn kawẽnwẽn ġasũ, adeayũ icẽm ġu e'em puye.

⁶— Deus soat em cũğ ma wuykuğ — i õn pit e'em. — Deus cũğ'ũma ibima, iba'ore kuka o'e ixekawẽn be cũğ ma apẽn cuk adi ajekuku iap teida am soat pe wuywebe. Imẽnpit ixekawẽn cũğ ma iboap ideida — i õn pit e'em.

⁷— Cũğ'ũma weku buje, “Deus acã cũğ ma jekukum,” i je'e ip ocekuap cocoayũ — i du eyju e'em owebe? — “Soat podi ma Deus cũğ ma,” i je'e ip — i du eyju e'em owebe? — Imẽnpuye warẽmtağ cuy ajeku warara'acayũ be “Deus acã cũğ ma” i'e am — i te'e ma eyju e'em. — Imẽnpuye cũğ ġu

Deus pe ipiatpi'ajoan ocewebe warēmtaḡ ocekuapteim — i te'e ma eyju e'em owebe.

⁸Imēneju: — Ğa'a ikērēat aḡujurũḡ — i'ũmḡu juy ace. — Wuywebe ikērēat mujurũḡ puje, adeayũ itabut je'e Deus acã xipat iap kay — i'ũmḡu juy ace. — Ğa'a ikērēat aḡujurũḡ Deus acã xipat iam itabut'ũmayũ mutaybit am — i'ũmḡu juy ace. — Imēn e'em Paulo dak — i napa ma e'em omuymuy'ukayũ dak. Deus cũḡ ma ipiat supi'ajoat omuymuy'ukayũ be.

⁹Deus xe Judeu'ũmayũ podi ma xipat tu wuyju Judeuyũ buye? Ka'ũma! Jewewejo'i ma wuyju ikērēat kuḡ Deus xe—Judeuyũ, Judeu'ũmayũ dak. Wuywebe dak ikērēat mujurũḡrũḡap epere ba'ore. Kuy iboap oḡuwēn eywebe.

¹⁰Imēn e'em Deus ekawēn tup: Ka'ũmḡu cedaḡ ma jekuku'ukat—pũḡ tak ka'ũma ma, i.

¹¹Soat ip itaybit ḡu apēn cũḡ ma Deus xe iam, apēn cũḡ ḡu iam tak, i. Ka'ũmḡu Deus a'õ daḡ cekupinat, i.

¹²Wũy ma o'e ip Deus wi oitabidaoat puxim, i. Ka'ũmḡu xipacat mujurũḡrũḡ'ukat—pũḡ tak ka'ũma, i.

¹³Cekawēnkērē jĩjã ip itaypi koceat puxim, i. Napapa'uk cĩcã ip, i. Warara'acat muymuyap cēm̄cēm̄ ikōmbie daḡwi ip puybu tũypiat puxim, i.

¹⁴Warēmtaksuḡ e'em ip warara'acat pe, i.

¹⁵Itadaodao ip warara'acat ekawēn mukērērēnap kay, yaokaap kay dak, i.

¹⁶Soat em jexeat cokcokap mu'ũm ojuy ip, i. Warara'acat mutabibin ip soat em, i.

¹⁷Itaybit ḡu ip kaba'ũm jedop am warara'acat eju, i.

¹⁸Itaybit ḡu ip Deus kuk am ibuyxim, i. Imēn e'em Deus ekawēn tup.

¹⁹Ibo dup ekawēn icēmãn! Imēn Deus Judeuyũ awēwēm jekawēn. Wuyetaybit iboam. Imēnpuye te'e ma e'em ip Deus pe: — Ocejũ acã ekawēn taḡ jekukum — i. Judeu'ũmayũ dak ixē ekawēn taḡ ḡu jekukum. Imēneju

mũḡ ma ip Deus etabutpe soat ip ikērēat kuḡ puye—Judeuyũ, Judeu'ũmayũ dak.

²⁰Ka'ũma ma soat ekawēn taḡ jekukum—Deus ekawēn taḡ. Imēnpuye abu be Deus e'em “Cũḡ ma juy epesop oxe wekawēn taḡ eyekuap tomuju” i? Ka'ũma be ma! Deus ekawēn wuyetaybit puje, wuyetaybit soat wuyju ikērēat kuḡ Deus xe iam.

²¹Ḡasũ bit apēn ōn ipi watwat mucũḡcũḡ iap Deus o'ḡuwēn wuywebe. — Eyju cũḡ ma e'em oxe eyawēwēap ekawēn taḡ eyekukuap tomuju ḡu — io'e Deus wuywebe. Imēn Moisés wuymutaybitbin tak. Deus ekawēn muwēnuwēn'ukayũ dak iboam wuymutaybitbin.

²²— Eyju bit cũḡ ma oxe — i'e'em Deus ipi watwat pe Jesus Cristo kay itabut puje acã. Soat pe itabucat pe: — Ēn cũḡ ma oxe — i'e'em Deus—Judeu be—Judeu'ũmat pe dak.

²³Soat ipi watwat ikērēat o'ḡuḡē. Ka'ũma ma ikērēat kuḡ ḡu. Wũy ma o'e ip Deus wi—warara'acat podi ma idipat wi, ikērēat kuḡ puye.

²⁴Deus pit ikērēat uk'uḡ wuywebewi Jesus Cristo oe'ũ wuywebeam puye. Ikērēat muḡēḡēaptei o'teida je'ũ ãm. Imēnpuye wuyju cũḡ ma Deus xe ixē oe'ũ buye. Deus tei'ũma wuymucũḡcũḡ, ixē soat em xipan wuykuḡ puye. Cristo Jesus kay wuyetabun puje acã, wuymucũḡcũḡ.

²⁵Deus Jesus Cristo o'ḡudot ijodi ce'ũ ãm wuywebeam. Ixē oe'ũ ikērēat mujurũḡrũḡapteida am. Ixē kay wuyetabut puje, Deus ikērēat uk'uḡ wuywebewi. Jesus Cristo o'ḡudot ce'ũ ãm ōn cũḡ ma eykuḡ iam wuymutaybit am. Kuyje Deus ikērēat mujurũḡrũḡ'ukayũ o'ḡuju ḡu ipiat'ajojoap kay. Yukpiceḡe ḡu osunuynuy ixeyũ kuḡ. — Ḡuyjom okpot je'ũ soat peam — io'e jewebe ma. — Ixē kay itabucayũ o'ḡuju ḡu ipiatpi'ajojoap kay — io'e jewebe ma.

²⁶Ḡasũ bit: — Ḡebum ōn ipi watwat ikērēat mujurũḡrũḡ iap kay — i'e'em Deus. — Cuḡ ma kuka o'e owebe ipiatpi'ajoan cebe ip, ikērēat ip o'ḡujurũḡrũḡ iaptem — i'e'em ixē. — Ḡasũ bit cũḡ ma kuka o'e owebe

ikērēat uk am eywebewi, Cristo oe'ū buye — i'e'em Deus Jesus Cristo kay itabucayū be. — Eyju cūḡ ma oxe Jesus oe'ū buye — i'e'em itabucayū be.

²⁷Imēneju “Warara'acat podi ma cūḡ ma oceju bit,” i'e but tu wuywebe? Ka'ūma. I'e but ḡu wuywebe. Ka'ūma ma cūḡ ma Deus xe xipacat mujurūḡrūḡap tomuju. Cūḡ ma wuyju cexe Jesus Cristo kay wuyetabut puye acã. Imēnpuye “Warara'acat podi ma cūḡ ma oceju bit” i'e ba'ore wuywebe.

²⁸Wuyju cūḡ ma Deus xe xipacat mujurūḡrūḡap tomuju ḡu—Jesus Cristo kay wuyetabucap tomuju acã. Iboam wuyetaybit kuy.

²⁹Deus Judeuyū mucūḡ ojuy acã du? Ibu'u du Judeu'ūmayū mucūḡ ãm? Ka'ūma! Ibikuy ma. Soat itabucayū mucūḡucūḡ ixē—Judeuyū mucūḡucūḡ, Judeu'ūmayū mucūḡucūḡ tak.

³⁰Imēnpuye pūḡ taḡ ma Deus soat kuḡ ipi watwat kuḡ. Jesus Cristo kay itabun puje acã Judeuyū mucūḡucūḡ. Cekay itabun puje acã Judeu'ūmayū mucūḡucūḡ tak.

³¹Imēneju: — Moisés ekawēn taḡ ḡu ajeku—Deus o'ḡuwēn cebe iap ekawēn taḡ ḡu—Jesus Cristo kay wuyetabut puye — i'ūmḡu juy ace. Cekay wuyetabut pima dak, kuyjeat ekawēn cuy ibuyxim ajukuk.

Romanos 4

¹— Ajoap tomuju Abraão cūḡ ma osunuy Deus xe? — i du eyju e'em owebe? Wuydobu'ūm Abraão'ūm Judeuyū dobu'ūm. Apēnpuye “Ēn cūḡ ma oxe” io'e Deus cebe iam ãn jeymutaybin.

²— Ēn cūḡ ma oxe — io'e Deus Abraão be. Imēn Deus e'em xipacat muḡēḡēap tomuju ibima: “Warara'acat podi ma ãn cūḡ ma Deus xe” i kuka juk o'e Abraão. Imēnpit xipacat muḡēḡēap tomuju ḡu “Cūḡ ma ěn oxe” io'e Deus cebe.

³Imēn e'em Deus ekawēn tup: Abraão bit itabut osunuy Deus kay, i. Deus tak o'e cebe “Cūḡ ma ěn oxe” i, cekay itabut puye, i. Imēn e'em Deus ekawēn tup.

⁴Wuyekapik puje wuyekapikapte i bubum wuyju. Tei'um ium'ibit pupum gu wuyju. Wuyekariwa ceweroap wuyweju iap pupum acã wuyju.

⁵Imen gu bit Deus wuykuḡ. Deus e'em: — En cūḡ ma oxe — i xipacat muḡeḡe'ukat pe gu—jekpot kay itabucat pe acã. Itabun puje acã: — En cūḡ ma oxe — i'e'em Deus ikereat mujurũḡrũḡ'uk osunuyiat pe. Ikereat mujurũḡrũḡ'uk osunuyiat cūḡ ma Deus xe xipacat muḡeḡeap tomuju gu—Jesus kay itabucap tomuju acã.

⁶— En cūḡ ma oxe, xipacat muḡeḡeap tomuju gu, etabucap tomuju acã — i'e'em Deus. Imenpuye cūḡat icokcok cĩcã e'em. Davi dak iboap cuk adi o'ḡuwenuwen. Imen Davi o'e:

⁷Kuy bima kuyjobit'um osunuy iat icokcok e'em Deus pe cebewi ikereat uk puje, i. Ikereat mujurũḡrũḡ'uk osunuyiat icokcok e'em Deus pe ikereat mu'um puje, i.

⁸Cūḡat kay ibu'u tũibit icokcok e'em, i. Deus apen ixek juk adi ikereat o'ḡujurũḡrũḡ iap kay ḡebum'um pima, icokcok e'em, i. Imen Davi o'e kuyje.

⁹— Iokcok ip e'em — i mo adi a'ḡu o'e Davi. Abuyũ icokcok soat em? Taypu'aḡobixeedakat'ibiyũ acã du? Judeuyũ acã du? Ka'uma! Ixekdak'um'ibiyũ dak icokcok ma—Judeu'umayũ. Imen e'em Deus ekawen tup: Abraão itabut o'e Deus kay, i. Deus o'e cebe “En cūḡ ma oxe” i, cekay itabut puye, i.

¹⁰Puje “Cūḡ ma en oxe” io'e Deus Abraão be? Abraão jedaypu'aḡobixeedakacat puje du? Ka'uma! — Cūḡ ma en oxe — io'e ixekdak'um pima.

¹¹ḡuyjom acã o'jedaypu'aḡobixeedakacat Abraão. — En cūḡ ma oxe — io'e Deus Abraão be ixekdakacat awap ma. — En cūḡ ma oxe — io'e Abraão be, jekay itabut puye. ḡuyjom o'jedaypu'aḡobixeedakacat “En cūḡ ma Deus xe wetabucap tomuju” i'e am soat pe warara'acat pe. Abraão cūḡ ma osunuy Deus xe itabut puye. Cūḡ ma osunuy ixekdakacat'um awap ma. Imenpuxim Judeu'umayũ dak cūḡ ma Deus xe itabun puje. Cūḡ ma ip cexe ixekdakacat

ǵu ma'ǵu ip. Imēneju Abraão ixeyũ ebay jo'i Abraão etabucap co'i ip itabut Deus kay buye.

¹²Judeuyũ etabun puje, cũǵ ma ip Deus xe. Cũǵ ma cexe jexeecukap tomuju ǵu, jetabucap tomuju acã. Abraão etabucap co'i ma ip itabut. Imēneju Abraão ixeyũ ebay buxim Deus xe ixex buxim ixeadakacap tomuju ǵu—ixex buxim itabucap tomuju acã.

¹³— Wa'õbi soat ka daǵacat kukan ecesũy — i juk o'e Deus Abraão be. — Enaxeǵebitbit tak soat ka daǵacat kukan je'e ip — i juk o'e. — Soat eipi oǵũm eywebe — i dak o'e Deus. Iba'ore soat pe wuywebe soat ekawēn taǵ jeku am—wuyawēwēap ekawēn taǵ. Imēnpuye Deus o'e: “Xipacat oǵũm ewebe,” i Abraão be wuyawēwēap ekawēn taǵ cekup tomuju ǵu—itabucap tomuju acã; cũǵ ma Deus xe iap tomuju dak.

¹⁴Imēnpuye Deus xipacat ũmũm wuyawēwēap ekawēn taǵ jekuku'ukayũ be acã ǵu. Ixeyũ be acã iũmũm pima, te'e ma kuka juk ace wuyetabut Jesus Cristo kay; te'e ma dak kuka juk Deus o'e wuywebe “Xipacat oǵũm eywebe” i.

¹⁵Imēn Deus ipiatpi'ajojoan jekawēn kay kũyjobit'ũmayũ be. — Kũyjobit ǵu eyju wekawēn kay — i ǵu bit e'em cekawēn co'ũmayũ be, itaybit ǵu ip cekawēn puye.

¹⁶Imēneju Deus tacup ǵu. — Xipacat oǵũm ewebe, okay etabut puye — i juk o'e wuydobu'ũm pe—Abraão'ũm pe. Deus soat em ja'õ daǵ e'em wuywebe. Imēnpuye soat itabucayũ xipacat je'jat Deus xewi Abraão buxim. — Soat em wekawēn kay kũyjobicayũ be acã xipacat oǵũm — i'ũmǵu o'e Deus. — Soat pe okay itabucayũ be xipacat oǵũm — i acã o'e. Imēneju Abraão wuyebay buxim Deus xe, ixex etabucap co'i wuyetabut puye.

¹⁷Imēn e'em Deus ekawēn tup: Wa'õbi ade ka watwat je'e “Abraão wuyebay jo'i Deus xe, ixex etabucap co'i wuyetabut puye,” i, io'e Deus Abraão be, i. Abraão itabut osunuy Deus kay. Ixex Deus waram ce'ũ'ũay'u mutaicin.

Ka'üm̃gu osodop iat mubapukpuḡ ixē. Ixe Deus ja'õ daḡ ma juk adi Abraão kuḡ osunuy.

18— Enaxeḡebitbit ma jeedop ade jĩjã — i juk o'e Deus Abraão be. — Wa'õbi ade ka watwat kukukan ecesũy — io'e. Iboap kay itabut osunuy Abraão. — Deus ja'õ daḡ je'e owebe — i juk adi o'e Abraão jewebe ma. Itabut cĩcã osunuy imujurũḡ pa'oren ma'ḡu ipot aypa buye. Owebe jekpot ũmap wiwim osunuy Deus cebe.

19Ixe aypa jĩjã osunuy. Ijasũn 100 koatoap wi osunuy. — Okpotpet put ḡu ma oce aypa oce buye — io'e jewebe ma. — Otayxi Sara dak i'it'et put ḡu o'e yabut puye — io'e jewebe ma. Inaka itabutbũt ḡu osunuy Deus ekawẽn kay—itabut cĩcã ma.

20— Deus okpon je'ḡũm ḡu — i'ũm̃gu o'e Abraão. — Je'ḡũm paxi? — i'ũm̃gu dak o'e. Ixe bit itabut cĩcã osunuy Deus okpon je'ḡũm iap kay aypa ma'ḡu. Jewa'õmucanucan osunuy, itabut Deus kay buye. Imẽnpuye: — Ĕn soat podi ma xipan okuḡ — i'e'e'uk osunuy Deus pe.

21— Soat iba'ore ḡu Deus pe — i'e'e'uk osunuy Abraão. — Ja'õ daḡ em owebe — i'e'e'uk osunuy. — Okpon je'ḡũm ja'õbacaan i'e'e'uk osunuy jewebe ma.

22Imêne ju: — Ĕn cũḡ ma oxe — i juk o'e Deus cebe. Imẽn Deus o'e Abraão itabut osunuy buye.

23Ixe cũḡ ma osunuy Deus xe iap ibararak opop Deus ekawẽn tup pe. Abraão cũḡ ma osunuy jetabucap tomuju iaptup o'tupmubararak kuyjeayũ. Kuyjeayũ mutaybit am acã ḡu ibodup o'tupmubararak ip.

24Wuymutaybit am tak ibodup o'tupmubararak ip. — Eyju cũḡ ma oxe — i je'e Deus wuywebe, ixē kay wuyetabun puje. Ixe Deus Jesus o'ḡutait ce'ũap tomukadi. Wuykukukat o'ḡutait waram.

25Deus Jesus o'ḡudot ijodi ce'ũ ãm. Oe'ũ ikērēat uk am wuywebewi. Jesus o'ḡutait ce'ũap tomukadi Deus pe “Cũḡ ma eyju oxe” i'e am wuywebe—o'ḡutait'iat kay itabucayũ be.

Romanos 5

¹Imēneju Deus e'em wuywebe: — Cũḡ ma eyju oxē — i, Jesus Cristo kay wuyetabut puye. Kuy bima kaba'ũm ajop Deus eju wuyetabut'ũm pima. Ĝasũ bit kaba'ũm ace Deus eju wuykukukat Jesus Cristo kay wuyetabut puye.

²Jesus Cristo kay juk o'e jebay be: — Teyũku itabut okay — i. Imēnpuye Deus xipan wuykuḡ. Wuycokcok cĩcã ixē xipat wuykay buye. Ĝuyjom Deus dipap co'i acesop. Wuycokcok cĩcã iboap wiwim.

³Iboap wiwim pima wuyju ipiatpi'ajojom ijodi. Wuyetaybit wuyetaxi acesop ipiatpi'ajojom puye iam. Imēnpuye ipiatpi'ajojom pima dak wuycokcok wuyju e'em.

⁴Ipiat'ajoam wuyetaxi bima, Deus e'em wuywebe: — Xipat cĩcã eyju oxē — i. Deus “Eyju xipat cĩcã oxē” i'e'em pima, wuycokcoḡ acesop Deus xe acesop soat em iap wiwi am.

⁵Jewemuḡuykukukum ḡu wuyju Deus co'i acesop iap wiwi am. Ixē jebiõḡbuk o'ḡuõm wuywebe—xipacat o'ḡuõm. O'ḡuõm wuymukũyjo am eykukpin cĩcã oxē iam.

⁶Wuywebe xipacat muḡẽ ba'ore bima Cristo oe'ũ wuydaxijo am. Wuywebeam ixē oe'ũ xipat'ũmayũ beam. Deus “Eje'ũ juy” i'e buje, oe'ũ.

⁷⁻⁸Deus xe wuykukpin cĩcã. Imēnpuye ixē jekpot o'ḡudot ce'ũ ãm wuywebeam. Wuyju ma wuybu'u je'ũ ãm warara'acat e'ũap puxim, cũḡ ma'ḡu ip jekukum, xipacat muḡẽḡẽm ma'ḡu ip. Cristo bit ibu'u ḡu osunuy je'ũ ãm wuywebeam ikẽrẽat mujurũḡrũḡ ma'ḡu wuyju.

⁹Ĝasũ wuyju cũḡ ma Deus xe wuywebeam Cristo oe'ũ buye—o'jedoyekereren puye. Cristo bureyũ ma wuyju bit ḡasũ. Imēnpuye Deus wuymuju ḡu ipiat'ajojoap kay.

¹⁰Wuyetakoma juk adi ajop Deus kay. Deus pit wuymuwexat jebureyũm wuywebeam ipot oe'ũ buye. Ĝasũ bit Cristo waram itait o'e. Deus wuydaxijo Cristo itait puye, wuyju ibureyũ buye dak.

11Wuykukukat Jesus Cristo juk wuymuwexat Deus bureyũm, ixē xe wuykukpin puye, wuywebeam oe'ũ buye dak. Imēnpuye: — Obureyũ eyju — i'e'em Deus wuywebe. Imēnpuye soat podi ma wuycokcok, wuyju Deus bureyũ buye.

12-19Imēnpit ipi watwat ikērēat mujurũgrũg'uk osodop ip Deus jekawēn muwēn awap Moisés pe. Deus pit ipiat o'supi'ajoat ġu cebe ip jekawēn taġ ġu juk adi oekuku ip iap teim, Moisés pe wuyawēwēap ekawēn muwēn awap. Adão koap ikērēat o'ġujurũg. Soat ipi watwat o'jebapuk ixē Adão bewi. Soat ixē ebekitkiyũ ikērēat mujurũgrũg'ukayũm o'e Deus xe ixē ikērēat o'ġujurũg puye. — Ikērēat mujurũgrũg'ukayũ je'ũ — i juk o'e Deus Adão be. Imēnpuye soat ipi watwat je'ũ'ũm ġasũ dak. Soat wuye'ũ'ē ace Adão buxim wuyju dak ikērēat mujurũgrũg puye. Soat cebekitkiyũ ikērēat o'ġurũgrũg Adão juk ikērēat o'ġujurũg iap co'i'ũmġu. Inaka oe'ũ'ũ ip soat—Adão badipyũ, Moisés badipyũ dak. Oe'ũ'ũ ip Adão koap ikērēat o'ġujurũg puye. Soat Adão ebekitkiyũ ikērēat mujurũgrũg'ukayũm o'e Deus a'õ kay kũyjobit'ũm ip puye. Adão kũyjobit'ũm pima, soat ixē ebekitkiyũ dak kũyjobit'ũmayũm o'e Deus xe. Imēneju soat ipi watwat ikērēat kuġ o'e Deus xe pũġ aġokatkat ikērēat o'ġujurũg puye. Soat Adão ebekitkiyũ ixē buxim o'e—ikērēat kuġ. Imēnpuxim Jesus Cristo kay itabucayũ ixē buxim e'em—ikērēat kuġ ġu. Ixē Jesus Cristo oe'ũ ikērēat uk am ipi watwat pewi—soat uk am. Imēnpuye soat em itait jeedop ip Deus xe cekay itabucayũ. Adão kũyjobit'ũm o'e Deus a'õ kay. Imēnpuye soat ixē naxeġebitbit je'ũ'ũm. Jesus Cristo bit kũyjobit osunuy Deus a'õ kay. Imēnpuye soat em Deus xe itait jeedop ip cekay itabucayũ. Pũġ aġokatkat kũyjobit'ũm osunuy Deus a'õ kay. Imēnpuye adeayũ ikērēat mujurũgrũg'ukayũm o'e Deus xe. Kũyjobit'ũm cĩcã ip osodop Adão buxim. Wara'at pit kũyjobit cĩcã osunuy Deus a'õ kay. Imēnpuye Deus je'e adeayũ be: — Eyju cũġ ma oxe — i. Ixeyũ adeayũ kũyjobit Jesus Cristo buxim. Jewejojo'i ġu bit osodop ip Adão Cristo eju. Jesus xipan wuykuġ warara'acat podi ma. Ade Adão ebekitkiyũ bit o'ju ipiat'ajojoap pe ixē pũġ em ma ikērēat o'ġujurũg puye. Deus pit soat podi ma xipan wuykuġ. Imēnpuye Cristo

o'ğudot ikērēat uk am soat pewi—ijodiacat pewi. Deus tei'ūma adeayū daxijojom ijodiacayū daxijojom, pūğ em ma Cristo oe'ū buye. Adão pūğ ma osunuy. Soat ixē ebekitkiyū ikērēat mujurūğrūğ'ukayūm o'e Deus xe, Adão ikērēat o'ğujurūğ puye. — Ikērēat kuğ eyju oxe — i'e'em Deus soat pe Adão ebekitkiyū be Adão pūğ em ikērēat o'ğujurūğ puye. Deus e'em taxijo'ibiyū be bit: — Ikērēat kuğ ğu eyju oxe — i, ade em ma'ğū ip ikērēat o'ğujurūğrūğ. — Webekitkiyū eyju — i'e'em cebe ip, ixē xipat wuykay buye. Pūğ ağokatkat imēn ikērēat o'ğujurūğ—Adão. Imēnpuye soat wuye'ū'ē ace. Wara'acat pit ikērēat kuğ ğu oe'ū—Jesus Cristo. Imēnpuye soat podi ma Deus xipan wuykuğ. — Cūğ ma eyju oxe — i'e'em wuywebe—Jesus Cristo kay itabucayū be. Imēneju soat em wuyetait acesop Deus xe. Soat kukukan acesop Cristo eju. Jesus e'eap Adão e'eap podi ma xipacat kuğ.

20-21 Imēntak Deus jekawēn o'ğuwēn Adão ebekitkiyū mukūyjo am eyju ikērēat mujurūğrūğ cīcā iam. Ipi watwat pit biğ ma ikērēat o'ğujurūğrūğ. Soat ipi watwat je'ū'ūm ikērēat mujurūğrūğ puye. Je'ū buje ip wūy ma dopdom Deus wi. Deus pit warara'acat podi ma xipan wuykuğ. Ixē Cristo o'ğudot ce'ū ām ikērēat uk am wuywebewi. Imēnpuye wuye'ū buje soat wuyju Deus xe wuyetait acesop, wuykukukat Jesus Cristo kay wuyetabun puje. Wuykukukat Jesus Cristo xe ma acesop soat em wuyetait

Romanos 6

1— Deus pit biğ ma xipan wuykuğ biğ ma'ğū wuyju ikērēat mujurūğrūğ — i ōn e'em eywebe. Imēnpuye: — Biğ ma juy ikērēat ağujurūğrūğ, biğ ma Deus xipan wuykuk am — i du eyju e'em owebe?

2 Imēn ğu juy e'em! Ce'ūat jepidowatwan ğu o'e. Imēnpuxim wuyju dak ikērēat mujurūğ pin ğu ace'e Cristo kay wuyetabut puye.

3 Wuymubatisan puje, ğasū bit Jesus Cristo eju mūğ'i ojeku iap mubapukpuğ wuyju soat pe wuyjojoayū be. Ikērēat muğēğēap acepere kuy apēn ce'ūat jepidowatwanap epererem. Kuy eyetaybit iboam.

⁴Jesus eju kuy ip wuykot iap puxim ikērēat muḡē pin ḡu ace'e, ceweju kuy aje'ũ iap puxim tak. Iboap mubapukpuḡ wuyju wuymubatisan puje. Cristo oe'ũ jebay bikuyap taḡ. Wuyju dak Jesus Cristo bikuyap taḡ ajeku ḡasũ bit. Ja'ōbacaan Deus ixē waram o'ḡutait. Soat podi ma Deus ya'ōbaca, idip tak. Jesus puxim wuyju dak acejetait waram. Imēneju ḡasũ dak wuyaḡuy'isum ajeku.

⁵Imēntak Cristo jekpiwatpin ma oe'ũ korosa be. Imēnpuxim wuyju dak wuyukpiwatpin ma ikērēat aḡujurũḡ ḡu. Deus ja'ōbacaap o'jomōḡ Cristo be waram imutait puje. Imēnpuxim wuyju dak Cristo a'ōbacaap kuḡ ḡasũ. Ikērēm cuk adi ajekuku iap kuy juk acepere. Wuyaḡuy'isum wuyju jekukum ḡasũ bit ixē a'ōbacaap kuḡ puye.

⁶Kuy bima juk adi ikērēat aḡujurũḡrũḡ. Soat em ikērēat mujurũḡrũḡ'uk cuk adi ajop. Imēn jewemudadaybotbon cuk adi ajekuku. Cekariwa be imudadaybotbot'ibit enapōn pa'oreap puxim ikērēat mujurũḡrũḡap epereap pa'ore osunuy wuywebe. ḡasũ bit ikērēm cuk adi ajekuku iap acepere Jesus a'ōbacaap kuḡ puye. Korosa be Jesus oe'ũ ja'ōbacaap muōm ām wuywebe ikērēat mujurũḡap puxim. Imēnpuye ikērēat aḡujurũḡ ḡu ḡasũ bit.

⁷Ikērēat mujurũḡrũḡap epere but wuywebe. Ce'uat jepidowatwanap epereperem. Imēnpuxim wuyju dak ikērēat mujurũḡrũḡap acepere kuy. Cekariwa be imudadaybotbot'ibiyũ buximayũ ḡu wuyju ḡasũ bit.

⁸Cristo jekpiwatpin ma oe'ũ. Wuyju dak wuyukpiwatpin ma ikērēm cuk adi ajekukuiap acepere. Imēneju wuyetabut soat em wuyetait acesop Cristo xe iap kay.

⁹Deus Cristo waram o'ḡutait ce'ūap tomukadi. Waram pit je'ũ ḡu. Abu-be ixē imuy'ũ but? Ka'ūma be ma! Kuy wuyetaybit iboam.

¹⁰Pũḡ em ma ixē oe'ũ. Oe'ũ ikērēat uk am soat pewi wuywebewi. Waram pit je'ũ ḡu. ḡasũ bit itabēḡ omuy soat em Deus bikuyap taḡ jeku am.

¹¹— Ikērēm cuk adi ajekukuiap kuy acepere — i juy epe'e'e eyewewebe. — Ikērēat aḡujurũḡ ḡu ḡasũ bit — i juy epe'e'e. — Ce'uat ḡebum ḡu o'e ikērēat

muḡēap kay — i. — Wuyju dak cuy ḡebum ḡu ace ikērēat muḡēap kay — i juy epe'e'e eyewewebe. — Deus bikuyap taḡ acã ajeku ḡasũ bit — i juy epe'e'e eyewewebe. — Mũḡ'i wuykukukat Jesus Cristo eju ajeku ḡasũ bit — i juy epe'e'e eyewewebe.

¹²Imēneju ḡebum ḡu juy epesop ikērēat mujurũḡrũḡap kay. Ikērēat epeḡuḡē ḡu eyjebit taḡ. Ikērēat epeḡuḡē ḡu eybinũnpe. Eybikuyap taḡ ḡu juy epeku—Deus bikuyap taḡ acã.

¹³Ikērēat mujurũḡrũḡ'ukayũ cucum ipiat'ajojoap kay. Yaḡuy'isum jekuku'ukayũ bit kabi kay cucum. Kuy bima ikērēat mujurũḡrũḡ'uk cuk adi epesop. ḡasũ bit eyaḡuy'isum eyju jekukum. Imēnpuye: — Ĕn ocejukan — i'ũmḡu juy epe'e Satanás pe. — Ikērēat oceḡujurũḡ a'õbi — i'ũmḡu juy epe'e Satanás pe ma. Deus pe bit: — Ĕn acã ocejukan soat em — i juy epe'e. — A'õbacaap cuy eḡuõm ocewebe cũḡ ma oceku am — i juy epe'e cebe.

¹⁴ḡasũ bit cũḡ ma wuyju Deus xe kuyat ekawēn taḡ wuyju jekukum puye ḡu—Deus xipan wuykuḡ puye acã. Imēnpuye ikērēat aḡujurũḡ ḡu. — Ĕn ma ocejukan — i'ũmḡu ace'e Satanás pe.

¹⁵ḡasũ bit cũḡ ma wuyju Deus xe kawēn kuyat taḡ wuyju jekukum puye ḡu—wuyawēwēap ekawēn taḡ wuyju jekukum puye ḡu dak. Deus xipan wuykuḡ puye acã wuyju cũḡ ma Deus xe. Imēnpuye: — Aḡuḡē juy waram ikērēat! — i du eyju e'em? Imēn ḡu juy e'em!

¹⁶“Ocekariwam cuy ece” i ey'e buje aḡokatkat pe, eyekariwam je'e. Kũyjobin epesop ya'õ kay. Eyekariwa epeyepere ḡu ikukpin cĩcã eyxe buye. Imēnpuxim ikērēat mujurũḡrũḡ'ukayũ ikērēat muḡēap epereperem ḡu, ikērēat kay jĩjã ip puye. Imēnpuye soat em Deus wi wũy jeedop ip je'ũ buje. Deus a'õ kay kũyjobicayũ bit cũḡat ekawēn epereperem ḡu Deus a'õ kay jĩjã ip puye. Imēnpuye cũḡ ma ip Deus xe. Deus xe itait jeedop ip je'ũ buje. Kuy eyetaybit cĩcã iboam.

¹⁷Kuy bima juk adi Satanás a'õ kay kũyjobit epesop. Kawēn idipat co buje bit, eyetabun epesop iboap ekawēn kay. Iboap ekawēn icēmãn. Eycokcoḡ

epesop iboap ekawēn kay am. Eybikuy jījā iboap ekawēn taḡ jeku am. Imēneju: — Bay, ēn xipac cīcā — i oceju e'em Deus pe.

¹⁸Deus kuy ja'ōbacaap o'ḡuōm eywebe waram Satanás a'ō kay kūyjobicap puxim. Ḡasū bit Deus a'ō kayayūm epesop. Eybikuy epesop ikērēat muḡē ām ḡu—xipacat muḡē ām acā.

¹⁹Kawēn ibapukan ōn kawēnwēn eywebe, apēn ikērēat acepere wuyaḡuy'isum wuyeku am iap iba'arēm eyxe buye. Kuy bima juk adi ikērēat kay ḡebum epesop. Ikērēat mujurūḡrūḡ cuk adi epekuku. Xipacat'ūmayū kukukat a'ō kay kūyjobin epesop. Ḡasū bit cūḡ ma juy epeku. Xipacat kay juy ḡebum epesop. Deus a'ō kay juy kūyjobin epesop.

²⁰Ikērēat mujurūḡrūḡ'uk pima, Deus bikuyap taḡ ḡu epeku.

²¹Xipacat tu epejat ikērēat mujurūḡrūḡaptem? Ka'ūma! Eyetaybit ikērēat mujurūḡrūḡ'ukayū soat em Deus wi wūy ma jeedop ip iam. Ḡasū bit eysūsūn epe'e ikērēat mujurūḡrūḡ'uk puye.

²²Deus a'ō kay kūyjobicayūm epesop ḡasū bit. Deus kuy ja'ōbacaap o'ḡuōm eywebe waram ikērēat muḡēap puxim. Soat em eyju ixē mucokcokcoḡ ḡasū bit. Eye'ū buje soat em Deus xe eyetait epesop.

²³Kapikpik'ukat jekapikaptei bubum. Imēnpuxim ikērēat mujurūḡrūḡ'ukat Deus wi wūy ma jeenuy je'ū buje. Ixe wi wūy ma jeenuy ikērēat o'ḡujurūḡrūḡiap teim. — Soat em oxe eyetait epesop — i'e'em Deus wuywebe bit, wuykukat Jesus Cristo eju mūḡ'i wuyju jekukum puye. Soat em ixē xe wuydopap tei'ūmat co'i. Kapikpiḡ ḡu wuyju iboap pu am. Tei'ūma Deus iūmūm wuywebe.

Romanos 7

¹Okitpitpiyū, eyetaybin put apēn ōn em iam eyetaybit wuyawēwēap ekawēn puye. Wuyetabēḡ pima acā wuyawēwēap ekawēn taḡ wuyju jekukum. Wuye'ū buje bit iba'ore e'em.

²Imēnpuxim “Ayacat itoptep pima, jektop xe ma juy jeenuy itop itait pima” i'e'em iboap ekawēn. “Ektop eperem ġu juy wara'at pu am” i'e'em iboap ekawēn. Itop e'ũ buje bit, ite ayacat itoptep'ũmat co'i e'em. Wuyawēwēap ekawēn mupubutbun ġu wara'at pu buje itop'ũm kuy oe'ũ buye.

³Wara'at pu buje jektom koapat itop itait pima bit, ikērēat muġēġēm koapat pe jektop pe. Itop'ũm e'ũ buje bit, ayacat ikērēat muġēġēm ġu wara'at pu buje. Wuyawēwēap ekawēn kuka o'ġupubun ġu wara'at pu buje.

⁴Okitpitpiyũ, ixē ayacat puxim eyju. Wuyawēwēap ekawēn koapat'ũm itop'ũm puxim—kawēn kuyat. Jektop'ũm e'ũ buje jektop eju ġu e'em ayacat. Imēnpuxim wuyju dak kawēn kuyat taġ ġu wuyju jekukum ġasũ bit, Jesus Cristo ekawēn taġ acã. Ixē ekawēn taġ wuyju jekukum wuyju Cristo jebit'in puye. Ixē ebekitkiyũm acesop ġasũ. Deus waram ixē o'ġutait.

⁵Kuy bima wuyekpiwatpin ma juk adi ajekuku. Imēnpit wuyawēwēap ekawēn co buje, wuybikuy juk adi ajop—ikērēat mujurũġ ãm acã. Wuybu'u juk adi ajop kũyjobit am iboap ekawēn kay. Ikērēm wuyekuap epere'ũm pima, wũy ma kuka juk ajop Deus wi.

⁶Kuy bima wuyawēwēap ekawēn taġ cuk adi jeku ojuy ajop correntebum taomũnmũnat puxim. Ġasũ bit Jesus oe'ũ wuywebeam. Imēnpuye ġasũ bit Deus bikuyap taġ wuyeku but. Ixē bikuyap taġ wuyju jekukum ġasũ, “Obikuyap taġ cuy epeku” iap ibararak opop kawēn kuyatup pe buye ġu—ixē biōġbuk wuymuisusun puye acã.

⁷— Kawēn kuyat pit ikērē — i du ace'e? — Wuyawēwēap ekawēn pit ikērē — i du ace'e? Imēn ġu juy ace—pũġ em tak ka'ũma. Wuyawēwēap ekawēn cuk adi omutaybitbin apēn ikērē Deus xe iam. Wuyawēwēap ekawēn wuymutaybitbin eyetabikukum ġu juy epesop warara'acat pubut kay iam. Iboap ekawēn co'ũm pima, kuka juk wuyetaybit ġu ikērē Deus xe wuyetabikukuap iam.

⁸Iboap ekawēn co buje bit, wuyetaybit cuk ace ikērē Deus xe wuyetabikukuap iam. Imēnpit biġ ma juk adi wuyetabikukum ace

warara'acat pubut kay iboap ekawēn cocom ma'ḡu wuyju. Iboap ekawēn wuyetaybit'ūm pima, wuyetaybit ḡu kuka ace apēn ikērē Deus xe iam.

⁹Kuy bima ōn tak wetaybit ḡu juk adi oḡuy wuyawēwēap ekawēn. Tūybe xipacat cīcā ōn Deus xe iān cuk adi oce. Iboap ekawēn wetaybin puje bit, ikērēat kuḡ ōn Deus xe iam tak wetaybit oce.

¹⁰Deus ibikuy osunuy soat ipi watwat pe top am ip soat em jexe itait. Imēnpuyekawēn o'ḡuwēn wuyawē ām. Imēnpit ikērēat kuḡ ōn iam wetaybin puje: — Iba'ore owebe Deus xe onuy ām ikērēat kuḡ puyekawēn — i juk oce owebe ma. — Wūy ma oḡuy Deus wi soat em, ikērēat kuḡ puyekawēn — i juk oce owebe ma.

¹¹Tūybe xipacat ōn Deus xe iān cuk adi oce kuy bima. Imēnpit ikērēat mujurūḡrūḡ'uk cuk adi oḡuy. Imēn cuk adi ocevemuḡuykuku, ikērēat mujurūḡ ojuy buyekawēn. Wuyawēwēap ekawēn wetaybin puje bit, “Ikērēat kuḡ ōn Deus xe” i juk oce owebe ma. — Wūy ma oḡuy cewi — i juk oce owebe ma.

¹²Inaka iboap ekawēn xipacat—wuyawēwēap ekawēn. Ikērēat kuḡ ḡu. Soat ekawēn taḡ xipacat. Cūḡ cīcā iboap ekawēn. Cekawēntip cīcā dak.

¹³Wuyawēwēap ekawēn wetaybicap tomuju ḡu Deus wi wūy ma oḡuy. Soat em ōn ikērēat kuḡ iap tomuju acā cewi wūy ma oḡuy. Iboap ekawēn xipacat cīcā. Imēnpit iboap ekawēn wuyetaybitbin soat ipi daḡacat ikērēat mujurūḡrūḡ iam. Iboap ekawēn wetaybit'ūm pima, tūybe xipacat ōn Deus xe iān cuk adi oce. Iboap ekawēn wetaybin puje bit, “Ikērēat kuḡ ōn Deus xe,” i juk oce owebe ma.

¹⁴Wuyetaybit Deus jebiōḡbuk a'ōbi wuyawēwēap ekawēn o'ḡuwēn wuywebe iam. Ōn pit ijodiat ma. Obuyxi ḡu ōn pit. Ikērēat mujurūḡrūḡ'ukat ōn pit.

¹⁵Xipacat mujurūḡ pin ma'ḡu oxe. Ōn pit xipacat mujurūḡrūḡ ḡu. Ikērēat mujurūḡ pin ḡu ma'ḡu oxe. Ōn pit ikērēat mujurūḡrūḡ. Wetaybit ḡu apēnpuyekawēn imēn ōn jekukum iam.

¹⁶E bu'uap tağ òn jekukum obu'u ma'ğu jekum. Imēnpuye wetaybit wuyawēwēap ekawēn cūğ ma iam. Cūğ ğu ma'ğu òn pit iam tak wetaybit.

¹⁷Imēneju okpiwatpi ğu òn ikēreat mujurūğrūğ. Imēnpit ikēreat opop obinūnpe. Imēnpuye obinūn pewi ma òn ikēreat mujurūğrūğ.

¹⁸Wetaybit ka'ūmğu xipacat opop owebe iam. Obikuy jījā xipacat mujurūğ ãm. Inaka xipacat mujurūğ pa'ore owebe.

¹⁹Imēn obikuy jījā xipacat mujurūğ ãm. Inaka imujurūğrūğ ğu òn. Obu'u jījā ikēreat mujurūğ ãm. Inaka soat em ma imujurūğrūğ òn.

²⁰E bu'uap tağ acā òn jekukum. Okpiwatpi ğu òn ikēreat mujurūğrūğ. Ikēreat mujurūğrūğ òn ikēreat opop obinūnpe buye.

²¹Xipacat mujurūğ ojuy bima, imujurūğ pa'ore owebe xipat'ūmat opop obinūn pe buye. Imēğap ibapuk cīcā oxe.

²²Deus ekawēn kay jījā òn—soat ekawēn kay jījā—wuyawēwēap ekawēn kay jījā.

²³Obikuy jījā ma xipacat mujurūğ ãm. Imēnpit: — Ikēreat oğujurūğ ojebin — i òn e'em owebe ma, ikēreat opop obinūnpe buye. Taomūnmūnat puxim òn. Taomūnmūnat pe iba'ore ijēm ãm daomūnmūnap'a bewi taomūnmūn puye. Imēnpuxim xipacat mujurūğrūğ pa'ore owebe obaca'ūm puye.

²⁴Imēnpuye oğuycūğ cīcā. Abu kuka omubacan owebe ikēreat mujurūğap puxim—soat em ipiat'ajojoap pe onuyap puxim?

²⁵Wuykukukat Jesus Cristo soat podi ma ya'ōbacaat. Ixe ma juy omubacan. Imēnpuye: — Ēn xipat cīcā — i òn e'em Deus pe. Kūyjobit cīcā òn e ojuy Deus a'ō kay. Ēn acā bima bit, kuka juk ikēreat acā oğujurūğ—Jesus Cristo a'ōbacaap kuğ'ūm pima.

Romanos 8

¹Imēneju Deus Jesus Cristo eju mūğ'i jekuku'ukayū ğuju ğu ipiat'ajojoap kay.

²Deus cuk ja'ōbacaap o'ḡuōm wuywebe waram ikērēat muḡēap puxim. Imēn Ibiōḡbuk xipacat wuymuisusun, wuyju Jesus Cristo eju mūḡ'i jekukum pima. Imēneju aceju ḡu ipiat'ajojoap kay.

³Iba'ore wuyeku am wuyawēwēap ekawēn taḡ, wuya'ōbaca'ūm puye. Imēnpuye ka'ūma ma cūḡ ma Deus xe iboap ekawēn taḡ jekuap tomuju. Deus pit jekpot o'ḡudot ijodi. Ijodian o'e. Ikērēat mujurūḡrūḡ'ukat co'ian o'e, ikērēat kuḡ ḡu ma'ḡu. Imēn ixē wuywebewi ikērēat ukaptei o'teida je'ū buje. O'teida ja'ōbacaap ūm ām wuywebe ikērēat muḡēap puxim.

⁴Imēn o'teida wuywebe wuyawēwēap ekawēn taḡ wuyeku am. Ḡasū wuya'ōbacaap kuḡ ḡu wuyju jekukum—Deus a'ōbacaap kuḡ acā. Ibiōḡbuk xipacat a'ō daḡ tak wuyju jekukum. Imēnpuye wuyeku but wuyawēwēap ekawēn taḡ.

⁵Jebikuyap taḡ jekuku'ukayū ma soat em ḡebum jemukaypinut kay acā. Deus biōḡbuk bikuyap taḡ jekuku'ukayū bit Ibiōḡbuk yaḡuydadam ip.

⁶Imēn soat em jemukaypinut kay ḡebumayū soat em ipiat supi'ajojo. Wūy jeedop ip Deus wi je'ū buje. Ibiōḡbuk yaḡuydada'ukayū bit yaḡuy'isum jeku ijodi. Yaḡuybabi ip jeku ijodi—yaḡuykorereren ḡu. Soat em Deus xe jeedop ip je'ū buje.

⁷Jemukaypinut kay ḡebumayū bit itakoma e'em Deus kay. Kūyjobit ḡu ip Deus ekawēn kay—wuyawēwēap ekawēn kay. Iba'ore ma dak ixeyū be kūyjobit am iboap ekawēn kay.

⁸Iba'ore jebikuyap taḡ jekuku'ukayū be Deus mucokcok am.

⁹Eyju bit eybikuyap taḡ ḡu jekukum. Deus biōḡbuk bikuyap taḡ eyju bit jekukum ḡasū ixē biōḡbuk eywebe bima. Cristo biōḡbuk kuḡ'ūmayū cebekitkiyū ḡu.

¹⁰Cristo biōḡbuk kuḡ pima, Cristo omuy eywebe iap puxim. Inaka eyjebit je'ū'ūm cuk adi ikērēat epeḡujurūḡrūḡ puye. Deus biōḡbuk pit waram jeymutait soat em Deus xe eyetait eydop am eyjebit e'ū ma'ḡu. Ixē waram jeymutait “Eyju cūḡ ma oxe,” i juk o'e Deus eywebe buye.

¹¹Deus ma waram Jesus Cristo o'gutait. Eyju dak Deus biõgbuk kuḡ pima, Cristo mutaicap puxim waram jeymutait eye'ũap tomukadi. Eyjebit ḡyuy ce'ũ'ũayũ dopdopap pewi. Iisuat je'ḡũm eyjebin. Deus jebiõgbuk a'õbacaan iboap je'ḡũm eywebe—xipacat a'õbacaan.

¹²Okitpitpiyũ, imẽn Deus xipan wuykuḡ. Imẽnpuye wuybikuyap taḡ ḡu juy ajeku. Wuyemukaypinpuy kay ḡu juy ḡebum ajop.

¹³Wuybikuyap taḡ jekukum pima, wuyemukaypinpuy kay ḡebum pima dak, wũy ma acesop Deus wi. Ipiat'ajojoap kay aceju. Deus biõgbuk a'õbacaan ikẽrẽat mujurũḡrũḡ'ũm pima bit soat em cexe acesop wuyetait.

¹⁴Soat Deus biõgbuk a'õ kay kũyjobicayũ Deus ebekitkiyũ.

¹⁵Deus jebiõgbuk o'ḡuõm wuywebe. Ixe biõgbuk wuymudadaybotbon ḡu, wuymuparararan ḡu dak. Ixe wuymuy Deus ipotpoyũm. Imẽnpuye: — Bay — i wuycokcoḡ wuyju e'em Deus pe, ixe biõgbuk a'õbi.

¹⁶— Bay — i wuyju e'em cebe, wuyetaybit puje Deus ebekitkiyũ wuyju iam. Ixe biõgbuk tak: — Eyju Deus ebekitkiyũ — i'e'em wuywebe.

¹⁷Imẽn Deus ebekitkiyũ wuyju. Imẽnpuye wuyju dak jebekitkiyũ be o'ḡuxipaniat'in ajat. Jekpot pe o'ḡuxipaniat'in wuyju dak ajat Cristo eju. Deus kay'ũmayũ bit ipiat supi'ajojoat wuywebe Cristo a'õ kay wuyju buye. ḡuyjom pit Cristo dipap kuḡ acesop. Cristo soat kukan pima bit wuyju dak soat kukukayũm acesop ixe eju, ipiatpi'ajojom ma'ḡu wuyju ijodi.

¹⁸Ipiat'ajojom ma'ḡu wuyju ijodi bima. ḡuyjom pit xipacat cĩcã acesop. Ka'ũma ma ibo jo'iat xipacat. Imẽnpuye wuyaḡuykorereren ḡu juy ajop ipiat'ajoap puxim.

¹⁹“Teyũku webekitkiyũ” i Deus eap wiwim cĩcã soat cemumuḡẽyũ. “Okpot co'i ip ḡasũ bit” i'eap wiwim cĩcã ip.

²⁰⁻²¹Soat Deus emumuḡẽ je'ũ'ũm. Imẽn ixe emumuḡẽyũ te'eam ma o'e. Jekpiwatpi ḡu ip te'eam o'e kuy bima. Te'e ma o'e ip Adão ikẽrẽat o'ḡujurũḡ puje. — Te'eam jeedop ip ḡasũ wemumuḡẽyũ — i mo o'e Deus. Inaka Deus

soat ġuisun iap wiwim cīcā ip. Ixe ebekitkiyū Jesus Cristo jo'i bima, Deus soat jemumuġēyū ġuisun. Imuisun puje, je'ū ġu ip.

²²Ġasū mabuk soat ma ipi daġayū ipiat'ajojom omuisun'ūm puye. Ipiat'ajojom ip ayacat je'it piap o'supi'ajo'iat co'i.

²³Wuyrem. Wuybipuruġ. Wuyewātaxipim. Xipat'ūmat jebapukpuġ wuywebe. Imēneju je'ūh'ūm wuyju dak. Imēnpit Deus jebiōġbuk o'ġuōm wuywebe wuymutaybit am Jesus Cristo jo'iyūm epesop iam. “Teyūku okpot co'iyū” i Deus eap wiwim cīcā wuyju. Wuyjebit ġuisuniap wiwim cīcā dak wuyju.

²⁴Wuymuisunap wiwim mabuk wuyju. Wuydaxijo buje, wuyetaybit ajop Deus ġuyjom wuymuisun iam. Wuyemumuwiwi bu buje kuka juk iboap ajowiwi ġu. Abu kuy o'jatiat wiwim? Ka'ūma ma!

²⁵Imēnpit ijo'ibit'ūmat wiwim wuyju. Imēnpuye wuyukpiceġēm ġu wuymuisunap wiwim.

²⁶Imēnpuxim Deus biōġbuk kawēnwēn Deus eju wuywebeam. Wuybikuyap muwēnuwēn cebe. — Apēn xe'e acejekawēn Deus eju? — i wuyju e'em. — Apēn xe'e acejoojuy cexewi? — i dak wuyju e'em. Ceweju jekawēn ām wuyetaybit'ūm pima, je'ūhu'ūm acā wuyju. Deus biōġbuk pit wuybuywatwan wuywebe jekawēn ām ceweju. Ixe wuya'ōmucanucan wuya'ōbaca'ūm puye.

²⁷Deus bikuyap taġ ixē biōġbuk kawēnwēn Deus eju cebekitkiyū beam. Deus itaybit wuyaġuyda am. Itaybit ajo-kuġ ġu wuyju iam. Itaybit tak ajo ūm ojuy jebiōġbuk wuywebe iam.

²⁸Deus xe wuykukpin cīcā. Jebikuyap taġ cuk wuynaē jebekitkiyūm. Imēnpuye soat wuywebe je'bapukiap xipat je'e wuywebe ixē a'ōbi.

²⁹Deus itaybit osunuy abuyū webekitkiyūm je'e iam ipi mujurūġ awap. — Okpot ixeyū waġōm je'e — io'e kuyje. — Ade okpot kitpitpiyūm je'e — io'e. Ixeyū ma o'tomuwā jekpot co'iyūm.

³⁰Imēn tomuwā'ibiyū o'taē jebekitkiyūm. — Eyju cūḡ ma oxe — i'e'em taē'ibiyū be. — Okpot co'īayūm epesop — io'e imucūḡ'ibiyū be. Deus dipap kuḡ acesop. Imēneju soat wuywebe jebapukiat xipat je'e wuywebe Deus a'ōbi, Deus ikukpin wuyxe buye.

³¹Soat xipat je'e wuywebe iap kay ḡebum pima apēn xe'e ace'e? Deus wuywebe ja'ōbacaap ūm puje, te'e ma je'e wuykaykay kūyjobit'ūmayū.

³²Deus jekpot o'taxijo ḡu yaokaap puxim. O'ḡudot ma ijodi ce'ū ām soat peam wuywebeam. Ixe dak tacup xe'e je'e ḡasū soat ūm ām wuywebe—xipacat ūm ām? Tacup ḡu je'e!

³³Deus ma e'em wuywebe: — Ikērēat kuḡ ḡu eyju oxe — i. Imēnpuye abu kuka o'e wuywebe: — Ikērēat kuḡ eyju Deus xe — i—Deus emunaēyū be? Ka'ūma ma!

³⁴Jesus Cristo kuy oe'ū ikērēat mujurūḡrūḡap teida am. Imēnpuye ka'ūma be ma “Ikērēat cuk adi epeḡujurūḡrūḡiapte juy epeteida,” i'e but wuywebe. Ixe dak waram ḡuto o'jetait. Deus xe ḡasū omuy. Deus a'ōbacaap co'i ixe ya'ōbaca. Ixe dak kawēnwēn Deus eju wuywebeam.

³⁵Ijodiat pe Cristo mubu'un pa'ore ikukpin wuykuk am. Itabut'ūmayū aco'i ikērēm wuykuk. Ipiat aco'i ip supi'ajoat wuywebe. Wuymunapōn aco'i ip wuyka bewi. Wuyrem aco'i aceku. Wuydadaybot aco'i aceku. Wuyaoka pinap cocom aco'i aceku. Wuyaoka ip aco'i pajam. Ka'ūma be bit Cristo mubu'un put ikukpin wuykuk am.

³⁶Imēn e'em Deus ekawēn tup: Ocaoka pinap cocom oceju soat kabia, ebekitkit oceju buye, i. Ovelha kukap puxim ip ocekuḡ—yaokam pimaap puxim, i. Ibo dup ekawēn puxim xipat'ūmat jebapukpuḡ wuywebe.

³⁷Inaka wuya'ōbacaap mu'ūm pa'ore ip. Soat em wuycokcoḡ acesop ipiat'ajojom ma'ḡu wuyju, Cristo xe wuykukpin puye; ixe wuya'ōmucanucan puye dak.

³⁸Imēn wuyetaybit cīcā ka'ūma be ma Deus mubu'un put ikukpin wuykuk am. Wuye'ū buje, ixe xe wuykukpin acesop, wuyetait pima dak. Deus

ekawēn tojtjot'ukayū be ixē mubu'un pa'ore xipan wuykuk am—kūyjobit'ūmayū be. Iecuḡcuḡapap pe dak ixē mubu'un pa'ore xipan wuykuk am—ijodiacayū—kūyjobit'ūmayū. Kabi watwat pe dak ixē mubu'un pa'ore xipan wuykuk am—kūyjobit'ūmayū. Ka'ūma ma ixē mubu'un ḡasū. Ḡuyjom tak ibu'u ḡu je'e xipan wuykuk am.

³⁹Ixe ibu'u ḡu xipan wuykuk am wuyju um pima, badi bima dak. Deus xe wuykukpin cīcā, wuykukukat Jesus Cristo kay wuyetabut puye. Imēnpuye ka'ūma be ma, Deus emumuḡē be ma ixē mubu'un put xipan wuykuk am.

Romanos 9

¹⁻²— Oḡuycūḡ cīcā obadipyū kay—Judeuyū kay — i ōn e'em. Imu'ūm pa'ore ma oḡuycūḡap. Icēmān ōn e'em eywebe. Cristo kay wetabut. Imēnpuye napapa'uk ḡu ōn. Ibiōḡbuk xipacat omuy owebe waḡuymucūḡucūḡ. Imēnpuye napa ḡu ōn e'em: — Oḡuycūḡ cīcā obadipyū kay—Judeuyū kay — i.

³Obikuy jījā Deus pe okitpitpiyū mutabun am Jesus kay. Obadipyū ip. Pūḡ ma ocedobu bit. — Bay, wūy ma oḡuy Cristo wi soat em ipiat'ajojom ewebe obadipyū daxijoap teim — i ōn e ojuy aco'i Deus pe.

⁴Obadipyū Israel naxeḡebitbit. Kuyje: — Eyju webekitkiyū — io'e Deus cebe ip. Deus ixeyū o'jomuy jebekitkiyūm. Deus jedipap o'ḡūm cebe ip jewejo'i i'e am. — Xipan ōn jeykuk — i juk adi o'e'e Deus cebe ip. — Ade jījā je'e ip enaxeḡebitbiyū — i juk adi o'e'e cebe ip. — Ipi oḡūm eyipim — i juk adi o'e'e. Jekawēn o'ḡuwēn Moisés pe ixeyū awē ām. Icēmān ip Deus mubuyxixin. — Eynaxeḡebit ma otaē ipi daḡayū daxijojo'ukan — i juk adi o'e'e Deus cebe ip.

⁵Israel ipotpot naxeḡebitbiyū ip—doze beayū naxeḡebitbiyū. Ijodi ikap puje Cristo dak ixeyū badim o'e. Ixe Cristo soat podi ma ya'ōbacaat. — Soat podi ma ēn a'ōbuyxi — i juy acece cebe. Soat em ma juy imēn acece.

⁶Deus ja'ō daḡ ḡu e'em, xepxep ā Judeuyū itabut ḡasū Deus kay buye — i'ūmḡu juy ace. Soat ḡu Israel naxeḡebitbit Deus emunaēyū—pūḡpūḡ ā.

⁷Soat ġu Abraão naxeġebitbit tak taxeġebitbicat Deus xe—pũġpũġ ã. — Pũġat taxeġebitbit acã enaxeġebitbicat oxe—Isaque naxeġebitbit acã — i juk o'e Deus Abraão be.

⁸Imēneju wuyetaybit soat ġu Abraão naxeġebitbit Deus o'taē jebekitkiyūm iam. Deus a'ō daġ o'kapiat taxeġebitbit acã Deus ebekitkiyū. Wara'at taxeġebitbit pit ka'ūma.

⁹— Wara'at koato dak oajēm ekay ija ekaxi ma — i mo a'ġu o'e Deus. — Ija ekaxi ma Sara i't'et je'e — i juk o'e Deus Abraão be. Imēn Deus o'jekawēn Abraão be.

¹⁰Wara'at ekawēn tak oġuwēn eymutaybit am soat ġu Deus o'taē—pũġpũġ ã iam. Deus o'jekawēn Rebeca eju xepxepayū yuk pe bima—wuydobu Isaque ipotpoyū yuk pe bima.

¹¹⁻¹²— Iwaġo kūyjobit jeenuy jekitpit a'ō kay — io'e Deus Rebeca be xepxepayū yuk pe bima. Xipat'ūmat o'ġuġē ġu buk ip—xipacat tak ka'ūma. Deus pũġ ma jebekin o'taē. Wara'at pit ka'ūma. Apēn kuy bima jewaġuyġuy osunuy iap taġ o'taē. Apēn ixeyū juk adi oekuku iap tomuju ġu o'taē. Jebikuyap taġ acã o'taē.

¹³Imēn e'em Deus ekawēn tup: Jacó ikukpin o'e oxe, Esaú bit ikukpin ġu oxe o'e, i. Imēn o'tupmubararak ip Rebeca iyū muwēnuwēn.

¹⁴Pũġ ma o'taē, wara'at pit ka'ūma. Imēnpuye: — Deus cũġ ġu — i du ace'e? Imēn ġu juy ace!

¹⁵Imēnpuye: — Wetabotaidabotbot pin pima, wetabotaidabotbon oce — io'e Deus Moisés pe. — Obu'u bima bit, wetabotaidabotbon ġu oce — io'e cebe. Imēnpuye: — Wemukaypinucayū kay acã wetabotaidabotbon oce — io'e Deus Moisés pe.

¹⁶Imēn Deus itabotaidabotbot wuykay “Etabotaidabotbon cuy eġuy oce kay,” i wuyju e'eap tomuju ġu, wuyju xipacat mujurũġrũġap tomuju ġu dak. Ixe itabotaidabotbon wuykay, itabotaidabotbot pin puye acã.

17 Imēn e'em Deus ekawēn tup—Faraó be kuyje o'jekawēn iaptup—Egito eipi kukukat pe o'jekawēn iaptup: "Ōn ma juk emuy adeayũ kukan," io'e Deus, i. "Ade em wa'ōbacaap oğubapukpuk etabutpe," io'e Deus, i. "Imēnpuye soat kaka watwat itaybit je'e obuten. Itaybit ip je'e Deus soat podi ma ya'ōbacaat iam" i'e'em Deus, i. Imēn e'em Deus ekawēn tup.

18 Imēneju Deus itabotaidabotbot jemukaypinpucayũ kay. Kūyjobit'ūmayũ mukūyjobit'ūm'ūm tak biğ ma.

19— Deus ma "Āğ jeenuy itabut'ūmān" i'e'em Judeuyũ be bima, cūğ ğu Deus pe i'e am cebe ip "Ipiat osupi'ajoat eywebe eyetabut'ūm puye," i kuka ece te'e ma owebe. — Deus ibu'u bima, itabut pa'ore ip — i te'e ma kuka ece owebe.

20— Tapu, imēn ğu juy ece — i ōn pit e'em. Ecede ğu juy Deus pe: — Apēnpuye dak ēn imēn omuğē? — i'ūmğu e'em itīg'a bit jamuğēat pe.

21 Wuynōm muğēğē'ukat jebikuyap tağ yamuğēğēm. Pūğtōm pewi ma xepxep'a yamuğēğēm. Pūğ'a yadeiboğat'a yamuğēğēm. Wara'at'a bit yadei'icat'a yamuğēğēm. Jebikuyap tağ ma yamuğēğēm.

22-24 Wuynōm muğēğē'ukat puxim Deus Judeuyũ kuğ. Jebikuyap tağ ma ip ikuğ. Jetakomaap mubapuk ojuy osunuy kūyjobit'ūmayũ be. Ja'ōbacaap mubapuk ojuy dak osunuy. Ğuyjom pit ipiat supi'ajoat cebe ip, kūymobit'ūm puye. Inaka toğa osunuy jetakomaap kuğ—ade koato. Ipiat o'supi'ajoat ğu cebe ip. Warara'acayũ nomuwāwām jebekitkiyũm pima, ipiat o'supi'ajoat ğu Judeuyũ be—kūyjobit'ūmayũ be. Imēn Deus cuk wuynaē jebekitkiyũm. Pūğpūğ wuy'in Judeuyũ. Warara'acayũ Judeu'ūmayũ. Deus pit soat wuynaē jebekitkiyũm. — Ğasũ bit okpot kay itabucayũ acã webekitkiyũm je'e — i juk adi o'e'e Deus jewebe ma. Imēnpuye ixē juk wuynaē wuyetabut am Jesus kay. — Wetabotaidabotbot eykay — i juk adi o'e'e jekpot kay itabucayũ be. — Ojo'i je'e ip jedipap kuğ okpot kay itabucayũ — i juk adi o'e'e Deus jewebe ma. Imēğap soat podi ma odip iam jekayayũ mutaybitbin.

²⁵Iměn Deus e'em Oséias emudupmubararaktup pe: "Webekitkin'üm topibiyũ webekitkiyũm je'e," io'e Deus, i. "Ikukpin ġu ip osodop oxe iayũ ikukpin je'e oxe," io'e, i.

²⁶"Eyju dak webekitkit ġu," i mo a'ġu o'e Deus cebe ip pũġ ka be ma, i. Ğuyjom pit: "Webekitkit eyju—soat em itaicat ebekitkit," i je'e Deus ibo ka be ma, i. Iměn Deus e'em Oséias emudupmubararaktup pe, apěn Judeu'ũmayũ dak Deus ebekitkin je'e iap tup pe.

²⁷Isaías tak Israel naxeġebitbit muġġaptup o'tupmubararak: Israel naxeġebitbit ade jĩjã—ka'oririt puxim, i. Xepxep ã bit Deus idaxijo, i.

²⁸Deus ipiat supi'ajoat soat kũyjobit'ũmayũ be, i. Apěn kuy o'e'e iap taġ ipiat supi'ajoat cebe ip, i. Ğaxĩn ma ipiat supi'ajoat cebe ip, i. Pũġ em ma ipiat supi'ajoat cebe ip, i. Iměn Isaías e'em jemudupmubararaktup pe.

²⁹Wara'atup pe iměn ibararak—Isaías emudupmubararaktup pe—kuy bima o'tupmubararakiatup pe: Wuykukukat soat podi ma ya'õbacaat, i. Ixe pũġ wuy'inat taxijo'ũm pima, soat kuka juk oap—apěn Sodoma ka watwat'ũm'ũm oap iap puxim—apěn Gomorra ka watwat'ũm'ũm oap iap puxim, i. Iměn ibararak opop Isaías emudupmubararaktup pe—apěn Deus pũġpũġ ã Judeuyũ idaxijo iap tup pe.

³⁰— Apěnpuye ade Judeu'ũmayũ itabut Jesus kay xepxep ã Judeuyũ itabut pima? — i du eyju e'em owebe? Apěn cũġ ma ajeku Deus xe iap o'jokudada ġu Judeu'ũmayũ. Inaka: — Eyju cũġ ma oxe — io'e Deus cebe ip, Jesus Cristo kay itabut ip puye.

³¹Tũybe cũġ ma acesop Deus xe wuyawẽwẽap ekawẽn taġ wuyekuap tomuju iãn o'e ip Judeuyũ bit—Deus emunaẽyũ. — Cũġ ma eyju oxe — i'ũmġu o'e Deus pit cebe ip, iboap ekawẽn taġ ceku ba'ore cebe ip puye.

³²⁻³³Itabut ġu ip osodop cũġ ma wuyju Deus xe wuyetabucap tomuju iap kay. Iměnpuye: — Cũġ ma eyju oxe — i'ũmġu o'e Deus cebe ip. Tũybe cũġ ma acesop Deus xe wuyawẽwẽap ekawẽn taġ wuyekuap tomuju iãn o'e ip. Ibu'u ip o'e jetabut am Jesus Cristo kay. Iměn e'em Deus ekawẽn tup: Pũġ'a

oyamuy Sião ka be wita'a, i. Igo'a be Sião ka watwat jeweikaka, i. Je'at'at ip ya be, i. Cekay itabucayũ bit soat em icokcok jeedop ip jetabucap kuḡ, i. Iboap tup ekawēn pe Cristo wita'a buxim e'em—Judeuyũ jeweikaka'ibiyũ buxim.

Romanos 10

¹Okitpitpiyũ, obikuy jĩjã Deus pe obadipyũ daxijo am. — Bay, obadipyũ juy etaxijo — i òn e'em Deus pe. — Israel naxeḡebitbit cuy etaxijo — i òn e'em cebe.

²Ixeyũ dak ibikuy jĩjã Deus bikuyap taḡ jeku am. Kawēn icēmãn pit itaybit ḡu ip. Apēn cũḡ ma aceku Deus xe iam itaybit ḡu ip.

³Imēn itaybit ḡu ip osodop Deus acã wuymucũḡucũḡ iam. Imēnpuye jaḡuy daḡ ma ip jewemucũḡ ojuy osodop. Deus wuymucũḡucũḡ Jesus Cristo kay wuyetabut pima. Imēnpit ip ibu'u osodop jetabut am cekay.

⁴Cristo oajēm ijodi wuymucũḡ ãm. Wuymucũḡaptei o'teida je'ũãm. Cekay wuyetabut pima acã, cũḡ ma acesop Deus xe. Imēnpit: — Wuyawēwēap ekawēn taḡ wuyeku buje cũḡ ma acesop Deus xe — i'e'em ip te'e ma.

⁵Imēntak: “Cũḡ ma acesop Deus xe wuyawēwēap ekawēn taḡ wuyeku buje” i te'e ma e'e'ukayũ o'yawē Moisés kuyje. — Soat taḡ cekawēn taḡ ceku buje, kuka juk cũḡ ma o'e ip Deus xe — io'e Moisés cebe ip.

⁶— Cristo kay eyetabut puje acã cũḡ ma eyju oxe — i'e'em Deus pit. — Ixe eymucũḡucũḡaptei kuy o'teida — i'e'em Deus. Pũḡpũḡayũ bit te'e ma e'em: — Cristo o'teida ḡu buk — i. Imēnpuye te'e ma e'em ip: — Abu paxi jeu kabi kay Cristo mukop am wuymucũḡ ãm?” i. Imēn ip te'e ma e'em itabut'ũm puye ixekuy o'kop ijodi wuymucũḡ ãm iap kay.

⁷— Abu paxi je'kop ce'ũ'ũayũ dopdopap pe Cristo muyu am wuymucũḡ ãm? — i te'e ma e'em ip. Imēn te'e ma e'em ip itabut'ũm puye Cristo waram ḡuto o'jetait wuymucũḡ ãm iap kay.

⁸Iměn e'em Deus ekawēn tup pit: Eyetaybin put cūḡ ma wuyju Deus xe wuyetabun puje iam, i. Iboap ekawēn kuy epejojojo, i. Kuy iboap ekawēn epeḡuwēn, i. Kuy ḡebum epesop iboap ekawēn kay, i. — Cristo kay eyetabun cuy epesop — i ōn e'em pima, iboap ekawēn imuwēnuwēn ōn.

⁹Imēneju Deus jeydaxijo. “Jesus ocekukukat,” i ey'e buje, Deus jeydaxijo. Deus waram Jesus o'ḡutait ce'ūap tomukadi iap kay eyetabut pima, ixē jeydaxijo.

¹⁰Jesus kay wuyetabun puje, Deus e'em wuywebe: — Cūḡ ma eyju oxe — i. “Jesus ocekukukat,” i wuy'e buje dak, Deus wuydaxijo.

¹¹Iměn e'em Deus ekawēn tup: “Cekay itabucat soat em icokcok jeenuy jetabucap kuḡ,” i.

¹²Iměn Judeu Judeu'ūmat co'i Deus xe. Jesus Cristo soat kukukat—Judeu kukukat, Judeu'ūmat kukukat tak. Imēntak ixē soat em xipan soat kuḡ—“Obuywatwan cuy eḡuy” i'e'em cebe iayū kuḡ—Judeuyū kuḡ, Judeu'ūmayū kuḡ tak.

¹³Iměn e'em Deus ekawēn tup: “Obuywatwan cuy eḡuy, ocekukukat,” i'e'e'ukayū idaxijo—soat ip idaxijo, i.

¹⁴Ixē kay itabut'ūm pima bit, “Obuywatwan cuy eḡuy” i'e ba'ore je'e cebe ip. Ixē ekawēn co'ūm pima, iba'ore je'e cebe ip jetabut am cekay. Warara'acat ixē ekawēn muwēn'ūm pima, ya'ījo ba'ore je'e cebe ip.

¹⁵Deus pe warara'acat muju'ūm soat ka be bima, ixē ekawēn muwēn pa'ore je'e cebe ip. Iměn e'em Deus ekawēn tup: Yawēḡtipat muwēnuwēn'ukat ajēmap xipat cīcā ocexe, i. Iměn e'em kuyatup.

¹⁶Soat ḡu bit kawēn idipat kay o'e—xepxep ã. Iměn Isaías o'e Deus pe kuyje: — Okukukat, abu xe'e itabut o'e wekawēn kay? Xepxep ã — i.

¹⁷Imēneju wuyetabut Cristo kay ixē awēḡ tobuxik puje acã. Ayawēḡtobuxik tak wara'acat yawēḡ muwēn puje acã.

¹⁸— Judeuyũ bit kawēn idipat o'ya'ĩjojo — i òn e'em eywebe. O'ya'ĩjojo ip. Imēn e'em Deus ekawēn tup—Isaías emudupmubararaktup: Ixeyũ ekawēn o'ya'ĩjojo ip soat kaka daḡayũ, i. Aḡoka'abi daḡ o'yawēḡmupōḡpōḡpōḡ, i. Imēn e'em Deus ekawēn tup.

¹⁹Cristo ekawēn iba'arēm tu osodop Judeuyũ xe? Iba'arēm ḡu. Imēn e'em Moisés emudupmubararaktup: Eyju Judeuyũ, i. Deus kuka Judeu'ũmayũ ḡu o'taē jebekitkiyũm, i tete ma eyju e'em, i. Itaybit'ũmayũ ḡu kuka o'taē jebekitkiyũm i tũybe e'em iān eyju, i. Eyetabutkarey epesop cekay ip, owebe webekitkiyũ ixeyũ naē buje, i. Eyetakoma epesop cekay ip, owebe webekitkiyũ ixeyũ naē buje, i. Imēn e'em kuyatup.

²⁰Isaías iparara ḡu osunuy icēmān i'e am. Imēn e'em cemudupmubararaktup: Ikudadam'umayũ Deus o'tobuxik, i. Tomuwāwā'ũmayũ kay o'jebapuk, i. Imēn e'em Isaías emudupmubararaktup.

²¹Imēntak Judeuyũ o'ḡuwēn Isaías. “Kabia bun ‘Eyetabun cuy epesop okay,’ i juk adi o'e'e Deus kũyjobit'ũmayũ be—jekawēn kay'ũmayũ be,” io'e Isaías.

Romanos 11

¹— Deus jebekitkit o'jepere—Judeuyũ o'jepere — i du eyju e'em owebe? — Ka'ũma! O'jepere ḡu — i òn pit e'em. Òn tak Israel naxeḡebit. Abraão naxeḡebit òn. Benjamin diwat òn.

²Deus Judeuyũ o'taē jebekitkiyũm kuyje ma—ipi mujurũḡ puje. Ḡasũ dak ixeyũ o'jepere ḡu. Elias Israel naxeḡebitbit o'ḡuwēnuwēn Deus pe. Eyetaybit ḡu du iboap ekawēntum? Imēn e'em ijudup:

³“Kariwa, ekawēn muwēnuwēn'ukayũ o'yaoka ip,” i. “Etabutpe tōmte'okuatōm mupikupikap'a o'yamukērērēn ip,” i. “Òn acā ocepoyat ekay itabucayũ'in,” i. “Ḡasũ okudadam ip oaoka am,” io'e Elias Deus pe kuyje.

⁴Imem Deus o'jede Elias pe: “Èn ā ḡu etabucat okay,” io'e Deus Elias be, i. “Ade ma osubuywan ixeyũ be okay jetabucap epereap puxim—7,000

beayũ,” io'e ixē bit, i. “Imēnpuyē o'jēg'aecōgōgōg gū ip Baal wap—deusbaro wap ‘Ēn acā deus,’ i'e am cebe,” io'e Deus, i.

⁵Elias itabēg osunuy bimaayũ etabucap puxim gāsũ dak pūgūgũ ā itabut Judeuyũ. Kuyje 7000 be osodop iayũ buxim, gāsũ dak Deus pūgpūg o'taē Israel naxegebitbiyũ'in. Ixeyũ o'taē, xipan ip ikuḡ puyē.

⁶Idipat o'gūjurūgrūg ip ibuyē gū o'taē—jexē ikukpin ip puyē acā. Idipat mujurūgrūgāp tomuju wuynaē bima, jexē ikukpināp tomuju gū kuka juk wuynaē.

⁷Eya'ōpicūgōg cūy epesop wa'ō kay! Israel naxegebitbit ibikuy osodop Deus pe jemucūg ām. Imēnpit cūg gū o'e ip cexē. Xepxep ā ixeyũ'in cūg ma o'e cexē—kuy o'taē'iyũ acā. Apēn cūg ma acesop Deus xē iap iba'arēm osodop warara'acayũ xē. Ya'ōpi'ūmayũ buxim ip osodop Deus a'ō kay.

⁸Imēn e'em Deus ekawēn tup: Deus ixeyũ oo'gūbu'un jekay itabucan, i. Deus ekawēn iba'arēm cexē ip cekawēn cocom ma'gū ip, i. Ixeyũ dak itabut gū cekay kawēn icēmat a'ījojōm ma'gū ip, i. Ibodup ekawēn puxim gāsũ dak itabut gū ip Israel naxegebitbiyũ.

⁹Imēn Davi dak o'e: Jewemuḡuykukukum ip jekukum, i. Cedaḡ'ūm cīcā ip jewaḡuyḡuy, i. Imēnpuyē cūg ma Deus pe ipiatpi'ajoan cebe ip, i. Ixeyũ juy jewemuḡuykuku wuyju wasũ muḡuykukukum ibu am iap puxim, wuyju puca muḡuykukukum ibu am iap puxim tak, i.

¹⁰Ita'ūmat puxim cūy jeku ip, i. Ipoxiat kukat puxim cūy ip ipiat supī'ajo, i. Imēn Davi o'e kūyjobit'ūmayũ be.

¹¹Soat em gū bit jeedop ip cedaḡ'ūma je waḡuyḡuy Judeuyũ—darem ma. Soat kabia gū Deus ipiat supī'ajoat ixeyũ be—darem ma. Judeuyũ ma kūyjobit'ūm osodop. Deus pit Judeu'ūmayũ daxījojōm Judeuyũ etabutkarey am. Deus ibikuy Judeuyũ etabutkarey am Judeu'ūmayũ kay taxījo ip puyē. — “Wuyju dak cūy acetabun Deus kay ixē be wuydaxījo am,” i xē'e je'e Judeuyũ io'e Deus jewebe ma.

¹²Judeuyũ kũyjobit'ũm osodop. Imēnpuye Deus Judeu'ũmayũ daxijom o'e ģasũ. Itabut ģu ip osodop Judeuyũ. Imēnpuye Judeu'ũmayũ itabut e'em ģasũ. Ģasũ Deus xipacat ũmũm Judeu'ũmayũ be Judeuyũ kũyjobit'ũm puye. Ģuyjom pit bũrũmaku ip je'e itabut Judeuyũ. Deus itaybit bũrũku iam. Ixeyũ itabun puje, ibodi ma xipacat je'ģũm cebe ip.

¹³Judeu'ũmayũ, eywebe ma ãn kawēnwēn ģasũ. Deus cuk omuju ja'õbi jekawēn muwēn ãm eywebe. Ocokcok cĩcã cekawēn muwēnuwēn.

¹⁴Obadipyũ itabutkarey je'e xe'e eykay, ade Judeu'ũmayũ itabun puje. Obadipyũ dak xe'e itabut je'e Jesus kay—Judeuyũ. Imēn Jesus ixeyũ'in idaxijo.

¹⁵Deus Judeuyũ kay'ũm pima, xipacat o'e Judeu'ũmayũ be. Deus bureyũm o'e ip. Deus pe waram Judeuyũ kay buje bit, ibodi ma xipacat je'e soat peam ijodiat peam. Waram ce'ũat mutaicap puxim xipacat je'e.

¹⁶Pão'a ya'ĩn ma xipacat pima, soat'a daģ xipacat. Imēnpuxim tũmũn'ip'ip tãbu xipacat pima, soat'ip taģ xipacat. Imēnpuxim Deus kuy bima itabucayũ kay bima, ģasũayũ kay dak je'e itabucayũ kay. Abraão kuy bima itabucacat osunuy. Deus ebekit osunuy. Imēnpuye ixexaxebitbiyũ dak Deus ebekitkiyũ.

¹⁷Wuyju oliveira'ip takũ dakatkan tiptaģat takũ muy am ixexaxebitbiyũ. Idibi mujum wuyju iģo dakũ kay takũ nojēm ãm. Imēnpuxim pũģpũģ Judeuyũ'in kuy o'takũdakacat'iatũm buxim. Ixeyũ oibu'un Deus ebekitkiyũm itabut'ũm puye. Eyju bit Deus ebekitkiyũm epesop eyetabut puye. Eyju Judeu'ũmayũ. Imēnpuye eyju o'takũmuyiatũm buxim—tiptaģatakũ buxim.

¹⁸Tãbu tãbuetait takũkē buye ģu. Takũ bit takũetait tãbube buye. Imēnpuye: — Deus Judeuyũ kay ģu—ocexaxebitbiyũ acã — i'ũmģu juy epe'e. — Ocejũ acã ixexaxebitbiyũm — i'ũmģu juy epe'e.

¹⁹— Tiptaģatakũ muyap co'i Deus ocexaxebitbiyũm Judeuyũ dieģ — i eyju aco'i e'em.

²⁰Icēmãn eyju e'em. Imēnpit takũ dakacat puxim darem Deus Judeuyũ kay ģu osunuy Cristo kay itabut'ũm puye. Jebekitkiyũm cuk eyxaxebitbiyũm ixexaxebitbiyũm dieģ

Cristo kay eyetabut puye. Imēneju: — Ocejū acã Deus ebekitkiyũ — i'ũmǵu juy epe'e. Eyday'em'um ma juy epesop eyetabucap epereap puxim!

²¹Takũdakacap co'i Deus ipiat o'supi'ajoat Judeuyũ be itabut'ũm puye. Ipiat o'supi'ajoat cebe ip takũat puxim ma'ǵu ip. Eyetabut'ũm pima, eywebe dak ipiat supi'ajoat.

²²Cristo kay itabut'ũm puye Deus ipiatpi'ajoan Judeuyũ be ibima, “Cũǵ ma Deus,” i wuyju e'em. Cristo kay ip puye, Judeu'ũmayũ kay jĩjã ibima dak, “Xipat cĩcã Deus” i wuyju e'em. Eyju bit eyday'em'um cuy epesop Cristo kay eyetabucap epereap puxim. Eyetabucap epere buje, eyju dak takũdakacatakũ buxim epesop.

²³Judeuyũ oibu'un Deus ebekitkiyũm. Itabut ǵu o'e ip cekay. Imēnpuye Deus tak oibu'un cekay ip takũ dakat'ibit puxim. Waram ibikuy buje bit, waram Deus ebekitkiyũm jeedop ip waram o'takũdakata'iatakũ muyap co'i. Iba'ore ǵu Deus pe imēǵap.

²⁴Eyju Judeu'ũmayũ. Tiptaǵatakũ buxim eyju. Tiptaǵatakũ imēn atakũmuy oliveira'ip pe. Imēnpuxim kuy bima Deus ebekitkiyũm ǵu epesop. Ǵasũ bit ixē ebekitkiyũm epe'e. Imēnpit Deus pe iba'ore ǵu waram Judeuyũ muy am jebekitkiyũm o'takũdakata'iatakũ muyap puxim oliveira'ip pe. Itabun puje, waram ixeyũ jomuy jebekitkiyũm.

²⁵Soat em ǵu Judeuyũ ibu'u jeedop jetabut am Cristo kay. Deus Judeu'ũmayũ mutabutbun pima acã, ibu'u ip jeedop—Deus jemunaẽ'ibiyũ mutabutbun pima. Deus iboam ibikuy osunuy kuy bima ma. Bũrũmaku itabut je'e ip. Wuyxe bit iba'arēm osodop iboap. Ǵasũ acã õn iboap muwēnuwēn eywebe ibapuk o'e owebe ǵasũ bit puye. Okitpitpiyũ, ǵebum cuy epesop iboap kay “Deus oceju acã juk ocenaẽ jebekitkiyũm” i ey'eap puxim.

²⁶Deus soat Judeuyũ idaxijo. Imēn e'em Deus ekawēn tup: Ipi watwat taxijō'ukat jajēm Sião ka watwat xewi, i. Soat ikērēat ju'uk Jacó naxeǵebitbit pewi—Judeuyũ bewi, i.

²⁷Ixeyũ bewi ikērēat uk puje, apēn kuyje juk adi ocece cebe ip iap tağ oce, i.

²⁸Pũğpũğ Judeuyũ Jesus ekawēn kay ġu o'e ip. Imēnpuye ip Deus kay itakomaat co'i o'e. Iboap puye eyetabut put Jesus Cristo kay, Judeuyũ ġu ma'ġu eyju. Kuyje bit Deus Judeuyũ o'taē jebekitkiyũm. Kuyje: — Webekitkiyũ eyju — io'e ixeyũ ebika be—Abraão be, Isaque be dak, Jacó be dak. Imēnpuye ikukpin cĩcã ip cexe.

²⁹Deus pit jewağuyumuwarururun ġu—pũğ tağ ma yağuy. “Xipan ixeyũ ojukuk” i'e buje, xipan ma ixeyũ jukuk. “Xeyũku otaē webekitkiyũm” i'e buje, ixeyũ inaē jebekitkiyũm.

³⁰Imēneju Deus itabotaidabotbot ġasũ eykay, Judeuyũ kũyjobit'ũm pima. Kuy bima juk adi epesop kũyjobit'ũm ixē a'õ kay. Ğasũ bit itabotaidabotbot eykay.

³¹Judeuyũ kũyjobit ġu Deus a'õ kay ġasũ, Deus itabotaidabotbot eykay buye. Ğuyjom pit itabotaidabotbon je'e ixeyũ kay eykay itabotaidabotbocap co'i.

³²Jewejojo'i ma ip kũyjobit'ũmap kuğ Deus xe—Judeuyũ, Judeu'ũmayũ dak. Imēnpuxim ma jewejojo'i ma itabotaidabotbon je'e cekay ip.

³³Soat podi ma Deus xipat wuykay! Ka'ũma ma iba'arēm cexe. Soat podi ma itaybitbit tak. Iba'ore wuywebe bit wuyetaybitbit am apēn ixē jewağuyğuy iam. Iba'arēm wuyxe bit ixē jewağuymuğēğēmap.

³⁴Imēn e'em Deus ekawēn tup: Ka'ũma ma itaybit apēn Deus jewağuyğuy iam, i. Ka'ũma ma ixē awēwēm, i.

³⁵Ka'ũma xe ma ixē eweroap opop, i. Imēn e'em Deus ekawēn tup.

³⁶Soat Deus emumuğē. Ya'õbi soat kake. Cebeam tak kake soat. Soat kake “Soat podi ma ģn xipat ocece” i'e am cebe. — Soat podi ma Deus ya'õbuyxi, idip tak — i juy ace cebe dak. Soat em ma juy imēn acece.

Romanos 12

¹— Okitpitpiyũ, epeyeweũm Deus pe soat em kũyjobit am ya'õ kay — i õn e'em eywebe. Apẽn kuyje wũnca ũmap puxim cuy epeyeweũm cebe. Deus itabotaidabotbot wuykay iap ibapuk cĩcã wuyxe. Imẽneju kũyjobin cuy epesop ya'õ kay. Eycokcoğ cuy epeyekapik cebeam. Ibikuyap tağ cuy epeku imucokcok am. Ixe a'õ kay kũyjobit pima, te'e ğu kuka epe'e cebe “Ën xipat ocexe” i. Icẽmãn imẽn kuka epe'e.

²Deus kay'ũmat ekukuap puxim ğu juy epeku. Deus pe juy epeyewağuyumisunat. Ixe be eyağuyumisun puje, eyetaybit epe'e apẽn Deus ibikuy wuyeku am iam. Iboam eyetaybit pima xipan epeku itabutpe. Ikẽrẽat kuğ ğu epesop cexe. Soat em Deus mucokcokcoğ epeku.

³Deus kuy ja'õbacaap o'ğũm owebe jekawẽn muwẽn ãm soat pe. Imẽnpuye õn jeymukũyjo Deus bikuyap tağ eyeku am. Eyağuytoğ cuy epesop jewewekay. Ajo i'e but eywebe iap pe ma juy epeyekapik—wara'at pe bit ka'ũma. Deus ma o'ğũm eyekapik am. Ajo eyxe ibapuk imuğẽ ãm iat Deus ma o'ğũm eywebe.

⁴Ade opop wuyjebit pe—wuyeta, wuyba dak, wuyi dak. Imẽnpit pũğpũğpũğ soat muğẽğẽm ip. Soat cewedapdepdapdep. Onejujusun ma. Soat wuyju ikuğiat wara'at puxim ğu—jexeat puxim ğu. Wara'at tak imẽnpuxim ma ikuğ.

⁵Imẽnpuxim tak wuyju—Jesus Cristo kay itabucayũ. Ade wuyju. Pũğat puxim pit wuyju Cristo eju mũğ'i wuyju jekukum puye. Jewebuywatwan wuyju wuyekapikap kuğ wuyjebit puxim.

⁶Deus xipan wuykuğ. Imẽnpuye ixe ja'õbacaap ũmũm soat pe wuywebe wara'at pe jekapik am jebeam. Pũğpũğayũ wuy'in ya'õbacaap kuğ ixe ekawẽn muwẽn ãm. Ixeyũ juy jeedop imuwẽnuwẽn.

⁷Warara'acayũ wuy'in pit ya'õbacaap kuğ warara'acat peam kapik am. Ixeyũ juy jeedop warara'acat puywatwan. Warara'acayũ wuy'in pit ya'õbacaap kuğ warara'acat mutaybit am. Ixeyũ juy jeedop warara'acat mutaybitbin.

⁸Warara'acayũ wuy'in ya'õbacaap kuḡ warara'acat a'õmucan am. Ixeyũ juy jeedop warara'acat a'õmucanucan. Warara'acayũ bit ade kuḡ jebubut kuḡ. Tacum ḡu juy jeedop ip. Ade ma juy jeḡũmḡũm ip ikuḡ'ũmat pe. Warara'acayũ bit ya'õbacaap kuḡ warara'acat kukan. Ya'õpuruḡ ḡu juy jeedop ip ikuḡ—ya'õdidin ma. Warara'acayũ bit ya'õbacaap kuḡ tadaybocayũ buywat am. Icockoḡ cuy jeedop ip ixeyũ buywatwan.

⁹Jewexe ḡu ikukpin eyxeat epejukuk—icēmān. Ikērēat kay ḡu juy epesop. Xipacat acā epeḡujurũḡ.

¹⁰Ikitpitpiyũ eyju, Cristo kay eyetabut puye. Imēnpuye xipan cuy epeyewekuk eyduk'a beat kukpinap co'i. Ibuyxim cuy epeyewekuk.

¹¹Eybu'u'um ḡu juy epesop kapik am. Kapikpik'ukayũm cuy epesop. Wuykuukat peam cuy epesop kapikpiḡ. Eycokcokap kuḡ cuy epesop kapikpiḡ cebeam.

¹²Soat em Deus xe wuyetait acesop iap wiwim wuyju. Imēnpuye eycokcoḡ cuy epesop. Eyukpiceḡēm ḡu juy epesop xipat'ũmat jebapukpuḡ eykay bima dak. Deus eju kawēnwēḡap cuy epeyepeḡu.

¹³Eybubut'in cuy epeḡũm ikuḡ'ũmat pe—itabucayũ be. Xipan cuy powatwat epeḡuõm eyduk'a be.

¹⁴Itabut'ũmayũ eykaykay bima: — Bay, ipiat cuy esupi'ajoat cebe ip — i'ũmḡu juy epe'e Deus pe. — Xipan cuy ejukuk ip — i acā.

¹⁵Icokcokayũ xe bima, eyju dak eycokcoḡ epesop. Waayũ xe bima, eyju dak epetõtõn.

¹⁶Pũḡ taḡ ma juy epeyewaḡuyḡuy. — Soat podi ma oceju xipat — i'ũmḡu juy epe'e. Ibuyxi'ũmat ekapikap cuy epejoixik ḡu. — Soat podi ma ocetaybit cīcā — i'ũmḡu juy epe'e.

¹⁷Warara'acat pe ikērēm eykuk puje, ikērēm ḡu juy epejukuk ikērēm eykukapteim. Xipan cuy epeku soat etabutpe warara'acat pe eymuymuyap puxim.

¹⁸Eywebe iba'ore'üm pima, kaba'üm cuy epesop soat eju eyxeat eju.

¹⁹Okitpitpiyũ, Deus acã juy ipiat supi'ajoat ikêrêat kukayũ be. Imēnpuye epeyeweik ġu juy—pũġ em tak ka'ũma. Imēn e'em Deus ekawēn tup: "Õn ma oceweik," i'e'em wuykukukat, i. "Õn ma ipiat osupi'ajoat cebe ip ikêrēm eykukapteim," i.

²⁰Imēn e'em Deus ekawēn tup: Ekay itakomaat ire bima, eġuykōn cuy, i. Puybit cuy eġũm cebe, i. Ibipuruk pima, idibi juy etiũm cebe, i. Imēn isūsũn cĩcã je'e, i. Iġuycũġ je'e xipan'ũm ekuġ pima, i.

²¹Ikêrêat muġêġê'ukayũ be juy ikêrêat muġêan ġu eywebe. Xipacat'in cuy epeġuġê ixeyũ beam imubu'un am ip ikêrêat kay.

Romanos 13

¹Kũyjobin cuy ajop iecuġap ebekitkit a'õ kay. Deus ma ixeyũ o'jomuyat ipi watwat kukan. Imēnpuye soat ixeyũ opop Deus a'õbi.

²Imēnpuye iecuġap ebekitkit a'õ kay'ũmat Deus o'jomuyiat a'õ kay ġu. Ipiat supi'ajoat ip jeweju ma.

³Xipacat mujurũġrũġ'ukayũ ġu iparara iecuġap ebekitkit puxim—ikêrêat mujurũġrũġ'ukayũ acã. Ya'õbuyxiayũ buxim eyparara pin'ũm pima, xipacat cuy epeġujurũġ. Xipacat mujurũġ puje: — Xipat ma eyju ocexe — i je'e ip eywebe.

⁴Deus ma ixeyũ o'jomuyat eykukan. Xipan eykuk ojuy ip. Eywebe ikêrêat mujurũġ puje bit, eypararam cuy epesop cebuxim ip. Deus ixeyũ o'jomuyat ipiatpi'ajoan ikêrêat mujurũġrũġ'ukayũ be. Imēnpuye cũġ ma cebe ip ipiatpi'ajoan wuywebe.

⁵Imēneju kũyjobin cuy epesop iecuġap ebekitkit a'õ kay. "Deus aco'i ipiat supi'ajoat ocewebe kũyjobit'ũm pima," i wuyju e'em puye ġu kũyjobin cuy ajop ixeyũ a'õ kay. Cedaġ ma wuywebe kũyjobit am ixeyũ a'õ kay buye juy kũyjobin ajop ya'õ kay ip.

⁶Xipan kapikpiğ pima, Deus a'õbi ip kapikpiğ eykukayũ. Deus ma dinheiro bubu'ukayũ dak o'jomuyat wuykukan. Imēneju wuyedinheiro wuyju dak imposto deidadam cebe ip.

⁷Eyweroap cuy epeteida cebe ip. Eipi etaxa dak cuy epeteida. Ibuyxim cuy iecuğap ebekitkit epejukuk. Ixeyũ a'õ mupubutbun ġu juy epesop.

⁸Eyweroap kuğ ġu juy epesop. Eyweroap cuy epeğ'uũm. Ikukpin warara'acat kuğ pima, wuyeweroap ateida iap puxim. Xipan warara'acat kuğ pima, Deus pe wuyawēwēap ekawēn tağ wuyju jekukum.

⁹Imēn Deus wuyawēwēm: — Warara'acat tayxi eju epeyepo ġu juy — i. — Warara'acat epeyaoka ġu juy — i. — Warara'acat pubut epetujupa'um ġu juy — i. — Eyetabikukum ġu juy warara'acat pubut kay — i. Kanomũm tak imēn wuyawēwēm: — Xipan cuy eyxeat epejukuk apēn xipan eyju jewekuğ iap puxim — i. Kanomũm eyawēwēap tağ eyeku buje, koap eyawēwēap tağ tak epeku.

¹⁰Ikukpin wuyxeat kuğ pima, ikērēm ġu ixē ajukuk. Imēnpuye ikukpin wuyxeat kuğ pima, soat ekawēn tağ wuyju jekukum—Deus ekawēn tağ—wuyawēwēap ekawēn tağ.

¹¹Waram Jesus ajēmap kabia wũy ma osunuy wuyetabun puje. Ğasũ bit wũy ġu o'e. Ğaxĩn ma wuydaxijojoap kabia jajēm. Imēnpuye xetxiat puxim ġu juy ajop. Wuyawēwēap ekawēn tağ cuy ajeku.

¹²Wuykukukat ajēmap kabia kabiam wuyju bimãn co'i. Kabiok ajēm pasuğ pimãn co'i. Kuy kabia ijasũn, ġaxĩn ma ixē jajēm puye. Imēnpuye acepere juy ikērēat mujurũğap! Ikērēat mujurũğrũğ'ukayũ kabiok tağ jekuku'ukayũ buxim. Ğa'a ajeku Deus bikuyap tağ acã! Sorara icaat kuğ jekukum jaokaap puxim. Cristo a'õbacaap kuğ cuy ajeku waram wuywebe ikērēat kukap puxim.

¹³Cũğ ma juy ajeku wuysũsũnap puxim. Cũğ ma juy ajeku kabiam soat etabutpe jekukum iat puxim. Wuybaboroğ ġu juy ajeku. Wuyka'okērēm ġu juy ajeku. Warara'acat tayxi kaykay ġu juy ajeku, warara'acat itop kaykay

ǵu dak. Wuysūsũǵap ǵu juy ajeku. Warara'acat a'ōdawutwun ǵu juy ajeku. Wuyetabutkarey ǵu juy ajop.

¹⁴Wuyaǵuy daǵ jekukum pima, ikērēat mujurũǵrũǵ wuyju. Eyaǵuy daǵ ǵu juy epeku! Wuykukukat ja'ōbacaap ũmũm wuywebe sorarayũ kukat jesorarayũ be icaat ũmap co'i itakomaat yaokaap puxim. — A'ōbacaap cuy eǵũm ocewebe — i juy epe'e Jesus Cristo be.

Romanos 14

¹Eyukpiceǵēm ǵu juy epesop “Apēn ǵu xe'e kuka cũǵ Deus xe?” i'e'e'ukayũ kay—itabucayũ kay. Jewa'ōxikxiǵ ǵu juy epesop ceweju ip yaǵuymuwarurun am.

²Pũǵpũǵ itabucayũ'in e'em: — Cũǵ ma wuywebe deusbaroyũ wap iēnmōǵ'ibitēn o am — i. Imēnpuye soat ēn o'om ip. Warara'acayũ bit e'em: — Cũǵ ǵu wuywebe ibiat ēn o am — i. Imēnpuye iēn o'om ǵu ip—kadai o'om acã ip.

³Iēn o'o'ukat — Etaybit'ũm cĩcã — i je'e ǵu kadai o'o'ukat pe. Kadai o'o'ukat tak: — Cedaǵ ǵu ēn jekukum iēn o'o'uk puye — i je'e ǵu iēn o'o'ukat pe, Deus ixē kay buye.

⁴Cũǵ ǵu wuywebe “Cedaǵ ǵu ēn jekukum” i'e am warara'acat a'ōkayat pe. Deus a'ōkayat ixē. Cũǵ pima, Deus acã je'e cebe “Cũǵ ma ēn jekukum” i. Cũǵ'ũm pima dak, “Cũǵ ǵu ēn jekukum” i je'e cebe. Wuykukukat ja'ōbacaap jeǵũm cebe cũǵ ma jeku am. Imēnpuye cũǵ ma jeku.

⁵Pũǵpũǵ xe ma pũǵpũǵ kabia kabia'ipi. Warara'acayũ xe bit ka'ũmǵu kabia'ipiat. Soat kabia ma ipi ǵu. Jewejojo'i ma soat kabia ma cexe ip.

⁶Pũǵpũǵayũ xe pũǵpũǵ kabia kabia'ipiat wuykukukat a'ōmubuyxin ojuy ip. Iēn o'o'ukat tak soat ēn o'om wuykukukat a'ōmubuyxin ojuy. Jekōn pima: — Bay, ēn xipan ocekuǵ. Iēn ũmũm ocexatēn — i'e'em Deus pe. Iēn om ibu'uat tak iēn o'om ǵu wuykukukat a'ōmubuyxin ojuy. Jekōn pima: — Bay, ēn xipan ocekuǵ. Soat em kadai ũmũm ocewebe ocexan — i'e'em Deus pe.

⁷Deus wuyekukuap cocom wuyetabēḡ pima, wuye'ũ buje dak, wuyju Cristo a'õ kayayũ buye.

⁸Wuyetabēḡ pima wuykukukat bikuyap taḡ wuyju jekukum. Wuye'ũ buje dak cexe acesop—wuykukukat xe. Imēneju wuykukukat a'õkayayũ wuyju wuyetabēḡ pima, wuye'ũ buje dak.

⁹Imēneju Cristo oe'ũ. Waram ḡuto o'jetait je'ũap tomukadi. Waram o'jetait soat itabucayũ kukukan—itabēḡayũ kukukan, ce'ũ'ũayũ kukukan tak.

¹⁰Pām eyju? Apēnpuye dak eyju eykitpitpiyũ muymuy? cūḡ ḡu eywebe imuymuy am. Ḣuyjom soat wuyju acejebapuk Deus wap. Ixe apēn ijodi bima juk adi ajekuku iaptei ideida wuywebe. Xipacat je'ḡũm xipacayũ be xipacat mujurũḡrũḡapteim. Kūyjobit'ũmayũ bit ḡuju ipiat'ajojoap pe kūyjobit'ũmapteim. Imēnpuye cūḡ ḡu eywebe dak “Ikērēat kuḡ eyju Deus xe” i'e am eykitpitpiyũ be.

¹¹Imēn e'em Deus ekawēn tup: "Soat ipi watwat jēḡ'aecōḡcōḡ owap kūyjobit wa'õ kay am, soat em wetait puye," i'e'em Deus, i. “Soat ip ‘Ēn acā Deusat,’ i je'e owebe,” i'e'em, i.

¹²Imēneju soat wuyju apēn ijodi bima juk adi ajekuku iap aḡuwēn Deus pe.

¹³Imēnpuye wuykitpitpiyũ muymuyap cuy acepere. Cūḡ ma juy ajeku wuykitpitpiyũ etabutpe ixeyũ be “Teku cedaḡ'ũma jekukum” i'eap puxim. Cedaḡ'ũm ixeyũ xe bima juy ayaḡuymuwarurun ḡu. Āḡ ip jeedop.

¹⁴Wuykukukat Jesus eju mūḡ'i õn jekukum. Imēnpuye wetaybit soat i'opi ḡu owebe iam. Warara'acat pe bit “Ibo i'opi owebe” i'e buje, i'opi ma o'e cebe. Ixe be i'o buje, cedaḡ ḡu jekukum, cedaḡ ḡu cexe buye.

¹⁵Eykitpitpiyũ juy epeḡuḡuycūḡ ḡu soat o'o am. Soat o'oap tomuju eykitpitpiyũ muḡuycūḡ pima, ikukpin ḡu ip eyxe. Cristo oe'ũ eykitpitpiyũ beam. Epeḡubu'un ḡu juy ip Jesus kay am soat o'oam. Ibu'u ip pima, soat em Deus wi wūy ma jeedop ip, ixeyũ etabutpe ikukpin ḡu ip epejukuk puye.

¹⁶Imēnpuye eykitpitpiyũ xe xipat'ũm pima: — Eyetaybit ḡu eyju bit — i'ũmḡu juy epe'e cebe ip. — Xipat ma iēn o am ocewebe bit — i'ũmḡu juy

epe'e cebe ip. Ikukpin ġu ip ikuġ pima ip jeymuymuy. — “Soat ěn xipat i'o am,” i te'e ma teyũku e'em — i je'e ip.

¹⁷Deus ma wuykukukat. Ixe ebekitkiyũm acesop wuyxat o'omap tomuju ġu, wuyxati kũnkũnap tomuju ġu ma dak. Cũġ ma wuyju jekukum pima bit, ixe ebekitkiyũm acesop, kaba'ũm warara'acat kuġ pima dak, wuycokcoġ jekukum pima dak. Deus biõġbuk wuymucokcokcoġat.

¹⁸Imẽn Cristo a'õ daġ jekukum pima, Deus mucokcokcoġ acesop. Ijodiacat tak e'em: — Teyũku cũġ ma jekukum — i.

¹⁹Imẽneju xipan cuy acewewekuk wuyweweju kaba'ũm wuydop am. Jewewa'õmucanucan cuy ajop biġ ma wuyetabut am Jesus kay.

²⁰Deus kuy juk eykitpitpiyũ mutabun Jesus kay. Epeġubu'un ġu juy ip soat ěn o'oam. Soat i'opi ġu wuywebe. Inaka wuykitpit pe ikẽreat mujurũġat puje, wuyju dak ikẽreat mujurũġrũġ soat o'om pima.

²¹Wuykitpit pe ikẽreat aġujurũġat ġu juy! Wuyxe ma xipat soat ěn o'oap, uva'abidi kũnkõġap tak. Wuykitpit xe cedaġ'ũm pima bit asuẽn'o ġu, atikõn ġu dak.

²²Soat o'oap eyxe xipat pima: — Soat i'opi ġu ocewebe — i juy epe'e warara'acayũ be ġu—Deus pe acã. Cũġ ma juy ajeku wuyaġuy daġ. Apẽn xipat wuyxe iap taġ wuyju jekukum pima, wuycokcok ace'e.

²³Itabutbũt xipat ġu xe'e owebe ibiat o am iap kay bima bit, iġuycũġ je'e i'o buje. — Ikẽreat ġu xe'e o'gujurũġ? — i je'e jewebe ma. — Deus xe'e ipiat supi'ajoat owebe? — i je'e jewebe ma. Itabutbũt pima o'jo'o. Imẽnpuye xipat ġu tũybe osunuy cexe. Iboap xipat Deus xe iap kay wuyetabut'ũm pima, wuyju dak ikẽreat mujurũġrũġ, iboap mujurũġ puje.

Romanos 15

¹Pũġpũġ wuy'in e'em: — Ocetaybit cedaġ ma jeku am Deus xe iam — i. Wuyukpiceġẽm ġu juy ajop “Apẽn ġu xe'e kuka cedaġ ajeku Deus xe?”

i'e'e'ukayũ kay. Itaybitbũcayũ buywatwan cuy ajop. Jewekay acã ġu juy ajop ġebum.

²Wuykitpitpiyũ kay dak cuy ajop ġebum. Wuykitpitpiyũ kay ġebum cuy ajop xipan ip ikuk am, Jesus kay itabut cĩcã ip jedop am tak.

³Cristo dak jewekay ġu ġebum osunuy—warara'acayũ kay acã. Cristo juk o'e Deus pe: — Ikẽrẽm ip cuk adi okuk apẽn ip ikẽrẽm ekuk iap co'i — i. Imẽn Cristo o'e Deus pe kuyje.

⁴Kuyjeayũ Deus ekawẽntup o'tupmubararak wuymutaybit am—soatup. Ibiatup kawẽn wuymutaybitbin wuyetaxi'ũmap puxim ipiat kay. Wuya'õmucanucan tak ibiatup ekawẽn. Ibiatup ekawẽn kay wuyetabut pima, Deus xe acesop iap acejowiwi jĩjã.

⁵Deus ma wuybuywatwan wuyetaxi am ipiat'ajo am. Wuya'õmucanucan tak. Ixe eju õn kawẽnwẽn eywebeam. — Bay, Roma ka watwat a'õmucanucan cuy eġuy — i õn e'em cebe. — Esubuywan cuy ip ixeyũ be warara'acat kay ġebum am Jesus Cristo warara'acat kay ġebum osunuy iap co'i — i õn e'em cebe.

⁶Imẽn õn kawẽnwẽn eywebeam Deus eju, pũġ taġ ma eyeku am. Ceweju õn kawẽnwẽn “Ka'ũmġu ejo'iat xipacat” i'e am Deus pe—wuykukukat ebay be—Jesus Cristo ebay be.

⁷Imẽneju xipan cuy epeyewekuk apẽn Cristo xipan eykuk iap co'i. Xipan eyju jewekuġ pima: — Deus xipat cĩcã aco'i, cebekitkiyũ xipan jewekuġ puye — i je'e eyjojoayũ.

⁸Imẽn Cristo oajẽm ijodi. Judeuyũ daxijojo'ukan o'e. Deus soat em ja'õ daġ e'em iam ixeyũ mutaybit am oajẽm. Oajẽm ijodi apẽn Deus o'e kuyjeayũ be iap taġ—Judeuyũ dobyũ'ũm'ũm pe iap taġ.

⁹Judeuyũ daxijojo'ukan o'e, Judeu'ũmayũ be “Ën xipan cĩcã ocekuġ, ocekey etabotaidabotbot puye” i'e am Deus pe. Imẽn e'em Deus ekawẽn tup—Davi emudupmubararaktup: Imẽneju “Soat podi ma ãn xipat cĩcã,” i oce Deus pe

Judeu'ũmayũ a'õpiju, i. Jebibododon oce ãn xipacat cĩcã i'e'em ewebe ya'õpiju ip, i.

¹⁰Wara'atup tak imãn e'em—Moisés emudupmubararaktup: Judeuyũ ãu eyju, i. Inaka eycokcoğ cuy epesop soat Deus emunaëyũ eju, i. Imãn e'em iğodup.

¹¹Wara'atup tak imãn e'em—Davi emudupmubararaktup: — “Ën acã a'õbacaat,” i juy epe'e Deus pe — i ãn e'em Judeu'ũmayũ be, i. — Soat eyju “Ën soat podi ma xipan ocekuğ,” i juy epe'e cebe — i ãn e'em soat tağacat pe, i.

¹²Wara'atup tak imãn e'em—Isaías emudupmubararaktup: Bekicat je'kap—Jessé naxeğebit, i. Ixe bekicat Judeu'ũmayũ kukukan je'e, i. Judeu'ũmayũ dak ixe jowiwi jedaxijo am, i. Imãn Isaías o'tupmubararakat Cristo ekawëntup—Jessé naxeğebit ekawëntup.

¹³Imãn Deus soat em jexe wuyetait acesop iap wiwian wuywebe. Ixe eju ãn kawënwën eywebeam: — Bay, Roma ka watwat itabut ekay — i ãn e'em cebe. — Imucokcokcoğ cuy ip eğuy — i ãn e'em cebe. — Yağuy mubabibin cuy ip eğuy — i ãn e'em cebe. Imãn ãn kawënwën Deus eju eywebe biğ ma iboap wiwian jebiõğbuk a'õbacaan—Xipacat piõğbuk a'õbacaan.

¹⁴Okitpitpiyũ, ãn ma wetaybit eyjum. Soat em eyju xipan warara'acat kuğ. Soan eyetaybit. Eyetaybit tak Jesus Cristo ekawën. Jewawëwë but eyeweweju.

¹⁵Inaka ijudup pe osũsũn ãu wa'õbapuğ eyawë ãm eyağuyba'ũmap puxim icëmat ekawën kay. Osũsũn ãu Deus a'õbiat ãn puye.

¹⁶Ixe Deus cuk onaë Jesus Cristo ekawën muwën ãm Judeu'ũmayũ be. Paĩ buxim Deus ekawën muwënuwën ãn cebe ip—kawën idipat muwënuwën. “Ën soat podi ma a'õbuyxi” i ixeyũ e buje, Deus icokcok e'em. Xipacayũm ip je'e Deus xe, Ibiõğbuk xipacat ixeyũ muisun puje.

¹⁷Imãn kapikpiğ ãn Deus peam Jesus Cristo eju mũğ'i ãn jekukum puye. Imënpuye: — Ocokcok wekapikap kuğ — i ãn e'em Deus pe.

¹⁸Cristo ma wa'õmucanucan osunuy owebe Judeu'ũmayũ mutabun am jekay. Cũg ma juk adi ocekawẽnuwẽn ceweju ip. Cũg ma juk adi ojekukuku cetabutpe ip. Imẽnpuye itabut ip o'e Jesus kay. Deus a'õ kay ip o'jekũyjobin, Cristo bikuyap tağ õn jekukum puye. Obisũsũn ġu “Obuye adeayũ itabut o'e” i'e am eywebe.

¹⁹Deus biõg̃buk cuk adi ja'õbacaap o'jomõg̃mõg̃ owebe. Imẽnpuye wuywebe i'e ba'oreat oğubapukpuk Judeu'ũmayũ be. Itabẽgbẽg̃ o'e ip Deus a'õbacaap cocom. Imẽnpuye soat ka dağ cuk adi ojekukuku. — Cristo kay eyetabun puje, Deus jeydaxijo — i'e'em cuk adi ojekukuku. Koap Jerusalém ka watwat oğukũyjojo. Ibo ka bewi juk ojẽm. Soat kaka dağ cuk adi ojekukuku adeayũ mukũyjojom, kawẽn idipat muwẽnuwẽn. Wũyat eipi be oajẽm ġebuje—Ilíria eipi be.

²⁰Kawẽn idipat muwẽn ojuy oğuy Jesus Cristo awẽg̃ tobuxikayũ be ġu—yawẽg̃ tobuxik'ũmayũ be acã, itaybit'ũm ip puye.

²¹Imẽn e'em Deus ekawẽn tup: Yawẽg̃ tobuxik'ũmayũ yawẽg̃tobuxik, i. Yawẽg̃pa'arẽm ġu je'e cexe ip, i. Imẽnpuye ibo dup ekawẽn tağ õn kawẽn idipat muwẽnuwẽn yawẽg̃tobuxik'ũmayũ be acã.

²²Eyjo am omuju'ũm'ũm osunuy soat em ma'ğ̃u oju pin, yawẽg̃tobuxik'ũmayũ be õn kawẽn idipat muwẽnuwẽn puye.

²³Ade koato eyjo pin cuk adi oğuy. Imẽnpit ġasũ acã ijop kaka dağ kawẽn idipat muwẽg̃ap oğũm.

²⁴Imẽnpuye ġaxĩn ma aco'i oju eyjom. Espanha eipi kay cum pima eyjo pin oce. Eyxe dak ibun onuy buje, obuywan cuy epe'e Espanha eipi kay oju am.

²⁵⁻²⁶Ģasũ bit õn cum Jerusalém ka kay. Judeu'ũmayũ jedinheiro mu'awero ojuy ip osodop—Macedônia eipi beayũ—Grécia eipi beayũ dak. Iboap edinheiro ũm ojuy ip Jerusalém ka beayũ be—Judeuyũ be—itabucayũ be—tadaybotbocayũ be. Imẽneju iboap edinheiro dujowan õn iũm ãm cebe ip.

²⁷Ixeyũ Macedônia eipi beayũ Judeuyũ ġu—Grécia eipi beayũ dak. Imēnpit itabut ip o'e Jesus kay, Judeuyũ kawēn idipat o'ġuwēn cebe ip puye—Jerusalém ka beayũ. Imēnpuye ip jedinheiro ũm ojuy cebe ip. Xipat imēn Judeu'ũmayũ be Judeuyũ buywat am—jekitpitpiyũ buywat am—tadaybotbocayũ buywat am.

²⁸Imēneju ibiat dinheiro oġũm cebe ip. Soat o'ġuxipan'iat oġũm cebe ip. Iũm puje Espanha eipi kay oju. Espanha eipi kay cucum pima eyjom oju.

²⁹Eyxe wajēm puje, apēn Cristo xipan okuġ iap oġuwēn eywebe. Soat podi ma Cristo xipan okuġ iap oġuwēn eymucokcok am.

³⁰Okitpitpiyũ, eyju dak eyetabut wuykukukat Jesus Cristo kay. Eyju xipan jewewekuġ Deus biōġbuk a'õ kay kũyjobit puye. Imēnpuye epeyekawēn cuy Deus eju owebeam. Owebeam Deus eju eyekawēnap ojuyjuy jĩã õn.

³¹— Paulo kay juy aġ eġuy Judéia eipi watwat pe yaokaap puxim—itabut'ũmayũ be yaokaap puxim — i juy epe'e Deus pe. — Jerusalém ka watwat cuy eġubikuy—itabucayũ juy eġubikuy Paulo xewi ibo edinheiro bu am — i juy epe'e Deus pe.

³²Imēn cuy epeyekawēn owebeam Deus eju. Imēn kawēnwēn pima, ocokcok cĩcã oajēm eykay. Deus ibikuy bima ocokcok cĩcã oajēm eykay. Eyju dak omucokcokcoġ epesop.

³³Okitpitpiyũ, Deus wuyaġuymubabibin'ukat. — Roma ka watwat kay juy aġ eġuy — i õn e'em cebe. Imēn ma aġ jeenuy eykay.

Romanos 16

¹Wuyixĩġ Febe oġuju eykay. Ixe Febe Jesus kay itabucayũ buywatwat'ukat—Cencreía ka watwat buywatwat'ukat.

²Imēnpuye ixē juy epeġuõm eyduk'a be tũy ãm. Wuykukukat kay itabucayũ juy aġuõm wuyduk'a be pũġ kay ma wuyetabut puye. Ixe Febe juk adi adeayũ buywatwat'uk osunuy. Õn tak cuk adi xeku obuywatwat'uk osunuy. Imēnpuye eywebe ibuywan put pima, eyju dak cuy epesubuywan!

³“Kato” i juy epe'e Priscila be, Áquila be dak. Ixeyũ juk adi o'jekapikpik oweju Jesus Cristo beam.

⁴Oe'ũ pin ip Áquilayũ we'ũap puxim. — Xipat cĩcã eyju — i òn e'em cebe ip. Imẽn tak e'em soat Judeu'ũmayũ—Jesus kay itabucayũ.

⁵“Kato,” i juy epe'e Áquilayũ duk'a be je'aweroro'ukayũ be dak—Jesus kay itabucayũ be. Obure Epêneto be dak, “Kato,” i juy epe'e. Koap ixex oitabun Jesus kay Ásia eipi watwat'in.

⁶Maria be dak, “Kato,” i juy epe'e. Ixe juk adi o'jekapikpik cĩcã eywebeam.

⁷Obadipyũ be dak, “Kato,” i juy epe'e—Andrônico be, Júnias pe dak. Daomũnmũnap'a be osodop ip oweju. Doze beayũ Jesus emumujuyũ itaybit cĩcã ixeyũm xepxepayũm. Ixeyũ oitabun Cristo kay wetabut awap.

⁸Ampliato be dak, “Kato,” i juy epe'e. Ixe obure ikukpin cĩcã oxe wuykukukat kay ixex dak itabut puye.

⁹Urbano be dak, “Kato,” i juy epe'e. Ixe dak oceweju juk adi Cristo muwẽnuwẽn oeku. Estáquis pe dak, “Kato,” i juy epe'e. Ixe obure ikukpin cĩcã oxe.

¹⁰Apeles pe dak, “Kato,” i juy epe'e. Cristo kay jetabucap kuḡ jekukum ixex soat etabutpe. Aristóbolo badipyũ be dak, “Kato,” i juy epe'e—soat pe.

¹¹Obadip Herodião be dak, “Kato,” i. Soat wuykukukat kay itabucayũ be dak, “Kato,” i juy epe'e—Narcisco badipyũ be.

¹²Wuyixĩt Trifena be dak, “Kato,” i juy epe'e, wuyixĩt Trifosa be dak. Kapikpiḡ cĩcã ip wuykukukat peam. Wuyixĩt Perside be dak, “Kato,” i. Wuyxe ixex ikukpin cĩcã. Ixe juk adi o'jekapikpik cĩcã wuykukukat peam.

¹³Rufo be dak, “Kato,” i. Ixe dak kapikpiḡ cĩcã wuykukukat peam. Ixe xi be dak, “Kato,” i juy epe'e. Ixe juk adi xipan okuk je'it kukap co'i.

¹⁴Asíncrito be dak, “Kato,” i, Flegonte be dak, Hermes pe dak, Pátrobas pe dak, Hermas pe dak, ixeyũ xeyũ be dak—wuykitpitpiyũ be.

¹⁵“Kato,” i juy epe'e Filólogo be dak, Júlia be dak, Nereu be dak, ixé ixĩt pe dak, Olimpas pe dak, ixeyũ xeyũ be dak—Deus ebekitkiyũ be.

¹⁶Epeyewakobotbot cuy wuykukpin wuyeweweju iap mubapuk am soat pe. Soat Cristo ebekitkiyũ kato mujujum eywebe—soat ka watwat.

¹⁷Okitpitpiyũ, jeyawẽ õn. Eyday'em'um cuy epesop cewejak'ũm jewewekayayũ kay—eymutaybitbinap muwarururun ojuyayũ kay—Cristo ekawẽn muwarururun ojuyayũ kay. Ixeyũ burem ãu juy epesop.

¹⁸Wuykukukat Cristo mucokcokcoã ãu ip jekukukum—jemucokcokcoã acã. Idim cĩcã ip kawẽnwẽn. “Eyju xipacat cĩcã” i'e'em ip warara'acat pe jekay am. Imẽn ip itaybit'ũm'ũmayũ muãuykukukum.

¹⁹Soat kaka daãayũ kuy itaybit eyetabut cĩcã Jesus kay iam. Imẽnpuye ocokcok eykay. Obikuy jĩã eyetaybit cĩcã ãm xipacat mujurũã ãm. Ikẽrẽreat mujurũã ãm pit cuy õn eykay ãu.

²⁰Deus ma Satanás a'õbacaap ãu'ũm ãaxĩn ma ixé be waram wuymuãuykukuap puxim. Ixé Deus wuyaãuymubabibin'ukat. Wuykukukat Jesus Cristo xipan cuy jeykuk.

²¹Wuykitpit Timóteo kato mujujum eywebe. Ixé kapikpiã oweju. Wuykitpit Lúcio dak kato mujujum eywebe, Jasão dak, Sosípatro dak. Obadipyũ ip.

²²⁻²³Gaio dak kato mujujum eywebe. Ixé duk'a be õn ãasũ. Ixé duk'a be Jesus kay itabucayũ je'awerorom. Erasto dak kato mujujum eywebe. Ixé Corinto ka kukat edinheiro muxipanpan'ukat. Wuykitpit Quarto kato mujujum eywebe. Õn tak—Tércio õn. Õn tak kato mujujum eywebe, pũã kay ma wuyetabut puye wuykukukat kay. Õn ijudup mubarararaã eywebeaptum Paulo a'õbi.

²⁴Wuykukukat Jesus Cristo cuy xipan jeykuk—soat jukuk. Imẽn cuy jeykuk.

²⁵— Ën soat podi ma a'õbuyxi — i juy ace Deus pe. Ixé be wuya'õmubacan put wuybu'uap puxim Jesus kay. Jesus Cristo ekawẽn muwẽnuwẽn cuk adi oãuy—kawẽn idipacat muwẽnuwẽn. Kuyje Deus iboap ekawẽn o'ãuwẽn ãu ipi

watwat pe. Kawēn iba'arēm osunuy soat xe ipi watwat xe. Ibun iba'arēm osunuy.

²⁶Iba'arēm ma juk adi iboap ekawēn muwēnuwēn'uk ip osodop Deus ekawēn muwēnuwēn'ukayũ kuyjeayũ be. Ĝasũ bit ibapuğ ma Deus a'õbiayũ iboap ekawēn muwēnuwēn soat ka watwat pe. Ixe Deus soat em itait. Ibapuğ ma o'ğuwēnat adeayũ be itabut am Cristo kay, kũyjobit am tak ip ya'õ kay.

²⁷— Soat podi ma edip — i juy acece soat em Deus pe. — Soat podi ma a'õbuyxi — i dak. Imēn cuy ace cebe itaybit soan puye; ixe Jesus Cristo o'ğudot wuykay buye dak. Imēn cuy acece cebe. Ixe acã Deusat.

Primeira epístola de Paulo aos Coríntios

1 Coríntios 1

¹Corinto ka watwat, cartadup mubararaḡ òn eywebeaptum. Òn Paulo. Tupmubararaḡ òn wuykitpit Sóstenes eju. Jesus Cristo emumuju òn Deus bikuyap taḡ.

²Tupmubararaḡ oceju soat pe Deus ebekitkiyũ be—wuykukukat Jesus Cristo kay itabucayũ be. Deus cuk eynaẽ jebekitkiyũm Cristo eju mũḡ'i eyju jekukum puye. Soat ixē ebekitkiyũ e'em: — Ocebuywatwan cuy eḡuy — i soat ka watwat. Ixe Jesus Cristo wuykukukat—ixeyũ kukukat tak.

³— Bay, xipan cuy Corinto ka watwat ejukuk — i òn e'em Deus pe—wuyebay be, Jesus Cristo be dak—wuykukukat pe. — Ixeyũ aḡyumabibin cuy eḡuy — i òn e'em cebe ip.

⁴Deus soat em xipan eykuḡ, Jesus Cristo eju mũḡ'i eyju buye. Imēnpuye: — Bay, ěn xipat cĩcã — i òn e'em Deus pe soat em ma.

⁵⁻⁶Cristo juk adi oceḡuwēnuwēn eywebe. Imēnpuye ixē a'õ daḡ eyju jekukum ḡasũ. Soat kuḡ eyju, Cristo eju mũḡ'i eyju jekukum puye. Imēnpuye eyetaybit kawēn icēmat muwēn ãm. Ka'ũma ma iba'arēm eyxe, eyetaybit cĩcã buye.

⁷Imēnpuye soat kuḡ eyju—Deus biõḡbuk emumuũm kuḡ. Deus waram wuykukukat Jesus Cristo ḡubapuk soat ijodiacat etabutpe. Ixe mubapukap wiwim eyju. Iwiwim pima soat kuḡ eyju. Deus biõḡbuk emumuũm kuḡ.

⁸Soat em Deus eya'õmucanucan jeenuy eywebe eyetabucap epereap puxim. Imēnpuye ikērēat kuḡ ḡu epesop Deus xe wuykukukat Jesus Cristo ajēmap kabia be. Ixe kabia be abuyũ xipat iap ḡuwēn. Abuyũ xipat ḡu iap tak ḡuwēn.

⁹Deus soat em e'em ja'õ daḡ. Ixe juk eynaẽ eywebe jekpot eju jeburere am—Jesus Cristo eju jeburere am. Ixe Jesus Cristo wuykukukat.

¹⁰⁻¹¹Okitpitpiyũ, Cloe badipyũ bit cuk o'e owebe: — Corinto ka watwat jewa'õdawutwun cĩcã jeweweju, Jesus Cristo kay itabut ma'ḡu ip — i. Imēnpuye jeymukũyjo òn, okitpitpiyũ. Wuykukukat a'õbi òn jeymukũyjo

Jesus Cristo a'ōbi. Jawa'ōxikxiḡ ḡu juy epesop. Wara'at taḡtaḡtaḡ ḡu dak cuy epeyewaḡuy—pūḡ taḡ ma. Pūḡ taḡ ma dak cuy epeyekawēn soat em. Pūḡ taḡ ma dak cuy eybikuy eyeku am.

¹²Pūḡpūḡ ey'in e'em: — Paulo kadiayū oceju bit — i. Warara'acayū e'em: — Apolo kadiayū oceju bit — i. Warara'acayū e'em: — Pedro kadiayū oceju bit — i. Warara'acayū e'em: — Cristo kadiayū oceju bit — i. Iwarururum ma eyju e'em.

¹³Wara'at taḡtaḡtaḡ ma eyju e'em pima, eyju Cristo muweutun iap puxim. Ōn ḡu obamupaya ip korosa be we'ū ām eywebeam—Cristo acā. “Paulo ebekin ōn ḡasū bit” i'e am ḡu jewemubatisasan epesop— “Cristo ebekin ōn ḡasū bit” i'e am acā. Imēnpuye jewa'ōdawutwun ḡu juy epesop.

¹⁴⁻¹⁵Imēnpuye te'e ma eyju e'em: — Paulo juk omubatisasan jekadian — i. Ōn pit cuk imubatisasan teku okadiat iam ḡu—pūḡ em tak ka'ūma. Imēnpuye ocokcok oce ade ḡu ey'in oḡubatisasan puye—pūḡpūḡ ā. Crispo oḡubatisasan, Gaio dak. Warara'acayū bit aco'i ka'ūma.

¹⁶Icēmān. Wara'at kay oceḡebu ḡasū bit. Estéfanas tak cuk oḡubatisasan. Ibadipyū dak cuk oḡubatisasan. Waḡuyba'ūm warara'acat tak paxi juk oḡubatisasan iap kay.

¹⁷Ijodiat mubatisasan am ḡu Cristo juk omuju—kawēn idipat muwēn ām acā. — Kawēn idipat muwēn puje, itaybit cīcāat ekawēn ḡu juy eḡuwēn—Jesus Cristo juk oe'ūiap ekawēn acā — i juk o'e owebe. Itaybit cīcāat ekawēn imuwēn puje: — Teku itaybit cīcā — i kuka o'e ip wa'ījoayū. — Jesus oe'ū korosa be wuywebeam — i'ūmḡu bit kuka o'e ip.

¹⁸Korosa be Jesus oe'ū wuywebeam iap ekawēn co buje, Deus pe taxijo'ibiyū ma e'em: — Deus ja'ōbacaam wuydaxijojom jekpot oce'ū buye — i. Ipiat'ajojoap kay cumayū bit e'em: — Apēnpuye dak oe'ū? — i. — Te'e ma oe'ū — i napa ma e'em ip.

¹⁹Imēn e'em Deus ekawēntup: Itaybit cīcāayū jewexe ip itaybit iap oḡubapuk soat pe, i. Itaybit cīcā ip ipi juacat xe, i. Oxe bit itaybit ḡu, i.

²⁰Ya'ōbuyxi ġu ip Deus xe itaybit cīcāat, ibabi jījāat tak, xipan cekawēnat tak. — Ipi juayū xe teyūku itaybit cīcā, itabut'ūmayū xe—oxe bit ka'ūma — i'e'em Deus. — Ocejū cūḡ ma Deus xe ocetaybit cīcā buye — i te'e ma ip e'em.

²¹— Ocetaybit Deus, soat podi ma ocetaybit puye — i'e'em te'e ma itabut'ūmayū. Deus pit soat podi ma itaybit. — Eyetaybicap taḡ ġu eyetaybit ōn—eyetabucap taḡ acā — i'e'em Deus. "Jesus oe'ū wuywebeam," i'e'em pima: — Eybidaodao — i'e'em itabut'ūmayū wuywebe. Deus pit wuydaxijom wuyetaybit soan puye ġu—jekpot oe'ū iap kay wuyetabut puye acā.

²²— Wuywebe i'e ba'oreat cuy epeḡubapuk ocetabun — i'e'em Judeuyū wuywebe. — Wuywebe i'e ba'oreat mubapuk puje acā kuka ocetabut oce'e — i'e'em Judeuyū ma. — Eywebe itaybit cīcāat ekawēn imuwēn puje acā kuka ocetabut oce'e — i'e'em Judeu'ūmayū.

²³Wuyju bit imēn ġu e'em. — Cristo o'subamupaya ip korosa be ce'ū ām soat peam wuywebeam — i wuyju bit e'em. Imēn e'em pima: — Eybidaodao ocexe — i'e'em Judeu'ūmayū wuywebe. — Eyekawēnkērē jījā ocexe — i'e'em Judeuyū wuywebe.

²⁴Deus emunaēyū xe bit Cristo oe'ū korosa be soat peam wuywebeam iap awēḡ yawēḡtip cīcā—Judeuyū xe, Judeu'ūmayū xe dak. Deus ja'ōbacaap mubapukpuḡ wuydaxijo am Cristo oe'ū buye. Jetaybicap mubapukpuḡ tak wuydaxijo am.

²⁵— Deus pit itaybit ġu — i te'e ma e'em itabut'ūmayū. Ixeyū xe itaybit'ūmat pit, soat ijodiacat etaybitbicap podi ma itaybit. — Deus pit ya'ōbaca ġu — i te'e ma e'em ip. Ixeyū xe ya'ōbaca'ūmat pit soat ijodiacat a'ōbacaap podi ma ya'ōbaca.

²⁶Okitpitpiyū, ḡebum cuy epesop apēn kuy bima epesop iap kay, Deus pe eynaē awap iap kay. Ade ġu epesop itaybit cīcāayūm ipi watwat xe. Ya'ōbuyxiayūm tak ka'ūma. Kariwawayūm tak ka'ūma.

²⁷Deus pit abuyũ ipi watwat xe itaybit'ũmayũ o'taẽ jebekitkiyũm itaybit cĩcãayũ musũsũn ãm. Abuyũ ijodiacat xe ya'õbuyxi'ũmayũ o'taẽ jebekitkiyũm ya'õbuyxiayũ musũsũn ãm.

²⁸Deus ijodiat emumuymuyũ o'taẽ jebekitkiyũm. Ijodiat emumupubutbunyũ o'taẽ. Ijodiat xe ka'ũm cĩcãayũ o'taẽ. Ixeyũ ma o'taẽ ipi watwat xe yoboġat a'õbacaap mu'ũm ãm.

²⁹Imẽneju abu be xipan jewemuwẽn put? Ka'ũma be ma! Xipan wuyewemuwẽn pa'ore ġasũ dak Deus pe.

³⁰Deus pit cuk eymuwedayo Jesus Cristo kay. Imẽnpuye jetaybicap mõġmõġ wuywebe. Imẽnpuye Jesus Cristo eju mũġ'i wuyju jekukum ġasũ. Imẽnpuye: — Cũġ ma eyju oxe — i'e'em Deus wuywebe. Deus ebekitkiyũm acesop. Ixe dak wuydaxijojom. Wuya'õmucanucan wuywebe ikẽrẽat kukap puxim.

³¹Imẽnpuye xipan ġu acewemuwẽn. Imẽn e'em Deus ekawẽntup: "Xipat cĩcã oceju bit," i'ũmġu juy ace, i. "Wuykukukat soat em xipat cĩcã e'em wuykay," i acã juy ace, i.

1 Coríntios 2

¹⁻²— Wara'at ġu oġuwẽnuwẽn cebe ip—Jesus Cristo acã — i juk adi oce owebe ma eyxe bima. — Korosa be oe'ũiat acã oġuwẽnuwẽn cebe ip — i juk adi oce owebe ma. — Itaybit cĩcãat puxim ġu juy iboap ekawẽn oġuwẽnuwẽn cebe ip — i juk adi oce owebe ma. — Adem ġu oġuwẽn cebe ip — i juk adi oce owebe ma. Imẽneju õn adi oajẽm eykay, okitpitpiyũ. Oajẽm Deus ekawẽn muwẽn ãm eywebe—kawẽn icẽmat muwẽn ãm. Iboap ekawẽn iba'arẽm osodop kuy bima soat xe wuyxe. Ĥasũ bit ibapuk o'e.

³Eyxe bima õn pit waġuy'ũm cuk adi oġuy. Õn cuk adi oparara oġuy Deus bikuyap taġ ġu paxi a'ġu oġuwẽn iap puxim.

⁴Kawẽn icẽmat cuk adi oġuwẽnuwẽn eywebe. Itaybit cĩcãat emumutaybitbinap taġ ġu juk adi oġuwẽnuwẽn—Deus a'õbacaam acã. — Wetaybit cĩcãap tomuju ġu ixeyũ oġutabun Jesus kay — i juk adi oce owebe

ma. Owebe imuwēn puje, Deus biōḡbuk Deus a'ōbacaap o'ḡubapukpuk eywebe. Imēnpuye Jesus kay juk eyetabut epe'e.

⁵Jesus Cristo kay juk eyetabut epesop itaybit cīcāat ekawēn co buje ḡu—Deus a'ōbacaap co buje acā.

⁶Deus biōḡbuk a'ō kay kūyjobicayū be bit itaybit cīcāat ekawēn muwēnuwēn ōn. Itabut'ūmayū ekawēn muwēnuwēn ḡu bit ōn cebe ip. Ya'ōcam warara'acat kukukayū ekawēn muwēnuwēn ḡu dak ōn. Ḡasū acā ya'ōbuyxi jījā ip. Ḡuyjom pit ya'ōbuyxian ḡu ip je'e. Abuyū kukukan je'e ip ḡuyjom? Ka'ūma kukukan ma ip je'e. Deus ixeyū a'ōbacaap ḡu'ūm.

⁷Soat podi ma Deus itaybit. Ixe Deus ekawēn muwēnuwēn acā ōn eywebe eyetaybit am. — Cekay itabucayū otaxijo korosa be okpot oe'ū buye. Okpot co'iyayūm je'e ip — io'e Deus jewebe ma ipi mujurūḡ'ūm awap. Kuy bima iba'arēm osodop iboap ekawēn. Ḡasū bit ibapuk o'e wuyxe.

⁸Ijodiat kukukayū itaybit ḡu osodop iboap kawēn. Itaybit pima ip kuka juk wuykukukat o'subamupaya ḡu korosa be ce'ū ām. Ixe Jesus soat podi ma jedipap kuḡ, ja'ōbuyxiap kuḡ tak.

⁹Imēn e'em Deus ekawēntup: Deus idip cīcāat o'ḡuxipan i'ūm ām jekayayū be, i. Ajojojoiat podi ma idip, aya'ījojoiat podi ma dak, i. Wuyaḡuy bodi ma dak idip, i.

¹⁰Ibiat pit Deus o'ḡubapuk wuywebe. Kuy bima iba'arēm osodop soat xe wuyxe. Ḡasū bit o'ḡubapuk wuywebe. Jebiōḡbuk o'ḡuōm wuywebe iboap mubapuk am wuywebe. Ibiōḡbuk xipacat soat coco'ukat. Imēnpuye itaybit soan. Itaybit apēn Deus ibikuy wuydaxijo am iam, iba'arēm ma'ḡu wuyxe.

¹¹Warara'acat ḡu itaybit apēn wuyju jewaḡuyḡuy iam—wuyju acā. Imēnpuxim warara'acat ḡu itaybit apēn Deus jewaḡuyḡuy iam—ixe biōḡbuk acā.

¹²Wuyju itabut'ūmayū ḡu—itabucayū ma. Itabut'ūmat biōḡbuk ḡu juk ajat—Deus biōḡbuk acā. Deus ma jebiōḡbuk muōmōm wuywebe wuymutaybit am ajo kuy o'ḡuxipan iūm ām wuywebe iam.

¹³Ijodiat ġu juk wuymutaybitbin osunuy—Deus biõġbuk acã. Imēnpuye ijodiat ekawēn muwēnuwēn ġu wuyju warara'acayũ be—Deus ekawēn acã. Deus biõġbuk pe wuymutaybitbinap ekawēn muwēnuwēn wuyju ixē biõġbuk kukayũ be.

¹⁴Ibiõġbuk kuġ'ũmat pe bit Deus biõġbuk ũmap ibu ba'ore. Itaybit pa'ore dak ip cebe apēnpuye iũmũm wuywebe iam. Iba'arēm cebe ip. — Apēġãm tak kuka iboap ojat? — i te'e ma e'em ip jewebe ma, Deus biõġbuk kuġ'ũm puye. Wuyetaybit Deus biõġbuk emumuũm xipat cĩcã iam ibiõġbuk wuywebe bima acã.

¹⁵Ibiõġbuk xipacat kukat ma soat em itaybit ajo xipat cĩcã iam, ajo xipatpũt iam tak, ajo xipat ġu iam tak. Ibiõġbuk kuġ'ũmat pe bit iboap iba'arēm. Imēnpuye ibiõġbuk kuġ'ũmayũ te'e ma ibiõġbuk kukat a'õ waywayway ip.

¹⁶Imēn e'em Deus ekawēntup: Abu xe'e itaybit apēn Deus jewaġuyġuy iam? Ka'ũma ma, i. Abu be ixē awē but? Ka'ũma be ma, i. Cristo aġuy daġ wuyju bit jewaġuyġuy, ixē biõġbuk omuy wuywebe buye. Imēneju te'e ma ibiõġbuk kuġ'ũmat wuya'õxixiġ.

1 Coríntios 3

¹Okitpitpiyũ, bekicat ikap'isuat puxim epesop Deus biõġbuk a'õ kay kũyjobitbũt puye. Imēnpuye Deus biõġbuk kukat eju wekawēnap puxim ġu juk adi ocekawēn eyweju—kũyjobit'ũmat eju wekawēnap puxim acã.

²Apēn wuyju kũmti ũmũm bekicat pe iap puxim kawēn iba'arēmãn ġu oġuwēnuwēn eywebe kawēn ibapukan acã Deus ekawēn'in. Kawēn iba'arēmãn pit eyetaybit pa'ore epesop. Ġasũ dak eyetaybit pa'ore ma,

³itabut'ũmayũ buxim eyju jekukum puye. Eyetabutkarey eyewewekay. Jawa'õxixiġ eyju eyeweweju. Imēn eyeku buje, itabut'ũmayũ jo'i eyju jekukum, Deus biõġbuk a'õ kay'ũmayũ jo'i—ibiõġbuk kuġ'ũmayũ jo'i. Imēneju iba'ore owebe eymutaybit am yaypanat mukũyjoap puxim.

⁴— Paulo kadiayũ oceju bit — i'e'em ey'in. Warara'acayũ bit e'em: — Apolo kadiayũ oceju bit — i. Imēnpuye eyju itabut'ũmayũ jo'i jekukum.

⁵Apolo bit yoboğat ğu. Ōn tak yoboğat ğu. Ōn Deus peam kapikpik'ukat acã. Apolo dak ibicat ma. Jesus Cristo muwēnuwēn'ukayũ acã oceju. Eyetabut cekay ğasũ, juk adi ixē oceğuwēn eywebe buye. Wuykukukat kapikap ũmũm soat pe wuywebe. Imēğap pe acã kapikpiğ wuyju.

⁶⁻⁹Eyju Deus kat puxim. Kat iwat puxim Deus eykuğ xipan. Apolo, ōn tak Deus kat pe kapikpik'ukayũ buxim. Oceju eymutaybitbin. Cristo muwēnuwēnap iğo kat pe kadai daidadamap puxim. Koap ōn cuk adi Cristo oğuwēnuwēn eywebe. Imēnpuye eyetabut cekay. Cristo ekawēn imutaybitbinap kadai abibimap puxim. Ğuyjom Apolo juk adi Cristo ekawēn eymutaybitbin osunuy. Deus pit cuk eymubikay jebiōğbuk a'ō kay am. Deus pe acã kadai muaypan put. Imēnpuxim Deus acã wuymubikuy jebiōğbuk a'ō kay am. Imēnpuye yoboğ ğu Cristo muwēnuwēn'ukat, cekawēn imutaybitbin'ukat tak. Deus acã yoboğ, ixē wuymubikuy jebiōğbuk a'ō kay am puye. Cristo muwēnuwēn'ukat cekawēn imutaybitbin'ukat co'i Deus xe. Jewejojo'i ma ip. Deus kapikapteideida soat pe kapikpik'ukat pe. Apēn cuk adi o'jekapikpik ip iap tağ ideida ip cebe. Ade xipacat je'ğũm cedağ ma o'jekapikpik'iat pe. Warēmtağ ma o'jekapikpik'iat pe bit yopit ma je'ğũm. Deus emuamuy'a buxim eyju. Uk'a iwat puxim Deus eykuğ xipan.

¹⁰Cristo uk'a muycemucem'iat puxim. Wuyju uk'a muycemucemap mōğmōğ uk'a'abi dağ ya'acap puxim. Imēnpuxim cuk adi Cristo oğuwēnuwēn eywebe eyetabut am cekay, ipiat'ajojoap pe eyjuap puxim. Deus ja'ōbacaap o'jomōğ owebe Cristo muwēn ãm itabut'ũmayũ be. Cristo muwēnuwēnap uk'a muycemucemap mōğmōğap puxim. Warara'acat cekawēn eymutaybitbin ğasũ odieğ. Ixē uk'a muymuy'ukat puxim. Ixē cũğ ma juy jeymutaybin.

¹¹Deus kuy Jesus Cristo o'ğudot ijodi. — Warara'acat kay ğu juy epesop eyetabun—okpot kay acã — i'e'em Deus ijodiacat pe. Wuyju uk'a muycemucemap mōğmōğ yamuycem am. Imēnpuxim Deus jekpot o'ğudot ijodi wuywebe wuyetabut am cekay ipiat'ajojoap pe wuyjuap puxim.

¹²Eymutaybitbin'ukayũ uk'a muymuy'ukayũ buxim. Pũḡpũḡ uk'a muymuy'ukayũ yakoroat'a muymuy. Ourom yamuymuy ixeyũ, pratam tak, wita'am tak—yasopsepat'am—yadeiboḡat'am. Cũḡ ma eymutaybitbin'ukayũ buxim ixeyũ ma. Warara'acayũ bit yakoro'ũmat'a muymuy. Im yamuymuy ip, kapi'idim tak, uktum tak. Cũḡ'ũma eymutaybitbin'ukayũ buxim ip.

¹³Daxam yamupik puje abuyũ yacemat'a o'yamuy iap ibapuk e'em soat xe, abuyũ yacem'ũmat'a o'yamuy iap tak, yakoro'ũmat'a yamupik puye. Imēn tak je'e Cristo ajēmap kabia, kūyjobit'ũmayũ be ipiatpi'ajoan iap kabia. Ibapuk je'e abuyũ juk adi cũḡ ma eymutaybitbin iap, abuyũ cũḡ'ũma juk adi eymutaybitbin iap tak. Cũḡ ma eymutaybitbin pima, eyetabut cĩcã epesop yajēm puje. Cũḡ'ũma eymutaybitbin pima bit, kuy juk adi eyetabucap epeyepere yajēm puje.

¹⁴Yapikpek'ũmat'a duk'a iwat tuk'a'e mabuk daxa epirēm puje. Imēnpuxim cũḡ ma eymutaybitbin'ukayũ xipacat je'jat Deus xewi jekapikapteim.

¹⁵Yapikpek'at'a duk'a iwat pit tuk'a'e ḡu e'em, soat o'yapik puye. Imēnpuxim cũḡ'ũma eymutaybitbin'ukayũ xipacat je'jat ḡu jekapikapteim. Imēnpit idaxijo ma ip daxa bewi o'jenapōniat puxim.

¹⁶Eyju ḡebum ḡu aco'i Deus biōḡbuk nuynuy wuywebe iap kay. Eywebe dak ixē nuynuy ma. Imēnpuye Deus nuynuyap co'i wuyju.

¹⁷Deus nuynuyap ikērēat kuḡ ḡu. Idip cĩcã soat taḡ. Wuyju ma ixē nuynuyap co'i. Imēneju Deus ipiat supi'ajoat cũḡ'ũma eymutaybitbin'ukayũ be jenuynuyap mukērērēn'iyũ buxim ip puye.

¹⁸Jewemuḡuykukum ḡu bit cuy epesop. — Itabut'ũmayũ xe ocetaybit cĩcã — i te'e ma pũḡpũḡ ey'in e'em. Jewexe eyetaybicap cuy epeyepere icēmān eyetaybit am Deus xe.

¹⁹Itabut'ũmayũ xe itaybit cĩcāyũ ibidaodao ip Deus xe. Imēn e'em Deus ekawēntup: Deus a'ōbi jewexe itaybicat jewemuḡuykuku jetacokcokap kuḡ, i.

²⁰Wara'atup e'em: Deus itaybit jewexe itaybicat te'e ma jewaḡuyḡuy iam, i.

²¹Imēneju: — Wuyetaybit soan ma — i'ūmḡu juy ace. Soat kukat puxim eyju Cristo eykukat puye.

²²Ōn eybuywatwat'ukat Cristo a'ōbi, Apolo dak, Pedro dak. Deus soat ipi daḡacat o'ḡuḡē xipan eykuk am. Eyetabēḡ pima, xipan eykuḡ. Eye'ū buje dak, xipan jeykuk. Xipan eykuḡ ḡasū. ḡuyjom tak xipan jeykuk.

²³Deus Cristo kukat. Cristo dak eykukat. Imēneju soat kukat puxim eyju.

1 Coríntios 4

¹Cristo buywatwat'ukayū kukap puxim cuy ocekuḡ epesop, oceju Deus ekawēn muwēnuwēn puye—kuyje iba'arēm osunuy iap ekawēn muwēnuwēn puye—ḡasū ibapuk o'e iap ekawēn muwēnuwēn puye.

²Kariwa e'em jebekitkit pe: — Wara'acat a'ō kay ḡu bit cuy ece—wa'ō kay acā — i. Wara'an ḡu e'em cebe ip—jebekitkit pe. Imēnpuxim Deus e'em jebuywatwat'ukat pe: — Wara'acat a'ō kay ḡu bit cuy ece—wa'ō kay acā — i. Wara'an ḡu e'em cebe.

³Ak'arit'ūma oce eyekawēn kay “Paulo jekariwa a'ō daḡ jekukum” i'e buje. Warara'acat pe “Paulo jekariwa a'ō daḡ jekukum” i'e buje dak, ak'arit'ūma oce cekawēn kay. Owebe “Wekariwa a'ō daḡ ōn jekukum” i'e buje dak, ak'arit'ūma oce wekawēn kay.

⁴Oweweju bit a'ḡu wekariwa a'ō daḡ ōn jekukum. Imēnpit wekariwa a'ō daḡ ōn jekukum iap ibapuk ḡu soat xe ijodiat xe, “Wekariwa a'ō daḡ ōn jekukum” i ma'ḡu ōn e'em. Wuykukukat Jesus pe “Paulo wa'ō daḡ jekukum” i'e buje bit, ibapuk e'em ya'ō daḡ ōn jekukum iap.

⁵Imēnpuye waram wuykukukat ajēm'ūm pima: — Ikērēat kuḡ ēn Deus xe — i'ūmḡu juy epe'e warara'acat pe. Wuykukukat ma apēn cuk adi iba'arēm ma'ḡu aḡujurūḡrūḡ iap ḡubapuk soat pe. Jajēm puje iboap ḡubapuk. Apēn cuk adi wuybikuy i'e am ajop iap tak ḡubapuk soat pe. Ixe je'e: — Xipat eyju oxe — i wuywebe, cedaḡ ma ajekuku bima.

⁶— Eybureyũ ejomuymuy ġu juy wara'at muwẽnuwẽn xipan pima — i'e'em Deus ekawẽntup. Imẽnpuye: — “Paulo ya'õbuyxi ġu ocexe—Apolo acã” i'ũmġu juy epe'e — i õn e'em eywebe, okitpitpiyũ. Eyju pũġ taġ ma ocekuġ pima, kuka ibo dup ekawẽn taġ epeku. — Pũġ taġ ma juy soat epejukuk i õn e'em waram eywebe.

⁷Ibit wedep ma soat wuyju Deus xe. Kaũmġu iwaruat cexe. Imẽnpuye pũġ taġ ma juy soat epeyewekuk. Ajo-kuġ eyju Deus o'ġũm ġu eywebe iat? Kaũma kuġ ma! Apẽnpuye dak eyju napa ma e'em: — Deus soat ġu o'ġũm ocewebe — i?

⁸Tũybe oceju soat kuġ iãn eyju e'em. Tũybe oceju ibubut adeayũ iãn eyju e'em. — Deus eju warara'acat kukukayũ oceju, Paulo bit kaũma, Apolo dak kaũma — i eyju e'em te'e ma. Eyju warara'acat kukukan pima bit, kuka juk ocokcok oce. Eyju warara'acat kukukan pima, wuyju dak kuka juk ixeyũ kukukan acesop eyweju.

⁹Deus aco'i juk ocemuy kaũmaayũm ma soat xe, ixeyũ emumujuyũ ma'ġu oceju. “Ixeyũ juy ayaoka soat etabutpe xipat'ũm cĩcã ip puye” i'e'em ip iat puxim aco'i oceju. Soat aco'i ocejom—kabi beacat, ipi juacat tak.

¹⁰Itabut'ũmat xe ocadaodao, Cristo kay ocetabut puye. Eyju bit eyetaybit cĩcã ceweju mũġ'i eyju jekukum puye. Itabut'ũmat xe oca'õca ġu. Eyju bit eya'õca cexe ip. Ocemuybuyxi'ũm'ũm ip. Eybuyxim pit ip eykuġ.

¹¹Ocereren ma juk adi oceku, ocebipurukruk tak. Iokokat kuġ ma dak cuk adi oceku ocedotim. Warara'acat tak cuk adi ocemupokupok. Pũġ ka be ġu dak cuk adi oceku—soat kaka daġ. Imẽn ma oceju jekukum ġasũ dak.

¹²Kapikpiġ cĩcã ocexat pu am, ocedoti bu am tak. Warara'acat pe ocemuy buje, ocejede ġu cebe ip. — Deus cuy xipacat je'ġũm eywebe — i bit oceju e'em cebe ip. Ipiat'ajojom pima dak ocetaxi jĩjã.

¹³Warara'acat pe ocemuy buje, ikẽrẽm ġu bit ocejede—xipan ma. Kaokok co'i oceju itabut'ũmat xe.

¹⁴Iměğaptup mubararağ òn eymusūsūn ām ġu—eymukūyjo am acā. Eykukpin cīcā oxe. Webekitkiyū jo'i eyju oxe. Imēnpuye òn eymukūyjo ojuy.

¹⁵Adeayū kuka eymutaybin Cristo ekawēn—10,000 beayū ma. Pūğ ma eyebay bit. Kuy juk eyetabut epesop Jesus Cristo kay kawēn idipat oğuwēn eywebe buye. Ceweju mūğ'i eyju jekukum ġasū. Imēnpuye òn eyebay jo'i. Imēnpuye òn eymukūyjo ojuy.

¹⁶Imēnpuye: — Obuxim cuy epesop yoboğan pin ġu — i òn e'em eywebe.

¹⁷Imēnpuye Timóteo juy oğuju eykay. Ixe Timóteo okpot co'i. Ixe cūğ ma kapikpiğ wuykukukat peam. Ikukpin cīcā oxe. — Paulo yağuyisu jekukum Jesus Cristo a'ò dağ jekukum puye — i je'e eywebe ixe Timóteo ma. — Imēn Paulo itabun'isuayū mutaybitbin tak soat ka watwat mutaybitbin — i je'e eywebe eyağuyba'ūmap puxim.

¹⁸Pūğpūğ ey'in pit jewexe itaybicayūm o'e. Tūybe Paulo omuyku ġu ocejo am iān o'e ip.

¹⁹Deus ibikuy bima bit, ġaxīn ma oju eyjo am. Wetaybit ma'ğū ġasū jewexe itaybicayū ekawēn. Eyjo buje bit, wetaybit oce Deus a'òbacaap kuğ ip iam, ikuğ ġu ip iam tak.

²⁰Deus wuykukukat e'em “Ēn ma ocejukukat” i wuyju e'em pima ġu—ya'òbacaap kuğ wuyju jekukum pima acā.

²¹Eybu'u du omudon wa'òpuruğ eymukorēm ām? Eybu'u ġu xe'e owebe eykuk am xipan? Eybikuy owebe eykuk am xipan pima, ikērēat muğēğēap cuy epeyepere.

1 Coríntios 5

¹— Corinto ka beat jexidaap eju o'jepo itabut ma'ğū Jesus kay — i'e'em owebe yajēm'isuat. Iměğap ikērē jījā Deus xe. Itabut'ūmayū bit isūsūn kuka o'e imēn i'e am.

²Te'e ma eyju bit e'em: — Xipat cīcā oceju — i. Imēn ġu juy epe'e! Eyğuycūğcūğ cuy epesop ixe ağokatkat ikērēat mujurūğrūğ puye. Ixe

ağokatkat ikērēat kay iğuycũğ'ũm pima, epeğũm ãu juy Deus eju kawēnwēnap'a be je'awero am eyweju.

³Wũy ma òn pit eywi. Inaka ãebum cĩcã ma òn eykay soat em. — Ixe ağokatkat ikērē jĩjã, Deus xe ikērēat mujurũğrũğ puye — i òn e'em eywebe Jesus Cristo a'òbi. Eyxe bima dak imēn ma kuka oce eywebe. Imēneju awerom ãu juy epesop ixe eju.

⁴Eye'awero buje wuykukukat Jesus jeenuy eyxe. Soat em ma wuykukukat Jesus jekukum wuyweju wuya'òmucanucan. Eye'awero buje dak jeenuy eyxe. Òn tak eyxe bimaap co'i ma oğuy, soat em òn ãebum eykay buye.

⁵Eye'awero buje juy epe'e ixe ağokatkat pe: — Satanás acã juy ekukan — i. Imēn cuy epe'e ixe mubu'un am ikērēat mujurũğap puxim. Je'ũ aco'i xeku. Ikērēat mujurũğap o'jepere bima bit Deus ixe ağokatkat biõğbuk idaxijo. Ibiõğbuk idaxijo wuykukukat ajēm puje, kũyjobit'ũmayũ be ipiatpi'ajoan iap kabia be.

⁶Te'e ma eyju e'em: — Warara'acat podi ma oceju xipat — i, cũğ ãu eyju jekukum puye. Pão'a muyuhaptòm ikērēat mujurũğrũğap puxim. — Tòm'ĩcatòm pão'a muyuhum—yaboğat'a muyuhum — i wuyju e'em. Imēnpuxim pũğ ma wuy'inat ikērēat kuğ pima, warara'acayũ dak ikērēat mujurũğ ojuy ma e'em ixe buxim.

⁷Ikērēat mujurũğrũğap cuy epeyepere—soat eyju! Ikērēat mujurũğ'ũm pima, ikērēat kuğ ãu epesop. Pão'a buxim epesop—yamuyuhuhaptõmtēm'ũmat'a buxim. Kuyje Judeuyũ ovelha o'yaoka ip Egito eipi bewi cēm pima. Ovelha oe'ũ uk'a beat e'ũap puxim. Imēnpuxim Cristo oe'ũ wuye'ũ'ũap puxim. Páscoa epeta bima Judeuyũ ãebum wuydobuyũ'ũm'ũm e'ũap puxim ovelha'ũm oe'ũiap kay. Wuyju dak cuy aceğebu wuye'ũ'ũap puxim Cristo oe'ũiap kay.

⁸Jesus oe'ũ wuye'ũ'ũap puxim. Imēnpuye ikērēat mujurũğrũğap cuy acepere. Ikērēat ağujurũğ ãu auy ģasũ bit. Cũğ ma juy aceku. Icēmãn cuy acekawēn.

Iměn jekukum pima, Jesus e'ũap kay juy aceḡebu apěn Judeuyũ ovelha e'ũap kay ḡebum iap puxim.

⁹Wara'atup kuy otupmubararak eywebeaptum cartadup. Ixedup pe juk oce eywebe: — Aoyũ kaykayat purem ḡu juy epeku, warara'acat itop kaykayat purem ḡu dak, jewekpidaodao'ukat purem ḡu dak, jenuy'ũnakêkê'ukat purem ḡu dak — i.

¹⁰Itabut'ũmayũ warara'acat tayxi kaykay ip, warara'acat itop kaykay dak. Itabikuku jĩjã dak ip warara'acat pubut kay. Kũyjobit ḡu dak ip jeka kukat a'õ kay. Te'e ma dak itabut ip jewexe deus'iyũ kay—wita'a muḡẽḡẽ kay. Itabut'ũmayũ xe eydop pin'ũm pima bit, kuka epejẽm ipi daḡwi. “Ixeyũ xe epesop ḡu” i'ũmḡu juk oce eywebe, “Ixeyũ burem ḡu juy epeku” acã.

¹¹Warara'acat pit jewexe itabut Jesus kay. Te'e ma wuyju e'em “Ocekitpit” i ixeyũ be. Warara'acat tayxi eju jepopo'uk ip. Warara'acat itop eju dak jepopo'uk ip. Itabikuku dak ip warara'acat pubut kay. Te'e ma dak itabut ip jewexe deus'iyũ kay—wita'a muḡẽḡẽ kay. Jebureyũ muymuy'uk tak ip. Ika'o'om tak ip jekukum. Ka'ũma am ma ip xipat. — Jewexe itabucayũ burem ḡu juy epesop — i õn e'em eywebe. Epeyekõn ḡu dak cuy ceweju ip—pũḡ em tak ka'ũma.

¹²⁻¹³— Ikêrêat kuḡ eyju Deus xe — i'ũmḡu õn pit e'em itabut'ũmayũ be. Deus pit iměn je'e cebe ip. Õn pit, ka'ũma. Cũḡ ma eywebe bit “Ikêrêat kuḡ ãn Deus xe” i'e am eyxeat pe—Jesus kay itabucat pe—eyweju je'aweroro'ukat pe. Iměn e'em Deus ekawëntup: Ikêrêat mujurũḡrũḡ'ukat cuy epeḡujẽm eyxewi, i.

1 Coríntios 6

¹Eyju ikitpitpiyũ Jesus Cristo kay eyetabut puye. Eyeweweju jewa'õmukorẽmrẽm pima, itabut'ũmat kay bit cuy epeju ḡu ibimãmãat ekawẽn coco'ukat kay ixẽ be eymudin am. Eykitpit kay acã juy epeju—itabucat kay acã. Ixẽ kay juy epeju ixẽ be eymudin am.

²Wuyju Deus ebekitkit. Ipi'ūm puje abuyū ipi daḡayū'in ikērē Deus xe iap aceḡuwēn. Abuyū ikērē ḡu cexe iap tak aceḡuwēn. Eyetaybit ḡu du iboam? Iba'ore xe'e eywebe eykitpitpiyū mudin am?

³Abuyū Deus ekawēn tojotjot'ukayū'in ikērē Deus xe iap aceḡuwēn. Abuyū ixeyū'in ikērē ḡu cexe iap tak aceḡuwēn. Eyetaybit ḡu du iboam? Imēnpuye eybu'um ḡu juy epesop eykitpitpiyū mudin am.

⁴Imēnpuye eyju jewa'ōxixiḡ pima, itabut'ūmat kay ḡu juy epeju ixē be eymudin am—ya'ōbuyxi ḡu ip Jesus kay itabucayū xe buye.

⁵Eysūsūn cuy epesop itabut'ūmat kay eyju cucum pima. Ka'ūmḡu du eyparakpeat itaybicat? Kake ma! Iba'ore du eywebe jewemudin am? Iba'ore ḡu ma!

⁶Inaka eyju eykitpit tujowatwan itabut'ūmat kay imuymuy am. Imēḡap pit cūḡ ḡu!

⁷Eykitpit tujowatwan itabut'ūmat kay imuymuy am pima, itabut'ūmat ekukuap co'i ma eyju dak jekukum. Deus ekawēn taḡ'ūma. Epetujowat ḡu juy. Āḡ jeenuy ikērēm eykuḡ. Ak'arit'ma juy eybubut tujupa'um puje dak.

⁸Eyju ma warēmtaḡ warara'acat kuḡ jeweik am. Warara'acat pubut tujupa'um'um tak eyju jeweik am. Warēmtaḡ eykitpit kuḡ tak eyju jeweik am. Eykitpit pubut tujupa'um'um tak eyju jeweik am. Imēnpuye cūḡ ḡu eyju jekukum.

⁹Deus soat kukukan pima, cūḡ'ūma jekuku'ukayū ḡu bit jeedop cexe. Ḡebum cuy epesop iboap kay. Jewemuḡuykukukum ḡu juy epesop iboap kay. Ikērēat mujurūḡrūḡ'ukayū ḡu bit jeedop cexe Deus soat kukukan pima; warara'acat tayxi eju jepopo'ukayū ḡu dak; warara'acat tayxi eju jepopo'ukayū ḡu dak, jewexe deus'iat kayayū ḡu dak; jewekpidaodao'ukayū ḡu dak; jenuy'ūnakēkē'ukayū ḡu dak;

¹⁰warara'acat pubut tujupa'um'um'ukayū ḡu dak; warara'acat pubut kay itabikukuayū ḡu dak; ika'o'on'ukayū ḡu dak; jebureyū muymuy'ukayū ḡu

dak; jeka kukat a'õ kay'ũmayũ ġu dak. Ixeyũ ġu bit jeedop Deus xe ixex soat kukukan pima.

¹¹Pũġpũġ ey'in tak imēn cuk adi epekuku kuy bima—eyetabut'ũm pima. Ĝasũ bit Deus ikērēat o'ju'uk eywebewi. Ixe kuy juk eynaē jebekitkin soat em ja'õ daġ eyeku am. Ixe e'em eywebe: — Cũġ ma eyju oxe — i. Imēn Deus e'em wuywebe, wuyetabut wuykukukat Jesus Cristo kay buye. Imēn ixex e'em wuywebe, Deus biõġbuk omuy wuywebe buye dak.

¹²Ey'inat pit aco'i je'e owebe: — Õn pit Cristo ebekit. Imēnpuye soat i'epi ġu owebe — i. Icēmān ixex e'em. Soat i'epi ġu wuywebe. Imēnpit soat ġu xipat wuywebe i'e am. “Soat i'epi ġu ocewebe” i'e but wuywebe. Inaka soat ġu ojoixik cepere ba'oreap puxim.

¹³Warara'acat pit aco'i je'e owebe: — Wuyxaxet wuydadade buye—wuydadade wuyxaxet puye dak — i. Icēmān ixex e'em. Ĝuyjom pit Deus xepxem ma ġu'ũm—wuyxat, wuydada dak. Deus cuk wuymuġē warara'acat tayxi eju wuyepo am ġu, warara'acat itop eju wuyepo am ġu dak; wuyekpidaodao am ġu dak; wuyenuy'ũnakēkē ām ġu dak. Deus cuk wuymuġē ja'õ kay am acā. Jewebe am kapik am tak cuk wuymuġē. Ya'õ kay'ũm pima, te'e ma kuka ajeku.

¹⁴Deus pit wuykukukat o'ġutait ce'ũap tomukadi. Imēnpuxim wuyju dak wuymutait wuye'ũap tomukadi. Ja'õbacaan ma wuymutait.

¹⁵Jesus kay wuyetabun puje wuyjebit Cristo jebit'inat e'em. Imēnpuye ikērē jījā wuyewedaodao am yapoat eju. Ikērē jījā Deus xe wuyjebit Cristo jebit'inat puye. Imēnpuye yapoat eju epeyepo ġu juy—pũġ em tak ka'ũma.

¹⁶Yapoat eju jewedaodao bima pũġat puxim wuyju e'em ceweju. Eyetaybit iboam. Imēn e'em Deus ekawēntup: Xepxepayũ pũġat puxim e'em, i.

¹⁷Wuykukukat eju mũġ'i jekukum pima bit, pũġat puxim wuyju dak e'em ceweju ibiõġbuk a'õbi.

¹⁸Tapupuyũ, warara'acat tayxi eju juy epeyepo ġu. Tũ'ũ'ũyũ, warara'acat itop eju juy epeyepo ġu. Wara'at mujurũġrũġ pima ikẽrẽat kuka wuyjebit aġukẽrẽrẽn ġu. Yapoat eju jepopom pima bit, kuka wuyjebit aġukẽrẽrẽn.

¹⁹Eyaġuyba'ũm ġu juy iboap kay. Wuyjebit Deus biõġbuk tũytũyap—Ibiõġbuk xipacat tũytũyap. Ixe biõġbuk omuy wuyjebit pe—Deus wuywebe o'ġuõmiat. Wuyju ġu jewekukat. Deus acã wuykukat.

²⁰Deus ma juk ikẽrẽat o'ju'uk eywebewi. Cristo e'ũap eywebe ikẽrẽat muġẽġẽaptei o'teida. Imẽnpuye idipat acã juy aġuġẽ ijodi. Idipat muġẽġẽm pima bit, “Ka'ũmġu Deus co'i idipat” i je'e itabut'ũmayũ eyekukuap co buje.

1 Coríntios 7

¹Kuy juk eyemudupmubararaktup otupu cartadup. Ibodup pe juk epe'e owebe “Xipat tu ocewebe jewebumũn ãm? Xipat ġu xe'e?” i. Iboam õn jeymukũyjo ġasũ. Aġokatkat ewebumũn'ũm pima, xipat ma jeku.

²Imẽnpit adeayũ ikẽrẽat mujurũġrũġ cewebumũn'ũm pima. Cewebumũn'ũm pima warara'acat tayxi eju jepopom aġokatkat. Ayacat tak jepopom warara'acat itop eju. Imẽnpuye juy epeyewebumũn. Xipat soat pe aġokatkat pe cewetayxida am. Xipat soat pe ayacat pe dak ceweitopta am.

³Tapupuyũ, etayxi eju juy ecepo, cepo pin pima. Aoyũ, ektop eju juy ecepo, cepo pin pima. Eybu'um ġu juy epesop jepo am eytayxi eju eytop eju dak.

⁴Aoyũ, eybikuy bima acã ġu juy epeyepo eyitop eju, ixe ibikuy bima dak. Tapupyũ, eybikuy bima acã ġu juy epeyepo eytayxi eju—ixe ibikuy bima dak.

⁵Pũġ em ġu aco'i epe'e eyewewebe: — Ģasũ bit acejewedaodao ġu dak — i. — Deus eju acã acejekawẽn ġasũ bit — i aco'i epe'e eyewewebe. Ade kabia ġu bit epe'e: — Ģasũ bit ocepo ġu eweju — i eytayxi be, eyitop pe dak. Deus eju eyekawẽnap kabia kap puje juy waram ġuto epeyepo eyitop eju, eytayxi eju dak. Ade kabia “Acepo ġu ġasũ bit” i eyju e'em pima, Satanás

“Warara'acat eju juy epeyepo” i je'e eywebe. Ade kabia jepopom'üm pima, kuka Satanás a'õ kayan epeku.

⁶— Imën cuy epeku — i'ümǵu òn pit e'em eywebe. — Oxe bit xipat kuka o'e imën eyeku am — i acã òn e'em.

⁷Otayxixe ǵu òn pit. Soat eytayxixe'üm pima, xipat kuka o'e. Deus pũǵpũǵayũ buywatwan ixeyũ be ikêrêat kukap puxim itayxixe ǵu ma'ǵu ip. Warara'acat pe bit iba'ore cũǵ ma jeku am itayxixe'üm pima. Ikêrêat mujurũǵrũǵ ip itayxixe'üm pima. Imënpuye Deus ibikuy ixeyũ ewebumün ãm ikêrêat kukap puxim.

⁸— Epeyewebumün ǵu juy — i òn e'em tak o'jewebumün ǵu buk ip iayũ be. — Obuxim cuy epesop — i òn e'em cebe ip. — Waram ǵu juy epeyewebumün — i òn e'em itop'üm e'ũ'ibiyũ be, itayxi e'ũ'ibiyũ be dak.

⁹Soat em ǵebum ayacat kay bima juy epeyewebumün. Aoyũ kay eyetabikukuap xipat ǵu. Jewebumün ãm acã kuka o'e xipat eywebe.

¹⁰⁻¹¹Cewebumün'ibiyũ oǵukũyjo ǵasũ bit. Wa'õbi ǵu òn jeymukũyjo—wuykukukat a'õbi acã. Tapupuyũ, eytayxi juy epeyepere ǵu. Aoyũ, eyitop cuy epeyepere ǵu. Eyitop epere buje bit cuy waram epeyewetopta ǵu. Eyepit put koap epesop ikuǵ iat kay eyitop kay.

¹²Warara'acayũ oǵukũyjo ǵasũ bit. Itabut'umat eju cewebumün'ibiyũ oǵukũyjo ǵasũ—itabucayũ oǵukũyjo. Deus a'õbi ǵu òn jeymukũyjo. Okpiwatpi ma òn e'em eywebe. Okitpitpiyũ, pũǵpũǵ ey'in cuk epeyewebumün itabut'umat eju. Eytayxi itabut ǵu Jesus kay. Eyxe tũy pin cĩcã bima bit cuy epeyepere ǵu.

¹³Wuyĩxĩyũ, pũǵpũǵ ey'in cuk epeyewebumün itabut'umat eju. Eyitop itabut ǵu Jesus kay. Eyxe tũy pin pima bit cuy epeyepere ǵu.

¹⁴Ixeyũ epere'üm pima, Deus xipacat je'ǵüm eyitop pe, itabut ǵu ma'ǵu ip, itabucat xe nuynuy'uk puye—jetayxi xe nuynuy'uk puye. Imënpuxim Deus xipacat je'ǵüm eytayxi be, itabut ǵu ma'ǵu ip, itabucat xe nuynuy'uk puye—jektop xe nuynuy'uk puye. Imën'üm pima, itabut'umayũ ebekitkiyũ

jo'i ma kuka o'e eyebekitkiyũ. Deus pit xipacat ũmũm eywebe, eyebekitkiyũ be dak itabucat xe nuynuy'uk puye.

¹⁵Deus cuk wuynaẽ kaba'ũma wuydop am wuyitop eju, wuytayxi eju dak. Imẽnpuye itabut'ũmat jetayxi epere pin pima, itabucat epere pin pima, xipacat kuka o'e jetayxi epere am. — Operem ġu juy ece — i'ũmġu juy je'e itabucat itabut'ũmat pe. Āġ je'ju ip.

¹⁶Imẽnpuye eyitop xe juy epesop, wuyixĩt! Ixeyũ xe eynuy buje, kuka itabut o'e ip Jesus kay. Imẽnpuye, eytayxi xe juy epesop, okitpitpiyũ. Ixeyũ xe eynuy buje, kuka itabut o'e ip Jesus kay.

¹⁷Deus ja'õbacaap ũmũm wuywebe soat taġ wuyekapik am cebeam. Imẽnpuye ibikuyap taġ cuy epekuku. Deus pe eynaẽ buje eyekapikap kuġ cuk adi epesop. Ibeat kuġ cuy epeyekapik ġasũ dak. Imẽn soat ka watwat mukũyjojom õn—itabucayũ mukũyjojom.

¹⁸Deus e'em taypu'aġobixeedakat'ibit pe: — Webekin cuy ece — i. "Ebekin oce ġasũ" i'e'em pima, waram pit suxeemõġ ġu juy. Imẽnpuxim Deus e'em taypu'aġobixeedak'ũmat pe: — Webekin cuy ece — i. "Ebekin oce ġasũ" i'e'em pima, jedaypu'aġobidakacat ġu juy.

¹⁹— Ecewedaypu'aġobixeedakat tu? — i'ũmġu Deus e'em wuywebe. — Ecewedaypu'aġobixeedakat ġu du? — i'ũmġu dak. — Wekawẽn taġ tu eyju jekukum? — i acã Deus e'em wuywebe.

²⁰Deus pe eynaẽ buje eyekapikap kuġ epesop. Ibeat kuġ cuy epeyekapik ġasũ dak.

²¹Pũġpũġ ey'in tei'ũma kapikpik'ukayũm cuk adi epesop Deus pe eynaẽ buje. Eyaġuybabi'ũm ġu bit cuy iboap kay. Kapikpiġ cuy epesop eyekariwa beam. Eyekariwa xewi eyjẽm put pima bit, epejẽm cuy teihem kapik am warara'acat peam.

²²Inaka tei'ũma kapikpik'ukayũ jekpiwatpin ġu jekukum—jekariwa ukpiwatpi acã. Wuykukukat pe ixeyũ naẽ buje bit, wuykukukat ukpiwatpi

jeku ip. Teihem kapikpik'ukat pit jekpiwatpi jekukum. Wuykukukat pe ixeyũ naẽ buje bit, jekpiwatpin ġu jeku ip—wuykukukat ukpiwatpi acã.

²³Deus cuk teihem wuydaxijo. Imẽnpuye ijodiat ukpiwatpin ġu juy epesop. Cristo ukpiwatpi acã epeku.

²⁴Okitpitpiyũ, Deus pe eynaẽ buje, eyekapikap kuġ epesop. Ibeat kuġ cuy epeyekapik ġasũ dak. Deus tak eybuywatwan jeenuy.

²⁵Kuyatup pe owebeaptup pe “Apẽn xe'e kuka cwebumũn'ũmayũ oceġukuyjo?” i juk epe'e owebe. Wuykukukat pit cuk omukũyjo ġu iboam. Jeymukũyjo õn wuykukukat a'õbi ġu—waġuybin ma. Imẽnpit wuykukukat Jesus itabotaidabotbot cĩcã osunuy okay. Imẽnpuye ya'õ daġ õn jekukum. Imẽnpuye eyetabun cuy epesop wekawẽn kay.

²⁶Wuykay itakomaayũ ipiat'ajojoan cĩcã wuywebe—itabut'ũmayũ. Imẽnpuye: — Xipat kuka wuywebe wuyewebumũn'ũm ãm — i õn e'em.

²⁷Eytayxixe bima bit cuy epeyepere ġu. Eytayxixe'ũm pima bit cuy epeyewetayxida ġu.

²⁸Eyewebumũn puje bit, ikẽrẽat epeġuġẽ ġu. Imẽnpit eyewebumũn puje, ġebum cĩcã epesop eyxat puap kay, eytayxi esay buap kay dak. Õn pit obu'u eywebe eyeġebu am ijodiap kay.

²⁹⁻³¹Okitpitpiyũ, ġaxĩn ma aco'i Cristo jajẽm waram. Ijop eipi dao ma jeekop. Apẽn ġasũ dopdom iap i'ũm. Imẽnpuye itayxixeat cuy itayxixe'ũmat co'i jeku. Waat tak cuy icokcokat puxim jeku. Jewaywaywayat tak cuy iġuycũġat puxim jeku. Tarekrek pupu'ukat tak cuy o'jat ġu buk'iat puxim jeku. Tarekrek kukuk'ukat tak cuy ikukuk'ũmat puxim jeku.

³²Õn pit obu'u eywebe soat em ġebum am ijodiap kay—eybubut puap kay. Itayxixe'ũmat soat em ġebum Deus kay. Soat em Deus mucokcok pin. — Apẽn xe'e oce Deus mucokcok am? — i'e'em soat em jewebe ma.

³³Itayxixeat pit soat em ġebum ijodiap puap kay tarekrek puap kay, jetayxi mucokcok pin puye. Soat em ixē e'em jewebe ma: — Apēn xe'e oce otayxi mucokcok am? — i.

³⁴Xepxep a'ō kay pin ma—Deus a'ō kay—jetayxi a'ō kay dak. Itoptep'ūmat pe soat em cekapik put wuykukukat peam. Ixe soat em jekukukat mucokcok pin. Soat em jekukukat kay ġebum. Itoptepat pit soat em ġebum jebubut puap kay. Jektop mucokcok pin soat em.

³⁵Imēġap pit imuwēnuwēn ōn eywebe eybuywat pin puye. Eyewebumūnap muba'oren pin ġu bit ōn. — Epeyewebumūn ġu juy iba'ore jġā ma'ġu eywebe — i'ūmġu ōn e'em eywebe. — Cūġ ma epeku Deus xe — i acā ōn e'em eywebe. — Ixe ekawēn taġ cuy epeku — i dak ōn e'em eywebe. — Soat em ġebum cuy epesop wara'at kay ġu—wuykukukat kay acā — i dak ōn e'em eywebe.

³⁶Ġasū iwadipyū oġukūyjo. “Ġasū bit puk wewebumūn pin ġu oce” i kuy juk o'e'e'iyū oġukūyjo. — Wewebumūn'ūm pima bit cedaġ ġu kuka owadip kuġ oce — i'e'em aġokatkat jewebe bima, juy jewebumūn ip. Ceweju jewedaodao pin cīcā bima dak, cuy jewebumūn ip. “Ocewebumūn cuy ġasū bit” i'e buje dak cuy jewebumūn ip. Cewebumūn puje ikērēat o'ġuġē ġu ip.

³⁷Imēnpit aġokatkat jekpiwatpin ma “Ġasū bit wewebumūn pin ġu oce” i'e buje, xipat kuka o'e cewebumūn'ūm ām. Ibu'u jewebumūn ām pima dak, xipat kuka o'e cewebumūn'ūm ām. Jewedaodao pin cīcā'ūm pima dak, xipat kuka o'e cewebumūn'ūm ām.

³⁸Imēneju xipacan e'em ip jewadip eju cewebumūn puje. Jewebumūn'ūm pima bit, ibodi ma xipacan e'em ip.

³⁹Itop e'ū'ibiyū oġukūyjo ġasū. Itop itait pima, ayacat jektop xe ma jeenuy. Cūġ ġu jektop epere am. Itop e'ū buje bit, cūġ ma warara'acat eju jewebumūn ām—jemukaypinput eju. Imēnpit cūġ ġu itabut'ūmat eju jewebumūn ām—itabucat eju acā.

⁴⁰Imēnpit itop e'ū'ibit ibodi ma icokcok kuka o'e waram jewebumūn'ūm pima. Waram pit cewebumūnap ġu oxe ma ibodi ma kuka o'e icokcok. Deus biōģbuk omuy owebe. Imēnpuye eya'ōpicūģcūģ cuy epesop wa'ō kay.

1 Coríntios 8

¹Kuyatup pe juk epe'e owebe: “Xipat tu ocewebe deusbaro wap iēnmōģ'ibitēn o am? Ocesuēn'o ġu xe'e?” i. Iboam ōn jeymukūyjo ġasū. — Icēmān ocetaybit Deusan — i wuyju e'em. “Soat podi ma ocetaybit” i'e'em pima bit, xipat ġu kuka o'e. Warara'acat kuģ xipan pima bit, xipat kuka o'e soat peam.

²Soan ġu wuyetaybit—pūģpūģ ā. Imēnpuye wuyju te'e ma e'em: — Ocetaybit cīcā — i.

³Wuyxe Deus ikukpin cīcā bima bit, Deus itaybit wuyjum. Deus burem tak cuy ajop.

⁴Deusbaroyū wap iēnmōģ'ibitēn jeymukūyjo ōn ġasū. Deusbaro ka'ūmaap ma ibiōģbuk. Ade ġu Deus—pūģ ma. Wuyetaybit iboam.

⁵Ade ipi watwat xe bit ade ma desuyū. Tūybe ade deusyū iān e'em ip. Tūybe ade wuykukuk'ukayū iān e'em ip. Tūybe ipi daģ, kabi be dak omuy ip iān e'em ip.

⁶Wuyxe bit pūģ ma Deusat. Ixe Deus wuyebay. Soat ixē emumuģē. Ixe beam ma soat wuyju dopdom. Pūģ ma wuykukukat—Jesus Cristo acā. Ixe a'ōbi Deus soat o'ģuģē kuyje—Jesus Cristo a'ōbi. Ixe a'ōbi ma wuyju dak dopdom.

⁷Soat ġu bit itabucayū iboam itaybit. Ikabap cīcā ip deusbaroyū kuģ. Kuy ade kabia ma te'e ma itabut osodop ip ixeyū kay—deusbaroyū kay. Imēnpuye tūybe ijopēn deusbaroyū xatēn iān e'em ip. Ģasū dak imēn e'em ip. Itaybit ġu ip deusbaroyū ka'ūma am ma ibiōģbuk ip iam. Tūybe iģo ēn o buje, ikērēat kuģ kuka oce Deus xe iān e'em ip.

⁸Wuyju bit cūģ ma Deus xe iēn o'oap tomuju ġu. Iwaru ġu Deus xe. Ibit wedep ma—iēn o'oap, iēn o'o'ūmap tak.

⁹Xipat eyxe iĝo ĕn o buje, iĕn o'ũm pima dak. Eykitpit xe bit, itabutcũcat xe, cũĝ ĝu iĝo ĕn o am. Eykitpit pe ikĕrĕat epeĝujurũĝat ĝu juy—itabutbũcat pe. Ixe xe cũĝ'ũm pima, iĝo ĕn o am, epesuĕn'o ĝu juy.

¹⁰Eyeybit deusbaroyũ kake ĝu iam. Imĕnpuye: — Cũĝ ma wuywebe iĝo ĕn o am — i'e'em eyju. Imĕnpuye deusbaroyũ duk'a be eyju ōmōm, ixe xatĕn o am. Itabutbũcat eyjom iĝo ĕn o'om pima bit: — Cũĝ ma owebe dak iĝo ĕn o am — i aco'i je'e jewebe ma. Imĕnpit cũĝ ĝu buk ixe xe bit iĝo ĕn o am, tũybe deusbaroyũ kake iān e'em puye.

¹¹Ixe dak aco'i iĕn o eyjom iĕn o'om puye. Iĕn o buje bit iĝuycũĝ cĩcā je'e itabutbũcat. — Oje'ũ aco'i ikĕrĕat oĝujurũĝ puye — i te'e ma je'e jewebe ma. Cristo oe'ũ ixe e'ũap puxim. Ixe ekitpit. Imĕnpit iĝuycũĝ ma jeku, ĕn ma ikĕrĕat eĝujurũĝat cebe buye.

¹²Cũĝ ĝu cexe i'o am pima: — Ĕn tak esuĕn'o — i'ũmĝu juy epe'e cebe. Imĕn i'e buje, warĕmtaĝ ma eykitpit kuĝ tak eyju. Warĕmtaĝ eykitpit kuĝ pima, eyju dak ikĕrĕat kuĝ epesop Cristo xe.

¹³Imĕneju okitpit pe ikĕrĕat oĝujurũĝat ĝu. Okitpit xe iĝo ĕn o'oap cũĝ ĝu bima, ōn tak kuka osuĕn'o ĝu—pũĝ em tak ka'ũma. Osuĕn'o ĝu okitpit pe ikĕrĕat mujurũĝap puxim. Imĕnpuxim eyju dak cuy eykitpitpiyũ be ikĕrĕat epeĝujurũĝat ĝu.

1 Corĩntios 9

¹Cũĝ ma owebe wekupinap taĝ weku am. Cristo emumuju ōn. Wuykukukat Jesus cuk ojojojo. Kuy bima juk eyetabut wuykukukat Jesus Cristo kay ōn ma juk ixe ekawĕn oĝuwĕn eywebe buye.

²Warara'acayũ xe ma Cristo emumuju ĝu ōn. Eyxe bit cemumuju ōn. — Corinto ka watwat Cristo eju mũĝ'i jekukum o'e ĝasũ bit, Paulo cekawĕn o'ĝuwĕn cebe ip puye. Imĕnpuye ocetaybit Paulo Cristo emumuju iam — i'e'em adeayũ.

³Wara'acat omuymuy bima, jewedayoyom òn. — Òn tak Cristo emumuju ma — i òn e'em cebe ip.

⁴Cũg ma owebe oxat pu am, oxati bu am tak kawën idipat muwënuwënapteim.

⁵Warara'acayũ Cristo emumujuyũ jetayxi eju jekukum—itabucat eju. Imën cũg ma Deus xe. Wuykukukat kitpitpiyũ dak jetayxi eju jekukum ip, Pedro dak. Cũg ma kuka o'e owebe dak.

⁶Warara'acayũ Cristo emumujuyũ wara'at pe ġu kapikpiğ ip—kawën idipat muwënuwën acã. Cũg tu eyxe owebe wara'at pe kapik am, Barnabé be dak? — Cũg ġu — i òn pit e'em.

⁷Sorarayũ teihem jenopağõğõm. Jenopağõğõaptei bubum ip. Wara'at pe ġu ip kapikpiğ jemukaypinut pu am. Kadaidip iwat tak teihem jekat pe kapikpiğ. Jekat peat'a o'om ip jekapikapteim. Wara'at pe ġu ip kapikpiğ jemukaypinut pu am. Ovelha kukuk'ukat tak teihem ovelha kuğ. Jeõhõ kũmti kõnkõn ip ikukapteim.

⁸Ixeyũ buxim wuyju dak cũg ma wuyekapikaptei bu am—Deus ekawën muwënuwënapteim. Moisés tak imën cuk adi wuymutaybitbin osunuy.

⁹Moisés ekawëntup imën e'em: Taixee'uk am kadaida mucakucan pima, juy biopakpi esubimukirik ġu, i. ãğ cuy jekõn kapikpiğ puye, i. Iboaptup mubarararağ pima biopak kay acã du ġebum osunuy Deus?

¹⁰Kaũma! Wuykay dak ġebum ma osunuy. Òn tak oxat'am cuy oyabu iap kay ġebum taidada'ukat, ku beat'a bubu'ukat tak.

¹¹Kawën idipat muwënuwën eywebe juk adi oceku apën ayacat ku beat taidadam iap puxim. Cũg ma ġasũ ocewebe dak ocekapikaptei bu am eyxewi.

¹²Cedağ ma warara'acat pe dinheiro ojuyjuy am eyxewi, kawën idipat o'ğuwën ip eywebe buye. Ixeyũ bodi ma oceju bit cuy iojuy eyxewi. Oceju bit cuk ocejoojuy ġu eyxewi. Teihem kawën idipat muwënuwën pima: — Kawën idipat a'ijo pin ġu òn pit, Paulo dinheiro kay jĩjã imuwënuwënapteim

puye — i kuka o'e itabut'ũmayũ. Imēnpuye tei'ũma juk adi kawēn idipat oceḡuwēnuwēn. Wara'at pe ocesop kapikpik'uk ocemukaypinput pu am.

¹³Deus eju kawēnwēnap'a be kapikpik'ukayũ jexat pupum tuk'a be òmòm'ukayũ xewi. Deus etabixe wūnca mupikpik'ukayũ ipik'ũmat pupum ip jexan. Kuy eyetaybit iboam.

¹⁴Imēnpuxim: — Kawēn idipat muwēnuwēn'ukayũ dak cuy imuwēnuwēnaptei je'jat ip jemukaypinput pu am — i juk o'e wuykukukat.

¹⁵Õn pit obu'u dinheiro bu am wa'ĩjojo'ukayũ xewi kawēn idipat muwēnuwēnapteim. Ijudup mubarararaḡ òn imuwēnuwēnaptei juy epeḡũm owebe iaptum ḡu bit. We'ũ ãm obu'uap podi ma obu'u imuwēnuwēnaptei bum. Ka'ũma ma juy je'e: — Paulo kawēn idipat muwēnuwēnaptei kay jĩjã — i.

¹⁶— Ën pit cuy kawēn idipat eḡuwēnuwēn — i juk o'e Deus owebe. Imēnpuye “Wa'õbuyxi jĩjãat òn kawēn idipat muwēnuwēn puye” i'e ba'ore owebe. Õn kawēn idipat muwēn'ũm pima bit kuka Deus ipiat o'supi'ajoat owebe.

¹⁷Okpiwatpin ma kawēn idipat muwēnuwēn pima, cũḡ ma kuka o'e owebe wekapikapteim bu am. Okpiwatpi ḡu bit òn imuwēnuwēn. — Ën pit cuy kawēn idipat eḡuwēnuwēn — i juk o'e Deus owebe. Deus ma juk o'ḡũm wekapikam iboap.

¹⁸Apēḡãm kuka wekapikapteim ojat? Dinheiro kay ḡu òn wekapikapteim. — Dinheiro'in cuy epeḡũm owebe imuwēnuwēnapteim — i'ũmḡu dak òn pit e'em wa'ĩjojomayũ be. Ocokcok cĩcã tei'ũma kawēn idipat muwēn ãm. Ocokcokap tak wekapikapteim jo'i ma.

¹⁹Imēneju ijodiat ḡu bit omujujum kapik am. Wukpiwatpin ma òn kapikpiḡ. Imēnpit wukpiwat pin ma dak òn soat peam kapikpiḡ kawēn idipat muwēnuwēn adeayũ mutabut am Jesus Cristo kay.

²⁰Imēnpuye Moisés ekawēn taḡ acã ḡu òn jekukum Jesus Cristo ekawēn taḡ tak òn jekukum. Judeuyũ parakpe kawēn idipat muwēnuwēn pima bit,

ixeyũ buxim òn tak Moisés ekawēn taḡ jekukum ixeyũ mubu'unap puxim Jesus ekawēn kay. Judeuyũ parakpe òn imuwēnuwēn pima, ixeyũ ekukuap puxim òn tak jekukum ixeyũ mutabut am Jesus Cristo kay.

²¹Imēnpuxim òn Judeu'ũmayũ parakpe bima, ixeyũ buxim òn tak Moisés ekawēn taḡ ḡu jekukum ixeyũ mutabut am Jesus Cristo kay. Cristo ekawēn taḡ òn jekukum. Imēnpuye Deus ekawēn kay dak kũyjobit òn.

²²Itabutbũcayũ parakpe bima, ixeyũ ekukuap puxim òn tak jekukum ixeyũ buywat am biḡ ma itabut am Jesus kay. Soat em oxecat ekukuap puxim òn tak jekukum ixeyũ mutabut am Jesus Cristo kay. Soan òn e'em warara'acat mutabut am cekay.

²³Imēn ma òn jekukum kawēn idipat muwēn ãm soat pe ijodiat pe. Òn kawēn idipat muwēnuwēn pima, Deus xipacan e'em wa'ĩjojomayũ beam, owebeam tak.

²⁴Adeayũ jedaudauap taḡ daudaum cĩcã. Pũḡ ma bit jabeatup pupum—koam yajēm'ibit acã—jeburewũn podi ma iwũncaat acã. Wuyedauap puxim wuyju dak jekukum Jesus Cristo ekawēn taḡ jekukum pima. Cekawēn taḡ cuy epeku ixē be “Cũḡ ma juk adi epekuku” i'e am eywebe. Ixe be eywebe imēn i'e buje, jabeatup o'tupu'iat cokcokap podi ma eycokcok epesop.

²⁵Jedaudau'ukat soat kabia ma jewemuwũncacan iwũnca jedau am i'e am. Soat em jewemuwũncacan ip jabeatup pu pin cĩcã buye. Iḡodup ade kabia ḡu tuptip e'em—pũḡ kabia ma. Dao ma dupkarawraw. Jesus Cristo ekawēn taḡ jekukum pima bit, pũḡ kabia ḡu acesop Deus xe—soat kabia ma.

²⁶Cũḡ ma jedaudaum jedaudauapu'abi kay ma jedaudau'ukat. Cũḡ ma jedaudaum warēmtaḡ ma jedauap puxim. Ixe buxim òn tak cũḡ ma weku pin. Jesus Cristo ekawēn taḡ weku pin warēmtaḡ ma wekuap puxim. Warara'acat mureure'ukat puxim tak òn. Warara'acat muy'at ojuy bima te'e ḡu ip jewemureurem ip—pipim ma. Imēnpuxim owebe dak te'e ḡu Jesus Cristo ekawēn taḡ wekuap.

²⁷— Jesus Cristo ekawēn taḡ cuy epeku — i juk adi ocece warara'acat pe. Imēnpuye owebe ikērēat muḡē buje, kuka osūsūn oce soat xe, wekawēn o'jojojo'iaiyū xe. Imēnpuye ōn ikērēat muḡē pin pima, waḡuydaḡ ḡu oce. Waḡuymubu'u'un cīcā ōn ikērēat muḡēap puxim, Jesus owebe “Ekērē oxe” i'eap puxim.

1 Coríntios 10

¹Imēnpuye ḡebum cuy epesop wuydobuyū'ūm'ūm kay, okitpitpiyū—Moisés ebekitkiyū'ūm'ūm kay. Uk'a'ūmat taḡ jekukum pima kabikerereat soat pe ixeyū be e mubapukpuḡ oeku. Soat ixeyū iodi o'timudek tiboḡati. Tipakpukati i iḡodi butet osunuy.

²Kabikerereat cocom pima, timudekdeḡ pima dak, soat ip kūyjobit osodop Moisés a'ō kay. — Kūyjobin acesop a'ō kay — io'e ip Moisés pe. Imēnpuxim: — Kūyjobin acesop a'ō kay — i wuyju e'em Jesus pe wuymubatisasan pima.

³Soat ip kabi bewiat o'om osodopdop jexan uk'a'ūmat pe. Maná o'om osodopdop ip.

⁴Soat ip kabi bewiat kōnkōn osodopdop. Tikōnkōn osodopdop ip Cristo idibi o'timujēm puye. Cristo a'ōbi wita'a bewi Moisés o'timujēm ixeyū eim. Imēnpuye: — Wita'a jekukum wuyweju — io'e ip Cristo muwēnuwēn, Cristo ixeyū eju oeku buye.

⁵Deus mucokcoḡ ḡu ip osodop ade ixeyū'in. Imēnpuye Deus itakoma o'e cekay ip. Deus a'ōbi ip oe'ū'ū uk'a'ūmat taḡ. O'jokotkot ip uk'a'ūmat pe.

⁶Deus pit imēn ixeyū o'jukukuk wuymukūyjo am wuywebe ikērēat mujurūḡap puxim. Ixeyū ma itabikuku osodop ikērēat kay. Wuyju bit cuy wuyetabikukum ḡu ajop.

⁷Oibu'un ip Deus kay. Deusbaroyū kay o'e ip—jemumuḡē kay. O'jekōnkōn ip deusbaroyū wap peta muḡēḡēm “Ocetabut eykay” i'e am cebe ip. Imēn e'em Deus ekawēntup: O'jekōnkōn ip deusbaroyū wap, o'tikōnkōn tak ip, i.

O'jeda'i'i'in tak ip cewap, i. Wuyju bit cuy wuyetabun ġu ajop jewexe deus'iaiyũ kay.

⁸Ixeyũ ma o'jepopo warara'acat tayxi eju, warara'acat itop eju dak. Imēnpuye pũġ kabia be ade oap ip ixeyũ'in, 23,000 ma oap ip pũġ kabia be. Wuyju bit cuy acepo ġu warara'acat tayxi eju, warara'acat itop eju dak—pũġ em tak ka'ũma.

⁹Ixeyũ ma jemamama'uk cĩcã oekuku Deus pe. Deus o'jobuyxijo ip itabotaidabotbot paxi wuykay iam. — Deus ipiat supi'ajoat ġu aco'i wuywebe ikērēat mujurũġrũġ ma'ġu wuyju — io'e ip te'e ma. Ikērēat o'ġujurũġrũġ ip. Imēnpuye Deus puybu o'subumudot ixeyũ kay tũypiatpu. Ade o'joa ixeyũ'in. Ade oap ip puybu nuy pibun. Wuyju bit cuy wuykukukat ajobuyxijo ġu.

¹⁰O'jemãmã ip Deus pe. Imēnpuye Deus jekawēn tojtjot'ukat o'ġudot adeayũ aoka am ixeyũ'in. Deus xewiat ixeyũ o'yaoka. Oe'ũ'ũ ip. Wuyju bit cuy acemãmã ġu Deus pe.

¹¹Soat iboam pit o'jebapuk wuydobuyũ'ũm'ũm pe wuymukũyjo am. Apēn Deus ipiat o'supi'ajojoat cebe ip kũyjobit'ũm pima iap ibararak opop Deus ekawēntup pe. Iboaptup co buje, ixeyũ'ũm'ũm ekukuap puxim ġu juy ajeku. Ğaxĩn ma soat i'ũm. Imēnpuye ixeyũ'ũm'ũm ekukuap puxim ġu juy ajeku.

¹²Imēnpuye: — Ocejju bit ikērēat oceġujurũġ ġu ocebaca buye — i'ũmġu juy ace. — Ocebuywan cuy eġuy ocewebe ikērēat mujurũġap puxim — i acã juy ace Deus pe.

¹³Warara'acat ikērēat muġēat ojuy du eywebe? Soat ijodiat pe ikērēat muġēat ojuy ip. Deus pit soat em ja'õ daġ e'em. Wuybaca'ũm pima, Deus wuybuywanwan. Wuybuywatwan jeenuy wuywebe ikērēat mujurũġap puxim.

¹⁴Imēneju, okitpitpiyũ, deusbaroyũ buxixim cuy epewatwat.

¹⁵Eyaġuysat kuy oxe. Wekawēn puyxijom cuy epe'e cedaġ paxi Paulo e'em iam.

¹⁶Ĝebum cuy epesop Jesus Cristo e'ũap kay wuyeĝebuapti kōn puje. Cristo e'ũap kay wuyeĝebuapti kōn puje: — Bay, ěn xipat cĩcã — i juy ace. Wuyju ĝebum Cristo'ũm toy kay, apĕn Cristo wuymuisusunap kay dak. Pão'a o buje, Cristo'ũm jebit kay wuyju ĝebum, apĕn Cristo wuymuisusun oe'ũ wuywebeam puye iap kay dak.

¹⁷Pũĝ'a bewi ma wuyju ya'o'om Cristo e'ũap kay ĝebum am, ade ma'ĝu wuyju. Pũĝat jebit puxim wuyju, pũĝat kay wuyju ĝebum puye.

¹⁸Ĝebum cuy epesop Judeuyũ kay. Ixeyũ epaĩyũ Deus wap o'ĝupik ip iat epoyat o'om. Ibiat o'om pima ĝebum ip wuyju Deus ebekitkiyũ iap kay.

¹⁹Deusbaroyũ bit kake ĝu. Eyetaybit iboam. Ōn tak wetaybit iboam. Ka'ũmaap ma deusbaroyũ bit. — Ixeyũ wap oceju puybit ěn mōĝmōĝ ixeyũ xatĕn — i'e'em te'e ma deusbaroyũ kayayũ bit.

²⁰Deusbaroyũ wap iĕn mōĝ puje Deus pe ĝu ma ip iũmũm—ibiōĝbuk kĕrĕat pe acã, ibiōĝbuk kĕrĕayũ kukat ebekitkiyũ ip puye. Obu'u jĩjã eywebe ibiōĝbuk kĕrĕayũ babim eyeku am.

²¹Jesus e'ũap kay wuyeĝebuapti kōn puje, wuyju Deus ebekitkiyũ iap kay wuyju ĝebum. Imĕnpuye iba'ore wuywebe deusbaroyũ wap timōĝ'ibiti kōn ãm ibiōĝbuk kĕrĕayũ kukat a'ōbi. Wuykukukat Jesus e'ũap kay wuyeĝebuap'a o buje, wuyju Deus ebekitkiyũ iap kay wuyju ĝebum. Imĕnpuye iba'ore wuywebe deusbaroyũ wap iĕnmōĝ'ibitĕn o am ibiōĝbuk kĕrĕayũ kukat a'ōbi.

²²Wuybu'u wuykukukat mutaek am. Cĕm ĝu du? Wuykukukat podi ma wuya'ōbaca i'e'em pima, kuka ibiōĝbuk kĕrĕayũ kukat kadiayũm ace'e. Ibiōĝbuk kĕrĕayũ kukat kadiayũ bima bit, kuka itaek o'e wuykukukat. Itaek pima, xipat ĝu kuka o'e wuywebeam.

²³— Cristo ebekitkit oceju. Imĕnpuye soan oce'e but — i napa ma e'em pũĝpũĝayũ. — Soat ĝu bit xipat wuywebeam — i ōn pit e'em. — Soan oce'e but — i napa ma e'em ip. — Te'e ma kuka pũĝpũĝ pit ajukuk — i ōn pit e'em.

²⁴Cũğ ġu wuywebe xipan jewewekuk am warara'acat kay ak'arit'i'ũm pima. Warara'acat tak cuy xipan ajukuk.

²⁵⁻²⁶Imẽn e'em Deus ekawẽntup: Deus ipi kukukat ipi dağacat kukukat tak, i. Imẽnēju ka'ũma ma i'opiat eywebe. Soatẽn cuy epejat eyxatẽn teidada'ukat xewi. — Ite ẽn tu deusbaroyũ wap i'enmõğ'ibit'en? — i'ũmğũ juy epe'e iẽn pum pima.

²⁷Jewēju jekõn ãm Jesus kay itabut'ũmat pe eynomuwã buje, epeju juy eyju pin pima. Ajo o'ğũm ip iat ẽn cuy epesuẽn'o. — Ite ẽn tu deusbaroyũ wap iẽnmõğ'ibitẽn? — i'ũmğũ juy epe'e eynomuwãat pe.

²⁸⁻²⁹Itabutbũcat pe “ite ẽn deusbaroyũ wap iẽnmõğ'ibitẽn” i'e buje bit cuy epesuẽn'o ġu ixē muğuycũğap puxim. Xipat eywebe ma ite ẽn o am. Itabutbũcat xe bit xipat ġu ite ẽn o am. Ite ẽn o'ũm pima bit, xipat je'e ixē xe, exe dak. Ka'ũma ma i'guycũğ je'e. Soat eycokcok werēp ma epe'e. Warara'acat pit aco'i je'e: — Apẽnpuye dak ite ẽn osuẽn'o ġu warara'acat xe cũğ'ũm puye? Cũğ ma oxe bit iboap — i.

³⁰— Iẽn om pima õn e'em Deus pe “Bay, ẽn xipat,” i — i aco'i je'e owebe. — Apẽnpuye dak warara'acat kuka o'e owebe, “Cũğ ġu ewebe ite ẽn o am,” i? — i aco'i je'e owebe.

³¹Cũğ ma juy epeku soat em warara'acat pe “Deus idip cĩcã, ya'õbaca jĩjã” i'e am. Cũğ ma juy epeku jekõnkõn pima, tikõnkõn pima dak, soan e'em pima dak.

³²Cũğ ma juy epeku Judeuyũ etabutpe, Judeu'ũmayũ etabutpe dak, Deus kay itabucayũ etabutpe dak. Cũğ ma juy epeku warara'acat mubu'unap puxim Jesus Cristo kay.

³³Wekukuap puxim cuy epeku. Warara'acat mucokcok pinap kuğ õn jekukum soat em. Ajo xipat kuka o'e owebeam iap kay ġu õn ġebum—ajo xipat kuka o'e warara'acat peam iap kay acã. Imẽn õn jekukum Deus pe warara'acat taxiõap ojuy.

1 Coríntios 11

¹Cristo ekukuap puxim òn tak jekukum. Imēnpuye wekukuap puxim cuy epeku.

²Soat kabia eyju ġebum okay. Apēn cuk adi òn eymutaybitbinap tağ tak eyju jekukum—soat tağ. — Xipat cĩcã eyju oxe — i òn e'em eywebe.

³Imēnpit waram jeymukũyjo òn. Ağokatkat jetayxi kukat. Cristo soat ağokatkayũ kukat. Deus Cristo kukat.

⁴Imēneju ağokatkat cuy jewajuy ġu pağõm jebureyũ parakpe Deus eju kawēnwēn pima, Deus ekawēn muwēnuwēn warara'acat pe bima dak. Jewajuy buje bit ibuyxim ġu kuka Cristo kuğ o'e.

⁵Ayacat pit cuy jewajuy jeenuy jebureyũ parakpe Deus eju kawēnwēn pima, Deus ekawēn muwēnuwēn warara'acat pe bima dak. Jewajuy'ũm pima bit, ibuyxim ġu kuka jektop kuğ o'e. Ayacat yajuy'ũmat pit yakoekoeat puxim yasũsũn.

⁶Imēnpuye ayacat jewajuy'ũm pima, epeyadaptakat cuy. Wuywebe ayacat isũsũn jakoean, jadaptakacan tak. Imēnpuye juy yajuyjuy jeedop ip pağõm jesũsũnap puxim.

⁷Imēntak ağokatkat pit cuy jewajuyjuy ġu, Deus jejo'ian o'ğugē buye jedipap kuğ o'ğugē buye. Deus ağokatkat o'ğugē ja'õ dağ ceku am. Ayacat pit o'ğugē jektop a'õ dağ ceku am.

⁸Deus ağokatkat muğēm pima ayacat pewi ġu o'ju'uk. Ayacat muğēm pima bit, ağokatkat pewi o'ju'uk.

⁹Ağokatkat o'ğugē ayacat puye ġu. Ayacat pit o'ğugē ağokatkat puye.

¹⁰Imēneju itabucayũ awerom, pima aoyũ juy jaekabek kuğ jeedop ip Deus ekawēn tojtjot'ukayũ wuyjojom puye. Jaekabek kuğ cuy jeedop ip jektop a'õ kay kũyjobicap mubapuk am soat pe.

¹¹Wuykukukat Jesus kay wuyetabut puje bit, wuyağepũğ ğu wuyju jekukum—ayacat, ağokatkat tak. Jewemukũyjojom tak wuyju, jewebuywatwan tak.

¹²Ağokatkat a'õxa bewi Deus ayacat o'ju'uk. Ayacat uk pewi ğasũ bit ağokatkat kapkam. Deus xewiat pit soat kake.

¹³Cedağ tu eyxe ayacat pe jaekabek kuğ'ũma kawẽn ãm Deus eju warara'acat parakpe? Cedağ ğu!

¹⁴Wuyukpiwatpin ma wuyetaybit xipat ğu ağokatkat pe yadaperean am iam. Ağokatkat yadaperen pima bit, jewemubuyxi'ũm'ũm.

¹⁵Ayacat pit idip cĩcã wuyxe soat xe yadaperen pima. Yadaperenat yaekabekat co'i.

¹⁶— Cedağ ğu ayacat peam pit kawẽn ãm Deus eju yajuy'ũm pima — i õn e'em. Imẽn e'em soat itabucayũ dak—soat kaka dağayũ. Imẽn tak cuy oce'e soat pe oca'õxik pinat pe.

¹⁷— Cũğ ma eyju je'awerorom — i'ũmğũ õn pit e'em eywebe. Awerom pima eyju jewebuywatwan ğu biğ ma eyetabut am Jesus kay—jewemubu'u'un acã. Imẽğap xipat ğu! Jeymukũyjo õn cũğ ma eye'awero am.

¹⁸— Awerom pima jewa'õxikxiğ ip Corinto ka watwat, Jesus kay itabucayũ, pũğ kadi ğu ip puye — i'e'em owebe pũğpũğayũ. Icẽm xe'e ixeyũ e'em?

¹⁹— Wuyju pũğpũğ kadiayũ bima, ibapuk e'em soat xe abuyũ wuy'in cũğ ma jekukum iap, abuyũ cũğ ğu iap tak — i te'e ma eyju e'em. Xipat ğu wuyju Deus xe pũğpũğ kadiayũ bima.

²⁰Eyju je'awerorom wuykukukat e'ũap kay jeğebu am ğu—jekõn ãm acã.

²¹Jekõn pima, soat eyju eyukpiwatpin ma jekõnkõn cĩcã. Imẽnpuye koap ajẽm'ibit jekõnkõn cĩcã jebureyũ wiwim'ũma. Kanomũm yajẽm'ibit pit jekõnkõn ğu. Ire mabuk ip e'em wara'acat ibeğbeğ pima, wara'acat ika'o bima dak.

²²Apēntak oce eywebe imēn eyju je'awerorom pima? — Cūḡ ma eyju je'awerorom — i du oce eywebe? Ka'ūma! — Cūḡ'ūma — i acā oce. Eyre bima, eyduk'a be ma juy epeyekōn. Deus eju kawēnwēnap'a be bit warēmtaḡ ḡu juy epeyekōn. Ibubut'ūmat musūsūm ḡu juy epesop iḡo'a be. Cūḡ ḡu oxe eyju je'awerorom.

²³— We'ūap kay eyeḡebu am cuy epeyekōn eyeweweju — i juk o'e wuykukukat Jesus owebe. Apēn ixē o'e owebe iam cuk ōn eymutaybitbin. Jekay itakomaayū be jeūm pimaap exima be pāo'a o'yabu.

²⁴— Bay, ēn xipāt cīcā — io'e Deus pe. Pāo'a o'yadakat. Ḣebuḡe: — Korosa be obamupaya ip iap kay juy epeḡebu ibeat'a o buje — io'e jebekitkiyū be. — Oje'ū eywebeam — io'e cebe ip. — Pāo'a juy epeya'o we'ūap kay eyeḡebu am — io'e.

²⁵Imēnpuxim kopo dak o'jat jekōn epere buje ip. — Deus kawēn iisuat ḡuwēn ipi juayū be oje'ū buye, odoymukerereren puye — io'e wuykukukat. — Odoymukererēnap kay juy epeyeḡebu uva'abidi kōn puje — io'e. — Tikōn puje, we'ūap kay juy epeyeḡebu — io'e. Imēn wuykukukat o'e owebe kuy bima.

²⁶Imēneju ibeat'a o'om wuyju. Ibeat'a o buje, wuykukukat oe'ū wuywebeam iap muwēnuwēn wuyju soat pe, ibeati kōn puje dak. Imēn cuy epeyekōnkōn waram wuykukukat ajēmap wiwim pima.

²⁷Imēneju Deus ipiat supi'ajoat wuywebe warēmtaḡ ma i'o buje. Warēmtaḡ ma wuykukukat e'ūap kay wuyeḡebuap'a o buje kuka ce'ūap ajomuymuy, warēmtaḡ ma ce'ūap kay wuyeḡebuapti kōn puje dak.

²⁸Imēnpuye: — Cedaḡ tu ōn jekukum Deus xe? — i juy ace wuywebe ma pāo'a o awap, uva'abidi kōn awap tak. Cedaḡ ma jekukum pima acā kuka aya'o. Atikōn tak kuka. Warēmtaḡ jekukum pima bit, kuka aya'o ḡu, atikōn ḡu dak kuka.

²⁹Apēgām korosa be wuykukukat oe'ũ iam eyetaybit'ũm pima juy epeya'o ģu wuyeģebuap'a. Epetikõn ģu dak cuy wuyeģebuapti. Eyetaybit'ũma ya'o buje, eyukpiwat epe'e Deus xe. Imēnpuye ipiat supi'ajoat eywebe.

³⁰Ade ey'in warēmtaģ ma o'ya'o'o. Imēnpuye ip iwātaxipipe o'e. Ibaça ģu ip o'e. Pũģpũģ oe'ũ'ũ kuy.

³¹Ya'om pima: — Ikērēat kuģ tu õn exe? — i juy ace Deus pe. Ikērēat kuģ pima, iboap cuy aģuwēn ixē be i'uk am wuywebewi. I'uk puje: — Ikērēat kuģ eyju oxē” i'ũmģu je'e wuywebe. Ipiat tak supi'ajoat ģu wuywebe.

³²— Ikērēat kuģ eyju oxē — i'e'em Deus wuywebe ikērēat epereap ojuy. Ipiatpi'ajojoan tak wuywebe wuymukũyjo am waram wuywebe ikērēat kukap puxim. Ixē imēn wuymukũyjojom ipiat'ajojoap kay wuymujuap puxim kũyjobit'ũmayũ eju.

³³Imēneju, okitpitpiyũ, eybureyũ ajēmap puk cuy epejowiwi. Wuykukukat e'ũap kay wuyeģebuap'a o am awerom pima, soat ajēm puje juy epeya'o.

³⁴Abu ire mabuk iat cuy jeduk'a be ma jekõn. Imēn'ũm pima Deus ipiat supi'ajoat eywebe awerom pima. Wara'an cuk adi epeyekawēn owebeaptup pe—kuyatup pe. Eykay oajēm puje bit iboam õn jeymukũyjo.

1 Coríntios 12

¹Okitpitpiyũ, “Ajo ũmũm wuywebe Deus biõģbuk?” i juk epe'e owebe kuyatup pe eyemudupmubararaktup pe. Iboam õn jeymutaybin.

²Jesus kay eyetabut'ũm pima wara'at kaykaykay ma eyetabut epesop—jewexe deusyũ kay—adeayũ kay. Pũģ tak ixeyũ'in cede ba'ore ma deusparoyũ. Soat em eymuģuykukuku'uk ip osodop.

³Ĝasũ bit “Deus a'õbi oceju e'em” i'e'e'ukayũ jojom eyju. Deus biõģbuk a'õbi e'e'ukat e'em ģu: — Jesus wũy ma jeenuy Deus wi ipiat'ajojom — i. Iba'ore cebe Jesus muymuy am. Deus biõģbuk kukat acã icēmãn e'em: — Jesus acã ocekkukukat — i. Warara'acat pe bit iba'ore imēn i'e am. Iboam eyetaybit pima eyetaybit tak abuyũ Deus a'õbi e'em iam, abuyũ napa ma e'em iam tak.

⁴Ade ma Deus biõgbuk emumuũm omuy. Pũg pit iũmũm wuywebe—Deus biõgbuk acã.

⁵Deus peam kapik put wuywebe wara'at tağtağtağ ma'gu wuyju kapikpiğ. Pũg peam pit wuyju kapikpiğ—wuykukukat peam acã.

⁶Soat wuyju wuyetaybit kapik am warẽmtaksuğ tağ ma Deus peam. Pũg pit wuymutaybitbin wuyekapik am—Deus acã. Ixe be wuymutaybin'ũm pima bit kuka wuyetaybit gu.

⁷Deus ma ja'õbacaap ũmũm soat pe wuywebe wuymutaybit am obiõgbuk omuy eywebe iam. Soat wuykitpitpiyũ buywat am iũmũm wuywebe—warara'acat itabucat puywat am.

⁸Imẽn Deus biõgbuk ja'õbacaap ũmũm pũgpũgayũ be kawẽn icẽmat muwẽn ãm. Deus ekawẽn warara'acat mutaybit am ja'õbacaap ũmũm warara'acat pe.

⁹Jesus kay itabut cĩcãam ja'õbacaap ũmũm warara'acat pe. Iwãtaxipipiyũ mu'ada'ada am ja'õbacaap ũmũm warara'acat pe.

¹⁰Wuywebe i'e ba'oreat mubapukpuk am ja'õbacaap ũmũm warara'acat pe. Deus ekawẽn muwẽnuwẽn ãm ja'õbacaap ũmũm warara'acat pe. Warara'acat pe ja'õbacaap ũmũm ixeyũ be itaybit am abuyũ jekukum Deus biõgbuk a'õbi iam, abuyũ ja'õbi ma jekukum iam tak. Warara'acat pe ja'õbacaap ũmũm ixeyũ be ya'õba'arẽmat'a'õm kawẽnwẽn ãm. Warara'acat pe ja'õbacaap ũmũm ixeyũ be ya'õba'arẽmat'a'õm kawẽnwẽn'ukat ekawẽn muwẽn ãm wuya'õm ma.

¹¹Ade ma ibiõgbuk xipacat emumuũm. Pũg ma bit ibiõgbuk xipacat iũmũmat. Jekpiwatpin ma ja'õbacaap ũmũm wuywebe.

¹²Pũg ma wuyjebit. Ade bit opop wuyjebit pe. Wuyjebit puxim Cristo kay itabucayũ dak ade. Pũgat puxim pit wuyju.

¹³Adeayũ itabut Jesus Cristo kay. Judeuyũ itabut cekay, Judeu'ũmayũ dak. Tei'ũm kapikpik'ukayũ itabut cekay, teihem kapikpik'ukayũ dak. Soat ip

itabut cekay. Deus biōḡbuk kuy juk wuymuwexat Cristo jebit puximayũm pũḡan. Deus a'ōbacaap kuḡ wuyju ibiōḡbuk nuynuy wuywebe buye.

¹⁴Soat wuyjebit taḡat pit jekapikap kuḡ. Pũḡ ḡu opop wuyjebit pe—ade ma—wuyeta, wuyei, wuyba, wuybu. Pũḡ ma wuyjebit pit. Imēnpuxim soat itabucayũ jekapikap kuḡ. Pũḡat a'ōbi bit wuyju kapikpiḡ.

¹⁵Wuyjebit taḡat pit jemāmāmām ḡu Deus pe. “Wuyjuyũ jebit taḡat ḡu òn ibu ḡu buye” i'e but ma'ḡu wuyei be. Wuyjebit taḡ ma'ḡu nuynuy.

¹⁶“Wuyjuyũ jebit taḡat ḡu òn, ita ḡu buye” i'e but ma'ḡu wuyḡuybu be. Wuyjebit taḡ ma'ḡu nuynuy. Jemāmāmām ḡu Deus pe wuyjebit taḡat. Ickok jekapikap kuḡ.

¹⁷Wuyjebit wuyeta acã bima, kuka acekũyjo ḡu. Wuyjebit wuyḡuybu acã bima, kuka ajoyõn ḡu.

¹⁸Imēnpit Deus pũḡ ḡu o'jomuy wuyjebit pe. Ade ma o'jomuy. Wuybu o'subumuy. Wuyeta o'sutamuy. Wuyba o'subamuy. Wuydao o'taomuy. Jekpiwatpi ma o'jomuy soat.

¹⁹Pũḡ ma o'jomuy bima bit, wuyjebitbet ḡu kuka adi ace.

²⁰Imēneju ade ma opop wuyjebit pe. Pũḡ ma wuyjebit pit. Wuyjebit taḡat pũḡ taḡ ma e'em, ade ma'ḡu cebe. Imēnpuxim wuyju dak pũḡ taḡ cuy ajeku pũḡat kay wuyetabut puye—Jesus Cristo kay. Pũḡ taḡ cuy ajeku Deus biōḡbuk omuy soat pe wuywebe buye.

²¹Ajo omuy te'e ma wuyjebit pe? Ka'ũma ma. Soat jekapikap kuḡ wuyjebit taḡat. Jecoatoan wuyju wuyetam. Cũḡcũḡ wuyju wuyeim. Kapikpiḡ wuyju wuybum. Jewebuywatwan soat wuyjebit taḡat. Imēnpuxim wuyju dak cuy acejewebuywan, Jesus Cristo kay wuyetabut puye.

²²Imēn ma Deus wuyjebit o'ḡuḡẽ. Pũḡpũḡ wuyjebit taḡat ibaca ḡu wuyxe. Imēnpit ixeyũ dak ka'ũmḡu bima bit, kuka adi aje'ũ.

²³Imēntak pũḡpũḡ wuyjebit taḡat idip ḡu wuyxe. Imēnpit xipan wuyju ikuḡ. Wuysũsũn pũḡpũḡ wuyjebit taḡat ajuy'ũmām. Imēnpit xipan wuyju ikuḡ.

²⁴Xipan'üm'üm ma wuyju idipat kuḡ—wuyjebit taḡat kuḡ. Wuysūsün wuyju e'em pũḡpũḡ wuyjebit taḡat kuḡ. Deus pit isūsün ḡu wuykuḡ. Soat ma o'ḡuḡẽ wuyjebit taḡan. Imēnpuye juy soat ajukuk xipan wuyjebit taḡat wuysūsün ma'ḡu ikuḡ.

²⁵Wara'at taḡtaḡtaḡ ḡu wuyjebit e'em—pũḡ taḡ ma. Soat wuyjebit taḡat pũḡ taḡ ma e'em. Imēnpuxim wuyju dak wara'at taḡtaḡtaḡ ḡu juy ajeku—pũḡ taḡ ma.

²⁶Pũḡ pe ma'ḡu ipiat pima, soat wuyjebit taḡat itaybit jopku ipi iam. Pũḡ ma wuyjebit taḡat xipat pima dak, soat wuyjebit taḡat itaybit jopku xipat iam. Cristo kay itabucayũ wuyjebit puxim. Wuybure ipiat'ajojom pima, soat kuka wuyḡuycũḡ ace cekay. Warara'acat wuybure awēḡmudim pima dak, soat kuka wuycokcok ace cekay, wuybure kay.

²⁷Imēneju Deus ade ma o'jomuy wuyjebit pe. Jekpiwatpi ma o'jomuy. Imēntak wuyju Jesus Cristo jebit puxim. Soat wuyju ijebit taḡat puxim.

²⁸Imēnpuye Deus soat jekpot kay itabucayũ o'jomuy jekitpitpiyũ buywat am. Koap pima: — Wemumujuyũ epesop — i juk adi o'e pũḡpũḡayũ be. Ḡebuje: — Soat kaka daḡ cuy epeju wekawēn muwēnuwēn ām — i juk adi o'e warara'acayũ be. Ḡebuje: — Jesus kay itabucayũ juy epeḡutaybitbin — i juk adi o'e warara'acayũ be. — Eywebe i'e ba'oreat cuy epeḡubapukpukpuk wa'ōbi — i'e'em warara'acayũ be. — Iwātaxipipiyũ juy epeḡu'ada'ada — i'e'em warara'acayũ be. — Eykitpitpiyũ buywatwan cuy epesop Jesus kay ibu'uap puxim — i'e'em warara'acayũ be. — Eybureyũ kukukayũm cuy epesop — i'e'em warara'acayũ be. — Ya'ōba'arēmat'a'ōm cuy epeyekawēnwēn — i'e'em warara'acayũ be.

²⁹Soat ḡu ip Deus emumujuyũ—pũḡpũḡ ā. Soat ḡu ip Deus ekawēn muwēnuwēn'ukayũ—pũḡpũḡ ā. Soat ḡu ip itabucat mutaybitbin'ukayũ—pũḡpũḡ ā. Soat pe ḡu Deus ja'ōbacaap ūmũm wuywebe i'e ba'oreat mubapuk am—pũḡpũḡ pe acā.

³⁰Soat pe ḡu ja'ōbacaap o'ḡũm iwātaxipipiyũ mu'ada am—pũḡpũḡ pe ma. Soat pe ḡu ja'ōbacaap o'ḡũm ya'oba'arēmat'a'ōm kawēn ām—pũḡpũḡ pe ma.

Soat pe ġu ja'ōbacaap o'ġūm ya'ōba'arēmat'a'ōm kawēnuwēn'ukat ekawēn muwēn ām wuya'ōm—pūḡpūḡ pe ma.

³¹Eyju bit eyetabikukum cuy epesop Deus emumuūm kay—xipat cīcāat kay. Ajo soat podi ma xipat iam pit ōn jeymutaybin.

1 Coríntios 13

¹Wuyetaybit kuka ajop kawēn ām warara'acat'a'ōm, Deus ekawēn tojotjot'ukat a'ōm tak. Wuyxe warara'acat ikukpin'ūm pima bit, te'e ma kuka wuyetaybit ajop warara'acat a'ōm, Deus ekawēn tojotjot'ukat a'ōm tak. Wuyxe ikukpin'ūm pima, wuya'ōkarey acā kuka ace Deus xe—tamaraka'a muydedeap puxim.

²Ixe a'ōbi Deus ekawēn kuka aḡuwēn. Wuyetaybit kuka ajop ajom soat ijodiat itaybit iam. Wuyetaybit kuka ajop ajo iba'arēm warara'acat xe iam tak. Co'a yamuwede but kuka o'e wuywebe wuyetabut cīcā buye. Imēnpit wuyxe warara'acat ikukpin'ūm pima, ka'ūma ma kuka ace Deus xe.

³Soat kuka ace itabut'ūmayū be wuymupikan wuyetabucap mubapuk am soat pe. Imēnpit wuyxe warara'acat ikukpin'ūm pima, te'e ma kuka acemupikat, te'e ma dak kuka aḡūm wuybubut ikuḡ'ūmayū be.

⁴Wuyxe warara'acat ikukpin pima bit, wuyukpiceḡēm ġu kuka ajop cekay ip; xipacat tak kuka aḡūmḡūm cebe ip; wuyetabutkarey ġu dak kuka ajop cekay ip; yoboḡan pin ġu dak kuka ajop; — Warara'acat podi ma oca'ōbuyxi — i'ūmḡu dak kuka ace;

⁵⁻⁶warēmtaḡ ġu dak kuka ajeku—cedaḡ ma; jewekay acā ġu dak kuka ajop ḡebum—warara'acat kay dak; dao ġu dak kuka wuyetakomām ajop; warēmtaḡ ġu dak kuka warara'acat ajukuk—cedaḡ ma; ḡebum ġu dak kuka ajop apēn warara'acat cuk adi ikērēm wuykukiap kay; wuyḡuycūḡcūḡ tak kuka ajop ikērēat mujurūḡrūḡ ip iap kay; wuycokcoḡ tak kuka ajop cūḡ ma jekukum ip iap kay.

⁷Wuyxe warara'acat ikukpin pima, wuybu'um ġu dak kuka ajop warara'acat kay; — Soat ma i'e but Deus xe — i dak kuka acece soat em; warara'acat

idipan e'eap wiwim tak kuka ajop; wuyukpicegēm ġu dak kuka warara'acat ajukuk.

⁸Wuyxe warara'acat ikukpin ijodi bima, soat em ma dak ikukpin jeedop ip wuyxe. Wuyxe ikukpin ip iap i'üm'ēm ġu. Darem ma bit ip kawēnwēn Deus a'ōbi kawēnwēn'ukayū. Ijodi bima acā. Darem ma dak ip kawēnwēn ya'ōba'arēmat'a'ōm kawēnwēn'ukayū. Ijodi bima acā. Itaybitbūcayū dak omuy ijodi bima acā.

⁹Soan ġu wuyetaybit ġasū—yopīt ma. Soat ġu dak wuyju imuwēnuwēn Deus biōġbuk a'ōbi—yopīt ma.

¹⁰Deus xe bima bit, ka'ümġu je'e itaybitbūcayū. Soan ma wuyetaybit acesop. Yopīt ma imuwēnuwēn'ukayū dak ka'ümġu je'e. Soat ma aceġuwēnuwēn.

¹¹Bekin pima bekitkit ekawēnap puxim cuk adi oġuy; bekitkit aġuy buxim tak; bekitkit ekukuap puxim tak. Aġokatkan ġasū bit oce. Bekitkit puxim wekukuap pit cuk ocepere.

¹²Ġasū wuyetaybitbūt ma Deus e'eam. Waroa itabidiġ peat cocoap puxim wuyetaybitbūt ā ixem. Ixe xe bima bit, jewejom ace'e. Ġasū wuyetaybitbūt ma ixem. Ixe bit itaybit cīcā wuyjum. Ġuyjom pit wuyetaybit ace'e ixem apēn ixem itaybit wuyjum iap co'i.

¹³Wuyetabut Deus kay. Ixe xe wuydopap wiwim tak wuyju. Warara'acat tak ikukpin cīcā wuyxe. Deus xe xipat cīcā wuyetabut pima, ixem xe wuydopap wiwim pima dak. Wuyxe warara'acat ikukpin pima bit, ibodi ma xipat cexe.

1 Coríntios 14

¹Xipan warara'acat kukam cuy epejokuda. Soan cuy epe'e Deus biōġbuk emumuūm pu am. Cekawēn muwēnap pit warara'acat podi ma xipat. Imēnpuye: — A'ōbacaap cuy eġūm owebe ekawēn muwēn ām — i juy epe'e cebe—Deus pe.

²Ya'ōba'arēmat a'ōm kawēnuwēn'ukat ma wuywebe ġu kawēnwēn—Deus pe acã, cekawēn pa'arēm wuyxe buye. Ibiōġbuk xipacat a'ōbi ixē ya'ōba'arēmat a'ōm kawēnwēn. Icēmān ixē e'em. Warara'acat xe bit cekawēn pa'arēm.

³Deus ekawēn muwēnuwēn'ukat pit kawēnwēn soat peam wuywebeam. Ixē wuybuywatwan biġ ma wuyetabut am. Wuypararaap mu'ūmu'ūm tak ixē. Wuyġuycūġap mukapkam tak ixē.

⁴Ya'ōba'arēmat'a'ōm kawēnwēn'ukat ma jewebuywatwan acã biġ ma jetabut am Jesus kay. Deus ekawēn muwēnuwēn'ukat pit soat itabycayū buywatwan biġ ma itabut am ip.

⁵Ocokcoksū ma kuka oce Deus pe ja'ōbacaap ūm puje eywebe ya'ōba'arēmat'a'ōm kawēn ām. Ocokcok cīcã ma bit kuka oce ixē be ja'ōbacaap ūm puje eywebe Deus ekawēn muwēn ām. Ya'ōba'arēmat'a'ōm kawēnwēn'ukat xipan kapikpiġ Deus peam. Deus ekawēn muwēnuwēn'ukat pit ixē bodi ma xipan kapikpiġ cebeam. Te'e ma kuka o'jekawēn ya'ōba'arēmat'a'ōm wara'acat ceweju'ūm pima wuya'ōm cekawēn muwēn ām ce'awero'ibiyū be. Te'e ma kuka o'jekawēn ya'ōba'arēmat'a'ōm Jesus kay itabucat buywatwan'ūm puye.

⁶Okitpitpiyū, eykay juy oajēm. Ya'ōba'arēmat'a'ōm kawēnwēn pima bit, eybuywan ġu kuka ōn, wekawēn pa'arēm eyxe buye. Apēn Deus cuk adi o'ġuwēnuwēn owebe iap muwēn puje bit, kuka ōn eybuywan, apēn cuk adi ixē omutaybitbiniap muwēn puje dak. Deus biōġbuk a'ōbi imuwēn puje dak, kuka ōn eybuywan, Deus ekawēn muwēn puje dak.

⁷Wuya'ō'ē. Yamuydedeap tak ya'ō'ē ma. Tarekrek'uk'uk tak ya'ō'ē ma—flauta'uk tak ya'ō'ē ma, harpa'uk tak. Itaybit'ūmat cedaġ'ūm yamuydedem pima bit, ajom i'eyū imuydedem i kuka o'e ip, warēmtaġ ma yamuydedem puye.

⁸Kededeġ'uk kukat warēmtaġ ma yukmuydedem pima bit, kuka o'jemuxipan ġu ip sorarayū jeju am nopaġōġō ām.

⁹Imēnpuxim ěn ya'ōba'arēmat'a'ōm kawēnwēn pima, ekawēn cocoayū dak itaybit ġu kuka o'e ip ekawēn, ya'ļjōjom ma'ġu ip. Kawēnwēn'ūma ěn ceweju ip iat puxim kuka o'e ip.

¹⁰Pūġ'ā'ō ġu wuyju. Warēmtaksuġ ma wuya'ō. Wuya'ōwarururu. Ibeat'a'ōm kawēnwēn'ukat xe bit ya'ōbapuk.

¹¹Ya'ōba'arēmat'a'ōm kawēnwēn'ukat pit wūyatka bewiat puxim oxe; ōn tak cexe wūyatka bewiat puxim ma.

¹²Deus biōġbuk emumuūm kay jījā eyju kuy. Imēnpuye soat podi ma xipat cīcāat cuy epejoojuy cexewi. Ya'ōbacaap cuy epejoojuy warara'acat puywat am—Jesus kay itabucayū buywat am.

¹³Imēnpuye ya'ōba'arēmat'a'ōm kawēnuwēn'ukat cuy jekawēn Deus eju. — A'ōbacaap cuy eġm owebe apēn cuk adi oceceiap muwēn ām wa'ļjōjo'ukat a'ōm tak — i juy je'e ip Deus pe.

¹⁴Ōn ya'ōba'arēmat'a'ōm kawēnwēn Deus eju bima, waġuybi ġu ōn kawēnwēn. Obiōġbuk pe acā ōn kawēnwēn.

¹⁵Imēnpuye apēn paxi oce? Obiōġbuk pe juy ocekawēn Deus eju, waġuybi dak. Obiōġbuk pe juy ocebibododon tak, waġuybi dak.

¹⁶“Bay, ěn xipat cīcā” i'e'em eyju eybiōġbuk pe acā bima, “Xipat cīcā ma” i'e ba'ore kuka o'e eyweju je'aweroromayū be, eyekawēn cekawēn'pa'arēm cexe ip puye. — Apēn xe'e ite e'em? — i acā kuka o'e ip.

¹⁷Eya'ōdip cīcā ma aco'i eybiōġbuk pe eyju kawēnwēn Deus eju. Imēnpit eyweju je'aweroromayū buywatwan ġu eyju.

¹⁸Eyekawēnap podi ma ōn pit kawēnwēn ya'ōba'arēmat'a'ōm. Imēnpuye: — ěn xipat cīcā oxe — i ōn e'em Deus pe.

¹⁹Warara'acat eju awerom pima bit cuy ya'ōba'arēmat'a'ōm ġu ocekawēn. Soat ip wa'ļjōjom iat'a'ōm acā ocekawēn ixeyū mutaybit am. 10.000 palavra ya'ōba'arēmat'a'ōm wekawēn puje, ka'ūma ma kuka itaybit o'e ip. 5 palavra ixeyū a'ōm wekawēn puje bit, kuka itaybit o'e ip. Imēn kuka ip osubuywan.

²⁰Okitpitpiyũ, yopĩt ma juy eyetaybin ikērēat muḡē ãm bekitkit puxim. Bekitkit aḡuy buxim ḡu bit cuy epeyewaḡuyḡuy—yaypanayũ aḡuy buxim acã.

²¹Imēn e'em Deus wuyawēwēap ekawēntup pe: "Ocekawēn puk ijodiat eju," i'e'em wuykukukat, i. "Ya'ōba'arēmat'a'ōm puk ocekawēn ceweju ip—wũyatka watwat a'ōm," i. "Imēnpit wa'ĩjo pin ḡu juy je'e ip," i. Imēn e'em iḡodup.

²²Imēn wuyju ya'ōba'arēmat'a'ōm kawēnwēn Deus soat podi ma ya'ōbaca i'e am itabucayũ be ḡu—itabut'ũmayũ be acã. Deus ekawēn muwēnuwēn pit wuyju Deus soat podi ma ya'ōbaca i'e am itabut'ũmayũ be ḡu—itabucayũ be acã.

²³Jesus kay itabucayũ e'awero buje, soat eyju aco'i ya'ōba'arēmat'a'ōm kawēnwēn. Ḡebuje itabut'ũmat aco'i jajēm eykay—o'ya'ĩjojo ḡu bukiat tak. — Teyũku yadaodaoyũ — i aco'i je'e ip eyekawēn cekawēn pa'arēm cexe ip puye.

²⁴Deus ekawēn muwēnuwēn pima bit, itaybit je'e ip ikērēat kuḡ oceju iam—eyekawēn co buje. Ya'ōba'arēmat'ã'ō o'ya'ĩjojo ḡu'ibit tak itaybit je'e iboam. — Deus omuju juy ipiat'ajojoap kay ikērēat kuḡ ãn cexe buye — i je'e eyekawēn co buje.

²⁵— Ikērēat kay ãn ḡebum soat em — i dak je'e ixē soat pe eywebe—awerom'ayũ be. Jēḡ'aecōḡcōḡ Deus wap: — Bay, ēn xipat cĩcã — i dak je'e Deus pe. — Icēmãn Deus omuy eyxe — i dak je'e eywebe.

²⁶Imēneju, okitpitpiyũ, jeymukũyjo ãn cedaḡ ma eye'awero am. Epeye'awero juy eywebuywat am biḡ ma eyetabut am. Eye'awero buje, pũḡ'in cuy ey'in jebibododon Deus kay; wara'at cuy jebureyũ ma ḡutaybin; wara'at cuy apēn Deus o'e cebe iap ḡuwēn; wara'at cuy jekawēn ya'ōba'arēmat'a'ōm; wara'at cuy wuya'ōm ma ḡuwēn apēn ya'ōba'arēmat'a'ōm kawēnwēn'ukat o'e iap. Soan cuy epe'e eywebuywat am biḡ ma eyetabut am Jesus kay.

²⁷Pũḡ ḡu ey'in kawēnwēn ya'ōba'arēmat'a'ōm. Adedem ḡu bit cuy jekawēn pũḡ e'awero buje—xepxep ã. Ebpũḡ tak xipat ma. Xepxem ḡu dak cuy jekawēn ip. Pũḡ ma koap jede. Ixe emũḡ puje wara'at jede kanomũm. Wara'at tak cuy wuya'ōm ma apēn ite o'e iap ḡuwēn.

²⁸Ka'ũma ma aco'i itaybit apēn ite o'e iap muwēn ãm wuya'ōm. Itaybit'ũm pima, mũḡ ma juy ip jeedop. Ya'ōberen ḡu juy jede ip—jewebe acã—Deus pe dak.

²⁹Xepxep ã juy apēn Deus o'ḡuwēn cebe ip iap ḡuwēn pũḡ e'awero buje. Ebpũḡ tak xipat ma. Ixeyũ ekawēn cocom cĩcã juy jeedop ip warara'acat. — Cedaḡ xe'e ixeyũ e'em? — i juy je'e ip jewewebe.

³⁰Wara'acat pe Deus jekawēn mubapuk puje bit, kawēnwēnat cuy jemũḡ wara'acat ekawēn ãm.

³¹Deus jekawēn ḡubapuk pũḡ pe ḡu—soat pe ma. Soat ip i'e but ajo Deus o'e cebe iap. Pũḡ ma juy ḡuwēn. Ixe emũḡ puje juy wara'at ḡuwēn. Imēn bodinmaku ḡuwēn ip. Imēn eēm pima, soat cuy eyetaybin. Soat tak eycokcok epesop. Jewebuywatwan tak cuy epesop.

³²Jekpiwatpin ma jede Deus ekawēn muwēnuwēn'ukat. Jekpiwatpin ma dak jemũḡ.

³³Deus icokcok ḡu warēmtaḡ wuye'aweroap kay bit. Cedaḡ ma wuye'awero buje bit, icokcok e'em.

³⁴Itabucayũ e'awero buje juy mũḡ ma jeedop ip aoyũ. Imēn je'awerorom soat ka daḡ itabucayũ. Abu ayacat o'ḡuydeat ce'awero buje ip? Ka'ũma ma. Aḡokatkayũ kukukan ḡu juy jeedop ip aoyũ. Judeuyũ awēwēap ekawēn tak imēn wuymutaybitbin.

³⁵Wuysūsũn kuka ace ayacat ekawēn puje aweromayũ be. “Apēn ite o'e?” i'e pin pima, jektop eju ma juy jekawēn jeduk'a be ma—awerom pima bit ka'ũma.

³⁶Eyxewi ġu Deus ekawēn o'jebapuk—cexewi ma—Deus xewi. Eywebe ã ġu Deus jekawēn o'ġuwēn—soat pe ma. Imēneju: — Ocejū acã cedaġ ma je'awerorom Deus eju kawēnwēnap'a be — i'ūmġu juy epe'e.

³⁷Pūġpūġ ey'in Deus ekawēn muwēnuwēn'ukayū. Warara'acat ey'in Deus biōġbuk emumuūm kuġayū—ya'ōbacaap kuġayū. — Wuykukukat a'ōbi Paulo ijudup mubarararaġ wuymukūyjoaptum — i juy je'e ixeyū ma.

³⁸Pūġat pit wemudupmubararaktup peat ekawēn kay'ūm pima, ixē e'eap kay ġu juy epesop.

³⁹Imēneju, okitpitpiyū: — A'ōbacaap cuy eġūm owebe ekawēn muwēn ãm — i juy epe'e Deus pe. — Ya'ōba'arēmat'a'ōm ġu juy ecekawēn — i'ūmġu bit cuy epe'e wara'acat pe.

⁴⁰Awerom pima bit, warēmtaġsuġ ġu juy epesop. Cedaġ ma juy epeye'awero.

1 Coríntios 15

¹Okitpitpiyū, ġebum cuy epesop kawēn idipat kay. Kuy bima juk adi iboap ekawēn o'ġuwēnuwēn eywebe. Iboap ekawēn kay eyetabut epesop. Iboap ekawēn taġ eyju jekukum ġasū dak.

²Iboap ekawēn cekawēntip. Iboap ekawēn cuk adi o'ġuwēnuwēn eywebe. Deus eydaxijom iboap ekawēn kay eyetabut puye. Eybu'u'ūm pima, jeydaxijo. Eybu'u bima bit, te'e ma juk eyetabut epesop.

³Apēn cuk adi oya'ījojoiap cuk o'ġuwēn eywebe. Iboap ekawēn podi ma xipat. Cristo oe'ū ikēreāt uk am wuywebe. Oe'ū apēn ibararak opop Deus ekawēntup pe iap taġ.

⁴Ixe'ūm o'jomōġ ip witabikūy be. Xepxep xet kap puje dak, Deus ixē o'ġuyū ce'ū'ūayū dopap pewi. Waram ġuto o'jetait apēn ibararak opop Deus ekawēntup pe iap taġ.

⁵Pedro kay o'jebapuk je'ūap tomukadi. Ģasū 12 beayū kay o'jebapuk—jemumujuyū kay.

⁶Ĝasũ jewēju juk adi oekuku'iaiyũ kay o'jebapuk adeayũ kay—500 beayũ kay. Ade ma buk ixeyũ'in pit itabẽğ ma. Warara'acat kuy oe'ũũ ixeyũ'in.

⁷Tiago kay o'jebapuk ĝuyjom. Soat jemumujuyũ kay o'jebapuk ĝuyjom.

⁸Ixeyũ kay jebapukap tomukadi okay o'jebapuk. It kapat wa'ũmat puxim õn, kanomũm okay o'jebapuk puye.

⁹Imẽnpuye obodi ma ip ya'õbuyxi warara'acayũ Jesus emumujuyũ. Kuy bima Jesus kay itabucayũ be ipiatpi'ajojoan cuk adi ojekukuku. Imẽnpuye osũsũn “Jesus emumuju õn” i'e am.

¹⁰Deus pit soat podi ma xipan okuğ, xipat ĝu ma'ğũ õn. Imẽnpuye juk omuy Jesus emumujum. Te'e ĝu juk omuy. Warara'acat ekapikap podi ma juk adi ocekapikpik Jesus emumujuyũ ekapikap podi ma. Wa'õbacaam ĝu bit cuk adi ocekapikpik—Deus a'õbacaam acã. Ixe wa'õmucanucan'uk osunuy soat em.

¹¹Kawẽn idipat acã oğuwẽn eywebe. Warara'acayũ dak ibeat acã o'ğuwẽn eywebe—Jesus emumujuyũ. Abu imuwẽnuwẽn iat pit yoboğ ĝu. Cekawẽn pit yoboğ. Iboap ekawẽn kay juk eyetabut epesop.

¹²— Deus waram ĝuto Cristo o'ğutait ce'ũap tomukadi — i wuyju e'em. Imẽnpuye: — Deus waram pit ce'ũũ'ibiyũ ĝutait ĝu — i'e'em te'e ma pũğpũğ ey'in.

¹³Ixeyũ e'eap icẽm pima bit: — Deus waram ĝuto Cristo o'ğutait ĝu — i dak e'em ip. 1

¹⁴Deus pe waram ĝuto Cristo mutait'ũm pima bit, te'e ma kuka kawẽn idipat wara'acat pe—te'e ma dak kuka adi eyetabut iboap ekawẽn kay.

¹⁵— Deus waram Cristo o'ğutait — i wuyju e'em. Ixeyũ e'eap icẽm pima bit, napa ma wuyju e'em: — Deus Cristo o'ğutait — i. Deus waram ĝuto ce'ũũayũ mutaicin ĝu iap ekawẽn icẽm pima, Cristo dak waram ĝuto o'ğutait ĝu.

¹⁶Waram ĝuto ce'ũũ'ibiyũ mutaicit'uk'ũm pima, Cristo dak waram ĝuto o'ğutait ĝu.

¹⁷Ixe be waram ġuto Cristo mutait'ūm pima, te'e ma juk eyetabut cekay. Ikērēat kuġ mabuk eyju. Ixe be imutait'ūm pima, ipiat'ajojoap kay epeju eye'ū buje.

¹⁸Ixe be imutait'ūm pima, Cristo kay itabucayū'ūm'ūm wūy ma opop ip Deus wi. Ipiat'ajojoap pe ma ip opop.

¹⁹Ijodi bima acā du Cristo xipan wuykuġ? Wuye'ū buje bit wuykay ġu xe'e? Imēn pima, warara'acat podi ma kuka wuyġuycūġ ace.

²⁰Imēnpit ixeyū e'eap icēm ġu. Deus waram ġuto Cristo o'ġutait. O'ġutait waram ġuto soat webekitkiyū'ūm'ūm o'ġutait iam wuymutaybit am.

²¹Soat je'ū'ūm ace'e pūġ ma aġokatkat ikērēat o'ġuġē buye. Imēnpuxim soat acejetait waram wara'at pit idipat o'ġuġē buye.

²²Soat je'ū'ūm ace'e wuyju Adāo naxeġebitbit puye. Imēnpuxim waram acejetait Cristo eju mūġ'i wuyju buye.

²³Cristo koap o'jetait waram. Ġuyjom pit Cristo a'ōkayayū waram ġuto jetait. Waram acejetait ixē ajēm puje.

²⁴Cristo Deus kay'ūmayū a'ōbacaap ġu'ūm. Soat ġu'ūm. Soat xipāt'ūmayū kukukat a'ōbacaap ġu'ūm. Soat ya'ōbuyxiat a'ōbacaap tak ġu'ūm. Soat ya'ōcaat a'ōbacaap tak ġu'ūm. Ka'ūma ma kūyjobit jeenuy ixeyū a'ō kay. Deus a'ō kay acā jeedop ip kūyjobit. — Ĕn acā soat kukukat. Soat kūyjobit a'ō kay acā — i soat je'e ip Deus pe.

²⁵Cristo soat kukukan je'e Deus pe cekay itakomaayū a'ōbacaap mu'ūm puje. Soat jeedop ip kūyjobit Cristo a'ō kay.

²⁶Wuye'ūap wuykay itakomaat puxim. Wuyparara wuykay itakomaat puxim. Wuyparara dak je'ūm. Deus soat kukukan pima bit ace'ū ġu.

²⁷Imēn e'em Deus ekawēntup: Deus soat a'ōbacaap o'ġu'ūm, i. Soat jeedop ip kūyjobit ixē a'ō kay, i. Deus soat a'ōbacaap ġu'ūm. Soat jeedop ip kūyjobit Cristo a'ō kay. Ja'ōbacaap pit ġu'ūm ġu.

²⁸Cristo a'õ kay am Deus pe soat mukũyjo buje, Cristo jeenuy kũyjobit Deus a'õ kay—jebay a'õ kay. Koap cebay soat ģukũyjo ja'õ kay am. Ĝasũ: — Ōn tak kũyjobin oce a'õ kay — i je'e ipot jebay be. Deus soat ipi daĝacat kukukan jeenuy kabi beacat kukukan tak. Soat em jeenuy ixeyũ kukukan. Ixeyũ kukukap i'ũm'ẽm ĝu.

²⁹Deus pe ce'ũ'ũ'ibiyũ mutaicit'uk'ũm pima, te'e ma pũĝpũĝ ey'in jemubatisasanan ce'ũ'ibit tieĝ. — Deus waram ĝuto ce'ũ'ũ'ibiyũ mutaicin ĝu — i napa ma e'em ixeyũ. Ixeyũ e'eap icẽm pima bit, te'e ma jemubatisasanan ip ce'ũ'ibit tieĝ.

³⁰Ixe be ce'ũ'ũ'ibiyũ mutaicit'uk'ũm pima, te'e ma soat kabia oaoka ojuyap cocom õn. Imẽnpit waram ĝuto ip imutaicit'uk. Imẽnpuye te'e ĝu wuyaoka ojuyap cocom wuyju.

³¹Ocokcok eykay, wuykukukat Jesus Cristo eju mũĝ'i eyju jekukum puye. Imẽnpuye: — Soat kabia oaoka ojuyap cocom õn, okitpitpiyũ — i õn e'em eywebe.

³²Ijopka be dak cuk adi we'ũpinpinap ojojojo wida ika'uat eju ocebacacanap puxim. Deus ekawẽn muwẽnuwẽn pima, we'ũpinpinap ojojojo ijopka be—Éfeso ka be. Omucokcok am imuwẽn puje, te'e ma kajuk we'ũpinpinap ojojojo. — Kuyaje ace'ũ. Imẽnpuye juy jekõnkõn acã ajop, tikõnkõn tak — i te'e ma e'em itabut'ũmayũ. Deus pe ce'ũ'ũ'ayũ mutaicit'uk'ũm pima, ixeyũ e'eap taĝ cuy ajeku.

³³Eyday'em'um cuy epesop wara'acat pe eymuĝuykukuap puxim. Ikẽrẽat mujurũĝrũĝxiat purem pima, wuyju dak kuka cũĝ ma wuyekukuap acepere ma ixeyũ buxim ikẽrẽat mujurũĝ ãm.

³⁴Pũĝpũĝ ey'in pit eyetaybit ĝu Deus e'e am. Imẽĝãm õn e'em eymusũsũn ãm. Waram pit cuy eyaĝuysan epesop. Ikẽrẽat mujurũĝrũĝap cuy epeyepere!

³⁵Imẽnpit: — Apẽntak Deus waram ce'ũ'ũ'ibiyũ ĝutait? — i je'e aco'i pũĝ ey'in owebe. — Apebitak ixeyũ jebin je'e iisuat? — i je'e aco'i owebe.

³⁶Eyetaybit ġu eyju. Kadaida dadadam wuyju ipi be. Tamuwexat puje acã kadaim e'em.

³⁷Kadai ġu wuyju taidadam—warēmtaksuġta ma. Trigoda aco'i taidadam wuyju—warēmtaksuġta ma.

³⁸Deus jekpiwatpin ma tamuwxaxan kadaim. Kadaida taida'ibita buxim ma jedaewexaxan yaypan puje—wara'atam ġu.

³⁹Soat itabēġayū ěn pūġěn ġu. Wuyěn pūġěn. Pucaěn pit wara'atěn ma. Wasūěn tak wara'atěn ma. Aximaěn tak wara'atěn ma.

⁴⁰Iměn ma opop kabi be dak warēmtaksuġat ma. Ipi daġ tak iměn ma—warēmtaksuġat ma. Kabi beacat idip. Ipi daġacat tak idip. Jewejojo'i ġu bit ip idip.

⁴¹Iměntak kaxie iesop. Kaxiamat pit ġuto iesop warun ma. Kasopta bit ġuto taesop warun ma. Jewejojo'i ġu ip isop. Iměntak pūġpūġta bit ġuto kasopta wara'atasop co'i ġu—tasop warun ma.

⁴²Iměnpuxim Deus waram ġuto wuymutaicin. Wuykot puje wuyjebit ierep e'em. Waram ġuto imutait puje bit, ierep pa'ore je'e.

⁴³Wuykot puje ikěrě e'em wuyjebit ibaca ġu dak. Waram ġuto imutait puje bit, idip cĭcã je'e. Ibaca jġjã dak je'e.

⁴⁴Wuykot puje, ijodiat'ūm jebit ma wuyjebit. Waram ġuto wuymutait puje bit, wara'an je'e. Deus biōġbuk emumuġě jebin je'e wuyjebit. Ijodi bima wuyjebit ijodiat jebit ma. Waram wuymutait puje bit Deus biōġbuk emumuġě jebit wuyjebin je'e.

⁴⁵Iměn e'em Deus ekawěntup: Deus koapat aġokatkat o'ġuġě—Adão o'ġuġě, i. Ijebin o'ġuġě cebeam ijodiat jebin ma, i. Kanomūmat Adão bit ijodiat jebit podi ma. Ixe biōġbuk pit wuymutaicit'ukat. Kanomūmat Adão i wara'at putet Jesus Cristo butet.

⁴⁶Koapat pit wuyjebit ijodiat jebit ma. Ġuyjom pit Deus wara'at jebit je'ġūm wuyjebin. Jebiōġbuk muġěġě je'ġūm—kabi beat jebit.

⁴⁷Koapat Adão ka'wi muḡēḡē osunuy. Kanomūmat pit o'kop kabi bewi—wuykukukat Jesus.

⁴⁸Ijodiat jebit ka'wi muḡēḡē Adão jebit puxim. Kabi kay cumayū bit wara'at je'jat jejebin je'ū buje—Cristo jebit puxim—kabi beat jebit puxim.

⁴⁹Ḡasū ka'wi muḡēḡē buxim wuyju. Ḡuyjom pit kabi beat puxim acesop.

⁵⁰Okitpitpiyū, imēn ōn eymutaybin pin. Deus soat kukukan pima ka'ūma ma je'ū. Imēnpuye ijodiat jebit kuḡ pima aceōm ḡu cexe ixē soat kukukan pima—ierep em iat kuḡ pima. Ierep em iat ḡu jeenuy cexe.

⁵¹Eya'ōpicūḡcūḡ cuy epesop wa'ō kay. Soat ḡu ace'ū. Dao ma bit Deus soat wuyju wuyмуwexat. Kuy bima iboap iba'arēm osodop soat xe wuyxe. Ḡasū bit ibapuk o'e.

⁵²Dao ma wuyмуwexat wuyetapokap co'i. Ixe wuyмуwexat amām parasuy jo'iat muyde buje. Parasuy jo'iat ḡuyde kabi be. Imuyde buje, Deus waram ḡuto itabucayū'ūm'ūm jebit ḡuyu ipi bewi. Iisuat je'ḡūm ijebin. Waram ḡuto itait je'e ip. Waram pit je'ū ḡu ip. Soat em itait ip jeedop. Wuyju wuyetait pima parasuy jo'iat muyde buje, iisuat je'ḡūm wuywebe dak wuyjebin.

⁵³Ijodiat jebit je'ū'ūm. Ierep e'em. Deus pit ibeat jebit ḡuwexat kabi beat jebin—ierep ḡuian, je'ū ḡuian.

⁵⁴Imēn e'em Deus ekawēntup: Ka'ūmḡu je'e je'ūap Deus soat kukukan pima, i. Soat kūyjobit jeedop ip Deus a'ō kay, i. Deus je'ūiat ḡuwexat je'ū ḡuian, i. Imuwexat puje ibodup peat ekawēn co'i je'e.

⁵⁵Wuye'ūap dat pe wuyeiduap co'i. Deus pit ce'ūat mutaicin dat tōḡta'ukap puxim. Je'ūaptip'ūm pima, ka'ūma buxim ace'e wuyparara. Acesupi'ajo ḡu dak ipiat. Pūḡ em tak ka'ūma.

⁵⁶Soat ace'ū ikērēat kuḡ puye. Ikērēat mujurūḡrūḡap dat tōḡta buxim. Wuyetaybit wuyju ikērēat kuḡ iam Deus ekawēn cocom puye.

⁵⁷Deus pit wuya'õmucanucan wuywebe ikêrêat mujurũgap puxim, wuykukukat Jesus Cristo a'õ dağ wuyju jekukum puye. Imēnpuye: — Soat podi ma ěn xipan ocekuğ — i juy ace cebe.

⁵⁸Imēneju, okitpitpiyũ, oxe ikukpinayũ, eyağuywarururun ġu juy epesop! Eybu'um ġu dak cuy epesop eyetabut am Cristo kay. Soat em cuy kapikpiğ epesop wuykukukat peam. Ixe a'õbacaam kapikpiğ pima, te'e ġu kuka acekapik.

1 Coríntios 16

¹— Ocedinheiro juy oceğuxipan imuju am Deus ebekitkit pe—Judéia eipi watwat pe — i juk epe'e owebe eyemudupmubararaktup pe kuyatup pe. Epeğuxipanpan cuy! Apēn cuk Galácia eipi watwat pe oceceiap tağ cuy eyju dak epeğuxipan—apēn cuk itabucayũ be oceceiap tağ.

²Soat edomingo be eyedinheiro'in cuy epeğuxipan. Ade ma ikuğayũ adem ma juy ġuxipan. Ade'ũm ikuğat pit adem ġu juy ġuxipan. Imēn eyju ġasũ imuxipanpan pima: — Eyedinheiro'in cuy epejat — i ġu kuka oce eywebe eykay oajēm puje. Oajēm puje at ġu juy epeğuxipanpan. Ģasũ dak cuy epeğuxipanpan. Soat cuy je'e ixipan oajēm puje.

³Oajēm puje ağokatkayũ oğuju Jerusalém ka kay—eyemunaēyũ. Cartadup tak otupmubararak eyedinheiro eju tupmujuaptum. Eyedinheiro tujowat ip cartadup tak.

⁴Oju ba'ore'ũm pima bit õn tak oju ceweju ip.

⁵Macedônia eipi dağ cuy ojeku. Macedônia eipi dağ weku epere buje bit, eykay juy oajēm.

⁶Ibun ma aco'i oğuy eyxe. Ihi bun aco'i oğuy. Ģuyjom cuy obuywan epe'e ojuap tağ weku am.

⁷Darem ġu onuy pin eyxe—ibun ma. Wuykukukat ibikuy bima,ibun ma oğuy eyxe.

⁸Ijoce bit oğuy Pentecostes epeta ajēmap wiwim—Éfeso ka be.

⁹Adeayũ mutaybin put owebe ijoce. Jesus ekawẽn muwẽnuwẽn òn adeayũ be. Warara'acayũ bit itakoma okay, Jesus muwẽnuwẽn òn puye.

¹⁰Obuxim Timóteo dak kapikpiğ wuykukukat peam kawẽn idipat muwẽnuwẽn. Imẽnpuye eykay yajẽm puje juy xipan epejukuk ikabap i'e am eyxe.

¹¹Ixe juy epeğupubun ģu yaypan'isu ma'ģu. Ixe epicap wiwim òn wuykitpitpiyũ eju. Imẽnpuye juy ixepesubuywan icokcoğ cepit am okay.

¹²— Ĕn tak cuy eju Corinto ka watwat jom wuykitpitpiyũ eju — i juk adi oce wuykitpit Apolo be. Ade em ma imẽn cuk adi ocece cebe. — Ĝasũ ģu aco'i oju — io'e owebe. Iju ba'ore'ũm pima bit, je'ju eykay.

¹³Eyday'em'um cuy epesop warara'acat pe eymubu'unap puxim Cristo kay. Eyetabun cĩcã juy epesop cekay. Eya'õcam cuy epesop. Wara'at kaykaykay ģu juy eyetabucap epejukuk.

¹⁴Warara'acat ikukpinap tomuju juy epeyekapikpik.

¹⁵Kuy eyetaybit Estéfanas—ibadiipyũm tak. Ixeyũ koap ma itabut o'e Jesus kay Grécia eipi watwat'in. Soat em Deus ebekitkit puywatwan ip Estéfanasyũ. Okitpitpiyũ,

¹⁶ixeyũ a'õ dağ cuy epekuku—ixeyũ eju kapikpik'ukayũ a'õ dak.

¹⁷Ocokcok cĩcã Estéfanas ajẽmap kay, Fortunato ajẽmap kay dak, Acaíco ajẽmap kay dak. Eywebe obuywan pa'ore bima, ixeyũ ma obuywatwan.

¹⁸Ixeyũ omucokcokcoğ cĩcã. Eymucokcokcoğ tak cuk adi ip osodop. Xipat cĩcã ip oxe. Eyxe dak aco'i xipat ma ip.

¹⁹Ásia eipi watwat kato mujujum eywebe—itabucayũ. Áquila, Priscila dak kato mujujum eywebe, soat ixeyũ duk'a be je'aweroro'ukayũ dak, wuykukukat kay itabucayũ.

²⁰Soat wuykitpitpiyũ dak kato mujujum eywebe—oxeayũ. Epeyewakobotbot cuy wuykukpin wuyewewaju iap mubapuk am soat pe.

²¹Obubin ma Paulo dak kato mujujum eywebeiaptup mubarararağ òn.

²²— Wũy ma jeedop ip Deus wi ipiat'ajojom wuykukukat kay'ũmayũ — i ãn e'em. — Ocekukukat, ajẽm cuy! — i dak ãn e'em.

²³— Ocekukukat, xipan cuy Corinto ka watwat ejukuk—ekayayũ ejukuk — i ãn e'em Jesus Cristo be.

²⁴Eykukpin cĩcã oxe—soat wuyju Jesus Cristo eju mũg'i jekukum puye. Ibũrũ ma.

Segunda epístola de Paulo aos Coríntios

2 Coríntios 1

¹Corinto ka watwat, cartadup mubarararaḡ òn eywebeaptum—Deus ebekitkiyũ adeayũ beaptum, Grécia eipi watwat beaptum. Òn Paulo. Jesus Cristo emumuju òn Deus bikuyap taḡ. Tupmubarararaḡ òn wuykitpit Timóteo eju—wuyxe ikukpinat eju.

²— Bay, xipan cuy Corinto ka watwat ejukuk — i òn e'em Deus pe—wuyebay be, Jesus Cristo be dak—wuykukukat pe. — Ixeyũ aḡuymubabibin cuy eḡuy — i òn e'em cebe ip.

³— Soat podi ma ěn xipat — i juy acece Deus pe. Ixe ma wuykukukat Jesus Cristo ebay. Ixe ma wuyebayat tak. Soat em xipan wuykuḡ. Soat em wuybuywatwan.

⁴Xipat'ũmat jebapukpuḡ ocewebe bima, ixē ma oxebuywatwan. Imēnpuye warara'acayũ be xipat'ũmat ebapuk puje, ocetaybit ibuywat am ip, ipiatpi'ajojom ip pima dak. Ocetaybit ixeyũ buywat am, Deus soat em kuy ocebuywatwan puye.

⁵Apēn Cristo juk adi ipiat o'supi'ajojo iap puxim oceju dak ipiatpi'ajojom ocetabut Cristo kay buye. Imēnpit biḡ ma oceju ipiatpi'ajojom pima, biḡ ma ixē dak ocebuywatwan oca'õmucanucan.

⁶⁻⁷— Deus ocebuywatwan e'em — i juk adi oce eywebe kuy bima. — Deus ocedaxijojom ipiat'ajojoap kay ocejuap puxim — i dak cuk adi oce eywebe. Imēnpuye Deus kay'ũmayũ oceyaykay jĩjã. Ipiatpi'ajojoan ip ocewebe. Wuyju ipiatpi'ajojom pima bit, Deus wuybuywatwan cĩcã. Kuy eyetaybit iboam. Imēnpuye: — Wuyju dak ipiatpi'ajojom pima, Deus wuybuywatwan jeenuy — i juy epe'e'e eyewewebe a'õmucan am. — Wuykay'ũmayũ wuykaykay bima dak, ixē wuybuywatwan ma jeenuy — i juy epe'e'e eyewewebe. Ixe ma eya'omucanucan jeenuy eywebe eyetabucap epereap puxim.

⁸Okitpitpiyũ, ade jĩjã xipat'ũmat o'jebapukpuk ocewebe Ásia eipi be bima. Iboap cuy oğuwẽn eywebe eyetaybit'ũmap puxim. Ipiat ocesupi'ajo jĩjã. Ipxoi jĩjãat kuğ oceweju iap co'i ma juk adi ocekukuku. Tũybe aceap iãn cuk adi oce'e.

⁹Tũybe warara'acat wuyaoka iãn cuk adi oce'e. Imẽnpuye juk adi ocetaybit ocesop iba'ore ocewebe jewedaxijoam iam, Deus pe acã iba'ore ġu ocedaxijoam iam tak. Ixe be acã imutait put ce'ũat tak.

¹⁰Ixe juk adi ocedaxijojo warara'acat pe ocaokaap puxim. Ixe ma ocedaxijom jeenuy soat em. Ocedaxijom jeenuy xipat'ũmat ebapukpuğ ma'ğũ ocewebe. Imẽnpuye ocetabut cĩcã cekay.

¹¹Eyju dak cuy ocebuywatwan epesop kawẽnwẽn pima Deus eju ocewebeam. Deus tak ocebuywatwan jeenuy, ocewebeam eyju kawẽnwẽn puye. Xipat cĩcãat je'ğũm ocewebe. Xipan jeenuy ocekuğ. Imẽnpuye adeayũ je'e cebe: — Bay, soat podi ma ěn xipat, xipan Pauloyũ ejukuk puye — i. — Ĕn xipat cĩcãat ũmũm cebe — i dak je'e ip cebe.

¹²Abu buk oceğũğuykuku? Ka'ũma ma. Cedağ ma juk adi ocekukuku. Xipan ma juk adi ocesop warara'acat kuğ. Eykuğ pit ibodi ma ocesop xipan eykuğ. Icēmãn oceju iboam e'em. Apẽn cedağ ocexe iap tağ oceju jekukum, ocetaybit cĩcã buye ġu—Deus ocebuywatwan puye acã; ixe soat em xipat cĩcãat ũmũm ocewebe buye dak. Imẽnpuye ocecokcok ocekukuap kay cedağ ma ocekuku buye.

¹³Kawẽn iba'arẽmatup mubararağ ġu õn eywebe—kawẽn ibapukatup acã. Obu'u ma juk adi oğuy eymuğuykuku cartadup pe. Eyetaybitbũt ã õn. Imẽnpuye juy omuymuy ġu bit epesop!

¹⁴Ğuyjom pit aco'i eyetaybit cĩcã epe'e õn. Eycokcoğ epesop okay ġebu je bit. Õn tak ocokcoğ oce eykay waram wuykukukat Jesus ajẽmap kabia be.

¹⁵⁻¹⁶Koap pima bit cuk adi a'ğũ wa'õ kay jĩjã epesop. Imẽnpuye eyjo pin cuk adi oğuy Macedônia eipi kay cum pima, ibocewi jepin pima dak. Imẽn eyjojo

buje kuka juk xepxep em oğuy eymucokcoğ Deus ekawēn eymutaybitbin. Eyju dak kuka juk obuywan epe'e Judéia eipi kay oju am.

¹⁷Wetaybit'ūm tu oğuy eyxe eykay iju pin pima? — Ewekay acã ěn ěbum — i du eyju e'em owebe? — “Cum òn eykay,” i ěn e'em ocewebe cum'ūm pima — i du eyju e'em owebe? Imēn ġu òn e'em!

¹⁸Deus pit napa ġu e'em. Soat em ja'ò dağ e'em. Òn tak inapa bit oce ġu. Deus itaybit iboam. — Hm hm. Cum òn eykay — i'ūmġu òn e'em, cum'ūm pima bit.

¹⁹Òn ma Jesus Cristo juk adi oğuwēnuwēn eywebe. Timóteo dak cuk adi ixē ma o'ğuwēnuwēn eywebe, Silas dak. Ixe Jesus Cristo Deus ipocat. — Em òn — i'ūmġu ixē e'em em'ūm pima. Ja'ò dağ pit soat em ma e'em.

²⁰— Xipacat oğūm eywebe — i'e'em Deus wuywebe. Ibo bubum ma wuyju xipacat pupum, Jesus Cristo Deus a'ò dağ iūmūm wuywebe buye. Imēnpuye: — Imēn cuy je'e, soat em Deus ja'ò dağ e'em puye — i wuyju e'em soat pe. Imēnpuye: — Warara'acat podi ma Deus idip — i'e'em adeayū dak.

²¹Deus ma ja'òbacaap ūmūm wuywebe Cristo ekukuap puxim wuyeku am. Ixe ma juk wuynaē jebekitkin.

²²Wuybutet mubarararağ wuybubut pe tekū juy obubut iap mubapuk am soat pe. Imēnpuxim Deus tak jebiōğbuk o'ğūōm wuywebe teyūku webekitkit iap mubapuk am soat pe. Ixe biōğbuk wuywebe bima, wuyetaybit soat wuywebe iūm piniat acejat iam.

²³Deus itaybit icēmān òn e'em eywebe iam. Eykay oju buje bit, kuka mo òn eymukorēm. Imēnpuye oju ġu eykay eymukorēmap puxim. Obu'u eymuğuycūğ.

²⁴Jeymukūyjo ġu bit oceju eyetabut am, kuy eyetabut cīcã buye. Imēnpit eycokcok cīcã ġu buk—eycokcoksū ma. Imēnpuye ocexe eymucokcok pin.

2 Coríntios 2

- ¹Imēnpuye: — Odaobu'u'u Corinto ka beayū kay imukorēmap puxim ip—imuḡuycūḡap puxim tak ip — i juk oce owebe ma. Omucokcokcoḡ cuk adi epesop kuy bima.
- ²Owebe eymuḡuycūḡ puje bit, abu kuka omucokcokcoḡ? Ka'ūma ma! Soat kuka eyḡuycūḡ epesop. Imēnpuye oju ḡu eykay obu'u eymukorēm puye.
- ³Imēnpuye koapatup cuk otupmubararak cartadup eymukorēmaptup. Ikērēat muḡēḡēap cuy epeyepere oajēm awap. Eywebe omuḡuycūḡap kay ḡu juy ōn oajēm puje. Eywebe omucokcokcoḡap kay acā juy ōn. Ōn ocokcok pima, eyju dak eycokcok ma epesop.
- ⁴Oḡuycūḡ cīcā eykay bima ibodup cuk otupmubararak eywebeaptup—waḡuybabi'ūm eykuḡ pima. Wetadidetoḡ ma juk adi otupmubararak. Eymuḡuycūḡap ojuy ḡu bit cuk otupmubararak—eymukūyjoap ojuy acā. Eymukūyjo pin cuk adi oḡuy eykukpin cīcā oxe iam.
- ⁵Iḡo bit cuk adi omuḡuycūḡ cīcā aḡokatkat, eyxeat, ikērēat muḡēḡē'ukat. Iḡo juy epeḡukorēm iaptup cuk adi otupmubararak eywebeaptup koapatup. Omuḡuycūḡap podi ma bit iḡo juk adi eymuḡuycūḡcūḡ osunuy pūḡpūḡpūḡ ey'in. Eya'ōpuruḡ ḡu bit cuy epeḡukorēm—eya'ōdidim ma.
- ⁶Ade ey'in cuk kuy iḡo o'ḡukorēmrēm waram ḡuto cedaḡ ma ceku am. Kuy juy o'e. Waram pit epeḡukorēm ḡu.
- ⁷Ḡebum ḡu juy epesop ḡasū bit apēn ixē ikērēat o'ḡuḡē iap kay. Epesubuywan ḡasū bit. Iburem cuy epesop biḡ ma iḡuycūḡap puxim—Deus ikērēat ju'uk ḡu owebewi i'eap puxim.
- ⁸Xipan cuy ixē epejukuk ḡasū bit imutaybin am ocexe ekukpin cīcā iam.
- ⁹Kūyjobit paxi adi ip wa'ō kay iam cuk adi oḡuy wetaybin pin. Imēnpuye juk ibodup otupmubararak eywebeaptup koapatup.
- ¹⁰Iḡo aḡokatkat cuk adi omuḡuycūḡ ikērēat muḡēḡē'ukat. Imēnpit eyju ḡebum'ūm pima apēn ikērēat o'ḡuḡē iap kay, ōn tak ḡebum ḡu oce iboap

kay. Wağuyba'ũm iboap kay Cristo etabutpe. Wağuyba'ũm puje, xipat ma je'e eywebeam tak.

¹¹Ğebum ğu oce iboap kay Satanás pe wuyağuyba'arēmap puxim. Wuyetaybit apēn Satanás jewağuyumuğēğēm. Ibikuy jījā wuywebe ikērēat muğēğēan.

¹²Kuy ma juk oju Trôade ka be kawēn idipat muwēn ām iboka watwat pe—Cristo muwēn ām cebe ip. Iba'ore jījā osunuy iju am. Emukacūğap puxim wuykukukat pit omuju kawēn idipat muwēn ām cebe ip.

¹³Wağuybabi'ũm cīcā juk a'ğū oğuy, wuykitpit Tito dobuxik'ũm puye. Imēnpuye ocevemuwēn ibo ka watwat pe. Macedônia eipi kay juk oju ikudadam.

¹⁴Kuyje ya'õcaat oexe nopagõğõap tağwi taomũnmũn'ibiyũ kuğ. Soat etabutpe oexe—jebekitkit etabutpe. Imēnpuxim Deus tak soat em wuya'õmucanucan Cristo eju mũğ'i wuyeku am soat etabutpe jebekitkit etabutpe. Apēn soat tağ te'okuat jepõğpõğpõğ iap puxim Deus tak wuymujum soat kaka dağ. Wuymujum Cristo ekawēn muwēn ām soat ka watwat itaybit am ixem. Imēneju: — Warara'acat podi ma ěn xipat! — i juy ace cebe—Deus pe.

¹⁵Kuyje paĩyũ te'okuatõm mupikupik'uk osodop ip tiğmuju am Deus kay. Wuyekukuap te'okuatiğ puxim, wuyju Cristo bikuyap tağ jekukum puye. Cristo ijoptiğ tiğmuyuhum Deus kay. Te'okuatiğ jediğepõğpõğpõğ Deus taxijom'iaiyũ be te'oyõn ām, ipiat'ajojoap kay cumayũ be dak te'oyõn ām.

¹⁶Ipiat'ajojoap kay cumayũ xe wuyju Cristo bikuyap tağ jekukum iap te'okõõmat puxim e'em—wuye'ũ'ẽmate'o buxim. Deus taxijom'iaiyũ xe bit te'okuat puxim e'em wuyekukuap—wuymu'ada'adaapte'o buxim. Abu-be Cristo imuwēn put wara'at ka watwat pe?

¹⁷Deus a'õbiat pe acā! Deus pe wuymuju buje, cedağ ma Cristo ağuwēnuwēn. Warara'acat muğuykukuku'uk'ũmayũ wuyju. Deus etabutpe wuyju imuwēnuwēn. Warara'acat pit warēmtağ ma Cristo muwēnuwēn.

Imuwēnuwēnaptei kay jījā dak e'em ip. Tūybe Cristo muwēnuwēn pima wuybuyxi jījāan ace'e iān e'em ip. Ixeyū buxim ġu oceju bit.

2 Coríntios 3

¹Warēmtaġ ma eymutaybitbin'ukayū buxim ġu oceju bit. — Xipat cīcā oceju — i'ūmġu oceju bit e'em warara'acayū be. Ijoptup kukat xipat iaptup kay xe'e oceju eyxewi cartadup? Ka'ūma. Kuy ocetaybit eyju xipat iam. Iboaptup kay xe'e eyju ocexewi dak? Ka'ūma. Kuy eyetaybit oceju xipat iam.

²Oceju bit cartadup kay ġu eyxewi Pauloyū xipat iaptup. Eyju ma ocemudupmubararaktup puxim cartadup puxim. Apēn eyju cedaġ ma jekukum iap co buje soat je'e: — Paulo xipat. Cedaġ ma Corinto ka watwat o'ġutaybitbin — i. Imēn je'e ip apēn cuk ikērēat muġēġēap epeyepere iap co buje dak.

³Eyju cartadup puxim—Cristo emudupmubararaktup puxim. Tintadim ġu o'tupmubararak. Wita'a erūn'a be ġu dak opop ibararak. Deus biōġbuk pit cuk eyaġuydadam o'e—soat em itabēġat biōġbuk ma. Eyaġuydadam o'e ocewebe kawēn idipat muwēn puje eywebe. Imēnpuye eyekukuap cartadup puxim.

⁴— Oceju xipat — i oceju e'em eywebe, ocetabut cīcā Deus kay buye, Cristo kay dak.

⁵Deus ocebuywan'ūm pima, iba'ore kuka o'e ocewebe Cristo muwēn ām warara'acat pe. Imuwēn put ocewebe ixē ocebuywatwan pima acā.

⁶Ixe ma ocebuywatwan kawēn iisuat muwēn ām soat ka watwat pe—apēn ixē soat ijodiacat taxijo pin iap ekawēn muwēn ām. — Soat ekawēn taġ eyeku'ūm pima Deus pe wuyawēwēap ekawēn taġ, ixē wi wūy ma epesop eye'ū buje — i'ūmġu oceju e'em warara'acayū be. — Ibiōġbuk xipacat eyaġuydadam pima, Deus xe ma epesop eye'ū buje — i acā oceju e'em. Wuyawēwēap ekawēn taġ jeku ojuy e'em ip adeayū. Jewedaxijo ojuy dak e'em ip. Iba'ore imēnpit cewedaxijo am ip. Imēnpuye wūy ma ip dopdom

Deus wi. Ibiõgbuk xipacat wuyağuydadam pima bit, Deus xe acesop soat em.

⁷Kawën kuyat pit ibararak osodop witadopa be—topaerūnatopa be. Deus dipap o'jebapuk iboap ekawën muwën puje Moisés pe. Idip cīcāat o'jebapuk. Imēnpuye Moisés osunuy topa jo ba'ore soat pe jebekitkit pe—Israel naxeğebitbit pe. Topa jo ba'ore osunuy topasopsup puye Deus dipap kuğ. Ğuyjom pit topasopsup ġūğūn ã o'e. Imēnpit iba'ore soat pe wuyawēwēap ekawën tağ jeku ojuyat wūy ma jeenuy Deus wi je'ū buje.

⁸Ĝasū bit Deus jebiõgbuk moõmõm wuywebe soat em wuynuy ãm jexe. Iboap idip cīcā wuyxe. Wuyawēwēap ekawën tağ wuyekuap idip cīcā. Deus jebiõgbuk muõmõm wuywebe iap pit ibodi ma idip wuyxe.

⁹Iba'ore soat pe wuyawēwēap ekawën tağ jeku am kawën kuyat tağ. Imēnpuye: — Ikērēat kuğ eyju oxe — i'e'em Deus soat pe wuywebe. Wuyawēwēap ekawën pit cekawēntip. Ibodi ma kawën iisuat pit cekawēntip. Kawën iisuat tağ jekukum pima, cūğ ma acesop Deus xe.

¹⁰Moisés Deus dipap o'jojojo kawën kuyat muwën puje. Cekawēntip osunuy. Ĝasū bit cūğ ma acesop Deus xe kawën iisuat tağ jekukum pima. Kawën kuyat podi ma cekawēntip osunuy kawën iisuat.

¹¹Kawën kuyat cekawēntip osodop. Ibun am ġu bit Deus o'e “Iboap ekawën tağ cuy epeku,” i. Daream ma. Kawën iisuat pit kawën kuyat podi ma cekawēntip. Soat em ma juy iboap ekawën tağ ajeku.

¹²Soat em Deus xe acesop iap wiwim cīcā wuyju. Imēnpuye wuybisūsūn ġu kawën iisuat muwën ãm soat pe.

¹³Moisés buxim ġu wuyju. Ixe Moisés pağo ierūnat kuğ osunuy jedopa ajuy am. Ibu'u osunuy jebekitkiyū be jedopasopsep ġūsūnap coan.

¹⁴Topa jojom ip osodop iğūğūn ã Moisés ebekitkit—Israel naxeğebitbit. Itaybit ġūğūn ma dak osodop ip Deus ekawën jedopa eju pağo kuğap co'i ma. Ĝasū dak iba'ore jġjã ixeyū etaybin am apēnape Deus e'em iam

cekawëntup cocom ma'ǵu ip. Cekawën pa'arēm cexe ip kawën kuyat. Cristo eju jemũǵ puje acã itaybit je'e ip cekawën.

¹⁵Wuyawëwëap ekawëntup co buje, ǵasũ dak itaybit ǵũǵũn ma ip—Moisés pe o'ǵuwën iap ekawëntup co buje. Itaybit ip yopīt ma. Jedopa eju paǵo kuǵat co'ma ip itaybit.

¹⁶Imën e'em Deus ekawëntup: Deus paǵo o'ju'uk Moisés dopa ejuwi cepit puje wuykukukat kay, i. Imënpuxim ǵasũ dak wuywebe ikërëat muǵëǵëap epere buje Deus ikërëat ju'uk wuywebewi paǵo o'ju'ukiap puxim. Ikërëat ju'uk wuywebewi wuyetabun puje wuykukukat Jesus kay.

¹⁷Ibodup pe wuykukukat Deus biõǵbuk iape. Ixe wuymuisusun soat em Deus xe wuynũy ãm wuye'ũ buje. Ixe biõǵbuk wuywebe bima, wuyetaybit wuyju cũǵ ma Deus xe Jesus kay wuyetabut pima acã iam, wuyawëwëap ekawën taǵ jekukum pima ǵu iam.

¹⁸Wuyju bit kuy wuyetabut wuykukukat Jesus kay. Jedopa eju paǵo kukat puxim ǵu wuyju. Wuykukukat biõǵbuk wuymuwexaxan wuydip am jejo'i i'eap ojuy. Ixe wuymuwexaxan waroa jo'ian. Wuykukukat dipap ip o'jojojo wuyjojo'ukayũ waroa jo'i buye. Imënpuye biǵ ma wuykukukat co'iaiyũm acesop. Imën ace'e biǵ ma wuydip.

2 Coríntios 4

¹Deus ma ocekapikam o'ǵũm ocewebe, itabotaidabotbot ocekey buye. — Kawën idipat cuy epeǵuwënuwën soat kaka daǵ — i juk adi o'e ocewebe. Imënpuye ocebu'u ǵu ocesop ocekapikap kuǵ.

²Iba'arēm ikërëat muǵëǵëap pit kuy ocepere. Warëmtaǵ ma ocekuap tak kuy ocepere. Warara'acat muǵuykuku'uk ǵu oceju bit imutabun am ip Jesus kay. Deus ekawën muwarururun'uk ǵu dak oceju. Soat em ma kawën icëmat taǵ oceju jekukum Deus etabutpe. Imënpuye: — Pauloyũ cedaǵ ma jekukum — i'e'em ip soat pe ocekuap cocoayũ.

³Oceju kawēn idipat muwēnuwēn. Ixe ekawēn pit iba'arēm ipiat'ajojoap kay cumayũ xe.

⁴Kawēn idipat kabia buxim. Wuyetaybit Cristo idip cĩcã iam kawēn idipat cocom puye. Icēmãn Cristo Deus co'i iam tak wuyetaybit ma. Satanás pit ipiat kay cumayũ mubu'u'un Jesus kay itabucap puxixim. Ixeyũ aũyumarēm rēm kabiok pe imunēm unēmap puxim. Imēnpuye itabut ġu ip kawēn idipat kay. Ita'ūmat puxim ip e'em.

⁵— Ocekay juy eyetabun epesop — i'ūm ġu oceju e'em warara'acat pe. — Jesus Cristo kay juy eyetabun epesop — i acã oceju e'em. — Ā ġ cuy ixeykukan je'e — i oceju e'em. Jesus Cristo xipat cĩcã ocekay. Imēnpuye oceju eybuywatwan.

⁶Kuyje: — Kabiokat taġwi juy kabiaat je'bapuk — io'e Deus. Ibo kabiaat wuymukabiam iap co'i ixey wuymukũyjojom. Ixe wuymutaybitbin soat podi ma odip iam. Cristo dak ixey jo'i ma jedipap kuġ—Deus co'i ma.

⁷Deus a'õbacaap kuġ oceju cekawēn muwēn ãm. Imuwēnuwēn oceju ocebaca ġu ma'ģu. Ka'wi muġēģē'a buxim oceju—yaca'ūmat'a buxim. Deus acã ya'õbaca. Ixe bit oca'õmucanucan jekawēn muwēn ã. Imēnpuye ocekawēn coco'ukayũ itaybit ja'õbi ġu teyũku imuwēnuwēn—Deus a'õbi acã ip imuwēnuwēn iam.

⁸Soat em xipat'ūmat jebapukpuġ ocewebe. Ocebu'u ġu ma'ģu ocetabut am Jesus kay. Soat em ocaġuybabi'ūm'ūm oceju e'em. Ocetabucap pit ocepere ġu imēnpit.

⁹Ade ocekay itakomaayũ. Ocebureyũ dak ade ma. Soat em ocekay itakomaayũ ocemupokupoġ. Ocemuy'ũ ġu bit ip imēnpit.

¹⁰Soat em ocaoka ojuyap cocom oceju jekukum wuykukukat Jesus puxim. Ixe a'õbacaap kuġ pit oceju soat em ma. Iboap ijo but soat pe ocejojo'ukayũ be.

¹¹Soat em ip ocaoka ojuy jekukum itabut'ũmayũ Jesus kay ocetabut puye. Ocejebit ma i'ũm. Oceju bit soat em ma Jesus a'õbacaap kuḡ ocesop. Iboap ibapuk cĩcã e'em soat xe ocejojo'ukayũ xe.

¹²Ocaoka ojuyap cocom oceju jekukum, Jesus Cristo muwẽnuwẽn puye. Eyju bit soat em eyetabẽḡ epesop Deus xe eye'ũ buje, ocekawẽn kay eyetabut puye.

¹³Imẽn ibararak opop Deus ekawẽntup pe: Kuy juk wetabut oce. Imẽnpuye juk ocekawẽn, i'e'em Deus ekawẽntup. Oceju dak kuy juk ocetabut ajop. Imẽnpuye oceju kawẽn idipat muwẽnuwẽn jekukum warara'acayũ bit a'ḡu ocaoka pin ma.

¹⁴Deus cuk wuykukukat Jesus o'ḡutait ce'ũap tomukadi. Ixe buxim oceju dak ocemutait oce'ũap tomukadi Jesus o'ḡutait puye. Ocedujowat jewekay. Eyju dak jeydujowat jewekay. Ixe xe ma acesop soat em.

¹⁵Oceju juk adi ipiat ocesupi'ajojo Deus ekawẽn muwẽn ãm eywebe. Imẽnpuye biḡ ma Deus xipat cĩcãat ũmũm soat pe eywebe. Imẽnpuye biḡ ma eyju e'em cebe: — Xipat cĩcã ãn ocekey — i. Imẽnpuye Deus dipap ibapuk e'em adeayũ xe.

¹⁶Apẽnpuye kuka wuyḡuycũḡ ace'e? Ibacã'ũm e'em wuyjebit. Wuybinũn pit iisu e'em, Deus wuya'õmucanucan puye. Wuya'õmucanucan biḡ ma wuyetabut am Jesus kay.

¹⁷Wuykay'ũmayũ wuykaykay jĩjã. Ipiatpi'ajojoan cĩcã dak ip wuywebe. Imẽnpitibun ḡu iboap acejukuk—darem ma. Ḣuyjom pit Deus jedipap je'ḡũm wuywebe. Idipap kuḡ acesop. Darem ḡu iboap kuḡ acesop—soat em ma. Acejepere ḡu.

¹⁸Imẽneju wuyju soat em ḡebum wuywebe ijo bucat kay ḡu—wuywebe ijo ba'oreat kay acã. Wuywebe ijo bucat darem ma dopdom. Wuywebe ijo ba'oreat pit soat em ma dopdom.

2 Coríntios 5

¹Wuyjebit xijap'a'a buxim. Wuye'ũap xijap'a'a muy'acap puxim. Wuye'ũ buje wuyjebit acejepere ijodi ipi be. Wara'at pit acejat wuyjebin iisuat. Kabi be bima bit wara'at ma je'e wuyjebin. Iisuat ijodiat emumuḡẽ ḡu—Deus emumuḡẽ acã. Ibiat kuḡ acesop soat em ma.

²Wuyetabikuku jĩjã wuyjebit iisuat kay, kabi be wuynuy pin cĩcã buye. Kabi be bima iisuat acejat wuyjebin.

³Wara'at acejat wuyjebin iisuat. Wuyjebitbet acesop kabi be bima.

⁴Ijodi bima, xijap'a'a be iap puxim wuyju e'em. Soat em wuyju ipiat kuḡ e'em. Soat em wuywãtaxipi wuyju e'em. Imēnpit wuybu'u je'ũ ãm. Iisuat pu pin pit wuyxe wuyjebin. Iisuat kuḡ pima wuyjebit kuḡ, soat em ma wuyetabẽḡ acesop. Ace'ũ ḡu.

⁵Deus ma iisuat o'ḡuḡe wuyjebin. Ixe juk jebiõḡbuk o'ḡuõm wuywebe wuymutaybit am wara'at oḡũm eyjebit iisuat iam.

⁶Ijodi bima bit puk wuykukukat wi wũy ma wuyju nuynuy—wuyjebit kuyat kuḡ pima. Imēnpuye wuycokcok cĩcã soat em ixex e acesop iap wiwi am.

⁷Iboap wiwim wuyju ijojomap tomuju ḡu—wuyetabucap tomuju acã.

⁸Wuycokcok cĩcã wuyetabut am ixex e acesop iap kay. Kuyat iwat pin wuyju—wuyjebit iwat pin—wuyju am wuykukukat kay.

⁹Wuykukukat mucokcok pin cĩcã wuyju warara'acat mucokcokap podi ma. Imucokcok pin cĩcã wuyju ijoce wuyjebit kuyat kuḡ pima, iboma cexe bima dak.

¹⁰Soat cuy wuyju acejewemubapuk Cristo wap. Acejewemubapuk ixex e be “Xipat eyju oxex” i'e am xipacayũ be, “Ikērēat kuḡ eyju oxex” i'e am ikērēat kukayũ be dak. Cedaḡ ma ixex ideida soat pe wuywebe apēn cuk adi ijodi bima ajekukuku iaptei. Xipacat je'ḡũm xipacat muḡẽḡẽ'ukayũ be xipan cekukuaptei. Ipiat pit supi'ajojoat ikērēat muḡẽḡẽ'ukayũ be ikērēm cekukuaptei.

¹¹Wuyparara wuykukukat puxim ixē soat podi ma ya'ōbaca buye. Imēnpuye oceju kapikpiḡ cīcā warara'acayū mutabut am cekay. Imuḡuykukukum ḡu bit oceju imutabucap ojuy ip. Cedaḡ ma oceju imutaybitbin ā ip. Deus itaybit iboam. Eyju dak xe'e eyetaybit iboam?

¹²— Eyetabun cuy epesop okay, xipāt ōn eykay buye — waram pit i'e pin ḡu oxe. Eyju eycokcok ocekey iap kay oceju. Warara'acayū bit ocemuymuy acā eywebe. Jewexe ip yoboḡān kacūḡtaḡ idip puye. Badi bit a'ḡu idip'ūma ip. Oceju bit cedaḡ ma jekukum ixeyū a'ōmuypit am eymucokcok am tak ocekey.

¹³Ocadaodao du eyxe “Cedaḡ ma oceju jekukum” i'e'em puye? Ocadaodao bima, imēn ma buk oce'e warara'acayū be “Deus soat podi ma xipāt” i'e am. Ocaḡuysat tu eyxe iboam e'em puye? Ocaḡuysat pima dak, xipāt ma kuka o'e eywebeam.

¹⁴Soan oceju e'em Cristo xe ocekuḡpin cīcā buye. Kuy juk ocetaybit ocesop pūḡ aḡokatkat oe'ū soat peam ijodiacat peam iam. Imēnpuye soat ipi juacat yukpiwat ce'ū ām.

¹⁵Ixe oe'ū soat peam wuywebeam. Oe'ū wuywebeam wuybikayap taḡ wuyeku am ḡu. Jebikayap taḡ jeku am acā oe'ū. Waram ḡuto o'jetait xipāt wuykay i'e am.

¹⁶Kacūḡ kay acā wuyju aḡ. Imēnpuye wuy'a bewi wuyju e'em: — Teku xipāt i. — Ḡoku xipāt ḡu — i dak. Ḡuyjom pit imēn ḡu ace'e. Wuy'a bewi dak cuk adi ḡebum ma ajop Cristo kay kuy bima. Imēnpuye ijodiat co'i osunuy wuyxe. Ḡasū bit imēn ḡu wuyju ḡebum cekay.

¹⁷Cristo ejo mūḡ'i bima wuyisun ma acesop. Apēn cuk adi warēmtaḡ ma ajekukuku iap kuy oi'ūm. Iisuat acā o'jepoyat. Kuyat pit ka'ūmḡu o'e.

¹⁸Wuymuisusunap Deus pabi. Ixe wuymuisusun soat taḡ Cristo oe'ū wuywebeam puye. Kuy bima bit cuk adi a'ḡu wuyetakoma ajop Deus kay. Ḡasū bit ixē wuymuwexaxan o'e jebureyūm. — “Deus pe juy epeyewemuxat jebureyūm,” i juy epe'e'e warara'acayū be — i'e'em Deus wuywebe ḡasū bit.

¹⁹— Deus pit o'jegebu ġu apĕn cuk adi ikĕrĕat epeġuġĕġĕ iap kay. Cristo oe'ũ ikĕrĕat muġĕġĕap teida am puye — i wuyju e'em soat pe. — Jesus kay eyetabun puje Deus jeymuwexat jebureyũm Cristo oe'ũ wuywebeam puye — i wuyju e'em soat pe ijodiacat pe. Deus ma juk wuymuju iboam i'e am.

²⁰Imĕneju oceju kawĕnwĕn eyweju Cristo a'õbi. Deus ma juk ocemuju jekawĕn muwĕn ãm eywebe. — Deus ibu'u eywebe jekay'ũmãm — i oceju e'em eywebe. — Eymuwexat pin jebureyũm — i oceju e'em eywebe. — ãġ cuy jeymuwexat jebureyũm — i oceju e'em eywebe. Deus tak ijoce bima, imĕn ma kuka o'e eywebe. Ixe a'õbi ma iboam oceju e'em eywebe.

²¹Cristo bit ikĕrĕat o'jukuk ġu. Pũġ em tak ka'ũma ma. Deus pit soat wuyju juk adi ikĕrĕat aġuġĕġĕġĕ iap o'jomõġ Cristo be. O'jomõġ cebe. Imĕnpuye kuġ ġu wuydop am. Imĕnpuye wuyju Cristo eju mũġ'i jekukum pima, ikĕrĕat kuġ ġu acesop Deus xe. Soat taġ wuyisu acesop cexe. Imĕn ibikuy e'em wuywebe i'e am.

2 Coríntios 6

¹Ocebuxim ma eyju dak kapikpiġ Deus peam. Imĕnpuye oceju jeyawĕ. Kuy juk adi a'ġu xipat cĩcãat epejajat Deus xewi. Waram pit cuy epeyepere ġu xipacap.

²Eya'õpicũġcũġ cuy epesop Deus ekawĕn kay. Imĕn Deus e'em: "Ocedaxijom cuy ece" i eyju e'em owebe bima, kuy juk oya'ĩjojo ey'eap, i. Eydaxijojoap kabia be ma juk õn eydaxijo, i'e'em Deus. Eya'õpicũġcũġ cuy epesop. Ġasũ juy Deus eydaxijo pin. ãġ cuy ixex ġasũ bit jeydaxijo.

³Cũġ ma oceku pin warara'acat mubu'unap puxim itabucap kay. Ocebu'u jĩjã warara'acayũ be "Ocetabut ġu juy Jesus kay, ixex a'õkayayũ warĕmtaġ ma jekukum puye" i'e am ocekuap cocom puye.

⁴Cedaġ ma oceku pin warara'acat itaybit am teyũku Deus buywatwat'ukayũ iam. Ocekpiceġe ġu oceju jekukum, itabut'ũmayũ bit adi a'ġu ocekkay jĩjã ma, ipiatpi'ajojoan ma dak adi a'ġu ip ocewebe, ka'ũma kuġ ma dak adi a'ġu oceju.

⁵Kuy juk adi a'ġu ip ocemupokupok itabut'ūmayū. Te'e ma ip cuk adi a'ġu oceuōm daomūnmūnap'a be. Ikērēm cīcā juk adi ip ocekuk adeayū e'awero buje ocekūyoap mubarēm rēm ma ip. Kuy juk adi a'ġu ocejekapikpikpik cīcā ma. Ocexexet'ūma juk adi a'ġu, ocejekōnkōn'ūma dak.

⁶Warara'acayū itaybit osodop teyūku Deus peam kapikpik'ukayū iam, cedaġ ma oceju jekukum puye. Soat taġ oceisu. Ocekawēnkērē ġu—ocekawēntip ma. Ocetaybit cīcā dak kawēn idipat muwēn ām. Ocekpiceġe ġu dak warara'acat kuġ. Warara'acat kuġ tak xipan oceju. Imēn oceju bit jekukum xipat cīcāat biōġbuk ocekukat puye. Warara'acat kuġ tak oceju ikukpin.

⁷Kawēn icēmat muwēnuwēn acā oceju warara'acat pe. Deus a'ōbacaap kuġ oceju jekukum. Cedaġ ma oceju jekukum. Imēnpuye: — Cūġ ma juy epeku, Deus cūġ ma wuykuġ puye — i oceju e'em itaybit'ūmayū be. — Ocemuymuy ġu juy epesop, Deus cūġ ma wuykuġ puye — i oceju e'em ocemuymuy ojuyayū be dak.

⁸Pūġpūġ ocebuxim ocekūġ. Warara'acat ocebuxim ġu ocekūġ. Pūġpūġ ocemuymuy. Warara'acat xipan ocekūġ. Pūġpūġ te'e ma e'em: — Pauloyū napa ma e'em — i. Icemān pit oceju e'em.

⁹Pūġpūġ itaybit ġu ocejum. Adeayū bit itaybit cīcā ocejum. Ocetabēġ mabuk a'ġu eyju ocejom. — Pauloyū o'yaoka ip — i'e'em ip te'e ma owebe pūġpūġ. Ade em ipiat'ajojom oceju. Ocaoka ġu ma bit ip.

¹⁰Pūġ em oceuġuycūġcūġ warara'acat. Soat em pit ocecokcok oceju e'em. Pūġpūġayū xe ocedadaibot. Adeayū muwexaxan pit oceju ibubut adeat puximayūm kawēn idipat kay itabut ip puye. Adeayū xe oceju ka'ūma kuġ. Deus xe bit soat kuġ oceju.

¹¹Oceburereyū, Corinto ka beayū, eykukpin cīcā ocexe. Iba'arēm ġu juk adi ocejekawēn eyweju—ocekawēn ojuy iap taġ acā. Eykukpin cīcā ocexe iap kuy oceġuwēn eywebe. Eykay jījā oceju.

¹²Ocebu'u ġu juk adi ocesop eykay. Eyju bit cuk adi eybu'u epesop ocekey.

¹³Okpot eju kawēnwēn pimān puxim ōn kawēnwēn eyweju. Eybu'um ġu juy epesop ocekey. Apēn oceju eykay jījā iap puxim cuy eyju dak ocekey epesop.

¹⁴Jesus kay'ūmayū eju cīcā ġu juy epeku. Iba'ore cūġ ma jekuku'ukat pe jeburere am warēmtaġ ma jekuku'ukat eju. Iba'ore kabia daġ jekuku'ukat pe jeburere am kabiok taġ jekuku'ukat eju.

¹⁵Iba'ore Cristo ebekit pe pūġ taġ ma jewaġuy am Satanás ebekit eju. Iba'ore itabucat pe itabut'ūmat aġuy daġ jewaġuy am.

¹⁶Iba'ore Deus tuk'a be cucu'ukat pe jweburedam deusbaro duk'a be cucu'ukat eju. Deus nuynuyap'a buxim wuyju, ibiōġbuk omuy wuywebe buye. Itabēġat omuy wuywebe. Imēn Deus cuk adi o'e: Ixeyū eju juy oġuy, i. Ixeyū binūnpe juy oġuy, i. “Ēn acā Deusat ocexe,” i je'e ip owebe, i. “Webeitkiyū eyju,” i dak oce cebe ip, i juk adi o'e Deus.

¹⁷Imēnpuye wuykukukat cuk adi o'e: Ixeyū juy epeyepere, i. Ixeyū xewi juy epeyewede, i. Ikērēat mujurūġrūġ'ukat ekukuap puxim ġu juy epekuku, i. Ixeyū buxim ġu jekukum pima bit, ōn jeymudot okay, i.

¹⁸Ōn oce eyebay, i. Okpotpoyūm epesop. Odaxiyūm tak epesop, i. Imēn cuk adi wuykukukat o'e kuyje—soat podi ma ya'ōbacaat o'e.

2 Coríntios 7

¹Imēn Deus e'em wuywebe, oburereyū, oxe ikukpinayū. Xipat cīcāat ūm pin wuywebe. Imēnpuye ikērēat mujurūġrūġap cuy acepere! Ikērēat kay ġu juy ġebum ajop! Ibuyxim cuy Deus ajukuk. Ixe be juy acemuisunat soat em ikērēat kukap puxim.

²Ocekukpin cuy epesop ocekuġ! Ikērēm ġu bit oceju soat knġ—xipan acā. Warara'acat muymuy ġu oceju. Warara'acat muġuykukukum ġu dak oceju xipacat puap ojuy oewebeam.

³Iboam ōn e'em “Xipat ġu eyju ocexe” i'e am ġu. Imēn ma juk adi ocecece eywebe kuy bima. Soat em eykukpin cīcā ocexe. Eyxe bimaap co'in ma ōn wetabēġ pima, we'ū buje dak, soat em ma ōn ġebum eykay buye.

⁴Wetabut cīcā eykay. Xipan ōn eyawēḡmuwēnuwēn soat em warara'acat pe. Oḡuykuku jījā ade xipāt'ūmat jebapukpuḡ ma'ḡu ocewebe. Yoboḡ cīcā ōn ocokcokap kuḡ.

⁵Macedōnia eipi be ocajēm puje, ocejebodoy'ūma. Xipāt'ūmat o'jebapukpukpuk ocewebe soat kaka daḡ pima. Oca'ōxikxiḡ cīcā juk adi osodop ip oce kay'ūmayū. Ocepararan ma juk adi a'ḡu oce kukuku.

⁶Deus pit iḡuycūḡat mucokcokcok'uk. Ixe juk adi oca'ōmucan Tito ajēm puje.

⁷Oca'ōca juk adi oce'e yajēm puje. Yajēm puje: — Xipan ma juk Corinto ka wat okuk — i juk o'e ocewebe. — ḡebum cīcā ip eykay — i dak cuk o'e ocewebe. — Iḡuycūḡ cīcā o'e ip jebure kay—ikērēat o'ḡuḡē'iat kay — i dak cuk o'e ocewebe. — “Paulo cedaḡ ma juk adi ocawēwēm” i'e'em ip — i dak cuk o'e ocewebe. Iboap awēḡ co buje biḡ ma ocecokcok cīcā oce'e.

⁸Darem ma juk adi eyḡuycūḡ epesop cartadup co buje, wemudupmubararaktup co buje, eymukorēmaptup co buje. — Xipāt ḡu o'e owebe iboaptup mubararak am imukorēmaptup — i'ūmḡu ōn pit e'em owebe ma. Tupco buje juk eyḡuycūḡ epesop iam wetaybit pima kuka juk ōn tak oḡuycūḡ oce.

⁹Oḡuycūḡ ḡū ōn pit. Eyḡuycūḡ cuk adi epesop wemudupmubararaktup co buje. Iboap kay ḡu bit ocokcok. Imēnpit eybu'u juk adi a'ḡu epesop ikērēat muḡē ām ōn eymuḡuycūḡ puye. Ibo buye ocokcok. Deus ma juk eymuḡuycūḡcūḡ eymubu'unap ojuy ikērēat kay. Imēnpuye cūḡ ma osodop owebe iboaptup mubararak am.

¹⁰Deus wuymuḡuycūḡcūḡ wuyubu'unap ojuy ikērēat kay wuy'eap puxim. Ikērēat kuk am wuybu'un puje ixē wuydaxijojom. Ixe be wuydaxijo buje wuyḡuycūḡap acepere. Wuyocokcok ma acesop. Deus kay'ūmat iḡuycūḡ puje bit, ibu'u ḡu ikērēat kuk am. Jepereap kay ḡu. Biḡ ma cekay. Deus tak ixē idaxijo ḡu ma. Soat em Deus wi wūy ma jeenuy je'ū buje.

¹¹Deus pit eyḡuycūḡap o'ḡuwexat xipacap eywebeam. ḡebum cuy epesop iboap kay. Itapuruḡayūm cuk eymuwexat. Omutaybin pin cuk adi epesop

ocekpiwatpi ġu iam. Eyetakoma jġjã juk adi epesop ixē kay—ikērēat muġēġē'ukat kay. Eyparara dak cuk epesop ikērēat muġēap puxixim. Ġebum cġcã juk epesop wa'õ kay. — Ipiat cuy asupi'ajoat ikērēat o'ġuġēiat pe — i juk epe'e eyewewebe. Imēneju ibapuk e'em soat xe eyukpiwatpi ġu iap.

¹²Ibodup cuk otupmubararak ixē aġokatkat awēaptup ojuy ixē be ikērēat muġēap epereap ojuy. Tupmubarararaġ pima cebay kay dak ġebum oġuy, jebay mubuyxi'ūm'ūm o'e buye. Cebay kay ġebumap podin ma bit cuk otupmubararak, Deus pe eymuġēbuap ojuy Pauloyū ikukpin cġcã ocexe iap kay.

¹³Ocecokcok cġcã juk adi ocekukpin eyxe iam ocetaybin puje. Tito dak icokcok cġcã osunuy xipan cġcã juk adi ixē epejukuk puye. Icokcok cuk adi osunuy eyxe bima. Ocekay yajēm puje, ocemucokcokcoġ cuk adi osunuy eyawēġmuwēnuwēn ocewebe. Imēnpuye juk adi biġ ma ocecokcok oce'e.

¹⁴Eykay cum pima: — Xipan cuk jukuk ip Corinto ka watwat, xipat cġcã ip puye — i juk oce cebe. Wa'õ daġ ma xipan cuk adi ixē epejukuk. Omudapxin ġu eyju. Soat em icēmãñ òn e'em eywebe: — Corinto ka watwat xipat cġcã — i juk adi ocece cebe. Wa'õ daġ ma juk adi xipan ixē epejukuk.

¹⁵— Wa'õ kay kūyjobit osodop ip — i juk adi o'e Tito ocewebe. — Obuyxim cġcã juk adi okuk ip — i dak o'e. — Yoboġan pin ġu osodop ip—obuywan pin acã ip osodop — i dak o'e ocewebe. Ixē Tito ġebum cġcã xipan cġcã juk adi okuk ip iap kay. Imēnpuye biġ ma eykukpin cexe.

¹⁶Ocokcok cġcã eykay, soat em eya'õ daġ eyju e'em puye.

2 Coríntios 8

¹Okitpitpiyū, Deus cuk adi xipacat o'ġūmġūm Jesus kay itabucayū be—Macedônia eipi watwat pe. Ocejū a'ġu eymutaybin ojuy iboam.

²Ipiat o'supi'ajojo jġjã ip jetabucap puyxijom. Icokcokap ip yoboġ cġcã ip o'e imēnpit. Ade jġjã o'ġūmġūm ip tadaybotbocayū be, tadaybot cġcã ġu ma'ġu ixeyū dak.

³Iũm pucat ip o'ğũm. Ibodi ma dak ip o'ğũm. Oca'õbi ģu ip o'ğũm—jekpiwatpin ma.

⁴— Ocejũ dak cuy oceğũm ocedinheiro eywebe tujowat am Judéia eipi watwat peam—itabucayũ beam—tadaybotbocayũ beam — i juk adi o'e ip ocewebe. Biğ ma — Ocejũ dak cuy oceğũm — io'e ip.

⁵Tũybe yopĩt ma je'ğũm ip iãn oce'e. Yoboğ ma ip o'ğũm. Koap ip o'jewẽm wuykukukat pe. Wuykukukat a'õ kay kũyjobit pin cĩcã osodop ip. Oca'õ kay dak kũyjobit pin cĩcã ip osodop.

⁶Dinheiro ũm pin cĩcã ip osodop ocewebe iap awẽğ cocom pima, eykay juk ocesop ģebum. Imẽnpuye juk ocejekawẽn Tito eju. Kuy bima: — Eyedinheiro juy epeğuxipan imuju am tadaybotbocayũ be — i juk adi o'e ixe Tito eywebe. Imẽnpuye: — Corinto ka kay juy eju — i juk oce Tito be. — “Eyedinheiro juy epeğuxipan apẽn cuk adi epe'e iap tağ eykukpin ocexe i'e am tadaybotbocayũ be,” i juy ece cebe ip — i juk oce Tito be.

⁷Warara'acat podi ma eyju ade ikuğ. Warara'acat podi ma eyetabut Jesus kay. Warara'acat podi ma dak eyetaybit Deus ekawẽn muwẽn ãm. Ade ey'in tak itaybit cĩcãayũ. Warara'acat podi ma dak eyju warara'acat puywatwan. Warara'acat podi ma dak ocekukpin eyxe. Imẽneju: — Warara'acat podi ma dak eycokcoğ cuy epesop eyedinheiro ũm ãm tadaybotbocayũ be — i oceju e'em eywebe.

⁸— Eyedinheiro juy epeğũm tadaybotbocayũ be — i'ũmğũ õn pit e'em eywebe. Wa'õbi ģu juy epeğũm. Warara'acat pit icokcok cĩcã iũm ãm cebe ip. Eywebe iũm puje, itaybit je'e ip icẽmãn Corinto ka beayũ xe ocekuk pin cĩcã iam tadaybotbocayũ.

⁹Kuy eyetaybit wuykukukat Jesus soat em xipan wuykuğ iam. Kuyje soat kuğ osunuy, kabi be bima. Ijodi ikop puje bit tadaybocan o'e. Tadaybocan o'e eywebe eycokcoğ eydop am teiboğat kuğiat puxim.

¹⁰Ğasũ õn jeyawẽ eyedinheiro epeğuxipan iam. Koapat koato bima: — Ocedinheiro juy oceğuxipan imuju am tadaybotbocayũ be — i juk adi epe'e'e

eyewewebe. Eybu'um ġu juy epesop ġasū bit imuxipan am. Warara'acayū iūm ojuy awap, eyju bit cuk adi iūm ojuy epesop. Tadaybotbocayū buywan ojuy juk adi epesop.

11— Ġa'a aġuxipan wuyedinheiro — i juk adi epe'e'e eyewewebe. Eycokcok cuk adi epesop eyedinheiro ūm ām. Ġasū bit eybu'um ġu juy epesop imuju am. Eycokcoġ cuy epesop imuxipan am. Ade ikuġ iap wiwim ġu juy epesop. Epeġuxipan cuy ajo eyju ikuġ iat.

12Eycokcokap tomuju iūm puje xipat Deus xe—yoboġ pima, yopīt pima dak xipat ma. Ajo wuyju ikuġ ġu iat ojuyjuy ġu Deus wuyxewi.

13-14Obu'u eymudadaybotbocan warara'acayū ibubut ade i'e am. Ġasū eyju ade ikuġ. Ixeyū bit ikuġ ġu. Imēnpuye cedaġ ma eywebe eyedinheiro'in iūm ām cebe ip—eybubut mu'ē'ē ām cebe ip. Eyju ġu kuka yopīt ikuġ pima, ixeyū ġu kuka o'ġu'ē'ē eywebe. Imēn imu'ē'ē'ēm pima, jewejojo'in ma kuka epe'e ikuġ. Ka'ūma ma kuka tadaybocat o'e. Ka'ūma ma dak kuka ade ikuġiat o'e.

15Imēn e'em Deus ekawēntup: Ade o'jatiat cepoyat kuġ ġu dak o'e, i. Yopīt ma o'jatiat tak ikuġ ma o'e, i. Imēn e'em tup imu'ē'ē'ē'ukayū muwēġuwēn.

16Ocebuxim Tito dak eybuywan pin cīcā. Imēnpuye: — Bay, ēn xipat — i ōn e'em Deus pe.

17“Edaobu'u du Corinto ka watwat com?” io'e buje, — Hm hm. Oju juy ġaxīn ma — io'e. Iju pin o'e. — Ixeyū juy oyawē cedinheiro ūm ām — i juk o'e. Taobikuy jījā osunuy eyjom.

18Wara'at tak wuykitpit oceġuju eykay. Ixe ibuyxiat soat xe itabucayū xe, itaybit cīcā kawēn idipat muwēn ām puye.

19Jesus kay itabucayū ixē o'taē oceweju iju am dinheiro dujowat am Jerusalēm ka be. Dinheiro juy ocetujowat eykukpin cīcā ocexe iap mubapuk am tadaybotbocayū be. Ocetujowat cuy jwebuywatwan cīcā ip wuykukukat kay itabucayū iap mubapuk am soat pe. Imēnpuye: — Ka'ūmġu ejo'iat xipacat — i je'e ip Deus pe dinheiro jeejat'iaiyū.

²⁰Ade dinheiro juy ocetujowat. Ocebu'un ma'ǵu warara'acat pe “Pauloyũ dinheiro'in ma o'ju'uk jewebem” i'e an. Imēnpuye warara'acayũ ocetujowat oceweju ocemuymuyap puxim.

²¹Cũǵ ma oceku pin wuykukukat etabutpe acã ǵu. Soat etabutpe ma oceku pin cũǵ ma.

²²Imēnpuye wara'at wuykitpit cuy oceǵuju eykay. Kuy juk adi ixecesubuyxijojo ade em. Imēnpuye ocetaybit cĩcã ixecesoat em warara'acat puywat pin iam. Itabut cĩcã eykay. Imēnpuye: — Corinto ka watwat tak jedineiro jeeǵũm ma tadaybotbocayũ be — i'e'em ixecese. Imēnpuye ixecese eyjo pin cĩcã eybuywat am imuju am. Ibũrũ ma oceǵuju eykay wuykitpitpiyũ.

²³Tito obure jĩjã. Ixekapikiǵ oweju eybuywatwan. Ixeyũ wuykitpitpiyũ cum ceweju eykay. Itabucayũ a'õbi cum ip. Ibuyxim ip Cristo kuǵ.

²⁴Eykay yajēm puje juy ikukpin epejukuk ip. Imēnpuye soat itabucayũ itaybit je'e Corinto ka watwat xecexeyũ ikukpin cĩcã iam. — Corinto ka watwat xipacĩcã iap ocetobuxik apēm soat em Pauloyũ e'em iap taǵ — i je'e ip.

2 Coríntios 9

¹Obu'u oce warara'acayũ bit jedineiro mujujum itabucayũ be Judéia eipi beayũ be iaptup mubararak am eywebe,

²kuy eyju dak ixeyũ buywan pin puye. — Tadaybotbocayũ buywan pin ip wuykitpitpiyũ Grécia eipi beayũ — i kuy juk oce Macedônia eipi beayũ be. — Kuy bima ma juk adi ip osodop ibuywan pin—koapat koato bima ma — i juk adi oce cebe ip. Ade ixeyũ'in ibuywan pin o'e eyju ibuywan pin ip iam itaybin puje.

³— Corinto ka beayũ kuy juk jedineiro o'ǵuxipanpan ocewebe tujowat am iũm ãm tadaybotbocayũ be — i juk adi ocece cebe ip. Eyedineiro muxipan'ũm pima bit, kuka juk eyju wawēǵmukērērēn. Imuxipan'ũm pima: — Napa ma juk Corinto ka beayũ eǵuwēn ocewebe — i kuka o'e ip owebe.

Obu'u wekawēn mukērērēn ān eywebe. Imēnpuye wuykitpitpiyū juy oģuju eykay eywebe imuxipan'ūmap puxim.

⁴Oweju Macedônia eipi beayū ajēm puje, ocesūsūn kuka oce'e eykay, eyedinheiro muxipan'ūm pima. Ocebodi ma eyju dak kuka eysūsūn ma epe'e te'e ma ocetabut eykay buye. Ōn tak kuka osūsūn ma oce “Corinto ka beayū jedinheiro muxipanpan je'ģūm” i, te'e ma ocece buye.

⁵Imēnpuye ixeyū wuykitpitpiyū oģuju eykay. Oajēm awap ma oģuju ip eybuywat am soat muxipan am. Epeģuxipan cuy apēn cuk adi epe'e'e iap taģ. Oajēm puje, kuy ixipan je'e. Ixipan pima, warara'acat itaybit je'e Corinto ka beayū jedinheiro o'ģūm iūm pin puye iam. Warara'acat a'ōbi ģu o'ģūm ip iam itaybit je'e ip—jekpiwatpin ma ip o'ģūm iam.

⁶Ade ģu taidada'ukat yopīt ma ibubum. Ade taidada'ukat pit ade ibubum. Ģebum cuy epesop iboap kay.

⁷Eybu'u iūm pima bit cuy epeģūm ģu. “Eģūm cuy” i'e'em pima dak, epeģūm ģu. Eyukpiwatpin ma juy epeģūm. Būrū poro iūm pin cuy epeģūm. Jecokcoģ iūmūm'ukat kay jĵā Deus.

⁸Deus pe bit iūm put eywebe eyemukaypinut. Soat je'ģūm eywebe. Soat em epesop eyemukaypinut kuģ. Ajo eyju cekayiat podi ma dak je'ģūm eywebe. Cepoyat kuģ tak epesop iūm ām warara'acat pe—xipan i'e am ip cebe.

⁹Imēn e'em Deus ekawēntup: Deus yopīt ģu iūmūm tadaybotbocayū be yoboģ ma, i. Soat em xipan ip ikuģ, i. Imēn e'em Deus ekawēn tup.

¹⁰Deus tarekrektata ūmūm wuywebe taida am. Kadai muaypapan tak wuywebe i'o am. Imēnpuxim eywebe dak ade ma je'ģūm eyemukaypinut. Soat em epesop cepoyat kuģ tak. Ixe buxim eyju dak yopīt ģu epeģūm tadaybotbocayū be—yoboģ ma.

¹¹Cepoyat kuģ ma epesop soat em ixē xipan eykuģ puye. Ibubut adeayū buxim epesop warara'acat pe iūm ām. Imēnpuye: — Bay, xipat cĳcā ēn! Corinto ka beayū ade juk o'ģūm Pauloyū be tojot am ocewebe — i je'e ip Deus pe tadaybotbocayū—Judéia eipi beayū.

¹²Eywebe iŭm puje, tadaybotbocayŭ buywatwan epeseop—Deus ebekitkit puywatwan. — Bay, soat podi ma ěn xipacat — i je'e ip Deus pe, epeĝŭm puye.

¹³Icokcok cĩcã je'e ip. — Bay, ka'ŭmĝu ejo'iat xipacat — i je'e ip Deus pe. — Bay, tacup ĝu iŭmŭm ip Corinto ka beayŭ — i je'e ip cebe. — Soat em tadaybotbocayŭ buywatwan ip — i je'e ip. — Cristo kay jetabucap mubapukpuĝ cĩcã ip ocebuywatwan pima, warara'acat puywatwan pima dak — i je'e ip Deus pe. — Cristo ekawĕn taĝ cĩcã ip jekukum — i je'e ip Deus pe.

¹⁴Imĕneju soat em jekawĕnwĕn jeedop ip Deus eju eywebeam, eykukpin cexe ip puye. — Bay, ěn xipan cĩcã ocekuĝ — i je'e ip Deus pe. — Tacum ĝu juk oceku ip Corinto ka beayŭ dak. Oceku ip cĩcã juk ip oceku, kuy bima ěn ixeyŭ ikukpin ejukuk puye — i je'e ip Deus pe.

¹⁵Icĕmãn Deus warara'acat podi ma wuykukpin wuykuĝ. Teimuweĝŭn pa'oreatei iŭmat puxim jekpot o'ĝudot wuykay. Imĕnpuye: — Warara'acat podi ma ěn xipan ocekuĝ — i juy ace cebe.

2 Coríntios 10

¹Ōn Paulo. Deus omudot eymutaybin am. Deus a'ōbi ōn jeyawĕ. Apĕn Cristo wuyawĕwĕm iap puxim ma ōn tak wa'ōkadidim ma jeyawĕ. Ixe Cristo ya'ōkadidim ma wuykuĝ. Xipan ma wuykuĝ. Eyju bit: — Paulo ya'ōpuruĝ ocemukorĕmrĕm wŭy ocewi bima. Ijasŭn ocexe bima bit iparara ocebuxim — i te'e ma e'em.

²Obu'u wa'ōpuruĝ eymukorĕm ãm. Warĕmtaĝ mabuk eyju jekukum pima bit, wa'ōpuruĝ ma ōn jeymukorĕm. — Paulo Deus a'ōbi ĝu jekukum—ja'ōbi acã—jewekay acã ĝebum itabut ũmat puxim — i napa ma eyju e'em eyewewebe pŭĝpŭĝ ey'in. Wa'ōpuruĝ ma omuymuy'ukayŭ oĝukorĕm eykay wajĕm puje.

³Ijodi wuyju dopdom itabut'ŭmayŭ parakpe. Wuya'ōbacaam ĝu bit wuyju jekukum imutabunap ojuy ip.

⁴Ijodiat a'ōbacaap kuḡ ḡu wuyju bit jekukum, Deus a'ōbacaap kuḡ acā. Ixe a'ōbacaam acā Satanás a'ōkayayũ a'ōbacaap aceḡu'ũm. Wuyju ya'ōbacaap kuḡ pima, wuya'ōmuypit pa'ore cebe ip Deus kay'ũmayũ be.

⁵Yoboḡan pin ip. Wuymubu'u'un ojuy ip jekukum Deus kay wuyetabucap puxixim. Jaḡuybi ma jewa'ōxikxiḡ ip ceweju imubu'unap ojuy Deus kay. Wuyju Deus a'ōbacaap kuḡ pima bit, ixeyũ a'ōxikap aceḡu'ũm. Aceḡuymũḡ ip. Mũḡ ma jeedop ip. Imuymũḡ puje adeayũ itabut je'e Deus kay. Cristo a'ō kay dak kũyjobin jeedop ip.

⁶Koap ixē a'ōbacaam ōn jeymubikuy kũyjobit am Cristo a'ō kay. Eyekũyjobin puje, ipiat acesupi'ajoat soat pe kũyjobit'ũmayũ be.

⁷Kacũḡ taḡ acā eyju pũḡpũḡpũḡ aḡ. Eyxeat te'e ma e'em eywebe: — Ōn acā Cristo a'ōbi jekukum—Pauloyũ bit ka'ũma — i. Ixe juy jeenuy jewaḡuyḡuy Cristo a'ō daḡ paxi ōn jekukum iap kay. Ixe jo'i oceju dak Cristo a'ōbi jekukum.

⁸— Wuykukukat cuk onaē eymutaybitbin am — i juk adi ocece eywebe. Obisũsũn ḡu oce iboap muwēn ām ḡuto eywebe. Icēmān ōn cemunaē. Ya'ōbiat ōn. Ixe juk onaē eymukorēm'rēm'ukan ḡu—eybuywatwat'ukan acā. Eybuywat am cuk onaē biḡ ma eyju kũyjobit am Deus biōḡbuk a'ō kay.

⁹Eymupararan pin ḡu ōn wemudupmubararaktum cartadum.

¹⁰Okay'ũmat pit aco'i je'e: — Paulo ya'ōpuruḡ ocemukorēm'rēm jemudupmubararaktum — i. — Ocexe bima bit, ya'ōkadidim ocekuḡ — i dak aco'i je'e. — Ya'ĩjo pin'ũma dak ocexe warēm'taḡ kawēnwēn puye — i dak aco'i je'e napa ma.

¹¹Wũy ōn eywi bima wemudupmubarararaktup eyweju ōn kawēnwēn iap co'i ma je'e. Itaybit je'e ip iboam okay'ũmayũ—ocemuymuy'ukayũ.

¹²Pũḡpũḡ ey'in te'e ma e'em: — Warara'acat podi ma oceju xipacap kuḡ — i. — Ixeyũ bodi ma oceju bit xipacap kuḡ — i'ũmḡu ōn pit e'em eywebe. Ajom itaybit ip? Ka'ũma ma. Jaḡuybin ma ip e'em: — Cedaḡ cĩcā oceju jekukum — i. Deus aḡuy daḡ ḡu ip jewaḡuyḡuy—jaḡuy daḡ acā.

¹³Deus ocemujum'ũm pima: — Deus a'õbi oceju jekukum — i'ũmġu bit kuka oce'e. Poma Deus ocemujum iap taġ acã oceju cucum. Eykay bit cuk ocemuju kapik am eyweju—eymutaybit am Deus ekawẽn.

¹⁴Deus cuk ocemuju eyka kay. Imẽnpuye juk adi Deus a'õ kay kũyjobin ocesop, eykay ocajẽm puje. Eykay juk ocajẽm kawẽn idipat muwẽn ãm eywebe—Cristo muwẽn ãm eywebe.

¹⁵Warara'acayũ dak cuk adi eymutaybitbin osodop ip Cristo ekawẽn. Imẽnpuye: — Oceju acã juk adi ocesop Corinto ka watwat mutaybitbin — i'ũmġu oceju e'em. Biġ ma jeuru'urum eyetabucap kay oceju. Ġasũ ma oceju kapiġ eyweju biġ ma Cristo ekawẽn muwẽn ãm soat pe. Ġasũ ma oceju eymutaybin ojuy. Imẽnpit poma Deus ocemujumatka kay acã oceju.

¹⁶Eyka be imuwẽn epere buje, eyka bodiatka kay oceju imuwẽn ãm. Ka'ũma ma buk kawẽn idipat o'ġuwẽn iatka be oceju. Imẽnpuye “Paulo bit kawẽn idipat muwẽnuwẽn kuy o'ya'ijojo'iaiyũ be acã” i'e ba'ore je'e soat pe.

¹⁷Imẽn e'em Deus ekawẽntup: "Xipat cĩcã oceju bit" i'ũmġu juy ace, i. “Ocekukukat acã xipat cĩcã” i acã juy ace, i.

¹⁸“Xipat ma oceju” i wuyju e'em pima, abu xe xe'e wuyju xipat? Ka'ũma xe ma. “Xipat ma eyju” i'e'em Deus wuywebe bima bit, wuyju xipat ma.

2 Coríntios 11

¹Yadaodaoat puxim õn kawẽnwẽn eyweju. Imẽnpit cuy eyukpiceġẽm ġu epesop okay. Āġ puk cuy ocekawẽn eyweju.

²Apẽn Deus yaġuybabi'ũm eykuġ iap puxim õn tak waġuybabi'ũm eykuġ. Eybay buxim õn tak waġuybabi'ũm eykuġ. Aġokatkat eju o'jepo ġu bukiat puxim eyju. Cebay bit kuy ibumũġãm o'tobuxik iwadim iap puxim eyju. Ibumũmẽn'ũmat soat kay ġu—jewadip kay acã. Imẽnpuxim obikuy eywebe Cristo kay jĩjã ãm warara'acat kayap podi ma. Obikuy eywebe soat taġ eyisu eydop am.

³Wağuybabi'ũm eykuğ. Warara'acat kayap podi ma eyju Cristo kay ġasũ. Jewexe ġu eyju cekay. Warara'acayũ bit eyağuymuwarururunap ojuy. Eymuğuykuku ojuy ip. Cristo kay ey'eap epereap ojuy ip. Imēnpuxim Satanás Eva o'ğuykuku kuyje.

⁴Oceju juk adi Jesusat oceğuwēnuwēn eywebe. Eymuğuykuku ojuyayũ bit Jesus iwaruat muwēnuwēn eywebe. Te'e ma eycokcok ixeyũ ekawēn kay. Oceju juk adi Deus biōğbuk oceğuwēnuwēn eywebe. Eymuğuykuku ojuyayũ bit ibiōğbuk iwaruat muwēnuwēn eywebe. Inaka te'e ma eycokcok ixeyũ ekawēn kay. Oceju juk adi kawēn idipat acã oceğuwēnuwēn eywebe. Eymuğuykuku ojuyayũ bit kawēn iwaruat muwēnuwēn eywebe. — Ijop ma kawēn idipat — i napa ma e'em ip eywebe. Inaka te'e ma eyetabut ixeyũ ekawēn kay.

⁵Eyxe bit ixeyũ warara'acat podi ma ya'ōbuyxi jewexe ma'ğũ ip Deus emumujuyũ. Ōn pit ixeyũ jo'i ma wa'ōbuyxiap kuğ.

⁶Ōn pit wetaybit cĩcã ġu imēnpit kawēn ãm. Wetaybit cĩcã bit apēn ōn e'em iam. Soat em cuk adi wetaybicap osodop ibapuk eyxe.

⁷Ōn kawēn idipat muwēnuwēn eywebe bima ka'ũma ma ojat eyxewi imuwēnuwēnapteim. Imēnpit: — Paulo ya'ōbuyxiat ġu aco'i teihem'ũma kapikpiğ puye — i'ũmğũ juy epe'e'e owebe. Cedag ma osodop teihem ġu imuwēn ãm eywebe.

⁸Ōn kawēn idipat muwēnuwēn eywebe bima dinheiro mudodot'uk osodop ip wara'at ka beayũ itabucayũ. Jewexe ma ōn cuk adi tujupa'um'um oğuy ixeyũ xewi teihem'ũma imuwēn ãm eywebe.

⁹Wuykitpitpiyũ juk adi oajēm Macedônia eipi bewi. Soat cuk adi o'tojot ip owebeam wemukaypinput. Imēnpuye ka'ũma ma juk adi ojoojuy eyxewi. Ikuğ'ũm pima dak “Dinheiro'in puk” i ġu oce eywebe. Pũğ em tak ka'ũma ma. Kuy bima dak juk adi ojoojuy ġu ma dinheiro eyxewi. Ğuyjom tak ojoojuy ġu ma. Puju dinheiro ojoojuy eyxewi? Ka'ũma em ma.

¹⁰Abu ideidaat owebe? Ka'uma ma. Teihem ġu òn pit kawēn idipat muwēnuwēn soat pe Grécia eipi watwat pe. Icēmān òn e'em. Napapa'ukat ġu òn, Cristo a'òkayat puye.

¹¹— Ēn iojuyjuyūk ġu ocexewi ocekukpin ġu exe buye — i te'e ma eyju e'em owebe. Eykukpin cīcā oxe. Deus itaybit iboam.

¹²— Pauloyū jo'i oceju dak kapikpiġ — i'e ojuy ip jewexe Deus ekawēn muwēnuwēn'ukayū. Òn pit teihem ġu kawēn idipat muwēnuwēn. Imēnpuye ibo i'e ba'ore cebe ip, imuwēnuwēnaptei bubum ip puye. Ġuyjom tak teihem ġu oġuwēnuwēn.

¹³Ixeyū bit icēmān ġu Deus emumujuyū. Jewexe ip Deus emumujuyū. — Ya'òbi oceju dak Deus ekawēn muwēnuwēn — i e'em ip napa ma. Warara'acayū muġuykukukum ip oceju dak Cristo emumujuyū iam.

¹⁴— Apēn kuka itabut o'e ip imuġuykuku'ukayū a'ò kay Corinto kay beayū? — i'Ūmġu òn pit e'em owebe ma. Satanás pit cewemuwexat put Deus ekawēn tojtjot'ukat co'ian. Deus ekabia daġwiat co'ian cewemuwexat put wuymuġuykuku ojuy.

¹⁵Imēnpuxim cebekitkit tak cewemuwexat put xipacat muġēġē'ukat co'iyūm wuymuġuykuku ojuy. Ipi'ūm puje bit, xipat'ūm cīcāat je'jat ip wuymuġuykukukuapteim. Cedaġ ma Deus ideida cebe ip.

¹⁶— “Paulo yadaodao,” i'ūmġu juy epe'e — i òn e'em waram eywebe. Wadaodao eyxe bima dak cuy wa'ijom ma epe'e. Jewexe Deus ekawēn muwēnuwēn'ukayū buxim òn tak e'em eywebe “Xipat cīcā òn” i.

¹⁷Wuykukukat a'òbi ġu òn kawēnwēn eywebe ġasū bit—wukpiwatpi ma. “Xipat cīcā òn” i'e'em pima yadaodaoat puxim ma òn tak kawēnwēn.

¹⁸Warara'acayū e'em — Xipat cīcā òn — i eywebe, ya'òbuyxian pin ip eyxe buye. Imēnpuxim òn tak: — Xipat cīcā òn — i oce eywebe.

¹⁹Jewexe ma eyetaybit cīcā. Yadaodaoayū jo'iyū kay jījā bit eyju!

²⁰Eyağuy'ũm cĩcã. Ixeyũ kay jĩjã eyju, ya'õpuruğ cĩcã ma'ğũ eymujujum ip; eymudadaybotbon ma a'ğũ ip; eymuğuykukukum ma a'ğũ ip; warẽmtağ ma a'ğũ ip eykuğ; eyukpiokakakam ma a'ğũ ip eykuğ.

²¹Oceju bit cuk a'ğũ ocesũsũn ocesop eykuk am imẽn. Warara'acayũ e'em: — Xipat cĩcã õn — i eywebe. Ixeyũ buxim õn tak jeymukũyjo õn ģasu õn xipat cĩcã iam. Eyetaybit õn yadaodaot puxim kawẽnwẽn iam.

²²— Hebreuyũ bit oceju icẽmãn — i'e'em ip eywebe jewexe Deus emumujuyũ. Õn tak ibiat ma. — Israel naxeğebitbit pit oceju — i'e'em ip eywebe. Õn tak ibiat ma. — Abraão naxeğebitbit pit oceju — i'e'em ip eywebe. Õn tak ibiat ma.

²³— Cristo buywatwat'ukayũ bit oceju — i'e'em ip eywebe. Ixeyũ bodi ma õn pit Cristo buywatwat'ukat xipacat. Ixeyũ bodi ma juk adi ocekapikpik cĩcã Cristo beam, yadaodaot puxim ma'ğũ õn kawẽnwẽn ģasũ eywebe. Ixeyũ muõmõmap podi ma juk adi omuõmõmõm ip daomũnmũnap'a be. Ade em juk adi ip wukxabiokakaka ixee muğẽğẽbum. Ade em ma oje'ũ pinpin.

²⁴Cinco em Judeuyũ kukuk'ukayũ wukxabiokaka ixee muğẽğẽbum—icaat yabi beatpum. Ade em wukxabiokaka ip—39 em ma. Soat em ip ibũrũ em ma wukxabiokaka.

²⁵Ebapũğ em cuk adi wukxabiokaka im Roma ka kukat ebekitkit. Pũğ em cuk adi wabuğbuğ ip wita'am okay itakomaayũ. Ebapũğ em cuk adi oakõmkõm tiboğati be kobexixi epiriğ puje—odujowat ojuyat epiriğ puje. Pũğ em pit tibi'adopa dağ ojeku—kabiabun, iximabun tak.

²⁶Soat kaka dağ cucum pima ade em cuk adi waoka ojuyap cocom ojekuku. Idibi adi o'tiõm ukã be bima adi oje'ũ pin tiboğ puje. Ibukurukayũ dak cuk adi oaoka pin osodopdopdop. Obadipyũ dak cuk adi oaoka pin osodopdopdop—Judeuyũ kukuk'ukayũ. Judeu'ũmayũ dak cuk adi oaoka pin osodopdopdop ade em ma. We'ũ pinap cocom cuk adi ojekukuku ikaboğatka dağ, uk'a'ũmat tağ tak, tiboğcĩcãati dağ tak. Jewexe obureyũ dak cuk adi oaoka pin osodopdopdop.

²⁷Soat em cuk adi ocekapikpik cīcā. Soat em odaobire juk adi ojekukuku wekapikap taḡ. Xexen'ũma juk adi ojekukuku. Ade em cuk adi ojekukuku oxat'ũmḡu, odotiũm tak, oxexecap'a'ũmḡu dak.

²⁸Imēn ma òn jekukum ipiatpi'ajojom. Waḡuybabi'ũm tak itabucayũ kuḡ—soat ka beacat kuḡ—Jesus ekawēn kayayũ kuḡ cedaḡ ma paxi a'ḡu ip jekukum iam.

²⁹Itabucat warēmtaḡ ma oeku bima, òn tak ixē buxim ma oḡuycũḡ kuka oce. Ikērēat muḡē buje dak, òn tak waḡuybabi'ũm cīcā oce ip ikuḡ.

³⁰Ade em wa'òbaca'ũmap ibapuk e'em soat pe. “Xipat cīcā òn” i'e ojuy bima, wa'òbaca'ũmap kuka oḡuwēn.

³¹Deus itaybit òn napa ḡu e'em eywebe iam. Ixē ma wuykukukat Jesus Cristo ebya. — Soat podi ma ēn xipat — i wuyju e'em cebe—Deus pe.

³²⁻³³Òn Damasco ka be bima ibo ka kukukat oaoka ojuy o'e. Imēnpuye jeka wiwi'ukayũ o'ḡuju jeka ekorara exĩntbi wiwi am odaomũnap ojuy. Obureyũ bit cuk adi odaxijo. Paḡeiro'aboḡ pe ip omukop ika ekorara tok taḡwi. Imēn ocenapõn waoka ojuyacat xewi—Aretas a'òbi ika kukukat xewi.

2 Coríntios 12

¹Te'e ma wuyju e'em: — Xipat cīcā òn — i warara'acat pe. Imēnpit puk jeymukũyjo òn xipat cīcā òn iam. Ade ma juk adi ojojajo wexey jo'iat pe idip cīcāat. Wuykukukat tak cuk adi soat ma o'ḡubapukpuk owebe omutaybit am. Iboap cuy oḡuwēn xipat cīcā òn iam eymukũyjo am.

²Kuy bima Deus cuk odujuu jewekay kabi kay—bodiat ka kay. Kuy quartoze koato o'kap pima juk adi odujuu. Òn xe'e odujuu? Wexeybi ḡu xe'e odujuu? Wetaybit ḡu toto. Deus acā itaybit.

³Dao ma juk adi odujuu ikadip cīcāatkay kay Deus tũytũyapka kay. Òn xe'e odujuu? Wexeybi ḡu xe'e odujuu? Wetaybit ḡu toto. Deus acā itaybit — i òn e'em waram.

⁴Kawēn idip cīcāat cuk adi oya'ījojo ibodi. Imuwēn pa'ore eywebe iboap. Ka'ūmǵu wuya'ō kawēn iboam eymukūyjo am.

⁵— Xipat cīcā ōn — i kuka oce warara'acat pe, iboap ojojoho buye. Imēnpit obu'u imēn i'e am. Soat xe e'em ibapuk wa'ōbaca ǵu iap. — Xipat cīcā ōn — i'ūmǵu oce warara'acat pe. — Wa'ōbuyxi ǵu ōn — i acā oce cebe ip.

⁶“Xipat cīcā ōn” i'e pin pima bit wadaodao ǵu kuka oce. Napa ǵu kuka oce eywebe. Icēmān kuka oce. Kuy juk wekukuap epejojoho. Wekawēn tak cuk kuy epeye'ījojoho. Ōn xipat ǵu ma'ǵu eyxe bima bit, “Xipat cīcā ōn” i ǵu oce eyaǵuymuwarurun am okay i'e am.

⁷Idip cīcāat cuk adi ojojoho wexey jo'iat pe. Imēnpuye: — Jeweweju yoboǵan pin cīcā aco'i je'e Paulo — i juk o'e Deus jewebe ma. Imēnpuye soat em ōn jekukum owātaxipi jewexe oboǵan o'eap puxim. Ipiatpi'ajojom ōn jekukum. Deus a'ōbi acā Satanás cuk omuwātaxipin. Deus a'ōbi ma owātaxipi ōn jekukum jewexe oboǵan o'eap puxim.

⁸— Owātaxipiat eju'uk owebewi — i juk adi ocece wuykukukat pe. Ebaṗūǵ em cuk a'ǵu oce cebe imēn.

⁹— Oju'uk ǵu ewātaxipiat — io'e owebe. — Soat em pit ōn xipan jekuk — io'e. — Wa'ōbacaap oǵūm ewebe — io'e. — Wara'at kay ǵu bit eǵuy — io'e. — A'ōbaca'ūm pima, biǵ ma wa'ōbacaap ejat — i juk o'e owebe. Imēnpuye wa'ōbaca'ūmap kuǵ ma ocokcok. — Wa'ōbaca ōn pit — i'ūmǵu ōn e'em warara'acat pe. Cristo soat kabia ja'ōbacaap ūmūm owebe wa'ōbaca'ūm puye. Imēnpuye ocokcok cīcā wa'ōbaca ǵu ma'ǵu.

¹⁰Soat em ocokcok ōn e'em wa'ōbaca ǵu ma'ǵu; okay'ūmayū dak a'ǵu omuymuy ma; yopīt ma dak a'ǵu ōn jekukum ikuǵ; itabut'ūmayū dak a'ǵu ipiatpi'ajojoan owebe; xipat'ūmat tak a'ǵu jebapukpuǵ owebe. Imēn ma ipiatpi'ajojom ōn jekukum Cristo a'ō daǵ ōn jekukum puye. Inaka soat em ocokcok ōn e'em. Wa'ōbaca'ūm pima, wuykukukat ja'ōbacaap ūmūm owebe buye.

¹¹Xipan kuka a'ǵu eyju bit omuwēnuwēn. Imēnpit xipan ǵu eyju omuwēnuwēn. Imēnpuye yadaodaoat puxim òn ma xipan jewemuwēnuwēn eywebe. Ka'ũma jo'i ma òn eyxe. Jewexe Deus emumujuyũ bit ijo'i ip eyxe. Ajo muǵēǵēm ip imuǵē ba'ore owebe iat? Ka'ũma ma.

¹²Òn eyxe bima juk adi Deus a'òbacaap oǵubapukpukpuk eywebe. Ixe a'òbacaam wuywebe imubapuk pa'oreat tak cuk adi oǵubapukpukpuk soat etabutpe eyetabutpe. Iboap mubapuk puje eyetabēǵbēǵ epesop ijojom idip cĩcã eyxe buye. Wukpiceǵe ǵu juk adi oǵuy iboap mubapuk am eywebe. Iboap coco buje juk eyetaybit epesop òn Deus emumuju iam Deus emumuju acã iboap mubapukpuǵ puye.

¹³Wara'atka be bima juk adi wemumukaypinput ũmũm'uk osodop ip owebe ibo ka watwat—itabucayũ. Eyxe bima bit cuk iojuyjuy'uk ǵu oǵuy eyxewi. Apēnpuye “Paulo jemumukaypinput ojuyjuy'uk ǵu wuyxewi,” i eyju e'em eyewewebe? — Wuykay ǵu xe'e? — i te'e ma eyju e'em. Imēn ǵu bit cuy epe'e. Eykay ma'ǵu òn.

¹⁴Xepxep em cuk ojeku eyjom. Ǵasũ dak waram oju pin eyjom. Eyju bit cuy ojuaptei epeteida ǵu. Eyedinheiro kay ǵu òn. Eykay acã òn okay am. Webekitkit puxim eyju. Bekitkiyũ ma jedinheiro muxipanpan ǵu jebay beam, jexi beam tak. Aǵokatkayũ bit jedinheiro muxipanpan jekpotpoyũ beam, jedaxiyũ beam tak.

¹⁵Ocokcok cĩcã soat obubut ũm ãm eywebe eybuywat am. Obu'u ǵu we'ũ ãm tak eybuywacap ojuy. Biǵ ma òn eykay e'em. Eyju ǵu xe'e biǵ ma okay ǵu e'em?

¹⁶Soat ma aco'i eyju e'em eyewewebe: — Icēmãn wuyedinheiro aǵu'ũm ǵu Paulo beam — i. Pũǵ pit aco'i je'e napa ma: — Ixe bit cuk adi ocemuǵuykukuku — i. — Ixe juk adi ade aco'i o'tujupa'um ocexewi napaap tomuju ma — i dak aco'i je'e napa ma.

¹⁷Eymuǵuykukuap ojuy ǵu dak obureyũ juk oǵuju eykay.

¹⁸Tito juk oġuju eykay. Wara'at tak wuykitpit cuk oġuju eykay. Ajo dak ip o'tujupa'um eyxewi jebubun? Ka'ũma ma! Ōn, Tito dak jewejojo'i ma oceju. Cedaġ ma oceju jekukum. Warara'acat muġuykukuku'uk ġu oceju.

¹⁹— Pauloyũ jewedayoyom ocewebe, yoboġan pin puye — i te'e ma eyju e'em. Jewedayoyom ġu oceju bit. Cristo a'õbi oceju kawēnwēn eywebe Deus etabutpe. Oburereyũ, eykukpin ocexe. Soan ma oceju e'em eybuywat am acã.

²⁰Eykay wajēm puje iwarum ma aco'i ōn jeydobuxik. Apēn ōn cekay iap co'i ġu aco'i ōn jeydobuxik. Eyju dak imēn ma odobuxik. Apēn eyju cekay iap co'i ġu aco'i eyju odobuxik. Jewa'õxikxiġ aco'i ōn jeydobuxik, eyetabutkarey dak eyewewekay, eyetakomãmã dak eyewewekay. Warara'acat kay dak eyju ġebum ġu—eyewewekay acã. Jewemuymuy aco'i ōn jeydobuxik, eyekawēnkērē dak, yoboġan pin tak. Pũġ taġ ġu dak aco'i eyju jekukum—wara'at taġtaġtaġ ma. Imēn ōn eydobuxik puje oġuycũġ cĩcã oce eykay. Jeymukorēm tak ōn. Owebe eymukorēm puje eyju dak eyġuycũġcũġ epe'e.

²¹Waram eykay wajēm puje oġuycũġ cĩcã oce eykay. Pũġ ġu ey'in cuk adi ikērēat o'ġuġē kuy bima. Warara'acat tayxi eju jepopo'uk osodop ip, warara'acat itop eju dak. Ibu'un pa'ore ma e'em ip ikērēat muġēġēap kuġ. Cepere ba'ore ma cebe ip. Imēnpit iġuycũġ'ũma e'em ip ikērēat muġēġēap kay. Ibu'u ġu o'e ip ikērēat muġē ãm. Imēnpuye oġuycũġ cĩcã oce Deus etabutpe ikērēat kay acã eyju ġebum puye, ade em ma'ġu ōn eyawēwēm. Deus omuġebu ajo ġu ōn iap kay.

2 Coríntios 13

¹Kuy xepxep em cuk adi eyjom ojeku. Waram ġuto ōn eyjo ojuy. Imēn e'em Deus ekawēntup: Pũġ pe warara'acat muwara buje wuyetabut ġu cekay, i. Xepxepayũ be, ebapũġayũ be dak imuwara buje bit, wuyetabut cuy ace'e cekay, i. Imēnpuye koap cuy bit ōn jeymukorēm. Xepxepayũ, ebapũġayũ a'ĩjo'ũm pima bit, ōn jeymukorēm ġu.

²Xepxep em kuy ojeku eyjom. Waram wajēm puje wa'ōdim ġu òn jeymukorēm—wa'ōpuruġ ma. Abu itabotaidabotbon je'e eykay? Ka'ūma ma. Kuy bima ade em cuk adi ocece eywebe imēn. Ġasū dak ġuto imēn ma oce. Imēn ma òn e'em soat kuy bima ikērēat o'ġuġē'iyū be. Soat pe dak ey'in imēn ma òn e'em ikērēat muġēġē'ukayū be.

³Eyetaybit epe'e òn Cristo a'ōbi e'em iam. Eyetaybit ġuġūn ġu epe'e iboam. Eyetaybit cīcā ma. Cristo ya'ōbaca'ūm ġu eykuġ—ya'ōbacam ma. Soat em ja'ōbacaap mubapukpuġ eywebe.

⁴Korosa be je'ū buje ya'ōbaca'ūm osunuy. Ġasū bit itait ma'ġuto o'e. Deus ixē'ūm o'ġutait ja'ōbacaam soat podi ma ixē ya'ōbaca buye. Ipi daġ pima oceju dak ixē buxim oca'ōbaca ġu. Ceweju mūġ'i bima bit, ya'ōbacaap kuġ oceju e'em. Eybuywat am tak ya'ōbacaap kuġ oceju.

⁵Eyekukuap kay juy ġebum epesop Cristo ekawēn taġ paxi oceju jekukum iap kay. — Wuyetabucap taġ paxi wuyju jekukum? — i juy epe'e'e eyewewebe. Cristo a'ōbacaap kuġ tu eyju jekukum? Jewexe du eyju Cristo ebekitkiyū? Eyetabucap epere'ūm pima, eyetaybit cīcā Jesus Cristo wuywebe nuynuy iam.

⁶Eyetaybit aco'i ocetabucap ocejepere ġu iam. Icēmān Cristo ekawēn taġ oceju jekukum.

⁷— Bay, soat em cuy Corinto ka beayū buywatwan eġuy ixeyū be ikērēat muġēap puxim — i òn e'em Deus pe. Imēn òn e'em cebe warara'acayū be “Pauloyū cedaġ ma Corinto ka beayū o'ġutaybitbin” i'e'eap ojuy ġu—eywebe cedaġ ma jekukuap ojuy acā. “Pauloyū warēmtaġ ma Corinto ka beayū o'ġutaybitbin” i warara'acat e'em pima bit, ak'arit ma oce cekawēn kay.

⁸Abu kuka kawēn icēmat tak o'ġu'ūm? Ka'ūma ma. Imu'ūm pa'ore. Iba'ore ġu bit ocewebe kawēn icēmat taġ oceku am.

⁹Eyju eyetabut cīcā bima, ocecokcok oce'e oca'ōbaca ġu ma'ġu warara'acayū xe. Imēnpuye: — Bay, a'ōbacaap cuy eġūm Corinto ka watwat pe ikērēat kay'ūmayūm je'e am — i oceju e'em Deus pe.

¹⁰Wajēm awap eymukorēmaptup mubarararaḡ òn wajēm puje dak eymukorēmap puxim. Obu'u wa'òpuruḡ eymukorēm ãm wuykukukat a'òbi. Ixe juk ja'òbacaap o'ḡũm owebe eymukorēm ãm ḡu—eybuywat am acã. Owebe o'ḡũm eybuywat am biḡ ma kũyjobit am jebiõḡbuk a'ò kay am.

¹¹Ibũrũ ma buk, okitpitpiyũ. Soat em cuy epesop ḡebum ikērēat muḡēap puxixim. Eya'òpicũḡcũḡ wa'ò kay. Jewaḡuycom cuy epesop eyeweweju. Kaba'ũm cuy epesop eyewekuḡ. Deus ma wuymutaybitbin warara'acat kuḡ xipan am. Ixe dak wuyaḡuymubabibin soat em. Ixe juy soat em je'ku eyweju.

¹²Epeyewakobotbot cuy wuykukpin wuyeweweju iap mubapuk am soat pe. — Kato'i juy cebe ip — i'e'em eywebe soat oxeayũ itabucayũ.

¹³⁻¹⁴— Xipan cuy Corinto ka watwat ejukuk — i òn e'em wuykukukat Jesus Cristo be. — Eykukpin cuy ixeyũ ejukuk — i òn e'em Deus pe. — Ixeyũ burerem cuy eḡuy soat em — i òn e'em Deus biõḡbuk pe. Ibũrũ ma.

Epístola de Paulo aos Gálatas

Gálatas 1

¹⁻²Galácia eipi watwat, cartadup mubararaḡ òn eywebeaptum—Jesus Cristo kayayũ beaptum. Òn Paulo. Ijodiat ḡu juk onomuwã Jesus Cristo emumujum. Deus warara'acat pe ḡu onomuwãat Jesus Cristo emumujum. Jesus Cristo ma juk o'e owebe: — Wekawẽn muwẽnuwẽn'ukan cuy ece — i. Ixe ebay dak imẽn o'e owebe—Deus ma. Ixe Deus waram Jesus Cristo o'ḡutait ce'ũap tomukadi. Kato mujujum òn eywebe ijudup pe. Soat e'em kato'i eywebe oxeacat tak—Jesus kayacat—wuykitpitpiyũ.

³— Bay, xipan cuy Galácia eipi watwat ejukuk — i òn e'em Deus pe—wuyebay be, Jesus Cristo be dak—wuykukukat pe. — Ixeyũ aḡuymubabibin cuy eḡuy — i òn e'em cebe ip.

⁴Cristo oe'ũ ikẽrẽat uk am soat pewi wuywebewi. Oe'ũ wuywebe Deus kay'ũmat ekukuap taḡ wuyekuap puxim. Jeweweju ma oe'ũ. Oe'ũ Deus bikuyap taḡ—wuyebay bikuyap taḡ.

⁵Imẽneju: — Bay, soat podi ma ãn edipap kuḡ — i juy ace Deus pe. — Bay, soat podi ma a'õbaca — i dak cuy ace cebe. Soat em ma juy imẽn acece cebe.

⁶Waḡuybabi'ũm'ũm cĩcã eykuḡ! Ibun ḡu eyetabut Deus kay. Ḡaxĩn ma jeyaḡuyba'ũm cekay. Kuy ḡu juk eyetabut epesop cekay. Ixe juk eynaẽ jebekitkiyũm. Jekpot kukap co'i xipan eykuḡ—Cristo kukap co'i. Eyju bit eybu'u ḡuto epesop cekay. Warara'acat ekawẽn kay dak eyju ḡasũ bit. — Ijop ekawẽn kawẽn idipat ocexe — i eyju e'em te'e ma.

⁷Warara'acat ekawẽn pit kawẽn idipat ḡu—Jesus ekawẽn acã. Warara'acayũ bit eymu'ukpiceḡẽn ojuy. Eymubu'un ojuy ip Jesus ekawẽn kay. Cristo ekawẽn muwarururun ojuy ip. Imẽnpuye waḡuybabi'ũm'ũm cĩcã eykuḡ.

⁸Kuy juk adi kawẽn idipat oceḡuwẽnuwẽn eywebe—Jesus ekawẽn. Ḡasũ bit kuka wara'at ekawẽn ma oceḡuwẽn eywebe. — Ijop ekawẽn ma kawẽn idipat — i kuka oce'e eywebe napa ma. Imẽn oce'e buje, Deus kuka ocemuju ipiat'ajojoap kay. Ḡasũ bit kabi bewiat kuka wara'at ekawẽn o'ḡuwẽn

eywebe. — Ijop ekawēn ma kawēn idipat — i kuka o'e eywebe napa ma. Imēn i'e buje, wūy ma jeenuy Deus wi ipiat'ajojom.

⁹Kuy juk iboap oceḡuwēn eywebe. Imēnpit ḡuto waram oceḡuwēn eywebe. Kuy bima juk adi eyetabut epesop kawēn idipat kay. “Ijop ekawēn ma kawēn idipat” i'e'em napa ma wara'at ekawēn ma imuwēn puje, wūy ma jeenuy Deus wi ipiat'ajojom.

¹⁰Ōn pit ijodiat mucokcok pin ḡu oce. Deus mucokcok pin acā ōn pit. Warara'acayū be “Paulo xipat cīcā” i'e'eap kudadam ḡu ōn. Ijodiacat mucokcok pin pima, kuka Cristo a'ō kay kūyjobican ḡu oce!

¹¹Okitpitpiyū, ijodiat ekawēn muwēnuwēn ḡu bit ōn. Ijodiat ekawēn ḡu ma i ḡuto ōn e'em eywebe.

¹²Ijodiat ḡu juk kawēn idipat o'ḡuwēn owebe. Ka'ūma ma juk omutaybitbin ijodiat pit. Jesus Cristo acā juk adi omutybitbin.

¹³Judeuyū etabucap co'i wetabun puje, juk adi ipiat osupi'ajojoat Jesus kay itabucayū be. Kuy eyetaybit apēn cuk adi ojekukuku iam. Wetakoma jījā juk adi oḡuy ixeyū kay. Yaoka ojuyjuy ip cuk adi oḡuy. Imēn cuk adi ojekukuku Jesus Cristo odopabijuk'ūm pima.

¹⁴Waḡuywaḡoyū bodi ma juk adi wetabut oḡuy Deus kay. Judeuyū babim cuk adi wetabut oḡuy. Cebodi ma ip we'ajojoyū'ūm'ūm ekawēn taḡ cuk adi jeku ojuyjuy oḡuy.

¹⁵Deus pit cuk onaē jekawēn muwēn ām, warara'acat podi ma ixē xipan okuḡ puye. Okap awap ma juk onaē.

¹⁶Ixe juk jekpot o'ḡubapuk owebe. — Okpot cuy eḡuwēnuwēn Judeu'ūmayū be — i juk adi o'e owebe. — Kawēn idipat cuy eḡuwēnuwēn cebe ip — i juk adi o'e o webe. Imēn i'e buje, ka'ūma kay ma juk oju wawē ām.

¹⁷Jerusalém ka be dak cuk oju ḡu Jesus emumujuyū eju kawēn ām—kuy bima Deus o'taē'iaiyū eju kawēn ām. Ixeyū be wawē ām ḡu juk oju. Arábia eipi kay bit cuk oju. ḡuyjom acā juk ocepit Damasco ka kay.

¹⁸Ebapũḡ koato kap puje juk oju Jerusalém ka kay Pedro jom. Xepxep esemana ma juk adi oḡuy cexe.

¹⁹Warara'acayũ bit cuk ojojoko ḡu Jesus emumujuyũ. Tiaḡo acã ḡuto ojojoko—wuykukukat Jesus kitpit acã.

²⁰Napa ḡu õn e'em eywebe. Deus ojojom ijudup mubarararaḡ pima.

²¹Pedro eju wekawẽn epere buje, Síria eipi daḡ cuk adi ojekukuku, Cilícia eipi daḡ tak.

²²Imẽnpuye Cristo kay itabucayũ ojojoko ḡu ip—Judéia eipi watwat—wara'at ka daḡ õn jekukum puye.

²³Warara'acat ekawẽn pit cuk ip o'jojoko kuy. — Paulo juk adi ipiat o'supi'ajojoat wuywebe — i'e'em warara'acayũ itabucayũ jewewebe. — Jesus kay wuyetabucap mu'ũm ojuy osunuy — i'e'em ip. — Ḡasũ bit ixedak Jesus muwẽnuwẽn o'e! — i'e'em ip. — “Jesus kay juy eyetabun epesop!” i'e'em ixedak ma — i'e'em ip.

²⁴Wawẽḡ co buje: — Bay, ãn soat podi ma a'õbaca — io'e ip Deus pe. — A'õbacaam cuk Paulo eḡutabun ekpot kay — io'e ip cebe.

Gálatas 2

¹Catorze koato kap puje, ocepit Jerusalém ka kay. Barnabé eju oju. Tito dak otujowat oweju.

²Ibo ka kay oju “Jerusalém ka kay juy eju” i juk adi Deus o'e owebe buye. Jesus kayayũ kukuk'ukayũ o'je'awero wa'ĩjo am. Warara'acayũ eju ḡu juk ocekawẽn—ixeyũ eju acã. Apẽn cuk adi kawẽn idipat oḡuwẽnuwẽn Judeu'ũmayũ be iap oḡuwẽn cebe ip. Apẽn cuk adi ixeyũ oḡutaybitbin iap tak oḡuwẽn ma. Obu'u juk adi oḡuy ixeyũ be “Te'e ma juk adi eḡutaybitbin ip cedaḡ'ũma ãn imutaybitbin puye” i'e am owebe.

³Wuykitpit Tito juk otujowat owebe. Judeu ḡu ixedak. — Teku juy ataypu'aḡobixeedakacat wuydobuyũ'ũm'ũm pabi daḡ—Deus ekawẽn taḡ — i'ũmḡu o'e ip itabucayũ kukuk'ukayũ ma—Judeuyũ ma.

⁴Warara'acayũ bit oõm oce'aweroroap'a be, o'ğukũyjo ġu ma'ğũ ip. “Oceju dak ocetabut Jesus kay” i napa ma e'e'ukayũ oõm ip ocekawẽn co am oca'õxikap ojuy. Jewemukorẽm ojuy ip. — Teku juy ataypu'ağobixeedakacat wuydobuyũ'ũm'ũm ekawẽn tağ — io'e ixeyũ ma. — Apẽnpuye dak eybu'u wuydobuyũ'ũm'ũm pabi dağ jekum Jesus eju mũğ'i eyeku buje? — io'e ip ocewebe. — Imẽn cũğ ġu Deus xe — io'e ip ocewebe. — Wuydobuyũ'ũm'ũm pabi dağ cuy epeku, Jesus kay a'ğũ eyetabut ma — io'e ip ocewebe.

⁵Ixeyũ ekawẽn kay ġu bit oceju—pũğ em tak ka'ũma. — Ha'a wuydobuyũ'ũm'ũm pabi dağ cuy ajeku cũğ ma wuy'e am Deus xe — i'ũmğũ juk adi oce'e oceju bit. Imẽn oce'e buje, kuka juk kawẽn idipat oceğuarurun. Ijo'i ġu kuka juk o'e. Imẽn oce'e buje, eymuğuykuku kuka juk oceju.

⁶Iğo'a be o'je'awero ip itabucayũ kukuk'ukayũ. Soat xe ya'õbuyxi ip osodop. Yoboğ ġu ip oxe bit ijodiat pit. Deus kacũğ kay ġu ağ—badi acã. Iisuan ġu ixeyũ bit omutaybin. — Wara'an pit cuy eğutaybin Judeu'ũmayũ — i'ũmğũ o'e ip owebe.

⁷— Deus cuk Paulo o'jomuy kawẽn idipat muwẽn ãm Judeu'ũmayũ be. Judeuyũ be bit Pedro o'jomuy kawẽn idipat muwẽn ãm — io'e ip jewewebe.

⁸Deus ja'õbacaap o'ğũm owebe jekawẽn muwẽn ãm Judeu'ũmayũ be. Ixe emumuju õn. Judeuyũ be bit jekawẽn muwẽn ãm ja'õbacaap o'ğũm Pedro be.

⁹— Deus Paulo mujujum jekawẽn muwẽn ãm Judeu'ũmayũ be — io'e ip itabucayũ kukuk'ukayũ—Tiago, Pedro dak, João dak. Imẽnpuye juk ip obumukuğ. Barnabé bumukuğ tak ip jeburerexi ip puye. — Judeu'ũmayũ be eyju ma juy Jesus ekawẽn epeğuwẽnuwẽn. Oceju bit cuy Judeuyũ be oceğuwẽnuwẽn — io'e ip.

¹⁰Pũğ ma ip ocemuğebu. — Ğebum cuy epesop tadaybotbocayũ kay—itabucayũ kay—ocexeayũ kay — i juk o'e ip ocewebe. — Dinheiro'in

cuy epeğudot cekay ip, ka'ũma kuğ puye — i juk o'e ip ocewebe. Õn tak ocokcok cĩcã oce imudot am.

11Ğuyjom ma Pedro oajēm ocekey, oceju Antioquia ka be bima. Õn pit xeku oğukorēm warara'acayũ etabun ma, warēmtağ ma jekukum puye.

12Tiago jebureyũ o'ğudot ocekey. Antioquia ka be ip oajēm. Ixeyũ ajēm'ũm pima, Pedro jekōnkōn'uk osunuy itabucayũ eju—Judeu'ũmayũ eju—Judeuyũ babi dağ jekuku'uk'ũmayũ eju—taypu'ağobixeedakatkāt'ũmayũ eju. Tiago bureyũ ajēm puje bit, ibu'u o'e jekōn ãm ceweju ip—Judeu'ũmayũ eju. Iparara osunuy Judeuyũ buxim—“Judeu'ũmat jedaypu'ağobixeedakacan cuy cũğ ma i'e am Deus xe, itabut ma'ğũ ip Jesus kay” i'e'e'ukayũ buxim.

13Imēnpuye Pedro buxim o'e ip warara'acayũ Judeuyũ. Pũğ tağ ma oeku ip jeweweju Judeuyũ. Jeparara pibun ibu'u o'e ip Judeu'ũmayũ eju jekum. Barnabé dak ixeyũ buxim iparara o'e. Pũğ tağ ma oeku Judeuyũ eju. Judeu'ũmayũ eju bti ibu'u o'e jekum jeparara pibun.

14Cũğ ğu o'e ip jekukum. Kawēn idipat tağ ğu ip jekukum o'e. Iboap co buje juk ocekawēn Pedro eju warara'acayũ etabutpe. — Ĕn Judeu — i juk oce cebe. — Inaka Judeu'ũmat co'i ģn jekukum — i juk oce cebe. — Judeu ekukuap puxim ğu ģn jekukum — i juk oce cebe. — Apēnpuye dak ģn e'em Judeu'ũmayũ be “Judeuyũ babi dağ cuy epeku!” i? — i juk oce cebe.

15Oceju bit Judeuyũ ocekapap pin ma. — Ikērēat mujurũğrũğ'ukayũ Judeu'ũmayũ — i oceju e'em, ocedobuyũ'ũm'ũm ekawēn tağ ğu ip jekukum puye.

16Wuyju bit kuy wuyetabut Jesus Cristo kay. Deus xe wuyju cũğ ma wuydobuyũ'ũm'ũm ekawēn tağ wuyekuap tomuju ğu—wuyetabucap tomuju acã. Deus xe wuyju cũğ ma wuydobuyũ'ũm'ũm ekawēn tağ jekukum puye ğu—wuyetabut puye acã. Ka'ũma ma cũğ ma Deus xe jedobuyũ'ũm'ũm ekawēn tağ jekuap tomuju.

¹⁷— Cristo kay wuyetabun puje acã cũg ma acesop Deus xe, wuydobuyũ'ũm'ũm ekawẽn tağ jekukum ğu ma'ğ u wuyju — i wuyju e'em. Imẽn i'e buje, ibapuk e'em soat pe Judeu'ũmayũ jo'i ma wuyju dak ikērēat muğēğē'ukayũ iap. Ibu'u ğu paxi Cristo je'e wuywebe ikērēat muğē ãm? Ibu'u ma! Cedağ ğu cexe. Ijo'i ğu cexe.

¹⁸— Wuydobuyũ'ũm'ũm ekawẽn tağ wuyekukuap tomuju ğu wuyju cũg ma Deus xe—wuyetabucap tomuju acã — i'e'e'uk cuk adi oğuy. Iměnpuye “Wuydobuyũ'ũm'ũm ekawẽn tağ cuy ajeku cũg ma wuy'e am Deus xe” o'e buje, kuyat wekawẽn kuka ocepere, wuydobuyũ'ũm'ũm pabi dak kuka oğupubutbun.

¹⁹Iba'ore owebe cũg ma i'e am Deus xe wuydobuyũ'ũm'ũm ekawẽn tağ wekuap tomuju. Deus ekawẽn tup cocom cuk wetaybin iboam. Iba'ore soat pe wuywebe soat iboap ekawẽn tağ jeku am. Wuydobuyũ'ũm'ũm pabi dağ wuyekuap tomuju wuyju cũg ma Deus xe ibima apēğãm Cristo oe'ũ korosa be? Ka'ũma ãm ma!

²⁰Jekpiwan ma Jesus oe'ũ korosa be owebeam iap kay wetabut pima, obikuyap tağ ğu òn jekukum. Cristo biōğbuk omuy owebe. Kuyje wekukukuap kuy ocepere. Deus ipot kay wetabucap eju òn jekukum ğasũ bit. Ixe ipot jekpiwan ma oe'ũ we'ũap puxim, okukpin cĩcã cexe buye.

²¹Deus ibikuy soat kuk am xipan. — Okuğ ğu juy! — i'ũmğ u òn pit e'em cebe. Òn pit imẽn ğu e'em. Wuydobuyũ'ũm'ũm pabi dağ wuyekuap tomuju wuyju cũg ma Deus xe ibima, apēğãm Cristo oe'ũ korosa be? Ka'ũma ãm ma!

Gálatas 3

¹Galácia eipi watwat, eyağuyba'arēm cĩcã! Abu dak cuk eymuğuykuku? Abu dak cuk eymubu'un kawẽn icēmat tağ eyekuap puxim? Apěn Jesus Cristo oe'ũ korosa be iap cuk adi oceğuwẽn eywebe. Iba puğ ma juk adi oceğuwẽn eywebe. Iměnpuye juk adi eyetabut cĩcã epesop cekay.

²Pũğ ğu buk oğuwẽn eywebe. Deus jebiōğbuk o'ğ u om eywebe wuydobuyũ'ũm'ũm ekawẽn tağ eyekuap puye ğu! Ibiōğbuk o om eywebe

apĕn Cristo oe'ũ iap ekawĕn eyetaybit puye; iboap ekawĕn kay eyetabut puye dak.

³Eya'õbacaam ġu juk epesop Deus ebekitkiyũm—Deus biõġbuk a'õbacaam acã. Ĝasũ bit: — Wuya'õbacaam ma ixē a'õ daġ ajeku — i eyju e'em te'e ma. Eyaġuyba'arĕm cĩcã dak epesop.

⁴Kuy bima juk adi eyetabut cĩcã epesop Jesus kay, ipiatpi'ajojoan ma'ġu ip eywebe itabut'ũmayũ. Ĝasũ bit xe'e jeybu'un cekay? Te'e ma du juk adi ipiat epesupi'ajojo? Iba'ore!

⁵Deus cuk adi jebiõġbuk a'õbacaap o'ġũm eywebe. Ixe a'õbacaam wuywebe i'e ba'oreat cuk adi epeġubapukpukpuk soat etabutpe. Ja'õbacaap o'ġũm eywebe wuyawĕwĕap ekawĕn taġ eyju jekukum puye ġu. O'ġũm eywebe eyju Deus ekawĕn kay jĩjã buye, cekawĕn kay eyetabut puye dak.

⁶Abraão etabucap puxim eyju dak cuk adi eyetabut epesop Deus kay. Imĕn Deus Abraão o'ġuwĕn: — Ixe juk adi itabut cĩcã osunuy okay — i. — Imĕnpuye cũġ ma osunuy oxe i.

⁷Ixe-buxim itabucayũ Abraão naxeġebitbicayũ Deus xe, Judeuyũ ġu ma'ġu ip. Iboam cuy eyetaybin.

⁸Deus cuk adi o'e jewebe ma: — Ĝuyjom cũġ ma jeedop ip oxe warara'acayũ dak—Judeu'ũmayũ — i. — Itabun puje ip cũġ ma jeedop ip oxe Judeuyũ jo'i ma — i juk adi o'e jewebe ma. Imĕnpuye imĕn e'em Deus ekawĕn tup: "Õn ma xipacat oġũm soat ka watwat pe, ĕn etabut okay buye," i'e'em Deus Abraão be, i. Imĕn Deus kawĕn idipat o'ġuwĕn Abraão be xipacat ũm awap soat ka watwat pe.

⁹Abraão itabut cĩcã osunuy Deus kay. Imĕnpuye Deus xipacat o'ġũm cebe. Ixe-buxim soat itabucayũ dak xipacat jeejat Deus xewi.

¹⁰Imĕn e'em Deus ekawĕn tup: Wũy ma jeedop ip Deus wi ipiat'ajojom wuyawĕwĕap ekawĕn taġ jekukum'ũm pima, soat ekawĕn taġ jekukum'ũm pima, i. Imĕnpit iba'ore soat pe wuywebe soat ekawĕn taġ wuyeku am wuyawĕwĕap ekawĕn taġ. Imĕnpuye: — Xipat ġu eyju oxe — i'e'em Deus

soat pe— “Wuyawēwēap ekawēn taḡ wuyeku buje acã cūḡ ma acesop Deus xe” i'e'e'ukayũ be.

¹¹Deus cuk adi o'e: — Eyetabut okay bima acã, cūḡ ma epesop oxe — i. Imēnpuye wuyawēwēap ekawēn taḡ wuyekuap puye ḡu cūḡ ma acesop Deus xe. Imēntak e'em Habakuque ekawēn tup—kuyjeat ekawēn tup—Deus ekawēn muwēnuwēn'ukat ekawēn tup: Itabucat ma cūḡ ma Deus xe, i. Soat em itait jeenuy Deus xe, i.

¹²Imēnpit itabut'ūmat tak wuyawēwēap ekawēn taḡ jeku ojuy. Imēntak e'em Deus ekawēn tup: Wuyawēwēap ekawēn taḡ jekuku'ukat acã cūḡ ma jeenuy Deus xe—soat ekawēn taḡ jekuku'ukat, i. Soat em itait jeenuy Deus xe, i.

¹³— Xipat ḡu ěn oxe — i'e'em Deus soat pe—ikērēat mujurũḡrũḡ'ukayũ be. Cristo bit oe'ũ apēn cuk adi ikērēat aḡujurũḡrũḡiap teida am. Imēn e'em Deus ekawēn tup: Korosa eju ibamupayaat wũy ma jeenuy Deus wi ipiat'ajojom ikērēat kuḡ puye, i. Korosa eju bima: — Wũy ma juy eḡuy owi ipiat'ajojom ikērēat kuḡ ěn puye — io'e Deus Jesus pe. Wuywebe ḡu imēn o'e. Jesus pe acã imēn o'e, apēn cuk adi ikērēat aḡujurũḡrũḡ iap kuḡ puye.

¹⁴Deus o'e Abraão be: — Xipacat oḡũm soat ka watwat pe, ěn etabut okay buye — i. Jesus Cristo kay Judeu'ũmayũ itabun puje, Deus xipacat je'ḡũm cebe ip. Xipacat je'ḡũm cebe ip korosa eju Cristo apēn cuk adi ikērēat aḡujurũḡrũḡ iap o'tujowat jewebe buye. Imēnpuye Deus jebiōḡbuk muōmōm wuywebe wuyetabut puye. Imuōmōm wuywebe apēn cuk adi o'e Abraão be iap taḡ.

¹⁵Okitpitpiyũ, apēn jebapukpuḡ soat kabia wuywebe iap taḡ ōn jeymutaybin. Abu wuybubut je'jat wuye'ũ buje iaptup mubararak pin pima, wuyju wuybutet mubarararaḡ ixedup pe. Wuybure dak jebutet mubarararaḡ ixedup pe. Xepxep putet mubararak puje, iba'ore warara'acat pe iboaptup ekawēn mupubut am. Iboaptup ekawēn muwarurun am tak iba'ore ma cebe ip.

16— Xipacat oğũm ewebe, enaxegebit pe dak — i juk adi o'e Deus Abraão be. "Enaxegebitbiyũ be" i'ũmgu e'em ibodup. "Enaxegebit pe" i acã e'em. Adeayũ be gu kuka xipacat o'gũm. Pũg pe ma kuka o'gũm—Cristo be ma.

17Imẽn õn e ojuy eywebe. Deus cuk kuy o'e Abraão be: — Xipacat oğũm soat ka watwat pe, ãn etabut okay buye — i. — Soat em wa'õ dağ õn e'em — i juk o'e. Gũyjom acã wuyawẽwẽap ekawẽn o'guwẽn Moisés pe ixex be imuwẽn ãm jebekitkit pe—430 koato kap puje ma. Wuyawẽwẽap ekawẽn muwẽn puje bit: — Obu'u oce xipacat ãm ãm Abraão be gasũ bit — i'ũmgu o'e Deus. — Apẽn cuk oce cebe iap tağ gu oce gasũ bit — i'ũmgu o'e.

18Wuyawẽwẽap ekawẽn tağ wuyekuap puye Deus xipacat ãmũm wuywebe bima, apẽn cuk adi o'e Abraão be iap tağ gu kuka o'gũm wuywebe. Imẽnpit Deus xipacat o'gũm Abraão be "Xipacat oğũm ewebe ãn etabut okay buye" io'e buye. Deus ja'õ dağ e'em soat em.

19— Apẽnpuye dak Deus wuyawẽwẽap ekawẽn o'guwẽn Moisés pe? — i du eyju e'em owebe? Õn jeymutaybin. Wuyawẽwẽap ekawẽn o'guwẽn wuymutaybit am ajo Deus bikuyap tağ gu iam. Gũyjom kuka Abraão naxegebit o'kap—Jesus Cristo. Deus xipacat kuka o'gũm cebe ja'õ dağ. Ikap'ũm pima bit, kuy juk adi wuyetaybit ajop soat ipi juacat kũyjobit'ũm ip Deus a'õ kay iam. Deus ma o'jekawẽn Abraão be. — Xipacat oğũm ewebe — i juk o'e cebe. Wuyawẽwẽap ekawẽn muwẽn pin pima bit, ijodiacat eju gu o'jekawẽn. Koap jekawẽn tojotjot'ukayũ be o'guwẽn. Ixeyũ o'gudot jekawẽn muwẽn ãm ijodiacat pe. Ijodiat ma guwẽn iboap wuywebe.

20Wuyju warara'acat mujujum wuybure kay imukũyjo pin pima. Imẽnpuxim Deus ixeyũ o'gudot ijodiacat mukũyjo am, ixeyũ be "Ha'a, ijop ekawẽn tağ cuy ajeku" i'e am. Deus pit pũg ma. Wuyju imujuap wiwim gu Deus, ja'õbi ma e'em puye. Wuywebe bit iba'ore imuju am. Iba'ore wuywebe "Ën imẽn ece'e. Õn tak wara'at tağ oce" i'e am Deus pe, ixex mujujum gu wuyju buye. Ja'õbi ma: — Xipacat oğũm ewebe — i juk o'e Abraão be.

21— Eyetabun puje acã cũg ma epesop oxe — i'e'em Deus. — Cũg ma epesop oxe eyawẽwẽap ekawẽn tağ eyeku buje acã — i dak tu e'em wuywebe?

Xepxep ekawēn taḡ tu Deus e'em wuywebe? Ka'ūma! Deus pe wuymucūḡ put wuyawēwēap ekawēn muwēn ām ibima, “Eyawēwēap ekawēn taḡ eyeku buje acā cūḡ ma epesop oxe” i kuka juk o'e Deus wuywebe.

²²Imēn e'em Deus ekawēn tup: Soat ipi watwat ikērēat kuḡ, i. Iba'ore soat pe wuywebe wuyawēwēap ekawēn taḡ wuyeku am—soat ekawēn taḡ. Imēnpuye pūḡat kay wuyetabun puje acā cūḡ ma acesop Deus xe—Jesus Cristo kay wuyetabun puje acā. Soat ixē kay itabucayū xipacat jeejat Deus xewi “Xipacat oḡūm soat pe itabucat pe” io'e Deus puye.

²³Kuy bima juk adi wuyetaybit ḡu ajop wuyetabut am. Warara'acat pe wuymutaybicat wiwim cuk adi ajop wuyetabut am Jesus kay. Taomūnmūnat puxim cuk adi ajop wuyawēwēap ekawēn taḡ jeku ojuy.

²⁴Bekitkit puxim cuk adi ajop. Bekicat kukat puxim wuyawēwēap ekawēn wuykuḡ osunuy. Ikukat bekicat mukūyjojom ixē be warēmtaḡ ma jekuap puxim. Imēnpuxim wuyju dak wuyawēwēap ekawēn taḡ cuk adi ajekuku warēmtaḡ ma wuyekuap puxim. Cristo ajēmap wiwim cuk adi ajop. Yajēm'isum cūḡ ma acesop Deus xe Cristo kay wuyetabucam acā.

²⁵⁻²⁶Ḡasū bit wuyetabut Cristo kay. Mūḡ'i wuyju ceweju. Ixē kay wuyetabun puje bekitkit puxim ḡu ajop. Deus ipotpoyū ma ajop yaypanayū buxim. Imēnpuye wuyawēwēap ekawēn taḡ ḡu ajeku ḡasū bit. Bekicat ikukacecat puxim ḡu wuyju.

²⁷Eyetabun puje, kuy juk eymubatisasanat “Jesus eju mūḡ'i ojeku ḡasū bit” i'e am soat pe. Ḡasū bit Cristo eju mūḡ'i eyju jekukum. Cristo buxim epeku.

²⁸Cristo eju mūḡ'i jekukum pima, Judeu, Judeu'ūmat tak weḡūḡūn ma ip jekukum. Tei'ūma kapikpik'ukat, teibubum kapikpik'ukat tak weḡūḡūn ma ip jekukum. Ayacat, aḡokatkat tak weḡūḡūn ma ip jekukum, Jesus Cristo eju mūḡ'i jekukum pima.

²⁹— Xipacat oḡūm enaxeḡebit pe — i juk adi o'e Deus Abraão be. Cristo eykukat. Imēnpuye Abraão naxeḡebitbicat eyju Deus xe. Imēnpuye xipacat epejat Deus xewi apēn ixē juk adi o'e cebe iap taḡ.

Gálatas 4

¹Ĝebum cuy ajop apĕn ipotpoyũ jebay bubut pum iap kay. — Yaypan pima acã okpot soat obubut je'jat jebubun — i'e'em cebay. Yaypan'ũm pima bit, jebay eju kapikpik'ukat co'i ma ipot. Yaypan pima acã soat kuĝ jeenuy—jebay bubut kuĝ.

²Yaypan'ũm pima, warara'acayũ bekicat kuĝ imukũyjojom. Warara'acayũ cebay bubut kuĝ, cebay ekawĕn taĝ ma.

³Bekicat yaĝuy'ũm bekin pima. Bekitkit puxim wuyju dak ajop wuyetabun'isum Jesus kay. Tũybe wuyawĕwĕap ekawĕn taĝ wuyekuap tomuju cũĝ ma acesop Deus xe iãn cuk adi ajop.

⁴Imudocap kabia ajĕm puje, Deus jekpot o'ĝudot ijodi. Wuyjo'i o'kap ayacat'uk pewi. Wuyawĕwĕap ekawĕn taĝ cuk adi oekukuku Judeu buye.

⁵— Iba'ore ocewebe soat ekawĕn taĝ jeku am ocawĕwĕap ekawĕn taĝ — i'e'e'uk ajop Deus pe. — Apĕntak cũĝ ma acesop cexe? — i'e'e'uk ajop wuyewewebe. Jesus pit e'em wuywebe: — Wa'õbacaap oĝũm eywebe—eyawĕwĕap ekawĕn taĝ eyku am ĝu—Deus ebekitkiyũm eye'e am acã! — i.

⁶Ixe Deus cuk jekpot biõĝbuk o'ĝuõm wuywebe “Eyju dak okpotpoyũ” i'e am wuywebe. Imĕnpuye: — Bay! — i wuyju dak e'em cebe Jesus a'õ nomuju. — Bay — i'e'em wuyju ibiõĝbuk a'õbi.

⁷Deus eju kapikpik'ukayũ ĝu a'ĝu eyju. Ipotpoyũ ma eyju. Imĕnpuye soat je'ĝũm eywebe jekpotpoyũ be iũmũmap.

⁸Kuy bima juk adi eyetaybit ĝu epesop Deusan. Warara'acayũ kay juk adi eyetabut epesop. Tũybe iteyũ ma deusyũ iãn cuk adi epesop.

⁹Ĝasũ bit eyetaybit Deusan. Ixe dak o'e itaybit eyjum. Apĕnpuye dak waram eyetabut pin ma'ĝuto deusbaroyũ kay? Te'e ma kuka eyetabut epesop cekay ip. Wuybuywan pa'ore ip cebe itaybit'ũm puye. Te'e ma du ixeyũ a'õ kay epe'e ĝuto? Eyaĝuyba'arĕm!

10Tũybe cũg ma acesop Deus xe kabia muxipanpan pima iãn eyju e'em, kaxi muxipanpan pima dak iãn, koato muxipanpan pima dak i'an eyju e'em.

11Wağuybabi'ũm'ũm cĩcã eykuğ. Te'e ma du juk adi ocekapik kawẽn idipat muwẽnuwẽn eywebe? Wağuybabi'ũm'ũm cĩcã eykuğ.

12Okitpitpiyũ, Cristo a'õ kay kũyjobin cuy epesop obuxim. Õn tak eybuxim ya'õ kay. Õn cuk adi eyburem oğuy. Eyju dak cuk adi warẽmtağ ğu epesop okuğ.

13Koap weku buje, kawẽn idipat epeya'ĩjojo ğu buk. Õn pit cuk oju imuwẽn ãm eywebe owãtaxipi buye. Oju ğu wara'at ka kay.

14Eyağuybabi'ũm'ũm cuk adi epesop okuğ owãtaxipi buye. Owãtaxipiap waywayway ğu juk adi epesop. — Paulo kay ğu oceju soat em iwãtaxipi buye — i'ũmğũ juk adi epe'e'e. Eyduk'a be juk adi eyju okuk. Xipan cuk adi eyju okuk kabi bewiat kukap puxim—Deus ekawẽn tojotjot'ukat kukap puxim—Jesus Cristo kukap puxim.

15Eycokcoğ cuk adi epesop okuğ. Okay jĩjã juk adi epesop. Apẽnpuye dak epe'e okay ğu ğasũ bit? Iba'ore'ũm pima eyeta kuka juk epesutaũm owebe wetam.

16Icẽmãn acã juk adi ocekawẽnwẽn eywebe. Apẽnpuye eyju ğasũ okay ğu?

17Jewexe ma ip eykay ixeyũ warẽmtağ ma eymutaybitbin'ukayũ. Eymu'ağuyba'arẽm ojuy ip okay'ũm ãm. Ibu'u ip eywebe okay am. Ibikuy ip jewekay i'e am apẽn kuy bima okay jĩjã epesop iap puxim.

18Xipat wuywebe warara'acat kay am xipat i'e ojuy bima. Ixeyũ mu'ağuyba'arẽm ojuy bima bit, xipat ğu kuka o'e cekay am. Iboap icẽmãn soat em. Eykukpin cĩcã oxe, eyxe ğu'ma'ğũ òn.

19Bekitkit, eykukpin cĩcã oxe. Ayacat i'itpiat puxim òn. Wağuybabi'ũm'ũm cĩcã eykuğ. Cristo ekukuap puxim eyju dak jekukum iap wiwim òn ayacat je'it kapap wiwim iap puxim.

20Wağuybabi'ũm'ũm cĩcã eykuğ. Eyxe pin cĩcã oxe. Apẽntak òn jeyawẽ?

²¹— Moisés ekawēn taḡ cuy ajeku—wuyawēwēap ekawēn taḡ — i te'e ma eyju e'em. Eyetaybit tu apēn wuyawēwēap ekawēn e'em iam?

²²Ĝebum cuy epesop Abraão ipotpoyũ kay—xepxepayũ kay. Xepxep osodop ip Abraão ipotpoyũ. Pũḡ ma ixi tei'ũma kapikpik'ukat osunuy Abraão duk'a be. Wara'at xi bit Abraão tayxiat osunuy.

²³Kapikpik'ukat it o'kap wuykapap puxim. Itayxiat it pit Deus a'õbi o'kap. O'kap “Ekpon oḡũm ewebe” io'e buye.

²⁴Xepxep aoyũ xepxep em Deus jekawēn o'ḡuwēn jebekitkit pe iap puxim. Jekawēn o'ḡuwēn jebekitkit awēwē ãm. Co'a bicũḡpe bima o'ḡuwēn Moisés pe, Sinai'a bicũḡpe bima. Wuyawēwēap ekawēn taḡ jeku ojuyayũ tei'ũma kapikpik'ukat it puxim—Agar it puxim.

²⁵Agar co'a buxim—Sinai'a buxim—Arábia eipi beat'a buxim. — Wuyawēwēap ekawēn taḡ wuyekuap tomuju acã cũḡ ma acesop Deus xe — i te'e ma e'em pũḡpũḡayũ. Agar it puxim ixeyũ—Ismael buxim—tei'ũma kapikpik'ukat it puxim. Jerusalém ka ixeyũ Judeuyũ ka. Ixeyũ a'õ kayayũ dak wuyawēwēap ekawēn taḡ jeku ojuy cũḡ ma i'e am Deus xe.

²⁶Wara'at ka bit opop. Jerusalém ka buxim ibo ka. Kabi bewiatka bit ibo ka. Wuyju ma ibo ka watwat. Itayxiat it puxim wuyju—Isaque buxim. — Cũḡ ma wuyju Deus xe wuyetabut puye — i wuyju e'em.

²⁷Imēn e'em Deus ekawēn tup: Tũ'ũ, ecokcoḡ cuy eḡuy e'it'et ḡu ma'ḡu ěn, i. Ecokcoḡ cuy eḡuy e'it esupi'ajo ḡu ma'ḡu ěn, i. Ayacat o'jepere iat iyũ ade je'e—jektop eju nuyat iyũ bodi ma, i. Imēn e'em Isaías emudupmubararaktup.

²⁸Okitpitpiyũ, Deus a'õbi Isaque o'kap. Ixe buxim eyju dak ya'õbi Deus ipotpoyũm epesop.

²⁹Wuykapap puxim o'kapiat Deus biõḡbuk a'õbi o'kapiat kaykay jĩjã osunuynuy. Ibabiwarere osunuynuy cekay. Iwaywayway acã osunuynuy. Ĝasũ dak imēn ma jebapukpuḡ iboap. Wuykapap puxim

o'kap'iyũ Deus biõgbuk a'õbiayũ kaykay jĩjã. Iwaywayway jĩjã ip. Warẽmtaã ip ikuã.

³⁰Imẽnpit, imẽn e'em Deus ekawẽn tup: "Tei'ũma kapikpik'ukat cuy eãujẽm eduk'a bewi," i juk o'e Deus Abraão be, i. "Eãujẽm cuy i'it eju ma," i. "Etayxiat it puxim ãu ixẽ it," i. "Jebay bubut je'jat ãu," i. "Etayxiat it acã je'jat," i.

³¹Imẽneju, okitpitpiyũ, ãebum cuy epesop iboap ekawẽn kay. Tei'ũma kapikpik'ukat it puxim ãu wuyju—itayxiat it puxim acã.

Gálatas 5

¹Cristo juk ja'õbacaap o'ãũm wuywebe wuyjupinap taã wuyeku am. Ixẽ a'õbacaap kuã cuy epesop soat em. — Wuyawẽwẽap ekawẽn taã cuy ajeku cũã ma wuydop am Deus xe — i waram pit cuy epe'e ãu. Tei'ũma kapikpik'ukat puxim ãu juy epesop waram.

²Eya'õpicũãcũã cuy epesop wekawẽn kay! Õn Paulo. Judeu õn. Jesus kay bit wetabut. Õn ma jeymukũyjo. Warara'acat pe eydaypu'aãobixeedakacan pima, te'e ma kuka juk Cristo oe'ũ eywebeam.

³Imẽn ma õn eydukũyjojom. — Soat ekawẽn taã cuy epeku wuyawẽwẽap ekawẽn taã—Moisés ekawẽn taã — i õn e'em soat pe o'jewedaypu'aãobixeedakacat'iyũ be.

⁴"Cũã ma acesop Deus xe wuyawẽwẽap ekawẽn taã wuyju jekukum puyẽ" i'e'e'ukayũ wũy ma ip Cristo wi. Jetabucap kuy o'jepere ip. Ibu'u ip Deus pe xipan jekukan.

⁵Wuyju bit wuyetaybit cũã ma acesop Deus xe wuyetabut Jesus Cristo kay buye iam. Cũã ma acesop cexe iap wiwim cĩcã wuyju. Iboap wiwim cĩcã wuyju soat em Deus biõgbuk wuya'õmucanucan puyẽ.

⁶Jesus Cristo eju mũã'i wuyju jekukum pima, yoboã ãu Deus xe wuydaypu'aãobixeedakatkan pima, ixeedakatkan'ũm pima dak. Yoboã pit cexe wuyetabucap acã. Wuyetabut pima xipan tak acejewekuk.

⁷Kuy juk adi eyetabut cĩcã epesop Jesus Cristo kay. Abu juk kawẽn icẽmat kay eymubu'un? Apẽn cuk eymubu'un?

⁸Apẽn xe'e ixẽ eyaũyumuwarurun? Deus ģu eyaũyumuwarurun. Deus ģu eymubu'un. Ixẽ juk eynaẽ cũġ ma eyeku am jexe.

⁹— Tõm'ĩt ma soat'a muyuhuhum—pão'a muyuhuhuptõm. Yaboġ e'em — i wuyju e'em. Imẽnpuxim pũġ ma warẽmtaġ ma eymutaybitbin pima, soat kuka warẽmtaġ ma epeku. — Wuyawẽwẽap ekawẽn taġ wuyekuap tomuju cũġ ma acesop Deus xe — i kuka o'e soat te'e ma.

¹⁰Õn pit wetabut mabuk eykay. Wetaybit waram ġuto eyaũyusat epe'e iam. Waram ġuto kawẽn icẽmat kay epesop. Wetaybit iboam mũġ'i wuyju wuykukukat eju buye. Warẽmtaġ ma eymutaybitbin'ukat pe bit Deus ipiat supi'ajoat—ya'õbuyxi'ũmat pe, ya'õbuyxiat pe dak.

¹¹Okitpitpiyũ, okay'ũmayũ te'e ma wawẽġmukẽrẽrẽrẽn. — Paulo e'em wuywebe “Jewedaypu'aġobixeedakatkacan cuy epesop”, i — i napa ma e'em ip soat pe. Kuy bima juk adi ocece iboam soat pe. Ģasũ bit oce ģu imẽn. Imẽn õn e'em pima, itakoma ģu kuka adi Judeuyũ okay. Ixeyũ ma e'em imẽn soat pe. Õn pit e'em: — Cũġ ma epesop Deus xe eyetabut pima Jesus oe'ũ korosa be wuywebeam iap kay — i. Imẽnpuye buk ip itakoma ma okay.

¹²“Jewedaypu'aġobixeedakatkacan cuy epesop Moisés ekawẽn taġ” i'e'e'ukayũ be bit: — Epeyewedaxibada'uk cuy pũġ em ma — i õn e'em.

¹³Okitpitpiyũ, Deus cuk wuynaẽ wuyjupinap taġ wuyeku am. Imẽnpit: — Obikuyap taġ cuy ojeku jewemucokcokcoġ, Deus onaẽ ojupinap taġ weku am puye — i'ũmġu juy epe'e. Eybikuyap taġ ģu juy epeku jewemucokcokcoġ. Xipan cuy epeyewekuk. Jewebuywatwan tak cuy epesop!

¹⁴Imẽn e'em wuyawẽwẽap ekawẽn tup: Xipan cuy warara'acat ejukuk ewekukap puxim, i. Eywebe xipan warara'acat kuġ pima, wuyawẽwẽap ekawẽn taġ eyju jekukum soat ekawẽn taġ.

¹⁵Ika'uat puxim jewewekuḡ pima bit, kuka xipan jewewekuap epeyepere, jewemuymuy bima dak, jewawēḡmukērērērēn pima dak.

¹⁶Ōn mabuk jeyawē. Eybikuyap taḡ ḡu juy epeku jewemucokcokcoḡ. Āḡ cuy Deus biōḡbuk jeyaḡuydada. Ixe eyaḡuydadam pima warēmtaḡ ḡu kuka epekuku ikērēat muḡēḡēm.

¹⁷Ajo Deus biōḡbuk cekay iap ajo wuyju cekay iap ḡu. Apēn Deus biōḡbuk ibikuy iap puxim ḡu wuyju bit wuybikuy. Apēn wuybikuy iap puxim ḡu dak Deus biōḡbuk pit ibikuy. Deus biōḡbuk bikuyap taḡ jekuku'ukat jebikuyap taḡ ḡu jekukum jewemucokcokcoḡ. Imēnpuye ixē biōḡbuk bikuyap taḡ jeku pin pima, wuybikuyap taḡ ḡu kuka ajekuku—ixē bikuyap taḡ acā.

¹⁸Deus biōḡbuk wuyaḡuydadam pima, wuyawēwēap ekawēn taḡ ḡu kuka ajeku cūḡ ma wuydop am Deus xe—kawēn kuyat taḡ ḡu.

¹⁹Wuybikuyap taḡ jekukum pima, ikērēat acā kuka aḡuḡē. Soat wuyetaybit iboam. Wuybikuyap taḡ jekukum pima, warara'acat itop kaykay kuka ajop, warara'acat tayxi dak; ikērēat kay acā dak kuka ajop ḡebum; wuyekawēnkērēm tak kuka ajop;

²⁰deusbaroyū kay dak kuka ajop wuyetabun; wuybukaypan tak kuka ajop; warara'acat aoka pin tak kuka ajop; jewa'ōxixiḡ tak kuka ajop; wuyetakomāmām tak kuka ajop warara'acat kay; wuyetabikukum tak kuka ajop soat kay; wuya'ōbuyxian pin tak kuka ajop; wuyewejak'ūm tak kuka ajop wuybureyū kay;

²¹wuyetabutkarey dak kuka ajop; wuyka'o'om tak kuka ajop; jewetabutpe ma kuka ajop aoyū dabi'o'om peta muḡēḡēm pima. Wuybikuyap taḡ jekukum pima, warēmtaḡ ma kuka ajop. Deus soat kukukan pima, jeōm ḡu ip kabi be imēn jekuku'ukayū. Imēn cuk oce eywebe. Ḡasū dak imēn ma ōn e'em eywebe.

²²Deus biōḡbuk wuyaḡuydadam pima bit, ikukpin kuka warara'acat ajukukuk; wuycokcoḡ tak kuka ajop soat em; wuyaḡuybabibim tak kuka ajop; wuyukpiceḡēm ḡu dak kuka ajop; wuya'ōdidim tak kuka warara'acat

ajukukuk; xipan tak kuka warara'acat ajukukuk; wuya'õ dağ tak kuka ajekuku soat em;

²³wuya'õbuyxian pin ġu dak kuka ajop; jewawẽwẽm tak kuka ajop ikẽrẽat muğẽap puxim. Imẽn wuyju jekukum pima, wuyawẽwẽap ekawẽn tağ kuka ajeku—kawẽn kuyat tağ.

²⁴Jesus Cristo ebekitkiyũ wuyju. Imẽn wuyju jewawẽwẽm. — Cristo oe'ũ korosa be owebeam — i'e'em wuyju jewebe ma. — Ixe buxim oe'ũiat puxim cuy ojeku. Jewemukokcokcoğ obikuyap tağ ġu juy ojeku — i'e'em wuyju jewebe ma. Imẽn wuyju jewawẽwẽm.

²⁵Kuy bima Deus biõğbuk wuymutabun Jesus Cristo kay. ãğ cuy ġasũ bit ixewuyağuydada.

²⁶Wuya'õbuyxian pin ġu juy ajop. Warara'acat ağutakomãn ġu dak cuy. Wuyetabutkarey ġu dak cuy ajop warara'acat kay.

Gálatas 6

¹Okitpitpiyũ, wuybure be ikẽrẽat muğẽ buje, ixewuyağuydada. Deus biõğbuk a'õ kay kũyjobicat cuy ixewuyağuydada. Eywebe dak xipat'ũmat imuğẽ ġũğũn ixewuyağuydada. Imẽnpuyeyday'em'um cuy epesop eywebe ikẽrẽat kukap puxim.

²Jewebuywatwan cuy epesop. Jewebuywatwan pima, kũyjobit epesop Cristo a'õ kay.

³Ya'õbuyxi'ũmat “Õn pit wa'õbuyxi. Osubuywan ġu warara'acat” i'e'em pima, jewewuyağuydada. Te'e ma e'em — Cristo ebekit õn — i.

⁴Ğebum cuy ajop wuyekukuap kay wuyetaybit am cũğ ma oceju jekukum iam, cũğ ġu iam tak. Cũğ ma jekukum pima, wuykokcok ace'e wuyekukuap kay. — Ibo ekukuap co'i du wekukuap xipat Deus xe? — i ġu kuka ace'e.

⁵Soat ma juy wuyekapikap ajukuk.

⁶Warara'acat pe Cristo ekawẽn wuymutaybitbin pima, wuybubut'in cuy ağũ'ẽẽ cebe wuymutaybitbinapteim.

⁷Jewemuḡuykukukum ḡu juy epesop. Deus ya'õmupubutpun pa'ore soat pe wuywebe. Ajo ataida iat tak kuka ajat ma.

⁸Imēnpuxim jewemucokcokcoḡ wuybikuyap taḡ jekukum pima, ikērēat kuka aḡujurũḡ. Wuye'ũ buje Deus wi wũy ma acesop. Deus biõḡbuk mucokcokcoḡ ixē bikuyap taḡ jekukum pima bit, idipat kuka aḡujurũḡ ixē a'õbacaan, ibiõḡbuk wuyaḡuydadam pima dak. Wuye'ũ buje, waram acejetait. Deus xe acesop soat em.

⁹Wuybu'u'um ḡu juy ajop xipacat muḡē ãm. Xipacat puap kabia be xipacat acejat wuybu'u'u'ũm pima.

¹⁰Imēnpuye xipan warara'acat kukap cuy acejepere ḡu. Warara'acat podi ma itabucayũ ajukuk xipan.

¹¹Obum ma ijudup mubarararaḡ òn. Yoboḡ cĩcã wemumubararak.

¹²Xipan jewemuwēnuwēnayũ ma e'em eywebe: — Jewedaypu'aḡobixeedakatkacan cuy epesop cũḡ ma Deus xe eydop am — i. Yoboḡan pin ip. Jesus Cristo oe'ũ korosa be iap muwēn pu'u jĩjã ip. Iparara ip Jesus Cristo kay'ũmayũ ipiat supi'ajoat cebe ip iap puxim.

¹³Jedaypu'aḡobixeedakatkacat ip. Soat taḡ ḡu bit ip jekukum wuyawēwēap ekawēn taḡ ḡu. Eywebe jewedaypu'aḡobixeedakatkacat ojuy ip, “Ade ma oca'õ kay kũyjobit” i'e ojuy ip puye.

¹⁴— Mēnku xipat wuywebe cũḡ ma wuydop am Deus xe, ḡoku ḡuto — i'ũmḡu òn pit e'em. — Wuykukukat Jesus Cristo oe'ũ korosa be wuywebe cũḡ ma wuydop am Deus xe — i acã òn e'em. Jesus kay'ũmat ekukuap puxim ḡu weku pin ḡasũ bit. Idip ḡu o'e oxe iboap pit. Jesus kay'ũmayũ dak jeku pin ḡu wekukuap puxim. Idip ḡu cexe ip iboap.

¹⁵Wuyaḡuy'isu bima, yoboḡ ḡu Deus xe wuydaypu'aḡobixeedakatkacat pima, ixeedakatkacat'ũm pima dak. Ibitbit ma. Yoboḡ pit cexe wuy'isum wuyeku am.

¹⁶Ōn kawēnwēn Deus eju yağuy'isum jekuku'ukayũ beam—Deus ebekitkit peam. — Bay, ebekitkit ağuy mubabibin cuy eğuy — i ōn e'em cebe. — Etabotaidabotbon cuy eğuy cekay ip — i ōn e'em cebe.

¹⁷Okaykay ġu juy ip jeedop. Wa'ōmukorēm ġu juy jeedop ip jewedaypu'ağobixeedakatkacan iam. Kuy werowero opop wukxabi dağ ade. Iboap coco buje, itaybit je'e ip Paulo kapikpiğ cĩcã wuykukukat Jesus peam iam.

¹⁸Okitpitpiyũ, “Xipan cuy Galácia eipi watwat ejukuk” i ōn e'em wuykukukat Jesus Cristo be. Xipan cuy jeykuk. Ibũrũn ma.

Epístola de Paulo aos Efésios

Efésios 1

¹Éfeso ka watwat, cartadup mubararağ òn eywebeaptum. Deus ebekitkiyũ eyju. Soat em eyju kũyjobit Jesus Cristo a'ò kay, ceweju eyju mũğ'i buye. Òn Paulo. Jesus Cristo emumuju òn Deus a'òbi.

²Deus wuyebay. Jesus Cristo wuykukukat. — Bay, Éfeso ka watwat cuy ejukuk xipan — i òn e'em Deus pe. — Ixeyũ ağyumababibin cuy eğuy — i òn e'em cebe.

³Kabi beacat pe xipacat ùmũmap co'i ma soat em Deus xipacat ùmũm wuywebe dak. Kabi beayũ buxim wuyju, Cristo eju mũğ'i wuyju buye. Imēnpuye: — Ēn xipacat cĩcã — i juy ace Deus pe soat em ma—wuykukukat Jesus Cristo ebay be.

⁴Ipi muğẽ'ũm pima ma, Deus kuy wuynaẽ jebekitkiyũm. Cebekitkiyũ wuyju Cristo eju mũğ'i wuyju buye. — Soat tağ iisu jeedop ip oxe webekitkiyũ — i juk o'e jewebe ma Deus. — Ikẽrẽat kuğ ġu ip jeedop oxe — i juk o'e jewebe ma. Imēn cuk wuynaẽ ixex wuykukpin puye.

⁵— Jesus Cristo kay itabun puje, webekitkiyũm ip je'e — io'e Deus jewebe ma. Imēn Deus o'e, jexe wuykukpin puye. Ibikuy osunuy wuynaẽ ãm. Jemucokcok am cuk wuynaẽ.

⁶Ipot ikukpin cĩcã osunuy cexe. Imēnpit jekpot o'ğudot wuykay wuydaxijo am tei'ũmat ùmũmap puxim. Imēneju: — Ka'ũma ma ejo'iat xipacat — i juy ace cebe soat em. — Soat podi ma ěn xipacat ùmũm ocewebe — i dak cuy ace cebe.

⁷Deus ikẽrẽat o'ju'uk wuywebewi Cristo oe'ũ wuywebeam puye. Ğasũ bit ixegẽbum ġu apẽn cuk adi ikẽrẽat ağũğẽğẽ iap kay. Soat podi ma ixexipan wuykuğ.

⁸Ibu'u ġu xipan wuykuk am. Soat em wuykuğ xipan. Soat podi ma itaybitbit ixex. Soan ma itaybit.

9-10— Imu'awero pin pima, soat webekitkiyũ oġu'awero—soat ipi juacat, soat kabi beacat tak — i juk o'e Deus jewebe ma. — Cristo soat kukan je'e ġebuġe bit — i juk o'e jewebe ma. — Kũyjobit jeedop ip ya'õ kay — io'e. Kuy bima apẽn imu'awero ojuy ip osunuy iap iba'arẽm osodop soat xe wuyxe. Ġasũ bit iboap o'ġuwẽn wuywebe. — Cristo soat kukan je'e — i juk o'e wuywebe. — Soat ma kũyjobin jeedop ip ya'õ kay — i juk o'e wuywebe.

11Soat ma jebapukpuġ wuywebe Deus bikuyap taġ—apẽn ixek juk adi o'e'eiap taġ. Ixek juk wuynaẽ jebekitkiyũm Cristo eju wuyju mũġ'i buye. Jebikuyap taġ wuynaẽ. — Teyũku otaẽ webekitkiyũm — io'e ipi muġẽ awap. Imẽnpuye juk wuynaẽ.

12Oceju juk koam ocetabut oce'e Cristo kay. Imẽnpuye: — Kaũma ma ejo'iat ya'õbacaat — i oceju e'em Deus pe.

13Eyju dak cuk eyetabut Cristo kay. Kawẽn icẽmat co buje Cristo kay juk eyetabut epesop—kawẽn idipat co buje, Deus wuydaxijomap ekawẽn co buje. Wuyju ma wuybutet mubarararaġ wuybubut pe ijop cuy obubut i'e am soat pe. Imẽnpuxim Deus tak jebiõġbuk muõmõm wuywebe “Teyũku webekitkiyũ” i'e am soat pe. Jebiõġbuk muõmõm wuywebe apẽn cuk adi o'e'e iap taġ.

14Wuyetaybit ajo Deus je'ġũm jebekitkiyũ be iap acejat iam ibiõġbuk kuġ puye. Ixek ja'õbacaap ùmũm wuywebe ikẽrẽat muġẽap puxim. Imẽnpuye wuyetaybit ixek xe acesop ikẽrẽat kuġ ġu iam. Imẽnpuye: — Kaũma ma ejo'iat xipacat — i juy ace cebe—Deus pe.

15— Éfeso ka watwat itabut cĩcã wuykukukat kay—Jesus kay — i juk o'e warara'acayũ ocewebe. — Ikukpin warara'acayũ kuġ ip—itabucayũ kuġ — i juk o'e ip ocewebe.

16Iboap awẽġ tobuxik puje: — Bay, ěn xipat cĩcã. Éfeso ka watwat buywatwan ěn ixeyũ be warara'acayũ kuk am xipan — i õn e'em Deus pe. Obu'un pa'ore ma imẽn i'e'e am cebe. Soat em eywebeam õn kawẽnwẽn Deus eju.

¹⁷Kawēnwēn òn Deus eju—wuykukukat Jesus Cristo ebay eju. Ka'ūma ma ixē jo'iat idipat. — Ebiōḡbuk cuy eḡuōm Éfeso ka watwat pe — i òn e'em cebe. Ibiōḡbuk jeymutaybin cūḡ ma eyeku am Deus etabutpe iam. Deus tak ḡubapuk eywebe ibiōḡbuk. Eyetaybit epesop ixem apēn ixē ibikuy eywebe eyetaybit am ixem.

¹⁸— Bay, ixeyū juy eḡutaybin soat em exe jeedop ip iam — i òn e'em Deus pe. Ixē juk eynaē soat em jexe eydop am. Cexe eydopap wiwim eyju ḡasū dak. — Ixeyū juy eḡutaybin xipat cīcāat eḡuxipan iūm ām ebekitkiyū be iam — i òn e'em Deus pe.

¹⁹— Soat podi ma a'ōbaca iam cuy dak ixeyū eḡutaybin — i òn e'em. — A'ōbacaap ūmūm soat pe ebekitkiyū be—itabucayū be iam tak cuy ixeyū eḡutaybin — i òn e'em.

²⁰Iboap a'ōbacaan ma Deus Cristo o'ḡutait ce'ūap tomukadi. Waram o'ḡutait. O'ḡuyu kabi kay. — Soat kukan cuy eḡuy oweju — io'e cebe—Cristo be. — Waḡuywaḡōm cuy eḡuy — io'e cebe.

²¹Kabi be omuy ḡasū Cristo. Soat podi ma ya'ōbaca ixē. Soat kabi beayū kukayū kūyjobit ixē a'ō kay acā—ya'ōbuyxiayū, ya'ōcaayū dak, kariwaayū dak. Soat ip kūyjobit Cristo a'ō kay. ḡasū ka'ūma ma ixē jo'iat ya'ōbuyxi. ḡuyjom tak ka'ūma ma je'e ixē jo'ian.

²²Deus soat a'ōbacaap o'ḡu'ūm ixeyū be kūyjobit am Cristo a'ō kay. — Soat kukat okpot — i juk o'e Jesus kay itabucayū be. — Ka'ūma ma ixē jo'iat — i juk o'e cebe ip.

²³Wuya'a wuyjebit kukat. Wuya'a buxim Cristo dak itabucayū kukat. Imēnpuye itabucayū Cristo jebit puxim. Ixē Cristo soat em jebekitkiyū kuḡ xipan—jekay itabucayū kuḡ. Ixē-buxim wuyju dak soat kuḡ xipan itabucayū kuḡ soat kaka beayū kuḡ, ixē wuykukat puye.

Efésios 2

¹Kuy bima bit juk adi eybu'u epesop Deus bikuyap tağ jeku am Deus a'õ kay kũyjobit'ũm puye, ikērēat mujurũğrũğ puye dak.

²Itabut'ũmat ekukuap puxim cuk adi epekukuku ikērēat muğēğēm acã. Deus a'õ kay kũyjobit'ũmayũ kukat a'õ kay epesop kũyjobit kabido dağayũ kukat a'õ kay, ya'õbacaayũ kukat a'õ kay.

³Soat wuyju dak itabut'ũmayũ ekukuap co'i ma juk adi ajekukuku. Wuyukpiwatpin ma juk adi ajekukuku ikērēat mujurũğrũğ. Ajo-muğē pin wuyxe iat muğēğēm cuk adi ajekukuku. Ajo-kay wuyju jewağuy pin iap kay dak cuk adi aceğebububu. Wuykap isu ma wuycokcok ikērēat mujurũğrũğ ãm ijodiat puye. Imēneju Deus itakoma osunuy wuykay ikērēat mujurũğrũğ puye. Ipiat kuka o'supi'ajoat soat pe wuywebe.

⁴Deus pit soat podi ma itabotaidabotbot wuykay. Imēnpuye ipiat o'supi'ajoat ğu wuywebe. Soat podi ma wuykukpin cexe.

⁵Imēnpuye ixē juk adi wuymuisun. Ce'ũat puxim cuk adi acesop. Ikērēat mujurũğrũğ cuk adi ajekukuku. Ixē bit cuk wuymuisun. Kuy bima Deus waram ğuto Jesus o'ğutait ce'ũap tomukadi. Ja'õbacaam o'ğutait. Iboap a'õbacaam wuymuisusun tak Cristo eju wuyju mũğ'i buje. Deus kuy juk wuydaxijo warara'acat podi ma xipan wuykuğ puye.

⁶Ixē juk wuymuisun ce'ũat mutaicap puxim. Wuymuyu jexe wuydop am Jesus Cristo eju mũğ'i wuyju jekukum puye. — Kabi be soat kukayũm je'e ip webekitkiyũ Cristo eju — i juk o'e Deus jewebe ma.

⁷Ixē juk wuymuyu jexe wuydop am. Imēnpuye ğuyjomayũ je'e: — Deus soat podi ma xipan wuykuğ, ikērēat ağujurũğrũğ ma'ğu wuyju — i. — Ixeyũ o'ğuyu jexe jedop am Jesus Cristo oe'ũ cebeam ip puye — i je'e ip.

⁸Deus wuydaxijom xipan wuykuğ puye. Ixē wuydaxijom Jesus Cristo kay wuyetabun puje. Tei'ũma wuydaxijojoap. Deus emumuũm puxim wuydaxijojoap teihe ğu buye.

⁹Deus wuydaxijom cũğ ma wuyekukuap tomuju ğu. Imēnpuye: — Deus cuk ocedaxijo cũğ ma oceju jekukum puye — i'e ba'ore wuywebe.

¹⁰Deus cuk wuymuḡẽ. Ĝasũ bit cuk wuymuwexat xipacat mujurũḡrũḡ'ukayũm Jesus Cristo eju mũḡ'i wuyju buye. — Xipacat mujurũḡrũḡ'ukayũm ip jeedop Cristo eju mũḡ'iaiyũ — i juk o'e Deus jewebe ma kuyje.

¹¹Ĝebum cuy epesop apẽn cuk adi warẽmtaḡ ma epekukuku iap kay. Judeuyũ ḡu eyju. — Eyju jewedaypu'aḡobixeedakatkacan ḡu—oceju acã — i'e'em ip Judeuyũ eywebe. Jejebit pe ip takatkacap kuḡ oceju Judeuyũ iap mubapuk am soat pe. Judeuyũ xe eyokok epesop.

¹²Wũy ma juk adi epekukuku Cristo wi kuy bima. Powatwat puxim cuk adi epesop, Judeuyũ'ũm puye—Deus emunaẽũm puye dak. — Őn xipan jeykuk — i juk o'e Deus jebekitkiyũ be—Judeuyũ be. Eywebe bit imẽn ḡu o'e. Deus xe soat em wuyetait acesop iap wiwim ḡu juk adi epesop. Eyetabut ḡu juk adi epesop Deus kay.

¹³Kuy bima Deus wi wũy jĩjã juk adi epesop eyetaybit'ũm ixem puye. Ĝasũ bit cuk eydojot jetẽḡ Cristo oe'ũ korosa be eywebeam puye. Ixe xe ma eyju dopdom ḡasũ Jesus Cristo eju mũḡ'i eyju buye.

¹⁴Cristo wuymudinudin. Judeuyũ itakoma osodop Judeu'ũmayũ kay. Wuyparakpe korara opop iap puxim cewaḡõn'ũm ip osodop jewewekay. Cristo bit itakomaap o'ḡu'ũm korara muduap puxim. O'ḡu'ũm je'ũ buje. Ĝasũ bit pũḡ kadian ma o'e ip Judeuyũ, Judeu'ũmayũ dak. Pũḡ pe ma ip jewewekuḡ o'e itakomaap oi'ũm puye.

¹⁵Judeuyũ itakoma osodop ip Judeu'ũmayũ kay Moisés ekawẽn taḡ ḡu ip oekuku buye—wuyawẽwẽap ekawẽn taḡ ḡu. — Moisés ekawẽn taḡ eyekukuap tomuju ḡu eyju cũḡ ma oxe — i juk o'e Cristo bit soat pe wuywebe. Imẽn cuk o'e je'ũ buje. Kuy bima Judeuyũ pũḡ kadi ḡu osodop ip Judeu'ũmayũ eju—xepxep kadi. Cristo eju mũḡ'i jeku buje bit, pũḡ kadian ma ip o'e. Yaḡuyisu ip o'e Cristo ip o'ḡudin puye. Itakoma ip jewewekay iap o'ḡu'ũm.

¹⁶Wuyewewekay wuyetakomaap o'ġu'ūm, korosa be oe'ū buye. Pūġ kadian ma ixē juk wuymuwexat korosa be je'ūap tomuju—Judeuyū, Judeu'ūmayū dak. Ixē juk wuymubikuy Deus a'ō kay kūyjobit am.

¹⁷Ipi ju jekop puje: — Deus itakoma ġu eykay! Eykukpin cīcā cexe — i juk o'e Cristo. Imēn ixē juk o'e eywebe—Judeu'ūmayū be—Deus wi wūyayū be. Ocewebe dak imēn cuk o'e Judeuyū be—Deus xeayū be.

¹⁸Soat wuyajēm put wuyebay xe—Deus xe—Judeuyū, Judeu'ūmayū dak, Cristo kay wuyetabun puje. Wuyajēm put cexe pūġat a'ōbi—Deus biōġbuk a'ōbi, Deus biōġbuk wuywebe buye.

¹⁹Eyju Judeu'ūmayū. Ġasū bit eyju wūyatka watwat puxim ġu—powatwat puxim ġu dak. Ocebuxim eyju dak Deus ebekitkiyūm epesop ġasū—Deus badipyūm, Deus ka watwan.

²⁰Deus nuynuyap'a buxim wuyju. Uk'a muy pin pima, tuk'a diotpeat muymuy wuyju koap. Imēnpuxim Jesus Cristo emumujuyū cekawēn o'ġuwēnuwēn koap, Deus ekawēn muwēnuwēn'ukayū dak. Uk'a muy bima, wita'a muymuy wuyju wara'at'a muycemucemap'a. Jesus Cristo iġo'a buxim.

²¹Iġo'a wara'at'a muycemucem uk'a yacem i'e am. Imēnpuxim wuykukukat Jesus itabucayū a'ōmucanucan. Imēnpuye biġ ma wuyetabut cekay. Biġ ma wuyju xipan jewewekuġ. Biġ ma wuyju kūyjobit ya'ō kay. Uk'a buxim wuyju yadipat'a buxim.

²²Eyju dak Cristo eju mūġ'i jekukum, Judeuyū ġu ma'ġu eyju. Imēnpuye ocebuxim eyju dak Deus nuynuyap'a buxim epesop. Deus nuynuy eywebe, ibiōġbuk nuynuy eywebe buye.

Efésios 3

¹Paulo ōn—Jesus Cristo emunaē. — Deus Judeuyū daxijojom acā ġu. Judeu'ūmayū daxijojom tak — i ōn e'em. Iboap puye ōn daomūnmūnap'a be.

²Deus soat podi ma xipan okuḡ. Imēnpuye juk omuju jekawēn muwēn ām eywebe—Deus xe soat ikukpin cīcā iap ekawēn muwēn ām eywebe. Kuy eyetaybit apēn cuk ixē omuju eykay iam.

³⁻⁶Kuyje Deus o'jekawēn jewebe ma. — Kawēn idipat oḡuju Judeu'ūmayū be dak — i juk o'e jewebe ma. — Jesus Cristo kay ixeyū etabun puje, ajo-ūmūm ōn webekitkiyū be iap je'jat ip — i juk o'e jewebe ma. — Pūḡ pe ma ip jewebot. Judeuyū eju jewebot ip — i juk o'e. — Wa'ō daḡ oce Judeu'ūmayū be dak apēn cuk adi ocece Judeuyū be iap taḡ — i juk o'e jewebe ma. Kuyje apēn pūḡ kadian je'e ip iap ekawēn o'ḡuwēn ḡu warara'acat pe. Iba'arēm osodop soat xe iboap ekawēn. Ḡasū bit jemumujuyū o'ḡutaybin iboap ekawēn—soat taḡ iisuayū. Jemunaēyū o'ḡutaybin jekawēn muwēnuwēn'ukayū dak. Jebiōḡbuḡ ip o'ḡutaybin. Owebe dak Deus kuy bima iba'arēm osodop iap ekawēn o'ḡuwēn. Kuy iboap ekawētup o'tupmubararak yopītpīt. Wemudupmubararaktup co buje, eyetaybit epe'e Paulo itaybit kuy bima iba'arēm osodop iap ekawēn Cristo ekawēn iam.

⁷— Kawēn idipat cuy eḡuwēnuwēn itaybit'ūmayū be — i juk o'e Deus owebe. Tei'ūmat puxim ja'ōbacaap o'ḡūm owebe kawēn idipat muwēn ām. Ja'ōbacaap o'ḡūm owebe imuwēn ām. O'ḡūm owebe yoboḡat ḡu ma'ḡu ōn. Ixe xipan okuḡ puye acā o'ḡūm owebe.

⁸Soat podi ma ōn yopīt ma Deus kayayū bodi ma. Owebe bit Deus o'e: — Kawēn idipat cuy eḡuwēnuwēn Judeu'ūmayū be — i. Imēnpuye: — Soat podi ma Cristo xipan wuykuḡ — i ōn e'em cebe ip. — Soat podi ma xipacat ūmūm wuywebe — i dak.

⁹— “Kuyje Deus ibikuy osunuy soat kay jebekitkin—Judeuyū kay, Judeu'ūmayū kay dak,” i juy ece soat pe — i juk o'e Deus owebe, soat muḡēḡē'ukat cuk o'e. — “Jebikuyap taḡ Judeuyū daxijojom ḡasū, Judeu'ūmayū daxijojom tak,” i juy ece soat pe — i juk o'e Deus owebe. Apēn Deus ibikuy osunuy iap iba'arēm osodop soat xe kuy bima. Ḡasū acā ibapuk o'e.

¹⁰Iba'arēm osodop kuy bima. Ĝasū bit ade taxijojō'ibiyū—Judeuyū, Judeu'ūmayū dak—soat kaka daḡayū. Ixeyū jōjom pima, kabi beayū itaybit je'e soat podi ma Deus itaybit iam. — Deus acā itaybit soat kaka daḡayū daxijo am — i je'e ip kabi beayū—ya'ōbuyxiayū, Deus ekawēn tojotjot'ukayū kukukayū dak.

¹¹Ipi muḡē awap Deus ḡebum osunuy jebekitkiyū kay. Soat ka watwat mutabun ojuy osunuy. Deus ebekitkiyūm o'e ip wuykukukat Jesus Cristo kay itabut ip o'e buye.

¹²Ixe Jesus Cristo eju mūḡ'i wuyju, cekay wuyetabut puye. Imēnpuye wuyekawēnpi ḡu Deus eju. Wuybisūsūn ḡu kawēn ām ceweju.

¹³Imēnpuye eyḡuycūḡ ḡu epesop ipiat'ajōjom ma'ḡu ōn daomūnmūnap'a be. Ōn ipiat'ajōjom cuk adi kawēn idipat oḡuwēnuwēn eywebe buye. Ōn kawēn idipat muwēnuwēnap xipat osodop eywebeam. Ōn daomūnmūnap'a be iap tak xipat eywebeam.

¹⁴Apēn Deus soat kaka watwat o'taxijo jebekitkiyūm iap kay ōn ḡebum pima, ocēḡ'aecōḡcōḡ wuyebay wap “Ēn soat podi ma xipat ocekey” i'e am cebe.

¹⁵Deus xipan wuykuḡ iap puxim soat wuyebayū jebekitkiyū kuḡ xipan—kabi beayū, ipi daḡayū dak.

¹⁶Eywebeam ōn kawēnwēn Deus eju. Ixe soat podi ma idip, ya'ōbaca dak. Imēnpuye: — Bay, a'ōbacaap cuy eḡūm Éfeso ka watwat pe — i ōn e'em cebe. — Ebiōḡbuk cuy ip eya'ōmucan kūyjobit am ip a'ō kay — i ōn e'em cebe.

¹⁷— Cristo juy jeeku ceweju ip itabut puye ip cekay — i ōn e'em cebe. Kanabū badi nabū ōmōmat puxim cuy epesop. Darem ḡu warara'acat kuḡ epesop xipan—soat em ma. — Bay, ibuywatwan cuy ip eḡuy xipan ip jewekuk am, ya'ōbacaam tak ip — i ōn e'em Deus pe.

¹⁸— Ixeyū juy eḡutaybin apēn Cristo xe oceukupin iam — i ōn e'em cebe. — Soat ebekitkit cuy eḡutaybin iboam — i ōn e'em cebe. — Soat podi ma

ocekukpin exe — i òn e'em. Apěn Cristo xe ocekukpin iap imuweğũn pa'ore ocewebe, yoboğ cĩcã buye. — Apěn ocekukpin cexe iam cuy eğutaybin ip — i òn e'em Deus pe.

¹⁹— Itaybit ġu ip ikukpin cĩcã ip exe iam — i òn e'em cebe. — Apěn ocekukpin exe iam ocetaybitbũt ã — i òn e'em cebe. — Iboam cuy ip eğutaybin — i òn e'em cebe. — Iboam ip itaybin puje, ka'ũma kay je'e ip. Icocok cĩcã je'e ip soat kukat puxim — i òn e'em Deus pe.

²⁰Deus pe soat i'e but. Wuyemuojuy bodi ma ixē iũmũm wuywebe. Wuyağuyğebuap podi ma dak iũmũm wuywebe. Ixe a'òbacaap kuğ wuyju. Ixe ja'òbacaam soan e'em wuywebeam. Imēnpuye: — Ka'ũma ma ejo'iat xipacat, idipat tak — i juy ace cebe.

²¹Soat em ma: — Ka'ũma ma ejo'iat xipacat — i'e'em jeedop ip Deus pe Jesus kay itabucayũ. Imēn i'e'em jeedop ip, soat em Jesus Cristo a'ò kay ip jekuku'ukayũ. Ibu'u ġu ma ip je'e imēn je'e am.

Efésios 4

¹Deus warara'acat podi ma xipan wuykuğ. Imēnpuye òn jeyawē. Daomũnmũnap'a be òn wuykukukat Jesus Cristo beam kapikpiğ puye. Deus kuy juk eynaē jebekitkiyũm cedağ ma eyeku am. Ixe bikuyap tağ cuy epeku.

²Yoboğan pin ġu juy epesop warara'acat muğuykukuap ojuy. Eya'òtareğ ġu juy warara'acat epejukuk. Eyukpiceğēm ġu juy epesop warara'acat kuğ. Jewebuywatwan cuy epesop. Ikukpin cuy warara'acat epejukuk.

³Deus biòğbuk bikuyap tağ jekukum pima, pũğ tağ ma kuka acewağuyğuy. Kaba'ũm cuy epeyewekuk pũğ tağ ma eyewağuy am.

⁴Jesus kay itabucayũ pũğ tiwatwat ma. Pũğ ma omuy wuywebe ibiòğbuk—Deus biòğbuk. Pũğat wiwim soat wuyju—Deus xe acesop iap wiwim. Deus kuy juk wuynaē iboap wiwi am.

⁵Pũğ ma wuykukukat. Pũğat kay wuyetabut. Pũğat ebekitkiyũ oceju iap mubapuk am wuymubatisanan.

⁶Pũḡ ma Deus. Pũḡ ma soat eбай. Ixe soat kukat. Soat kake ixe a'ōbi. Soat taḡ ixe kake.

⁷Jekpiwatpin ma Cristo ja'ōbacaap ūmūm soat pe wuywebe. Iūmūm wuywebe wara'at taḡtaḡtaḡ ma kapik am cebeam.

⁸Imēn e'em Deus ekawēntup: Jekay itakomaayū o'ḡu'ūmiat puxim o'jeu kabi kay, i. Ya'ōbaca topibiyū o'tujuu jeweju taomūnmūnayū buxim, i. Ja'ōbacaap o'ḡūm ijodiacat pe, i.

⁹⁻¹⁰Koap ixe o'kop. Ijodi ma o'kop. Ipi tēḡat pe o'kop. O'kop'iat ma waram ḡuto o'jeu. O'jeu kabi kay soat kukan—ipi watwat kukan, kabi beacat kukan tak. Deus iboam wuymutaybin pin osunuy “Ixe o'jeu” i'e buje.

¹¹Ixe ma ja'ōbacaap o'ḡūm soat ijodiat pe. Pũḡpũḡ o'taē jemumujuyūm. Warara'acayū o'taē jekawēn muwēnuwēn'ukayūm. Warara'acayū o'taē itabut'ūmayū mutabun am. Warara'acayū o'taē itabucayū kukayūm. Warara'acayū o'taē itabucayū mutaybitbit'ukayūm.

¹²Deus ja'ōbacaap ūmūm soat pe jebekitkiyū be jewebeam ip kapik am. Ja'ōbacaap ūmūm cebe ip warara'acayū mutabut am Cristo kay.

¹³Ixe a'ōbacaap kuḡ pima; wara'at kaykaykay ḡu acesop wuyetabun—Cristo kay acā. Jewewejo'i ma acesop wuyetabut cekay. Jewewejo'i ma acesop wuyetaybit Deus ipon. Itabun'isuat ekukuap puxim ḡu ajeku—Cristo ekukuap puxim acā.

¹⁴Bekitkit dao ma yaḡuymuwarururun. Wara'at kaykaykay ma ip itabut. Kabidoxixi bima kobe soat taḡ jedekudekum tipodoyat taḡ puye. Bekitkit puxim ḡu juy ajop—kobe edekudekuap puxim ḡu dak. Jawaḡuymuwarururun ḡu juy ajop. Wuyetabun ḡu juy ajop wuymuḡuykukuku'ukayū a'ō kay. Cedaḡ ḡu wuymutaybin ojuy ip. Wuymutabun ojuy ip napaap kay. Wuymuḡuykuku ojuy ip kawēn cūḡ'ūmat kay.

¹⁵Icēmān cuy ace. Wuyewekupin cuy acewewekuk. Cristo bikuyap taḡ tak cuy ajeku soat em. Ixe wuya'a buxim.

¹⁶Wuya'a wuyaḡuymucũḡucũḡ. Wuyewedap wuyjebit mucanucan. Wuyjebit taḡ soat xipat pima, xipat ma acesop. Xipan tak wuyju aypapan. Imēnpuxim Cristo wuykukukat. Wuyju ixē jebit taḡat puxim. Cristo a'ōbacaap kuḡ pima, ikukpin jewewekuḡ pima dak, biḡ ma acesop wuyetabun Jesus kay; biḡ ma ixē ekukuap puxim tak ajeku.

¹⁷Imēnpuye ōn jeyawē wuykukukat a'ōbi. Deus itaybit'ūmat ekukuap puxim ḡu juy epeku ḡasū bit. Te'e ma ip jewaḡuyḡuy itabut'ūmayū.

¹⁸Itaybit ḡu ip Deus ekawēn. Kabiok taḡtaḡ'ukayū buxim ip. Itaybit'ūm cīcā ip. Kūyjobit'ūm cīcā dak ip. Imēnpuye ibu'u ip Deus pe jaḡuymuisunan.

¹⁹Isūsūn ḡu ip e'em. Icockok cīcā ip ikērēat mujurūḡrūḡap kay. Ibikuy jījā ip ikērēat mujurūḡ ām. Wuysūsūnap mujurūḡrūḡxi jījā ip.

²⁰Eyju bit imēn ḡu jekukum, Cristo ekukuam eyetaybit puye.

²¹Cedaḡ ma ixē juk adi oekuku iam kuy epeyekūyjo. Ixe eju mūḡ'i wuyju jekukum. Soat em Jesus icēmān e'em iam kuy eyetaybit.

²²Kuy bima eymucokcok am acā soat pupum cuk adi epekukuku eyemumukaypinut pupum. Jewemuḡuykukukum cuk adi epekukuku ikērēat mujurūḡrūḡ. Imēn jekuku'ukayū ikērē jījā Deus xe. Iisuat pu buje wuyju iokokat xixxiḡ. Imēnpuxim ikērēm eyekukuap cuy epeyepere.

²³Eyaḡuyisum cuy epeku ḡasū bit. Āḡ cuy Deus jeyaḡuymuisun. Āḡ cuy ixē jeyaḡuyda.

²⁴— Ocaḡuymuisun cuy ece — i juy epe'e Deus pe. Eyaḡuyisum jekukum pima Deus ekukuap puxim epeku. Kawēn icēmat taḡ epeku. Cūḡ ma dak epeku. Ikērēat tak epeḡuḡē ḡu.

²⁵Imēnpuye napa ḡu juy epe'e'e. Soat wuyju ikitpitpiyū Cristo jebit'in wuyju buye. Imēnpuye icēm acā epe'e'e eyewewebe.

²⁶Ikērēat epeḡujurūḡ ḡu juy eyetakomaap pibun. Kabiabun ḡu juy eyetakomaap epejukuk. Dao ma juy epedidin.

²⁷Ibiõgbuk kērēayũ kukukat pe juy jeymuḡuykukuan ḡu ikērēat mujurũḡãm.

²⁸Ibukuruk tũibit ibukuruḡ ḡu juy jeenuy ḡasũ bit. Jekapik cuy ḡasũ bit jebubut pu am, cedaḡ ma jeku am. Ibukapiḡ cuy jeenuy ikuḡ'ũmat puywat am tak.

²⁹Eyekawēnkērēm ḡu juy epesop—eyekawēntim acã. Eyekawēntim pima xipat je'e eyekawēn coco'ukayũ be. Biḡ ma ip jeedop itabut Cristo kay. Jemumukaypinput ip jeejat Deus xewi.

³⁰Deus biõgbuk ikērēat kuḡ ḡu. Soat taḡ iisu. Ixe juy epeḡuḡuycũḡ ḡu. Soat eyju eyetaybit oceju Deus ebekitkiyũ iam, Deus biõgbuk omuy eywebe buye. Ixe wuywebe buye, wuyetaybit ḡuyjom ikērēat kuḡ ḡu acesop iam, Deus co'iyũm acesop iam.

³¹Eya'õpuruḡ warara'acat kuḡap cuy epeyepere. Eysapka'orem ḡu dak cuy epesop. Eyetakomãm ḡu dak cuy epesop. Eya'õberen ḡu dak cuy epeyekawēnwēn warara'acat kay. Warara'acat epejomuymuy ḡu dak cuy. Ikērēm ḡu dak cuy warara'acat epejukuk.

³²Xipan cuy warara'acat epejukuk. Eya'õdidin cuy warara'acat epejukuk. Deus ḡebum ḡu apēn cuk adi ikērēat aḡujurũḡrũḡiap kay, Cristo wuywebewi ikērēat uk am oe'ũ buye. Ixe buxim cuy epeyeḡebu ḡu apēn wara'acat cuk adi ikērēm eykuk iap kay.

Efésios 5

¹Deus ebekitkiyũ eyju. Eykukpin cĩcã cexe. Imēnpuye ixekukuap co'i juy epeku. Xipan cuy epeyewekuk.

²Wũnca ũmũm'uk osodop ip kuyjeayũ paĩ be Deus mucokcok am; Deus pe ikērēat uk'ukapteim tak. Imēnpuxim Cristo jekpiwatpin ma oe'ũ ikērēat uk am wuywebewi. Deus icokcok osunuy ixekukuap kay. Ixe e'ũap te'okuap puxim osunuy Deus xe. Apēn ixekukuap iap puxim cuy epeyewekuk xipan.

³Deus ebekitkiyũ eyju. Imēnpuye warara'acat tayxi kaykay ġuu juy epesop—pũġ em tak ka'ũma, warara'acat itop kaykay ġu dak. Wuysũsũnap cuy epeġuġē ġu—pũġ em tak ka'ũma. Eyetabikukum ġu juy epesop warara'acat pubut kay. Iboam tak cuy epeyekawēn ġu.

⁴Eyekawēnkērēm ġu juy epesop. Te'em ġu dak cuy epeyekawēnwēn. Eyekawēnwēn. Eyekawēnxim ġu dak cuy epesop. — Bay, soat podi ma ēn xipāt — i bit cuy epe'e Deus pe soat em.

⁵Cristo ebekitkiyũm ġu bit je'e ip aoyũ xiayũ, aġokatkayũ xiayũ dak; wuysũsũnap muġēġē'ukayũ dak; itabikukuayũ dak. Deus ka be ip jeōm ġu. Wuyetabikukuap deusbaroyũ kay wuyetabucap co'i ikērē Deus xe.

⁶Deus jetakomaap ġubapuk ja'ō kay kũyjobit'ũmayũ be. Ipiāt supi'ajoat cebe ip kũyjobit'ũm puye. Imēneju eyday'em'um cuy epesop te'e ma kawēnwēn'ukayũ be eymuġuykukuap puxim. — Deus ipiāt supi'ajoat ġu wuywebe ikērēat muġēġēm ma'ġu wuyju — i te'e ma e'em ip.

⁷Ixeyũ kay ġu juy eybureyũm.

⁸Ikērēat mujurũġrũġ cuk adi epekuku kuy bima kabiok taġtaġ'ukat puxim. Ġasũ bit wuykukukat ebekitkiyũm epesop. Kabia daġ jekuku'ukat puxim eyju ġasũ bit. Kabia daġ jekuku'ukat ekukuap taġ cuy epeku.

⁹Kabia daġ jekuku'ukat xipacat mujurũġrũġ. Cũġ ma ip jekukum. Icēmān ip kawēnwēn.

¹⁰Eyetaybin cuy epesop wuykukukat mucokcok am.

¹¹Warēmtaġ jekuku'ukayũ burem ġu juy epesop—kabiok taġtaġxiayũ burem ġu. Ixeyũ juy epeyawē cedaġ ma jeku am kabia daġ jekuku'ukat puxim.

¹²Wuybisũsũn cĩcā apēn ip iba'arēm ikērēat mujurũġrũġ iap muwēn ām.

¹³Kabia kay warēmtaksuġat tojot puje wuyetaybit ajo ijop iam. Imēnpuxim Cristo kay ixeyũ dojot puje wuyetaybit ikērēat kuġ joyũku iam.

¹⁴Cristo kay wuyetabut pima kabia daġ jekuku'ukayũ puximayũm acesop. Imēnpuye kuyjeayũ e'em: Ixecat, ecewurũġ cuy, i. Ce'ũ'ũayũ dopdopap pewi

juy eceu, i. Cristo jeymukabia, i. Cristo wuymukabiaham Cristo wuymuisusun iape.

¹⁵Imēneju ġebum cuy epesop eyekukuap kay warēmtaġ eyekuap puxim. Eyaġuy'ūm ġu juy epesop. Eyaġuybabim ma juy epesop.

¹⁶Kabia mupa'ūm'ūm ġu juy epesop, ġasūacat ikērēat mujurūġrūġ cīcā buye.

¹⁷Eybidaodao ġu juy epesop. Eyetaybin pit cuy epesop apēn wuykukukat ibikuy eyekuam iam.

¹⁸Jewemuka'o'on ġu juy epesop. Eyka'o'o bima itabidaoyū buxim eyju. Āġ cuy Deus biōġbuk pit jeyaġuydada.

¹⁹Davi pibodo juy jebibododon epesop awerom pima. Jebibododon tak cuy epesop “Cristo soat podi ma xipat” i'e pin pima wuykukukat pe; “Ocecokcok cīcā oceju ebekitkit puye” i'e pin pima dak cebe; “Cristo acā ocekuukukat” i'e pin pima dak; eycokcok pima dak Cristo kay eyetabut puye; “Ēn xipat cīcā” i'e pin pima dak cebe. Jebibododon cuy epesop eycokcokap mubapuk am wuykukat pe.

²⁰— Soat em ěn xipan ocekuġ, ocekuukukat Jesus Cristo xe ocekuupin puye — i juy epe'e Deus pe—wuyebay be. Imēn cuy epe'e cebe, xipacat jebapukpuġ eywebe bima, xipat'ūmat jebapukpuġ pima dak.

²¹Soat eyju ibuyxim Cristo kuġ. Imēnpuye kūyjobin cuy epesop eyewa'ō kay.

²²Tū'ū'ūyū, kūyjobin cuy epesop eyitopyū a'ō kay wuykukukat a'ō kayap puxim.

²³Apēn Cristo itabucayū kukat iap puxim aġokatkat tak jetayxi kuġ. Cristo itabucayū daxijojo'ukat. Itabucayū ixē jebit puxim.

²⁴Imēneju juy itabucayū kūyjobit Cristo a'ō kay. Imēnpuxim aoyū dak cuy jeedop jektop a'ō kay.

²⁵Tapupuyū, xipan cuy eytayxiyū epejukuk apēn Cristo xipan itabucayū kuġ iap puxim. Jekpiwatpin ma oe'ū cebeam ip.

²⁶Oe'ũ itabucayũ be Deus bikuyap tağ jeku am. Itabucayũ o'ğuisun jekawẽn kay kũyjobit am. O'ğuisun ip apẽn wuyju idibim jewebuwuywuy iap puxim.

²⁷O'ğuisun ip “Eyju eydip cĩcã oxẽ” i'e am cebe ip. Cristo imẽn je'e cebe ip jexe yajẽm puje. Soat tağ iisu je'e ip ixẽ xe yajẽm puje. Ikẽrẽat kuğ ģu ip je'e. Iokokat kuğ ģu dak je'e ip—idipat kuğ acã. Soat tağ xipat je'e ip. Xipat'ũmat kuğ ģu dak je'e ip—pũğ tak ka'ũma.

²⁸Ağokatkat cuy xipan jetayxi jukuk xipan jewekukap puxim. Xipan jetayxi kuğat xipan tak jewekuğ.

²⁹Ka'ũma ma xipan'ũm jejebit kuğ. Jewemuykõnkõn wuyju. Xipan wuyju wuyjebit kuğ. Imẽnpuxim Cristo xipan itabucayũ kuğ.

³⁰Wuyju Cristo jebit puxim. Apẽn xipan wuyjebit kuğ iap puxim xipan cuy acewewekuk.

³¹Imẽn e'em Deus ekawẽntup: Imẽneju ağokatkat jebay iwaciwan, jexi iwaciwan tak jetayxi xe jeenuy am, i. Pũğ tağ ma ip o'e xepxepayũ, i.

³²Iboaptup ekawẽn icẽmãn wuymutaybitbin. Wuymutaybitbin apẽn Cristo xipan itabucayũ kuğ iam. Iboap iba'arẽm osodop wuyxe kuyje. Ĝasũ bit ibapuk o'e wuywebe. Imẽnpuye juy iboap ekawẽn tağ cuy aceku.

³³Iboaptup ekawẽn wuymutaybitbin apẽn cuy ajeku iam tak. Ağokatkat cuy xipan jetayxi jukuk xipan jewekukap puxim. Ayacat tak cuy ibuyxim jektop jukuk.

Efésios 6

¹Bekitkit, kũyjobin cuy epesop eyebay a'õ kay, eyxi a'õ kay dak. Cedağ ma eywebe ixeyũ a'õ kay am, wuykukukat Jesus ikukpin eyxe buye.

²“Ibuyxim cuy eyebay epejukuk, eyxi dak” i'e buje, “Xipan õn tak jeykuk apẽn cuk adi oceceiap tağ” i dak o'e Deus. Wara'an yawẽwẽm pima: — Xipan õn tak jeykuk — i'ũmũu o'e.

³— Ibuyxim cuy eyebay epejukuk, eyxi dak xipan eydop am, ibun eydop am ipi ju — io'e Deus wuyawẽwẽm.

⁴Cebayũ, eya'õpuruḡ ḡu juy eyekpotpoyũ epejukuk ixeyũ mubu'unap puxim eya'õ kay. Ixeyũ bit cuy epeḡutaybitbin wuykukukat Jesus bikuyap taḡ ceku am iam. Warẽmtaḡ ip ceku buje juy epeḡukorẽm.

⁵Tei'ũm kapikpik'ukayũ, kũyjobin cuy epesop eyekariwa a'õ kay—ijodiat a'õ kay. Eypararam cuy epesop “Ap” i'e am cebe ip. Eyekariwa a'õmupubutbun ḡu juy epesop. Jewexe ḡu juy kũyjobin epesop ya'õ kay ip—icẽmãn. Ixeyũ a'õ kay kũyjobin pima, Cristo a'õ kay dak eyju kũyjobit.

⁶Eyekariwa eyjojom pima acã ḡu juy xipan epeyekapik—eyjojom'ũm pima dak. Eyekariwa be “Ën xipat” i'eap kudadam ḡu juy xipan epeyekapik. Eycokcokap kuḡ cuy epeyekapik cebeam ip. Deus bikuyap taḡ cuy epeku wuykukukat Jesus peam kapikpik'ukat puxim.

⁷Eycokcoḡ cuy epeyekapik. — Ijodiat peam acã ḡu õn kapikpiḡ—okukukat peam tak—kabi beat peam tak — i juy epe'e'e eywebe ma.

⁸Wuykukukat xipacat je'ḡũm soat pe xipan kapikpik'ukayũ be xipan kapikpikapteim—kariwayũ be, tei'ũm kapikpik'ukayũ be dak. Warẽmtaḡ kapikpik'ukayũ bit warẽmtaḡ ma je'jat. Ḡebum cuy epesop iboap kay.

⁹Kariwawayũ, xipan cuy eywebeam kapikpik'ukayũ epejukuk. Imuparararan ḡu juy ip epejukuk. Eyju, eywebeam kapikpik'ukayũ dak wuykukukat ebekitkiyũ—kabi beat ebekitkiyũ. Wuykukukat pũḡ pe ma soat kuḡ xipan. Eyaḡuyba'ũm ḡu juy iboap kay.

¹⁰Wuykukukat soat podi ma ya'õbaca. Ka'ũma ma ixex jo'iat ya'õbacaat. Ixex a'õbacaap cuy epejat. Ikuḡ pima ceweju mũḡ'i epeku.

¹¹Sorarayũ kukat icaat ũmũm jebekitkiyũ be yaokaap puxim. Cesay icaat ũmũm cebe ip. Payao buximat ũmũm tak. Imẽnpuxim Deus ja'õbacaap ũmũm wuywebe xipan wuyeku am. Imẽnpuye: — A'õbacaap cuy eḡũm owebe — i juy epe'e Deus pe. Ixex a'õbacaap kuḡ cuy epeku ibiõḡbuk kẽrẽayũ kukukat a'õ kayap puxim.

¹²Sorarayũ ma jenopaḡõḡõm ijodiat eju ya'õbacaap mu'ũm ojuy. Wuyju bit Deus kay'ũmayũ a'õbacaap mu'ũm ojuy jekukum. Kabiokboḡ taḡ

jekuku'ukayũ a'õbacaap mu'ũmap ojuy wuyju jekukum. Ipi dağ ğu ip jekukum—kabi be ma. Ade jĩjã ip. Itakoma jĩjã ip wuykay. Wuymuy'ũ pin ip. Ixeyũ a'õbacaap mu'ũmap ojuy wuyju jekukum.

¹³Imēneju, Deus a'õbacaap cuy epejat sorarayũ be icaat puap puxim. Deus a'õbacaap kuğ pima, ikērēat muğēğē'ukayũ je'e ğu wuywebe. Wuykay itakomaayũ dak kuka wuyaoka ğu. Wuypararam ğu dak kuka ace cebuxim ip. Wuyetabucap kuka acepere ğu dak.

¹⁴Sorara buxim cuy epeku soat icaat kukat puxim. Icaat muõm pin pima, sorara jesay mukirikiriğ jekpumũnpum. Imukirik'ũm pima, iba'ore kuka o'e icaat muõm ãm. Icēmãn cuy epeyekawēn. Icēmãn kawēnwēn pima, jekpumũnpu kukat puxim kuka ajop. Icēmãn cuy acekawēn warara'acat pe wuymuymuyap puxim. Cedağ ma juy epeku. Cedağ ma jekukum pima, jekũm'a eju icaat kukat puxim kuka ajop. Cedağ ma juy ajeku warara'acat pe wuykukukat Jesus muymuyap puxim.

¹⁵Eycokcoğ cuy epesop kawēn idipat muwēn ãm warara'acat pe. Imuwēn pu'uũm pima, jei be icaat kukat puxim kuka ajop.

¹⁶Eytabun cuy epesop Jesus kay. Cekay wuyetabut pima, jewap icaat kukat puxim kuka ajop. Sorarayũ isopat kuğ osodop jedop'abi be wara'at kadiacat wũywũy ãm. Imēnpuxim ikērēat mujurũğrũğ'ukayũ kukukat wuykaykay jĩjã wuymubu'unap ojuy Jesus kay. Jesus kay wuyetabut pima bit, wuymubu'un pa'ore kuka o'e cebe.

¹⁷Ğuyjom Jesus co'iaayũm acesop Deus wuydaxijom puye. Iboap cuy epejowiwi jĩjã. Iboap wiwim pima, jabe icaat kukat puxim kuka ajop. Sorara jepayao kuğ osunuy jaokaap puxim. Deus ekawēn payao buxim. Deus biõğbuk jekawēn ũmũm wuywebe ikērēat kukap puxim. Cekawēn kay ğebum pima, payao kukat puxim kuka ajop.

¹⁸Kawēnwēn'uğ cuy epesop Deus eju. Wuybuywatwacap cuy epejoojuy cexewi. Soat em cuy epeyekawēnwēn ceweju. Kawēnwēn pima, ãğ cuy Deus biõğbuk jeyağuydada. Ceweju kawēnwēn pima, xexen ğu juy epesop,

eyetabẽg ma. Eybu'um gũ juy epesop kawẽn ãm ceweju. Soat em cuy epeyekawẽnwẽn Deus eju. Soat peam cuy epeyekawẽn cebekitkiyũ beam.

¹⁹Owebeam tak cuy epeyekawẽn ceweju. — Bay, Paulo juy eġutaybin kawẽn muwẽn ãm — i juy epe'e'e Deus pe. — Ixe juy eya'õmucanucan iparara'ũma kawẽn idipat muwẽn ãm — i dak cuy epe'e'e cebe. Iboap ekawẽn iba'arẽm osodop kuy bima. Ĝasũ bit ibapuk o'e.

²⁰Wuykukukat Jesus a'õbuywatwat'ukat õn. Ĝasũ bit õn daomũnmũnap'a be, kawẽn idipat muwẽnuwẽn objekuku buye. Imẽnpuye owebeam cuy epeyekawẽnwẽn Deus eju. — Bay, a'õbacaap cuy eġũm Paulo be ya'õcam ekawẽn muwẽn ãm — i juy epe'e cebe.

²¹Wuykitpit Tícico wawẽg gũwẽn eywebe. Eyetaybin cuy epesop apẽn õn e'em iam. Ixe Tícico ikukpin cĩcã wuyxe. Soat em kapikpiġ wuykukukat peam. Wara'at kaykaykay gũ itabut—wuykukukat kay acã.

²²Imẽnpuye ixe oġuju eykay. Ixe apẽn oceju iap gũwẽn eywebe. Ocawẽg tobuxik puje eycokcok epesop.

²³Deus eju õn kawẽnwẽn eywebeam—wuyebayat eju. — Éfeso ka watwat aġuymubabibin cuy eġuy — i õn e'em cebe. — Esubuywan cuy ip xipan jewekuk am — i õn e'em cebe. — Esubuywan cuy ip biġ ma itabut am Jesus kay — i õn e'em cebe. Imẽn õn e'em Deus pe, wuykukukat Jesus Cristo be dak.

²⁴— Bay, xipan cuy soat epejukuk wuykukukat kayayũ, Jesus Cristo kayayũ—soat em Jesus kay ġebumayũ — i õn e'em Deus pe. Ibũrũ ma.

Epístola de Paulo aos Filipenses

Filipenses 1

¹Filipos ka watwat, cartadup mubarararaḡ òn eywebeaptum—Jesus kayayũ beaptum. Òn Paulo. Tupmubarararaḡ òn Timóteo eju. Jesus peam kapikpik'ukayũ oceju. Eyju Deus ebekitkiyũ, Jesus Cristo eju mũḡ'i eyju jekukum puye. Cartadup mubarararaḡ òn eywebeaptum, eykukuk'ukayũ beaptum tak, eybuywatwat'ukayũ beaptum tak, eybuywatwat'ukayũ beaptum tak.

²— Bay, xipan cuy Filipos ka watwat ejukuk — i òn e'em Deus pe—wuyebay be, Jesus Cristo be dak—wuykukukat pe. — Ixeyũ aḡuymubabibin cuy eḡuy — i òn e'em cebe ip.

³Òn ḡebum eykay bima soat em: — Bay, ěn xipat cĩcã, soat em ěn xipan Filipos ka watwat kuḡ puye — i òn e'em Deus pe.

⁴⁻⁵Òn kawĕnwĕn Deus eju eywebeam—soat peam. Òn eyka be bima juk adi obuywatwan cĩcã epesop owebe kawĕn idipat muwĕn ãm. Imĕnpuye ocokcok cĩcã kawĕn ãm Deus eju eywebeam. Koap pima juk adi obuywatwan epesop—òn kawĕn idipan eymukũyjojom pima. Soat em cuk adi obuywatwan epesop owebe kawĕn idipat muwĕn ãm.

⁶Jesus kay eyetabut pima Deus adi eydaxijojom o'e. Ḡasũ dak soat kabia ma eydaxijojom. Waram Jesus Cristo ajĕmap kabia be bit eydaxijoap jepere. Wetaybit cĩcã iboam.

⁷Apĕn ixē xipan okuḡ iap co'i ma eyju dak Deus xipan eykuḡ. Eyju juk adi obuywatwan epesop “Kawĕn idipat icĕmãn” i òn e'em pima itabut pin'ũmayũ be, “Kawĕn idipat kay eyetabun cuy epesop” i òn e'em pima dak itaybit'ũmayũ be. Ḡasũ dak eyju obuywatwat daomũnmũnap'a be ma'ḡu òn. Imĕneju soat em òn ḡebum eykay. Eykukpin cĩcã dak oxe.

⁸Apĕn Jesus Cristo xe eykukpin iap co'i oxe dak eykukpin cĩcã. Eykukpin cĩcã oxe Jesus Cristo juk omutaybitbitbin owebe eykukpin am puye. Deus itaybit icĕmãn òn e'em iam.

⁹Ōn kawēnwēn Deus eju eywebeam biḡ ma xipan eyewekuk am, biḡ ma eyetaybit am tak apēn Deus e'em wuywebe iam, biḡ ma eyetaybit am tak apēn xipat Deus xe iam, apēn xipat ḡu cexe iam tak.

¹⁰Deus pe imēn eymukūyjo buje, soat podi ma xipacap ibapuk je'e eyxe. Iboap acā epejukuk. Imēnpuye waram Cristo ajēm puje ikērēat kuḡ ḡu epesop. Soat taḡ eyisu epesop. Eysūsūn ḡu epe'e Deus kay eyebapuk am.

¹¹Idipat acā epejukuk eyweju, Jesus Cristo ja'ōbacaap ūmūm eywebe buye. Ixe a'ōbi acā eyju xipacat mujurūḡrūḡ. Imēn eyeku buje: — Ēn xipat cīcā ocexe, ebekitkit cūḡ ma jekukum puye — i je'e ip Deus pe eyjojo'ukayū. — Ka'ūma ma ejo'iat xipacat — i je'e ip cebe.

¹²Okitpitpiyū, warēmtaḡ ma juk adi ip okuk itabut'ūmayū. Inaka oparara ḡu ma juk adi oce kawēn idipat muwēn ām. Biḡ ma ōn imuwēnuwēn soat pe. Imēnpuye warara'acayū itabucayū dak biḡ ma imuwēnuwēn o'e. Imēnpuye adeayū dak oitaybitbitbin kawēn idipat. Ḡasū ōn iboam jeymukūyjo.

¹³Te'e ma juk ip omuōm daomūnmūnap'a be Cristo eju kapikpik'ukat ōn puye. Soat ma juk a'ḡu ip itaybit osodop iboam iecuḡap tuk'a wiwi'ukayū. Warara'acayū dak cuk a'ḡu itaybit osodop iboam ijopka beayū.

¹⁴Obisūsūn ḡu kawēn idipat muwēnuwēn daomūnmūnap'a be ma'ḡu ōn. Imēnpuye ade wuykitpitpiyū biḡ ma itabut o'e wuykukukat kay. Iparara ḡu o'e ip kawēn idipat muwēn ām. Ibisūsūn ḡu o'e ip Jesus ekawēn muwēn ām. Biḡ ma ip imuwēnuwēn o'e.

¹⁵⁻¹⁸Pūḡpūḡ ixeyū'in Cristo muwēnuwēn itabutkarey ip okay buye; wa'ōxik ojuy ip puye dak. Cristo muwēnuwēn ip xipacap kayap tomuju ḡu. Warara'acat kay ḡu ip ḡebum. Jewekay acā ip ḡebum. Imuwēnuwēn ip wa'ōbacaap podi ma e ojuy. — Cristo muwēnuwēn pima, kuka Paulo bodi ma oca'ōbacaap kuḡ oce'e — i te'e ma e'em ip. Tūybe Paulo iḡuycūḡ je'e daomūnmūnap'a be ocawēḡ cocom pima iān o'e ip. Imēnpit omuḡuycūḡ pa'ore cebe ip imēn e'em pima. Warara'acayū bit Cristo muwēnuwēn xipacap tomuju. Ixeyū xe okukpin. Itaybit ip Deus a'ōbi ōn kawēn idipat muwēnuwēn iam. Ōn pit ocokcok soat ip Cristo muwēnuwēn

puye—xipat'ũmap kayap tomuju ma, xipacap kayap tomuju dak. Biḡ ma je'e ocokcokap tak.

¹⁹Jesus Cristo biõḡbuk nuynuy owebe obuywatwan. Eyju dak kawēnwēn Deus eju owebeam. Imēneju wetaybit daomūnmūnap'a bewi omujēm ip iam. Imēnpuye ocokcokap i'ũm ḡu. Bodinmaku ocokcokap jeku yoboḡ ma.

²⁰Obikuy jījā Cristo bikuyap taḡ weku am. Weku pin ixē bikuyap taḡ acā soat em. Ḡāsū bit a'ḡu oce wa'õca pin ixē ekawēn taḡ weku am soat em. Soat taḡ i'e pin õn ibuyxim Cristo kuk am wetabēḡ pima, we'ũ buje dak.

²¹Ajo xipat ijodi bima oxe? Cristo acā xipat oxe. We'ũ buje dak soat podi ma xipacap ojukur ixē xe acā soat em ma oḡuy buye.

²²Wetabēḡ pima bit kuka wekapik put oce Cristo beam. Wetait pima kuka o'e itabut warara'acayū Cristo kay wekawēn co buje. Apēḡap xe'e xipat oxe? Wetabēḡap? Pām ḡuto we'ũap i xe'e? Wetaybit ḡu oweweju bit.

²³Wetaybit ḡu buk apēḡap ḡu paxi xipat iam. We'ũ buje dak xipat ma owebe soat em Cristo xe oḡuy buye. Ixē xe bima soat podi ma idipat kuḡ oḡuy.

²⁴Wetait pima bit xipat kuka o'e eywebeam. Wetait pima eybuywan mabuk kuka õn.

²⁵Wetaybit eyxe oḡuy eybuywat am biḡ ma eyetabut am Jesus kay iam. Õn eyxe bima, biḡ ma eycokcok epe'e kūyjobit am ixē a'õ kay.

²⁶Waram eykay oajēm puje, eycokcok epe'e okay xipat cīcā õn eywebeam puye. Eycokcok cīcā epe'e okay, Jesus Cristo eju mūḡ'i eyju jekukum puye.

²⁷Cristo ekawēn taḡ cuy epeku—kawēn idipat taḡ. Ixē ekawēn taḡ eyeku buje, wetaybit oce eyetabut cīcā pūḡat kay—Jesus kay iam. Wetaybit oce iboam waram eyjom oajēm puje, oajēm'ũm pima dak. Wetaybit oce soat eyju pūḡ taḡ ma soat kay jewaḡuyap muwebotbon iam, soat eyju jewebuywatwan kawēn idipat muwēn pin cīcā buye itaybit'ũmayū be iam tak. Kawēn idipat co buje acā kuka wuyetabut ajop Jesus kay.

²⁸Eypararam ġu juy epesop eykay itakomaayũ buxim. Deus ixeyũ bodi ma ya'õbaca. Imēnpuye eya'õcam cuy epesop soat em. Eyparara'ũm pima bit itaybit je'e ip itabut'ũmayũ Deus ocemuju ipiat'ajojoap kay iam. Ya'õkayayũ bit taxiyo iam tak itaybit je'e ip. Deus acã eydaxijojom soat em tũy ãm cexe.

²⁹Deus cuk eynaẽ Cristo be kapikpik'ukayũm. Ixe beam kapikpiğ eyju ixekay eyetabut puye. Inaka ixekay beam kapikpiğ pima dak ipiat cuy epesupi'ajo ma Deus a'õbi.

³⁰Kuy bima itabut'ũmayũ juk adi ipiat o'supi'ajojoat owebe, õn Cristo muwēnuwēn puye. Kuy eyetaybit iboam. Ġasũ dak ipiatpi'ajojoan ip owebe. Apēn owebe juk adi ipiat o'supi'ajoat ip iap puxim eywebe dak ipiat supi'ajoat ip eyju Cristo muwēnuwēn pima.

Filipenses 2

¹Eyju eya'õca Cristo eju mũğ'i eyju jekukum puye. Eycokcok eyju e'em ixekay eykukpin puye. Deus biõğbuk nuynuy soat pe eywebe eymukũyjojom. Xipan ma eyju e'em eyewewekuğ. Eyetabotaidabotbot eyewewekay.

²Imēneju jewağuycom cuy epesop eyewewēju. Ikukpin tak cuy epeyewekuk. Pũğ kay dak cuy epesop ġebum. Imēn ma juy õn eyawēwēm. Imēn eyeku buje ocokcok cĩcã oce eykay.

³Jewewekay at ġu juy epesop ġebum—warara'acat kay dak. Warara'acayũ be “Xipat cĩcã eyju” i'e'eap epejokudada ġu dak cuy. Yoboğan pin ġu dak cuy epesop. — Warara'acat obodi ma xipat — i dak cuy epe'e'e eywebe ma.

⁴Ajo kuka o'e xipat ocewebeam iap kay at ġu juy epesop ġebum. Ajo kuka o'e xipat warara'acat peam iap kay dak cuy epesop ġebum.

⁵Jesus Cristo ekukuap puxim cuy epekuku.

⁶Ixe Jesus Cristo soat em Deus co'ian osunuynuy. Inaka “Soat em cuy ejo'ian oğuy. Ipi juan ġu juy oce,” i'ũmğu o'e jebay be.

⁷Jekpiwatpin ma bit ixē soat o'suiwat ikuḡ osunuyiat ipi juan am. Warara'acat puywatwat'ukan o'jewexat. Aḡokatkat puximan o'jewexat. Ipi juan o'jewexat.

⁸Ya'ōca pin ḡu oekukuku. Soat em Deus a'ō kay kūyjobit osunuynuy. Kūyjobit osunuy je'ū ām tak. Korosa be ma oe'ū ikērēat muḡēḡē'ukat puxim.

⁹Imēneju Deus ixē o'ḡuyu jewekay. O'ḡuyu jaḡuywaḡōm soat kukuk'ukan. Ixe o'jomuy warara'acat podi ma ya'ōbacaan.

¹⁰Imēnpuye soat ma jēḡ'aecōḡcōḡ ip Jesus wap—kabi beacayū, ipi juacayū dak, ce'ū'ū'ibiyū dak. Jēḡ'aecōḡcōḡ ip kūyjobit am ya'ō kay.

¹¹“Jesus Cristo acā ocekukukat” i je'e ip soat pe. Imēnpuye Deus soat podi ma ya'ōbaca iap ibapuk cīcā je'e soat xe—wuyebayat soat podi ma ya'ōbaca iap.

¹²⁻¹³Oburereyū, eykukpin cīcā oxe. Ōn eyxe bima soat em cuk adi kūyjobit epesop wa'ō kay. Wūy ōn pima dak cuy wa'ō kay epesop kūyjobin. Deus soat em ja'ōbacaap ūmūm wuywebe wuymubikuy am ixē bikuyap taḡ wuyeku am. Ja'ōbacaap ūmūm wuywebe ixē aḡuy daḡ wuyaḡuy am. Imēnpuye ya'ōbacaap cuy epejoojuy cexewi ixē be eydaxijojoap epere am. Kūyjobin cuy epesop ya'ō kay. Eypararam cuy epesop “Ap” i'e am cebe.

¹⁴Māmāmām ḡu juy epesop Deus kay. Jewa'ōxixiḡ ḡu dak cuy epesop.

¹⁵Ikērēat muḡēḡē'ukayū parakpe eyju nuynuy—warēmtaḡ ma jekuku'ukayū parakpe—Deus a'ōmpubutbun'ukayū parakpe. Eyju bit Deus ebekitkit. Ikērēat kuḡ ḡu eyju. Imēnpuye Deus ebekitkit ekukuap puxim cuy epekuku. Soat etabutpe cedaḡ cuy epekuku ixeyū be eymuymuyap puxim. Kasopta tabapuk cīcā kabiok pima. Imēnpuxim eyju dak Jesus Cristo bikuyap taḡ jekukum pima, cūḡ ma eyju jekukumap ibapuk cīcā je'e itabut'ūmayū xe.

¹⁶Wuymutaicinap ekawēn cuy epeḡuwēnuwēn ixeyū be. Cedaḡ eyju jekukum pima, ocokcok cīcā oce eykay waram Cristo ajēmap kabia be. Wetaybit tak oce te'e ḡu juk adi ōn oḡuy eymutaybitbitbin iam.

¹⁷Ǧaxĩn ma aco'i itabut'ũmayũ oaoka. Odoymukereren ip. Deus pit icokcok je'e we'ũap kay apẽn kuyjeayũ wũnca o'ǧũmǧũm cebe iap kay icokcok osunuy iap puxim. We'ũ buje õn tak ocokcok oce. — Õn tak ocokcok oce — i õn waram e'em eywebe.

¹⁸We'ũ buje eyju dak eycokcoǧ cuy epesop we'ũ ma'ǧu. Eyaǧuy'ũm ǧu juy epesop we'ũap kay. Eycokcoǧ tak cuy epe'e we'ũ buje.

¹⁹Wuykukukat Jesus ibikuy bima, Timóteo oǧuju eykay. Ixe muju ojuy õn ixe be eyawẽǧ tojot am okay. Eyawẽǧ tobuxik puje, ocokcok oce.

²⁰Ixe Timóteo acã obuxim soat em ma ǧebum eykay. Eykukpin cĩcã ocexe.

²¹Soat warara'acayũ bit ǧebum Jesus Cristo kay ǧu—jewekay acã. Ibu'u ip jekapik am Jesus Cristo beam. Jewebeam acã ip kapikpiǧ.

²²Ixe Timóteo bit soat em ja'õ daǧ e'em. Xipat cĩcã ixe. Jebay eju kapikpik'ukat puxim oweju ixe juk adi o'jekapikpikpik kawẽn idipat muwẽnuwẽn. Eyju dak kuy eyetaybit iboam.

²³Ǧaxĩn ma õn ixe muju ojuy eykayy. Wetaybit apẽn je'e ip owebe iam pima, ixe oǧuju eyka.

²⁴Wetabut wuykukukat kay. Ǧaxĩn ma aco'i ixe omuju eykay.

²⁵Wuykitpit Epafrodito muypit ojuy dak õn eykay. Ixe juk epeǧudot kuy okay obuywatwat'ukan. Oweju juk adi o'jekapikpikpik kawẽn idipat muwẽnuwẽn. Oburem cuk adi osunuy.

²⁶Ixe eyjo pin cĩcã. Yaǧuybabi'ũm o'e iwãtaxipi opop iap awẽǧ epejojojo buye.

²⁷Iwãtaxipi jĩjã osunuy. Oe'ũ pin. Deus pit itabotaidabotbot osunuy cekay. Okay dak itabotaidabotbot ma osunuy. Ce'ũ buje bit kuka adi oǧuycũǧ cĩcã oce.

²⁸Imẽnpuye ixe muypit pin cĩcã õn eykay waram eywebe ijo am eycokcok ey'e am. Oǧuycũǧap tak kuka o'jepa'ũm ma.

²⁹Eycokcoğ cuy ixē epeḡuōm eyduk'a be wuykitpit muōmap puxim, pūḡ ma wuykukukat puyē. Ibuyxim cuy epejukuk.

³⁰Ixē Epafrodito iparara ḡu osunuy je'ũ ām. Eywebe obuywat pa'ore bima ixē juk adi obuywatwan osunuy. Ce'ũ ḡūḡūn cīcā osodop Cristo beam kapikpiḡ oweju buye.

Filipenses 3

¹Obureyũ, bŭrŭdupaku o'e tupmubararak am eywebeaptum. Wuykukukat cuy jeymucokcoḡ. Obu'u ḡu waram apēn kuy bima otupmubararakiatup peap ekawēn muwēn ām eywebe eyaḡuyba'ũmap puxim. Owebe eyawēap taḡ eyeku buje, soat em ma xipat je'e eywebeam.

²Eyday'em'um cuy epesop ikērēat mujurũḡrũḡ'ukayũ be eymuḡuykukuap puxim—akurice buximayũ be— “Epedaypu'aḡobixeedakacat cuy” i'e'e'ukayũ be.

³— Ocejū acā Deus ebekitkit ocedaypu'aḡobixeedakatkāt puyē — i napa ma e'em ixeyũ ma. Wuyju bit icēmān Deus ebekitkit. Soat em wuyju ḡebum cekay ixē biōḡbuk pe wuymutaybitbinap taḡ. Wuyju ma wuycokcok cīcā Jesus Cristo aḡuy daḡ wuyju jewaḡuyḡuy buye. Kacũḡkadiwi jewewuywuy bima bit wuymucũḡ pa'ore Deus xe. Wuyetaybit cīcā iboam.

⁴Te'e ma wuyetabut put kacũḡkadiwi jewewuywuy bima, cũḡ ma acesop Deus xe iap kay. Adeayũ ma te'e ma e'em: — Wuymucũḡ put Deus xe kacũḡkadiwi jewewuywuy bima — i. Ōn tak i'e but imēn owebe, bekin pin ma kacũḡkadiwi oisu buye.

⁵Oito kabia bima wuybabim ma odaypu'aḡobixeedakacat ip “Deus ebekit teku” iap mubapuk am soat pe. Judeu dak ōn, Israel naxeḡebit puyē. Benjamim diwat tak ōn. Hebreu a'ōm kawēnwēn'uk tak oḡuy bekin pima. Judeuyũ awēwēap ekawēn taḡ cīcā dak cuk adi ojekukuku Fariseu adi ōn ḡebuje.

⁶Judeuyũ awēwēap ekawēn taḡ cīcā juk adi ojekukuku—soat ekawēn taḡ ma. Iboap ekawēn oḡupubutbun ḡu—pūḡ em tak ka'ũma. Tŭybe cũḡ ma ōn

Deus xe Judeuyũ awẽwẽap taḡ jekukum puye iãn cuk adi oce. Jesus kay itabucayũ be juk adi ipiat osupi'ajojoat, Judeuyũ awẽwẽap ekawẽn taḡ ḡu ip jekukum puye. Tũybe xipat ḡu ip iãn cuk adi oce.

⁷Ḡasũ bit Cristo ikukpin cĩcã oxe o'e. Imẽnpuye ajo kuy bima juk adi xipat oxe iap xipat ḡu oxe o'e ḡasũ bit.

⁸Ḡasũ bit wara'at ma otobuxik. Oceweũm Jesus Cristo be. Okukukan o'e. Ixe a'õ daḡ weku pin cĩcã oce. Soat podi ma xipacap kuḡ õn ixẽ obure buye. Wara'at pit kaokokap co'i o'e oxe. Soat ma ocepere ixẽ a'õ daḡ weku am. Ka'ũma kuḡ tak weku but ma.

⁹Cristo eju õn mũḡ'i. Kuy bima tũybe õn cũḡ ma Deus xe wuyawẽwẽap ekawẽn taḡ jekukum puye iãn cuk adi oce. Ḡasũ bit wetaybit oce cũḡ ma õn cexe Cristo kay wetabut puye iam. — Ën cũḡ ma oxe okpot kay etabut puye — i'e'em Deus owebe.

¹⁰Obikuy jĩjã soat em weku am Cristo a'õ daḡ acã. Ixe ya'õbaca jĩjã, waram ḡuto o'jetait je'ũap tomukadi buye. Obikuy jĩjã iḡo a'õbacaap kuk am. Obu'u ḡu õn tak ipiat'ajo am apẽn ixẽ juk adi o'supi'ajojo iap puxim. Ixe oe'ũ jebay a'õ kay kũyjobit puye. Õn tak cebuxim ya'õ kay we'ũ ma'ḡu.

¹¹Õn tak Deus waram omu'ada we'ũap tomukadi. Soat em ma wetabẽḡ oḡuy ixẽ xe. Iboap wiwim cĩcã õn.

¹²— Soat em ma õn pit ixẽ a'õ kay kũyjobit — i'ũmḡu õn pit e'em warara'acat pe. — Ikẽeat kuḡ ḡu õn pit—pũḡ em tak ka'ũma — i'ũmḡu dak õn pit e'em. Imẽnpit Cristo kuy juk omuwedayo jewekay. Imẽnpuye kũyjobit pin cĩcã õn soat em ya'õ kay.

¹³Obureyũ, “Soat em ma õn pit ixẽ a'õ daḡ jekukum, ixẽ ebekit puye” i'ũmḡu õn pit e'em eywebe. Ḡebum ḡu õn pit e'em kuyap kay ikẽreat kukukap kay. Waḡuyba'ũm õn pit iboap kay. Ḡebuḡe bit idipat ojukuk. Idipat kukap kay acã õn ḡebum. Imẽnpuye soan ma õn e'em soat em weku am ixẽ bikuyap taḡ.

¹⁴Jedaudau'ukat cūḡ ma jedaudaum tupteiboḡatup pu am—jadaḡaptup pu am. Ixe-buxim ōn tak soan ma e'em Deus emumuūm pu am. Deus kuy juk onaē soat em jexe onuy am, Jesus Cristo kay wetabut puye. — Soat em cuy eḡuy oxe kabi be — i mo adi a'ḡu o'e owebe.

¹⁵Kuy wuyetaybit Cristo bikuyap taḡ wuyeku am. Imēnpuye juy soat em ixe bikuyap taḡ ajeku! Pūḡpūḡ ey'in ibu'u bima bit, Deus cuy ixe ḡutaybin xipat cīcā ewebe wa'ō daḡ eku am iam.

¹⁶Ixe a'ō daḡ cuy ajeku! Apēn kuy bima ya'ō daḡ ajekukuku iap co'i ma juy ajeku ḡasū dak.

¹⁷Obureyū, kuy bima cūḡ ma juk adi ojekukuku eyetabutpe. ḡasū bit eyju dak wekukuap puxim cuy epeku. Aḡ cuy epesop obuxim jekuku'ukayū kay ixeyū ekukuap puxim eyeku am.

¹⁸Cristo korosa be oe'ū iap kay'ūm cīcā adeayū. Kuy soat em iboap o'guwēnuwēn eywebe. ḡasū dak iboap muwēn ōn eywebe wetadidim.

¹⁹Wuyju ma soat em ḡebum Deus kay. Ixeyū bit soat em ḡebum apēn ace'e iap kay acā. Soat em ip ḡebum jecokcokap kay acā. Isūsūn kuka a'ḡu o'e ip warēmtaḡ jekukuap kay. Inaka isūsūn ḡu ip. Xipat'ūmat muḡēḡēm ip warara'acayū etabun ma. Jeweweju bit ip xipat. ḡebum ḡu ip kabi kay. Soat em ḡebum ip ijodiap kay acā. Imēneju wūy ma jeedop ip Deus wi je'ū buje. Soat em ipiat supi'ajojo ixeyū ma.

²⁰Wuyju bit kabi watwan acesop. Wuydaxijojo'ukat kabi kadiwi jeekop—wuykukukat Jesus Cristo. Waram jajēm ijodi. Ixe ajēmap wiwim cīcā wuyju.

²¹Ixe Jesus Cristo warara'acat a'ōbacaap ḡu'ūm ixe soat podi ma ya'ōbaca buye. Soat ip jeedop kūyjobin ixe a'ō kay. Ixe ja'ōbacaan wuyjebit ḡuwexat. Ijodi bima wuybaca ḡu wuyju e'em. Ixe bit wuyjebit ḡuwexat jejebit co'ian idipan. Imēneju waram ace'ū ḡu ḡebuje bit.

Filipenses 4

¹Okitpitpiyũ, eykukpin cĩcã oxe. Oğuykit eykay. Omucokcoğ cĩcã eyju. Xipat eyju oxe. Imēneju eybu'um ġu juy epesop wuykukukat bikuyap tağ eyeku am, okitpitpiyũ.

²Evódia, jemukũyjo òn ġasũ. Síntique, ěn tak jemukũyjo òn. Tũ'ũ'ũyũ, eyju ikibiyũ, xepxem ma wuykukukat kay eyetabut puye. Imēnpuye eyetakomãm ġu juy epesop eyewewekay. Eyetakomaap cuy epeyepere.

³Ěn pit, obure, ixeyũ aoyũ juy eğudin—xepxepayũ. Xipan cĩcã kapikpik'uk eğuy oweju, obure. Ixeyũ aoyũ dak cuk adi obuywatwan oekuku ip òn soat kaka dağ kawěn idipat muwěnuwěn pima. Clemente dak cuk adi o'jekapikpik oweju. Warara'acayũ dak cuk adi o'jekapikpik oweju. Iboyũ butet ibararak opop Deus pubutup pe—obuywatwat'ukayũ butet. Ibararak opop abuyũ soat em itait jeedop ip Deus xe iaptup pe.

⁴Wuykukukat kuy wuymuwedayo jewekay. Imēnpuye eycokcoğ cuy epesop. — Soat em cuy eycokcoğ epesop — i waram òn e'em eywebe.

⁵Ěaxĩn ma xeku omuyku wuykukukat! Imēnpuye soat cuy xipan epejukuk ijodiayũ.

⁶Ka'ũma kay ma juy epeyağuyğebu. Soat pit cuy epeğuwěnuwěn Deus pe. Ajo ka'ũmğũ eyxe iat cuy epejoojuyjuy cexewi. Iojoy buje, ajo Deus kuy juk o'ğũmğũm eywebe iap kay juy ġebum epesop.

⁷Wuyetaybit ġu apěn Deus wuyağuyumubabibin iam. Inaka ixē itaybit cĩcã wuyağuyumubabin am. Jesus Cristo eju mũğ'i bima, ixē wuyağuyumubabibin jeenuy. Imēnpuye warara'acat a'õ kay ġu ace'e—ixē a'õ kay acã. Warara'acat kay ġu dak acesop ġebum—ixē kay acã.

⁸Oburereyũ, ġasũ mabuk òn jeyawě. Soat em ma juy epesop ġebum ajo xipat iap kay, ajo ibuyxi iap kay dak, ajo icěmat iap kay dak, ajo warěmtağ ġu iap kay dak, ajo cedağ iap kay dak, ajo iisu iap kay dak, ajo Deus xe ikukpin iap kay dak, ajo inapa ġu iap kay dak. Iboap kay juy epesop ġebum soat em.

⁹Apěn cuk adi òn eymutaybitbitbin iap tağ cuy epekuku, apěn cuk adi òn eymukũyjojojo iap tağ tak. Wekukuap puxim cuy epekuku. Wekawěn puxim

tak cuy epeyekawēnwēn. Obuxim eyju jekukum pima, Deus soat em eybuywatwan jeenuy. Ixe ma wuyaḡuymubabibin'ukat.

¹⁰Ocokcokap yoboḡ cīcā wuykukukat eju mūḡ'i ōn puye. Ade kaxi kap puje waram ḡuto iba'ore ḡu o'e eywebe obuywat am oceju ḡebum cīcā ekay iap mubapuk am owebe. — Kuy juk adi eybu'u epesop xipan oiuk am i'ūmḡu ōn pit e'em eywebe. Imēnpit iba'ore osunuy eywebe obuywat am, ēn ekukpin cīcā ocexe iap mabapuk am owebe.

¹¹Imēn ōn e'em eywebe. Inaka: — Eyju juk opere — i'ūmḡu ōn pit e'em eywebe. Kuy wetaybit oce ocokcok am ajo-kuḡ ōn iap kay.

¹²Kuy juk adi ojeku yopīt ma ikuḡ. Ade dak ikuḡ kuy juk adi ojeku. Ocokcok ma ōn e'em obeḡbeḡ pima, ore bima dak; odadaybot pima, soat-kuḡ pima dak. Warara'acayū be iba'ore jewemucokcok am soat taḡ. Ōn pit cuk wetaybit oce jewemucokcok am soat em. Soat kaka daḡ ma ojekukuku ocokcok.

¹³Soat em Cristo ja'ōbacaap ūmūm owebe. Imēnpuye ixē a'ōbacaap kuḡ ōn xipacat jebapukpuḡ owebe bima, xipat'ūmat ebapuk puje dak.

¹⁴Filipos ka watwat, eyju ma juk adi obuywatwan epesop ōn ipiatpi'ajojom pima. Iboap xipat cīcā osodop.

¹⁵Macedōnia eipi bewi ojēm puje, eyju acā juk adi obuywatwan epesop. Obuywatwan cuk adi epesop koapat kabia ōn kawēn idipat muwēnuwēn pima. Eyju ma juk adi eyemumuūm epeḡudot okay. Eyju ma juk adi ḡebum epesop okay ōn ade ikuḡ pima, yopīt ma ikuḡ pima dak. Warara'acayū bit ḡebum ḡu osodop ip okay Jesus kay itabucayū.

¹⁶Pūḡ em ḡu juk adi eyemumuūm epeḡudodot okay ōn Tesalōnica ka be bima, yopīt ma ikuḡ pima.

¹⁷Waram paxi ip je'ḡūm owebe iap wiwim ḡu cuk oḡuy. Deus xipacat je'ḡūm eywebe eydacup ḡu epesop okuḡ iapteim.

¹⁸Kuy Epafrodito eyemumuūm o'tojot okay. Soat ma o'tojot. Cartadup mubarararaḡ ōn eywebeaptum—kuy soat ojat eyemumudodot iaptum—eyju

xipan cĩcã okuḡ iaptum. O'e jĩjã ma kuy. Kuy ãn ade ikuḡ. Kuyjeayũ be wũnca mupik puje, Deus icokcok osunuy cekay ip. Te'oku osunuy cekay. O'ḡupik ip iap xipat osodop cexe. Imẽnpuxim ma okay eyemumudodot tak te'okuat puxim okay. Deus tak icokcok eyemumudodot cocom pima, eydacup ḡu epeḡũm owebe buye.

¹⁹Wetabut cĩcã ixē kay—Deus kay. Soat kuḡ ma Deus—idipat kuḡ. Soat je'ḡũm eywebe dak, eyju Jesus Cristo a'õ daḡ jekukum puye. Tacup ḡu Deus. Imũmũm pin cĩcã cexe wuywebe. Ajo ka'ũmḡu eyxe iat je'ḡũm eywebe. Soat je'ḡũm eywebe.

²⁰Ixe Deus wuyetayat. Soat kabia ma: — Soat podi ma ãn a'õbuyxi — i juy acece cebe. Imẽn cuy acece cebe soat em ma. Imẽn cuy je'e'e.

²¹Oceju kato mujujum cebe ip soat pe—Deus ebekitkit pe—Jesus Cristo kayayũ be. Wuykitpitpiyũ dak kato mujujum eywebe—ocexeayũ—iyoceayũ.

²²Soat Deus ebekitkit kato mujujum eywebe. Wuyeipi kukat peam kapikpik'ukayũ dak kato mujujum eywebe.

²³— Soat cuy ip xipan ejukuk Filipos ka watwat — i ãn e'em wuykukukat Jesus Cristo be. Bũrũdupku otupmuju eywebe. Kuy cartadup mubararakapi ocepere.

Epístola de Paulo aos Colossenses

Colossenses 1

1-2 Colossos ka watwat, cartadup mubarararaḡ òn eywebeaptum. Òn Paulo. Ijudup mubarararaḡ òn wuykitpit Timóteo eju. Eyju wuykitpitpiyũ Colossos ka be. Cristo a'õ daḡ eyju jekukum soat em. Jesus Cristo emumuju òn Deus bikuyap taḡ. — Bay, xipan cuy Colossos ka watwat ejukuk — i òn e'em Deus pe—wuyebay be, Jesus Cristo be dak—wuykukukat pe. — Ixeyũ aḡuymubabibin cuy eḡuy — i òn e'em cebe ip.

3-4— Itabut cĩcã ip Jesus Cristo kay Colossos ka watwat — i juk o'e Epafro ocewebe. — Xipan Deus ebekitkiyũ kuḡ ip — i juk o'e. — Xipan soat kuḡ ip, Deus xe acesop iap wiwim puye — i juk o'e ocewebe. Imēnpuye: — Bay, ēn xipat cĩcã — i oceju e'em soat em Deus eju eywebeam kawēnwēn pima—Jesus Cristo ebay eju.

5 Soat em Deus xe acesop iap ekawēn kuy epejojojo kawēn icēmat co buje—kawēn idipat co buje. Iboap wiwim eyju ḡasũ. Icēmān epesop ixē xe, “Oxe ma epesop” io'e Deus puye—kabi beat o'e buye. Imēnpuye Jesus kay eyetabut cĩcã. Xipan soat kuḡ tak eyju.

6 Deus xipan wuykuḡ—soat kuḡ iap ekawēn kuy epeya'ĩjojo. Eyetaybit epesop iboap ekawēn icēmān iam koap em cekawēn co'isum. Soat eipi daḡacat kawēn idipat cocom ḡasũ. Ixeyũ dak itabut Jesus kay. Xipan soat kuḡ tak ip itabucayũ kuḡ. Wuye'ũ buje soat em Deus xe acesop iap wiwim tak ip.

7 Epafras kawēn idipat o'ḡuwēn eywebe. Ixe Epafras wuybure ikukpin cĩcāt wuyxe. Cũḡ me ixē kapikpiḡ Cristo muwēnuwēn warara'acat pe. Ixe eybuywatwan ocedieḡ ḡasũ bit.

8— Colossos ka watwat jewewekuḡ ip cewekukpin cĩcã, Deus jebiõḡbuk o'ḡuõm cebe ip puye — i juk o'e ixē Epafras ocewebe.

9 Imēneju soat em oceju kawēn Deus eju eywebeam. Eyawēḡ tobuxik puje ocebu'u ḡu ocesop jekawēn ām eywebeam. Imēn oceju e'em Deus pe: — Bay,

ocekitpitpiyũ juy eġutaybin apẽn ebikuy ixeyũ be jeku am iam — i. — Ixeyũ juy eġutaybin apẽn xipacat exe iam, apẽn ikẽrẽ exe iam tak — i oceju e'em. — Iboam itaybit cĩcã je'e ip ebiõġbuk ixeyũ mutaybitbin puye — i oceju e'em cebe.

¹⁰Iboam eyetaybit pima, cũġ ma epeku; soat em wuykukukat bikuyap taġ epeku; soat em ixex mucokcokcoġ epesop; xipacat epeġujurũġrũġ soat em; biġ ma eyetaybit epesop Deus e'e iam.

¹¹— Bay, ẽn soat podi ma a'õbaca — i õn e'em Deus pe. — Soat podi ma ẽn edipap kuġ — i õn e'em. — A'õbacaap cuy eġũm Colossos ka watwat pe Jesus kay ip jebu'uap puxim ipiatpi'ajojom ma'ġu ip — i õn e'em Deus pe.

¹²Deus kabiaat kukat. Ixe ebekitkit xipacat mujurũġrũġ'ukayũ. Ixe xipacat muxipanpan iũm ãm jebekitkit pe. — Cũġ ma eyju oxe webekitkiyũm — i juk o'e Deus wuywebe. Imẽnpuye wuyju dak xipacat acejat. Iboap wiwim cĩcã wuyju. Imẽnpuye eyju dak eycokcoġ cuy epesop. — Xipacat cĩcã ẽn — i juy epe'e'e wuyebay be.

¹³Satanás kabiokat kukat. Ixe ebekitkit ikẽrẽat mujurũġrũġ'ukayũ. Deus pit wuy'uk kabiokat kukat pui bewi. Imẽnpuye Satanás ġu wuykukukat ġasũ—Deus ipot acã. Deus ipot ikukpin cĩcã cexe.

¹⁴Ixe ipot wuy'uk kabiokat kukat pui bewi. Ikẽrẽat muġẽaptei o'teida, oe'ũ buye. Imẽnpuye ikẽrẽat kuġ ġu wuyju ixex.

¹⁵Deus ijo ba'ore wuywebe. Wuyetaybit bitku poro omuyku Cristo jojom, Cristo dak ijo'i buye. Ixe Cristo Deus ipot koapat. Soat Deus emumuġẽ bodi ma ya'õbuyxi ixex. Deus pe ipi mujurũġ'ũm pima ipot itait osunuy.

¹⁶Deus soat o'ġubapukpukpuk Cristo eju. Kabi beacat o'ġubapukpukpuk soat ceweju, ipi daġacat tak. Wuywebe ijobucat o'ġubapukpuk soat, wuywebe ijo ba'oreat tak. Ya'õbuyxiayũ kabi watwat o'ġubapukpukpuk Cristo eju, ya'õbacaayũ dak, warara'acayũ mujuju'ukayũ dak, warara'acat kukukayũ dak. Deus ixex eju soat o'ġubapukpuk. Soat o'ġubapukpuk cebeam. Soat o'ġubapukpuk ijodiacat pe Cristo kuk am ibuyxi am.

¹⁷Kabi, ipi ka'um pima, Cristo kuy osunuy itabẽg. Ipi daḡacat jedopap pe ma dopdom Cristo a'õbi. Kabi beacat tak dopdom jedopap pe ixẽ a'õbi.

¹⁸Wuya'a wuyjebit kukat iap puxim Cristo jekay itabucayũ kukat. Apẽn wuya'a wuyaḡuydadam iap puxim Cristo dak itabut jekayayũ aḡuydadam. Ixe Deus ipot koapat. Ce'ũap tomukadi Deus ixẽ Cristo waram o'ḡutait. Soat podi ma ya'õbuyxian o'ḡutait. Wuyju dak waram acejetait wuye'ũ buje Deus ixẽ o'ḡutait puye.

¹⁹Deus o'e jewebe ma: — Okpot ojo'ian je'e — i. Imẽnpuye jewa'õbaca jojo'i ma ip.

²⁰Ipi watwat itakoma osodop Deus kay, kabi beacat tak. Deus o'e jewebe ma: — Soat ip o'ḡudin obureyũm—ipi daḡacat, kabi beacat tak — i. — Kũyjobin jeedop ip wa'õ kay korosa be okpot e'ũ buje — io'e jewebe ma. Imẽn Deus ip o'ḡudin jewekay. Itakomaap ip o'ḡu'ũm korosa be jekpot oe'ũ ibuye.

²¹Eyju dak Deus bureyũm ḡu epesop kuy bima. Cekay'ũm cĩcã juk adi epesop. Imẽnpuye ikẽrẽat kay acã juk adi ḡebum epesop. Ikẽrẽat mujurũḡrũḡ'uk tak adi epesop.

²²Ḡasũ bit Deus eymuwexat jebureyũm ipot oe'ũ buye. Kuy eymuwexat eymudot am jewekay. Imẽnpuye cũḡ ma epesop ixẽ wap eyajẽm puje. Ikẽrẽat kuḡ ḡu epesop. Abu je'e eywebe: — Xipat ḡu eyju! — i? Ka'ũma ma!

²³Imẽneju eyetabun cĩcã juy epesop Jesus kay. Eybu'um ḡu juy epesop cekay! Koap em kawẽn idipat co ebikam Deus xe acesop wuye'ũ buje iap wiwim cuk epesop. Eyday'em'um cuy epesop warara'acat pe eymubu'unap puxim iboap wiwi am. Ibo muwẽnuwẽn'ukat õn—kawẽn idipat muwẽnuwẽn'ukat. Kawẽn idipat muwẽnuwẽn õn soat kaka daḡ.

²⁴Ocokcok cĩcã, õn ipiat osupi'ajo eywebeam puye. Cristo ipiatpi'ajojom mabuk jekay itabucayũ beam—jejebit puximayũ beam. Imẽnpuxim õn tak ipiatpi'ajojom Cristo be o'supi'ajojo iap mu'ũm ãm.

²⁵Deus o'e owebe: — Itabucayũ buywatwan cuy eḡuy — i. — Imẽn ma kapikpiḡ cuy eḡuy wa'õbi — io'e owebe. Ijop ekapikap o'ḡũm owebe eybuywat am. — Wekawẽn muwẽnuwẽn cuy eḡuy soat ka watwat pe — io'e owebe.

²⁶Kuyje Deus soat ka watwat pe ḡu jekawẽn o'ḡuwẽnuwẽn. Ḡasũ bit o'ḡuwẽn jekay itabucayũ be. Ibo ekawẽn muwẽnuwẽn'ukat õn.

²⁷Cristo omuy eywebe Judeuyũ ḡu ma'ḡu eyju. Imẽnpuye Deus jedipap mubapuk puje, eyju dak idipap kuḡ epesop. Iboap wiwim cĩcã eyju. Kuy bima iboap iba'arẽn osodop soat xe ijodiacat xe. Ḡasũ bit Deus soat jebekitkit mutaybit pin iboam. Iboap idip cĩcã. Xipat cĩcã dak.

²⁸Imẽnēju Cristo muwẽnuwẽn oceju soat ka watwat pe. — Teyũku soat em Jesus kay e'em — i oceju e ojuy Deus pe ixē dopabe ixeyũ dojot puje. — Soat em teyũku Cristo eju mũḡ'i jekukum — i oceju e ojuy cebe. Imẽnēju Cristo muwẽnuwẽn oceju soat pe ijodiacat pe. Soat awẽwẽm oceju. Soat jetaybitbicap eju oceju ip imutaybitbin.

²⁹Imẽnēju kapikpiḡ cĩcã õn. Cristo ja'õbacaap ũmũm owebe cebe wekapik am. Ixe Cristo soat podi ma ya'õbaca. Ixe Cristo ja'õbacaap ũmũm owebe. Imẽnpuye ijodiacat mutaybin put owebe.

Colossenses 2

¹Kapikpiḡ cĩcã juk adi oḡuy eywebeam—ojojo'uk'ũmayũ beam, Laodicéia ka watwat peam tak. Õn jeymukũyjo iboam.

²Cebeam ip cuk adi kapikpiḡ cĩcã oḡuy ixeyũ be biḡ ma jewewa'õmucan am Jesus ekawẽn taḡ jeku am; biḡ ma jewewekukpin am tak; warara'acat podi ma itaybit am tak kawẽn icẽmãn. Iboam itaybit pima, soat em Cristo kay jeedop ip. Jawaḡuymuwarururun ḡu jeedop ip Jesus ekawẽn taḡ xe'e oceku iam. Kuy bima itaybit ḡu ip osodop Cristom. Ḡasũ bit ip oitaybit ixem.

³Soat ḡu wuyetaybit Deus emumutaybitbin iam. Wuyetaybit ḡũḡũn ã. Cristo bit xĩntabi o'tomudip'uk iap puxim. Cristo eju mũḡ'i wuyju jekukum pima,

wuyetaybit put Deus emumutaybitbin iam, apěn cūḡ ma Deus xe iam tak, apěn cūḡ ḡu cexe iam tak.

⁴Imēneju jeymukūyjo òn. Eyday'em'um cuy epesop warara'acat pe eymuḡuykukuap puxim. Adeayū xe cekawēntip ip. Imēnpit cūḡ ḡu ip. Napa ma ip kawēnwēn eyweju eymutabucap ojuy napaap kay.

⁵Imēneju soat em ḡebum òn eykay, eyxe ḡu ma'ḡu òn. Pūḡ taḡ ma eyju e'em. Soat em eyetabut Jesus kay. Ocokcok cīcā ma iboap cocom puye.

⁶— Ocekukukan cuy ece — i juk adi epe'e Jesus Cristo be, eyetabut puye cekay. Ḡasū bit mūḡ'i juy epeku ixē eju.

⁷Kadai nābu muycemap puxim Cristo wuya'òmucanucan wuyetabucap epereap puxim. Imēnpuye biḡ ma juy eyetabun epesop cekay. Ḡebum cekayap tomuju juy soan e'em epesop. Kuy juk adi ocewebe eymutaybitbinap taḡ cuy epeku. Soat em cuy epe'e'e Deus pe: — Bay, ěn xipāt cīcā — i. — Soat em ěn xipan ocekuḡ — i juy epe'e'e cebe.

⁸Eyday'em'um cuy epesop warara'acat pe eymubu'unap puxim Jesus kay apěn wuyju taomūn ām ibubum iap puxim. Ixeyū Cristo ekawēn ḡu eymutaybitbin. Ijodiat ekawēn acā eymutaybitbin ip—Deus kay'ūmayū ekawēn—ipi juacat aḡuymubarēm'rēm'ukayū ekawēn. Eymuḡuykuku ojuy ip. Te'e ma eymutaybitbin ip. Eyetabun ḡu juy epesop ixeyū a'ō kay.

⁹Cristo jewa'ōbaca jojo'i ma ip Deus eju. Cristo ijodiat co'ian o'jewexat wuymutaybit am Deus e'e am. Wuyetaybit Deus e'e am Cristo e'eap co buje. Imēneju eyday'em'um cuy epesop warara'acat pe eymubu'unap puxim eyetabut am Jesus kay.

¹⁰Cristo eju mūḡ'i jekukum pima, wuyju dak Deus a'ōbacaap kuḡ acesop. Ixe Cristo soat podi ma ya'ōbuyxiat—Deus ekawēn tojotjot'ukayū kukukayū bodi ma, ibiōḡbuk itabidaoiayū kukukayū bodi ma dak.

¹¹Imēntak Cristo ja'ōbacaap o'ḡūm eywebe ikērēat kukap puxim ixē eju eyju mūḡ'i buye. Aḡokatkat'it'it taypu'aḡobixeedakatkat'uk osodop ip kuyjeayū

teku iisu Deus xe i'eap ojuy. Deus pit soat tağ wuymuisusun wuyxeedakatkat puye ġu—Cristo eju wuyju mũğ'i buye acã.

¹²Wuymubatisasan puje Cristo a'õbi wuyağuyokokat oi'ũm wuye'ũap puxim. Ixe a'õbi oi'ũm wuykocap puxim. Kuy bima Deus waram ġuto Jesus o'ğutait ce'ũap tomukadi. Imēnpuxim ijodi bima dak wuyağuy'isum wuyju jekukum waram ġuto wuyetaicap puxim wuye'ũap tomukadi. Wuyağuy'isum wuyju jekukum ġasũ Deus soat podi ma ya'õbaca iap kay wuyetabut puye.

¹³Imēnpuxim eyju ma ikērēat mujurũğrũğ cĩcã juk adi epekukuku eyağuyokok puye. Ce'ũat puxim cuk adi epesop Deus xe ikērēat kay acã ġebum puye. Judeu'ũmat puxim tak cuk adi epesop—Deus pe wuyawēwēap ekawēn tağ jekukum'ũmat puxim. Deus pit kuy eyağuyuisun eywebe Cristo ağuy dağ jewağuy am. Wuyağuyuisun puje, ixe ikērēat o'ju'uk wuywebewi. Soat o'ju'uk.

¹⁴Iba'ore wuywebe Deus pe wuyawēwēap ekawēn tağ jeku am—soat ekawēn tağ. Deus itaybit soat em teyũku wekawēn mupubutbun iam. Korosa be ixe e'ũ buje bit, Cristo apēn cuk adi iboap ekawēn ağupubutbuniaptei o'teida. O'teida wuyekariwa be wuyeweroap teidaap puxim. Imēnpuye Deus ikērēat o'ju'uk wuywebewi.

¹⁵Imēnpit Cristo Satanás a'õbacaap o'ğũ'ũm korosa be je'ũ buje. Deus kay'ũmayũ kukukayũ a'õbacaap o'ğũ'ũm. Soat etabun ya'õbacaap o'ğũ'ũmiayũ mubapukpuğ oeku imusũsũn ãm. Imubapukpuğ oeku kuyjeayũ be o'yaokaiat aririt'a mubapukap puxim.

¹⁶Imēneju warara'acat a'õ kay ġu juy epesop eywebe te'e ma ixeyũ e'em pima “Beku i'opi eywebe” i, “Ibiati tikõnpi eywebe” i dak, “Ibeat kabia be epeyekapikpik ġu juy” i dak, “Kaxiaat ijēm'isu bima, peta juy epeğũğē” i dak, “Sábado bima epeyekapikpik ġu juy” i dak. Ya'õ kay ġu juy epesop.

¹⁷Ixeyũ ekawēn tağ cuk adi jekuku'uk ajop Cristo ajēm'ũm pima. Kabicuk jewurũğwurũğ iap puxim jekawēn muwarururun ip soat em. Ģasũ bit Cristo

oajēm. Ixe ekawēn soat em ma ibit. Imēnpuye ixeyū ekawēn taḡ ḡu wuyju jekukum ḡasū—Cristo ekawēn taḡ acā.

¹⁸Warēmtaḡ eymutaybitbin'ukayū: — Deus ipiat supi'ajoat eywebe, cūḡ ḡu eyju cexe buye — i napa ma e'em ip eywebe. Ixeyū ekawēn kay bit eyetabun ḡu juy epesop. Jewexe ya'ōbuyxi ip. — Warara'acat podi ma oceju xipat Deus xe, soat em Deus ocemuyxeyxey buye — i'e'em ip te'e ma. — Ka'ūma ma oceju bit — i'e'em ip warara'acayū be, “Warara'acat podi ma xipat oceju” i'e'em pima jewebe ma. — Deus kukap co'i juy cekawēn tojtjtot'ukayū ajukuk — i'e'em ip ocewebe te'e ma. — Warara'acat podi ma oceju xipat Deus xe — i'e'em ip te'e ma. Warēmtaḡ ma ip jewaḡuydadam. Deus aḡuy daḡ ḡu ip jewaḡuyḡuy—jaḡuy daḡ acā.

¹⁹Cristo eju mūḡ'i ḡu ip warēmtaḡ jewaḡuyḡuy buye. Cristo wuya'a buxim. Cekay itabucayū ijebit puxim. Deus bikuyap taḡ wuyju aypapan. Wuyekururukpu ibuboḡatpu wuykukatpu wuyewedap taḡatpu wuyewedap mucūḡucūḡatpu. Ibobu buxim Deus wuya'ōmucanucan Cristo eju mūḡ'i wuyeku am. Jewexe ya'ōbuyxiayū bit mūḡ'i ḡu ceweju.

²⁰Cristo a'ōbi eyaḡuyokokat oi'ūm eye'ūap puxim. Deus ja'ōbacaap o'ḡūm eywebe ibiōḡbuk kērēat kukukayū a'ō kayap puxim—Deus kay'ūmayū kukukayū a'ō kayap puxim. Imēneju Deus kay'ūmat ekukuap cuy epeyepere. Warēmtaḡ eymutaybitbin'ukayū a'ō kay ḡu juy epesop.

²¹— Boku juy epejukuk ḡu — i'e'em ip te'e ma. — Beku juy epejo'o ḡu — i dak. — Imēnmēn ḡu bit epeku — i dak e'em ip te'e ma.

²²Soat ixeyū xe ikukpiat, i'opiat, tikōnpiati darem ma kuy kapkam. Ijodiacat ekawēn acā imuwēnuwēn ip—Deus ekawēn ḡu bit. Ijodiacat aḡuy daḡ acā ip kawēnwēn—Deus aḡuy daḡ ḡu bit.

²³Jewexe ip itaybitbit. — Deus kukap co'a juy cekawēn tojtjtot'ukayū ajukuk — i'e'e ip te'e ma. — Ka'ūma ma oceju bit — i'e'em ip warara'acat pe, “Warara'acat podi ma xipat oceju Deus xe” i'e'em pima jewebe ma. Ade cexe ip ikukpiat, i'opiat tak, tikōnpiati dak. Xipan ḡu ip jejebit kuḡ. Tūybe

ikērēat acejukuk'ūma iān e'em ip. Ibo bit ka'ūma jo'i ma. Wuybuywat pa'ore ikērēat kukap puxim.

Colossenses 3

¹Waram o'jetaitiat puxim eyju Cristo eju mūg'i jekukum puye. Imēnpuye eyetabikum cuy epesop kabi beat kay. Iboce Cristo omuy Deus xe xik'i ya'ōbuyxiat tūyap pe, Deus co'i ya'ōbuyxi buye.

²⁻³Ijodiacat eju ġu mūg'i eyju jekukum—Cristo eju acā mūg'i eyju jekukum. Imēnpuye ijoceap kay ġu juy epeyewağuyğuy—kabi beat kay acā. Pūğ tağ ma jewağuyğuy ip Deus, Cristo dak. Ixeyū ağuy dağ eyju dak jewağuyğuy ġasū bit, Cristo eju mūg'i eyju jekukum puye. Iboap ibapuk ġu itabut'ūmayū xe. Iba'arēm iboap cexe ip.

⁴Eyağuy'isum eyju jekukum Cristo eju mūg'i buye. Waram yajēm puje, wuyju dak acejewemubapuk ceweju. Ixe dipap acejat. Wuydip ace'e ixex jo'i.

⁵Imēneju ikērēat epeğugē ġu juy. Ikērēat muğēğē pin eyju Deus kay'ūmat puxim. Epeğugē ġu bit. Warara'acat tayxi eju epeyepo ġu juy. Warara'acat itop eju epeyepo ġu juy. Ikērēan cuy epeyekaypatpan ġu. Ikērēat epeğujurūğ ġu juy eyemumukaypin pu am. Aoyū kaykay ġu juy epesop. Eyetabikukum ġu juy epesop warara'acat pubut kay. Wuyetabikukuap ikērēat Deus xe deusbaroyū kay wuyetabucap puxim.

⁶Deus ipiat supi'ajojoat imēn jekuku'ukayū be—kūyjobit'ūmayū be—ja'ō kay'ūmayū be.

⁷Eyju dak cuk adi kuy bima warēmtağ ma epekukuku. Eycokcok epesop ikērēat muğēğē'ukap kuğ.

⁸Ġasū bit ijop epeyepere. Eyetakomām ġu juy epesop warara'acat kay. Aoyū kaykay ġu juy. Eysapka'orerem ġu juy epesop. Warara'acat epejomuymuy ġu juy. Eyekawēnkērēm ġu juy epesop—pūğ em tak ka'ūma.

⁹⁻¹⁰Cristo kay eyetabut puje, yağuy'suayūm epesop. Kuy bima eyağuyokok cuk adi epekuku. Eyağuyokok ġu juy epekuku ġasū bit. Deus soat em

wuyağuy Luisusun wuywebe jejo'i i'e am. Ĝuyjom Deus ağuy dağ acã ĝebum acesop. Biğ ma wuyetaybit ace'e Deus e'e am. Napa ĝu juy epe'e'e eyewewebe.

¹¹Wuyağuy'isu bima, ĝebum ĝu acesop tekun Judeu iap kay, tekun Judeu ĝu iap kay dak. Ĝebum ĝu acesop tekun taypu'ağobixeecekuk iap kay dak, tekun taypu'ağobixeecekuk'ũmat iap kay dak. Ĝebum ĝu acesop tekun pariwat iap kay, tekun wuyjuyũ iap kay dak. Ĝebum ĝu acesop tekun tei'ũma kapikpik'ukat iap kay, tekun teibubum kapikpik'ukat iap kay dak. Cristo kay acã ĝebum acesop. Iteyũ be soat pe Cristo muymuy iap kay ĝebum acesop.

¹²Deus ebekitkit eyju. Deus xe eykukpin cĩcã epesop. Ixe juk eynaẽ jewekay am. Imẽneju eyetabotaidabotbon cuy epesop eyewewekay. Xipan cuy epeyewekuk. Yoboğan pin ĝu juy epesop Eyekawẽnkẽrẽm ĝu juy epesop—eyekawẽntim ma. Eyukpiceğẽm ĝu juy epesop eyewewekay.

¹³Epeyewebuywatwan cuy soat em. Eyxeat warẽmtağ eykuğ pima, ixe epejomuymuy ĝu juy. Ĝebum ĝu juy epesop apẽn cuk adi warẽmtağ eykuk iap kay. Wuykukukat Jesus ĝebum ĝu apẽn cuk adi ikẽrẽat ağujurũğrũğ iap kay. Ixe buxim cuy eyju dak ĝebum ĝu epesop apẽn cuk adi warẽmtağ eykuk iap kay.

¹⁴Xipan eyekukuap xipat Deus xe. Ibodi ma bit xipat eywebe xipan eyewekuk am. Xipan jewewekuğ pima, wara'at tağtağtağ ĝu epekuku—pũğ tağ ma.

¹⁵Cristo juk wuyuwexat jebekitkiyũm pũğ tağ ma wuyeku am. Ixe wuyağuy mubabibin wuyağuy babi'ũmap puxim. Āğ cuy ixe jeyağuy mubabin. Ixe be eyağuy mubabin puje xipan epeyewekuk. Pũğ tak ma dak epeyewağuy. Soat em: — Bay, ěn xipan cĩcã ocekuğ — i juy epe'e'e Deus pe.

¹⁶Soat em Cristo ekawẽn tağ cuy epekuku. Xipat cekawẽn tağ wuyeku am wuyju idip cĩcãat kuğat puxim. Soan cuy jewemutaybitbin epesop. Soan cuy jewemukũyjobitbin tak epesop. Soat em cuy pibododon epesop Deus kay. “Cristo soat podi ma ya'õbuyxi” i'e pin pima, epeyebibododon cuy, “Cristo

acã wuykukukat” i'e pin pima dak, eycokcok pima dak Cristo kay eyetabut puye, “Ën xipat cĩcã” i'e pin pima dak Deus pe. Deus biõg̃buk a'õbi juy pibododon epesop.

¹⁷Imēneju soat em cuy epekuku wuykukukat Jesus a'õ daḡ. Soat em cuy epeyekawēnwēn ixē a'õ daḡ. Soat em: — Ën xipat cĩcã — i juy epe'e'e wuyebay be—Deus pe, wuykukukat Jesus oe'ũ buye.

¹⁸Tũ'ũ'ũyũ, kũyjobin cuy epesop eyitopyũ a'õ kay. Kũyjobin cuy epesop ya'õ kay ip wuykukukat Jesus kay eyetabut puye.

¹⁹Tapupuyũ, ikukpin cuy eytayxiyũ epejukuk. Xipan cuy ip epejukuk.

²⁰Bekitkit, kũyjobin cuy epesop eyebay a'õ kay soat em, eyxi a'õ kay dak. Wuykukukat icokcok e'em eyebay a'õ kay bima.

²¹Cebayũ, imuparararan ḡu juy eyebekitkiyũ epejukuk ixeyũ mubu'unap puxim kũyjobit am eya'õ kay.

²²Tei'ũma kapikpik'ukayũ, soat em cuy kũyjobin epesop eyekariwa a'õ kay ixeyũ eyjom pima, eyjom'ũm pima dak. Ixeyũ a'õ kay kũyjobin cuy epesop ixeyũ be “Ën xipat” i'eap ojuy ḡu. Kũyjobin cuy epesop kũyjobit pin puye. Kũyjobin cuy epesop wuykukukat Jesus ya'õbuyxi eyxe buye.

²³Eycokcoḡ cuy eyekapikap epejukuk. Ḡebum cuy epesop ijodiacat peam acã ḡu õn kapikpiḡ iap kay. Wuykukukat peam tak õn kapikpiḡ iap kay ḡebum cuy epesop.

²⁴Cristo ma wuykukukat. Ixe beam ma wuyju kapikpiḡ. Wuykukukat jebekitkit peam xipacat o'ḡuxipan. Ibo juy epejat. Ḡebum cuy epesop iboap kay. Cũḡ ma wuyeku buje, cũḡ ma jekuaptei je'ḡũm wuywebe.

²⁵Warēmtaḡ wuyeku buje bit, warēmtaḡ jekuaptei dak je'ḡũm wuywebe. Ipiat supi'ajoat wuywebe. Ixe Deus cũḡ ma wuykuḡ. Cedaḡ ma wuyekapikaptei je'ḡũm wuywebe. Weḡũḡũn ma wuykuḡ.

Colossenses 4

¹Kariwawayũ, cũg ma juy eywebeam tei'ũma kapikpiġ'ukayũ epejukuk. Imuġuykukukum ġu ip epejukuk. Eyju dak kapikpiġ eyekariwa beam—kabi beat peam. Ġebum cuy epesop iboap kay.

²Eybu'um ġu juy epesop Deus eju kawĕn ãm. Xexen ġu juy epesop kawĕnwĕn pima ceweju—eyetabĕġbĕġ ma. — Ĕn xipat cĩcã — i juy epe'e'e cebe.

³Ocewebeam tak cuy epeyekawĕn Deus eju. — Pauloyũ buywatwan cuy eġuy ixeyũ be ekawĕn muwĕn ãm soat ka watwat pe — i juy epe'e'e cebe. — Ixeyũ buywatwan cuy eġuy Cristo muwĕn ãm soat pe—kuy bima o'ġuwĕn ġu iat ekawĕn muwĕn ãm — i juy epe'e'e cebe. Daomũnmũnap'a be òn ġasũ iboap ekawĕn muwĕnuwĕn cuk adi ojekuku buye.

⁴Ibapuġ ma juy iboap ekawĕn oġuwĕn. Imĕnpuye: — Pauloyũ juy esubuywatwan ixeyũ be ibapuġ ma kawĕn idipat muwĕn ãm adeayũ be — i juy epe'e'e cebe.

⁵Eysũsũn ġu juy epesop Jesus muwĕn ãm itabut'ũmayũ be imuwĕn put pima. Eyaġuysan cuy epeku ixeyũ mu'ukpiceġĕġĕnap puxim Cristo kay.

⁶Te'e ġu juy epeyekawĕn itabut'ũmayũ eju. Eyekawĕnkum cuy epeyekawĕn ceweju ip eyekawĕn kay ip ibu'unap puxim. Eyetaybin cuy epesop cedaġ ma ya'õbu am ip.

⁷Wuykitpit Tícico wawĕġ ġuwĕn eywebe—soat awĕġ ġuwĕn. Ixe Tícico ikukpin cĩcã wuyxe. Ixe cũg ma kapikpiġ warara'acayũ beam—itabucayũ beam. Wuyweju ixekay kapikpiġ wuykukukat peam.

⁸Ixe oġuju eykay eymucokcok am, oceju xipat iap muwĕn ãm eywebe.

⁹Wuykitpit Onésimo oġuju eykay Tícico eju. Ixe Onésimo cũg ma jekukum. Ikukpin cĩcã wuyxe. Eyka bewiat ixekay. Apĕnpĕn ijopka watwat iap ġuwĕn ip eywebe.

¹⁰Aristarco kato mujujum eywebe. Oweju ixekay dak omuy daomũnmũnmũnap'a be. Marcos tak kato mujujum eywebe—Barnabé

kipitaap. Ixe Marcos eykay jajēm iap awēḡ kuy epeyawēḡtobuxik. Ixe ajēm puje xipan cuy epeḡuajēm eyduk'a be.

¹¹Josué Justo kato mujujum eywebe. Ixeyũ acã Judeuyũ kapikpiḡ oweju—ebapũḡayũ: Aristarco, Marcos, Josué Justo. Ibũrũ ma. Kapikpiḡ ip oweju warara'acayũ mutabut am Jesus kay, Deus pe jekuk am. Obuywatwan cĩcã osodop ip omucokcokcoḡ.

¹²Epafras tak kato mujujum eywebe—eyka bewiat—Jesus Cristo beam kapikpik'ukat. Soat em ixē kawēnwēn Deus eju eywebeam. — Colossos ka watwat a'õmucanucan cuy eḡuy ixeyũ be jetabucap epereap puxim — i'e'em ixē Deus pe eymuwēnuwēn. — Ixeyũ a'õmucanucan cuy eḡuy ixeyũ be Jesus eju mũḡ'i jeku am — i'e'em ixē cebe. — Ixeyũ a'õmucanucan cuy eḡuy ixeyũ be soat em ma ebikuyap taḡ jeku am — i'e'em ixē Deus pe eymuwēnuwēn.

¹³Kapikap iba'ore jĩjãat kukap puxim ixē Epafro kawēnwēn cĩcã Deus eju eywebeam, Laodicéia ka watwat peam tak, Hieríapolis ka watwat peam tak. Õn ma iboap muwēnuwēn eymukũyjojom.

¹⁴Lucas kato mujujum eywebe—ocexe ikukpin cĩcãat—wuyanũḡtata'ukat. Demas tak kato mujujum eywebe.

¹⁵Oceju kato mujujum warara'acayũ be Jesus kay itabucayũ be—Laodicéia ka watwat pe. Ninfa be dak kato mujujum oceju, ixē duk'a be je'aweroro'ukayũ be dak—itabucayũ be.

¹⁶Eywebe ijudup co buje juy epetupmuju Laodicéia ka watwat pe ixeyũ be tup co am. Kuy juk wara'atup otupmuju ixeyũ beaptum. Ixedup ixeyũ tupmuju eywebe tupco buje. Ixedup tak epetupcoat.

¹⁷— Wuykukukat ewebe oḡũmiap ekapikap kuḡ cuy ejeku — i juy epe'e Arquipo be. — Ekapikap cuy eḡu'ũm — i juy epe'e cebe.

¹⁸Õn ma obubin ma Paulo kato mujujum eywebe iaptup mubarararaḡ. Eyaḡuyba'ũm ḡu juy epesop kawēn ãm Deus eju owebeam, ãn daomũnmũnap'a be bima. — Bay, xipan cuy Colossos ka watwat ejukuk — i ãn e'em Deus pe. Wemudupmubararaktup pe bit kuy oi'ũm.

Primeira Epístola de Paulo aos Tessalonicenses

1 Tessalonicenses 1

¹Tessalônica ka watwat, cartadup mubarararaḡ òn soat peaptum eywebeaptum—Jesus kay itabucayũ beaptum. Òn Paulo. Ijudup mubarararaḡ òn Timóteo eju, Silas eju dak. Eyju Deus ebekitkiyũ—wuyebay ebekitkiyũ. Wuykukukat ebekitkiyũ eyju—Jesus Cristo ebekitkiyũ. — Bay, xipan cuy Tessalônica ka watwat ejukuk — i òn e'em Deus pe. — Ixeyũ aḡuymubabibin cuy eḡuy — i òn e'em cebe.

²Eywebeam oceju kawēnwēn Deus eju soat em ma. — Bay, ěn xipat — i oceju e'em cebe, eyetabut cekay buye.

³Deus wuyebayat. Ocetabut ixē kay. Eyju dak eyetabut ixē kay. Imēnpuyē soat em eyju warara'acat puywatwan ixē a'ōbi. Deus ikukpin eyxē. Ijodiacat tak ikukpin. Imēnpuyē eyju kapikpiḡ cīcā ixē ekawēn muwēnuwēn itabut'ũmayũ be. Eyetaybit wuykukukat Jesus Cristo jajēm waram iam. Imēnpuyē eybu'u ḡu ixē ajēmap wiwi am. Imēn eyju jekukum, eyju wuykukukat a'ō kay buye—Jesus Cristo a'ō kay. Cūḡ ma eyekukuap kay oceju ḡebum Deus eju kawēnwēn pima.

⁴Ocekitpitpiyũ, Deus xe eykukpin cīcā. Ixē juk eynaē jebekitkiyũm. Ocetaybit iboam.

⁵Kawēn idipat cuk adi oceḡuwēnuwēn eywebe—ijodiat ekawēn ḡu—Deus ekawēn acā. Deus a'ōbacaan ma juk adi oceḡuwēnuwēn eywebe. Ibiōḡbuk xipacat a'ōbi oceḡuwēnuwēn. Wuyetaybit kawēn idipat icēmān iam. Eyetabutpe cūḡ ma juk adi ocekkuku eywebe dak cūḡ ma eyeku am. Eyetaybit iboam.

⁶Imēneju ocekkukuap co'i juk adi epekuku. Wuykukukat ekukuap co'i dak epekuku. Kawēn idipat kay juk adi eyetabun cīcā epesop. Eyetabut pima, ipiatpi'ajojom cuk adi epesop. Inaka Deus biōḡbuk cuk adi eymucokcokcoḡ osunuy—Ibiōḡbuk xipacat.

⁷Cũg ma Tessalônica ka watwat jekukum iap awẽg o'yawẽgcoco ip soat itabucayũ—Macedônia eipi watwat, Grécia eipi watwat tak. Imẽnpuye eyekukuap co'i juk ip oekuku.

⁸Wuykukukat ekawẽn cuk adi epeḡuwẽnuwẽn Macedônia eipi watwat pe, Grécia eipi watwat pe dak. Tessalônica ka watwat itabut cĩcã Deus kay iap awẽg o'yawẽgtobuxik ip soat kaka daḡayũ. Ocejũ bit eyetabucap muwẽnuwẽn ḡũ ḡasũ bit kuy ip itaybit puye.

⁹Soat em eyetabucap muwẽnuwẽn ip jewewebe. — Tessalônica ka watwat te'e ma itabut osodop ip deusbaroyũ kay — i'e'em ip jewewebe. — Pauloyũ bit cuk Deus ekawẽn o'ḡuwẽn cebe ip — i'e'em ip. — Imẽnpuye oibu'un ip deusbaroyũ kay — i'e'em ip. — Deusat a'õ kay acã ḡasũ ip—soat em itaicat a'õ kay — i'e'em ip jewewebe. — Deus peam ip kapikpiḡ ḡasũ bit — i'e'em ip jewewebe.

¹⁰— Kabi kadiwi waram Deus ipot jekop iap wiwim ip — i'e'em ip. — Jesus jajẽm iap wiwim ip — i. Deus jekpot o'ḡutait ce'ũap tomukadi. Ixe Jesus wuydaxijojom Deus pe wuykay itakomaap puxim. Imẽnpuye Deus wuyumuju ḡũ ipiat'ajojoap kay.

1 Tessalonicenses 2

¹Ocekitpitpiyũ, eyetaybit te'e ḡũ juk adi eyjom oceku iam.

²Eykay ocajẽm awap Filipos ka be juk adi oceku. Ibo ka watwat cuk adi xipan ḡũ oceku. Warẽmtaḡ cuk adi ip oceku. Ocekay'ũm cĩcã ip osodop. Ocekawẽn kay'ũm cĩcã dak ip osodop. Eyetaybit iboam. Inaka Deus cuk adi oca'õmucanucan osunuy. Imẽnpuye ocebu'u ḡũ ocesop kawẽn idipat muwẽn ãm eywebe.

³Kawẽn cũḡat cuk adi oceḡuwẽnuwẽn. Ikẽrẽat kayap tomuju ḡũ juk adi oceḡuwẽnuwẽn eywebe. Eymuḡuykuku ojuy ḡũ dak juk adi ocesop.

⁴— Oxe cũḡ ma eywebe kawẽn idipat muwẽn ãm itabut'ũmayũ be — i juk adi o'e'e Deus ocewebe. Imẽnpuye kawẽn idipat muwẽnuwẽn cuk adi

ocekukuku. Imuwēnuwēn oceju ijodiat mucokcokap ojuy ġu—Deus mucokcokap ojuy acã. Deus wuybuyxijojom wa'õ dağ paxi je'e ip iam.

⁵— Eyju xipat cĩcã — i'ũmğũ juk adi oce'e'e eywebe eybikuy ocekey am. — Oceju eykay jĩjã — i'ũmğũ juk adi oce'e'e eywebe eyedinheiro ũmap ojuy. Deus itaybit iboam.

⁶Eywebe xipan ocemuwēnuwēnap kudadam ġu oceju—warara'acat pe xipan ocemuwēnuwēnap kudadam ġu dak.

⁷Cũğ ma kuka o'e ocewebe “Kũyjobin cuy epesop oca'õ kay, oceju Cristo emumujuyũ buye” i'e am eywebe. Imēn ġu bit oceju e'em warara'acayũ be. Eywebe dak ka'ũma. Imēnpit eyxe bima oca'õtareğ ġu juk adi eykuk. Xipan cuk adi oceju eykuk ayacat xipan je'it kuğat puxim.

⁸Eykukpin cĩcã ocexe. Imēnpuye kawēn idipat cuk adi oceğuwēnuwēn eywebe Deus ekawēn. Oceparara ġu juk adi ocesop warara'acat pe ocaokaap puxim, Jesus kay eyetabucap ojuy jĩjã buye, eykukpin cĩcã ocexe buye dak.

⁹Ocekitpitpiyũ, ġebum cuy epesop apēn cedağ ma juk adi ocekuku iap kay. Apēn cuk adi ocejekapikipik eywebeam iap kay dak cuy ġebum epesop. Kabiam cuk adi kapikipiğ cĩcã ocesop. Ixima be dak kapikipiğ ma ocesop. Eyxewi ocemukaypinput ojuyap puxim cuk adi kapikipiğ cĩcã ocesop. Kapikipiğ cĩcã juk adi ocesop eywebe Deus ekawēn muwēnuwēn pima—kawēn idipat muwēnuwēn pima.

¹⁰Eyxe bima warēmtağ ġu juk adi ocekukuku. Cũğ ma juk adi ocekukuku eyetabutpe. Ocekawēnkērē ġu juk adi ocesop eyweju. Eyetaybit cũğ ma juk adi ocekukuku iam. Deus tak itaybit iboam.

¹¹Xipan cuk adi oceju eykuk ağokatkat xipan jekpot kukap puxim. Eyetaybit iboam.

¹²Oceju juk adi eymucokcokcoğ Jesus kay eye'e am. Eyğuycũğap mu'ũmu'ũm cuk adi ocesop. Eyawēwēm cuk adi ocesop eywebe Deus mucokcok am. Deus cuk eynaē soat em ja'õ dağ eyeku am. Ixe soat kukukan

je'e. Soat kukukan i'e buje, eyju dak warara'acat kukuk'ukayũm epesop ceweju. Ixe soat podi ma jedipap kuḡ. Eyju dak ixē dipap kuḡ epesop.

13Ocewebe Deus ekawēn muwēn puje, cuk adi kūyjobit epesop cekawēn kay. — Iboap ekawēn ijodiat ekawēn ḡu—Deus ekawēn acā — i juk adi epe'e'e. Imēneju soat em oceju e'em: — Ēn xipat cīcā — i Deus pe. Kawēn idipat Deus ekawēn ma. Ixe dak ja'ōbacaap ūmũm soat pe ja'ō kay itabucayũ be.

14Ocekitpitpiyũ, eybadipyũ ma juk adi ipiat o'supi'ajojoat eywebe—eyka watwat ma. Apēn Judéia eipi watwat ipiat'ajojom iap puxim eyju dak ipiat'ajojom. Deus kayayũ ixeyũ Judéia eipi watwat. Jesus Cristo ebekitkiyũ ixeyũ. Judeuyũ kukuk'ukayũ ixeyũ be juk adi ipiat o'supi'ajojoat.

15Judeuyũ kukukayũ wuykukukat Jesus o'yaokaat. Deus ekawēn muwēnuwēn'ukayũ'ũm'ũm aokaka'uk tak ip osodop ibadipyũ ma'ḡu ip. Ocekaykay dak cuk adi ip osodop. Xipat ḡu ip Deus xe. Ijodiat kay dak ip itakoma.

16Ibu'u'u jījā ip Deus pe Judeu'ũmayũ daxijo am. Deus wuydaxijo pinap ekawēn muwēn pin oceju Judeu'ũmayũ be. Imuwēḡap muba'orerem pit ip. Kuy bima ikērēat muḡēḡē'uk ip osodop. Biḡ ma ikērēat muḡēḡēm ip ḡasũ dak. Imēnpit Deus itakoma jījā o'e cekay ip. — Ikērēat kuḡ cīcā oxe — io'e Deus cebe ip. Ipiat o'supi'ajoat cebe ip—ikērēat muḡēḡēxiayũ be.

17Ocekitpitpiyũ, eyxewi ocejēm'isum ma ocepit pin cīcā ocesop waram eyjom. Soat em oceḡuykitkit cuk adi ocesop eykay. Eykay ocepicap kudadam cuk adi ocesop ḡebum cīcā eykay buye.

18Waram eyjo pin ma'ḡu ocesop. Pūḡ em ḡu wepit pin ma'ḡu oḡuy eykay—soat em. Soat em ma: — Ḡa'a acepit — i juk adi ocece obureyũ be. Satanás pit ocemuypit'ũm'ũm cuk adi osunuy. Imēnpuye ocepit pa'ore juk adi ocesop.

19Waram wuykukukat Jesus ajēm puje soat wuyju acejewemubapuk cewap. Wuycokcoḡ acesop cewap pima. Warara'acat kayap podi ma ocecokcok oce'e eykay cewap pima. Xipan oceju jeymuwēn Jesus pe. — Teyũku juk adi ipiat

o'supi'ajojo jǐjǎ. Inaka oibu'un ġu ip ekay — i oce'e cebe eymuwēnuwēn. Ocekawēn coco buje, Jesus je'e ocewebe: — Eyju xipat cīcǎ oxe — i. Iboap wiwim cīcǎ oceju.

²⁰Xipan oceju eymuwēnuwēn warara'acayū be. Eyju ocemucokcokcoğ eyetabut cīcǎ buye.

1 Tessalonicenses 3

¹Imēneju oceğuykitkit cīcǎ juk adi ocesop eyawēğ tobuxik'ūm puye. — Xipat ma wağepūğ ma onuy am ijopka be—Atenas ka be — i juk oce obureyū be. — Ha'a — i juk o'e ip owebe. — Ijopka be ma eğuy — i.

²Wuykitpit Timóteo bit cuk oğuju eykay. Deus cuk ixē o'taē kawēn idipat muwēn ām oceweju. Ixē Cristo ekawēn muwēnuwēn soat ka dağ. Ixē juk oceğuju eykay eymucokcok am. Eya'ōmucan am tak oceğuju biğ ma Cristo kay eyetabut am.

³Ixē juk oceğuju eykay eywebe eyetabucap epereap puxim ipiat'ajojomap tomuju. Deus kay'ūmayū ipiatpi'ajojoan wuywebe. Inaka iboap cūğ ma Deus xe. Deus ibikuy jebekitkit pe ipiat'ajo am ixeyū etabucap puyxijo am. Eyju dak eyetaybit iboam.

⁴Eyxē bima: — Itabut'ūmayū ipiat supi'ajojoat wuywebe Jesus Cristo kay wuyetabut puye — i juk adi oce'e'e eywebe. Ğasū dak ipiat o'supi'ajojoat ip soat pe ocewebe apēn cuk adi ocece eywebe iap tağ.

⁵Oceğuykitkit cuk adi ocesop eyawēğ tobuxik'ūm pima. — Ibiōğbuk kēreayū kukukat paxi ikērēat o'ğūğēat cebe ip? — i juk adi oce owebe ma. — Wuymuğuykukuku'ukat ekawēn kay paxi ip o'e? — i juk adi oce owebe ma. — Te'e ma paxi juk kawēn idipat oğuwēn cebe ip? — i juk adi oce. — Oibu'un paxi ip Jesus Cristo kay jetabut am? — i juk adi oce owebe ma. Imēneju Timóteo juk oğuju eykay ġasū dak paxi Jesus Cristo kay itabut ip iam wetaybit am.

⁶Ğasū bit Timóteo oajēm eyxewi. Eyawēğ o'yawēğtojoj ocekay—yawēğtipatawēğ. — Deus kay itabut cīcǎ ip — i juk o'e ocewebe.

— Soat ikukpin cĩcã cexe ip — i juk o'e ocewebe. — Soat em ġebum ip wuykay, wuykukpin cexe ip puye — i juk o'e ocewebe. — Ixeyũ wuyjo pin cĩcã wuywebe ixeyũ jo pinap co'i — i juk o'e ocewebe.

⁷Ocekitpitpiyũ, ocaġuybabi'ũm cĩcã juk adi ocesop eykuġ. Jesus Cristo kay eyetabut cĩcã mabuk iap awẽġ tobuxik puje bit, ocaġuykuku oce'e eykay, ipiat'ajojom ma'ġu oceju.

⁸Wuykukukat Jesus kay eyetabut cĩcã bima, ocecokcok cĩcã oce'e—ixe kay eybu'u'ũm pima.

⁹Deus eju kawẽnwẽn pima, ocecokcok cĩcã Cristo kay eyetabut puye. Imẽnpuye soat em oceju e'em Deus pe: — Bay, ěn xipat cĩcã — i. — Tessalônia ka watwat itabut cĩcã ekay — i oceju e'em cebe.

¹⁰Kabia bun oceju kawẽnwẽn Deus eju eywebeam, ixima bun tak. — Bay, ãġ ocejepit Tessalônica ka watwat com — i oceju e'em cebe. — ãġ ocejepit ixeyũ mutaybit am ajom itaybit ġu ip iam, biġ ma itabut am ip ekay — i oceju e'em cebe.

¹¹— Bay, ocedujupin cuy ece ixeyũ jom — i oceju e'em Deus pe. Imẽn oceju e'em Deus pe wuyebayat pe, wuykukukat Jesus pe dak.

¹²— Bay, kuy xipan jewewekuġ ip soat — i oceju e'em. — Xipan tak ip warara'acat kuġ — i oceju e'em. — Ixeyũ juy esubuywan biġ ma ip xipan jewewekuk am, biġ ma warara'acat kuk am tak ocexe ikukpin ip iap puxim — i oceju e'em Deus pe.

¹³Imẽn Deus pe eybuywan pima, ka'ũma ma kuka o'e eywebe: — Ikẽrẽat kuġ eyju Deus xe — i. Ikẽrẽat kuġ ġu epesop cexe wuykukukat Jesus ajẽm puje. Ixe jajẽm soat jebekitkit eju—ja'õkayayũ eju.

1 Tessalonicenses 4

¹Ocekitpitpiyũ, eymukũyjojom cuk adi ocekukuku. — Kũyjobin cuy epesop Deus a'õ kay — i juk adi oce'e'e eywebe. Eyju kũyjobit ġasũ ya'õ kay.

Imēnpit: — Biḡ ma juy kūyjobin epesop ya'õ kay ixē mucokcok am — i õn e'em eywebe wuykukukat Jesus a'õbi.

²Deus pe ocawēwē ãm eymutaybitbin cuk adi oceku wuykukukat Jesus a'õbi. Eytaybit iboam.

³Deus ibikuy wuyekawēntim wuyeku am soat em. Ibu'u jījã wuywebe ikērēat kukan. Imēneju eytayxi'ūmat eju ḡu juy epeyepo—eytayxi eju acã. Eyektop'ūmat eju ḡu juy epeyepo—eyektop eju acã.

⁴⁻⁵Itabut'ūmayũ ma jewebumũnmũn ayacat tabi o pin cĩcã buye—Deus itaybit'ūmayũ. Eyju bit epeyewebumũn cuy ayacat ikukpin cĩcã buye acã. Ibuyxim cuy eytayxi epejukuk cũḡ ma jeku am Deus etabutpe, ijodiat etabutpe dak.

⁶⁻⁷Deus cuk wuynaē ikērēm wuyeku am ḡu—cũḡ ma wuyeku am acã. Soat taḡ wuyisum wuydop am cuk wuynaē. Eytabut Jesus kay. Imēneju warara'acat tayxi kaykay ḡu juy epesop, warara'acat itop kaykay ḡu dak. Ixeyũ kaykay bima bit, wuykukukat ipiat supi'ajoat eywebe. Kuy bima oca'õpuruḡ cuk adi iboap oceḡuwēnuwēn eywebe.

⁸Deus jebiõḡbuk muõmõm wuywebe—xipacat muõmõm. Ijudup mubarararaḡ õn ijodiat a'õbi ḡu—Deus a'õbi acã. Imēnpuye wekawēn kay'ūmat Deus ekawēn kay ḡu dak.

⁹Deus ma juk adi eymutaybitbin osunuy xipan cuy epeyewekuk eyju ikitpitpiyũ buye iam. Õn pit iboam ḡu jeymutaybin ijudup pe.

¹⁰Macedônia eipi watwat kuḡ cuk adi epesop xipan. Ocekpitpitpiyũ: — Biḡ ma juy xipan ip epejukuk — i oceju e'em eywebe.

¹¹— Kaba'ũm cuy epesop eyeweweju — i oceju e'em eywebe. Warara'acat ekapikap kay ḡu juy epesop aḡ—eyekapikap kay acã. Eyekapikap kuḡ ma juy epesop eyemukaypinpu am. Imēn ma juk adi eyawēwēm ocesop kuy bima dak.

¹²Imēn eyju kapikpiḡ pima, ibuyxim jeykuk itabut'ūmayũ. Warara'acat xewi epejoojuy ḡu dak eyemukaypinput.

¹³Ocekitpitpiyũ, oceju jeymukũyjo apēn je'bapuk Jesus kay itabucat pe ce'ũ buje iam. Iboam eyetaybit pima, eyḡuycũḡsũ ma epesop itabucat e'ũ buje. Itabut'ūmat e'ũ buje bit ibureyũ iḡuycũḡ cĩcã e'em, soat em Deus xe acesop wuye'ũ buje iap wiwim'ũm puye.

¹⁴Wuyetabut Jesus oe'ũ iap kay, waram ḡuto o'jetait iap kay dak. Imēnpuye icēmãn Deus itabucayũ'ũm'ũm ḡutait ḡuto. Jesus o'ḡutait'iyũ idojot ceweju waram jedot puje. Wuyetabut iboap kay dak.

¹⁵Ijodi wuyetait pima, acejeu wuykukukat topabe waram ixē ajēm puje. Acejeu itabucayũ'ũm'ũm eu awap ḡu. Ixeyũ eju ma acejeu—waram cemumutaityũ eju. Iboap muwēnuwēn oceju eywebe wuykukukat a'ōbi.

¹⁶Wuykukukat Jesus je'kop kabi kadiwi. Deus ekawēn tojotjot'ukayũ kukukat ewãwã buje je'kop—ya'ōbuyxiat ewãwã buje. Deus eparasuy jo'iat ede buje je'kop. Deus koam Cristo kay itabucayũ'ũm'ũm jebit ḡuyu. Soat em itait jeedop ip cexe.

¹⁷Wuymuyu ḡebuje. Itabēḡayũ ḡuyu. Ijodiat ḡuyu. Wuymuyu koam o'ḡuyu'iyũ nomuxik am kabikerereat pe. Ixeyũ eju acejeu wuykukukat topabe. Imēn soat em acesop cexe—wuykukukat Jesus xe.

¹⁸Imēneju jewemucokcokcoḡ cuy epesop ḡebum ibo ekawēn kay—apēn je'bapuk itabucayũ'ũm'ũm pe iap ekawēn kay.

1 Tessalonicenses 5

¹Kuy eyetaybit wuykukukat jajēm iam. Apēn je'bapuk ixē ajēm awap iam tak eyetaybit. Imēnpuye iboaptup otupmubararak ḡu eywebeaptum.

²Eyetaybit apēn wuykukukat waram jajēm iam. Ixima be ibukurukat ajēmjēmap puxim jajēm uk'a iwat aḡ'ũma pima iap puxim. Adeayũ aḡ'ũm pima jajēm.

³Yukreğat te'e ma e'em: — Obu'u o'it pi'ajom — i. Je'itpi bima, cenapõn pa'ore e'em je'it pibun. Jopi'ajo ma. Imēnpuxim adeayũ te'e ma e'em: — Kaba'ũm wuyju wuyeweweju — i. — Ka'ũma ma ipiat supi'ajoat wuywebe — i'e'em ip te'e ma. Jesus ajēm puje bit, Deus dao ma ipiat supi'ajoat cebe ip—kũyjobit'ũmayũ be. Cenapõn pa'ore je'e ip ipiat puxixim.

⁴Kabiok tağ ibukurukat ajēmjēm wuymukuy am. Ocekitpitpiyũ, kabiok tağ jekuku'ukat puxim ġu wuyju bit. Imēneju wuykukukat ajēmap cuy ajowiwi yajēm puje wuyekuyap puxim. Ibukurukat pe wuymukuyap puxim ġu juy ace.

⁵— Kabiaat ebekitkit oceju — i wuyju e'em, Jesus ekawēn tağ wuyju jekukum puye. — Kabiokat ebekitkit ġu oceju — i wuyju e'em, ikērēat muğēğēm ġu wuyju e'em puye. Imēnpuye wuykukukat ajēm puje acejekuy ġu.

⁶Jesus kay itabut'ũmat ixecat puxim—ağ'ũmat puxim. Ixecat puxim ġu juy ajekuku. Ağ cuy ajekuku. Wuykukukat ajēmap cuy ajowiwi.

⁷Kabiokat ebekitkiyũ yağuyba'arēm jekukum soat em ika'oat puxim. Ikērēat muğēğēm ip soat em.

⁸Wuyju bit kabiaat ebekitkiyũ. Ikērēat muğēğēm ġu wuyju e'em. Imēnpuye wuyağuyba'arēm ġu juy ajeku—wuyağuyasan acã. Jesus Cristo kay wuyetabun cĩcã juy ajop wuyjuap puxim ipiat'ajojoap kay. Xipan cuy soat ajukuk. Imēn jekukum pima sorara buxim acesop, xipan warara'acat kuğ pima dak. Sorara ja'õxa dağ icaat kuğ jaokaap puxim. Soat em Deus xe acesop iap wiwim cuy acesop. Iboap wiwim pima ja be icaat kukat puxim ace'e.

⁹Ipiat'ajojoap kay wuymuju am ġu Deus cuk wuynaē—wuydaxijo am acã. Ixe wuydaxijom wuykukukat Jesus Cristo oe'ũ wuywebeam puye.

¹⁰Ixe Cristo oe'ũ wuywebeam. Oe'ũ wuywebe soat em jexe wuydop am. Ixe ajēm puje aceju cekay wuyetait pima, wuye'ũ bima dak.

¹¹Imēneju juy epeyewemukokoḡ. Jewebuywatwan tak cuy epesop biḡ ma eyetabut am Jesus kay. Ĝasũ dak eyju jewemukokokoḡ, jewebuywatwan tak. Imēnpit biḡ ma juy: — Imēn epesop — i òn e'em eywebe.

¹²Ocekitpitpiyũ: — Ibuyxim cuy eymutaybitbin'ukayũ epejukuk — i oceju e'em eywebe. Wuykukukat cuk ixeyũ o'taẽ jekawēn eymutaybitbin am, eymukũyjojo am tak.

¹³Kapikḡpiḡ ip eywebeam. Imēnpuye xipan cuy ixeyũ epejukuk. Ibuyxim cuy epejukuk ip.

¹⁴Imēn cuy jeyawē oceju. Eya'õpuruḡ cuy ibukapik'ũmat epeyawē. Iḡuycũḡcũḡayũ juy epeḡucokoḡ. Itabutbũcayũ juy epesubuywan biḡ ma itabut am ip Jesus kay. Eyukpiceḡēm ḡu juy epejukuk warara'acacat—eya'õdim ma.

¹⁵Ikērēm ḡu juy warara'acacat epejukuk, ikērēm ma'ḡu ip eykuḡ. Soat em xipan cuy epeyewekuk. Warara'acayũ dak cuy epejukuk xipan.

¹⁶Soat em cuy eycokoḡ epesop.

¹⁷Soat em cuy kawēnwēn epesop Deus eju.

¹⁸Soat em cuy epe'e'e Deus pe: — Bay, ěn xipacat cĩcã — i. Imēn cuy epe'e'e cebe xipacat jebapukpuḡ eywebe bima, xipacat'ũmat jebapukpuḡ pima dak. Deus ibikuy eywebe imēn eyeku am Jesus Cristo ejo mũḡ'i jekukum pima.

¹⁹Ibiõḡbuk xipacat e ojuyaap muba'arēmrēm ḡu juy epesop.

²⁰Deus biõḡbuk a'õbi warara'acacat ekawēn puje juy epejowayway ḡu.

²¹Ijodiat ekawēn co buje juy epe'e'e eyewewebe: — Icēm tu ite e'em? — i. Warara'acacat ekawēn kay ḡu juy epesop eyetabun—xipacat ekawēn kay ã.

²²Ade opop iwarururuat xipacat'ũmat. Epejukuk ḡu—pũḡ tak ka'ũma.

²³Deus eju òn kawēnwēn eywebeam. Ixe Deus wuyaḡuymubabibin'ukat. — Bay, Tessalõnica ka watwat cuy eḡuisun soat taḡ ikērēat kukap puxim ip — i òn e'em Deus pe. — Ixeyũ juy eya'õmucanucan ikērēat muḡēap puxim — i òn e'em cebe. — Ixeyũ jebit cuy eḡuisun — i òn e'em cebe. — Eyaḡuymuisun

tak cuy ip — i dak. — Esubiõgbukmuisun tak cuy ip — i dak õn e'em cebe.
 — Ixeyũ a'õmucanucan pima, ikẽrẽat kuẽ ãu je'e ip exe, ocekukukat Jesus
 Cristo ajẽm puje — i õn e'em Deus pe. — Soat taã idip je'e ip exe — i õn
 e'em cebe.

²⁴Deus wuynaẽhẽm ikẽrẽat kuẽ'ũmayũm. Ixe ma wuymuisun soat taã, soat
 em ja'õ daã e'em puye.

²⁵Ocekitpitpiyũ, ocewebeam tak cuy epeyekawẽnwẽn Deus eju.

²⁶Epeyewakobotbot cuy wuykukpin wuyeweweju iap mubapuk am soat pe.

²⁷— Ijudup cuy epetupcoat soat pe—wuykitpitpiyũ be — i õn e'em eywebe.
 Imẽn õn e'em wuykukukat a'õbi.

²⁸— Xipan cuy Tessalõnica ka watwat ejukuk — i õn e'em wuykukukat Jesus
 Cristo be. Ibũrũ ma.

Segunda Epístola de Paulo aos Tessalonicenses

2 Tessalonicenses 1

¹Tessalônica ka watwat, cartadup mubararağ òn Silas eju. Timóteo eju dak. Ijudup mubarararağ òn eywebeaptum—Jesus kay itabucayũ beaptum. Òn Paulo. Eyju Deus ebekitkit—wuyebay ebekitkit. Wuykukukat ebekitkit eyju—Jesus Cristo ebekitkit.

²— Bay, xipan cuy Tessalônica ka watwat ejukuk — i òn e'em Deus pe—wuyebay be, wuykukukat Jesus Cristo be dak. — Ixeyũ ağuy mubabibin cuy eğuy — i òn e'em cebe.

³Ocekitpitpiyũ, oceju e'em Deus pe: — Bay, ěn xipat cĩcã — i. Soat em biğ ma eyetabut Jesus Cristo kay. Soat em eyju biğ ma xipan jewewekuğ. Iměnpuye cedağ ocewebe “Ěn xipat cĩcã” i'e am Deus pe.

⁴Itabut'ũmayũ juk adi ipiat o'supi'ajojoat eywebe. Inaka eybu'u ġu epesop eyetabut am Jesus kay ipiatpi'ajojom ma'ğũ eyju. Eyetabut cĩcã Jesus kay. Eyetaxi jĩjã ipiatpi'ajo am. Iměnpuye: — Tessalônica ka watwat xipat cĩcã. Ibu'u ġu ip jetabut am Jesus kay ipiat'ajojom ma'ğũ ip — i oceju e'em wara'at ka watwat pe—Jesus kay itabucayũ be. — Itaxi jĩjã ip ipiatpi'ajo am — i oceju e'em cebe ip.

⁵Ipiatpi'ajojom eyju Deus ebekitkit puye. Iměnpuye Deus je'e eywebe: — Cedağ ma eywebe soat em oxe eydop am — i. — On soat kukukan pima, oxe ma epesop, cuk adi eyetaxi epesop ipiatpi'ajo am puye — i je'e Deus eywebe. Ixe cũğ ma e'em soat em ma.

⁶Deus soat em cũğ ma e'em. Iměnpuye ixē ipiat supi'ajojoat eykay'ũmayũ be—ipiatpi'ajojoan eywebe'iaiyũ be.

⁷Deus jeybuywan ipiat'ajojom pima. Ocebuiwan tak ipiatpi'ajojom pima. Iměn ixē wuybuywan waram ġuto wuykukukat Jesus ajēm puje dak. Kabi kadiwi ixē jajēm. Jekawěn tojotjot'ukayũ eju jajēm—ya'òbacaayũ eju.

⁸Daxa kuḡ jajēm. Ixe jajēm ipiatpi'ajoan Deus itaybit'ūmayũ be. Ipiat supi'ajojoat wuykukukat Jesus a'õ kay'ūmayũ be—kawēn idipat kay'ūmayũ be.

⁹⁻¹⁰— Jesus soat podi ma ya'õbaca — i je'e ip ixē ebekitkit wuykukukat ajēm puje. Eyju dak imēn ma epe'e. — Soat podi ma a'õbuyxi ēn — i je'e ip soat itabucayũ. Eyju dak ixeyũ eju epesop ocewebe eymukũyjojoap kay juk eyetabut puye. Cekay itabut'ūmayũ bit ipiat'ajojom jeedop ip soat em. Soat em wũy ma jeedop ip wuykukukat wi. — Soat podi ma Jesus idip—ya'õbaca dak — i je'e ip adeayũ. Itabut'ūmayũ bit ixē a'õbacaap jojo ḡu ip wũy buye. Idipap coco ḡu ip wũy buye.

¹¹Imēneju soat em oceju kawēnwēn Deus eju eywebeam. — Bay, Tessalōnica ka watwat puywatwan cuy eḡuy cũḡ ma ceku am ip — i oceju e'em cebe. — Bay, ēn cuk ixeyũ etaē cũḡ ma ceku am ip — i oceju e'em. — Bay, kūyjobit pin ip a'õ kay — i oceju e'em. — A'õbacaap cuy eḡũm cebe ip warara'acat kuk am ip xipan — i oceju e'em. — Bay, Jesus kay itabut ip — i oceju e'em. — Imēnpuye ixeyũ buywatwan cuy eḡuy ebikuyap taḡ ceku am ip — i oceju e'em Deus pe.

¹²Imēn oceju kawēnwēn Deus eju eywebeam. — Soat podi ma Jesus Cristo xipat — i je'e ip adeayũ, wuyju Deus bikuyap taḡ jekukum puye. — Tessalōnica ka watwat xipat cĩcã oxe — i je'e Deus. Ixe imēn je'e soat em xipacat ūmũm wuywebe buye. Wuykukukat Jesus Cristo dak soat em xipacat ūmũm wuywebe.

2 Tessalonicenses 2

¹— Wuykukukat Jesus Cristo waram jajēm — i juk adi oce'e'e eywebe, ocekitpitpiyũ. — Ixe dopabe juy aceje'awero — i dak cuk adi oce'e'e eywebe. — Ixe xe acesop soat em — i dak cuk adi oce'e'e. Iboam eymukũyjojom cuk adi oceku.

²Pũḡpũḡayũ bit napa ma e'em eywebe: — Wuykukukat Jesus Cristo kuy oajēm waram — i. — Paulo iboap cuk adi o'ḡuwēnuwēn wuywebe Deus

biõgbuk a'õbi — i napa ma e'em ip. — Paulo wuykukukat kuy oajēm waram iaptup cuk o'tupmubararak wuywebeaptum — i napa ma e'em ip eywebe. Ocekitpitpiyũ, wekawēn co'isum ma eyağuybabi'ũma epesop! Eyağuybabi'ũm ġu juy epesop ixeyũ ekawēn kay—napaap ekawēn kay.

³Eyday'em'um cuy epesop warara'acat pe eymuğuykukuap puxim. Wara'at cuy koap je'bapuk wuykukukat ajēm awap. Koap cuy Deus kay'ũmayũ je'bapuk wuyparakpe. Deus a'õ kay kũyjobit'ũm cĩcã jeku ip. Ikērēat mujurũğrũğxiat tak cuy je'bapuk. Kuyje: — Őn ma ikērēat mujurũğrũğxiat cuy oğuju ipiat'ajojoap kay — io'e Deus. — Wũy ma jeenuy oxewi soat em ipiat'ajojom — io'e Deus. Imēnpuye iba'ore warara'acat pe ixē muju'ũm ãm. Je'ju ma Deus a'õbi ipiat'ajojoap kay.

⁴Ixe ikērēat mujurũğrũğxiat itakoma jĩjã je'e jewexe deusyũ kay—deusbaroyũ kay. Ijodiat ibuyxim ikuğ iayũ kay itakoma jĩjã je'e. — Iteyũ bodi ma wa'õbuyxi — i napa ma je'e ixē. — Ixeyũ a'õ kay ġu juy epesop—wa'õ kay acã — i je'e ixē soat pe ijodiat pe. Ixe jabik Deus eju kawēnwēnap'a be—yaboğat'a be. Deus jomuymuy soat pe ijodiat pe. — Őn acã Deus — i napa ma je'e. Imēğap ebapuk puje, Jesus Cristo jajēm.

⁵Ade em iboap cuk adi oğuwēnuwēn eywebe eyxe bima. Ğebum ġu du eyju wekawēn kay?

⁶Ğasũ ma warara'acat ikērēat mujurũğrũğxiat ajēmap muba'oreren. Eyetaybit iboam. Ixe ajēmap ekabia be bit jajēm.

⁷Iba'arēm ma ikērēat mujurũğrũğ ġasũ ikērēat mujurũğrũğxiat. Ğuyjom pit Deus ixē ajēmap muba'oreren'ukat ju'uk. I'uk puje, ibapuğ ma ikērēat ġujurũğrũğ soat etabutpe.

⁸I'uk puje, ikērēat mujurũğrũğxiat je'bapuk. Wuykukukat Jesus ajēm puje bit, ixē ġu'ũm. Puw! Jebidom ixē ġu'ũm. 'ũm. Ixe a'õbacaap ġu'ũm. 'ũm. Ixe a'õbacaap ġu'ũm jajēm ãm idipan.

⁹Ikērēat mujurũğrũğxiat jajēm. Satanás a'õbacaap kuğ. Napa ma ja'õbacaap ġubapuk adeayũ etabutpe. Wuywebe i'e ba'oreat ġubapuk adeayũ

muḡuykuku ojuy. Itabēḡbēḡ jeedop ip ixē a'ōbacaap cocom, jewemuḡuykukukum ip puye.

¹⁰Ipiat'ajojoap kay cumayū ḡuḡuykuku. Ipiat'ajojoap kay je'ju ip kawēn icēmat kay kūyjobit'ūm puye. Ibu'u jījā ip osodop jetabut am kawēn icēmat kay. Deus pe jedaxijo an ibu'u ip osodop.

¹¹Imēneju Deus wuymuḡuykukuku'ukat ḡuju ixeyū kay ixeyū mutabut am napaap kay.

¹²Imēnpuye soat ip yukpiwat jeedop Deus xe. Wūy ma jeedop ip Deus wi kawēn icēmat kay kūyjobit'ūm puye—napa ma i'e am icokcok puye dak.

¹³Ocekitpitpiyū, eykukpin cīcā wuykukukat xe. Ipi mujurūḡ'isum Deus cuk eynaē eydaxijo am. Ibiōḡbuk xipacat ja'ōbacaap ūmūm eywebe xipacat mujurūḡrūḡ'ukayūm. Kawēn icēmat kay eyetabut. Imēneju Deus ebekitkiyū eyju. Imēnpuye soat em: — Bay, ēn xipacat cīcā, Tessalōnica ka watwat etaxijo buye — i oceju e'em Deus pe.

¹⁴Ixe juk eynaē wuykukukat Jesus Cristo dipap co'i ey'e am. Ixe ekawēn kay eyetabut, kawēn idipacat oceḡuwēn eywebe buye. — Ka'ūma ma wuykukukat Jesus Cristo jo'iat idipacat — i je'e adeayū. Deus cuk wuynaē Jesus Cristo jo'iaiyūm wuy'e am.

¹⁵Imēneju, ocekitpitpiyū, kawēn icēmat kay jījā juy epesop. Eybu'um ḡu juy epesop kawēn icēmat taḡ eyeku am—pūḡ em tak ka'ūma. Kawēn icēmat cuk adi oceḡuwēnuwēn eywebe ocekawēn taḡ, ocemudupmubararaktup pe dak—eywebeaptup pe.

¹⁶Jesus Cristo wuykukukat. Deus wuyebay. Ixeyū xe juk adi wuykukpin cīcā ajop. Wuya'ōmucanucan'uk ip osodop. Wuybuywatwat'uk ip osodop wuywebe soat em Jesus xe acesop iap wiwi am. Warara'acat podi ma xipan wuykuḡ ip, xipacat ḡu ma'ḡu wuyju.

¹⁷Imēneju Deus eju ōn kawēnwēn eywebeam. — Tessalōnica ka watwat a'ōmucanucan cuy eḡuy — i ōn e'em cebe. — Ixeyū buywatwan cuy eḡuy

ixeyũ be soat em xipacat mujurũgrũg ãm; soat em cekawẽntip i'e am tak — i ãn e'em Deus pe.

2 Tessalonicenses 3

¹Ocekitpitpiyũ, gãsũ ãn wara'at ekawẽn jeymukũyjo. Ocewebeam cuy epeyekawẽn Deus eju. — Pauloyũ juy esubuywan ixeyũ be dao ma ekawẽn muwẽn ãm soat ka watwat pe — i juy epe'e cebe. — Ya'ĩjojo'ibiyũ juy egutabun ekawẽn kay apẽn cuk adi ãn ocemutabun iap puxim — i juy epe'e cebe.

²Soat gũ itabut Jesus ekawẽn kay. Ixeyũ itabut'ũmayũ ikẽrẽat mujurũgrũg soat ka dağ. Warẽmtağ ip jekukum. Imẽnpuye: — Pauloyũ juy etaxijo ikẽrẽat mujurũgrũg'ukayũ be yaokaap puxim — i juy epe'e Deus pe.

³Imẽnpit soat em wuykukukat e'em apẽn cuk adi o'e'e iap tağ. Ixe jeya'õmucan. Ixe jeydaxijo ikẽrẽat mujurũgrũg'ukayũ kukukat pui bewi—Satanás pui bewi.

⁴Apẽn cuk adi oce eywebe iap tağ eyju jekukum. Gũyjom tak iboap tağ epeku soat em. Ocetaybit iboam. Imẽnpuye wuykukukat ocemucokcokcoğ eykay.

⁵Eywebeam ãn kawẽnwẽn Deus eju. — Bay, exe oceukupin cĩcã juk adi ocesop — i ãn e'em cebe. — Tessalõnica ka watwat cuy esubuywan ixeyũ be xipan warara'acat kuk am — i ãn e'em. — Bay, Cristo juk adi itaxi jĩjã osunuy ipiat'ajo am — i ãn e'em. — Tessalõnica ka watwat cuy esubuywan itaxi am ip ipiat'ajo am — i ãn e'em.

⁶Ocekitpitpiyũ, pũgpũg wuykitpitpiyũ'in ibu'u jĩjã kapiğ. Apẽn cuk adi oceju eymutaybitbinap tağ gũ ip jekukum. Ixeyũ burem cĩcã gũ juy epeku. Iboam oceju e'em eywebe wuykukukat Jesus Cristo a'õbi.

⁷Eyju eyetaybit apẽn cuk adi oceukukuku iam. Imẽnpuye ocekuap puxim cuy epekuku. Eyxe bima juk adi ocebu'u'u gũ ocesop kapiğ.

⁸Tei'ũm ġu juk adi ocejajat ocexan eyxewi—teihem acã. Kabiam cuk adi ocejekapikpik, ixima daġ tak eyxewi ocexat ojuyap puxim, ocemukaypinput ojuyap puxim tak.

⁹Cedaġ kuka o'e ocewebe ocexat ojuy am eyxewi, Deus ekawën eymutaybitbin puye. Imënpit eyxewi juk adi ocejoojuyjuy ġu. Ocebu'u'u ġu juk adi ocesop kapiġ eyju dak eybu'uap puxim.

¹⁰— Ibukapik'ũmat jekõn ġu juy — i juk adi oce'e'e eywebe eyxe bima.

¹¹Ijudup mubarararaġ oceju kuy juk eyawëġ oceyawëġtobuxik puye. — Ibu'u'u ip kapiġ pũġpũġ Tessalõnica ka watwat — i juk adi o'e'e ip ocewebe. — Jebureyũ muymuy acã ip e'em — i juk adi o'e'e ip ocewebe.

¹²— Eybu'um ġu juy epesop kapiġ eyxat pu am, eydoti bu am tak — i oceju e'em ibukapik'ũmayũ be. — Eybureyũ epejomuymuy ġu juy — i oceju e'em cebe ip. — Eyekawëntim cuy epesop — i oceju e'em cebe ip wuykukukat a'õbi—Jesus Cristo a'õbi.

¹³Ocekitpitpiyũ, eyju bit xipacat mujurũġrũġap epeyepere ġu juy.

¹⁴Ijudup ekawën kay kũyjobit'ũmat eju ġu juy epekuku ixë musũsũn ãm. Waram aco'i kũyjobin je'e isũsũn puye.

¹⁵Eykay itakomaat kukap puxim cuy ixë epejukuk. Ixë bit cuy epeyawë eykitpit puye.

¹⁶Wuykukukat wuyaġuymucũġucũġ. — Okukukat, Tessalõnica ka watwat aġuymubabibin cuy eġuy soat em—xipacat cebe ip jebapukpuġ pima, xipat'ũmat jebapukpuġ pima dak — i õn e'em cebe. — Soat em cuy aġ eġuy ixeyũ kay — i õn e'em cebe.

¹⁷Paulo kato mujujum eywebe iaptup mubarararaġ õn obubin ma. Imën cuk adi otupmubararak soatup—wemudupmubararaktup. Imën ma ijudup tak otupmuju eykay.

¹⁸— Xipan cuy Tessalõnica ka watwat ejukuk — i õn e'em wuykukukat pe—Jesus Cristo be. Ibũrũdup ma.

Primeira Epístola de Paulo a Timóteo

1 Timóteo 1

¹Timóteo, ijudup mubarararaḡ òn ewebeaptum kato muju am ewebaiaptup. Paulo òn. Deus wuydaxijojo'ukat. Soat em Deus xe acesop wuyetait Jesus Cristo kay wuyetabut puye. Iboap wiwim cĩcã wuyju. Ixe Jesus Cristo emumuju òn. Ixe a'òbi òn jekukum kawēn idipat muwēnuwēn, Deus a'òbi dak.

²Èn okpot co'i jewaḡuyjojo'i ma wuyetabut Jesus Cristo kay buye. — Bay, xipan cuy Timóteo ejukuk — i òn e'em Deus pe—wuyebay be. — Etabotaidabotbon cuy eḡuy Timóteo kay — i òn e'em Deus pe, Jesus Cristo be dak—wuykukukat pe. — Yaḡuymubabibin cuy eḡuy — i òn e'em cebe.

³— Éfeso ka be juy eḡuy ibo ka watwat mutaybit am — i juk oce ewebe Macedônia eipi kay oju pin pima. Ḡasũ dak obikuy ewebe Éfeso ka be enuy am. Pũḡpũḡayũ warēmtaḡ ibo ka watwat mutaybitbin. Deus ekawēn ḡu ip imutaybitbin—jekawēn acã. — Warēmtaḡ ḡu juy epeḡutaybin — i juy ece ixeyũ aḡokatkayũ be. — Epeyepere juy warēmtaḡ ma imutaybitbinap — i.

⁴— Epeyekawēnwēn ḡu juy apēn wuydobuyũ'ũm'ũm cuk adi o'e'e iam — i juy ece cebe ip. — Epeḡuwēnuwēn ḡu juy wuydobuyũ'ũm'ũm putet — i juy ece cebe ip. — Jawa'òxikxiḡ acã epesop iboap muwēnuwēn pima — i juy ece cebe ip. — Iboam eyju kawēnwēn pima, warara'acat epeḡubikuy ḡu Deus ekawēn taḡ jeku am — i juy ece. Wuyetabut pima acã wuyetaybit Deusan.

⁵— “Wuydobuyũ'ũm'ũm ekawēn ḡu juy epeyekawēn—Deus ekawēn acã,” i juy ece cebe ip — i òn e'em ewebe. Imēn òn eyawēwēm eywebe biḡ ma xipan eyewewekuk am. Apēn cedaḡ wuyxe iap taḡ jekukum pima xipan wuyju jewewekuḡ, wuyaḡuyisu bima dak; icēmãn wuyetabut Jesus Cristo kay bima dak.

⁶Pũḡpũḡayũ bit cũḡ ma jekukuap o'jepere. Cũḡat e daḡwi oitabidao'iaiyũ buxim ip. Warẽmtaḡ ma ip jemãmãmãm o'e.

⁷Deus ekawẽn imutaybitbin'ukayũm pin ip—Moisés pe o'ḡuwẽn'iat ekawẽn imutaybitbin'ukayũm pin. Imẽnpit itaybitbũt ã ip ixekawẽn. Iboap ekawẽn iba'arẽm cexe ip. Imẽnpuye te'e ma e'em ip: — Ocejumajuy Deus ekawẽn jeymutaybin — i.

⁸Wuyetaybit Deus ekawẽn kawẽntip cĩcã iam—Moisés pe o'ḡuwẽn iap ekawẽn—wuyawẽwẽap ekawẽn. Ixekawẽn taḡ jekukum pima xipat cĩcã kuka o'e wuyxe.

⁹Deus jekawẽn o'ḡuwẽn cũḡ ma jekuku'ukayũ awẽ ãm ḡu—warẽmtaḡ jekuku'ukayũ awẽ ãm acã. Wuyetaybit iboam. Ibũrũ ma juk jekawẽn o'ḡuwẽn: ika'ũmayũ be, iecuḡap a'õ kay kũyjobit'ũmayũ be dak, jekay itabut'ũmayũ be dak, ikẽrẽat mujurũḡrũḡ'ukayũ be dak, jekay'ũmayũ be dak, jebiõḡbuk a'õ kay'ũmayũ be dak, cebay o'yaoka'iaiyũ be dak, warara'acat o'yaoka'iaiyũ be dak,

¹⁰warara'acat tayxi kaykay'ukayũ be dak, warara'acat itop kaykay'ukayũ be dak, jekupidaodao'ukayũ be dak, jenuy'ũnakeke'ukayũ be dak, dinheiro bu am warara'acayũ dujupa'um'um'ukayũ be dak, napapa'ukayũ be dak, warara'acat awẽḡ mukẽrẽrẽrẽn'ukayũ be dak, jemumutaybitbinap muwarururun'ukayũ be dak. Ibũrũ be ma jekawẽn o'ḡuwẽn. Ixeyũ awẽ ãm Deus jekawẽn o'ḡuwẽn.

¹¹— Wekawẽn acã juy eḡuwẽnuwẽn soat kaka watwat pe — i juk o'e owebe Deus. Ibiat ekawẽn acã õn imuwẽnuwẽn. Iboap acã icẽmat. Ixekawẽn soat podi ma xipat. Ka'ũma ma omuy ixekawẽn jo'iat ya'õbuyxiat, idipat tak.

¹²— Ën xipat cĩcã oxe — i juk o'e owebe wuykukukat Jesus Cristo. — Owebeam cuy kapikpiḡ eḡuy kawẽn idipat muwẽn ãm soat ka daḡacat pe — i juk o'e owebe. Ixekawẽn em wa'õmucanucan owebe kawẽn idipat muwẽn ãm soat ka daḡacat pe. Imẽnpuye soat em õn e'em cebe: Ën xipan cĩcã okuḡ — i.

¹³Jesus cuk adi ojomuymuy. Ixe butet cuk osubutetmukērērērēn kuy bima. Warēmtaḡ ma juk adi Jesus kayayũ ojukukuk. Imēnpit Deus itabotaidabotbot cīcā osunuy okay, Jesus kay wetabut ḡu oḡuy buye. Wetaybit'ũma ojekukuku wetabut'ũm puye.

¹⁴Wuykukukat warara'acayũ bodi ma xipan cuk adi okuk. Ixe juk omutabun jewekay. Ixe juk omutaybin ikukpin warara'acayũ kuk am. Imēn wuyju jekukum Jesus Cristo eju mūḡ'i bima.

¹⁵— Jesus Cristo osodot ipi kay ikērēat mujurũḡrũḡ'ukayũ daxijo am — i wuyju e'em. Icēmān wuyju iboam e'em. Cedaḡ cīcā wuywebe wuyetabut am iboap ekawēn kay. Warara'acat ikērēat mujurũḡrũḡ'ukat podi ma ōn ikērēat mujurũḡrũḡ'ukat.

¹⁶Imēnpit Deus itabotaidabotbot cīcā osunuy okay. Jesus Cristo yukpiceḡēm ḡu o'e okay. Ḡasũ ixe e'em warara'acayũ be: — Eya'ōpicũḡcũḡ cuy epesop — i. — Paulo ma ikērēat mujurũḡrũḡxi osunuy. Ōn pit ikērēm ḡu ixe ojukuk—xipan acā ixe ojukuk — i'e'em Deus warara'acayũ be. Itabut je'e ip cekay itabut'ũmayũ, xipan okuḡ puye, yukpiceḡēm ḡu o'e okay buye dak. Soat em Deus xe jeedop ip itait.

¹⁷— Ēn pit soat podi ma xipat — i juy ace ixe Deus pe. Ibuyxim cuy ixe ajukuk. Kuyje ixe Deus soat kukukat osunuy. Ḡasũ dak e'em ijodiacat kukukat. Ḡuyjom tak soat kukukan jeenuy. Ixe acā je'ũ ḡu. Soat em itait jeenuy. Ixe ijo ba'ore wuywebe. Ixe acā Deusat. Ka'ũmḡu wara'at—ixē acā. Imēneju: — Soat podi ma ēn edip — i juy ace cebe soat em. Imēn cuy ace!

¹⁸Timóteo, ēn okpot co'i. Imēnpuye jawēwē juy ōn. Kuy bima Deus ekawēn muwēnuwēn'ukayũ o'e ewebe: — Deus cuk enaē jekawēn muwēn ām soat ka watwat pe — i. Ḡebum cuy eḡuy ixeyũ ekawēn kay! Sorarayũ icaat kuḡ jaokaap puxim. Imēnpuxim ḡebum cuy eḡuy apēn cuk o'e'e ip ewebe iap kay a'ōbaca'ũmap puxim.

¹⁹Jesus Cristo kay etabucap ecepere ḡu juy. Apēn cūḡ ma exe iap taḡ cuy ejeku, Timóteo. Pũḡpũḡayũ bit apēn cūḡ ma jexe iap taḡ ḡu ip jekukum.

Jesus Cristo kay jetabucap o'jepere ip ixeyũ aḡokatkayũ. Itabucap ip oi'ũm apẽn kobexixi epiriḡ puje soat i'ũmap puxim.

²⁰Himeneu ixeyũ'in, Alexandre dak. Imẽnpuye ixeyũ xepxepayũ oḡukorẽm. — Satanás eykukan cuy je'e — i juk oce cebe ip ixeyũ mukũyjo am. Ixeyũ oḡukorẽm itaybit am Deus muymuy'ũm ãm.

1 Timóteo 2

¹Koap õn jawẽ Deus eju kawẽn ãm. Acekawẽn cuy Deus eju soat peam ijodiat peam. — Bay, xipan cuy ixeyũ ejukuk — i dak cuy ace cebe. — Ixeyũ juy esubuywan — i juy ace cebe. Ajoojuy Deus xewi soat peam. Wuyetaybit ixex soat em xipan wuykuḡ iam. Imẽnpuye soat em: — Bay, ãn xipat cĩcã — i juy ace cebe.

²Deus eju juy acekawẽn soat eipi kukukayũ beam, soat ka watwat kukukayũ beam tak. Deus eju juy acekawẽn ixeyũ be xipan wuykuk am, wuywebe kaba'ũm wuydop am tak, wuywebe Deus bikuyap taḡ wuyeku am tak, cedaḡ ma wuyeku am tak.

³Xipan wuyekukuap xipat Deus xe—wuydaxijojo'ukat xe. Xipan wuyju jekukum pima, Deus mucokcokcoḡ acesop.

⁴Ixe Deus ibikuy soat taxijo am ipiat'ajojoap kay ijuap puxim. Ibikuy ijodiacayũ be itaybit am kawẽn icẽmãn.

⁵⁻⁶Pũḡ ma Deusat omuy. Ixe itakoma jĩjã ikẽrẽat mujurũḡrũḡap kay. Ijodi bima Jesus Cristo aḡokatkan o'e. Jekpiwan ma oe'ũ soat pewi ikẽrẽat uk am. Imẽneju Jesus Deus etakomaap o'ḡu'ũm. Ixe Jesus jebay o'ḡudin ijodiat kay. Yawẽḡ muwẽn pin pima, Deus Jesus e'ũap awẽḡ o'yawẽḡmuwẽn ijodiacayũ be. Yawẽḡtobuxik puje itaybit ip o'e Deus ibikuy soat taxijo am wuydaxijo am iam.

⁷Imẽneju Deus cuk onaẽ jekawẽn muwẽnuwẽn'ukan. Ixe juk onaẽ Judeu'ũmayũ mutaybitbin'ukan. Napa ḡu õn e'em. Icẽmãn õn e'em ewebe. — “Eyetabun cuy epesop Jesus Cristo kay” i juy ece cebe ip — io'e owebe.

⁸Jawē ōn ḡasū apēn cūḡ ma wuyeku am Deus eju kawēnwēnap'a be iam. Soat ka be bima juy acejekawēn Deus eju. Deus ekawēn taḡ wuyeku pin pima juy acejekawēn ceweju, warara'acat kay wuyetakoma'ūm pima dak, jewa'ōxixiḡ'ūm pima dak.

⁹Cūḡ ma juy jeedop ip aoyū Deus eju kawēnwēnap'a be. Cūḡ ma juy jeedop ip jesay kuḡ. Warara'acat pe jejojoan ḡu juy ip jeedop. Yaḡuysan cuy ip jeedop. Iwarum ḡu jadapmuḡēḡēm cuy jeedop ip warara'acat pe jejojoan. Ouro muḡēḡēbu kuḡ ḡu juy jeedop ip, pérola'a muḡēḡē'a kuḡ ḡu dak. Ibusopsupatpu kuḡ ḡu dak jeedop ip, teiboḡat kuḡ ḡu dak jesay kuḡ. Warara'acat pe jejojoan ḡu juy jeedop ip aoyū.

¹⁰Xipacat mujurūḡrūḡ cuy ip jeedop aoyū— “Jesus ebekitkit oceju” i'e'e'ukayū.

¹¹Deus eju kawēnwēnap'a be jemutaybitbin pima, mūḡ cuy jeedop ip aoyū. — Kuy wetaybit soan iboam — i'ūmḡu juy je'e ip jewebe ma.

¹²Obu'u ayacat pe aḡokatkat mutaybit am. Cūḡ ḡu ayacat pe warara'acat kukan—aḡokatkat pe acā. Mūḡ cuy jeedop ip aoyū.

¹³Koap Adāo o'ḡuḡē Deus—aḡokatkat o'ḡuḡē. Kanomūm Eva o'ḡuḡē—ayacat o'ḡuḡē.

¹⁴Adāo ḡu o'ḡuḡuykuku Satanás—Eva acā. Eva koap Deus ekawēn mubuyxi'ūm'ūm o'e.

¹⁵Imēneju aoyū je'itpi'ajojom o'e. Imēnpit Jesus kay ip itabut pima Deus ixeyū idaxijo, xipan warara'acat kuḡ pima dak, warara'acat pe jejojoan'ūm jekukum pima dak, ikērēat mujurūḡrūḡ'ūm pima dak.

1 Timóteo 3

¹Timóteo, ḡasū ōn jawē itabucayū kukukayū naē ām. — Aḡokatkat itabucayū kukukat ojuy bima, xipacan e ojuy — i wuyju e'em. Iboap e'ep icēmān.

²Iměn cuy ip jeku Jesus kay itabucayũ kukukayũ. Cũg ma juy jeku ip. Pũg ma dak cuy jetayxim jukuk ip. Yağuyusan tak cuy jeedop ip. Jewawẽ juy ip ikērēat kukap puxim. Warēmtağ ģu ma dak cuy jeku ip. Powatwat tujuōmōm'uğ tak cuy jeku ip jeduk'a be. Deus ekawēn warara'acat mutaybitbin'uğ tak cuy jeedop ip.

³Ika'om ģu dak cuy jeedop ip. Warara'acat aokakam ģu dak cuy jeedop ip. Ya'ōtareğ ģu dak cuy jeedop ip. Itabotaidabotbon tak cuy jeedop ip warara'acat kay. Itabikukum ģu dak cuy jeedop ip warara'acat edinheiro kay.

⁴Jeduk'a beayũ kuğ tak cuy jeedop ip xipan. Jebekitkiyũ mukũyjobitbin tak cuy jeedop ip. Jebekitkiyũ be jemubuyxinam tak cuy jeedop ip.

⁵Itaybit'ũm xipan jeduk'a beacat kuğ iam pima, kuka Deus kay itabucayũ ikuk pa'ore o'e cebe ip.

⁶Jesus kay itabun'isuat ģu juy epejomuy warara'acayũ kukukan—itabucayũ kukukan. Itabun'isuat muy buje: — Warara'acat podi ma wa'ōbuyxi — i kuka o'e te'e ma. Kuyje Satanás: — Warara'acat podi ma wa'ōbuyxi — io'e te'e ma—ibiōğbuk kērēayũ kukukat. Tũybe Deus podi ma wa'ōbuyxi iãn kuka o'e. Imēnpuye dak Deus ipiat o'supi'ajoat cebe—Satanás pe kuyje. Imēnpuxim itabun'isuat jewexe ya'ōbuyxi bima, Deus ipiat kuka o'supi'ajoat cebe.

⁷Itabut'ũmayũ emumubuyxin cuy epejomuy itabucayũ kukukan ikukukat pe jemuğuyçũğap puxim. Ixeyũ xe ya'ōbuyxi'ũm pima, kuka o'jewemuğuyçũğ ikukukat ip. — Warēmtağ ma cuk ip emuy itabucayũ kukukan — i kuka o'e ip cebe. Satanás enobano'abibubu be kuka o'at. Satanás kuka o'ğuyçũkuku ikērēat mujurũğ ãm.

⁸Ğasũ òn jawẽ itabucayũ buywatwat'ukayũ naẽ ãm. Iměn cuy jeku ip ibuywatwat'ukayũ. Ya'ōbuyxim cuy jeedop ip. Wara'at tağtağtağ ģu dak cuy jekawēn ip—pũğ tağ ma. Kawēdi kōnkōnxi ģu dak cuy jeedop ip. Itabikukum ģu dak cuy jeedop ip soat kay jebubun.

⁹Kawēn icēmān osodop ip itaybit ġu kuyje—pũġpũġ ā. Ġasū bit ade itaybicayū o'e. Itabut cīcā jeedop ip kawēn icēmat kay. Apēn cedaġ ma jexe ip iap taġ tak cuy jeku ip.

¹⁰Koam puk itabucayū buywatwat'ukat ojuyat cuy esubuyxijo. Epeye'awero juy tekū xe'e xipat kuka o'e iam. Ibuyxijoap tomukadi soat xe xipat pima juy epejomuy ibuywatwat'ukan.

¹¹Ixeyū tayxi dak cuy xipat ipjeedop. Cekawēnxim ġu juy jeedop ip. Warara'acat muymuy ġu dak cuy jeku ip. Yaġuysan tak cuy ip jeedop. Soat em ip jeedop icēmat e'em. Imēn cuy jeedop ip itayxiyū.

¹²Itabucayū buywatwat'ukayū jetayxim pũġ ma ip jukuk. Jekpotpoyū mukūyjobitbin tak cuy jeedop ip, jedaxiyū dak, jeduk'a beayū dak soat.

¹³Xipan itabucayū buywatwan pima, soat ip ibuyxim jukuk. Ya'ōcam ip jetabucap ġuwēn warara'acat pe. — Jesus Cristo kay wuyetabut pima, mūġi aceku ceweju — i je'e ip soat pe.

¹⁴Timóteo, ijidup mubararaġ ōn eywebeaptum. Ġaxīn ma'ġu ōn cu ojuy ejom.

¹⁵Ojuap ibun pima bit, etaybit ece cūġ ma jeku am warara'acayū eju—Deus ebekitkit eju iam ijidup cocom pima. Wuyju Deus kay itabucayū—soat em itaicat kay itabucayū. Wuyetaybit kawēn icēmān. — Uk'a muycemucemap'ip puxim wuyju — i'e'em itabut'ūmayū cūġ ma wuyekukuap cocom pima, kawēn icēmat taġ wuyju jekukum puye.

¹⁶Iba'arēm itabut'ūmayū xe apēn wuyetabut Deus kay iap, itaybit'ūm ip puye. Ġasū bit iba'arēm ġu o'e cebe ip, Jesus Cristo ixeyū mukūyjojom puye. Ixe Jesus Cristo ijodian o'jebapuk. Deus biōġbuk cuk adi o'e ixe be: “Ēn cūġ cīcā oxe,” i. Ixe o'jojojo Deus ekawēn tojotjot'ukayū. Itabucayū ixe o'ġuwēnuwēn ijodi. Ade ijodiat itabut o'e ixe kay. Deus waram ixe o'ġuyu kabi kay.

1 Timóteo 4

¹Ĝasū òn jawē ibiõgbuk kērēat a'õ kay kũyjobicayũ be eyumuğuykukuap puxim. Amap kabia be Jesus kay jetabucap jepere ip pũğpũğpũğ. Ibiõgbuk kērēat ekawēn kay ma itabut jeedop ip—wuyumuğuykukuku'ukayũ a'õ kay dak.

²Soat em napa ma e'em ip. Wuyumuğuykukukuxi ip. Itaybit ĝu ip ajo xipat iam ajo xipat ĝu iam tak. Cewawē ba'ore ip. Ipikat puxim ip xidiğ mupikupikap puxim.

³— Cũğ ĝu wuywebe jewebumũn ãm — i'e'em ip wuywebe napa ma. — Ibiat i'opi wuywebe — i dak e'em ip napa ma. Deus pit soat xat o'ğubapuk itabucayũ xan—kawēn icēmãn itaybicayũ xan.

⁴Soat Deus emumuğē xipat. Imēnpuye ka'ũmğũ i'opiat wuywebe. Imēnpuye jekõn pima: — Bay, xipat cĩcã ěn, soat em ěn ocexan iũmũm ocewebe — i wuyju e'em Deus pe.

⁵— Soat wemumuğē xipat ipi watwat xan — i juk o'e Deus. Jekõn pima wuyju dak kawēnwēn Deus eju. — ěn xipat cĩcã — i'e'em wuyju cebe. Imēneju ka'ũmğũ i'opiat wuywebe.

⁶Timóteo, owebe awēap cuy eğuwēn wuykitpitpiyũ be itabucayũ be. Iboam ixeyũ mukũyjojom pima, xipacan ecesũy Jesus Cristo be kapikpik'ukan. Kuy bima etabun cuy eğuy Jesus Cristo kay iap ekawēn icēmãn. Kũyjobin cuy eğuy iboap ekawēn kay bekicat jetitinap puxim. Iboap ekawēn tağ cuk adi ejekuku. — Ĝasū dak imēn cuy ejeku — i òn e'em ewebe.

⁷Itabut'ũmayũ dobyũ'ũm'ũm ekawēn kay ĝu juy eğuy. Te'e ma kuka eğuy ixeyũ ekawēn kay etabut. Ixeyũ'ũm'ũm ekawēn kay bima, wuybu'u kuka ace wuyetabut am Jesus kay. ěn pit soat em kũyjobin cuy eğuy Deus biõgbuk a'õ kay biğ ma etabut cĩcã am Cristo kay.

⁸Xipat wuywebe wuyjebit mubacacan am. Ibodi ma bit xipat wuywebe soat em kũyjobit am Deus biõgbuk a'õ kay. Ixe a'õ dağ jekukum pima, wuyağuy'isum kuka ajeku ijodi bima. Wuye'ũ buje dak soat em Deus xe acesop waram wuyetait puje.

- ⁹Icēmān òn emutaybitbin iboam. Wuyetabun cuy ajop iboap ekawēn kay.
- ¹⁰Wuyetabut cīcā Deus kay—soat em itaicat kay. Imēnpuye wuyju kapikpiğ cīcā warara'acat mutabut am cekay. Ixe soat taxijo ojuy. Ixe soat jekay itabucayũ daxijojom.
- ¹¹Timóteo, wawēwēap cuy eğuwēn wuykitpitpiyũ be. — Paulo ekawēn tağ cuy epekuku — i juy ece cebe ip.
- ¹²— Aypa ġu buk ěn. Ocetabut ġu ekawēn kay — i'ũmğũ juy je'e ewebe warara'acayũ. Cũğ cīcā juy ejeku. Ekawēntim cuy eğuy. Xipan tak cuy itabucayũ ejukuk, itabut'ũmayũ dak. Etabun cīcā dak cuy eğuy Deus kay. Ağuy'isum tak cuy eğuy. Cũğ ma juy ejeku warara'acayũ be ekuap co'i jeku am.
- ¹³Wajēmap wiwim pima Deus ekawēntup cocom cuy eğuy je'awerorom'ukayũ be ya'įjo am. Deus ekawēn muwēnuwēn cuy eğuy cebe ip. Ixeyũ mutaybitbin cuy eğuy Cristo ekawēn.
- ¹⁴Deus cuk ja'òbacaap o'ğũm ewebe kapik am cebeam. Ixe juk ja'òbacaap o'ğũm ewebe jekawēn muwēnuwēn'ukayũ eweju kawēn puje—itabucayũ kukukayũ eweju kawēn puje. O'jewebumõğ ip abi jeje Deus ekapikap pe emuy ãm. Imēn cuk o'e ip Deus biõğbuk a'õbi. Ixe a'òbacaap tağ cuy epeku.
- ¹⁵Ğebum cuy eğuy owebe awēwēap kay. Iboap tağ cuy ejeku. Imēn eku buje, “Big ma Jesus Cristo ekawēn tağ ěn jekukum” i je'e ip ewebe ejojoayũ.
- ¹⁶Eday'em'um cuy eğuy warēmtağ ekuap puxim, warēmtağ ma warara'acat mutaybinap puxim tak. Cũğ ma eku buje, ağuy'isum ejeku ijodi. Deus xe eğuy e'ũ buje dak. Ekawēn cocoayũ dak ixexeedop ip soat em.

1 Timóteo 5

- ¹Ikērēat mujurũğ puje, aypaat eğukorēm ġu juy. Eyawē acā juy. Ixe juy eyawē ebure awēap puxim. Aypapat eyawē juy ekitpit awēap puxim.

²Yabubut cuy eyawē eixīt awēap puxim. Warara'acayū aoyū dak cuy eyawē eixīt awēap puxim. Aoyū eju kawēnwēn pima jaejubuku ocepō iap kay juy ġebum ġu eġuy.

³Ġasū ōn jemukūyjo apēn itop'e'ū'ibiyū buywan—ibadip'ūmayū iam.

⁴Itop'e'ū'ibit i'it'et pima, i'iyū juy xipan jexi jukuk. Yuktaxitxet pima, yuktaxit cuy xipan jeawa jukuk. Deus xe cūġ ma warara'acayū be ġu ixeyū xi kuk am, ixeyū eawa kuk am tak—ibadipyū be acā. Ixeyū itaybit cuy cūġ ma Deus xe wuybadip kuk am iam kuy bima xipan ip jekukap teim. Irem ġu juy jexi jukuk ip. Ixeyū juy ixat je'ġūmġūm cebe ip, cesay dak. Imēn xipat Deus xe.

⁵Pūġpūġ itop'e'ū'ibiyū tadaybot ma. I'it'et ġu ip. Yuktaxitxet ġu dak. Ixeyū itabut warara'acat kay ġu—Deus kay acā. Kabiam, ixima daġ tak ka'ūmat ojuyjuy ip Deus xewi acā—warara'acat xewi ġu—ixeyū itop'e'ū'ibiyū. Deus eju kawēnwēn ip warara'acat peam, warara'acat kay ġebum puye. Ixeyū be acā itabucayū juy ixat je'ġūm, cesay dak, ibadipyū'ūm puye.

⁶Warara'acayū bit imēn ġu jekukum itop'e'ū'ibiyū. Jewemucokcokcoġ ā jekukum ip. Itabēġ ip. Inaka Deus xe ce'ūat co'i ip warēmtaġ ma jekukum puye. Ixeyū juy esubuywan ġu.

⁷Owebe awēwēap cuy eġuwēn wuykitpitpiyū be warara'acayū be ixeyū ekukuap muymuyap puxim.

⁸Xipan wuybadip kuġ'ūm pima, wuyetabucap epereap co'i aceku. Itabut'ūmat ekukuap podi ma ikērēm aceku.

⁹Soat ġu juy esubutetmōġ ip itop'e'ū'ibiyū butet itabucayū e'aweroroap'a beatup pe. Itop'e'ū'ibit yabut pima—60 koato kuġ pima; ceweitopta ebikamat itom pima dak;

¹⁰warara'acayū “Teku xipacan e'em soat em” i'e'em pima dak; xipan je'iyū o'ġuaypan pima dak; jeduk'a be powatwat tujuōmōm pima dak, soat em Deus ebekitkiyū buywatwan pima dak; iba'oreat kukayū buywatwan pima

dak; warara'acat pe idipat mujurũgrũg pima dak—ixeyũ butet acã esubutetmubararak taperadup pe—teyũku kapikpiğ Deus peam iaptup pe.

¹¹Yaypan'isuat putet pit esubutetmõg ġu juy iğodup pe—itop'e'ũ'ibit putetup pe. Waram jewebumũn pin je'e ip. Ibu'u je'e ip kapik am Cristo beam.

¹²Koap pima: — Waram pit ocewebumũn ġu. Cristo beam acã kapiğ õn — i juk o'e ip. Ibu'u ip pima bit: — Te'e ma “Cristo beam acã kapiğ õn,” i juk ece — i je'e warara'acayũ cebe ip.

¹³Ixeyũ itop'e'ũ'ibiyũ te'e ma ip kabiabun kapkam uk'a kapkam. Ibukapik'ũmayũ ip. Cekawẽnxi ip. Kawẽn mukērērẽn tak ip. Imuwẽnpiat muwẽnuwẽn ip.

¹⁴Imēneju: — Waram jewebumũn cuy ip itop'e'ũ'ibiyũ yaypan'isuayũ — i õn e'em. — Waram jewe'ita juy ip — i õn e'em. — Xipan cuy ip jeedop je'iyũ kuğ — i õn e'em. Waram ip jewebumũn puje, wuymuy ba'ore je'e wuykay'ũmayũ be.

¹⁵Pũğpũğ itop'e'ũ'ibiyũ'in o'jēm Deus e dağwi. Satanás a'õ kay kũyjobit am ip o'jēm.

¹⁶Itabucat padip itop e'ũ buje, ibadipyũ juy ixē subuywan. — Ocebadip cuy epesubuywan — i'ũmğũ juy je'e warara'acayũ be, itabucayũ be. Ibadip'ũmayũ buywatwan pit ip jeedop itabucayũ.

¹⁷Xipan cuy itabucayũ kukukayũ ajukuk. Eykukayũ xipan itabucayũ kuğ pima, xepxem cuy cekapikaptei epeteida cebe ip. Kapikpiğ cĩcã bima, xepxem cuy cekapikaptei epeteida cebe ip Jesus ekawẽn muwẽnuwẽn'ukayũ be—Deus ekawẽn eymutaybitbin'ukayũ be dak.

¹⁸Imēn e'em Deus ekawẽn tup—Moisés emudupmubararaktup: Imukapikpiğ pima, eõhõbi epesubimukirik ġu juy jexat'oap puxim—ãğ jekõn, i. Imēn e'em Lucas emudupmubararaktup: Cekapikaptei juy epeğũm kapikpik'ukat pe, i. Imēneju cekapikaptei juy epeteida itabucayũ kukukayũ be.

¹⁹Pũğ pe itabucayũ kukukat muymuy buje, eyetabun ġu juy epesop ixē ekawẽn kay. Xepxepayũ bit, ebapũğayũ dak pũğ tağ ma ixē muymuy buje,

eyetabun cuy epesop ixeyũ ekawẽn kay. Wara'at taġtaġtaġ pima bit, eyetabun ġu juy epesop ixeyũ ekawẽn kay.

²⁰Itabucayũ kukukat ikērēat mujurũġrũġap epere am ibu'u bima juy epeġukorēm soat etabutpe. Epeġukorēm cuy warara'acat pe iparara am ikērēat mujurũġap puxim.

²¹Timóteo, owebe awēwēap taġ cuy ejeku. Pũġ taġ ma juy ejukuk soat itabucayũ. Ebu'um ġu juy eġuy imukorēm âm ip ebureyũ ma'ġu ip. Iboap muwẽnuwẽn òn ewebe Deus a'òpiju, Jesus Cristo a'òpiju dak, Deus ekawẽn tojotjot'ukayũ a'òpiju dak—ikērēat kuġ'ũmayũ a'òpiju.

²²Dao ġu juy ecewebumõġ aġokatkat abi jeje imuy âm itabucayũ kukukan. Warara'acayũ ikērēat mujurũġrũġ pima, eju ġu juy ceweju ip. Aġuy'isum cuy eġuy. Ikērēat cuy eġuġē ġu—pũġ em tak ka'ũma.

²³Idibi at ġu juy etikõnkõn. Uva'abidi dak etikõnkõn, edada muxere am.

²⁴Pũġpũġayũ soat etabutpe ikērēat mujurũġrũġ. Soat itaybit ikērēat mujurũġrũġ ip iam. Itaybit ip ġaxĩn ma Deus ipiat supi'ajoat cebe ip iam. Warara'acayũ bit iba'arēm ma ikērēat mujurũġrũġ. Ģuyjom pit soat itaybit je'e ikērēat o'ġujurũġrũġ ip iam.

²⁵Imēnpuxim pũġpũġayũ ma soat etabutpe ma xipacat mujurũġrũġ. Soat itaybit xipacat mujurũġrũġ ip iam. Warara'acayũ bit iba'arēm ma xipacat mujurũġrũġ. Ģasũ ka'ũma ma itaybit apēn ixeyũ e'em iam. Ģuyjom pit itaybit je'e ip.

1 Timóteo 6

¹Tei'ũm kapikpik'ukayũ be ecekawẽn cuy—Jesus kay itabucayũ be. — Ibuyxim cuy eyekariwa epejukuk — i juy ece cebe ip. — Ibuyxim ip ikuġ pima kuka Deus o'jomuymuy ġu ip itabut'ũmayũ — i juy ece cebe ip. — “Pauloyũ warēmtaġ ma itabucayũ mutaybitbin,” i'ũmġu kuka dak o'e ip — i juy ece cebe ip.

²Pũgpũg ixeyũ'in kapikpiğ itabucayũ beam, jekitpitpiyũ beam. — “Kũyjobin ģu oce wekariwa a'õ kay, ixē dak itabut Jesus kay buye,” i'ũmģu juy epe'e — i juy ece cebe ip. — Xipan cĩcã juy epeyekapik cebeam ixeyũ dak itabut puye, Jesus xe ikukpin ip puye dak — i juy ece cebe ip. Timóteo, iboam cuy itabucayũ eģutaybin — Xipan cuy epeku — i juy ece cebe ip—tei'ũm kapikpik'ukayũ be.

³Wuykukukat ekawēn icēmān—Jesus Cristo ekawēn. Ixe ekawēn tağ jekuku'ukat Deus bikuyap tağ tak jekukum. Ade'ũmayũ bit cekawēn kay ģu. Cekawēn ģu imutaybitbin ip. Warēmtağ ma imutaybitbin ip.

⁴— Warara'acat podi ma ocetaybit — i'e'em ip te'e ma. Imēnpit itaybit ģu ma ip. Soat em jewa'õxixiğ ip. Jawa'õdawutwutxi ip. Itabikuku e'em ip jewewekay, imēn jekukum puye. Wara'at tağtağtağ ma ip kawēnwēn. Itabutkarey ip jewewekay.

⁵Soat em ip jewa'õxixiğ jeweweju. Yağuyba'arēm ip o'e. Oibu'un ip kawēn icēmat kay. Tũybe Deus kay wuyetabut pima acejekariwan iān e'em ip.

⁶Deus kay itabucat ibubut adeat puxim e'em icokcok, Deus kay wuyetabucap wuybubut kuğ iap podi ma xipat puye.

⁷Ajo-kuğ wuybui be wuykap'isum? Ka'ũma kuğ! Imēnpuxim ajo'in acetujowat ijodiwi wuye'ũ buje? Ka'ũma ma!

⁸Wara'at kuğ'ũm pima, wuycokcoğ mabuk acesop wuydotite bima, wuyxaxet pima dak.

⁹Ibubut ade pinayũ ikērēat mujurũgrũğ dinheiro buap ojuy. Warēmtağ e'em ip itabikuku soat kay jebubun puye. Xipat ģu ip soat xe ijodiat xe. Soat em ipiat supi'ajojo ip. Deus wi wũy ma jeedop ip.

¹⁰Ikērēat mujurũgrũğ ip soan dinheiro kay itabikukuap tomuju. Pũgpũgayũ oibu'un ip Jesus kay. Jetabucap o'jepere ip dinheiro kay jĩjã buye. Ade o'jat ip dinheiro. Inaka iğuycũğ cĩcã ip jekukum jetabucap o'jepere buye.

¹¹Ĕn pit, Timóteo, Deus a'õbuywatwat'ukat ĕn. Imēnpuye ikērēat pewi juy ecenapõn. Cũğ ma juy ejeku. Ikukpin cĩcã juy Deus ejukuk. Etabun cĩcã juy

eğuy cekay. Ikukpin cuy warara'acat tak ejukuk. Etaxim cuy ipiat esupi'ajo. Yoboğan pin ġu juy eğuy.

12Jedaudau'ukat soan jewūncaan jedaudaum koap jedauap epere am jabeatup pu ojuy adeayū etabutpe. Ixe buxim ěn tak soan a'ōbacaan cuy etabut eğuy Jesus kay. Ebu'u'ūm pima, soat em Deus xe eğuy e'ū buje. Adeayū etabutpe: — Wetabun oğuy Jesus kay ġebuġe bit — i juk ece kuy bima. Iměn i'e buje, Deus cuk enaě soat em enuy am jexe.

13-14Jesus ekawěn tağ cuy ejeku ewebe ikĕrĕat muğĕap puxim; Jesus pe “Ikĕrĕat kuğ ěn” i'eap puxim ewebe. Wara'at tağ ġu juy ejeku—Jesus ekawěn tağ acā—soat ekawěnwĕnap tağ acā. Ixe ekawěn tağ cuy ejeku wuykukukat ajĕmap wiwim pima—Jesus Cristo ajĕmap wiwim pima. Iboam ōn awĕwĕm Deus etabutpe, Jesus Cristo etabutpe dak. Ixe Deus soat mutaicin. Ixe Jesus Cristo iparara'ūma kawěn icĕmat o'ğuwĕn iecuğap pe—Pōncio Pilatos pe.

15Imudot pin pima, Deus waram ixe Jesus Cristo ġudot wuykay. Ixe Deus xipat cĭcā. Wara'at ġu omuy ijodiat kukukat—Deus acā. Ixe ijodiat kukukayū kukukat. Ixe ijodiat ekariwawayū ekariwa.

16Soat pit ace'ū. Ixe bit je'ū ġu. Ka'ūmğū xipat'ūmat cebe. Daxadiea beat co'i. Wuyajĕm pa'ore cetĕğ. Abu ixe o'jojoko? Ka'ūma ma. Iba'ore wuywebe ijo am. — Kūyjobin ocesop a'ō kay acā — i juy ace cebe. — Soat podi ma ěn a'ōbaca — i juy ace cebe. Iměn cuy ace.

17Timóteo, ibubut adeayū juy eyawĕwĕ. — Eya'ōbuyxian pin ġu juy epesop — i juy ece cebe ip. — Dao ma kuka eybubut oi'ūm — i juy ece cebe ip. — Imĕnpuye eyetabun ġu juy epesop eybubut kay—Deus kay acā eyetabun — i juy ece cebe ip. — Deus ade iūmūm wuywebe wuymucokcok am — i juy ece cebe ip. — Soat wuyemumukaypinpūt ūmūm wuywebe — i juy ece cebe ip.

18— Xipan cuy warara'acat epejukuk — i juy ece cebe ip. — Xipacat cuy epeğujurūğrūğ — i juy ece cebe ip. — Eydacum ġu juy epesop warara'acat

pe — i juy ece cebe ip. — Ibubut'ūmat pe juy eybubut'in epeḡūm — i juy ece cebe ip.

¹⁹— Eybubut'in iūmūm pima ade epejukuk eybubun kabi be — i juy ece cebe ip. — I'ūm ḡu eybubut — i juy ece cebe ip. — Icēmān Deus xe epesop eyetait — i juy ece cebe ip.

²⁰Timóteo, apēn Deus o'e ewebe iap taḡ cuy ejeku. Ade'ūmayū warēmtaḡ ma kawēnwēn ip. Jawa'ōxikxi'g ip. Deus muymuy ip. Cekawēnxiayū ip. — Warara'acat podi ma ocetaybit — i'e'em ip napa ma. Ecekawēn ḡu juy ceweju ip.

²¹— Warara'acat podi ma ocetaybit — i'e'em ip napa ma. Jetabucap ip o'jepere e bewi oitabidao'ibit puxim. — Bay, xipan cuy Timóteo ejukuk — i ōn e'em Deus pe. — Xipan cuy soat Jesus kay itabucayū ejukuk — i ōn e'em cebe. Ibūrū ma.

Segunda Epístola de Paulo a Timóteo

2 Timóteo 1

¹Timóteo, cartadup mubarararaḡ òn ewebe kato mujuaptum. Òn Paulo. Jesus Cristo emumuju òn Deus a'òbi. — “Jesus Cristo eju mũḡ'i eyju jekukum pima, soat em Deus xe epesop eyetai,” i juy ece ijodiacat pe — i juk o'e Jesus Cristo owebe.

²Timóteo, ěn okpot co'i. Ekukpin cĩcã oxe. Deus wuyebayat. Jesus Cristo wuykukukat. Deus eju òn kawēnwēn ewebeam. — Xipan cuy Timóteo ejukuk — i òn e'em cebe. — Etabotaidabotbon cuy eḡuy cekay — i òn e'em cebe. — Ixe aḡuymubabibin cuy eḡuy — i òn e'em cebe.

³— Bay, ěn xipat cĩcã — i òn e'em Deus pe. Warara'acat a'ò daḡ ḡu òn jekukum—ixe a'ò daḡ acã. Wedobuyũ'ũm'ũm tak ixe a'ò daḡ jekuku'uk ip osodop. Ococok ixe kay soat apēn cedaḡ oxe iap taḡ òn jekukum puye. Ixe eju òn kawēnwēn ewebeam soat em. Kabiam òn kawēnwēn ceweju, ixima daḡ tak.

⁴Ḡebum cĩcã òn ekay. Exewi ojēm puje etōn iap kay ḡebum òn. Ejo pin cĩcã òn waram ococok am.

⁵Ḡebum òn apēn etabut Jesus Cristo kay iap kay. Jewexe ḡu etabut cekay—icēmān. Koap pima eawa Lóide itabut osunuy cekay. Exi Eunice dak itabut osunuy cekay. Ixeyũ buxim ěn tak etabut cekay. Wetaybit cĩcã iboam.

⁶Imēnpuye òn jeāwē. Itbucayũ kukukan emuy buje, juk ocewebumōḡ abi jeje. Deus cuk ja'òbacaap o'jomōḡ ewebe. Ḡebum cuy eḡuy iboap kay. Ixe a'òbacaam cuy ejeku.

⁷Deus jebiōḡbuk muōmōm wuywebe. Ixe biōḡbuk wuymuparararan ḡu—wuya'ōmucanucan acã. Deus ja'òbacaap ũmũm wuywebe. Ya'òbacaap kuḡ pima xipan kuka warara'acayũ ajukuk. Jewāwēwēm tak ajop ikērēat muḡēap puxim.

⁸Itabut'ũmayũ odaomũn wuykukukat ekawēn oḡuwēnuwēn puye. Inaka esūsũn ḡu juy eḡuy obuxim, daomũnmũnap'a be ma'ḡu òn. Ebisūsũn ḡu dak

cuy eḡuy wuykukukat ekawēn muwēn ām warara'acayū be. Owebe ipiat'ajojoap puxim ipiat supi'ajo an ip ewebe ēn ixē ekawēn muwēnuwēn puye. Ebu'um ḡu juy eḡuy imuwēn ām ipiatpi'ajojom ma'ḡu. Deus ja'ōbacaap je'ḡūm ewebe.

⁹Ixe Deus kuy wuydaxijo. Ixe kuy wuynaē jebekitkiyūm. Ixe kuy wuynaē xipacat aḡuḡēḡē buye ḡu—ixē wuynaē pin puye acā, ixē xe wuykukpin puye dak. — Xipacat oḡūm soat pe Jesus Cristo kay itabucayū be — i juk o'e Deus jewebe ma. Imēn cuk o'e jewebe ma ka'ūmḡu ipi bimān ma.

¹⁰Ixe xipacat ūm pin osunuy soat pe iam wuyetaybit ḡu juk adi ajop. Ḡasū bit wuyetaybit ace. Wuyetaybit ace wuydaxijo'ukāt oajēm puye. Jesus Cristo kuy oajēm. Ixe Jesus Cristo xipacat ūmūm wuywebe. Ixe ce'ū osunuy. Inaka waram ḡuto o'jetait. Ixe wuye'ū'ūap a'ōbacaap o'ḡu'ūm. Kawēn idipāt muwēnuwēn cuk adi oekuku. — Soat em eyetait epesop Deus xe eye'ūap tomukadi — i juk adi o'e'e wuywebe. Imēnpuye Jesus Cristo kay wuyetabut pima, wuypararam ḡu wuye'ūap puxim.

¹¹Deus cuk onaē jemumujum. — Wa'ōbi juy kawēn idipāt muwēnuwēn eḡuy — i juk o'e owebe. — Itabucayū mutaybitbin cuy eḡuy — i juk o'e owebe.

¹²Itabut'ūmayū ipiatpi'ajojoan owebe, ōn kawēn idipāt muwēnuwēn puye. Obu'u ḡu ma'ḡu oḡuy wetabut am Jesus kay. Wetabut cuk adi oḡuy cekay. Ḡasū dak wetabut ma cekay, wetaybit cīcā ixem puye. Wetaybit soat podi ma ixē ya'ōbaca iam. Soat oḡūm cebe iap muxipanpan jeenuy jajēmap kabia wiwim pima.

¹³Kawēn icēmān cuk adi ōn emutaybitbin. Iboap ekawēn taḡ cuy ejeku. Wekukuap puxim cuy ejeku. Etabun cīcā juy eḡuy Jesus Cristo kay. Xipan cuy warara'acayū ejukuk. Imēn cuy ajeku Jesus Cristo eju mūḡ'i wuyju jekukum pima.

¹⁴Kawēn idipāt o'ḡuwēn ip ewebe kuy bima. Ḡebum cuy eḡuy iboap ekawēn kay. Ibiōḡbuk xipacat omuy wuywebe—Deus biōḡbuk. Ixe biōḡbuk wuybuywatwan ixē ekawēn kay ḡebum am.

¹⁵Ade Ásia eipi watwat'in cuk opere iap awëḡ kuy eyawëḡtobuxik. Fígelo ma ixeyũ'in osunuy, Hermógenes tak.

¹⁶Onesíforo bit obuywatwat'uk osunuy. — Xipan cĩcã juy Onesíforo ejukuk, ibadipyũ dak — i òn e'em wuykukukat pe. Ixe isũsũn ḡu osunuy jajēm ãm daomũnmũnap'a be ojo am. Pũḡ em ḡu ixē Onesíforo omucokcokcoḡ—ade em ma.

¹⁷Roma ka be jajēm'isum okudadam oeku. Odobuxik puje acã oibu'un okudadam.

¹⁸Etaybit Éfeso ka be bima soat em ixē obuywatwat'uk osunuy iam. Imēneju: — Wetabotaidabotbon cuy oḡuy ekay kũyjobit'ũmayũ be ipiat'ajoap kabia be iam cuy Onesíforo eḡutaybin — i òn e'em wuykukukat pe.

2 Timóteo 2

¹Timóteo, ěn okpot co'i. Deus soat em xipan wuykuḡ Jesus Cristo eju mũḡi wuyju jekukum puye. Imēnpuye a'õbacaam cuy eḡuy!

²Adeayũ mutaybitbin cuk adi oḡuy—emutaybitbin tak. ěn pukto iboam cuy cũḡ ma jekuku'ukayũ mutaybitbin eḡuy ixeyũ be warara'acayũ mutaybin am.

³Ade itabucayũ ipiatpi'ajojom. ěn tak sorara buxim ebu'um ḡu juy eḡuy ipiatpi'ajo am. Jesus Cristo esoraram cuy eḡuy. Sorara buxim ixē a'õ kay acã juy kũyjobin eḡuy.

⁴Nopaḡõḡõm pima jeduk'a beat co'i'ũmḡu jekukum sorarayũ. Ja'õbi ḡu ip jekukum—jekukukat a'õbi acã. Imēnpuxim Jesus Cristo a'õbi acã ejeku.

⁵Cedaḡ ma o'jedau bima acã kuka o'jat jedauaptei warara'acat podi ma iwũncaat. Cedaḡ'ũm o'jedau bima bit, kuka o'jat ḡu. Imēnpuxim ěn tak cuy cedaḡ ma ejeku.

⁶Ku be ibukapik cĩcãat cuy koam jexat'am yabu. Imēnpuxim ěn tak cuy ecekapik cĩcã Jesus Cristo beam.

⁷Timóteo, ġebum cuy eġuy wekawën kay. Wuykukukat cuy jemutaybin apēġape wekawën iam.

⁸Ġebum cuy eġuy Jesus Cristo kay. Deus ixé Jesus Cristo o'ġutait ce'ūap tomukadi. O'ġuyu kabi kay. Davi naxeġebit o'ġuyu. Iboap cuk adi oġuwēnuwën kawën idipat muwēnuwën pima.

⁹Itabut'ūmayū juk adi ipiat o'supi'ajojoat owebe, kawën idipat oġuwēnuwën puye. Ikērēat mujurūġrūġ'ukat puxim ip odaomūn owebe kawën idipat muwēġap puxim. Imēnpit iba'ore cebe ip kawën idipat muwēġap mu'ūm ām. Kawën idipat muwēnuwēnap i'ūm ġu.

¹⁰Imēneju wetaxi jījā ipiatpi'ajo am Deus emunaēhēyū be kawën idipat a'ījo am. Wetaxi jījā ixeyū mutabut am Jesus Cristo kay. Deus ixeyū dak idaxijo wuydaxijoap co'i. Deus dipap kuġ jeedop ip. Ixeyū dak Deus xe jeedop wuyweju. Soat em wuyetait acesop cexe.

¹¹Apēn cuk adi oġuwēnuwën ewebe iap waram ġuto oġuwën ewebe ġasū dak. Iboap ekawën icēmān. Wuybu'u'ūm pima wuye'ū ām Cristo bikuyap taġ wuyekuap ojuy, ixé xe acesop wuyetait, i.

¹²Ipiatpi'ajo am wuyetaxi bima, ijodiacat kukukayūm acesop Cristo eju, i. "Ōn pit Cristo ebekit ġu," i wuyju e'em pima, "Eyju dak webekitkiyū ġu," i je'e wuywebe ixé dak, i.

¹³Wuyju ixé ekawën epererem. Cristo bit ja'ōmuwarururun ġu. Ixe soat em e'em apēn cuk adi o'e'e iap taġ, i.

¹⁴Owebe awēwēap cuy eġuwën ebekitkiyū be ġebum ip top am. Eġutaybitbin cuy ip. — "Epeyewa'ōxixik ġu juy," i ōn e'em eywebe Deus topabe — i juy ece cebe ip. Jawa'ōxixiġ pima ip ya'ījojomayū buywatwan ġu ip—ixeyū mubu'u'un acā jetabut am Jesus Cristo kay.

¹⁵Soan ma ece Deus pe "Cūġ ma ěn jekukum oxe" i'e am ewebe. Cūġ ma juy kapikpiġ eġuy esūsūnap puxim Deus pe ekapikap coan. Kawën icēmat cuy eġutaybitbin—Deus ekawën.

16Te'e ma jewa'õxikxiğ ip adeayũ. Deus pit cekawẽn kay ġu ip. Ixeyũ ekawẽn coco'ukayũ biğ ma Deus kay ġu e'em. Jawa'õxikxiğ ġu juy eğuy ixeyũ eju.

17Ot'ũũ wuyẽn mu'ũmu'ũm. Imēnpuxim ixeyũ wuymutaybitbin pima wuyetabucap kuka o'ğũ'ũm ip. Wuymubu'un kuka ip Cristo kay wuyetabut am. Himeneu ixeyũ'in Fileto dak.

18Pũğpũğ itabucayũ'in ixeyũ ekawẽn kay itabut o'e. Imēnpuye oibu'un ip Jesus kay. Jetabucap o'jepere ip e bewi itabidaoat puxim. — Deus kuy itabucayũ'ũm'ũm o'ğuyu kabi kay — i napa ma e'em ip itabucayũ be. — Wuyiwat xeku — i napa ma e'em ip. Imēn ip itabucayũ mu'ukpiceğēğēn Jesus kay.

19Wuyju bit acejepere ġu wuyetabucap, kawẽn cũğat kay wuyetabut puye. Cem ma uk'a muy buje, ya'at'et ġu. Imēnpuxim kawẽn cũğat kay wuyetabun puje, acejere ġu dak. Deus ebekitkiyũ wuyju. Imēn e'em Deus ekawěntup: Wuykukukat itaybit abuyũ webekitkiyũ iam, i. Wara'atup e'em: "Deus ebekit õn" i'e'e'ukat ikērēat mujurũğrũğap cuy jepere, i dak e'em Deus ekawěntup.

20Ya'ade opop ibubut mũn'a'a yabo'gat'a be—ibubut adeat tuk'a be. Ouro muğēğē'a opop, prata muğēğē'a dak, ip muğēğē'a dak, wuynõm muğēğē'a dak. Pũğpũğ'a kuğ ip soat kabia. Wara'at'a kuğ pit ip xipacat ebapuk puje acã, ya'õbuyxiat ajēm puje acã.

21Ikērēat mujurũğrũğap epere buje wuyju dak xipat acesop wuykukukat Jesus xe. — Obuywatwan cuy eğuy, xipat ěn oxe buye — i je'e wuywebe. — Ocokcok cĩcã ekay — i je'e wuywebe, wuyağuyisu buye, ikērēat mujurũğrũğap kuy acepere buye dak.

22Yaypan'isuayũ etabikukuap kay ġu juy eğuy. Cũğ ma juy ejeku Deus etabutpe. Etahun cuy eğuy Jesus Cristo kay. Ikukpin cuy soat ejukuk. Kaba'ũm cuy eğuy warara'acat eju. Imēn ma jekukum ip— "Ocekukukat, ocebuywatwan cuy eğuy" i'e'e'ukayũ—Deus emumuisunyũ.

23Ecekawẽn ġu juy jewa'õdawutwut'ukayũ eju, warēmtağ ma kawěnwẽn'ukayũ eju dak. Jawa'õxikxiğ acã ip.

²⁴Wuykukukat buywatwat'ukat pit jewa'ōxikxiḡ ḡu juy. Xipan cuy soat jukuk. Xipan ma juy soat mutaybitbin jeenuy. Yukpiceḡēm ḡu juy warara'acat jukuk.

²⁵Wuymuymuy'ukayũ mukũyjobitbin pima, wuya'ōpuruḡ ḡu juy acekawēn ceweju ip. Ibuyxim cuy ip ajukuk. Ğuyjom paxi Deus ixeyũ ḡubu'un ikērēat kay am. Ixeyũ aco'i ḡutabun kawēn icēmat kay.

²⁶Kuy bima ibiōḡbuk kērēayũ kukukat ixeyũ o'jat puca buap puxim. Ibiōḡbuk kērēayũ kukukat bikuyap taḡ ip jekukum ḡasũ. Ğaxĩn ma aco'i ḡuto ip yaḡuysan. Ibu'un aco'i kuka ip ibiōḡbuk kērēayũ kukukat a'ō kay nobano'abibubu bewi puca o'kap iat puxim.

2 Timóteo 3

¹Amap kabia iba'ore jĩjã je'e itabucayũ be Deus ekawēn taḡ jeku am adeayũ ikērēat ḡujurũḡrũḡ puye. Ğebum cuy eḡuy iboap kay.

²Jewekay acã ḡebum jeedop ip ijodiacat. Itabikuku jĩjã jeedop ip dinheiro kay. — Soat podi ma oca'ōbuyxi — i je'e ip napa ma. — Ka'ũmḡu ocejo'iat ya'ōbuyxiat — i napa ma je'e ip. Warara'acat ekawēn mukērērērēn jeedop ip. — Ğn xipacat cĩcã — i'ũmḡu je'e ip, warara'acat xipacat ũmũm ma'ḡu cebe ip. Kũyjobit ḡu jeedop ip jebay a'ō kay, jexi a'ō kay dak. Ibuyxim ḡu ip Deus jukuk. Ixe kay itabucayũ dak jukuk ip ibuyxim ḡu.

³Abu jukuk ikukpin? Ka'ũma ma. Ya'ōpuruḡ ip soat jukuk. Warara'acat muymuyxi jeedop ip. Jewawēwēm ḡu jeedop ip ikērēat kukap puxim. Dao ma ip etakomamãn. Xipacat kay ḡu jĩjã jeedop ip.

⁴Jebureyũ tujowat ip cekay itakomaayũ be yaoka am. Warēmtaḡ ma jeku ip. Jewexe yoboḡ cĩcãayũm jeedop ip. Deus mucokcok pin ḡu jeedop ip—jewemucokcok pin acã.

⁵— Oceju dak Deus ebekitkiyũ — i napa ma je'e ip warara'acat pe. Inaka itaybit ḡu jeedop ip Deus a'ōbacaap kuk am. Deus bikuyap taḡ ḡu jeku ip—jebikuyap taḡ acã. Ixeyũ burem ḡu juy eḡuy, Ğn pit.

6-7Ixeyũ'in aoyũ muḡuykukukum—yaḡuy'ũmayũ muḡuykukukum. Ixeyũ aoyũ ikērēat mujurũḡrũḡ soat em. — Ikērēat kuḡ oceju — i'e'em ip ixeyũ aoyũ. Inaka ikērēat mujurũḡrũḡap epererem ḡu ip. Iparara ip Deus ipiat supi'ajoat ocewebe iap puxim. Inaka kũyjobit pin ḡu ip Deus pe jedaxijoan. Jewexe ip kawēn icēmat kudadam. Jewexe jewemutaybitbin ip. Inaka itaybit pa'ore cebe ip kawēn icēmān. Imēnpuye imuḡuykuku'ukayũ ōmōm ixeyũ aoyũ duk'a be. Warēmtaḡ imutaybitbin ip. — Ocekawēn taḡ cuy epeku eyejuap puxim ipiat'ajojoap kay — i'e'em ip cebe ip napa ma. Imēn aoyũ muḡuykukukum ip kawēn icēmat tobuxikap puxim.

8Moisés kawēn icēmat muwēnuwēn'uk osunuy Deus a'ōbi kuyje. Janes Moisés a'ō kayḡu jĩjā osunuy, Jambres tak. Kawēn icēmat kay ḡu jĩjā osodop ip. Imēnpuxim ixeyũ aḡokatkayũ warara'acayũ muḡuykukukum ixeyũ be kawēn icēmat kayap puxim. Yaḡuy'ũm ip. Jesus kay jetabucap ip o'jepere. Itabut'ũmat co'i ip Deus xe.

9Soat em ḡu bit ijodiacat ḡuḡuykuku ip—xepxep kabia ã. Ḣuyjom soat ijodiacat je'e cebe ip: — Ajo am eyetaybit? Ka'ũma am ma! — i. Imēnpuxim kuyjeayũ'ũm'ũm o'e Janes pe, Jambres pe dak.

10Bekit, etaybit cĩcã apēn ōn jekukum iam, apēn ōn warara'acat mutaybitbin iam tak, apēn obikuy Deus bikuyap taḡ weku am iam tak. Etaybit apēn wetabut Jesus Cristo kay iam, apēn wuypaceḡēm ḡu ōn warara'acat kuḡ iam tak, apēn ikukpin warara'acat kuḡ ōn iam tak, apēn wetaxi ipiat'ajo am iam tak.

11Itabut'ũmayũ juk adi ikērēm okuk. Ipiat cuk adi o'supi'ajoat ip owebe. Ikērēm cĩcã juk adi ip okuk Antioquia ka be bima, Icônio ka be bima dak, Listra ka be bima dak. Ade em cuk adi ipiat osupi'ajojojo. Wuykukukat Jesus pit odaxijo ixeyũ bui bewi. Etaybit iboam.

12Jesus Cristo eju mũḡ'i wuyeku am wuybikuy bima, itabut'ũmayũ ipiat supi'ajoat wuywebe, Deus ekawēn taḡ wuyeku am wuybikuy bima.

¹³Biğ ma ip ikērēat ġujurũğ xipat'ũmayũ—warēmtağ ijodiacat mutaybitbin'ukayũ. Warara'acat muğuykukukukum ip jeku. Jewemuğuykuku dak ip.

¹⁴Ĕn pit apēn ōn cuk adi emutaybitbin iap tağ cuy ejeku—apēn wuybadipyũ juk adi emutaybitbin iap tağ tak. Etaybit cĩcã icēmãn oceju juk adi emutaybitbin iam. Imēnpuye ocekawēn kay etabun cĩcã juy eğuy.

¹⁵Bekin pin ma Deus ekawēntup coco'uk eğuy. Etaybit oxe ekawēn. Ibodup cocom pima wuyetaybit acesop apēn Deus wuydaxijom Jesus Cristo kay wuyetabun puje iam.

¹⁶Deus a'ōbi kuyjeayũ'ũm'ũm ixē ekawēntup o'tupmubararak—soatup. Iboaptup ekawēn xipat cĩcã kawēn icēmãn wuymutaybit am. Xipat cĩcã ikērēat mujurũğrũğ'ukayũ muğuycũğ ãm ikērēat kay. Xipat cĩcã ikērēat mujurũğrũğ'ukayũ mubikuy am ikērēat mujurũğrũğap epere am. Xipat cĩcã itabucayũ mukũyjo am Deus bikuyap tağ jeku am.

¹⁷Ibodupkuğ pima wara'at kay ġu je'e ip itabikuku Deus buywatwat'ukayũ. Soat kuğ kuy ip. Ibodup kuğ pima, iba'ore ġu je'e ixeyũ be xipacat muğē ãm—iwarururuat muğē ãm.

2 Timóteo 4

¹Deus etabun ġasũ ōn awēm, Timóteo, Jesus Cristo etabun tak. Ixe Jesus Cristo apēn cuk adi oekuku ip iaptei ideida soat pe—itabēğayũ be, ce'ũ'ũayũ be dak. Ixe Cristo waram jajēm. Ipiat supi'ajoat ikērēat mujurũğrũğ'ukayũ be ikērēat ip o'ğujurũğrũğ iapteim. Xipacat pit je'ğũm jebekitkiyũ be—xipacat mujurũğrũğ'ukayũ be xipacat ip o'ğujurũğrũğ iapteim.

²Soat kukukan je'e ixeyũ eju—jebekitkiyũ eju. Imēneju Deus ekawēn cuy eğuwēnuwēn soat pe. Cekawēn cuy eğuwēnuwēn imuwēn pa'ore ewebe bima, imuwēn pa'ore'ũm pima dak. Warēmtağ ma ceku'ibiyũ juy eğukorēmrēm. — Ikērēat mujurũğrũğap cuy epayepere — i juy ece cebe ip. — Eyetabun cuy Jesus kay — i juy ece cebe ip. Eya'ōmucanucan cuy ip ixeyũ be cũğ ma jeku am. Ekpicēğē ġu juy ixeyũ eğutaybitbin.

³Ĝuyjom kawēn icēmat com ip ibu'un adeayũ. Jekpiwan ma ip jewemukcoḡ. Warēmtaḡ ma imutaybitbin'ukayũ tomuwã ip jemutaybit am. Ya'ijo pinap acã ip ḡuwēn cebe ip.

⁴Kawēn icēmat a'ijojoap jepere ip. Warēmtaḡ e'e'ukayũ ekawēn kay acã je'e ip—aypapayũ'ũm'ũm ekawēn kay acã.

⁵Ĕn pit, Timôteo, aḡuysan cuy eḡuy warēmtaḡ ekuap puxim. Etaxim cuy eḡuy ipiatpi'ajojom pima. Kawēn idipat cuy eḡuwēnuwēn soat pe. Deus cuk enaē kapik am cebeam. Imēnpuye soat em cuy ixē beam kapikpiḡ eḡuy.

⁶Ōn pit ḡaxīn ma oaoka ip. Apēn kuyje Deus etabutpe wūnca aokakakaap puxim ip oaoka. Ḣaxīn ma ojēm ijodiwi kobe o'jenapōn iap puxim.

⁷Sorara xipacat puxim ōn kapikpiḡ Jesus Cristo beam. Pūḡpūḡ daudau'ukayũ'in cedaḡ ḡu jedaudaum ip. Ixeyũ buxim ḡu ōn pit. Cedaḡ ma ojekuku—Deus ekawēn taḡ. Pūḡpūḡ ixeyũ'in taobu'u e'em ip jedau am. Ixeyũ buxim ḡu ōn pit. Obu'u ḡu oḡuy Jesus kay wetabut am.

⁸Daudauat iwat tumūntuptup mōḡmōḡ iwūncaat a be soat etabutpe. Soat etabutpe dak wuykukukat Jesus je'e owebe: — Ĕn xipat Deus xe ixē emucūḡ kuy buye — i. Imēn ixē je'e waram jajēm puje—kūyjobit'ūmayũ be ipiat'ajoap kabia be. Wuykukukat cūḡ cīcã. Ixē wuyekukuap cocom—soat cocom. — Eyju xipat Deus xe ixē eymucūḡ kuy buye — i je'e warara'acayũ be dak—ixē ajēmap wiwi'ukayũ be—jekayayũ be.

⁹Bekit, ḡaxīn ma juy ejot ojom.

¹⁰Kuy ip ojēm oxewi oxē osodop'iaiyũ. Demas itabiku o'e ijodiat kay jebubun. Imēnpuye opere. O'ju Tessalōnica ka kay. Crescente o'ju Galácia eipi kay. Tito o'ju Dalmácia eipi kay.

¹¹Lucas acã oxē jeenuy. Marcos cuy etakoy. Ixē juy etojot eweju okay don pima. Ixē xipat cīcã je'e obuywat am Deus ekapikap pe.

¹²Kuy Tíquico oḡuju Éfeso ka kay.

¹³Weekabek cuk osuiwat Trôade ka be. Carpo duk'a be juk osuiwat. Ibo juy etojot don pima. Obubutup tak cuy etuptojot okay ixemuğẽğẽdup.

¹⁴Alexandre juk adi ikêrêm cîcã okuk—icaat muğẽğẽ'ukat—ferro muğẽğẽ'ukat. Wuykukukat cuy ideida cebe warẽmtağ okukapteim.

¹⁵Ixe wuya'õxikxikxi jîjã osunuy. Imẽnpuye eday'em'um cuy eğuy cekay ixé be ikêrêm ekukap puxim.

¹⁶César ebekitkit wap òn jewedayoyom pima, ka'ũma ma o'e: — Teku xipat cîcã—ikêrêat o'ğugẽ ğu — i. Soat ma ip oiwat. Òn pit obu'u Deus pe “Ikêrêat kuğ cîcã eyju oxe, Palo epesuiwat puye” i'e am cebe ip. Imẽnpuye: — Bay, etakomãm ğu juy cekay oiwat ma'ğũ ip — i òn e'em Deus pe.

¹⁷Ixeyũ ma juk opere. Wuykukukat pit oiwat ğu. Oxe ma osunuy. Ixe obuywatwat'uk osunuy owebe Judeu'ũmayũ mukũyjo am kawẽn idipan—soat em imukũyjo am. Ixe juk odaxijo leão buximayũ bui bewi—ika'uat puximayũ bui bewi.

¹⁸Wuykukukat odaxijo ikêrêat mujurũğrũğ'ukayũ bui bewi—soat pui bewi waokaap puxim. Ğuyjom odujuu soat em jexe onuy am kabi be. Ixe soat ka watwak kukukan je'e. — Òn soat podi ma edipap kuğ — i juy ace cebe—wuykukukat pe. Imẽn cuy ace cebe.

¹⁹Kato i juy ece soat pe—Priscila be, Áquila be dak, Onesíforo badipyũ be dak.

²⁰Erasto Corinto ka be omuy. Trófimo juk osuiwat Mileto ka be iwãtaxipi buye.

²¹Ejot cuy okay ihi wap. Êubolo e'em: — Kato — i juy ewebe, Prudente dak, Lino dak, Cláudia dak, soat warara'acayũ dak—wuykitpitpiyũ.

²²Òn kawẽnwẽn wuykukukat eju ewebeam. — Bay, Timóteo a'õmucanucan cuy eğuy soat em — i òn e'em cebe. — Bay, xipan cuy soat itabucayũ ejukuk — i òn e'em Deus pe. Ibũrũ ma.

Epístola de Paulo a Tito

Tito 1

¹Tito, ijudup mubararaḡ òn ewebeaptum. Òn Paulo. Deus buywatwat'ukat òn. Jesus Cristo emumuju òn. Ixe omujujum Deus emunaëyũ mutaybitbit am biḡ ma ip itabut am Jesus kay. Biḡ ma itaybit je'e ip kawën icēmãn. Biḡ ma Deus bikuyap taḡ jeku ip.

²Ixe bikuyap taḡ wuyju jekukum, soat em acesop wuyetai cece iap wiwim puye. — Soat em ma ip jeedop oxe itait — io'e Deus ipi muḡë'ũm awap. Deus napapa'uk ḡu.

³Imuwëḡat pin pima Deus kawën idipat o'ḡuwëḡat soat pe ijodiat pe. Okpot kayayũ soat em itait ip jeedop oxe iap ekawën o'ḡuwëḡat. Òn tak ixe juk omuju iboap ekawën muwën ãm ijodiat pe. Iboap ekawën muwënuwën òn Deus a'õbi. Ixe Deus wuydaxijojo'ukat.

⁴Tito, ijudup mubararaḡ òn ewebeaptum. Ën okpot co'i Jesus Cristo kay wuyetabut puye. — Bay, xipan cuy Tito ejukuk — i òn e'em Deus pe—wuyebay be, Jesus Cristo be dak—wuykukukat pe. — Yaḡuymubabibin cuy eḡuy — i òn e'em cebe ip.

⁵Òn exe bima wuyekapikap cuk aḡu'ũm ḡu. Imënpuye juk òn eiwat Creta be—tip'aweroro be wuyekapikap mu'ũm ãm. Itabucayũ kukukayũ juy etaë soat ka be aḡokaka be. Ixeyũ juy etaë apën cuk ocece ewebe iap taḡ.

⁶Itabucayũ kukukat cũḡ ma juy jeku soat etabutpe. Pũḡ kuḡ ma jetayxi kuḡ jeenuy. Ixe ipotpoyũ dak cuy Jesus kay itabun jeedop ip. “Teipotpoyũku warëmtaḡ acã jekukum soat em” i wuyjuyũ e'em pima, ixe juy etaë ḡu itabucayũ kukukan. “Teipotpoyũku kũyjobit ḡu jebay a'õ kay” i'e'em pima juy ixe etaë ḡu. Imën cuy itabucayũ kukukat jeenuy.

⁷Itabucayũ kukukat Deus ekapikap kuḡ. Imënpuye cũḡ ma juy jeku ip soat etabutpe jemuymuyap puxim. — Warara'acat podi ma wa'õbuyxi — i'ũmḡu juy je'e. Soat em ḡu juy itapuruḡ jeku. Ika'o'on ḡu juy jeenuy. Dao ḡu juy itakomã je'e. Warara'acat muḡuykukukum ḡu juy jeenuy dinheiro bu am.

⁸Powatwat cuy tujuõmõm jeduk'a be. Xipacat kay juy jeenuy. Jewawẽwẽm cuy jeenuy soat em cũg ma jeku am. Cũg ma juy warara'acayũ jukuk. Deus ekawẽn tağ cuy jeku—soat ekawẽn tağ. Warẽmtağ ģu juy ip jewekuk.

⁹Kawẽn icẽmat kay jĩjã juy jeenuy. Cũg cĩcã ma wuywebe iboap ekawẽn tağ wuyeku am. Iboap ekawẽn tağ jekukum pima, Jesus emumutaybitbinap tağ tak wuyju jekukum. Iboap ekawẽn tağ jekukum pima kawẽn icẽmãn warara'acat mutaybitbin jeenuy. Ixeyũ mucokcokcoğ jeenuy jetabucap epereap puxim cebe ip. Kawẽn icẽmat kay'ũmayũ dak imukũyjobitbin jeenuy ixeyũ ağuyмуwarurun am.

¹⁰Cũg ma juy jeku ip itabucayũ kukukayũ, ade opop puye Jesus ekawẽn kay ibu'u'uyũ. Pũğpũğ Judeuyũ'in itabut o'e Jesus kay. Imẽnpit: — Wuyajojoyũ'ũm'ũm ekawẽn tağ cuy ajeku — i te'e ma e'em ip. Warara'acat muğuykukukum ip ibiwarẽmtağ ma ip kawẽnwẽn puye.

¹¹Ade jebadipyũ mubu'u'un ip Jesus kay am, warẽmtağ ma ip imutaybitbin puye. Ibisũsũn ģu ip warẽmtağ ma imutaybit am. Dinheiro bu ojuy am acã ip imutaybitbin. Imẽnpuye juy ip eğuy mũğ.

¹²— Creta eipi watwat dapxiyũ — i juk o'e Creta eipi wat ma—Deus ekawẽn muwẽnuwẽn'ukat. — Wuyjuyũm ģu ip o'e—ika'ũayũm acã Creta eipi watwat — i juk o'e warara'acayũ a'ĩjo. — Ibukapik'ũm ip — i juk o'e. — Jexat o am acã ip itaybit — i juk o'e. Imẽn Creta eipi wat jebadipyũ o'ğuwẽn.

¹³Icẽmãn ixek juk o'e. Napa ģu juk o'e. Imẽneju a'õpuruğ cuy ip eğukorem—imuğuykuku'ukayũ ekawẽn kayayũ. Jetabucap epereap puxim ip eğukorẽm. Ewebe ip imukorẽm puje, biğ ma ip je'e itabut Jesus kay.

¹⁴Ibu'u je'e ip jetabut am wuydobuyũ'ũm'ũm ekawẽn kay—ijodiat ekawẽn kay—kawẽn icẽmat kay'ũmayũ ekawẽn kay.

¹⁵Xipacat mujurũğrũğ'ukayũ be xipacat tobuxik put soat pe. Ikẽrẽat mujurũğrũğ'ukat pe bit xipacat tobuxik pa'ore soat pe—itabut'ũmayũ. Itaybit ģu ip apẽn cedağ Deus xe iam, apẽn cedağ ģu iam tak. Ikẽrẽat kay acã ip ģebum.

¹⁶— Ocetaybit Deus — i'e'em ip napa ma. Imēnpit Deus ebekitkit ekukuap taḡ ḡu ip jekukum. Soat kay ip itakoma. Kūyjobit'ūm cīcā ip Deus ekawēn kay. Iba'ore cebe ip xipacat mujurūḡ ām—pūḡ em tak ka'ūma.

Tito 2

¹Ēn pit, bekit, ixeyū ekukuap taḡ ḡu juy ejeku. Kawēn cūḡān cuy Jesus ebekitkiyū eḡutaybitbin. Deus ekawēn cuy ixeyū eḡutaybitbin.

²Aypapayū juy eḡukūyjo. — Eyetabikukum ḡu juy epesop — i juy ece cebe ip. — Eyetapuruḡ cuy epesop — i juy ece cebe ip. — Jewawēwēm cuy epesop cūḡ ma eyeku am soat em — i juy ece cebe ip. — Eyetabun cīcā juy epesop Jesus kay — i juy ece cebe ip. — Ikukpin cuy warara'acat epejukuk — i juy ece cebe ip. — Eybu'um ḡu juy epesop Jesus ekawēn taḡ eyeku am — i juy ece cebe ip.

³Imēntak yabutbucayū juy eḡukūyjo, bekit. — Deus kay jījāayū ekukuap taḡ cuy epeku — i juy ece cebe ip. — Eybureyū muymuy ḡu juy — i juy ece cebe ip. — Kawēdi kay ḡu juy epesop eyka'o'onap puxim — i juy ece cebe ip. — Yaypan'isuayū juy epeḡutaybin ixeyū be cūḡ ma jeku am — i juy ece yabutbucayū be.

⁴— Xipan cuy eyitop epejukuk — i juy je'e ip. — Xipan cuy ey'iyū epejukuk — i dak. Imēn yaypan'isuayū awēwēm cuy jeedop ip yabutbucayū.

⁵— Jewawēwēm cuy epesop cūḡ ma eyeku am — i juy je'e ip yaypan'isuayū be. — Xipacat mujurūḡrūḡ'ukayūm cuy epesop — i juy je'e ip. — Xipan cuy eyduk'a beayū epejukuk — i juy je'e ip. — Kūyjobin cuy epesop eyitop a'ō kay — i dak je'e ip. Imēn cuy yaypan'isuayū ḡukūyjo ip yabutbucayū. Imēn ip imukūyjo buje, warara'acayū je'e ḡu: — Deus ekawēn xipacat ḡu aco'i, cekawēn kayayū cūḡ ḡu jekukum puye — i.

⁶Imēntak tapupuyū juy eḡukūyjo—yaypan'isuayū. — Jewawēwēm cuy epesop cūḡ ma eyeku am — i juy ece cebe ip.

⁷Ēn tak, bekit, xipacat mujurūḡrūḡ'ukan cuy eḡuy warara'acat pe ekukuap co'i jeku am. Warara'acat mutaybitbin pima juy aḡuysan eḡuy. Kaypatpan

ǵu juy eǵuy. Deus ekawēn eǵuwarururun ǵu juy. Cūǵ ma juy cekawēn eǵutaybitbin.

⁸Cūǵ ma juy kawēnwēn'uk eǵuy ekay'ūmayū be ekawēn mukērērēnap puxim. Cūǵ ma ēn kawēnwēn pima, isūsūn jeedop ip wuymuymuy ām, ekawēnkērē'ūm puye.

⁹Tei'ūma kapikpik'ukayū dak cuy eǵukūyjo, bekit. — Kūyjobin cuy epesop eyekariwa a'ō kay — i juy ece cebe ip. — Eyekariwa bikuyap taǵ cuy epeku soat em — i juy ece cebe ip. — Jedede'ukayūm ǵu juy epesop eyekariwa kay — i juy ece cebe ip.

¹⁰— Eyekariwa bubut cuy epetujupa'um ǵu—pūǵ em tak ka'ūma — i juy ece cebe ip. — Xipan cuy eyekapikap kuǵ epesop — i juy ece cebe ip. — Xipan cuy epeyekapik eyekariwa beam — i juy ece cebe ip. — “Deus ekawēn xipat cīcā ixeyū daxijojo'ukat ekawēn,” i je'e warara'acayū xipan eyekapikap co buje — i juy ece cebe ip.

¹¹Ǵasū bit: — Soat kuǵ ōn xipan soat taxijo am—eydaxijo am — io'e Deus wuywebe. Imēnpuye, Tito, imēn cuy Jesus ebekitkit eyawēwē.

¹²— Okpot oe'ū ipiat'ajojoap kay eyejuap puxim — i'e'em Deus wuywebe. — Imēnpuye eyetabut'ūmap cuy epeyepere — i'e'em. — Deus kay'ūmayū emumutabikukunap cuy epeyepere — i'e'em. — Jewawēwēm cuy epesop soat em cūǵ ma eyeku am — i dak. — Cedaǵ cuy epesop ijodiat etabixe — i dak. — Wekawēn taǵ cuy epeku soat em — i dak.

¹³Imēn cuy ajeku Jesus Cristo ajēmap wiwim pima—wuydaxijojo'ukat ajēmap wiwim pima. Wuycokcok cīcā yajēmap wiwi am. Ixe ajēm puje soat ijodiacat je'e: — Soat podi ma Deus ya'ōbuyxi — i. — Ka'ūmǵu ixē jo'iat idipat — i je'e ip. Ka'ūmǵu yajēmap kabia jo'iat idipat. Idip cīcā je'e.

¹⁴Ixe Jesus Cristo jekpiwatpin ma oe'ū wuywebeam. Wuya'ōmucan am oe'ū wuywebe ikērēat muǵēap puxim. Wuymuisun am soat taǵ oe'ū. Jebekitkin wuy'e am oe'ū. Wuywebe xipacat mujurūǵrūǵ'ukayūm oe'ū.

¹⁵Bekit, iboam cuy itabucayũ eġutaybin. Yawẽwẽm cuy ip eġuy. Ikẽrẽat mujurũġrũġ pima juy ip eġukorẽm. Jemupubutbunat ġu juy cebe ip. — Wa'õbi ġu õn eyawẽwẽm—Jesus Cristo a'õbi acã — i juy ece cebe ip.

Tito 3

¹Tito, Jesus ebekitkiyũ juy eġukũyjo—exeayũ. — Kũyjobin cuy epesop wuyajecuġap a'õ kay—ixe beam kapikpik'ukayũ a'õ kay dak — i juy ece cebe ip. — Xipacat muġẽ ãm ixeyũ be eydakoy buje, epeyekapik cuy cebeam ip — i juy ece cebe ip.

²— Warara'acat epejomuymuy ġu juy — i juy ece cebe ip. — Kaba'ũm cuy epesop eyeweweju — i dak. — Xipan cuy soat epejukuk — i dak. — Eya'õpuruġ ġu juy epesop—eya'õdidim ma — i dak.

³— Warara'acat podi ma oceju bit xipacat — i'ũmġu juy ace'e, kuy bima wuyju dak cuk adi wuyaġuy'ũm ajop puye. Kũyjobit'ũm cuk adi ajop warara'acayũ a'õ kay—Deus a'õ kay dak. Ikẽrẽat cuk adi aġujurũġrũġ. Ajo wuyju imuġẽ pin cĩcã iat muġẽġẽm cuk adi ajop. Wuymucokcok am acã juk adi ajekuku. Ikẽrẽm cuk adi warara'acat ajukuk. Warara'acat ekawẽn mukẽrẽrẽnxi ajop. Wuyetabikuku ajop warara'acat kay. Wuykay itakomama juk adi osodop ip warara'ayũ. Wuyju dak ixeyũ kay wuyetakomama juk adi ajop.

⁴Deus pit wuydaxijojo'ukat. Apẽn wuykukpin cexe iap o'ġubapuk wuywebe. Apẽn xipan wuykukpin iap tak o'ġubapuk wuywebe.

⁵Iboap mubapuk puje juk wuydaxijo. Ixe juk wuydaxijo xipacat aġujurũġrũġ puye ġu, cũġ ma ajekuku buye ġu dak. Ixe juk wuydaxijo, wuykay itabotaidabotbot puye acã. Ibiõġbuk cuk wuymuisun soat taġ. Kuy bima wuyebay ebekitkin ajop. Ġasũ bit waram wuykapap puxim Deus ebekitkin acesop. Kuy bima ikẽrẽat kuġ ajekuku. Ġasũ bit Deus biõġbuk wuymuisusun. Wuybinũnisu ġasũ.

⁶Deus jebiõġbuk o'ġuõm wuywebe. Tacup ġu osunuy iũm ãm wuywebe. O'ġuõm wuywebe Jesus Cristo oe'ũ wuywebeam puye—wuydaxijojo'ukat oe'ũ buye.

⁷Ixe jebiõgbuk o'guõm wuywebe cūḡ ma jexe wuyeku am. Deus soat podi ma wuykuḡ xipan. Ixe wuymucūḡucūḡ. — Cūḡ ma eyju oxē — i'e'em ixē wuywebe. — Soat em epesop oxē eyetai — i'e'em wuywebe. Iboap wiwim cīcā wuyju.

⁸Icēmān õn eymutaybitbin. Kuy õn awēwē iap cuy eḡuwēnuwēn wuykitpitpiyū be—Deus kay itabun'ibiyū be. Xipacat mujurūḡrūḡ cuy jeedop ip soat em. Xipacat mujurūḡrūḡ pima, warara'acayū buywatwan jeedop ip. Xipat tak je'e Deus xe.

⁹Warara'acayū te'e ma jewa'õxikxiḡ. Te'e ma ip wuydobuyū'ũm'ũm putet muwēnuwēn. Jawa'õdawutwun e'em ip. Moisés ekawēn a'õxikxiḡ e'em ip. Te'e ma wuyju ixeyū ekawēn cocom. Te'e ma ip kawēnwēn. Ecekawēn ḡu juy ixeyū eju.

¹⁰Warara'acayū warēmtaḡ itabucayū mutaybitbin. Itabucayū mubu'u'un ojuy ip ixeyū be wara'at taḡtaḡtaḡ ma jekawēn ām. Ixeyū juy eḡukorēm. — Warēmtaḡ imutaybitbinap cuy epeyepere — i juy ece cebe ip. Warēmtaḡ imutaybitbinap epere'ũm pima, waram cuy ixeyū eḡukorēm. Xepxep em ixeyū eḡukorēm. Warēmtaḡ imutaybitbinap epere'ũm pima, ceweju ḡu juy ip ejeku.

¹¹Etaybit ikērēat mujurūḡrūḡxi ip iam. Deus ekawēn kay ḡu jījā ip. Ikērēat mujurūḡrūḡ acā ip. Ixeyū dak itaybit iboam.

¹²Ártemas cuy oḡuju ekay. Ixe mujum'ũm pima, Títiquo juy oḡuju. Ekay yajēm puje, dao juy eju Nicópolis ka kay odopabijuk am. Ibo ka be ihi oḡukap.

¹³Warara'acat a'õbuywatwat'ukat Zenas je'jēm exewi ḡuyjom, Apolo dak. Ibuipuḡ ḡu juy ixeyū eḡujēm. Iũm pucat cuy eḡũm cebe ip cum pima.

¹⁴Itabucayū mukūyjojom cuy eḡuy. — Xipacat mujurūḡrūḡ cuy epesop — i juy ece cebe ip. — Eybubut'in cuy epeḡũm ikuḡ'ũmayū be — i dak. — Warēmtaḡ ḡu juy epeku — i dak. — Eybu'um ḡu juy epeyekapik — i juy ece cebe ip.

¹⁵Soat oxeayũ kato mujum ekay. Õn tak kato mujum soat pe itabucayũ be—wuybureyũ be. — Bay, xipan cuy Titoyũ ejukuk — i ãn e'em Deus pe. Ibũrũ ma.

Epístola de Paulo a Filemom

Filemom 1

¹⁻²Filemom, ijudup mubarararağ òn ewebeaptum. Òn Paulo. Daomũnmũnap'a be òn, Jesus Cristo muwẽnuwẽn cuk adi ojekuku buye. Wuykitpit Timóteo omuy oxe. Otupmuju ewebeaptum, Filemom, eduk'a be je'aweroro'ukayũ beaptum tak—itabucayũ beaptum. Otupmuju wuyixĩt Áfia beaptum tak. Arquipo beaptum tak otupmuju—oweju Jesus Cristo beam kapikpik'ukat peaptum. Ekukpin cĩcã ocexe. Ën kapikpiğ oceweju kawẽn idipat muwẽnuwẽn.

³Deus wuyebayat. Jesus Cristo wuykukukat. Ixeyũ eju òn kawẽnwẽn ewebeam. — Bay, xipan cuy Filemom ejukuk — i òn e'em cebe. — Yağuy mubabibin cuy eğuy yağuybabi'ũmap puxim — i òn e'em cebe.

⁴⁻⁵Filemom, soat em warara'acayũ e'em owebe: Ixe Filemom itabut cĩcã wuykukukat Jesus kay — i. — Ixe xipan Jesus ebekitkit kuğ — i dak. Imẽnpuye òn kawẽnwẽn Deus eju ewebeam. — Bay, ãn xipat cĩcã — i òn e'em. — Filemom buywatwan cuy eğuy — i òn e'em. — Ibadipyũ buywatwan tak cuy eğuy — i òn e'em cebe.

⁶Wuyağuywağõm wuyju e'em, pũğ kay wuyetabut puye—Jesus Cristo kay. Imẽnpuye: — Bay, ocemutaybin cuy ece ade jĩjã xipacat pupum eyju Cristo eju mũğ'i eyju buye iam — i òn e'em Deus pe. Biğ ma juy iboam wuyetaybin ace'e.

⁷Okitpit, ocokcok cĩcã. Wa'õca jĩjã dak oce, Deus ebekitkit ikukpin exe buye, ãn xipat oxeyũ kuğ puye dak. Ën soat Deus ebekitkit mucokcokcoğ.

⁸Obure, cũğ ma kuka o'e owebe “Kũyjobin cuy eğuy wa'õ kay” i'e am ewebe, Cristo kay wuyetabut puye. — Kũyjobin cuy eğuy wa'õ kay — i'ũmğu òn pit e'em ewebe,

⁹wuyewewekuğ wuykukpin puye. — Ekpiwan ma ecekũyjobin wa'õ kay, kũyjobit pin pima acã — i òn pit e'em ewebe. Imẽn òn e'em ewebe Cristo

a'ōbi ma'ģu ōn. Daomūnmūnap'a be ōn ģasū, Jesus Cristo muwēnuwēn cuk adi ojekuku buye.

¹⁰Onésimo awēģ muwēn ōn ģasū ewebe. Ōn daomūnmūnap'a be bima, ixe Onésimo itabut o'e Jesus kay, Jesus oģuwēn cebe buye. Imēnpuye ixe okpot co'i.

¹¹Kuy bima ixe Onésimo xipat ģu osunuy exe. Kūyjobit'ūm osunuy a'ō kay. Ģasū bit xipacan o'e wuyxe.

¹²Ixe ikukpin cīcā oxe. Inaka oģuypit ekay.

¹³Obikuy oce oxe ma jeenuy am obuywacan edieģ, ōn daomūnmūnap'a be bima.

¹⁴— “Āģ jeenuy exe ebuywatwat'ukan,” i juy ece owebe — i'ūmģu ōn pit e'em ewebe. Obu'u ewebe ixe be obuywacan ebu'u bima. Ebikuy bima acā ixe be obuywacan ece. Ebikuy bima acā oxe jeenuy.

¹⁵Ixe Onésimo ade kabia ģu osunuy wūy ma ewi. Ģasū bit aco'i soat em jeenuy exe ekay cepit puje.

¹⁶Ewebe tei'ūma kapikpik'ukat osunuy kuy bima. Ģasū bit ekipit ma ixe, Cristo kay itabut puye. Ikukpin oxe ma. Exe bit ibodi ma ikukpin je'e ewebe kapikpiģ puye, wuykukukat kay itabut puye dak.

¹⁷— Paulo obure jījā — i ģn e'em pima, ixe Onésimo juy etujuōm edukā be ewebe odujuōmap puxim.

¹⁸Ixe juk adi ebubut'in o'tujupa'um pima, exe cewero bima dak, iboap cuy eģubararak taperadup pe. Ceweroam ģu je'e—weweroam acā.

¹⁹Ģuyjom ōn ma ixe eweroap oteida ewebe. Paulo ōn. Ōn ma oteida iaptup mubarararaģ ōn ewebeaptum. Jesus Cristo kay mo etabut eģuy kawēn idipat oģuwēn ewebe buye. Imuwēn'ūm pima kajuk etabut ģu eģuy. Soat em etabēģ eģuy Deus xe iap oweju eweroap co'i. Ģebum cuy eģuy iboap kay.

²⁰Imēnpuye, okitpit, xipan cuy Onésimo ejukuk wuyetabut wuykukukat kay buye. Xipan cuy etujuōm eduk'a be omucokcok am.

²¹— Xipan cuy Onésimo ejukuk — i juk oce ewebe, Filemom. — Imēnpit wekawēn podi ma xipan ixē jukuk — i ñn e'em owebe ma ijudup mubarararaḡ pima.

²²Ḡaxīn ma aco'i Deus omudot eykay, “Paulo juy eḡudot oce kay,” i'e'em eyju cebe buye. Imēneju: — Eduk'a juy eyamuxipan owebeap'am oxecap'am — i ñn e'em ewebe.

²³Epafras kato mujujum ewebe. Ixe Epafras tak taomūnmūn, oweju Jesus Cristo muwēnuwēn cuk adi oeku buye.

²⁴Obureyũ kato io'e ip eywebe soat pe—Marcos, Aristarco dak, Demas tak, Lucas tak.

²⁵— Ocekukukat, xipan cuy Filemom ejukuk — i ñn e'em Jesus Cristo be. Ibũrũ ma.

Epístola aos Hebreus

Hebreus 1

¹Kuy bima juk adi Deus jekawēn muwēnuwēn'ukayū o'ğudodot ipi kay jekawēn muwēn ãm wuydobuyū'ũm'ũm pe—Judeuyū be—kuyje itabucayū be. Soat pucet ģu o'ğuwēn jekawēn—i'in ã. Ade em ma juk adi o'ğuwēnuwēn cebe ip. Wara'at tağtağtağ ma o'ğuwēnuwēn cebe ip.

²Ĝasū bit jekpot ma o'ğudot wuykay jekawēn muwēn ãm wuywebe. Jekpot eju Deus soat o'ğugē—ipi, kabi dak. Jekpot eju dak koato o'ğuweğūn, ihi dak. Ixe juk jekpot o'taē soat kukukan—ipi juayū kukukan, kabi beayū kukukan tak.

³Deus idipap co'i ipot tak idip. Deus a'ōbuyxi jo'i ma ixe dak ya'ōbuyxi. Deus co'i ma ipot tak. Ixe a'ōbi soat opop jemuymuyap pe—kabi dağat, ipi dağat tak, ixe ya'ōbaca buye. Ikērēat o'ju'uk soat pewi ipi juayū bewi. Soat tağ ip o'ğuisun. Imuisun ip puje, oabik Deus xe kabi be. Oabik Deus ağuywağōm soat kukukan. Ixe Deus soat podi ma ja'ōbacaap kuğ.

⁴Deus jekpot o'jomuy jekawēn tojotjot'ukayū bodiam ya'ōbacaam. O'jomuy ya'ōbuyxiam kabi bewi ajēmjēmayū bodi ma. Jesus Deus ipot. Imēnpuye: — Jesus putet soat putet podi ma ibutetpuyxi — i'e'em Deus soat pe wuywebe.

⁵— Ĕn okpot. Ōn ma ebay oce ģasū — i juk o'e Deus jekawēn tojotjot'ukayū be ģu—jekpot pe acã. Waram pima: — Ōn ma ebay oce, okpot ece'e — i juk o'e Deus jekawēn tojotjot'ukayū be ģu—jekpot pe acã.

⁶Deus jekpot mudon pima ipi kay, koapat osunuyiat mudon pima: — Soat wekawēn tojotjot'ukayū juy je'e okpot pe “Ĕn xipat cīcã ocewebe,” i — io'e Deus soat pe.

⁷Jekawēn tojotjot'ukayū muwēnuwēn pima: — Wekawēn tojotjot'ukayū mujujum ōn kabido jo'i. Wa'ōbuywatwat'ukayū mujujum ōn daxae jo'i — i'e'em Deus.

⁸Imēnpit: — Deus, ěn ma soat taḡacat kukukan ecesũy — i'e'em Deus jekpot pe. — Ěn soat kukukat iap i'ũm ḡu. Cũḡ ma ixeyũ kukukan ecesũy — i'e'em cebe—jekpot pe.

⁹Ajo cũḡ ma iap kay jĩjā ěn, i. Ajo ikērēat iap kay bit etakoma, i. Imēneju kuy juk ōn enaē soat taḡacayũ kukukan, i. Deus ōn, i. Ebay ōn, i. Kuy juk ōn emuy ebureyũ bodi ma a'ōbuyxian, i. Imēnpuye ecokcok cĩcā, i. Imēn Deus jekpot muwēnuwēn o'e.

¹⁰Imēntak jekpot o'ḡuwēn: Kariwa, ka'ũmḡu bima ěn cuk adi ipi eḡuḡē, i. Ebum ma juk adi kabi eḡuḡē, i.

¹¹Ipi i'ũm, kabi dak i'ũm ma, i. Ěn pit ece'ũm ḡu, i. Soat em ma ěn pit etabēḡ ecesũy, io'e Deus jekpot pe, i. Ipi iokok je'e, kabi dak. Wuydoti iokokat puxim je'e ip, i.

¹²Wuydoti mu'adabocap puxim ipi eceḡu'adabot, kabi dak, i. Wuyju wuydoti iokokat xixiḡ iisuat pu am, i. Imēnpuxim wara'at eipi eceḡuḡē ijop eipi dieḡ, i. Kabi dak wara'at ma eceḡuḡē ijop tieḡ kabi dieḡ, i. Jajoren ḡu ěn pit. Ibit ma ecesũy soat em ma, i. Imēn Deus o'e jekpot muwēnuwēn.

¹³Ekay itakomaayũ a'ōbacaap oḡu'ũm, i. Kũyjobin jeedop ip a'ō kay, i. Ěn ixeyũ kukukan e'emap wiwim pima oxe mabuk ecesũy, i. Xik'i juy eḡuy oxe, i. Imēn Deus o'e jekawēn tojtjt'ukayũ be ḡu—jekpot pe acā. Pũḡ em tak o'e ḡu ma jekawēn tojtjt'ukayũ be.

¹⁴Cekawēn tojtjt'ukayũ ibiōḡbuk acā—kabi bewi ajēmjēmayũ. Soat ip kapikpiḡ Deus peam. Deus ixeyũ mujujum ḡuyjom taxijo'iaiyũ buywacam.

Hebreus 2

¹Imēneju wuyetabun cĩcā juy ajop iboap ekawēn kay wuyetabucap epereap puxim. Kuy bima juk adi kawēn icēmat aya'ĩjojo. Iboap ekawēn kay wuyetabucap epere buje bit, warēmtaḡ ma kuka ajeku kobe o'jenapōniat puxim—uhuiat puxim.

²Deus ekawēn tojtjot'ukayū juk adi cekawēn o'ḡuwēnuwēn kuyje—kabi bewi ajēmjēmayū. Ixeyū ekawēn icēmat. — Kūyjobin cuy epesop ixeyū ekawēn kay — i juk o'e Deus kuyjeayū be. Imēnpuye Deus ipiat o'supi'ajojoat jekawēn kay kūyjobit'ūmayū be kūyjobit'ūmapteim. Ipiat o'supi'ajojoat jekawēn mupubutbut'ukayū be dak jekawēn mupubutbucapteim.

³Apēn Deus wuydaxijom iap soat podi ma idip. Wuybu'u ixē be wuydaxi Joan pima bit, wuyenapōn pa'ore ace'e ipiatpi'ajoap puxim. Wuykukukat Jesus koap ma o'e: — Eyetabun pima, Deus jeydaxijo — i. ḡuyjom ixē ekawēn coco'ukayū kuy juk cekawēn o'ḡuwēn wuywebe. — Icēmān xeku e'em eywebe — i juk o'e ip wuywebe.

⁴Deus tak o'e wuywebe: — Icēmān ip wekawēn muwēnuwēn eywebe — i. Ixē ja'ōbacaap o'jomōḡmōḡ cebe ip—jekawēn coco'ukayū be. Imēnpuye Deus a'ōbacaap o'ḡubapukpuk ip adeayū etabun. Wuywebe i'e ba'oreat o'ḡubapukpuk ip adeayū etabun. Ka'ūma ma buk ajojojoiat tak o'ḡubapukpuk ip Deus a'ōbi. Deus jekpiwatpi ma jebiōḡbuk emumuūm o'ḡu'ē'ē'ē cebe ip. Ibiōḡbuk xipacat emumuūm o'ḡu'ē'ē'ē.

⁵ḡuyjom Deus wara'at ma ipi ḡuḡē iisuat. Ibo eipim omuyku iap muwēnuwēn oceju eywebe. — Eyju ma ipi iisuat kukayūm epesop — io'e Deus jekawēn tojtjot'ukayū be ḡu—jebekitkit pe acā.

⁶Imēn e'em Deus ekawēntup: Deus, soat em ēn ḡebum ijodiat kay, yopīt ma'ḡu ip, i. Ya'ōbuyxi ḡu ip, i. Inaka ēn cekay ip aḡ, i.

⁷Deus, kuy juk ipi juacayū ejomuy ekawēn tojtjot'ukayū josū'iaiyūm, i. Darem ma ip jeedop ixeyū josū'iaiyūm, i. Kuy juk ixeyū ejomuy idipap kukayūm ipi kukukat puxim, ya'ōbuyxiayūm tak, i.

⁸Ixeyū be juk a'ōbacaap eḡūm soat taḡacat kukayūm, i. Imēn e'em Deus ekawēntup. — Soat taḡacat kukayūm jeedop ip webekitkit — io'e Deus ibodup pe. ḡasū bit ijodiat soat ḡu ikukukan—Deus emumuḡē kukukan. Ixeyū soat kukukan iap ma ajojojo ḡu buk.

⁹Jesus pit kuy ajojojo. Deus xe ikukpin cĩcã osodop ip ipi juacayũ. Imēnpuye Deus Jesus o'jomuy jekawēn tojtjot'ukayũ josũ'ian. Darem ma osunuy ixeyũ josũ'ian ġuyjom je'ũ ãm soat peam ipi juayũ beam. Ġasũ bit ka'ũmġu Jesus co'iat ya'õbuyxiat. Ka'ũmġu ixē jo'iat idipat. Ka'ũmġu ixē jo'iat, ixē oe'ũ soat peam puye.

¹⁰Deus a'õbi soat kake ipi daġacat, kabi daġacat tak. Soat kake ixē dipap mubapuk am soat pe. Ixē ibikuy jĩjã soat jebekitkit pe jedipap kuk am. — Okpot pe ipiat'ajo buje acã ipi juacat taxijo but je'e — io'e Deus jewebe ma. Imēnpuye ibikuy osunuy ipiatpi'ajoan jekpot pe. E mukacũġcũġat puxim Jesus cucum koap kabi kay jemudaxijojoyũ wap. Ipi juacayũ kukukayũm jeedop ip Jesus eju ixē emudaxijojoyũ.

¹¹Ixē Jesus ikērēat uk'uġ ijodiacat pewi. Imuisusun ip. Ixē ebay cemumuisunyũ ebay dak. Pũġ ma ixeyũ ebayat. Imēnpuye Jesus isũsũn ġu “Eyju okitpitpiyũ” i'e am ijodiacayũ be, jemumuisunyũ be.

¹²Imēn e'em Deus ekawēntup: Bay, jemuwēn õn okitpitpiyũ be, i'e'em Deus pe. Ēn soat podi ma a'õbaca iam jebibododon oce a'õkayayũ be wa'ĩjo am, i.

¹³Wara'atup e'em: Ēn pit wetabut oce cekay, i'e'em ixē. Ijoce ma õn webekitkit kuġēn ma juk eġũm owebeiayũ kuġ, i dak e'em ixē Deus pe.

¹⁴Deus ebekitkiyũ ijodiacayũ ijebit taġ toyteyayũ. Imēnpuye Jesus tak ijodian o'e cebuxim ip. Ipi juaan o'e ġuyjom je'ũ ãm. Oe'ũ ibiõġbuk kērēayũ kukukat a'õbacaap mu'ũm ãm. Ibiõġbuk kērēayũ kukukat wuy'ũap mupararurun.

¹⁵Tei'ũma kapikpik'ukat iparara jĩjã jekariwa buxim iap puxim wuyju dak wuyparara wuy'e'ũap puxim. Jesus pit oe'ũ wuypararap mu'ũm ãm.

¹⁶Jesus ipi juaan o'e Deus ekawēn tojtjot'ukat taxijo am ġu—Abraão naxeġebitbit taxijo am acã. Imēntak e'em Deus ekawēntup.

¹⁷Jesus kuy juk jekitpitpiyũ buximan o'e Deus bikuyap taġ. Ixeyũ buximan o'e cekay ip aġ am paĩ yoboġat puxim. Ixeyũ buximan o'e xipan ixeyũ kuk

am, cedaḡ ma kapik am Deus peam tak. Ixeyũ buximan o'e Deus pe ikērēat'ukan ixeyũ bewi.

¹⁸Jesus ipiat o'supi'ajojo wuybuxim. Satanás te'e ma ikērēat muḡēap ojuy osunuy Jesus pe, wuywebe ikērēat muḡēap ojuy buxim. Imēnpuye ixē itaybit wuybuywat am Satanás ikērēat muḡēap ojuy wuywebe bima.

Hebreus 3

¹Okitpitpiyũ, ḡebum cuy epesop Jesus kay. Eyju okitpitpiyũ wuyetabut Jesus kay buye. Wuyetabucap muwēnuwēn wuyju warara'acayũ be. Deus cuk wuynaē jebekitkiyũm. Deus Jesus cuk o'taē wuyepaĩ yoboḡan. Imēneju Jesus kay juy ḡebum epesop.

²Deus cuk ixē o'taē jebekitkiyũ kay aḡ am. O'taē jebekitkiyũ epaĩm yoboḡan. Jesus cedaḡ ma jekapikap kuḡ osunuy ixeyũ kay aḡ. Ixē buxim Moisés dak cedaḡ ma jekapikap kuḡ osunuy Deus ebekitkiyũ kay aḡ.

³Uk'a muymuyat uk'a beayũ bodi ma ya'ōbuyxi. Imēnpuxim Jesus ya'ōbuyxi Moisés bodi ma. Imēnpuye cedaḡ cīcā wuywebe kūyjobit am Jesus a'ō kay Moisés a'ō kayap podi ma.

⁴Soat uk'a ijodiat emuamuy'a. Soat pit Deus emumuḡē.

⁵Moisés cedaḡ ma osunuy jekapikap kuḡ. Cedaḡ ma osunuy Deus ebekitkiyũ kuḡ. Jekpiwan ma kapikpik'uk osunuy. Apēn Deus je'e ḡuyjom iap muwēnuwēn'uk osunuy cebe ip Moisés ma.

⁶Cristo bit Deus ipot. Deus ebekitkit kukukat ixē—wuykukukat. Ixē cedaḡ ma wuykuḡ. Wuya'ōca e'em pima, cebekitkiyũm acesop. Wuycokcoḡ ma soat em Deus xe acesop iap wiwim pima dak.

⁷Imēn kuyjeat e'em Deus biōḡbuk a'ōbi: Ḡasũ eywebe Deus a'ĩjo buje,

⁸Kūyjobin cuy epesop ixē a'ō kay, i. Kūyjobit'ũm cīcā osodop ip Deus a'ō kay eydobuyũ'ũm'ũm, i. Ya'ō kay ḡu ip o'e, i. Uk'a'ũmat taḡ jekukum pima, “Wuyju ikērēat muḡēḡēm pima dak, Deus ideida ḡu wuywebe,” i te'e ma o'e ip Deus puyxijom, i.

⁹Quarenta koato bun wa'õbacaap mubapukpuk'uk oğuy itabutpe ip, i'e'em Deus, i. Imēnpit “Xipan ġu ěn ocekuğ,” i napa ma e'e'uk osodop ip owebe eydobuyũ'ũm'ũm, i. "Oceju ikēreāt muğēğēm pima dak ěn ideida ġu ocewebe,” i napa ma e'e'uk osodop ip owebe obuyxijojom, i'e'em Deus, i.

¹⁰Imēneju wetakoma jījā juk adi oce cekay ip, io'e Deus, i. Ikēreāt kay acā ip osodop jewağuyğuy, i'e'em Deus, i. Itaybit ġu ip osodop oem, i.

¹¹Imēneju wetakoma jījā juk adi oce cekay ip, i. “Jeõm ġu ip okay jebodoy am—pũğ tak ka'ũma ma,” i juk oce owebe ma wetakomaap pibun, i. Imēn Deus e'em.

¹²Okitpitpiyũ, eyday'em'um cuy epesop eyewewekay eywebe eyetabucap epereap puxim! Deus kay eybu'u bima soat em itaicat kay, ikēreāt kay acā juy epesop ġebum. Eyetabut ġu epesop cekay. Warara'acat a'õ kay acā epesop kũyjobit. Ixe a'õ kay bit kũyjobit ġu epesop.

¹³Soat kabia jewa'õmucanucan cuy epesop eyewemuğuykukuap puxim ikēreāt muğēap puxim tak; eyetabut'ũmap puxim tak; eybu'uap puxim tak Deus kay. — Ğasũ ma kũyjobin cuy epesop — i juk o'e Deus wuydobuyũ'ũm'ũm pe. — Ğasũ — i'e'em Deus wuywebe dak. Wuywebe “ğasũ” i'e'em pima, jewa'õmucanucan cuy epesop eywebe eyetabucap epereap puxim.

¹⁴Wuyetabun'isum cuk adi wuyetabut cĩcā ajop Cristo kay. Ixe kay wuyetabucap epere'ũm pima ixē bureyũm acesop.

¹⁵Imēn e'em Deus ekawēntup: Ğasũ eywebe Deus a'ĩjo buje, kũyjobin cuy epesop ixē a'õ kay, i. Eydobuyũ'ũm'ũm puxim ġu juy epesop kũyjobit'ũmap kuğ, i.

¹⁶Deus a'õ o'ya'ĩjojo ip Egito eipi bewi Moisés emumujēmỹũ. Inaka kũyjobit'ũm cĩcā osodop ip ya'õ kay. Oibu'un ip cekay.

¹⁷Ibun cĩcā Deus itakoma osunuy cekay ip—40 koato bun. Itakoma osunuy ikēreāt mujurũğrũğ'ukayũ kay, uk'a'ũmat tağ oe'ũ'ũ'iyũ kay.

¹⁸— Ka'ūma'in ma ey'in jeōm okay jebodoy am — i juk o'e Deus cebe ip—kūyjobit'ūmayū be.

¹⁹Imēneju wuyetaybit iōm pa'ore o'e cebe ip Deus o'ḡuwēn ipi iat eipi be, itabut'ūm ip puye iam.

Hebreus 4

¹Deus kuy juk o'jewa'ōmudot wuykay. — Epeōm cuy okay jebodoy am — i juk o'e wuywebe. Wuyday'em'um cuy ajop wuyewewekay kūyjobit'ūmap puxim—wuyōm'ūmap puxim cekay.

²Wuyju dak kuy kawēn idipat aya'ījojo apēn wuydobuyū'ūm'ūm o'ya'ījojo iap puxim. Deus ekawēn o'ya'ījojo ip. Imēnpit te'e ma o'ya'ījojo ip itabut'ūm puye.

³Wuyju bit wuyetabut. Imēnpuye aceōm Deus kay jebodoy am. Imēn cuk Deus o'e: Wetakoma juk adi oḡuy cekay ip, i “Jeōm ḡu ip jebodoy am oxe,” i juk oce owebe ma wetakomaap pibun, i. Ipi muḡē buje, Deus jekapikap o'jepere. Inaka: — Jeōm ḡu ip jebodoy am oxe — i juk o'e ixeyū muwēnuwēn—kūyjobit'ūmayū muwēnuwēn.

⁴Imēn e'em Deus ekawēntup: Seis kabia kap puje, Deus o'jebodoy jekapikap epere buje, i.

⁵Waram pima dak imēn ma o'e: — Jeōm ḡu ip jebodoy am oxe—pūḡ tak jeōm ḡu — i.

⁶Koap kawēn idipat o'ya'ījojo'iaiyū oōm ḡu jebodoy am Deus xe itabut'ūm ip puye. Imēnpuye warara'acayū jeōm jebodoy am cexe.

⁷— Ḡasū ma kūyjobin cuy epesop — i juk o'e Deus Moisés ebekitkiyū be—uk'a'ūmat taḡ jekuku'ukayū be. Imēnpit kūyjobit'ūm osodop ip. Imēnpuye ade koato kap puje Deus wara'at kabia o'ḡuweḡūn warara'acat mukūyjobinap ojuy. — Ḡasū bit cuy kūyjobin epesop — i ḡuto o'e waram warara'acayū be—Davi ebekitkiyū be. Davi dak iboap ma o'ḡuwēn Deus

a'ōbi jebekitkit pe. Imēn e'em Davi emudupmubararaktup: Deus a'ījo buje, kūyjobin cuy epesop ya'ō kay, i.

⁸Josué Deus ebekitkit o'tujuōm ġu jebodoy am Deus xe. Josué be ixeyū dujuōm puje, Deus kuka juk wara'at kabia o'ġuweġūn ġu ixeyū ōmap kabiam.

⁹Imēneju: — Epeōm cuy jebodoy am oxe — i mabuk e'em Deus jebekitkit pe. Cebodoy but cebe ip apēn seis kabia kap puje Deus o'jebodoy iap puxim.

¹⁰Jebodoy am Deus xe wuyōm puje, wuyju dak wuyekapikap acejepere apēn Deus jekapikap o'jepere iap puxim.

¹¹⁻¹³Ĝa'a juy aōm cekay. Soan cuy ace wuyebodoy am Deus xe! Deus ekawēn itaicat puxim, ya'ōbacaat puxim tak. Pajam soat takatkan wuyju—xepxep kadi tūybibian. Pajam wuyju iēn'uk'uġ tao bewi. Taobapuk e'em wuyxe iēn'uk puje. Deus ekawēn paja buxim—xepxep kadi tūybibiat puxim. Deus ekawēn co buje, apēn wuyju jewaġuyġuy iap ibapuk e'em wuyxe, apēn wuybikuy iap tak. Soat imunēm pa'ore bit Deus pe ijo'ūmap puxim. Soat ibapuk cīcā cexe cemumuġēġēyū. Ixe soat cocom. Ixe wuyekukuap cocom, wuyaġuy jojom tak. Ixe be acā apēn cuk adi ajekukukuiap aceġuwēn. Imēneju wuydobuyū'ūm'ūm puxim ġu juy ajop! Kūyjobin cuy ajop Deus xe wuyōm'ūmap puxim.

¹⁴Imēneju wuybu'um ġu juy ajop wuyetabut am Jesus kay. Wuyetabucap muwēnuwēn wuyju warara'acayū be. Jesus ma aġ wuykay paī yoboġat puxim. Ixe wuyepaī paīyū kukukat puxim—Judeuyū epaīyū kukukat puxim. Ixe Deus ipot. Warara'acayū paīyūbodi ma ixe ya'ōbuyxi. Ixe kuy oajēm Deus topabe kabi be. Ixe kawēnwēn Deus eju wuywebeam. Imēneju wuybu'um ġu juy ajop wuyetabut am ixe kay. Wuyetabun cīcā ma juy ajop!

¹⁵Wuyepaī ya'ōpuruġ ġu wuykuġ, wuya'ōbaca ġu ma'ġu wuyju. Ya'ōdidin ma wuykuġ. Itabotaidabotbot wuykay, wuya'ōbaca ġu ma'ġu. Satanás wuywebe ikēreāt muġēat ojuy soat em. Te'e ma Jesus pe dak ikēreāt muġēat ojuy osunuy. Ixe bit ikēreāt o'ġuġē ġu—pūġ em tak ka'ūma ma.

¹⁶Imēnpuye wuysūsūn ġu juy ajop kawēn ām Jesus eju. Soat cuy aḡuwēn cebe. Ixe wuykay jījā. Ixe soat em wuykuḡ xipan. Itabotaidabotbot wuykay. Wuya'ōbaca'ūm pima, ixē soat em ma wuybuywatwan jeenuy.

Hebreus 5

¹Wuyju paī yoboḡat taēhēm ijodiacat parakpewi. Deus a'ōbi kapikpiḡ ip jebekitkiyū buywatwan. Ijodiacat emumuūm ūmūm ip Deus pe. Deus etabutpe wūnca ēn mupikupiḡ tak ip Deus pe ikērēat uk am wūnca iwat pewi.

²Ya'ōbaca ġu paīyū dak. Imēnpuye ya'ōpuruḡ ġu ip jebekitkiyū kuḡ—jetaybit'ūmap tomuju ikērēat mujurūḡrūḡ'ukayū kuḡ—warēmtaḡ jekuku'ukayū kuḡ. Yukpiceḡē ġu ip ikuḡ. Ya'ōdidin ma ip ikuḡ.

³Ya'ōbaca ġu paīyū dak. Imēnpuye Deus etabutpe ip wūnca mupikupiḡ Deus pe ikērēat uk am jebekitkiyū bewi ā ġu—jewebewi dak.

⁴Ijodiat jewenaēhēm ġu paī yoboḡan e'em ip. Imēn kuyje Deus Arāo o'taē paī yoboḡan.

⁵Imēnpuxim Cristo dak jekpiwatpi ġu o'jewenaē paī yoboḡan je'e am. Deus ma ixē o'taē. — Ēn okpot. Ōn ma ebay oce ḡasū — i juk o'e Deus cebe.

⁶Imēnpuxim wara'atup e'em Deus ekawēntup: Ēn cuy soat em paīm eḡuy apēn Melquisedeque paī osunuy iap puxim, i.

⁷Ipi ju bima Jesus kawēnwēn'uk osunuynuy Deus eju. — Odaxijom cuy ece — i juk o'e cebe. Ya'ōberen o'jewāwā cekay jetadi eju. Ibikuy bima iba'ore ġu kuka juk o'e Deus pe Jesus daxijo am ce'ūap puxim. Jesus yoboḡan pin ġu osunuy. Jemucokcok pin ġu osunuynuy—jebay mucokcok pin acā. Kūyjobit osunuynuy Deus a'ō kay. Imēneju soat em Deus ixē ekawēn o'jojojo.

⁸Jesus Deus ipot osunuy. Inaka ipiat'ajojoap taḡ ma oitaybitbin kūyjobit am Deus a'ō kay iam.

⁹Jesus ikērēat kuḡ ġu. Iisu soat taḡ. Imēnpuye: — Ewebe acā ipi watwat daxijo but — i juk o'e Deus cebe. Imēnpuye Jesus acā kūyjobicayū

daxijojom—ipi juacat taxijojom. Soat em Deus xe jeedop ip itait cemudaxijojoyũ.

¹⁰— Ēn acã paĩ yoboğan eḡuy—ipi juacat kay aḡ am — i juk o'e Deus Jesus pe. — Apẽn Melquisedeque paĩ osunuy iap puxim ěn tak eḡuy paĩ yoboğan — io'e Deus cebe.

¹¹Soat ma'ḡu oceju eymutaybin ojuy apẽn Jesus Cristo wuyepaĩ e'em iam. Imẽnpit iba'ore ocewebe soan eymutaybit am eyetaybin wa'ũm cĩcã buye kawẽn iba'arēmãn.

¹²Kuy bima ma juk eyetabut epesop Cristo kay. Imẽnpuye cũḡ ma kuka o'e eywebe ma itabun'isuayũ mutaybin am Deus ekawẽn. Imẽnpit warara'acayũ ma eymutaybitbin Deus ekawẽn—kawẽn ibapukan. Eyetaybit ḡu buk cekawẽn pa'arēmãn. Itabun'isuayũ itaybit kawẽn ibapukan acã, ikap'isuat kũmti kōnkōnap puxim. Kũmti kōnkōn acã iat puxim eyju dak. Iẽn o ba'oreat puxim eyju, kawẽn ibapukan acã eyetaybit puye.

¹³Ikap'isuayũ itaybit ḡu apẽn cedaḡ Deus xe iam, apẽn cedaḡ ḡu iam tak. Ikap'isuayũ buxim eyju dak.

¹⁴Deus bikuyap taḡ jekuku'ukayũ bit itaybit Deus ekawẽn—kawẽn iba'arēmãn. Iẽn o'o'ukat puxim ip. Itaybit ip ajo xipat Deus xe iam, ajo xipat ḡu iam tak, jewemukũyjobitbin ip puye, jewawẽwẽm puye dak.

Hebreus 6

¹⁻²Cristo ekawẽn'in pit cuy acepere—kawẽn ibapukat'in. Kawẽn iba'arēmãn pit cuy acejekawẽn wuyewemutaybit am. Kuy bima juk adi kawẽn ibapukan kawẽnwẽn'uk ajop. Warẽmtaḡ wuyekukuap cuy acepere iam kuy juk adi kawẽnwẽn ajop. Wuyetabun cuy ajop Deus kay iam tak cuk adi kawẽnwẽn ajop. Acewemubatisasaan cuy iam tak cuk adi kawẽnwẽn ajop. Warara'acayũ jewebumōḡmōḡ wuy'abi jeje Deus pe jebiōḡbuk muõm ãm wuywebe iam tak cuk adi kawẽnwẽn ajop. Deus ce'ũ'ũayũ ḡutait iam tak cuk adi kawẽnwẽn'uk ajop. Soat em Deus ipiat supi'ajojoat kũyjobit'ũmayũ be iam tak cuk adi kawẽnwẽn ajop. Imẽn ma juk adi kawẽnwẽn'uk ajop

kawēn ibapukan. Kawēn iba'arēmān cuy acejekawēn ġasū bit wuyewemutaybit am.

³Acekawēn cuy kawēn iba'arēmān wuywewebe—Cristo ekawēn'in. Deus pe wuymutaybin puje iboam ma acejekawēn.

⁴Jetabucap o'jepere ip pũḡpũḡayũ. Iba'ore wuywebe waram ixeyũ mutabut am Cristo kay. Kuy juk kawēn icēmat o'ya'ĩjojo ip. Kabi beat emumuũm kuy ip o'jat xipacat. Kuy juk Deus biōḡbuk kuḡ o'e ip jewebe.

⁵Itaybit o'e ip Deus ekawēn xipat cĩcã iam, Deus cuk adi xipan ixeyũ o'jukuk puye. Deus ja'ōbacaap o'ḡubapukpukpuk ixeyũ etabun. Imēnpuxim ja'ōbacaap ḡubapuk ipi iisuat muḡēm pima.

⁶Ḡuyjom pit jetabucap ip o'jepere. Korosa eju waram ḡuto Deus ipot pamupaya ojuyayũ buxim ip. Ixe ipot waywayway ip soat a'ōpiju. Iba'ore wuywebe waram imutabun ip Jesus kay.

⁷Deus xipan wuykuḡ. Soat em muba'at muajēmjēm kadai mu'aypapan am ku iwat xan. Itabut pinayũ iḡo ku buxim—kadai ya'a'e iap puxim.

⁸Wara'at ku be bit kadai ḡu aypapan—widaoho'ip acã. Wao'ip tak aypapan. Xipat ḡu kadaim. Wu yan ḡu aypapan. Imēnpuye: — Ojokot ḡu oku xipat'ũm puye — i'e'em ku iwat. Jeku epereperem, xipat'ũm puye. Jetabucap o'jepere'iaiyũ iḡo ku buxim—wao'ip'epat puxim. Xipat ḡu ip Deus xe. Imēnpuye ipiat supi'ajojoat cebe ip. Wũy ma jeedop ip Deus wi ipiat'ajojom.

⁹Oburereyũ, wa'ōpuruḡsũ ma òn kawēnwēn eywebe, eykay jĩjã òn puye. Eybu'u ḡu juk adi epesop eyetabut am Jesus kay. Ḡasũ dak biḡ ma juy epesop eyetabun cekay. Ocetaybit Deus xipacat ũmũm eywebe warara'acat pe iũmũmap podi ma, kuy juk ixeyũ eydaxijo buye iam.

¹⁰Ade em cuk adi eykitpitpiyũ buywatwat'uk epesop—itabucayũ buywatwat'uk epesop, eyxe ip ikukpin puye. Ḡasũ dak ixeyũ buywatwan eyju. Deus yaḡuyba'ũm ḡu je'e eyju ip ibuywatwan iap kay, ixeyũ ma buye. Biḡ ma xipacat je'ḡũm eywebe ixeyũ buywatwacapteim.

11— Waram Jesus ajēmap wiwim pima, biḡ ma juy xipan epeyewewekuk — i oceju e'em eywebe. — Biḡ ma juy jewebuywatwan epesop — i oceju e'em eywebe. Imēn cuy epeku eyemumuwiwi bu am.

12— Soat em oxe epesop — i juk o'e Deus wuywebe. Iboap cuy epejowiwi. Itabucayũ buxim cuy eyju dak eyetabun epesop. Eyukpiceḡēm ḡu juy epesop. Xipacat epejat Deus xewi apēn ixē juk o'e iap taḡ.

13-14— Icēmān ōn e'em ewebe — i juk o'e Deus Abraão be. — Xipacat oḡūm ewebe — i juk o'e cebe. — Ekpon oḡūm ewebe — i. — Enaxeḡebitbit ade jījā ecesūy — i juk o'e. Imēn i'e buje: — Ja'ōmuwarurun ḡu ōn — i dak o'e Abraão be. — Wa'ō daḡ ma oce ewebe — i juk o'e. Ka'ūmḡu Deus podi ya'ōbacaat. Imēnpuye: — Apēn kuy juk oce iap taḡ oce wara'acat a'ōbi ḡu—wa'ōbi ma — io'e Deus.

15Abraão yukpiceḡē ḡu osunuy jetabucap kuḡ. — Deus okpon jeḡūm owebe — i juk adi o'e'e jewebe ma. Imēnpuye ipot o'kap Deus ekawēn taḡ. Deus ja'ō daḡ o'ḡūm cebe.

16Ijodiat “Ja'ōmuwarurun ḡu ōn” i'e ojuy bima, jebodi ma ya'ōbuyxiat nomuwāwām ibutet mubararak am taperadup pe. — Ja'ōmuwarurun ḡu ōn Deus aḡ wuykay buye — i'e'em ijodiat. Imēn i'e buje, ya'ōxik pa'ore ya'ījojomayũ be.

17— Soat em oxe epesop — i juk o'e Deus jebekitkiyũ be. Ixeyũ be ma “Ja'ōmuwarurun ḡu ōn” i'e ojuy osunuy Deus—ḡuyjom jexe dopayũ be. Imēnpuye o'jekawēn cebe ip. — Wa'ō daḡ ma oce eywebeam, ōn soat em wetait puye — io'e cebe ip.

18— Wa'ō daḡ ma oce eywebeam — i'e'em Deus. Ja'ō daḡ ma e'em soat em. “Apēn cuk adi kuy ma ocece iap taḡ oce, ōn soat em aḡ puye” i'e buje, ja'ō daḡ ma je'e. Deus ja'ōmu'ipi'ūm ḡu. Napapa'uk ḡu. Wuymuḡuykukukum ḡu—pūḡ em tak ka'ūma. Cepiriḡ puje, oakōm'iayũ jedokdoḡ kobexixi baḡbaḡ kay je'ūap puxim. Ixeyũ buxim wuyju dak wuyetabut Jesus kay wuye'ūap

puxim. Soat em ixē wuya'ōmucanucan. Imēnpuyē soat em Deus xe wuyetaīt acesop iap ajowiwi jījā.

¹⁹Soat em Deus xe acesop iap wiwim cīcā wuyju. Imēnpuyē wuyetabucap kobexixi muycūcūap puxim. Imuycūcūap muakōm puje, wara'at taḡtaḡtaḡ ḡu cucum. Jecūap pe ma dopdom. Imēnpuxim wuyju dak wara'at kaykaykay ḡu wuyetabut—pūḡ kay acā—Jesus Cristo kay acā. Soat em wuyju ḡebum cekay. Paī yoboḡat ōmōm'uk osunuy Deus eju kawēnwēnap'a beat epaḡo daḡwi badiat'a be. Ōmōm'uk osunuy kawēn ām Deus eju jebekitkiyū beam. Kabi be bit Jesus oōm. Deus xe nuynuy ḡasū kawēnwēn wuywebeam.

²⁰Jesus o'jeu kabi kay wuyeu'ūm awap. Koap o'jeu. Kaomūm acejeu cekay. Wuyepaīm o'e yoboḡan. Soat em wuyepaīm jeenuy apēn Melquisedeque paī osunuy iap puxim.

Hebreus 7

¹Ixe Melquisedeque Salém ka kukukat osunuy. Deus epaī osunuy—soat podi ma ya'ōbacaat epaī. Abraão jepitpin osunuy nopaḡōḡōap taḡwi—warara'acat ka kukukayū aokakaap taḡwi. Melquisedeque Abraão o'topabijuk e daḡ jepin pima. — Deus cuy xipacat je'ḡūm ewebe — io'e Melquisedeque Abraão be.

²Abraão jebubut'in o'ḡūm Melquisedeque be. Ade ma o'ḡūm cebe. Pūḡ ma o'ḡūm cebe 10 beat'in. Nopaḡōḡōap pewiat pupu o'ḡūm cebe—yaokaka'ibiyū bubutpupu. Ibutet Melquisedeque cedaḡ ma jebekitkit kuḡ iape. Ixe Salém ka kukukat osunuy. Ika butet Salém kaba'ūm jebekitkit kuḡ iape.

³Wuyetaybit ḡu Melquisedeque ebay buten, ixi buten tak, idobuyū'ūm'ūm puten tak. Puju ixē o'kap iam tak wuyetaybit ḡu, puju oe'ū iam tak. — Soat em cuy paīm eḡuy — i juk o'e Deus cebe—Melquisedeque be. Imēn o'e jekpot pe dak.

⁴ḡebum cuy epesop Melquisedeque ya'ōbuyxi jījā osunuy iap kay. Abraão Judeuyū ebapuk ebika osunuy. Imēnpit jebubut'in o'ḡūm cebe. Nopaḡōḡōap taḡwiat pupu o'ḡūm cebe—idip cīcāat.

⁵Kuyje Moisés o'e Levi ipotpot pe: — Judeuyũ juy jebubut'in je'gũm eywebe, eyju ixeyũ epaĩyũ buy — i. — Pũg ma juy je'gũm ip eywebe 10 beat'in — i. Imëntak ibararak opop wuyawewēap ekawēntup pe. Jeadipyũ xewi ibubu'uk osodop ip jebubun, ixeyũ dak Abraão naxegebitbit ma'gu osodop.

⁶Melquisedeque bit Levi diwat gu osunuy. Abraão bit jebubut'in o'gũm cebe. Pũg ma o'gũm cebe 10 beat'in. Nopağõğõap tağwiat pupu o'gũm cebe. Kuyje: — Ijop eipi oğũm eipim — i juk o'e Deus Abraão be. — Enaxegebitbit ade jĩjã ecesũy — i juk o'e cebe. Melquisedeque bit: — Deus cuy xipan jekuk — io'e cebe—Abraão be.

⁷Ya'õbuyxiat jẽg'aecõğcõğ gu ya'õbuyxi'ũmat topabe “Deus cuy xipan jekuk” i'e am cebe. Ya'õbuyxi'ũmat pit jẽg'aecõğcõğ ya'õbuyxiat pe “Deus cuy xipan jekuk” i'e am cebe.

⁸Ijodiayũ jebubut'in iũmũm paĩyũ be—je'ũ'iaiyũ be. Imēnpit Deus ekawēntup e'em: “Melquisedeque je'ũ gu—itabẽg ma jeenuy,” i. Imēnpuye jebubut'in o'gũm cebe.

⁹⁻¹⁰Melquisedeque be Abraão dopabijuk puje, Levi o'kap gu buk. Inaka: — Kuy Abraão jebit pe bit osodop kake — i wuyju e'em. Melquisedeque be Abraão be jebubut'in iũm puje, “Levi dak jebubut'in o'gũm,” i wuyje e'em, ixe Levi Abraão jebit pe buye. Ğasũ dak Levi naxegebitbit ibubut pupum jeadipyũ xewi Moisés a'õbi. 10 beat pewi pũg ma ibubum ip.

¹¹Paĩyũ kake wuyawewē ãm cedağ ma wuyeku am Deus bikuyap tağ. Levi ipotpoyũ be bit ya'õmucan pa'ore osodop ip Deus bikuyap tağ ceku am ip. Imēnpuye Deus wara'acat o'jomuy wuyepaĩm ixeyũ dieğ. Cristo ma o'jomuy. Ixe Cristo paĩm o'e apẽn Arão paĩ osunuy iap puxim gu—apẽn Melquisedeque paĩ osunuy iap puxim acã. Cristo ja'õbacaap mõgmõğ wuywebe Deus bikuyap tağ wuyeku am.

¹²Moisés ekawẽn tağ paĩyũm osodop ip Levi ipotpoyũ. Ğasũ bit wara'at Deus ebekitkit epaĩm o'e Arão naxegebitbit tieğ. Imēnpuye kawẽn kuyat tağ gu

wuyju jekukum ġasū—Moisés ekawēn taġ ġu. Kawēn iisuat taġ acā wuyju jekukum ġasū—Jesus ekawēn taġ.

13-14— Ēn ġasū webekitkiyū epaīm ecesūy yoboġan — i juk o'e Deus wuykukukat Jesus pe. Ixe Jesus Levi naxeġebit ġu. Wara'at tiwat ma wuykukukat. Judá naxeġebit ixe. Paĩyūm ġu osodop ip Judá naxeġebitbit. Judá naxeġebitbit ġu wūnca mupikupik'uk osodop ip Deus etabutpeap ceje—mesa jeje—Levi naxeġebitbit acā. Moisés Judá naxeġebitbit ġu o'taē paĩyūm. Levi naxeġebitbit acā o'taē paĩyūm.

15Apēn cuk adi ocece iap biġ ma ibapuk e'em ġasū. Wara'at o'jebapuk paīm—Melquisedeque buximat.

16Ijodiat a'ōbi ġu ixe Jesus paīm o'e ijodiat pabi daġ ġu dak. Ixe Deus ebekitkit epaīm o'e ġasū soat podi ma ya'ōbaca buye; soat em itait jeenuy buye dak.

17Imēn e'em Deus ekawēntup: Soat em webekitkit epaīm cuy eġuy apēn Melquisedeque paī osunuy iap puxim, i. Ēn ixeyū epaīm iap i'ūm ġu, i.

18Ibaca'ūm osodop ip kawēn kuyat taġ jekuku'ukayū—wuyawēwēap ekawēn taġ jekuku'ukayū. Ixeyū be iba'ore osodop cedaġ ma jeku am Deus etabutpe ibaca'ūm puye. Imēnpuye “Kawēn kuyat taġ cuy epeku” i'ūmġu e'em Deus ġasū bit— “Kawēn iisuat taġ cuy epeku” i acā.

19Ka'ūma ma soat taġ iisuan o'e Moisés ekawēn taġ jekukuap tomuju. Imēnpuye soat em Deus xe acesop iap wiwimsū ma osodop ip Moisés ekawēn taġ jeku ojuyayū. Deus pit wara'at o'jomuy wuyepaīm. Warara'acat emumuwiwi bodi ma wuyemumuwiwi xipat. Imēnpuye soat em ixe xe acesop iap wiwimsū ġu wuyju. Iwiwim cīcā ma. Wuyparara ġu kawēn ām Deus eju, Jesus wuyepaī buye.

20-21Jebekitkit epaīm Cristo muy buje: — Apēn cuk adi ocece iap taġ cuy oce, soat em wetait puye — io'e Deus. Jebekitkit epaīm Levi naxeġebitbit mōġ puje bit, imēn ġu o'e cebe ip. Jesus muy buje acā “Wa'ō daġ cuy oce, soat em wetait puye” io'e Deus. Imēn e'em Deus ekawēntup: "Webekitkit

epaĩm cuy eġuy soat em,” io'e Deus, i. “Ĕn ixeyũ epaĩm iap i'ũmġu,” io'e, i. Deus ja'õ o'jewa'õepere cexe ip, i. Ja'õmuwarurun ġu Deus pit, i. Imẽn Deus o'e Jesus muwẽnuwẽn.

²²— Apẽn cuk oce iap taġ cuy oce — io'e Deus warara'acayũ be ġu—Jesus pe acã. Imẽnpuye wuyetaybit kawẽn iisuat kawẽn kuyat podi ma xipat iam. Deus jekawẽn o'ġuwẽn Moisés pe. Xipat osunuy ibo ekawẽn—kawẽn kuyat. Kawẽn iisuat pit kawẽn kuyat podi ma xipat.

²³Ade ip osodop Levi naxeġebitbit. Oe'ũ'ũ ip. Ixeyũ'inat e'ũ buje wara'at ma paĩm o'e oe'ũiat tieġ.

²⁴Jesus pit soat em itait nuynuy. Warara'acat ġu wuyepaĩm je'e ixie dieġ. Jesus acã soat em jeenuy wuyepaĩm.

²⁵Ixe Jesus soat em itait. Soat em ixie kawẽnwẽn Deus eju jekay itabucayũ beam. — Okayayũ buywatwan cuy eġuy — i'e'em Deus pe. Wuywebe cekawẽn put Deus eju Jesus kay wuyetabut puye. Imẽnpuye Jesus pe wuydaxijo but—itabucayũ taxijo but. Ġasũ ja'õkayayũ taxijo but cebe. Ġuyjom tak taxijo but cebe. Soat em ma ja'õkayayũ taxijo but je'e cebe.

²⁶Jesus ma wuyepaĩ yoboġat. Soat i'e ba'ore wuywebe wuya'õca'ũm puye. Ajo wuywebe i'e ba'ore iap Jesus pe bit i'e but. Ixe be wuya'õmucan put soat em. Ixe soat taġ iisu. Ka'ũmġu xipat'ũmat cebe. Ikěrreat kuġ ġu ixie. Ikěrreat o'ġuġẽ ġu—pũġ em tak ka'ũma ma. Ikěrreat mujurũġrũġ'ukat puxim ġu ixie. Deus ixie o'ġuyu kabi be soat em tũy ãm jexe.

²⁷Warara'acayũ paĩ yoboġayũ soat kabia wũnca ěn mupikupik'uk osodop ip Deus etabutpe. Iẽn mupiġ pima: — Ikěrreat cuy eju'uk owebewi — io'e ip Deus pe. Jewebewi i'ukap ojuy bima acã “Ikěrreat cuy eju'uk ebekitkiyũ bewi” io'e ip Deus pe ixeyũ ma. Jesus pit ixeyũ buxim ġu. Pũġ em ma o'jewewũm Deus pe. Pũġ em ma ixie oe'ũ ikěrreat uk am soat pewi wuywebewi. Jekpiwan ma o'jaokaat. Waram pit je'ũ ġu.

²⁸Moisés ekawẽn taġ jeku ojuyayũ ijodiacat muymuy'uk osodop jepaĩm yoboġan. Arão naxeġebitbit muymuy'uk osodop ip jepaĩm yoboġan. Soat taġ

osodop icēmayũ ġu ixeyũ dak. Deus pit o'jekawēn jekpot pe Moisés pe jekawēḡap tomukadi. — Ĕn acã icēmat soat taḡ — io'e jekpot pe. — Imēnpuye ěn acã eḡuy webekitkit epaĩm yoboḡan — io'e Jesus pe. — Ĕn ixeyũ epaĩm iap i'ũm ġu — io'e cebe.

Hebreus 8

¹Jesus wuyepaĩ yoboḡat. Ixe Jesus xik'i omuy Deus ba'at kadi kabi be—soat podi ma ya'õbacaat xe. Deus co'i ixē ya'õbaca. Ibom acã oceju eymutaybin ojuy.

²Kuyje badiat'a be Deus nũynũyap'a ibuyxi jĩjãat'a be õmõm'uk osunuy torojo'a be paĩ yoboḡat. Jekawēn ãm Deus eju jebekitkit peam õmõm'uk osunuy. Ijodiat emuamuy'a be õmõm'uk osunuy Deus eju kawēnwēnap'a be. Jesus pit ijodiat emuamuy'a be ġu omuy—Deus tũytũyap pe acã. Iboce ma ixē kawēnwēn Deus eju wuywebeam.

³Kuyjeayũ ijodiat muymuy'uk osodop jemumuũm ũm ãm Deus pe wũnca ěn mupik am tak cetabixe. Imēnpuxim cuy wuyepai dak je'ḡũm Deus pe.

⁴Jesus ḡasũ dak ijodi bima, paĩdip ġu kuka adi o'e warara'acat kuy paĩyũm o'e buye. Levi naxeḡebitbit kuy paĩyũm o'e. Jedobuyũ'ũm'ũm ekawēn taḡ ip jebekitkiyũ emumuũm ũmũm Deus pe—Judeuyũ'ũm'ũm ekawēn taḡ—kawēn kuyat taḡ.

⁵Co'a bicũḡpe bima Deus Moisés o'ḡukũyjo torojo'a muy ãm. Torojo'a muḡēap piõḡbuk o'ḡuḡē imubapuk am cebe mēnku juy eyamuy iam. — Cedaḡ cuy eḡuḡē apēn cuk oce ewebe iap taḡ — io'e Deus cebe. Jesus jebekitkiyũ buywatwan kabi kadiwi. Ijodi dak paĩyũ ixē buxim jebekitkiyũ buywatwan e'em. Jesus pit ixeyũ bodi ma wuybuywatwan.

⁶Jekpot pe bit Deus kapikap o'ḡũm xipat cĩcãap Levi naxeḡebitbit pe iũm'ibit podi ma. Kuyje Deus jekawēn o'ḡuwēn Moisés pe. Ibo ekawēn kawēn idip osodop. Ģuyjom pit jekawēn o'ḡuwēn jekpot pe. Ibo ekawēn kawēn kuyat podi ma kawēn idip osodop. Ibo ekawēn kay wuyetabun puje, Deus

wuymuisusun soat taḡ. Wuyetaybit soat em Deus xe acesop iam ibo ekawēn kay wuyetabut puye. Imēneju kuyjeayū bodi ma wuycokcok.

⁷Deus koap jekawēn o'ḡuwēn Moisés pe. Kawēn kuyat soat ekawēn podi ma idip pima, kuka juk wara'at ḡu o'ḡuwēn kawēn iisuat.

⁸Deus pit jebekitkit o'tobuxik jekawēn mupubutbun. Imēn ma ixē e'em cebe ip: Ḡaxīn ma juy kawēn iisuat oḡuwen Israel naxeḡebitbit pe—Judá naxeḡebitbit pe, i.

⁹Kuyje juk adi wekawēn oḡuwēnuwēn eydobuyū'ūm'ūm pe, i. Iboap ekawēn co'i ḡu ḡasū bit oḡuwēn webekitkit pe—wara'at ekawēn acā, i. Egito eipi bewi eydobuyū'ūm'ūm mujēm puje, wekawēn oḡuwēn cebe ip imukūyjoap ojuy, i. Imēnpit ip oibu'un wekawēn kay, i. Imēnpuye ōn tak obu'un ma oce cekay ip aḡ am, i. Imēn Deus e'em, i.

¹⁰Ḡaxīn ma juy wara'at kawēn oḡuwēn Israel naxeḡebitbit pe—kawēn iisuat, i. Oḡuḡebu ip wekawēn kay, i. Soat em ḡebum jeedop ip wekawēn kay, i. Icocok jeedop ip wekawēn taḡ jeku am, i. “Deus acā ocekekukat,” i je'e ip soat pe, i. “Teyūku webekitkiyū” i ōn tak oce soat pe, i.

¹¹Soat je'e itaybit ōn—ya'ōbuyxiayū, ya'ōbuyxi'ūmayū dak—yoboḡayū, yopīcayū dak, i'e'em Deus, i. Jewemutaybitbin ḡu jeedop ip Deus e'e am, kuy itaybit ip puye, i. “Ocemutaybin cuy epe'e Deus ekawēn,” i'ūmḡu je'e ip jebureyū be, soat itaybit je'e buye, i.

¹²Ḡebum ḡu oce apēn cuk adi warēmtaḡ oekukuku ip iap kay, i. “Ikērēat kuḡ eyju oxe,” i'ūmḡu oce cebe ip—pūḡ em tak ka'ūma, ḡebum ḡu oce iboap kay buye, i. Deus imēn e'em jebekitkit pe—kuy o'ḡuisun'iaiyū be.

¹³Iokokat dao ma i'ūm. Iisuat pu buje, iokokat kuḡ ḡu ace'e. Imēnpuxim: — Kawēn kuyat cuy epeyepere — i'e'em Deus ḡasū bit. — Kawēn iisuat taḡ cuy epeku ḡasū bit — i'e'em wuywebe.

Hebreus 9

¹Kawēn kuyat taḡ jeku ojuyayũ “Ēn xipat cĩcã” i'e'e'uk osodop ip Deus pe ceweju kawēnwēnap'a be—ijodiat emuamuy'a be.

²Torojo'a o'yanuy ip wuydobuyũ'ũm'ũm—koapat'a. Kacũḡkadiat'a be lâmpada'a o'yanuy jemũn ceje—ouro muḡēḡē'a. Mesa dak osunuy iḡo'abi be ourom yajuyjuyat. Iḡo emesa jeje pão'a mōḡmōḡ'uk osodop ip Deus etabixe yamōḡmōḡ'ibit'a. Kacũḡkadiat'a be “Deus tũytũyap'a” io'e wuydobuyũ'ũm'ũm.

³⁻⁴Paḡo toro'i oeku badiat'a exĩtabi nomudim—idip cĩcãat—iarixiḡat. Tõmte'okuatõm mupikupikap osunuy ixē paḡo xe—toro'iat xe. Badiat'a be “Deus tũytũyap'a ibuyxiat'a” io'e ip wuydobuyũ'ũm'ũm. Caixa'a o'yanuy badiat'a be. Iḡo'a ourom yajuyjuyat'a o'yanuy. Deus ekawēn kukatopa mũn'a o'yanuy iḡo'a be—witadopa be ibararak iat mũn'a. Iḡo'a be itĩḡ'a'it'it'a buximat'a dak o'yanuy—ouro muḡēḡē'a'a. Manada dak o'tanuy iḡo'a be—pão'anõmnõm puximata. Arão ba'ip tak o'yoptyũ iḡo'a be caixa'a be—kuyje o'yopkobinõjēm'iat'ip. Witadopa dak o'topadop iḡo'a be caixa'a be xepxētopa—yaerũnatopa. Deus ekawēn ibararak osodop iḡodopa be—kawēn kuyat.

⁵Caixa'a jeje xepxep idip cĩcãat piõḡbuk osodop. Ceḡeba abiwebotbot osodop ip caixa'a ase. Deus nuynuy jebekitkit parakpe iap kay ḡebumiap'a o'yanuy. Iḡo caixa'a jo buje wuyju ḡebum Deus ikērēat uk'uḡ wuywebewi iap kay. Ḡasũ bit o'e ḡu ocewebe soan eymutaybin am apēḡape soat iboap osodop torojo'a be iam.

⁶Soat ixipan pima, paĩyũ õmõm'uk osodop ip kacũḡkadiat'a be. Soat kabia õmõm'uk ip osodop jekapik am Deus etabutpe.

⁷Badiat'a be bit paĩ yoboḡat acã õmõm. Pũḡ kabia ma õmõm pũḡ koato dujukap pujejeje ma. Wũnca doy dujuõmõm'uk osunuy badi toymubapuk am Deus pe. — Ikērēat cuy eju'uk owebewi ite'ũm oe'ũ buye ikērēat muḡēḡēap teida am — i'e'em Deus pe. — Ebekitkit pewi dak ikērēat cuy eju'uk ite'ũm oe'ũ buye ikērēat muḡēḡēap teida am — I'e'em Deus pe. — Itaybit'ũm pima ip ikērēat o'ḡuḡēḡē — i'e'em cebe.

⁸Badiat'a be paĩ yoboğat acã oõm iap kay wuyju ġebum pima, xipat cĩcãat piõğbuk wuymutaybitbin koapat'a torojo'a kake bima iõmpi osodop ip ijodiat badiat'a be—Deus tũytũyap'a ibuyxi jĩjãap'a be iam.

⁹Iõmpi osodop ip iap kay ġebum pima, wuyetaybit tak apẽn ġasũ bit wuyõmpi ġu o'e iam. Kuyje ade wũnca mupikupik'uk osodop ip Deus etabutpe. Ade ma ip iũmũm'uk osodop cebe. Imẽnpit soat tağ ġu iisu o'e ip, ade ma'ġu ip iũmũm. Wuyetaybit iboam.

¹⁰Pũğpũğ xat i'opi osodop kuyjeayũ be. Pũğpũğ xati dak tikõnpi osodop cebe ip. Jewewuywuy'uk osodop ip jebabim—Deus ekawẽn tağ—kawẽn kuyat tağ. Jebacia'abi wuywuy'uk tak osodop ip jebabim. Imẽnpit kacũğkadwi acã ip jewesupsup'uk osodop. Deus badiat muisusun'ũm pima jeweweju acã ip iisu. Deus pe jemuisunap wiwim ip osodop.

¹¹Ĝasũ bit Cristo kuy osodot. Wuyepaĩm o'e yoboğan. Ĝasũ: — Xipacat oğũm eywebe — i'e'em ixex wuywebe. Ijodiat emuamuy'a be ġu ixex kawẽnwẽn Deus eju wuywebeam—ipi juat'a be ġu. Kuyat'a bodi ma ixex nuynuyap'a xipat. Kuyat'a bodi ma ixex nuynuyap'a yadip.

¹²Cristo bode doy ġu o'toydujuõm toymubapuk am Deus etabutpe, biopak toy dak ka'ũma. Ixex o'jedoyekereren korosa be apẽn cuk adi ikẽrẽat ağũğẽğẽ iap teida am. Ixex oõm Deus tũytũyap pe apẽn kuyje paĩ yoboğat oõm badiat'a be iap puxim. Deus xex soat em acesop iaptei o'teida o'jedoyekereren puyex.

¹³Bode doy mubapukpuk'uk osodop ip Deus etabutpe, biopak toy dak kuyjeayũ paĩyũ. Jebabi dağ ip toymubapukpuk'uk osodop Deus ekawẽn tağ—kawẽn kuyat tağ. Jebabi dağ tak ip biopak'it'it ẽn pik muwekoykoy'uk osodop ip idibi be. Ibiati sũğsũğsũğ'i o'e ip jebekitkit'abi dağ. Iğõ ekawẽn tağ iisuan o'e ip ibiati sũğsũğ'i bujex. Inaka kacũğkadiwi acã ip iisu o'e. Badi bit ka'ũma.

¹⁴Bode doy, biopak toy dak kacũğkadiwi acã wuymuisusun. Cristo doy bit bode doy bodi ma xipat. Biopak toy bodi ma xipat. Ixex doy badi dak wuymuisusun. Cristo o'jedoyekereren wuywebeam iap kay wuyetabun puje,

kacũgkadiwi ã ġu wuyisu ace'e. Badi dak wuyisu ace'e. Ixe Cristo ikẽrẽat kuġ ġu osunuy. Pũġ em tak ikẽrẽat o'ġuġẽ ġu. Deus biõġbuk a'õbacaap kuġ osunuy—soat em itaicat biõġbuk a'õbacaap kuġ. O'jewewm Deus pe je'ũ am wuywebeam. Deus bikuyap taġ oe'ũ. — Bay — io'e Deus pe. — Apẽn kuyjeayũ muisusun'uk eġuy wũnca e'ũap tomuju iap podi ma ipi juayũ eġuisun we'ũ buje — io'e Deus pe—jebay be. Ixe o'jedoyekereren wuywebeam oe'ũ iap kay wuyetabun puje. Deus wuymuisusun waram warẽmtaġ ma wuyekuap puxim. Soat taġ wuymuisusun wuywebe kapik am Deus peam—soat em itaicat peam.

¹⁵Ikẽrẽat mujurũġrũġ'uk ip osodop kawẽn kuyat taġ jeku ojuyayũ. Cristo bit oe'ũ ikẽrẽat uk am ixeyũ bewi. Ikẽrẽat muġẽġẽaptei o'teida je'ũ am. Imẽnpuye: — Waram ġuto Deus jekawẽn o'ġuwẽn eywebe—kawẽn iisuat — i'e'em Cristo ijodiacat pe. — Soat em epesop oxe xipacap kuġ eye'ũ buje — io'e Deus kuyje. Soat em jeedop ip cexe Deus emunaẽyũ, Cristo oe'ũ buye. Soat em jeedop ip cexe apẽn ixex juk adi o'e'e iap taġ.

¹⁶“Obubut'in epejat we'ũ buje” i'e buje ijodiacat, ce'ũ buje acã ibubum ip. Ce'ũ'ũm pima bit ibubum ġu ip.

¹⁷Itabẽġ pima ibubum ġu ip. Ce'ũ buje acã ip ibubum.

¹⁸Imẽnpuxim wuydobuyũ'ũm'ũm pe wũnca aoka buje acã, kawẽn kuyat taġ jekuku'uk ip osodop wuyawewẽap ekawẽn taġ.

¹⁹Koap Moisés Deus pe jawewẽap ekawẽn o'ġuwẽn jebekitkiyũ be. Biopak'it'it o'yaoka. Bode dak o'yaoka. O'toymuwekoy idibi be. Kadaidup o'tupu hisopodup. O'tupmukirik lãbum—bõrõbu buximatpum—ibupakpukatpum. O'toymusũġsũġsũġ tupararakatup taġ—Deus ekawẽntup taġ. Jebekitkiyũ abi daġ tak o'toymusũġsũġsũġ Deus ekawẽn taġ—kawẽn kuyat taġ.

²⁰— Deus jekawẽn o'ġuwẽn wuywebe — io'e Moisés jebekitkiyũ be. — “Wekawẽn taġ cuy epeku,” i juk o'e wuywebe — io'e Moisés. — Ite doy

musũḡsũḡsũḡ òn ey'abi daḡ eywebe kũyjobit am Deus a'õ kay — io'e Moisés jebekitkiyũ be.

²¹Imēnpuxim torojo'a jeje dak o'toymusũḡsũḡsũḡ Moisés. Iḡo'a beat taḡ tak o'toymusũḡsũḡsũḡ soat taḡ. “Ēn xipat cĩcã ocewebe” i'e'em pima jebui be ikuḡ iat taḡ o'toymusũḡsũḡsũḡ.

²²Wuyawēwēap ekawēn taḡ jeku ojuyayũ wũnca doy mukereren'uk ip osodop Deus pe jemuisun am. Toymukereren'ũm pima kuka juk Deus ikēreāt o'ju'uk ḡu cebewi ip. Deus ekawēn taḡ toymukereren ip osodop soat muisun am kawēn kuyat taḡ.

²³Imēn jebekitkiyũ muisusun'uk osodop ip paĩyũ apēn kabi becat jewemuisusunap puxim. Wũnca aokaka'uk ip osodop ijodiacat muisun am. Kabi kay cumayũ muisusunap pit wũnca bodi ma xipat.

²⁴Imēnpuye torojo'a be ḡu Cristo oõm—ijodiat emuamuy'a be ḡu—kabi beat'a buximat'a be ḡu. Kabi be ma oõm—Deus tũytũyap pe ma. Ibocewi ma ḡasũ ixē kawēnwēn Deus eju wuywebeam.

²⁵Judeuyũ epaĩ yoboḡat ma soat koato õmõm'uk osunuy badiat'abi be, Deus tũytũyap'a ibuyxiap'a be. Õmõm'uk osunuy wara'at toy kuḡ—wũnca doy kuḡ. Deus tũytũyap'a be õmõm'uk osunuy Deus pe ikēreāt ukap ojuy.

²⁶Cristo bit soat em ḡu oõm jeweũm ãm Deus pe je'ũ ãm. Soat koato ḡu oe'ũ—pũḡ em ma. Pũḡ em ma o'jedoyekereren ikēreāt mujurũḡrũḡap teida am. Jesus e'ũap wũnca e'ũap co'i bima, ipi muḡē ebika ma kuka juk adi je'ũ'ũ'uk o'e. Ade em kuka adi oe'ũ'ũ. Poḡ. Poḡ. Poḡ. Poḡ. Bodimaku kuka adi je'ũ'ũ'uk o'e. Pũḡ em pit o'jebapuk ipi oi'ũm pin pima. Waram tak ḡu je'bapuk ikēreāt uk am ipi juacat pewi.

²⁷Soat ace'ũ pũḡ em ma. Wuye'ũ buje Deus apēn ijodi bima juk adi ajekukuku iaptei ideida wuywebe soat pe. Ipiat supi'ajoat kũyjobit'ũm topibiyũ be kũyjobit'ũmapteim. Xipacat pit je'ḡũm kũyjobicayũ be.

²⁸Imēnpuxim Cristo jekpiwan ma oe'ũ apēn paĩ wūnca o'yaoka iap puxim. Oe'ũ soat pewi ipi watwat pewi ikērēat uk am. Pũḡ em ma oe'ũ. Waram pit jajēm ijodi. Ikērēat uk am ḡu jajēm. Jajēmap wiwimayũ daxijo am acã jajēm.

Hebreus 10

¹Judeuyũ awēwēap ekawēn taḡ jeku ojuyayũ itaybitbūt ã ip osodop kawēn icēmān. Itaybitbūt ã ip osodop xipacat ajat iam. Soat taḡ ḡu iisu ip osodop iboap ekawēn taḡ jeku ojuyayũ. Soat koato paĩyũ wūnca aokaka'uk ip osodop Deus pe ikērēat uk ojuy jebekitkiyũ bewi. Deus pit soat taḡ ḡu ixeyũ ja'ōkayayũ o'ḡuisun.

²Soat taḡ iisu bima waram kuka adi o'e ip iḡuycũḡ ḡu oceju ikērēat kuḡ iap kay. Soat taḡ iisu bima, kuka adi wūnca aokakaap ip o'jepere.

³Imēnpit soat koato wūnca aokaka'uk ip osodop ikērēat eju'uk ebekitkiyũ bewi i'e ojuy Deus pe. Yaoka buje: — Oceisu Deus xe ḡasũ bit; ikērēat kuḡ ḡu oce'e — i'ũmḡu o'e ip. — ḡasũ bit ḡuto oceju ikērēat kuḡ — i acã ip o'e.

⁴Biopak toy bit ikērēat uk'uḡ ḡu wuywebewi, bode doy dak.

⁵Imēnpuye Cristo osodot ijodi. Ixe don pima, o'jekawēn jebay eju—Deus eju. Ijodiat pe wūnca aokaat pin ḡu ěn, io'e Deus pe. Cebe ip wūnca ũmat pin ḡu dak ěn, io'e. Ojebin pit eḡuḡẽ owebe ipi juan, io'e Deus pe.

⁶Etabun wūnca mupik ip puje, ecokcoḡ ḡu eḡuy, io'e. Ijodiat pe wūnca aoka buje ikērēat uk am, ecokcoḡ ḡu eḡuy, io'e.

⁷Imēnpuye, “Bay, ijoce ōn oajēm ebikuyap taḡ weku am—emucokcok am,” i juk oce ewebe. “Apēn Judeuyũ awēwēap ekawētup omuwēnuwēn iap taḡ weku pin,” i juk oce ewebe. Imēn Cristo o'e jebay be—Deus pe.

⁸— Ijodiat pe wūnca aokaat pin ḡu ěn, wūnca ũmat pin ḡu dak — i juk o'e Jesus Deus pe. — Wūnca aoka buje ikērēat uk am, ecokcoḡ ḡu eḡuy, etabun wūnca mupik ip puje dak — i juk o'e. Imēn Jesus o'e kawēn kuyat taḡ ma'ḡu ip imupikupiḡ—Judeuyũ awēwēap ekawēn taḡ.

⁹— Bay, ijoce òn oajēm ebikuyap tağ weku am—emucokcok am — i juk o'e ġebuje bit. — Kuyjeat puxim wūnca juy epeyaoka owebe ikērēat uk am eywebewi — i'ūmġu e'em Deus ġasū bit. — Ikērēat oju'uk eywebewi Cristo oe'ū buye — i acā e'em Deus wuywebe. Kuyat pit wūnca aokakaap Deus o'ġu'ūm. Ikērēat uk'uğ wuywebewi Cristo oe'ū buye.

¹⁰Deus bikuyap tağ jekuku'uk osunuy Jesus Cristo. O'jeweūm Deus pe je'ū ām. Jekpiwatpin ma oe'ū. Pūğ em ma oe'ū ikērēat uk am soat pewi wuywebewi. Imēnpuye Deus wuymuisusun soat tağ.

¹¹Judeuyū epai ma soat kabia cūğ'i osunuy jekapikap kuğ. Soat kabia wūnca mupikupik'uk ip osodop. Iboap kuğ osunuynuy soat em. Imēnpit wūnca mupikupikap ikērēat uk ojuy ġu. Imēnpuye Deus ikērēat o'ju'uk ġu wūnca mupik puje dak.

¹²Jesus Cristo bit pūğ em ma oe'ū wūnca e'ūap puxim ġu. Oe'ū ikērēat uk am soat pewi wuywebewi. Waram pit je'ū ġu. O'jeu Deus kay. Oabik jebay xe—Deus xe. Iba'at kadi oabik. Soat kukukan o'e ixē eju.

¹³Deus jekpot kay itakomaayū a'ōbacaap ġu'ūm. Kūyjobin jeedop ip Deus a'ō kay. Cristo omuy jebay xe iboap wiwim.

¹⁴Pūğ em ma oe'ū ikērēat uk am soat pewi wuywebewi. Soat ikērēat kuğ'ūmayū o'ġuisun soat tağ. Soat tağ iisu jeedop ip soat em ma.

¹⁵Imēn Deus biōğbuk tak wuymutaybitbin. Imēn koap o'e:

¹⁶“Ixeyū kabia kap puje wara'at ekawēn oğuwēn webekitkiyū be kawēn iisuat,” i'e'em Deus, i. Soat em ġebum jeedop ip wekawēn kay, i. Icocok jeedop ip wekawēn tağ jeku am, i.

¹⁷Ġuyjom imēn o'e: "Ġebum ġu oce apēn cuk adi ikērēat o'ġuğēğē ip iap kay, apēn cuk adi warēmtağ ma oekuku ip iap kay dak,” i'e'em, i.

¹⁸Deus pe wuywebewi ikērēat uk puje, waram pit wūnca aceyaoka ġu ikērēat uk an. Jesus e'ūap kuy o'e ikērēat ukap teida am.

¹⁹Imēnpuye, okitpitpiyũ, wuyparara ġu jekawēn ãm Deus eju, korosa be Jesus oe'ũ wuywebeam puye. Apēn kuyjeayũ Deus tũytũyap'a ibuyxi jĩjãap'a be òmõmap puxim wuyekawēn put ceweju.

²⁰Paĩ yoboġat acã paġo daġwi òmõm'uk osunuy badiat'abi be kawēn ãm Deus eju. Wuyju bit kawēnwēn Deus eju Jesus e'ũap puye. Ixe Jesus soat em itait. Jesus e isuat e buxim—Deus kayat e buxim. Imēnpuye soat em wuyekawēn put ceweju.

²¹Jesus wuyepaĩ yoboġat. Ixe soat itabucayũ kukukat.

²²Imēnpuye juy acekawēn ceweju. Jewexe ġu juy acekawēn ceweju. Wuyetabun cĩcã ma juy acekawēn ceweju. — Ikērēat kuġ mabuk òn — i'ũmġu juy ace wuywebe ma. Ixe wuymuisusun soat taġ idibim jewewuywuyap puxim. Imēnpuye juy acekawēn ceweju.

²³Deus ja'õ daġ e'em soat em. Te'e ġu wuyetabut cekay. Wuyetabucap muwēnuwēn warara'acayũ be. Imēnpuye Deus xe acesop soat em iap cuy ajowiwi jĩjã.

²⁴Ġebum cuy ajop wuyewewekay wuyewebuywat am, wuykukpin wuyewewekuk am tak, xipan wuyewewekuk am tak.

²⁵Pũġpũġpũġ oibu'un je'awerom aweromayũ xe Deus eju kawēnwēnap'a be. Ixeyũ buxim ġu juy wuyju bit wuybu'un ġu ajop je'awerom. Jewemucokcokcoġ pit cuy ajop. Ġaxĩn ma wuykukukat jajēm. Ipiat supi'ajoat kũyjobit'ũmayũ be. Xipacat pit je'ġũm ja'õ kayayũ be. Imēnpuye biġ ma juy jewemucokcokcoġ ajop.

²⁶Kawēn icēmãn wuyetaybit tomukadi wuyukpiwatpin ma wuyju ikērēat muġēġēm. Imēn ibima, apēn kuka ace ikērēat muġēap teida am? Ka'ũma ma. Wuywebewi ikērēat uk pa'ore soat pe wuywebe.

²⁷Imēnpuye wuypararam cuy ajop apēn paxi Deus je'e wuywebe iap puxim. Deus ipiat supi'ajoat kũyjobit'ũmayũ be. Ipiat'ajojom ip jeedop daxa isopat pe—ipararuat pe Deus kay itakomaayũ.

²⁸Moisés a'õ kay kũyjobit'ũmayũ o'yaoka ip kuyjeayũ. Xepxepayũ be, ebapũğayũ be dak “Teku ikērēat muğēğēm” i'e buje, pũğ tağ ma ip i'e buje, o'yaoka ip. Itabotaidabotbot ğu o'e ip ixeyũ kay, Moisés a'õ kay'ũm puye.

²⁹Ixeyũ buxim ğasũ dak pũğpũğpũğ Deus ipot muymuy. Deus kuy juk jekawēn o'ğuwēn cebe ip. — Okpot o'jedoyekereren eywebeam. Oe'ũ eymuisun ojuy — i juk o'e cebe ip. Inaka cekawēn wayway ip. — Apēğām oe'ũ? Ekpot tak ikērēat mujurũğrũğ'ukayũ jo'i osunuy — i napa ma e'em ip Deus pe. Deus biōğbuk xe ikukpin ip. Inaka ibiōğbuk muymuy ip. Moisés muymuy'ukat podi ma Deus muymuy'ukat ipiat supi'ajojo, ixeyũ bodi ma ikērēat mujurũğrũğ puye. Karēm ip ipiat supi'ajojo.

³⁰— Ōn ma oceweik — i juk o'e Deus. — Ōn ma apēn cuk adi oekuku ip iaptei oteida webekitkiyũ be — i juk o'e. — Xipacat oğũm xipacat mujurũğrũğ'ukayũ be — io'e. — Kũyjobit'ũm ip pima, ipiat osupi'ajoat cebe ip imukũyjo am — io'e Deus. — Kũyjobit pima bit ip, ōn ma ipiat osupi'ajoat cekay itakomaayũ be — io'e. Wuyetaybit imēn Deus cuk o'e iam.

³¹Deus soat em itait. Ixe be ipiat'ajoat puje, iparara jījã je'e ip cekay ixē muymuy'ukayũ.

³²Ğebum pit cuy epesop apēn cuk adi kuy bima epekukuku iap kay. Kuy bima juk Deus ekawēn epeya'ĩjojo. Ixe biōğbuk kuy oōm eywebe. Ade em itabut'ũmayũ juk adi ipiat o'supi'ajojoat eywebe. Inaka eybu'u ğu epesop Jesus kay ipiat'ajojom ma'ğũ eyju.

³³Pũğpũğpũğ eyju'in eymuymuy'uk ip osodop. Adeayũ etabun cuk adi ikērēm eykuk ip. Ade em cuk adi ipiat o'supi'ajojoat ip eywebe. Eybu'u ğu a'ğũ epesop eybureyũ badipta am. Eyparara ğu juk adi epesop eyaokaap puxim.

³⁴Daomũnmũnap'a beayũ jom tak cuk adi epeku ibuywat am ip. Itabut'ũmayũ be eybubut tujupa'um puje, eybu'u ğu a'ğũ epesop eyetabut am Cristo kay. Eycokcok acã a'ğũ epesop. — Ijodiap podi ma xipacap opop

ocewebeam — i a'ģu epe'e. — Ibo ikoro jeedop soat em — i a'ģu epe'e. — Soat em ibo kuģ ajop — i a'ģu epe'e.

³⁵Ĝasũ dak cuy eya'õcam epesop. Eya'õca bima, xipacat cuy epejat.

³⁶Eyukpiceģēm ĝu juy epesop Deus bikuyap taģ eyeku am. Ixe bikuyap taģ eyeku buje, xipacat epejat apẽn ixek juk adi o'e'e iap taģ.

³⁷Imẽn e'em Deus ekawěntup: Ĝaxĩn ma omuykuiat jajēm, i. Ibun ĝu jajēm, i.

³⁸Webekitkiyũ bit itabut jeedop cũģayũ, i. Iměnpuye soat em itait jeedop ip oxe, i. Jetabucap epere buje bit, ocokcok ĝu oce cekay, i. Imẽn e'em Deus ekawěntup.

³⁹Wuyju bit wuyetabucap acepere ĝu. Ipiat'ajojoap kay ĝu wuyju bit cum. Oitabidaoiat puxim ĝu wuyju—jetabun o'jepereiat puxim ĝu. Wuyetabut ma. Deus tak wuydaxijojom.

Hebreus 11

¹Deus kay wuyetabut pima wuyetaybit cĩcã wuyemumuwiwi acejat iam. Deus kay wuyetabut pima: — Ĝasũ wuyju ijojom ĝu iap ĝuyjom acejojo — i wuyju e'em wuyewewebe.

²— Xipat cĩcã eyju oxe — io'e Deus kuyjeayũ be, itabut ip cekay buye.

³Wuyetabut cekay bima wuyetaybit Deus ja'õbi ipi o'ģujurũģ iam. Wuywebe ijo but iap o'ģuģě Deus. Wuywebe ijo ba'orean soat o'ģuģě.

⁴Deus kay itabut osunuy Abel. Iměnpuye ixek emumuĩm Caim emumuĩm podi ma xipat osunuy Deus xe. — Cũģ ma ěn oxe — i juk o'e Deus cebe, itabut jekay buye. — Emumuĩm xipat oxe — i juk o'e. Wuyju ĝebum pima apẽn Abel itabut osunuy iap kay, “Itabucat cũģ ma Deus xe” i wuyju e'em. Iměnpuye Abel e'ũ buje dak puk wuymutaybitbin ma itabucat cũģ ma Deus xe iam.

⁵Deus kay itabut osunuy Enoque. Imēnpuye oe'ũ ġu. Deus ixē ita'in ma o'tujuu jewekay. Ibureyũ ixē o'tobuxik ġu, Deus kuy o'tujuu buye. Deus icokcok osunuy ixē ekukuap kay i'e'em Deus ekawēntup.

⁶Wuyetabut'ũm pima, Deus imucokcok pa'ore wuywebe. Wuyju Deus kay bima, wuyetabun cuy ajop Deus kake iap kay; Deus xipacat ũmũm jebikuyap taġ jeku pin cĩcāayũ be iap kay dak.

⁷Deus kay itabut osunuy Noé. “Ipi juayũ oġu'ũm idibim soat” i'e buje, Deus ekawēn kay itabut osunuy. Muba'at puk o'jojojo ġu. Inaka itabut osunuy Deus ekawēn kay. Kobexixi o'ġuġē jebekitkiyũ daxijo am. Kũyjobit ġu osodop ip warara'acayũ ipi juacayũ Deus a'õ kay iap ibapuk cĩcā o'e, Noé kũyjobit puye. Imēneju: — Cũġ ma ěn oxe, etabut okay buye — io'e Deus cebe.

⁸Deus kay itabut osunuy Abraão. Deus pe jenaē buje, kũyjobit osunuy ya'õ kay. Deus a'õbi jeka bewi o'jēm itaybit ġu ma'ġu apoma oju iam. — Ijop eipi oceipiũm ewebe — i juk o'e Deus cebe. Ibo eipi kay o'ju. Ģuyjom je'ġũm cebe iap eipi kay o'ju.

⁹— Ijop eipi oġũm eipim — io'e Deus cebe. Ibo eipi daġ oeku powatwat puxim. Paġo muġēġē'a be osunuy tũyap ġu buk puye. Torojo'a be osunuy jekpot eju—Isaque eju. Jenaxeġebit eju dak osunuy—Jacó eju. — Ijop eipi oġũm eyipim — io'e Deus cebe ip—Abraão be, Isaque be dak, Jacó be dak.

¹⁰Deus emukamuweġũnka wiwim osunuy Abraão—Deus emukamuġēka wiwim—ika'ũm'ēm'ũmatka wiwim.

¹¹⁻¹²Itabut osunuy Abraão Deus kay. Aypa o'e. Ce'ũat puxim jetayxi mu'ukreġ pa'ore osunuy. Je'ũ ojuy kuy osunuy. Sara dak yabut o'e—Abraão tayxi. I'ita ba'oreat osunuy. Inaka Abraão itabut osunuy Deus a'õ kay. — Soat em Deus ja'õ daġ e'em — io'e jewebe ma. Imēnpuye itayxi o'ġu'ukreġ yabut ma'ġu. Ipotpet o'e Abraão. Ade jĩjã ip osodop ixē naxeġebitbit. Imuweġũn pa'ore osodop ip kasopta buxim, ka'oririt puxim tak.

¹³Jetabut cĩcãap kuḡ ma ip oe'ũ'ũ—Abraão, Isaque dak, Jacó dak. — Ijop eipi oḡũm eyipim — i mo a'ḡu o'e Deus cebe ip. Inaka ibo eipi o'jat ḡu ip. Imēnpit: — Ijop eipi Deus je'ḡũm ocenaxeḡebitbit pe apēn ixē o'e iap taḡ — io'e ip jewebe ma. Ipi o'jat ḡu ip. Inaka icokcok ip osodop jetabucap kuḡ. — Powatwat acã oceju — io'e ip ibo eipi watwat pe. Wara'at ka kaykaykay ma ip osodop. — Eykadujukapakam acã oceju — io'e ip cebe ip. Ibo eipi bit o'jat ḡu ip.

¹⁴“Eykadujukapakam acã oceju” i'e'e'ukayũ jeka kudadam mabuk ip.

¹⁵Yaḡuyepit ḡu osodop ip kuy bima o'jēm ip iatka kay. Yaḡuyepit pima kuka juk iba'ore ḡu o'e cepit am ip.

¹⁶Wara'atka kay bit ip osodop yaḡuyḡebu. Kuy o'jēm ip iatka bodi ma xipat iboka. Kabi beatka kay ip osodop yaḡuyḡebu. Imēneju Deus isūsũn ḡu o'e cebuxim ip, “Deus ebekitkiyũ oceju cekay ocetabut puye” io'e ip cebe buye. Deus o'sukamubapuk ikam ip.

¹⁷⁻¹⁸Deus kay itabut osunuy Abraão. — Ekpon oḡũm ewebe — i mo a'ḡu o'e Deus cebe. O'kap Abraão ipot. Isaque i ipot putet osunuy. — Isaque ipotpoyũ acã enaxeḡebitbiyũ oxe—warara'acayũ bit ka'ũma — i mo adi a'ḡu o'e Deus Abraão be. Inaka: — Ekpot cuy eyaoka impik am wetabun — i mo adi a'ḡu o'e Deus Abraão be okukpin cĩcã paxi iap co am. “Ekpot cuy eyaoka” i'e buje, Abraão kũyjobit o'e Deus a'õ kay. Isaque aoka ojuy o'e.

¹⁹— Iba'ore ḡu Deus pe waram Isaque'ũm mutait am — io'e jewebe ma Abraão. Inaka Isaque o'tujupit jeduk'a be, “Eyaoka ḡu juy” io'e Deus puye. O'tujupit jeduk'a be ce'ũap tomukadi waram o'jetait'iat puxim.

²⁰Deus kay itabut osunuy Isaque. Imēnpuye: — Ḣuyjom Deus xipacat je'ḡũm eywebe — io'e Jacó be, Esaú be dak.

²¹Itabut osunuy Jacó dak Deus kay. Je'ũ pinpin puje: — Deus cuy xipacat je'ḡũm eywebe — io'e José ipotpoyũ be. — Soat podi ma ěn xipat — io'e Deus pe jektokta'ip kuḡ.

²²Itabut osunuy José dak Deus kay. Je'ũ pinpin puje: — Israel naxegebitbit jeejẽm Egito eipi bewi — i mo adi a'ũu o'e. — We'ũap tomukadi ojebit cuy epetujowat oka be imõgã ãm watabikũy be — i mo adi a'ũu o'e jekpotpoyũ be.

²³Itabut osodop ip Deus kay Moisés ebay, ixi dak. — Judeuyũ ipotpoyũ juy epeyaoka ikap'isum ma — i juk o'e Egito eipi kukukat—Faraó o'e. Imẽnpit iparara ẽu osodop ip ipi kukukat puxim—Faraó buxim. Kũyjobit'ũm osodop ip ixex a'õ kay Moisés ebayũ. Ebapũg kaxi ikap'isuat munẽmnẽm'uk ip osodop yaokaap puxim. O'gunẽm ip idip cĩcã cexex ip puyex.

²⁴Itabut osunuy Deus kay Moisés tak. Yaypan puje ibu'u o'e Faraó daxit'in. Jebadipyũ kay pin o'e. — “Faraó daxit'it ẽn”, i'ũmgu juy epe'e owebe, i juk adi o'e Egito eipi watwat pe.

²⁵Ibu'u osunuy ikẽrẽat muẽgẽ ãm jemucokcok am—pũg kabia dak ka'ũma. Ibu'u ẽu bit osunuy ipiatpi'ajo am jebadipyũ eju—Deus ebekitkiyũ eju. Ibu'u ẽu osunuy ipiatpi'ajo am Deus mucokcok am.

²⁶— Soat tarekrek kuẽg pima kuka ocokcok oce—Egito eipi beat kuẽg pima — i juk o'e jeweweju ma. — Deus emunaẽ mucokcokap ojuy owebe ipiatpi'ajoat puje bit, ibodi ma kuka ocokcok oce — i mo adi a'ũu o'e jewebe ma. — Gũyjom Deus kũyjobicaptej je'gũm owebe — i juk o'e jewebe ma. Ibodei buap wiwim cĩcã osunuy soat em ma.

²⁷Itabut osunuy Moisés Deus kay. Imẽnpuyex o'jẽm Egito eipi bewi. Ipi kukukat etakomaap puxim jeparara pibun ẽu o'jẽm Egito eipi bewi. O'jẽm Deus kay itabut cĩcã buyex. Deus cocomap puxim oekukuku ijojom ẽu ma'ũu.

²⁸Itabut osunuy Moisés. Imẽnpuyex apẽn kũyjobit'ũmayũ muy'ũ'ũ'ukat o'kap iap epeta o'gubapuk Deus a'õbi. Páscoa i peta butet. — Ovelha doy juy epetoymõg eyduk'a esũgtabi daẽg kũyjobit'ũmayũ muy'ũ'ũ'ukat pe eyekpot muy'ũap puxim—koapat muy'ũap puxim — i juk o'e Israel naxegebitbit pe.

²⁹Itabut ip osodop Deus kay Israel naxegebitbit Moisés ixeyũ kukukan pima. Imẽnpuyex iodj o'timudek ip ipipurukat taẽg. Ixex di butet “Tipakpukati” i

osunuy. Egito eipi watwat pit timudek ojuy bima, soat ip oap. Oakōm ip. Ka'ūma ma o'jepoyat.

³⁰Itabut osodop ip Deus kay Israel naxegebitbit Josué ixeyū kukukan pima. Imēnpuye Jericó ka ekorara o'jedu. Duuuuo. O'jedu 7 kabia ika koreren ceku buje ip.

³¹Itabut osunuy Deus kay Raabe dak yapoan ma'ģu osunuy. Josué ebekitkit o'ģuōm jeduk'a be imunēm ān yaokaap puxim. Jericó ka jom oajēm'iaiyū o'ģunēm. Imēnpuye Deus pe ja'ō kay kūyjobit'ūmayū aokaat puje, Raabe o'yaoka ģu ip Josué ebekitkiyū.

³²Deus kay itabut ip osodop warara'acayū dak. Inaka o'e ģu owebe itabucayū muwēn ām eywebe: Gideāo muwēn ām eywebe, Baraque dak, Sansāo dak, Jefté dak, Davi dak, Samuel dak, Deus ekawēn muwēnuwēn'ukayū dak.

³³Itabut cīcā osodop ip Deus kay. Imēnpuye wara'at tiwatwat eju nopaģōģōm ip o'e. Ade jījā o'yaoka ip. Cūģ ma oekuku ip Deus etabutpe. Imēnpuye Deus cebe iūm ojuy iap o'jat ip. Deus leāo o'tūymuymūģ jekay itabucat oap puxim.

³⁴Waram pima Deus daxa yoboģat o'ģupirēm jekay itabucayū aokaap puxim. O'jenapōn ip pajam jaokaap puxim. Ya'ōbaca'ūm ip osodop. Ya'ōbacaan pit o'e ip Deus a'ōbi. Ade jījā o'yaoka ip itakomaayū nopaģōģōm pima. Ade ma dak o'ģuypōģpōģpōģ ip powatwat esorarayū. Soat kaka daģ owatwatwat ip.

³⁵Itabut Deus kay osodop ip aoyū. Imēnpuye Deus waram ixeyū ipotpoyū'ūm'ūm o'ģutait. Warara'acayū be itakomaayū ipiat o'supi'ajojoat. Oe'ū'ū'ū ip ipiat pibun. Inaka Deus o'jomuymuy ģu ip jaokaap puxim. — Oce'ūpi ģu — io'e ip. — Oceparara ģu oce'ūap puxim — io'e ip. Waram acejetait iap wiwim osodop ip. Soat em wuyetait acesop Deus xe iap wiwim osodop ip.

³⁶Warara'acayū itabucayū o'jowaywayway ip adedeayū etabutpe. Warara'acayū o'yukxabiokaka ip ixemuģēģēbum yabi be icaat pum. Warēmtaģ ma o'ģuōmōm ip daomūnmūnap'a be.

37-38 O'yabuḡbuḡ ip wita'am. Ipidase o'ḡuweka ip kede'am. Pajam tak o'yaoka ip. Tadaybot ma oekuku ip. Mēmē xee kuḡ oekuku ip jedotim, cabra xee kuḡ tak. Itabut'ūmayū juk adi ipiat o'supi'ajojoat ixeyū be. Warēmtaḡ cīcā juk adi ixeyū o'jukukuk ip. Kaokokat puxim osodop ip itabut'ūmayū xe. Deus xe bit soat podi ma xipat osodop ip itabucayū. — Teyūku ikērē jījā — io'e ip itabut'ūmayū ma. — Eyju soat podi ma xipat oxe — io'e Deus pit cebe ip. Cenapōnat puxim uk'a'ūmat taḡ oekuku ip, co'a daḡ tak. Jeduk'a be ḡu osodopdop ip—witabikūy be acā.

39— Xipat eyju oxe eyetabut cīcā okay buye — io'e Deus soat pe ixeyū be. Inaka ijodi bima Deus cebe ip iūm ojuy iap o'jat ḡu ip.

40 Deus kuyayū kay ā ḡu osunuy ḡebum. Wuykay dak osunuy ḡebum—ixeyū'ūm'ūm nomujuacayū kay dak. Soat ḡu o'ḡūm ja'ō daḡ kuyayū be. Soat pit je'ḡūm ja'ō daḡ jekay itabucayū be—kuyje itabucayū be—ḡasū itabucayū be dak, ḡuyjom itabut je'e iayū be dak. Soat je'ḡūm pūḡpūḡ pepepe ma. Soat taḡ wuymuisun je'e kuyjeayū muisunap puxim.

Hebreus 12

1— Ocejū ma juk adi ocetabut cīcā ocesop Deus kay — i'e'em wuywebe soat ixeyū kuyjeayū. — Eyju dak eyetabun cīcā juy epesop cekay — i'e'em ip wuywebe. Daudau'ukayū buxim wuyju. Daudau'ukat ipoxiat epereperem jewūnca i'e am. Imēnpuxim ikērēat mujurūḡrūḡap cuy acepere Jesus a'ō kay am. Pa'orem ḡu wuyju ikērēat mujurūḡrūḡ. Ikērēat mujurūḡrūḡ pima wuybu'u wuyetabut am Jesus a'ō kay. Daudau'ukat taobu'u ḡu jedaudauap epere am. Ixe buxim wuyju dak wuybu'um ḡu juy ajop Jesus a'ō kay am.

2 ḡebum cuy ajop Jesus kay! Ixe ma juk adi wuymutabun. Ixe dak wuybuywatwan jeenuy wuyetabucap epereap puxim. — Korosa be ḡu juy oje'ū — i'ūmḡu juk o'e. — Warēmtaḡ cīcā ip okuk — i juk o'e jewebe ma. — Inaka korosa be dak obu'u ḡu we'ū ām — i juk o'e. — ḡuyjom ocokcok oḡuy webay xe bima, ixe bikuyap taḡ cuk adi ojekuk buye — i juk o'e jewebe ma.

Oibu'un ġu je'ũ ãm korosa be warẽmtaksuġ ma'ġu ip o'jukuk. Imẽneju ġasũ xik'i omuy Deus xe. Deus eju nuynuy soat kukukan.

³Ġebum cuy epesop apẽn cuk adi ixẽ Jesus ipiat o'supi'ajojo iap kay. Itakoma ĵĩjã ip osodop cekay ikẽrẽat mujurũġrũġ'ukayũ. Iboap kay juy ġebum epesop eyetabut am eybu'u'up puxim, eyetabucap epereap puxim tak.

⁴Ikẽrẽat muġẽġẽ'ukayũ mukorẽmrẽm cĩcã juk adi epesop. Imẽnpuye juk adi ipiat o'supi'ajoat ip eywebe. Inaka eyaoka ġu buk ip.

⁵Deus kawẽnwẽn eywebe apẽn cebayũ kawẽnwẽn jekpotpoyũ eju iap puxim. Kawẽnwẽn eywebe eya'õmucan am. Imẽn ixẽ e'em: Okpot, emukũyjobit am wuykukukat ipiatpi'ajoan ewebe bima, eya'õpicũġ cuy eġuy ya'õ kay, i. Emukũyjo am ixẽ be emukorẽm puje dak, eġuycũġ ġu juy eġuy, i.

⁶Wuykukukat ipiatpi'ajoan jewe ikukpinayũ be cũġ ma jekuap ojuy, i. Jekpotpoyũ mukorẽmrẽm imukũyjo am ip, i. Eyaġuyba'ũm tu iboap ekawẽn kay?

⁷Eyetaxim cuy epesop ipiat'ajojom pima. Ipiatpi'ajojom pima: — Wuyebayat ipiatpi'ajojoan ocewebe ocemũkũyjo am cũġ ma wuyekuap ojuy — i juy epe'e eyewewebe. Deus wuymukorẽmrẽm pima, wuyetaybit Deus wuykuġ jekpotpoyũ kukap puxim iam. Soat wuyju ipiatpi'ajojoan wuy'ipotpoyũ be cũġ ma ip cekup ojuy.

⁸Imukorẽmrẽm'ũm pima wuyetabi kuka ace ite ipocat iap kay. — Ekpocat tu ite? — i kuka ace cebay be. Deus tak ipiatpi'ajojoan soat pe jebekitkiyũ be imukũyjobit am ip. Imẽneju eyemukũyjo am eywebe ipiatpi'ajojoan'ũm pima, Deus ipotpocayũ ġu eyju.

⁹Ijodi ixeyũ be wuymukorẽm puje dak, ibuyxim ma wuyebayũ ajukuk. Ixeyũ a'õ kayap podi ma juy kũyjobin ajop wuyebayat a'õ kay—kabi beat a'õ kay, wuykay aġat a'õ kay. Ixẽ a'õ kay kũyjobit pima, soat em acesop cexe wuyetait.

¹⁰Wuyebayũ ma ipiatpi'ajojoan wuywebe wuymukũyjobit am. Ipiatpi'ajojoan ip wuywebe ipiatpi'ajoat pin osodop ip puye. Darem ma ip

wuymukorēm̄rēm̄. Deus pit ipiatpi'ajojoan wuywebe xipan wuykuḡap tomuju. Ixe ipiatpi'ajojoan wuywebe soat taḡ wuymuisun am. Ipiatpi'ajojoan wuywebe soat taḡ wuyisu jejo'i am.

¹¹Wuywebe ipiatpi'ajojoan pima, wuycokcok ḡu wuyju—wuyḡuycūḡ acā. ḡuyjom pit cebay be imukorēm̄'ibiyũ cedaḡ ma jekukum, kaba'ũm tak ip warara'acayũ eju.

¹²Imēneju iḡuycūḡayũ juy epesubuywan. Jetabucap kay ibu'u'uayũ juy epeya'ōmucan waram icokcok i'e am ip.

¹³Cūḡat e daḡ cuy epeku warēm̄taḡ ma eyekuap puxim.

¹⁴Kaba'ũm cuy epesop soat eyxeayũ kuḡ. Soat taḡ eyisum cuy epesop. Soat taḡ wuyisu'ũm pima, wuykukukat acejojo ḡu.

¹⁵Deus ibikuy xipan wuykuk am. Imēnpuye jewebuywatwan cuy epesop eybu'uap puxim Deus pe emumuũm pu am. Kadai icupat jexeat muy'ũ'ũm. Imēnpuxim pũḡ ma ey'inat jetabut am ibu'u bima, jebureyũ dak kuka oḡubu'un. Imēnpuye jewebuywatwan cuy epesop eybu'uap puxim, eyetabucap epereap puxim.

¹⁶Jewebuywatwan cuy epesop Deus a'ō kay kūyjobit'ũmap puxim, aoyũ kaykayap puxim tak. Esaú ekuap puxim ḡu juy epeku. Esaú kūyjobit'ũm o'e Deus a'ō kay. Jecokcokap kay acā o'e ḡebum. Koapat osunuy cebay ipot. Cebay e'ũ buje, soat ma kajuk o'jat jebay'ũm pubut, ixe koapat puye. Inaka: — Pũḡ pratom exat'in eḡũm owebe — io'e jekitpit pe. — Ēn ma juy soat ejat wuyebay e'ũ buje oxat teim — io'e jekitpit pe. — Odieḡ Deus xipan jekuk koapat kukap puxim oxat teim — io'e cebe.

¹⁷Koapat peam tak cebayũ kawēnwēn'uk osodop Deus eju kuyjeayũ. — Xipan cuy okpot ejukuk — i'e'e'uk osodop ip Deus pe. — Owebeam tak cuy ecekawēn Deus eju — io'e Esaú jebay be. — “Xipan cuy okpot ejukuk—koapat ejukuk,” i juy ece cebe — io'e Esaú. — Iba'ore owebe ḡasũ bit — io'e cebay bit. — Ekitpit peam kuy juk iboam oce Deus pe — io'e. Jewa'ōmuwarurun pa'ore o'e Esaú be cedaḡ ma jeku am. Cūḡat e daḡ jepit

ojuy jījā o'e. O'tōn iğuycūğ puye. Inaka cepit pa'ore o'e cebe cūğat e kay, kuy kūyjobit'ūm o'e buye.

¹⁸Co'a jeje Deus jekawēn muwēnuwēn pima, iparara jījā osodop ip Judeuyū—kuyjeayū. Oajēm ip co'a ikibi be. Sinai'a ikibi be oajēm ip—wuyecoanpucat'a ikibi be. Daxa isop iğo'a akokoreren. Kabidaudau dak oeku. Kabiok tak oeku diğ. Kabidoxixi dak oeku iğo'a dağ.

¹⁹Parasuy jo'iat a'ō o'ya'ījojo ip. Deus a'ō dak o'ya'ījojo ip. Ixe a'ījojo buye, “Ecekawēn ġu juy ocewebe” io'e kuyjeayū jeparara pibun.

²⁰— Epeyeu ġu juy co'a kay — io'e. — Eyōhōyū dak cuy epeğuyuat ġu — io'e. — Ceu pinat cuy epeyabuğbuğ wita'am — io'e. — Ojopi eywebe soat pe — io'e cebe ip. Imēnpuye iparara jījā ip o'e Deus a'ījojoayū.

²¹Ipararuat o'jojojo Moisés. — Ōn ma okarabakbak oce oparara pibun — io'e co'a dağ pima.

²²Eywebe Deus jekawēn muwēn puje bit, eypararam ġu epesop. Kuy epesot wara'at'a kay co'a kay. Siāo'a kay epesot Jerusalém ka beat'a kay. Kuy epesot Deus ka be—soat em itaicat ka be—Jerusalém ka be—kabi beatka be. Tak ġu ip Deus ekawēn tojotjot'ukayū dopdom iğo ka be—ade jījā ip. Imuweğūn pa'ore wuywebe ade jījā ip puye.

²³Kuy epesot Deus ebekitkiyū kay—koap itabucayū kay. Awerom ip dopdom Deus ka be. Icokcok cīcā ip ibutet ibararak opop kabi beatup pe buye. Kuy epesot Deus kay. Ixe apēn cuk adi oekuku ip ipi ju bima iap ideida soat pe ipi juacayū be. Xipacat je'ğūm cūğayū be. Ipiat supi'ajoat kūyjobit'ūmayū be. Kuy epesot cedağ ma jekuku'ukayū'ūm'ūm piōğbuk kay—soat tağ o'ğuisun'iaiyū'ūm'ūm piōğbuk kay.

²⁴Kuy epesot Jesus kay. Ixe juk kawēn iisuat o'ğuwēn wuywebe. Ixe o'jedoyekereren wuywebeam. Apēn Abel o'jedoyekerereniap kay ġebum pima “Eğuweik cuy iwağo be yaokaap tei” i wuyju e'em Deus pe. Apēn Jesus o'jedoyekerereniap kay ġebum pima bit, “Ğasū bit ēn ikērēat uk'uğ ocewebewi soat pawi” i wuyju e'em Deus pe.

²⁵Imēneju: — Kūyjobin ġu ace Deus a'ō kay — i'ūmġu juy epe'e. Ijodi Moisés Deus ekawēn o'ġuwēnuwēn kuyjeayū be. Kūyjobit'ūm ip osodop. Imēnpuye Deus ipiat o'supi'ajojoat cebe ip. Ġasū bit kabi bewi ma Deus jekawēn muwēnuwēn wuywebe. Kūyjobit'ūm pima kuyjeayū bodi ma kuka ipiat acesupi'ajo.

²⁶Sinai'a jejewi cekawēn puje, ixē ja'ōbi ipi o'ġuyxixixi. Ġasū bit waram o'jekawēn wuywebe. — Waram pukto ipi o'ġuyxixixi — i'e'em wuywebe. — Kabi dak o'ġuyxixixi — i'e'em.

²⁷— Waram pukto — i juk adi o'e. Imēnpuye wuyetaybit jemumuġē ma ġuyxixixi iam. I'uk'uk je'e ip Deus emumuġē soat. Imuyxixixi'ūmayū acā jeedop ip jenuyap pe ma.

²⁸Deus soat kukukan pima, wuykukukan tak jeenuy. Ixē a'ōbacaap mu'ūm pa'ore soat pe. Imēneju: — Soat podi ma ēn xipat — i juy ace Deus pe. — Soat podi ma ēn a'ōbaca — i juy ace cebe. Ixē bikuyap taġ cuy ajeku. Ibuyxim cuy ajukuk. Wuypararam cuy ajop ixē buxim.

²⁹Ixē kay acā wuyetabut—Deus kay acā. Daxa soat mu'ūmap puxim ixē dak ja'ō kay kūyjobit'ūmayū ġu'ūm.

Hebreus 13

¹Eybu'um ġu juy epesop ikukpin eykitpitpiyū kuk am—Cristo ebekitkiyū.

²Powatwat cuy epeġuōm eyduk'a be. Xipan cuy ip epejukuk. Pūġpūġpūġ kuy juk powatwat o'ġuōm jeduk'a be. Tūybe teyūku powatwat iān o'e ip. Imēnpit Deus ekawēn tojtjot'ukayū ma juk o'ġuōm ip—kabi watwat.

³Ġebum cuy epesop daomūnmūnap'a beayū kay eyju dak cexe epesop iap puxim. Ġebum cuy epesop ipiat'ajojomayū kay eyju dak cexe ip epesop iap puxim.

⁴Ibuyxim cuy ibumūnmēnat ajukuk. Warara'acat ewebumūn puje juy ibuyxim cuy ip epejukuk. Eytayxi'ūmat eju ġu juy epeyepo—eytayxi eju acā.

Eyektop'ũmat eju ġu juy epeyepo—eyektop eju acã. Deus ipiat supi'ajoat warara'acat itop eju jepopo'ukat pe warara'acat tayxi eju jupopo'ukat pe dak.

⁵Dinheiro kay jĩã ġu juy epesop. — Õn pit jeyiwat ġu—pũġ em tak ka'ũma — i'e'em Deus wuywebe. — Õn pit jeyepere ġu—pũġ em tak ka'ũma — i'e'em wuywebe. Imēnpuye eycokcoġ cuy epesop ajo eyju ikuġiat kay.

⁶Imēnpuye wuya'õcam cuy ajop. — Wuykukukat wuybuywatwan soat em — i juy ace warara'acat pe ipararaayũ be. — Wuypararam ġu juy ajeku — i juy ace cebe ip. — Ijodiat o'e ġu kuka wuywebe — i juy ace cebe ip.

⁷Ġebum cuy epesop kuy bima eykukukayũ'ũm'ũm kay. Deus ekawēn cuk adi o'ġuwēnuwēn ip eywebe. Ġebum cuy epesop apēn cũġ ma ip oekuku iap kay, apēn ip jetabucap kuġ oe'ũ'ũ iap kay dak. Ixeyũ'ũm'ũm puxim eyetabun cĩcã juy epesop.

⁸Soat em Jesus Cristo iwaruru ġu e'em. Ibit ma. Kuy bimaap co'i ma ġasũ dak omuy. Ġuyjom tak imēn ma je'e.

⁹Eybu'um ġu juy epesop kawēn icēmat taġ jeku am. Iwarum eymutaybitbin'ukayũ a'õ kay ġu juy epesop cũġat e daġwi eyjēmap puxim. Pũġpũġ jewaġuyġuy ip i'opi paxi sujop owebe iap kay. Ibuywatwan ġu ibo bit biġ ma itabut am ip Jesus kay. Wuyju bit cuy ġebum ajop Deus soat em xipan wuykuġ wuya'õmucanucan iap kay. Iboap kay ġebum pima, biġ ma wuyetabut acesop Jesus kay.

¹⁰⁻¹¹Paĩyũ wũnca ēn'in i'o'o'uk osodop ip o'suēnmupikupik ip ien'in torojo'a be kapikpik'ukayũ. Ġasũ bit i'opi o'e cebe ip wuyju Deus pe iũmũmat'in. Pũġ kabia be bit paĩ yoboġat õmõm badiat'abi be—Deus tũytũyap ibuyxi jĩãat'abi be. Wũnca doy dujuõmõm toy mubapuk am Deus etabun Deus pe ikēreāt ukap ojuy. Ibiat ēn pit i'opi paĩ yoboġat pe. Ibiat ēn tujowatwan ip jedopdopap etakobe imupik am.

¹²Imēnpuxim Jesus o'jedoyekereren wuywebewi ikēreāt uk am. O'jedoyekereren jekay itabucayũ muisun am soat taġ. Itabut'ũmayũ juk adi warēmtaġ ma ixē o'jukuk. Ixē oe'ũ ikaboġatka etakobe.

¹³Ixe oibu'un ġu je'ũ ãm korosa be warẽmtaġ ma'ġu ip o'jukuk. Ixe buxim wuyju dak wuybu'um ġu juy ajop ixē bikuyap taġ jeku am warẽmtaġ ma'ġu ip wuykuġ itabut'ũmayũ.

¹⁴Wuydopdopapka ijodi ġu. Ikakoro ġu ijodiatka. Ġuyjom jeedotka wiwim wuyju.

¹⁵Imẽnpuye: — Ĕn soat podi ma xipat cĩcaã — i wuyju e'em soat em Deus pe. Wũnca mupikupik'uk'ũm ma'ġu wuyju Deus etabun. Jesus tak kawẽnwẽn Deus eju wuywebeam. — Ĕn ma soat podi ma xipat cĩcã — i wuyju e'em soat em cebe. — Ĕn acã ocekkukat — i dak wuyju e'em cebe soat em.

¹⁶Xipacat muġẽġẽap cuy epeyepere ġu. Jewebuywatwacap tak cuy epeyepere ġu. Imẽn Deus epeġucokcoġ wũnca ũmũm cebe iap puxim.

¹⁷Kũyjobin cuy epesop eykukukayũ a'õ kay. Ixeyũ a'õ epeya'õxik ġu juy. Apẽn cuk adi eykuk ip iap cuy ġuwẽn ip Deus pe. Imẽnpuye ibu'u ġu ip eybuywat am. Aġ ip eykay eyetabucap epereap puxim. Eyju ixeyũ a'õ kay bima, icokkok ip jeybuywatwan. Eyju kũyjobit'ũm pima bit, iġuycũġcũġ je'e ip. Ibo bit jeybuywan ġu.

¹⁸Epeyepere ġu kawẽġap Deus eju ocewebeam. Soat em oceju cedaġ ma oceku pin Deuse tabun. Imẽnpuye: — Xipat paxi oceju Deus xe? — i'ũmġu oceju e'em. Ocetaybit ocebinũnpe ma oceju cũġ ma cexe iam.

¹⁹Biġ ma juy epeyekawẽn Deus eju ġaxĩn ma ixē be waram omuypit am eyjo am.

²⁰Wuykukukat Jesus itabucayũ kukukat yoboġat ovelha kukuk'ukat puxim. Deus ixē Jesus o'ġutait ce'ũap tomukadi. Waram ġuto o'jetait. Imutait puje: — Kawẽn iisuat taġ cuy epeku ġasũ bit, okpot o'jedoyekereren eywebeam puye — i juk o'e wuywebe. — Kawẽn iisuat taġ eyeku buje, soat em oxe epesop eyetait — i juk o'e Deus wuywebe.

²¹Deus wuyaġuymubabibin'ukat. Ya'õbacaap kuġ'ũm pima, ibikuyap taġ wuyeku ba'ore wuywebe. Imẽnpuye ixē soat xipacat cuy je'ġũm wuywebe. Ja'õbacaap cuy je'ġũm wuywebe ibikuyap taġ wuyeku am soat em. Jesus

Cristo a'ōbi soan cuy je'e wuywebeam jebikuyap taḡ. — Ĕn ma soat podi ma edipap kuḡ — i juy acece soat em Jesus Cristo be. Imēn cuy acece cebe.

²²Okitpitpiyũ, itedup otupmubararak eymucokoḡaptum. Tup ade ḡu otupmubararak. Imēnpuye eyukpiceḡēm ḡu juy epetupco.

²³Wuykitpit Timóteo o'ḡujēm ip daomũnmũnap'a bewi iam eyetaybit pin ōn. Ḡaxĩn ma okay yajēm puje, otujowat cuy oweju, eyjom oju buje.

²⁴Oceju kato mujujum eykukukayũ be—soat pe—Jesus a'ōkayayũ be. Eykitpitpiyũ dak kato mujujum eywebe—Itália eipi watwat.

²⁵— Bay, xipan cuy ebekitkiyũ ejukuk — i ōn e'em Deus pe. Ibũrũ ma.

Epístola de Tiago

Tiago 1

¹Bekitkit, cartadup mubarararaḡ òn kato i'e am eywebe—Deus ebekitkiyũ be—soat ka daḡacat pe. Òn Tiago. Deus peam kapikpiḡ òn. Wuykukukat peam tak òn kapikpiḡ—Jesus Cristo beam.

²Okitpitpiyũ, eycokcoḡ cuy epesop ipiatpi'ajojom ma'ḡu eyju.

³Deus eybuyxijojom biḡ ma eyetabut am cekay. Ḡebum cuy epesop iboap kay. Ixe kay eyetabut cĩcã bima, eyetaxim epesop ipiatpi'ajo am.

⁴Ibun ipiatpi'ajom pima dak cuy eyetaxim epesop. Eyetaxi bima cũḡ ma epesop Deus xe. Ikẽrãat kuḡ ḡu dak epesop cexe. Soat kukat puxim epesop cexe.

⁵Cũḡ ma eyeku am cexe iam eyetaybit'ũm pima, eymutaybinap cuy epejoojuy Deus xewi. Ixe jeymutaybin. Ixe ibu'u ḡu wuymutaybit am. Tacup ḡu ixe. Soat em wuyemumuojuj ũmũm wuywebe.

⁶“Omutaybin cuy ece” i'e buje, eyetabun cuy epesop Deus kay. — Wemumuojuj je'ḡũm xe'e owebe? — i'ũmḡu juy epe'e cebe. "Wemumuojuj je'ḡũm xe'e owebe?" i'e'e'ukat tipodoyat puxim—soat taḡ kabido timupodoypodoyiap puxim, itabutbũt puye.

⁷⁻⁸Wara'at taḡtaḡtaḡ ma tipodoyat e'em. Imẽnpuxim wara'at taḡtaḡtaḡ ma ip jewaḡuyḡuy itabutbũcayũ. Warara'acat ixeyũ aḡuymubabi'ũm'ũm. Soat em jewaḡuymuwarururun ip— “Wuykukukat wemumuojuj je'ḡũm xe'e owebe?” i'e'e'ukayũ—itabutbũcayũ. Itabut cĩcã ḡu ip—itabut'ũm'ũm ma. Imẽnpuye jemumuojuj je'jat ḡu ip Deus xewi.

⁹⁻¹¹Itabucat ibubut kuḡ'ũm pima, icokcok cuy jeenuy ade ibubut kukat co'i Deus xe buye. Ḡuyjom Deus wara'at je'ḡũm cebe ibubun. Ibubut adeat pit dao ma i'ũm kadai'ip e'ũap co'i. Kaxi cẽmcẽm. Kaxiepi bima jeditedudum kaxie pibun. Dit at'an. Titip ḡu e'em. Imẽnpuxim ibubut adeat je'ũ wara'at pu ojuy kapikpiḡ cĩcã bima. Imẽneju itabucat ibubut ade bima, icokcok cuy jeenuy ka'ũma kukat co'i Deus xe buye.

¹²Ipiatpi'ajo am wuyetaxi bima wuycokcoğ acesop—Jesus kay wuyetabucap epere'üm pima dak. Wuybuyxijo epere buje: — Soat em eyetait epesop oxe ma — i je'e Deus wuywebe. Imēn Deus e'em soat pe—ikukpin jekukayū be—jekay itabucayū be. Imēneju wuycokcok wuyju e'em, ipiatpi'ajom ma'ğu wuyju.

¹³Deus ikērēat muğēğēan ğu wuywebe. Imēnpuye: — Deus ikērēat muğēan owebe — i'ümğü juy epe'e. Warara'acayū ikērēat muğēğēan wuywebe. Deus pit ka'ūma.

¹⁴Wuyju ma wuybikuy ikērēat muğē ām. Wuyukpiwatpin ma wuyju ikērēat mujurūğrūğ, ikērēat muğē pin puye. Imēn wuyju jewemuğuykukukum ikērēat muğē ām.

¹⁵Wuyju ikērēat muğē pin wuybikuy ikērēat muğē ām puye. Soat em wuyju ikērēat mujurūğrūğ. Ikērēat mujurūğrūğxian acesop. Ikērēat mujurūğrūğxian pima bit, “Soat em wūy ma juy epesop owi eye'ū buje” i'e'em Deus wuywebe.

¹⁶Okitpitpiyū, eykukpin cīcā oxe. Jewemuğuykukukum ğu juy epesop.

¹⁷Wuyebay kaxiaat o'ğubapuk, kaxiepiat tak. Kasopta dak o'tamubapuk. Kaxiepiat jewarururun, kaxiaat tak: Deus pit jewarururun ğu. Soat em ma ixē xipacat ūmūm wuywebe. Cemumuūm ikērēat kuğ ğu. Xipat soat tağ. Soat wuyju ikuğiat ixē emumubapukpuk ma. Soat em ma xipan wuykuğ. Xipat'ūmat ğu iūmūm wuywebe—xipacat acā.

¹⁸Jekpiwatpin ma ixē wuynaē jebekitkiyūm kawēn icēmat kay wuyetabun puje. Ixē juk wuynaē warara'acat kukap podi ma wuykukam xipan.

¹⁹Okitpitpiyū, dao ğu juy epeyekawēn. Dao ğu dak cuy eyetakomān. Dao ma bit cuy epekūyjo. Ğebum cuy epesop iboap kay.

²⁰Wuyetakoma bima cūğ ğu wuyju jekukum—Deus bikuyap tağ ğu dak. Imēnpuye eyetakomān ğu juy epesop.

²¹Imēneju ikērēat muğēğēap cuy epeyepere. Warēmtağ eyekuap tak cuy epeyepere. Yoboğan pin ğu juy epesop. Deus bikuyap tağ cuy epeku. Ixē

wuymukũyjojom jekawẽn. Imẽnpuye eyetabun cuy epesop cekawẽn kay. Ixe wuydaxijojom jekawẽn kay wuyetabut pima.

²²Ixe ekawẽn cocomat ġu juy epesop. Cekawẽn tağ cuy epeku. Ya'ĩjojom acã bima bit eyju jewemuğuykukukum.

²³Pũğpũğpũğ Deus ekawẽn cocom ã. Inaka cekawẽn tağ ġu ip jekukum. Ixeyũ waroa kukat puxim.

²⁴Dao ma ip jewejojom waroa be. Jewejo buje waroa muxipanpan ip. Akiju ip cẽmcẽm. Dao ma ip yağuyba'ũm'ũm jedopa kay. Imẽnpuxim Deus ekawẽn coco'ukayũ'in. Dao ma ip cekawẽn cocom. Cekawẽn co'isum pit yağuyba'ũm'ũm ip cekawẽn kay. Cekawẽn tağ ġu dak jekukum ixeyũ ma.

²⁵Warara'acayũ bit daodaodao ġu Deus ekawẽn cocom. Jewağuyğuy ip dopdom cekawẽn kay. Yağuyba'ũm'ũm ġu ip cekawẽn co'isum. Soat kabia cekawẽn cocom ip. Kũyjobit cĩcã ip cekawẽn kay. Ixe ekawẽn cedağ ma wuymutaybitbin. Soat tağ xipat ixekawẽn. Wuya'õmucanucan wuywebe ikẽrẽat muğẽap puxim. Deus ixeyũ ġucokcoğ soat tağ ja'õ dağ ip jekukum puye.

²⁶Kawẽnkẽrẽat epere'ũm pima, te'e ma wuyju e'em “Ocetabut Deus kay” i. Kawẽnkẽrẽat epere'ũm pima, jewemuğuykukukum wuyju.

²⁷Deus wuyebay. Ixe wuymutaybitbin apẽn itabucat cuy jeku iam. Deus kay wuyetabut pima, cebay'ũmat asubuywan. Itop'ũm e'ũibit tak asubuywan—mudiuat. Itabut'ũmat puxim ġu juy ajeku. Ikẽrẽat tak cuy ağujurũğ ġu—pũğ em tak ka'ũma. Wuyağuyisum cuy ajeku. Imẽn jekukum pima, cũğ ma wuyju jekukum Deus xe. Imẽn jekukum pima: — Icẽmãn eyetabut okay — i'e'em Deus wuywebe.

Tiago 2

¹Okitpitpiyũ, iwarum ġu juy soat epejukuk—totidipat, totiokokat tak. Eyetabut wuykukukat kay—Jesus Cristo kay. Ka'ũma ma ixekawẽn jo'iat jedipap kuğat. Imẽnepu pũğ pe ma juy soat epejukuk—totidipat, totiokokat tak.

²Ibubut adeat aco'i jajēm eykay eyju awerom pima. Cekaxima idipat kuḡ ip. Pūmūn kuḡ ip—teiboḡat kuḡ. Ibubut'ūmat tak aco'i jajēm. Cekamixa teiboḡ ḡu—idip ḡu.

³Xipan aco'i epejukuk ibubut adeat. Xipan ḡu bit aco'i ibubut'ūmat epejukuk. — Xik'i juy abik ya'ōbuyxiat tūyap pe — i aco'i epe'e ibubut adeat pe. — Cūḡ'i juy eḡuy — i aco'i epe'e ibubut'ūmat pe. — Xik'i abik ipi ju ma — i aco'i epe'e cebe.

⁴Imēn ey'e buje iwarum ma eyju ip ikuḡ. Iwarum ip ikuḡ pima, cūḡ ḡu Deus xe. — Teku ikērēat kuḡ Deus xe — i eyju e'em cekamixa jojoap tomuju ma. Imēn xipat ḡu Deus xe.

⁵Okitpitpiyū, eya'ōpicūḡcūḡ cuy epesop wa'ō kay. Ibubut'ūmayū o'taē Deus itabut am Jesus kay. Itabut cīcā ip ceckay. Imēnpuye ixeyū o'taē soat em top am ip jexe, ixē soat kukukan pima. — Okayayū acā jeedop oxe ōn soat kukukan pima — i juk adi o'e Deus kuyje. Imēn Deus ma ibubut'ūmayū o'taē top am ip jexe.

⁶Eyju bit imubuyxi'ūm'ūm ip. Ibubut'ūmayū ḡu ey mudadaybotbon—ibubut adeayū acā. Ixeyū ma ey mukururuḡ ibimāmāmāyū ekawēn coco'ukat topabe ixeyū ipiat'ajoan eywebe.

⁷— Ka'ūmḡu Jesus co'iat xipacat — i wuyju e'em. — Jesus ebekitkiyū eyju — i'e'em Deus wuywebe. Ibubut adeayū bit Jesus muymuy.

⁸— Xipan cuy eyxeat epejukuk xipan eywekukap puxim — i juk o'e wuykukukat. Imēn e'em Deus ekawēntup. Soat em iboap ekawēn taḡ jekukum pima, xipan eyju jekukum. Soat ka kukukayū kukukat a'ō daḡ eyju jekukum.

⁹Cekamixa jojoap tomuju iwarum ijodiacat kuḡ pima bit, ikērēat kuḡ eyju Deus xe. Iwarum ip ikuḡ pima, Deus pe wuyawēwēap ekawēn taḡ ḡu eyju jekukum.

¹⁰Ade opop Deus pe wuyawēwēap ekawēn. Pūḡ ekawēn mupubun puje, wuyukpiwat ma kuka ace Deus xe soat ekawēn mupubutbun'ukat puxim.

¹¹“Warara'acat tayxi kaykay ġu juy epesop” io'e iat “Warara'acat epeyaoka ġu juy” i dak o'e. Wara'acat aoka buje yukpiwat ma je'e Deus xe warara'acat tayxi eju cepo'ibit ġu ma'ġu. Ixe ikērēat kuġ Deus xe, pūġ ekawēn mupubut puje.

¹²Deus ekawēn taġ cuy ajeku. Ixe ekawēn taġ wuyeku buje, Deus wuya'ōmucanucan wuywebe ikērēat muġēap puxim. Soat em wuya'ōmucanucan “Eyju ikērēat kuġ oxe” i'eap puxim wuywebe. Imēnpuye eyekawēntim cuy epeku. Xipan cuy epesop.

¹³Warara'acat kay wuyetabotaidabotbot'ūm pima, Deus tak itabotaidabotbot ġu je'e wuykay. Cekay ip wuyetabotaidabotbot pima bit, “Eyju ikērēat kuġ oxe,” i'ūmġu Deus je'e wuywebe— “Wetabotaidabotbot eykay,” i acā.

¹⁴Okitpitpiyū, “Ocetabut Jesus kay” i'eap tomuju acā ġu Deus wuydaxijojom. Itabut'ūmat ekukuap co'i wuyju jekukum pima, te'e ma wuyju e'em “Ocetabut Jesus kay” i.

¹⁵Toti'ūm pima, ixaxet'ūm pima dak, apēn xe'e kuka wuykitpitpiyū ajukuk? Cesaysey'ūm pima, ixaxet'ūm pima dak, apēn xe'e kuka wuyixītyū ajukuk?

¹⁶Say'ūm'ūm pima, doti'ūm'ūm pima dak, te'e ma kuka ace cebe ip: — Deus cuy xipan jeykuk — i. — Xipan cuy eyesaysum epeku — i dak. — Xipan cuy epeyekōn — i dak.

¹⁷Xipan'ūm warara'acat kuġ pima, te'e ma wuyju e'em “Ocetabut Jesus kay” i—jewexe wuyetabut Deus kay.

¹⁸Warara'acat aco'i e'em wuywebe: — Ēn ma etabut — i. — On pit xipan warara'acat kuġ — i. Ōn pit e'em eywebe: — Warara'acat itaybit ġu wuyetabut Jesus kay iam, wuyju xipan warara'acat kuġ'ūm pima bit — i. — Itaybit je'e ip wuyetabut cekay iam wuyju xipan warara'acat kuġ pima — i ōn e'em eywebe.

¹⁹Eyetabut pūġ ma Deus kake iap kay. Imēn xipat cīcā. Ibiōġbuk kērēayū dak itabut pūġ ma Deus kake iap kay. Imēnpuye ip ikarabakbak jeparara pibun.

²⁰Eyağuyba'arēm cīcā. Te'e ma wuyju e'em: — Ocetabut Jesus kay — i, xipan warara'acat kuḡ'ūm pima. Iboap iba'arēm aco'i eyxe. Imēnpuye Abraão oḡuwēn eywebe eymukūyjo am.

²¹Ixe Abraão jekpot o'jomōḡ yawajeat'a jeje—wita'a jeje. Isaque o'jomōḡ. Daxa jeje o'jomōḡ Deus etabutpe yaoka am. — Abraão cūḡ ma oxe — i juk adi o'e Deus Abraão ekūyjobicap co buje.

²²Apēn cuk adi itabut osunuy iap taḡ oeku. Biḡ ma Deus kay itabucap yoboḡ o'e jetabucap taḡ oeku buye.

²³Deus ekawēntup e'em: Abraão itabut osunuy Deus kay, i. Imēnpuye: — Cūḡ ma ēn oxe — io'e Deus cebe, i. Jekpot aoka ojuy bima itabut osunuy Deus ekawēn kay. Imēnpuye: — Abraão obure — i juk adi o'e Deus.

²⁴— Ēn cūḡ ma oxe — i'e'em Deus wuywebe wuyetabut puje acā ḡu. Wuyetabucap taḡ wuyeku buje bit: — Cūḡ ma ēn oxe — i'e'em wuywebe.

²⁵Imēnpuxim Raabe jetabucap taḡ oeku kuyje yapoan ma'ḡu. Ixe Raabe Josué emumujuyū o'ḡunēm jeduk'a be. Ḡuyjom ip o'ḡuju wara'at e daḡ yaokaap puxim. Imēnpuye: — Cūḡ ma ēn oxe — io'e Deus Raabe be.

²⁶Wuybiōḡbukbek'ūm pima, te'e ma kuka wuyjebit kuḡ ace. Ace'ū kuka. Imēnpuxim wuyetabucap taḡ jekukum'ūm pima, te'e ma kuka ace: — Ocetabut Jesus kay — i.

Tiago 3

¹Okitpitpiyū, warēmtaḡ ma wuyju jekukum pima, xipat ḡu Deus xe. Itabucayū mutaybitbin'ukat warēmtaḡ ma jekukum pima bit, ibodi ma xipat ḡu cexe. Imēneju ade ḡu juy ey'in itabucayū mutaybitbin'ukan je'e.

²Soat wuyju imudopatpan soat kabia. Soat em wuyekawēntip pima bit kuka ikērēat kuḡ ḡu ajop Deus xe. Ka'ūma em wuyekawēnkērē bima wuya'ōbaca kuka ajop ikērēat mujurūḡap puxim.

³Cavaro biḡe asubiḡemuōm wuyōhō bi be ixeyū be kūyjobit am wuya'ō kay. Wuyju pinap taḡ cucum ip, ibiḡe yopīt ma'ḡu.

⁴Imēnpuxim kobexixi yoboḡ cīcāat. Imu'abicūḡcūḡap'ip pit yop'īt ma. Kabidoxixi kobexixi mujujum. Imēnpit iboap'im acā kobexixi mu'abicūḡcūḡ wuyju pinap taḡ, yop'īt ma'ḡu.

⁵Imēnpuxim wuykō dak ikō'īt ma. Inaka wuykōm ma soat em xipan jewemuwēnuwēn wuyju. Daxae ie'īt ma. Inaka yopmupik put yop'ade. Wūy jījā imupikupiḡ yopīt ma'ḡu o'jesop.

⁶Wuykō ikō'īt ma. Inaka wuykōm ma wuyju ikērēat mubapukpuḡ soat em. Wuyekawēnkērē bima, wuyaḡuymukērērērēn apēn daxae yopmukērērēnap puxim. Bekin pin ma wuyekawēnkērē. Aypan pima bin ma dak wuyekawēnkērē. Daxa boḡ taḡwiat e buxim wuykō.

⁷Wuykō muwaḡōn pa'ore wuywebe wuyekawēnkērēap puxim. Awaydip taḡat'it'it imuwaḡōn put wuywebe. Wasū dak imuwaḡōn put wuywebe, ka'oririt taḡ wururuḡ'ukat tak. Axima dak ibu but wuywebe wuyōhōm.

⁸Wuykō bit imuwaḡōn pa'ore wuywebe. Wuykō xipat ḡu. Wuyekawēnkērēap cepere ba'ore wuywebe. Wuybu'u bima dak acede ma. Wuyekawēnkērēap xipat ḡu puybu nūydi buxim.

⁹Wuykōm: — Ēn xipat cīcā — i wuyju e'em wuykukukat pe—wuyebay be—kabi beat pe. Wuykōm: — Wūy ma juy eḡuy Deus wi ipiat'ajojom — i wuyju e'em warara'acat pe—jebuxim Deus emumuḡē be.

¹⁰⁻¹²Xepxepti ḡu diajēmjēm idi'a bewi—pūḡti acā. Tikōjōjēkati diajēmjēm pima, tikuati ḡu kuka o'tiajēm. Wuykō bit idi'a buxim ḡu. Okitpitpiyū, murusu'ip taḡwi asāo'a bubum ḡu wuyju. Ḡudup'ip taḡwi keḡebiit'a bubum ḡu dak. Tikuati atibu ḡu tiyuati bewi. “Ēn xipat cīcā” i'e'eap cēm cēm wuybi bewi. “Wūy ma juy eḡuy Deus wi ipiat'ajojom” i'e'eap tak cēm cēm wuybi bewi. Okitpitpiyū, imēn xipat ḡu jījā.

¹³Okitpitpiyū, xipacat cuy aḡujurūḡ. Cūḡ ma juy ajeku warara'acat etabutpe. Yoboḡan pin ḡu juy ajeku. Wuyju cedaḡ jekukum pima, warara'acat je'e “Teyūku itaybit cīcā” i.

¹⁴Wuya'õtarek pima, te'e ma kuka ace “Ocetaybit cĩcã” i, yoboğan pin pima dak, jewekay acã ġebum pima dak, wuyetabutkarey warara'acat kay bima dak. — Dapxi ěn — i'ũmġu juy ace icēmãn e'e'ukat pe.

¹⁵Wuyetabutkarey warara'acat kay bima, jewekay acã ġebum pima dak, Deus pe wuymutaybitbinap taġ ġu wuyju jekukum—Deus kay'ũmat pe wuymutaybitbinap taġ acã. Iměn jekukum pima awaydip taġ omuyku iat puxim wuyju—ibiõġbuk kĕrĕayũ kukukat pe wuymutaybitbinap taġ acã.

¹⁶Wuyetabutkarey bima, jewekay acã ġebum pima dak, soat pabin ma dak kuka ikĕrĕat aġujurũġrũġ, jewewa'õxikxiġ tak kuka ajop.

¹⁷Deus pe wuymutaybitbinap taġ jekukum pima bit, ikĕrĕat aceġujurũġ ġu. Wuyaġuyisum cuy ajeku. Kaba'ũm acesop wuyeweweju; wuya'õpuruġ ġu dak warara'acat ajukuk; wuymucokcop kay acã ġu ġebum acesop—warara'acat mucokcop kay dak; warara'acat kay wuyetabotaidabotbon tak ajop; xipacat tak aceġujurũġ; jewexe xipacat kuġ ġu ajop warara'acat muġuykuku ojuy.

¹⁸Itakomaat mudinudin'ukat kadai daidada'ukat puxim. Taidada'ukat kadai daidadam jeku be ġuyjom kake i'e am jexan. Iměnpuxim itakomaat mudinudin'ukat itakomaayũ mudinudin ixeyũ be i'e am cũġayũm Deus xe.

Tiago 4

¹Apĕnpuye eyju jewewa'õxikxiġ? Soat eyju ikĕrĕat kay. Soat em ikĕrĕat kay ġebum eyju. Iměnpuye eyju jewewa'õxikxiġ, jewewa'õdawutwun tak.

²Eybubut ade pin. Ikuġ ġu bit. Iměnpuye eyju warara'acat aoka pin ibubut pu ojuy. Eyetabikuku jĩjã warara'acat pubut kay. Iměnpit epejat ġu. Iměnpuye eyju jewewa'õxikxiġ, jewewa'õdawutwun tak. Eyemukaypininput kuġ ġu eyju, Deus xewi iojuyjuy'ũm puye.

³Deus xewi iojuy buje dak, epejat ġu ikĕrĕat muġĕ ãm epejoojuy buye. Eyju iojuyjuy Deus ekukuap taġ ġu jeku am—eyekupinap taġ acã. Eyetabikukuap tomuju ma eyju iojuyjuy Deus xewi.

⁴Deus cuk epeyepere apěn ayacat jektop o'jepere wara'acat eju jepo am iat puxim. Deus kay'ũmat purem pima, Deus kay wuyetakomãm tak ajop. Eyetaybit ġu aco'i iboam. Deus kay'ũmat purem pin pima, Deus kay ġu dak epesop.

⁵Iměn e'em Deus ekawěntup: Deus jebiõġbuk o'ġuõm wuywebe, i. Wuykukpin cĩcã cexe, i. Ibikuy jĩjã wuywebe kũyjobit am jebiõġbuk a'õ kay, i. Wuyju kũyjobit'ũm pima, Deus itabutkarey wuykay, i. Te'e ma aco'i eyxe bit iboap ekawěn ibararak.

⁶Warara'acat podi ma Deus pit wuybuywatwan. Iměnpuye Deus ekawěntup e'em: "Soat podi ma wa'õbuyxi" i'e'e'ukat kay ġu Deus, i. "Obuywan cuy ece wa'õbaca'ũm puye" i'e'e'ukat puywatwan pit, i.

⁷Iměneju kũyjobin cuy epesop Deus a'õ kay. — A'õ kay bit oceju kũyjobit ġu — i juy epe'e Satanás pe—ibiõġbuk kěrēayũ kukukat pe. Iměn i'e buje, jenapõn eyxewi.

⁸Deus kay juy epesop. Eyju ixekay bima, ixekay eykay je'e. Epeyewemuisun cuy Deus etabutpe. Ikěrēat muġēġēap cuy epeyepere cũġ ma eyeku am. Eyekawěnkěrēap tak cuy epeyepere soat em ma eyetabut am Deus kay.

⁹Eyju ikěrēat kuġ—ade. Iměnpuye eyġuycũġcũġ cuy epesop. Epetõtõn cuy. Eybidewayap cuy epeyepere wa am. Eycokcokap tak cuy epeyepere eyġuycũġ ey'e am.

¹⁰"Bay, obuywan cuy ece, wa'õbaca'ũm puye" i ey'e buje, Deus jeybuywan. Jeymuisun tak.

¹¹Okitpitpiyũ, epeyewemuymuy ġu juy. Eykitpit muymuy bima, wuyawěwēap ekawěn mupubutbun tak eyju. "Okitpit ikěrēat kuġ Deus xe" i'e buje, "Wuyawěwēap ekawěn kawěn ikěrē" i dak eyju e'em. "Wuyawěwēap ekawěn kawěn ikěrē" i'e buje, iboap ekawěn taġ ġu eyju jekukum—iboap ekawěn mupubutbun acã.

¹²Deus ekawēn acā cūḡ ma wuyawēwēm. Ixe be acā wuydaxijo but. Ixe be acā wuyumu'ūm put. Imēneju: — Teku ikērēat kuḡ Deus xe — i'ūmḡu juy ace. Deus acā itaybit abuyū ikērēat kuḡ iam—wuyju bit ka'ūma.

¹³Okitpitpiyū, eya'ōpicūḡcūḡ puk wekawēn kay. Te'e ma eyju kawēnwēn eyeweweju. — Ğasū, kuyaje aco'i aceju wara'atka kay — i aco'i eyju e'em eyewewebe. — Ihibun iboka be acesop tarekrek teidadam — i aco'i eyju e'em. — Ade jījā acejat wuyedinheirom — i aco'i eyju e'em. Imēn te'e ma eyju kawēnwēn eyeweweju.

¹⁴Wuyetaybit ḡu xipat tu je'bapuk wuywebe kuyaje iam, xipat ḡu xe'e je'bapuk wuywebe iam. Wuyetaybit ḡu puḡūn ace'ū iam. Kabidiḡ puxim wuyju. Tiḡ'ajēm'isum dao ma diḡ'ūm'ūm. Dao ma diḡwatwan. Kabidiḡwacap puxim wuyju dak. Dao ma ace'ū.

¹⁵Imēneju: — Deus ibikuy bima acā iboam ace'e kuyaje — i juy epe'e eyewewebe. — Deus ibikuy bima acā, kuyaje buk wuyekapikap kuḡ acesop — i juy epe'e eyewewebe.

¹⁶— Kuyaje juy iboka be acesop wuyekapikap kuḡ — i te'e ma eyju bit e'em. Yoboḡan pin eyju. Te'en ma eyju xipan jewemuwēnuwēn. Xipat ḡu iboap.

¹⁷Xipacat mujurūḡ ām wuyetaybit pima, ikērēat kuḡ acesop imujurūḡ'ūm pima.

Tiago 5

¹Ibubut adeayū, eya'ōpicūḡcūḡ cuy epesop wa'ō kay. Ğasū eybubut ade. Ğuyjom pit ka'ūma kuḡ epesop. Ipiatpi'ajojom ā epesop. Imēnpuye epeyewāwā juy. Wawa juy epesop.

²Eybubut oioroḡ—teiboḡat. Ixiwa'abīit eydoti o'jo'o'o—idip cīcāat.

³Yoptite opop kuy soat taḡ eyedinheiro daḡ—isureḡat taḡ. Eyeouro daḡ tak yoptite opop. Te'e ma eyju ikuḡ. Yoptiteat cocom pima warara'acat je'e: — Tacup ma poro teku osunuy — i. — Teku jebubut o'ḡuwaje jemucokcok am acā — i je'e ip. — Ajo xe'e o'ḡūm tadaybotbocayū be? Ka'ūma ma — i je'e

ip. Daxa be wuymupikupikap puxim ipiat epesupi'ajojo. Eybubut muwajeje'uk epesop. Ĝasũ bit Deus je'e eywebe: — Ikērēat kuḡ eyju oxē — i.

⁴Teidada'uk ḡu epesop eykat pe kapikpik'ukayũ be cekapikaptei ip. Eya'õpicũḡcũḡ cuy epesop. Deus pe jemãmãmãm ip eywebe kapikpik'ukayũ jekapikaptei kuḡ'ũm puye. Imēnpuye eymuymuy ip Deus pe. Deus ixeyũ emãmãap cocom. — Ocekariwa ocemudadaybotbon cĩcã — i'e'em ip Deus pe. — Ipiat cuy esupi'ajoat ocekariwa be teidadam'ũm puye — i'e'em ip cebe—Deus pe. Ixe Deus soat podi ma ya'õbacaat.

⁵Ijodi bima eybubut ade juk adi epesop. Eycokcoḡ cuk adi epesop soat kuḡ puye eybubut kuḡ. Eybeḡbeḡ cuk adi epesop ikuat o'o am. Ĝasũ bit Deus jeymuju ipiat'ajojoap kay.

⁶— Ikērēat kuḡ eyju Deus xe — i napa ma juk adi epe'e'e ikērēat kuḡ'ũmat pe. Ikērēat kuḡ'ũmayũ aokaka'uk epesop. Ceweikek ḡu ip osodop. — Deus pit ipiat supi'ajojoat eywebe — i õn e'em jebubut kay itabucayũ be.

⁷Imēneju eyukpiceḡēm ḡu juy epesop wuykukukat Jesus ajēmap wiwi am, okitpitpiyũ. Ixe ajēmap wiwim cuy epesop apēn kat iwat jekat peat'a wiwim iat puxim. Kat iwat muba'at ajēmap wiwim. Muba'at ajēmjēm taida buje. Jekat'a op puje waram ajēmjēm. Yukpiceḡē ḡu kat iwat muba'at ajēmap wiwi am.

⁸Ixe buxim eyju dak eyukpiceḡēm ḡu juy epesop wuykukukat Jesus ajēmap wiwi am. Epejowiwi juy. Ĝaxĩn ma jajēm. Imēneju eycokcoḡ cuy epesop ixē wiwi am.

⁹Okitpitpiyũ, jemãmãmãm ḡu juy epesop eyeweweju Deus pe “Ikērēat kuḡ eyju oxē” i'eap puxim eywebe. Ĝaxĩn ma ixē jajēm. Ixe acã itaybit abuyũ ikērēat kuḡ iam. Wuyju bit ka'ũma.

¹⁰Okitpitpiyũ, ḡebum cuy epesop Deus ekawēn muwēnuwēn'ukayũ'ũm'ũm kay—kuyjeayũ'ũm'ũm kay. Wuykukukat a'õbi imuwēnuwēn ip oekuku. Itaxi

osodop ip ipiatpi'ajo am. Deus kay jetabucap o'jepere ġu ip ipiatpi'ajojom ma'ġu ip. Ixeyũ'ũm'ũm ekukuap puxim cuy epekukuku.

¹¹— Icockok cĩcã ip osodop ipiat kay itaxiayũ'ũm'ũm — i wuyju e'em. Ğebum cuy epesop iboap kay. Jó itaxi osunuy ipiatpi'ajojo am. Deus kay jetabucap o'jepere ġu ipiatpi'ajojom ma'ġu. Eyetaybit wuykukukat cuk adi ixē o'jukukuk xipan. Soat ibubut oi'ũm. Inaka Deus wara'at o'ġũm cebe oi'ũmiat tieġ. Wuykukukat itabotaidabotbot cĩcã wuykay. Ixe xipan wuykuġ wuykukpin cĩcã cexe buye.

¹²Okitpitpiyũ, eya'õpicũġcũġ cuy epesop wa'õ kay. “Wa'õ daġ oce” i'e'em pima, “Deus etabutpe icēmãn õn e'em” i'ũmġu juy epe'e. — Kabi beat etabutpe icēmãn õn e'em — i'ũmġu dak cuy epe'e. — Ipi o'ġuġēiat etabutpe icēmãn õn e'em — i'ũmġu dak cuy epe'e. — Oce ġu juy — i juy epe'e'e em'ũm pima. — Oce juy — i bit cuy epe'e'e em pima. Icēmãn acã juy epeyekawēn eyeweweju. Eya'õ daġ cuy epe'e'e soat em. Imēn e'em pima, Deus ipiat supi'ajoat ġu eywebe.

¹³Wuyju ipiatpi'ajojom pima, Deus eju juy acekawēn. Wuycockok pima dak cuy acebibododon cebe “Soat podi ma ěn xipan ocekuġ” i'e am cebe.

¹⁴Wuyewãtaxipipi bima itabucayũ kukukayũ juy atakoy yajēm ãm wuydukã be. Iwãtaxipiat mu'adaap joojuy ip Deus xewi. Ixēpti juy timõġ ip iwãtaxipiat a be Deus pe imu'ada am. — Wuykukukat Jesus a'õbi oceju timõġmõġ a be — i juy je'e ip cebe—iwãtaxipiat pe.

¹⁵Imēn iojuy buje, Deus iwãtaxipiat ġu'ada wuykukukat Jesus kay itabut ip puye. Wuykukukat Jesus iwãtaxipiat ġu'ada. Apēn cuk adi ikērēat o'ġujurũġrũġ iap ju'uk cebewi—soat ju'uk.

¹⁶Imēneju apēn cuk adi ikērēat aġujurũġrũġ iap cuy aġuwēn wuyewewebe. Wuyewebeam cuy acekawēn Deus eju ixē be wuymu'adam. Deus ja'õbacaap ġubapuk wuywebe wuyju iboap ojuyjuy cexewi bima, ixē bikuyap taġ wuyju jekukum pima dak.

¹⁷Wuybuxim Elias tak ijodian osunuy—Deus ekawēn muwēnuwēn'ukat kuyjeat. Ixe o'jekawēn Deus eju. — Muba'at cuy eḡudot ḡu ocekey — io'e Deus pe. Muba'at oajēm ḡu Deus ixē ekawēn o'ya'ījojo buye. Ibun cīcā muba'at'ūmap. Muba'at ajēmjēm ḡu oeku ebapūḡ koato. 6 kaxi dak ka'ū ḡu.

¹⁸O'jekawēn ma'ḡuto Deus eju Elias. — Muba'at cuy waram eḡudot ocekey — io'e cebe. Waram ḡuto kabi beat muba'at o'ḡudot. Kadai waram o'yaypan. Elias puxim wuyju dak cuy wuyemuojuyjuy ajowiwi Deus xewi.

¹⁹Okitpitpiyū, pūḡ'in ey'in kawēn icēmat kayap epere buje juy ixē epeyawē waram ḡuto kūyjobit am kawēn icēmat kay.

²⁰Ikērēat mujurūḡrūḡ'ukat cuy epeḡuypit cedaḡ ḡuiat e daḡwi. Imuypit puje, Deus idaxijo. Iḡuju ḡu ipiat'ajojoap kay. Ikērēat ju'uk cebewi. Ade jījā ju'uk cebewi. Ḣebum cuy epesop iboap kay. Ibūrū ma.

Primeira Epístola de Pedro

1 Pedro 1

¹Õn Pedro. Jesus Cristo emumuju òn. Ixe onaẽ owebe Deus a'õbi kawẽn idipat muwẽn ãm soat ka watwat pe. Eyju dak Deus ebekitkit. Ijudup mubarararağ òn eywebeaptum. Eyipi be ġu eyju dopdom. Soat eipi dağ eyju jepõğpõğpõğ—Ponto eipi dağ, Galácia eipi dağ tak, Capadócia eipi dağ tak, Ásia eipi dağ tak, Bitínia eipi dağ tak.

²Deus wuyebayat. Ixe juk eynaẽ soat tağ eyisu eydop am. — Teyũku webekitkiyũm je'e — io'e Deus jewebe ma. — Okpot a'õ kay kũyjobin jeedop ip—Jesus Cristo a'õ kay — i juk o'e jewebe ma kuyje ma. — Obiõğbuk ixeyũ ġuisun soat tağ, okpot o'jedoyekereren puye — i juk o'e jewebe ma Deus. — Bay, xipan cuy ebekitkit ejukuk—soat ka dağ cepõğpõğ'ibiyũ — i òn e'em Deus pe. — Ixeyũ ağuy mubabibin cuy eğuy — i òn e'em cebe.

³— Ĕn soat podi ma xipat — i juy ace Deus pe—wuykukukat ebay be—Jesus Cristo ebay be. Ixe Deus waram ġuto Jesus Cristo o'ğutait ce'ũap tomukadi. Ixe ja'õbacaap o'ğũm wuywebe wuyağuyisum jeku am, ixite itabotaidabotbot cĩcã wuykay buye. Imẽneju soat em ixexewuyetait acesop iap wiwim cĩcã wuyju, Deus ja'õ dağ e'em soat em puye.

⁴Deus xipacat muxipanpan jebekitkit pe iũm ãm. Kabi be ma Deus iboap muxipanpan wuywebeam. Deus emumuũm pit cekẽrẽn pa'ore ma. Iokoğ ġu ma dak. Ierep ġu dak. Iboap ma acejat. Imẽneju iboap cuy ajowiwi jĩjã.

⁵Eywebe iũmap kuy ixipan opop Deus xe. Eyetabut pima, Deus soat em ağ eykay. Ixe dak ja'õbacaap muõmõm eywebe. Ģuyjom Deus apẽn ixewuydaxijom soat em jexewuydop am iap ġubapuk soat ipi juayũ be. Iboap wiwim cĩcã eyju.

⁶Iboap kay juy ġebum epesop eycokcok am. Imẽnpit ijodi bima darem ma eyğuycũğ epesop ipiatpi'ajojom puye. Soat tağwi xipat'ũmat jebapukpuğ eywebe.

⁷Ouro kay jĩjã wuyju. Wuyetabut cĩcã Jesus kay bima bit, ouro kaypinap podi ma wuyju cekay. Wuyju ouro mudaxipxim wuyetaybit am teku imuwekoykeyat ġu ouro ma iam. Ouro buyxijojoap puxim Deus ipiatpi'ajojoan eywebe eyetabucap puyxijo am. Ouro imu'ũm put wuywebe. Eybu'u'ũm pima bit Jesus kay ipiatpi'ajojom ma'ġu eyju, eyetabucap imu'ũm pa'ore je'e. Eybu'u'ũm pima: — Xipat eyju oce — i je'e Deus eywebe. Imẽn je'e eywebe Jesus Cristo muajēm puje. Jesus co'i eydip epesop. Cejo'i eya'õbuyxi epesop.

⁸Ixe Jesus Cristo juk adi epejojo ġu. Inaka ixex ikukpin cĩcã eyxe. Ĝasũ dak ixex jojom ġu eyju. Inaka eyetabut cĩcã cekay. Imẽnēju eycokcok cĩcã ma. Kabi beacat cokcokap co'i eyju dak eycokcok. Eycokcokap imuwẽn pa'ore eywebe yoboġ cĩcã eycokcokap puye.

⁹Eyju juk adi eyetabut epesop Jesus kay. Imẽnpuye Deus cuk eydaxijo. Ĝasũ eycokcok cĩcã eyetaybit Deus kuy juk ocedaxijo iam puye. Jemudaxijoyũ bit pũġ em tak je'pere ġu ma.

¹⁰Ĝebum cĩcã osodop ip Deus ekawẽn muwẽnuwẽn'ukayũ apẽn Deus ipi juacat idaxijo iap kay—kuyjeayũ. Itaybit pin cĩcã osodop ip iboam. — Apẽn xe'e Deus xipan jebekitkit jukuk? — i'e'e'uk osodop ip. — Deus ipi juacayũ idaxijo — i'e'e'uk ip osodop taxijo awap.

¹¹Cristo biõġbuk osunuy cebe ip—jewemuwẽnuwẽn ma cebe ip Cristo ma. — Deus emunaẽ juy ipiat supi'ajojo — i juk adi o'e cebe ip. — Ipiatpi'ajojo epere buje bit soat xe warara'acat podi ma ya'õbuyxian je'e — i juk adi o'e cebe ip. Iboap ekawẽn co buje: — Abu muwẽnuwẽn xe'e Cristo biõġbuk wuywebe? — io'e ip jewebe ma. — Puġũn xe'e imẽġap je'bapuk? — io'e ip jewebe ma.

¹²— Eyetabẽġ pima ġu ipiat supi'ajoat ip wemunaẽ be—ġuyjom acã — i juk adi o'e Deus jekawẽn muwẽnuwẽn'ukayũ be. Imẽn jekpot o'ġuwẽn cebe ip. Kuyjeayũ iboap ekawẽn muwẽnuwẽn'uk ip osodop Deus ekawẽn muwẽnuwẽn'ukayũ. Ĝasũ dak kawẽn idipat muwẽnuwẽn'ukayũ iboap ekawẽn ma juk adi o'ġuwẽnuwẽn eywebe Ibiõġbuk xipacat a'õbi—kabi

kadiwi Deus o'ğudot'iat a'ōbi. Kabi beacayũ dak itaybin ojuy osodop ip iboap ekawēn—Deus ekawēn tojtjtot'ukayũ.

¹³Imēneju eyağuykerem cuy epesop. Deus xipat cīcāat je'ğũm eywebe waram Jesus Cristo ajēm puje. Yajēmap wiwim cīcā juy epesop. Wara'at kay ģu juy ģebum epesop—ixe kay acā.

¹⁴Kũyjobin cuy epesop Deus a'ō kay. Deus e'eam eyetaybit'ũm pima, juk adi ikērēat muğēğēm acā epesop. Imēn ģu juy epeku ģasũ bit.

¹⁵Deus ikērēat kuğ ģu. Soat tağ iisu. Ixe juk eynaē soat tağ eyisuan jebuximayũm. Imēnpuye juy eyağuyisum epeku. Eyekawēnkērēm ģu dak cuy epesop.

¹⁶Imēn e'em Deus ekawēntup: Ōn ma ikērēat ojukuk ģu—pũğ em tak ka'ũma ma, i. Imēnpuye eyju dak ikērēat epejukuk ģu, i.

¹⁷— Bay — i wuyju e'em cebe, Deus eju oceju kawēnwēn pima. Ixe Deus pũğ tağ ma soat kuğ ipi juacat kuğ. Apēn ijodi bima juk adi ajeku iaptei ideida soat pe wuywebe. Xipacat je'ğũm cedağ ma jekuku'ukayũ be cedağ ma cekukuaptei. Ipiat supi'ajojoat ikērēat mujurũğrũğ'ukat pe bit ikērēat mujurũğrũğaptei. Imēneju ibuyxim cuy ixe epejukuk ijodi bima.

¹⁸Kuy bima warēmtağ ma juk adi epekukuku eydobuyũ'ũm'ũm ekukuap puxim. Ikērēat mujurũğrũğ cuk adi epekukuku. Deus pit eydaxijoaptei o'teida waram warēmtağ ma eyekuap puxim. Ourom ģu o'teida, pratam ģu dak. Ouro ikoro ģu. Prata dak ikoro ģu. Soat em ģu teiboğ ip.

¹⁹Wuydaxijoaptei bit teiboğ cīcā osodop. Wuydaxijoaptei Cristo e'ũap osunuy. Cedoyekererenap osodop. Kuyjeayũ ovelha aokaka'uk osodop ip Deus pe ikērēat ukaptei. Idip cīcāat aokaka'uk osodop ip. Iwātaxipi'ũmat acā yaokaka'uk ip osodop. Ikērēat kuğ'ũmat acā. Imēnpuxim Cristo dak oe'ũ, ikērēat kuğ ģu ma'ģu.

²⁰Ipi muğē awap Deus jekpot muy ojuy osunuy ipi juacayũ daxijojo'ukan. Kuyje ģu bit ixe o'ğudot ijodi—ğaxīsũn ma. Ibapuğ ma ixe o'ğudot ijodi eydaxijo am.

²¹Deus ixē o'ğutait ce'ũap tomukadi. Ixe dak o'jomuy soat podi ma ya'õbuyxiam, soat podi ma idipam tak. Imēneju eyetabut cĩcã Deus kay. Ixe jojoap wiwim cĩcã eyju.

²²Kawēn icēmat kay juk adi epesop kũyjobin. Imēnpuye soat tağ eyisu Deus xe—ikērēat kuğ ģu ma. Eykitpitpiyũ dak ikukpin cĩcã eyxe—itabucayũ. Jewexe ģu juy xipan epeyewekuk—icēmān.

²³Koap cuk akap wuyebay wuymujurũğ puje. Wuyebay bit je'ũ'ũm ijodiat. Wuyju dak je'ũ'ũm ma. Imēn ma koap wuykapap. Ğasũ bit waram akap Deus ebekitkiyũm. Deus pit je'ũ'ũm ģu. Wuyju bit ģuto waram kapkam Deus ebekitkiyũm ixē ekawēn kay wuyetabun pima. Ixe ekawēn itaicat puxim, Deus soat em itait puye. Ixe ekawēn pit i'ũm ģu.

²⁴Imēn e'em Deus ekawēntup: Ipi juacayũ warēmtaksuğtit puxim, i. Ibun ģu titip, i. Warēmtaksuğtit dao ma jedite'ũ'ũm, i. Dao ma jeditedudum tak e'em, i.

²⁵Deus ekawēn pit i'ũmğũ—soat em dopdom, i. Ixe ekawēn cuk adi epeya'ĩjojo kawēn idipat co buje.

1 Pedro 2

¹Ikērēat muğēğēap cuy epeyepere. Napa ģu dak cuy epe'e. Jewexe ģu dak cuy epekuku warara'acat muğuykukuap ojoy. Eyetabutkarey ģu dak cuy epesop warara'acat kay. Warara'acat muymuy ģu dak cuy epesop. Wuyetabut'ũm pima iboap kuğ ma juk adi ajeku—ikērēat kuğ. Ğasũ bit soat iboap acepere juy.

²⁻³Kuy eyetaybit wuykukukat soat em xipan cĩcã wuykuğ iam. Imēn e'em tak Deus ekawēntup. Imēnpuye ixē ekawēn kay juy epesop ikap'isuat jexi kũmti kayap puxim. Ka'ũmğũ xipat'ũmap opop ixē ekawēn tağ pit. Apēn wuyxi kũmti wuymuaypapanap puxim ixē ekawēn wuymuisusun soat tağ. Ixe ekawēn kay juy epesop biğ ma eyetabut am Jesus kay, Deus pe eydaxijo am tak.

⁴Kuy eyetabut wuykukukat kay. Ixe wita'a buxim. Inaka wita'a buxim ġu ma ixe bit soat em itait. Itabut'ũmayũ itakoma ixe kay. Xipat ġu cexe ip. Deus xe bit ixe soat podi ma xipat. Deus cuk ixe o'taẽ soat ipi juacayũ daxijo am.

⁵Jesus Cristo kay eyetabut pima, Deus eykukukat e'em apẽn uk'a beat'a wita'a jexeat'a muycemucem iap puxim. Inaka eyetaait. Deus eju kawẽnwẽnap'a ma wita'a muġẽġẽ. Cekay itabucayũ bit ixe nũynũyap wita'a muġẽġẽ buxim, ixe biõġbuk omuy wuywebe buye. Eyju paĩyũ. Soat taġ eyisu ikērēat kuġ ġu buye. Paĩyũ buxim eyju dak kapikpiġ Deus peam, ixe biõġbuk a'õbacaap kuġ. Ixeyũ emumuũmap puxim eyemumuũmap tak Deus mucokcoġ, Jesus Cristo kay eyetabut puye.

⁶Imẽn e'em Deus ekawěntup: Ixe juk otaẽ uk'a muymuy'ukayũ wita'a naẽap puxim—yadeiboġ cĩcãat'a naẽap puxim—wara'at'a muycemucemap'a naẽap puxim, i. Ixe oġuju Sião ka jo'iatka be, i. Ixe ojomuy soat kukukan warara'acat podi ma ya'õbuyxian, i. Iġuycũġ ġu jeedop ip jetabucap kuġ ixe kay itabucayũ—icokcoġ ma, i. Imẽn e'em Deus ekawěntup.

⁷Eyju eyetabut Jesus kay. Itabut'ũmayũ bit ka'ũma. Jesus yadeiboġ cĩcãat'a buxim eyxe—wita'a buxim. Itabut'ũmayũ xe bit, ka'ũma. Cekay ġu ip. Imẽn e'em Deus ekawěntup: Uk'a muymuy'ukayũ ibo'a kay ġu osodop ip—wita'a kay ġu, i. Ibo'a bit wara'at'a muycemucemap'am o'e, i.

⁸Wara'atup e'em imẽn—Deus ekawěntup: Ibo'a be jepenpenpen ip adeayũ, i. Ibo'a bit ixeyũ ġuy'at—itabut'ũmayũ ġuy'at, i. Iměnpuxim Cristo soat kukukan je'e adeayũ itabut ġu ma'ġu cekay. Jepenpenpen ip iap puxim itabut'ũmayũ ibu'u kũyjobit am Deus a'õ kay. Deus imẽn ibikuy osunuy kũyjobit'ũmayũ beam.

⁹Eyju bit Deus emunaẽyũ apẽn kuyje ixe pũġ tiwatwat o'taẽ iap puxim. Paĩyũ eyju—soat kukukat pe kapikpik'ukayũ. Soat taġ eyisu. Deus ebekitkiyũ eyju. Ixe juk eynaẽ, eywebe “Deus idip cĩcãat e'em” i'e am soat pe, “Ka'ũmġu i'e ba'oreat Deus pe” i'e am tak. Ixe juk eynaẽ eywebe kabiok taġ eyekuap epere am kabia daġ eyeku am, idip cĩcãat taġ eyeku am.

¹⁰Kuy bima Deus ebekitkin ġu epesop. Ġasū bit ixē ebekitkit eyju. Kuy bima eydadaybot ma juk adi epekuku eybu'u Deus pe jeykukan puye. Ġasū bit Deus xipan eykuġ.

¹¹Okitpitpiyū, ōn jeyawē, eykukpin oxe buye. Ijodi bima powatwat puxim eyju jeka be'ūmayū buxim. Ibun ġu ijodi epesop—darem ma. Nopaġōġōm pima, aġ'ūm pima, cekay itakomaat kuka sorara o'yaoka. Imēnpuxim wuyju dak wuyaġuybin ma jekukum pima kuka ikērēat muġēġē'ukan ace. Ikērēat cuy aġuġē ġu i'e'em ōn pit.

¹²Eymuymuy ojuy jġjā ip itabut'ūmayū. — Itabucayū ikērēat mujurūġrūġ — i napa ma e'em ip. Ixeyū etabutpe bit cuy cedaġ epekuku. Cedaġ ma eyekukuap co buje: — Eyju cedaġ ma jekukum — i je'e eymuymuy ojuyayū. — Soat podi ma ěn xipat — i dak je'e ip Deus pe ixē ajēmap kabia be.

¹³Wuykukukat ebekitkit eyju—Jesus ebekitkit. Kūyjobin cuy epesop ijodiacat kukukayū a'ō kay itabut'ūmayū be Jesus muymuyap puxim. Kūyjobin cuy epesop César a'ō kay. Ixē César soat kaka wat kukukayū kukat.

¹⁴Kūyjobin cuy epesop iecuġap a'ō kay dak. Deus a'ōbi César juk ixeyū o'jomuy eykukan. César a'ōbi ipiatpi'ajojoan ip ikērēat mujurūġrūġ'ukayū be. Xipacat mujurūġrūġ'ukayū be bit — Xipat cġcā eyju ocex — i'e'em ip.

¹⁵Eymuymuy ojuy ip kawēn icēmān itaybit'ūmayū. Eyju xipacat mujurūġrūġ pima bit, eymuymuy ba'ore epe'e cebe ip. Imēneju Deus ibikuy eywebe xipacat mujurūġ ām.

¹⁶Kariwa jebekitkit mujēmjēm jetabixewi yukpiwatpin ma jekupinap taġ jeku am. Wuyju dak ixeyū buxim ma Jesus kay wuyetabun puje wuyukpiwatpin ma wuyeku but. “Ocekpiwatpin ma oceku but” i'ūmġu juy epe'e ikērēat muġēap ojuy. Eyukpiwatpi ġu juy epeku—Deus ukpiwatpi acā.

¹⁷Soat ma ibuyxin cuy epejukuk. Ikukpin cuy itabucayū epejukuk—eykitpitpiyū. Icēmān cuy eypararam epesop Deus buxim. Ibuyxim cuy epejukuk soat kaka wat kukayū kukat.

¹⁸Kapikipiḡ eyekariwa beam pima, kūyjobin cuy epesop ya'ō kay. Soat em cuy kūyjobin epesop eyekariwa a'ō kay—ixeyũ xipan eykuḡ pima, warēmtaḡ eykuḡ pima dak—ya'ōdidim eykuḡ pima, ya'ōpuruḡ pima dak.

¹⁹Warara'acayũ te'e ma ipiat supi'ajojoat eywebe eyju Deus bikuyap taḡ jekukum puye. Eyju bit eyetaybit imēn Deus cekay iam. Ipiat kuḡ eyetaxi bima bit, Deus xipacat je'ḡũm eywebe.

²⁰Ikērēat muḡēḡēapteim eyekariwa be eymupokupok puje, xipacat je'ḡũm ḡu Deus eywebe, eyetaxim ma'ḡu ipiatpi'ajojom. Xipacat muḡēḡēapteim pit eyekariwa be eymupokupok puje, xipacat je'ḡũm Deus eywebe, eyetaxi ma'ḡu ipiatpi'ajojom.

²¹Deus cuk eynaē ipiatpi'ajoam. Cristo juk adi ipiat o'supi'ajojo eywebeam. Ipiat o'supi'ajojo eywebe daxaboḡ pe eyjuap puxim. Ixe juk adi ipiat o'supi'ajojo ikērēat kuḡ ḡu ma'ḡu. Deus cuk eynaē ixe ekukuap puxim eyeku am.

²²Ixe Cristo ikērēat o'jukuk ḡu—pũḡ em tak ka'ũma. Napapa'uk ḡu dak osunuy.

²³Warara'acayũ be ixe muymuy buje, ixe bit ip o'jomuymuy ḡu. Ixe ipiatpi'ajojom pima: — Deus cuy ipiat supi'ajojoat eywebe owebe ipiat'ajojoapteim — i'ũmḡu o'e jekay itakomaayũ be. — Deus soat em aḡ okay — i bit o'e jewebe ma. — Deus ma ideida soat pe apēn ijodi bima juk adi oekuku ip iaptei — io'e jewebe ma. Te'em pit ideida ḡu—cũḡ ma.

²⁴Cristo apēn cuk adi ikērēat aḡuḡēḡē iap o'ḡuymũḡ jewekay korosa be bima. Oe'ũ ikērēat uk am wuywebewi. Oe'ũ ja'ōbacaap ũm ām wuywebe ikērēat muḡēap puxim. Oe'ũ wuywebe cũḡ ma wuyeku am Deus etabutpe. Ixe juk wuymu'ada tapoa kūybut pibun, ipiat o'supi'ajojo buye. Imēnpuye waram ḡuto wuyetait ace'e wuye'ũap tomukadi.

²⁵Ovelha buxim cuk adi epesop—e bidasewi oitabidaoiat puxim. Ḡasũ bit Deus kuy juk eydujupit eykukukat kay ixe nomuju eyeku am—eykay aḡat kay juk eydujupit.

1 Pedro 3

¹Itoptepayũ awēm òn ġasũ. Tũ'ũ'ũyũ, kũyjobin cuy epesop eyitopyũ a'õ kay. Ibu'un mabuk ip kũyjobit am Deus ekawēn kay—kawēn icēmat kay. Eyju cedağ ma jekukum pima bit itabut je'e ip, e'em ġu ma'ğũ cebe ip. Eyju cũğ ma jekukum pima, eyitopyũ je'e jewebe ma:

²— Otayxi warēmtağ ġu jekukum — i. — Ibuyxi soat xe cũğ ma jekukum puye — i je'e ip jewebe ma. Imēnpuye itabut je'e ip Jesus Cristo kay.

³Jewemudimudim ġu bit cuy epesop soat pe eyjo am. Iwarum ġu dak cuy epeyawamusēm soat pe eyjo am. Ouro muğēğēbu kuğ ġu dak cuy epeku ibusopsepatpu kuğ ġu dak, teiboğat kuğ ġu dak eyesay kuğ soat pe eyjo am.

⁴Wuyesay dao ma i'ũm, ouro muğēğēbu dak. Soat em ġu ikoro ip. Kacũğtağ eydipap ma yoboğ ġu Deus xe. Eyekawēntip pit yoboğ cexe. Kacũğtağ ġu bit cuy epeyewemudim—badi acã. Eya'õ'ũm'ũm pima bit eydip cĩcã epesop Deus xe, eykukput pima dak.

⁵Imēn ma oekuku ip kuyjeayũ aoyũ—Deus kay itabucayũ—Deus xewi xipacat wiwi'ukayũ. Xipat osodop Deus xe, jektopyũ a'õ kay kũyjobit ip puye.

⁶Imēn ma juk adi oeku Sara dak. Jektop a'õ kay juk adi kũyjobit osunuy—Abraão a'õ kay. — Okukukat — i juk adi o'e cebe—jektop pe. Eyju xipacat mujurũğrũğ pima, Sara iyũ buxim epesop eyparara'ũm pima dak soat puxim.

⁷Itayxixeyũ awēm òn ġasũ. Tapupuyũ, ġebum cuy epesop eybuxim ġu eytayxiyũ ibaca ġu iap kay. Imēnpuye ibuyxim cuy ixeyũ epejukuk. Apēn Deus jeydujuu jewekay iap co'i ma ixey eytayxi dak idujuu jewekay. Eytayxi dak idujuu jewekay, eyekukuap co'i eytayxi dak Deus bikuyap tağ jekukum pima. Imēnpuye ibuyxim cuy ixeyũ epejukuk eybu'uap puxim jekawēn ãm Deus eju.

⁸Amãm õn eyawẽm ġasũ. Pũġ taġ ma juy epeyewaġuy. Jewaġuycom cuy epesop. Eykukpin cuy epeyewekuk. Eyewekukpin tak cuy epesop eyeweweju. Yoboġan pin ġu juy epesop eyewewekay.

⁹Deus pe eynaẽ buje: — Xipacat cĩcãat oġũm eywebe — i juk o'e eywebe. Imẽnpuye wara'acacat ikẽrẽm eykuġ pima, ikẽrẽm ġu eyju bit epejukuk, xipan acã. Eymuymuy bima dak, eyju bit epejomuymuy ġu—xipan acã ixewewewẽnuwẽn.

¹⁰Imẽn e'em Deus ekawẽntup: Soacat em wuycokcok pin pima, ikẽrẽm ġu juy acekawẽn; napa ġu dak ace, i.

¹¹Ikẽrẽat mujurũġrũġap tak cuy acepere, i. Xipacacat acã juy aġujurũġ, i. Acewa'õdawut ġu juy, i. Kaba'ũm cuy ajop soacat eju, i.

¹²Wuykukukat soacat em aġ cũġayũ kay xipan ikuk am ip, i. Jeweju ip kawẽnwẽnap com soacat em ma, i. Ikẽrẽat mujurũġrũġ'ukayũ kay bit itakoma, i. Imẽn e'em Deus ekawẽntup.

¹³Eyju xipacacat mujurũġ pin pima, abukuka ipiacat o'supiacat'ajoacat eywebe?

¹⁴Itabut'ũmayũ ma ipiacat supiacat'ajoacat eywebe cũġ ma'ġu jekukum eyju. Deus pit ġaxĩn ma xipacacat cĩcãat je'ġũm eywebe. Imẽnpuye eycokcoġ cuy epesop. Eypararam ġu juy epesop soacat puxim. Epeyekuy ġu dak cuy eywebe ipiacat'ajoanayũ buxim.

¹⁵Ibuyxim cuy Cristo epejukuk. Ixewewewewekukat. “Apẽnpuye dak eyetabut Jesus kay?” i'e buje eywebe, eybisũsũn ġu juy epesop imuwẽġãm cebe ip.

¹⁶Eya'õpuruġ ġu bit cuy ixeyũ epeġukũyjo iboam—eya'õdidin ma. Ibuyxim ma epeġukũyjo ip. Apẽn cũġ ma eyxe iap taġ cuy epeku eymuymuy ojuyayũ musũsũn ãm. “Cristo ebekitkit tak ikẽrẽat mujurũġrũġ” i'e ojuy ip napa ma. Cũġ ma eyju jekukum pima bit, ibisũsũn je'e ip eymuymuy ãm.

¹⁷Warara'acayũ ipiacat'ajoacat wuywebe bima, xipacacat mujurũġrũġ ma'ġu wuyju, xipacacat je'e wuywebe, Deus tak ibikuy ma osunuy wuywebe ipiacat'ajoacat

puye. Ikērēat mujurũgrũgapteim ipiatpi'ajojoan ip wuywebe bima bit, xipat ģu je'e wuywebe.

¹⁸Ĝebum cuy epesop apēn Cristo oe'ũ iap kay. Ixe ma oe'ũ soat peam wuywebeam. Oe'ũ ikērēat uk am soat pewi wuywebewi. Pũĝ em ma oe'ũ. Waram pit je'ũ ģu. Xipacat oe'ũ xipat'ũmayũ beam. Oe'ũ wuydujowat am Deus kay. Itakomaayũ ixē'ũm o'yaoka ijodi bima—ijebitbet pima. Inaka waram ģuto ibiōĝbuk oōm cebe imutait am ce'ũap tomukadi. Waram o'jetait.

¹⁹Jebiōĝbuk ōm puje, o'kop ipiat'ajojoap kay. Kawēn idipat o'ģuwēn ipiatpi'ajojoayũ be—ibiōĝbuk taomūnmūnayũ be.

²⁰Deus a'ō kay kūyjobit'ũm osodop ip Noé kobexixi muĝēĝēm pima. Deus ipi juayũ muy'ũ pin ģu osunuy. Yukpiceĝēm ikuĝ ip osunuy. Kūyjobin i'leap wiwim osunuy. Tūybe ip jekūyjobin iān o'e. Imēnpit ade ģu kūyjobit osodop ip—8 be ma. 8 be ma oōm kobexixi be. 8 be ma Deus o'taxijo idibi be yakōmap puxim. Oōm ip kobexixi be. Uhum oekuku ip kobexixi be idibi adopa daĝ.

²¹Jemubatisasanan pima wuyju ĝebum ibiati kay—Noé o'taxijo iati kay. Wuymubatisasanan wuyju wuyewewuy am ģu. Wuyju jemubatisasanan “Deus cuk ocedaxijo” i'e am soat pe. Jemubatisasanan pima: — Cũĝ ma ōn Deus xe ĝasũ bit — i wuyju e'em soat pe. — Deus bikuyap taĝ oceku ĝasũ bit — i wuyju e'em jemubatisasanan pima. Deus wuydaxijom wuymubatisasanan pima, ixē waram Jesus Cristo o'ģutait puye.

²²Ixe Jesus Cristo juk o'jeu kabi kay. Ĝasũ omuy Deus xe ibaat kadi. Soat ip kūyjobit ĝasũ bit ixē Jesus Cristo a'ō kay—Deus ekawēn tojotjot'ukayũ, kabi beayũ dak ya'ōbuyxiayũ, Deus a'ōbacaap kukayũ dak.

1 Pedro 4

¹Ĝebum cuy epesop apēn Cristo juk adi ipiat o'supi'ajojo iap kay. Ixe'ũm oe'ũ wuywebeam. — Obu'u ipiat'ajoam — i'ũmĝu juk ixē bit o'e. Imēnpuye eyju

dak: — Ocebu'u ipiat'ajo am — i'üm̃gu juy epe'e. Ap̃en ix̃e juk adi ipiat o'supi'ajojo iap kay ġebum pima, wuybu'u acesop ik̃er̃eat kuk am.

²Ijodi eyju bima eybikuyap taġ cuk adi epekuku ik̃er̃eat muġēġēm. Deus bikuyap taġ acã juy epeku ġasũ bit.

³Kuy bima itabut'ũmayũ buxim cuk adi epekuku. Ik̃er̃eat acã juk adi epeġuġēġē. Aoyũ kaykay jĩjã juk adi epesop. Eyewemucokcok am acã juk adi epekuku. Eyetabikuku jĩjã dak cuk adi epesop ik̃er̃eat kay. Eyka'ok̃er̃e dak cuk adi epekuku. Ayacat muwadaiwadai acã dak cuk adi epesop. Jeweka'oap puyxijojom tak cuk adi epekuku. Ibuyxim tak cuk adi epejukuk jewexe deusayũ. Iboap ik̃er̃e jĩjã Deus xe.

⁴Ġasũ bit itabut'ũmayũ xe eywaru jĩjã, eybu'u ik̃er̃eat mujurũġ ãm ceweju ip puye. Eybu'u je'awero am ceweju ip ik̃er̃em jeku am. Eybu'u yadaodaoat puxim jeku am ceweju ip. Im̃ēnpuye soat em ip eymuymuy.

⁵Ixeyũ bit ap̃en ijodi bima juk adi oekuku ip iap ġuw̃en Deus pe. Deus ideida soat ekukuaptei. Xipacat je'ġũm cedaġ jekuku'ukayũ be. Ipiat pit supi'ajoat war̃emtaġ jekuku'ukayũ be. Im̃en ideida cebe ip. Itabēġayũ be ideida, ce'ũ'ũayũ be dak.

⁶Kuyjeayũ'ũm'ũm oe'ũ'ũ. Ap̃en ijodi bima juk adi oekuku ip iaptei Deus o'teida ixeyũ be ap̃en soat pe teidadam iap puxim. Inaka Cristo kaw̃en idipat cuk adi o'ġuw̃en cebe ip itabēġ ip pima. O'ġuw̃en ixeyũ be jebuxim waram ġuto itait top am ip Deus xe ce'ũap tomukadi.

⁷Soat ġax̃in ma i'ũm. Im̃ēnpuye jewaw̃ew̃em cuy epesop. Xetpin ġu juy epesop soat em kaw̃en ãm Deus eju.

⁸Eykukpin cĩcã juy epeyewekuk. Wuykukpin jewewekuġ iap soat podi ma xipat Deus xe. Wuykukpin jewewekuġ pima, ġebum ġu acesop ap̃en wuybure juk adi ik̃er̃eat o'ġujurũġ iap kay.

⁹Xipan cuy powatwat epejukuk eyduk'a be yaj̃em puje. Mãmãmãm ġu juy ip epejukuk.

10Deus xipacat ūmūm wuywebe iwaruruat ūmūm. Soat wuyju kuy iboap ajat Deus xewi. Wuybu'um ġu juy ajop ġasū bit ikuk am. Iboap kuġ cuy warara'acat asubuywan.

11Warara'acat mukūyjojom pima, Deus ekawēn cuy aġuwēn cebe ip. Warara'acat puywatwan pima dak, Deus a'ōbacaan ma asubuywan. Imēn wuyju Deus xewiat kuġ pima: — Ka'ūmġu Deus jo'iat xipacat — i je'e ip—soat wuyjojoayū. — Jesus Cristo xipat cīcā, cebekitkit tak xipat — i je'e ip. — Ēn soat podi ma dipap kuġ — i juy acece ixē Jesus Cristo be. — Ēn soat podi ma a'ōbuyxi — i dak cuy acece cebe. Soat em ma juy ace imēn.

12Oburereyū, oxe ikukpinayū, ipiatpi'ajojom cīcā eyetabucap puyxijo am pima, eyaġuybabi'ūm ġu juy epesop. — Apēnpuye dak oceju ipiat'ajojom? Warara'acat ipiatpi'ajojom ġu! — i'ūmġu juy epe'e eyewewebe.

13Ġasū eyju Cristo aġuywaġōm ipiat kuġ. Ġuyjom pit ixē jedipap ġubapuk. Imubapuk puje eyju dak ixē dipap kuġ epesop. Eycokcokap yoboġ cīcā je'e ġebuġe.

14Itabut'ūmayū eymuymuy Cristo ebekitkit eyju buye. Eymuymuy bima juy eycokcoġ epesop. Ixeyū eymuymuy bima, ġebum cuy epesop Deus biōġbuk nuynuy wuywebe iap kay. Warara'acat podi ma idipap nuynuy wuywebe iap kay ġebum cuy epesop.

15Wara'acat cuy epeyaoka ġu. Warara'acat pubut tak cuy epetujupa'um ġu. Wuyeipi kukat epeya'ōmutorok ġu dak cuy. Warara'acat ekawēn mukērērēn ġu dak cuy. Imēn eyeku buje bit, cedaġ ma kuka warara'acat ipiat o'supi'ajoat eywebe.

16Eyju Cristo ebekitkit puye acā ipiatpi'ajojom pima bit, eysūsūn ġu juy epesop. — Bay, ocecokcok cīcā Cristo ebekitkit puye, ipiatpi'ajojom ma'ġu oceju — i bit cuy epe'e Deus pe.

17Ġaxīn ma Deus ideida soat pe apēn ijodi bima juk adi oekuku ip iapteim. Xipacat je'ġūm cedaġ ma oekuku'iaiyū be cekukuapteim. Ipiat supi'ajoat kūyjobit'ūmayū be warēm taġ cekukuapteim. Koap jebekitkit pe ideida.

Wuywebe ipiatpi'ajoan pima, ibodi ma ipiat supi'ajoat ja'õ kay kũyjobit'ũmayũ be—kawẽn idipat kay'ũmayũ be.

¹⁸Imẽn e'em Deus ekawẽntup: Iba'ore xipacat mujurũgrũg'ukat taxijo am, i. Ja'õ kay'ũmat pit Deus idaxijo ġu, i. Ikẽrẽat mujurũgrũg'ukat idaxijo ġu, i. Imẽn e'em Deus ekawẽntup.

¹⁹Wuyju Deus bikuyap tağ ipiatpi'ajojom pima, ixey juy wuykuk. Wuyetabun cĩcã juy ajop cekay—wuymuğẽat kay. Xipacat mujurũgrũg cuy ajeku. Ixe soat em ja'õ dağ e'em wuywebeam. Ixe soat em xipan wuykuğ.

1 Pedro 5

¹Aypapayũ, jeyawẽ õn ġasũ, eyju itabucayũ kukukayũ buye. Eybuxim õn tak itabucayũ kukukat. Apẽn Cristo juk adi ipiat o'supi'ajojo iap muwẽnuwẽn õn, wetabun cuk adi o'supi'ajojo buye. Wetam cuk adi ojojojo. Ģuyjom pit Deus Cristo soat podi ma idip iap ġubapuk soat pe. Iboap mubapuk puje, õn tak ixey jo'i oce odip.

²Deus cuk eynaẽ jebekitkit kukukayũm. Imẽnpuye xipan cuy ixeyũ epejukuk ovelha kukuk'ukat puxim. Eybu'uap tomuju ġu juy ixeyũ epejukuk—eybikuyap tomuju acã juy epejukuk ip. Deus bikuyap tağ cuy ixeyũ epejukuk. Dinheiro buap ojuy ġu ixeyũ epejukuk—ixeyũ buywat am acã.

³Imuohom cĩcã ġu juy ixeyũ epejukuk. Cũğ ma juy epeku ixeyũ dak eyekuap puxim ceku am.

⁴Cristo wuykukukat yoboğat ovelhayũ kukuk'ukayũ kukat puxim. Ijodi waram ixey ebapuk puje, soat em ixey ağuywağõm epesop soat kukukayũm. Imẽn ma cũğ ma eyekukuaptei epejat apẽn ijodiayũ kukukayũ ouro muğẽğẽbu bubum ja beam iap puxim. Soat iboap kuğ epesop idip cĩcãat kuğ.

⁵Yaypan'isuayũ, õn jeyawẽ ġasũ. Kũyjobin cuy epesop aypapuayũ a'õ kay. Yoboğan pin ġu juy epesop. Jewebuywatwan pit cuy epesop. Eybuyxim tak

cuy epeyewekuk. Imēn e'em Deus ekawēntup: Deus itakoma yoboğan pinayũ kay, i. Yoboğan pin'ũmayũ buywatwan pit soat em, i.

⁶Imēnpuye yoboğan pin ġu juy epesop. Deus soat podi ma ya'ōbaca. Eyju yoboğan pin'ũm pima, Deus jeymuwexat ya'ōbuyxiayũm. Ixe ibikuy bima, ixē jeymuy ya'ōbuyxiayũm—yoboğayũm.

⁷Soat kay eyağuybabi'ũm pima: — Bay, wağuy mubabin cuy ece wağuybabi'ũm cĩcã buye — i juy epe'e Deus pe. Imēn cuy epe'e cebe, ixē soat em xipan wuykuğ puye.

⁸Eyağuy san cuy epeku. Apēn wida jededem puybit pu ojuy iap puxim Satanás tak wuydobatban jekukum wuyetabucap mu'ũm ojuy. Imēnpuye ağ cuy epesop ixē be eymubu'unap puxim Jesus kay.

⁹Eya'ōpicũğcũğ ġu juy Satanás a'ō kay—ibiōğbuk kērēayũ kukukat a'ō kay. — Ap! A'ō kay ġu oce — i epe'e'e cebe soat em. Eybu'um ġu juy epesop eyetabut am Jesus Cristo kay. Eybuxim eykitpitpiyũ dak ipiatpi'ajojum—soat ka watwat—itabucayũ. Kuy eyetaybit iboam.

¹⁰Darem ma eyju ipiatpi'ajojom. Warara'acat podi ma Deus xe wuykukpin. Ixe juk eynaē jejo'ian eydip am, Cristo eju mũğ'i eyju jekukum puye. Soat em Deus soat tağ jeymuisun. Ixe eybuywatwan eybu'uap puxim eyetabut am Jesus Cristo kay. Ixe soat em eya'ōmucanucan. Apēn ixē soat podi ma jedipap kuğ iap ebapuk puje ixē jo'ian epesop eydip. Ixe dipap i'ũm'ēm ġu.

¹¹Ixe ma soat kukukan jeenuy soat em. Soat kaka dağayũ jewağuycom jeedop ip kũyjobit ixē a'ō kay. Ka'ũma ma kũyjobit'ũmat jeenuy. Imēn cuy jeenuy.

¹²Tup'ade ġu òn tupmubarararağ eywebeaptum. Ijudup otupmuju Silas bui be eywebeaptum. Wuykitpit Silas soat em ma ja'ō dağ e'em. Eymucokcoğ ojuy òn. Soat em Deus xipan wuykuğ Napapa'uk ġu ixē bit. Icēmān acã e'em wuywebe. Imēnpuye ixē ekawēn tağ cuy epeku.

¹³Oxeayũ kato mujujum eywebe—eykitpitpiyũ, itabucayũ, Deus emunaēyũ, Babilônia ka watwat. Okpot co'iat Marcos tak kato mujujum eywebe.

¹⁴Epeyewakobot cuy eyewewēju eykukpinap mubapuk am soat pe. Õn kawẽnwẽn Deus eju eywebeam, Cristo ebekitkit eyju buye. — Bay, ebekitkit cuy eyaḡuymubabibin — i ãn e'em cebe. Ibũrũ ma.

Segunda Epístola de Pedro

2 Pedro 1

¹Simão Pedro òn. Jesus buywatwat'ukat òn. Deus emumuju òn. Cartadup mubarararağ òn soat peaptum—Jesus Cristo kay itabucayũ beaptum. Jesus Cristo wuydaxijojo'ukat. Deus co'i ma ixē dak cũğ ma e'em. Ixe juk eymutabun ocemutabunap puxim. Ixe kay wuyetabut pima, teiboğ cĩcãat wuyju ikuğ iap puxim.

²Eyju kũyjobit e'em Deus a'õ kay, wuykukukat Jesus a'õ kay dak. — Bay, soat em ebekitkit ağuy mubabibin cuy eğuy — i òn e'em Deus pe. — Soat em xipan cuy ixeyũ ejukuk — i òn e'em cebe.

³Deus cuk wuynaẽ jejo'i wuywebe idipat kuk am, jejo'i xipacat muğẽ ãm tak. Ixe dak cuk ja'õbacaap o'ğũm wuywebe. Imẽnpuye soat em ixē a'õ dağ wuyeku but ijodi bima. Ya'õ dağ jeku am iba'ore ģu wuywebe, wuyetaybit wuynaẽan puye.

⁴— Ojo'i eyju dak epesop xipacat muğẽğẽ'ukayũm — i juk adi o'e Deus wuywebe. — Ojo'i eyju dak epesop eydipap kuğ — i dak cuk adi o'e wuywebe. Iboap ekawẽn kay wuyetabut pima, wuycokcok cĩcã acesop teiboğ cĩcãat kukat puxim. Xipacat cĩcãat tak cuk o'ğũm wuywebe. Ixe emumuũm kuğ pima, ikẽrẽat kay ģu ace'e, ixē ekawẽn kay wuyetabut pima dak. Itabut'ũmat buxim ģu aceku. Deus kay'ũmat ağuy dağ ģu dak acesop jewağuyğuy—Deus ağuy dağ acã.

⁵Imẽneju eyetabut pima, xipacat tak cuy epeğũğẽğẽ. Xipacat muğẽğẽm pima, eyetaybin tak cuy epesop Deus e'e am.

⁶Eyetaybit Deus e'e am pima, jewawẽwẽm tak cuy epesop eywebe ikẽrẽat muğẽap puxim. Jewawẽwẽm pima, eybu'um ģu dak cuy epesop Jesus kay, ipiatpi'ajojoan ma'ğũ ip eywebe. Eyetabut am eybu'u'ũm pima, Deus ağuy dağ tak cuy epeyewağuyğuy.

⁷Deus ağuy dağ jewağuyğuy bima, eykukpin tak cuy eykitpitpiyũ epejukuk. Eykukpin eykitpitpiyũ kuğ pima, warara'acat tak cuy eykukpin epejukuk.

⁸Iměn cuy epekuku. Iměn jekukum pima, eyjojoyũ je'e: — Teyũku cedağ ma jekukum itabut wuykukukat Jesus Cristo kay buye — i. — Warẽmtağ ģu ip jekukum itabut cekay buye — i je'e ip.

⁹Iboap ekawẽn tağ jekuku'uk'ũmayũ bit itabibacoyat puxim. Ita'ũmat puxim tak ip. Yağuyba'ũm ip Deus cuk ikẽrẽat o'ju'uk ocewebewi iap kay.

¹⁰Okitpitpiyũ, biğ ma juy Deus a'õ dağ epeku. Biğ ma juy ixẽ bikuyap tağ epeku. Ixẽ juk wuynaẽ, wuynomuwã dak iměn ma wuyeku am. Iměn eyeku buje, epeyepere ģu eyetabucap.

¹¹Ixẽ bikuyap tağ eyeku buje: — Epesop cuy okay — i je'e wuykukukat Jesus Cristo eywebe. Wuydaxijojo'ukat iměn je'e eywebe. — Soat em soat kukukayũm epesop oweju — i dak je'e eywebe. — Xipat oxẽ eywebe ixeyũ kukuk'ukayũm oweju — i dak je'e eywebe.

¹²Kuy juk eyetaybit epesop kawẽn icẽmãn. Eyetabut cĩcã iboap ekawẽn kay. Inaka soat em iboap ekawẽn oğuwẽn eywebe eyağuyba'ũmap puxim. Epeyepere ģu juy ixẽ ekawẽn.

¹³Wetabẽğ pima, cũğ ma owebe waram ixẽ ekawẽn muwẽn ãm eywebe eyağuyba'ũmap puxim.

¹⁴Wetaybit ģaxĩn ma oje'ũ iam, wuykukukat Jesus Cristo kuy juk ibapuğ ma omukũyjo buye.

¹⁵Imẽnpuyẽ wa'õbu'u ģu soat em ixẽ ekawẽn muwẽn ãm eywebe eyağuyba'ũmap puxim we'ũ buje.

¹⁶— Wuykukukat Jesus Cristo waram jajẽm — i juk adi ocece eywebe. — Ģuyjom ixẽ ja'õbacaap ģubapuk soat pe ijo am — i juk adi ocece eywebe. Ocekpiwatpi ģu juk adi iboap oceğuwẽnuwẽn eywebe. Ocetam ixẽ soat podi ma ya'õbaca iap ocejojojo.

¹⁷Deus soat podi ma ya'õbuyxiat—wuyebayat. Soat podi ma ixẽ idip. Imẽnpit: — Ojo'i ma ãn tak soat podi ma a'õbuyxi — i juk adi o'e Deus jekpot pe. — Ojo'i ma ãn tak soat podi ma edip — i juk adi o'e cebe. Iměn e'em pima, ixẽ xe juk ocesop cekawẽn cocom. Kabi kadiwi juk o'jekawẽn. — Ite

okpot ikukpinat — i juk adi o'e ocewebe. — Ocokcok cĩcã cekay — i juk adi o'e.

¹⁸Oceju ma kabi kadiwiat oceya'ĩjojo wuykukukat Jesus xe bima, co'a jeje bima, Jesus ebapukap'a jeje bima.

¹⁹Kuy juk ocetabut Deus ekawẽn muwẽnuwẽn'ukayũ'ũm'ũm ekawẽn kay. Kabi kadiwiat a'ĩjojo buje bit, biğ ma juk ocetabut ocesop. Ğebum cuy epesop ixeyũ'ũm'ũm ekawẽn kay. Ixeyũ'ũm'ũm ekawẽn lâmpada buxim—kabiok peat puxim. Kabiam pima kabiada jedaebapukpuğ. Iğoda buxim Jesus Cristo jajẽm waram. Ixe ajẽmap wiwim pima, ğebum cuy epesop cekawẽn muwẽnuwẽn'ukayũ'ũm'ũm ekawẽn kay.

²⁰Deus ekawẽn muwẽnuwẽn'ukayũ jekpiwatpi ğu apẽn ğuyjom je'bapuk wuywebe iap o'ğuwẽnuwẽn—pũğ em tak ka'ũma. Wuywebe dak wuyukpiwatpi ğu iboap ekawẽn muwẽn put. Ğebum cuy epesop iboap kay.

²¹Jekpiwatpi ğu juk adi apẽn ğeyjom je'bapuk wuywebe iap o'ğuwẽnuwẽn ip. Deus biõğbuk a'õbi ma o'ğuwẽnuwẽn ip—Xipat cĩcãat a'õbi.

2 Pedro 2

¹Kuyje Judeuyũ parakpe osodop ip jewexe Deus ekawẽn muwẽnuwẽn'ukayũ. Imẽnpuxim ğasũ dak warẽmtağ ma eymutaybitbin'ukayũ jajẽm eykay. Napa ma jeymutaybin ip. Xipat'ũmãn ip jeymutaybin. Ja'ĩjojo'ukayũ ğubu'un ip Jesus kay itabut am. Wuykukukat kuy ikẽrẽat o'ju'uk cebewi ip. Inaka ibu'u je'e ip Deus pe ikẽrẽat 'uk an jewebewi. Imẽnpuye Deus dao ma ixeyũ ğuju ipiatpi'ajojoap kay. Soat em jeedop ip ipiat'ajojom.

²Adeayũ bit ixeyũ buxim jekpiwatpi ma jekuku ip ikẽrẽat muğẽğẽm. Ixeyũ ekukuap co buje, warara'acayũ dak napa ma je'e: — Jesus e icẽmat e ğu — i. — Jesus ebekitkit tak ikẽrẽat muğẽğẽm itabut'ũmat co'i — i dak je'e ip napa ma.

³Jağuybi ma ip jekawẽn eyweju warẽmtağ ma eymutaybin am, eyedinheiro kay jetabikuap tomuju ma. Napa ma je'e ip eywebe. — Ikẽrẽat kuğ ip oxe

— i juk adi o'e Deus kuyje ma ixeyũ muwẽnuwẽn. Deus itanomudipdip ġu cekay ip. Aġ ma. Soat cocom. Ixeyũ ġuju ipiat'ajojoap pe.

⁴Jekawẽn tojtjot'ukayũ be ikẽrẽat muġẽ buje, Deus ibu'u ġu osunuy ipiatpi'ajoan cebe ip. Itabotaidabotbot ġu o'e cekay ip. Ipiat'ajojoap kay ip o'ġuju. Iboce ma ip taomũnmũn correntebum kabiokboġ pe. Ġuyjom Deus soat ideida apẽn ijodi bima juk adi oekuku ip iapteim. Xipacat je'ġũm cedaġ oekuku'iaiyũ be. Ipiat supi'ajoat warẽmtaġ oekuku'iaiyũ be bit. Teidadaap kabia wiwim ip.

⁵Kuyjeayũ be ikẽrẽat muġẽ buje dak, ibu'u ġu osunuy ipiatpi'ajoan cebe ip. Itabotaidabotbot ġu o'e cekay ip. Muba'atxiri o'ġuajẽm ikẽrẽat mujurũġrũġ'ukayũ mua pam. Noé acã o'taxijo yakõmap puxim. Ixe Noé xipat'ũmayũ mukũyjom oekukuku muba'at ajẽm awap. — Ikẽrẽat mujurũġrũġap cuy epeyepere Deus pe eymucũġ ãm — i'e'em oekukuku. Ixe badipyũ dak o'taxijo. 7 beayũ o'taxijo.

⁶— Eyju ikẽrẽat kuġ oxe — i juk adi o'e Deus. Sodoma ka watwat pe, Gomorra ka watwat pe dak. Daxam ip o'ġuap. O'ġuap ip ikẽrẽat mujurũġrũġ'ukayũ mutaybit am eyju dak õn jeymuap ma iam.

⁷Ló bit o'tujujẽm Sodoma ka bewi ce'ũap puxim. Ixe Ló cũġ ma osunuy Deus xe. Yaġuybabi'ũm osunuy Sodoma ka watwat ikẽrẽat muġẽġẽap cocom puye, ibo ka watwat ikẽrẽat kay acã ġebumap cocom puye dak.

⁸Ixe Ló xipat osunuy. Soat kabia yukpiceġẽ osunuy jeka watwat ikẽrẽat muġẽġẽap cocom puye, cekawẽnkẽrẽap cocom puye dak.

⁹Wuykukukat itaybit cĩcã ja'õkayayũ daxijo am ipiatpi'ajoap puxim. Ja'õ kay'ũm cĩcãayũ be bit ipiat supi'ajoat. Ixe yaġuyba'ũm ġu ixeyũ muju am ipiat'ajojoap kay warẽmtaġ ma oekuku ip iap teidadaap kabia be.

¹⁰Warara'acat podi ma ipiat supi'ajoat jekpiwatpi ikẽrẽat muġẽġẽ'ukayũ be—ja'õ kay'ũmayũ be dak. Ixeyũ warẽmtaġ ma wuymutaybitbin'ukayũ isũsũn ġu ikẽrẽat mujurũġ ãm. Jewexe ip ya'õbuyxi. Ibuyxin ġu ip Deus ekawẽn tojtjot'ukayũ kuġ. Imuymuy acã ip.

¹¹Warēmtaḡ wuymutaybitbin'ukayũ bodi ma ya'ōbaca Deus ekawēn tojotjot'ukayũ. Ixeyũ bodi ma ya'ōbuyxi dak ip. Inaka warēmtaḡ wuymutaybitbin'ukayũ muymuy ḡu ip Deus etabutpe. — Teyũku xipat ḡu ocexe — i'ũmḡu e'em ip Deus pe. — Deus cuy ipiat supi'ajoat cebe ip — i bit e'em ip.

¹²Puca kake yaokaam acã—wuyxan acã. Ixeyũ warēmtaḡ ma wuymutaybitbin'ukayũ puca buxim jekpiwan ma jekukum. Itaekat puxim ip jekukum. Jetaybit'ũmap waywayway ip. Puca aokaap puxim Deus ixeyũ ḡu'ũm.

¹³Apēn cuk adi ipiat o'supi'ajoat ip warara'acat pe iaptei ideida ip. Ipiat'ajojo am ip ideida. Deus ipiat supi'ajoat cebe ip. Ikērēat muḡēḡēm ip kabiabun soat etabun. Jemucokcok am ip ikērēat muḡēḡēm soat em. Isūsũn ḡu ip ikērēat mujurũḡ ãm soat tabutpe. Iokokat puxim ip ikērēat mujurũḡrũḡ xi ip puye. Eyju Jesus oe'ũ wuywebeam iap kay wuyeḡebuap'a o'om pima, te'e ma ip jekōnkōn eyweju, ikērēat muḡēḡē ip jemucokcok am puye. Icocok cĩcã ip warara'acat muḡuykuku am oceju xipat iam.

¹⁴Ayacat co'isum ip itabiku cekay. Taobireren'ũma ip xipat'ũmap muḡēḡēm. Itabutbũcayũ muḡuykukukum ip. Dinheiro buap kay acã ip ḡebum. — Ipiat osupi'ajoat eywebe — i juk adi o'e Deus ixeyũ be. Cemunēm ãm je'e ip iba'ore ipiat'ajoap puxim.

¹⁵Kawēn cũḡat kay ip oibu'un cũḡat e daḡwi itabidaoat puxim. Balaão ekukuap puxim ip jekukum—Beor ipot ekukuap puxim. Ixe Balaão dinheiro bu ojuy oekukuku xipat'ũmap muḡēḡēapteim.

¹⁶Deus pit jumento o'ḡuydeat Balaão mukorēm ãm, kũyjobit'ũm puye. — Kũyjobin cuy eḡuy Deus a'ō kay — i juk o'e jumento jekukat pe. Jekukat a'ōm o'jekawēn Deus a'ōbi. Imēn Deus jumento be Balaão o'ḡukorēmat. Jekawēn muwēnuwēn'ukat o'ḡukorēmat ikērēat kay imubu'unap ojuy.

¹⁷Idi'a ti'ũmat puxim warēmtaḡ wuymutaybitbin'ukayũ. Kabikerereat puxim tak ip—kabido ixixiḡiat puxim. Te'e ma idibi wiwim iap puxim te'e ma dak

eyju ixeyũ bi bewi icēmat cēmcēmap wiwim. Deus kabiok cīcāatka o'sukanaē tibira jījāat puxim cebeam ip soat em top am ip.

¹⁸Cedağ ġu ip kawēnwēn eyweju, yoboğan pin ip puye, yakpidapi ip e'em puye dak. — Xipacat ma wuyju Deus xe ikērēat muğēğēm wuymucokcok am ma'ġu wuyju, aoyũ kaykay ma'ġu wuyju — i napa ma e'em ip eywebe. Imēn ikērēat muğēğē'ukayũ xewi pu'un ojuyacayũ muğuykukukum ip waram ġuto warēmtağ ceku am.

¹⁹— Warēmtağ ma juy ajeku—wuyekupinap tağ. Deus wuydaxijo ma — i napa ma ip e'em. Iba'ore cebe ip cedağ ma jeku am. Xipacat kay bima, xipacat acā juy aceğugē. Xipat'ūmat kay bima bit, xipat'ūmat acā aceğugē. Iba'ore cebe ip cūğ ma jeku am xipat'ūmat kay buye.

²⁰Pūğpūğpūğ ikērēat muğēğēap epereperem o'e. Xipacat mu'ūm ojuyayũ ekukuap epereperem ip o'e wuykukukat a'ō kay kūyjobit am—wuydaxijojo'ukat Jesus Cristo a'ō kay. Itabut ip o'e cekay. Imēnpit waram ġuto oibu'un ya'ō kay. Imēnpuye waram ġuto ikērēat muğēğēm ip o'e. Waram ġuto itabut'ūmat ekukuap puxim ip jekukum o'e. Tadaybot ip osodop kuy bima jetabut awap. Waram ġuto ikērēat mujurūğ puje bit, ibodi ma ip tadaybotbot o'e.

²¹Kawēn cūğan itaybit'ūm pima, Deus yopīt ma kuka juk ipiat o'supi'ajoat cebe ip ce'ũ buje, itaybit'ūm puye. Imēnpit itaybit ip osodop kawēn cūğan, kuy ip o'ya'ījojo buye. Darem ma ixekawēn tağ oekuku ip—Deus ekawēn tağ. Ibo ekawēn ikērē ġu—soat tağ xipacat. Inaka waram ip oibu'un. Deus yoboğ ma ipiat supi'ajoat cebe ip ce'ũ buje, cūğat a'ō kay ip oibu'un puye.

²²Imēn wuyju e'em: — Cedadat puje akurice waram jedat o'om — i. — Idibi be dajebaro akōm epere buje, jepitpin kaerep kay waram jewemukotektekteğ kaerep pe — i. Icēmat a'ō kay oibu'un'iaiyũ ixeyũ buxim.

2 Pedro 3

¹Oburereyũ ikukpinayũ, ijudup xepxepatup cartadup wemudupmubararaktup eywebeaptup. Ijoptupyũ otupmubararak eywebe

xipacat kay acã ġebum am. Kuy otupmubararak eywebe eyaġuyba'ũmap puxim waram Jesus Cristo jajẽm iap kay.

²Kuyje ma juk adi Deus ekawẽn muwẽnuwẽn'ukayũ'ũm'ũm ixẽ waram jajẽm iap o'ġukũyjojo—soat taġ iisuayũ'ũm'ũm. Ğebum cuy epesop ixeyũ'ũm'ũm ekawẽn kay. Ğasũ dak wuykukukat warara'acayũ o'ġudot jekawẽn muwẽn ãm eywebe. Wuydaxijojo'ukat o'ġudot ip. Ğebum cuy epesop ixeyũ ekawẽn kay dak.

³Ãmap kabia bima ikẽrẽat muġẽġẽxiayũ jajẽm eykay jemucokcok am ikẽrẽat muġẽġẽ'ukayũ. Iboam cuy õn eymukũyjojom. Cristo waram jajẽm iap ip jowayway.

⁴— “Waram ġuto oajẽm eykay,” i te'e ma Cristo juk adi o'e eywebe — i napa ma ip je'e eywebe. — Pu iġuje? — i je'e ip. — Wuyebayũ'ũm'ũm pit kuy oe'ũũ. Inaka oajẽm ġu buk — i je'e ip iwayway am. — Ğasũ soat ibit ma apẽn ipi muġẽ buje osodop iap co'i ma — i je'e ip Cristo waram jajẽm iap wayway am.

⁵Ja'õm acã Deus kabi o'ġujurũġ, ipi dak. Idibi ma o'timuwexat ipim. Idibi parakpewi ma ipi o'ġubapuk.

⁶Idibim tak kuyjeayũ o'ġuap—ipi juayũ o'ġuap. Muba'atxiri o'ġuajẽm soat muap am.

⁷Ğasũ dak Deus a'õbi ma kabi jemõġap pe opop Deus a'õbi. Deus a'õbi ipi dak opop jemõġap pe ma. Ğuyjom pit ja'õm ma'ġuto idibi ġu'ũm daxam. Ja'õm ma ipi dak ġu'ũm. Imu'ũm puje, ipiat supi'ajoat kũyjobit'ũmayũ be—ikẽrẽat mujurũġrũġ'ukayũ be. Waram Cristo jajẽm iap waywayway'ukayũ jekpiwan ma yaġuyba'ũm iboap ekawẽn kay.

⁸Wuykukukat xe bit pũġ kabia mil koato jo'i. Mil koato dak pũġ kabia jo'i cexe. Eyaġuyba'ũm ġu juy cuy epesop iboap kay, oburereyũ.

⁹— Ocepit ma eykay — i juk adi a'ġu o'e wuykukukat. — Ibun cĩcã omuyku — i te'e ma e'em yajẽmap waywayway'ukayũ bit. Ixe ibu'u kũyjobit'ũmayũ

mu'üm ãm. Ibikuy soat pe ikērēat mujurūgrūḡap epere am. Imēnpuye ibun omuyku. Yukpiceḡē ḡu wuykuḡ.

¹⁰Imēnpit wuykukukat jajēm. Uk'a iwat aḡ'üm pima ibukurukat ajēmjēm. Imēnpuxim itabut'ūmayū aḡ'üm pima, wuykukukat jajēm. Yajēmap kabia be kabi i'üm. Ya'ōkareyat ipararu jījāat pibun ma i'üm. Soat kabi beat tak ipik ma. I'üm. Ipi dak i'üm—soat ipi daḡat tak.

¹¹Deus imēn soat ḡu'üm. Eyetaybit iboam. Imēnpuye ikērēat epeḡuḡē ḡu juy—pūḡ em tak ka'ūma. Deus a'ō daḡ acā juy epekuku soat kabia.

¹²Deus pe waram Jesus Cristo mudocap kabia juy epejowiwi. Eywebe i'e but iap cuy epe'e'e. Dao ma kuka a'ḡu oajēm. Ixe ajēm puje, kabi ipik. I'üm. Kabi beat iero je'e taxipap pibun.

¹³— Kabi iisuat oḡuḡē — i juk adi a'ḡu o'e Deus pit. — Ipi dak wara'at oḡuḡē iisuat — i juk adi a'ḡu o'e. — Cedaḡ ma jekuku'ukayū acā jeedop ipi iisuat pe — i juk adi a'ḡu o'e. Iisuat wiwim cīcā wuyju.

¹⁴Oburereyū ikukpinayū, ixe ajēmap kabia wiwim wuyju. Imēnpuye ikērēat epeḡujurūḡ ḡu. Deus a'ō daḡ cuy epekuku soat kabia. Imēn eyeku buje, ikērēat kuḡ ḡu epesop Deus etabun. Eyisun ma epesop itabun. Kaba'üm cuy epesop ixe eju.

¹⁵Wuykukukat ibun ma omuyku warara'acat taxijo pin puye. Yukpiceḡē ḡu wuykuḡ. ḡebum cuy epesop iboap kay. Wuykitpit ikukpinat Paulo dak cuk imēḡaptup o'tupmubararak eywebeaptum Deus kuy ixe o'ḡutaybin puye. Imēn ixe dak cuk adi eymutaybitbin osunuy.

¹⁶Ixe juk adi wuykukukat jajēm iaptup o'tupmubararak. Pūḡpūḡ ixe emudupmubararaktup peat ekawēn cekawēn pa'arēm. Iba'ore wuywebe wuyekūyjo am. Imēnpuye warēmtaḡ ma itaybit'ūmayū wuymutaybitbin ixe emudupmubararaktup peat ekawēn—itabutbūcayū dak. Wara'atup peat ekawēn warēmtaḡ ma ip wuymutaybitbin Deus ekawēntup peat ekawēn. Imēneju ixeyū ma jemujuat ipiat'ajojoap pe. Soat em ipiat'ajojom jeedop ip je'ū buje.

¹⁷Oburereyũ, eyju bit eyetabutbũt ġu. Eyetabut cĩcã ma. Yoboġ cĩcã eyju eyetabucap kuġ. Kuy eyetaybit cedaġ ġu wuymutaybitbin'ukayũ omuyku iam. Imēnpuye eyday'em'um cuy epesop ixeyũ be eymubu'unap puxim kawēn icēmat kay. Deus a'õ kay'ũm cĩcã ip.

¹⁸Biġ ma juy Jesus Cristo ekawēn taġ epeku—wuydaxijojo'ukat ekawēn taġ. Biġ ma juy cekawēn taġ epeku biġ ma ixē be xipan eykuk am. Biġ ma juy eyetabun cekay. — Soat podi ma ěn edipap kuġ — i juy ace wuydaxijojo'ukat pe—wuykukukat Jesus Cristo be. Imēn ma wuyju e'em cebe ġasũ. Imēn cuy acece soat em cebe. Ibũrũ ma.

Primeira Epístola de João

1 João 1

¹Joãoyũ oceju. Cartadup mubarararağ oceju Jesus Cristo muwẽn ãm eywebe. Ixe ekawẽn kay wuyetabut pima, wuyağuyisum ajeku ijodi bima. Ixe xe wuyetait acesop wuye'ũ buje dak. Ixe itait osunuy ipi mujurũğ awap. Ixe ekawẽn cuk adi oceya'ĩjojo ijodi bima. Ocetam cuk adi ocejojojo ixē. Icēmãn ixē ocejojojo ocetam. Ixe eju ma juk adi ocekekuku.

²O'jebapuk ocekey. Cebapuk puje, ocejojojo. Imēneju ixē ma oceğuwẽn eywebe. Ixe kay itabucayũ yağuyisum jekukum ģasũ. Deus xe itait jeedop ip je'ũ buje dak. Ixe wuymuisusun soat em Deus xe wuydop am wuye'ũ buje. Wuyebay xe osunuy kuyje. Ģasũ bit o'jebapuk ocekey.

³Apẽn cuk adi ocejojojo iap muwẽnuwẽn oceju eywebe. Apẽn cuk adi oceya'ĩjojo iap tak imuwẽnuwẽn oceju eywebe. Iboap muwẽnuwẽn oceju eywebe dak ocebuxim Deus eju jeburerem am. Oceju Deus eju jeburerem. Ixe ipot eju dak oceju jeburerem ma—Jesus Cristo eju. Iboap muwẽnuwẽn oceju eywebe dak ocebuxim ixeyũ eju jeburerem am.

⁴Ijudup mubarararağ oceju eywebeaptum eymucokcok am. Wuycokcoksũ ģu ace'e—wuycokcok cĩcã ma. Darem ģu dak wuycokcoğ acesop—soat em ma.

⁵Deus kabia buxim e'em. Ikērēat kuğ ģu ixē. Ka'ũmğũ kabiook Deus xe. Ikērēat o'jukuk ģu—pũğ em tak ka'ũma. Jesus Cristo juk adi iboap o'ğuwẽnuwẽn ocewebe. Iboap ekawẽn muwẽnuwẽn ma oceju dak eywebe.

⁶“Deus eju jeburerem oceju” i wuyju e'em pima ikērēat mujurũğrũğ ma'ğũ wuyju, napa ma wuyju e'em. Cũğ ģu dak wuyju jekukum.

⁷Deus pit ikērēat mujurũğrũğ ģu. Ixe kabia dağ jekuku'ukat puxim. Cedağ ma jekukum. Ixe ekukuap puxim wuyju jekukum pima, jeburerem kuka ajeku wuyeweweju. Pũğ tağ ma kuka ajeku. Deus ikērēat uk ũğ wuywebewi—soat uk'uğ. I'uk'uğ wuywebewi korosa be ipot o'jedoyekereren puye. Jesus Deus ipot. Ixe wuymuisusun soat tağ.

⁸“Ikērēat kuḡ ḡu òn pit” i'e'em pima, jewemuḡuykukukum wuyju. Napa ma wuyju e'em: — Ikērēat kuḡ ḡu òn pit — i.

⁹Apēn cuk adi ikērēat aḡujurũḡrũḡiap cuy aḡuwēn Deus pe. Imuwēn puje, ixe ikērēat ju'uk wuywebewi. Soat ju'uk ikērēat, ixe soat em apēn cuk adi o'e'e iap taḡ e'em puye. Cũḡ ma ixe wuykuḡ. Ixe wuymuisusun soat taḡ wuywebe waram ikērēat kukap puxim.

¹⁰— Soat ipi juacat ikērēat mujurũḡrũḡ — i'e'em Deus. Wuyju e'em pima: — Òn pit ikērēat mujurũḡrũḡ ḡu — i; — Deus napa ma e'em — i dak wuyju e'em. Imēn e'em pima, wuybinũnpe ḡu Deus ekawēn òmōm.

1 João 2

¹Bekitkit, cartadup mubarararaḡ òn eywebeaptum eywebe ikērēat mujurũḡrũḡap puxim. Wuywebe ikērēat mujurũḡ puje bit, wuywebeam Jesus Cristo kawēnwēn wuyebayat eju. Ixe Jesus Cristo soat podi ma cũḡ ma.

²Ixe ma oe'ũ ikērēat muḡēḡēap teida am. Imēnpuye Deus ikērēat uk'uḡ wuywebewi. — Wuywebewi acā — i'ũmḡu òn pit e'em. — Soat pewi ipi juacayũ bewi ixe ikērēat uk'uḡ — i òn e'em.

³Deus ekawēn kay kũyjobit pima dak, wuyetaybit ma wuyju Deus bureyũ iam.

⁴Ixe ekawēn kay kũyjobit'ũmat pit napa ma e'em: — Deus bure òn — i. Icēm ḡu e'em kũyjobit'ũm puye.

⁵⁻⁶Ixe ekawēn kay kũyjobicayũ bit warara'acat kayap podi ma Deus kay ip. Cekawēn kay kũyjobin pima, wuyetaybit acesop Deus eju mũḡ'i wuyju jekukum iam. “Deus eju mũḡ'i oceju jekukum” i wuyju e'em pima, Jesus Cristo ekukuap puxim cuy ajeku. Ixe ekukuap puxim jekukum pima, wuyetaybit acesop Deus eju mũḡ'i wuyju jekukum iam.

⁷Oburereyũ ikukpinayũ, apẽn cuk adi ocece eywebe iaptup mubarararağ õn eywebeaptum. Iboap ekawẽn kawẽn iisuat ġu. Kuy bima juk adi iboap ekawẽn epeya'ĩjojo—xipan cuy epeyewekuk iap ekawẽn.

⁸Iboap ekawẽn kawẽn iisuat puxim o'e Jesus ekukuap co buje. Ixe ekukuap kay ġebum pima, wuyetaybit ace'e iboap ekawẽn. Iboap ekawẽn icēmãn. Jesus Cristo iboap ekawẽn tağ oekukuku—xipan soat kuğ ijodiacat kuğ. Jesus kabia buxim. Ixe ekawẽn tağ jekuku'ukayũ kabia dağ jekuku'ukayũ buxim. Ixe ajēm puje, kabiokat kapkam iap puxim, ixe ekawẽn tağ jekuku'ukayũ ade buye.

⁹Jekitpit kay itakomaat napa ma e'em: — Deus ekawẽn tağ õn jekukum — i, ikērēat mujurũğrũğ'uk puye. Kabiok tağ jekuku'ukat puxim ixe.

¹⁰Wuyxe wuykitpit ikukpin pima, Deus ekawẽn tağ wuyju jekukum. Soat ekawẽn tağ jekuku'ukat kabia dağ jekuku'ukat puxim. Imēnpuye ikērēat mujurũğrũğan ġu warara'acat pe.

¹¹Jekitpit kay itakomaat pit kabiok tağ jekuku'ukat puxim. Kabiok tağ jekuku'ukat itaybit ġu poma oju iam. Imēnpuxim jekitpit kay itakomaat warēmtağ jekukum Deus kay kũyjobit'ũm puye.

¹²Bekitkiyũ, eyju'in ġaxĩn ma juk eyetabut Jesus kay. Ijudup mubarararağ õn eywebeaptum ġasũ eywebewi Deus ikērēat o'ju'uk puye. O'ju'uk Jesus Cristo oe'ũ buye.

¹³Baybayũ, eyju'in cuk kuyje ma eyetabut Jesus kay. Ijudup mubarararağ õn eywebeaptum eyju Jesus Cristo bureyũ buye. Ixe Jesus Cristo ipi mujurũğ'isum itabēğ osunuy. Tapupuyũ, eyju'in ġasũ ma eyetabut Jesus kay. Ijudup mubarararağ õn eywebeaptum kuy juk ikērēat mujurũğrũğ'ukayũ kukukat a'õbacaap epeğu'ũm puye—soat podi ma ikērēat kukukat a'õbacaap epeğu'ũm.

¹⁴Warara'acayũ ey'in kuy ma eyetabun. Ijudup mubarararağ õn eywebeaptum eyju Jesus Cristo bureyũ buye. Ipi mujurũğ awap ixe itabēğ osunuy. Warara'acayũ ey'in kapusukuruy eyetabun. Ijudup mubarararağ õn

eywebeaptum eya'ōbaca buye. Soat em eyju ġebum Deus ekawēn kay. Soat podi ma ikērēat kukukat a'ōbacaap epeġu'ūm—ikērēat mujurūġrūġ'ukayū kukukat a'ōbacaap epeġu'ūm.

15-16Deus kay itakomaayū ibikuy jījā ikērēat mujurūġ ām. Jeakaġ cīcā ip ikērēat kay. Imēnpuye itabikuku jījā ip ikērēat kay. Yoboġan pin ip adeayū xe. Imēn jekukum pima wuyebayat bikuyap taġ ġu epeku—itabut'ūmat ekukuaptaġ acā. Imēneju eyetabikukum ġu juy epesop Deus kay'ūmayū emumutabikukunap kay. Ixeyū ekukuap puxim ġu juy epeku. Ixeyū ekukuap puxim eyeku pin pima, wuyebayat ikukpin ġu eyxe.

17Itabut'ūmayū e'eap i'ūm. Iteyū emumutabikukunap tak i'ūm. Deus bikuyap taġ jekuku'ukayū bit i'ūm ġu. Soat em itabēġ jeedop ip Deus xe.

18Bekitkit, ġaxīn ma soat i'ūm. Cristo kay itakoma jījāat omuyku iap awēġ kuy epeyawēġcoco. Cristo kay'ūmayū kuy o'jebapuk ijodi—ade. Imēnpuye wuyetaybit ġaxīn ma ipi i'ūm iam. Cristo soat kukukan iap kabia omuyku.

19Ixeyū Cristo kay'ūmayū o'jēm wuyxewi. Wuykadiayū ġu ip osodop—wuykadi'ūmayū ma. Imēnpuye o'jēm ip wuyxewi. Wuykadiayū bima kuka adi oibu'un ġu ip wuyxe. Ibu'un'ūm pima wuyxe ma kuka adi ip osodop. Imēnpit o'jēm ip wuyxewi. Imēnpuye wuyetaybit wuykadi ġu teyūku iam.

20Deus Ibiōġbuk xipacat cuk o'ġuōm eywebe Cristo kay eyetabucap tomuju. Imēnpuye soat eyju eyetaybit kawēn icēmān.

21Kawēn icēmān itaybit'ūmayū ġu eyju. Ijudup mubarararaġ ōn eywebeaptum eyetaybit puye kawēn icēmān. Napa e'e'ukat pi bewi ġu kawēn icēmān cēmcēm. Eyetaybit iboam.

22Abuyū dapxiyū iap oġuwēn eywebe. “Jesus Deus emunaē ġu” i'e'e'ukayū dapxiyū. “Deus Jesus ebay ġu” i'e'e'ukayū dapxiyū, “Jesus Deus ipot ġu” i'e'e'ukayū dak. Ixeyū Cristo kay itakoma jījāayū.

²³Adeayũ etabutpe “Wetabut ġu Jesus Deus ipot iap kay” i'e'e'ukayũ Deus bureyũ ġu. Adeayũ etabutpe “Wetabut Jesus Deus ipot iap kay” i'e'e'ukayũ bit Deus burem e'em.

²⁴Kawēn idipat cuk epeya'įjojo eyetabut'isum. Iboap ekawēn taġ cuy epeku. Iboap ekawēn taġ jekukum pima, Cristo eju mũġ'i epekuku soat em—cebay bikuyap taġ tak.

²⁵— Eyaġuyisum eyju jekukum ijodi bima — i juk adi o'e Cristo wuywebe. — Soat em Deus xe eyetait epesop eye'ũ buje dak — i juk adi o'e Cristo wuywebe.

²⁶Itabut'ũmayũ ma eymuġuykukuku ojuy jekukum. Imēnpuye ijudup mubarararaġ ōn eymukũyjoaptum.

²⁷Eyju bit Deus biōġbuk kukayũ Cristo Deus biōġbuk o'ġuōm eywebe buye. Ixe biōġbuk nuynuy eywebe. Imēnpuye: — Ocemutaybitbin'ukat cuy eġudot ocekey — i'ũmġu juy epe'e'e. Eywebe dopdop'ukat acã eymutaybitbin soan. Napa ġu xeku eymutaybitbin—icēmān. — Deus biōġbuk pe eymutaybitbinap taġ cuy epekuku — i ōn e'em eywebe. Cristo eju mũġ'i dak cuy epekuku.

²⁸Bekitkit, soat em cuy Cristo eju mũġ'i epekuku. Ixe waram je'bapuk ijodi. Ixe eju mũġ'i jekukum pima, wuya'ōcam acesop ixe ajēm puje. Wuysūsūn ġu acesop ixe ajēm puje. Acejemunēm ġu cebuxim.

²⁹Eyetaybit Deus cũġ ma iam. Imēnpuye eyetaybit cũġ ma jekuku'ukayũ ixe ebekitkiyũ iam.

1 João 3

¹Ġebum cuy epesop wuyebayat xe wuykukpin cĩcã iap kay. Deus e'em wuywebe: — Webekitkit eyju — i. Icēmān Deus ebekitkit wuyju. Deus kay'ũmayũ bit itaybit ġu Deus ebekitkit wuyju iam, Jesus Deus ipot iam itaybit'ũm ip puye.

²Oburereyũ ikukpinayũ, ġasũ wuyju Deus ebekitkit. Wuyetaybit ġũġũn ma apẽn ġuyjom acesop iam. Waram Cristo ebapuk puje bit, ixe jo'iyũm acesop. Wuyetaybit ace'e apẽn ixe omuyku iam, ixe ajojojo buye. Ixe jo'iyũm acesop ixe ajojojo buye.

³Cristo jo'i acesop iap wiwim cĩcã wuyju. Cristo ikẽrẽat kuġ ġu. Ikẽrẽat o'jukuk ġu—pũġ em tak ka'ũma. Soat taġ iisu. Imẽnpuye wuyju dak wuybu'u ikẽrẽat mujurũġ ãm. Wuyaġuyisum cuy ajeku.

⁴Ikẽrẽat mujurũġrũġ'ukat kũyjobit ġu Deus a'õ kay. Ikẽrẽat mujurũġrũġap Deus a'õ kay kũyjobit'ũmap co'i.

⁵Cristo o'jebapuk wuykay ikẽrẽat uk am soat pewi ijodiacat pewi. Eyetaybit iboam. Ixe bit ikẽrẽat kuġ ġu. Ka'ũmġu ikẽrẽat cebe.

⁶Cristo eju mũġ'i jekuku'ukatibun ġu jekukum ikẽrẽat mujurũġrũġ. Ikẽrẽat mujurũġrũġ'ukat pit itabut ġu o'e Cristo kay. Ibu'u jĩjã mabuk Cristo a'õ daġ jeku am.

⁷Bekitkit, eyday'em'um cuy epesop itabut'ũmayũ be eymuġuykukuap puxim. Cũġ ma jekuku'ukayũ ma cũġ ma Deus xe Cristo buxim.

⁸Ikẽrẽat mujurũġrũġ'ukayũ bit Satanás ebekitkit—ibiõġbuk kẽrẽayũ kukukat ebekitkit. Ixe Satanás ikẽrẽat mujurũġrũġ'uk osunuy ipi mujurũġ'isum. Deus ipot osodot ijodi ixe e'eap mu'ũm ãm.

⁹Deus ebekitkitibun ġu jekukum ikẽrẽat mujurũġrũġ, Deus biõġbuk nuynuy cebe ip puye. Iba'ore cebe ipibun ikẽrẽat kuk am Deus ixeyũ ebay buye.

¹⁰Ibapuk cĩcã wuyxe abuyũ Deus ebekitkit iap, abuyũ Satanás ebekitkit iap tak. Cũġ ġu jekuku'ukayũ Deus ebekitkit ġu. Warara'acat kay itakomaayũ dak Deus ebekitkit ġu ip.

¹¹— Xipan cuy epewekuk — i õn e'em eywebe. Jesus Cristo kay eyetabut'isum cuk iboap ekawẽn epeya'ĩjojo.

¹²Caim ekukuap puxim ġu juy ajeku. Ixe Caim ikẽrẽat mujurũġrũġ'ukayũ kukukat ebekit osunuy—Satanás ebekit. Ixe jekitpit'ũm o'yaoka. Caim ma

cekawēnkērē osunuy. Ikitpit pit cekawēntip osunuy. Imēnpuye Caim itabutkarey o'e jekitpit kay. Imēnpuye o'yaoka.

¹³Okitpitpiyū, itabut'ūmayū itakoma eykay bima, “Pēnpuye xe'e itakoma ip wuykay?” i'ūmǵu juy epe'e eyewewebe.

¹⁴Ipiat'ajojoap kay cumayū ekukuap puxim ġu wuyju jekukum. Wuyaǵuyisum ma wuyju jekukum. Wuyxe warara'acat ikukpin—itabucat. Imēnpuye wuyetaybit aceju ġu ipiat'ajojoap kay iam. Ikērēm warara'acat kukuk'ukat pit yaǵuyisum ġu jekukum. Imēnpuye ixeye'ju ipiat'ajojoap kay.

¹⁵Jekitpit kay itakomaat ikērēat kuǵ Deus xe wara'acat o'yaokaiat co'i. Ikērēat mujurūǵap epere'ūm pima, warara'acat o'yaokaiat yaǵuyisum ġu jekukum ijodi. Eyetaybit iboam. Deus xe ġu jeenuy je'ū buje dak.

¹⁶Cristo oe'ū wuye'ūap puxim. Imēnpuye wuyetaybit Cristo xe wuykukpin cīcā iam. Wuyju dak wuybu'un ġu juy ajop wuye'ū ām warara'acat e'ūap puxim—itabucat e'ūap puxim ixeyū ikukpin wuyxe buye.

¹⁷Wuyju dak wuyetabotaidabotbon cuy ajop ibubut'ūmayū kay—itabucayū kay—wuykitpitpiyū kay. Wuybubut ade bima, i'in cuy aǵūm ixeyū be. Iūm ām wuybu'u bima bit, te'e ma wuyju e'em “Deus ikukpin ocexe” i.

¹⁸Bekitkit, warara'acat puywan'ūm pima, te'e ma kuka ace cebe ip “Eyukukpin oxeye” i. Icēmān warara'acat ikukpin wuyxe bima, xipan cuy ixeyū ajukuk, wuybubut'in tak cuy aǵūm cebe ip.

¹⁹Xipan warara'acat kuǵ pima, wuyetaybit kawēn icēmat taǵ wuyju jekukum iam. Imēnpuye: — Kawēn icēmat taǵ paxi juk adi ocekuku? — i'ūmǵu ace'e Deus pe cetabutpe bima. Imēnpuye wuypararam ġu ajop ixeye etabixeye bima.

²⁰Ikērēat mujurūǵ puje dak, “Oceju ikērēat kuǵ Deus xe” i wuyju e'em wuywebe ma. Deus pit wuyetaybicap podi ma itaybit. Ixeye itaybit teyūku ibu'u o'e ip ikērēat mujurūǵ ām iam. Imēnpuye: — Oceju ikērēat kuǵ Deus xe,” i'ūmǵu juy ace. Wuypararam ġu juy ajop Deus etabutpe.

²¹Oburereyũ ikukpinayũ, ikērēat kuḡ paxi wuyju iap kay wuyaḡuykorereren'ũm pima, wuya'õcam cuy ajop Deus etabixe.

²²Ixe xewi wuyemukaypinput acejat. Ixe ekawēn kay kūyjobit pima, kuka wuyemuojuyjuy acejat cexewi ixewi bikuyap taḡ jekukum pima dak.

²³— Eyetabun cuy epesop okpot kay—Jesus Cristo kay — i'e'em Deus wuywebe. — Ikukpin cuy epeyewekuk — i dak. Imēn Deus e'em wuywebe. Imēn Cristo dak cuk adi o'e wuywebe.

²⁴Deus ekawēn kay kūyjobicat Deus eju mũḡ'i jekukum. Deus tak jekukum mũḡ'i ceweju ip—jebekitkiyũ eju. Ixe jebiõḡbuk o'ḡuõm wuywebe. Wuyetaybit Deus soat em jekukum mũḡ'i wuyweju iam ibiõḡbuk nuynuy wuywebe buye.

1 João 4

¹Oburereyũ ikukpinayũ, wuymuḡuykukuku'ukayũ omuy soat kaka daḡ—ade. Imēnpuye soat ekawēn kay bit eyetabun ḡu juy epesop— “Deus biõḡbuk omuy ocewebe” i'e'e'ukayũ ekawēn kay. Koap eya'õpicũḡcũḡ cĩcã juy epesop ixeyũ ekawēn kay. — Deus ekawēn taḡ paxi ite wuymutaybitbin—cekawēn taḡ ḡu xe'e? — i juy epe'e eyewewebe. — Deus biõḡbuk omuy ocewebe — i'e'em ip napa ma.

²Eyetaybit put abuyũ ixeyũ'in Deus a'õbi wuymutaybitbin iam, abuyũ ixeyũ'in jekpiwatpi wuymutaybitbin iam tak. “Jesus Deus emunaẽ” i'e'e'ukayũ Deus a'õbi wuymutaybitbit'ukayũ, “Jesus ijodian o'e” i'e'e'ukayũ dak. Deus biõḡbuk omuy ixeyũ be.

³“Jesus ijodian ḡu o'e” i'e'e'ukayũ bit Deus a'õbi ḡu wuymutaybitbin—ja'õbi acã. Deus biõḡbuk nuynuy ḡu cebe ip. Cristo kay itakoma jĩjãat a'õbi ixeyũ wuymutaybitbin. “Ḡaxĩn ma Cristo kay'ũm cĩcãat omuyku” iap awēḡ kuy juk epeyawēḡcoco. Kuy ijodi ma omuy.

⁴Bekitkit, Deus ebekitkiyũ eyju bit. Cristo kay'ũm cĩcãat itabut'ũmayũ kukat. Ixe ya'õbaca. Deus biõgbuk pit ixe bodi ma ya'õbaca—eywebeat. Imẽneju jewexe Deus ekawẽn muwẽnuwẽn'ukayũ a'õbacaap kuy epegu'ũm.

⁵Apẽn itabut'ũmayũ e'e am ma ip kawẽnwẽn soat em jewexe Deus ekawẽn muwẽnuwẽn'ukayũ. Itabut'ũmayũ ixeyũ ekawẽn kay jĩjã, itabut'ũmayũ kukukat kadi ip puye.

⁶Wuyju bit Deus kadiayũ. Deus bureyũ wuyekawẽn coco'uk. Deus bure'ũmayũ bit wuyekawẽn coco'uk ãu. Imẽneju wuyetaybit abuyũ Deus biõgbuk a'õbi icẽmãn wuymutaybitbin iam, abuyũ cedaã ãu wuymutaybitbin iam tak.

⁷Oburereyũ ikukpinayũ, Deus ibikuy wuywebe xipan jewekuk am. Imẽnpuye xipan cuy acewekuk. Xipan warara'acat kukuk'ukayũ Deus ebekitkit. Deus bureyũ ixeyũ.

⁸Deus xe soat ijodiat ikukpin. Jekpiwatpi ma wuykay. Imẽnpuye ikukpin warara'acat kuã'ũm pima Deus burem ãu kuka ace.

⁹Wuykay jekpot mudot puje, Deus jexe wuykukpinap o'ãubapuk wuywebe. Pũã ma Deus ipot. O'ãudot ijodi wuykay soat em wuyetait wuydop am cexe wuye'ũ buje. Imẽneju wuyetaybit wuykukpin cĩcã Deus xe iam.

¹⁰Wuyxe Deus ikukpin ãu osunuy kuyje. Ixe xe bit wuykukpin cĩcã ajop. Imẽnpuye jekpot o'ãudot wuykay. O'ãudot ikẽrãat uk am wuywebewi. Deus ikẽrãat uk'uã wuywebewi ipot oe'ũ buye. Oe'ũ ikẽrãat muããããap teida am.

¹¹Oburereyũ ikukpinayũ, Deus xe wuykukpin cĩcã ajop. Imẽnpuye wuyju dak xipan cuy acewekuk.

¹²Wuywebe Deus ijo ba'ore. Xipan jewekuã pima, Deus wuyweju mũã'i jekukum. Deus wuyweju mũã'i jekukum pima, xipan warara'acat ajukuk apẽn Deus xipan wuykuã iap puxim.

¹³Deus cuk jebiõgbuk o'ãuõm wuywebe. Imẽnpuye wuyetaybit Deus eju mũã'i wuyju jekukum iam, ixe wuyweju mũã'i jekukum iam tak.

¹⁴Deus ipot e'eap cuk adi ocejojojo. Imēnpuye: Deus jekpot o'ğudot wuydaxijo am—soat taxijo am ipi watwat taxijo am — i oceju e'em soat pe.

¹⁵Wuybisün'üm pima “Jesus Deus ipot” i'e am warara'acayũ be, soat em Deus jekukum wuyweju; wuyju dak soat em jekukum ceweju—Deus eju.

¹⁶Deus jekpot o'ğudot wuydaxijo am. Imēnpuye wuyetaybit Deus xe wuykukpin cĩcã iam. Wuyetabut tak Deus xe wuykukpin cĩcã iap kay. Soat ipi watwat ikukpin Deus xe. Xipan warara'acat kuğat Deus eju mũğ'i jekukum. Deus tak jekukum mũğ'i ceweju.

¹⁷Deus eju mũğ'i jekukum pima ixē buxim wuyju dak xipan warara'acat ajukuk. Deus ipiat supi'ajoat kũyjobit'ũmayũ be ikērēat muju rũğrũğ'ukayũ be. Ipiat'ajoan pima wuypararam ģu acesop ixē etabixe. Wuya'õcam acesop cetabixe. Ijodi bima Cristo ekukuap puxim wuyju dak jekukum puye, wuya'õcam acesop cetabixe.

¹⁸Wuyxe warara'acat ikukpin pima, wuypararam ģu kuka ace Deus etabixe. Deus buxim ikukpin warara'acat kuğ pima bit, wuypararaap ajukuk ģu wuyweju. Wuyparara bima bit: — Ipiat supi'ajoat xe'e Deus wuywebe? — i kuka ace wuywebe ma. Wuyparara bima, iba'ore wuywebe Deus puxim warara'acat kuk am ikukpin.

¹⁹Kuyje Deus xe wuykukpin cĩcã ajop. Imēnpuye wuyju dak ģasũ wuyxe Deus ikukpin cĩcã, warara'acayũ dak ikukpin wuyxe.

²⁰Warara'acat kay itabucat kay wuyetakoma bima, napa ma wuyju e'em: — Deus ikukpin oxē — i. Ka'ũma ma Deus o'jojojo buk. Deus ma ijojom ģu wuyju. Wuyxeacat pit ijojom soat em. Wuyxe wuyemumujoyũ ikukpin'üm pima, iba'ore wuywebe ikukpin wuyemumujojo'üm kuk am.

²¹— Deus ikukpin eyxe bima, xipan cuy eykitpitpiyũ dak epejukuk — i juk adi o'e'e Cristo wuywebe.

1 João 5

¹Jesus Deus emunaẽ iap kay itabucayũ Deus ebekitkiyũ. Wuyxe bekitkiyũ ebay ikukpin pima, ixẽ ebekitkiyũ dak ikukpin ma wuyxe.

²Wuyxe Deus ikukpin pima, ixẽ ekawẽn tağ jekukum pima dak, wuyetaybit acesop wuyxe Deus ebekitkiyũ ikukpin iam.

³⁻⁴Soat pe Deus ebekitkit pe Deus kay'ũmayũ a'õbacaap mu'ũm put. Wuyju itabut'ũmayũ a'õbacaap mu'ũmu'ũm Jesus kay wuyetabut puye. Iba'ore ġu wuywebe kũyjobit am ya'õ kay, ixẽ a'õbacaap kuğ puye. Deus wuyxe ikukpin pima, cekawẽn tağ ajeku. Deus ikukpin wuyxe bima, “Ocebu'u ixẽ ekawẽn kay kũyjobit am,” i'ũmğu kuka ace.

⁵Abu be Deus kay'ũmayũ a'õbacaap mu'ũm put? Jesus Deus ipot iap kay itabucayũ be acã.

⁶Jesus Deus emunaẽ ma. Ixẽ Jesus oajẽm Deus bikuyap tağ jeku am. Imẽnpuye soat em kũyjobit osunuy Deus a'õ kay. Imẽnpuye idibi be o'jewemubatisanat. Oe'ũ korosa be. O'jedoyekereren korosa be soat em wuydop am Deus xe. Soat em ma Deus emunaẽ osunuy. Je'ũ buje dak Deus emunaẽ osunuy. Ğasũ dak Deus emunaẽ.

⁷⁻⁸Ixẽ Jesus oajẽm wuymutaybit am “Õn Deus ipot” iam. Wuyetaybit ixẽ Deus ipot iam apẽn ixẽ idibi be o'jewemubatisanat iap kay ġebum pima, apẽn ixẽ o'jedoyekereren iap kay dak. Cewemubatisanap acã ġu wuymutaybitbin icẽmãn Jesus Deus ipot iam. Cedoyekererenap tak iboam wuymutaybitbin. Deus biõğbuk tak wuymutaybitbin Jesus Deus ipot iam. Ixẽ biõğbuk icẽmãn e'em wuywebe.

⁹Ijodiacat Jesus Deus ipot iap muwẽnuwẽn wuywebe. Wuyetabut ixeyũ ekawẽn kay. Deus tak Jesus okpot iap o'ğuwẽnuwẽn wuywebe. Ijodiacayũ e'eap podi ma icẽmãn Deus e'em. Imẽnpuye wuyetabun cuy ajop ixẽ ekawẽn kay.

¹⁰Deus o'e: — Jesus okpot icẽmat — i. Ixẽ ipot kay itabucat e'em jewebe ma: — Cũğ ma o'e owebe wetabut am Deus ipot kay — i. Deus kay itabut'ũmat

pit napa ma e'em: — Deus dapxi — i. Tũibe Deus dapxi iãn e'em itabut'ũmat, Deus e'eap kay itabut'ũm puye— “Jesus okpot” i'e'eap kay itabut'ũm puye.

11— Eyağuyisum epeku ijodi bima okpot oe'ũ eywebeam puye — i'e'em Deus soat pe wuywebe. — Soat em eyetait epesop oxe eye'ũ buje dak — i'e'em wuywebe.

12Ipot kay itabucayũ ma yağuyisum jekukum ijodi. Soat em Deus xe itait jeedop ip je'ũ buje dak. Itabut'ũmayũ bit yağuyisum ġu jekukum ijodi. Soat em Deus wi wũy ma jeedop ip ce'ũ buje dak.

13Eyetaabut Deus ipot kay. Imēnpuye eyağuyisum eyju jekukum ijodi bima. Eye'ũ buje dak soat em eyetait epesop Deus xe. Ijudup mubarararağ òn iboam eymutaybit am.

14Deus eju wuyju kawēnwēn. Ixe bikuyap tağ cexewi iojuyjuy bima, ixe wuyekawēn cocom. Wuyetaybit iboam. Imēnpuye wuyparara ġu kawēn ãm ceweju. Ijudup mubarararağ òn eymutaybit am iboam.

15Wuyetaybit ixe soat em wuyekawēn cocom iam. Wuyekawēn cocom cexewi wuyju iojuyjuy bima. Imēnpuye wuyetaybit ixe xewi wuyemukaypin ajat iam.

16-17Wuykitpit pe ikēreāt mujurũğ puje, acekawēn cuy Deus eju ixe beam. Deus iboap ju'uk cebewi ikēreāt. Ixe soat em itait jeenuy Deus xe ce'ũ buje. Cũğ ġu wuyju jekukum pima ikēreāt mujurũğrũğ wuyju Deus xe. Pũğ pit ikēreāt jĩjã Deus xe ikēreāt mujurũğrũğap. Wara'at podi ma ikēre cexe. Wuybure iboap muğēğēm pima, ikēreāt muğēğēm pima, “Epeyekawēn cuy Deus eju ixe beam,” i'ũmğũ òn e'em eywebe. Iboap muğēğēxiat soat em ipiatpi'ajojom jeenuy. Deus wi wũy ma jeenuy ce'ũ buje dak.

18Deus ebekitkiyũ ibun ġu ikēreāt mujurũğrũğ Deus ipot ağ ip cekay buye. Ikēreāt mujurũğrũğ'ukayũ kukukat pe Deus ebekitkit kuk pa'ore, Deus ipot ağ ip cekay buye.

19Wuyetaybit Deus a'õ kay wuyju iam. Warara'acayũ bit ikēreāt mujurũğrũğ'ukayũ kukukat a'õ kay acã—itabut'ũmayũ.

²⁰Wuyju acã wuyetaybit Deus ipot kuy oajēm ijodi iam. Ixe juk adi wuymutaybitbin oeku apēn Deus omuyku iam. Imēnpuye wuyetaybit apēn Deus omuyku iam. Ixe acã Deusat. Soat em Deus eju mũḡ'i wuyju jekukum—cũḡat eju. Ixe ipot eju dak mũḡ'i wuyju jekukum—Jesus Cristo eju. Ixe acã Deusat. Ixe eju mũḡ'i jekuku'ukayũ yaḡuyisum jekukum ijodi. Soat em itait jeedop ip Deus xe ce'ũ buje dak.

²¹Bekitkiyũ, eyetabun ḡu juy epesop Deus pabi kuḡ ojuyacat kay! Ibūrũ ma.

Segunda Epístola de João

2 João 1

¹Tũũ, ijudup mubarararağ òn ewebeaptum, e'iyũ beaptum tak. Jesus kay itabucayũ kukukat òn. Eykukpin oxe. Warara'acayũ xe dak eykukpin—soat xe.

²Eykukpin ocexe, wuyju kawẽn icēmat kay buye. Soat em wuyju ġebum iboap ekawẽn kay. Wuyağuyba'ũm ġu iboap ekawẽn kay. Soat em iboap ekawẽn tağ ajeku.

³— Bay, xipan cuy wuykuk — i òn e'em Deus pe—wuyebay be, Jesus Cristo be dak—Deus ipot pe. — Etabotaidabotbon cuy eğuy wuykay — i òn e'em cebe. — Wuyağuyumbabibin cuy eğuy — i òn e'em cebe. Wuyju kawẽn icēmat tağ jekukum pima, imẽn ip wuykuğ, xipan warara'acat kuğ pima dak.

⁴E'iyũ ekukuap awēğ oyawēğtobuxik. Pũğ ġu ixeyũin kawẽn icēmat tağ jekukum—wuyebay be wuyawēwēap ekawẽn tağ. Ocokcok cĩcã oce ixeyũ awēğtobuxik puje.

⁵— Tũũ ikukpinat, xipan cuy epeyewekuk — i òn e'em ewebe. Iboap ekawẽn kawẽn iisuat ġu—kawẽn kuyat. Kuy bima xipan cuy epeyewekuk iap ekawẽn aya'ĩjojo—Jesus kay wuyetabun'isum.

⁶Xipan cuy epeyewekuk iap ekawẽn kuy epeya'ĩjojo Jesus Cristo kay eyetabun'isum. Xipan jewekuğ pima Deus ekawẽn tağ tak kuka ajeku.

⁷Wuymuğuykuku'ukayũ o'jepõğpõğpõğ soat kaka dağ. — Jesus Cristo ijodian ġu o'e — i'e'em ip. Imẽn e'e'ukat wuymuğuykuku'ukat. Cristo kay itakoma jĩjã ip.

⁸Imēneju eyday'em'um cuy epesop ixeyũ be eymuğuykukuap puxim. Ixeyũ be eymuğuykuku buje, eyekapikaptei epejat ġu Deus xewi. Eymuğuykuku'ũm pima bit, Deus jeymucokcoğ cĩcã eywebe eyekapikaptei ũm puje—soatei ũm puje.

⁹Cristo be wuymutaybitbinap kay'ũmayũ ma Deus bikuyap tağ ġu jekukum—wara'at tağ acã. Deus bure ġu ip. Itabut ġu ip Deus kay. Cristo be

wuymutaybitbinap tağ jekuku'ukat pit pũğ tağ ma jekukum Deus eju. Deus tak pũğ tağ ma jekukum ixeyũ eju. Deus ixeyũ bure e'em.

¹⁰Cristo ekawẽn imutaybitbin'ũmat a'õ kay ġu juy epesop. Ixeyũ juy epeğũm ġu eyduk'a be, eykay yajẽm puje ip. — Deus xipan cuy jeykuk — i'ũmğũ dak cuy epe'e cebe ip eyxewi ijẽm puje.

¹¹Wuyduk'a be ixeyũ muõm puje, wuyju dak ixeyũ bureyũm kuka acesop ikẽrẽat muğẽğẽm.

¹²Soat muwẽn pin puk õn eywebe. Imẽnpit obu'u oce soat muwẽn ãm eywebe taperadup pe. Cu ojuy bit a'ğũ õn eyka be eyjom kawẽn ãm eyweju. Kawẽnwẽn pima, wuycokcokap yoboğ je'e.

¹³Ekibit iyũ kato mujujum eywebe. Ekibit tak Deus emunaẽ. Ijudup mubarararağ õn eywebeaptum. Ibũrũ ma.

Terceira Epístola de João

3 João 1

¹Gaio, ijudup mubarararağ òn ewebeaptum. Jesus kay itabucayã kukukat òn. Ekukpin oxe icēmat a'õ kay wuyetabut puye.

²Obure ikukpinat, ewebeam òn kawēnwēn Deus eju. — Bay, xipan cuy Gaio ejukuk iwātaxipinap puxim — i òn e'em cebe. Wetaybit etabut cīcã Jesus kay iam, kuy juk awēğ oyawēğtobuxik puye.

³Wuykitpitpiyũ'in oajēm okay—exewiayũ. Awēğ ip o'yawēğmuwēn owebe. — Gaio soat em kawēn icēmat tağ jekukum — i juk o'e ip owebe. — Cũğ ma ixē jekukum — i juk o'e ip owebe. Ocokcok cīcã oce awēğtobuxik puje.

⁴Ebekitkiyũ kawēn icēmat tağ jekukum iap awēğ tobuxik puje, soat podi ma ocokcok oce.

⁵Obure, ekukpin oxe. Ēn xipan wuykitpitpiyũ kuğ wara'at ka watwat ma'ğũ ip. Cũğ ma ewebe xipan ixeyũ kuk am.

⁶— Gaio juk adi xipan cīcã ocekek — i juk o'e ip itabucayũ—exewi oajēmiayũ. Exewi waram ijēm pin pima wara'atka kay iju am, ibuibibuğ ģũ juy ip eğũju. Imēn cũğ ma Deus xe, Deus peam kapikpiğ ip puye.

⁷Cēmcēm ip Cristo muwēn ãm acã. Itabut'ũmayũ ģũ iũmũm cebe ip ibubun—itabucayũ acã.

⁸Imēneju ixeyũ buywan cuy ace—wuyju ma, itabucayũ. Kawēn icēmat muwēn ãm ip cum. Ibuywatwan pima, Deus xe wuyju dak kawēn icēmat muwēnuwēnat puxim cum ģũ ma'ğũ wuyju ixeyũ eju.

⁹Carta yopīcat kuy otupmuju ekay exe itabucayũ beaptum. Diótrefes pit itabucayũ kukat ojuy o'e warara'acayũ xe—itabucayũ xe. Ixe Diótrefes kũyjobit'ũm wa'õ kay.

¹⁰Imēnpuye apēn ixē Diótrefes cuk adi xipan ģũ wawēğ o'ğuwēnuwēn iap oğuwēn eywebe eykay wajēm puje, apēn ixē juk adi ocemuymuy iap tak oğuwēn eywebe. Omuyumuy ã ģũ ixē bit. Warara'acayũ kuğ tak xipan ģũ.

Wuykitpiyũ ajẽm puje, ẽuõm ẽu jedukã be. ẽuõmat ẽu dak ip Deus eju kawẽnwẽnap'a be. ẽujẽmjẽm tak ip ya bewi.

¹¹Obure ikukpinat, xipat'ũmat ekukuap puxim ẽu juy ejeku—xipacat ekukuap puxim acã. Xipacat mujurũgrũg'ukayũ Deus ebekitkiyũ e'em. Ikẽrẽat mujurũgrũg'ukayũ bit cebekitkiyũ ẽu.

¹²Soat wuyjuyũ e'em: — Demétrio xipat cĩcã — i. — Kawẽn icẽmat tagẽ ixekukum soat em — i'e'em ip. — Ixe xipat cĩcã — i oceju dak e'em. Eyetaybit icẽmãn oceju e'em iam.

¹³Soat muwẽn pin puk õn eywebe. Imẽnpit obu'u soat muwẽn ãm taperadup pe.

¹⁴ẽGaxĩn ma a'ẽu õn cu ojuy eyka be eyjom. Acejekawẽn cuy wuyewewēju.

¹⁵— Gaiõ juy eyaẽuymubabin yaẽuybabi'ũmap puxim — i õn e'em Deus pe. Kato'i o'e ewebe ebureyũ. Kato'i juy ece wuybureyũ be—iboceayũ be—exeayũ be. Ijudup mubarararaẽ õn eywebeaptum. Ibũrũ ma.

Epístola de Judas

Judas 1

¹Ōn Judas. Jesus Cristo buywatwat'ukat ōn. Tiago kitpit ōn. Cartadup mubarararaḡ ōn eywebeaptum. Deus cuk eynaē jebekitkiyūm. Ixe Deus wuyebayat. Ixe xe eykukpin cīcā. Jesus Cristo dak soat em aḡ eykay xipan eykuk am.

²Kawēnwēn ōn Deus eju eywebeam. — Bay — i ōn e'em cebe. — Etabotaidabotbon cuy eḡuy ebekitkit kay — i ōn e'em cebe. — Ixeyū aḡuymubabibin cuy eḡuy — i ōn e'em cebe. — Ikukpin cuy ixeyū ejukuk — i ōn e'em cebe. Kuy a'ḡu ixē xipan eykuḡ. Inaka kawēnwēn ōn ceweju biḡ ma ixē be xipan eykuk am.

³⁻⁴Oburereyū ikukpinayū, kuy juk cartadup mubararak ojuy oḡuy eywebeaptum—Deus eydaxijojom apēn cuk odaxijo iap puxim iaptup. Imēnpit Deus kay itabut'ūmayū oajēm wuykay. Ajojojo'ūma ip yajēm puje. Iba'arēm ma ip oajēm. Cekawēnwarun ma ip. — Deus xipacat je'ḡūm wuywebe soat em ikērēat mujurūḡrūḡ ma'ḡu wuyju — i napa ma e'em ip wuywebe. Imēn ip Deus xipacat ūmūm wuywebe iap ekawēn muwarururun, ikērēat mujurūḡrūḡxi ip puye. Jesus Cristo acā wuykukukat. Soat podi ma ixē itaybit wuymutaybin am. — Eykukukat ḡu ocekekukat pit — i'e'em ip, Jesus Cristo kay'ūm ip puye. Imēn e'em Deus ekawēntup: Deus ixeyū ḡuju ipiat'ajojoap kay ikērēat kuḡ puye, i. “Xipat ḡu eyju oxē” i je'e Deus cebe ip, i. Iboap kuyje ma ibararak osodop Deus ekawēntup pe. Deus cuk adi eymutabun Jesus Cristo kay. Ixe ebekitkiyū eyju ḡasū. Ipi'ūm puje dak ixē ebekitkiyūm epesop. Imēneju apēn Deus wuydaxijojom iaptup ḡu otupmubararak eywebeaptum. Eybu'ūm ḡu juy epesop eyetabut am Jesus kay iaptup acā otupmubararak. Eyday'em'um cuy epesop Deus kay'ūmayū be eymubu'unap puxim iaptup otupmubararak.

⁵Kuyje Deus Israel naxeḡebitbit o'taxijo. O'tujujēm ip Egito eipi bewi. Itabut'ūmayū bit o'ḡuy'ū'ū. Warara'acayū dujujēm puje o'ḡuy'ū'ū. Kuy

eyetaybit iboam. Inaka xipat eywebe soat em ma ġebum am iboap kay. Imēnpuye waram iboap oġuwēn eywebe.

⁶Pũġpũġ Deus ekawēn tojtjot'ukayũ'in Deus co'i i'e pin ip o'e. — Deus co'i oca'õbuyxi — i napa ma ip o'e. Jewexe ip Deus co'i osodop ya'õbuyxi. Imēneju Deus ixeyũ o'ġuju ipiat'ajojoap kay. Kabiokboġ pe ip o'ġuju. Taomũnmũn ip dopdom kabiokboġ pe. Ijēm pa'ore ip. Jesus Cristo ajēm puje ipiat supi'ajo cebe ip. Ġebum cuy epesop ixeyũ kay—jewexe Deus co'i ya'õbuyxiayũ kay.

⁷Sodoma ka watwat ikērēat mujurũġrũġxi ip osodop, Gomorra ka watwat tak, ibo ka xeatka watwat tak. Jewenũn'o'o'uk ip osodop aġokatkayũ. Powatwat kay dak osodop ip tũn'o am. Nũn'o'oxi ip osodop. Deus ipiat o'supi'ajojoat Sodoma ka watwat pe apēn cuk adi ipiat o'supi'ajojoat jekawēn tojtjot'ukayũ xipat'ũmayũ be iap puxim. Daxaboġ pe ip o'ġuju soat em ipiat'ajo am. O'ġuju warara'acat mutaybit am ipiat osupi'ajojoat soat ikērēat mujurũġrũġ'ukayũ be iam. Ġebum cuy epesop iboap kay.

⁸Ġaxĩn ma eykay oajēmiayũ kuyjeayũ buxim soat em ikērēat mujurũġrũġ—Deus kay'ũmayũ. Jebinũnpe ip ikērēat muġēġēm warēmtaksuġat cocom jexey jo'iat pe buye. Deus soat podi ma ya'õbaca iap waywayway acã ip, ya'õ kay'ũm puye ip. Kabi beacat muymuy dak ip—idip cĩcãayũ muymuy.

⁹Imēn ġu juk adi oeku Miguel. Deus ekawēn tojtjot'ukayũ kukukat putet Miguel i omuy. Ibiõġbuk kērēayũ kukukat jewa'õxikxiġ o'e Miguel eju abu wuy'in Moisés'ũm jebit jokot iam. Jewa'õxikxiġ pima: — Ōn pit jemukorēm ġu — io'e Miguel. — Okukukat cuy jemukorēm — i acã o'e Miguel. Ibiõġbuk kērēayũ kukukat o'jomuymuy ġu Miguel.

¹⁰Ixeyũ Deus kay'ũmayũ bit jetaybit'ũmap muymuy ip. Jekpiwatpi ma itaybit ip soan itaekat puxim. Jetaybicap ġu'ũmat ip.

¹¹Karem ġu ipiat supi'ajojo ip. Caim e daġ ip jekukum. Balaão buxim xipacap o'ġudopat ip ikērēat kay jījā ip dinheiro bu pinap tomuju ma. Kūyjobit'ūm cīcā ip Deus a'ō kay Coré buxim. Imēnpuye Deus o'ġu'ūm ip.

¹²Te'e ma ip je'awerorom eyweju Jesus oe'ū iap kay ġebumiat'a o am. Iokokat puxim ip eyparakpe. Isūsūn ġu ip pūġxirim ma jeka'on ma soat etabutpe. Warara'acat kay ġu ip ġebum—jewekay acā. Warara'acat kuġ ġu ip xipan—jewekuġ acā. Kabikerereat puxim ip—muba'at'ūmat puxim—kabido emumukap puxim. Ya'a'e'ūmat'ip puxim tak ip—ya'a'eat ekaxi be ya'a'e ġu iat'ip puxim. Yop'uk'ukat'ip puxim tak ip. Tūybi'uk'ukat puxim ip—yope'ūat puxim.

¹³Tipodoyboġat puxim ip. Tipodoy iokokat muymūġmūġ ka'oririt eju. Imēnpuxim isūsūn'ūma ikērēat mujurūġrūġ ip soat etabutpe. Te'e ma ip jekukum kasopta te'e ma jedaekuku'ukata buxim. Deus kabiokat o'ġuxipan ixeyū dopdop am. Kabiokboġ pe ma jeedop ip soat em.

¹⁴⁻¹⁵Kuyje ma Enoque ixeyū o'ġuwēn—Deus kay'ūmayū o'ġuwēn. Kuy ma ixeyū o'ġuwēn ixeyū kap awap ma. Ixe Enoque Adāo naxeġebit osunuy. Adāo ipotpet o'e. Ixe ipot ipotpet o'e. Ixe ipotpet o'e. 6 be ipotpet ibima, Enoque o'jebapuk. — Xeyūku Deus kay'ūm cīcāayū — i juk adi o'e Enoque kuyje ixeyū muwēnuwēn. — Isūsūn ġu ip ikērēat mujurūġ am Deus etabutpe — i juk adi o'e. — Cekawēnkērē jījā ip — i juk adi o'e. — Deus muymuyxi ip — i juk adi o'e. — Imēneju wuykukukat omuyku jekawēn tojotjot'ukayū eju—adeayū eju—soat taġ iisuayū eju — i juk adi o'e. — Yajēm puje, “Eyju ikērēat kuġ oxe,” i je'e Deus jekay'ūmayū be — i juk adi o'e. — Deus jekay'ūmayū ġuju ipiat'ajojoap pe — i juk adi o'e Enoque.

¹⁶Ixeyū Deus kay'ūmayū jetakomaap pibun ma jenuycaw ma ip kawēnwēn. Soat em ip warara'acat muymuy. Jewemukokcokcoġ ma ip jekukum. Jeweweju ma e'em ip: — Xipat ōn — i. — Xipat ēn — i'e'em ip warara'acat pe jebubut ūmap ojuy.

¹⁷⁻¹⁸Wuykukukat a'ōbi jekuku'ukayū kay juk eymukūyjojo Jesus Cristo emumujuyū. — Amap kabia bima itabut'ūmayū jebapuk

eykay—jewemucokcok'ukayũ — i juk adi o'e ip eywebe eyrukũyjojom eywaywayway'ukayũ. Imẽn o'e ip eywebe kuy bima—ixeyũ ajẽm awap ma. Ğebum cuy epesop ixeyũ ekawẽn kay, oburereyũ.

¹⁹Ixeyũ Deus kay'ũmayũ Jesus kayayũ mubu'u'un jebureyũ kay cewejak'ũm ãm. Deus bikuyap tağ ğu ip jekukum—jebikuyap tağ acã. Deus biõğbuk kuğ ğu ip.

²⁰Oburereyũ, kuy juk eyetabut Jesus Cristo kay. Biğ ma juy eyetabun epesop cekay ğasũ bit. Ixe kay wuyetabucap soat podi ma xipat. Kawẽnwẽn cuy epesop Deus eju ixeye biõğbuk a'õbacaan.

²¹Eybu'um ğu juy epesop Deus pe eykukan xipan. Wuykukukat Jesus Cristo itabotaidabotbot wuykay. Ixe wuydujuu jewekay. Soat em ixeye xesopesop. Iboap cuy epejowiwi jĩjã.

²²Pũğpũğayũ soat em jewağuyumuwarururun, itabutbũt ã buye. Eya'õpuruğ ğu juy ip epejukuk—eya'õdidim ma.

²³Ixeyũ juy epetaxijo daxaboğ pe ijuap puxim. Warara'acayũ isũsũn ğu ikẽrẽat mujurũğ ãm. Iokokat puxim ip. Te'e ma ip jewemucokcokcoğ. Ixeyũ dak cuy eya'õpuruğ ğu epejukuk—eya'õdidim ma. Eyetakomãm cuy epesop ixeyũ emuğẽğẽ kay eywebe dak ixeyũ buxim ikẽrẽat muğẽap puxim.

²⁴Deus itaybit cĩcã wuya'õmubacan am wuywebe ikẽrẽat muğẽap puxim. Ixe wuydujuu jeka kay soat em wuynuy ãm jexe. Ikẽrẽat kuğ ğu ajop ğebuje bit. Soat tağ wuyisu acesop. Soat em wuycokcok acesop ixeye xesopesop. Ixe xesopesop iap soat podi ma idip.

²⁵— Ğẽn acã Deusat — i juy acece cebe. — Ka'ũmğũ wara'at — i dak cuy acece cebe. — Ğẽn acã wuydaxijojo'ukat, Jesus Cristo kay ocetabut puye, ocekukukat kay — i juy acece cebe. — Soat podi ma Ğẽn xipat ocexe — i dak. — Soat podi ma Ğẽn a'õbuyxi jĩjã — i dak. — Soat podi ma Ğẽn a'õbacaap kuğ — i dak. — Soat podi ma Ğẽn soat kukukat — i dak cuy acece cebe—Deus pe. Imẽn ma o'e'e ip kuyje, ipi muğẽ awap. Ğasũ dak imẽn ma wuyju e'em. Soat em ma juy imẽn acece cebe. Ibũrũ ma.

Apocalipse de João

Apocalipse 1

¹Deus apên ãgaxĩn ma juy je'bapuk iap o'ãuwẽn Jesus Cristo be ixē be iboap muwẽn ãm jebuywatwat'ukat pe—João be. Deus a'õbi Jesus Cristo iboap o'ãubapuk João be cexey jo'iat pe. Ibocewi jekawẽn tojotjot'ukat o'ãuju João kay. Kabi bewiat o'ãuju cekay. O'ãuju imukũyjo am apênape cexey jo'ian ixē be warara'acayũ mukũyjo am iboam.

²Deus jekawẽn o'ãuwẽn ixē João be. Jesus Cristo kawẽn icēmat o'ãuwẽn cebe. João soat o'jojoiap o'ãuwẽnuwẽn, soat o'ya'ĩjojoiap tak o'ãuwẽnuwẽn. Iboap ekawẽn ibararak opop ijudup pe.

³Ijudup coco'ukayũ icokcok je'e. Apên ãgaxĩn ma je'bapukiaptup peat ekawẽn a'ĩjoi'ukayũ dak icokcok je'e. Ijudup peat ekawẽn kay kũyjobicayũ dak icokcok je'e. ãgaxĩn ma je'bapuk apên ibararak ijudup pe iap taã.

⁴Õn João. Õn ijudup mubarararaã Ásia eipi watwat peaptum—7 beatka watwat peaptum—Jesus kay itabucayũ beaptum. — Bay, xipan cuy ebekitkiyũ ejukuk — i õn e'em cebe. — Ebekitkiyũ aãuymubabibin cuy eãuy — i õn e'em cebe. Ixē Deus itait ãasũ. Kuyje dak itait osunuy. ãgaxĩn ma jeedot ãguto wuykay. 7 be omuy ibiõãbuk Deus abikbikap topabe. Ixeyũ juy xipan jeykuk. Eyaãuymubabibin cuy jeedop ip.

⁵⁻⁶Jesus Cristo dak xipan jeykuk. Ixē eyaãuymubabibin cuy jeenuy. Ixē soat em icēmãn e'em. Ixē koam o'jetait je'ũap tomukadi. Ixē Jesus Cristo ya'õbuyxi soat ka kukat a'õbuyxiap podi ma. Ixē xe wuykukpin cĩcã. Korosa be o'jedoyekerereren. Oe'ũ ikērēat uk am wuywebewi. — Paĩyũ buxim Deus peam epeyekapikpik—webay beam — i juk adi o'e wuywebe. Ixē soat em ma soat ipi juayũ kukan jeenuy. Imēnpuye: — Ka'ũmãgu omuy ejo'iat idipat — i juy acece ixē Jesus Cristo be soat em ma. — Ka'ũma ma ejo'iat omuy ya'õbacaat — i dak cuy acece cebe. Imēn cuy acece soat em ma.

⁷Aḡ cuy epesop. Kabikerereat taḡ ixē Jesus omuyku. Soat ma ixē jojo. O'ya'ōxamutok'iaiyũ dak ixē jojo ma. Soat tiwatwat jeetōtōn ixē dobuxik puje. Jeetōtōn ip jeḡuycũḡap pibun. Imēn ma juy jeedop ip. Imēn je'e.

⁸— Soat ka'ũm pima òn kuy kake — i'e'em wuykukukat Deus. — Soat i'ũm puje dak òn pit kake. Ka'ũma kake bimaat òn. Soat'ũm pimaat tak òn ma — i'e'em wuykukukat Deus. Ixe Deus soat podi ma ya'ōbaca. Itait ḡasũ. Kuyje dak itait osunuy. Ḣaxĩn ma jeedot ḡuto wuykay.

⁹Òn João—eywaḡo. Eybuxim òn tak Jesus eju mũḡi jekukum. Eybuxim òn tak ipiat'ajojom. Òn tak soat kukukan oḡuy Jesus eju ixē soat kukukan pima. Òn tak eybuxim wukpiceḡē ḡu wetabucap kuḡ. Tip'aweroro be juk adi oḡuy. Patmos i osunuy tip'aweroro butet. Iboce ip omuju Deus ekawēn cuk adi oḡuwēnuwēn puye—Jesus ekawēn cuk adi oḡuwēnuwēn puye—kawēn icēmat.

¹⁰Muto'o bima wukpiwan ḡu juk adi ocewaḡuy—wuykukukat ekabia be. Deus biōḡbuk cuk adi waḡuyda. Ya'ōberenat'a'ō oya'ĩjojo onōḡpikadiwi jededem—parasuy jo'iat'a'ō.

¹¹— Ḣaxĩn ma ejojoiaptup cuy etupmubararak — io'e owebe parasuy jo'iat'a'ō. — Ibodup cuy etupmuju Jesus kay itabucayũ beaptum—7 beat ka watwat peaptum — i juk o'e owebe. — Etupmuju juy Ásia eipi watwat peaptum—Éfeso ka watwat peaptum, Esmirna ka watwat peaptum tak, Pérgamo ka watwat peaptum tak, Tiatira ka watwat peaptum tak, Sardes ka watwat peaptum tak, Filadélfia ka watwat peaptum tak, Laodicéia ka watwat peaptum tak — i juk o'e owebe.

¹²Korepēn'i oce abu paxi kawēnwēn oweju iam. 7 be lamparina'a mũn ojojoko—ouro muḡēḡē.

¹³Cepidase ip ijodiat co'iat cũḡ'i osunuy. Jesay kuḡ osunuy iberenat kuḡ. Ouro muḡēḡēbu kuḡ osunuy jekũmpi daḡ.

¹⁴Yaoparut o'yanuy lã buxim—kabidiḡpu buxim—aopaopu buxim. Itasop o'sutanuy daxae buxim.

¹⁵Suisopsep o'suinuy bronze buxim—icaat puxim—daxa be o'jeieerotiat puxim—o'ğusopsupiat puxim. Ixe a'õ ya'õboğ osunuy ti'acap'a'õ buxim. Jororoh. Cororoğiat puxim.

¹⁶Kasopta kuğ osunuy jeba'at kadi—7 beata kuğ. Ibi bewi jekawēn cēmcēm osunuy. Payao buxim osodop cekawēn—xepxep kadi ma tūybibiati puxim. Topasop o'topanuy kaxicuğat kaxi jo'i.

¹⁷Ixe dobuxik puje o'at cewap ce'ūat puxim. I'at puje o'jewebumōğ wabi jeje iba'at kadi. — Epararam ġu juy eğuy — io'e owebe. — Ka'ūma kake bimaat òn. Soat i'ūm puje dak òn acã ocepoyat — io'e owebe.

¹⁸— Soat em ma òn wetabēğ. Kuy juk adi we'ū ojop. Ğasū bit ocetaiit waram. Waram pit oje'ū ġu. Wa'õbi ma ijodiacat je'ū'ūm. Wa'õbi ma ce'ū'ūayū dopdopap pe jeedop ip — io'e owebe.

¹⁹— Ğaxīn ma ejojojoiaptup cuy etupmubararak, ġasū jebapukpuğ ewebe iaptup tak, ġuyjom je'bakuk ewebe iaptup tak — io'e owebe.

²⁰— Kasopta kuğ òn oba'at kadi—7 beata — io'e owebe. — Lamparina mūn tak 7 be opop. Iboap ejojojo kuy — io'e owebe. — Apēğap ibo iam pit etaybit ġu. Iboam pit òn jemutaybin — io'e owebe. — Lamparina mūn Jesus kay itabucayū buxim—7 beatka watwat puxim—Deus ekawēn tojotjot'ukayū buxim — io'e. Imēn onōğpikadiat o'jekawēn owebe—Jesus o'jekawēn owebe.

Apocalipse 2

¹— Cartadup cuy etupmubararak Éfeso ka watwat kukukat awēwēaptum—Jesus kay itabucayū kukukat awēwēaptum — io'e owebe onōğpikadiat. Òn ma kasopta kuğ oba'at kadi. 7 beata kuğ òn. Lamparina'a mūn pidase òn cūğcūğ—7 beayū pidase—ouro muğēğēyū pidase. Jeyawē òn.

²Wetaybit cūğ ma juk adi epekuku iam. Wetaybit cuk adi epeyekapikpik cīcā iam. Eyetaxi dak cuk adi epesop ipiat'ajojom. Xipat'ūmayū kay ġu jījā dak eyju. Jewexe Jesus emumujūyū dak cuk adi epesubuyxijojō— “Jesus

a'ōbi oceju kawēn idipat muwēnuwēn eywebe” i napa ma e'e'ukayū. Eyetaybit napa ma e'em ip iam.

³Itabut'ūmayū juk adi ipiat o'supi'ajojoat eywebe, eyetabut okay buye. Eyetaxi bit epesop ipiat'ajojom. Eybu'u ġu juk adi epesop eyetabut am okay.

⁴Imēnpit soat ġu eyekukuap xipat oxe. Koap pima okukpin cīcā oġuy eyxe. Ĝasū bit ka'ūma. Okukpinsū ma eyxe ġasū bit. Imēn xipat ġu.

⁵Ĝebum cuy epesop apēn koap pima okukpin cīcā eyju okuk iap kay—apēn ġasū bit eyju okukpin ġu iap kay dak. Warēmtaġ ma okukap cuy epeyepere. Waram ġuto okukpin cīcā juy epesop okuġ. Eywebe warēmtaġ ma okukap epere'ūm pima bit, ōn ma ojot eykay. Apēn wuyju lamparina'a mūn muwedewedem wara'at muy ām tūyap pe iap puxim eyju ġu webekitkiyūm epesop. Jeymuwedewede ōn. Warara'acayū ma ojomuy webekitkiyūm eydieġ.

⁶Obuxim eyju dak Nicolai a'ōkayayū ekawēn kay'ūm cīcā. Iboap xipat oxe.

⁷Deus biōġbuk imēn Jesus a'ōkayayū awēwēm. Eyetaybin pin eyawēwē ām pima, eya'ōpicūġcūġ cuy epesop. Imēn ma ōn Éfeso ka watwat kukukat awēwēm — i juk o'e owebe onōġpikadiat—Jesus. — Owebe yawēwēaptup cuy etupmubararak ixē beaptum — i juk o'e owebe.

⁸— Cartadup cuy etupmubararak Esmirna ka watwat kukukat awēwēaptum—Jesus kay itabucayū kukukat awēwēaptum — i juk o'e owebe Jesus. Ka'ūmġu bimaat ōn. Soat i'ūm puje dak ōn ma oġuy. Kuy juk ade we'ū ojop. Ĝasū bit ocetait waram. Jeyawē ōn.

⁹Wetaybit eyju ipiat'ajojom iam. Wetaybit eydadaybot iam tak. Deus xe bit soat kuġ eyju. Jewexe Judeuyū eymuymuy. “Judeuyū oceju—Deus ebekitkiyū” i napa ma e'em ip. Satanás a'ō kayayū ixeyū bit.

¹⁰Eypararam ġu epesop ipiat'ajoap puxim. Ibiōġbuk kērēayū kukukat ipiat supi'ajojoat eywebe eyetabucap puyxijom. Ixe a'ō kayayū warēmtaġ ma jeymuōm daomūnmūnap'a be. Inakaibun ġu ipiat epesupi'ajojo—10 kabia ma. Wa'ō daġ cuy epeku soat em. Eye'ū buje dak, wa'ō daġ cuy epeku. Wa'ō

dağ eyeku buje, soat em epesop oxe eyetai. Soat em eyetai oxe iap idip cĩcã ipi kukukat a dağat puxim—coroa buxim.

¹¹Deus biõgbuk imẽn Jesus a'õ kayayũ kukukat awẽwẽm. Eyetaybin pin eyawẽwẽãm pima, eya'õpicũgũcũg cuy epesop. Wa'õ kay jĩjãayũ bit waram je'ũ ģu. Waram warara'acayũ e'ũ buje, je'ũ ģu ip. Imẽn ma õn Esmirna ka watwat kukukat awẽwẽm — i juk o'e owebe onõgpikadiwiat—Jesus. — Owebe yawẽwẽaptup cuy etupmubararak ixē beaptum — i juk o'e owebe.

¹²— Cartadup cuy etupmubararak Pérgamo ka watwat kukukat awẽwẽaptum—Jesus kay itabucayũ kukukat awẽwẽaptum — i juk o'e owebe onõgpikadiwiat—Jesus. Õn ma payao kuğ—xepxep kadi tũybibiati kuğ. Jeyawẽ õn.

¹³Wetaybit poce eyju dopdom iam. Satanás a'õ kayayũ parakpe eyju. Wa'õ kay acã eyju bit kũyjobit. Itakomaayũ Antipas o'yaoka eyka be—Satanás a'õ kayayũ dopdopap ka be. Ixe Antipas cedağ ma juk adi omuwẽnuwẽn. Eyju bit cuk adi eybu'u ģu epesop eyetabut am okay ixē a'ģu ip o'yaoka ma.

¹⁴Imẽnpit soat ģu eyekukuap xipati oxe. Pũğpũğ ey'in Balaão emumutaybitbinap tağ jekukum. Ixe Balaão o'jekawẽn Balaque be. “Warẽmtağ cuy Israel naxeğebiti eğutaybin ixeyũ be ikẽreat muğẽãm,” io'e Balaãp Balaque be. Imẽnpuye “Xipati eywebe deusbaroyũ wap iẽnmõğ'ibitẽn o am,” i napa ma o'e cebe ip. “Xipati eywebe warara'acati tayxi eju jepo am—warara'acati itop eju dak,” i napa ma o'e cebe ip.

¹⁵Ixe buxim pũğpũğ ey'in Nicolai a'õ kayayũ emumutaybitbinap tağ jekukum, warẽmtağ ma'ģu ip imutaybitbin.

¹⁶Ikẽreat mujurũğrũğap cuy epeyepere. Cepere'ũm pima bit, ģaxĩn ma ojot eykay ipiat'ajoan eywebe. Ixeyũ eju nopãğõğõm oce—warẽmtağ imutaybitbinayũ eju. Yaokakam ip oce wekawẽn—payao buximan—xepxep kadi tũyan.

¹⁷Deus biõgbuk imẽn Jesus kay itabucayũ kukukat awẽwẽm. Eyetaybit pin eyawẽwẽãm pima, eya'õpicũgũcũg cuy epesop. Wa'õ kay jĩjãayũ be manada

otaũm ixatam ip tamunẽm'ibita. Karatũg'a buximat'a dak oyaũm soat pe ixeyũ be yarucat'a—yadeiboğat'a. Ibutet iisuat ibararak opop iğo'a be. Ka'ũma ma itaybit ixē buten. Yabuat acã itaybit je'e ixē buten. Imẽn ma õn Pérgamo ka watwat kukukat awẽwẽm — io'e Jesus owebe—onõğpikadiwiat. — Owebe yawẽwẽaptup cuy etupmubararak ixē beaptum — i juk o'e owebe.

¹⁸— Cartadup cuy etupmubararak Tiatira ka watwat kukukat awẽwẽaptum—Jesus kay itabucayũ kukukat awẽwẽaptum — i juk o'e onõğpikadiwiat owebe—Jesus. Deus ipot õn. Wetasop daxae buxim. Wui suisopsep bronze buxim—o'ğusopsep ip iat puxim. Jeyawẽ õn.

¹⁹Wetaybit cũg ma eyju jekukum iam. Deus ikukpin cĩcã eyxe. Eyetabut cĩcã ixē kay. Kapikpiğ eyju. Eyetaxi dak ipiat'ajojom ma'ğũ. Koap pimaap podi ma ģasũ dak eyju xipacat mujurũğrũğ.

²⁰Imẽnpit soat ģũ eyekukuap xipat oxe. Jezabel warẽmtağ ma obuywatwat'ukayũ mutaybitbin. E iekẽreat tağ webekitkit muykukum. Ixē napa ma e'em “Deus ekawẽn muwẽnuwẽn'ukat õn,” i. Webekitkit muğuykukukum ixē ayacat. “Xipat eywebe warara'acat tayxi eju jepo am, warara'acat itop eju dak,” i napa ma e'em cebe ip. “Xipat eywebe deusbaroyũ wap iẽnmõğ'ibitẽn o am,” i napa ma e'em cebe ip. Eyju bit epeğujẽm ģũ eyxewi. Āğ jeenuy jekpiwan.

²¹Ibun ma ipiat osupi'ajoat ģũ cebe. Tũybe ģasũ paxi ikẽreat mujurũğrũğap jepere iãn oce. Ixē bit ibu'u jeperem.

²²Imẽneju ixē ayacat õn ma ojojik kama jo'iat pe. Ijoce ipiat supi'ajojo jĩjã ceweju o'jepo'iaiyũ dak. Ixeyũ be ikẽreat mujurũğrũğap epere'ũm pima, ipiat'ajojom cĩcã jeedop ip.

²³I'iyũ dak oyaokaka—ya'õkayayũ. Ixeyũ aoka buje, Jesus a'õ kayayũ itaybit je'e Deus itaybti apẽn ijodiacat jewağuyğuy iam. Apẽn ip ibikuy iam tak itaybit je'e ip. Apẽn ijodi bima juk adi oekuku ip iaptei bit õn ma oteida soat pe.

²⁴Warara'acat'in ey'in pit warēmtaḡ ma eymutaybitbin'ukayū a'ō kay ḡu juk adi epesop—Tiratira ka watwat'in. Satanás pabi kuḡ ḡu buk eyju. Ixe babi kukayū soat ḡu Satanás babim itaybit. Eyju bit eybu'u ixē babi kuk am.

²⁵Wajēmap wiwim pima kuy eyetaybicap ekawēn taḡ cuy epeku. Wara'at ekawēn ḡu bit oḡuwēn eywebe iboap ekawēn taḡ eyeku am.

²⁶⁻²⁸“Ēn ma soat ka watwat kukukan cuy ece,” i juk o'e webay owebe. “Eyju soat ka watwat kukayūm epesop oweju,” i oce wa'ō kay jījāayū be. Ya'ōca ip jeedop ixeyū kukukan yopcaat'ip kukat puxim. Pipim'ūm kūyjobit'ūmayū a'ōbacaap ḡu'ūm ip itīḡ'a kakaap puxim. “Eyju ma soat ka watwat kukukayūm cuy epesop oweju,” i oce wa'ō kay jījāayū be—amap kabia wiwim pima wa'ō daḡ jekuku'ukayū be. Kabiada dak otaūm cebe ip—kasopta—wa'ō kay jījāayū be.

²⁹Deus biōḡbuk imēn Jesus a'ō kayayū awēwēm. Eyetaybin pin yawēwēam pima, eya'ōpicūḡcūḡ cuy epesop. Imēn ma ōn Tiatira ka watwat kukukat awēwēm — io'e onōḡpikadiwiat owebe—Jesus. — Iboaptup cuy etupmubararak ixē awēwēaptum — i juk o'e owebe.

Apocalipse 3

¹Cartadup cuy etupmubararak Sardes ka watwat kukukat peaptum—Jesus kay itabucayū kukukat peaptum — i juk o'e owebe onōḡpikadiwiat—Jesus. Ōn ma Deus biōḡbuk kuḡ—7 beayū kuḡ. Kasopta kuḡ tak ōn—7 beata kuḡ. Jeyawē ōn. Ōn wetaybit warēmtaḡ ma eyju jekukum iam. Adeayū napa ma e'em “Sardes ka watwat itabut cīcā Jesus kay,” i. Ōn pit wetaybit eyetabutsū ma cekay iam. Ce'ūat puxim eyju cexe.

²Ce'ūat puxim ḡu juy epesop. Eyetabun cuy epesop cekay kuyjeap puxim. Eyaḡuysan cuy epeku. Eybu'um ḡu juy epesop ekawēn taḡ eyeku am. Soat ḡu bit xipat Deus xe apēn cuk adi epekukuiap. Wetaybit iboam.

³Ĝebum cuy epesop kuy eyetaybicap kay, kuy epeya'ījoioiap kay dak. Kawēn icēmat cuk adi epeya'ījojo. Ĝebum cuy epesop iboap ekawēn kay. Kūyjobin cuy epesop iboap ekawēn kay. Ikērēat mujurūḡrūḡap pit cuy epeyepere.

Ixecat puxim eyju. Eyju aǵ'ũm pima ojot eykay. Ibukurukat puxim ojot eykay. Eyetaybit ǵu epe'e puju paxi oajẽm iam.

⁴Pũǵpũǵ pit ey'in ikẽrẽat o'jukuk ǵu Sardes ka watwat'in. Ixeyũ bit yaǵuyisuayũ. Cesay isuayũ buxim ip. Ixeyũ ma oweju ma jeku jesay irucat kuǵ—iisuat kuǵ, “Cedaǵ ip oxẽ” i'e'em Deus cebe ip puye.

⁵Wa'õ kay jĩjãayũ jesay irucat kuǵ jeku. Ixeyũ butet oju'uk ǵu soat em itait jeedop ip Deus xe iaptup pewi. Soat em ibararak jeedop ixeyũ butet iǵodup pe. “Teyũku webekitkit,” i oce webay be, ixẽ ekawẽn tojotjot'ukayũ be dak.

⁶Deus biõǵbuk imẽn Jesus a'õ kayayũ awẽwẽm. Eyetaybin pin yawẽwẽãm pima, eya'õpicũǵcũǵ cuy epesop. Imẽn ma õn Sardes ka watwat kukukat awẽwẽm — io'e onõǵpikadiwiat owebe—Jesus. — Iboaptup cuy etupmubararak ixẽ awẽwẽaptum — i juk o'e owebe.

⁷— Cartadup cuy etupmubararak Filadélfia ka watwat kukukat awẽwẽaptum—Jesus kay itabucayũ kukukat awẽwẽaptum — i juk o'e owebe. Õn pit ikẽrẽat kuǵ ǵu. Õn soat em icẽmãn e'em. Chave kuǵ õn—Davi bubun osunuyiat kuǵ. Iju chavem owebe tomudip puje, kuka ip o'tomudip'uk ǵu. Owebe tomudip'uk puje dak, kuka ip o'tomudip ǵu. Jeyawẽ õn.

⁸Wetaybit apẽn eyju jekukum iam. Eya'õbaca'ũm'ũm ma. Owebe eymutaybitbinap taǵ pit cuk adi epekuku. Soat em epesop kũyjobit wa'õ kay. Õn xĩntabi o'gukoce eywap. Soat pe bit tomudip pa'ore. Owebe acã tomudip put.

⁹Eya'õpicũǵcũǵ cuy epesop wa'õ kay. Satanás a'õ kayayũ napa ma e'em “Judeuyũ oceju—Deus ebekitkit,” i. Napa ma e'em ip. Wa'õbi ip jẽǵ'aecõǵcõǵ eywap. Itaybit je'e ip eykukpin cĩcã oxẽ iam.

¹⁰“Eyukpiceǵẽǵẽm ǵu juy epesop okay eyetabucap kuǵ ipiat'ajojom ma'ǵu eyju,” i juk oce eywebe. Eyukpiceǵẽǵẽm ǵu okay juk adi epesop. Imẽnpuye ipiat osupi'ajoat soat ipi daǵacat pe ixeyũ etabucap puyxijom. Eyju bit õn jeydaxijo ixeyũ ipiatpi'ajojom pima.

11 Ğaxĩn ma oajēm eykay. Xipat cĩcãat kuğ eyju—wa'õ kay jĩjãapteĩ kuğ. Iboap cuy epeğuxipan cĩcã warara'acat pe tujupa'umap puxim.

12 Wa'õ kay jĩjãayũ a'õmucanucan cuy oğuy. Deus eju kawēnwēnap'a beat'ip puxim jeedop ip—warara'acat'ip muycemucemap'ip puxim. Waram pit jejēm ğu ip Deus xewi. Deus putet osubutetmubararak cebe, Deus ka butet tak. Jerusalēm i ika butet—ika isuatka butet. Iboka sukakop Deus xewi. Obutet iisuat tak osubutetmubararak cebe.

13 Deus biõğbuk imēn Jesus a'õ kayayũ awēwēm. Eyetaybit pin yawēwēãm pima, eya'õpicũğcũğ cuy epesop. Imēn õn Filadēlfia ka watwat kukukat awēwēm. Owebe yawēwēaptup cuy etupmubararak cebeaptum — i juk o'e onõğpikadiwiat owebe—Jesus o'e owebe.

14— Cartadup cuy etupmubararak Laodicēia ka watwat kukukat awēwēaptum—Jesus kay itabucayũ kukukat awēwēaptum — i juk o'e owebe onõğpikadiwiat—Jesus. "Imēn cuy jeenuy" i õn e'em. Imēnpuye "Amém" i obutet. Soat em wa'õ dağ õn e'em. Soat em icēmãn õn e'em. Deus pe soat muğēap awap kuy juk kake oğuy. Jeyawē õn.

15-16 Wetaybit warēmtağ cĩcã eyju jekukum iam. Taxipat puxim ğu eyju—icukat puxim ğu dak. Taxiptoktokat puxim eyju, icukğũğũnat puxim tak. Okukpin ğu eyju okuğ. Warēmtağ ğu dak eyju okuğ. Xipat ma kuka juk o'e warēmtağ okuğ pima, ikukpin okuğ pima dak. Imēnpit okukpin ğu eyju okuğ. Imēnpuye ğaxĩn ma ipiat osupi'ajoat eywebe, iko'õmat o buje jedadacap puxim.

17 "Soat kuğ oceju bit," i te'e ma eyju e'em. "Ocebubut ade oceju bit," i te'e ma eyju e'em, "Xipat cĩcã oceju," i dak, "Soat kake ocexe," i'e'em eyju te'e ma. Eyetaybit ğu eyju tadaybocat puxim iam. Iokokat puxim eyju—iğēmat puxim—ibisõat puxim. Tadaybocat puxim eyju, toti'ũmat puxim tak. Ita'ũmat puxim tak eyju.

18 Õn pit jeyawē. Ouro juy epejat oxewi—iwekoykey'ũmat. Iboap kuğ pima icēmãn ibubut adeayũm epe'e. Eyesay irucat tak cuy epejat oxewi eywebe

imuõm ãm eyesay'ũmap puxim, eysũsũnap puxim. Posũg tak cuy epejat oxewi itapiatkayat eyeta be imõg ãm xipan eyecoat am.

¹⁹Oxe ikukpinayũ bit oğukorẽm cedağ'ũm jekukum pima. Ipiat osupi'ajoat cebe ip waram gũto cũg ma ceku am ip. Imẽnpuye juy wa'õ kay epe'e waram. Ikẽrẽat mujurũgrũgap cuy epeyepere.

²⁰Ya'õpicũgũg cuy epesop wa'õ kay. Tağtağtağ'i õn e'em xĩntabi be. Wa'ĩjojoat pe tomudip'uk puje, oõm tuk'a be. Jekõnkõn'uk oğuy ixẽ eju. Ixẽ dak jekõnkõn'uk jeenuy oweju.

²¹“Epabik cuy oxẽ—wabikbikap pe” i oce wa'õ kay jĩjãayũ be. Ixeyũ buxim õn tak cuk adi oğuy webay a'õ kay kũyjobit. Imẽnpuye gãsũ õn xik'i webay xe—yabikbikap pe.

²²Deus biõgbuk imẽn Jesus a'õ kayayũ awẽwẽm. Eyetaybin pin yawẽwẽãm pima, xipan cuy epeya'õpicũg. Imẽn õn Laodicéia ka watwat kukukat awẽwẽm. Owebe yawẽwẽaptup cuy etupmubararak cebeaptum — i juk o'e onõgpikadiwiat owebe—Jesus o'e owebe.

Apocalypse 4

¹Ğejuje wara'at ma ojojojo wexey jo'iat. Kabi beat exĩntabi ojojojo ikoce. Waram parasuy jo'iat a'õ oya'ĩjojo—kuy oya'ĩjojoiat'a'õ ma. Waram gũto o'jekawẽn owebe. — Eceu juy ijoce — io'e owebe. — Apẽn gũyjom jebapuk iap oğubapuk ewebe etaybit am — io'e owebe.

²Deus biõgbuk wağuyda ģejuje bit. Iboce yabikbikap osunuy—idip cĩcãat kabi be. Pũg xik'i osunuy cebe.

³Ixẽ dopa topasopsep o'topanuy wita'a buxim—yadip cĩcãat'a buxim—jaspe'a buxim, sardõnio'a buxim tak. Ixẽ abikbikap akokoreren konopsanobu o'jebueku. Ibusopsep o'jebueku esmeralda'a buxim.

⁴Idip cĩcãat akokoreren warara'acat abikbikap osodop 24 be. Ya'õbuyxiayũ osodop ixeyũ jeje kaxikxik'i—24 beat ceje. Jesay irucat kuğayũ osodop ip. Ouro muğẽgẽ kuğ tak ip osodop jabi jeje—idip cĩcãat kuğ.

⁵Yabikbikap pewi xiririkiat cēmcēm'uk osunuy, tūmūn'a'ō dak, poroġiat tak. Wexiktak puximat tak osunuy yabikbikap wap isopat, 7 be. Ixeyū jojom pima wuyju ġebum Deus biōġbuk kay—7 beayū kay.

⁶Iodi buximati o'tinuy yabikbikap wap—vidro muġēġē. Tixiriruk o'tinuy cristal'a buxim. Ebadipdip tak osodop ip itabēġayū yabikbikap akokoreren—idip cīcāat akokoreren. Soat kadi osodop ip. Ita'ade osodop ip. Soat kadi osodop ita ip—cewap, yakpidakadi.

⁷Pūġ ixeyū'in leão buxim osunuy. Wara'at ixeyū'in biopak puxim osunuy—aġokatkat yoboġat puxim. Wara'at ixeyū'inat topa aġokatkat topa buxim o'topanuy. Wara'at ixeyū'in dace buxim osunuy—pupumat puxim.

⁸Soat ip ceġebabe osodop. 6 be o'ceġebadop ip. Soat taġ itate ip osodop—badi, kacūġkadi dak. Soat em ip jebibododon. Ixima daġ tak ibu'u em ġu ip jebibododon, kabiam tak. Imēn ip ibibodo: Wuykukukat Deus soat podi ma ya'ōbaca, i'e'em ip jebibododon. Soat taġ iisu, i. Soat taġ iisu, i. Soat taġ iisu, i jebibododon ip. Ipi ka'ūm pima itait osunuy, i. Ġaxī dak itait, i. Ġaxīn ma jeedot waram wuykay, i. Imēn ip ibibodo.

⁹— Ēn pit soat podi ma edip — i'e'em ip Deus pe jebibododon ebadipdip itabēġayū. — Ēn pit soat podi ma a'ōbuyxi — i dak e'em ip jebibododon. — Ēn pit soat podi ma xipan ocekuġ — i dak e'em ip jebibododon. Yabikbikap cejeat peam cebibododon ip puje soat em itabēġat peam,

¹⁰²⁴ beayū aypapayū piġ'i at'an ip cewap—yabikbikap cejeat wap. — Ēn pit soat podi ma xipat — i'e'em ip cebe. Jabi jejeat mōġmōġ ip yabikbikap cejeat wap—idip cīcāat—ouro muġēġē. Imōġmōġ ip cewap “Ēn acā ocekukukat” i'e am cebe.

¹¹Imēn ip jebibododon cebe: Ēn acā soat kukukat, i. Ēn acā Deusat, i. Ēn cuk soat eġuġē, i. Soat kake a'ōbin ma, i. Ēn ipi juacat mutaicin, i. Ēn soat podi ma edipap kuġ, i. Soat podi ma a'ōbuyxi, i. Ēn acā soat podi ma a'ōbacaap kuġ, i. Imēn ip jebibododon cebe—yabikbikap cejeat pe.

Apocalypse 5

¹Ĝebuje taperadup otupcoco tup'amūnmūnatup. Yabikbikap cejeat pui beatup otupcoco—iba'at kadiat pui beatup. Tupararak o'tuption xepxep kadi ma. Tupmuymūgmūgāp osodop serabu jo'ian. 7 em o'tupmuymūgmūgā ip.

²Deus ekawēn tojotjot'ukat tak ojojoko ya'ōbacaat. — Abu itaybit tupmuywut am? Ka'ūma ma — io'e ixe ya'ōberen.

³Imēnpit itaybicat ka'ūmgu osunuy. Kabi be ka'ūmgu. Ipi ju dak ka'ūmgu. Ipi diotpe dak ka'ūmgu. Ka'ūma ma itaybit tupmuywut am tup co am.

⁴Otōn cīcā ka'ūmgu buye itaybicat tupmuywut am tup co am.

⁵Imēnpuye aypaat o'e owebe: — Wa ĝu! Ak'i juy ece. Judá diwat pe iba'ore ĝu tupmuywut am — io'e. — Ixe acā itaybit tupmuywut am. Ixe be ma tup co but — io'e. — 7 beat imuywut put ixe be — io'e owebe. — Ixe leão buxim ya'ōca. Ya'ōbuyxi jījā ixe Davi naxegebit — io'e owebe.

⁶Ĝebuje mēmē ojojoko—ovelha. Cūg'i osunuy yabikbikap pidase. Ebadipdip itabēgayū ixe akokoreren osodop ya'ōbuyxiayū dak. Kuy bima ce'ū osunuyiat puxim osunuy. 7 be osodop yakanasūyū. Ita dak 7 be ma o'sutanuy. 7 be itateat puxim Deus biōgbuk—soat ka kay imujumayū.

⁷Mēmē o'ju yabikbikap cejat topabe. Ibodup o'tupu ibui bewi iba'at kadiatup.

⁸Tupu buje ebadipdip itabēgayū piĝ'i o'at ipi ju mēmē wap. Ya'ōbuyxiayū dak piĝ'i o'at ip cewap ya'ōbuyxi jījā cexe ip puye. Soat ip harpa'a kuĝ osodop yamuyde am. Wa'e buximat kuĝ tak ip osodop—ouro muĝēgē kuĝ. Topapūn osodop tide'okuatim. Deus ebekitkit kawēnwēn ceweju iap tide'okuati buxim.

⁹Pibodo iisuan o'jebibododon ip. Imēn ibibodo ip: Kuy juk e'ū eĝuy, i. Pūg ĝu juk etaxijo e'ūap puye soat tiwatwayū'in, soat a'ōm kawēnwēn'ukayū'in tak, soat iwarururuayū'in tak, soat kaka daĝayū'in tak, i. Imēnpuye etaybit tupu am, i. Etaybit tupmuywut am tak, i.

¹⁰A'ōbi ma soat eipi juayū kukukayūm jeedop ip Deus eju, i. Paīyū buxim kapikpiḡ jeedop ip Deus peam—ocekukukat peam, i. Imēn ip ibibodo.

¹¹Waram ḡuto oceak. Deus ekawēn tojtjtot'ukayū oya'ījojo. De'at ḡu ip osodop—kiiiii iān. Imuweḡūn pa'ore osodop io. Ade jījā ma ip. Kacūḡcūḡ'i ip osodop yabikbikap akokoreren. Ebadipdip itabēḡayū akokoreren tak, ya'ōbuyxiayū akokoreren tak.

¹²Ya'ōberen o'jebibododon ip. Imēn ibibodo ip: Ovelha buxim oe'ūiat soat podi ma jedipap kuḡ, i. Soat podi ma ja'ōbacaap kuḡ, i. Soat podi ma xipacap kuḡ, i. Soat podi ma jetaybitbicap kuḡ, i. Soat podi ma ja'ōcaap kuḡ, i. Soat podi ma ja'ōbuyxiap kuḡ, i. Soat podi ma jedipap kuḡ, i. Soat kayap podi ma ocecokcok Cekay, io'e ip jebibodo be. Imēn ibibodo ip.

¹³Soat ma ip jebibododon o'e ḡebuḡe bit wa'ōpiju—kabi beacayū, ipi juacayū dak, ipi diotpeacayū dak, tiboḡ cīcāti daḡacayū dak—soat kakeayū. Imēn ibibodo ip: Soat podi ma ēn pit xipap, i. Soat podi ma ēn pit a'ōbuyxi, i. Soat podi ma ēn pit edip, i. Soat podi ma ēn pit a'ōbaca, i. Imēn cuy acece ewebe soat em, i. Soat em tak wuybu'um ḡu acesop imēn i'e am ewebe, io'e ip jebibodo be xik'i yabikbikap peat pe—mēmē—ovelha buxim oe'ūiat pe.

¹⁴— Imēn cuy ace — i o'jede ebadipdip itabēḡayū. Ya'ōbuyxiayū dak piḡ'i o'at'at ip topabe—aypapayū. Piḡ'i o'at'at ip “Soat podi ma ēn xipap” i'e am cebe.

Apocalipse 6

¹Mēmē tupmuymūḡmūḡap o'ḡuywut wetabutpe. Koapat o'ḡuywut. 7 be osodop ip tupmuymūḡmūḡap. — Ejot cuy — io'e ya'ōberen ebadipdipayū'in—itabēḡayū'in. Nobano a'ō buxim o'ya'ōnuy ya'ōpuruḡ.

²Waram ḡuto oceak. Cavaro ojojojo irucat. Yakpi jejeat daruk kuḡ oeku. Ixe xeat ouro muḡḡḡe o'jomōḡ ya be—ipi kukukat abeat—idip cīcāat. O'jēm soat a'ōbacaap mu'ūmu'ūm. Soat a'ōbacaap mu'ūm ām o'jēm.

³Ĝebuje mēmē wara'at o'ĝuywut tupmuymũĝmũĝap. Xepxep o'ĝuywut kuy. — Ejot cuy — io'e wara'at itabēĝayũ'in ebadipdipayũ'in.

⁴Wara'at osodot cavarō ipakpukat. Ixe xeat ja'ōbacap o'ĝũm yakpi jejeat pe. — A'ōbi nopaĝōĝōm je'e ip jeweweju ipi daĝacayũ — io'e cexeat yakpi jejeat pe. Ka'ũma ip kaba'ũm je'e wara'at eju. — A'ōbi jenopaĝōĝōm je'e ip soat — io'e cebe. Payao o'ĝũm cebe yoboĝat.

⁵Ĝebuje mēmē wara'at o'ĝuywut tupmuymũĝmũĝap. Ebapũĝ kuy o'ĝuywut. — Ejot cuy — io'e wara'at ebadipdipayũ'in itabēĝayũ'in. Waram ĝuto oceak. Wara'at ojojojo cavarō iokat. Yakpi jejeat imupesarurunap kuĝ oeku jebui be.

⁶Wuya'ĩjoiat oya'ĩjojo. Ebadipdip itabēĝayũ parakpewi oya'ĩjojo. — Pũĝ litrom trigodadei tadeiboĝ cĩcã je'e—pũĝ kabia ekapikapteim je'e — io'e. — Ebapũĝ litrom cevadadadei dak tadeiboĝ cĩcã je'e—pũĝ kabia ekapikapteim je'e — io'e. — Oliveira'a xepti bit etimukērērēn ĝu juy — io'e. — Uva'abidi dak etimukērērēn ĝu juy — io'e.

⁷Ĝebuje mēmē wara'at o'ĝuywut tupmuymũĝmũĝap. Ebadipdip o'ĝuywut kuy. Ebapũĝ mabuk opop imuywut'ũmat. — Ejot cuy — io'e wara'at ebadipdipayũ'in itabēĝayũ'in.

⁸Ĝebuje waram ĝuto oceak. Cavarō ipekpukat ojojojo. Yakpi jejeat putet Ce'ũap i osunuy. Ixe dobatban oekuku ip ce'ũ'ũayũ dopdopap pewiayũ. Cexeat o'jekawēn cebe ip. — Adeayũ juy epeyaoka ipi juayũ — io'e cebe ip. — Ebadipdip tobuxik puje, pũĝ cuy epeyaoka — io'e cebe ip. — Nopaĝōĝōm ip epeĝuap, repibun tak — io'e. — Wātaxipi pibun tak epeĝuap ip, awaydip taĝan tak, ika'uan — io'e cebe ip.

⁹Ĝebuje mēmē wara'at o'ĝuywut tupmuymũĝmũĝap. Ebadipdip o'ĝuywut kuy. Xepxep mabuk o'jepoyat imuywut'ũmat. O'yaokaka ip iayũ'ũm'ũm biōĝbuk ojojojo wũnca mupikupikap'a diotpe caixa'a diotpe. Itakomaayũ juk ixeyũ o'yaoka Deus ekawēn o'ĝuwēnuwēn ip puye, cekawēn taĝ oekuku ip puye dak.

10Ya'õberen o'jewāwā ip: — Ocekukukat, ěn soat podi ma a'õbaca — io'e ip. — Soat taḡ eisu — io'e ip ya'õberen. — Icēmān e'e'ukat ěn. Puḡūn xe'e ipiat ecesupi'ajojoat kūyjobit'ūmayū be? — io'e ip. — Puḡūn xe'e ipiat ecesupi'ajojoat ocaokaayū be? — io'e ip ya'õberen.

11Iboceat cesay o'ḡūm cebe ip soat pe—irucat. — Epeyebodoy buk yopūt — io'e cebe ip. — Itakomaayū buk eykitpitpiyū yaoka ma — io'e cebe ip. — Eybure kapikpik'ukayū'in yaoka mabuk ip apēn cuk adi ip eyaoka iap puxim — io'e cebe ip. — Ixeyū aoka'ūm pima bit cuy epeyebodoy — io'e cebe ip.

12Ḡebuḡe mēmē wara'at o'ḡuywut tupmuymūḡmūḡap. 6 be o'ḡuywut kuy. Pūḡ ma omuy imuywut'ūmat. Imuywut puḡe ipi o'jexixi jījā ma. Kaxiepiat iok o'e paḡo iokat puxim—mudiuhu doti buxim. Kaxiaat tak ipakpuk o'e doy buxim.

13Kasopta dak o'ta'at'at kabi bewi. O'ta'at'at ipi ju. O'ta'at'at figo'a muy'at'acap puxim—yakicat'a muy'at'acap puxim—kabidoxixi be yamuy'at'acap puxim.

14Kabi dak o'je'arabot apēn wuyju taperadup mu'arabotboniap puxim. Co'a dak o'jeaewede jenuyap pewi soat'a. Tip'aweroro dak o'jedipewede jediptūyap pewi soat.

15Ḡebuḡe soat ipi juayū kukukayū o'jewemunēm—iecuḡapyū dak, sorarayū kukukayū dak, ibubut adeayū dak, ya'õcayū dak. Soat ipi juayū o'jewemunēm: jekpiwatpi ma kapikpik'ukayū, tei'ūm kapikpik'ukayū dak. Soat ip o'jewemunēm co'a kūy daḡ, co'a binūnpe dak.

16Te'e ma ip o'jewāwā ya'õberen wita'a be, co'a be dak. — A'a'at cuy ocejeje ocemunēm ām — i te'e ma o'e ip co'a be, wita'a be dak. — Ocemunēm cuy epe'e xik'i yabikbikap pe iat pe ocedobuxikap puxim — i te'e ma o'e ip. — Ocemunēm cuy epe'e mēmē itakoma ocekay buye — i te'e ma o'e ip.

17— Mēmē itakoma jījā ocekay, ya'õ kayayū dak — io'e ip. — Ixeyū etakomaap ebapukap kabia ajēm puḡe, ka'ūma ma jepoyat. Soat i'ūm — io'e ip.

Apocalypse 7

¹Ĝebuje Deus ekawēn tojotjot'ukayũ ojojajo ebadipipayũ. Kacũĝcũĝi osodop ip ipi'abi daĝ. Kabido ixikixik'uk osodop ip ebadipip kadiwiatpido. Kabido ixikixik'uk ip osodop ipi kay ibido kopap puxim, tiboĝcĩcãati kay dak, tũmũn'ip'ip kay dak.

²Wara'at ojojajo ĝebuje bit Deus ekawēn tojotjot'ukat. Kaxi jẽmjẽmap kadiwi oajẽm. Oajẽm tekus Deus ebekit iam imubararakap kuĝ jebui be—tekus soat em itaicat ebekit iam imubararakap kuĝ. Ya'õberen o'jewãwã jebadipyũ be—Deus ekawēn tojotjot'ukayũ be—ebadipipayũ be. Deus kuyjuk ja'õbacaap o'ĝũm ixeyũ be. Ja'õbi ixeyũ o'ĝuju ipi mukẽrẽrẽn ãm, tiboĝcĩcãati mukẽrẽrẽn ãm tak.

³— Deus buywatwat'ukayũ dopa'a ocetopa'amubararak tekus Deus ebekit iam — io'e cebe ip. — Ocewebe ixeyũ dopa'a mubararak'ũm pima bit, ipi epeĝukẽrẽrẽn ĝu, tiboĝcĩcãati dak epekimukẽrẽrẽn ĝu, tũmũn'ip'ip tak epeyopmukẽrẽrẽn ĝu — io'e cebe ip. — Ha'a — io'e ip.

⁴Pebũrũ iteyũ Deus ebekitkiyũ iap o'ĝuwẽn owebe—o'topa'amubararak ip iap. Tak ĝu o'topa'amubararak ip—ade jĩjã ma—144,000 be. Kiiiiãn. Soati watwat'in o'topa'amubararak ip—Israel naxeĝebitbiyũ'in.

⁵⁻⁸12,000 be o'topa'amubararak ip Judá diwatwat'in; 12,000 be Rubem diwatwat'in tak; 12,000 be Gade diwatwat'in tak; 12,000 be Aser diwatwat'in tak; 12,000 Naftali diwatwat'in tak; 12,000 be Manassés diwatwat'in tak; 12,000 be Simeão diwatwat'in tak; 12,000 be Levi diwatwat'in tak; 12,000 be Issacar diwatwat'in tak; 12,000 be Zebulom diwatwat'in tak; 12,000 be José diwatwat'in tak; 12,000 be Benjamim diwatwat'in tak. Ibũrũ ma ip o'topa'amubararak teyũku Deus ebekitkiyũ iam.

⁹Waram ĝuto oceak. Tak ĝu wuyjuyũ io'e kiiii. Ade jĩjã osodop ip. Imuweĝũn pa'ore ma osodop ip, ade jĩjã buye. Soat eipi watwat'in osodop ip, soat tiwatwat'in tak, soat iwarururuyũ'in tak, soat a'õm kawẽnwẽn'ukayũ'in tak.

Mēmē abikbikap wap osodop ip jesay kuḡ—irucat kuḡ. Kosunano kuḡ osodop ip jebui be.

10— Deus acā wuydaxijojom — io'e ip ya'ōberen. — Mēmē dak wuydaxijojom — io'e ip. Ixe ma xik'i jabikbikap pe — io'e ip ya'ōberen.

11Deus ekawēn tojotjot'ukayū dak kacūḡcūḡ'i osodop ip yabikbikap akokoreren—ya'ōbuyxiayū dak, ebadipdip itabēḡayū dak. Piḡ'i o'at ip yabikbikap wap “Ēn soat podi ma xipat” i'e am Deus pe.

12O'jebibododon ip Deus pe. Imēn ibibodo: Imēn cuy jeenuy, i. Deus ma soat podi ma xipat, i. Ixe ma soat podi ma jedipap kuḡ, i. Ixe ma soat podi ma itaybitbit, i. “Xipat cīcā ēn ocexe” i juy ace cebe, i. Soat podi ma ja'ōbuyxiap kuḡ, i. Soat podi ma ja'ōbacaap kuḡ, i. Soat podi ma jebacaap kuḡ tak, i. Imēn ma ixē ḡasū. Kuyaje dak imēn jeenuy. Soat i'ūm puje dak, imēn ma jeenuy, i. Imēn cuy jeenuy, io'e ip jebibododon.

13— Abuyū suteyū cesayrurucayū? — i juk o'e owebe ya'ōbuyxiat, aypaat. — Pomawi ip osodot? — io'e owebe.

14— Bay'a, ōn ma wetaybit ḡu. Ēn acā etaybit — i juk oce cebe. — Ixeyū ipiat'ajojom cīcā juk adi osodop — io'e owebe. — Inaka ibu'u ḡu o'e ip kūyjobit am Jesus a'ō kay — io'e. — Mēmē o'jedoyekereren wuywebeam iap kay itabut ip. Imēnpuye soat taḡ iisu ip doti iwuy'isuat puxim. Soat taḡ ip ikērēat kuḡ ḡu — io'e owebe.

15— Imēnpuye ip kacūḡcūḡ'i Deus abikbikap wap ḡasū — io'e owebe. — Deus buywatwan ip kabiam, kabioḡ tak — io'e. — Deus xe ip nuynuy ḡasū. Yabikbikap peat soat em aḡ cekay ip xipat'ūmat ebapukap puxim — io'e.

16— Waram pit irem ḡu ip. Soat em ibeḡbeḡ ma. Iyipuruḡ ḡu dak ip jeedop. Kajepi kuḡ cīcā ḡu dak ip jeedop — io'e owebe.

17— Mēmē ma ixeyū kukukan jeenuy apēn ōhō iwat xipan jeōhōyū kukap puxim. Ixeyū idujowat wuymutaicinapti kay tikōn ām. Deus itadisup ip. Waram pit ip jeetōn ḡu — io'e owebe.

Apocalypse 8

¹Ĝebuje mēmē wara'at o'ĝuywut tupmuymũĝmũĝap. Amap o'ĝuywut. 7 be o'ĝuywut kuy. Ka'ũmĝu wara'at o'e. Kuy oi'ũm. Darem ma ip osodop mũĝ kabi beacayũ—meia hora ma.

²Deus ekawēn tojotjot'ukayũ ojojoko ĝebuje—7 beayũ—Deus xe kacũĝcũĝ'iyũ. Jexeat parasuy jo'iat o'ĝũm cebe ip. Pũĝ pepepe ma o'ĝũm cebe ip.

³Wara'at oajēm tōmte'okuatōm mupikupikap'a kay Deus ekawēn tojotjot'ukat—caixa'a kay. Cũĝ'i osunuy iboce. Tōmte'okuatōm mũn'a kuĝ oajēm—ouro muĝĝĝ'e'a'a kuĝ. Iboceat tōmte'okuatōm o'tōmũm cebe tōm'ade. — Deus ebekitkit kawēnwēn ceweju soat ip — io'e cebe iboceat. Ixeyũ ekawēn cuy eĝuwekoy tōmte'okuatōm eju tōmupikupikap'a be ouro muĝĝĝ'e'a'a be Deus abikbikap wap — io'e cebe.

⁴O'tōmuwekoy Deus ebekitkit ekawēn eju. O'tōmupik. Tōmte'okuatōmtiĝ o'jediĝeu Deus kay cekawēn tojotjot'ukat pui bewi—Deus wap cũĝ'iat pui bewi. Deus ebekitkit ekawēn tak o'jeu cekay tiĝ eju.

⁵Deus ekawēn tojotjot'ukat daxa o'jat tōmte'okuatōm mupikupikap'a bewi. Tōmte'okuatōm mũn'a o'yamunopapũn daxam. O'yaxik ipi kay. Yaxik puje, poroĝiat o'e soat taĝ ipi daĝ. Poroĝiat o'e soat taĝ ya'õpararu, xiririkiat tak. Nobano dak o'e soat taĝ ipi daĝ. Ipi dak o'jexixi jĩjã. Tũmũn'a'õ o'jedede soat taĝ ipi daĝ.

⁶Ĝebuje Deus ekawēn tojotjot'ukayũ parasuy jo'iat o'jat imuyde am—7 beayũ.

⁷Koapat jeparasuy jo'iat o'ĝuyde. Akadadada o'jedaedu daxa eju—ade. Doy eju iwekoykey o'e. Kabi beat iwekoykeyat o'ĝuy'at ipi kay. Ade o'ĝupik ipi'in. Pũĝ eipi o'ĝupik ebapũĝ eipiayũ'in. Xepxep pit o'jeipiepoyat ipi'ũmat eipi. Tũmũn'ip'ip tak o'yopmupik yop'ade. Pũĝ'ip'ip'ip o'yopmupik ebapũĝayũ'ip'in. Xepxep pit o'jeipepoyat ipik'ũmat'ip. Kapĩ'idip tak o'tipik soatip. Ka'ũma ma o'jedipepoyat.

⁸Ĝebuje wara'at jeparasuy jo'iat o'ĝuyde Deus ekawēn tojotjot'ukat. Xepxep o'e ip imuydedem kuy. Kabi beat co'a jo'iat'a o'yamuakōm tiboĝcīcāati be. Apikpiĝ pima o'yamuakōm. Ti'ade o'jediewexaxat toy. Pūĝti o'jediewexat toy. Xepxepiti bit idibi mabuk o'tinuy. O'jediewexat ĝu toy.

⁹Tiboĝcīcāati daĝayū oap ade—idibi tiyuati daĝacayū. Pūĝ'ūm oe'ū ebapūĝayū'in. Tak ĝu kobexixi dak o'ĝuyubaĝbaĝbaĝ. Ade jījā. Kiiiiān. Pūĝ ma o'ĝuyubaĝbaĝbaĝ ebapūĝayū'in—tiboĝcīcāati adopa daĝat.

¹⁰Ĝebuje wara'at jeparasuy jo'iat o'ĝuyde Deus ekawēn tojotjot'ukat. Ebapūĝ o'e ip imuydedem kuy. Kasopta o'ta'at kabi kadiwi taboĝata. Tasop o'tanuy wexiktak puxim. Idibi be o'taakōm. Pūĝti be o'taakōm ebapūĝtiayūdi be. Idi'a'a be dak o'taakōm. Pūĝti'a be o'taakōm ebapūĝtiayūdi'a be.

¹¹Tacupata i iĝoda butet omuy—kasopta butet. Ixeda akōm puje idibi dak ticup o'e pūĝ kadi. Pūĝti ticup o'e ebapūĝayūdi'in. Ade oap ipi watwat tikōn puje. Oap ip ticup pibun.

¹²Ĝebuje wara'at jeparasuy jo'iat o'ĝuyde Deus ekawēn tojotjot'ukat. Ebadipdip o'e ip imuydedem kuy. Pūĝ kadi kaxiepiat o'sutamukērērēn. Kaxiaat tak o'sutamukērērēn ip pūĝ kadi. Kasopta dak o'sutamukērērēn ip pūĝ kadi. Imēnpuye kaxiepipū ma o'e kaxi takērē buye. Kaxiamat tak yopīt ma kabiam o'e. Kasopta dak yopīt ma kabiam o'e. Kabiok oeku ebadipdip hora bima kabia bun. Kabiok oeku ebadipdip hora bima ixima bun.

¹³Waram ĝuto oceak. Dace oceĝebaa'ījojo. Um cīcā jepupupum oeku. Ya'ōberen ixē dace o'jewāwā. — Karem ĝu ipi juayū! — io'e ya'ōberen. — Ipiatpi'ajojom cīcā jeedop ip — io'e ya'ōberen. — Karem ĝu ipi juayū — io'e. — Ipiat'ajojom cīcā jeedop ip — io'e. — Warara'acat ĝasū jeparasuy jo'iat ĝuyde Deus ekawēn tojotjot'ukayū — io'e. — Ebapūĝayū mabuk jeparasuy jo'iat ĝuyde — io'e. — Ixeyū be imuyde buje, ipiat supi'ajo jījā ipi juayū — io'e ixē dace.

Apocalypse 9

¹Ĝebuje wara'at jeparasuy jo'iat o'ĝuyde Deus ekawën tojotjot'ukat. Pũĝpõĝbi o'e ip imuydedem kuy. Kasopta jo'iat ojojoko—kabi kadiwi o'takopiata jo'iat. Kabi beat chave o'ĝũm ixē be ikũybioreĝ cĩcãatkũy domudip'ukap echave.

²Kasopta jo'iat iĝo kũy o'sukũynomudip'uk ibo echavem. Ikũynomudip'uk puje, o'tiĝcēm ikũy bewi. Waën yoboĝat peatiĝ puxim o'tiĝcēm. Iĝodiĝ kaxi o'ĝupinēm tiĝboĝ cĩcã buye. Soat taĝ o'e kabiok.

³Arõxëkxëk co'iyũ o'kop ixē diĝ eju. Ipi kay ip o'kop. Dat puxim ip tõĝtapi osodop Deus a'õbi.

⁴— Kapĩ'idip cuy epekimukërërën ĝu — io'e kabi beat cebe ip—arõxëkxëk co'iyũ be. — Tũmũn'ip'ip tak cuy epeyopmukërërën ĝu — io'e. — Wara'at tak cuy epe'gukërërën ĝu kadai — io'e. — Teku Deus ebekit iam topa'a bararuk'ũmayũ kay acã juy epeju — io'e. — Ixeyũ be acã juy ipiat epesupi'ajoat — io'e cebe ip—arõxëkxëk co'iyũ be.

⁵— Ĝasũ bit puk yaoka pi ma eywebe — io'e cebe ip. — Ipiat pit epesupi'ajoat cebe ip 5 kaxi bun ma — io'e cebe ip. Ixeyũ arõxëkxëk co'iyũ tõĝtapi osodop ip dat puxim.

⁶Deus ebekitkit'ũmayũ be ipiat o'supi'ajoat ip dat tõĝtapi jo'i 5 kaxi bima—topa'a bararuk'ũmayũ be. Imēnpuye je'ũap kudadam ip jeeku. Inaka je'ũap ip tobuxik ĝu. Je'ũ ojuy ma'ĝu ip jeeku. Inaka ce'ũ ba'ore je'e ip.

⁷Ixeyũ arõxëkxëk co'iyũ cavaroyũ buxim osodop ip—jenopaĝõĝõm cumayũ buxim—icaat kuĝ ip jewebe. Jadaĝat kuĝ ip oeku ouro muĝeĝe jo'iat kuĝ. Aĝokatkat topa buxim ip o'topadop.

⁸Ayacat'adap puxim ip o'yadaptop. Leão nũy buxim o'tũydop ip.

⁹Icaat kuĝ oeku ip jekũm'a eju—ferro muĝeĝe kuĝ. Carro jenopaĝõĝõap kay daodaodao ma cucum iap a'õ buxim o'ceĝeba'a'õnuy—cavaroyũ imupuxikpuxiĝiap a'õ buxim.

¹⁰Dat puxim ip oeku tōgtapiat kuḡ jekpu be. Jenōgtapian ma juk adi oekuku ip ipiatpi'ajojoan topa'a bararuk'ūmayũ be. 5 kaxi bima juk adi oekuku ip ipiatpi'ajojoan cebe ip.

¹¹Ixeyũ kukukat ikūybioreḡ cīcāatkūy beayũ kukukat osunuy. Ixe butet Abadam i omuy Judeuyũ a'ōm—Hebreu a'ōm. Apolião i omuy ibutet Grego a'ōm. Ibutet wuyumu'ũm'ũm'ukat iape wuya'ōm.

¹²Kuy pũḡ o'kap ipararu jījāat. Xepxep mabuk omuyku.

¹³Ḡebuje wara'at jeparasuy jo'iat o'ḡuyde Deus ekawēn tojtjt'ukat. 6 be o'e ip imuydedem kuy. Tōmte'okuatōm mupikupikap'a bewiat'a'ō oya'ījojo—ouro muḡēḡē'a bewiat'a'ō—Deus abikbikap wapat'a'ō.

¹⁴Ixe a'ō o'jekawēn ixē Deus ekawēn tojtjt'ukat pe—imuyde isuat pe. — Ebureyũ juy eḡuwekap — io'e. — Ebadipdip omuy ip taomũnmũn — io'e. — Taomũnmũn ip omuy Eufratesdi xe—tiboḡati xe — io'e.

¹⁵Kabi beat a'ōbi ixeyũ Deus ekawēn tojtjt'ukayũ soat kuḡ ip osodop jebui be. Soat kuḡ ip osodop pũḡ yaoka am ebapũḡayũ'in—ipi watwat'in. Deus epeju i'eap wiwim ip osodop. Wara'at koato be ḡu jeeju ip ixeyũ aoka am, wara'at kaxi be ḡu dak, wara'at kabia be ḡu dak, wara'at ehora be ḡu dak. Deus pe “Epeju” i'e buje acā jeeju ip ixeyũ aoka am. Ixeyũ ebadipdipayũ o'ḡuwekap.

¹⁶Pebũrũ ixeyũ esorarayũ iap awēḡ oyawēḡtobuxik kuy. Tak'ũm ip osodop—ade jījā. Kiiiĩān. 200,000,000 be ip osodop—cavaro akpi jejeayũ—nopaḡōḡō'ukayũ.

¹⁷Sorarayũ ōhōyũ ojojojo wexey jo'iat pe cavaroyũ. Ixeyũ akpi jejeayũ dak ojojojo. Soat yakpi jejeayũ icaat kuḡ ip osodop jekũm'a eju. Pũḡpũḡ ikũm'a ejuat ipakpuk osunuy daxa buxim. Warara'acat iremrum osunuy wita'a buxim—yadeiboḡat'a buxim—safira'a buxim. Warara'acat ipekuk osunuy enxofrenōm puxim. Cavaro'a leão'a buxim o'yanuy. Ibi daḡwi diḡ cēmcēm o'e daxadiḡ, enxofrenōmtiḡ tak. Daxa dak cēmcēm o'e ibi bewi.

¹⁸Ade jījā ipi watwat oap ip cavaro bi daḡwi ijēm'ibit pibun—daxae pibun, daxadiḡ pibun tak, enxofrenōmtiḡ pibun tak. Pūḡ'ūm oe'ū ebapūḡayū'in. Xepxep o'jepoyat. Imēn ma ip oap. Xere'ūma ipi watwat oap. Ade jījā.

¹⁹Cavaroyū ipi watwat o'yaoka jebi bewi o'jēm ian, jedoaybu bean tak. Ipiat o'supi'ajojoat ip ipi watwat pe puybu nuypi jo'i.

²⁰Cavaroyū ipiatpi'ajojoanap epere buje, jemumuḡē kay jetabucap o'jepere ḡu ip—o'jepoyat'iaiyū. Wuyju Deus kay iap co'i ip osodop jemumuḡē kay jījā. Jemumuḡē kay jījā ip osodop—ouro muḡēḡē kay, prata muḡēḡē kay dak, bronze muḡēḡē kay dak, wita'a muḡēḡē kay dak, ip muḡēḡē kay dak. Ibiōḡbuk kērēayū kay dak ip osodop. Ixeyū emumuḡēḡē be ijo ba'ore, cekūyjo ba'ore dak ip, cexīḡxīḡ pa'ore dak ip. Inaka tūybe iteyū deusyū iān o'e ip. Oe'ū'ū ḡu ip arōxēkxēk co'iaiyū nūy pibun, cavarō nūy pibun tak. Imēnpit jetabucap o'jepere ḡu ip jemumuḡēḡē kay. Deusat kay ḡu ip o'e.

²¹Wara'acat aokakaap ip o'jepere ḡu. Jebukaypacap tak o'jepere ḡu ip. Warara'acat tayxi kaykayap tak o'jepere ḡu ip. Warara'acat itop kaykayap tak o'jepere ḡu ip. Warara'acat pubut tujupa'um'umap tak o'jepere ḡu ip. Oibu'un ḡu ip ikērēat muḡēḡēm.

Apocalipse 10

¹Ḡebuje wara'at ojojojo Deus ekawēn tojotjot'ukat—ya'ōbacaat. Kabi kadiwi kom pima ojojojo. Ixe esay kabikerereat co'i osunuy. Koropsanobu o'jebueku yakokoreren. Ixe dopa kaxiepiat puxim o'topanuy. Ixe dao daxae iecūḡat puxim o'taonuy—isopat puxim.

²Livrodup kuḡ osunuy jebui be—tup'īcatup kuḡ—tupayaatup kuḡ. Jei o'suimōḡ tiboḡ cīcāati be jedaoat kadiat i. Jedao'ūḡat kadiat i bit o'suimōḡ ipi be.

³Ya'ōberen o'jewāwā leāo ewāwāap puxim. Cewāwā buje 7 be xiririkpaw'iat o'ya'ōbu ya'ōberen. O'jepaw ya'ōberen.

⁴Cepaw isum apēn cuk ip o'e iaptup kuka otupmubararak. Kabi beat pit o'jekawēn owebe. — Apēn 7 be xiririkpaw'iat o'e ewebe iaptup ḡu juy

etupmubararak — io'e owebe. — Etupmubararak ġu juy warara'acat pe itaybicap puxim — io'e owebe.

⁵Ġebuġe o'jebaepacũġ kabi kay Deus ekawẽn tojtjt'ukat jeba'at kadi—tiboġ cĩcãati be cũġ'iat—ipi be cũġ'iat—kuy ojojoiat.

⁶O'jekawẽn Deus a'õpiju. Ixe Deus soat em itait. Je'ũ ġu ixu bit. Ixe juk kabi o'ġuġẽ, soat kabi beacat tak. Ipi dak cuk o'ġuġẽ, soat ipi juacat tak. Tiboġ cĩcãati dak o'timuġẽ, soat tidaġacat tak. — Ġasũ bitibun ġu jeku — io'e Deus a'õpiju.

⁷— “Soat je'bapuk obikuyap taġ,” i juk o'e Deus jebuywatwat'ukayũ be—jekawẽn muwẽnuwẽn'ukayũ be — io'e owebe. — Apẽn Deus ibikuy osunuy iap iba'arẽm osunuy soat pe kuy bima — io'e. — Ixe ekawẽn tojtjt'ukat pe jeparasuy jo'iat muyde buje bit, soat je'bapuk apẽn ibikuy osunuy iap taġ—kanomũmat pe jeparasuy jo'iat muyde buje — io'e owebe.

⁸Kabi kadiwiat a'õ waram oya'ĩjojo. Waram o'jekawẽn owebe. — Tupayaatup cuy etupu—tup'ĩcatup—Deus ekawẽn tojtjt'ukat pui bewi—ipi be cũġ'iat pui bewi—tiboġ cĩcãati be cũġ'iat pui bewi — io'e owebe.

⁹Oju cekay. — Ma — i oce cebe. — Etupũm owebe, — i oce cebe. — Juku — io'e. — Etupu — io'e owebe. — Etup'o — io'e. — Ebi be bima tupkurukuru je'e eit puxim — io'e. — Edada be bit, tupsak je'e — io'e.

¹⁰Otupu ibui bewi tup'ĩcatup, tupayaatup. Otupkũn. Otup'o. Tupkurukuru o'e obi be bima. Tupkũn puje bit o'e tupsak odada be.

¹¹— Waram tak cuy apẽn Deus adeayũ idaxijo iap ekawẽn cuy eġuwẽnuwẽn soat pe — io'e owebe. — “Ixe soat tiwatwayũ'in idaxijo pin,” i juy ece, “soat ka watwayũ'in tak, soat eipi watwayũ'in tak, soat a'õm kawẽnwẽn'ukayũ'in tak,” i juy ece soat pe — io'e owebe.

Apocalipse 11

¹Ĝebuje kabi beat imuweĝünĝünap'ip o'yopũm owebe. — Deus eju kawẽnwẽnap'a juy eyamuweĝün—yaboĝat'a — io'e owebe. — Wũnca mupikupikap'a dak cuy eyamuweĝün—caixa'a — io'e. — Pebũrũ paxi e'em “Ĕn xipat cĩcã,” i Deus pe ceweju kawẽnwẽnap'a be? Ixeyũ dak cuy eĝuweĝün — io'e owebe.

²— Kacũĝkadiat pit cuy eĝuweĝün ĝu—yakokorerenayũ yanaxinõm — io'e. — “Wekawẽn kay'ũmayũ jeõm oweju kawẽnwẽnap'a naxinõm pe,” i juk o'e Deus — io'e owebe. — 42 kaxi bun warẽmtaĝ ma jeku ip Deus ka daĝ—ikẽrẽat kuĝ ĝuiat ka daĝ — io'e owebe.

³— Xepxepayũ oĝuju wekawẽn muwẽn ãm — io'e. — Ikurususucat kuĝ jeku ip jesay kuĝ oceĝuycũĝ eykay eyju warẽmtaĝ ma jekukum puye iap mubapuk am soat pe. Ibun cĩcã jeedop ip Deus ekawẽn muwẽnuwẽn—1,260 kabia bun — io'e.

⁴Ixeyũ xepxepayũ oliveira'ip puxim wekawẽn muwẽnuwẽn'ukayũ. Lamparina'a mũn puxim tak ip—ipi juacat kukat etabun anuynuyat'a buxim.

⁵Warara'acayũ warẽmtaĝ ixeyũ xepxepayũ kuk ojuy bima, daxa cẽmcẽm ikõmbie daĝwi yaoka am. Imẽnpuye je'ũ ip warẽmtaĝ ikuk ojuyayũ.

⁶Ixeyũ a'õbi muba'at ajẽmjẽm ĝu Deus ekawẽn muwẽnuwẽn ip pima. Deus a'õbacaap kuĝ ip xepxepayũ. Idi'a dak ip idimuwexat toy ja'õbi. Ja'õbi ip warẽmtaksuĝat ĝudot ipi juayũ mu'ũm ãm, ku beacat mu'ũm ãm tak, ku muypi'ũm ãm. Imudot pin pima, ip ĝudot.

⁷Deus ekawẽn muwẽn epere isum yoboĝ cĩcãat jajẽm ipararu jĩjãat. Jajẽm ikũybioreĝ cĩcãatkũy bewi. Jebacacan je'e xepxepayũ eju. Xepxepayũ a'õbacaap ĝu'ũm ipararu jĩjãat. Yaoka ip.

⁸Ixeyũ'ũm'ũm jebit po'i jeedop akidaĝ ikaboĝatka be—korosa be ixeyũ kukukat o'subamupaya ip iatka be. Po'i jeedop ip uk'a ukpibubu be soat pe ijo am. Ibo ka watwat kay ĝebum pima: — Sodoma ka watwat co'i ip ikẽrẽat kuĝ — i wuyju e'em. — Egito eipi watwat co'i ip ikẽrẽat kuĝ — i dak.

⁹Ibun'ũama jeak ip adeayũ ixeyũ'ũm'ũm jebit kay—ebapũg kabia bun ma, ipidaseat kabia dak. Adeayũ jeak ixeyũ'ũm'ũm kay—soat eipi watwat'in, soati watwat'in tak, soat a'õm kawẽnwẽn'ukayũ'in tak, soat iwarururuayũ'in tak. Ikot an gũ ip. — Ixeyũ'ũm'ũm cuy epejokot gũ — i je'e ip soat.

¹⁰Icokcok cĩcã je'e ip ipi juacayũ xepxepayũ'ũm'ũm oe'ũ iap kay—Deus ekawẽn muwẽnuwẽn'ukayũ'ũm'ũm oe'ũ iap kay. Peta gũgẽ ip jecokcokap pibun ma. Iũmũmap je'gũm ip jewewebe jecokcokap pibun. Deus ekawẽn muwẽnuwẽn'ukayũ ipiat o'supi'ajoat ipi watwat kay—ixeyũ xepxepayũ. Imẽnpuye icokcok je'e ip xepxepayũ'ũm'ũm e'ũap kay.

¹¹Xet. Xet. Xet. Kabiam. Kaxicuğ pima, puw, Deus o'jepuw cekay ip jebidom. Waram ip o'jetait. Kirik'ãy. O'ãy'ãy ip. Imẽnpuye iparara jĩjã ip o'e waram ip o'jetait iap o'tobuxik puye.

¹²Kabi beat ya'õberen o'jewãwã xepxepayũ be—Deus ekawẽn muwẽnuwẽn'ukayũ be—waram o'jetait'iaiyũ be. — Epeyeu juy ijodi — io'e cebe ip. Jekay itakomaayũ etabun ma ip o'jeu kabi kay gẽbuje bit. Kabikererereat tağ ip o'jeu.

¹³Ceu isum ip ipi o'jexixi jĩjã. Pũg kadi o'sukamu'ũm 10 beatka'in. Tak gũ oap ip ipi exixi buje. Ade jĩjã oap ip. 7,000 beayũ'ũm'ũm oap ip. Iparara jĩjã o'e ip o'jepoyat'iaiyũ. — Deus soat podi ma ya'õbaca — io'e ip jeparara pibun. — Kabi beacayũ kukukat soat podi ma ya'õbaca — io'e ip jeparara pibun.

¹⁴Kuy xepxep o'kap ipararu jĩjãat. Ağ cuy epesop imẽnpit. Wara'at cuy omuyku ipararu jĩjãat. Ebapũg jeedop ip.

¹⁵Ğebuje wara'at jeparasuy jo'iat o'ğuyde Deus ekawẽn tojotjot'ukat. 7 be kuy imuydedem o'e. Ka'ũmğũ wara'at. O'e kuy. — Ğasũ Deus soat kukukan o'e — io'e kabi beayũ ya'õberen. — Ixe emunaẽ dak soat kukukan o'e Ğasũ — io'e ip. — Soat em ixex soat kukukan jeenuy. Puğũn xe'e ixex soat kukukan iap i'ũm? Ka'ũama em ma — io'e ip.

¹⁶Ya'õbuyxiayũ dak piğ'i o'at'at ip jedop am ipi ju Deus wap “Ën xipat” i'e am cebe—24 beayũ, Deus xeyũ, jabikbikap ceje kaxikxik'iaiyũ.

17— Ocekukukat, ěn acā Deusat — io'e ip. — Ěn soat podi ma a'ōbaca — io'e ip. — Ĝasū ěn etabēĝ — i. — Kuyje dak cuk adi etabēĝ eĝuy — i. — Kuy juk a'ōbacaap eĝubapuk soat pe — i. — Imēnpuye “Ěn xipat cīcā,” i oceju e'em ewebe — i. — Soat kukukan ece ĝasū — io'e ip.

18— Ekay itabut'ūmayū itakoma jījā ekay, etakomaap mubapukap ehora oajēm puye — i. — Ĝasū ipiat esupi'ajojoat a'ōkay'ūmayū be — i. — Imēnpuye itakoma jījā ip ekay — i. — Apēn cuk adi oekuku ip ipi ju bima iaptei eteida soat pe ce'ū'ūayū be — i. Cedaĝ ma juk adi oekuku ip iaptei eteida ebuywatwat'ukayū be—ekawēn muwēnuwēn'ukayū be dak, soat ebekitkit pe dak, ibuyxim ekukuk'ukayū be dak — i. — Soat pe cedaĝ ma eteida—yoboĝayū be, ka'ūmaayū be dak — i. — Ĝasū dak ipi mu'ūmu'ūm'ukayū eĝu'ūm—a'ōkay'ūmayū — io'e. Imēn o'e ip ya'ōbuyxiayū Deus pe.

19Deus nuynuyap'a exīntabi o'jekoce ĝebuje—kabi beat'a. Deus ekawēn kukatopa mūn'a yabapuk o'e soat pe—witadopa be ibararak iat mūn'a—caixa'a—ouro muĝēĝē'a. Iĝo'a jo isum xiririkiat o'jepaw ya'ōpuruĝ. Kōnēkōnēk io'e. Xiririk xiririk io'e. Ipi o'jexixi jījā. Akadadada o'ta'at ipi be ta'ade.

Apocalypse 12

1Ĝebuje wara'at iparuarat ojojojo kabi be yoboĝat. O'jebapuk omukūyjo am apēn ĝuyjom jebapuk iam. Koam ayacat ojojojo. Iekabek oeku kaxiepiat kuĝ. Kaxiaat ixē i diotpe osunuy. Ouro muĝēĝē osunuy ya be—12 be kasopta kuĝat.

2Yukreĝ osunuy. It kam pasuĝ osunuy. Ya'ōberen o'jewāwā je'it pibun.

3Ĝebuje wara'acat o'jebapuk kabi be omukūyjo am apēn ĝuyjom jebapuk iam. Seĝemoxixi jo'iat ojojojo ipakpukat. 7 be ya'a o'yanuy. Soat'a be ouro muĝēĝē kukukuĝ osunuy. 10 be yakanasū.

⁴Ta'adeata kuḡ oeku jenomuju jedoaybu eju kasopta. Pūḡta o'ta'uk kasopta ebapūḡayūda'in. Tamuy'at'an oeku ipi kay. Cū. O'jecūḡ yukreḡat tobuxik puje. Ixe wap cūḡ'i osunuy i'it oap ojuy. Ikap isum i'it o ojuy osunuy.

⁵Ayacat o'su'itkap aḡokatkat. Ixe aḡokatkat soat ka kukukan jeenuy ḡuyjom. Ya'ōpuruḡ ip jukuk jebui be icaat kukat puxim. Ka'ūma ma kūyjobit'ūm jeenuy ixe a'ō kay. Soat ya'ō kay jeedop ip kūyjobit. Bekicat kap isum Deus pit o'takoy. Kabi kay o'tujuu soat em jeenuy ām jexe. O'tujuu seḡemoxixi be i'oap puxim.

⁶Ayacat tak o'jenapōn uk'a'ūmat kay. Iboce kuy juk Deus soat o'ḡumuxipan tūy ām. Deus xipan jukuk iboce. 1,260 kabia bun xipan jukuk.

⁷ḡebuje nopagōḡōm o'e ip jeweweju ma kabi beacayū. Miguel a'ōkayayū nopagōḡōm o'e seḡemoxixi a'ōkayayū eju. Miguel a'ōkayayū Deus ekawēn tojotjot'ukayū. Seḡemoxixi a'ōkayayū Deus ekawēn tojotjot'uk osodop ip kuy bima. ḡasū bit oibu'un ip Deus ekawēn tojotjon.

⁸Miguel a'ōkayayū seḡemoxixi a'ōkayayū a'ōbacaap o'ḡu'ūm. Top pa'ore o'e ip kabi be. Deus oibu'un ip ikuḡ.

⁹Seḡemoxixi o'ḡujēm ip kabi bewi. Kuyje seḡemoxixi puybum osunuy—Deus ekadai be osunuyiat. Ibiōḡbuk kērēayū kukukat ixe. Satanás i ibutet. Ibutet ade. Soat ipi watwat muḡuykukuku'ukat ixe. Ixe ma o'joxik ip kabi bewi. Ipi kay o'joxik ip ya'ōkayayū eju.

¹⁰ḡebuje kabi beat oya'ījojo. Ya'ōberen o'jekawēn. Imēn ixe o'e: — ḡasū bit Deus ipi juacayū daxijojoapi oibu'un — io'e. — Kuy juk ja'ōbacaap o'ḡubapukpuk soat pe — io'e. — Ixe acā soat kukukan o'e — io'e. — Deus emunaē dak ja'ōbacaap o'ḡubapukpuk soat pe—Cristo — io'e. — “Soat podi ma wa'ōbaca,” io'e soat pe — io'e. — Wuykitpitpiyū muymuy'ukat o'joxik kabi bewi — io'e. — Ixe te'e ma imuymuy'uk ip osunuynuynuy Deus pe — io'e. — “Ikērēat kuḡ eyju Deus xe,” i te'e ma e'e'uk osunuynuynuy. Soat em wuykitpitpiyū muymuy'uk osunuynuynuy—kabiabun, iximabun tak — io'e. — Deus ixe bit o'joxik kabi bewi — io'e.

11— Iparara ġu ip osodop warara'acat pe jaokaap puxim wuykitpitpiyũ Jesus kayayũ — io'e. — Jetabucap o'jepere ġu ip jaokaap puxim. Itabut osodop ip mēmē buxim o'jedoyekereren je'ũ ãm wuywebeam iap kay — io'e. — Ibu'u ġu o'e ip kawēn icēmat muwēn ãm — io'e. — Imēnpuye jemuymuy'ukat a'ōbacaap o'ġu'ũm ip — io'e.

12— Imēneju: “Kabi icokcok cuy jeenuy,” i òn e'em. “Kabi beacayũ dak icokcok cīcā juy jeedop ip,” i òn e'em — io'e. — Karem ipi juacat, tiboġ cīcāati beacat tak — io'e. — Ipiat'ajojom cīcā ip jeedop, ibiōġbuk kērēayũ kukukat kuy o'kop cekay ip puye — io'e. — Itaybit darem ma ipiat osupi'ajojoat Jesus kay itabucayũ be iam — io'e. — Imēnpuye itakoma jījā o'e — io'e.

13Ipi be juk oxik ip iam itaybit pima, ayacat tobatban oeku—aġokatkat'it'it kukat tobatban—ikap'isuat kukat tobatban. Tobatban oeku yaoka ojuy.

14Inaka Deus dace buximat eġeba o'ceġebaũm ayacat pe. O'ceġebaũm cebe pupupum jenapõn ãm jeka kay—uk'a'ũmatka kay. Ibo ka be Deus xipan ixek jukuk. Ebapũġ koato bun xipan jukuk, ipidaseat koato dak. Cekaykay ba'ore jeenuy puybu jo'iat pe.

15Seġemoxixi bit idibi o'timujēm jekõmbie daġwi. Idixidi buxim o'timujēm. O'timujēm wũy jījā ayacat tujowacap ojuy.

16Ipi bit ayacat o'taxijo. O'jedeġ idibi òm ãm seġemoxixi kõmbie daġwiati òm ãm.

17Imēnpuye seġemoxixi itakoma jījā o'e ayacat kay. O'ju nopaġõġõ ãm ixek uktakyũ eju—soat eju—Deus ekawēn kay kũyjobicayũ eju—Jesus ekawēn taġ jekuku'ukayũ eju—kawēn icēmat taġ jekuku'ukayũ eju.

18Seġemoxixi bit ka'oririt pe osunuy. Cũġ'i osunuy ka'ũma kuġ ma—ibuipuk ma.

Apocalypse 13

¹Ĝebuje ipararu jījāat ojojojo. Tiboḡ cīcāati bewi jeuhum o'e kapurūḡ kay. 7 be ya'a. 10 be yakanasūyũ. Ouro muḡēḡē kukukuḡ osunuy soat akanasū daḡ warara'acat kukuk'ukat adaḡat puxim. Deus muymuyap ibararak osodop soat'a daḡ.

²Ixe ipararu jījāat leopardo buxim osunuy—wida buxim. Ixe i urso i buxim—widabaro i buxim. Leão bi buxim o'subinuy. Seḡemoxixi ja'ōbacaap o'ḡūm ipararu jījāat pe. Jabikbikap tak o'ḡūm cebe. Imēnpuye seḡemoxixi jo'i o'e ya'ōca. Kūyjobit o'e ip seḡemoxixi a'ōkayayũ ipararu jījāat a'ō kay dak.

³Pūḡ'a werowero kuḡ o'yanuy ipararu jījāat'a. Ce'ūat'a jo'i o'yanuy. Weroweroboḡ pit kuy oiyo. Imēnpuye: — Apēnpuye xe'e oe'ũ ḡu werowero pibun? — io'e ip jewewebe ipi daḡacat. Itabēḡbēḡ o'e ip yajojom. Kūyjobit ip o'e ya'ō kay oe'ũ ḡu buye.

⁴Seḡemoxixi ja'ōbacaap o'ḡūm ipararu jījāat pe. Imēnpuye soat ipi juacat itabut cīcā osodop seḡemoxixi kay. Ipararu jījāat a'ō kay dak ip osodop. — Soat podi ma ipararu jījāat ja'ōbacaap kuḡ — i te'e ma o'e ip. — Ka'ūma be ma ixē a'ōbacaap mu'ūm put — i te'e ma o'e ip. Tūybe seḡemoxixi Deus iān o'e ip.

⁵Seḡemoxixi o'jekawēn ipararu jījāat pe. — Deus cuy ejomuymuy — io'e cebe. — Ekawēnkērēm cuy eḡuy — io'e cebe — Quarenta e dois kaxi bun cuy ejeku ipi daḡayũ paraktaḡ — io'e cebe.

⁶Imēnpuye ipararu jījāat Deus o'jomuymuy jījā. Deus o'subutetmuymuy. Deus nuynuyap tak o'jomuymuy jījā. Kabi beayũ dak o'jomuymuy jījā.

⁷— Deus ebekitkit eju juy nopaḡōḡōm eḡuy — io'e seḡemoxixi cebe. — Eḡubu'un cuy ip Deus kay — io'e ipararu jījāat pe. Seḡemoxixi ja'ōbacaap o'ḡūm cebe soat tiwatwat'in ya'ō kay i'e am, soat eipi watwat'in tak, soat a'ōm kawēnwēn'ukayũ'in tak, soat iwarururuayũ'in tak. Soat ip kūyjobit o'e ya'ō kay.

⁸Imēnpuye jewemuḡuykukukum ip je'e ipi juacayũ. Tũybe Deus iãn je'e ip ipararu jĩjãat pe. — Ën acã Deusat — i te'e ma je'e ip. Ixe kay ip itabut je'e apēn wuyju wuyetabut Deus kay iap puxim. Mēmē buxim oe'ũiat pubutup pe ibutetet ḡu ip—abuyũ Deus xe itait jeedop iaptup pe. Iḡodup pe osodop ḡu ibutetet ip ipi muḡē'isum ma.

⁹Iboam eyetaybit pin pima, eya'õpicũḡcũḡ cuy epesop.

¹⁰Taomũnmũn ijuibit taomũn ma ip. Payaom yaoka'ibit yaokan ma ip payaom. Imēnpuye yukpiceḡēm ḡu juy jeedop ip Deus ebekitkit jetabucap kuḡ ipiat'ajojom ma'ḡu ip. Itabut cĩcã juy jeedop ip cekay.

¹¹Ḡebuje wara'at ojojoho ipararu jĩjãat. Xepxep osodop ip ḡasũ. Ipi bewi o'jēm badiwi. Xepxep akanasũ o'yakanasũnuy. Cordeiro'it'it akanasũ jo'i. Seḡemoxixi ekawēn co'i o'jekawēn kawēnkērē.

¹²Ya'õbaca jĩjã osunuy koapat ipararu jĩjãat a'õbacaap co'i. Ja'õbacaap mubapukpuḡ osunuy koapat ipararu jĩjãat etabutpe. — Koapat ipararu jĩjãat a'õ kay juy epesop — io'e soat ipi juayũ be. — Werowero pibun oe'ũ pin iat a'õ kay juy epesop — io'e cebe ip. — Kuy oiyo iat a'õ kay juy epesop — io'e cebe ip. Imēnpuye ya'õ kay o'e ip ipararu jĩjãat a'õbi.

¹³Wuywebe imuḡē ba'oreap mubapukpuḡ oekuku koapat ipararu jĩjãat. Ja'õbacaan daxa o'ḡukopkop kabi bewi. Ipi kay o'ḡukopkop soat etabutpe ixeyũ mutabut am jewekay.

¹⁴Soat ipi juayũ o'ḡuḡuykukuku iba'oreap o'ḡubapuk puye. Wuywebe i'e'ba'oreat mubapukpuḡ osunuy koapat ipararu jĩjãat etabutpe. — Koapat ipararu jĩjãat puximat cuy epeḡuḡē wita'am — io'e soat ka watwat pe. — Payaom werowero ip o'ḡuḡēiat puximat cuy epeḡuḡē — io'e. — Oe'ũ ḡuiat puximat cuy epeḡuḡē — io'e. Imēnpuye ixe buximat o'ḡuḡē ip wita'am.

¹⁵Kanomũmat ipararu jĩjãat ya'õbacaap o'jat koapat pewi ja'õbacaan. Ya'õbacaap o'jat koapat puximat mutait am. Imēnpuye o'jetait koapat puximat—wita'a muḡēḡē. Cekawēn put o'e. Jekay itabut'ũmayũ dak yaoka but o'e cebe.

16-17— Obutet cuy epesubutetmubararak eybūnū'a be eyba'at kadi, eydopa'a be dak — io'e. — Obutet mubararak'ūm pima, wenúmero ma epeḡubararak eydopa'a be, eybūnū'a be dak — io'e. Imēn ixē o'e soat pe ipi juayū be—ya'ōbuyxiayū be, ya'ōbuyxi'ūmayū be dak; yopīcayū be, kariwayū be dak; jekpiwatpin ma kapikpik'ukayū be, tei'ūma kapikpik'ukayū be dak. Cewebubut pu ba'ore osodop ip topa'a bararak'ūm pima, ibūnū'a bararak'ūm pima dak. Tarekrek tak teida ba'ore ip osodop ixē butet ibararak'ūm pima, ibutet enúmero ibararak'ūm pima dak.

18Wuyetaybitbicap cuy ajat wuyetaybit am iboam. Wuyetaybit pima bit ixē enúmero imuweḡūn put kuka o'e wuywebe. Aḡokatkat putet co'i ixē enúmero. Ixē enúmero 666.

Apocalipse 14

1Deus omukūyjojom mabuk osunuy apēn jebapuk āmap kabia be iam. Apēn jebapuk āmap kabia bima iap cocom mabuk oḡuy wexey jo'iat pe. Mēmē buxim oe'ūiat ojojojo. Cūḡ'i osunuy co'a bicūḡpe—Siāo'a bicūḡpe—Jerusalém ka beat'a bicūḡpe. Adexiri osodop ixē eju—144,000 beayū. Mēmē butet ibararak osodop topa'a be ip. Ixē ebay butet tak ibararak osodop topa'a be ip.

2Kabi kadiwiat'a'ō dak oya'ījojo. Ya'ōboḡ o'ya'ōnuy ti'acap'a'ō jo'i. Ya'ōpuruḡ tak o'ya'ōnuy xiririkiat'a'ō jo'i. Ya'ōdip cīcā dak o'ya'ōnuy adedeayū jebubut'uk muydedem pimaap a'ō buxim—harpa muydedem ip pimaap a'ō buxim.

3Ixeyū 144,000 beayū pibodo iisuan ip o'jebibododon. Deus abikbikap wap kacūḡcūḡ'i osodop ip jebibododon, ebadipdip itabēḡayū wap tak, 24 beayū ya'ōbuyxiayū wap tak. Ka'ūma be ma itaybit put ibo pibodom. 144,000 beayū be acā itaybit put—Deus emudaxijoyū be acā—ipi ju oekuku'iaiyū be acā.

4Ixeyū 144,000 beayū o'jewemukērērēn ḡu—pūḡ em tak ka'ūma. Soat taḡ iisu ip osodop ayacat eju o'jepo ḡu bukiat puxim. Mēmē badiptatam oekuku ip soat taḡ. Deus ixeyū o'taxijo kūyjobit'ūmayū parakpewi—ipi juacayū

parakpewi. Ixeyũ ma koam o'jewejak Deus kay soat em jedop am cexe. Mēmē kay dak o'jewejak ip soat em jedop am cexe.

⁵Napapa'uk ġu ip osodop. Soat tağ ip iisu.

⁶Ġebuje wara'at ojojoko Deus ekawēn tojtjot'ukat. Um oeku eium. Kopkom oeku kawēn idipat muwēn ām soat pe ipi juayũ be—soat iwarururuayũ be, soat tiwatwat pe dak, soat a'ōm kawēnwēn'ukayũ be dak, soat eipi watwat pe dak. Kawēn idipat i'ūm ġu. Soat em itabucayũ ibo muwēnuwēn jeedop. I'ūm ġu cekawēn—kawēn idipat.

⁷— Ibuyxim cuy Deus epejukuk — io'e ya'ōberen um cīcāat. — “Deus soat podi ma ya'ōbaca,” i juy epe'e'e — io'e. — Ġaxīn ma ixē Deus ideida soat pe apēn ipi dağ pima juk adi oekuku ip iaptei — io'e. — Xipacat je'ğūm xipacayũ be. Ipiat supi'ajoat ikērēat mujurũğrũğ'ukayũ be bit — io'e. — “Warara'acat podi ma ēn xipat,” i juy epe'e Deus pe — io'e. — Ixē Deus kabi o'ğujurũğ, ipi dak — io'e. — Tiboğ cīcāati dak o'timujurũğ — io'e. — Idi'a dak o'ti'amujurũğ — io'e.

⁸Wara'at Deus ekawēn tojtjot'ukat koapat nomuju oeku. Um oeku eium. — Babilōnia ka watwat puximayũ a'ōbacaap oi'ūm — io'e. — Ikērēat muğēğē'uk osodop ip soat ka watwat eju — io'e. — Warara'acat tayxi eju jepopo'ukap puxim ikērēat muğēğē'uk ip osodop, warara'acat itop eju jepopo'ukap puxim tak — io'e. — Ġasū bit ixeyũ a'ōbacaap oi'ūm — io'e.

⁹⁻¹⁰Wara'at Deus ekawēn tojtjot'ukat ojojoko—soat tağ iisuayũ. Ebapũğ ip um oekuku eium. — Ipararu jījāat pe “Ġēn xipat cīcā” i'e'e'ukayũ ipiat supi'ajojo jījā—ixē jo'iat pe “Ġēn xipat cīcā” i'e'e'ukayũ dak — io'e. — Ibutet pararak topa'a beayũ dak ipiat supi'ajojo jījā—ibutet pararak ibūnū'a beayũ dak — io'e. — Deus itakoma jījā je'e ixeyũ kay. Itabotaidabotbot ġu je'e ixeyũ kay—pũğ kay dak ka'ūma. Iba'ore je'e cebe ip jenapōn ām ipiat'ajojoap puxim — io'e. — Ipiat supi'ajojo jījā ma ip. Daxa be ipiat supi'ajojo ip, enxofre isopat pe dak — io'e. — Deus ekawēn tojtjot'ukayũ etabutpe ipiat supi'ajojo ip, soat tağ iisuayũ etabutpe. Mēmē etabutpe dak ipiat supi'ajojo ip — io'e.

11— Ixeyũ beaptiḡ jediḡeuhum soat em daxadiḡ. Ka'ũmḡu kabi daḡ tiḡ'ũmat. Soat em ma tiḡteḡ e'em. Iximabun, kabiabun tiḡteḡ e'em — io'e. — Ixeyũ be ipiatpi'ajojoap tak i'ũm ḡu. Cebodoy ba'ore cebe ip. Kabiabun ipiat'ajojom ip jeedop, iximabun tak—ipararu jĩjãat pe “Ën xipat” i'e'e'ukayũ, ixe jo'iat pe imẽn i'e'e'ukayũ dak—topa'a be ibutet pararakayũ — io'e.

12Apẽn ibutet pararak ibũnũ'a beayũ ipiat supi'ajojo jĩjã iap kay ḡebum pima, yukpiceḡẽm ḡu juy jeedop ip jetabucap kuḡ Deus ebekitkiyũ—Deus a'õ kay kũyjobicayũ—Jesus kay jetabucap kukayũ.

13Ḡebuḡe kabi kadiwiat'a'õ oya'ĩjojo. — Pũḡpũḡ xipacayũ'in mabuk yaoka ip ḡasũ itakomaayũ jetabucap epere'ũmayũ, ipararu jĩjãat putet mubararakan ibu'u'uyũ — io'e. — Icocok ip jeedop o'yaoka ma'ḡu ip — io'e. — Iboap cuy eḡubararak taperadup pe — io'e. — Icẽmãn ãn e'em — i Deus biõḡbuk o'jede. — Cocok cĩcã ma ip jeedop — io'e. — Ipi ju bima o'jekapikpik cĩcã ip wuykukukat peam — io'e cebe—kabi beat pe. — Ce'ũ buḡe bit ip jeebodoy — io'e. — Kapikap kay ḡu ip je'e — io'e cebe. — Jekaba'ũm ip — io'e. — Xipan cĩcã ip o'jekapikpik iapteim tak ip idujuu jeweju — io'e cebe. Imẽn Deus biõḡbuk o'jede kabi kadiwiat'a'õ wa'õpiju.

14Apẽn jebapuk ãmap kabia bima iap cocom mabuk oḡuy wexey jo'iat pe. Aḡokatkat co'iat ojojojo. Xik'i osunuy kabikerereat ceje. Ouro muḡẽḡẽ kuḡ jabe osunuy. Pẽḡap kuḡ osunuy jebui be—tũybibiat kuḡ.

15Deus ekawẽn tojtjt'ukat o'jẽm Deus eju kawẽnwẽnap'a bewi. O'jewãwã ya'õberen kabikerereat cejeat pe. — Epẽḡãm cuy etiptakat soat eipi daḡatip, kuy o'taop puye — io'e ya'õberen. — Ḡasũ ma juy etiptakat — io'e.

16Imẽnpuye cococo'i o'e. Tiptatkan o'e jepẽḡãm kabikerereat cejeat. Jepẽḡap o'ḡuyco. Soat eipi daḡatip takatkan o'e. Pere. Soat o'tiptakat. Kuy o'jepere.

17Ḡebuḡe wara'at ojojojo Deus ekawẽn tojtjt'ukat. Ixe dak o'jẽm Deus eju kawẽnwẽnap'a bewi—kabi beat'a bewi. Ixe dak pẽḡap kuḡ osunuy tũybibiat kuḡ.

¹⁸Ibocewi wara'at Deus ekawēn tojotjot'ukat o'jēm tōmte'okuatōm mupikupikap'a xewi. Ixe daxa kukuk'ukat osunuy tōmte'okuatōm mupikupikap'a beat taxa kukuk'ukat. Ixe o'jewāwā ya'ōberen jebure be—pēḡap kukat pe. — Epēḡām cuy uva'adot eyadot'aḡobidakat — io'e. — Soat eipi daḡatip pe juy eyadot'aḡobidakat — io'e. — Kuy o'yaop — io'e ya'ōberen.

¹⁹Imēnpuye cocococo'i o'e. Yaḡobidakatkan oeku soat eipi daḡ uvadip taḡ. Perek. O'jepere. O'yamōḡ yamucakcakcakap'a be yabidi'uk am. Deus ipiat supi'ajojoat kūyjobit'ūmayū be apēn ip uva'a mucakcakcaḡ iap puxim.

²⁰Ikaboḡatka etakobe yamucakcakcaḡ ip osodop. Xere ḡu o'yabidijēm uva'abidi. Yamucakcakcakap'a bewiapti kūyjobit'ūmayū'ūm'ūm toy buxim. Xere ḡu toy o'toyjēm. Kiiii iān toy. 3000 quilometrom o'toyjēm. Toydibida pūḡ metro ipidase dak o'jedoyeku—Deus ekawēn kay kūyjobit'ūmayū'ūm'ūm toy.

Apocalipse 15

¹Ḡebuje wara'at ipararuat ojojoho kabi be yoboḡat. O'jebapuk omukūyjo am apēn ḡuyjom jebapuk iam. 7 be ojojoho Deus ekawēn tojotjot'ukayū. Omukūyjojoap iba'arēm mabuk osunuy oxe. Yoboḡ osunuy. Ipararu jījāat osunuy. Warēmtaksuḡat kuḡ ip oekuku—āmap kuḡ. Ipi kay ixik puje Deus jetakomaap ḡu'ūm. — Eyju ma warēmtaksuḡat epejoxik kūyjobit'ūmayū be — io'e Deus cebe ip. — Wa'ōbi ma ipiat cuy epesupi'ajojoat cebe ip — io'e. — Ixeyū acā ojojikat wetakoma eykay iap mubapuk am soat pe kūyjobit'ūmayū be — io'e Deus cebe ip—7 beayū be.

²Ḡebuje iodi buximat ojojoho—vidro muḡēḡē. Vidro iwekoykey osunuy daxa eju. Ixiriruk osunuy. Ipararu jījāat a'ō kay'ūmayū dak ojojoho—ixeyū jo'iat a'ō kay'ūmayū dak—jebutet enúmero kukat kukat a'ō kay'ūmayū. Kacūḡcūḡ'i ip osodop iodi buximat xe—vidro muḡēḡē xe. Harpa'a muydedem ip osodop—Deus emuaūm muydedem.

³Moisés bibodom ip o'jebibododon—wuykukukat puywatwat'ukat pibodom. Mēmē buxim oe'ūiat pibodom tak ip o'jebibododon. Ibom o'jebibododon ip: Ocekukukat, ěn acā Deusat, i. Ěn soat podi ma a'ōbacaap kuḡ, i. Yoboḡ cīcā eḡuḡēḡēiat, i. Ocecokcok cīcā ḡebum am emumuḡē kay, i. Ěn soat tiwatwat kukukat, i. Soat em cūḡ ma ěn ocekuḡ, i. Icēmān acā ěn e'em, i.

⁴Abu ibuyxim ḡu ekuḡ? Soat ma ibuyxim ekuḡ, i. Abu kuka i'e pin ḡu “Ěn soat podi ma a'ōbaca” i? Soat ma imēn i'e pin, i. Ěn acā ikērēat kuḡ ḡu, i. Soat taḡ eisu, i. Soat tiwatwat jajēm “Ěn xipat cīcā” i'e am ewebe, i. Soat em cūḡ ma ěn wuykuḡ iap cocom soat ipi juacayū, i. Ibom o'jebibododon ip.

⁵Cebibododon epere buje, Deus eju kawēnwēnap'a oyajojo. Xīntabi ekoce buje oyajojo. Torojo'a o'yanuy ibo'a be—Deus nuynuyap cīcāap'a.

⁶⁷beayū o'jēm Deus eju kawēnwēnap'a bewi Deus ekawēn tojtjot'ukayū. Warēmtaksuḡat kuḡ ip osodop ipiat'ajoan kūyjobit'ūmayū be. Cesaysopsepat kuḡ ip osodop irucat kuḡ, iarixiḡsūḡat kuḡ. Ouro muḡēḡē kuḡ ip osodop jekūm'a eju.

⁷Pūḡ ebadipdip itabēḡayū'in bacia'a jo'iat'a o'yaūmūm soat pe 7 beayū be—ouro muḡēḡē'a. Soat ip yakuḡ pūḡpūḡpūḡ jebui wedim. Yanopapūn ip o'yadop Deus etakomaap kuḡ—soat em itaicat etakomaap kuḡ.

⁸Deus soat podi ma jedipap kuḡ iaptiḡ o'jediḡepōḡpōḡ soat'abi daḡ Deus eju kawēnwēnap'abi daḡ, Deus soat podi ma ja'ōbacaap kuḡ iaptiḡ tak. Soat iōm pa'ore ip osodop badiat'abi be 7 be Deus ekawēn tojtjot'ukayū be warēmtaksuḡat xikap epere'ūm pima—ipiatpi'ajojoan epere'ūm pima.

Apocalipse 16

¹ḡebuje Deus eju kawēnwēnap'abi oya'ījojo. O'jekawēn ya'ōberen 7 be Deus ekawēn tojtjot'ukayū be. — Epeju juy — io'e cebe ip. — Bacia'a buximat'a beati juy epetixik ipi kay—Deus etakomaapti — io'e. — Deus etakomaapti juy epetidi soat kūyjobit'ūmayū be — io'e. — Epeju — io'e.

²Koapat o'ju Deus ekawēn tojtjot'ukat. Jebacia'a buximat beati o'tidi ipi watwat kay. Imēnpuye weroweropi o'jebak cebe ip—topa'a be ipararu jījāat

putet kukayũ be—ixe jo'iat a'õ kayayũ be dak. Ipi jĩjã osodop, ierep cĩcã dak, iohe ġu dak. Kuy pũġ ma jebacia'a buximat beati o'tixik.

³Ġebuje wara'at o'tidi jebacia'a buximat peati. O'tidi tiboġ cĩcãati be tiyuati be. Imēnpuye o'jediewexat. Ce'ũatoy buxim o'e. Imēnpuye idibi daġacat oap soat. Soat ip oap idibi daġayũ'ũm'ũm. Kuy xepxepayũ jebacia'a buximat peati o'tidi.

⁴Ġebuje wara'at jebacia'a buximat peati o'tidi idibi kay—tiyu'ũmati kay. Idi'a daġ tak o'tidi. Imēnpuye o'jediewexat. Toy o'jediewexat.

⁵Wara'at Deus ekawēn tojotjot'ukat o'jekawēn Deus eju ġebuje bit. Ixe idibi kukukat osunuy—soati kukukat. Ixe ekawēn oya'ĩjojo. — Ēn ikērēat kuġ ġu—pũġ em tak ka'ũma — io'e Deus pe. — Cũġ ma ěn ipiat'ajoan kũyjobit'ũmayũ be soat pe — io'e. — Soat em ma etait. Kuyje dak cuk adi etait eġuy — io'e.

⁶— Kũyjobit'ũmayũ ma juk adi ebekitkiyũ'ũm'ũm o'yaoka. O'toymukereren ip. Ekawēn muwēnuwēn'ukayũ'ũm'ũm tak o'yaoka ip — io'e. — Ġasũ bit cuy etoykōnat cebe ip toymukererenapteim — io'e. — Ikērēm cuk adi ip oekuku iaptei bubum ip ġasũ exewi — io'e Deus pe.

⁷Tōmte'okuatōm mupikupikap'a xeat'a'õ dak o'jekawēn wa'õpiju. — Ocekukukat, ěn acã Deusat — io'e. — Ēn soat podi ma a'õbaca — io'e. — Ēn cedaġ ma ipiat'ajoan kũyjobit'ũmayũ be — io'e. — Cũġ cĩcã ewebe ipiat'ajoan cebe ip kũyjobit'ũm cĩcã ip puye — io'e. Kuy ebapũġayũ jebacia'a buximat peati o'tidi Deus ekawēn tojotjot'ukayũ.

⁸Ġebuje wara'at jebacia'a buximat peati o'tidi kaxiepiat etabe. Imēnpuye adedeayũ oipik ipi watwat.

⁹Kũyjobit'ũmayũ oipik cĩcã kaxie pibun. Imēnpuye ip Deus o'jomuymuy jĩjã, ixe warēmtaksuġati o'tidiat cebe ip puye. Imēnpit ikērēat muġēġēap o'jepere ġu ip. “Ēn soat podi ma a'õbaca,” i'e bu'u'u jĩjã ip osodop Deus pe. Kuy ebadipipayũ jebacia'a buximat peati o'tidi Deus ekawēn tojotjot'ukayũ.

¹⁰Ĝebuje wara'at jebacia'a buximat peati o'tidi ipararu jījāat abikbikap pe—idip cīcāat pe. Imēnpuye kabiokboḡ o'e cekay. Soat ya'ō kayayū kay dak kabiokboḡ o'e. Jekō ip o'sukōaha ipibun ma.

¹¹Deus tak o'jomuymuy jījā ip kūyjobit'ūmayū. Kabi beecat kukukat o'jomuymuy jījā ip ipiat o'supi'ajo ip puye, werowero kuḡ ip puye dak—soat taḡ ipi jījāat kuḡ puye. Inaka oibu'un'ūma ip ikērēat muḡēḡēm. O'jēm'ūma ip e iekērēate daḡwi. Kuy 5 be jebacia'a buximat peati o'tidi.

¹²Ĝebuje wara'at jebacia'a buximat peati o'tidi. O'tidi idibi be—tiboḡati be—Eufratesti be. Imēnpuye o'tiap. Idibi o'tiapat taḡ e o'jeeebapuk. O'tiap ipi juayū kukukayū beapem—kaxi jēmap pewiacat peapem.

¹³Ebapūḡ ibiōḡbuk kērēayū dak ojojajo. Muo buxim ip osodop. Pūḡ o'jēm seḡemoxixi kōmbie daḡwi. Wara'at o'jēm ipararu jījāat kōmbie daḡwi. Wara'at o'jēm jewexe Deus ekawēn muwēnuwēn'ukat kōmbie daḡwi.

¹⁴Ixeyū ibiōḡbuk kērēayū wuywebe i'e ba'oreat mubapukpuḡ. Ixeyū ebapūḡayū cucum soat ka kay ika kukukayū mu'awero am nopaḡōḡō ām. Nopaḡōḡōm ip je'e. Nopaḡōḡōm pima Deus soat podi ma wa'ōbaca iap ḡubapuk soat pe.

¹⁵— Eya'ōpicūḡcūḡ cuy epesop — i'e'em Cristo wuywebe. — Ibukurukat puxim oajēm — i'e'em. — Adeayū aḡ'ūm pima oajēmtujupa'um'um'ukat puxim — i'e'em. — Icocok ip je'e wajēmap wiwi'ukayū—jewemukērērērēn'ūmayū — i'e'em. — Totiteayū buxim ip je'e wajēm puje — i'e'em. — Isūsūn ḡu ip je'e — i'e'em Cristo.

¹⁶Ixeyū ibiōḡbuk kērēayū soat ka kukukayū o'ḡu'awero ip pūḡka be ma. Ixe ka butet Armagedom i omuy Hebreu a'ōm—Judeuyū a'ōm. Kuy seis beayū jebacia'a buximat peati o'tidi.

¹⁷Ĝebuje kanomūmat jebacia'a buximat peati o'tidi eiumwi. Deus eju kawēnwēnap'a bewiat o'jewāwā ya'ōberen—Deus abikbikap xeat. — Kuy o'e, io'e.

¹⁸Imēn i'e buje, xiririk. Paw. O'jepaw. Xiririkpawiat o'jepaw ya'ōpuruḡ cīcā. Tūmūn'a'ō dak o'jede ya'ōberen. Poroḡiat tak o'jede ya'ōpuruḡ. Ipi dak o'jexixi jījā. Puje buk a'ḡu o'jebapuk iboap? Ka'ūma ma. Ḡasū acā. Ipi mubapuk pujeap a'ḡu iboap ka'ūmḡu. Soat podi ma ipararuat o'jebapuk ḡebuje.

¹⁹Babilônia ka dak o'sukamuwe'ut'ut ipi exixi buje. Ebaḡpūḡkam o'jekaewexat. Deus soat eipi daḡatka dak o'sukamu'ūm. Deus o'jeḡebu Babilônia ka watwat kay. Ikērēat mujurūḡrūḡxiayū kay o'jeḡebu. Warara'acat peap podi ma ipiat o'supi'ajoat cebe ip. Jetakomaap mu'ūm puje acā oibu'un ipiat'ajoan cebe ip kūyjobit'ūmayū be.

²⁰Pa'ūm. O'jepa'ūm soat tip'aweroro. Pa'ūm. Co'a dak o'jeaepa'ūm.

²¹Akadadada dak o'ta'at'at kabi bewi tapoxiata. Pūḡpūḡta tapoxi jījā o'tadop—40 kiloata. O'ta'at'at ipi juacayū be—kūyjobit'ūmayū be. Itakoma o'e ip Deus kay ipiat'ajojom puye, warēmtaksuḡat puye dak, akadadada buye dak. Deus o'jomuymuy jījā ip.

Apocalipse 17

¹Ḡebuje 7 beayū'in oajēm okay—Deus ekawēn tojtjt'ukayū'in—bacia'a buximat kukayū'in. — Ejot — io'e owebe. — Apēn Deus iboka sukamu'ūm cīcā iap cuy oḡubapuk ewebe — io'e. — Ibo ka omuy idibi xe—ti'adeati xe — io'e. — Ikērēat muḡḡḡēm cīcā ip ibo ka watwat — io'e. — Apēn yapoat wara'at kaykaykay ma jepo am iap puxim wara'at kaykaykay ma e'em ip itabut. Tūybe Deusat iān e'em ip — io'e. — Imēnpuye Deus ibo ka sukamu'ūm cīcā — io'e owebe.

²— Ikērē jījāat o'ḡuḡḡe ip ibo ka watwat eju soat ka kukukayū—yapoat co'iyū eju — io'e. — Ixe adeayū be ikērēat o'ḡujurūḡat apēn itabut'ūmayū jebureyū muka'o'on iap puxim — io'e. — Imēnpuxim ibo ka watwat tak ade kūyjobit'ūmayū be ikērēat o'ḡujurūḡat — io'e owebe.

³Ḡebuje okpiwan ḡu juk ocewaḡuy. Deus biōḡbuk cuk waḡuyda. Deus ekawēn tojtjt'ukat odujowat uk'a'ūmat pe. Ayacat ojojjo iboce. Xiki

osunuy wara'at ipararu jījāat akpi jeje—ipakpukat akpi jeje. Deus muymuyap ekawēn ibararak osunuy ixē daḡ soat taḡ. 7 be ya'a o'yanuy. 10 be yakanasū o'yakanasūnūy.

⁴Ayacat esay ipakpusk osunuy. Ouro muḡēḡēbu kuḡ osunuy soat taḡ jesay daḡ. Wita'a kuḡ tak osunuy—yadeiboḡ cīcāat'a kuḡ. Pérola'a kuḡ tak osunuy yadeiboḡ cīcāat'a kuḡ. Bacia'a buximat'a kuḡ osunuy jebui be—ouro muḡēḡē'a kuḡ. Yanopapūn o'yanuy xipat'ūmap kuḡ, wuymusūsūsūnap kuḡ tak, ixē aḡokatkayūxi jījā buye.

⁵Topa'a be ibutet ibararak osunuy. Ka'ūma ma itaybit apēnape ibutet iam. Babilônia ka ikaboḡatka i ikabutet osunuy. Aḡokatkayū xiayū kukat i dak ibutet osunuy. Xipat'ūmayū kukat i dak ibutet osunuy. Jekpiwatpin ma jewaḡuymukērērērēn'ukat i dak ibutet osunuy. Ebaḡūḡputet ibutet.

⁶Ayacat ika'oat puxim icokcok osunuy ade Deus ebekitkiyū'ūm'ūm o'toymukereren puye. Ixē ayacat ojojoko. Ayacat ixeyū'ūm'ūm o'yaoka, Jesus kay jījā ip puye, jetabucap o'jepere ḡu ip puye. Oparara jījā ojeku ixē jo buje.

⁷— Pēnpuye eparara ixē buxim? — io'e owebe Deus ekawēn tojotjot'ukat. — Ajo iba'arēm exe iam cuy ōn jemukūyjo — io'e owebe. — Abu-buxim ixē ayacat iam tak ōn jemukūyjo — io'e. — Abu-buxim ipararu jījāat iam tak ōn jemukūyjo — io'e. — Apēnape subo iam tak ōn jemukūyjo—ayacat kuḡ jekpi jeje iam — io'e. — Apēnape 7 be ya'at iam tak ōn jemukūyjo — io'e. — Apēnape 10 be yakanasūat iam tak ōn jemukūyjo — io'e owebe.

⁸— Ixē ipararu jījāat kuy bima itait osunuy. Ḡasū bit itait ḡu o'e. Ḡaxīn ma ixē jeejēm ikūybioreḡ cīcāatkūy bewi. Imēnpit Deus ixē ḡu'ūm — io'e. — Abuyū soat em itait jeedop Deus xe iaptup pe ibutet pararak'ūmayū iparara jījā je'e ipararu jījāat co buje — io'e. — Ibutetpararak ḡu ip ipi muḡē'isum ma — io'e. — Ixē ipararu jījāat itait osunuy kuy bima. Ḡasū bit itait ḡu o'e. Waram ḡuto jebapuk — io'e.

⁹— Itaybit cīcāat acā itaybit e'em apēnape ojojjo iam—yağuybabiāt acā — io'e owebe. — 7 be ya'aat puxim 7 be ma co'a dak. Ayacat xik'i iğo'a jeje—7 beat'a jeje. Ika kukayū buxim tak ip ya'a — io'e owebe.

¹⁰— 5 be ixeyū'in ibaca'ūm o'e ip. Ka'ūma ma kūyjobit ixeyū a'ō kay ġasū bit — io'e. — Pūğ ma ixeyū'in ya'ōbacaat ġasū — io'e. — Adeayū ixē a'ō kay o'e kūyjobit — io'e. — Wara'at ixeyū'in oajēm ġu buk adeayū kukukan. Ixe ajēm puje bit, darem ma adeayū kukukan jeenuy — io'e owebe.

¹¹— Ipararu jījāat kanomūm adeayū kukukan je'e—kuy bima itait osunuyiat—ğasū itait ġu iat — io'e. — 7 beayū nomukadi ixē dak adeayū kukukan je'e. Deus ixē dak ġu'ūm — io'e owebe.

¹²— 10 beat yakanasū eyakanasūjjo — io'e. — Ixeyū yakanasūyū 10 beayū buxim ika kukukayū buxim. Adeayū kukukayūm ġu buk o'e ip. Ģuyjom acā je'e ip — io'e. — Darem ma ikukukayūm ip jeedop ipararu jījāat eju—pūğ hora ma — io'e owebe.

¹³— Jawağuycom ip 10 beayū. Imēnpuye ja'ōbacaap ūmūm ip ipararu jījāat pe. Imēnpuye ixeyū a'ōbi jeku ipararu jījāat — io'e owebe.

¹⁴— Ixeyū 10 beayū nopağōğōm ip je'e mēmē buxim oe'ūiat eju. Mēmē nopağōğōm je'e ixeyū a'ōbacaap mu'ūm ām — io'e. — Nopağōğōm je'e jemunomuwayū eju, jemunaēyū eju—ja'ōkayayū eju. Ixeyū a'ōbacaap ġu'ūm mēmē. Ixe soat podi ma ya'ōbacaat. Adeayū kukayū kukat ixē. Imēnpuye ixeyū a'ōbacaap ġu'ūm — io'e owebe.

¹⁵— Idibi dak cuk etijjo — io'e owebe Deus ekawēn tojtjot'ukat. — Ayacat xik'i osunuy ixedi adopa dağ — io'e. — Ixedi soat tiwatwat puxim, soat eipi watwat puxim tak, soat iwarururuayū buxim tak, soat a'ōm kawēnwēn'ukayū buxim tak — io'e owebe.

¹⁶— 10 be yakanasūat tak cuk ejojjo — io'e owebe. — Ixeyū yakanasūyū itakoma jeedop ip ayacaw kay—ağokatkayūxi kay. Ipararu jījāat tak itakoma je'e cekay — io'e. — Soat ibubut ju'uk ip cexewi. Cesay'ūm suiwat ip. Ixe aokam ip. Ixe'ūm ēn suēn'o ip. Cepoyat ip ġupik daxa be — io'e.

¹⁷— Deus ixeyũ o'ğubikuy jebikuyap tağ jeku am. Ixeyũ o'ğubikuy jewağuyco am jeweweju. Imēnpuye Deus bikuyap tağ yaoka ip. Imēnpuye “Wuya'ōbacaap cuy ağũm ipararu jĩjāat pe,” i je'e ip jewewebe ika kukukayũ. “Wuya'ōbi juy ixē je'ku” i je'e ip jewewebe ma. Imēn ma soat jebapuk apēn cuk adi Deus o'e'e iap tağ — io'e owebe.

¹⁸— Ixe ayacat—ejojojoiat—ikaboğatka buxim — io'e owebe. — Adeayũ kukukayũ emukakukpinputka buxim — io'e owebe. — Adeayũ kukukayũ cucum ibo ka be ikēreāt muğē ãm — io'e owebe Deus ekawēn tojtjot'ukat.

Apocalypse 18

¹Iboap co buje, wara'at ojojoho Deus ekawēn tojtjot'ukat. Kopkom o'e kabi kadiwi. Ya'ōbacaat osunuy. Isopsep osunuy. Imēnpuye jesopsepap kabiam soat eipi o'ğukabia.

²— O'suka'ũm cĩcã ma — io'e ya'ōberen. — Babilônia ka o'suka'ũm cĩcã ma — io'e. — Kuy bima ya'ōbacaayũ cucu'uk ip oosodop ibo ka be — io'e. — Ğasũ bit ibiōğbuk kēreayũ acã o'jepoyat ibo ka be, axikyũ ikēre jĩjāayũ dak — io'e. — Wasũyũ dak o'jepoyat ibo ka be—i'oibit'ũmat — io'e.

³— Ibo ka watwat ikēreāt o'ğujurũğrũğat soat ka watwat pe wuybureyũ muka'o'onap puxim, — io'e. — Jekpiwatpin ma ikēreāt muğēğē'uk ip osodop ibo ka watwat eju. Ika kukukayũ dak ikēreāt mujurũğrũğ'uk ip osodop ibo ka watwat eju. Tarekrek kukukayũ dak jewemukariwawan'uk ip osodop ixeyũ ikēreāt muğēğēaptei bubum — io'e.

⁴Wara'at'a'ō dak oya'ĩjoho kabi kadiwiat'a'ō. — Bekitkit, epewat cuy ite ka bewi — io'e. — Epejēm cuy ite ka watwat xewi — io'e. — Ixeyũ buxim ğu juy epesop — io'e. — Ixeyũ burem ğu juy epesop ikēreāt mujurũğrũğ — io'e. — Ixeyũ eju ikēreāt mujurũğrũğ pima, Deus ipiat supi'ajoat eywebe apēn ipiat supi'ajoat ixeyũ be iap co'i — io'e.

⁵— Ibo ka watwat xipāt'ũmap muğēğēxi. Imu'awero buje, kabi tēğ kuka o'e xipāt'umap — io'e. — Deus o'jeğebu apēn cuk adi ikēreāt o'ğujurũğrũğ ip iap kay — io'e.

⁶— Apēn ip cuk adi warēmtaḡ eykukaptei juy epeteida cebe ip — io'e. — Xepxepetim pit cuy epeteida cebe ip — io'e cebe. — Tipiati juk ip o'timuḡē eywebe tikōḡaptim. Tipi jījāati juy epetimuḡē cebe ip tikōḡaptim — io'e. — Ibodim cuy bacia'a epeyamunopapūn ixeyū muka'onaptim — io'e.

⁷— Ipiat cuy epesupi'ajoat cebe ip, idip cīcā ip osodop jewexe iapetim — io'e. — Epeḡuḡūycūḡcūḡ cuy ip teiboḡ cīcāat pupu'uk ip osodop iapetim — io'e. — “Soat kuḡ ōn ika kukukat co'i,” i te'e ma o'e ip jewebe ma. “Itayxibuk ḡu ōn,” i te'e ma o'e. “Ipiat osupi'ajo ḡu—pūḡ em tak ka'ūma ma,” i te'e ma o'e jewebe ma. “Oḡuycūḡ ḡu juy oce,” i te'e ma juk adi o'e'e.

⁸Te'e ma imēn cuk adi o'e'e — io'e. — Imēnpuye pūḡ kabiam ma soat ipiat je'bapuk cebe—warēmtaksuḡpi. Iwātaxipi dak je'e. Ipiat tak supi'ajo. Re dak supi'ajo — io'e. — Daxa be ipik — io'e. — Soat iboap je'bapuk cebe wuykukukat ya'ōca buye. Ixe wuykukukat Deusat—soat podi ma ya'ōbacaat. Wuykukukat apēn ipi ju bima juk adi oekuku ip iaptei ideida soat pe — io'e. Imēn Deus ekawēn tojotjot'ukat ya'ōberen o'e owebe.

⁹Babilōnia ka pikpiḡaptiḡ co buje, iḡuycūḡ cīcā je'e ika kukukayū—iḡo ka watwat puxim jemucokcok am ikērēat mujurūḡrūḡ'ukayū—yapoat eju jepopo'ukayū buximayū. Jeetōn ip ibo ka pikpiḡaptiḡ co buje.

¹⁰Wūy ma ip jeedop kacūḡcūḡ'i ikapikap cocom. Wuywebe dak xe'e je'e imēn iap puxim iparara ip. — Tadaybot cīcā opop ip pikpiḡ! — i je'e ip tiḡcocoayū. — Karem ip ipiat'ajojom — i je'e ip. — Kuy bima ikaboḡ cīcāatkam o'sukadop — i je'e ip. — Soat pe bit ibo ka ikamu'ūm pa'ore o'sukadop — i je'e ip. — Deus pe bit pūḡ hora ma o'sukamu'ūm — i je'e ip.

¹¹Ibo ka pikpiḡaptiḡ cocom pima, iḡuycūḡ cīcā je'e ip tarekrek kuḡ topibiyū dak. Ka'ūmḡu o'e tarekrek pupu'ukayū, oipik ip puye. Imēnpuye cewebubut pu ba'ore o'e ip. Ka'ūmḡu ip o'e ibubut pupuayū. Imēnpuye jeetōn ip.

¹²Imēn je'e ip tōtōn: — Abu xe'e ḡasū je'jat wuyeouro, wuyeprata dak? — io'e ip jewebe. — Abu xe'e ḡasū yadeiboḡat'a yabu wuyxewi, pérola'a dak? — io'e ip jewebe. — Abu xe'e paḡo je'jat wuyxewi—iarixiḡat, ipakpukat tak, lā ipakpukat tak? — io'e jewebe. — Abu xe'e ḡasū soat'ip

yopu wuyxewi—ip warēmtaksuḡat'ip? — io'e. — Abu xe'e ḡasū marfim muḡēḡē je'jat wuyxewi? — io'e. — Abu xe'e yopteiboḡ cīcāat'ip muḡēḡē je'jat wuyxewi? — io'e. — Abu xe'e ḡasū icaat muḡēḡē je'jat wuyxewi—bronze muḡēḡē, ferro muḡēḡē dak, mármore muḡēḡē dak? — i'e'em ip tōtōn.

13— Abu xe'e wuyxat mukunukunap je'jat wuyxewi—canela? — io'e ip. — Abu xe'e ḡasū tibu wuyxewi tide'oati, mirradi dak? — i. — Abu xe'e tōmpu wuyxewi pāo'anōm? — i. — Abu xe'e tibu wuyxewi uva'abidi, oliveira xepi dak? — i. — Abu xe'e tōmpu wuyxewi trigonōm? — i. — Abu xe'e tabu wuyxewi trigoda? — i. — Abu xe'e ḡasū gado je'jat wuyxewi, ovelha dak, cavalo dak? — i. — Abu xe'e carro je'jat wuyxewi cavarō imupuxikpuxiḡat? i. — Abu xe'e wuyjuyū je'jat wuyxewi jebuywatwat'ukan? — i. Imēn je'e ip tarekrek kuḡ topibiyū jewewebe. Imēn je'e ip tōtōn pima jebubut pupu'ukayū'ūm'ūm oipik puye.

14Imēn je'e ip ibo ka watwat pe: — Soat eyetabikukuap kuy oi'ūm — i je'e ip ibo ka watwat pe. — Soat eyubut oi'ūm — i je'e. — Kuy bima ade idipat kuḡ epesop, ade ouro dak — i je'e ip. — ḡasū bit soat oi'ūm — i je'e ip. — Waram pit epetobuxik ḡu — i je'e ip ibo ka watwat pe.

15Ibo ka be ip o'jekariwawan. ḡasū bit wūy wi ma ip o'e ikadiḡ cocom. Wuyju dak xe'e acepik iap ip imuparararan. Jewāwā ip. Jeetōn tak ip.

16— Tadaybotbot cīcā ip opop pikpiḡ ibo ka watwat'ūm'ūm — i je'e ip. — Karem ip oipik — i je'e ip. — Kuy bima teiboḡ cīcāat kuḡ oekuku ip jesay kuḡ—paḡo iadixiḡat kuḡ — i. — Ipakpukḡūḡūnat kuḡ tak oekuku ip, ipakpukat kuḡ tak, lā muḡēḡē kuḡ tak — i je'e ip. — Ouro muḡēḡē kuḡ tak ip oekuku jemujoipin am — i je'e ip. — Wita'a'it'it'a muḡēḡē kuḡ tak ip oekuku jemujoipin am, pérola'a muḡēḡē kuḡ tak — i je'e ip.

17-18— Soat o'jepa'ūm pūḡ hora ma — i je'e ip. — Soat jekariwaap oi'ūm — i je'e ip. Ibo ka wi wūy ma dak ip osodop ibo ka pikpiḡaptiḡ cocom kobexixi kukuk'ukayū, kobexixi daḡ cucu'ukayū dak, kobexixi mudidimyū dak, kobexixi bewi yajēm'ibiyū be tarekrek ūmūm'ukayū dak. — Ibo ka soat ka

podu ma ikadip o'sukadop — io'e ip tiğ cocom pima. — Ka'ũmğu ağoka iboka jo'iatka ikadip cĩcãatka — io'e ip.

¹⁹Jebabim ip o'jewamudididiğ ka'winõm jeğuycũğap mubapuk am. O'tõn cĩcã ip iğuycũğ cĩcã buye. — Tadaybot cĩcã ip opop pikpiğ ibo ka watwat'ũm'ũm — io'e ip. — Karem ip oipik — io'e ip. — Kuy bima o'jekariwawan ip soat kobexixi kukuk'ukayũ ibo ka watwat cedinheiroboğ cĩcã buye — io'e ip. — Pũğ hora ma oi'ũm soat. Soat ibo ka watwat pubut oipik pũğ hora ma — io'e ip.

²⁰— “Eyju bit eycokcoğ cuy epesop,” i õn pit e'em kabi beacat pe — io'e kabi beat owebe. — “Eycokcoğ cuy epesop,” i õn e'em Deus ebekitkiyũ be, Deus emumujuyũ be dak, Deus ekawẽn muwẽnuwẽn'ukayũ be dak. “Eycokcoğ cuy epesop, Deus ipiat o'supi'ajoat ibo ka watwat pe ikẽrẽm cĩcã ip osodopdopdopiapteim,” i õn e'em. “Apẽn ip cuk adi ikẽrẽm eykukapteim ipiat o'supi'ajoat cebe ip,” i õn e'em — io'e owebe kabi beat.

²¹Ğebye Deus ekawẽn tojotjot'ukat wita'a o'yabu ya'õbacaat. Yaboğ cĩcãat'a o'yabu—tũmũntata mucakcakcakap'a jo'iat'a. O'yaxik idibi be tiyuati be. — Apẽn iğõ'a oyaxik iap co'i Deus tak Babilõnia ka sukaxik — io'e. — Waram pit acesukajo ğu ibo ka — io'e.

²²— Waram pit harpa muydede'ukat'a'õ aceya'ĩjo ğu ibo ka be — io'e. — Wara'at pubut'uk muydede'ukat'a'õ dak aceya'ĩjo ğu — io'e. — Tũmũn'uk'uk muydede'ukat'a'õ aceya'ĩjo ğu, parasuy jo'iat muydede'ukat'a'õ dak — io'e. — Warẽmtaksuğ pikpik'ukat acetobuxik ğu ibo ka be — io'e. — Waram aceya'ĩjo ğu tũmũntata mucakcakcakap'a'õ dak ibo ka be — io'e.

²³— Waram acejojo ğu lamparina'ae ibo ka be — io'e. — Waram aceya'ĩjo ğu jewebumũn'isuayũ icokcokap'a'õ ibo ka be — io'e. — Ibo ka beayũ kariwawayũ warara'acat podu ma ibubut ade ip osodop — io'e. — Soat kaka dağayũ muğuykukuku'uk ip osodop jebukaypacam ma — io'e.

²⁴— Deus pit ipiat o'supi'ajoat Babilônia ka watwat pe jekawēn muwēnuwēn'ukayū'ūm'ūm aokakaapteim—jebekitkiyū'ūm'ūm aokakaapteim—soat kaka watwat'ūm'ūm aokakaapteim — io'e.

Apocalypse 19

¹Iboap tomukadi, ya'ōberenat'a'ō oya'ījojo ade jījā kabi beacayū a'ō. — “Deus xipat cīcā,” i juy ace — io'e ip. — Deus acā wuydaxijojo'ukat — io'e ip. — Soat podi ma jedipap kuḡ ixē — io'e ip. — Soat podi ma ja'ōbacaap kuḡ — io'e ip.

²— Ixe cūḡ ma ipiat'ajojoan kūyjobit'ūmayū be — io'e ip. — Cedaḡ ma ipiat'ajojoan cebe ip — io'e ip. — Ipiat o'supi'ajoat aḡokatkiyūxiat pe, soat ipi juayū be ikērēat o'ḡujurūḡrūḡat puyē—ikērēat mujurūḡrūḡxi ma jewaḡuy mukērērērenat puyē dak — io'e ip. — Deus ipiat o'supi'ajoat cebe, jebuywatwat'ukayū'ūm'ūm o'yaokaat puyē — io'e ip.

³Waram ḡuto o'jewāwā ip ya'ōberen. — “Deus xipat cīcā,” i juy ace! — io'e ip ya'ōberen. — Apēn soat em kapiktiḡ jediḡeuhum iap puxim, soat em cuy ipiat'ajojom tak jeedop ip Babilônia ka watwat puximayū — io'e ip.

⁴— Imēn cuy jeedop ip — i dak o'e 24 be aypapayū—ya'ōbuyxiayū. — “Deus xipat cīcā,” i juy ace — io'e ip ebadipip itabēḡayū dak. O'jēḡ'aecōḡcōḡ ip Deus wap: — Ocecokcok cīcā ekay — i'e'em cebe. Jabikbikap ceje xik'iat wap o'jēḡ'aecōḡcōḡ ip.

⁵Deus abikbikap pewi o'ya'ōajēm. — “ ‘Deus xipat cīcā,’ i juy epe'e,” i ōn e'em soat ixē buywatwat'ukayū be, soat kaka daḡayū be dak — io'e Deus xeat. — “ ‘Deus xipat cīcā,’ i juy epe'e,” i ōn e'em soat pe ibuyxim Deus kukayū be—ya'ōbuyxiayū be, ya'ōbuyxi'ūmayū be dak — io'e.

⁶ḡebuje wara'at'a'ō oya'ījojo. Adeayū e'awero buje iap'a'ō buxim o'ya'ōnuy. Ti'acap'a'ō buxim tak o'ya'ōnuy—ya'ōboḡ cīcāat'a'ō buxim. Konēkonēk'iat'a'ō buxim tak o'ya'ōnuy ya'ōpuruḡ. — ḡasū bit ocekukukat soat ipi juacat kukukan o'e — io'e ip. — Ixe acā Deusat ocexe — io'e ip. — Ixe soat podi

ma ya'õbacaat — io'e ip. — Imēnpuye: “Deus xipat cīcā,” i juy ace! — io'e ip.

7-8 Mēmē buxim oe'ūiat ġaxīn ma jewebumūn — io'e ip. — Ixe wadip kuy o'jewemuxipan jewebumūn ām ceweju — io'e ip. — Imēnpuye wuycokcoğ cīcā juy ajop — io'e ip. — Iwadip kuy jesay o'jat jewebumūnap esay—pağo iarixiğat muğēğē, isopsupat muğēğē, iwekoykey'ūmat muğēğē — io'e ip. — Imēnpuye juy acewemucokcoğ! — io'e ip. (Iwadip pağo iarixiğat kuğ soat Deus ebekitkiyū idipat muğēğēm iape).

9— Deus emunomuwayū icokcok cīcā — io'e waram Deus ekawēn tojtjt'ukat owebe. — Ixe juk o'tomuwā ip jekōn ām mēmē buxim oe'ūiat ewebumūnap epeta be — io'e. — Iocokcok cīcā ip iaptup cuy etupmubararak — io'e owebe. — Deus ma imēn cuk omukūyjojo — io'e owebe Deus ekawēn tojtjt'ukat.

10Ixe be omukūyjo buje ocēğ'aecōğcōğ cewap soat podi ma a'õbuyxi ēn i'e am cebe. — Owap pit cuy ecēğ'aecōğcōğ ġu — io'e owebe. — Ebuxim ma ōn tak Deus buywatwat'ukat, wuykitpitpiyū buxim tak — io'e. — Jesus ekawēn kay jījāayū buxim ōn tak kawēn icēmat kay jījāayū buxim — io'e owebe. — Deus wap acā juy ecēğ'aecōğcōğ “Soat podi ma a'õbuyxi ēn” i'e am cebe — io'e owebe. Jesus kawēn icēmat muwēnuwēn oekukuku. Ĝasū dak Deus ekawēn muwēnuwēn'ukayū icokcok cīcā iboap ekawēn muwēn ām, kawēn icēmat cexe ip puye.

11Ĝebuje kabi ikoce otobuxik. Cavaro ojojojo irucat. Cavaro akpi jejeat ojojojo irucat akpi jejeat. Ixe butet soat em ja'õ dağ jekuku'ukat i osunuy. Icēmat e'e'ukat i dak ibutet osunuy. Xepxepetet osunuy. Ixe cūğ ma ipiat'ajoan kūyjobit'ūmayū be. Cedağ ma nopağōğōm jekay itakomaayū eju.

12Ixe eta itasop o'sutanuy daxanabōē buxim. Ade ouro muğēğē kuğ osunuy ya dağ ika kukukat puxim. Ibutet ibararak osunuy topa'a be. Ixe acā itaybit jebuten. Warara'acayū bit itaybit ġu.

¹³Iekabek kuḡ osunuy. Toy kuḡ osunuy iekabek soat taḡ. Ixe butet Deus ekawēn i osunuy.

¹⁴Ixe nomuju oekuku ip sorarayū kabi beayū. Cavaroyū akpi jeje ip oekuku ixeyū dak—irucayū akpi jeje. Cesay kuḡ ip osodop irucat kuḡ—iarixiḡat muḡēḡē kuḡ—xipat cīcāat kuḡ.

¹⁵Ibi bewi payao cēmcēm osunuy yoboḡat, tūybibiat. Ixem payaom Deus a'ōkay'ūmayū a'ōbacaap o'ḡu'ūm. Ya'ōpuruḡ ixeyū kukukan jeenuy—icaat kukat puxim. Soat podi ma ya'ōbaca ixe. Kūyjobit'ūmayū aokam jetakomaap mubapuk puje. Ixeyū'ūm'ūm toy toy'ade je'e uva'a mucakcakcakap'a bewiati buxim.

¹⁶Ixe butet ibararak opop jeekabek taḡ jedao daḡ tak. Ika kukukayū kukukat i ibutet. Ya'ōbuyxiayū kukukat i dak ibutet. Xepxepetet osunuy.

¹⁷Ḡebuje Deus ekawēn tojtjot'ukat ojojojo. Cūḡ'i osunuy kaxiepiat eta be. Ya'ōberen o'jewāwā soat wasūyū kay—umayū kay—iḡēmat'o'o'ukayū kay. — Epesot cuy — io'e ya'ōberen cebe ip, wasūyū be. — Epeye'awero juy peta be—Deus emumuḡu be—yoboḡat pe — io'e cebe ip—iḡēmat'o'o'ukayū be.

¹⁸— Epesot cuy ika kukukayū'ūm'ūm ēn o am, sorarayū kukukayū'ūm'ūm ēn o am tak, sorarayū'ūm'ūm ēn o am tak, cavaroyū'ūm'ūm ēn o am tak, cavaroyū akpi jeje oekuku'iyū'ūm'ūm ēn o am tak — io'e cebe ip—wasūyū be. — Epesot cuy soat'ūm'ūm ēn o am—tei'ūm kapikpik'ukayū'ūm'ūm ēn o am, ja'ōbi kapikpik'ukayū'ūm'ūm ēn o am tak; ya'ōbuyxiayū'ūm'ūm ēn o am, yopīcayū'ūm'ūm ēn o am tak — io'e cebe ip—wasūyū be.

¹⁹Ibocewi waram ḡuto ipararu jījāat ojojojo. Ixe ipararu jījāat o'je'awero ika kukukayū eju, ixeyū a'ōkayayū eju dak. Kuy juk ip o'jewemu'awero nopāḡōḡō ām cavaro irucat akpi jejeat eju, ixe a'ōkayayū eju dak. O'jenopāḡōḡōm cīcā ip.

²⁰Cavaro akpi jejeat o'e jījā ipararu jījāat pe. O'taomūn. Jewexe Deus ekawēn muwēnuwēn'ukat tak o'taomūn. Ipararu jījāat etabutpe wuywebe i'e ba'oreat mubapukpuk'ukat o'taomūn. Jedopa'a daḡ ipararu jījāat putet

kukayũ o'ġuġuykukuku wuywebe i'e ba'oreat mubapukpuġ puye. Ipararu jĩjãat pe “Ēn xipat cĩcã” i te'e ma i'e'e'ukayũ o'ġuġuykukuku. Ipararu jĩjãat o'joxik daxaboġ pe, enxofre nãm sop pe. Jewexe Deus ekawẽn muwẽnuwẽn'ukat tak o'joxik ibo be. Itabẽġ ma ip o'joxik ibo be.

²¹Cavaro irucat akpi jejeat ixik'ibiyũ a'õkayayũ dak o'yaoka. Payaom ip o'yaoka jebi bewi ijẽm'ibin. Wasũyũ o'subibu'u'un iẽn.

Apocalypse 20

¹Ġebuje Deus ekawẽn tojotjot'uk ojojojo wara'at. Kopkom o'e kabi kadiwi. Chaveboġ kuġ osunuy jebui be—ikũybioreġ cĩcãatkũy nomudip'ukap kuġ. Correntebu kuġ tak osunuy ibupoxi jĩjãatpu kuġ.

²Ixe Deus ekawẽn tojotjot'ukat seġemoxixi o'ġukirik—ibiõġbuk kẽrẽayũ kukukat o'ġukirik. Satanás i ibutet. Ixe o'ġukirik ade koato tũy ãm—1000 be koato tũy ãm.

³Imukirik puje o'joxik ikũybioreġ cĩcãatkũy be. Chavem tak o'sukũynomudip. O'sukũymuymũġmũġ tak ijẽmap puxim waram soat ka daġayũ muġuykukukuap puxim. Jeejẽm ġu 1000 be koato dak. 1000 be koato kap puje bit waram ixẽ ġujẽm darem ma tũy ãm.

⁴Ġebuje yabikbikapyũ ojojojo idip cĩcãayũ. Ixeyũ jeje kaxikxik'iaiyũ dak ojojojo. Deus ja'õbacaap o'ġũm cebe ip. — Apẽn ipi juayũ juk adi oekuku ip iaptei juy epeteida wa'õbi — io'e Deus cebe ip. — Xipacat cuy epeġũm cedaġ ma jekuku'ukayũ be, — io'e. — Ipiat pit cuy epesupi'ajoat warẽmtaġ jekuku'ukayũ be — io'e Deus. Jesus kay jĩjã osodop iayũ'ũm'ũm piõġbuk tak ojojojo. Kuy juk itakomaayũ ixeyũ'ũm'ũm o'yaoka. O'ya'uk'uk ip Jesus ekawẽn muwẽnuwẽn osodop puye—kawẽn icẽmat muwẽnuwẽn osodop puye—Deus ekawẽn muwẽnuwẽn osodop puye. Ipararu jĩjãat wap tak o'jẽġ'aecõġcõġ ġu ip—pũġ em tak ka'ũma. Ixe buximat wap tak o'jẽġ'aecõġcõġ ġu ip. Ibutet tak o'subutetmubararakat ġu jedopa'a be, jebũnũ'a be dak ka'ũma. Waram ip o'jetait. Soat em itait jeedop ip Cristo xe. Ixe eju dak adeayũ kukukayũm jeedop ip 100 koato bun.

⁵Iměn Deus Jesus kay jījā osodop iayū'ūm'ūm ġutait waram. Warara'acayū'ūm'ūm pit waram ġutait 1000 koato kap puje acā—kūyjobit'ūmayū'ūm'ūm.

⁶Icokcok jeedop ip Deus emumutaityū—koam o'ġutait'iaiyū. Xipat cīcāat kuġ ip jeedop—Deus xewiat kuġ. Waram kūyjobit'ūmayū e'ū buje, ixeyū bit je'ū ġu. Deus buywatwat'ukayūm ip jeedop paī buxim—Cristo buywatwat'ukayūm tak. Cristo eju adeayū kukukayūm ip jeedop 1000 koato bun.

⁷1000 koato kap puje Deus Satnaás ġujēmat daomūnmūnap'a bewi—ikūybioreġ cīcāatkūy bewi.

⁸Ixe Satanás jeeju soat ka daġayū muġuykukukum. Gogue a'ōkayayū ġuġuykukuku. Magogue a'ōkayayū dak ġuġuykukuku. Soat ka watwat ġu'awero. Nopaġōġō ām Deus a'ōkayayū eju ip ġu'awero. Tak ġu ma jeedop ip. Ka'oririt co'iān ip jeedop adeap kuġ. Imuwēġūn pa'ore ma ip jeedop ade jījā buye.

⁹Jepōġpōġ ip soat ka daġ Satanás a'ōkayayū. Deus ebekitkiyū ip yakodip yaokaap ojuy. Deus xe ikakukpinatka dak ip ikaakodip ika watwat aokaap ojuy. Imēnpit daxa jeekop kabi kadiwi yaoka ojuyayū mupik am. Soat ixeyū ġu'ūm Satanás a'ōkayayū.

¹⁰Deus ibiōġbuk kērēayū kukukat joxik daxaboġ pe—iodi jo'iat pe—enxofre nōm sop pe. Adeayū muġuykukuku'uk osunuyiat joxik ibo be. Kuy bima juk ipararu jījāat o'joxik ibo be, jewexe Deus ekawēn muwēnuwēn'ukat tak. Ipiat'ajojom cīcā ip jeedop ibo be. Kabia bun ipiat'ajojom ip jeedop, ixima bun tak. Soat em ma ipiat'ajojom ip jeedop. Ipiat'ajojoap i'ūm ġu cebe ip.

¹¹Ġebuje yabikbikap ojojoho idip cīcāat, yoboġat, irucat. Ixe jeje xik'iat tak ojojoho. Ipi o'jenapōn itabixewi, kabi dak. Ijojom ġu ip osodop ġebuje bit.

¹²Oe'ū'ū'iaiyū ojojoho ġebuje—yoboġayū'ūm'ūm, ka'ūmaayū'ūm'ūm tak. Kacūġcūġ'i ip osodop yabikbikap wap. Deus jebubutupyū o'tupmupaya livrodupyū. Wara'atup o'tupmupaya ġebuje. Soat em itait jeedop ip Deus xe

iaiyũ butet kukatup o'tupmupaya. Apẽn ijodi bima juk adi oekuku ip iap ibararak osunuy ibodup pe. Deus o'teida soat pe oe'ũ'ũ'iaiyũ be apẽn ijodi bima juk adi oekuku ip iaptem. Xipacat o'gũm cedağ ma oekuku'iaiyũ be. Ipiat pit o'supi'ajoat ikērēm oekuku'iaiyũ be.

¹³Kuy juk tiyuati be oakōm'iaiyũ'ũmm'ũm tak o'jebapuk kabi beat wap—yabikbikap ceje xik'iat wap. Kuy juk ipi be o'jokot ip'iaiyũ'ũm'ũm tak o'jebapuk cewap—kuy juk ipiat'ajojoap pe o'joxik ip ia'yũ'ũm'ũm tak. Xipacat o'gũm cedağ ma oekuku'iaiyũ be. Ipiat pit o'supi'ajoat ikērēm oekuku'iaiyũ be.

¹⁴Deus wuymuy'ũ'ũap o'joxik daxaboğ pe—iodi jo'iat pe. Ce'ũ'ũayũ dak o'joxik ibo be. Daxaboğ pe ixeyũ xikap xepxep em wuye'ũap co'i.

¹⁵Soat em itait jeedop ip Deus xe iaptup pe ibutet pararak'ũmayũ bit o'joxik daxaboğ pe—iodi jo'iat pe.

Apocalypse 21

¹Ĝebu je kabi iisuat o'jojo, ipi iisuat tak. Kuyat kuy o'jepa'ũm—kabi, ipi dak. Tiyuati dak o'jediapa'ũm.

²Ikaisuatka dak osukajojo—Jerusalēm ka. Ōn, João, osukajojo. Kakopkom o'e kabi kadiwi—Deus xewi. Ikadip cĩcã o'sukadop apẽn ayacat jewemudipudim jewebumũn ãm iap co'i.

³Yabikbikap cejeat o'jekawẽn ya'õberen. — Ĝasũ bit Deus jemumuğẽğẽyũ xe jeenuy — io'e. — Cebekitkiyũm je'e ip — io'e. — Deus tak ixeyũ xe jeenuy soat em — io'e. — “Ekay acã ocetabut ěn acã Deusat puye,” i je'e ip cebe — io'e.

⁴— Itadisup ip itõnap etadi. Ka'ũmğũ je'e wuye'ũ'ũap — io'e. — Wuyğũycũğap tak ka'ũmğũ je'e. Wuytõnap tak ka'ũmğũ je'e. Ipiat'ajojoap tak ka'ũmğũ je'e wuywebe — io'e. — Kuyatokok pit oi'ũm kuy — io'e.

⁵— Ĝasũ bit õn soat oğuisun — io'e yabikbikap cejeat. — Apẽn cuk adi eya'ĩjojoiaptup cuy etupmubararak iboap ekawẽn icēmãn puye — io'e

owebe. — Soat je'babuk iboap ekawēn taḡ. Imēnpuye cūḡ ma eywebe eyetabut am iboap ekawēn kay — io'e owebe.

⁶— Soat kuy oḡuḡē — io'e. — Soat ka'ūm pima ōn kuy kake. Soat i'ūm puje dak ōn pit kake — io'e. — Ka'ūma kake bimaat ōn. Soat'ūm pimaat tak ōn ma — io'e owebe. — Tideihem ḡu idibi otiūm ibipurukayū be—wuymutaicinapti'a bewiati — io'e.

⁷— Xipat cīcāat oḡūm wa'ōkay jījāayū be — io'e. — Ōn acā Deusat oḡuy cexe ip. Okpotpoyūm ip jeedop — io'e.

⁸— Wa'ō kay'ūmayū kūyjobit'ūmayū bit daxaboḡ pe ip jeedop iodi jo'iat pe—ikērēat muḡēḡēap epere'ūmayū—jetabucap o'jepere'iyū dak, kawēn icēmat muwarururun'ukayū dak, warara'acat aokaka'ukayū dak, aoyūxiayū dak, ibukaypacayū dak, deusbaroyū kay itabucayū dak, dapxiyū dak — io'e. — Daxaboḡ pe ip jeedop soat em—enxofre nōm sop pe — io'e. — Deus pe ixeyū xik puje ibo be waram je'ū'ūap je'e cebe ip — io'e.

⁹Ḡebuje wara'at oajēm okay Deus ekawēn tojotjot'ukayū'in—7 beayū'in—bacia'a jo'iat kukayū'in—warēmtaksuḡat kukayū'in—āmām o'joxik iat kukayū'in. — Ejot — io'e owebe. — Iwadip oḡubapuk ewebe—mēmē buxim oe'ūiat eju jewebumūnat — io'e.

¹⁰Waram ḡuto Deus biōḡbuk waḡuyda. Deus ekawēn tojotjot'ukat odujuu co'a jeje—um cīcāat'a jeje. Jerusalém ka o'sukamubapuk owebe—ikaisuatka—soat taḡ ikaisuatka—Deus xewi ikakop'ibitka.

¹¹— Deus soat podi ma ja'ōbacaap kuḡ — i'e'em ibo ka jojo'ukayū. Ikasopsup o'sukadop Deus dipap kuḡ. Ikasopsup o'sukadop wita'it'it'a buxim—yadeiboḡ cīcāat'a buxim—jaspe'a buxim. Ikaxiriruk tak o'sukadop cristal'a buxim.

¹²Korara osodop ika akokoreren—yoboḡat—um cīcāat. ¹² be osodop ip korara exīntabi. ¹² beayū iḡo exīntabi wiwi'ukayū osodop—Deus ekawēn tojotjot'ukayū. Israel ipotpoyū butet ibararak osodop xīntabi be ¹² beayū butet.

¹³Ebapũḡ osodop ip pũḡ kadi xĩntabi. Ebapũḡ osodop ip kaxi jẽmap kadi. Kaxi'at'acat kadi dak ebapũḡ. Kaxi'at'acap joreḡat kadi dak ebapũḡ ma. Kaxijẽmap joreḡat kadi dak ebapũḡ ma.

¹⁴Ibo ka ekorara o'ḡuḡẽ ip 12 beat'a jeje wita'a jeje. Ibo'a be mēmẽ buxim oe'ũiat emumujuyũ butet ibararak osodop—12 beayũ butet.

¹⁵Deus ekawẽn tojtjot'ukat imuweḡũḡũnap'ip kuḡ osunuy jebui be—oweju kuy o'jekawẽniat. Ouro muḡẽḡẽ'ip kuḡ osunuy. Ibo'ip kuḡ osunuy ika muweḡũn ãm, ika exĩntabi muweḡũn ãm tak, cekorara muweḡũn ãm tak.

¹⁶Ibo ka soat kadi jeweka'abiweḡũḡũn o'sukadop. Ixe'im Deus ekawẽn tojtjot'ukat o'sukamuweḡũn. Pũḡ kadi 2,200 quilometro o'sukadop. Ika'a bicũḡkadi ika'a'õxakadiwi dak ibuḡũn ma o'sukadop.

¹⁷Korara dak o'ḡuweḡũn. 64 metro yabijodekadi osunuy. Ixe'im o'ḡuweḡũn. Pebũrũ metro osunuy iap o'ḡuwẽn owebe Deus ekawẽn tojtjot'ukat.

¹⁸⁻²⁰Ibo ka soat taḡ ikaisu o'sukadop. Ouro muḡẽḡẽka o'sukadop—iwekoykey'ũmat muḡẽḡẽka. Ikaxiriruk o'sukadop vidro buxim. Ixe ekorara jaspe'a muḡẽḡẽ osunuy. Korara o'jomuymuy ip wita'a daḡ—12 beat'a daḡ. Iḡo'a daḡ yadeiboḡ cĩcãat'a o'yamuymuy ip ya'ĩcat'a yamudim am. Koam jaspe'a o'yamuy ip. Jaspe'a nomuju safira'a o'yamuy ip. Safira'a nomuju ágata'a o'yamuy ip. Ágata'a nomuju esmeralda'a o'yamuy ip. Esmeralda'a nomuju sardônio'a o'yamuy ip. Sardônio'a nomuju sárdio'a o'yamuy ip. Sárdio'a nomuju cristólito'a o'yamuy ip. Crisólito'a nomuju berilo'a o'yamuy ip. Berilo'a nomuju topázio'a o'yamuy ip. Topázio'a nomuju crisópraso'a o'yamuy ip. Crisópraso'a nomuju jacinto'a o'yamuy ip. Jacinto'a nomuju amestista'a o'yamuy ip. Ibũrũ'a ip o'yamuy ya'ĩcat'a 12 beat'a. Idip cĩcã korara osodop yamuy buje.

²¹Xĩntabi pérola'a muḡẽḡẽ osodop 12 be. Pũḡpũḡpũḡ xĩntabi pũḡ'a ma imuḡẽḡẽ osunuy pérola'a ma. Ika ukpibu ouro muḡẽḡẽ osunuy—iaḡuat. Ixiriruk osunuy vidro buxim.

²²Deus eju kawēnwēnap'a do buxik ġu ibo ka be, wuykukukat Deus ibo ka be nuynuy buye. Ixe soat podi ma ya'ōbaca. Mēmē buxim oe'ūiat tak iġo ka be nuynuy. Imēnpuye ya'ūmġu Deus eju kawēnwēnap'a.

²³Kaxi ġu iġo ka mukabiahā. Kaxiaat tak ka'ūma. Deus jedipam ma ikamukabiahā, mēmē dak. Lāmpada'a bodi ma idip Deus dipap, mēmē dipap tak.

²⁴Jekukum ip je'e ibo kabia daġ soat ka daġayū. Ibo ka ekabia soat ipi juayū ġukabia. — Deus ocebodi ma ya'ōbuyxiat—mēmē buxim oe'ūiat tak — i je'e ip ijodi bima ya'ōbuyxi osodop'iaiyū. — Deus ocebodi ma ya'ōbacaat mēmē buxim oe'ūiat tak — i je'e ip ijodi bima ya'ōca osodop'iaiyū.

²⁵Kabia bun ibo ka exīntabi ikoce. Soat em ma ikoce. Nomudip ġu ma ip, kabiok ġu buye. Soat em kabia.

²⁶Ja'ōbuyxiap ip idojot ibo ka be soat ka watwat. — Ĕn ocebodi ma a'ōbuyxi, mēmē buxim oe'ūiat tak — i je'e ip Deus pe. — Ĕn ocebodi ma a'ōbacaat — i dak je'e ip cebe. Soat jebubut ip idojot teiboġat. Soat je'ġūm ip Deus pe, mēmē buxim oe'ūiat pe dak.

²⁷Soat taġ iisu'ūmat pit jeōm ġu ibo ka be. Wuysūsūġat muġēġē'ukat tak ka'ūma ma. Napapa'ukat tak ka'ūma ma. Mēmē buxim oe'ūiat pubutup pe ibutet pararakayū acā jeōm—soat em itait jeedop ip Deus xe iatup pe ibutet pararakayū acā.

Apocalipse 22

¹Wuymutaicinapti dak o'timubapuk owebe Deus ekawēn tojotjot'ukat. Tixiriruk o'tinuy cristal buxim. Deus abikbikap pewi dijēmjēm, mēmē buxim oe'ūiat abikbikap pewi dak.

²Ixedi jediekukum ika ukpibu daġ. Wuymutaicinap'ip opop tiwābu daġ, jodiwinābudaku. 12 em pūġ koato be ya'a'e nuynuy. Soat kaxi ya'a'e nuynuy. Iboyūdup soat ka daġayū mu'ada'adaaptup.

³Deus xe ikērēat pit opop ġu ibo ka be—pũġ tak ka'ũma. Deus abikbikap jeedop ibo ka be, mēmē buxim oe'ũiat abikbikap tak. Cebeam kapikpik'ukayũ soat em je'e cebe: — Ĕn soat podi ma xipat — i.

⁴Mēmē buxim oe'ũiat topajo ip. Ixe butet je'e ibararak topa'a be ip.

⁵Kabiok ġu je'e ibo ka be. Lamparina'a kuġ ġu dak jeedop ip ibo ka watwat. Kaxie dak ka'ũma ma. Wuykukukat Deus ma ibo ka watwat mukabiaha'ukan jeenuy. Ixe eju adeayũ kukukayũm jeedop ip soat em.

⁶⁻⁷Ġebuġe Deus ekawēn tojtjot'ukat o'jekawēn oweju. — “Ġaxĩn ma ġuto waram oajēm,” i'e'em Jesus — io'e owebe. — Iboap ekawēn pit icēmān — io'e. — Xipat ewebe etabut am iboap ekawēn kay — io'e. — Deus jekawēn muwēnuwēn'ukayũ mutaybitbin apēn ġuyjom je'bapuk iam — io'e owebe. — Ixe juk jekawēn tojtjot'ukat o'ġudot emutaybit am apēn ġaxĩn ma je'bapuk iam — io'e. — Icocok jeedop ip iju dup peat ekawēn kay kũyjobicayũ dak — io'e.

⁸Ōn João. Ōn ma juk soat iboap ojojjo. Soat iboap oya'ĩjojo. Soat co epere buġe, ocēġ'aecōġcōġ pin cuk Deus ekawēn tojtjot'ukat wap—soat cuk adi iboap o'ġubapuk owebe iat wap. “Ĕn xipat cĩcã” i'e am cebe ocēġ'aecōġcōġ.

⁹— Owap pit cuy ecēġ'aecōġcōġ ġu! — i bit o'e owebe. — Ōn tak ebure ma, wuykitpitpiyũ bure dak — io'e. — Deus ekawēn muwēnuwēn ōn eybuxim — io'e. — Pũġ taġ ma wuyju kũyjobit ijudup peat ekawēn kay — io'e owebe. — Deus wap acã ecēġ'aecōġcōġ “Ĕn xipat cĩcã” i'e am cebe — io'e.

¹⁰— Ġaxĩn ma soat je'bapuk ijudup peat ekawēn taġ ma — io'e. — Imēnpuye ebu'um ġu juy eġuy apēn ġuyjom je'bapuk iap muwēn ām itaybit'ũmayũ be — io'e.

¹¹— Apēn ip jekukum ġasũ iap puxim jeeku ip ipi juayũ. Ikērēat mujurũġrũġ ma jeedop ip ikērēat mujurũġrũġ'ukayũ. Ikērēat kay acã jeedop ip ġebum ikērēat kay ġebumayũ. Xipacat muġēġēm pit jeedop ip xipacat muġēġē'ukayũ. Soat taġ iisu jeedop ip soat taġ iisuayũ — io'e owebe.

¹²— “Eya'ōpicūḡcūḡ cuy epesop,” i'e'em Jesus. “Ḡaxīn ma ḡuto oajēm,” i'e'em. “Wetaybit cīcā eyekukuan,” i'e'em. “Apēn ipi daḡ pima juk adi oekuku ip iaptei ōn ma oteida soat pe ipi juayū be,” i'e'em Jesus. “Xipacat oḡūm xipacayū be,” i'e'em. “Ipiat pit osupi'ajoat xipat'ūmayū be,” i'e'em Jesus — io'e owebe.

¹³— Soat ka'ūm pima ōn kuy kake. Soat i'ūm puje dak ōn pit kake,” i'e'em Jesus — io'e. — Ka'ūma kake bimaat ōn. Soat'ūm pimaat tak ōn ma. Koapat ōn. Kanomūmat tak ōn ma,” i'e'em Jesus — io'e.

¹⁴Icokcok jeedop ip jesay iwuywuyat kukayū—iisuat kukayū. — Eyesay iisuat pima, “Eymutaicinap'a epeya'o juy. Ya'o pi ḡu eywebe,” i je'e Deus eywebe. “Epeōm cuy okay ikaboḡatka exīntabi daḡwi,” i je'e eywebe.

¹⁵Wūy ma ikaboḡatka wi jeedop ip ikērēat muḡēḡēap epere'ūmayū bit, ibukaypacayū dak, ikērēat muḡēḡē'ukayū dak, wara'acat o'yaoka'ibiyū dak, deusbaroyū kay itabucayū dak, napapa'ukayū dak, warara'acat muḡuykukuku'ukayū dak — io'e.

¹⁶— Jesus ōn — i'e'em. — Ōn cuk wekawēn tojotjot'ukat oḡudot eyrukūyjo am apēn ḡuyjom je'bapuk iam — i'e'em. — Okay itabucayū mukūyjo am oḡudot — i'e'em. — Ipi kukat Davi naxeḡebit ōn — i'e'em. — Kasopta buxim ōn—tasopata buxim—kabiada buxim — i'e'em Jesus.

¹⁷— Ejot cuy! — i'e'em Deus biōḡbuk, iwadip tak. — Ejot cuy! — i juy je'e ip ijop ekawēntup coco'ukayū dak. Ibiipurukat cuy jeedot. Tikōn pinayū wuymutaicinapti idikōn. Tidei'ūma idikōn ip.

¹⁸João ōn. Ijoptup ekawēn coco'ukayū oyawē ḡasū. Kaypatpan ḡu ōn e'em. Icēmān ōn e'em. Apēn Deus warēmtaksuḡpi supi'ajoat kūyjobit'ūmayū be iap ibararak opop ijudup pe. — Eyabewiat ekawēn iboap ekawēn muacokcoḡ pima, Deus imēn ma ipiat supi'ajoat eywebe — i ōn e'em eywebe.

¹⁹Ijudup ekawēn'in imuwēn pu'u bima bit ya'opi je'e eywebe wuymutaicinap'a. Epeōm ḡu ikaisuatka be—Deus ka be. Apēn ibo ka ikadip cīcā iap ibararak opop ijudup pe.

²⁰— Ĝaxĩn ma ĝuto oajēm waram — i'e'em soat iboap o'ģuwēniat. — Oajēm ma — i'e'em ixē—Jesus e'em. — Imēn cuy jajēm — i ñn tak e'em. — Ejot cuy! — i ñn e'em wuykukukat Jesus pe.

²¹— Jesus, xipan cuy soat ebekitkiyũ ejukuk — i ñn e'em wuykukukat Jesus pe. Ibũrũ ma.

Esclarecimento

Trata-se de iniciativa particular, com os seguintes objetivos: (i) colaborar para divulgação dos diversos textos bíblicos disponíveis, e, (ii) facilitar o acesso a esses textos, inclusive por meio de download.

Todo esforço em tornar a Palavra de Deus acessível a todos, em quaisquer localidades e falantes das mais diversas línguas, precisa ser um objetivo de todos os que são guiados pelo Espírito Santo. Ele inspirou o profeta Jeremias a dizer “não ensinará jamais cada um ao seu próximo, nem cada um ao seu irmão, dizendo: Conhece ao SENHOR, porque todos me conhecerão, desde o menor até ao maior deles, diz o SENHOR” (Jer. 31:34).

Jesus, também, falou assim: “e será pregado este evangelho do reino por todo o mundo, para testemunho a todas as nações” (Mat. 24:14).

Muitas organizações foram constituídas com o propósito de fazer a Bíblia disponível nas diversas línguas. Não é uma tarefa simples. Anos de trabalho, dedicação e entrega são necessários para esta tão extraordinária missão.

O texto deste trabalho está disponível na internet, em páginas eletrônicas de organizações que produzem ou divulgam bíblias, sem acréscimos de notas ou comentários. Assim, reconhecendo e respeitando os direitos que possuem sobre seus trabalhos, incumbe a todos os que amam a Palavra de Deus, o esforço em contribuir para amplificar sua divulgação.

Se possível, faça download do texto, para que sejamos, também, guardiões da Bíblia, e, com isso, preservando-a para as futuras gerações.

Divulga a Palavra de Deus, ela mostra o Caminho e permite a todos, que se conheça Sua vontade, em todos os lugares e épocas.

Marcel da Glória Pereira
2022, Vitória/ES - Brasil